

{ ويهين عيسوي صلي جون
مشهور سنڌي شخصيتون }



گنج بخش کتاب گھر

Acknowledgement

Received with thanks from

Ms / Mr. / M/s	
Organization/Dept.	
Village/Town/City	
Province / State	
Country	
Date	
Trust for Rural Development - Sindh •Trust •Non-Violence •Self-Realization	

مارو جي مليري جا

ويهين عيسوي صدي جون
مشهور سنڌي شخصيتون


مرتب:

خادم حسين چانڊيو

گنج بخش ڪتاب گهر

حق ۽ واسطو پبلشرز وٽ محفوظ آھن

ڪتاب جو نالو: _____ مارو جي مليري جا
 مرتب: _____ خادم حسين چانڊيو
 ڇاپو: _____ پهريون



گنج بخش ڪتاب گھر

فون نمبر: 616324

چونڊي ڪوٽي حيدرآباد سنڌ

انتساب

دل جي گهرائين مان هيءُ ڪتاب
آئون پنهنجي پيءُ عابد حسين چانڊيو مرحوم
۽ پياڄائي شهنواز چانڊيو مرحوم ڏانهن
منسوب ڪريان ٿو، جيڪي الڙ جواني ۾
وڇوڙي جو ويراڳ ڏئي هڪ ٻئي پويان راه
رباني وٺي ويا.

خادم حسين چانڊيو

وضاحتی نوٽ

هن ڪتاب لاءِ مواد ويهين عيسوي صديءَ جي آخري ٻن سالن 1999ع ۽ 2000ع دوران گڏ ڪيو ويو، جنهن ڪري ڪتاب ۾ صدي جي آخري ڏينهن 31- ڊسمبر 2000ع تائين جا سوانحي خاڪا ۽ واقعا ڪوشش ڪري شامل ڪيا ويا آهن. ان وقت تائين جيڪي شخصيتون زنده هيون، انهن سان ڪتاب ڇپجڻ تائين هيٺيان ماڻهو انتقال ڪري ويا.

1. جلال چانڊيو، وفات 10-جنوري 2001ع سول اسپتال ڪراچي ۾.
2. گویند مالهي، وفات 10- فيبروري 2001ع ڀارت ۾.
3. ڊاڪٽر شاهنواز سوزر، وفات 15-مارچ 2001ع ڇاينڊڪا اسپتال لاڙڪاڻي ۾.



جي اير سيد



علامہ آء آء قاضي



مرزا قليچ بيگ



ڊاڪٽر ابراهيم خليل



جي الانا




مولانا عبيدالله سندي



ڊاڪٽر هوت چند گريخشاڻي



ميران محمد شاه



پير صبغت الله شاه ثاني



مخدوم طالب الموليٰ



شيخ عبدالمجيد سندي



محمود خادم لاڙڪاڻوي



ڊاڪٽر دائود پوٽو



پير علي محمد راشدي



ذوالفقار علي ڀٽو



رئيس غلام محمد خان پرڳڙي




سر غلام حسين هلايت اٽل



حيدر بخش جتوئي



سر شاهنواز پٽو



محمد عثمان ڏيپلائي



ڊاڪٽر غلام علي الانا



شيخ اياز



رشيد احمد لاشاري



استاد بخاري



سر حاجي عبدالله هارون



شيخ عبدالرزاق راز



حسام الدين شاه راشدي



لطف الله بدوي



اسد الله شاه بيخود




ډاکټر نبي بخش بلوچ



مولانا غلام محمد گرامی



ڈاکٹر عبدالکریم سندیلو



مولانا دین محمد وفائی



علامہ غلام مصطفیٰ قاسمی



محمد ابراہیم جویو




فقیر ہدایت علی نجفی



حميد سندي



بينظر پٽو



مرتضي پٽو



ڪلاپرڪاش



استاد منظور علي خان



الطاف شيخ



وينا شرنگي



نور محمد لاشاري



سائل لاکو



مهتاب اکبر راشدي



سيد غوث علي شاه



جلال چانڊيو



خيرالنساء جعفری



فقير امير بخش



پيگت كنور رام



نصير مرزا



زخمي چانڊيو



دادن فقير



ډاکټر عبدالرسول قادري



سرکش سنڌي



ډاکټر مرلي ڌر جيٽلي



مولوي عبدالحميد چانڊيو



امير احمد "امير" چانڊيو



غلام نبي مهيسر

مرتب پاران

سنڌ سونهاري هر دؤر ۾ اهڙا لاتعداد عظيم انسان پيدا ٿيا آهن، جن دنيا جي ٻين مهذب قومن وانگر علم و ادب، تهذيب و تمدن، دين اسلام، هنر و حڪمت، سياسي ۽ سماجي ميدان ۾ سونهري ڪارناما سرانجام ڏنا آهن. ويهين عيسوي صدي ۾ به اهڙا اڻ ڳڻيا سنڌي ماڻهو پيدا ٿيا، جن معاشري جي مختلف شعبن ۾ قابل تحسين ڪارناما سرانجام ڏئي، يادگيرن جا انيڪ داستان ڇڏيا.

سندن علمي، ادبي، سياسي، سماجي ۽ فني سڳند ۽ سرهاڻ نه رڳو سنڌ ۽ هند کي پر پوري عالم کي واسي ڇڏيو. انهن مان ڪجهه شخصيت جي سوانح عمري ۽ سندن يادن کي تاريخ جي ورقن ۾ محفوظ ڪرڻ جي مون ڪوشش ڪئي آهي، جيڪا هن ڪتاب جي صورت ۾ اوهان جي سامهون آهي. اميد ته منهنجي هي ننڍڙي ادبي خدمت سنڌ جي سڀني ساڃاهه وند سڃڻ جي حضور ۾ قبول پوندي.

چوندا آهن ته قومون پنهنجي مشاهيرن سان سڃاتون وينديون آهن، سو اسان سڀني تي اهو اخلاقي ۽ قومي فرض عائد ٿئي ٿو ته، پنهنجي قومي هيرن کي وقت بوقت مختلف طريقن سان ياد ڪندا رهون، ته جيئن اسانجو نئون نسل به کانئن واقف رهي سگهي. ان جذبي تحت مون کي هيءُ ڪتاب تهذيب ڏيڻ جو شوق جاڳيو، جنهن لاءِ مون ويهين صديءَ جي شخصيت جو تعين انڪري ڪيو جو منهنجو خيال هئو ته اٺون ويهين صديءَ جي شخصيت تي وڌيڪ لکي سگهندس. مون سوچيو هو ته فوت ٿي ويل شخصيت جو احوال لکڻ لاءِ ڪتابن، رسالن ۽ اخبارن مان مدد حاصل ڪندس، باقي حال حيات شخصيت متعلق معلومات کانئن ئي حاصل ڪندس. ان لاءِ مون هڪ پروفارما ڇهرائي انجون ڪاپيون تقريباً 500 مشهور حال حيات شخصيت کي ٽپال ذريعي يا هٿو هٿ پهچايون، ليڪن افسوس جو انهن کان ڪا مثبت موٽ نه ملي ۽ صرف 54 پروفارما پرچي مليا، انهن مان به ڪن صاحبن ته تمام مختصر معلومات ڏني. يعني پروفارما مطابق پڇيل سوالن مان ڪن سوالن جا جواب يا ته لکيائي ڪونه يا ته آهي اڏورا ۽ اڻپورا لکيا. بهرحال وري به انهن جي مهرباني جو موت ته ڏٺائون، پر انهن ماڻهن جي سستي ۽ ڪاهلي تي افسوس ٿيو، جن موت ۾ به اکر لکڻ به پسند نه ڪيا. ليڪن مون دل نه هاري ۽ هر حال ۾ پنهنجو ڪم جاري رکڻ جو فيصلو ڪيو، آخر انهن شخصيت مان ڪن جو احوال مختلف ڪتابن، رسالن ۽ اخبارن مان ملي ويو، جيڪو جيئن ۽ جيترو مليو جي بنياد تي هن ڪتاب ۾ شامل ڪيو ويو، باقي ڪجهه شخصيت بابت ڄاڻ ملي نه سگهي، جن جو احوال هن ڪتاب ۾ اچڻ کان رهجي ويو، جنهن لاءِ مون کي افسوس آهي.

هن ڪتاب ۾ ويهين عيسوي صدي سان واسطو رکندڙ ٽن دؤرن جون

شخصيتون شامل ڪيون ويون آهن.

هڪ آهي چند مشهور ماڻهو جيڪي اڻويهين صدي ۾ ڄاوا ٺهيا، ليڪن انهن جو انتقال 1905ع کان پوءِ ٿيو، يعني سندن زندگيءَ جا گهٽ ۾ گهٽ پنج سال ويهين صدي ۾ گذريا ۽ ويهين صدي ۾ سندن ٿورو گهڻو ڪردار رهيو. ٻيا آهي ماڻهو جيڪي ويهين صديءَ ۾ پيدا ٿيا ۽ ويهين صديءَ ۾ ئي فوت ٿيا.

ٽيان آهي ماڻهو جيڪي ويهين صدي ۾ ڄاوا ۽ مڃتا حاصل ڪيائون ۽ اڃا حال حيات آهن ۽ هاڻي خير سان اڳويهين صدي ۾ قدم رکيو اٿن.

هن ڪتاب ۾ ڪجهه اهڙن غير سنڌين کي سنڌي سمجهندي شامل ڪيو ويو آهي، جن پنهنجو اصل وطن، زبان ۽ ثقافت کي ڇڏي، اچي سنڌ کي پنهنجو وطن بنايو ۽ جسم ۽ روح جي نسبت سان خالص ۽ نيٺ سنڌي زبان، ادب ۽ ثقافت ۾ پاڻ کي فنا ڪري ۽ سمائي ڇڏيو ۽ پاڻ کي سنڌي چورائڻ ۾ فخر محسوس ڪرڻ لڳا. جڏهن ته سنڌ سان تعلق رکندڙ انهن غير سنڌي ماڻهن کي شامل نه ڪيو ويو آهي، جيڪي سنڌي زبان، ادب ۽ ثقافت کي هميشه حقارت جي نگاه سان ڏسندا رهيا آهن.

پڙهندڙ جي آساني خاطر ڪتاب ۾ شخصيت جي ترتيب الف-ب وار رکي وئي آهي، ته جيئن ڪتاب جي ڊگهي فهرست مان گهربل نالو آساني سان ڳولي سگهجي. انگريزي فهرست ۽ هيڊنگ ۾ هر شخص جو مشهور نالو ڄاڻايو ويو آهي. پوءِ اهو سندس اصل نالو هجي يا تخلص وغيره. البته جن شخصيت جي مشهور نالي ۾ نالي جي اڳيان ذات، عهدو يا لقب وغيره اچي ٿو، اهو هٿائي نالي جي پٺيان رکيو ويو آهي. جهڙوڪ سيد، شيخ، ڊاڪٽر، پروفيسر، استاد، خانصاحب، سردار ۽ نواب وغيره.

هونءَ ته هن ڪتاب ۾ اڻ ڳڻيو، خاميون هونديون، پر هڪ مرتب جي حيثيت سان مون کي جيڪي خاميون پاڻ کي نظر اچي رهيون آهن، انهن ۾ ذڪر ڪيل شخصيت مان ڪنهنجي ولادت يا وفات جي تاريخ ڄاڻائڻ رهجي وئي آهي، ڪنهنجي ولادت ڄاڻايل ناهي، يا ڪنهنجي علمي، ادبي، سماجي، سياسي ۽ فني خدمتن جو مڪمل وچور اچي نه سگهيو آهي، يا ڪجهه نامور شخصيت جا سوانحي خاڪا اچڻ کان رهجي ويا آهن. جنهن لاءِ عرض آهي ته انهن ڪوتاهين جا مختلف سبب هئا. هڪ ته جڏهن مٿي عرض ڪري چڪو آهيان ته اڪثر انهن حال حيات شخصيتن مون سان علمي تعاون نه ڪيو، جن جو ذڪر مون هن ڪتاب ۾ ڪرڻ ٿي چاهيو. ٻيو ته منهنجو تعلق پهراڙيءَ جي هڪ اهڙي علائقي سان آهي، جتي نه ڪتاب ميسر آهن، نه ڪو خاص علمي ادبي ماحول آهي، نه ڪا وڏي لائبريري يا ڪو ادبي مرڪز آهي ۽ نه ته وري ائون ڪا ايڏي وڏي علمي ادبي اهليت رکان ٿو. هيءَ منهنجي پهرين ادبي ڪاوش آهي. هيءُ ڪم ايترو ته ڊگهو ۽ محنت طلب

هئو، جو اهو ڪو ادارو ئي ڪري ٿي سگهيو، جيڪو مون اڪيلي سر رات ڏينهن جي مسلسل محنت سان ٻن سالن جي قليل عرصي ۾ مڪمل ڪيو آهي.

اهي ڪجهه مجبورون هيون جن جي ڪري هن ڪتاب جي ترتيب ۾ ڪجهه خاميون رهي ويون آهن، پر پوءِ به منهنجي خيال ۾ هيءُ ڪتاب سنڌي ادب ۾ هڪ نئين سوکڙي ليکبو. ڇاڪاڻ ته هن کان اڳ سنڌي ۾ سوانح عمري تي جيترا به ڪتاب لکيا ويا آهن، انهن ۾ گهڻو ڪري ڪنهن هڪ شعبي سان واسطو رکندڙ شخصيت جو ذڪر ڪيو ويو آهي.

يعني صرف اديب يا شاعر، يا نثر نويس يا سياستدان، پر جيڪڏهن ڪنهن ڪتاب ۾ مختلف طبقن سان واسطو رکندڙ شخصيت جو ذڪر ٿيل آهي، ته اهو تحقيقاتي انداز ۾ نه، پر ليکڪ جي يادگيري تي مشتمل آهي. ليڪن هن ڪتاب ۾ پهريون ڀيرو ڪوشش ڪري معاشري جي هر طبقي سان واسطو رکندڙ ڪنهن نه ڪنهن مشهور شخصيت کي ضرور شامل ڪيو ويو آهي. جن ته مختلف خوشبودار گلن کي هڪ گلدستي ۾ گڏ ڪري يڪجا گلدستو سينگارڻو ويو آهي. اهڙي طرح هن ڪتاب ۾ مختلف شعبن ۾ شهرت رکندڙ هڪ صدي جي ساڍا ڇهه سؤ کان وڌيڪ سنڌي سڃڻ جو تحقيقاتي انداز ۾ ذڪر ڪيل آهي، جيڪو سنڌي ادب ۾ پهريون مثال آهي.

آخر ۾ آئون پنهنجي انهن مهربانن جو ذڪر ڪرڻ به ضروري ٿو سمجهان، جن هن ڪتاب تيار ڪرڻ ۾ منهنجي مدد ڪندي مونکي پنهنجي ذاتي لاتبريزين مان مختلف ڪتاب ۽ رسالا فراهم ڪيا. انهن مان آئون سڀ کان پهرين ٿورائٽو آهيان استاد محترم ڊاڪٽر عبدالرسول قادري بلوچ صاحب جن جو جن قدر قدر تي منهنجي رهنمائي ڪئي، منهنجي لکيل مسودي جو هڪ هڪ اکر پڙهيو ۽ ضرورت مطابق ان ۾ اصلاح ڪئي ۽ وقت بوقت منهنجي حوصلو افزائي ڪندا رهيا.

انهيءَ سان گڏ مهربان نصير مرزا، غلام نبي چنه، آفتاب احمد چانڊيو، غلام رسول ماتي، عبدالجبار لغاري، ”پرويز“ قوتو خان چانڊيو، مولا بخش وسطو، خليل جان قريشي، محمد موسيٰ چانڊيو، ذوالفقار علي خان ۽ علي اصغر ”تنها“ جا پڻ ٿورا مڃيان ٿو، جن جي تعاون سا گهربل معلومات حاصل ٿي.

سنڌي علم و ادب جو خدمتگار
خادم حسين چانڊيو
گروٽ شادي خان چانڊيو
تعلقو سکر، ضلعو نواب شاھ

سومر 13 رجب 1422 هـ
پهرين آڪٽوبر 2001ع

مهاڳ

ويهين عيسوي صدي سنڌ جي تاريخ ۾ نهايت وڏي اهميت واري ٿي گذري آهي. هن صدي سنڌ اندر وڏي حيثيت وارا ماڻهو پيدا ڪيا. جن ۾ عالم، اديب، شاعر، صوفي بزرگ، مشائخ، سياستدان، برک قانوندان، جج، فنڪار، فنڪاره، سماجي سڌارڪ، صحافي، پهلوڻ سگهوڙ سياڻا، رزاعت جا مامر، مطلب ته زندگيءَ جي هر شعبي ۾ ويهين صديءَ املهه ساڻڪ پيدا ڪيا، جن پنهنجي وقت ۾ وڏا وڏا ڪارناما سرانجام ڏنا، انهن جي ڪيل خدمت ۽ ڪارنامن کي اڃاگر ڪرڻ لاءِ اهو ضروري هئو ته انهن جي زندگيءَ جي احوالن کي ڪنهن ڪتاب اندر محفوظ ڪيو وڃي.

چھ سؤ چاهٽ کن شخصيت بابت هن ڪتاب ۾ مواد ميڙيل ۽ سهيڙيل آهي، جنهن لاءِ اسان جي نوجوان ليکڪ خادم حسين چانڊيي صاحب وڏي محنت ۽ جاکوڙ ڪئي آهي. هن نوجوان خاص توجهه، دلچسپي ۽ ڪاوش سان سنڌ جي اڪثر تاريخ ساز شخصيت جا مختصر مگر جامع سوانح خاڪا هڪ هنڌ گڏ ڪيا آهن.

سچ پچ ته هيءُ ڪتاب ”مارو جي ملير جا“ سنڌ جي مختلف طبقي وار شخصيت جو هڪ سلسلي وار رهبر ۽ سونهن آهي ۽ ويهين صديءَ جي ڪيترن ئي مشهور ماڻهن جو پيرائتو احوال هن ۾ سمائل آهي. ڪتاب جي منڍ ۾ هن پورهيت نوجوان پنهنجي هن ڪتاب جي باري ۾ مواد کي گڏ ڪرڻ ۽ انجي تلاش ۽ جستجو ۾ جيڪي ڪجهه جتن ڪيا آهن، تن جي باري ۾ هن پنهنجي طرفان روشني وڌي آهي. هن صاحب ڪتاب کي وڌ کان وڌيڪ لاڀائتو بنائڻ لاءِ تمام گهڻي محنت کان ڪم ورتو آهي ڪائونس جيتري قدر به ٿي سگهيو آهي، ته سنڌ ۾ جيڪي به ويهين صدي دوران عالم، بزرگ، صوفي درويش، اديب، شاعر، نثر نويس، استاد، دانشور، مفڪر، سگهوڙ، سالڪ راڄن جا چڱا مڙس ۽ مختلف فنن جا ماهر فنڪار وغيره پيدا ٿيا انهن جي سوانح حيات ۽ سندن ڪارناما بيان ڪيا آهن.

ڪتاب جي اڀياس مان اهو به تاثر ملي ٿو، ته ليکڪ تعصب کان هٽي قدر واري مينڪ سان هر ڪنهن کي پرکيو آهي. وٽس هندو، مسلمان، يا ڪنهن ٻئي فرقي سان تعلق رکندڙن جو ڪو به امتياز نظر نٿو اچي. مطلب ته هن صدي ۾ سنڌ جي سرزمين جيڪي به نماڻا ۽ سياڻا مارو پيدا ڪيا آهن، تن جو ذڪر ڪيو ويو آهي جن مان ڪي پنهنجو وارو وجهائي وڃي ابدي ننڊ ستا آهن ته ڪي اڃا حال حيات آهن.

باوجود انهيءَ جي ته مونکي ان ڳالهه جو به اعتراف آهي ته هن ڪتاب ۾ اهو ممڪن ٿي سگهي ٿو ته ڪيتريون اڃا به اهم شخصيتون ليکڪ کان رهجي ويو هجن، پر ان هوندي به هن نوجوان جو مرتب ڪيل هيءُ ڪتاب نه صرف سنڌ بابت معلومات جو پندار آهي، پر آئنده جي ڪنهن به ليکڪ، اديب ۽ محقق لاءِ رهبري ۽ رهنمائي جو ڪارڻ ثابت ٿيندو. ليکڪ هڪ وڏو اهم ۽ نمايان ڪم سرانجام ڏنو آهي.

هن نوجوان جنهن محنت ۽ همت سان هيءُ ڪتاب مرتب ڪيو آهي سو لائق تحسين ڪم آهي. هن سنڌ جي ٻين لکندڙن لاءِ هڪ نئين راه قائم ڪئي آهي. اڳوڻن ان ڏس ۾ اڃا به وڌيڪ جستجو ۽ جاکوڙ ڪئي وڃي ته سنڌ جي علمي، سياسي ۽ سماجي تاريخ تي تمام گهڻو مواد ڪٺو ٿي سگهي ٿو.

ليکڪ هن ڪتاب ۾ جن به شخصيتن جو ذڪر ڪيو آهي، انهن کي ڪتاب اندر الف-ب وار پٽيءَ موجب ترتيب ۾ رکيو ويو آهي. جنهن سان پڙهندڙن لاءِ وڏي آساني پيدا ٿي پئي آهي. فني لحاظ کان به ليکڪ ڪافي حد تائين سوانح حيات جي بنيادي اصولن کي نظر ۾ رکيو آهي. اڃا ئي ڏيکڻ ۽ تفصيل کان به پاسو ڪيو آهي. مرتب هيءُ پورهيو محبت ۽ پيار سان ڪيو آهي. انجو اندازو پڙهندڙ ئي ڪري سگهن ٿا. هيءُ ڪتاب ”مارو جي ملير جا“ سنڌي ادب ۾ هڪ بهترين ڪتاب ثابت ٿيندو.

العباد

ڊاڪٽر قريشي حامد علي خانائي
رٽائرڊ پروفيسر

نواب شاھ

10 آڪٽوبر 2001ع

۲۲- رجب المرجب ۱۴۲۲ھ

ماڻڪ ميڙيائون

ويهين صدي (عيسوي) جي پهرين ڏينهن کان آخر ڏينهن تائين واري عرصي ۾ هڪ ڊگهي تاريخ دفن آهي. ان تاريخ جي تسلسل ۾ سنڌ ڌرتيءَ تي اڻڳڻيا وجود پنهنجي پنهنجي تخليق جي پيٽا ڏئي گر ٿي ويا، انهن مان ڪي ته تارو ٿي ڪڙي ويا ۽ ڪي وڏي شفق وانگر اڃا روشنيون پکيڙي رهيا آهن. اچو ڏسون ته انهن جي جوت کي اسانجي دوست محترم خادم حسين چانڊيي اسان جي ذهن تي ڪٿي نواس ٿي ڪيئن نروار ڪيو آهي.

هن ڪتاب ۾ سنڌ جي هر ان شخصيت جو ذڪر آهي جن پنهنجي زندگي ڪنهن نه ڪنهن ڪردار کان اڀري آهي. مختلف شعبن سان واسطو رکندڙ ويهين صدي جي مڙني مشهور سنڌي شخصيت ڪي هن ڪتاب جي زينت بنايو ويو آهي، مثال طور شاعر، اديب، عالم، مدرس، اولياءَ، صوفي بزرگ، ملهه پهلوان، فنڪار، اداڪار، سگهڙ، سياستدان، ڪنير، ڪوري، نواب، سردار، خانپدار، راءِ بهادر، ڊاڪٽر، وڪيل، آفيسر، سماجي ستارڪ وغيره شامل ڪيا ويا آهن. ۽ هر ڪردار سان پريور نموني پاڻ ملهائڻ جي ڪوشش ڪئي وئي آهي، ۽ اڏول شخصيت جا قمار ويجهڙا ڳڻ منظر عام تي آندا ويا آهن.

هن ڊلفريب ڪتاب جي هڪ اها خوبي به آهي ته هن ڪتاب ۾ سادي، سليس ۽ خالص ٻولي استعمال ڪئي وئي آهي. هيءُ ڪتاب جديد ادب جي تقاضائن جو هڪ بهترين اظهار آهي. هن ڪتاب ۾ شامل اهي شخصيتون آهن جيڪي پنهنجي مجموعي تراڪت امر ڪردار ۽ لافاني پيغام سبب اسان جي دلين تي هميشه لاءِ نقش آهن مستقبل جي محقق ۽ تاريخ سان دلچسپي رکندڙن لاءِ هيءُ ڪتاب نهايت ڪارائتو ثابت ٿيندو.

”مارو جي ملير جا“ ڪتاب جو هر ننڍي وڏي فرد کي مطالعو ڪرڻ کپي، ڇو جو مستقبل جون راهون ماضي جي حقيقت ۽ ڪردارن مان ئي ڳولي سگهجن ٿيون. هيءُ ڪتابڪ اديبن کي هڪ ٻئي سان ڳانڍاپي لاءِ پڻ اهم ڪردار ادا ڪندو.

منهنجي خيال ۾ ته سنڌي ادب جو هيءُ پنهنجي نوعيت جو پهريون ڪتاب آهي جنهن ۾ ايڏي وڏي تعداد ۾ مختلف شعبن سان واسطو رکندڙ شخصيت جي زندگيءَ بابت ضروري ڄاڻ پڙهندڙ کي هڪ ئي هنڌ ملي ٿي. ان ۾ ڌري برابر به وڌاءُ نه ٿيندو ته هيءُ ڪتاب سنڌي ادب ۾ هڪ بهترين اضافو ثابت ٿيندو ۽ هيءُ ڪتاب هر اداري ۽ لائبريري جي ضرورت به آهي.

هيءُ ڪتاب ليکڪ وٽان جن وهڪرن مان گذريو آهي، ان سڄي مرحلي

کان مان ڀلي پٽ واقف آهيان. ڪتاب لکڻ کان وٺي ڇپجڻ، پروف چيڪ ڪرڻ ۽ پريس جا چڪر ڪاٽڻ ۾ مان ساڻس گڏ رهيو آهيان ۽ جيتري قدر ليکڪ کي مان ويجهو رهيو آهيان ۽ هن جون پوڳنائون مان ڄاڻان ٿو، سي شايد ٻيو ڪو نه ڄاڻندو هجي. ڪتاب جو مواد گڏ ڪرڻ مهل پاڻ دنيا جي ٻين کفن کان بلڪل ڪٽيل رهيو ۽ جيڪي ڪجهه ڪيو سو پنهنجي سر پاڻ ڪيو. پاڻ هڪ سال تائين سنڌ جي مختلف ڳوٺن ۽ شهرن ۾ مواد گڏ ڪرڻ لاءِ ڦرندو رهيو. جيتوڻيڪ اسانجي اديبن، شاعرن ۽ اهل علم ماڻهن کان کيس هن ڏس ۾ ڪا خاطر خواه موت ڪونه ملي، پر پوءِ به هي سائين اوکا لڪ اڪرنڊو اڳتي وڌندو رهيو ۽ آخر وڃي هتي هنڌ ڪيائين، ۽ 650 کان وڌيڪ شخصيت بابت مواد سهيڙڻ ۾ ڪامياب ٿيو آهي. جيڪو بيشڪ سندس هڪ ڪارنامو ليکبو.

هونءِ ته سنڌ ۽ سنڌ واسين سان عقيدت جو ناتو هر ڪنهن شخص جو آهي پر هن دوست عقيدت جي اظهار طور بي باڪ شخصيت متعلق هي قلمي پورهيو ڪندي جيڪو خوشي ۽ روح کي تسڪين محسوس ڪئي آهي، سا شال ڪنهن کي نصيب ٿي هجي. اهو ئي سبب آهي جو هن صاحب پڙهندڙن جي آساني لاءِ ڪتاب جي ترتيب جديد تقاضائن ۽ الفبا بيت جي حساب سان ڏني آهي، جنهن سان ڪتاب جي سونهن کي چار چنڊ لڳي ويا آهن.

خادم حسين چانڊيي جو ڇپايل هيءُ پهريون ڪتاب آهي، اندر ڇپي ممڪن آهي ته هن ڪتاب ۾ ڪي ڪوتاهيون رهجي ويو هجن، جنهن لاءِ مان پڙهندڙن ۽ نقادن کي نمائي گذارش ڪندس ته منهنجي دوست جي هن ادبي پورهي کي سچ جي ساهمي ۾ توري ٽڪي پڙهي ۽ پروڙي پنهنجي حقيقي راءِ کان واقف ڪن ان تنقيد جي مرتب ۽ ادارو کلي دل سان آجيان ڪندا جيڪا تنقيد براءِ اصلاح هوندي.

اميد ته هن ڪتاب لي سنڌ جي ڪنڊ ڪڙڇ ۾ تحسين جي نظر سان ڏٺو ۽ پڙهيو ويندو. اسانجا سنڌي سباجهڙا ۽ سنڌي ادارا ڪتاب جي کلي دل سان آجيان ڪندا.

اصغر تنها

سکر ۾

خادم کي هن خدمت تي: لکڻ شابس!

خادم ادب.. عزيز خادم چاندي جي سهيڙيل هن اهم ادبي دستاويز، 'مارو جي مليو جا' ڪتاب جا ورق وٺو، وڙيان، ۽ بي حدو حساب حيران وٺو تيان: يا منهنجا موليٰ!! هي هيترو ۽ هيڏو ڪم؟ اڪيلي خادم ڪيو آهي؟ ۽ اهو به پنهنجي سرپاڻ!! ۽ کيس دلين ڏاڍو ڏيندي سوچيان وٺو... ههڙو ڪم ته ڪنهن وڏي ادبي اداري کي ئي ڪرڻ چڱائي ها!

پر ها، اهڙي سعادت ڪنهن ادبي اداري جي نصيب ۾، هاڻي ڪٿي! جتي ڪنهن 'ريسرچ پلان' تي ڪم شروع ڪرڻ بدران اڄڪلهه، پلاننگ ئي پئي اها ٿيندي آهي ته، پنهنجي ڪرسي کي ڪيئن بچائجي؟

خير، هيءَ ادبي سعادت، 'خادم' جي ئي نصيب ۾ لکيل هئي، ۽ آگاهه رهو آهي ياران وطن، ته ڪنهن جي به ڀاڳ سپاڳ سان ڪنهن جي ڪهڙي ريس! علاوه اڙيس. ان ڏس ۾، ... هاڻي ڇا عرض ڪريان ته، ويهين صديءَ جي هجڙن رڳو 650 مشاهيرن، اديبن، شاعرن، دانشورن، فنڪارن، ۽ تعليمي ماهرن وغيره جي ههڙي 'ڏسڻي' ۽ هن انداز سان ڇپرائڻ جو ڪم، اتفاق سان جيڪڏهن ڪنهن ادبي اداري جي ذمي هجي ها، ته رڳو ان آئديا کي 'انهرو' ڪرائڻ لاءِ، پهرين ته گڏ ٿي ها، بورڊ آف گورنرس جو ڏنلو. پوءِ ميمبرن جي ٽي آي. ڊي اي جي چؤ پچو ٿئي ها. بعد ۾ اهڙي ڪتاب لکڻ لاءِ ليکڪن جي 'چونڊ ڪميٽي' ويچار هيٺ اچي ها ۽ انهيءَ 'هَل بڪيڙي' کان پوءِ، جيڪو ڪتاب ڇپجي بازار ۾ اچي ها، ان ۾ عرض ڪريان ته، هڪ هزار ڪٿي نه، پر هڪ سؤ غلطيون پوءِ به ضرور رهجي ويل نظر اچن ها.

خير... هتي ان قصي ڪٿڻ جو مقصد رڳو ايترو ته، ايترن ماڻهن جو ڪم، محض هڪ اڪيلي شخص ۽ اڪيلي سر، سرانجام ڏنو آهي ۽ ان لاءِ جيتري به جس، 'خادم' کي ڏجي، اها گهٽ آهي. ۽ خاص جس ته، ان ڳالهه جي، ته هن ڪتاب ۾ هن 'يڪ مشٽ' 650 شخصيت سان اسان جو مڱا ميلو ڪرايو آهي.... ۽ سبحان الله... شخصيتون به وري ڪهڙيون! ڪي صاحب سيف و قلم، ڪي صاحب ڪسب و ڪمال، ڪي ميدان سياست جا شهسوار، ۽ ڪي شاعر، موسيقار مصور... يعني ڪن موسيقيءَ جي ميدان ۾ معراج ماڻيا، ڪن ڍولڪ جي ٿاپ تي ٿيا ٿيا جا هل ڦلڻا، ڪن ٻن ۾ بهاريون لاتيون، ته ڪن جهنگلن ۾ منگل برپا ڪيا. گويا، ادب جي خادم، هن ڪتاب ۾، سنڌي ٻوليءَ جي سدا سهاڳڻ صورتخطيءَ جي 'الف' کان 'ي' تائين حرفن سان شروع ٿيندڙ نالن وارن مشيادار مهاندين، جن مان هڪڙن جون ذاتيون، ڪڙم قبيلو، فڪر نظريا هڪڙا، ته ٻين جا پيا آهن.

خادم بلوچ جي هن ڪتاب ۾، جن: 'ايڪ هي صف ۾ ڪڙي هو گشي محمود واپار' وانگر، سڀ جن هڪ هنڌ، هڪ ئي ڪتاب ۾ يڪجا ٿي ويا آهن. سڄي ڳالهه ته، هي به آهي ته، اهي سڀئي ڀانت ڀانت جون صورتون ۽ هڪ ٻئي کان الڳ الڳ بلڊ گروپ رکندڙ شخصيتون، اسان جي هن دنيا جون ڪي عام رهواسي شخصيتون ٿورڙي آهن. انهن مان اڪثر ته اهڙيون عظيم ۽ آدرشي هستيون به آهن، جيڪي محض هستيون ئي ڪٿي آهن!! جهڙوڪر سنڌ، سنڌي ٻولي، ادب، ثقافت ۽ تاريخ جي لاءِ 'عالم پناه' جي ديوار جو درجو به رکڻ ٿيون. ۽ جن منجهان زماني جو 'قصر' ته اڪثر ماڻهن، مٽيءَ جو مان نهايت مٿانهون ڪيو آهي ۽ 'سنڌوءَ' جي ٿڃ ٺڃائي نه، پر مرڪائي ڏيکاري آهي. ظاهر آهي ته، اهڙا امر انسان سنڌ ۾ ايترا ئي ڪونه آهن! ڪي ٻيا به آهن. جيڪي هڪ سان ته، هن ڪتاب ۾ تذڪري هيٺ اچڻ کان رهجي ويا آهن. گویا سنڌ ۾ موجود معروف ماڻهن ۽ شخصيت جي سڻوڏ منجهان، هي ڪتاب محض هڪ ٻوند ۽ هڪڙي 'پتڪڙي واليومر' جي مثل آهي، جو چاهجي، ته هن ڪتاب جهڙا اهڙن ماڻهن جا هزارين واليومر ٻيا به تيار ٿي سگهن ٿا. ۽ آي کاش!! ههڙو ڪم، گهڻو وقت اڳ کان ئي جي شروع ٿي وڃي ها ته، پنهنجيءَ پنهنجيءَ فيلڊ جا ڪئي هاڪارا ليکڪ ۽ مانورا محقق، گمنا مين جي گگهه ۾ گر ٿي وڃڻ کان، شايد بچي وڃن ها.

بهر صورت: محترم خادم چانڊيي، پيار سان، سنڌ جي ليکڪن ۽ مانائن محققن جو هي جيڪو پوتا ميل سهيڙيو آهي، اهو ڪو ننڍڙو ۽ معمولي ڪم ڪونهي. وڏو ادبي ڪارنامو آهي. ۽ اهڙي ڪارنامي سرانجام ڏيڻ تي، آئون ناچيز، پنهنجي ننڍڙي ادبي حيثيت آهر، کيس آفرين ٿو ڏيان.

شاباس! منهنجا پيءُ خادم.... توکي لکُ شاباس.

حيدرآباد

2-10-2001

نصير مرزا

فهرست

نمبر	مضمون	صفء نمبر
	"الف"	
1	آثر نائن شاهي	33
2	آچار به ڪرپالائي	34
3	آچر پاڪستاني	35
4	آغا صوفي	36
5	آء آء قاضي	37
6	ابراهيم "منشي"	39
7	اجمل بيگ "اجمل" مرزا	41
8	احسان بدوي، پروفيسر	42
9	احسن الهاشمي "احسن"	43
10	احسن ڪربلائي	44
11	احمد ڇاڳلا	45
12	احمد خان "آصف"	47
13	احمد خان "اختر"	48
14	احمد خان "مدهوش"	49
15	احمد ملاح	50
16	احمد يار خان مهر	51
17	اختر درگاهي	52
18	اختر علي جي - قاضي	53
19	اختر هالائي	54
20	ادل سومرو	55
21	ارجن "شاد"	56

نمبر	مضمون	صفحہ نمبر
22	استاد بخاري	57
23	اسحاق "راہي"	60
24	اسدالله شاہ "فدا"	61
25	اسدالله شاہ "بيخود" حسيني	62
26	اسد بيگ "اسد" مرزا	63
27	اشرف عباسي، بيگم	64
28	اظہر ريلاتي، پير	65
29	اظہر گيلاني	65
30	افضل قادري	68
31	اکرم انصاري، پروفيسر	68
32	الاهي بخش ہانپٹ	69
33	الاهي بخش، پير	71
34	الطاف شيخ	72
35	الہ آندو شاہ	73
36	الہم بچايو سمون	75
37	الہم بچايو ميمڻ	75
38	الہم بخش تالپر	76
39	الہم بخش "سرشار" عقيلي	77
40	الہم بخش سومرو	78
41	الہم بخش مھيسر	81
42	الھداد پوهيو، ڊاڪٽر	82
43	الھداد خان راھو	82
44	الھڏنو، حاجي	83
45	الھڏنو خاصخيلي	84
46	الھڏنو نوناري	84
47	الہم رکيو چانڊيو، مولانا	85
48	الھيار شاہ، پير	85
49	امام بخش "خادم" بدوي	86

نمبر	مضمون	صفحہ نمبر
50	امام بخش خان تالپر	87
51	امام بخش خان جتوئي، سردار	88
52	امام بخش خان "صابر" جتوئي	89
53	امام راشدي	90
54	امداد حسيني، سيد	91
55	امرتواء "سام" جئسنگھاڻي	92
56	امر جليل	93
57	اميد علي خان، استاد	95
58	امير احمد "امير" چانڊيو	95
59	امير احمد، مخدوم	96
60	امير بخش، فقير	97
61	امير علي چانڊيو	98
62	امينہ (لوڪ فنڪارہ)	99
63	انجر ھالائي	100
64	انور حسين وسطزو	100
65	انور علي شاھ بخاري	101
66	اياز، شيخ	102
67	اياز قادري، ڊاڪٽر	107
68	اياز گل	109
69	ايڇ - ايمر خواجه	110
70	ايس - گل	110
71	ايشور چندر	111
72	اي - ڪي بروهي	112
73	ايمر - ايڇ پنهور	113
74	ايوب خان، مير	114
75	ايوب کوسو	115

نمبر	مستندون	صفحہ نمبر
	"ب"	
117		
117	بختاور، مانی	76
118	بخشن خان چانڈیو	77
119	بدر ابڑو	78
119	بدر الدین درانی، آغا	79
120	بدیع الدین شاہ راشدی	80
121	بردو سنڈی	81
122	بسنت فقیر، زوار	82
123	بشیر احمد "شاد"، ڈاکٹر	83
124	بشیر خان قریبی	84
126	بشیر موریانی	85
127	بصرالدین سیوہائی، مخلص	86
128	بلاول "پردیسی"	87
129	بھاول خان لغاری، نواب	88
130	بھاؤالدین "بھائی"، مولانا	89
131	بیبر خان، استاد	90
132	بیدل مسرور	91
133	"بیرنگ" بادشاہ	92
134	بیگم فقیربائی	93
135	بینظیر پٹو	94
	"پ"	
139	پیڑو فقیر	95
139	پیڑو فقیر کنپار	96
	"پ"	
141	پاگھی، مانی	97
142	پاون علی شاہ "ساقی"، بیگم	98

نمبر	مضمون	صفحہ نمبر
99	پیرو مل مہر چند آڈواٹی	143
	”ت“	
100	تاج بلوچ	145
101	تاج جوہو	146
102	تاج صحرائی	147
103	تاجل ”بیوس“	148
104	تاج محمد، آغا	149
105	تاج محمود امروٹی، مولانا	151
106	تراب بروہی لاڑکانوی	153
107	تراب علی شاہ، پیر	154
108	تقدس علی، علامہ	154
109	تنویر جوئیجو	155
110	تنویر عباسی، ڈاکٹر	156
111	تیرت داس ہونچند	158
	”ت“	
112	ٹانورداس لیلارام واسواٹی	160
	”ت“	
113	تلو مل ٹیکچند ڈیرواٹی	161
	”ت“	
114	ثمیرہ زرین	162
115	ثناء اللہ ”ثنائی“، مولوی	163
	”پ“	
116	پر سرام ”ضیا“	164

نمبر	مضمون	صفحہ نمبر
117	پرمانند میوارام چٹناڻي	165
118	پروانو ڀٽي	166
119	پنهل خان چانڊيو	166
120	پوڻي هيراننداڻي	169
121	پوکرداس منشي	171
122	پيرل "پياسي"	172
123	پيرل قمبر	172
	"ج"	
124	جان محمد جوڻيجو رئيس،	174
125	جان محمد عباسي، مولانا	176
126	جعفر علي پنهور فقير	177
127	جعفر علي خاصخيلي "ناچيز"	178
128	جلال چانڊيو	179
129	جمال ابڙو	181
130	جمال الدين بخاري، ڪامريد	182
131	جمال الدين "مومن"	184
132	جمالو خان، استاد	185
133	جمع خان "غريب"	185
134	جهان خان کوسو "مسڪين"	186
135	جي - الانا، خواجہ	188
136	جي - ايمر سيد	189
137	جيزامداس دولترام	195
138	جيوڻي ٻائي	195
	"جه"	
139	جهامنداس ڀاتيا	198

نمبر	مضمون	صفحہ نمبر
140	”ج“ جینٹل پرسرام گلراجانی	199
141	”ج“ چاکر چاندیو	201
142	چندر، ماسٹر	203
143	چونقرام گدوانی	205
144	چیزل شاہ	207
145	”ج“ حاجی شاہ ”ہموطن“ سیستانی	208
146	حاجی ”حقیر“ ابن مگن	209
147	حافظ شاہ ”ناطق“ حسینی	209
148	حامد علی خانانی	210
149	حامید اللہ، مولانا	212
150	حبیب اللہ پتو	212
151	حبیب اللہ شہداد ککوٹی، مولانا	213
152	جسام الدین شاہ راشدی	214
153	حسن اللہ پانانی	217
154	حسن علی خان ”حسن“ میر	217
155	حسین بنگش ”خادم“ سروری	218
156	حنیظ شیخ	219
157	حلیمر بروہی	220
158	حماد اللہ ہالیجوی، مولانا	220
159	حمزہ خان پلیجو	222
160	حمید منڈی	223
161	حمید کھڑو	225
162	حیات شاہ ”حافظ“	225

نمبر	مضمون	صفحہ نمبر
163	حیات علی شاہ بخاری	227
164	حیدر بخش "حیدر" جتوئی	228
165	حیدر سنڈی، ڈاکٹر	230
	"خ"	
166	خادم رفیقی	232
167	خادم، قاضی	232
168	خان محمد پنہور	233
169	خان محمد چنجی	234
170	خضر حیات، قاضی	235
171	خمیسو خان جھنجی	236
172	خیر النساء جعفری	237
173	خیر محمد "اوحدی"	238
174	خیر محمد نظاماٹی، مولانا	239
	"د"	
175	داد سنڈی	241
176	داد محمد "خادم بروہی"	242
177	دادن فقیر جوہو	243
178	درشہوار، سید	244
179	درگاہی میراثی	245
180	در محمد اوستہ	246
181	در محمد پٹان، ڈاکٹر	246
182	در محمد "خاک" کاندلوی مولانا	248
183	دریا خان گھانگھرو	248
184	دوست محمد لغاری	250
185	دین محمد "ادیب" فیروشاہی	251
186	دین محمد بنوی، مولانا	252

صفحہ نمبر	مضمون	نمبر
253	دین محمد "وفائی" مولانا	187
	"ذ"	
255	ذیابار گندمل	188
	"ذ"	
256	ذوالفقار راشدی	189
257	ذوالفقار سیال	190
257	ذوالفقار علی پتو	191
	"ذ"	
265	ذول فقیر	192
	"ز"	
266	"زار" بلزائی	193
266	راشد مورائی	194
268	راضی فقیر (لاہور وارد)	195
269	رامر پنجواٹی، پروفیسر	196
270	"راہی" چنا	197
271	رائجند ہریجن	198
272	رحیم بخش شیخ	199
273	رحیم بخش "قمر" لاکو	200
274	رسول بخش ٹالپر، میر	201
275	رسول بخش پلیجو	202
276	رشید اللہ شاہ راشدی، علامہ	203
277	رشید احمد لاشاری	204
279	رشید پتی	205
280	رکیل شاہ	206

نمبر	مضمون	صفحہ نمبر
207	روشن آرا مغل	281
208	روشن علي تنيو	281
209	روشن علي شاہ	282
	"ز"	
210	زخمي چانديو	283
211	زرينه بلوچ	284
212	زمان شاہ "ساقی"	285
213	زوار نقوي	286
214	زيب سندي	287
215	"زيب" عاقلی	288
	"س"	
216	ساجن چانگ	290
217	ساران صديقي	290
218	سانون فقير خاصخيلي	291
219	سجاد علي شاہ	293
220	سحر امداد	293
221	سحر سنتو	294
222	سراج ميمڻ	295
223	سردار علي شاہ "ذاکر"	296
224	سرکش سندي	297
225	سرمد سندي	299
226	سروپ سجاولي	301
227	سعدالله، مفتي	303
228	سکندر بلوچ	303
229	سکندر خان کوسو	305
230	سکندر خان، ملک	305

نمبر	مضمون	صفحہ نمبر
231	سکینہ سمون	306
232	سگن آھوجا	308
233	سلیم، آغا	309
234	سلیم اکبر، قاضی	310
235	سلیم گاڑھوی	311
236	سلیم ہالائی	311
237	سمن سرکار	312
238	سمن شاہ (پہلوان)	314
239	سنڌري اتر چنداڻي	315
240	سویو گیان چنداڻي	316
241	سوز ہالائی	317
242	سومر فقیر هنگورو	318
243	سونو خان بلوچ	319
244	سہراب فقیر	320
245	سیف ”تنہا“ بخاری	321
246	سینڈو خان، استاد	322
”ش“		
247	شاہ محمد نابینا	323
248	شاہ مردان شاہ (پیریاگارو)	323
249	شاہنواز یتو، سر	325
250	شاہنواز سورد، ڈاکٹر	326
251	شبیر شاہ	327
252	شعبان ”بخت“	328
253	شمس الدین، ”بلبل“	329
254	شمس الدین، حکیم	330
255	شمشاد سومرو	330
256	شمشیر الحیدری	331

نمبر	مضمون	صفحہ نمبر
257	شوکت حسین شورو	332
258	شہمیر خان "شہمیر"	333
259	شہنشاہ ہالائی	333
260	شیرل "بیوس" بادامی	334
261	شیر میر بحر	335
"ص"		
262	صادق علی، جام	337
263	صادق علی شیخ	338
264	صالح شاہ جیلانی	339
265	صالح محمد شاہ	340
266	صبغت اللہ شاہ، پیر	341
"ض"		
267	ضیاء اللہ	344
268	ضیاء الدین "ضیا" ایس بلبل	344
"ط"		
269	طارق اشرف	347
270	طارق عالم ابڑو	348
271	طالب المولیٰ، مخدوم	348
272	طفیل علی عبدالرحمان	352
273	طیب علی علوی، سیٹ	353
"ظ"		
274	ظفر حسن، سید	355

نمبر	مضمون	صفحہ نمبر
	"ع"	
275	عابدہ پروین	356
276	عارف المولوی	357
277	عاشق علی خان، استاد	358
278	عالم چنو	359
279	عبدالله "اثر" مولوی	360
280	عبدالله "بسمل"، حافظ	362
281	عبدالله بنگلڈیرانی	363
282	عبدالله چنا، خانصاحب	364
283	عبدالله "خواب"	364
284	عبدالله "شرر"	365
285	عبدالله لغاری، مولوی	366
286	عبدالله ہارون، سر	367
287	عبدالجبار جوئیہو، ڈاکٹر	368
288	عبدالحسین خان سانگی، میر	370
289	عبدالحفیظ پیرزادو	372
290	عبدالحق ابڑو	373
291	عبدالحکیم "ارشد"	374
292	عبدالحمید یتی	375
293	عبدالحمید چاندیو، مولوی	376
294	عبدالحمید خان جتوئی	377
295	عبدالحی "قائل" قاضی	379
296	عبدالحالقی "خلیق" مورانی	380
297	عبدالحالقی "عبد"	381
298	عبدالرحمان بشریستر	382
299	عبدالرحمان پرچونڈی وارو	383
300	عبدالرحمان "ضیائی"	384
301	عبدالرحمان قاضی	385

نمبر	مضمون	صفحہ نمبر
302	عبدالرحمان مہیسر	386
303	عبدالرحیم ڈیٹو	387
304	عبدالرحیم سنڈی، شیخ	388
305	عبدالرحیم شاہ	389
306	عبدالرزاق "راز" شیخ	390
307	عبدالرسول "قادری" ڈاکٹر	392
308	عبدالستار پیرزادو	394
309	عبدالستار جان سرہندی	395
310	عبدالشکور "منشی"	396
311	عبدالعزیز ٹریچاٹوی	396
312	عبدالغفار "تبسم"	397
313	عبدالغفار خان جتوئی	398
314	عبدالغفور سنڈی، میمن	398
315	عبدالغفور فقیر (راگھی)	400
316	عبدالغفور "مفتون" ہمایونی	401
317	عبدالغنی "منصور" سیال	402
318	عبدالقادر جوٹیجو	403
319	عبدالقادر کوکر، کامرید	404
320	عبدالکریم بلوچ	406
321	عبدالکریم پیروارو، مولانا	406
322	عبدالکریم چشتی، مولانا	408
323	عبدالکریم سندیلو، ڈاکٹر	410
324	عبدالکریم عرف کھاڑو مولانا	411
325	عبدالکریم "کریم" پلي	412
326	عبدالکریم "گدانی"	412
327	عبداللطیف ساقی	414
328	عبدالمجید سنڈی، شیخ	414
329	عبدالمجید سنڈی، میمن	416

نمبر	مضمون	صفحہ نمبر
330	عبدالمجید "عابد" قاضی	417
331	عبدالنبی "علیگ" آغا	418
332	عبدالواحد سنڈی	420
333	عبیداللہ سنڈی، مولانا	421
334	عثمان علی انصاری	424
335	عزیز اللہ "مجروح"	425
336	عطا حسین شاہ موسوی	426
337	عطا محمد "حامی"	426
338	ع - ق شیخ	428
339	علی فقیر	429
340	علی احمد بروہی	430
341	علی احمد تالپر، میر	431
342	علی احمد قاضی	432
343	علی اصغر شاہ راشدی، پیر	433
344	علی اکبر درازی، قاضی	434
345	علی اکبر شاہ	435
346	علی بابا	437
347	علی بخش احمد زئی	438
348	علی بخش جمالی	439
349	علی حسین بیگ، مرزا	439
350	علی خان ایڑو	440
351	علی محمد بیگ، مرزا	441
352	علی محمد شاہ راشدی	441
353	علی محمد شیخ	444
354	علی محمد عباسی، کامریڈ	445
355	علی محمد فقیر تالپر	445
356	علی محمد قادری	446
357	علی محمد کاکھی پوتو	447

صفحہ نمبر	مضمون	نمبر
448	علي محمد "مجروح"	358
449	علي مراد خان (ثاني) مير	359
451	علي نواز جتوئي، پروفيسر	360
452	علي نواز خان "ناز" مير	361
454	علي نواز علوي، مير	362
456	عمرالدين چنو	363
457	عمر بن محمد دائود پوٽو، ڊاڪٽر	364
459	عنایت بلوچ	365
	"غ"	
461	غلام احمد "نظامي"	366
462	غلام حسين "ملنگ"	367
463	غلام حسين هدايت الله، سر	368
464	غلام حيدر صديقي، مخدوم	369
465	غلام رباني آگرو	370
466	غلام رسول جتوئي، مولوي	371
467	غلام رسول خان جتوئي	372
467	غلام رسول شاه جيلاني، پير	373
468	غلام سرور جتوئي (پهلوان)	374
469	غلام سرور مغل	375
470	غلام علي الانا، ڊاڪٽر	376
473	غلام علي خان تالپر	377
473	غلام علي "مسرور" فقير	378
475	غلام علي ميمڻ	379
476	غلام عمر جتوئي، مفتي	380
476	غلام فاطمه شيخ	381
477	غلام فاطمه "لال"	382
478	غلام قادر سومرو، ڊاڪٽر	383

نمبر	مضمون	صفحہ نمبر
384	غلام قادر شاہ لکھنوی	479
385	غلام قادر شاہ نصرپوری	479
386	غلام مجدد سرفندی، پیر	480
387	غلام محمد پرگڑی، رئیس	480
388	غلام محمد خان تالپر	483
389	غلام محمد خان مہر، سردار	484
390	غلام محمد شہواری	484
391	غلام محمد "گرامی"، مولانا	485
392	غلام محمد لاکو، ڈاکٹر	487
393	غلام محمد ملکٹائی، مولانا	489
394	غلام محمد وسان	490
395	غلام مرتضیٰ شاہ، حکیم	491
396	غلام مرتضیٰ شاہ "مرتضائی نتوی"	492
397	غلام مصطفیٰ خان جتوئی	493
398	غلام مصطفیٰ شاہ، پروفیسر	495
399	غلام مصطفیٰ قاسمی، علامہ	497
400	غلام نبی "غازی" میمن	499
401	غلام نبی مغل	499
402	غلام نبی مہیسر	500
403	غمدل فقیر	502
404	غنی ساتین	503
405	غوث علی شاہ، سید	504
406	غیبی خان چانڈیو، نواب	505
"ف"		
407	فاضل راہو	507
408	فتاح ملک	508
409	فتاح ہالیپوٹو	508

نمبر	مضمون	صفحہ نمبر
410	فتح محمد سیوہاٹی، حکیم	509
411	فضل احمد بچاٹی	511
412	فضل اللہ، قاضی	512
413	فقیر بخش کاجی	513
414	فقیر محمد "عاجز"	513
415	فقیر محمد ویہڑائی	514
416	فوزیہ سومرو	515
417	فولاد فقیر شر	516
418	فہمیدہ حسین	517
419	فیروز احمد، ڈاکٹر	519
420	فیروز گل	519
421	فیض بخشاپوری	520
422	فیض دریاہ شاہ "میرل"	522
423	فیض محمد (اول)، میر	523
424	فیض محمد (ثانی)، میر	524
425	فیض محمد "فیض" حیدری	525
426	فیض محمد قاضی	525
	"ق"	
427	قوتو زرداری	527
	"ق"	
428	قادر بخش "بشیر"	528
429	قادر بخش "کاپاری"	528
430	قادر بخش منو	530
431	قادر مگسی، ڈاکٹر	530
432	قائم علی شاہ	531
433	قبول محمد (ثانی) درازی	533

نمبر	مضمون	صفحہ نمبر
434	قربان علي بيگ، مرزا	533
435	قربان علي جهتيال	534
436	قليچ بيگ، مرزا	536
437	قمر شہباز	539
438	قيصر خان بوزدار سردار	541
439	قيصر خان چانديو	541
	"ک"	
440	کانپو خان، چامر	543
441	کرشن "راہي"	544
442	کرمر تالپر	544
443	کرير بخش نظاماڻي، رئيس	545
444	کشنچند "بيوس"	547
445	کلا پرکاش	548
446	کليان آڏواڻي	550
447	کنور رام پڳت	551
448	کوثر ٻرڙو	551
449	کوڙو مل کلناڻي	553
	"ک"	
450	کينڊل داس "فاني"	555
	"گ"	
451	گامون سچار	556
452	گل حسن "شاد" گويانگ	556
453	گلزار علي خان	557
454	گل محمد خان "زيب" مکسي	558
455	گل محمد شاھ "گل" بخاري	560

نمبر	مضمون	صفحہ نمبر
456	گل نصرپوری	561
457	گویند رام پریتمداس، مکھی	562
458	گویند مالھی	563
459	گوردن پارتی	564
	"ل"	
460	لاچند امر ڈنو مل جگتیائی	566
461	لچمن مولچند خوبچنداڻی	567
462	لطف اللہ بدوی	568
463	لعل بخش خان لغاری	569
464	لیاقت علی جتوئی	570
465	لیکراج کشنچند "عزیز"	571
466	لیلارام "خاکی"	573
	"م"	
467	ماکن شاہ رضوی	574
468	ماٹک / منیر	575
469	ماہتاب محبوب	576
470	مبارک علی خان، استاد	578
471	منا خان زرداری	579
472	منو کچی	580
473	محبت ہرڑو	581
474	محبوب سروری	582
475	محبوب عالم	582
476	محبوب علی چنا	584
477	محسن ککڑائی	586
478	محمد ابراہیم، استاد	587
479	محمد ابراہیم جویو	588

نمبر	مضمون	صفحہ نمبر
480	محمد ابراہیم، خانبھادر	590
481	محمد ابراہیم "خلیل" سرھندي	591
482	محمد ابراہیم "خلیل" شیخ	592
483	محمد "احسن" چنا، حافظ	594
484	محمد ادريس ڈاهري، مولانا	596
485	محمد اسماعیل جان "روشن"	597
486	محمد اسماعیل عرساڻي	598
487	محمد اکبر قاضي	599
488	محمد امين "فہيم"، مخدوم	600
489	محمد ایوب کھڑو	602
490	محمد بخش خان ٽالپر، "میر"	605
491	محمد بخش "کوجھی"	605
492	محمد بخش "واصف"	607
493	محمد جمن، استاد	608
494	محمد جمن ھالو	610
495	محمد حافظ شاھ	611
496	محمد حسن جان سرھندي	612
497	محمد حسین "کاشف"	613
498	محمد حنیف صدیقی	614
499	محمد خان جوڻيجو	615
500	محمد خان "غني"	617
501	محمد خان "مجیدی"	618
502	محمد دائود بلوچ	620
503	محمد رحيم مهر، فقير	620
504	محمد سلیمان قاضي	621
505	محمد سومار شیخ	622
506	محمد شاھ امروتي، مولانا	623
507	محمد شاھ ڈاکري، پير	625

نمبر	مضمون	صفحہ نمبر
508	محمد شاہ (ناصری وارو) پیر	626
509	محمد صادق (راڻي پور وارو)	628
510	محمد صادق (کڏي وارو)	629
511	محمد صالح پتي	631
512	محمد صديق "مسافر"	632
513	محمد صديق ميمڻ	633
514	محمد عبدالهادي	634
515	محمد عثمان ڏيپلائي	635
516	محمد عظيم "شيدا" مولانا	638
517	محمد علي آغا	639
518	محمد علي بگهيو	640
519	محمد علي جناح	641
520	محمد علي خان لغاري	643
521	محمد علي شاہ	644
522	محمد فقير کتياڻ	644
523	محمد فقير مسخرو	646
524	محمد قاسم ڳڙهي ياسيني	647
525	محمد قاسم مشوري، مولانا	648
526	محمد لائق زرداري	649
527	محمد منل کمالاڻي	650
528	محمد معاذ، حڪيم	650
529	محمد ملوک اتر	652
530	محمد ملوک عباسي	653
531	محمد هارون "دلگير"، حافظ	654
532	محمد هاشم گزدر	655
533	محمد هاشم "مخلص"	656
534	محمد يعقوب، سردار	657
535	محمد يعقوب "نياز"	658

صفحہ نمبر	مضمون	نمبر
659	محمد يوسف (راڳي)	536
660	محمود "خادم"	537
662	محمود صديقي	538
663	محمود فقير ڪٿيان	539
664	محمود مغل، ڊاڪٽر	540
666	محمود هالائي	541
667	مختار گهرو	542
668	مختيار ملڪ	543
669	ما: علي سنڌي	544
669	مرتضيٰ پٿو	545
673	مرتضيٰ ڏاڏاھي	546
675	مرليٽر ڪشنيچند جيتلي، ڊاڪٽر	547
676	مريم مجيدي	548
676	"مسڪين" ملاڪاڻياري	549
677	مصري خان جمالي	550
678	مصري شاهه نصرپوري	551
679	مصري فقير (راڳي)	552
680	مصطفيٰ حيدر جتوني	553
681	مصطفيٰ قريشي	554
682	مظفر حسين "جوش"	555
683	مظهر جتوني	556
684	"معمور" يوسفائي	557
685	معين الدين ڪنياروي، حڪيم	558
686	مل محمود پلي	559
687	ممتاز حسين پٺاڻ، ڊاڪٽر	560
688	ممتاز علي پٿو	561
690	ممتاز مرزا	562
691	منٺار فقير راڳڙ	563

نمبر	مضمون	صفحہ نمبر
564	منصور بلوچ	692
565	"منصور" ویراڳي	693
566	منظور علي خان، استاد	694
567	منظور نقوي، سيد	696
568	منگهارام ملڪاڻي	697
569	مر - ن "محزون"	698
570	موتي "پرڪاش"	700
571	مولا بخش "مسڪين" ڀٽو	701
572	مولائي شيدائي	702
573	"مومن" مليرائي	703
574	موهن ڀڳت	704
575	موهن ڪلپنا	705
576	مهتاب اڪبر راشدي	706
577	ميران شاه سنڌي، قاري	708
578	ميران محمد شاه "مير"	709
579	مير محمد پيرزادو	711
580	مير محمد لنڄار	712
581	مير محمد لنڊ	713
582	مينهل فقير مهر	714
583	ميوو خان "موج"	715
	"ن"	
584	نارائن "شيام"	716
585	نارومل ڀڳت	717
586	ناز سنائي	718
587	نڀن جمالي	719
588	نبي بخش خان بلوچ، ڊاڪٽر	720
589	نبي بخش، فقير	724

نمبر	مضمون	صفحہ نمبر
590	نثار بومي	725
591	نجف علي شاه "حکمت" نقوي	727
592	نجم عباسي	728
593	نجمي الله شاه راشدي	729
594	نذير قاضي	730
595	نسيم کرل	731
596	"نشت" نائن شامي	732
597	نصرت حاجي عبدالله هارون، بيگم	733
598	نصير فقير جلالاڻي	734
599	نصير مرزا	735
600	نظام الدين "ناظم" چانڊيو	736
601	نظام "رائر"	737
602	نظر شاه، سيد	738
603	نمائو فقير	739
604	نواز علي "شوق" ڊاڪٽر	740
605	نواز علي "نياز" جعفري	741
606	نورالهدى شاه	742
607	نوربانو	743
608	نور "شاهين"	744
609	"نور" عباسي	745
610	نور محمد ٽالپر، ڊاڪٽر	747
611	نور محمد خاصخيلي	748
612	نور محمد سنڌي	749
613	نور محمد شاه "نورل"	749
614	نور محمد شيخ، ڊاڪٽر	750
615	نور محمد لاشاري	751
616	نور محمد لاکير	752
617	نور محمد نظاماڻي، مولوي	753

”آثم“ نائن شاهي

غلام رسول المعروف ”آثم“ نائن شاهي ولد الله بخش سولنگي 2-جنوري 1937ع تي ڳوٺ کاٺڙي تعلقي خيرپور ناٿنشاھ ضلعي دادو ۾ ڄائو. پاڻ موجوده دور جو مشهور شاعر آهي.

”آثم“ ناٿنشاھي پنجين درجي تائين مختلف اسڪولن ۾ پڙهيو. عربي ۽ فارسيءَ جي تعليم ديني مدرسي ڳوٺ الهرکيو جلباڻي ضلعي لاڙڪاڻي مان ۽ پنهنجي ناني مولوي فيض محمد ”پريشان“ کان حاصل ڪئي. پيشي جي لحاظ کان پاڻ ڪڏهن مزدوري، ڪڏهن ڪيتي ته ڪڏهن خانگي ملازمت ڪري گذر سفر ڪندو رهيو، ڪراچي ۾ هڪ ننڍڙو دڪان به کوليائين، ليڪن هاڻي بلڪل فارغ گهر ۾ گوشه نشينيءَ واري زندگي گذاري رهيو آهي. سندس رهائش ڪراچي ۾ آهي.

”آثم“ ناٿنشاھي کي ننڍپڻ کان ئي شعرو شاعريءَ سان لڳاءُ رهيو. 1962ع کان پوءِ ”محسن“ ڪڪڙائيءَ جي اصلاح هيٺ شعر چوڻ لڳو ۽ ”بزم طالب الموليٰ“ شاخ خيرپور ناٿنشاھ سان وابسته ٿي، علمي ادبي سرگرمين ۾ حصو وٺڻ لڳو. بزم طرفان ”درسِ ادب“ شعبو قائم ڪري، شاعري سان شوق رکندڙ نوجوان طبقي کي سکيا ڏيڻ جو بندوبست ڪيو ويو ۽ پاڻ سيڪريٽري مقرر ٿيو. 1963ع ۾ ”محسن“ ڪڪڙائي سان گڏجي ”اداره فلاح وبهبود خيرپور ناٿنشاھ“ قائم ڪري هڪ لائبريري کولي.

”آثم“ جديد سنڌي شاعريءَ ۾ قابل قدر تجربا ڪيا آهن، هن هر صنف تي طبع آزمائي ڪئي آهي. نظم، آزاد نظم ۽ غزل تي استبدادانه دسترس اٿس. فني لحاظ کان سندس فن سدا شاهوڪار ۽ زرخيز آهي. سندس هزارين شعر مختلف اخبارن ۽ رسالن ۾ ڇپيل آهن. پاڻ گذريل چاليهن سالن کان مسلسل قلمي پورھيو جاري رکيو اچي. اڄ به روزانو اٺ - ڏھ ڪلاڪ لکڻ سندس معمول بڻيل آهي. هن 25 کن ڪتاب نظم ۽ نثر ۾ لکيا آهن. انڪانسواءِ ڪيئي مضمون، مهاڳ، تاثر ۽ مقالا پڻ لکيا اٿس. سندس لکيل ڪتابن مان اڃا تائين صرف ٻه شاعري جا ڪتاب ڇپجي سگهيا آهن. باقي ڇپجڻ جي انتظار ۾ آهن. سندس پھريون شعري مجموعو ”جڏهن آلاپ ۾“ 1994ع ۾ شايع ٿيو ۽ ٻيو شعري مجموعو ”ٺھرون ٺھرون لات“ 1998ع ۾ مارئي اڪيڊمي سڪرنڊ طرفان شايع ٿيو.

”آثم“ ناٿنشاھي شاعري ۾ استادانه حيثيت رکي ٿو، شاعري جي

اصلاح ۽ عروضي ڄاڻ وٺندڙ سندس شاگرد سڄي سنڌ ۾ پکڙيل آهن، جن مان ڪيترائي ادبي دنيا جا مڃيل ۽ معتبر نالا آهن.

”آثم“ صاحب کي سندس ادبي خدمت جي مڃتا طور ”ڪينجهر ادبي ايوارڊ“ 1994ع مليو، جيڪو پوءِ ماهوار ڪينجهر جي ايڊيٽر سان ڪن اختلافن سبب واپس ڪري ڇڏيائين. سندس ڪتاب ”لهرن لهرن لات“ تي کيس سنڌي ادبي سنگت سنڌ طرفان ايوارڊ 1999ع ۽ ٻي - تي ننڍا نقدي انعام مليا آهن. نموني طور سندس شاعري جون ڪجهه سٽون هيٺ ڏجن ٿيون:

تنهنجو چهرو گلاب جهڙو آ،
ڪنهن مقدس ڪتاب جهڙو آ،
هن جو مونسان ملڻ اڃا تائين،
ڪنوار پڻ جي حجاب جهڙو آ.
خوبصورت بتن جون پوڄائون،
ڏوهه آ پر ثواب جهڙو آ.

آچاره ڪرپالائي

آچاره جيوت رام ڪرپالائي پٽ ڀڳوان داس سن 1888ع ۾ حيدرآباد سنڌ ۾ پيدا ٿيو. پاڻ هندستان جو مشهور ليڊر ٿي گذريو آهي. آچاره ڪرپالائي سنڌ جي مشهور انقلابي شخصيت (نومسلم) شيخ عبدالرحيم سنڌي جو ننڍو ڀاءُ هو ۽ پاڻ حيدرآباد سنڌ مان لڏي وڃي يو - پي (ڀارت) ۾ رهڻ لڳو.

مسٽر ڪرپالائي تاريخ ۽ اقتصاديات ۾ ايم - اي پاس ڪري، ڪلڪتي يونيورسٽيءَ جو پروفيسر بڻجي بهار ۾ پڙهائڻ لڳو. پاڻ 1917ع تائين پروفيسر رهيو. ان کان پوءِ مهاتما گانڌي جي شروع ڪيل ستيه گهر سان وابستہ رهيو. 1918ع ۾ پاڻ نيدن مدن موهن مالويہ جو پرائيويٽ سيڪريٽري مقرر ٿيو، ليڪن 1919ع ۾ ٻيهر پروفيسر مقرر ٿيو ۽ بنارس هندو يونيورسٽيءَ ۾ سياستيات جو استاد ٿي رهيو، پر سگهوئي نوڪري ڇڏي گانڌي آشرم جي ذريعي سماج ستار جي ڪم ۾ مشغول ٿي ويو.

آچاره ڪرپالائي کي 1934ع ۾ آل انڊيا ڪانگريس ڪميٽي جو جنرل سيڪريٽري بڻايو ويو ۽ جون 1946ع تائين ان عهدي تي فائز رهيو. آڪٽوبر 1946ع ۾ کيس آل انڊيا ڪانگريس جو صدر مقرر ڪيو ويو. پاڻ هڪ سڄل تائين ڪانگريس جو صدر رهيو ۽ ان سال دوران هندستان جو ورهاڱو عمل ۾ آيو. ورهاڱي کان پوءِ ڪانگريس کان الڳ ٿي ويو ۽ ”هاري مزدور پر جاڀارتي“ جو بنياد وڌائين. بعد ۾ اها پارٽي سوشلسٽ پارٽي ۾ ضم ڪئي وئي ۽ جون

1953ع تائين پاڻ ان جماعت جو صدر ٿي رهيو.

مسٽر ڪريلاڻي برصغير جي وڏن ليڊرن ۾ شمار ٿئي ٿو. پاڻ ويهين صدي جي اهڙن اعليٰ سنڌي شخصيت مان هو، جن تي سنڌ واسين کي هميشه فخر رهندو. پاڻ توڙي پيرا جيل به وڃي چڪو هو ۽ ڪيترن ئي ڪتابن جو مصنف هو. سن 1982ع ۾ چالاڻو ڪري ويو.

آچر پاڪستاني

محمد آچر المعروف آچر پاڪستاني سن 1930ع ڌاري قاضي احمد ضلعي نواب شاھ ۾ ڄائو. پاڻ وقت جو مشهور مزاحيه منهن تي گذريو آهي. هي عشق جو گهايل مست ملنگ مڙس ”رلي ڪلهي تي ماني راج تي“ سڄي سنڌ جي وڏن ننڍن ميلن ملاڪڙن ۾ ڦرندو رهندو هو ۽ ٽئين جوڙ ۾ ملهه وڙهندو هو، پر پهلوانن سان نه. پاڻ جهڙوئي ڪو همراھ ڳوليندو هو، جي نه ته آخر ۾ لٽ. ان ئي سندرو ڪندو هو. ملهه ماري يا پاڻ دسجي پئي، ٻنهي صورتن ۾ انعام پاڻ ضرور وٺندو هو.

آچر پاڪستاني جي جيون ڪهاڻي به عجيب آهي. هي هڪ خوشحال گهراڻي جو فرد هئو، پڙهيو لکيو هو. سندس اکر موتيءَ داڻا هوندا هئا. جڏهن جوان ٿيو ته مائٽن سندس شادي هڪ خوبصورت چوڪري سان ڪرائي، جنهن سان کيس ڏاڍي محبت هئي، پر اها چوڪري وري هڪ صوبيدار جي قرب ۾ قيد ٿي پئي، آخر آچر کي ڇڏي وڃي صوبيدار صاحب جي گهر پيڙهي ٿي. صوبيدار وڏي اثر و رسوخ ۽ دٻدٻي وارو هو. آچر غريب ان سان پڇي نه سگهيو، هن پنهنجي زال جي بيوفائي ۽ پنهنجي بيڪسي تي روئي روئي ڪٽي پنهنجو حال هيٺو ڪيو. انهيءَ جهوري ۾ پنهنجو پاڻ وڃائي ويهي رهيو. آخر سڀ لاڳاپا لاهي هڪ پٺارڪ پنن تي رکي، ميلن ملاڪڙن ۾ ڪاهجي پيو. پٺارڪ ۾ ڇاڇا هو؟ تنهنجي سڌ هڪ آچر کي، ٻي سائين کي. ان پٺارڪ کي هٿ به لائڻ نه ڏيندو هو. اهڙي طرح هي محبت جو ماربل پنهنجا ڏک سور پنهنجي سيني ۾ دفن ڪندي، سالن جا سال ٻين هزارين ماڻهن کي مسخري ڪندي، ڪلاتيندو رهيو. ماڻهو کيس چريو سمجهندا هئا، پر هو چريو نه هو.

ممتاز مرزا مرحوم پنهنجي ڪتاب ”سدا سونيتا ڪاڙهي“ ۾ لکي ٿو ته ”آچر پاڪستاني کي سنڌ ۽ بلوچستان ۾ ٿيندڙ مڙني ميلن ملاڪڙن جون تاريخون ۽ هزارين ڳائڻن ۽ ڳائڻين جا نالا ياد هوندا هئا ۽ مون کيس سنڌ ۽ لس ٻيلي جي هر ميلي ۾ موجود ڏٺو. انهن ماڳن تي پاڪستاني ڪيٽن پهچندو هو، اهو مونکي ڪڏهن به سمجهه ۾ نه آيو. نه ڪڏهن کيس ڪنهن سواريءَ ۾ چڙهندو ڏٺو ۽ نه ڪنهن کي هن جي وڃڻ جي ڏس جو علم هوندو هو. هو هر ميلي ۾

سڀني ک ان اڳ موجود هوندو هو“.

هي مزاحيه پهلوان پاڻ کي شير ميربحر جو شاگرد سڏائيندو هو. ملهه ۾ جيڪو انعام ملندو هئس، سو به کيس نصيب ڪونه ٿيندو هو ۽ ٻين کي اوڌر ڏيئي ڇڏيندو هو، جيڪي وري ڪڏهن وصول به نه ڪيائين. پاڻ راڳ به ڳائيندو هو، استاد منظور علي خان لاءِ چوندو هو ته، اسان ٻنهي جو استاد هڪڙو ئي آهي. باقي سڀني فنڪارن لاءِ چوندو هو ته، منهنجا ٻالڪا آهن.

اچر پاڪستاني سن 1988ع ۾ ڪنهن ميلي تان موٽندي، نئي ۾ مڪلي واري چاڙهي وٽ هڪ گاڏيءَ هيٺان اچي گذاري ويو. کيس قاضي احمد ۾ دفنايو ويو.

آغا صوفي

آغا غلام نبي ”صوفي“ ولد آغا گل حسن سيپٽمبر 1889ع ۾ شڪارپور جي دراني قبيلي ۾ پيدا ٿيو. پاڻ مشهور شاعر ڊرامه نويس، علم حڪمت ۽ تصوف جو ڄاڻو ۽ سچل سرمست جو سوانح نگار ٿي گذريو آهي. آغا صاحب مئٽرڪ جو امتحان سنڌ مدرسته الاسلام ڪراچي مان پاس ڪري، اچي خيرپور ميرس ۾ پنهنجي والد سان گڏ رهڻ لڳو، جتي سندس والد ان وقت رياست جو نائب وزير هو.

آغا صاحب جي طبع شروع کان شاعراڻي هئي. مشهور آهي ته پاڻ جڏهن مئٽرڪ جو امتحان ٿي ڏنائين، تڏهن پيپرن جي سوالن جا جواب نثر بدران نظم ۾ ڏنا هئائين. سندس ادبي لياقت کان مير صاحب پڻ واقف ٿي چڪا هئا، جن کيس رياست جي تعليمي ادارن جو سپرنٽينڊنٽ مقرر ڪيو. ان عهدي تي رهندي آغا صاحب جيڪي علمي ادبي خدمتون بجا آنديون، انهن مان سندس ڇپايل هڪ فارسي گرامر سندس عمدو ادبي يادگار سمجهيو وڃي ٿو. رياست جي ڪجهه عرصي جي ملازمت کان پوءِ ان تان مستعفي ٿي، پاڻ لاهور جي طبيب ڪاليج ۾ وڃي داخل ٿيو ۽ اتان سند حاصل ڪرڻ کان پوءِ شڪارپور ۾ اچي پنهنجو يوناني دواخانو کوليائين، جيڪو آخر تائين هلايندو آيو.

ادبي خدمتن جي سلسلي ۾ آغا صاحب سٺو شاعر ۽ نثر نويس هو. سندس شاعري جي طرز پنهنجي قسم جي ۽ نرالي ڏسڻ ۾ اچي ٿي. شروع ۾ تخلص ”دراني“ استعمال ڪندو هو. پوءِ بدلائي ”صوفي“ اختيار ڪيائين. ڪٿي ڪٿي ”نانڪ“ ۽ ”آغا“ تخلص به آندو اٿس. هن حڪمت تي پڻ ڪتاب لکيا، جن مان هڪ ڪتاب ”طبي جواهر“ سڄو شعر ۾ جڙيل آهي. ”مناجات قرآن“ نالي پڻ هڪ نظم ۾ ڪتاب لکيائين، جنهن ۾ قرآن پاڪ جي دعائيه آيتن کي نظم ۾ بيان ڪيو اٿس. پاڻ هڪ بهترين ڊرامه نويس به هو. ڪيترائي ڊراما لکيائين، جن مان شان اسلام، انقلاب يورپ، ڪاليج ڪا زمانه ۽ دنيا دورنگي

قابل ذڪر آهي. دنيا دورنگي ڊرامو بي - اي جي ڪورس تي رکيل آهي ۽ سنڌي ادبي بورڊ طرفان ڪيترائي ڀيرا ڇپجي چڪو آهي. سندس ڪيترائي ڊراما ان زماني ۾ اسٽيج تي به آيا ۽ عوام ۾ ڏاڍو مقبول ٿيا. ان کان سواءِ ڊرامي جي تاريخ تي هڪ ڪتاب "تاريخ ڊراما" لکائي، جيڪو اڻ ڇپيل آهي.

آغا صوفي درازي درگاه جو مريد هو ۽ پنهنجي مرشد سخي قبول محمد ثاني سان بي انتها عشق هئس. پاڻ سچل جي ڪلام کان تمام گهڻو متاثر هو، هن "سچل سرمست" نالي هڪ ضخيم ڪتاب لکيو، جيڪو سندس اهم ادبي ڪارنامو سمجهيو وڃي ٿو، ان ڪتاب ۾ آغا صاحب دولهه درازي سچل ساڻس جي شعر، ان جي حسب نسب ۽ شان جي اپٽار ڪئي آهي.

آغا غلام نبي المعروف آغا صوفي 19 جولاءِ 1938ع تي وفات ڪري ويو. نموني طور سندس هڪ غزل جون ستون هيٺ ڏجن ٿيون.

لاتق اوهاڻ جي بزم جو اغيار ٿيو آ،
هي جان نثار خارج دربار ٿيو آ،
مونکي ته شرم ٿو اچي ڪهڙو جواب ڏيان،
ٿي خلق پڇي ڇا تي هي تڪرار ٿيو آ.

آءِ آءِ قاضي

علامه آءِ آءِ قاضي جو مڪمل نالو آهي امداد علي ولد امام علي قاضي. پاڻ سنڌي ادب ۽ ثقافت، علم ۽ فن، تهذيب ۽ تمدن جو پارکو ۽ جليل القدر مفڪر ۽ سنڌ جو ماهر ناز اديب ٿي گذريو آهي. سندس وڏا انصاري خاندان مان اصل ڀات شهر ضلعي دادو جا ويٺل هئا. علامه صاحب جو والد نوڪري سانگي حيدرآباد ۾ رهندو هو، جتي 18 اپريل 1886ع تي علامه آءِ آءِ قاضي جي ولادت ٿي.

علامه صاحب ابتدائي تعليم ميان عبدالعزیز وٽ حاصل ڪئي، جنهن کان قرآن پاڪ ۽ فارسي جي تعليم ورتائين. پاڻ ڪجهه وقت اسڪول ۾ پڙهيو ۽ پوءِ خانگي طور پڙهي سنڌي فائنل 1904ع ۾ ۽ مئٽرڪ 1905ع ۾ پاس ڪيائين. 1907ع ۾ ولایت ويو، جتي لنڊن اسڪول آف ايڪانامڪس ۽ ڪنگس ڪاليج لنڊن ۾ اقتصاديات ۽ نفسيات جي تعليم حاصل ڪئي. فلاسافي ڊاڪٽر آرنولڊ وٽ پڙهيو. 1910ع ۾ جرمني ويو، جتي ايلسا نالي هڪ جرمن خاتون سان سندس شادي ٿي. 1911ع ۾ بئريسٽريءَ جي ڊگري وٺي واپس وطن آيو. ان کان پوءِ به وقت بوقت جڏهن به ولایت ويندو هو ته باوجود وڏي عمر جي به مختلف استادن کان تعليم حاصل ڪندو رهيو. علامه صاحب پهريائين ننڍي محمد

خان ۾ منجسٽريٽ مقرر ٿيو. خيرپور رياست ۾ ڪجهه وقت سيشن جج جي حيثيت سان پڻ رهيو ۽ بعد ۾ حيدرآباد ضلعي جو پبلڪ پراسيڪيوٽر مقرر ٿيو. ڪجهه عرصو انگلينڊ ۾ لنڊن اسڪول آف اورينٽل لئنگويجز ۾ سنڌي زبان جو استاد ٿي رهيو. اهر عهدو اعزازي هئس.

انگلينڊ ۾ 1924ع ۾ علامه صاحب کي شعروشاعري جي انجمن (Poetry Society) جو نائب صدر چونڊيو ويو ان عهدي تي 1948ع تائين رهيو. 1929ع ۾ کيس انگلينڊ جي فلاسافيڪل سوسائٽيءَ جو تائيات ميمبر مقرر ڪيو ويو. هن 1927ع ۾ لنڊن ۾ ”جسميت انسلمين“ نالي هڪ مذهبي تنظيم قائم ڪري، ڪجهه وقت اتي تبليغ جو ڪم پڻ ڪيو. اهڙي طرح سندس جواني جو اڪثر حصو انگلينڊ ۽ جرمني وغيره ۾ مختلف علمن جو اڀياس ۽ غور فڪر ڪندي گذريو.

علامه آءِ. آءِ. فاضلي 9 اپريل 1951ع تي سنڌ يونيورسٽيءَ جو وائيس چانسلر مقرر ٿيو. ان وقت يونيورسٽيءَ جي حيثيت فقط امتحان وٺڻ جي بورڊ واري هئي، ان کي علامه صاحب محنت ڪري تعليمي يونيورسٽي بڻايو. 25 مئي 1959ع تي انهي عهدي تان استعيفا ڏئي ڇڏيائين ۽ ان کان پوءِ پنهنجي گهر واريءَ سميت سنڌي ادبي بورڊ جا ڪتاب لکڻ لڳو.

علامه صاحب جي شخصيت سنڌ وارن لاءِ بابرڪٽ هئي. سندس نگاهه علوم و فنون کان وٺي فلسفي، سائنسي، حڪمت، ادب، شاعري، تاريخ، آرٽ، لغت، تمدن، منطق، نفسيات ۽ تصوف جي عميق تائين هئي. جديد دور جي مسئلن جي حل ڪرڻ جي سلسلي ۾ کيس وڏي علمي ۽ فڪري حيثيت حاصل هئي. باوجود وسيع مطالعي جي سندس ذڪر و فڪر جو محور قرآن ڪريم ٿي رهيو. سندس مطالعي جي وسعت اهڙي هئي جو معسولي مسئلي کان وٺي ڪنهن پڻ الانامي ۽ اهم مسئلي تائين سندس نڪتائون عالمان ۽ محققانه رهندا آيا آهن. هو علم جو درياھ هو. سنڌ، هند، بلوچستان، ولايت وارا پر ڪانئنس متاثر ٿيا. علامه اتسال، ڊاڪٽر ڏاڪر حسين (هندستان جو ائگرو صدر)، مولانا ابوالڪلام آزاد ۽ جارج برنارڊشا وغيره ته سندس ساس مذاح هئا. سنڌ ۽ سنڌين کي هميشه سندس ذات تي فخر رهندو.

علامه صاحب امام غزالي جي فلسفي ۽ شاهه صاحب جي ڪلام کان ڏاڍو متاثر رهيو. لطيف سائين جي هر لفظ، هر بيت، هر مضمون تي سندس عالمانه ۽ عارفانه نگاهه هئي. پاڻ شاهه صاحب جو رسالو به ايڊٽ ڪيائين جيڪو سنڌي ادبي بورڊ پبليڪيشن پير 1961ع ۾ شايع ڪرايو. شاهه جي رسالي تي سندس ڪير تحقيقي هڪ لاءِ لاءِ ڪا نامو آهي. سندس ٻه ڪتاب انگريزي ۾ لکيل آهن جن جا نالا آهن (Casual peeps) ۽ (A brown girl in

(search of God) ان کان علاوه علامہ صاحب جا ڪيترائي تحقيقي مقالا ۽ مضمون لکيل آهن، جيڪي علمي ۽ ادبي حلقن ۾ اهر سمجهيا وڃن ٿا.

علامہ صاحب آخري عمر ۾ گوشہ نشيني اختيار ڪئي، پر سندس اها گوشہ نشيني به علمي ۽ فڪري فيوضات جي سلسلي ۾ پياس ۽ صحبتن لاءِ مڪتب بڻجي ويئي.

علامہ آءِ آءِ قاضي جي گهر واريءَ جنهن کي سنڌ جا مائٽر احترام وچان ”امڙ ايلسا“ سڏيندا آهن 28 مئي 1967ع تي وفات ڪري ويئي. علامہ کي سائين بي انتها محبت هئي، سندس وڇوڙي کيس هيشو ڪري وڌو. هڪ سال تائين سندس هجر و فراق ۾ تڙپندو رهيو. هن کي هر شيءِ سان نفرت ٿيڻ لڳي، جيئن ته پاڻ ڏاڍو حساس طبيعت هوندو هو سو هن ايلسا بغير نه جيئن جو فيصلو ڪيو. ان فيصلي کي عملي جامو پهرائيندي علامہ صاحب 13 اپريل 1968ع تي پنهنجي ضعيف ۽ ڏهري جسم کي مهران جي موهن جي حوالي ڪندي موت کي ڳلي لڳايو. کيس سنڌ يونيورسٽي جي اعاطي اندر مسجد شريف جي ڀرسان دفنايو ويو.

پروفيسر غلام مصطفيٰ خان جيڪو علامہ صاحب جو ساٿي ۽ سنڌ يونيورسٽي جو پروفيسر هو، ان علامہ صاحب جي غاز جنازه پڙهائي هئي. ان علامہ جي روحانيت متعلق هڪ تقرير ۾ فرمايو ته ”علامہ صاحب جڏهن داغ وصال ڏنو ته، مون سندس جنازي جي غاز پڙهائي رات جو مان سمهي رهيو هوس ته تقريباً 3 ڳڻي هو تشریف فرما ٿيو ۽ مون کي بيدار ڪري چيائين ته تو اڃا تائين تهجد نه پڙهي آهي. مون وضو ڪيو ۽ ڏنر ته منهنجي مصلي تي ويٺا آهن، چوڻ لڳا مون کان غلطي ٿي، پر الله وڏو رحيم ۽ ڪريم آهي.“

ابراهيم ”منشي“

محمد ابراهيم تخلص ”منشي“ ولد محمد اسحاق سومرو 15 جنوري 1934ع تي ڳوٺ جنهان سومري تعلقي ٽنڊي محمد خان ضلعي حيدرآباد ۾ ڄائو، پاڻ سنڌ جو معروف قومي ۽ طبقاتي شاعر آهي.

ابراهيم ”منشي“ پنج درجا سنڌيءَ جا پنهنجي ڳوٺ جي پرائمري اسڪول ۾ پڙهيو. 1945ع ۾ سندس والد وفات ڪري ويو، جنهن کان پوءِ گهر جو سڄو بار اچي مٿس ڪڙڪيو. جنهن ڪري وڌيڪ پڙهڻ ڇڏي ڏنائين ۽ گذر سفر لاءِ جتن ڪرڻ لڳو. هن مختلف وقتن تي مختلف پيشا اختيار ڪيا. جهڙوڪ، پلا وڪڻڻ، گڏهه تي پاڇي وغيره رکي ڳوٺ ڳوٺ وڃي گهور ڪرڻ، ماترائي تي ايڪڙ زمين آباد ڪرڻ، منشيگيري جو ڪم ڪرڻ وغيره.

ابراهيم ”منشي“ جو والد سٺو شاعر هو، گوريا شاعري ابراهيم کي

ورثي ۾ ملي، هن پنهنجي والد جي استاد علي محمد ”سپاهي“ جي رهنمائيءَ هيٺ 13 سالن جي ڄمار ۾ باقاعده شاعري ڪرڻ شروع ڪئي. اوائل ۾ مولود، غزل ۽ پوءِ عشقيہ ڪلام ڪافيون چوڻ لڳو. اڳتي هلي سندس طبيعت جولاڙو قومي شاعري طرف ٿيو. اهڙي طرح هن يگاني شاعر ڪيترن ئي منفرد نظمين، وايين، ڪافين ۽ بيتن سان سنڌ جي ماڻهن جون جهوليون پريون آهن.

جيئن ته ”منشي“ جي ذاتي زندگيءَ جو سفر ڏکڻ پريو رهيو آهي ۽ کيس زندگيءَ جي هر موڙ تي سخت محنت ۽ پورهيو ڪرڻو پيو شايد اهوئي سبب آهي جو هن شاعري ۾ به اڃا ئي لفاڙي ڪرڻ ۽ ڊائلاگ هڻڻ بدران پورهيو ڪيو آهي ۽ ادب جي ٻئيءَ ۾ آهي اوڙوڻ ڏٺيون آهن جيڪي هر ڪنهن جي وس جي ڳالهه نه آهي. پاڻ هڪ جانبدار شاعر آهي، جيڪو سنڌ جي هر قومي مفاد واري مسئلي تي پنهنجي راءِ ڏيڻ لازمي سمجهي ٿو، ڀڄي صاحب جي ڏي پي آر کان وٺي وڏيرن جي ڪلورن، پاڻي جي ڪوٽ، ڪالاباغ ڊيم، شاخن جي حالت، ڪراچي ۽ ٻين شهرن ۾ سنڌين ۽ سنڌي ٻوليءَ خلاف سازشون ۽ ٻيا هن دور جا سمورا وڏا واقعا ۽ سياسي اٽلون پتلون هن جي شاعري ۾ موجود آهن. سندس شاعري گهڻو ڪري قومي، عوامي ۽ طبقاتي شاعري آهي ۽ اها ايلڊي ته تلوار وانگر تڪي شاعري آهي جو اڃا تائين ڪنهن به سرڪاري ميڊيا تان نشر نه ٿي سگهي آهي. جنهن تي پاڻ فخر ڪري ٿو.

سندس شاعريءَ جا ٽي ڪتاب ”ڌرتي دين ڌرم“ ”گوندل ويندا گذري“ ۽ ”ڏونشري ڏينهن ڏاڙا“ ڇپيل آهن. ڪافي ڳائڻن سندس ڪلام کيسٽن ۽ نجي محفلن لاءِ ڳايو آهي. مختلف سياسي گڏجاڻين ۾ سندس انقلابي شعرن جو سهارو وٺي محفلن کي گرمايو ويندو آهي.

ابراهيم ”منشي“ هڪ پيپاڪ سياسي ورڪر به ٿي رهيو آهي. پاڻ ايوب خان جي دور ۾ سياسي ميدان ۾ داخل ٿيو، ڪجهه وقت مفتي محمود گروپ وارن سان گڏ رهيو پيپلز پارٽيءَ جو زبردست حمايتي رهيو، ليڪن ڀڄي صاحب جي حڪومت ۾ کيس 42 مهينا جيل ڪاٽڻو پيو جنهن کان پوءِ پاڻ قومپرست بڻجي ويو. هن ممتاز ڀڄي سان به گڏجي سياست ڪئي. جي ايمر سيد کيس ”عوامي شاعر“ جو لقب ڏنو. پاڻ ست ست ڏينهن هڪ ئي وڳي ۾ هلي سياسي جلسن ۾ شعر پڙهي جلسن کي رونق بخڻيندو رهيو.

کيس موسيقي جي به سٺي ڄاڻ آهي، شروع ۾ سولرد ۽ غزل پڙهندو هو بعد ۾ ڪلام ڪافيون ڳائڻ شروع ڪيائين.

کيس لطيف سائين جي ڪلام سان به گهڻو پيار آهي. شاھ جي رسالي جو گهڻو حصو کيس ياد آهي. هن تازو ثقافت کاتي وٽ گنج وارو سچو رسالو تحت اللفظ رڪارڊ ڪرايو آهي. پاڻ شاھ جو رسالو ترتيب ڏئي رهيو آهي،

جنهن کي عنقريب ڇهراڻن جو ارادو رکي ٿو، هڪ صحافي جي حيثيت سان پاڻ حيدرآباد ۾ صحافت ڪندي انيڪ علمي ادبي ۽ سياسي پروگرام رپورٽ ڪري چڪو آهي سندس شاعريءَ جو نمونو هيٺ ڏجي ٿو.

ڏونئري ڏينهن ڏاڙو لڳو ڪيڏو لوءُ مان

رهيو ڪڇاڙو جهانگين جهڳا جهڻ ٿيا.

اجمل بيگ "اجمل" مرزا

مرزا اجمل بيگ "اجمل" ولد شمس العلماء مرزا قليچ بيگ 21 اپريل 1921ع تي ٽنڊي ٺوڙهو حيدرآباد ۾ ڄائو. پاڻ اديب، شاعر ۽ نقاد ٿي گذريو آهي.

مرزا اجمل بيگ ابتدائي تعليم حيدرآباد شهر ۾ حاصل ڪئي، بي اي بمبئي يونيورسٽي مان فرسٽ ڪلاس ۾ پاس ڪئي ۽ ايم اي سنڌ يونيورسٽيءَ مان فرسٽ ڪلاس ۾ فرسٽ نمبر ۾ پاس ڪري گولڊ ميڊل حاصل ڪيو.

مرزا صاحب بي اي پاس ڪري سنڌ سرڪار جي فوڊ ڊپارٽمينٽ ۾ راشننگ ڪنٽرولر مقرر ٿيو جتان 1976ع ۾ ڊپٽي ڊائريڪٽر جي عهدي تان رٽائر ٿيو.

مرزا صاحب اديب ابن اديب هو. پاڻ مرزا قليچ بيگ جو ستون نمبر فرزند هو. کيس اڪيون ڪوليتندي تي هڪ "شمس العلماء" پيءُ جي گود نصيب ٿي. انهيءَ علم پري گود مان هن ٻار پالهي ۾ ئي سڀ ڪجهه حاصل ڪيو. فارسي ۽ سنڌي هن جي گهر جون زبانون هيون، سي ته بنا ڪنهن محنت جي کيس ننڍپڻ ۾ ئي اينديون هيون، پر قرآن پاڪ جي تعليم ۽ ٻيا سڀ مذهبي علوم به ننڍپڻ ۾ ئي سکي ورتائين، شفيق پيءُ جي تربيت ۾ سندس اڪر به موتيه جي ڏاڻن جهڙا بڻجي ويا، پاڻ جڏهن اٺن سالن جو ٿيو ته سندس والد فوت ٿي ويو، جنهن ڪري ننڍڙي اجمل کي والد جي جڳاڻي جو تمام گهڻو رنج رسيو. هن پيءُ جي وفات کان پوءِ پنهنجي ڀاترن مرزا نادر بيگ ۽ مرزا اسد بيگ جي زيرسايه رهي زندگيءَ جا ڏاڪا طئي ڪيا. هن مختلف ٻوليون جهڙوڪ سنڌي، فارسي، انگريزي، عربي ۽ اردو ۾ عبور حاصل ڪيو. کيس علم، ادب ۽ شاعري وڙهي ۾ مليل هئا. سندس قلم جهڙو سنڌي نظم جي صنف تي حاوي رهيو تهڙو ئي نثر تي، پاڻ ننڍي هوندي کان ئي شاعري ڪندو هو. علم عروض جو ماهر هو. شاعري ۾ سندس استاد سندس پيڻ شهزاد بيگ هئي. مرزا صاحب شروعات ۾ پنهنجو تخلص "فاضل" رکيو هو، پر بعد ۾ "اجمل" جي تخلص سان لکندو هو.

مرزا اجمل بيگ عروضي شاعريءَ جو ابو هو، سندس ڪلام نهايت اعليٰ پاتي جو آهي، پاڻ غزل، قصيدو، مثنوي، مخمس، بيت، سلام، مرثيه، نوحا،

منقبت ۽ مناجاتون وغيره تي طبع آزمائي ڪئي اٿس، ليڪن رباعي جي فن تي پاڻ قدرت رکندو هو، نظم ۾ لکيل سندس ڪتاب ”شاهنام عرب عرف منظوم تاريخ اسلام“ سنڌي ادب ۾ اهم حيثيت رکي ٿو جيڪو اول کان آخر تائين هڪ ئي بحر هز مشمن سالم ۾ منظوم ٿيل آهي. ان کان سواءِ سندس ڪلام جا ٻه مجموعا ”ديوان اجمل“ ۽ ”رباعيات اجمل“ قلمي صورت ۾ موجود آهن.

مرزا اجمل کي نظم ۽ شعر تي هڪ جهڙي قدرت حاصل هئي. سندس قلم جي نوڪ مان ڪيترائي نثري ڪتاب به نروار ٿيا. جڏهن ته ”ديوان قليچ“ جو مقدمو ۽ سندس ڪتاب ”شاه نام عرب“ جو ڊيپاچو سندس لکيل نهايت اعليٰ، سليس ۽ سهڻي نثر جا بهترين نمونا آهن.

مرزا صاحب روزي غاز جو پابند ۽ درويش صفت انسان هو. صوفي بزرگن مان شاه لطيف جو پانڌڙو ۽ قلندر لعل شهباز جو عقيدتمند هو. شيعه (اثناعشرية) فرقي سان تعلق رکندو هو، امامن صاحبن کي ياد ڪري روتندو هو ۽ انهن جي ياد ۾ ڪافي شاعري لکي اٿس. سندس ڇپيل ڪتابن مان ڪجهه نالا هيٺ ڏجن ٿا.

شاهنام عرب عرف منظوم تاريخ اسلام (چئن حصن ۾ 65-1964ع)،
نيو ايتلس جغرافيسه (اردو)، انگلينڊ جي تاريخ (1953ع)، ٽريل انگلش ڊڪشنري (اردو، سنڌي، انگريزي)، سر حسيني (لطيفيات، 1951ع)، دنيا جي نئين جاگرافي (1952ع)، تاريخ (1953ع)، رنگين جاگرافي پاڪستان (1958ع)، علم بدن ۽ صحت، علم طبعي، انتخاب از گلستان و بوستان، سر سارنگ (لطيفيات)، مهاڳ رباعيون (تنقيد) وغيره.

مرزا اجمل بيگ ”اجمل“ 26 مئي 1984ع تي وفات ڪري ويو. کيس ٽنڊي ٽوڙهي ۾ سندس اباڻي قبرستان ۾ مرزا قليچ بيگ جي پهلو ۾ دفن ڪيو ويو، نموني طور سندس هڪ رباعي هيٺ ڏجي ٿي، جنهن ۾ سنڌي ٻوليءَ ۽ سنڌين لاءِ محبت جو اظهار ٿيل آهي.

ميوئي پڄاڻان پڻ مٽي ٿئي سنڌ جي نصيب
سنڌ وارن جا آڇڻ ڪم ۾ ڪلها ۽ پير شال
ڪين ٻڌندا ڪاوراڻي مون ڪنا منڪر نڪير
جي ڪيائون قبر ۾ موفسان نه سنڌيءَ ۾ سوال

احسان بدوي، پروفيسر

پروفيسر احسان احمد ولد لطف الله بدوي 14 اپريل 1925 تي شڪارپور ۾ پيدا ٿيو، پاڻ مشهور اديب، شاعر ۽ نقاد ٿي گذريو آهي. پروفيسر احسان بدوي جو والد هڪ بلندپايه اديب ۽ اهل قلم هو، هن

جي تعليم ۽ تربيت پنهنجي عظيم پيءُ جي سرپرستيءَ ۾ ٿي. سيڪنڊري تائين تعليم شڪارپور ۾ حاصل ڪئي، وڌيڪ تعليم حاصل ڪرڻ لاءِ ڪراچي ۾ ايس ايم ڪاليج ۾ داخل ٿيو، جتي وڏي محنت سان بي- اي سيڪنڊ ڪلاس ۾ پاس ڪئي. ان کان پوءِ ڪمشنر جي آفيس ۾ ڪلارڪ طور ڪم ڪرڻ لڳو، اڳتي هلي سينئر ڪلارڪ بڻيو. ان عرصي دوران اردو ۾ ايم اي پاس ڪيائين. ياد رهي ته هيءُ پهريون سنڌي هو جنهن اردو ۾ ايم اي پاس ڪئي، ان کان پوءِ سنڌي ۾ پڻ ايم اي ڪيائين، ۽ پوءِ غلام مصطفيٰ شاھ صاحب جي مشوري سان روينيو ڊپارٽمينٽ کي خيرباد چئي، ايس ايم ڪاليج ڪراچيءَ ۾ ليڪچرار ٿيو، جتي هڪ بهترين استاد جي حيثيت سان پندرهن سال خدمت ڪندو رهيو.

سنڌي ادب جي خدمت جي حوالي سان بدوي صاحب هميشه ”سنڌي ادبي سنگت“ سان وابستہ رهيو ۽ باقاعدي ادبي مجلسن ۽ ڪانفرنسن ۾ شرڪت ڪندو رهيو. شعرو شاعري جو ورثو کيس پنهنجي والد محترم کان عنايت ٿيل هو. سندس ڪلام ۽ مضمون وغيره مهراڻ ۽ نئين زندگي رسالن ۾ خاص طرح سان شايع ٿيندا رهيا. سندس اٽڪل چوڏهن کن ڪتاب شايع ٿيل آهن. جن مان ڪجهه هن طرح آهن ناظر حڪمت (1954ع)، تنقيد ۽ تنقيد نگاري (1959ع)، تاريخ ۽ شهرت (1962ع)، وٽنڊڙ آکاڻيون (1963ع)، اسلامي تعليم، ڏان ويست ۽ ان جي شاعري، سير ۽ سفر، انقلاب جو فلسفو، سانگي ۽ ان جي شاعري، مذهبي تعليم وغيره بدوي صاحب جو انداز بيان سليس، سادو، عمدو ۽ اثراتو آهي، سندس ٻولي عام فھر ۽ لذيت آهي.

پروفيسر احسان بدوي جو علمي ۽ ادبي سفر جاري ساري هو ته، اوچتو مٿس اچي عزرائيل ڪڙڪيو ۽ 22 نومبر 1965ع تي ڪراچي ۾ هڪ بس جي ٽڪر ۾ زخمي ٿي جوانيءَ واري عمر ۾ فوت ٿي ويو. سندس جسد خاڪي کي شڪارپور آڻي دفن ڪيو ويو.

غوني طور سندس شاعري هيٺ ڏجي ٿي.

اي مسلمان غيور اي قوم جا چشم و چراغ
وڌاڳي اُٺ ســـــر ڏئي بارياب زندگي
ان حيات و موت جي احساس کان نا آشنا
ڪر جهان ۾ سوز نوسان انقلاب زندگي.

احسن الهاشمي ”احسن“

سيد احسن الهاشمي ”احسن“ ولد سيد منن شاھ 23 سيپٽمبر 1923ع تي تندي مير نور محمد حيدرآباد ۾ ڄائو، پاڻ غزل جو بادشاھ شاعر آهي.

سيد احسن الهاشمي جنهنجو اصل نالو حسن شاهه آهي، جو تعلق مٽياري سادات جي اڃاڻي پاڙي سان آهي. سندس پيشو زمينداري آهي. پاڻ اديب فاضل پاس آهي هن حيدرآباد کان سواءِ اورينٽل ڪاليج امر تسر ۽ درگاه عالم نژاد جا شڪ ايران مان پڻ تعليم حاصل ڪئي.

احسن صاحب کي شاعري جو شوق ننڍي عمر کان ئي هو. شروع ۾ سيد حيدر شاهه ”حيدر“ ۽ پوءِ سائين طالب الموليٰ جي سخي جي ميدان ۾ سندس حوصلو افزائي ڪندا رهيا. احسن صاحب هڪ قادرالڪلام ۽ پخته گو شاعر آهي. هن سنڌي، اردو ۽ فارسي ۾ شاعري ڪئي آهي. معياري محاورا چست بندشون ۽ اعليٰ تشبيهون سندس ڪلام جو روح آهي. غزل، قطعي ۽ قصيدي تي استادانه دسترس حاصل آٿس. ڪلام پڙهڻ جو ڍنگ پڻ سنو آٿس ڪجهه سبب جي ڪري هن وقت گهٽ ٿو لکي.

شاه صاحب سياست ۾ به حصو ورتو. تحريڪ پاڪستان دوران پاڻ سالار صوبو سنڌ مسلم ليگ نيشنل گارڊس ۽ مسلم ليگ ڪائونسل جو ميمبر ٿي رهيو ۽ حصول پاڪستان جي جدوجهد ۾ خضر حيات وزارت جي خلاف تحريڪ جي سلسلي ۾ هن صاحب ملتان ۾ وڏو ڪردار ادا ڪيو هو. سندس شاعري جو نمونو هيٺ ڏجي ٿو:

ياد ٿم عهد وصل واري رات،
مون ۽ قسمت ڪٿي جا ڪاري رات،
آءُ ته جاڳيس پئي يار تنهنجي لئس،
پياڳ منهنجو ستل هو ساري رات.

احسن ڪربلائي

مرزا گل حسن بيگ ”احسن“ ڪربلائي ولد مرزا دوست محمد پهرين مارچ 1897ع تي ٽنڊو آغا حيدرآباد ۾ ڄائو. سندس تعلق ان مرزا خاندان سان آهي، جنهن اهڙا روشن ستارا پيدا ڪيا آهن، جن جي جوت سنڌي ادب کي آب و تاب ۽ مٿاهون مقام عطا ڪيو آهي.

احسن ڪربلائي مشهور شاعر ۽ اديب ٿي گذريو آهي مرزا صاحب پنهنجي والد کان قرآن شريف ۽ فارسيءَ جي تعليم حاصل ڪئي. ۽ اڳتي هلي پنهنجي والد جي ساڻه عاطفت ۾ رهي، سنڌي ادب ۾ پنهنجو نالو روشن ڪيو.

مرزا صاحب 1918ع کان حيدرآباد ميونسپالٽي ۾ ملازم اختيار ڪئي، جتان 1953ع ۾ آڪٽراءِ انسپيڪٽر جي عهدي تان وٽائڻ ٿيو ۽ پوءِ پنهنجي حياتيءَ جا باقي ڏينهن ريڊيو پاڪستان حيدرآباد تي اسڪرپٽ رائٽر

جي حيثيت سان حياتي جي آخري ڏينهن تائين ڪم ڪندو رهيو.

احسن ڪربلاڻي شاعري جو آغاز 1914ع کان شاگردي واري زماني ۾ ڪيو، ليڪن پوءِ پنهنجي والد جي روڪڻ تي تعليم حاصل ڪرڻ دوران شاعري جي شغل کان پري رهيو، تعليم مڪمل ڪرڻ کان پوءِ باقاعدي شاعري شروع ڪئي ۽ مشاعرن ۾ شرڪت ڪرڻ لڳو. پهريائين تخلص ”ظفر“ اختيار ڪيائين ۽ پوءِ ان کي ”احسن“ ۾ تبديل ڪيائين. پاڻ شاعري جي فن ۾ پهريائين پنهنجي والد ۽ پوءِ حافظ شاهه، مرزا قربان علي بيگ ۽ مرزا مدد علي بيگ کان رهبري حاصل ڪندو رهيو. سندس ڪلام حمد، نعت، قصيدو، مرثيا، سلام، غزل، نظم، مثنوي وغيره تي مشتمل آهي. مرزا صاحب سنڌي شاعري جي هر صنف تي طبع آزمائي ڪئي آهي. سندس غير مطبوع ديوان سندس اولاد وٽ موجود آهي.

احسن ڪربلاڻي پنهنجي دور جو ممتاز شاعر هو. هن مير عبدالحسين خان سانگي، گداشاهه، محمد بخش واصف، حافظ حيات شاهه ۽ مرزا قليچ بيگ جي ئي زماني ۾ سنڌي شعروادب ۾ پنهنجو مقام حاصل ڪري ورتو هو. پاڻ هڪ قادر الڪلام شاعر هو. زبان و بيان تي کيس قدرت حاصل هئي. سنڌي شاعري ۾ سندس منفرد مقام آهي.

مرحوم احسن ڪربلاڻي جي پاڪ و هند جي اديبن ۽ شاعرن سان قلمي دوستي رهي آهي. مختلف اديبن ۽ شاعرن جا ڏانهس لکيل خط پڙهڻ کان پوءِ معلوم ٿئي ٿو ته، سنڌ جي متعلق مرزا صاحب کي تاريخي، ادبي، مذهبي معلومات تمام گهڻي هئي. پاڻ سٺو نثر نويس پڻ هو. سندس لکيل علمي، ادبي ۽ تاريخي مضمون مختلف رسالن ۾ شايع ٿيل آهن.

مرزا گل حسن بيگ ”احسن“ ڪربلاڻي 28 اپريل 1962ع تي هن فاني دنيا مان لاڏاڻو ڪري ويو. سندس شاعري جو نمونو هيٺ ڏجي ٿو.

افسسوس گناهن ۾ جواني گذري

ري بندگي حق به پيڙي گذري

ڏيکاريندي منهن ڪهڙو حشر ۾ ”احسن“

بيڪار صبح و شام زندگي گذري.

احمد ڇاڳلا

احمد ولد غلام علي ڇاڳلا 31 مئي 1902ع تي ڪراچي ۾ ڄائو. پاڻ سنڌ جو مايه ناز موسيقار، ڊراما نويس ۽ اديب ٿي گذريو آهي.

احمد ڇاڳلا ابتدائي تعليم سنڌ مدرسته الاسلام ڪراچي ۾ حاصل ڪئي ۽ نظر جي ڪمزوري سبب وڌيڪ تعليم حاصل ڪري نه سگهيو ۽ موسيقي ۽ ڊرائنگ ڏانهن توجهه ڏيڻ لڳو، جنهن ۾ تمام گهڻي شهرت حاصل ڪري ورتائين. ڪراچي جي مشهور موسيقي جي استاد مهراج سوامي داس کان

سازن تي موسيقي جي سکيا حاصل ڪيائين. هن نه رڳو ڊيسي موسيقي سکي، پر ايراني، ترڪي ۽ مغربي موسيقي ۾ به پنهنجو مٿ ڀاڙ ڇڏيو. مغربي موسيقي جي سلسلي ۾ هن سن 1914ع ۾ مشهور برطانوي موسيقار ”سر هينري ووڊ“ کان تربيت حاصل ڪئي.

ڇاڳلا صاحب سنڌي اسٽيج ڊرامي عمر مارئي ۾ موسيقي جي ڊائريڪشن ڪئي. ڪجهه وقت بمبئي جي اجنٽا فلم ڪمپني ۾ ميوزڪ ڊائريڪٽر ٿي رهيو. پاڪستان ٺهڻ کان پوءِ راييل پاڪستان نيوي جي بئنڊ جو ڪيس سرڪاري طور اعزازي ميوزڪ ڊائريڪٽر نامزد ڪيو ويو. فخر جهڙي ڳالهه آهي ته پاڪستان جي قومي تراني جي ڌن مرتب ڪرڻ جو ڪم پاڪستان سرڪار احمد ڇاڳلا جي حوالي ڪيو. هن صاحب 38 سازن جي مدد سان تراني جي ڌن جوڙي، جنهن کي 21 آگسٽ 1949ع تي سرڪار منظور ڪيو ۽ پوءِ انهيءَ ڌن جي بنياد تي 1954ع ۾ حفيظ جالندري جو لکيل قومي ترانو منتخب ڪيو ويو.

احمد ڇاڳلا هڪ بهترين نثر نويس به هو. انگريزي ۽ سنڌيءَ ۾ ڪيترائي مقالا لکيائين. سندس انگريزي ۾ لکيل مفلا بمبئي مان شايع ٿيندڙ انگريزي اخبارن ۾ ۽ سنڌي مضمون وري سنڌ مان مهراڻ ۽ سنڌو رسالن ۾ شايع ٿيندا هئا. 1930ع ۾ هن ڪجهه فلمي ڪهاڻيون به لکيون جن مان ٻه اردو فلمون ”پتي پتي“ ۽ ساگر ڪمپني جي فلم ”طلسمي گهوڙا“ قابل ذڪر آهن. ان کان علاوه هو ڊرامه نويس پڻ هو، هن ڪجهه ڊراما تصنيف ۽ ترجمو ڪيا جي سنڌي ادب ۾ گهڻي اهميت رکڻ ٿا. سندس لکيل ڊرامن مان ”خوني“ نالي ڊرامو گهڻو مشهور آهي. هيءُ پهريون سنڌي ڊرامو آهي جنهن ۾ شاهه عبداللطيف ڀٽائي رح جا بيت استعمال ڪيا ويا آهن. هن چار ٻيا به ڊراما لکيا هئا، جن جا نالا هي آهن، جيڪا تقدير، ڊيس جو دشمن، گڏيءَ جو گهر ۽ پوت، پويان به ڊراما انگريزيءَ تان ترجمو ڪيل آهن.

ڇاڳلا صاحب جي لکڻي مان ظاهر ٿئي ٿو ته، هن جي زبان پختي آهي. سلاست، رواني ۽ ڪردار نگاري جي ڪري ڊرامي جو هڪ هڪ نظارو اکين اڏو ٿري اچي ٿو، وري جو موزون هنڌ تي راڳ به ڏنا اٿس، تنهنڪري فني لحاظ کان آغا حشر ۽ مرزا قليچ بيگ جون سڪون ٿو لاهي.

زندگيءَ جي پوئين حصي ۾ ڇاڳلا صاحب قومي صنعت ڏانهن ڌيان ڏيڻ لڳو. سرڪار هن کي انڊسٽريز ڪائونسل آف پاڪستان تي نامزد ڪيو. هن ڪراچي شهر کي ماهيگري جو وڏو مرڪز بنايو.

احمد ڇاڳلا 5 فيبروري 1953ع تي وفات ڪري ويو.

۱۱

احمد خان "آصف"

احمد خان "آصف" ولد محمد اسماعيل مصري 8 جولاءِ 1922ع تي ڳوٺ منو بهر تعلقي خيرپور ناٿن شاھ ضلعي دادو ۾ جنم ورتو. پاڻ مشهور شاعر ۽ اديب هو.

احمد خان "آصف" 1936ع ۾ سنڌي فائينل پاس ڪرڻ کان پوءِ سال 1939ع تائين محمد يوسف چانڊيو ۽ حافظ جمال الدين برهمائي وٽ قرآن شريف، عربي، اردو ۽ فارسي پڙهيو ۽ پوءِ 1940ع ۾ پرائمري اسڪول پيرڳڻيو ۾ استاد مقرر ٿيو. نوڪري دوران اديب سنڌي، اديب عالم، اديب فاضل ۽ اردو فائينل جا امتحان پاس ڪيائين. جولاءِ 1981ع ۾ سرڪاري نوڪري تان رٽائر ڪيائين.

احمد خان "آصف" سنڌ جو وڏو اديب، عالم، شاعر ۽ ليکڪ هو، جنهن سنڌي علم ۽ ادب جي واڌاري لاءِ جيڪي خدمتون ڪيون، اهي ساراه جوڳيون آهن. هن 1937ع ۾ ادبي دنيا ۾ پيرپاتو ۽ شاعري شروع ڪئي، جنهن ۾ علم عروض جا سبق حافظ محمد احسن چٽا ۽ جمعي خان "غريب" کان ورتائين ۽ مضمونن جي اصلاح حاجي محمود "خادم" کان ورتائين.

"آصف" مرحوم جي شاعري نيٺ سنڌي ۽ ڳوٺاڻي زندگيءَ جي ترجمان آهي. سندس انداز بيان نهايت سليس، سلوٽو، وڻندڙ ۽ ساه سيباڻو آهي، پاڻ هر صنف تي شاعري ڪئي اٿس. مثال طور بيت، وايون، ڪافيون، غزل، نظم، گيت، رباعي ۽ قطعات وغيره، ليڪن سندس ڪافيون سوز ۽ سک سان ڀرپور آهن.

افسوس جو سندس ڪلام جو مجموعو سندس زندگي ۾ شايع نه ٿي سگهيو، البتہ سندس ڪلام سنڌ جي تقريباً سڀني ادبي رسالن ۾ ڇپيل آهي ۽ ريڊيو پاڪستان تي به سندس ڪجهه ڪلام رڪارڊ ٿيل آهي. جن مان هڪ ڪافي ته ڏاڍو مشهور ٿي، جيڪا مشهور لوڪ فنڪار چاڪر چانڊئي ڳائي آهي. ٻول اٿس (محبت ڪڏهن به پراڻي نه ٿيندي)

"آصف" صاحب هڪ سٺو نثر نويس پڻ هو، ڪيترائي ڪتاب تصنيف ڪيائين، جن مان ڪجهه ڇپا ۽ ڪجهه اڻ ڇپيل رهجي ويا، سندس مضمون اخبارن ۽ رسالن ۾ ڇپجندا رهيا. ٻولي ڏاڍي پياري ۽ آسان لکندو هو، جنهن ڪري سندس لکڻين کي سمجهڻ ۾ ڪا به ڏڪيائي ڪانه ٿيندي هئي، سندس لکيل ڪجهه ڪتابن جا نالا هيٺ ڏجن ٿا:

ارمغان آصف، گلزار چنبيلي (ٻه ڀاڱا) همايون نامہ، سيرت خواجہ اويس قرني، شڪسته حال شهبازديو، روميءَ جون رهاڻيون، قصص الانبياء، املہ ماڻڪ (مختلف شاعرن جو بي نقاط ڪلام گڏ ڪيل) جاگرافي ضلعو دادو

(انعام يافتہ) جاگرافي تعلقو خيرپور ناٿن شاھ وغيره.

احمد خان ”آصف“ مختلف ادبي انجمنن سان لاڳاپيل رهيو، جهڙوڪ: انجمن آفتاب ادب دادو، جمعيت الشعراء سنڌ، سنڌي سڌار سوسائٽي ڪڪڙ ۽ بزم طالب الموليٰ وغيره. هن سنڌي ادبي بورڊ جي لوڪ ادب اسڪيم ۾ پڻ فيبروري 1957ع کان سيپٽمبر 1958ع تائين ڪم ڪيو هو.

سنڌي ادب جي روشن مينار، استاد الشعراء، محسن ادب احمد خان ”آصف“ جي گهر تي 9- جولاءِ 1989ع جي رات ڌاڙيلن حملو ڪيو، حملي جو جواب هٿين خالي پوري ڪٽنب ديدو دليري سان ڏنو، ڌاڙيلن جي فائرنگ ۾ آصف زخمي ٿي پيو، کيس علاج لاءِ ايل ايم سي اسپتال حيدرآباد نيو ويو، جتي جان بچائڻ لاءِ ڊاڪٽرن وڏيون ڪوششون ڪيون، پر سڀ بيڪار ثابت ٿيون ۽ 15 جولاءِ 1989ع تي سندس روح پرواز ڪري ويو.

نوني طور سندس هڪ غزل جا چنڊ شعر هيٺ ڏجن ٿا:

ڪجي ڳالهه جيڪا اشارن جي وچ ۾،
اها لک لهي عقل وارن جي وچ ۾،
هو ويٺو وڃي حسن وارن جي وچ ۾،
لڳو چنڊ چمڪڻ ستنارن جي وچ ۾،
نه ٿاڻي سندس ڪو ڏٺوسين ٻڌوسين،
ڪروڙن لکن ۽ هزارن جي وچ ۾،
يلا موت کي ڪي پيا سڱ ٿيندا،
جيون ٿا سدا انتظارن جي وچ ۾.

احمد خان ”اختر“

احمد خان ”اختر“ ولد عبدالرحيم ميمڻ 23 اپريل 1915ع تي ڳوٺ بولا خان شورو تعلقي حيدرآباد ۾ ڄائو. پاڻ مشهور شاعر ۽ نثر نويس ٿي گذريو آهي.

احمد خان ”اختر“ قرآن شريف جي تعليم حاصل ڪرڻ کان پوءِ سنڌي فائينل جو امتحان پاس ڪيو ۽ مختصر انگريزي جي پڻ تعليم حاصل ڪئي. جنهن کان پوءِ تهپيداري جو امتحان پاس ڪري پهرين جولاءِ 1936ع کان روينيو کاتي ۾ ملازمت شروع ڪئي. جتان 7 جولاءِ 1964ع تي سپروائيزر جي عهدي تان رٽائر ٿيو ۽ پوءِ تبدي محمد خان ۾ اسٽامپ وينڊري جو ڌنڌو ڪندو رهيو.

اختر صاحب شاعري جي شروعات 1930ع کان ڪئي، سندس پهريون

شعر ”مسلمان“ اخبار حيدرآباد ۾ 24 جنوري 1939ع تي شايع ٿيو. شاعري ۾ استاد محمد خان ”غني“ ۽ حافظ عبدالله ”بسل“ هٿس، سندس شاعري بيت، ڏور، ڏوهيڙا، دوها، هنر، وائي، ڪافي، مدح، خطب، نظم، مثنوي، مولود، قطعاً، رباعي، غزل، گيت ۽ لوگيت تي مشتمل آهي.

اختر صاحب سليس، صاف، بامحاوره، سنڌي اصطلاحات سان ڀريل سهڻو ۽ لذت ڪلام چيو آهي جنهن ۾ معنوي انداز سان زندگيءَ جا ڪيئي نوان تجربا ۽ مسئلا بيان ڪا اٿس. ڪافي ۽ بيت استادانه رنگ ۾ چيا اٿس.

سندس ڪلام مختلف اخبارن ۽ رسالن ۾ ڇپيل آهي، 1956ع کان سندس ڪلام ريڊيو پاڪستان تان نشر ٿي رهيو آهي، هن نظم ۽ نثر ۾ مختلف 24 ڪتاب لکيا آهن، جيڪي ڇپجي نه سگهيا آهن، سندس انتقال سن 1973ع ۾ ٿيو، سندس ڪافي جو نمونو هيٺ ڏجي ٿو:

ڪي قيدياڻي قيد مان لاه هي ظلم زنجير،
حاکم ٿي هيڻيءَ مٿان حملا ڪر مَ همير،
چڏ ته ڇانگون چوڙيان موٽي ملڪ ملير،
”اختر“ پت پر هيڻيان ڪيت سان شل ڪنڊ ڪير.

احمد خان ”مدھوش“

احمد خان ولد حاجي فقير شغلي سومرو پهرين رمضان المبارڪ 1356هجري تي ڳوٺ سلطان چانڊيو لڳ خيرپور ناٿنشاھ ضلعي دادو ۾ پيدا ٿيو، پاڻ سنڌ جو ڪهنه مشق، سڄاڻ ۽ ناميارو شاعر آهي.

احمد خان ”مدھوش“ 1965ع ۾ اديب فاضل جو امتحان پاس ڪيو، کيس فارسي زبان جي به ڪجهه ڄاڻ آهي، هن استاد جهڙو مقدس پيشو اختيار ڪيو، شعروشاعري سان لڳاءُ کيس شروع کان ئي رهيو. ”مدھوش“ تخلص سان شاعري جي مڙني صنفن تي طبع آزمائي ڪئي اٿس. شاعري جو مجموعو ”ڪيف عشق“ جي نالي سان لکيو اٿس. سندس ڪلام سڀني اخبارن ۽ رسالن ۾ شايع ٿيندو رهي ٿو ۽ ريڊيو پاڪستان تان پڻ نشر ٿيندو رهندو آهي.

مدھوش جي شاعري ۾ گهرائي به آهي ته وسعت به، سڄاڻي به آهي ته سونهن به، درد والڻ به آهي ته خوشيون ۽ مرڪون به، پيار ۽ پاڻوڻ به آهي ته عشق و جنون به، اکين جا اشارا به ته دل جون ڳالهيون به محبوب جا ناز، انداز ۽ ادائون به، ته زندگي جو ڳوڙهو فلسفو به، مطلب ته سندس شاعري فني، فڪري توڙي تخيل جي خوين سان سرشار آهي.

احمد خان ”مدھوش“ عشق جي دنيا ۾ مدھوش گذاريندو آهي. باقي

عام زندگي ۾ هوش و حواس ۾ رهندو آهي. پاڻ نهايت بااخلاق، خوش گفتار،
 ڪشاده دل ۽ دور انديش انسان آهي.

نيٺ پنهنجا جمائي جمائي ڏٺم،
 ڏيڻ نه ٿيو ڪنڌ ٻيهر ورائي ڏٺم،
 پر ڪشش تو جي سان ڪونه آيو نظر
 ماڻهو ماڻهوءَ سان اک ملائي ڏٺم.

احمد ملاح

حاجي احمد ملاح ولد نانگو ملاح 11 فيبروري 1877ع تي ڳوٺ
 ڪنڊي ديهه لوھڻ تعلقي بدين ۾ پيدا ٿيو. پاڻ ممتاز عالم دين، قادر الڪلام
 شاعر ۽ معروف اديب ٿي گذريو آهي.

حاجي احمد ملاح ننڍي هوندي مال چاريندو هو، پر پوءِ پڙهڻ جو شوق
 جاڳيس ۽ پنهنجي ۾ حافظ عبدالله منڌري جي مڪتب ۾ پڙهڻ لاءِ ويٺو، وڌيڪ
 تعليم حاصل ڪرڻ لاءِ بدين ڀڳڙا ميمڻ، ٿوها، سجاول ۽ ٻين شهرن جو سفر
 اختيار ڪري، سنڌي، عربي، فارسي، فقه ۽ حديث جي علمن جي تحصيل
 ڪيائين آخر ڳوٺ گهڙي بدين ۾ دستاربندي ڪيائين، سندس آخري استاد مولانا
 خير محمد مگسي هو.

مولوي احمد ملاح هونءَ غريب جو ٻار، ليڪن هلت چلت، اٿڻ ويهڻ ۾
 هوشياري، قابليت، اخلاق ۽ ڪردار ۾ پاڻ اميرائي شخصيت جو مالڪ هو،
 تعليم مڪمل ڪرڻ کان پوءِ هن درس و تدريس جو پيشو اختيار ڪيو. جڏهن
 سنڌ ۾ خلافت جي هلچل شروع ٿي ته، ان ۾ ڀرپور حصو ورتائين ۽ اهڙيون ته
 زوردار تقريرون ڪيائين جو سرڪار کيس پنهنجي لاءِ خطرناڪ سمجهي جيل
 اماني ڇڏيو. جيل مان سزا کاتي اچڻ کان پوءِ پير عالي شاهه جي مدرسي
 ”مظهر العلوم“ ۾ عربي پڙهائڻ لڳو. 1932ع ۾ سني، وهابي تحريڪ جي
 نتيجي ۾ مدرسي کي خيرباد چئي، غريب آباد، بدين ۾ پنهنجو پلاٽ وٺي ذاتي
 مدرسو قائم ڪيائين جتي وقت جا مشهور ۽ ممتاز عالم جهڙوڪ، مولوي گل
 محمد، مولوي عبدالوهاب، مولوي عبدالغفور ۽ مولوي محمود عالم مقرر ٿيا.
 اهو مدرسو اڄڪلهه مسلم اسڪول غريب آباد جي نالي سان سڏجي ٿو. مدرسي سان
 لڳ سندس تعمير ڪرايل مسجد اڄ به سندس ياد تازي ڪندي رهي ٿي.

مولوي احمد ملاح کي جن خوبين اهم مقام تي رسايو سي آهن، سنڌي
 نظم ۽ شعر ۾ سندس عظيم خدمتون، هي سنڌي زبان جو وڏو اهل قلم هو،
 سندس شاعرانه خوبين کيس اعليٰ ادبي مقام ڏنو، نظم جي هر صنف تي طبع

آزمائي ڪئي اٿس. سنڌ مان بيهودن عقيدن، سماجي براين ۽ اجاين رواجن ۽ رسمن خلاف جهاد ڪيو اٿس. انهن مڙن تي براين جي پاڙ پڻ لاءِ سندس تصنيف ڪيل هيٺيان ڪتاب سنڌي نشر ۽ نظر جا اٺول شهيد پارا آهن. معرفت الله (1936ع)، هيڪڙائي حق (1951ع)، فتح لنواري (1958ع)، بياض احمد (1964ع)، غزليات احمد (1964ع)، پيغام احمد (1969ع)، ديوان احمد (1974)، ۽ اسرار الاهي.

ان کان علاوه مولوي صاحب جو وڏو ڪارنامو اهو آهي جو، هن سچو قرآن شريف سنڌي بيتن ۾ ”نورالقرآن“ جي عنوان سان پيش ڪيو. حاجي احمد ملاح سنڌ جو پهريون شخص آهي جنهن قرآن پاڪ جو سنڌي زبان ۾ منظوم ترجمو ڪيو آهي. جيڪو پهريون ڀيرو 1977ع ۾ ڇپجي پڌرو ٿيو. ملاح صاحب جو هي ڪارنامو سندس نالي کي تاقامت زنده رکندو.

حاجي احمد ملاح جو ڪلام منفرد حيثيت رکي ٿو، سندس ڪلام سنڌ ۾ عام جامر ڳايو ويندو آهي، ريڊيو پاڪستان تان پڻ سندس ڪلام مشهور فنڪارن جي آواز ۾ نشر ٿيندو آهي، سندس ڪلام فصاحت، بلاغت ۽ رواني سان پرپور آهي.

مولوي حاجي احمد ملاح 19 جولاءِ 1969ع تي بدين شهر جي اسپتال ۾ گذاري ويو، کيس آبائي قبرستان ڳوٺ ڪنڊي ۾ سپرد خاڪ ڪيو ويو، سندس ڪلام جو نمونو هيٺ ملاحظه فرمائيندا.

حسن وارا ڪيئن هزارين منجهه هيٺين تون هيڪڙو،
جاءِ بجاءِ گڏ جاءِ جاني جيئن تون هيڪڙو،
خلق منهنجي خون پٺيان خان خورو جان ناه،
راج ساري کي رسان جي رس ٿيئين تون هيڪڙو.

احمد يار خان مهر

مخدوم احمد يار خان ولد عبدالغفار خان مهر 3 مارچ 1841ع تي ڳوٺ خانڳڙھ ضلعي گهوٽڪي ۾ پيدا ٿيو، پاڻ مشهور عالم دين، صوفي بزرگ، علم قرائت جو ماهر ۽ شاعر ٿي گذريو آهي.

مخدوم احمد يار خان ابتدائي تعليم پنهنجي والد بزرگوار وٽان حاصل ڪئي، وڌيڪ تعليم شهدادڪوٽ مان مولانا غلام صديق ميڪڻ (وفات 1905ع) وٽان حاصل ڪري فارغ التحصيل ٿيو. پرچونڊي واري بزرگ حافظ محمد صديق سميجو (وفات 1890) کان روحاني فيض مليس ۽ پوءِ پاڻ پرچونڊي شريف ۾ رهڻ لڳو، اتي سندس مرشد پنهنجي هڪ مريد امير حسن

ميمڻ جي نياڻي رحيمان خاتون سان نڪاح ڪرايس، جنهن مان ٻه پٽ ۽ هڪ نياڻي پيدا ٿيس، جيڪي سندس ئي حياتي ۾ خدا پاڪ واپس گهرائي ورتا، پوءِ ته پاڻ کي اڪيلو ڄاڻي حافظ صاحب جي حياتيءَ ۾ ئي مستن جيان ويڳاڻو ٿي پيو، آخر ڀرچونڊي ڇڏي سير ۽ سفر لاءِ اجمير شريف کان وڃي نڪتو، جتي خواجہ معين الدين چشتي رحمہ جي درگاھ جو وڃي مجاور بڻيو، زندگيءَ جا تڪيه ورهيه خواجہ صاحب جي دراهه جا مٽ ڀريندو رهيو. آخر مجذوبيت جي منزل تي رسي واپس ڀرچونڊي پهتو. ان وقت سندس عمر 73 سال هئي ۽ سندس مرشد حافظ محمد صديق وفات ڪري چڪو هو.

مخدوم احمد يار بلند پايه عالم هو، مولانا امروٽي، مولانا عبیدالله سنڌي، مير علي نواز علوي ۽ مولانا مفتون همايوني سندس دوست، همعصر ۽ هم سبق هئا، کيس فقهي، حديث ۽ فنقراڻت تي مهارت حاصل هئي. پاڻ پڇاڙيءَ ۾ مجذوب ٿيو، جنهن ڪري بلڪل ٿورو ڳالهائيندو هو. سندس دعا مستجاب هئي، ويٺي ويٺي ٻنهي جهانن جي سردار حضرت محمد مصطفيٰ صلي الله عليه وسلم جن جي شان ۾ مولود ۽ مداحون چونڊو هو، عام و خاص لاءِ سندس اها هدايت هئي ته ”صالحن جي صحبت تتل ڏينهن ۾ ٿڌي چانو برابر ٿيندي آهي.“ کيس پنهنجي مرشد سان والهانہ محبت هئي، سندس ساراهه ۾ ڪيتروئي ڪلام چيو اٿس.

مخدوم احمد يار خان مهر 29 مئي 1922ع تي ڀرچونڊي ۾ وفات ڪئي، مرشد جي پاڙي ستل آهي، سندس چيل هڪ مداح جو نمونو هيٺ ڏجي ٿو.:

اول پي تون آخر پي تون، باطن پي تون ظاهر پي تون،
 بشڪ تون آن بيرنگ بيچون، خاوند خالق ارض سماءُ.
 لااله الاالله.

اختر درگاهي

اختر ولد عبدالرحمان درگاهي 24 سيپٽمبر 1964ع تي ميمڻ محلو روهڙي ۾ پيدا ٿيو، درگاهي سندس پاڙو آهي، ذات جو ميربحر آهي. پاڻ نئين تهجي جو سٺو شاعر ۽ راڳي آهي.

اختر درگاهي ايم اِي (سنڌي) ايم اِي (معاشيات) پاس آهي، زرعي ترقياتي بينڪ ۾ ملازم آهي.

اختر درگاهي جو والد مشهور شاعر ٿي گذريو آهي، جيڪو درگاهي ميراثي جي نالي سان مشهور آهي، سندس ڏاڏي بيگم فقيرباي وري مشهور لوڪ فنڪاره ٿي گذري آهي، جنهن ڪري شاعري ۽ موسيقي اختر کي ورثي ۾ ملي.

مليا، شاعري ۾ استاد پنهنجي والد کي بنايائين ۽ موسيقي جي سکيا پنهنجي ڏاڏيءَ کان حاصل ڪيائين.

اختر درگاهي کي ڪلاسيڪل ۽ نيم ڪلاسيڪل راڳ جي سٺي ڄاڻ آهي، نيون ڌنون به ڪمپوز ڪندو آهي، هن وقت جي سٺن شاعرن ۾ سندس شمار ٿئي ٿو. پاڻ سنڌي ادبي سنگت جو هن وقت (1999 - 2000) لاءِ مرڪزي خزانچي آهي، سندس ٽي ڪتاب ڇپجي چڪا آهن. جن جا نالا آهن، گل ۽ مڪڙيون (ٻارن جي شاعري)، رنگ خوشبو هوا (شاعري جو مجموعو) ۽ بيدل جو اردو ڪلام (تحقيقي ڪتاب) آخري ڪتاب کي سنڌي لينگويج اٿارٽي حيدرآباد طرفان 1997ع جو بهترين تحقيقي ايوارڊ مليل آهي، سندس شاعري جو نئون ڪتاب ”شاعري مرڪي پئي“ ڇپجڻ وارو آهي.

فوني طور سندس هڪ غزل جون ستون هيٺ ڏجن ٿيون:

رنگين حياتيءَ جو سفر ياد ڪنداسون،
هڪ شخص جي اڪثرين جو اثر ياد ڪنداسون،
روني به سگهياسون نه وڃڻ جي ويل جو،
برباد بڻيل دل جو نگر ياد ڪنداسون.

اختر علي، جي قاضي

اختر علي ولد غلام مصطفيٰ قاضي 17 سيپٽمبر 1936ع تي حيدرآباد ۾ ڄائو، پاڻ ماهر قانوندان ۽ سماجي خدمتگار آهي. کيس ٻه ڀيرا سنڌ جو وزيراعليٰ بنجڻ جو اعزاز حاصل آهي. سندس والد ڪليڪٽر (ڊپٽي ڪمشنر) سيڪريٽري ۽ آبادڪاري ڪمشنر جهڙن اهم سرڪاري عهدن تي رهي چڪو هو.

اختر علي، جي قاضي مشترڪ اين جي وي هاءِ اسڪول ڪراچي مان پاس ڪئي ۽ گريجوئيشن ايس ايم آرٽس ڪاليج ڪراچي مان ڪئي. پاڻ شاگرد يونين جو جنرل سيڪريٽري پڻ رهيو، هن ايس ايم لا ڪاليج مان قانون جي ڊگري حاصل ڪئي ۽ ايم اي اڪنامڪس ڪراچي يونيورسٽيءَ مان ڪئي.

قاضي صاحب 1957ع ۾ لاڙڪاڻي ۾ وڪالت جي شروعات ڪئي. هو هڪ بهترين وڪيل رهيو، ۽ بار ايسوسيئيشن جي ڪيترن ئي اهم عهدن تي رهيو، هن سنڌ ۾ اعليٰ تعليم جي مقصد خاطر زندگيءَ جو ڳچ حصو صرف ڪيو، هو لاڙڪاڻي جي لا ڪاليج جو باني پرنسيپال رهيو، هن لاڙڪاڻي ۾ آرٽس ۽ ڪامرس ڊگري ڪاليج جو پايو وڌو، پاڻ سنڌ يونيورسٽي ۾ ”لائف ڪلٽي“ جو ڊين پڻ چونڊيو ويو.

قاضي صاحب سماجي خدمت جي لحاظ کان پڻ مشهور آهي. پاڻ ڪيترن ئي سماجي ۽ علمي، ادبي ادارن سان لاڳاپيل رهيو. جن ۾ سنڌ مدرسته الاسلام ڪراچي، سنڌ يونيورسٽي ڄام شورو، سنڌ سوشل ويلفيئر ڪائونسل ۽ سنڌ هلال احمر سوسائٽي شامل آهن.

اختر علي جي قاضي هڪ نوجوان جي حيثيت ۾ تحريڪ پاڪستان ۾ حصو ورتو. هن گڏيل قومن ۾ پاڪستان جي ۱۹۸۵ع ۽ ۱۹۸۵ع ۾ فائينگي ڪئي. پاڻ ۱۹۸۵ع جي چونڊن ۾ وارھ ضلعي لارڪاڻي مان سنڌا سيمبلي جو ميمبر چونڊجي آيو ۽ سنڌ اسيمبلي جي ڊپٽي اسپيڪر جي عهدي تي بنا مقابلي چونڊجي هڪ سال تائين رهيو. ان کان پوءِ فيبروري ۱۹۸۶ع ۾ کيس سنڌ ڪابين ۾ شامل ڪيو ويو ۽ کيس تعليم، قانون، پارلياماني معاملو، ناٿي، ٽرانسپورٽ مڪاني ادارا، ڳوٺاڻي ترقي ۽ راندين جا کاتا سونپيا ويا. مارچ ۱۹۸۸ع ۾ غوث علي شاھ جي استعيفا کان پوءِ سنڌ اسيمبليءَ جي ڪونائيل خاص اجلاس ۾ ۱۰ اپريل ۱۹۸۸ع تي واضح اڪثريت سان اختر علي، جي قاضي کي ايوان جو اڳواڻ چونڊيو ويو ۽ ٻئي ڏينهن تي هن وزيراعليٰ جي عهدي جو حلف ڪيو. پر سگهوئي ۲۹ مئي ۱۹۸۸ع تي جنرل ضياءَ طرفان اسيمبليون توڙڻ سبب سندس حڪومت ختم ٿي وئي. ليڪن ٽن مهينن کان پوءِ صدر غلام اسحاق کيس ٻيهر ۳۱ آگسٽ ۱۹۸۸ع تي سنڌ جو وزيراعليٰ (نگران) مقرر ڪيو ۽ چونڊن ٿيڻ تائين پاڻ ان عهدي تي رهيو.

اختر هالائي

خليفو محمد عمر المعروف ”اختر“ هالائي ولد حاجي عبدالرحمان ميمڻ ۲۷ ڊسمبر ۱۹۱۷ع تي هالا نوان ۾ پيدا ٿيو. پاڻ مشهور شاعر، اديب، صحافي ۽ حڪيم ٿي گذريو آهي.

اختر هالائي جو والد هڪ نيڪ انسان هو، جنهن جي تربيت ۽ توجهه ڪري پاڻ اردو، فارسي، عربي، سنڌي ۽ ديني تعليم حاصل ڪيائين، کيس حڪمت جي به سٺي ڄاڻ هئي ۽ سندس ذريعه معاش به حڪمت هو، هالا شهر جي مارڪيٽ ۾ ”چشمه ڪوثر“ جي نالي سان دوا خانو هلائيندو هو. هن دواخاني جو تيار ڪيل شربت ”اقرا“ پوري سنڌ ۾ مقبول هوندو هو.

اختر هالائي سال ۱۹۴۲ع کان حاجي محمد يعقوب جي رهنمائيءَ ۾ شاعري جي ابتدا ڪئي. سندس ڪلام عشقي، نعتي، قومي ۽ مرثيه گوئي جي عنوانن تي مشتمل آهي. شاعري جي سڀني صنف ۾ لکيو اٿس، پر غزل سندس پسنديده صنف هئي. پاڻ هن فن مولا شاعر هو، سندس ڪلام ۾ مزاح جو پهلو به آهي ته سنجيدگي به نظر اچي ٿي.

اختر هالائي عالمي ڄاڻ رکندڙ، معاملہ شناس، شيرين بيان ۽ ڊيانتدار صحافي ۽ نثر نويس پڻ هو، پاڻ ڪافي عرصو هالا جي هفتيوار اخبار ”تعمير“ جو ايڊيٽر ٿي رهيو، سماجي براين خلاف خوب قلم هلايائين. آخر تائين صحافت جي ڊيانتداري ۽ اصول پرستيءَ کي اعليٰ افضل رکندو آيو. نثر نويسي ۾ کيس ڪمال حاصل هو. سندس مضمون، مقالا ۽ ايڊيٽوريل ادبي لحاظ کان اهم آهن. پاڻ محبتي ماڻهو ۽ مجلسن جو مور هو.

اختر هالائي 27 آڪٽوبر 1959ع تي وات ڪري ويو.

آيو مسيح آهي محبت جي لاش تي

”اختر“ وري به زنده ٿيڻ ٿو نصيب ٿئي.

ادل سومرو

ڊاڪٽر عبدالڪريم ولد محمد صالح سومرو 15 آگسٽ 1955 تي سکر ۾ پيدا ٿيو. سندس ادبي نالو ”ادل سومرو“ آهي. پاڻ موجوده دور جو مشهور شاعر ۽ اديب آهي.

ادل سومري 1977ع ۾ ايم اي (اڪنامڪس) فرسٽ ڪلاس ٿرڊ پوزيشن ۾ پاس ڪئي. 1979ع ۾ ايم اي (سنڌي) فرسٽ ڪلاس فرسٽ پوزيشن ۾ پاس ڪري گولڊ ميڊل حاصل ڪيو ۽ تازو پي ايڇ-ڊي جي ڊگري پڻ حاصل ڪئي اٿس. پاڻ 1981ع کان ليڪچرار آهي ۽ هن وقت شاھ عبداللطيف يونيورسٽي خيرپور ۾ درس و تدريس جا فرائض سرانجام ڏئي رهيو آهي.

ادل سومرو ترقي پسند شاعرن ۾ بلند مقام رکي ٿو. ٻاراڻي ادب جي حوالي سان به تمام گهڻو لکيو اٿس. پاڻ سنڌ جي انهن چند وڏن اديبن ۽ شاعرن مان آهي. جن ٻارن لاءِ لکيو آهي. اسان وٽ ناميارا ليکڪ ٻاراڻي ادب طرف گهڻو ڪري توجهه گهٽ ڏيندا آهن. ليڪن ادل سومرو صاحب 1971ع کان مسلسل ٻاراڻي ادب لاءِ نظم توري نثر ۾ لکندو اچي. سندس هيل تائين ڇهه ڪتاب شاعري جا ۽ چار نثري ڪتاب ڇپجي چڪا آهن. تنهن کان سواءِ ڪجهه ڪتاب ترجمو ۽ ايڊٽ پڻ ڪيا اٿس. سندس لکيل هڪ هزار کان وڌيڪ گيت، غزل، نظم وغيره ۽ هڪ سو کن مضمون مختلف رسالن ۽ اخبارن وغيره ۾ ڇپجي چڪا آهن. ڪيترو ئي ڪلام ريڊيو پاڪستان ۽ پاڪستان ٽيليويزن لاءِ رڪارڊ ٿيل اٿس.

ادل سومرو مختلف علمي ۽ ادبي ادارن ۽ تنظيمن سان لاڳاپيل رهيو آهي. سنڌي ادبي سنگت جو مرڪزي سيڪريٽري جنرل رهي چڪو آهي. ان کان سواءِ شاھ لطيف يونيورسٽي خيرپور جو سينيٽ ميمبر، سگا جو اطلاعات سيڪريٽري، بيدل بيڪس آرٽس ڪائونسل جو نائب صدر ۽ صلاحڪار پڻ آهي. پاڻ ٻه سو کان وڌيڪ عملي ۽ ادبي ڪانفرنسن ۾ شرڪت ڪري چڪو آهي.

سندس ادبي خدمت جي عيوض کيس ڪيترائي ايوارڊ ملي چڪا آهن. جن ۾ ڀنگ رائيٽرس گلد ايوارڊ 1979ع، انسٽيٽيوٽ آف سنڌالاجي ايوارڊ 1982ع ۽ 1986ع، عبدالله هارون سگا گولڊ ميڊل ايوارڊ 1982ع، ڪينجهر اڪيڊمي ايوارڊ 1982ع، سنڌي ادبي سنگت طرفان هري دلگير ايوارڊ 1986ع، سنڌي اسپيڪرس فورم طرفان بهترين شاعر گولڊ ميڊل 1986ع ۽ سچل سرمست ايوارڊ 1999ع شامل آهن.

ڊاڪٽر اڌل سومرو صاحب هيٺين ڪتابن جو مصنف آهي.

نظم ۾: روز تڙن رابيل (1977ع) چند پسر گولو (1979ع) پتلن جو قاشو (1982ع)، وليون وٽن ڦلاريا (1986ع) پويٽ جهڙا گيت (1987ع) سمند جاڳي ٿو (1994ع).

نثر ۾: آچر جا احوال (ڪهاڻيون - 1979ع) جيت جي ڪانفرنس (ڪهاڻيون - 1984ع) نيشن دور جا نوان سبق (1990ع) ۽ اسين مسافر پيار جا (1991ع)

نموني طور سندس ڪلام هيٺ ڏجي ٿو:

ڌرتيءَ جا پوڄاري آهيون، پاڻ سڀني ڏوهاري آهيون،
حاکم جي هر ڳالهه قبولي، ڪين ٿيا درباري آهيون،
مايوسيءَ جي مند ۾ پنهنجي، ڏيسين لئه دلداري آهيون،
امن پسند انسانن جي لئه، ڪين بڻيا آاري آهيون،
ڌارين کي هيءَ ڌرتي پنهنجي، آچن کان انڪاري آهيون.

ارجن ”شاد“

ڊاڪٽر ارجن ”شاد“ پٽ گوپند رام ميرچنداڻي 17 ڊسمبر 1924ع تي پيدا ٿيو. پاڻ ڀارت جي مقبول سنڌي شاعرن مان هڪ آهي.

ارجن ”شاد“ جو اصل وطن ته لاڙڪاڻو هو، پر ورهاڱي کان پوءِ لڏي بمبئي هليو ويو، جتي هو سنڌين طرفان قائم ڪيل جنه هند ڪاليج ۾ سنڌي ادب جو پروفيسر ۽ هيڊ آف دي ڊپارٽمينٽ مقرر ٿيو. هن ”سنڌي غزل“ جي موضوع تي ٿيسز پيش ڪري، بمبئي يونيورسٽي مان پي ايڇ ڊي جي ڊگري حاصل ڪئي. پاڻ ساهتيه اڪيڊمي صلاحڪار بورڊ جو ميمبر رهي، ان جي پاران شايع ٿيندڙ انسائيڪلوپيڊيا لاءِ معلوماتي مواد پڻ لکندو رهيو.

شاد غزل، نظم ۽ ٻين جديد صنفن تي طبع آزمائي ڪئي آهي. هن جي حساس طبيعت جتي زندگيءَ جي امرت جا پرڀالا پيش ڪري ٿي، اتي زندگيءَ جي وه جون وڌيون به آچي ٿي، ڇاڪاڻ ته زندگي صرف گلن جي سڀج نه آهي،

تنهن ڪري هن جي غزل ۾ گل به آهن ته ڪنڊا به آهن، هن جي غزل تي خارجي
تاثري ڪافي آهي. شاد جا خيال پرڪشش ۽ ٻولي وڻندڙ آهي، شايع ٿيل سندس
ڪتابن مان هيٺيان اهم آهن.

آءُ گهٽين جو ڳائيندڙ (نظم) ڏاهيون ڏک ڏسن، بيسوس ۽ نشون دور
(تنقيد) تپسيا جون روشنيون (نظم) ۽ وو لگا جي ڪناري، آخري ڪتاب کي
نهر وامن انعام مليل آهي.

ارجن ”شاد“ جي سنڌ ۽ سنڌي ٻوليءَ سان محبت جو اندازو سندس ئي
هنن ستن مان لڳائي سگهجي ٿو:

سرحد جي پار منهنجي نظر کي اڏڻ ڏيو،
اصلي وطن جي پي زمين کي ڏسڻ ڏيو،
هستيءَ جي گم ٿيڻ جو نه پيدا گمان ٿئي،
منهنجي ڪن ۾ شاھ جي ٻولي ٻرڻ ڏيو.

استاد بخاري

استاد بخاري جو اصل نالو سيد احمد شاھ بخاري هو، سندس والد جو
نالو سيد حاجي شاھ هو. سندس ولادت 16 جنوري 1930ع تي ڳوٺ غلام چانڊيو
ضلعي دادو ۾ ٿي. پاڻ ويهين صدي جو سڀ کان وڌيڪَ مقبول سنڌي شاعر هو.
استاد بخاري جا وڏا اُچ شريف مان هجرت ڪري سنڌ ۾ سڪونت پذير
ٿيا هئا، سندس والد ۽ والده ايترو گهڻو پڙهيل ته ڪونه هئا، تنهن هوندي به
استاد بخاريءَ جي سٺي تربيت ڪيائون. والد صاحب قصا، ڪهاڻيون ۽ تاريخي
ڳالهيون ٻڌائيندو هوس ته والده مذهبي ڳالهيون ٻڌائيندي هيس، جنهن ڪري
استاد جي تربيت تي گهڻو اثر رهيو.

استاد بخاري 1944ع ۾ سنڌي مائٽيل جو امتحان پاس ڪري 1947ع
۾ پرائمري استاد مقرر ٿيو. 1961ع کان 1963ع واري عرصي ۾ خانگي طور
مئٽرڪ، انٽر ۽ بي اي جا امتحان لڳاتار پاس ڪيائين. ان کان اڳ اديب سنڌي،
اديب عالم ۽ اديب فاضل جا امتحان پڻ پاس ڪيا هئائين. 1964ع ۾ استاد
بخاري سنڌ يونيورسٽيءَ مان ايم اي (سنڌي) ڪئي، جنهن کان پوءِ 1967ع ۾
ڊگري ڪاليج لاڙڪاڻي ۾ سنڌي شعبي جو ليڪچرار مقرر ٿيو. اهڙي طرح
استاد بخاري لاڙڪاڻي، دادو، سانگهڙ ۽ سيوهڻ جي ڪاليجن ۾ ليڪچرار،
اسسٽنٽ پروفيسر رهي آخر ۾ دادو جي ڊگري ڪاليج مان پروفيسر جي عهدي
تان رٽائر ٿيو.

استاد بخاري شاعري جي شروعات 1942ع کان ڪئي. پاڻ ان وقت
پنجين ڪلاس ۾ پڙهندو هو. اسڪول ۾ پڙهڻ دوران ٻين ٻارن سان گڏ قومي ترانو

پڙهندو هو. سندس آواز ۾ منان هئي. پاڻ ان وقت جي مشهور شاعرن جا ڪلام ڳائيندو هو. اسڪول جي بند ٿيڻ وقت يا مانيءَ جي موڪل مهل اسڪول جا استاد کانئس ڪونه ڪو ڪلام ضرور ٻڌندا هئا، ائين کيس شاعري ڪرڻ جو شوق جاڳيو. پاڻ 1947ع ۾ جڏهن پرائمري استاد ٿيو ته، پنهنجو تخلص به ”استاد“ رکيائين ۽ پوءِ استاد بخاري جي ادبي نالي سان مشهور ٿيو.

جيئن ته مٿي ذڪر ٿي چڪو آهي ته استاد بخاري شاعري جي ابتدا شاگرديءَ واري زماني ۾ ڪري چڪو هو، ليڪن علمي ۽ ادبي سرگرمين ۾ زور شور سان بهري وٺڻ جو موقعو کيس 1950-51ع دوران مليو. جڏهن پاڻ منيائڻي ٽيچرس ٽريننگ ڪاليج ۾ تربيت حاصل ڪري رهيو هو.

1950ع کان باقاعدي سان مختلف مشاعرن ۾ شرڪت ڪرڻ لڳو هو. پوءِ اها ”انجمن آفتاب ادب“ هجي يا ”بزم طالب الموليٰ“ ”سنڌي ادبي سنگت“ هجي يا ريڊيو ۽ ٽي وي جا مشاعرا هجن يا صوفين بزرگن جي ميلن تي ٿيندڙ مشاعرا ۽ محفلون هجن. انهن ۾ پنهنجو خوبصورت ڪلام پيش ڪري استاد، استادن کان به داد حاصل ڪندو رهيو.

استاد بخاري اوائلي دور ۾ صرف غزل ۽ ڪافيون لکندو هو، جيڪي اڪثر تماني رسالي ”مهراڻ“ ۾ شايع ٿينديون هيون. ان وقت مولانا غلام محمد گرامي صاحب مهراڻ وسيلي سندس اصلاح ۽ تربيت ۽ ڪلام جي اشاعت ۾ حوصلو افزائي ڪندو رهيو. پوءِ آهستي آهستي سندس شاعري ۾ پختگي ايندي وئي ۽ استاد شعر جي مختلف صنفن جهڙوڪ نظم، وائي، بيت، ڏوهيڙو، قطع، رباعي، ٽيڙو ۽ آزاد نظم وغيره ۾ به طبع آزمائي ڪرڻ لڳو. شعر جي پاهرين صنفن جهڙوڪ ترايل، سائيت ۽ هائيڪو ۾ به استاد شعر چيو ۽ اهر چيو:

استاد بخاري سونهن، سچ ۽ پيار جو شاعر آهي، سندس شاعري نج ڳوٺاڻي ٻوليءَ، تشبيهن ۽ استعارن ۾ ٿيل آهي. کيس تشبيهن ۽ استعارن جو ”بادشاهه شاعر“ چئجي ته، ان ۾ ڪو وڌاءُ نه ٿيندو. سندس ڪلام خوبصورت تشبيهن ۽ محاورن سان ڀريو پيو آهي. جنهن مان سندس تخليقي قوت ۽ فڪر جي گهرائيءَ جي خبر پوي ٿي.

استاد بخاري جي شاعري عشق ۽ قوميت جو سنگم آهي، استاد جو هٿ هميشه سنڌي قوم جي نبض تي رهيو، هن جڏهن به ڏٺو ته، ماڻهو مايوسي جي غار ۾ گهليا ٿا وڃن ته، هن پنهنجي شاعري کي استعمال ڪري ماڻهن ۾ نوان جذبا ۽ اتساهه پيدا ڪيو. انهن کي پنهنجن حقن وٺڻ لاءِ هٿايو، چوي ٿو:

سون بازار مان ڳنهي وٺبو آ،

فيض مرشد کان پني وٺبو آ،

جو به سمجھو ته اوهان جو حق آ.

حق مڙسي سان چئي وٺبو آ.

نياز همايون جي لفظن ۾ ته ”استاد بخاري سنڌ جي محڪوم ۽ مظلوم عوام جي عشق ۾ ايترا شعر لکيا ۽ گيت ڳايا جو ذاتي محبوب لاءِ به ايڏي محنت ڪانه ڪئي هونداين.“

استاد بخاري کي سنڌ ۽ سنڌي ماڻهن سان بي انتها محبت هئي. هو ان کي عبادت سمجهندو هو جنهن جو اظهار پاڻ هنن ستن ۾ ڪيو اٿس:

پڇن ٿا سنڌ ۽ سنڌين جي ڇو تسبيح پيو سوريڻ،

چيمر هاڻي پڇاڙي آ عبادت جي ضرورت آ.

استاد بخاري ٻارن لاءِ به ڪيترائي گيت لکيا آهن جن مان ڪجهه گيت ڪورس جي ڪتابن ۾ به شامل ڪيا ويا آهن.

استاد بخاري جي شاعريءَ جو هڪ پنهنجو انداز آهي، جنهن کي سنڌي ماڻهن جي هر طبقي ڏاڍو پسند ڪيو، سندس شاعري شهرن، ڳوٺن، وستين، واهڻن، ريڊيو، ٽي وي ۽ ڪيسٽن جي دنيا ۾ مشهور آهي. سنڌ جي هر ننڍي وڏي راڳي استاد جا گيت، غزل ڳايا آهن. گهڻا فنڪار ته استاد جا ڪلام ڳائڻ ڪري مشهور ٿيا. سندس شاعري جون ڪيتريون ئي سٽون سنڌ ۾ محاورن طور استعمال ٿين ٿيون. سنڌ جو اهو فنڪشن ڪهڙو، اها محفل ڪهڙي؟ جنهن ۾ راڳ رنگ ٿئي ۽ شاهه لطيف ۽ استاد بخاري جو ڪلام شامل نه هجي. لطيف سائين کان پوءِ سنڌ ۾ جيڪڏهن ڪنهن شاعر عوامي مقبوليت ماڻي آهي ته اهو استاد بخاري آهي، جڏهن ته شيخ اياز کي لطيف سائين کان پوءِ سنڌ جو وڏو شاعر ليکيو وڃي ٿو، ليڪن شيخ اياز جي ٻولي ۽ انداز بيان ڪجهه اهڙو رهيو جو ان جي شاعري کي ان پڙهيل يا گهٽ پڙهيل طبقو آساني سان نٿو سمجهي سگهي. ان ڪري عام ماڻهو ۾ استاد بخاري وڌيڪ مقبول آهي.

استاد بخاري جي شاعري جا مجموعا ڪوڙ سارا ڇپيل آهن، جيڪي گهڻا تڏا سندس حياتي ۾ ئي ڇپيا، انهن مان ڪجهه ڪتابن جا نالا هن ريت آهن.

گيت اسان جا جيت اسان جي (هي سندس پهريون مجموعو ڪلام هو جيڪو 1971ع ۾ ڇپيو) گيت گلابي ٻارن جا، اوتون جوتون، لهر لهر دريا، ڪوڪڻ يا ڪلياڻ، سورجن پشڪا واکا، ڪاري ڪڪر هيٺ، ڌرتي سرتي، زندگي اوزندگي، ميلا ملهالا، نه ڪم نريو نه غم نريو، وغيره.

سندس ٻيو ڪافي اهڙو ڪلام جيڪو شعري مجموعن ۾ ڇپجي نه سگهيو آهي. اهو مختلف اخبارن ۽ رسالن ۾ ٽريل پکڙيل آهي. ان کي گڏ ڪري ڇپائڻ جي ضرورت آهي.

استاد بخاري کي ڪينسر جهڙو موذي مرض ٿي پيو. پاڻ ان جي علاج لاءِ هڪ دفعو ٻاهر به ويو هو، ليڪن موت اڻ تر آهي، سو 9 آڪٽوبر 1992ع تي رات جو ڪراچي جي هڪ اسپتال ۾ سندس انتقال ٿيو.

استاد بخاري ته ويندو رهيو، پر سنڌ ۽ سنڌي ٻوليءَ کي پنهنجي لاکڙي ۽ لازوال شاعري سان مالا مال ڪري ويو. پاڻ ته خالي هٿين هتان هليو ويو، ليڪن خيالن جا ڪيئي خال پري وڃي پار پيو. سندس شاعري سنڌي ٻوليءَ جي سونهن ۽ سنڌين جي ورونهن آهي.

سندس خوبصورت شاعري جون چند سٽون هيٺ ڏجن ٿيون:

جي سون روئي ڏنو ته مرڪي ڏنائين،
 ڦسڻ تي ائين لوڻ ٻرڪي ڏنائين،
 سڄي زندگي ۾ ڪري ڦيربڌاري،
 اڏورو دلاسمو به ڪر ڪي ڏنائين،
 سڏي وات ويندن کي پياربائين ڏيوءَ تي،
 مون جهڻئون ڪيون پر نه سُرڪي ڏنائين.

اسحاق ”راهي“

محمد اسحاق ”راهي“ ولد محمد صالح سومرو 9 اپريل 1935ع تي ميهڙ ضلعي دادو ۾ پيدا ٿيو. پاڻ سنڌي ٻوليءَ جو ناميارو شاعر ٿي گذريو آهي.

اسحاق ”راهي“ مئٽرڪ تائين تعليم ميهڙ ۾ حاصل ڪئي. غريبي حال سبب وڌيڪ تعليم حاصل نه ڪري سگهيو ۽ پنهنجي عملي زندگيءَ جو آغاز ايگريڪلچر کاتي ۾ فيلڊ اسسٽنٽ جي حيثيت سان ڪيائين.

اسحاق ”راهي“ علم ۽ ادب جي گلشن جو ٽنڊڙ هڪ اهڙو گل هو، جنهن پنهنجي خوشبوءِ سان سنڌ جي ڪنڊ ڪڙڇ واسي ڇڏي. پاڻ جڏهن پڙهندو هو ته پرائمري ۽ سيڪنڊري ۾ غلام محمد گرامي ۽ مرڻ محزون سندس استاد رهي چڪا هئا. جن جي تربيت ۽ ترغيب سان راهي صاحب ادب ۽ شاعري ڏانهن مائل ٿيو. هن صاحب ”راهي“ جي تخلص سان شاعري جي مڙني صنف تي طبع آزمائي ڪئي، پر غزل سندس محبوب صنف هئي. سندس شاعري فني، فڪري توڙي تڇيل جي خوبي سان سرشار آهي. پاڻ مشاعرن جو مور هو. سڄي سنڌ ۾ ٿيندڙ مشاعرن ۾ شرڪت ڪري، پنهنجو نڪور ڪلام پيش ڪري داد حاصل ڪندو هو. سندس ڪلام جا ڪجهه مجموعا ڇپيل آهن، جن ۾ ”مجموع غزل“ ”رباعيات راهي“ ۽ ”وڻجارا“ شامل آهن. سندس ترتيب ڏنل هڪ ڪتاب ”گلدستو“ پڻ ملي ٿو. سندس ڪلام نئين زندگي، مهر ۽ ٻين رسالن ۾ گهڻي تعداد ۾ ڇپيل آهي. مڃتا طور کيس ڪيترائي اعزاز، سندون ۽ انعام پڻ مليا.

هي پلڙي شاعر 6 جون 1994ع تي گذاري ويو، سندس غزل جو نمونو هيٺ ڏجي ٿو.

ويڃن ٿا يار اڄ محفل مان يارن کي ته سمجهايو،
 بهارون موڪلائڻ ٿيون بهارن کي ته سمجهايو،
 گلن جي آرزو خاطر چمن ۾ پير پاتو مسون،
 لڙن ٿا خار دامن ساڻ خارن کي ته سمجهايو
 سهارن جي سھاري تي گھڙيس بحر تلاطم ۾،
 ڪنارا ٿا ڪنارا ڪن ڪنارن کي ته سمجهايو،
 فلڪ وارا به رخنو ٿي پيا آرام ۾ ”راھي“،
 ڦٽائين ننڊ ٿا منهنجي ستارن کي ته سمجهايو.

اسدالله شاھ ”فدا“

علامہ حاجي اسدالله شاھ ”فدا“ ولد سيد الهر بخش شاھ ٽکڙائي 30 نومبر 1868ع تي ٽکڙ ضلعي حيدرآباد ۾ ڄائو، پاڻ مشهور قومي ڪارڪن، اديب، شاعر ۽ عالم ٿي گذريو آهي.

اسدالله شاھ ابتدائي تعليم پنهنجي ڳوٺ ۾ حاصل ڪئي. سنڌي فارسي ۽ عربي پڙهي پوءِ ”شيخ الهند“ مولانا محمود الحسن ديوبندي وٽ ويڃي علم جي تحصيل ڪيائين. سندس پهرين استاد حافظ محمد يوسف هو، جنهن وٽ نون مهينن جي قليل عرصي ۾ قرآن شريف ياد ڪيائين. فقه، حديث ۽ طب ۾ کيس چڱي مهارت حاصل هئي. طب ۾ سندس استاد ميران محمد شاھ اول (وفات 1892ع) هو. ٽکڙ ۾ سندس عاليشان دواخانو هو، وقت جي حالت آهر وٽس بهترين ڪتب خانو هو. جنهن ۾ هزارين ناياب ۽ معلوماتي ڪتاب موجود هئا، جيڪي پوءِ بي توجهي ڪري اڏوھي جي نظر ٿي ويا.

اسدالله شاھ سياست ۾ پڻ ڀرپور حصو ورتو، سندس ئي اوڀلا ڪرڻ تي برصغير ۾ ”خلافت تحريڪ“ هلي هئي. هن سڀ کان اول مولانا محمد علي ۽ شوڪت علي جي موجودگيءَ ۾ هو مستبد حال حيدرآباد ۾ هڪ ڪانفرنس ۾ پتڪو لاهي مائٽر ڪيو ۽ زور ڏنو ته هندستان ۾ خلافت تحريڪ شروع ڪرڻ گھرجي، آخر ڪار برصغير ۾ اها تحريڪ هلي، جنهن ۾ پاڻ نهايت جوش و خروش سان حصو ورتائين. سنڌ ۾ خلافت تحريڪ کي زور وٺرائڻ ۾ شاھ صاحب اهم ڪردار ادا ڪيو. خوش قسمتيءَ سان کيس نور محمد وڪيل، شيخ عبدالمجيد سنڌي، پير غلام مجدد سرهندي ۽ عبدالجبار وڪيل جهڙا مخلص ۽ بي لوٽ نوجوان ڪارڪن ملي ويا. جن سان گڏجي سڄي سنڌ جو دورو ڪري

مسلمانن کي بيدار ڪيو. سندس علم و فيض کي ڏسي، کيس مسلمانن طرفان ”حيدرآباد جو قاضي“ مقرر ڪيو ويو. اسدالله شاھ ”فدا“ هڪ سنو شاعر، نثر نويس ۽ صحافي پڻ هو. هن ٽڪڙ مان ماهوار رسالو ”بهارِ اخلاص“ جاري ڪيو، جنهن جو ايڊيٽر به پاڻ هو. هن ڪيترائي ناياب ڪتاب لکيا. هن ڊاڪٽر گربخشاڻي جي ترتيب ڏنل شاھ جي رسالي تي تحقيق جي روشني ۾ عالمانه تنقيد ڪئي. پاڻ قدر الڪلام شاعر هو. فارسي ۾ پڻ سٺا شعر چوندو هو، سندس شعر ۾ نصيحت سان گڏ عشق جي چاشني به موجود آهي.

اسدالله شاھ ”فدا“ (10 فيبروري 1926ع تي وفات ڪئي).
 آهيان ڪشسته تڏهن ٿا ناز مان ڊوڙيو اچن
 لطف سان مون ڏي ”فدا“ آهي ڏس سگان ڪو دوست.

اسدالله شاھ ”بيخود“ حسيني
 ڊاڪٽر اسدالله شاھ ”بيخود“ حسيني ولد سيدالله بخش شاھ 12 اپريل 1931ع تي ڳوٺ ٽڪڙ ضلعي حيدرآباد ۾ ڄائو، پاڻ مشهور شاعر ۽ اديب ٿي گذريو آهي.

ڊاڪٽر اسدالله شاھ مشرقي ۽ مغربي علمن جي تحصيل ۽ تڪميل جي سلسلي ۾ سنڌ ۽ انگلينڊ جي علمي ادارن کان مستفيد ٿيو. سنڌ يونيورسٽي مان بي اي 1957ع ۾ پاس ڪري، ساڳئي سال لنڊن روانو ٿيو. اتي لنڊن يونيورسٽي ۾ سنڌي جو ريسرچ اسسٽنٽ مقرر ٿيو ۽ بي اي (آنرس) به ڪيائين. شاھ صاحب ڊاڪٽريٽ جي امتيازي ڊگري ڪيمبرج يونيورسٽي مان حاصل ڪئي. جنهن لاءِ سندس مقالي جو عنوان هو ”ايران ۾ تيمور دور ۾ مذهبي طبقن جو معاشري ۽ سياست تي اثر“.

ڊاڪٽر صاحب 1960ع ۾ واپس وطن آيو. پاڻ هتي سنڌ يونيورسٽيءَ سان وابستہ رهيو ۽ فارسيءَ واري شعبي ۾ ليڪچرار ٿي رهيو.

ادبي دنيا ۾ ڊاڪٽر صاحب 1953ع ۾ پير پاتو. شاعري جي حوالي سان پهريائين مولانا غلام محمد گرامي صاحب سندس رهنمائي ڪئي ۽ پوءِ سائين مخدوم طالب الموليٰ صاحب جي صحبت نصيب ٿيس جنهن ۾ رچي ريتو ٿيو. شاھ صاحب غزل، نظم، آزاد نظم، رباعي، قطعا، ڪافي ۽ بيت وغيره تي طبع آزمائي ڪئي آهي. سندس ڪلام پختو ۽ شيرين آهي. سندس ڪلام تي زندگيءَ جي مسئلن کي حل ڪرڻ لاءِ تجسس ۽ تلاش جو عنصر غالب آهي. سندس ڪافيون سربليون آهن ۽ بيت محبت آفرين جذبات جي پيداوار آهن.

ڊاڪٽر حسيني اعليٰ پايي جو نثر نويس پڻ هو. لطيف سائين جي فن ۽ فلسفي جي تشريح جي سلسلي ۾ لکيل سندس مضمون زبان جي سلاست ۽

انداز بيان جي لحاظ کان سنڌي نثر ۾ خاص اهميت رکن ٿا. جهڙوڪ، شاھ جي سسئي، شاھ جي سهڻي، شاھ جي مومل ۽ شاھ جي مارئي وغيره. کيس خاڪه تي پڻ مهارت حاصل هئي. ان سلسلي ۾ ”منهنجا آشنا اديب“ جي عنوان تي اهڙا ته دلڪش خاڪا لکيا اٿس جو پڙهندڙ جي اڳيان شخصيت کي هوبهو بيهاري ڇڏيو آهي. ان کان علاوه هيٺيان ڪتاب سندس تصنيف ۽ تاليف ڪيل آهن.

پيغام غمگسار عرف حافظ شاھ جو ڪلام (1954ع)، تذڪره شعراءِ تڪڙ (1959)، تاريخ جو فلسفو (ابن خلدون جي مقصدن جي انگريزيءَ تان ترجمو 1966)، ڪليات دلگير (ترتيب 1968ع) ۽ يادگار لطيف وغيره. ڊاڪٽر اسدالله شاھ ”بيخود“ حسيني 24 جولاءِ 1981ع تي هيءَ فاني دنيا ڇڏي ويو. سندس ڪلام جو نمونو هيٺ ڏجي ٿو:

رڻ ۾ رات ٿي گذري ڏکڻ ۾ ڏينهن ٿيو گذري،
 نئين سج نينهن وارن لئه نئون ڪو سور ٿو نسري،
 پلي پيو ظلم ڪر جاني پلي نيشن جون هن نوڪون،
 مجال آهي اسان جي وات مان پلجي به ڪا اف نڪري.

اسد بيگ ”اسد“ مرزا

مرزا اسد بيگ ”اسد“ ولد مرزا قليچ بيگ 18 سيپٽمبر 1913ع تي ٺٽو ۾ حيدرآباد ۾ ڄائو، پاڻ عمدو شاعر ۽ نثر نويس هو. مرزا اسد بيگ ابتدائي تعليم ميونسپل اسڪول ٺٽي ۾ ٺٽو مان حاصل ڪئي. مئٽرڪ گورنمينٽ هاءِ اسڪول حيدرآباد مان پاس ڪئي. 1934ع کان سرڪاري نوڪري ۾ لڳو ۽ سنڌ ڪوآپريٽو سوسائٽي ۾ مختلف عهدن تي ڪم ڪندي 1970ع ۾ رٽائر ٿيو.

مرزا اسد بيگ جي پرورش ”شمس العلماء“ مرزا قليچ بيگ جهڙي عظيم پيءُ جي گود ۾ ٿي، ان ڪري علم ۽ ادب کيس ورثي ۾ مليو. پاڻ هڪ اهل علم، باذوق، ديندار ۽ نيڪ سيرت انسان هو. شاعري ۾ استاد خود سندس والد محترم هئس سندس ڪلام پختو، سادو، رنگين ۽ نمڪين آهي. زبان آسان ۽ وڻندڙ استعمال ڪئي اٿس. حمد، نعت، منقبت، غزل، نظم، قطعا ۽ ڪافيون چيون اٿس.

مرزا صاحب ڪيترائي نصابي ڪتاب لکيا جيڪي بمبئي يونيورسٽي طرفان منظور ٿيل هئا. ان کان سواءِ ڪوآپريٽو ڊراما ۽ ڊائلاگ ۽ ”ديوان قاسم“ جي ترتيب وارا سندس ڪتاب اچي وڃن ٿا. ديوان قاسم سنڌي ادب ۾ خاص اهميت رکي ٿو. خاص طور ان جو علمي مقدمو هڪ ادبي سوکڙي آهي.

ان کان سواء سندس ڪتاب ”عجيب جواهر“ ۽ ”ڪلام قليچ“ شايع ٿيل آهن. پاڻ ماهنام ”قليچ“ جو ايڊيٽر به ٿي رهيو.

آگسٽ 1970ع ۾ پاڪستان ٽيليويزن ڪراچي سينٽر جي تشيلي مشاعري ۾ مرزا اسد بيگ پنهنجي والد مرزا قليچ بيگ جو ڀارت ادا ڪيو، جيڪو سڄي سنڌ ۾ تمام گهڻو پسند ڪيو ويو. اهڙو ڀارت 31 ڊسمبر 1981ع تي سنڌي ڊرامي جي سو ساله جشن جي موقعي تي ٿيل تشيلي مشاعري ۾ پڻ ادا ڪيو هو.

مرزا صاحب 1980ع ۽ 1981ع ۾ پهرين ۽ ٻي ڪل پاڪستان اهل قلم ڪانفرنس اسلام آباد ۾ شريڪ رهيو. 1986ع ۾ کيس پراونشل ايجوڪيشنل ڪائونسل ۾ ميمبر طور ڪنيو ويو.

مرزا اسد بيگ ”اسد“ 10 اپريل 1990ع تي دماغ جي رڳ ڦاٽڻ سبب ڪراچي ۾ انتقال ڪري ويو. کيس حيدرآباد ۾ سندس آبائي قبرستان ۾ دفن ڪيو ويو.

شغل تنهنجي ياد ۾ منهنجو هي صبح و شام ٿيو،
ورد مون کي برزبان تنهنجو هي منڙو نام ٿيو.

اشرف عباسي بيگم

بيگم اشرف عباسي ڌيءَ حڪيم سعيد خان 2 جنوري 1925ع تي ڳوٺ وليد لڳ لاڙڪاڻي ۾ ڄائي. پاڻ پاڪستان جي مشهور سياسي شخصيت آهي. ڊاڪٽر بيگم اشرف عباسي تيرهن سالن جي عمر ۾ سن 1938ع ۾ مئٽرڪ جو امتحان بمبئي يونيورسٽيءَ مان فرسٽ ڊويزن ۾ پاس ڪيو ۽ سنڌ مان پهريون نمبر آئي. 1953ع ۾ ڊوميدڪل ڪاليج ڪراچي مان ايم بي بي ايس جو امتحان پهريون نمبر ۾ اچي پاس ڪيائين. جنهن کان پوءِ پنج سال سرڪاري ملازمت ۾ رهڻ بعد استعيفا ڏئي سياست جي ميدان ۾ وارد ٿي.

ڊاڪٽر صاحبه اپوا ۽ ٻين عورتن جي تنظيمن سان وابسته رهي آهي. 1965ع ۾ پاڻ اولهه پاڪستان اسيمبلي جي لاءِ ميمبر چونڊجي ويئي. اسيمبلي جي اندر پاڻ کي بهترين پارليامينٽرين ثابت ڪيائين جنهن کان پوءِ هر ڀيري چونڊن ۾ ڪامياب ٿيندي رهي آهي. پاڻ شروع کان وٺي پاڪستان پيپلز پارٽيءَ سان وابسته رهي آهي. ٻه ڀيرا (1970ع ۽ 1988ع) ۾ قومي اسيمبلي جي ڊپٽي اسپيڪر ٿي رهي آهي. پاڻ اسيمبليءَ جي ڪاروائي نهايت ئي ذهانت ۽ هوشياريءَ سان هلائيندي هئي. پاڻ سنڌ جي صوبائي وزير صحت ۽ مڪاني ادارا پڻ ٿي رهي آهي. 1977ع ۾ مارشل لا دور ۾ گرفتار به ٿي هئي. هن ڪيترن ئي ملڪن جا دورا ڪيا آهن، شام جي اسپيڪر جي خاص دعوت تي دمشق به

وٺي هئي، حج جي سعادت به حاصل ڪري چڪي آهي. پاڻ فصيح ۽ بليغ انگريزي ۾ تقرير ڪرڻ تي عبور رکي ٿي. ڊاڪٽري جي شعبي ۾ پڻ وڏي مهارت رکي ٿي. سندس خاوند جو نالو حاجي خان محمد عباسي هو، جيڪو 1965ع ۾ هڪ ائڪسيڊنٽ ۾ انتقال ڪري ويو سندس پٽ حاجي منور علي عباسي پڻ سياست ڪري ٿو.

اظهر ريلائي، پير

پير علي محمد ”اظهر“ ولد پير ڪريم ڏنو صديقي فريشي ريلائي 10 اپريل 1923ع تي درگاه پير رکيل ريلائي ضلعي دادو ۾ ڄائو. پاڻ ناميارو شاعر، محقق ۽ اديب ٿي گذريو آهي.

اظهر ريلائي ڏهن سالن تائين عربي، فارسي ۽ قرآن پاڪ جي تعليم حاصل ڪئي. پرائمري تعليم لاءِ اسڪول ڪيٿڊرو ۾ داخلا ورتائين. سال 1938ع ۾ فائينل جو امتحان پاس ڪري 1939ع ۾ پرائمري استاد مقرر ٿيو ۽ مئي 1982ع ۾ رٽائر ڪيائين.

اظهر ريلائي کي شاعري جو شوق 1942ع ۾ ٽريننگ ڪاليج حيدرآباد ۾ احمد خان ”اصف“ مصراڻي جي صحبت ۾ ٿيو. شاعري ۾ استاد مرحوم جمع خان ”غريب“ کي ورتائين، هن نظم جي هر صنف تي طبع آزمائي ڪرڻ سان گڏوگڏ نثر ۾ پڻ ڪيترائي مقالا، تاريخي، تحقيقي ڪتاب ۽ دادو ضلعي جي جاگرافي لکي. پاڻ ”بزم طالب الموليٰ“ جو بنياد وجهندڙن مان هو. مخدوم طالب الموليٰ سان والهان عقيدت رکندو هو. کيس سائين طالب الموليٰ وٽان سندس ادبي حسن ڪارڪردگي تي چانديءَ جو تمغو ۽ اعليٰ ڪارڪردگيءَ جو سرٽيفڪيٽ عطا ٿيو.

پير علي محمد ”اظهر“ ريلائي 21 فيبروري 1985ع تي انتقال ڪيو. سندس ڪلام جو نمونو هيٺ ڏجي ٿو:

پيڻ وارا ٿين پيدا ته ميسخان به چو نه آهن،
صراحيون ۽ اُهي ساقي سي پيمان به چو نه آهن،
ڪڍي ڪوري قلب جي کس اچي پڻ روح کي راحت،
اهي قصا ڪهاڻيون ۽ سي افسانه به چو نه آهن،
گذاريون راتين جون راتيون رندن رهائين ۾،
ٿئي ٿي شمع جي روشن ته پروانا به چو نه آهن.

اظهر گيلائي

سيد انور علي شاه ”اظهر“ ولد سيد اصغر علي شاه 11 آڪٽوبر 1915ع تي پنهنجي ناناڻي ڳوٺ لعلو واري تعلقي ۽ ضلعي گهوٽڪي ۾ پيدا

ٿيو. پاڻ مشهور شاعر، اديب، صحافي ۽ موسيقي جو پارکو آهي. سید اظہر گیلانی قرآن شریف جو درس آخوند بخش علي رک ۽ استاد بدي چاندي کان ورتو. سنڌي محمد رمضان خان ”احقر“ ۽ ماسٽر ريڏنو خان ملڪ وٽ پڙهيو، فارسي جا سبق مولوي موسي شاھ گیلانی ۽ مائي پاني کان ورتائين انگريزي ۾ هڙي، پتو عاقل ۽ گهوٽڪي جي اسڪولن ۾ پڙهيو، جنهن جو نتيجو نان مئٽرڪ نڪتو.

سید اظہر گیلانی جي خاندان جا صوبي سنڌ ۽ بلوچستان ۾ هزارين مرید ۽ عقيدتمند موجود آهن، هو جيڪڏهن پاڻ چاهي ها ته اهو پيري مریدی وارو سلسلو جاري رکي، پنهنجي عمر نهايت عيش و آرام سان بسر ڪري پئي سگهيو، پر هن با اصول، خوددار ۽ محنتي انسان ان پيري مریدی واري ڪاروبار کي غير شرعي فعل سمجهي ان کان ڪناره ڪشي اختيار ڪري، پنهنجي سڄي عمر قلعي پوري ۾ گذاري ڇڏي ۽ صحافت جهڙو معزز پرمحنت طلب ۽ اوکو پيشو اختيار ڪيو. شاھ صاحب هن پيشي ۾ صداقت، ايمانداري، خودداري ۽ همت جو جيڪو مظاهرو ڪيو، ان جو مثال نٿو ملي، هن پنهنجي اخبارن وسيلي مظلوم طبقي سان ٿيندڙ ناانصافين خلاف ۽ راشي آفيسرن، ظالم زميندارن ۽ اثر رسوخ وارن ماڻهن جي ڪڏن ڪرڪوٽن کي نهايت بي ڊيپي سان وائڻو ڪيو. جنهنڪري ڪيترائي آفيسر ۽ وڏيرا سندس خلاف ٿي بيٺا. جن مٿس ڪوڙا ڪيس داخل ڪرائي، ڪيئن پيرا کيس جيل ۾ وجهرايو، قاتلان حملا ڪرايا ۽ مختلف طريقن سان کيس ڊيڄاريو ڌمڪايو، پر هي بهادر ۽ اصول پرست انسان اڄ تائين سواءِ خدا جي ڪنهن جي اڳيان گردن خم نه ٿي سگهيو آهي. سندس حق گوئي جو اهو عالم آهي جو ڪنهن ننڍڙي مسئلي تي وقت جي حاڪم کي به سچ چوڻ کان نه مڙندو آهي، هڪ پيري اخبار ”ذوالفقار“ ۾ اها خبر ڇاپائين ته ”جنرل ضياءَ“ جون مڃون اسلام جي منافي آهن“ هن خبر ڇپجڻ تي جنرل ضياءَ طرفان کيس شوڪاز نوٽيس مليو ۽ ٽن هنڌن تي مٿس ڪيس داخل ٿي ويا. انهن مان هڪ کيس پنڊي ۾ به داخل ٿيو، هن پنهنجي خبر جي تائيد ۾ حديث نبي ڪريم صلي الله عليه وآله وسلم جا فوتو اسٽيٽ وٺي ڏهن صفحن تي شوڪاز جو جواب ڏنو، باقي ڪيس مسلسل چار سال جدا جدا ڪورٽن ۾ هلندا رهيا، جنهن ڪري کيس ڪافي ذهني پریشاني سان گڏ وقت ۽ پئسي جو نقصان رسيو.

اظہر صاحب 1938ع کان وٺي اڄ تائين اٺن اخبارن سان وابسته رهيو. جن ۾ هفت روزه ”عالمگير“ لاڙڪاڻو، روزنامہ ”قرباني“ ڪراچي، ”ذوالفقار“ اردو ۽ سنڌي سکر ۽ گهوٽڪي ”افلاطون“ سکر، ”سقراط“ سکر، ”پڙاڏو“ خيرپور ميرس، ”جاويد“ خيرپور ميرس ۽ ”سچ“ سکر شامل آهن. سندس ڪوششن سان 8 ڊسمبر 1953ع تي ”انجمن مديران جرائد سنڌ“ جو بنياد نوابشاھ ۾

پيو، جنهن جو مقصد هو هفتيوار اخبارن کي هڪ پليٽ فارم تي آڻڻ. اظهر گيلاني صاحب نظم ۽ نثر جي اٽڪل ٻن سون ڪتابن جو مصنف آهي. هن 1952ع ۾ گهڻوڪي ۾ ”قصراادب“ جي نالي سان هڪ ادارو قائم ڪيو، جنهن هن وقت تائين ڪافي ڪتاب شايع ڪيا آهن.

شاھ صاحب 1928ع کان شاعري ڪرڻ شروع ڪئي ۽ ”اظهر“ جي تخلص سان هر صنف تي طبع آزمائي ڪئي اٿس، شاعري ۾ سندس استاد مشهور قادرالڪلام شاعر علامہ محمد هدايت علي ”تارڪ“ هئو، ”غمل فقير“ سان پڻ سندس رهاڻيون ٿينديون هيون. اظهر صاحب مذهب اسلام جي جعفري طريقي جو پيروڪار آهي. 1962ع کان جمالياتي شاعري کان منهن موڙي شان اهلبيت ۾ لکندو رهي ٿو. تنهنڪري ”شاعر اهلبيت“ ڪوٺائي ٿو. پاڻ وڏي عرصي کان ”جمعيت الشعراء سنڌ“ جو پهريان جنرل سيڪريٽري ۽ پوءِ صدر ٿي رهيو آهي. سندس ڪيترائي شاگرد اڄ جا بهترين شاعر آهن. برصغير جي پهرين سنڌي فلم ”ايڪتا“ جا گانا لکڻ جو اعزاز پڻ اظهر صاحب کي حاصل آهي. پاڻ پهريون سنڌي شاعر آهي جنهن جو سنڌي ڪلام 1936ع کان ٻه سال لڳاتار دهلي ريڊيو اسٽيشن تان نشر ٿيندو رهيو. سندس ڪلام ڪيترن ئي قديم توڙي جديد ڳائڻ ڳايو آهي.

اظهر گيلاني کي موسيقي سان به وڏو چاهه رهيو آهي نامور ڪلاڪارن سان سندس صحبت رهي آهي. پاڻ مختلف رڪارڊنگ ڪمپنين کان علاوہ ريڊيو پاڪستان ڪراچي تي پڻ ڪم ڪري چڪو آهي. پاڻ مختلف ملڪن جي سياحت ڪري چڪو آهي. ڪافي جماعتن سان سندس وابستگي رهي آهي. سندس ڇپيل ڪتابن مان ڪجهه ڪتابن جا نالا هن ريت آهن.

حضور آواز عشق (1946) سخن بينظير (1947ع)، دفتر غم (1964ع)، محشر خيال (1987ع)، پاڪ مشغل. آغوش محمد- سلام ونوحاجات (1985ع)، ڪورٽ ڪا جيل تائين (1981ع)، مقصد حسين (1968ع)، اندر رت ريتا (1986)، ~~عشق ڏل جون ڳالهيون~~ (1955ع)، ڪريلا جو ڪوس (1960ع)، قضيرو ڪريلا جو (1987ع)، معجزه سيده (1977ع)، حق جو هوڪو (1991)، جان سڃاڻ (1969ع)، مهر عوامي عدالت ۾ (1988ع)، سکر، سکر آهي، سيني سڪان ساريان (1999ع آخر ڪهاڻي) وغيره. سندس ڪلام جو نمونو پڻ هيٺ ڏجي ٿو.

قدم قرب وارا ڪشي آ ڪشي آ،
سجن سک ملڻ جي گهٽي آ گهٽي آ،
ڪليا زلف تنهنجا معطر ٿيسو عالم،
هوا ڏيندي رهندي ڪشي آ ڪشي آ.

افضل قادري

افضل قادري ولد حافظ احمد محمد 15 آگست 1941ع تي لاڙڪاڻي ۾ ڄائو. پاڻ سنڌي ٻوليءَ جو پلوڙ شاعر ٿي گذريو آهي.

افضل قادري جو تعلق هڪ غريب گهراڻي سان هو ان ڪري اڪثر ميڊيٽيٽ تائين تعليم حاصل ڪرڻ کان پوءِ ويهن سالن جي ڄمار ۾ سرڪاري نوڪري کي لڳي ويو ۽ آخر تائين جانورن جي اسپتال ۾ اسٽاڪ اسسٽنٽ رهيو. افضل قادري زندگيءَ ۾ ڪيئن لاهڻاڙا ڏٺا، پر هميشه محبت، محنت ۽ مڙسي هن جي زندگيءَ جا اصول رهيا. حساس دل ننڍپڻ کان ئي هو، ان ڪري اندر جي اڌمن ۽ جذبن جو اظهار شاعريءَ جي روپ ۾ ڪيائين. سندس شاعري جو پهريون مجموعو ”پريا رنگ رتول“ 8 مئي 1977ع تي پاڪستان پبليڪيشن ڪراچي طرفان شايع ٿيو. سندس ڪلام جو ٻيو مجموعو ترتيب ڏياري ڇپائي لاءِ تيار ڪيائين، پر موت مهلت نه ڏنس ۽ اهو ڪتاب اڄ تائين شايع نه ٿي سگهيو آهي، جنهن جو نالو ”احتجاج“ تجويز ڪيو هئائين.

افضل هڪ سچو فنڪار ۽ شاعر هو، سندس ڪلهه جا لکيل شعر اڄ جا شعر آهن، وقت جا شعر آهن. هن جي شاعري ۾ دائمي قدر هئا. اڄ جا ۽ وقت جا قدر هئا.

قومي ۽ سماجي جبر، ڏاڍ ۽ رسمن خلاف سچ لکندڙ ۽ سچ چونڌڙ شاعر افضل قادري ققڙن جي ڪينسر سبب 12 مئي 1990ع تي لاڙڪاڻي ۾ وفات ڪري ويو.

سائيو! هر لفظ منهنجو سچ جو پيغام آ،

فڪر سان شامل عمل منهنجو رهيو ايمان آ.

اکرم انصاري، پروفيسر

پروفيسر محمد اکرم ولد عبدالحق انصاري پهرين جنوري 1925ع تي ڄائو. سندس اباڻو ڳوٺ ٻوڙي ضلعو دادو آهي. پاڻ مشهور اديب، مقرر ۽ تعليمي ماهر ٿي گذريو آهي.

پروفيسر اکرم انصاري مئٽرڪ جو امتحان 1942ع ۾ نور محمد هاءِ اسڪول حيدرآباد مان پاس ڪيو. بي اي (آنرس) 1946ع ۾ ۽ ايم اي (انگريزي) 1948ع ۾ ڪئي. پاڻ 1946ع کان 1950ع تائين ايس ايم ڪاليج ڪراچي ۾ انگريزي جو استاد ٿي رهيو. تنهن کان پوءِ سنڌ جي تعليم کاتي ۾ انگريزي جو پروفيسر ۽ مختلف ڪاليجن جو پرنسپال ٿي رهيو. 1973ع ۾ کيس ڊائريڪٽر آف ڪاليجز - حيدرآباد ريجن بنايو ويو. آخر ۾ چيئرمين سنڌ ٽيڪسٽ بوڪ بورڊ جي عهد تي تان ٿاڻو ڪيائين، پاڻ سنڌ پبلڪ سروس ڪميشن جو

ميمبر به ٿي رهيو هو.

انصاري صاحب انگريزي ادب جو استاد هو ۽ انگريزي ۾ کيس مهارت حاصل هئي، هو ڏاڍي رواني سان تقرير ڪندو هو. هن شاه صاحب جي شعر کي سمجهڻ لاءِ قرآن حڪيم ۽ اسلامي اقدار جو پلي ۽ پٽ مطالعو ڪيو هو. سندس خاص ڪارنامو اهو آهي جو هن لطيفيات تي انگريزي ٻوليءَ ۾ ڪتاب لکي، حضرت شاه عبداللطيف ڀٽائيءَ جي پيغام کي دنيا ۾ پهچائڻ جي ڪوشش ڪئي. ان کان سواءِ هن ڪيترائي مضمون لکي شاه صاحب جي رسالي جي مختلف سرن جو فڪر ۽ فلسفو بيان ڪيو آهي. هن شاه جي انهن علامتن جو گهرو مطالعو ڪيو هو، جن جو پاڻيءَ جي وهڪري ۽ پاڻيءَ سان تعلق آهي. پاڻ هيٺين ڪتابن جو ليکڪ آهي.

"Latif and the modern world", Latifs, Philosophy of integration as expressed in yaman Kalyan, "Symbolism in lafis poetry" "Story of Philosophy by wil durant سرڪنپات ۽ قرآني تعليم- لطيف (شخصيات).

پروفيسر محمد اڪرم انصاري 31 ڊسمبر 1985ع تي وفات ڪري ويو.

الاهي بخش پانين

الاهي بخش ولد محبت خان پانين پهرين جون 1959ع تي ڳوٺ نير وارو تعلقي نري ميرواه ضلعي خيرپور ميرس ۾ ڄائو. پرائمري براد ڪاسٽر ۽ ليکڪ آهي.

الاهي بخش پانين مئٽرڪ 1975ع ۾، بي اي (آنرس) 1980ع ۾ پاس ڪئي. 1983ع ۾ شاه عبداللطيف يونيورسٽي خيرپور مان ايم اي (بين الاقوامي تعلقات) جي ڊگري حاصل ڪئي. ساڳئي سال جي آخر ۾ کيس ريڊيو پاڪستان جو پروڊيوسر مقرر ڪيو ويو. اسلام آباد ۾ ڪجهه مهينن جي تربيتنگ کان پوءِ پهرين اپريل 1984ع کان ريڊيو پاڪستان حيدرآباد تي باقاعدي ڪم ڪرڻ لڳو. 1991ع ۾ کيس سينئر پروڊيوسر بڻائي ريڊيو پاڪستان خيرپور موڪليو ويو ۽ هن وقت حيدرآباد ريڊيو اسيشن تي بطور سينئر پروڊيوسر پنهنجون خدمتون سرانجام ڏئي رهيو آهي.

پانين صاحب نهايت محنتي ۽ باصلاحيت پروڊيوسر آهي، هن ٿوري وقت ۾ تمام سٺا پروگرام پيش ڪري ٻڌندڙن جون دليون کٽي ورتيون آهن. هن ريڊيو جي مختلف شعبن ۾ رهي، تمام وڏيون خدمتون سرانجام ڏنيون آهن. اڄ جي دس اينٽينا واري دور ۾ ريڊيو جي وقار کي قائم ڏانهن رکڻ لاءِ جيڪي براد ڪاسٽر رات ڏينهن هڪ ڪري، ڀرپور محنت ڪري رهيا آهن. انهن ۾ پانين صاحب جو نالو پڻ شامل آهي. سندس پيشڪش ۾ ڪيترائي پروگرام مقبوليت ماڻي چڪا آهن. جهڙوڪ، ٻارڙن جي ٻاري، سگهڙين ڀٽ، سرهي سانجهه،

سڀ رنگ، مارن لاءِ، سڳند، صبح مهراڻ وغيره.

ريڊيو پاڪستان حيدرآباد جي مشهور معلوماتي پروگرام ”لوچين سي لهن“ کي عروج تي پهچائڻ وارو سهرو پڻ ٻانڀڻ صاحب جي سر تي آهي. سندس ذاتي دلچسپي سبب هن پروگرام ۾ معياري سوال ڏئي، ٻڌندڙن ۾ ذهني چٽاڀيٽيءَ جو شعور ۽ مختلف ڪتابن، رسالن ۽ اخبارن پڙهڻ جي جاڳرتا پيدا ڪئي وڃي ٿي. جنهن ڪري هيءُ پروگرام هڪ تعليمي اداري جو ڪم ڏئي رهيو آهي. ڪيترائي ٻڌندڙ هن پروگرام ۾ حصو وٺڻ کان پوءِ پنهنجي علمي ۽ ادبي لياقت ۾ مثالي اضافو ڪري چڪا آهن. ريڊيو پاڪستان تان سڀ کان وڌيڪ عرصي تائين مسلسل نشر ٿيندڙ سنڌي ڪوئز پروگرام ”لوچين سي لهن“ جو ٻانڀڻ صاحب سالن جا سال پروڊيوسر ٿي رهيو آهي. هن صاحب ڪيترن ئي ٻڌندڙن جا انٽرويو هن پروگرام ۾ نشر ڪري ٻڌندڙن جي همت افزائي به ڪئي آهي ۽ منجهن اهو احساس بهال ڪرڻ جي ڪوشش پڻ ڪئي آهي ته، ريڊيو واقعي هڪ عوامي ادارو آهي ۽ ان ۾ عام ماڻهو جو به حصو آهي. هن پروگرام ۾ سنڌ جي مختلف شهرن، ڳوٺن، ماڳن، مڪانن جو تعارف نشر ڪري ٻڌندڙن کي سڄي سنڌ متعلق هٿ ڏئي وڃي ٿي.

الاهي بخش ٻانڀڻ خوبصورت آواز جو مالڪ آهي. سندس انداز بيان نهايت پاڇهارو ۽ پرتائيسر آهي جنهن ڪري ريڊيو جي پروگرامن ۾ پاڻ ڪمپيوزنگ ڪندي به سٺو لڳندو آهي، کيس ادب سان پڻ چاهه آهي. هن شاعري به ڪئي آهي ته ڪجهه ڪهاڻيون به لکيون آهن. سندس لکڻيون عبرت، آفتاب، هلال پاڪستان ۽ مهراڻ اخبارن ۾ ڇپيل آهن. سندس هڪ ڪتاب ”ڪا نون جي ڪاهه“ ڇپيل آهي، جيڪو ٻارن لاءِ لکيل ڪهاڻين تي مشتمل آهي.

الاهي بخش ٻانڀڻ دوستيءَ جو وڏو حلقو رکندڙ، پروفشار شخصيت جو مالڪ، قربانوءَ کي مک انسان آهي. سندس اها وڏي خوبي آهي جو ريڊيو جي هر ٻڌندڙ لاءِ وٽس پيار، محبت ۽ عزت آهي. وٽس وڃڻ کان پوءِ سندس وس ڀري ڪچهريءَ مان اٿڻ تي دل نه چوندي آهي.

ريڊيو پاڪستان جي حوالي سان ڪيل خدمتن جي عيوض ٻانڀڻ صاحب کي ڪيترائي ايوارڊ مايل آهن، جهڙوڪ فيبروري 1988ع تي سنڌ يونيورسٽي ۾ منعقد ٿيل ”بين الاقوامي سنڌي ادبي ڪانفرنس“ ۾ بهترين ڪوريج جو ايوارڊ، سگا بدين طرفان خليفو عبدالله ايوارڊ، سنڌ فنڪار ويلفيئر ٽرسٽ لاڙڪاڻي پاران بهترين پروڊيوسر جو ايوارڊ، مهراڻ معلوماتي انجمن سنڌ (قلجي اسٽيشن) طرفان پروگرامر لڊچين سي لهن جو بهترين پروڊيوسر جو ايوارڊ 1995ع ريڊيو پاڪستان حيدرآباد جي سالگرهه جي موقعي تي پروگرامر بارڙن جي باري جو بهترين پروڊيوسر جو ايوارڊ ۽ مهراڻ مڊج سوشل ويلفيئر ايسوسيئيشن بدين پاران ايوارڊ وغيره.

الاهي بخش، پير

پير الاهي بخش ولد پير نواز علي شاه سن 1897ع ڌاري پاڻ سميد آباد جي پير ۾ پير جيه جڳوٺ ضلعي دادو ۾ پيدا ٿيو. پاڻ سنڌ جو نامور سياسي اڳواڻ ٿي گذريو آهي.

پير الاهي بخش ابتدائي تعليم پسان ۾ حاصل ڪئي، انگريزي جي تعليم خيرپور ميرس جي هاءِ اسڪول ۾ حاصل ڪئي. 1919ع ۾ مئٽرڪ پاس ڪيائين. وڌيڪ تعليم حاصل ڪرڻ لاءِ پهريائين عليڳڙهه ڪاليج ۾ داخل ٿيو، جتي ٿورو وقت پڙهڻ بعد عليڳڙهه ۾ نئين برها ڪيل جامع مليه يونيورسٽيءَ ۾ اچي پڙهڻ ويٺو ليڪن ڪجهه وقت کان پوءِ اتان پڙهڻ ڇڏي سنڌ ۾ آيو ۽ خلافت تحريڪ ۾ بهرو وٺڻ لڳو. خلافت تحريڪ جهڙي ٿيڻ بعد 1927ع کان وري عليڳڙهه ۾ پڙهڻ شروع ڪيو، جتان 1929ع ۾ ايم اي ۽ ايل ايل بي جا امتحان پاس ڪري موٽي اچي لارڪاڻي ۾ وڪالت ڪرڻ لڳو. سنڌ جي بمبئي کان آزادي بعد 1937ع ۾ سنڌ اسيمبليءَ جو ميمبر دادو، جوهي تڪ مان چونڊيو ويو. پاڻ سنڌ اتحاد پارٽيءَ جو ميمبر هو.

پير الاهي بخش صاحب، الهه بخش سومري جي ٻنهي وزارت ۽ سر غلام حسين جي وزارت دوران سنڌ جي روپنيو ۽ تعليم کاتن جو وزير ٿي رهيو، جنهن دوران هن ڪافي سڌاري جا ڪم ڪيا. پير صاحب کي پاڪستان ٺهڻ کان پوءِ 3 مئي 1948ع تي محمد ايوب ڪهڙي جي جاءِ تي سنڌ جو وزيراعليٰ مقرر ڪيو ويو. هن عهدي تي 4 فيبروري 1949ع تائين فائز رهيو.

1953ع جي چونڊن ۾ پير صاحب متحده محاذ ۾ اسيمبلي پارٽيءَ جو جنرل سيڪريٽري ٿي رهيو. 11 ڊسمبر 1954ع تي حيدرآباد ۾ سنڌ اسيمبليءَ جو اجلاس سڏائي وزيراعليٰ محمد ايوب ڪهڙي سنڌ کي ون يونٽ ۾ شامل ڪرڻ جو ٺهراءُ ميمبرن کان زوري پاس ڪرايو هو. ان ٺهراءَ جي مخالفت ۾ ووٽ ڪندڙن چند ميمبرن ۾ پير الاهي بخش پڻ هڪ هو. 19 جنوري 1956ع تي اولهه پاڪستان اسيمبليءَ جي چونڊن ۾ پير صاحب ڪامياب ٿيو. پاڪستان ۾ نيشنل عوامي پارٽي ٺهي ته هي ان جو ميمبر ٿيو. 17 سيپٽمبر 1957ع تي اولهه پاڪستان جي اسيمبلي ۾ ون يونٽ توڙڻ جو ٺهراءُ غلام مصطفيٰ خان پرڳڙي پيش ڪيو، ان جي پاس ڪرائڻ لاءِ پير صاحب گهڻي ڪوشش ورتي. 8 آڪٽوبر 1958ع تي پاڪستان ۾ مارشل لا لڳڻ بعد هن کي ٻه ڀاڱا مڪيه سياستدانن وانگر سياست کان خارج ڪيو ويو ۽ پوءِ پاڻ وڪالت ڪرڻ لڳو.

پير صاحب اقتدار ۾ رهي، جيڪي خاص تعميري ڪم ڪيا آهن هن ريت آهن، سنڌ مسلم ڪاليج برها ڪرڻ، سنڌ يونيورسٽي قائم ڪرڻ، سنڌ ۾ زوري ۽ مفت تعليم ۽ بالغن جي تعليم کي رائج ڪرڻ، اين جي هاءِ اسڪول لاءِ بلڊنگ

ٺهراڻن، ڪراچي ۾ پڻ پير الاهي بخش ڪالونين ٺهراڻن ۾ مدد ڏيڻ، ان کان سواءِ ڪيترن ئي ڪاليجن ۽ تعليمي ادارن جي قائم ٿيڻ ۾ پڻ سندس هٿ هو. پير صاحب نهايت خوش خلق، عوام سان رابطو رکندڙ، سادي زندگي بسر ڪندڙ، غاري ۽ شريف النفس انسان هو. پاڻ 18 آڪٽوبر 1975ع تي راه رباني رٽي ويو.

الطاف شيخ

الطاف ولد گل محمد شيخ 14 نومبر 1944ع تي هالا نوان ضلعي حيدرآباد ۾ پيدا ٿيو. پاڻ مشهور اديب ۽ سياح آهي.

الطاف شيخ ابتدائي تعليم هالا جي هاءِ اسڪول ۽ ڪنڊت ڪاليج مان حاصل ڪئي، بعد ۾ مئٽرڪ اڪيڊمي چنگانگ (بنگلاديش) مان مئٽرڪ انجنيئرنگ ڪئي، جنهن کان پوءِ پاڻي وارن جهازن جو انجنيئر بڻيو، ڪجهه عرصي کان پوءِ ملائيشيا جي مئٽرڪ اڪيڊمي ۾ ملائيشيا جي نوجوانن کي جهاز هلائڻ جي سکيا ڏيڻ ۽ انجنيئرنگ جا مختلف سبجيڪٽ پڙهائڻ جو ڪم ڪرڻ لڳو، هن چيف انجنيئر جي حيثيت سان اٽڪل 15 سال دنيا جي سمنڊن تي جهاز هلايا، جنهن ڪري ايس سڄي دنيا جي ڏسڻ جو موقعو مليو ۽ دنيا جي هر خطي جي سياحت ڪئي. کيس سفرنامن ڪري ”سنڌ جو ڪولمبس“ ۽ ”سنڌ جو اڀر بطوطو“ سڏيو ويندو آهي.

الطاف شيخ 18 سالن جي عمر کان لکڻ شروع ڪيو، جڏهن هو اڃا چنگانگ اڪيڊمي ۾ زير تعليم هو، سندس پهريون ڪتاب ڪهاڻين جو مجموعو هو جنهنجو نالو ”انامڪا“ آهي.

بنگالي زبان ۾ گمنام يا بي نام شيء کي انامڪا چيو ويندو آهي. الطاف جيتوڻيڪ هڪ ڪهاڻيڪار جي حيثيت سان اسريو ۽ اڀريو پر نيٺ اڳتي هلي هن سفرنامي واري صنف کي پنهنجي شناخت بڻايو ۽ هن سلسلي ۾ ايترو ته لکيو اٿس جو الطاف شيخ ۽ سفر نامو هڪ ٻئي لاءِ لازم ملزوم ٿي ويا آهن ۽ هن صنف ۾ کيس ماھر ليکڪ مڃيو وڃي ٿو. الطاف شيخ هبل تائين 51 کن ڪتاب لکيا آهن، انهن مان 40 ڪتاب سندس سفرناما آهن، سنڌي ۾ سڀ کان گهڻا سفرناما الطاف شيخ ئي لکيا آهن. الطاف جي سفر نامن جو سڀ کان اهم نڪتو هي آهي، جو هو جتي به ويو آهي اتي پنهنجن جا پار پٽا پڇيا اٿس، اتي خاص طرح سنڌين جي ڳولا ڪئي اٿس ۽ انهن جي ثقافتي زندگيءَ جو نقشو چٽيو اٿس.

الطاف نماز، سخي رواني، سان چيني، جپاني، ملئي ۽ بنگالي زبانون ڳالهائي سگهي ٿو. هن کي خبر آهي ته پڙهندڙ ڇا ٿو چاهي. هن پنهنجي پڙهندڙن جي نفسيات کي سمجهي، انهن کي اهو ڪجهه ڏنو آهي، جنهن جي هنن

کي ٽانگه هئي. هو دلفريبدو ڳالهين کي سادن جملن ۾ پيش ڪري ٿو ۽ غير ملڪي تهذيب، تمدن، تاريخ ۽ جاگرافيءَ کان روشناس ڪرائي ٿو. اڪثر سياح انگريزي ٻولي ۽ ترجمان جي مدد سان گهڻي ٿا اچن، مگر الطاف اتي ڪافي وقت رهي، انهن جي ٻولي سکي انهن سان رلي ملي هڪ ٿيو وڃي. اهڙي طرح هو اتي جو دل کولي سير ڪري ٿو ۽ دوستيون رکي ٿو. انهن جا پهڪا گفتگو ۾ ڪتب آئي ٿو، جنهنڪري سندس سفرنامن ۾ اصليت، گهرائي ۽ رونق موجود نظر اچي ٿي.

الطاف شيخ جو پهريون سفر نامو ”منهنجو ساگر منهنجو ساحل“ آهي. جيڪو پهريون ڀيرو 1971ع ۾ ڇپيو ۽ راندرس گلڊ جو انعام مليس. ان کان پوءِ هن هر سال نوان نوان سفرناما لکيا جهڙوڪ: بندر بازاريون (1971ع)، جاني ته جهاز ۾ (1972ع)، پيار جي گهٽ (1973ع)، دنيا آهي ڪاڪ محل (1975ع)، سي پيڙيون رکين باجهه سين (1976ع)، وايون وڻجارن جون (1976ع)، سي ٽي جوين ڏينهن (1977ع)، ارائونڊ دي ورلڊ (1979ع)، ڪويت ڪنارا (1980ع)، سانباھو سمونڊ جو (1980ع)، ڳالهين تنهن جهان جون (1982ع)، موج نه سهي مڪڙي (1984ع)، سنگاپور ويندي ويندي (1986ع)، دنڪيءَ منجهه دريا (1987ع)، مڪليءَ کان ملاڪا تائين (1987ع)، جت جر وهي ٿو جال (1988ع)، ڳالهين آھن ڳچ (1989ع)، سنگاپور ٿو سڏ ڪري، ملائيشيا منهنجي من ۾ ۽ ٻيا سفر ناما.

الطاف شيخ جا ڪجهه ڪهاڻين جا ڪتاب پڻ ڇپيل آهن، جن ۾ اناميڪا، خدا ڏي خط، ماسٽر وريار جو بينڪاڪ وڃڻ، جهان رس، ڏاهي جهرڪي، ٻارن جون آگاهيون، لنڊن تائين لغت ۽ مس سدا بهار چنبيلي (ناول) شامل آهن.

الهه آندو شاهه

سيد الهه آندو ولد سيد يوسف شاه 17 آڪٽوبر 1867ع تي ڳوٺ ڊيري تعلقي ڪنڊيارو ضلعي نوشهرو فيروز ۾ پيدا ٿيو. پاڻ متعلوي سيدن جي شاخ مان هڪ وڏي خاندان جو فرد ۽ وڏي هلندي پڄندي وارو شخص هو. آئربل سيد الهه آندو شاه ان وقت جي رواج موجب ڊيري جي مدرسي مان عربي ۽ فارسيءَ جي تعليم ورتي. مالڪ سائين سندس ذهن تيز ڪيو هو، جنهن ڪري ٿوري وقت ۾ سنڌي ۽ سان گڏ انگريزيءَ جي به خاصي ڄاڻ حاصل ڪري ورتائين.

شاه صاحب 1897ع کان دسترڪت لوڪل بورڊ حيدرآباد جو چونڊيل ميمبر هو ۽ جڏهن پهرين نومبر 1912ع تي نوابشاھ ضلعو ڌار ٿيو ته، انهي ضلعي جو 1919ع تائين چونڊيل ميمبر رهيو. 1898ع ۾ پاڻ اسپيشل

مئجسٽريٽ مقرر ٿيو. اهو عهدو وڏي لياقت ۽ قابليت سان هلايائين، سرڪاري ڪمن ۾ وقت بوقت سرڪار جو مددگار رهيو، جنهنڪري سرڪار سندس قدر شناسي ڪندي ڪيترائي ڀيرا کيس آفيس نامہ، لونگيون ڏنيون ۽ خانبهادر جي لقب سان نوازيو.

شاھ صاحب کي قوم لاءِ هر وقت اونو هوندو هو، انڪري هن عوام جي سک ۽ ڀلائي لاءِ ڪيترائي ڪم ڪيا. خاص ڪري مسلمانن جي تعليم لاءِ سن 1903ع ۾ نوشهرو فيروز ۾ مدرسو قائم ڪري، مسلمان ٻارن کي خوب همٿايائين مدرسي لڳ ٻاهران آيل شاگردن لاءِ 1904ع ۾ هاسٽل ٺهرايائين. 1918ع ۾ هن مدرسي کي هاءِ اسڪول جو درجو مليو ۽ اهو هاءِ اسڪول اڄ به سندس ياد تازي ڪري رهيو آهي. هيءُ مدرسو ڪراچيءَ جي سنڌ مدرسته الاسلام کان پوءِ پئي ٺهري ٿي هو. هن مدرسي جي اها خاص ڳالهه هئي ته، هن مدرسي ۽ هاءِ اسڪول جو هيڊ ماستر ڪوبه هندو ٿي نٿي سگهيو. ان لاءِ هندن بمبئي هاءِ ڪورٽ ۾ کيس داخل ڪيو، ليڪن بمبئي هاءِ ڪورٽ انهيءَ امتياز کي تسليم ڪندي برقرار رکيو. انهيءَ مدرسي مان هزارين مسلمانن انگريزي تعليم حاصل ڪري، سنڌ جي تاريخ ۾ پنهنجا ان متجذدو نشان ڇڏيا آهن ان کان سواءِ تعليم جي واڌاري خاطر شاھ صاحب ڪيترائي پرائمري اسڪول ۽ اي وي ڪلاس ڪولرايا. پنهنجي ڳوٺ ۾ نياڻين جي تعليم لاءِ هڪ اسڪول جاري ڪرايائين ۽ ملان مڪتب پڻ ڪولرايائين.

شاھ صاحب 1909ع کان لڳاتار ڪيترائي سال بمبئي ڪائونسل جو چونڊيل ميمبر رهيو. ڪجهه عرصو ”سنڌ محمدن ائسوسيئشن“ جو صدر به رهيو. 1916ع ۾ دهلي جي وائسراءِ جي اسيمبلي جو چونڊيل ميمبر ٿيو، ته ان وقت اسيمبلي ۾ زميندارن کان زرعي ٽيڪس وٺڻ جو بل پيش ٿيو. شاھ صاحب ان جي خلاف ڀرپور هل چل هلائي، آخر ٻين ميمبرن جي حمايت سان اهو بل رد ڪرائي ڇڏيائين. جنهن تي سنڌ جي زميندارن ان وقت هڪ گڏجاڻي سڏائي سندس شڪريو ادا ڪيو هو.

سيد الهه آندو شاھ وڏو سخي مرد هو، ضرورتمندن کي در تان واپس نه موٽائيندو هو، ننڍي خواه وڏي، امير توڙي غريب لاءِ وٽس ساڳئي ڪوسي هئي. پاڻ صوم و صلوات جو پابند ۽ هر روز صبح و شام قرآن پاڪ جي تلاوت ڪندڙ هو، مسجد ون، مسافر خانن ٺهرائڻ، ڪوه ڪوٽائن آڻي جي آڌر ڪرڻ سندس خاص مشغلو رهيو.

هن مثالي انسان 19 آڪٽوبر 1919ع تي ڊيري ۾ وفات ڪئي. سنڌ ۾ جديد تعليم جي واڌاري لاءِ کيس ”سنڌ جو سر سيد“ چئجي ته بجا آهي.

الهه بچايو سمون

الهه بچايو ولد يار محمد سمون 1912ع ۾ ڄائو، ملير جو رهواسي هو. پاڻ سنڌي زبان جو مشهور نثر نويس ٿي گذريو آهي.

الهه بچائي سمي سنڌي فائينل جو امتحان پاس ڪري ٽريننگ ڪاليج ۾ داخلا ورتي. ٻن سالن جي ٽريننگ پوري ڪري پرائمري ماستر مقرر ٿيو.

سمي صاحب کي گهڻا ڪتاب ڪونه لکيا، هن جا صرف ٻه ڇپيل ڪتاب ملن ٿا. هڪ ”سير ڪوهستان“ 1942ع ۾ ۽ ٻيو ”لاڙ جو سير“ 1971ع ليڪن اهي ٻئي ڪتاب سنڌي ادب جا شهپارا سمجهيا وڃن ٿا.

الهه بچايو سمون جيتوڻيڪ اعليٰ تعليم يافته نه هو، پر پنهنجي ذاتي مطالعي ۽ محنت سان ادب ۽ فن جي بلند مقام تي پهتو، سندس لکڻين ۾ سنڌي ٻوليءَ جي سهڻن لفظن ۽ محاورن جو وڏو ذخيرو موجود آهي. مالڪ کيس گونا گون ذهني ۽ علمي صلاحيتن سان نوازيو هو. سندس طرز تحرير اهڙي ته وڻندڙ آهي، جو سندس لکيل ڪوبه ڪتاب پڙهڻ شروع ڪبو ته، ان کي اڌ ۾ ڇڏڻ لاءِ دل نه چوندي آهي. سنڌ جي نامياري اديب، عالم ۽ شاعر مولانا گرامي صاحب الهه بچائي سمي جي وفات تي پنهنجا تاثرات لکندي لکيو هو ته ”ماستر الهه بچائي سمي جي جاءِ خالي آهي. اسان کي اهڙو ڪوبه انشا پرداز ڪونه ٿو سمجهي جو اڃا اها زبان لکي سگهي يا سير ڪوهستان جي رنگين ڍنگ جو ڪتاب لکي سگهي.“

الهه بچايو سمون 9 ڊسمبر 1958ع تي وفات ڪري ويو.

الهه بچايو ميمڻ

حاجي الهه بچايو ميمڻ 1902ع ڌاري ڄائو، پاڻ پنهنجي وقت جو وڏو سخي مرد، يتيم جو يار، مظلومن جو مددگار ۽ الله جو صالح ٻانهو ٿي گذريو آهي، سندس تعلق لاڙ جي مشهور شهر ڀنگريو سان هو.

الهه بچائي ميمڻ ديني تعليم حافظ محمد سليمان کڻي کان ورتي. جنهن کيس اها دعا ڪئي ته ”ڀنگريو ۾ سخاوت جو مالڪ هوندين“ ۽ ٿيو به ائين پاڻ نهايت غريب حال هوندي به وڏو سخي مرد هوندو هو. پاڏا ۽ ڦٽنرون وٺي خدا جي راه ۾ تقسيم ڪندو هو ۽ ڊيگيون لاهي غريبن، يتيمن ۽ بي سهارن کي ڪارائيندو هو، يتيم شاگردن کي پنهنجي اولاد کان به وڌيڪ پائيندو هو ۽ کين ڪهڙا ٿڌا وٺي ڏيندو هو ۽ خرچي به ڏيندو هو. هن پنهنجي پوري حسياتي ديني خدمت جي لاءِ وقف ڪري ڇڏي هئي، پاڻ صوم و صلوات جو پابند، تهجد گذار، باحياءِ صابر انسان هو. پاڻ مسجد جي بهاري سھاري پڻ ڪڍندو هو ۽ مسجد شريف مان ڪڍيل مٽي ۽ دڙ پنهنجي بدن تي مهڻي ڇڏيندو هو. جنهن لاءِ پاڻ چوندو هو ته، اها مسجد جي مٽيءَ مونکي جنت ۾ وٺي ويندي ۽ اها مٽي بدن

جي جنهن به حصي تي لڳندي، ان حصي کي دوزخ جي باهه نه ساڙيندي. پاڻ پنگريو شهر جي جامع مسجد ۾ ويهي ٻارن کي قرآني تعليم ڏيندو هو ۽ ددر وڃي ٻارن جي مائٽن کي منٿون ڪندو هو ته سائين چوڪرا مسجد ۾ موڪليو ته آڏاڻهن کي ديني تعليم ڏيان ته جيئن منهنجي آخرت مڃاري ٿئي. پاڻ مسافرن ۽ علمائن جي تمام گهڻي خدمت ڪندو هو، کيس اڪثر شاهه صاحب جي هيٺين وائي زبان تي هوندي هئي.

”ڪامل ڪنهندا ويا چوندا ويا ونجو راه رسول صه جي“

جڏهن اهي لفظ زبان تي هوندا هئس ته، اکين مان آب جاري هوندو هئس. حاجي الهه بجايو ميمڻ 12 فيبروري 1982ع تي جامع مسجد پنگريو ۾ هن فاني دنيا کي ڇڏي دارالبقا ڏانهن راهي ٿيو.

الهم بخش ٽالپر

الهم بخش ولد حسين خان ٽالپر 31 مارچ 1914ع تي ڳوٺ دريا خان عرف ٺوڙها لٽيون تعلقي هالا ضلعي حيدرآباد ۾ ڄائو. پاڻ مشهور تعليمي ماهر ۽ اديب ٿي گذريو آهي.

الهم بخش ٽالپر سنڌي فائينل جو امتحان پاس ڪري سنڌي استاد بڻيو. تربنگ ڪاليج ۾ ٽي سال رهي، پنهنجي علمي لياقت کي وڌائين. پاڻ فارسيءَ تي پڻ سٺي دسترس رکندو هو، پاڻ مختلف اسڪولن ۾ ماستر رهندي، آخر 1972ع ۾ اسسٽنٽ ڊسٽرڪٽ انسپيڪٽر آف اسڪول جي عهدي تان رٽائر ٿيو.

الهم بخش ٽالپر ذهين، ڄاڻو ۽ تجربيڪار استاد ۽ تعليمي ماهر جي حيثيت سان پاڻ مڃرايو. هن ڪيترائي نصابي ڪتاب لکيا، جيڪي هيٺين درجن کان وٺي مٿين ڪلاس تائين پڙهايا ويندا هئا، هو رياضي، تاريخ، جاگرافي ۽ گرامر جو ماهر هو. انهن مضمونن ۾ سندس لکيل ان دور جا نصابي منظور شده ڪتاب اڄ به اهميت رکن ٿا. سندس لکيل ڪتاب سنڌ ٽيڪسٽ بوڪ بورڊ ۾ هميشه پهرين کان ٽئين نمبر تائين انعام حاصل ڪندا رهيا. سندس مهارت جو نه فقط سنڌ ٽيڪسٽ بوڪ بورڊ قائل هو، بلڪه لاهور ٽيڪسٽ بوڪ بورڊ تي پڻ سندس ڏاڪو ويٺل هو.

ٽالپر صاحب کي اهو اعزاز حاصل آهي ته پرائمري استاد مان پاڻ واحد شخص هو، جنهن کي سنڌ ٽيڪسٽ بوڪ بورڊ جي ڪميشن ليڪڪن ۾ شامل ڪري ميمبر طور کنيو ويو. باقي ميمبر يونيورسٽي ۽ سيڪنڊري جا ماهر استاد هئا.

الهم بخش ٽالپر نه رڳو تعليمي ماهر هو، بلڪه ادب جي ميدان ۾ به سندس شاندار خدمتون آهن. سندس لکيل ڪيترائي ڪتاب بار بار پڻي ڇپيا آهن. انهن ۾ کي ترجمو ٿيل ڪتاب آهن ته، کي ذاتي تجربي ۽ مشاهدي ۽

علم داني جو ثبوت آهن. هن صاحب لوڪ ادب تي به لکيو آهي ته، مضمون، ناول ۽ شخصيات تي پڻ لکيو آهي.

ٽالپر صاحب شڪار جو بيحد شوقين هو. پاڻ بهترين تو بڻجي هو، تمام يار ويس ۽ هر دلغيز انسان هو. محفلن جو مور، سگهڙ سياڻو مڙس هو. پاڻ راندين جو پڻ شوقين هوندو هو. تاش، ڪيسرم بورڊ، نوٽن ۽ والي بال وغيره راندين کيڏڻ ۾ مهارت رکندو هو.

سندس غير نصايب ڇپيل ڪتابن مان ڪجهه ڪتابن جا نالا هن ريت آهن. سر سهڻي (شرح 1958ع)، ڪچڪول (مضمون - 1976ع)، پرديسي جو پيار (ناول 1963ع)، راضي جون رمزون (شخصيات)، وٽايو فستير (شخصيات)، ٻڌا تهڪ (مزاحيم)، اڏاسي جون آهون (افسانو)، پهلاڪن جي پيڙهه (لوڪ ادب)، عجيب شادي مالهن فيلسوف (ترجمو)، راه بغاوت (ترجمو) ۽ ان کان علاوه سندس اٽڪل ويهه روڪن درسي ڪتاب ۽ ڪجهه خط پڻ ڇپيل آهن. ياد رهي ته سندس نالو آمريڪا جي لائبريرين ۾ پڻ هڪ مصنف جي حيثيت سان لسٽ ۾ داخل آهي.

اله بخش ٽالپر 18 اپريل 1976ع تي امرالاهي سان راه رباني وٺي ويو.

اله بخش "سرشار" عقيلي

حاجي اله بخش "سرشار" ولد حافظ محمد صديق عقيلي 21 جنوري 1907ع تي ڪراچي ۾ ڄائو. پاڻ مشهور شاعر، اديب ۽ صحافي ٿي گذريو آهي.

حاجي اله بخش "سرشار" جو سلسلو نسب جناب حضرت عقيل بن حضرت ابوطالب جن سان ملي ٿو. سرشار جو والد وڏو متقي ۽ پرهيزگار شخص هو، جيڪو قائداعظم محمد جناح جو ڪلاسي هو ۽ سنڌ جي اوڻي انگريزي پڙهيل مان هو ۽ ڪراچي ۾ روينيو کاتي ۾ ڪلارڪ هو.

اله بخش "سرشار" سنڌ مدرسة السلام ڪراچي (1) مان تعليم وٺڻ جي شروعات ڪئي. ديني تعليم ڪتري مسجد ڪراچي جي مدرسو حلانا سيد محمد ظهير الدين قادري جي مدرسي ۾ حاصل ٿي 1923ع ۾ مئٽرڪ پاس ڪرڻ کان پوءِ ڊي جي سنڌ ڪاليج ۾ داخل ٿيو، جتان بي اي جو امتحان فارسي جي اعزاز سان پاس ڪيائين.

سرشار صاحب 1928ع ۾ روينيو کاتي ۾ ڪلارڪ بڻيو، جتان آهستي آهستي ترقي وٺي 1933ع ۾ مختيارڪار ۽ 1946ع ۾ ڊپٽي ڪليڪٽر جي عهدي تي وڃي رسيو ۽ 1958ع ۾ رٽائر ڪيائين.

(1) سنڌ مدرسة السلام ڪراچي حسن علي آفندي جي ڪوششن سان 30 آگسٽ 1885ع تي قائم ٿيو افتتاحي تقريب ۾ ڪلام پاڪ جي تلاوت مولوي تاج محمد گهوٽڪي واري ڪئي مدرسي جي موجوده عمارت 1892ع ۾ ٺهي راس ٿي.

سرشار صاحب شاگردي واري زماني کان ئي ادب ڏانهن مائل ٿيو. ”فراقي“ تخلص سان شاعري جي شروعات ڪيائين ۽ پوءِ مشهور شاعر محمد هاشم مخلص جي اصلاح سان ”سرشار“ بڻجي ويو. صحافت جي زندگي روزنامہ ”الوحيد“ ۾ سب ايڊيٽري سان شروع ڪيائين. سندس نظر توڙي نشر الوحيد کان علاوه ماهانہ ”الجامعہ“ ڪراچي، ”توحيد“ ڪراچي ۽ الحافظ حيدرآباد ۾ شايع ٿيندو رهيو. پاڻ ملازمت دوران به ادبي ۽ ثقافتي سرگرمين ۾ حصو وٺندو رهيو. پاڻ شاھ عبداللطيف ثقافتي ڪاميٽي ۽ سنڌي ادب بورڊ جو ميمبر ٿي رهيو. ان کان علاوه پاڻ ”محفل احباب“ ڪراچي جو پنج سال صدر، جمعيت الشعراء جو جنرل سيڪريٽري ٿي رهيو. سنڌ جو وائيس پريزيڊنٽ ۽ ادارہ روح ادب 13 نومبر 1955ع تي حيدرآباد ۾ ”بزم طالب الموليٰ“ جو پايو مخدوم صاحب جي اجازت سان سرشار عقيلي جي رهبري ۾ رکيو ويو. سندس قومي نظمن جو مجموعو ”سنڌ جو ترانو“ سن 1954ع ۾ شايع ٿيو، جڏهن ته نشر ۾ سندس شايع ٿيل ڪتاب هن ريت آهن:

رموزالنساء (آکاڻيون - 1920ع) دعوت اسلام (1923ع)، مناسڪ الحج (1924ع)، ادب ۽ مهدي تحريڪ (1952ع)، بزم طالب الموليٰ (1958ع)، سنڌي ادب جي مختصر تاريخ، قاضي قاضن، سنڌي صورتخطيءَ جو بنياد، سنڌ جا درويش، علم هئيت يا انسٽرنامي، انوار سهيلي، تذڪرہ آل عقيل ۽ خالد بن وليد (ناول - 1929ع)، سنڌي راڳ جي مختصر تاريخ، تصوف جي مختصر تاريخ.

سرشار صاحب سروري درگاه هالا جو معتقد هو، درگاه جي سجاده نشين قبل طالب الموليٰ مرحوم فيسروي 1956ع تي منار فقير جي مقبري تي جماعت جي سڏايل هڪ مخصوص ميڙ ۾ سرشار کي ”خلافت جي لونگي“ عطا ڪري خليفي جو درجو بخشيو.

حاجي اله بخش ”سرشار“ عقيلي 15 جنوري 1972ع تي وفات ڪئي. ٺٽي ۾ مدفون آهي. سندس ڪلام جو نمونو هيٺ ڏجي ٿو.

وصصال يار جي اي دل نه آرزو ڪر تون،
ڪري سو جنهن کي قيامت جو انتظار هجي،
نه تيسر تيسر ڪو تيسر نظر جي مت آهي،
نه تيسر تيسر ٿئي جو نه دل جي پار هجي.

اله بخش سومرو

اله بخش ولد حاجي محمد عمر سومرو 31 آگسٽ 1900ع تي شڪارپور ۾ پيدا ٿيو. پاڻ سنڌ جو بهادر ۽ با اصول سياستدان ٿي گذريو آهي.

الھم بخش سومري جي تعليم ۽ تربيت شڪارپور ۾ ٿي. 1919ع ۾ شڪارپور جي مشهور اسڪول ”هو پفل اڪيڊمي“ مان مئٽرڪ جو امتحان پاس ڪري تعليم کي خيرباد چئي، پنهنجي والد سان گڏجي سرڪاري ٽيڪن ۾ زمين جا مقاطعا کڻڻ شروع ڪيا. جن مان کيس ڪافي آمدني حاصل ٿي ۽ زمين خريد ڪيائين، پاڻ نهايت سخي ۽ يار ويس انسان هو، ان ڪري ڪشاده دلي ۽ سان خرچ ڪندو هو. مجلس ۽ محفلن، يارن ۽ دوستن سسڪين، محتاجن ۽ بيواهن، علمي ادارن، مدرسن ۽ شاگردن تي خرچ ڪرڻ ۾ هٿ چوٽ هوندو هئس. انڪسري سندس اثر رسوخ ويو وڌندو. 1923ع ۾ پاڻ جيڪب آباد ميونسپالٽي ۽ ضلعي لوڪل بورڊ جو ميمبر چونڊجي ويو، جتي کيس سر شاهنواز ڀٽي سان گڏجي ڪم ڪرڻ جو موقعو مليو. ڀٽو صاحب بمبئي ڪائونسل ۾ سنڌ جي مسلمان ميمبرن جو ليڊر هو. سومرو صاحب 1926ع جي چونڊن ۾ خاننادر جان محمد پٺاڻ جهڙي سگهاري زميندار کي شڪست ڏئي، بمبئي ڪائونسل جو ميمبر چونڊجي آيو. سومرو صاحب هو ته ننڍو زميندار ۽ بي راجو ماڻهو، پر پنهنجي لياقت ۽ لڳ لاڳاپي سببان سکر ۽ جيڪب آباد ٻنهي ضلعن تي حاوي رهيو. پاڻ 1928ع ۾ ضلع لوڪل بورڊ سکر، جو صدر به چونڊجي ويو. 1926ع کان 1936ع تائين بمبئي ڪائونسل جي ميمبري واري عرصي ۾ کيس تعليم کاتي جو مکيه صلاحڪار ۽ ڪجهه ٻين ڪاميٽين تي چونڊيو ويو، جتي کيس انتظامي ڪمن جو گهڻو تجربو حاصل ٿيو. هن سکر بئراج جي اڏاوت ۽ بمبئي ڪان سنڌ جي جدائي واري تحريڪ ۾ حصو ورتو. لوڪل بورڊن جي تنظيم، اختيارن ۽ سڌارن لاءِ پڻ پاڻ پتوڙيو. ان سلسلي ۾ هن جنوري 1931ع ۾ جيڪب آباد ۾ گهوڙن جي سالياني ميلي جي موقعي تي سنڌ جي لوڪلبورڊن جي صدرن ۽ چيف آفيسرن جي ڪانفرنس سڏائي، جنهن ۾ ڪيترائي ٺهراءَ پاس ٿيا ۽ ان موقعي تي سنڌ جي لوڪلبورڊن جي ائسوسيئيشن پڻ برپا ڪئي وئي. انهيءَ ئي موقعي تي هن سنڌ جي مسلم سياستدانن جي ڪانفرنس سيٺ حاجي عبدالله هارون جي صدارت هيٺ سڏائي، جنهن ۾ سنڌ جي جدائي ۽ آل انڊيا مسلم ڪانفرنس جي ٺهراءَ جي تائيد ۾ ٺهراءَ پاس ڪيا ويا.

سن 1934ع ۾ جڏهن پيپلز پارٽي تشڪيل ۾ آئي ته، سر شاهنواز کي ان پارٽيءَ جو ليڊر ۽ ميران محمد شاه ۽ الھم بخش سومري کي ڊپٽي ليڊر چونڊيو ويو. 1936ع ۾ اتحاد پارٽي ٺهي ته پاڻ ان پارٽي ۾ پڻ شامل ٿيو، ڇو جو انهن سياسي پارٽين جا پروگرام عوامي خدمت ۽ ملڪ جي خوشحالي تي مبني هئا. هن پارٽي جو ليڊر سر شاهنواز ڀٽو ۽ ڊپٽي ليڊر عبدالله هارون ۽ سومرو صاحب بڻيا.

پهرين اپريل 1936ع تي سنڌ کي بمبئيءَ کان ڇڏي جدا صوبو بڻايو ويو. نيشنل آئين مطابق 7 فيبروري 1937ع تي سنڌ ۾ عام چونڊون ٿيون ۽ وچ واري عرصي

لاء سر لانسليت گرهام کي سنڌ جو گورنر مقرر ڪيو ويو، انتظام هلائڻ خاطر ان کي 25 ميمبر تي مشتمل صلاحڪار ڪائونسل ۽ ٽي صلاحڪار ڏنا ويا.

چونڊن ۾ اتحاد پارٽي اڪثريت سان ڪامياب ٿي، پر ان جو ليڊر سر شاهنواز ڀٽو ۽ ڊپٽي ليڊر سر عبدالله هارون ڪامياب ٿي نه سگهيا ۽ ان پارٽي جو ٻيو ڊپٽي ليڊر الهه بخش سومرو ڪامياب ٿيو. جمهوري اصولن موجب سنڌ جي گورنر کي الهه بخش سومرو کي وزارت ٺاهڻ لاءِ چيو هو، پر گورنر سر غلام حسين کي وزارت ٺاهڻ لاءِ چيو، جنهن وزارت ٺاهي، سومرو صاحب جيئن ته وڏو ذهين ۽ هوشيار سياستدان هو. هن گورنر جي انهيءَ غير جمهوري قدم تي سخت نڪتہ چيني ڪئي. جنهن جي نتيجي ۾ اسيمبلي ۾ گورنر لاءِ بددلي پيدا ٿي ۽ اڳتي هلي غلام حسين جي وزارت جو خاتمو ٿيو ۽ الهه بخش سومرو سنڌ جو وزيراعليٰ بڻيو. هن پنهنجي پهرين وزارت 23 مارچ 1938ع تي جوڙي.

سومري صاحب جيڪا حيثيت ۽ شهرت حاصل ڪئي هئي، سا سندس ٻين هر وطن ۽ رفيعن کي نٿي وڃي. هو سندس غير معمولي ذهانت کان ڏٺا ٿي، هن سمجهيو ٿي ته جيستائين سومرو سنڌ اسيمبلي ۾ موجود آهي، تيسين هن جو اسرڻ مشڪل آهي. ان ڪري هو سندس مخالف ٿي بيٺا. ويتر جو ستت ئي مسجد منزل گاهه سکر جي معاملي تان فساد ٿيا ته، پوءِ ته هندن ۽ ڪانگريس جي ميمبرن مسلم ليگ جي ميمبرن سان گڏجي، الهه بخش وزارت کي شڪست ڏني ۽ 18 مارچ 1940ع تي مسلم ليگ جو مير بنده علي خان ٽالپر وزيراعليٰ ٿيو، ليڪن هڪ سال کان پوءِ وري 6 مارچ 1941ع تي الهه بخش سومرو ٻيهر سنڌ جو وزيراعليٰ بڻيو.

سومري صاحب 26 سيپٽمبر 1942ع تي هندستان جي وائيسراءِ کي خط لکي، انگريزن طرفان قوم پرست تي ٿيندڙ سختين جي خلاف احتجاج ڪيو ۽ پنهنجا لقب ”خان بهادر“ ۽ ”او - پي - اي“ واپس ڪيائين، جنهن تان ڪاوڙجي سنڌ جي گورنر سر هيو ڊائو ڪيس استعيفا ڏيڻ لاءِ چيو، جنهن کان انڪار ڪرڻ تي هن کيس 10 آڪٽوبر 1942ع تي ڊسمس ڪري ڇڏيو. ان کان پوءِ هن سماجي ڪمن ۾ پاڻ کي مصروف رکيو.

الهه بخش سومري پنهنجي دور اقتدار ۾ باوجود مخالفت، سازش ۽ هنگامه آرائين جي گهڻي چڱا ڪم ڪيا، لنواري واري جڙتو حج تي پابندي لڳائي، سرڪاري خرچ گهٽائڻ لاءِ پنهنجي پگهار 1500 مان گهٽائي 500 روپيا مقرر ڪئي، آنرري منجسٽريشن جو رواج ختم ڪيو، جنهن ڪري غريبن جي جان، مال، ننگ ۽ شرم محفوظ رهيا، نه ته اڳ آنرري منجسٽريٽ زميندار ۽ وڏيرا هوندا هئا، جن مان اڪثر عوام لاءِ نسورو آزار بڻيل هوندا هئا. ڪيترائي سياسي ٻليڙا، بيمار ۽ ضرور قيد آزاد ڪيا ويا. قرآن بل پاس ڪري قرآن

شريف جي حرمت کي بحال ڪيو ۽ غير مسلمانن طرفان قرآن پاڪ جي طباعت ۽ تفسير تي بندش وڌي وئي مولانا عبيدالله سنڌي کي اجازت ملي ته، جلاوطني ختم ڪري ڀلي واپس سنڌ اچي.

پير علي محمد شاھ راشدي جي چواڻي ته: ”سومري صاحب وزارت جي سطحي اعزازن ۽ غانثي پهلون کي ڪڏهن به استعمال نه ڪيو، نه سندس موٽر تي جهنڊي جهلي، نه سندس سواري وقت رستا بند ٿيا يا باوردي پوليس بيٺي، نه پوليس جو ڳارڊ آف آنر ورتائين، نه ڪڏهن استقبال لاءِ مجمعا ڪنا ڪرايائين.“

الله بخش سومرو 14 مئي 1943ع تي صبح جو شڪارپور ۾ ٿانگي تي سوار ٿي ڪنهن طرف کان پنهنجي گهر واپس پئي آيو ته، ڪن ماڻهن مٿس پستول مان فائر ڪيا ۽ پاڻ پڇي ويا، سومري صاحب جو دم پرواز ڪري ويو.

پير علي محمد شاھ راشدي پنهنجي جڳ مشهور ڪتاب ”اهي ڏينهن اهي شينهن“ ۾ لکي ٿو ته ”سومري صاحب کي حرن جي هڪ ٽولي شهيد ڪيو هو. حرن کي ڏانهن هڻڻ شڪايت هئي ته، سندس وزارت جي زماني اندر مارشل لا لڳو هو (جنهن جي نتيجي ۾ بعد ۾ مارچ 1943ع) ۾ حڪومت خود پير صاحب پاڳاري رحمت الله عليه کي قاسمي ڏيئي شهيد ڪيو.“

الله بخش مهيسر

مولانا الله بخش ولد وڏيرو محمد عمر مهيسر سن 1306 هجري ۾ ڳوٺ پهري تعلقي ميهڙ ضلعي دادو ۾ تولد ٿيو. پاڻ بلند پايه عالم نيك دل ۽ روشن ضمير بزرگ ٿي گذريو آهي.

مولانا الله بخش مهيسر علم جي تحصيل مولانا عبدالرحمان فيروز شاهي، مولانا همايوني ۽ مولانا مير محمد نورنگي جهڙن عالمن کان ڪئي. فقه، حديث، تفسير، عربي، فارسي، منطق ۽ ٻين ڪيترن ئي علمن ۾ مهارت حاصل ڪيائين. پاڻ قاهر وڏو عالم هو. پاڻ شرعي مسئلن تي فتوائون پڻ جاري ڪندو هو. سندس ڏنل فتوائون هن جي علمي بصيرت جو ثبوت آهن. سندس تبليغي ڪوششن ڪري ڪيترائي غير مسلم السلام جي دائري ۾ آيا.

مولانا الله بخش مهيسر نهايت متقي ۽ نيك بزرگ هو. سندس دل ۾ هميشه خوف خدا جو جذبو نمايان رهيو. سندس صفتون وڻين جهڙيون هيون. طبيعت جو نرم، رحمدل ۽ ننڍي، وڏي سان همدرد رويو رکندڙ هو. هڪ دفعي هڪ آنرري مئجسٽريٽ ڪوشش ڪئي ته مولوي صاحب کان هڪ ناجائز فتويٰ حاصل ڪري، پر باوجود گهڻين ڪوششن جي مولوي صاحب کان فتويٰ حاصل ڪري نه سگهيو. پاڻ هر ڪنهن کي منهن تي سچ چوڻ وارو صاف دل بزرگ هو. هن سموري زندگي دين جي تبليغ ۽ خدمت خلق ۾ گذاري ڇڏي.

مولانا الهه بخش مهيسر 24 فيبروري 1927ع تي وفات ڪري ويو.
کيس سندس وصيت موجب ڪاٺ جي صندوق ۾ وجهي دفن ڪيو ويو.

الهه بخش مهيسر، ڊاڪٽر

ڊاڪٽر الهه بخش ولد محمد علي مهيسر 18 آگسٽ 1934ع تي ڳوٺ
پيڇوها تعلقي وارو ضلعي لاڙڪاڻي ۾ ڄائو پاڻ هڪ معروف استاد، اديب،
دانشور ۽ ماهر لسانيات هو.

الهه بخش مهيسر جي تعليم ايم اي (انگريزي)، بي تي ۽ پي - ايڇ ڊي
هئي. عملي زندگيءَ جو آغاز 1957ع ۾ تعليم کاتي ۾ ماستري سان ڪيائين
۽ پوءِ ترقي ڪندو ڊائريڪٽر ايڊيوڪيشن جي عهدي تي پهتو ۽ زندگيءَ جي
آخري ڏينهن تائين ميرپورخاص ريجن ۾ ان عهدي تي فائز هو.

مهيسر صاحب سنڌ جي ادبي ۽ علمي حلقن ۾ تنقيد ۽ لسانيات جي
ميدان ۾ مثالي خدمت جي حوالي سان ڄاتل سڃاتل آهي. هن پنهنجي پوري ڄمار
علم ادب جي واڌاري لاءِ وقف ڪري ڇڏي هئي. تحقيق سندس پسنديده موضوع
رهيو ۽ اهوئي سبب آهي جو هن سماجي لسانيات ۾ گهري دلچسپي ورتي.

ڊاڪٽر الهه بخش مهيسر 1977ع ۾ ڊاڪٽر غلام علي الانا صاحب جي
رهبري ۾ سنڌ يونيورسٽي مان پي ايڇ ڊي جي ڊگري حاصل ڪئي. سندس
تحقيقي مقالي جو عنوان هو ”سنڌي ٻوليءَ جو سماجي ڪارج“ برصغير ۾
ڪنهن به هڪ زبان جو هي پهريون پيرو اڀياس ڪيل آهي. هي مقالو 1978ع ۾
سنڌالاجي طرفان ڇپرايو ويو آهي.

ڊاڪٽر صاحب جا اڪيچار مضمون مقالا ۽ ڪالم ادبي مخزن، رسالن
۽ اخبارن ۾ ڇپيا آهن. هن سنڌي ٻوليءَ جي حوالي سان جيڪو پورهيو ڪيو
آهي، تنهنجو قدر ڪرڻ جڳائي، هن صاحب علم تحقيق ۽ تنقيد تي ڪجهه
ڪتاب لکيا آهن. جن ۾، ”تنقيدون“ 1980ع ”ادب جا فڪري محرڪ“
1984ع ۽ ”علم تحقيق“ 1990ع شامل آهن.

بوهي صاحب ”عاصر“ جي تخلص سان ڪجهه شاعري پڻ ڪئي آهي ۽
شاعري جو مجموعو ”چونڊي ڪڻو ڪڻو“ جي نالي سان ترتيب ڏنو، جيڪو ان
ڇپيل آهي. ان کان علاوه پاڻ سٺو ڪهاڻيڪار به هو ۽ سٺن جي تعداد ۾
مختصر ڪهاڻيون لکيائين.

ڊاڪٽر الهه بخش مهيسر 16 جولاءِ 1994ع تي وفات ڪري ويو.

الهه بخش خان راهو

سردار حاجي الهه بخش خان ولد شهيد خان راهو ويهين صدي جي پهرين
ڏينهن يعني پهرين جنوري 901ع تي پنهنجي اباڻي ڳوٺ شهيد خان راهو تعلقي هالا

ضلعي حيدرآباد ۾ ڄائو. پاڻ سنڌ جو برک بااثر زميندار نهايت دلير، باهت،
باشعور انسان ۽ راهو قوم جو سردار ٿي گذريو آهي.

حاجي الهداد خان راهو پرائمري ۽ ديني تعليم پنهنجي اباڻي ڳوٺ ۾
حاصل ڪئي. پاڻ اڃا ننڍو هو ته سندس والد وفات ڪري ويو. جنهن ڪري
سرداريءَ جو تاج سندس سرتي رکيو ويو. پاڻ غريب عوام جي سار سنڀال لهڻ
۽ انهن جي ڪمن کان ڪڏهن به نه ڪيپائيندو هو. سندس هاک پري، پري تائين
هوندي هئي. گهڻو ڪري کيس ”حاجي وڏو“ جي لقب سان سڏيو ويندو هو.
سندس واسطو هر طبقي جي ماڻهن سان هوندو هو، ڪنهن سان وير رکندو هو
ته ان کي اهڙي ته سيڪت ڏيندو هو جو وري هو ڪڏهن به سندس اڳيان هٿ آيو
ڪرڻ جي جرئت نه ڪندو هو. پاڻ غريبن مسڪينن ۽ مالوندو ماڻهن لاءِ سهارو
هوندو هو، ڪنهن جي مال وغيره جي چوري، يا ڪنهن سان ڪا به بيواجبي ٿي
۽ اهو ماڻهو وٽس ڏانهن آيو ته، ان جي پرپور مدد ڪندو هو. چوري ٿي ويل مال
ڳولي هٿ ڪري، سٺي سڳي سميت مالڪن تائين پهچائيندو هو. آفيسر شاهي ۾ به
سندس وڏي رهائي هوندي هئي. وٽس سنڌ جي ڪنڊ ڪڙڇ مان مختلف قومن ۽
ڌاتن جا فيصلا ايندا هئا، جيڪي پاڻ نبيري کين کير کنڊ ڪري ڇڏيندو هو.

راهو صاحب ملڪ ۾ امن امان بحال رکڻ لاءِ ڪيترن ئي موقعن تي
حڪومت سان تعاون ڪيو ۽ رهڻ ڏاڙيلن جي خاتمي لاءِ قدم اڳيان رکيو. جنهن
سبب 1964ع ۾ ان دور جي حڪومت کيس ”ستاره خدمت“ جي اعزاز سان
توازيو. ان کان علاوه کيس حڪومت سنڌ پاران سن 1927ع کان وٺي سن
1956ع تائين ٻاويهه کن سون، آفرون نام ۽ ٻيا اعزاز ملندا رهيا.

حاجي صاحب پنهنجي ڳوٺ شهپور راهو ۾ هڪ ديني مدرسو 1930ع
۾ قائم ڪيو، جنهن مان هزارين شاگرد پڙهي عالم ۽ حافظ ٿي نڪتا آهن. اهو
دين جو چشمو اڄ تائين قائم ۽ دائم آهي. سخاوت ۽ خيرخيراتون ڪرڻ کان
سواءِ حاجي صاحب تهجد گذار، روزانو قرآن شريف مان هڪ سيهارو دور ۽
فرض نماز باجماعت پابنديءَ سان پڙهندو هو.

حاجي الهداد خان راهو 14 مارچ 1983ع تي شام جو هن جهان کي
ڇڏي دارالبقا ڏانهن روانو ٿي ويو.

الھڏنو حاجي

سنڌ ۾ اجرڪ سازي جو فن تمام پراڻو آهي ۽ سنڌ ۾ وقت بوقت
اجرڪ ٺاهڻ جا وڏا وڏا ڪاريگر پڻ پيدا ٿيا آهن، جن سنڌ جي خاص سوکڙي
اجرڪ ٺاهڻ واري فن کي نت نئون روح بخشي ملڪان ملڪ مشهور ڪيو آهي
اهڙن ماهر ڪاريگرن مان ننڍي محمد خان جو حاجي الھڏنو پڻ ٿي گذريو آهي،
جيڪو اجرڪ ٺاهڻ واري فن جو تمام وڏو ڪاريگر هو، جنهن کي ان هنر ۾ جديد

ڊيرائن ۽ جدت وارن پورن جي مهارت هئي. سندس ٺاهيل اجرڪون نه رڳو سنڌ ۽ پاڪستان ۾ پر پاڪستان کان ٻاهر پڻ ڪافي مقبول ۽ مشهور ٿيون. حاجي الهڏني کي مڃتا طور صدر پاڪستان طرفان سال 1979ع ۾ ”تمغ امتياز“ ڏنو ويو. سندس هنر ۽ ڪاريگري جي نمائش 1980ع ۾ پاڪستان آئيني ڪائونسل ڪراچي ۾ ٿي. حاجي الهڏنو 8 اپريل 1980ع تي گذاري ويو.

الهڏنو خاصخيلي

الهڏنو ولد علي محمد خاصخيلي 25 جنوري 1966ع تي شهر ميرپور بنوري ضلعي ٺٽي ۾ پيدا ٿيو. پاڻ نئين ٽهي جو سريلو راڳي آهي. الهڏنو خاصخيلي ايم اي پاس آهي. پاڻ تعليم کاتي ۾ پرائمري استاد آهي. ڳائڻ وڃائڻ سان کيس شروع کان ئي دلچسپي رهي. پهريان پنهنجي والد کان راڳ جي سکيا حاصل ڪئي، ان کان پوءِ استاد محمد جمن ۽ استاد مجيد خان کان باقاعدي موسيقي جي تعليم حاصل ڪئي.

الهڏنو خاصخيلي موسيقي جي حوالي سان 1988ع کان ريڊيو پاڪستان حيدرآباد ۽ پاڪستان ٽيليويزن ڪراچي سينٽر سان لاڳاپيل آهي. سندس ڪيتريون ئي آڊيو ڪيسٽون رليز ٿي چڪيون آهن. پاڻ پاڪستان جي مختلف علائقن توڙي پاڪستان کان ٻاهر، ابوظهبي، دوبي، قطر ۽ سعودي عرب ۾ پنهنجي فن جو مظاهرو ڪري چڪو آهي. سندس آواز تمام سٺو، صاف ۽ ججهو آهي. ڏکيون ڏکيون ڏنن نهايت مهارت سان ڳائي ٿو. هن سنڌ جي ڪيترن ئي نون شاعرن کي متعارف ڪرايو آهي. اميد آهي ته هي نوجوان فنڪار اڳتي هلي موسيقي جي دنيا ۾ سٺو نالو پيدا ڪندو.

الهڏني کي مڃتا طور ڪجهه ايوارڊ به مليا آهن، جن ۾ مهراڻ آرٽ سرڪل روهڙي پاران شيخ اياز ايوارڊ، سنڌي ادبي سنگت جهمپير پاران ايوارڊ ۽ فنڪار ترست جي ٺٽو ۽ ڪراچي شاخن پاران مليل ايوارڊ شامل آهن. ان کان علاوه جناب رسول بخش درس کان کيس سنڌ جو ”اسد امانت علي“ جو لقب پڻ مليو آهي. پاڻ هن وقت ”سنڌ فنڪار ويلفيئر ترست“ ضلعي ٺٽي جو چونديل صدر به آهي.

الهڏنو نوناري

سنڌ جو ناميارو ڳائڻو استاد الهڏنو نوناري شهر باڳڙجي ضلعي شڪارپور ۾ پيدا ٿيو، ۽ پوءِ روهڙي شهر ۾ وڃي رهيو. الهڏني نوناري جو رجحان ننڍپڻ کان ئي موسيقيءَ طرف هو ۽ اڪثر محفلن ۾ ڪافي ڪلام پيش ڪندو هو، بعد ۾ باقاعدي موسيقي جي سکيا وٺڻ لاءِ استاد عاشق علي خان جو شاگرد ٿيو.

ڪلاسيڪي موسيقي جي اداڻگي وقت ”تان“ هڪ اهڙي صنف آهي، جيڪا ڪنهن ڳائڻي جي خوشي مڃي ويندي آهي. اهڙو نوناري تان ۾ مهارت رکڻ سبب پوريءَ سنڌ ۾ مشهور رهيو آهي. هن سنڌي ڪافيون جنهن انداز سان ڳايون آهن، انهن مان ظاهر ٿئي ٿو ته هو ڪلاسيڪي موسيقي جو هڪ ماهر فنڪار هو.

خان صاحب الهڏنو نوناري سنڌ جو پهريون گائڪ هو، جنهن پنهنجي ديسي راڳ کان علاوه ڪلاسيڪي موسيقي ۾ به مهارت حاصل ڪئي هئي. سندس آواز تمام سنهو، اوچو لوچدار هو، جنهن ۾ عجيب سوز ۽ ترنم موجود هو. هن خاصيت سبب هو ڪافي ۽ مرثيه نهايت پر سوز انداز ۾ ڳائي سگهندو هو. پاڻ پنهنجي استاد واري انداز ۾ ڳائيندو هو. اڪثر استاد عاشق علي خان سان گڏ ڳائيندو هو. پاڻ تلنگ راڳ ۾ تمام گهڻي مهارت رکندو هو. آسا ۽ پيروي به سٺي انداز ۾ ڳائيندو هو. هن بمبئي، لکنو ۽ مدراس ۾ پڻ پنهنجي فن جو مظاهرو ڪيو. سندس سدا حيات آواز گرامو فون رڪارڊن ذريعي محفوظ آهي. خانصاحب الهڏنو نوناري سن 1951ع ۾ وفات ڪري ويو.

الھ رکيو چانڊيو، مولانا

مولانا الھ رکيو عرف ڪريمداد معرفاڻي چانڊيو 23 اپريل 1851ع تي ڳوٺ ڊگھ سومور چانڊيو تعلقي قمبر ضلعي لاڙڪاڻي ۾ ڄائو. پاڻ ممتاز عالم دين، محدث ۽ مدرس ٿي گذريو آهي.

مولانا الھ رکيو چانڊيو شروع ۾ مقامي مڪتبن ۾ پڙهيو، ۽ پوءِ سيتا ۽ روھڙي ۾ لائق استادن کان تعليم حاصل ڪيائين وڌيڪ تعليم جي تڪميل جي سلسلي ۾ پنگ شريف (ملتان) جي مولانا نظر محمد، سھانپور ۽ ديوبند جي علمائن جو به فيض حاصل ڪيائين. فارغ التعليم ٿي درس و تدريس جو ڪم شروع ڪيائين. سندس علمي فضيلت جي هاڪ ٻڌي پري پري کان شاگرد اچي وٽس فيضياب ٿيا، نه رڳو سنڌ مان پر بلوچستان، ايران ۽ ٻين علائقن مان به ڪيترائي شاگرد هن وٽان پڙهي فارغ ٿيا. هن پنهنجي سموري زندگي درس و تدريس ۾ گذاري هزارها شاگردن کي بهره ور ڪيو.

مولانا الھ رکيو پنهنجي وقت جو تمام وڏو عالم دين بزرگ هو ۽ محمد عمر جان چشموي جو عقيدتقد هو، هن بزرگ بدعتن جي سخت مخالفت ڪئي، قومي رسمن جي اصلاح ۽ عام ديني تبليغ سندس زندگيءَ جو مقصد هو.

مولانا الھ رکيو چانڊيو 11 سيپٽمبر 1937ع تي گذاري ويو. سندس آخري آرام گاهه ٺوڙهي بجار تعلقي قمبر ۾ آهي.

الھيار شاھ، پير

پيرالھيار شاھ ولد ميان نور محمد شاھ 8 سيپٽمبر 1886ع تي

مٽياري ضلعي حيدرآباد ۾ ڄائو. پاڻ مٽياري سيدن جي جرار پوٽي خاندان مان سخي هاشم شاهه جي اولاد مان ستون نمبر سجاده نشين ۽ يارويس، مهمان نواز، بااصول بزرگ ٿي گذريو آهي.

پيرالهييار شاهه قرآن پاڪ حفظ ڪيو ۽ ڪجهه سنڌي جي تعليم حاصل ڪئي. پاڻ اڃا ڇهن سالن جو مس ٿيو ته سندس والد وفات ڪري ويو. وڏي فرزند هئڻ ڪري کيس سجاده نشين جي دستار پڙائي وئي. جيتوڻيڪ مٽياري شهر ۾ ٻيا به ڪيترائي ملڪيت ۽ طاقت وارا سيد موجود هئا، پر سخي هاشم شاهه جي اولاد هئڻ ڪري سڀ هن گهر جي عزت ڪندا هئا. سيدالهييار شاهه يڪ سخغو، دوستيءَ جو سچو ۽ اعتبار جوڳو معزز شخص هو. ڪامورن جي سلامي پيڙڻ يا خوشامد ڪرڻ وارن ماڻهن کي باڪل پسند نه ڪندو هو. هي خوش خوراڪ ۽ خوش پوشاڪ هو. مهمان نوازي ۾ سندس ڪوٺائي نه هو، راڳ رنگ جو شوقين هوندو هو. سنڌ توڙي هند جي مکيه گوين کي پاڻ وٽ گهرائي ڪانئن راڳ ٻڌندو هو، ڪن سان ته هلي وڃي ملاقات ڪندو هو. راڳ جي فن جي کيس پوري ريت پروڙ هئي. هر هڪ راڳڻي، وڃت، تال وغيره جو کيس پورو پتو هوندو هو.

راڳيندڙ جڏهن وٽس ڳائيندا هئا ته، کين اهو احساس ٿيندو هو ته واقع ڪنهن ماهر اڳيان ڳائي رهيا آهن.

پير صاحب ملهه راند جو پڻ زبردست سرپرست رهيو، ڪيترائي ناميارا ملهه هن وٽ رهندا هئا، هن ئي سنڌ ۾ اتراڌي ۽ لاڙي ملهه جي وچ ۾ چٽاڀيٽي ڪرائڻ جو رواج وڌو. پاڻ شڪار جو به شوقين هو. 1923ع ۾ کيس ”انجمن سادات مٽياري“ جو صدر چونڊيو ويو، پير صاحب يارويس ۽ بااصول ماڻهو هو. لوڪل بورڊ ۽ اسيمبلي ۾ داخل ٿيڻ کان هميشه پاسو ڪيائين. عهدن کان وڌيڪ کيس رشتن ۽ لاڳاپن جو لحاظ هوندو هو.

پيرالهييار شاهه 13 فيبروري 1947ع تي لا اولاد فوت ٿي ويو.

امام بخش ”خادم“ بدوي

حاجي امام بخش ”خادم“ ولد محمد بچل بدوي سن 1861ع ۾ شڪارپور ۾ پيدا ٿيو، پاڻ اعليٰ پايي جو شاعر ۽ نثر نويس ٿي گذريو آهي.

حاجي امام بخش ”خادم“ بدوي قرآن پاڪ، فارسي ۽ سنڌي جي تعليم آخوند قمرالدين کان حاصل ڪئي، فائينل جو امتحان گورنمينٽ اسڪول سان پاس ڪري، ٽريننگ ڪاليج فارمين حيدرآباد ۾ تربيت وٺڻ لاءِ داخل ٿيو. جتان 1889ع ۾ ڪامياب ٿي نڪتو ۽ پوءِ ٽنڊي ولي محمد جي سرڪاري اسڪول ۾ ماستر مقرر ٿيو، مختلف اسڪولن ۾ رهندي، آخر خيرپور ميرس جي ٺوٺ منگهنواري اسڪول مان 1912ع ۾ رٽائر ٿيو.

حاجي امام بخش "خادم" ان دور جي پيداوار آهي، جڏهن سنڌي نثر اڃا اسري رهيو هو، هن زماني ۾ سنڌي نثر لاءِ هڪ نئين تحريڪ پيدا ٿي، خادم صاحب ان وقت نوڪري سانگي حيدرآباد ۾ رهندو هو، جتي اڪثر علمي مجلسون مثل رهنديون هيون، حيدرآباد ۾ آخوند فاسر هالائي، سيد فاضل شاه، فضل محمد "ماتر"، مخلص، سانگي ۽ گدا سان سندس ڄاڻ سڃاڻ ٿي، جن جي صحبت جو مقصد ايترو ته اثر ٿيو جو پاڻ به شعر چوڻ لڳو ۽ آخوند فاسر هالائي جي تربيت هيٺ شعر پوڻ شروع ڪيائين، ۽ نثر ۾ سندس رهنمائي آخوند لطف الله سنائي ڪئي.

خادم صاحب پنهنجي دور جو بلندپايه شاعر هو سندس ڪلام سنڌي ۽ فارسي زبانن ۾ موجود آهي، سندس لائق فرزند مرحوم لطف الله بدوي سن 1958ع ۾ سندس سمورو ڪلام "ڪليات خادم" مرتب ڪري سنڌي ادبي بورڊ طرفان شايع ڪرايو. نثر جي سلسلي ۾ خادم صاحب کي اهو اعزاز حاصل آهي ته، هن پهريون سنڌي ڊرامو سن 1879ع ۾ "هیر رانجهو" نالي سان لکيو اڪثر اهو چيو ويندو آهي ته سنڌي جو پهريون طبع زاد ڊرامو مرزا قليچ بيگ لکيو ليڪن نامور اديب محقق ڊاڪٽر غلام علي الانا صاحب ان راءِ کي رد ڪندي پنهنجي ڪتاب "سنڌي نثر جي تاريخ" ۾ لکي ٿو ته "سنڌي ادب ۾ جو پهريون ڊرامو لکيو ويو هو، سو هير رانجهو ئي هو ۽ نه مرزا قليچ بيگ وارو ليکي مجنون جو 1880ع ۾ لکيو ويو هو."

ان کان علاوه خادم صاحب سنڌي نثر ۾ هيٺيان ڪتاب لکيا: دودو چنيسر (ڊرامو)، حاتم طائي (قصو)، چار درويش (قصو)، بهرام گور (قصو)، الف ليلى (قصو)، فرهنگ طب، دو وايو، انشاي خادمي ۽ فوائد المبتدي.

حاجي امام بخش "خادم" بدوي 21 جنوري 1918ع تي وفات ڪئي، سندس مزار شڪارپور ۾ آهي، سندس ڪلام جو نمونو هيٺ ڏجي ٿو.

وڃي ٿي وڃوڙي ۾ سڀ زندگياني،
پوئي مهر مرسل پسايو پيشاني،
گهڻا سال گذريا تنهنجي لاءِ سڪندي،
ڪندي آه زاري پئي زندگياني.

امام بخش خان ٽالپر

مير امام بخش خان ولد مير فيض محمد خان ٽالپر 7 جمادي الثاني 1277ھ مطابق 1860ع تي ڄائو. پاڻ خيرپور رياست جو فيض ۽ وارو علم دوست حاڪم ٿي گذريو آهي.

مير امام بخش خان کي سندس والد جي وفات کان پوءِ پئي ڏينهن ۽

مارچ 1909ع تي برادريءَ جي طرفان پگ پٿرائي وئي ۽ پهرين جولاءِ 1909ع تي باقاعدي سندس تاجپوشي جو جشن ملهايو ويو، مير صاحب پاڻ کي آئيني سربراه جي حيثيت تائين محدود رکيو ۽ حڪومت جو انتظام وزير جي حوالي ڪري ڇڏيو. سندس دور حڪومت ۾ رياست جا ٽي وزير صادق علي شيخ، محمد ابراهيم ۽ محمد قادر شيخ هڪ ٻئي پويان مقرر ٿا، جن رياست ۾ سٺا سٽارا آندا.

مير امام بخش خان جي دور ۾ رياست اندر شراب خوري ۽ بدڪاري جو بنياد نڪري ويو، خيرپور شهر ۾ نوان رستا، عمارتون ۽ مسجدون ٺهرايون ويون، هنري اسڪول ۽ لوھ جو عاليشان ڪارخانو جاري ٿيو، پراڻي انگريزي اسڪول کي هاءِ اسڪول جو درجو ڏنو ويو. زناني اسپتال ۽ پاور هائوس ٺهرايا ويا. سن 1919ع ۾ خيرپور شهر ۾ ”آل انڊيا محمدن ايجوڪيشنل ڪانفرنس“ جو اجلاس ٿيو، جنهن ۾ سڄي هندستان جي تعليمي ماهرن ۽ اديبن شرڪت ڪئي. سندس دور ۾ چيئر جي مزدوري پڻ اٺن مان وڌائي چار آنا ڪئي وئي. اڳ ميرن جي شادي غمي ۽ ٻين تقريبن تي ڊيگيون ۽ ڪٽولا راج وارن کان ورتا ويندا هئا، پر امام بخش خان اهو رواج بند ڪري، هڪ سو ڊيگيون ۽ ڪافي ڪٽولا خريد ڪرائي توشاخاني ۾ رکرايا.

سن 1912ع ۾ دهلي جي دربار ٿي گذري جتي برطانيه جو بادشاهه پاڻ آيو هو، هن دربار لاءِ 12 هزار خاص نشستون لڳايون ويون هيون ۽ وڌيڪ 75 هزار عام ماڻهن جي شرڪت لاءِ ٽڪيٽون هلايون ويون هيون. مير صاحب هن دربار ۾ شرڪت ڪئي ۽ کيس هن عظيم والشان تقريب ۾ سي آءِ اي جو خطاب مليو. مير امام بخش خان پهرين مهياپاري لڙائي دوران انگريزن جي گهڻي امداد ڪئي هئي، جنهن جي سببي ۾ کيس جنوري 1918ع ۾ ليفٽيننٽ ڪرنل جو اعزازي عهدو مليو.

مير صاحب نهايت ڪفايت شعار ۽ ڪرڙو حاڪم هو، ليڪن ڀلائي جي ڪمن ۾ ڀرپور حصو وٺندو هو، هن ڪراچي کان وٺي ڪلڪتي تائين ادارن کي امداد ڏني، پاڻ شڪار جو پڻ شوقين هوندو هو. مير امام بخش خان 8 فيبروري 1921ع تي وفات ڪئي. سندس جسد خاڪي ڪربلا محلي جي مقدس مٽي ۾ دفن ڪيو ويو.

امام بخش خان جتوئي، سردار

سردار امام بخش خان ولد سردار فتح محمد خان جتوئي سن 1871ع ۾ ڳوٺ نيشنر آباد تعلقي شڪارپور ۾ پيدا ٿيو. پاڻ جتوئي قوم جو هاڪارو سردار ٿي گذريو آهي.

سردار امام بخش خان جتوئي ڳوٺ جي مدرسي ۾ سنڌي ست درجا ۽ فارسي زليغا تائين پڙهيو، سندس والد جي وفات کان پوءِ کيس سرداري جي پگ

ٻڌائي وئي. سندس خاندان کي زمينداري به آهي، ليڪن ان کان وڌيڪ سرداري اثر آڻي، جملي جتوئي قوم جا ماڻهو سندس خاندان جي سرداري ۾ آهن.

سردار امام بخش خان کي سرڪار طرفان پهريان ”خانصاحب“ پوءِ ”خانبهادر“ جا لقب مليا، بعد ۾ ”سردار بهادر“ ٿيو. کيس ڪجهه وقت لاءِ اسپيشل مئجسٽريٽ ڪري رکيو ويو. 1911ع کان 1930ع تائين وٽس اهو عهدو رهيو. سندس اثر آفيسرن، سنڌ جي وڏن خاندانن وٽن تائين هو. کيس حڪومت کان ڪيترائي آفريڻ ناما ۽ تلوارون مليل هيون، جي ان وقت وڏي عزت جا نشان سمجهيا ويندا هئا.

سردار صاحب يڪ سخو ۽ واعدي جو پڪو هوندو هو. راڄ جا ماڻهو هن کان گهڻو ڊڄندا هئا. سندس حڪم جي انحرافي ڪرڻ انهن لاءِ تمام مشڪل ڳالهه هئي.

سندس لاڳاپا سنڌ، پنجاب ۽ بلوچستان جي وڏن خاندانن سان گهڻا هوندا هئا، ايتري اثر رسوخ هوندي به پاڻ ڪڏهن به چونڊن ۾ اميدوار نه بيٺو. سردار امام بخش خان جتوئي گاڏيءَ ۾ دل ٽٽڻ سبب 2 جون 1956ع تي وفات ڪئي.

امام بخش خان ”صابر“ جتوئي
 خانبهادر حاجي امام بخش ولد خانبهادر غلام رسول خان جتوئي 25 جولاءِ 1881ع تي ڳوٺ ملڪ تعلقي موري ۾ ڄائو، پاڻ سنڌ جو مشهور زميندار، مڃيل سياستدان ۽ بهترين شاعر ٿي گذريو آهي..

خانبهادر امام بخش خان جتوئي ابتدائي تعليم ڳوٺ جي اسڪول ۾ حاصل ڪئي ۽ پوءِ قاضي عبدالوڪف وٽ قرآن شريف، عربي ۽ فارسيءَ جي تعليم ورتي، سندس ذهن تيز هو، ان ڪري سنڌي، فارسي ۽ عربي ۾ چڱي دسترس ڪري ويو. سندس اکر سٺا ۽ خطن جا مضمون نهايت ادبيانه هئا، طب جي علم جو به ڄاڻو هو.

جتوئي صاحب سٺو شاعر پڻ هو، شاعري ۾ ”صابر“ تخلص وجهندو هو. سندس ڪلام جا مجموعا ”صابر جو ڪلام“ ۽ ”سخن صابر“ جي نالن سان ڇپيل آهن.

پاڻ صوفي طبع ۽ راڳ جو شوقين هو، مالڪ سائين کيس اهڙي طاقت عطا ڪئي هئي، جو سڪي کي ڇٽيءَ سان زور ڏيندو هو ته اکرئي ڊهي ويندا هئا.

امام بخش خان جو والد پنهنجي وقت جو وڏي هلندي بلندي وارو ماڻهو هو، جنهن جي وفات کان پوءِ پاڻ ڪشادي هٿ، مهمانوازي، آفيسرن سان لاڳاپو رکڻ، يارن دوستن کي مهل سر ڪم اچڻ، جهڙين صفتن سبب وڏو اثر رسوخ پيدا ڪيائين. سندس اصل ڳوٺ کي 1930ع ۾ درياءُ پاڻي ويو ته، هن نئون ڳوٺ

ٻڌايو جيڪو هاڻي ”جتوئي نوان“ جي نالي سان سڏجي ٿو.
 سرڪار طرفان کيس 1912ع ۾ ”خان صاحب“ جو لقب ۽ 1926ع ۾
 ”خان بهادر“ جو خطاب مليو. سن 1916ع کان وٺي 1938ع تائين اسپيشل
 مئجسٽريٽ ٿي رهيو 1921 کان 1932ع تائين بمبئي ليجسليٽو اسيمبلي جو
 ميمبر رهيو. 1933ع کان 1936ع تائين نواب شاھ ضلعي لوڪلبورڊ جو
 چيئرمئن ٿي رهيو.

امام بخش خان ”صابر“ جتوئي 7 نومبر 1938ع تي وفات ڪري ويو.
 سندس تربت نيو جتوئي ۾ صابر شاھ جي مقام ۾ آهي، سندس شاعري جون
 سٽون هيٺ ڏجن ٿيون.

اسان جي يادگيريءَ جو اوهان وٽ ڪو ذڪر ڪونهي،
 اسان جي آھ واريءَ جو اوهان وٽ ڪو اثر ڪونهي.

امام راشدي

سيد امام المتقين المعروف ”امام راشدي“ ولد سيد بدرالدين شاھ
 راشدي 3 ڊسمبر 1960ع تي شاھ جوڳڻ لڳ نئون ديرو ضلعي لاڙڪاڻي ۾
 پيدا ٿيو. پاڻ نئين تهجي جو ناميارو ليکڪ آهي.

امام راشدي ايم اي (سنڌي) فرسٽ ڪلاس ۾ 1996ع ۾ شاھ
 عبداللطيف يونيورسٽي خيرپور مان پاس ڪئي، پيشي جي لحاظ کان پاڻ
 1984ع کان پرائمري استاد آهي، سندس تعلق مشهور علمي، ادبي ”راشدي“
 گهراڻي سان آهي، جنهن ڪري علم ۽ ادب کيس ورثي ۾ مليل آهي، هن صاحب
 نثري ادب ۾ چڱي مڃتا ماڻي آهي. اڃا تائين سندس ڪو ڪتاب ته منظر عام
 تي اچي نه سگهيو آهي، ليڪن سندس لکڻيون سڀني مشهور رسالن ۽ اخبارن
 ۾ شايع ٿيون آهن.

راشدي صاحب جون پنجاه کان وڌيڪ طبعزاد ۽ ترجمو ڪيل ٻاراڻيون
 ڪهاڻيون مختلف رسالن ۽ اخبارن ۾ ڇپيون آهن. ان کان علاوه سندس لکيل
 لاتعداد تحقيقي مقالا، مضمون، تعارف، تبصرا ۽ ڪالم وغيره وقت بوقت سنڌي
 توڙي اردو رسالن ۽ اخبارن ۾ ڇپجندا رهن ٿا. جن ۾ سنڌي رسالا مهران، نئين
 زندگي، ڇهه ماھي سنڌي ادب، پيغام، گل ڦل، عبرت ميگزين، سهڻي، لطيف
 انجيسٽ، سوجهرو، سرتيون، نيشن سوچ، نئون نياپو، پارس، سگهڙين سٿ ۽
 خبارون هلال پاڪستان، عوامي آواز، جاڳو، برسات، عبرت، تعمير سنڌ وغيره
 شامل آهن. جڏهن ته اردو رسالن مان رابطو، اخبار جهان، نونهال، آنڪهه
 چولي، آواز جرس، وطن دوست ۽ دانش وغيره ۾ سندس ليک پوندا آهن.

راشدي صاحب ٻاراڻي رسالي ”روشن راه“ جو چيف ايڊيٽر پڻ آهي.
 ٺ سنڌي ادبي سنگت نئون ديرو شاخ جو پير پيرا سيڪريٽري ۽ شاھ عنايت

ادبي سنگت نئون ڏيرو جو صدر رهي چڪو آهي ۽ هن وقت سنڌي ادبي سنگت جو آڊيٽر ۽ سگا جو ميمبر آهي.

امداد حسيني، سيد

سيد امداد علي شاھ ولد سيد فضل محمد شاھ (سندس چوڻ مطابق) 10 مارچ 1941ع تي شهر ٽڪڙ ضلعي حيدرآباد ۾ ڄائو. سندس ادبي نالو امداد حسيني/ سانول آهي. پاڻ موجوده دور جو سرموڙ سنڌي شاعر آهي.

امداد حسيني ابتدائي تعليم ٽڪڙ مان حاصل ڪئي، مئٽرڪ نور محمد هاءِ اسڪول حيدرآباد مان، انٽر سچل سرمست ڪاليج مان بي اي ۽ ايم اي سنڌ يونيورسٽي مان پاس ڪيائين.

امداد حسيني پهريان سنڌي ادبي بورڊ جي نوڪري اختيار ڪئي، جتي پاڻ لٽريچر مقرر ٿيو، ان کان پوءِ انسٽيٽيوٽ آف سنڌالاجي ۾ ريسرچ فيلو مقرر ٿيو ۽ آخر ۾ سنڌ ٽيڪسٽ بوڪ بورڊ ۾ سبجيڪٽ اسپيشلسٽ مقرر ٿيو، جتي اڃا تائين ڪم ڪري رهيو آهي. ان وچ ۾ 78-1977ع ۾ سنڌي ادبي بورڊ جي ٽماهي رسالي مهراڻ جو ايڊيٽر به ٿي رهيو. ۹5-1994ع ۾ ادبي بورڊ جي سيڪريٽريءَ جي ايڊيشنل چارج به وٽس رهي.

امداد حسيني اسڪول واري زماني کان ئي شاعري ڪندو هو، پر پوءِ مولانا غلام محمد گرامي صاحب جي حوصله افزائي، تربيت ۽ اصلاح سان باقاعدي شاعري ڪرڻ جي آغاز ڪيائين. سندس شاعريءَ جي ذوق کي وڌائڻ ۾ ”بزم طالب الموليٰ“ جو پڻ وڏو دخل رهيو. ”بزم طالب الموليٰ“ جي مشاعرن ۾ امداد پنهنجي پڻ صاحب ذوق عزيزن ڊاڪٽر بيخود حسيني، شبير ”هاتف“، حافظ شاھ ”ناطق“ ۽ ”سوز“ ٽڪڙائي سان گڏجي باقاعدي شرڪت ڪندو رهيو. اڳتي هلي ”بزم طالب الموليٰ“ جو سيڪريٽري ٿيو، ان دور ۾ امداد هڪ غزل گو شاعر جي حيثيت سان نمايان شهرت حاصل ڪئي، چئن، پنجن سالن جي ان مشق ۽ رياض کان پوءِ، وقت جي تقاضا امداد کي جديد ادب جي قدرن ۽ معيارن جي قريب آندو ۽ نظم ۽ آزاد نظم لکڻ تي آماده ڪيو. آزاد نظم تي سندس ڪيل تجربا سنڌي شاعري ۾ فڪر انگيز به آهن ۽ هيٺ ۽ اسلوب جا نادر نمونا به چئي سگهجن ٿا، ان سلسلي ۾ حملو، گهر جي ياد، بدبو، واپسي، انتظار، جنگ، شرط ۽ ماحول وغيره شاهڪار جي حيثيت رکڻ ٿا.

امداد حسيني مسلسل لکندو پيو اچي. هن سڀني جديد صنفن تي طبع آزمائي ڪئي آهي. نظم سندس پسنديده صنف آهي، ان ۾ خوب گلڪاريون ڪيون اٿس. سندس نظم جديد انداز ۾ آهي، جن مان گهڻن نظمن کي مخصوص رد ۾ ۽ ڊرم جي تال تي ڪمپوز ڪري سگهجي ٿو.

امداد حسيني فلمي گيت به لکيا آهن. ڌرتي لال ڪنوار، حاضر سائين ۽

سھڻا سائين فلمن لاءِ لکيل سندس گيت ڏاڍا مقبول ٿيا. هن ٻارن لاءِ گيت به لکيا آهن. سندس پهريون مجموعو ڪلامر ”امداد آهي رول“ 1976ع ۾ ڇپيو ۽ سندس ٻيو ڪلامر جو مجموعو ”هوا جي سامهون“ ڇپائيءَ هيٺ آهي. ان کان علاوه هن ٻه ڪتاب اردو ۾ ترجمو ڪيا آهن جن ۾ هڪ ”زينت“ (اردو ادبيات لاءِ) ۽ ٻيو ڪتاب ”دودو ۽ چنيسر“ (لوڪ ورثي لاءِ) ڪتاب دودو ۽ چنيسر ۾ امداد صاحب وڏي مهارت سان ڀاڳو ڀان جي ڳايل دودو ۽ چنيسر جي ڳالهه جو سنڌي مان اردو ۾ منظوم ترجمو ڪيو آهي. هن ساٿي ايڊيٽر جي حيثيت سان به نثري ڪتاب ”سنڌ جي ديني ادب جو ڪئٽلاگ“ 1971ع ۽ ”علمي آئينو“ 1972ع، ترتيب ڏنا آهن. تنهن کان سواءِ هن ريڊيو لاءِ گيت، غزلن کان علاوه گيتن پريون ڪهاڻيون ۽ ٽيليويزن لاءِ ڊراما پڻ لکيا آهن.

امداد حسيني شاعري جي حوالي سان تمام گهڻي شهرت حاصل ڪئي آهي. پاڻ سڄي سنڌ ۾ ٿيندڙ ادبي گڏجاڻين ۾ شرڪت ڪري پنهنجي نڪور شاعري پيش ڪري داد حاصل ڪندو رهيو آهي. اخبارن، رسالن ۾ به گهڻو ڇپيو آهي. کيس ريڊيو ۽ ٽيليويزن تي پڻ ڪيترن ئي سٺن سٺن فنڪارن ڳايو آهي، نموني طور سندس هڪ نظم جون سٽون هيٺ ڏجن ٿيون.

توسان روز ملان، روز نئون هڪ گيت لکان،

جي نه ملان توسان پوءِ به هڪڙو گيت لکان،

مـرڪـان لڙڪان، لڙڪان مـرڪـان،

امداد حسيني جيئان، سڪ جي ست لکان.

امر تراءِ ”سام“ جئسنگهائي

ديوان امر تراءِ ولد حشمتراءِ 3 جون 1903ع تي ڳوٺ طيب تعلقي رتي ڊيري ضلعي لاڙڪاڻي ۾ پيدا ٿيو. پاڻ مشهور شاعر، اديب ۽ سماجي خدمتگار ٿي گذريو آهي.

ديوان امرتراءِ شروعاتي تعليم ڳوٺ ۾ حاصل ڪئي ۽ وڌيڪ تعليم لاڙڪاڻي ۾ حاصل ڪئي. جڏهن قطع تعلقات تحريڪ شروع ٿي ته، هن ان ۾ ڀرپور حصو ورتو. ان دوران فرانس جي رهاڪو ميسوپال رچرڊ سان ڏيٽ ويٽ ٿيس، جنهن جي دعوت تي انگلينڊ، فرانس، مصر، شام، الحيريا، فلسطين ۽ ٻين ملڪن جو سير ڪندي، ديوان صاحب تاريخ ۽ ادب ۾ ڪافي ڄاڻ حاصل ڪري ورتي ۽ انگريزي ۾ چوڏهن کن ڪتاب لکي ورتائين بعد ۾ موٽي اچي ڪراچي مان (New age) نالي هڪ رسالو به جاري ڪيائين ۽ ”اڪبر آشرم“ نالي هڪ تحريري رٿا به مرتب ڪيائين. ان کان پوءِ 1934ع ۾ پاڻ واپس ڳوٺ موٽي آيو ۽ سماجي ڪمن ۾ حصو وٺڻ لڳو سندس جيون ساٿي لاڙڪاڻي جي مشهور

ڊاڪٽريائي سرلا ديوي هئي. جيڪا 11 فيبروري 1974ع تي فوت ٿي وئي. ديوان صاحب ”سام“ جي تخلص سان مختلف ٻولين ۾ شاعري ڪئي. غزل، نظم، ڪافي، رباعي، قصيده، وائي ۽ ٻين تي طبع آزمائي ڪيائين. سندس ڪلام سنڌي، هندي، سرائڪي، فارسي، اردو ۽ انگريزي ٻولين ۾ ملي ٿو. سنڌي شاعري ۾ سندس ديوان 1934ع ۾ انڊيا مان پڌرو ٿيو. فارسي ۾ به هڪ ديوان مرتب ڪيائين. ان کان سواءِ نشر ۾ به لکيائين سندس تصنيفات ۾ پنهنجي جي... آتم باغ - تون ۽ مان، ۽ دل جي مامر سدا ڀرپور، گهڻو مقبول آهن. سندس محبوب زال هن جي شخصيت تي سندس جيئري ٿي ”جيتا مڙي جي ڌاڙي“ جي نالي سان هڪ ڪتاب لکيو هو. ديوان امرت راءِ ”سام“ جشنگاهي 12 فيبروري 1988ع تي ڇاپائو ڪيو، سندس ڪلام جو نمونو هيٺ ڏجي ٿو.

بهار آئي هلن ٿيون اڃ چمن ۾، پيار جون ڳالهيون،
جنون عشق ۾ ناصح نه ڪر، ويچار جون ڳالهيون،
عامر وڪيلن ڊاڪٽرن ۾، ڪا همدردي ناهي،
جيئري خاطر ٻڪري ڪهنڊا، چوندا ته ان ۾ چاهي.

امر جليل

عبدالجليل ولد عبدالغني قاضي 8 نومبر 1936ع تي رهڙي ضلعي سکر ۾ پيدا ٿيو. سندس ادبي نالو ”امر جليل“ آهي. پاڻ مشهور ڪهاڻيڪار، ناول نگار، ڊرامانگار ۽ ڪالم نريس آهي.

امر جليل ابتدائي تعليم رهڙي ۾ حاصل ڪئي، مئٽرڪ اين جي وي هاءِ اسڪول ڪراچي مان، بي اي گورنمينٽ ڪاليج نوابشاه مان، ايم اي (ايڪانامڪس) ڪراچي يونيورسٽي مان ايم-اي (تاريخ) سنڌ يونيورسٽيءَ مان پاس ڪئي، پوسٽ گريجوئيٽ پروگرام ايجوڪيشنل ٽيڪنالاجي (ٽيليويزن پروگرام پروڊڪشن) جي ڊگري فلوريڊا اسٽيٽ يونيورسٽي مان حاصل ڪئي.

امر جليل اسلام آباد ۾ مختلف عهدن تي رهيو. جهڙوڪ ريجنل مئنيجر پاڪستان براءِ ڪاسٽنگ ڪارپوريشن، ڊائريڪٽر انسٽيٽوٽ آف ايجوڪيشنل ٽيڪنالاجي علامه اقبال اوپن يونيورسٽي وغيره هن ويجهڙائي ۾ سرڪاري نوڪري تان رٽائر ڪيو آهي.

امر جليل نواب شاه ۾ قمر شهباز جي صحبت ۾ قمر نالي کان متاثر ٿي ان جي هر وزن ادبي نالو ”امر“ اختيار ڪيو. پاڻ ويهين صديءَ جي آخري اڌ حصي واري سنڌي افسانوي ادب تي چانيل رهيو. پاڻ خاص طور تي نئين ٽهيءَ جي ليکڪن ۽ هر عمر جي پڙهندڙ جي لاءِ هڪ يونيورسٽيءَ جي حيثيت رکي

ٿو. امر جليل سڀ کان وڌيڪ پڙهيو ويندڙ سنڌي ڪهاڻيڪار آهي. سندس ڪهاڻين ۾ غضب جي ڪشش آهي، جيڪا ماڻهن کي پاڻ ڏانهن ڇڪي ٿي وٺي. هن جي ڪهاڻين جا موضوع جيتوڻيڪ آهي ئي ساڳيان هوندا آهن، جن تي تقريباً هر افسانانگار ڪجهه نه ڪجهه لکيو آهي، پر اهي موضوع پراڻا هوندي به پراڻا نه لڳندا آهن. چورت انهن ۾ امر جليل جو مشاهدو، مطالعو ۽ تجربو شامل هوندو آهي، سندس ڪهاڻين جي هڪ خوبي اها به آهي ته انهن ۾ وڏا ادبي لفظ ۽ مصنوعي جملا بلڪل نه آهن. ٻولي قلم سادي، مقامي ۽ طنز و مزاح سان ڀرپور آهي، جنهن کي پڙهندي پڙهندي بي اختيار تهڪ به نڪريو وڃي. هن 1962ع ۾ هند - سنڌ ڪهاڻين جي مقابلي ۾ پهريون انعام حاصل ڪيو هو.

امر جليل نه رڳو ڪامياب ڪهاڻيڪار آهي، پر هن ڪافي ريڊيو، ٽي وي ۽ اسٽيج لاءِ ڊراما، اخبارن لاءِ ڪالم ۽ فلمن لاءِ ڊانلاگ به لکيا آهن، جيڪي سڀني سندس ڪهاڻين وانگر مقبول رهيا.

امر جليل پهرين ڪهاڻي ”اندرا“ لکي جيڪا 1956ع ۾ رسالي ”ادا“ نوابشاه ۾ شايع ٿي. هن پهريون ڊرامو اسٽيج لاءِ ”انسان“ لکيو، جيڪو نيشنل ٿيٽرس ڪراچي ۾ 1963ع ۾ اسٽيج ٿيو. ”درياءُ توتي ڏانهن“ ريڊيو لاءِ لکيل سندس پهريون ڊرامو هو، جيڪو 1967ع ۾ حيدرآباد اسٽيشن تان نشر ٿيو. ٽيليويزن تان سندس پهريون ڊرامو ”ماءُ“ ڪراچي سينٽر تان 1968ع ۾ ٽيليڪاسٽ ٿيو. پهرين فلم جنهن جا هن ڊانلاگ لکيا، اها هئي ”توري چار ٽاچي“ جيڪا 1968ع ۾ رليز ٿي هئي. سندس لکيل پهريون اخباري ڪالم ”تنهنجون منهنجون ڳالهيون“ روزنامہ هلال پاڪستان ڪراچي ۾ 4 مئي 1972ع تي ڇپيو. سندس ڪهاڻين جو پهريون ڪتاب ”دل جي دنيا“ 1969ع ۾ ڇپيو. جنهن تي کيس سنڌ لاجي طرفان 1970ع ۾ پهريون انعام مليو. ان کان پوءِ ڪهاڻين جا سندس هيٺيان ڪتاب ڇپيا آهن.

جڏهن مان نه هوندس (1971ع) موت منهنجو مهمان (1973ع) راهون جدا جدا (1973ع) رڃ (1973ع) هن چار ۾ (1974ع) رني ڪوٽ جو خزانو، منهنجو ڏس آسمان کان پڇو، سنڌو منهنجي ساه ۾، تاريخ جو ڪفن، ۽ ٽيون وجود، ان کان علاوه سندس هڪ ناول ”نيٺ گونگي ڳالهايو ۽ هلال پاڪستان ۾ لکيل سندس ڪالمن جو مجموعو ”تنهنجون منهنجون ڳالهيون“ پڻ شايع ٿي چڪا آهن.

امر جليل صوفي ازم تي پڻ ڪافي لکيو آهي، جنهن تي کيس تازو لطيف سائين جي سالياني عرس جي موقعي تي 21 مئي 2000 تي ”لطيف ايوارڊ“ به ملي چڪو آهي. سندس لکڻيون وقت بوقت سنڌ ۽ هند جي اخبارن ۽ رسالن ۾ وڏي آب و تاب سان شايع پئي ٿيون آهن. پاڻ سنڌ ۽ هند ۾ هڪجهڙي مقبوليت رکي ٿو.

اميد علي خان، استاد

استاد اميد علي خان ولد استاد پيارو خان سنڌ جو مشهور گويو ٿي گذريو آهي.

استاد اميد علي جو تعلق گوالياري گهراڻي سان هو، سندس والد استاد پيارو خان تنگ (امرترس) جو رهاڪو هو ۽ مشهور موسيقار ٿي گذريو آهي. کيس سنڌ جي سرهاڻ ۽ هتي جي ماڻهن جي مهڪ سنڌ ۾ چڪي آئي. سينٽ وشنڊاس مانجهڙو وارو سندس آواز تي موٽ ٿي پيو، ۽ کيس حيدرآباد ۾ پاڻ وٽ رهائي ڇڏيو. استاد اميد علي خان حيدرآباد ۾ ڄائو ۽ نهڻو.

استاد اميد علي خان ٻاويهن سالن جي عمر ۾ راڳ ڳائڻ شروع ڪيو. هن موسيقي جي سکيا پنهنجي والد کان حاصل ڪئي، پهريان ٻيءَ سان جهيلي تي ڳائيندو هو ۽ پوءِ قمار جلدي شهرت جي بلند منزل تي پهچي ويو.

استاد اميد علي خان پنهنجي خانداني روايتي ڳائڪي جي انداز کي قائم رکندي، موسيقي جي فن ۾ جدت پيدا ڪئي. ۽ موسيقي ۾ ماحول جي نسبت سان نوان نوان رنگ پري هن ميدان ۾ منفرد ۽ ممتاز مقام حاصل ڪيو. هن نه رڳو ملڪ ۾ پر ملڪ کان ٻاهر به پنهنجي فن جو مظاهرو ڪري ماڻهن کان داد حاصل ڪيو. سندس ڳايل ڪلام اڄ به ريڊيو پاڪستان تان نشر ٿيندو آهي. جنهن کي ٻڌڻ سان روح کي راحت اچي وڃي.

استاد اميد علي خان 10 جنوري 1979ع تي منجهند جو اوائلي وڳي هن فاني دنيا مان لاڏاڻو ڪيو.

امير احمد "امير" چانڊيو

حاجي امير احمد "امير" ولد جان محمد چانڊيو سن 1935ع ۾ ضلعي نواب شاھ، تعلقي سڪرنڊ جي ڳوٺ شادي خان چانڊيو ۾ پيدا ٿيو. (1)
حاجي امير احمد چانڊيو ٻاراڻي ادب جو اوائلي خدمتگار، لوڪ ادب

(1) شادي خان ولد سالار خان چانڊيو ٽالپرن جي دور ۾ سڪرنڊ واري علائقي جو مشهور زميندار ۽ هلندي بلندي وارو شخص هو. مير سهراب خان ٽالپر جو درباري پڻ ٿي رهيو هو، مھرم سن 1205ھ ۾ وفات ڪري ويو. سندس آخري آرامگاهه تعلقي سڪرنڊ ۾ سندس نالي پويان قائم ٿيل ڳوٺ جي ۾ پر هو آهي. سندس مزار مٿان عاليشان مقبرو جوڙيل آهي. سندس ڀاءُ دريا خان چانڊيو وري ميراني دور جو وڏو جنگي جرنيل ٿي گذريو آهي. ليڪن افسوس جو وقت جي ستمگريءَ سبب هن قومي هيرو جو نالو گمنامي جي عالم ۾ رهجي ويو. 1786ع ۾ جڏهن مير سهراب خان جي ڀاءُ مير غلام محمد خان ٽالپر عمرڪوٽ تي ڪاهه ڪئي تہ، حيدرآباد جي والي مير فتح علي خان ٽالپر پنهنجي جرنيل دريا خان چانڊيو کي ڪجهه ماڻهو ڏئي مير غلام محمد خان جي واهر لاءِ موڪليو. جڏهن دريا خان عمرڪوٽ پهتو تہ ان وقت مير غلام محمد خان عمرڪوٽ جي راجپوتن جي لشڪر هٿان شهيد ٿي پيو ۽ سندس لشڪر ڇڙڇڙ ٿيڻ لڳو. دريا خان مير صاحب جي لشڪر کي گڏ ڪري هٿايو ۽ ٻيهر راجپوتن سان جنگ جوتي ۽ ڏاڍي جوش سان وڙهيو.

جو پارکو ۽ نادار ۽ مسڪينن جي مدد ڪندڙ خداترس انسان آهي. پاڻ ايم اي (اسلامي ڪلچر) پاس آهي. پيشي جي لحاظ کان زميندار آهي.

سنڌي ادب ۾ ٻاراڻي ادب جي ترقيءَ تي هميشه گهٽ ڌيان ڏنو ويو آهي. خاص ڪري آزادي کان پوءِ ٻاراڻي ادب جي اشاعت جو سلسلو ڏاڍو سست رهيو، ان ڪمي کي شدت سان محسوس ڪندي، امير احمد چانڊيو عملي طرح ميدان ۾ آيو ۽ سن 1971ع ۾ سڪرنڊ ۾ پنهنجي هٿان هڪ اشاعتي ادارو ”روشن ادب“ نالي سان قائم ڪري، ٻارن لاءِ هڪ ڪتابي سلسلو شروع ڪيائين.

هن اداري طرفان هر ٻن مهينن کان پوءِ ٻارن لاءِ هڪ ڪتاب شايع ٿيندو هو. جنهن ۾ مختلف ليکڪن جون ٻارن لاءِ لکيل ڪهاڻيون، شاعري ۽ ٻيو مواد شامل ٿيندو هو. اهڙي طرح هن اداري ٻارن لاءِ چڱا دلچسپ ڪتاب شايع ڪيا ۽ ڪافي نون ليکڪن جي سڃاڻپ ڪرائي. اهو ڪتابي سلسلو ڪافي عرصي تائين جاري رهيو، جيڪو پوءِ ڪن مجبورين سبب بند ٿي ويو.

امير احمد چانڊيو لوڪ ادب جي به سٺي ڄاڻ رکي ٿو، نثر بيت سان سندس خاص لڳاءُ آهي هر مهيني وٽس نثر بيت جي سگهڙن جي وڏي رهائڻ ٿيندي آهي. جنهن ۾ اوري پري جا بيتاڻي اچي شريڪ ٿيندا آهن. چانڊيو صاحب ”امير“ جي تخلص سان شاعري به ڪري ٿو. کيس تاريخ مان سٺي واقفيت آهي. پاڻ ايشيا ۽ يورپ جي ڪيترن ئي ملڪن جي سياحت به ڪري چڪو آهي.

حاجي صاحب غريبن ۽ حاجتمندن جي مخفي طريقي سان مالي مدد ڪندو آهي، اوڙي، پاڙي ۽ ٻارن، دوستن جي مهل سر مدد ڪرڻ سندس معمول رهيو آهي. پاڻ صومر و صلاوت جو پابند، رڪوات باقاعدي سان ادا ڪندڙ ۽ حق حلال جي روزي ۾ يقين رکندڙ نيڪ سيرت انسان آهي.

امير احمد، مخدوم

مخدوم امير احمد ولد مخدوم حمدي سن 1901ع ۾ شهر کهڙا ضلعي خيرپور ميرس ۾ ڄائو. پاڻ عالم، اديب، مترجم ۽ تعليمي ماهر ٿي گذريو آهي.

مخدوم امير احمد جو تعلق کهڙن جي مشهور معروف مخدوم خاندان سان هو. هن ابتدائي تعليم کهڙن جي مدرسي ۽ اسڪول ۾ حاصل ڪئي. ان کان پوءِ پاڻ مختلف ناميارن عالمن وٽان علم جي اڇ اجهائيندي آخر مولانا محمد هاشم انصاري وٽان فارغ التحصيل ٿيو. مخدوم صاحب اٺن مهينن جي قليل عرصي ۾ پورو

(۱) هو دشمن کي اهي لفظ چئي للڪاريندو رهيو ته ”خبردار ٿي اچي ٿي دريا خان جي تلوار“ بهر حال پاڻ ان ويڙهه ۾ ڌرتي ماءُ مٿان جان جو نذرانو ڏئي شهيد ٿي ويو. سندس ميت حيدرآباد آڻي پڪي قلمي ۾ دفن ڪيو ويو، هاڻي سندس قبر جا نشان به نه رهيا آهن.

قرآن شريف حفظ ڪيو. پاڻ عربي، فارسي، اردو ۽ سنڌي تي وڏي دسترس رکندو هو، آخر ۾ انگريزي به سکيو هو.

مخدوم امير احمد تعليم مڪمل ڪرڻ کان پوءِ ڪجهه وقت اباڻي مدرسي ۾ درس و تدريس ڏيندو رهيو، ان کان پوءِ 12 مئي 1933ع تي پاڻ نوشهرو فيروز هاءِ اسڪول ۾ عربي ٽيچر مقرر ٿيو، ڪجهه وقت نوابشاھ جي لوڪل بورڊ هاءِ اسڪول ۾ عربي ٽيچر ٿي رهيو. 1952ع ۾ پاڻ حج تي اسٽيڊ ۽ واپس موٽڻ کان پوءِ کيس سنڌ اوريئنٽل ڪاليج جو پرنسپال مقرر ڪيو ويو، پاڻ مسلم گرلس ڪاليج ۾ ڀارت ٽائيم عربي ٽيچر به ٿي رهيو. 1955ع ۾ سندس ٽي ڪوشش سان اسلاميه ماڊرن هاءِ اسڪول وجود ۾ آيو، پاڻ حمايت الاسلام جو سرگرم رڪن رهيو.

مخدوم صاحب وقت جو وڏو عالم ۽ اديب هو، کيس فارسي ۽ عربي لغت ۽ ادب تي وڏو عبور حاصل هو، سندس حافظو ايترو ته تيز هو جو هڪ ڀيرو پڙهيل ڪتاب جا حوالا ۽ اقتباس هوبهو ٻڌائي ويندو هو.

مخدوم صاحب تعليمي خدمتن سان گڏ ادبي خدمتون به سرانجام ڏيندو رهيو. سنڌي ادبي بورڊ طرفان ڪجهه ڪتاب فارسيءَ مان سنڌي ٻوليءَ ۾ ترجمو ڪيائين. سندس ڪجهه مضمون به مختلف رسالن ۾ ڇپيل ملن ٿا. سندس ترجمو ۽ ايڊٽ ڪيل ڪتاب هن ريت آهن.

فتح نامہ سنڌ عرف چچ نامہ، تحفة الڪرام، تاريخ معصومي، حيات القاري في اطراف صحيح البخاري، (ايڊٽ ڪيل) ۽ بذل القوة في حوادث سني النبوة (ايڊٽ ڪيل). مخدوم امير احمد 26 فيبروري 1971ع تي وفات ڪري ويو.

امير بخش، فقير

فقير امير بخش ڪلوني سن 1918ع ۾ جمڻاڻو واه جي دٿورموريءَ جي ڀر ۾ ڳوٺ الهه يار خان ڪلوني ۾ ڄائو، پاڻ مشهور صوفي راڳي ٿي گذريو آهي.

فقير امير بخش جو تعلق هڪ زميندار گهراڻي سان هو، پر سندس دل کي ننڍپڻ کان ئي محبت جي ميخ لڳي وئي، جنهن کيس فقير بڻائي ڇڏيو ۽ هو زمينداري ڇڏي، الف، ڪولنبا ۽ ڪننا پاڻي، صوفين سان گڏجي پيرين اڳهاڙو درگاهن ۽ فقيرن جي ڪچهرين ۾ ڳائي يڪتاري واري تند جو سور سٽائيندو رهيو. پاڻ جڏهن پيراني شهر ۾ پهتو ته اتي پيرل فقير جو مريد ٿيو، جنهن کي شاعريءَ جو درس ۽ راڳ جي وٽ پنهنجي پيءُ کان مليل هئي، جيڪو سنڌ جي مشهور ڪافي گو شاعر منار فقير جو شاگرد هو. اهڙي ريت اهو شاگرديءَ جو سلسلو فقير امير بخش کي منار فقير جي فيض مان مليل هو.

فقير امير بخش ڪافي کي ڳائيندڙن فنڪارن ۾ منفرد حيثيت جو مالڪ هو. پاڻ يڪتاري ۽ ڪڙٿال (چيڙي) تي ڪافيون پر سور انداز سان فن جي عشق

۾ اهڙو ته غرق ٿي ڳائيندو هو جو ٻڌندڙ متاثر ٿيڻ کان رهي کين سگهندا هئا. اهوئي سبب هو جو صوفيائي رنگ جي ڪلام کي پسند ڪندڙ ڪوشش ڪري کيس هر محفل ۾ ضرور گهرائيندا هئا، هو مختلف ڪافين جهڙوڪ ”پيچ پني برسن“ ”ويندڙ واسطي خدا جي منهنجو نيچ نياپو“ مونکي ڏونگر ڏورن آيو“ ”سن بات بره دي ڪيهي“ ۽ ”وس نهين چلدا حجت نه هلندي“ کي مخصوص طرز سان سينگاري اهڙي طرح ڳائيندو هو جو هو پنهنجي دور ۾ هر محفل تي چانيو رهيو، پاڻ يڪتاري ملائڻ جو برجستو قابل هو، اکر ۽ گفتي جو پڪو هو، آخري ڏينهن ۾ بيماري جي حالت ۾ به ڳائڻ ڪونه ڇڏيائين. اهڙي طرح فقير امير بخش ڪافي جي فن سان حق ۽ انصاف سان نياپو ۽ محفلن کي موڪيو. پاڻ 1958ع کان ريڊيو پاڪستان حيدرآباد جي پروگرامن ۾ حصو وٺندو رهيو. سندس ڳايل ڪلام اڄ به ڪثرت سان ريڊيو پاڪستان تان نشر ٿيندو رهي ٿو. 1976ع ۾ سندس موت جو سبب بڻي.

امير علي چانڊيو

امير علي ولد ولي محمد چانڊيو 24 مئي 1949ع تي ڳوٺ شاه محمد چانڊيو لڳ قمبر ضلعي لاڙڪاڻي ۾ ڄائو. پاڻ برجستو آفيسر، سٺو نثرنگار، شاعر، نقاد ۽ لطيف جي ڪلام جو انگريزي مترجم هو.

امير علي چانڊيو شروع ۾ پير واري ڳوٺ آباد جي ملا مڪتب ۾ پڙهيو ۽ پوءِ پنهنجي والد سان گڏ اچي لاڙڪاڻي ۾ رهيو جتي انٽر پاس ڪرڻ کان پوءِ وڃي سنڌ يونيورسٽي ڄام شورو ۾ داخل ٿيو، جتان 1973ع ۾ ايم اي (انگريزي) پاس ڪيائين، جنهن کانپوءِ پاڻ ڪراچي ۾ ليڪچرار مقرر ٿيو. ڪراچي ۾ رهائش دوران سي، ايس ايس جو مقابلي وارو امتحان پاس ڪري ورتائين. جنهن ڪري کيس اسسٽنٽ سپرنٽينڊنٽ پوليس منتخب ڪيو ويو ۽ پوءِ ايس پي ٿيو ۽ پنهنجي سروس دوران سنڌ جي مختلف ضلعن ۾ رهيو. آخر ۾ هو اڻويهين گريڊ ۾ ڊي آءِ جي جي رٽڪ تي پهتو هو.

امير علي چانڊيو شاگردي واري زماني کان ئي ادب سان شغف رکندو آيو، هن شعرو شاعري به ڪئي، گيت، غزل، وايون ۽ ڪافيون لکيائين، کيس راڳ جي به سٺي ڄاڻ هئي. ان سلسلي ۾ مشهور راڳي منو ڪڇي کي پنهنجو استاد بڻايائين. پاڻ بهترين نثرنگار ۽ نقاد به هو. مهراڻ ۽ ٻين رسالن ۽ اخبارن ۾ سندس مضمون، مقالا ڇپيا، ليکڪ سنڌي ادب جي جنهن حوالي سان امير علي کي هميشه لاءِ ياد رکيو ويندو. اهو سندس ڪارنامو آهي حضرت شاه عبداللطيف ڀٽائي رح جي بيتن جو انگريزي ترجمو، جنهن مان سندس عالمانه ۽ شاعرانه صلاحيتن جو اظهار واضح ٿئي ٿو. سندس ترجمو ڪيل شاه جا بيت

”هلال پاڪستان“ اخبار ۾ روزانو هڪ هڪ بيت تي شايع ٿيندا رهيا. ان کان سواءِ هن ڪجهه ٻين شاعرن جا نظارن پڻ سنڌي مان انگريزي ۾ ترجمو ڪيا. امير علي چانڊيو 12 آڪٽوبر 1996ع تي حيدرآباد ۾ انتقال ڪري ويو.

امينه

غلام زينب شاھ المعروف امينه ڌيءَ علي بخش شاھ 15 ڊسمبر 1946ع تي حيدرآباد ۾ پيدا ٿي. پاڻ سنڌي سنگيت جي سريلي گلوڪاره آهي. امينه ابتدائي تعليم سيد باز محمد شاھ اسڪول ۾ حاصل ڪئي. 1967ع ۾ ميرزا اسڪول حيدرآباد مان مئٽرڪ جو امتحان پاس ڪيائين. 1969ع ۾ پي ٽي سي جي ٽريننگ ڪري بئراج ڪالوني حيدرآباد ۾ گورنمينٽ پرائمري اسڪول ۾ ٽيچر بڻي ۽ پوءِ هيڊميسٽريس جي عهدي تي پهتي.

امينه کي ننڍي هوندي کان ئي ڳائڻ جو تمام گهڻو شوق هو، پاڻ مختلف محفلن ۾ مرثيه ۽ نوحه پڙهندي هئي، ٽريننگ ڪاليج ۾ تعليم حاصل ڪرڻ دوران زرين بلوچ سندس تمام گهڻي همت افزائي ڪئي ۽ کيس ريڊيو پاڪستان حيدرآباد تي آندو، جنهن کان پوءِ استاد محمد ابراهيم ۽ استاد محمد جمن جي ساٿ سندس لئه ڪاريءَ کي بهتر بڻائي ڇڏيو.

ريڊيو پاڪستان حيدرآباد تي امينه جي آواز ۾ پهرين ڪافي حاجي شاھ جي رڪارڊ ٿي، جنهن جا ٻول هئا ”سما ڄام سلطان منهنجي ذات مهائي“ ان کان پوءِ هن ڪيترائي ڪلام، ڪافيون، سهرا ۽ لوڪ گيت ڳائي شهرت حاصل ڪئي. هن زرين بلوچ ۽ ٻين ڳائين سان گڏ پڻ لوڪ گيت ۽ سهرا وغيره ڳايا.

امينه جڏهن ريڊيو پاڪستان حيدرآباد تان باقاعدي ڳائڻ شروع ڪيو ته، ان زماني ۾ سنڌي موسيقي جي افق تي چمڪندڙ ستارن ۾ زرين ۽ روبينہ تمام گهڻو مشهور ٿي چڪيون هيون، تنهنڪري ان وقت جي پروڊيوسر خواجه امداد علي انهن نالن جو هم وزن نالو ”امينه“ سندس لاءِ تجويز ڪيو. جڏهن ته ان کان اڳ هو پنهنجي اصلي نالي غلام زينب شاھ سان سڏبي هئي. اهڙي طرح پاڻ غلام زينب شاھ مان امينه بڻجي وئي.

امينه سڄي سنڌ ۾ پنهنجي فن جو مظاهرو ڪيو، کيس ڪو به ساز وچائج نه ايندو آهي. سندس آواز ۾ ڪمال جو ميسناچ آهي. سندس ڳايل ڪيترائي اسر مشهور ٿيا، جن ۾ جڳ مشهور ”ڳچ“ هٿين گل سيني پيرين گل ميندي“ پڻ شامل آهي. جيڪو ڪمپوز به سندس ئي ٿيل آهي.

امينه ذاتي مصروفيت سبب هاڻي موسيقي جي دنيا کي خيبرباد چئي گهريلو زندگي گذاري رهي آهي.

انجم هالائي

آخوند حاجي عبدالرحمان "انجم" ولد علي محمد ميمڻ 15 آگسٽ 1902ع تي هالا ضلعي حيدرآباد ۾ پيدا ٿيو، پاڻ قادر الڪلام شاعر، سڄاڻ اديب ۽ صحافي هو.

انجم هالائي تعليم هالا نوان جي هڪ مسلم اسڪول ۾ حاصل ڪئي، جتي آخوند عبدالحي ۽ حاجي سليم الدين کان قرآن شريف، سنڌي، اردو ۽ فارسي جي تحصيل ڪئي. ان کان پوءِ ملان ٽريننگ ڪاليج شهدادپور ۾ 1919ع ۾ داخل ٿيو ۽ سال 1920ع ۾ استاد مقرر ٿيو.

انجم هالائي ڪهنه مشق شاعر ٿي گذريو آهي. شاعري ۾ سندس استاد مرحوم جان محمد "جان" هو، هالا ۾ شعرو شاعري جي محفلن کي انجم صاحب گهڻو زور وٺرايو. هالانوان جي تاريخ ۾ پاڻ پهريون شاعر هو، جنهنجو سڀ کان اول باقاعدي ديوان ڇپيو، سندس ڪلام ريڊيو پاڪستان تان اڄ به ڪثرت سان نشر ٿيندو آهي. جنهن مان هڪ ڪلام ته ڏاڍو مقبول آهي، جيڪو مشهور فنڪار چاڪر چانڊيو ڳايو آهي، جنهن جا ٻول آهن "مون کي تنهنجي بيوفائي جو سڄڻ ارمان آ" شاعري کان سواءِ سندس سماجي، ادبي ۽ صحافتي زندگيءَ سان به گهڻو واسطو رهيو. پاڻ ورهين جا ورهيه هالا ميونسپل جو ڪائونسلر، وائيس پريزيڊنٽ ۽ اسڪول بورڊ ڪميٽيءَ جو چيئرمين ٿي رهيو. پاڻ هفتيوار اخبارن "معلم" ۽ "تعمير" ۽ ماهوار رسالي "فردوس" جو ايڊيٽر ۽ نوابشاه مان نڪرندڙ رسالي "رهنما" جو چيف ايڊيٽر پڻ ٿي رهيو. هن ڪيترائي ڪتاب لکيا، جن مان، ڪاروان زندگي (ناول)، پياري نازنين (ناول)، ديوان انجم (شاعري)، علم اخلاق، شمع اسلام ۽ حقيقت زندگي قابل ذڪر آهن.

انجم هالائي پهرين نومبر 1975ع تي گذاري ويو، سندس ڪلام جو نمونو هيٺ ڏجي ٿو.

آشنا ٿيو دوست ٿيو محبوب ٿيو دلدار ٿيو،
سو وري ساڳيو ٿي آهي مائل اغيار ٿيو،
گر هلاڪت لئه هزارين قصد ڪن منهنجا رقيب،
ڪابه پر واه ناه مونکي دوست جي غمخوار ٿيو.

انور حسين وسطڙو

انور حسين ولد عبدالهادي وسطڙو سال 1955ع ۾ ڳوٺ مريد وسطڙو نزد پريا ضلعي نوشهري فيروز ۾ ڄائو پاڻ مشهور عوامي فنڪار آهي.

انور حسين وسطڙي ابتدائي تعليم پڙ واري ڳوٺ سانڍ ۾ حاصل ڪئي، جتان پنج درجا پاس ڪري هاءِ اسڪول نارو شاه ۾ داخل ٿيو. پاڻ جڏهن

اٺين درجي ۾ پهتو ته، کيس موسيقي سکڻ جو شوق ٿيو ۽ هن ڪتاب ڇڏي هارمونين کنيو. اهڙي طرح چوڏهن سالن جي ڄمار ۾ هن موسيقيءَ سان ناتو جوڙيو ۽ پنهنجي وقت جي مهان راڳي استاد منظور علي خان جي خدمت ۾ حاضر ٿي، سندس شاگردي اختيار ڪئي. هو لڳاتار ست سال استاد وٽ راڳ جي سکيا وٺندو رهيو، ان عرصي دوران هن استاد وٽان گهڻو ڪجهه پرايو ۽ سندس هر حڪم کي هنئين سان هٿاڻيندو رهيو.

انور حسين راڳ جي شروعات عوامي محفلن سان ڪئي ۽ پوءِ سرڪاري محفلن ۾ به حاضر ٿيندو رهيو. 1971ع ۾ خواجہ امداد علي هن جي آواز کي پهريون ڀيرو ريڊيو جي مائڪي سان روشناس ڪرايو. ريڊيو تي سندس آواز ۾ جيڪو پهريون ڪلام نشر ٿيو اهو ڪلام حضرت شاھ عبداللطيف ڀٽائي رح جو هو، جنهن جا ٻول آهن (جن ستي ساجن مليو....) (ان کان پوءِ هو ٽيليويزن تي پڻ پهتو. اهڙي طرح سندس فن ۽ آواز کان سڄي سنڌ واقف ٿي.

انور حسين جو آواز ۽ ڳائڻي جو انداز متاثر ڪندڙ آهي، شاعري جي چونڊ به سٺي ڪري ٿو، جنهن ڪري موسيقي جي دنيا ۾ کيس سٺي مڃتا ملي آهي. هن پراڻن شاعرن سان گڏ ڪيترن ئي نون شاعرن کي به ڳايو آهي. سندس ڳايل لاتعداد آڊيوڪيسٽون رليز ٿي چڪيون آهن، کيس ٻه ڀيرا 1993ع ۽ 1995ع ۾ ”لطيف ايوارڊ“ ملي چڪو آهي. پاڻ هن وقت نواب شاھ ۾ رهي ٿو.

انور علي شاھ بخاري

سيد انور علي ولد مخدوم سيد خدا بخش شاھ 11 محرم الحرام 1326ھ تي جهانپور ضلعي گهوٽڪي ۾ تولد ٿيو، پاڻ هڪ صوفي بزرگ، الله جو درويش ۽ قادر الڪلام شاعر هو.

فقير انور شاھ کي ننڍي هوندي ڳوٺ جي مدرسي ۾ داخل ڪرايو ويو، پر ديوانگي طاري رهڻ سبب هن پڙهڻ ۾ ڪابه دلچسپي نه ڏيکاري، اسڪول ۾ به کيس داخل ڪرايو ويو، پر اُتي به ڪو خاص ڌيان نه ڏنائين، جنهن کان پوءِ کيس مولوي محمد عيسيٰ نوناري وٽ ڇڏيو ويو، جتي هن هڪ هفتي اندر قرآن پاڪ پڙهي پڙايو، جنهن تي معلم عبرت ۾ پئجي ويو ۽ شاھ صاحب جي چاچي کي چيائين ته اوهان جو چوڪرو قرآن پاڪ ته اڳتي پڙهيل آهي آءُ کيس ڇا پڙهايان. اهو ٻڌي سندس چاچو به حيرت ۾ پئجي ويو ۽ کيس واپس ڳوٺ وٺي آيو.

فقير انور شاھ جيتوڻيڪ ظاهري علم حاصل نه ڪيو هو، پر ڪمال آهي جو پاڻ هندي، گرمکي، پارسي، عربي، اردو ۽ بلوچي ٻوليون نه صرف ڳالهائيندو هو، پر انهن ٻولين ۾ انيڪ اشعار به چيائين.

فقير صاحب چمندي ڄام هو ۽ هم وقت الله جي وحدانيت ۾ غرق رهندو هو، سندس ظاهر جو مرشد سيد صاحب ڏنو شاھ (وسطي شاھ عنايت) هو،

پاڻ اڪثر وقت جهنگ ۾ بسر ڪندو هو ۽ عبادت الاهي ۾ گذاريندو هو، فقير صاحب سدائين مدهوش رهندو هو سندس اکيون هميشه لال رهنديون هيون ۽ انهن مان اڪثر نير وهندو هئس.

فقير صاحب کي مجازي عشق جي چوٽ لڳي، تڏهن پاڻ پنهنجي اندر جي درد کي برد جي ٻني بڻائي شعر چوڻ لڳو. اهڙي طرح پاڻ حال زار ۾ رهڻ لڳو، جنهن کان پوءِ مٿس عشق الاهي جي دڪانيت جنون جي حد تائين طاري ٿيڻ لڳي، پاڻ ڪيئي سال جهنگ ۾ عبادت الاهي ڪارڻ گوشه نشيني اختيار ڪرڻ کان پوءِ ڳوٺ واپس اچي هڪ آستاني جو بنياد رکيائين ۽ معرفت الاهي جو درس ڏيڻ لڳو. سندس سریدن جو تعداد وڌڻ لڳو. اهڙي طرح پاڻ رشد و هدايت جو سلسلو شروع ڪيائين آستاني تي راڳ ويراڳ جون محفلون ٿيڻ لڳيون، جتي ڪيئي فقير اچڻ لڳا، جن ۾ محمد فقير ڪٽيان، غنڊل فقير ۽ داتا ولایت شاهه سر فهرست آهن.

فقير انور شاهه مختلف زبانن ۾ ڪلام چيو آهي، سندس ڪلام جو بنياد عشق الاهي تي ٻڌل ۽ تصوف جي سلسلي جي تعبير آهي. هجر ۽ فراق جي موضوع تي به قصاني ڪلام چيو آهي. پاڻ وحدت الوجود جو درس ڏئي ٿو ۽ هيڪڙائي جي هدايت ڪري ٿو پاڻ اڪثر وجد ۾ اچي ڪلام چوندو هو ۽ انهيءَ ڪنفيت ۾ ”انا الحق“ جو نعرو هڻندو هو. سندس ڪلام جو هڪ حصو ”ديوان انور“ پڌرو ٿي چڪو آهي ۽ ٻئي حصي تي ڪم هلندڙ آهي.

سيد انور علي شاهه بخاري 5 جولاءِ 1961ع تي وصال ڪري ويو، سندس خوبصورت مزار ريز تعمير آهي، جنهن تي هر سال 21 محرم تي وڏو ميلو لڳندو آهي. نوني طور سندس هڪ شعر هيٺ ڏجي ٿو:

دورخ جي ڌڙي تي ڏنر بانگ، بيـــــهي،
حرف پڙهيم حق جو وحدت منجهه ويهي،
”انور“ ڪيو سهي، سودو صفائي جو.

اباز شمع

شيخ اباز ويهن صديءَ جي سنڌ جو وڏي ۾ وڏو شاعر هو ۽ ساڳئي صدي دوران دٻا ۾ پيدا ٿيل وڏن شاعرن مان هڪ هو. شيخ اباز جي شاعري ۾ اهي سڀ فني ۽ فڪري خوبيون موجود آهن، جيڪي کيس اهڙو اعزاز ڏيارڻ جو حقدار بڻائين ٿيون، هي اهو شاعر آهي، جنهنجي گيتن سان سڄي سنڌ گذريل اڌ صدي کان گونجندي رهي آهي.

شيخ اباز جي شخصيت ۽ سندس تخليقي فن ڪنهن به رسمي تعارف جا محاح ناهن، کيس سادگير شهرت حاصل آهي اسان جو هي مهان شاعر جنهن

جي نالي وٺڻ سان سر فخر ۾ باند ٿي ٿو وڃي، سو 23 مارچ 1923ع تي شڪارپور جي مردم خيز سر زمين تي پيدا ٿيو، سندس اصل نالو مبارڪ علي شيخ هو ۽ سندس خوش نصيب والد جو اسم گرامي شيخ غلام حسين هو، شيخ اياز انٽر تائين تعليم شڪارپور ۾ حاصل ڪئي. بي اي ۽ ايل ايل بي تائين ڪراچي ۾ پڙهيو، کيس سنڌي انگريزي، اردو، فارسي، پنجابي زبانن جي سٺي ڄاڻ هئي. شيخ صاحب ايس ايم لا ڪاليج مان لا ۾ گريجوئيشن ڪرڻ کان پوءِ 1950ع ۾ ڪراچي ۾ وڪالت شروع ڪئي. ڪجهه وقت کان پوءِ مستقل طور اچي سکر ۾ رهيو ۽ اتي وڪالت ڪرڻ لڳو 23 جنوري 1976ع تي ان وقت جي عوامي حڪومت کيس سنڌ يونيورسٽيءَ جو وائس چانسلر مقرر ڪيو. جنوري 1980ع ۾ فرجي حڪومت کيس ان عهدي تان هٽايو ته وري اچي سکر ۾ وڪالت شروع ڪيائين. 1988ع ۾ کيس پهريون ڀيرو دل جو عارضو ٿيو ۽ علاج لاءِ ڪراچي ويو، ان کان پوءِ پنهنجي ڪٽنب سميت مستقل طور اتي رهيو. شيخ اياز هونءَ ته سٺو نثر نويس به هو، ان سلسلي ۾ سندس خطبا، تقريرون ۽ افسانا ادب ۾ وڏو مقام رکن ٿا، پر پاڻ شاعري جي حوالي سان ئي ڄاتو سڃاتو وڃي ٿو، هن تمام ننڍڙي عمر ۾ لکڻ شروع ڪيو. 1933ع ۾ هو جڏهن چوٿين درجي ۾ پڙهندو هو، تڏهن سندس پهريون نظم هڪ رسالي ۾ ڇپيو هو، بهرحال هن 1946ع کان باقاعدي ادبي ميدان ۾ قدم رکيو. هن ڪجهه ننڍيون آکاڻيون لکي شايع ڪرايون، آڪٽوبر 1947ع ۾ ماهوار رسالي ”اڳتي قدم“ شڪارپور جو ايڊيٽر ٿيو.

شيخ اياز شعر چوڻ جي ابتدا ڪينلداس ”فاني“ جي اثر هيٺ ڪئي ۽ 1947ع کان وٺي 1997ع تائين ڪوبه دور اهڙو ڪونه آيو، جنهن ۾ اياز شعر چوڻ ڇڏي ڏنو هجي. البتہ 1947ع ۾ هندستان جي ورهاڱي وقت جڏهن سندس ڪيترائي هم ڪلاسي ۽ شخصي دوست مثلاً ڪيرت ٻاٻاڻي، گوپند مالهي، حشو ڪيولراماڻي، نارائڻ شيام ۽ اتر هندستان هليا ويا ته، اياز ٿورڙي عرصي لاءِ شعر چوڻ ڇڏي ڏنو، ليڪن سگهوئي هو وري سنڌي ادب جي آسمان تي آب تاب سان چمڪڻ لڳو.

شيخ اياز جي شاعري جي ڪتابن ۾ سڀ کان پهريان اردو شعرن جو ننڍو مجموعو ”بوني گل نالو دل“ 1954ع ۾ شايع ٿيو. ان کان پوءِ سنڌي ۾ سندس شعرن جو پهريون مجموعو ”پوٽر پري آڪاس“ پاڪستان رائٽرز گلڊ ڪراچي پاران 1962ع ۾ شايع ٿيو، جنهن ۾ بيت، دوا، نظم، قطعاً ۽ غزل آهن. اهو ڪتاب 1964ع ۾ اولهه پاڪستان سرڪار پاران ضبط ڪيو ويو. ان کان پوءِ سندس شاعري جو ٻيو ڪتاب ”ڪلهي پاتر ڪينرو“ 1963ع ۾ ڇپيو، هن ڪتاب تي پڻ حڪومت بندش وڌي هئي. ان کان پوءِ سندس ڪيترائي ڪتاب هڪ ٻئي جي پويان ڌڙا ڌڙا ايندا رهيا. هن 1958ع ۾ سکر ۾ هڪ عظيم الشان

آل پاڪستان ادبي ڪانفرنس سنڌائي جنهن جي سدارت پڻ شيخ صاحب پاڻ ڪئي. شيخ اياز تمام گهڻو شعر لکيو آهي، هن جديد توڙي قديم شاعريءَ جي سڀني صنفن جهڙوڪ وائي، ڪافي، غزل، گيت، نظم، قطعو، چئوسٽر، هاڻڪو، آزاد نظم، نثري نظم ۽ چيچ وغيره تي طبع آزمائي ڪئي آهي، ۽ هر صنف تي قاعدن ۽ قانونن مطابق ججهي تعداد ۾ لکيو آهي. هو جديد شاعرن ۾ سڀني کان مٿاهون مقام رکي ٿو. اياز ئي جديد سنڌي شاعريءَ جي ٻوٽي جي آبيري ڪري کيس ميويدار وڻ بڻايو، هن کان اڳ غزل جو مطلب صرف عورت سان گفتگو ڪرڻ سمجهيو ويندو هو، ليڪن اياز زندگيءَ جي هر موضوع کي غزل ۾ پيس ڪيو ۽ فارسيءَ جي لُبت ۽ ڏکين لفظن توڙي ترڪين جي جڳهه تي سادا سودا سنڌي لفظ بهڪڻ لڳا. هن وائي ۾ پڻ نوان تجربا ڪيا، ان جي وزن ۾ فرق پيدا ڪيو، زبان ۽ ٻولن ۾ نئون رنگ ڀريو.

شيخ اياز ڪراچي کان ڪشمور ٽائين ۽ ڪارونجهر کان منڇر تائين سنڌ جي ڇهي ڇهي ڪم ڳايو آهي. هو نه فقط سنڌ پر دنيا جي مظلوم قومن جي پڻ ڳالهه ڪري ٿو. هن وٽ انسانيت سڀ کان اتر ۽ اهر آهي. مظلوم انسانيت سندس شاعري جو مکيه موضوع رهي. هن پنهنجي شاعري ۾ نه رڳو فني لحاظ کان نوان تجربا ڪيا، پر مواد جي لحاظ کان به نوان آڏائين. هو ڪٿي لاڙي ويڳس جو موضوع ڇيڙي ٿو ته، ڪٿي وري ناگاساڪي ۽ ويٽنام جو موضوع آڻي ٿو، ته وري ڏکڻ ايشيا جي ڏڪر جو ذڪر آڻي ٿو، ڪٿي وري ٿري ٻار جي مجبوريءَ کي موضوع بڻائي ٿري ٻار جو گيت نڪي ٿو، ته ڪٿي وري مزدور جي ٻار جي ڳالهه ڪري ٿو، جيڪو بک ۽ بدحاليءَ جي حالت ۾ آهي.

شيخ اياز جي سموري شاعري ٽن دورن ۾ ٽلهيل آهي، پهريون دور سندس جواني وارو يا ابتدائي دور، جنهن ۾ هن عشقيي شعر چيو. ٻيو سندس وچون دور جنهن ۾ هن اشتراڪيت ۽ سنڌي قوميت جو پرچار ڪيو ۽ انقلابي شعر چيو، ٽيون سندس زندگيءَ وارو آخري دور جنهن ۾ هن اشتراڪيت ۽ ڪميونزم کي ننڍو ۽ پنهنجي خالق حقيقي ڏانهن رجوع ٿيندي ڪيتريون ئي دعائون ٽهريون.

اياز پنهنجي شوق مطابق يا شاعراڻي مزاج مطابق شاعري نه ڪئي، بلڪه هن سنڌي ماڻهن ۽ سنڌ ڌرتيءَ سان بي انتها محبت جو اظهار ڪيو آهي. جيئو ٿيڪ کيس ان لاءِ جيل جون مصيبتون به سهڻيون پيون. اهڙي طرح اياز اسان جي نئين نسل جو رهنما به آهي.

اياز جي حياتيءَ ۾ سندس فن ۽ شخصيت تي وڏا وڏا بحث ٿيا، وڏيون وڏيون تنقيدون ٿيون، پر شاھ صاحب جي چواڻي ته ”ڪڏهن ڪو سان نه ٿيا ڏوراپو ڏيئي“ وانگر اياز ڪنهن کي ڪجهه به نه چيو، ڇو جو هو سمجهندو هو ته ماڻهن کي اهو حق آهي ته اهي سندس شاعريءَ کي توڙين ٽڪين ۽ ان جي چند

ڇاڻ ڪن ته، پوءِ هو اها سمجهي سگهندا ۽ ان جو قدر ڪري سگهندا. شيخ اياز هميشه سنڌي ماڻهن جي دلين ۾ زنده رهندو، ۽ هو کيس خوشيءَ ۽ غميءَ تي سک سان ياد ڪندا. جڏهن ڪونجون روه سان قطارن ۾ سنڌ ڏي موٽنديون ۽ باغن ۾ گلن جي تارين تي گلاب جا گل ٽڙي پوندا ۽ اڌرات جو بهرن جي پيلن گلن تي چاندوڪيءَ جا ڪرڻا پوندا، تڏهن سنڌ جي اهل دل انسانن کي شيخ اياز جا مٽرگيت ياد ايندا. پر جڏهن تاريخ اڻائو پاسو ورائيندي ۽ ڪو ڪمپلو ڪوسرو واءِ لڳندو، تڏهن به سنڌ اياز کي ڳائيندي. سنڌ جون مائرون پنهنجن پٽڙن کي هندون ۾ لوڏينديون ۽ اياز جي لفظن ۾ لوليون ڏينديون.

شال دودو ٿئين شال دولهه ٿئين.

سنڌ تي سر ڏيڻ لوليون او ابالوليون.

شيخ اياز جي وفات واري وقت تائين سنڌ ۽ هند ۾ سندس ڪل 63 ڪتاب مختلف ٻولين ۾ ڇپجي چڪا هئا ۽ 12 اڻ ڇپيل ڪتاب ڇڏي ويو هو، ڇپيل 63 ڪتابن ۾ 39 ڪتاب سندس سنڌي شاعري بابت هئا. سندس شاعري جو ترجمو اردو، سرائڪي، انگريزي، جرمني، گريڪ ۽ روسي زبانن ۾ ٿي چڪو آهي. سندس شاعري ۽ شخصيت تي ڪيترين ئي ٻولين ۾ ناميارن ليکڪن لکيو پڻ آهي، مٿس برسات، سهڻي، سنڌو، نئون نياپو، مهران، سهون (ڀارت)، جهولي لال (ڀارت) ۽ ٻين رسالن ۽ اخبارن خاص نمبر شايع ڪيا آهن.

شيخ اياز جو هڪ ڪارنامو اهو به آهي جو هن حضرت شاه عبداللطيف ڀٽائي گهوت جي رسالي جو اردو ۾ مڪمل منظوم ترجمو ڪيو، جيڪو پهريون ڀيرو سنڌ يونيورسٽيءَ طرفان 1963ع ۾ شايع ٿيو. ان کان علاوه سندس وڌيڪ شايع ٿيل ڪتابن مان ڪجهه نالا هن ريت آهن.

شاعري جا مجموعا: وچون وسڻ آيون (1973ع)، ڪپر ٿو ڪن ڪري (1975ع)، پٽڻ ٿو پور ڪري (1982ع)، چنڊ چنبيليءَ ول (1985ع)، لڙيو سج لڪن ۾ (1980ع)، بڙ جي چانو اڳي کان گهاٽي (1988ع)، جهڙپڻان نه لهي (1989ع)، ڪتبن ڪر موڙيا جڏهن (پ پ اڱا 1992ع)، الوداعي گيت (1991ع)، تون چهر تون چانو (1995ع)، سانجهي سمند سهون (1996ع)، وڏا وڻ وڻڪار جا (1997ع)، ڪونجون ڪرڪن روه تي (1997ع)، نيل ڪنڌ اورنير ڪي پتي (اردو شاعري (1988ع)، جو ٻيجل ني آڳيا (پنجابي ۾ مترجم احمد سليم 1979ع).

نثري ڪتاب: سفيد وحشي (ڪهاڻيون 1947ع)، جي ڪاڪ ڪڪوريا ڪاڙي (خط 1963ع)، ڪٿي ته پڇيو ٿڪ مسافر (1995ع)، ڪٿي نه پڇيو ٿڪ مسافر (1996ع)، جڳ مڙوئي سهون (آتمڪا 1975ع)، ڪراچيءَ جا

ڏينهن ۽ راتيون (1989ع)، لامون تنهن وٽ سنديون (1968ع)، پنهل کان پوءِ (ڪهاڻيون- 1990ع)، ساهيوال جيل جي دائري (1986ع)، وغيره.

شيخ اياز کي مڃتا طور ڪيترائي اعزاز ايوارڊ مليا، جن 23 مبارچ 1994ع تي پاڪستان سرڪار طرفان ڏنل ملڪ جو سڀ کان اعليٰ ادبي اعزاز ”لال امتياز“ ۽ 16 آڪٽوبر 1994ع تي مليل ”فيض احمد فيض ايوارڊ“ به شامل آهن، پر سندس فن اعزازن ۽ ايوارڊن کان گهڻو مٿي آهي.

هيءَ دنيا فاني آهي، هن دنيا تي ڪئين نبي پيغمبر آيا، سڪندردارا آيا، دولهه دلير آيا، ڏاها ڪويسر آيا، پر موت کان ڪوبه بچي نه سگهيو ۽ نه بچي سگهندو. برصغير جو بلڪه دنيا جو مهان شاعر شيخ اياز به 28 ڊسمبر 1997ع تي اسرويل 4 وڳي ڌاري مڊليست اسپتال ڪراچي ۾ دل جي تڪليف سبب داعي اجل کي لبڪ چوندي راهِ رباني سان رهندو رهيو.

چني گل گلاب جا ڪيئي ڌارو ڌار،

اڙي موت ميار، ايڏو ساڙ سڳند سان.

(اياز)

مرئو آهي سڀ کي مرنڊو هت هر ڪو،

گنگا جي گود ۾ ڪو سنڌ ڀر ڪو،

اهڙو ڪم ڪر ڪو، جيڪو ماري موت کي.

(اياز)

شيخ اياز جي تدفين لاءِ سندس خاندان ۽ اديبن شاعرن جي گڏيل راءِ مطابق ڀٽائي گهرت جي پاڙي ۾ کيس دفن ڪرڻ جو فيصلو ٿيو، جنهن مطابق ٻئي ڏينهن يعني 29 ڊسمبر 1997ع تي سندس آخري سفر صبح جو ساڍي اٺين وڳي ڪراچي کان ڀٽ شاهه لاءِ شروع ٿيو، ساڍي ٻارهين وڳي ڀٽائي جي درگاهه جي اڱڻ ۾ پنهل فقير سندس جنازي نماز پڙهائي ۽ پوءِ سندس ميت کي ڪراڙ ڍنڍ جي ڪپ تي گهاٽ وٺڻ جي چانو ۾ سوين اديبن، شاعرن ۽ سندس چاهيندڙ جي موجودگيءَ ۾ آئين اڪين سان مٽيءَ ماءُ جي حوالي ڪيو ويو. اهڙي طرح تدفين لاءِ سندس ڪيل اها وصيت گويا پوري ٿي جيڪا هن هڪ مهينن شعر ۾ ڪئي هئي.

اٿي اسـرـر وبل جو لوڏائي لامـن،

پڪي اڏامن اتي مسونڪي پور جو.

سنڌ کي هڪ ٻيو اياز پيدا ڪرڻ ۾ وري الاتجي ڪيترو وقت لڳي!

سڪي پيا کي ملين ته چنجانءِ چاندني تو سوا نه ٿيندي،

اچين ته منهنجي اُماس ۾ آءُ ڇو ته ٻي رات ڪانه ايندي.

ڪڏهن به توتي دوار دل جا نه ٻوٽا تون ڀلي هلي آ،
 به لڙڪ آلا تڏهن به هوندا متان چئين آجيان نه ٿيندي.
 پڪي پروڪا اڃا نه آيا اُڪير تن جي هري رهي آ،
 اداس سر تي هوا اُٿي جي چئي پني ڪا اڏار ايندي،
 پرار تي ڪا پڪار آهي مگر اڳيان تڪ تار آهي،
 ڪٿي اسان جي اُڪار آهي ”اياز“ ڪيڏانهن ناوَ نيندي.

اياز قادري، ڊاڪٽر

ڊاڪٽر اياز حسين ”اياز“ قادري ولد فقير غلام سرور 19 جنوري 1926ع تي محلہ ميان جي ڳوٺي، لاڙڪاڻي ۾ پيدا ٿيو. پاڻ چوٽيءَ جو ڪهاڻيڪار، سٺو شاعر ۽ بيباڪ صحافي ٿي گذريو آهي.

ڊاڪٽر اياز قادري مشترڪ تائين تعليم لاڙڪاڻي ۾ پرائي، پوءِ اعليٰ تعليم لاءِ ڪراچي آيو ۽ پوءِ اتي ئي رهي پيو، هن ڪراچي ۾ سنڌ مسلم ڪاليج مان بي اي (1949ع)، ايل ايل بي (1952ع) ۽ ايم اي (فارسي) 1954ع ۾ پاس ڪئي، 1967ع ۾ ايم اي سنڌي ۾ به ڪيائين. 1982ع ۾ سنڌي غزل جي اوسر جي عنوان سان هڪ ضخيم مقالو تيار ڪري، سنڌ يونيورسٽيءَ مان پي ايڇ ڊي جي ڊگري حاصل ڪئي.

پيشي جي لحاظ کان پاڻ 1949ع ۾ سنڌ مدرسو لباري هاءِ اسڪول ڪراچي ۾ اسسٽنٽ ماستر مقرر ٿيو. 1955ع ۾ کيس سنڌ مسلم ڪاليج ڪراچي ۾ ليڪچرار مقرر ڪيو ويو ۽ 1971ع ۾ ڪراچي يونيورسٽي جي سنڌي ڊپارٽمينٽ ۾ اسسٽنٽ پروفيسر ۽ چيئرمين مقرر ٿيو. جتان جنوري 1986ع ۾ پروفيسر جي حيثيت ۾ رٽائر ٿيو. ان کان پوءِ ڪراچي يونيورسٽي ۾ ”شاهه عبداللطيف چيئر“ جي سربراھ جي حيثيت ۾ مخلصانه خدمتون جاري رکيائين ۽ آخري ڏينهن تائين صلاحڪار جي صورت ۾ چيئر سان وابستہ رهيو.

قادري صاحب مختلف ادبي جماعتن ۾ به ڪم ڪيو، جن ۾ ڪراچي جي سنڌي ادبي سوسائٽي بزم نظامي ۽ محفل احباب ۽ لاڙڪاڻي جي سنڌي سڌار سوسائٽي ۽ بزم مشاعره ۾ مختلف عهدن تي رهيو، هو جمعيت الشعراء سنڌ ۽ سنڌي ادبي سنگت ۾ به شامل رهيو. سنڌي ادبي سنگت سنڌ جو پهريون سيڪريٽري جنرل اياز قادري مقرر ٿيو هو. (1) سندس ڪوشش سان سنڌ ۾ قومي ۽ ترقي پسند ادب ۾ تحريڪ پيدا ٿيو. پاڻ 1977ع کان وٺي 1982ع تائين سنڌي ادبي بورڊ آف گورنرس جو ميمبر رهيو. شاهه عبداللطيف

(1) سنڌي ادبي سنگت سنڌ جو بنياد 1956ع ۾ لاڙڪاڻي ۾ سڏايل هڪ گڏجاڻي ۾ رکيو ويو.

ڀٽائي ڪلچرل سوسائٽيءَ جو سرگرم ڪارڪن رهيو.

قادري صاحب ڊگهي عرصي تائين صحافت سان پڻ وابسته رهيو. پاڻ هفتيوار نوجوان ڪراچي، هفتيوار ناخدا ڪراچي، سنڌ مسلم ڪاليج ميگزين ۽ هفتيوار الحقيقت لاڙڪاڻي جو ايڊيٽر ٿي رهيو ۽ سنڌ ڪواٽرلي ڪراچي (انگريزي) جو اسسٽنٽ ايڊيٽر رهيو.

ڊاڪٽر اياز قادري سنڌي ادب ۾ واھڙ وهائي ڇڏيا آهن. هڪ طرف هو قادر ڪلام شاعر به هو ته ٻئي طرف هن پنهنجي بهترين افسانن ذريعي جديد سنڌي ڪهاڻيءَ جي خوب خدمت ڪئي. ان ڏس ۾ سندس اوائل افسانن جي مجموعي ”بلو دادا“ کي جديد سنڌي ادب ۾ وڏو مقام حاصل آهي.

هن جا افسانا ملڪ جي معاشري جي سماجي بدحاليءَ جون چٽيون تصويرون آهن. هو زندگيءَ جي تلخ حقيقت جو پردو هٽائي ٿو، ۽ سماج جي خرابين، پراڻين رسمن ۽ جاگيرداري نظام خلاف احتجاج ڪري ٿو.

اياز قادري حضرت شاھ عبداللطيف ڀٽائي رح جي ڪلام جو اردو نشر ۾ ترجمو وڏي محنت سان ڪيو، جو اڪيڊمي ادبيات پاڪستان چئن جلدن ۾ شايع ڪيو آهي. قادري صاحب جا لکيل مختلف موضوعن تي علمي ۽ تحقيقي مضمون پڻ اهميت رکن ٿا. ان کان سواءِ سندس هيٺيان ڪتاب مثالي حيثيت رکن ٿا.

بلو دادا، مٽيءَ لڌو مان، عشقي داستان، پريس جون ڪهاڻيون، پکين ۽ جانورن جون ڪهاڻيون، سنڌي غزل جي اوسر، گورڪي جي اٽل ڪهاڻي (ترجمو)، اسان جي آزادي جا اڳواڻ (ترجمو)، سنڌي غزل جي ارتقاء ۽ سوانح ۽ تحقيق، لاله رخ (ترجمو)، مجموعہ درد (ڪهاڻيون) وغيره.

ڊاڪٽر اياز قادري 15 ڊسمبر 1997ع تي وفات ڪري ويو. سندس ڪلام جو فونو هيٺ ڏجي ٿو.

بشـر آه ليـڪن جو نور خدا آ،
اهو مصـطفيٰ آ اهو مصـطفيٰ آ،
نه دنيا جي طالب نه جنت جي خواهان،
محمـد تي هي دل فدا آ فدا آ،
ڏهاڙي قيامت جي ڏسندا هو چونڊو،
ڇڏيو هن کي منهنجي هي درجو گدا آ،
نڪيرين پڇندا ڇا آندو قـبـر ۾،
مان چونڊس محبت حبيب خدا آ،
”اياز“ آه بيشڪ غلام محمد يـسـي،
نه عـابـد نه زاهد نڪي پارسا آ.

اياز گل

اياز علي ولد رجب علي دل 6 مارچ 1959ع تي سکر ۾ ڄائو پاڻ موجوده دور جي نئين تهجي جي نمائندن شاعرن مان هڪ آهي.

اياز گل ايم اي (سنڌي) ايم اي (بين الاقوامي تعلقات) ۽ ايل ايل بي پاس آهي. پاڻ هن وقت شاھ عبداللطيف يونيورسٽي خيرپور ۾ پروفيسر آهي. اياز گل نوجوان سڄاڻ شاعر آهي، نئين تهجي جي شاعرن ۾ اعليٰ مقام جو مالڪ آهي. هن ٿوري ئي عرصي ۾ سنڌي شاعريءَ اندر جيڪي ڪامياب تجربا ڪيا آهن انهن جو مثال ٻين شاعرن جي شاعري ۾ گهٽ ملي ٿو. هن شاعري جون وڪون وقت ۽ ساعت سان گڏ اڳتي وڌايون آهن ۽ پنهنجن جذبن، احساسن، تجربن، مطالعي ۽ مشاهدي جي مدد سان سنڌي شاعري ۽ خاص طور تي غزل جي صنف کي اهڙي ته جدت، نوان، تشبيهن ۽ تشيلن سان سينگارڻو اٿس جو هن وقت پاڻ سنڌ جي چند قدآور شاعرن جي صف ۾ وڃي بيٺو آهي.

اياز گل جيتوڻيڪ شاعري جي سڀني صنفن تي طبع آزمائي ڪئي آهي، پر غزل سندس پسنديده صنف آهي ۽ پاڻ خاص ڪري غزل جي حوالي سان ڄاتو سڃاتو وڃي ٿو. هن پنهنجي شاعري ۾ سهڻيون تشبيهون، عام فھر ۽ سادي ٻولي استعمال ڪئي آهي. سندس شعر جي هڪ خوبي اها به آهي جو ان ۾ موسيقيت پڻ موجود آهي. اهوئي سبب آهي جو شاعري جي ميدان ۾ سندس زبردست همت افزائي ۽ مڃتا ٿي آهي.

اياز گل جي شاعري جا مجموعا به ڇپيا آهن، ته هر، اخبار ۽ رسالي ۾ به ڇپيو آهي ۽ ريڊيو پاڪستان تان به سندس ڪلام ڪثرت سان نشر ٿيندو رهيو آهي. مشهور راڳي صادق فقير جي آواز ۾ ڳايل سندس هڪ گيت ته هر ننڍي وڏي جي زبان تي هوندو آهي. جنهن جا ٻول آهن ”توڪان ٿيندي ڌار لڙڪ لڙي پيا لار ڪري“.

اياز گل جي شاعري جو پهريون مجموعو ”گل ۽ تارا“ 1979ع ۾ پارس اشاعت گهر سکر طرفان شايع ٿيو، ان کان پوءِ سندس شاعري جا ڪتاب، ڀيلا گل پلاند ۾، ڏينهن ڏني جا سڀنا، سوچون سرها گل، ڏک جي نه پڄاڻي آ ۽ تو بن ڪهڙا چانورا ۽ نثر ۾ رنگ لڳل زندگي شايع ٿيا.

فوني طور سندس هڪ غزل جا ڪجهه بند هيٺ ڏجن ٿا:

من ۾ ڪو مهمان ضروري آ پيارا،
دردن جو در مان ضروري آ پيارا،
دل روئي ٻر مرڪ چين تي رڪڻي آ،
دشمن تي دهمان ضروري آ پيارا،
ڪڏهن لڪائي رڪجي پيار زماني کان،

ڪڏهن اهو اعلان ضروري آ پيارا،
 ڄاڻا ٿو مشڪل آ گڏجڻ ۽ پرڄڻ،
 رکجي پر امڪان ضروري آ پيارا.

ايڇ ايم خواجه

ايڇ ايم خواجه جو مڪمل نالو حاجي خان ولد مهر علي خواجه هو، سندس ولادت 11 آڪٽوبر 1907ع تي حيدرآباد شهر ۾ ٿي، پاڻ مشهور تعليمي ماهر ۽ سماج سڌارڪ ٿي گذريو آهي.

ايڇ ايم خواجه ابتدائي ۽ ثانوي تعليم تندي باگي مان حاصل ڪئي 1932ع ۾ ڊي جي سنڌ ڪاليج ڪراچي مان بي اي جي ڊگري حاصل ڪيائين ۽ 1936ع ۾ بمبئي يونيورسٽي مان بي ٽي جو امتحان پاس ڪيائين.

خواجه صاحب 1936ع ۾ لوڪلبورڊ هاءِ اسڪول نوابشاهه (جيڪو هاڻي هاءِ اسڪول سڏجي ٿو) جو هيڊ ماستر مقرر ٿي آيو ۽ 1972ع تائين مسلسل 36 سال انهيءَ عهدي تي فائز رهيو. اسڪول جون فلڪ بوس عمارتون جهڙوڪ: لطيف هال ۽ هاسٽل جا ٻه بلاڪ سندس يادگار جي حيثيت ۾ اڄ به قائم آهن. انهن عمارتن ۾ اڄڪلهه پيپلز ميڊيڪل ڪاليج هلي رهيو آهي، خواجه صاحب تعليم جي ميدان ۾ نوابشاهه ۾ وڏو ڪم ڪيو. گورنمينٽ ڊگري ڪاليج، گرلس ڪاليج ۽ سچل سرمست ڪاليج، وغيره جي قائم ڪرڻ ۾ سندس وڏو هٿ رهيو. ان کان علاوه نوابشاهه ۾ ”اپوا ڪنڊر گارٽن اسڪول“ ۽ ”خواجه گارڊن“ سندس قائم ڪيل آهن.

خواجه صاحب 1972ع کان وٺي 1981ع تائين بورڊ آف انٽر ميڊيٽيٽ اينڊ سيڪنڊري ايڄوڪيشن حيدرآباد جو چيئرمين ٿي رهيو، هن سڄي عمر شادي ڪونه ڪئي، هڪ چوڪري گود ۾ ورتي هئائين ۽ ان جي شادي به پاڻ ڪرائي هئائين.

ايڇ ايم خواجه 20 سيپٽمبر 1999ع تي حيدرآباد ۾ انتقال ڪري ويو.

ايس گل

سيد فضل علي شاه 24 جولاءِ 1926ع تي مٽياري ضلعي حيدرآباد ۾ ڄائو. پاڻ مشهور فلمي اداڪار، هدايت ڪار ۽ موسيقار آهي. سندس فلمي نالو ”ايس - گل“ آهي.

ايس گل جو تعلق مٽياري جي خوشحال سادات گهراڻي سان آهي. هن ابتدائي تعليم مٽياري ۾ حاصل ڪئي، ۽ پوءِ سينٽ پيٽرڪ هاءِ اسڪول ڪراچي ۾ داخل ٿيو، جتان مئٽرڪ پاس ڪيائين، جنهن کان پوءِ کيس موسيقي ڪرڻ جو شوق جاڳيو ۽ اهو شوق کيس لاهور ڪشي ويو، جتي ماسٽر غلام

حيدر جو وڃي باقاعدي شاگرد بڻيو، جڏهن غلام حيدر بڻجيءَ جو رخ ڪيو ته، ايس گل به ساڻس گڏ بمبئي هليو ويو ۽ اتي فلمن ۾ ڪم ڪرڻ شروع ڪيائين. ايس گل صاحب جنهن پهرين فلم ۾ نمايان ڪردار ادا ڪيو، اها فلم هئي خواجه احمد عباس جي ”آڇ اورڪل“. پاڻ 1946ع ۾ لاهور واپس آيو ۽ ميان نجر الحسن جي فلم ”عید“ ۾ پهريون ڀيرو هيرو ٿي آيو. 1947ع کان پوءِ هن فلمون پروڊيوس ڪرڻ شروع ڪيون. پهرين فلم ”بيقرار“ پروڊيوس ڪيائين، جنهن ۾ هيرو به پاڻ هو. ان کان پوءِ ”التجا“ فلم پروڊيوس ڪيائين جنهن کان پوءِ ڪراچي هليو آيو، جتي سن 1954ع ۾ سنڌ اسٽوڊيوز لميٽڊ نالي فلمي ادارو کولي سنڌي فلمن جي پروڊيڪشن شروع ڪيائين. سندس ٺاهيل سنڌي فلمون ”حاضر سائين“ ۽ ”سهڻا سائين“ ڏاڍيون مقبول ٿيون.

شاھ صاحب بطور موسيقتار ريڊيو پاڪستان جا به ڪافي نغمه ڪمپوز ڪيا، تن وقت پاڻ سخت بيمار آهي، ۽ اڌ رنگ جهڙي موذي مرض جو مقس حملو آهي، دعا آهي ته هن بهان فنڪار کي شال خدا جلد صحت ياب ڪري.

ايشور چندر

ايشور چندر جو جنم 30 جولاءِ 1937ع ۾ سنڌ ۾ ٿيو ۽ ورهاڱي کان پوءِ ڪجهه سالن بعد هو ريلوي ۾ نوڪري ڪندي، راجستان جي اجمير شهر ۾ وڃي رهيو. پاڻ مهان ڪهاڻيڪار ۽ ناٽڪ نويس ٿي گذريو آهي.

ايشور چندر اٽڪل اڍائي سو کن ڪهاڻيون لکيون، جن کي زبردست مقبوليت ملي، جنهن جو اندازو ان ڳالهه مان لڳائي سگهجي ٿو ته، ڀارت جي مختلف يونيورسٽين ۽ بورڊن جي درسي ڪتابن ۾ سندس ڪيتريون ئي ڪهاڻيون درج ڪيون ويون آهن، ۽ ٽيليويزن تي پڻ سندس ڪهاڻيون ٽيلڪاسٽ ٿيون.

ايشور چندر 1960ع کان ريڊيو آڪاشوائي لاءِ ڪهاڻيون ۽ ناٽڪ لکندو رهيو، سندس ناٽڪ، پڻ ڪهاڻين وانگر مقبول رهيا. سندس 28 ڪتاب ڇپيل آهن، جن ۾ تيرهن ڪتاب سنڌي ٻوليءَ ۾، ڏهه هنديءَ ۾ ٽي گجراتي ۾، هڪ انگريزي ۾ ۽ هڪ مليالم ۾ شايع ٿيل آهن، سنڌي ۾ ڇپيل سندس هيٺيان ڪتاب اهم آهن.

ٿڌا چپ (1965ع)، مئٽل ماکوڙي (1966ع)، موٽي آيل ماضي (1981ع)، ساڳيون ئي سوال (1984ع)، پر شايد (1987ع) وغيره.

ايشور کي ڪيترائي انعام به مليا، جهڙوڪ: اڪل ڀارت سنڌي ٻوليءَ ۽ ساهت سپاپاران سالانو انعام ڏهه هزار روپيه، سينٽرل هندي ڊائريڪٽوريٽ پاران ٽن ڪتابن تي پهريون انعام، راجستان سنڌي اڪيڊمي پاران ٽن ڪتابن تي پهريون انعام، راجستان ساهت اڪيڊمي پاران سندس لکيل ڪهاڻين جو ڪتاب

”آتنڪ“ ڇپرايو ويو ۽ سندس هندي ۾ لکيل هڪ ٻئي ڪهاڻين جي ڪتاب ”لوڻا هئا آتيت“ کي اڪيڊمي جو سڀ کان وڏو ”ميرا انعام“ (يارهن هزار روپيا) ڏنو ويو، پاڻ ساهتيه اڪيڊمي ۽ سينٽرل هندي ڊائريڪٽوريٽ جي سنڌي صلاحڪار ڪاميٽيءَ جو ميمبر به رهيو.

ايشور چندر 13 آگسٽ 1992ع تي بر لوڪ پٽرايو.

اي کي بروهي

آي کي بروهي جو پورو نالو الله بخش ولد ڪريم بخش بروهي هو، سندس ولادت 24 ڊسمبر 1915ع تي ٻڙهي ياسين ضلعي شڪارپور ۾ ٿي.

جڳ مشهور قانوندان، معروف فلسفي، مشهور اديب ۽ مقرر، مسلمانن جي نشان ٿاڻيه جي تحريڪ جو زوردار داعي، پاڪستان جو اڳوڻو وزير قانون ۽ قومي هجره ڪائونسل جو چيئرمين جناب اي-کي بروهي جو تعلق هڪ غريب گهراڻي سان هو، سندس والد پوليس ۾ ملازم هو.

اي-کي بروهي ابتدائي تعليم ٻڙهي ياسين ۾ حاصل ڪئي ۽ پوءِ سنڌ مدرسته الاسلام ڪراچي مان مئٽرڪ پاس ڪري، ڊي-جي سنڌ ڪاليج ۾ داخلا ورتي، جتان بي اي پاس ڪرڻ کان پوءِ 1939ع ۾ بمبئي يونيورسٽيءَ مان ايم اي ۽ ايل ايل بي جا امتحان گڏ پاس ڪيائين.

بروهي صاحب عملي زندگيءَ ۾ پهريان سنڌ مدرسي ۾ استاد مقرر ٿيو، پوءِ لا ڪاليج ۾ ٽي سال پروفيسر ٿي رهيو، جنهن کان پوءِ وڪالت شروع ڪيائين، ان کان علاوه پاڻ ڪيترن ئي سرڪاري اهم عهدن تي رهيو. 1951ع ۾ کيس سنڌ جو ايڊوڪيٽ جنرل مقرر ڪيو ويو، ساڳئي سال ۾ اقتصادي ۽ سماجي ڪائونسل جي وفد جي سربراهي ڪندي سنڌياگو ويو ۽ اقوام متحده جي جنرل اسيمبلي ۾ پاڪستاني وفد جي وائيس چيئرمين جي حيثيت ۾ شريڪ ٿيو. 1953ع ۾ کيس پاڪستان جو مرڪزي وزير قانون مقرر ڪيو ويو، پر 23 آڪٽوبر 1954ع تي بروهي صاحب وزارت تان استعيفا ڏئي ڇڏي، 61-1960 دوران هندستان ۾ پاڪستان جو هاءِ ڪمشنر رهيو ۽ پاڪستان ۽ هندستان جي وچ ۾ بگڙيل لاڳاپن کي کي قدر بحال ڪرايو ۽ سنڌو ماٿر جي آبپاشي واري معاهدي لاءِ ماحول سازگار بنايو. پنڊت جواهر لعل نهروءَ سان سندس ذاتي طور نهايت خوشگوار تعلقات رهيا. فيبروري 1965ع ۾ اقوام متحده جي سيڪريٽري جنرل جي خاص دعوت تي جنرل اسيمبليءَ جي اجلاس ۾ بين الاقوامي باهمي سهائتا (انٽرنيشنل ڪوآپريشن) جي موضوع تي ليڪچر ڏنو ياد رهي تہ ان موقعي تي دنيا مان رڳو ڇهن دانشورن کي ڪوٺايو ويو هو ۽ ايشيا مان اڪيلو بروهي صاحب شريڪ ٿيو هو.

بروهي صاحب ڪيترن ئي قومي ۽ پرڏيهي ادارن سان پڻ وابسته رهيو،

جن ۾ پاڪستان بار ڪائونسل جو صدر (1964ع کان 1967ع) جنیوا ۾ قائم ٿيل انٽرنيشنل ڪميشن آف جیورسٽس جو ميمبر، آمريڪن بار ائسوسيئيشن جي ڪميٽي طرفان عالمي امن جي باري ۾ قائم ڪيل صلاحڪار ڪائونسل جو ميمبر، قومي هجره ڪائونسل جو چيئرمين ۽ 1979ع کان 1982ع تائين اسلامي يونيورسٽي اسلام آباد جو ريڪٽر ٿي رهيو.

اي ڪي بروهي کي 1978ع ۾ ٻيهر پاڪستان جو وفاقي وزير قانون مقرر ڪيو ويو. پاڻ جيئن ته جنرل ضياءَ جو حامي هو، ان ڪري ملڪ ۾ مارشل لا نافذ ڪرڻ جي جواز ۾ ”نظريه ضرورت“ واري آئيني مسئلي ۽ جناب ذوالفقار علي ڀٽي جي قتل واري ڪيس ۾ بروهي صاحب سرڪاري وڪيل طور پيش ٿيو هو، جنهن تي سنڌ جا ماڻهو هن کان ناراض به ٿيا هئا، پر اهو هن جو پيشورانه عمل هو.

بروهي صاحب فصيح ۽ بليغ تقرير ڪندڙ مقرر ۽ سنو ليڪڪ پڻ هو، هن جا ڪجهه انگريزي ۾ ڪتاب به ڇپيل آهن، جيڪي سندس مضمونن ۽ ليڪچرن جا مجموعا آهن. پاڻ شاھ لطيف جو شيدائي هو، ان سلسلي ۾ ٻه ڇار مقالا به لکيائين ۽ مسز ايلسا قاضي جي رسالي جي انگريزي منظوم ترجمي جو سندس لکيل مقدمو بروهي صاحب جي لطيف شناسيءَ جو پڌرو ثبوت آهي.

جناب اي ڪي بروهي 13 سيپٽمبر 1987ع تي لنڊن جي هڪ اسپتال ۾ وفات ڪئي. سندس جسد خاڪي کي 16 سيپٽمبر تي ڪراچي جي هڪ فوجي قبرستان ۾ دفنايو ويو.

ايم. ايڇ پنهور

ايم. ايڇ پنهور جو مڪمل نالو محمد حسين ولد حاجي خان پنهور آهي. سندس ولادت 25 ڊسمبر 1925ع تي ڳوٺ ابراهيم پنهور ضلعي دادو ۾ ٿي. پاڻ زرعي ۽ آبپاسي جو ماهر ۽ نثر نويس آهي.

ايم ايڇ پنهور پرائمري تعليم ڳوٺ جي اسڪول مان ورتي، مئٽرڪ هاءِ اسڪول لاڙڪاڻي مان ڪئي، انٽر سائنس ڊي جي سنڌ ڪاليج مان ۽ انجنيئرنگ جي ڊگري اين اي ڊي مان 1949ع ۾ حاصل ڪيائين. وڌيڪ تعليم حاصل ڪرڻ لاءِ آمريڪا ويو، جتان 1953ع ۾ ايم ايس سي (ايگريڪلچر) جي ڊگري وٺي واپس ٿيو.

پنهور صاحب 1953ع ۾ سنڌ حڪومت جي زراعت کاتي ۾ زرعي انجنيئر جي حيثيت سان شموليت اختيار ڪئي ۽ کاتي ۾ مختلف عهدن تي رهي ڪم ڪيائين. هو 1980ع کان رائل جاگرافيڪل سوسائٽي لنڊن جو فيلو بڻيو، 1953ع کان آمريڪن سوسائٽي آف ايگريڪلچر انجنيئرنگ جو شريڪ رکن ۽ 1964ع کان انسٽيٽيوٽ آف ايگريڪلچر انجنيئرنگ برطانيه جو شريڪ

رڪن آهي.

ايمر ايڇ پنهور جي شخصيت گهڻ پاسائين آهي. هن نه رڳو زرعي انجنيئرنگ، زراعت ۽ آبپاسي جهڙن شعبن تي نئين ۽ ڪارائتي تحقيق ڪئي آهي، پر ان کان سواءِ سنڌ جي تاريخ، اينسٽرو پالاجي، آرڪيالاجي، ادب، جاگرافي ۽ ٻين شعبن ۾ پڻ ڪافي تحقيقي مقالا ۽ مضمون لکيا آهن. هو سنڌ جي انهن اسڪالرن منجهان هڪ آهي، جن کي عالمي سطح تي پيس ڪري سگهجي ٿو. کيس ”هڪڙو ماڻهو سڄي سنڌ لاجي“ ڪري ڪوٺيو ويندو آهي.

پنهور صاحب ڪجهه انگريزي ۾ ڪتاب به لکيا آهن، ان کان سواءِ سنڌ جي آبپاشي جي هزارن سالن جي تاريخ تي سندس هڪ سو کن مضمون سنڌ ڪوئرتلي ۽ سنڌ لاجيڪل اسٽيڊيز ۾ ڇپجي چڪا آهن. هن وٽ يارهن هزار ناياب ڪتاب ۽ ٽي هزار تاريخي نقشا موجود آهن. هن پاڪستان کان ٻاهر ڪيترن ئي ورڪشاپن، سيمينارن ۾ شرڪت ڪئي آهي. ان کان سواءِ ورلڊ بئنڪ ۽ ٻين عالمي ادارن جي ڪنسلٽن جو به سالن جو تجربو رکندڙ آهي. هن وقت به هو ورلڊ بئنڪ جي هڪ پروجيڪٽ تي ڪم ڪري رهيو آهي ۽ ڪيترن ئي زرعي انجنيئرن ۽ اقتصاديات جي شعبي سان لاڳاپيل نوجوانن جي تربيت ڪري رهيو آهي. هن ڪيترائي نوان فروٽ متعارف ڪرايا آهن ۽ ارڙهن ڪتاب پڻ ميون تي ڪيل تحقيق تي لکي چڪو آهي. کيس 88-1987 ۾ ڪتاب (Who is who in the world) ۾ نامزد ڪيو ويو.

پنهور صاحب کي سائنس ۾ خدمتون سرانجام ڏيڻ تي سرڪار طرفان 1992ع ۾ ”ستاره امتياز“ جو اعزاز پڻ ملي چڪو آهي. سندس تصنيفن مان ڪجهه نالا هيٺ ڏجن ٿا.

”Ground water in Dadu District“ ”مسلم عورت“

”Ground and surface water in Aridzon“

”Grund water in Sindh, 1964, “Ground water Karachi, master plan area” ”source material on Sindh“.

”Ground water in Balochistan“ وغيره.

ايوب خان، مير

مير ايوب خان ولد مير جام خان 8 جنوري 1881ع تي لس ٻيلي شهر ۾ ڄائو. سندس تعلق لس ٻيلي جي ڄامن جي خاندان سان هو، جيڪي سما خاندان جي هڪ شاخ مان آهن، جن سنڌ تي ڪيترا ورهيه حڪومت ڪئي.

مير ايوب خان ابتدائي تعليم سنڌ مدرسه الاسلام ڪراچي ۾ حاصل ڪئي. ان کان پوءِ وڌيڪ تعليم ايتڪنس ڪاليج لاهور مان ورتائين ۽ 1903ع ۾ انگلينڊ ويو، جتان بئريسٽري جي ڊگري وٺي 1906ع ۾ سنڌ واپس موٽي آيو.

1908ع ۾ کيس ڊپٽي ڪليڪٽر مقرر ڪيو ويو، پر ڇهن مهينن کان پوءِ نوڪري ڇڏي ڪراچيءَ ۾ وڪالت ڪرڻ لڳو.

مير صاحب جيئن ته اعليٰ تعليم يافته هو، ان ڪري کيس سرڪار پاران ڪيترن ئي مختلف ادارن تي نامزد ڪيو ويو، پاڻ 1914ع کان وٺي 1927ع تائين ايران جو وائيس ڪائونسل ٿي رهيو، ڏهه سال ڪراچي ۾ آنرري فرسٽ ڪلاس مئجسٽريٽ ٿي رهيو، 1915ع ۾ بمبئي سرڪار کيس لوڪلبورڊ ائڪٽ ۾ درستين ڪرڻ لاءِ ماهرن جي ڪميٽي تي مقرر ڪيو، ان کان علاوه پاڻ ڪراچي ميونسپالٽي، سنڌ مدرسو بورڊ، ڊسٽرڪٽ لوڪلبورڊ ڪراچي، سنڌ ڪاليجنٽ بورڊ، روٽري ڪلب، ڪراچي ڪلب، ڀنگ مسلم ائسوسيئيشن، آل انڊيا نيشنل ڪانگريس، سنڌ محمدن ائسوسيئيشن، سنڌ هلال احمر ڪميٽي ۽ ٻين ڪيترن ئي سماجي، سياسي ۽ تعليمي ادارن جو سالن جا سال عهديدار ٿي رهيو ۽ اتي شاندار خدمتون سرانجام ڏنائين.

مير ايوب خان خاموش سماجي ڪارڪن، يار ويس ۽ آزاد خيال خانداني ماڻهون هو، علم ۽ ادب سان پن خاصي دلچسپي رکندو هو. اردو، انگريزي ۽ فارسي شعرن جو بي انداز ذخيرو ياد هوندو هوس، سنڌي ۾ پاڻ به شاعري ڪندو هو.

مير ايوب خان 5 مارچ 1945ع تي وفات ڪري ويو، کيس ڪراچي جي ميوا شاھ قبرستان ۾ دفن ڪيو ويو.

ايوب کوسو

محمد ايوب ولد محمد حسن کوسو پهرين مئي 1971ع تي ڳوٺ حاجي احمد خان کوسو لڳ جهڙو ضلعي ميرپورخاص ۾ پيدا ٿيو. پاڻ نئين ٽهي جو پلوڙ شاعر ۽ نثر نويس آهي.

ايوب کوسي 1997ع ۾ بي اي پاس ڪئي، سندس پيشو زمينداري آهي، هن 1990ع کان وٺي 1998ع تائين جهڙي شهر جي هڪ پرائيوٽ پبلڪ هاءِ اسڪول ۾ درس و تدريس جون خدمتون به سرانجام ڏنيون. ان خدمتن جي عيوض کيس ڪجهه ايوارڊ به مليا آهن.

ايوب کوسي 1989ع ۾ ادبي ڪيتر ۾ پير پاتو ۽ مسلسل لکندو پيو اچي، هن شاعري به ڪئي آهي ته ڪهاڻيون، مضمون، ڊائري ۽ ڪالم وغيره به لکيا اٿس، هن قلمر کان تلوار جو ڪم ورتو آهي، جنهن ڪري کيس قيد جون ڪڙيون به پائڻيون پيون، پاڻ شاعري جي حوالي سان پنهنجي همعصرن ۾ اعليٰ مقام رکي ٿو. درد، پيڙهه پوڳنائون سندس شاعري جا محرڪ آهن. انڊلٽ جي رنگن جهڙي شاعر ايوب کوسي وٽ لفظن جو جادو آهي، جيڪو پيار نگر مان

لفظ چوندي انهن کي موٽڻ جي مالها وانگر پوني شاعريءَ جو روپ ڏئي ٿو. اهڙي سبب آهي جو سنڌ جي ڪجهه سينئر شاعرن کيس ”سنڌ جو ساحر لڌيانوي“ ۽ ”سنڌ جو کيفي اعظمي“ به سڏيو آهي.

ايوب کوسي جو اڃا تائين ڪو ڪتاب ڇپجي نه سگهيو آهي، بهرحال هن نظم ۽ نثر ۾ ان ڪن ڪتاب ترتيب ڏنا آهن، جن کي ڇپائڻ جو ارادو رکي ٿو، سندس لکڻيون مختلف اخبارن ۽ رسالن ۾ ڇپجنديون رهن ٿيون، پاڻ هن وقت سنڌي ادبي سنگت شاخ جهڏو جو سيڪريٽري پڻ آهي، سندس ڪلام جو نمونو هيٺ ڏجي ٿو.

لوڪ جي ڪوڙين ڪٿائن مان لنگهيو،
 عشق پنهنجو انتهائن مان لنگهيو،
 سسو نسورو ٿي ويو پارس پرين،
 جو به آ تنهنجي نگاهن مان لنگهيو،

بختاور، مائي

سنڌ جي هن سائي ڌرتي تي ڪيتريون ئي بهادر هستيون پيدا ٿيون آهن، جن سچ نان سر صدقو ڪرڻ کان ڪڏهن ڪين ڪيهايو، انهن هستين ۾ سنڌ جي هڪ غيور نياڻي مائي بختاور به ٿي گذري آهي.

مائي بختاور ذات جي لاشاري هئي، هيءُ عظيم عورت تعلقي عمرڪوٽ جي هڪ ننڍڙي شهر ٽالهيءَ جي ڀر ۾، لاشارين جي ڳوٺ جي رهاڪو هئي. اهو ڳوٺ سندس شهادت واري دور ۾ سندس قادياني قاتلن جي ملڪيت هو. جن کي ضلعي ٿرپارڪر ۾ چاليهه هزار ايڪڙن جي جاگير هئي، جا ”احمدي اسٽيٽ“ جي نالي سان مشهور هئي ۽ هاڻي هارين ۾ ورهائي وئي آهي. مائي بختاور جي شهادت جو پس منظر هن ريت آهي:

ڪامريڊ حيدر بخش جتوئي 1945ع ۾ پنهنجي نوڪري ڇڏي، سنڌ جي هارين لاءِ آواز اٿاريو، سندس مطالبن ۾ اهو مکيه مطالبو هو ته، هارين کي بٽي جو اڌ ڏنو وڃي جو اڳ هاريءَ کي ايت جو اڌ حصو نه ڏنو ويندو هو. انهيءَ آڌواڻ بٽيءَ واري مطالبي کي ميجرائن لاءِ پهريان نوابشاھ ۾ تحريڪ هلي ۽ پوءِ اها سڄي سنڌ ۾ پکڙجي وئي. هن تحريڪ سنڌ جي ٻين ضلعن وانگر ٿرپارڪر ۾ به زور ورتو. ان سلسلي ۾ ڪامريڊ حيدر بخش جتوئي 20 جون 1949ع تي جهڙي ۾ هاري ڪانفرنس گهرائي. جنهن ۾ اٽڪل ڏهه هزار هارين ۽ ورڪرن شرڪت ڪئي. سنڌ جي سورهيه مائي بختاور جي ڳوٺ جا جيڪي به مرد هئا، اهي سڀئي هن ڪانفرنس ۾ شرڪت ڪرڻ ويا، پويان هو صرف عورتن کي ڇڏي ويا.

ڪانفرنس جي آخري ڏينهن يعني 22 جون 1949ع تي قادياني زميندارن موقعي جو فائدو وٺي، ڪري (ديري) تي پيل اٽڪل ٽي هزار من ڪڻڪ ڪشائن جي ڪوشش ڪئي، پر مائي بختاور هڪ پيرس مرد پنيو فقير ۽ ٻين عورتن هن کي ائين ڪرڻ کان روڪيو، هنن کي چيائون ته اسان جي مردن جي پهچڻ تائين انتظار ڪريو، ليڪن هنن ظالمن ائين ڪرڻ کان انڪار ڪيو، ڇاڪاڻ ته هنن کي پڪ هئي ته هاري اسان کان اڌ بٽي ڪرائيندا. زميندارن زوري ان ڪشائن جي ڪوشش ڪئي، جنهن تي مائي بختاور ۽ ٻين عورتن مزاحمت ڪئي. جنهن تي هنن کي ڏاڍي ڪاوڙ لڳي ۽ هنن مان هڪ ظالم چوڌري سعيدالله ۽ سندس مئنيجر چوڌري خالد جي بچ تي فاتر ڪيا، جن جي وڳهي مائي بختاور شهيد ٿي وئي، ۽ ٻير مرد پنيو فقير سخت زخمي ٿي پيو، مائي بختاور جي ڄمار ان وقت پنجاھ، سٺ ورهين جي لڳ ڀڳ هئي، سندس لاش پوسٽ مارٽل ڪرائڻ لاءِ ساماري نيو ويو، جتي گهڻو وقت گذري وڃڻ ڪري ساماري جي هڪ قبرستان ۾ دفن ڪيو ويو.

شهيد بختاور جي خون رنگ لائو ۽ سڄي سنڌ ۾ اڌ بٽي جي تحريڪ

زور ورتو، آخر 1950ع ۾ هڪ قانون تحت اهو طئي ٿيو ته هاري ۽ زميندار اقواڌ حصو کڻندا.

بختاور جي قاتلن چوڌري سعيدالله جيڪو ان وقت جي پاڪستان جي وزير خارجہ سر ظر الله جو ڀائيچو هو ۽ چوڌري خالد کي ڪورٽ ويه ويه ورهيه ٽيپ ڏني.

بخشن خان چانڊيو

فقير بخش خان ولد محمد رحيم چانڊيو سن 1860ع ۾ ڳوٺ رحيم آباد ۾ پيدا ٿيو. هيءُ ڳوٺ هن وقت ننڍي ڄامر شهر جو غريب آباد نالي سان مکيه محلو شمار ٿئي ٿو.

فقير بخش خان چانڊيو نج سنڌي ساز ”ٿڌ“ جو شهنشاهه وڄائيندڙ ٿي گذريو آهي. هو هڪ غريب هاريءَ جو پٽ هو، شروع ۾ مال چاريندو هو ڪجهه سمجهه ڀريو ٿيو ته، ٿڌ ساز کي وڄائڻ جو شوق جاڳيس. ٿوڻه جواني واري وقت تائين ٿڌ بنا استاد جي جهنگ ۾ اڪيلو وڄائيندو رهيو ۽ پوءِ اله بخش ناچ کان باقاعدي سکيا ورتائين ۽ ٿڌ تي راڳ جي سکيا وري حاجي محمد صوفي رند ناري واري کان حاصل ڪيائين.

فقير بخش خان ٿڌ کي اهڙي ته مٺي ۽ چس واري آواز ۾ وڄائيندو هو، جو ٻڌڻ وارا موهجي پوندا هئا ۽ انهيءَ سربلي لطافت ۽ شيريني واري آواز ٻڌڻ لاءِ آنا هوندا هئا. ٻارڙن، نوجوانن، پير مردن تائين سندس آواز جي سربلالي جاڳڻ ڳائبا هئا. وٽس به ٿڌ هوندا هئا، هڪ وڏو ڀيو ننڍو. سندس ساز ۾ اينري ته ڪشش هوندي هئي، جو ٻڌڻ وارا جهومڻ لڳندا هئا.

فقير بخش خان جي ڏير وارن صوفي فقيرن سان گهڻي صحبت هئي، جنهن ڪري پاڻ اڪثر ٿر ايراضي ڏي ايندو ويندو هو. هڪ ڏينهن اوچتو ٿر جي راجا وٽ سندس پهچڻ ٿيو ۽ راجا سندس ٿڌ جي سربلي آواز تي موهجي پيو ۽ پوءِ اڪثر کيس پاڻ وٽ گهرائيندو هو ۽ سندس ساز ٻڌڻ کان پوءِ کيس گهڻو انعام اڪرام ڏيندو هو. راجا طرفان کيس تازندگي ٿر جي سير ڪرڻ جي اجازت پڻ مليل هئي.

فقير صاحب پير سائين پاڳاري سيد صبغت الله شاهه ثاني جو چڱو وڏيو مريد هو، نماز روزي جو پابند هو، صوفين جي صحبت ۾ تمام گهڻو سير و سياحت ڪري زندگي گذاريائين. صفائي سنائي جو گهڻو خيال رکندو هو.

فقير بخش خان چانڊيو سن 1940ع ۾ وفات ڪري ويو، افسوس جو هن ماهر فنڪار جي فني صلاحيت ڪنهن به طرح محفوظ ٿي نه سگهي.

بدر ابڙو

بدر ابڙو صاحب مشهور ڪهاڻيڪار جمال ابڙي جو فرزند آهي. سندس ولادت 19 ڊسمبر 1953ع ۾ لاڙڪاڻي ۾ ٿي. پاڻ مشهور صحافي ۽ نثر نويس آهي.

بدر ابڙي ابتدائي تعليم لاڙڪاڻي ۾ حاصل ڪئي، ان کان پوءِ جيئن ته سندس والد صاحب نوڪري سبب مختلف شهرن ۾ رهيو، ان ڪري هن ان سان گڏ رهندي سنڌ جي مختلف شهرن مان انٽر تائين تعليم حاصل ڪئي. بعد ۾ بي ڪام ڪراچيءَ مان 1975ع ۾ پاس ڪيائين.

بدر صاحب 1974ع کان لکڻ جي شروعات ننڍڙين ڪهاڻين جي لکڻ سان ڪئي. پاڻ ان وقت سنڌي ادبي سنگت جي گڏجاڻين ۾ پڻ پابندي سان شامل ٿيندو رهيو ۽ سنڌي ادبي سنگت ڪراچي جي شاخ جو پريس سيڪريٽري ۽ سيڪريٽري جنرل به ٿي رهيو.

ڪميونسٽ پارٽيءَ سان به سندس واسطو رهيو، جنهن لاءِ کيس چار سال (1980ع کان 1984ع تائين) جيل به پوڳڻو پيو. جيل مان آزاد ٿيڻ کان پوءِ هن صحافت جو پيشو اختيار ڪيو. پهرين پاڻ 1985ع کان روزانه هلال پاڪستان ڪراچي ۾ ڪم ڪرڻ لڳو، ان کان پوءِ 1990ع ۾ روزانه ”پڪار“ سکر جو ايڊيٽر مقرر ٿيو، بعد ۾ جڏهن ”پڪار“ سکر بدران ڪراچيءَ مان جاري ڪئي وئي، ته هو ڪراچيءَ ۾ به ان جو ايڊيٽر رهيو. آگسٽ 1993ع ۾ هن پنهنجو ادبي، سياسي، سماجي ۽ گهربلو رسالو ”روح رهاڻ“ جاري ڪيو، جنهن جا ڪل نو پرچا نڪري سگهيا. 1997ع ۾ پاڻ روزانه ”برسات“ جو ايڊيٽر مقرر ٿيو، جڏهن اخبار جو مالڪ يوسف شاهين ڪنهن ڪيس ۾ گرفتار ٿي ويو ته، ابڙو صاحب 1998ع ۾ اخبار کان الڳ ٿي ويو ۽ پنهنجي اڻپورن ڪتابن کي مڪمل ڪرڻ واري ڪم ۾ لڳي ويو.

بدر ابڙو صاحب جا هيٺ تائين مختلف موضوعن تي نو ڪتاب شايع ٿي چڪا آهن ۽ ڏهه ڪتاب ڇپائيءَ جي اوسيٽي ۾ آهن. ڇپيل ڪتاب هن ريت آهن:

تنقيد نگاري (1985ع)، رني ڪوٽ (1989ع)، هنگلاج ۽ لاهوت (1992ع)، رياست جهنگل جي آکاڻي (ڪهاڻيون 1992ع)، جيل جي دائري (1994ع)، سنڌوءَ جو سفر (1994ع)، ڀڳوان جي پونءِ (نيپال جو سفر نامو 1996ع)، رني ڪوٽ (اردو ۾ 1997ع) ۽ ماڻهو (1998ع)

بدر ابڙي صاحب کي سندس قلمي پورهئي جي مڃتا طور تي ڪيترائي ايوارڊ پڻ ملي چڪا آهن.

بدرالدين دراني، آغا

آغا بدرالدين ولد آغا شمس الدين دراني ڳڙهي ياسين ضلعي شڪارپور جو رهواسي هو. سندس شمار سنڌ جي چوٽيءَ جي سياسي ليڊرن، مشهور

اديين ۽ علم دوست انسانن ۾ ٿئي ٿو.

آغا بدرالدين دراني کي سنڌ مدرسة الاسلام ڪراچي ۽ عليڳڙھ جهڙن اعليٰ ادارن مان تعليم حاصل ڪرڻ جو شرف حاصل ٿيو، پاڻ سنڌ جو ناميارو سياستدان هو، پاڪستان جي تحريڪ ۾ ڀرپور حصو ورتائين. مسلم ليگ سان سندس دلي وابستگي رهي. ان جماعت کي سنڌ اندر عوامي تحريڪ بنائڻ ۾ سندس وڏو هٿ هو. هي ڪيترائي سال سنڌ جي سياست جي ميدان ۾ چانيل رهيو پاڻ سنڌ اسيمبليءَ جو ڪيترا سال سرگرم ميمبر ۽ ڪجهه وقت اسپيڪر به ٿي رهيو. هن سنڌ جي نوجوانن ۾ تمام گهڻو سياسي شعور ۽ بيداري آندي. 1937ع ۾ هفتيوار اخبار ”پيغام صلح“ ڳڙهي ياسين مان جاري ڪيائين. پاڻ نه رڳو اعليٰ پايي جو سياستدان هو، پر سندس ذات علم دوستي ۽ ادب نوازي ڪري به مشهور هئي. جيئن ته پاڻ وڏو زميندار هو جنهن ڪري هن لکين روپين جي لاڳت سان ڳڙهي ياسين ۾ هڪ اعليٰ پيماني جي لائبريري ”آشيانہ ادب“ جي نالي سان قائم ڪئي. پاڻ سنڌي ادبي بورڊ جو سرگرم ميمبر ٿي رهيو، هن حج جي سفر بابت هڪ ڪتاب ”مسافر حجاز“ لکيو، جيڪو گهڻو مشهور آهي. آغا صاحب سنڌ جو پهريون علم دوست انسان هو، جنهن بحیثیت صدر ضلع لوڪل بورڊ سکر جي هر هاءِ اسڪول ۾ مشترڪ ٽائين مفت تعليم رائج ڪئي. ضلعي جي هر تعلقي هيڊڪوارٽر ۾ لوڪل بورڊ طرفان هاءِ اسڪول جون نيون عمارتون تعمير ڪرايون، سکر لا ڪاليج پڻ سندس ڪوششن جي نتيجي ۾ برپا ٿيو. هن ڪيترن ئي شاگردن کي پنهنجي پاران، وظيفا ڏئي علم جي زبور سان آراستہ ڪيو. پاڻ محفلن جو مور، نهايت خوش طبع، خوش مزاج ۽ رلڻو ملڻو مڙس هو.

آغا بهادرالدين دراني 26 جنوري 1965ع تي دل جي دوري پوڻ سبب راه رباني وٺي ويو.

بدیع الدین شاہم راشدي

سيد بدیع الدین ولد سيد احسان الله شاہم راشدي 12 مئي 1926ع تي ڳوٺ پير جهنڊو تعلقي هالا ضلعي حيدرآباد ۾ پيدا ٿيو. پاڻ جيد عالم، محدث ۽ مفسر ٿي گذريو آهي.

پير بدیع الدین شاہم جو تعلق مشهور راشدي خاندان سان هو سندس نسب جو سلسلو سيد محمد راشد روضي ڌڻي سان هن ريت ملي ٿو. سيد بدیع الدین شاہم بن احسان الله شاہم بن رشد الله شاہم بن رشيد الدین شاہم بن محمد ياسين شاہم بن محمد راشد شاہم الحسيني.

پير صاحب ابتدائي تعليم پنهنجي ڳوٺ ۾ قائم ڪيل خانداني مدرسي ”دارالرشاد“ ۾ حاصل ڪئي. جتان قرآن شريف، سنڌي، فارسي ۽ عربي جي

تحصيل ڪيائين ۽ پوءِ قرآن پاڪ جو ترجمو، تفسير جلالين، بيضاوي، حديث ۽ فقه وغيره جي تعليم مولانا عبدالغفور وٽ حاصل ڪيائين بعد ۾ سڄو قرآن شريف حفظ ۾ ڪيو هئائين.

پير بديع الدين شاهه جو والد جيئن ته اهل حديث مسلڪ رکندڙ هو، انهيءَ ڪري پاڻ به ساڳئي مسلڪ سان وابسته رهيو، هن 1988ع ۾ ”جمعيت اهلحديث سنڌ“ جو بنياد وڌو، جنهن جو پاڻ تاحيات امير ٿي رهيو. پاڻ ڪجهه وقت لاءِ سعودي عرب حڪومت جو خاص صلاحڪار به ٿي رهيو، پر پوءِ ڪن اختلافن سبب اتان واپس اچي ڳوٺ رهيو، جتي درس و تدريس سان گڏ اسلام جي تبليغ، اشاعت ۽ اهل حديث مسلڪ لاءِ ڪم ڪندو رهيو.

پير صاحب کي حديث جي فن تي وڏي دسترس حاصل هئي. پاڻ تمام وڏو عالم ۽ مفسر هو، تمام سٺو خطيب هو سندس تقرير ۾ وڏو اثر هوندو هو. هن عربي، اردو ۽ سنڌيءَ ۾ ڪيترائي ڪتاب لکيا، جن ۾ ڪي ڇپيل آهن ته، ڪي اڻ ڇپيل آهن. سنڌيءَ ۾ سندس لکيل قرآن پاڪ جو تفسير ”بديع التفاسير“ مشهور آهي جنهن جا ست جلد هن وقت تائين ڇپجي چڪا آهن، باقي رهييل جلد تياري جي مرحلي ۾ آهن. ان کان علاوه سندس ڇپيل سنڌي ڪتابن مان ڪجهه نالا هن ريت آهن: عوام جي عدالت ۾، تحفه نماز مغرب، توحيد رباني، هر بوائي جو علاج جهاد، نماز ۾ خشوع ۽ عاجزي يعني سيني تي هٿ ٻڌڻ، حجة الوداع، وغيره.

پير صاحب ڪيترن ئي ملڪن جا تبليغي دورا ڪري چڪو هو هن ڪيترائي خير جا ڪم ڪيا، سندس ڪيل مذهبي خدمتون هميشه ياد رهنديون. پير بديع الدين شاهه راشدي 8 جنوري 1996ع تي ڪراچي ۾ وفات ڪئي.

بردو سنڌي

بردو سنڌي جو اصل نالو محمدم رمضان ۽ سندس والد جو نالو خدا ڏنو لاشاري بلوچ هو، سندس ولادت 15 مارچ 1922ع تي ڳوٺ ماڪن ڪوري تعلقي ميرپورماٿيلي ضلعي گهوٽڪي ۾ ٿي، ليڪن پوءِ نوڪري سانگي اچي نواب شاهه ۾ رهيو، سندس تعليم سنڌي فائينل هئي ۽ پيشي جي لحاظ کان مختيارڪار نواب شاهه جي آفيس ۾ سپروائيزر ٿي رهيو، پاڻ جديد سنڌي شاعريءَ جو مايه ناز شاعر ٿي گذريو آهي.

بردو سنڌي پرائمري تعليم دوران شعر لکڻ جي ابتدا ڪئي ۽ استادن سندس همت افزائي ڪئي. ابتدائي ڪلام شعر وشاعري کي منحوس تصور ڪندي ساڙي ڇڏيائين، پر 1954ع ۾ نظر سنڌي مرحوم جي صحبت ۾ ٻيهر شاعري شروع ڪيائين.

سنڌي شاعري ۾ گيتن جي ڪري بردو سنڌي تمام گهڻو مشهور آهي

کيس ”گيت جو بادشاه“ سڏيو وڃي ٿو، جديد سنڌي شاعريءَ کي نئون رستو بردي جي گيت به ڏيکاريو آهي، جن جي ٻولي ڳوٺاڻي، سادي، سوادِي ۽ عام ڪار وهنوار ۾ ڳالهائيندڙ آهي، بردي جا گيت ڳوڙها ۽ فڪري گهٽ پر جذبن ۽ احساسن جا عڪاس آهن، سندس گيت ۾ نيٺ ڳوٺاڻيون تشبيهون، محاورا ۽ ترڪيبون اهڙي انوکي ڏانو سان استعمال ٿيل آهن، جيڪو ڏانو اختيار ڪرڻ هر ڪنهن جي وس جي ڳالهه ناهي سندس شاعري سنڌي ۽ سرائڪي ۾ گڏ ڇپيل صورت ۾ موجود آهي. جنهن ۾ گيت، وايون، ڪافيون، نظم، بيت، دوها ۽ آزاد نظم شامل آهن. سندس پهريون شاعري جو مجموعو ”اکڙيون مينگهه ملهار“ 1961ع ۾ سنڪٽ پبليڪيشن نواب شاه طرفان شايع ٿيو، جنهن تي پاڪستان رائيٽرس گلب طرفان کيس هڪ هزار روپيا انعام مليو. سندس شاعري جو ٻيو مجموعو ”بوندون بس نه ڪن“ انسٽيٽيوٽ آف سنڌالاجي ڄامشورو 1988ع ۾ شايع ڪرايو.

بردي سنڌي شاعري کان علاوه ڪجهه افسانا ۽ مضمون به لکيا هئا، جيڪي ان وقت نئين زندگي ۽ مهراڻ رسالن ۾ ڇپا هئا. بردي سنڌي 24 آڪٽوبر 1988ع تي وفات ڪري ويو، کيس نواب شاه جي هڪ قبرستان ۾ سپردخاڪ ڪيو ويو، سندس شاعري جو نمونو هيٺ ملاحظه فرمائيندا:

موتي مند ملهار اوسائين موتي مند ملهار،
ڪوئل ڪوڪي، مور اڏامي، ٻري ٻري پئي اُس اجهامي،
اڱڻ مٽي ڪا آسروندي، ويٺي چوڙي وار.

بسنت فقير زوار

زوار بسنت فقير ولد پير بخش مگشهار برصغير جو مشهور شهنائي نواز ٿي گذريو آهي. پاڻ حيدرآباد شهر ۾ ڄائو نهنو، سندس خاندان موسيقي جي حوالي سان تمام گهڻو مشهور هو.

بسنت زوار لاءِ مشهور آهي ته کيس شرناءَ وڃائڻ جي فن سان اهڙو ته عشق هو جو پاڻ هن موسيقيءَ جي ماڳ تائين پهچڻ لاءِ دنيا کي تياڳ ڏئي، وڻ تي چڙهي وره ويراڳ ۾ ويٺو شرناءَ وڃائيندو هو.

ساز سرود سان سر سينگارڻ وارو هي يگانو ڪلاڪار پنهنجي وقت ۾ ايتري ته هاڪ حاصل ڪري چڪو هو، جو ڪنهن به موج ڀري محفل، شاديءَ جي شغل، موسيقي جي منڊل، توڙي ميلي ملاڪڙي جي مشاهدي ۾ سندس شرڪت ڪاميابيءَ جو دليل بڻجي وئي هئي. هو سنڌ توڙي هند جي مختلف ميلن، ملاڪڙن ۽ محفلن ۾ شريڪ ٿي پنهنجي فن جو داد حاصل ڪندو رهيو. مشهور

آهي ته ميلن ملاڪڙن ۾ جڏهن بسنت فقير سرناءِ وڃائڻ شروع ڪندو هو ته وڏن وڏن ڳائڻن، گوين ۽ قوالين جا راڳ بند ٿي ويندا هئا ۽ ماڻهو فقير کي مڙي ويندا هئا ۽ خود اهي گويا ۽ قوالين وارا سڀ اچي فقير کي انعام ڏيندا هئا.

بسنت زوار کي موسيقي جي مڻيا ننڍپڻ کان ئي پنهنجي پيءُ ۽ چاچي کان ملي، بعد ۾ هن برک راڳيندڙ، استاد عاشق علي خان، استاد مبارڪ علي خان، استاد بيبيو خان، استاد جمالو خان، يوسف کٽي ۽ اسناد خير محمد خان کان پڻ فيض حاصل ڪيو.

بسنت فقير مختلف محفلن ۾ سرناءِ وڃائڻ کان سواءِ محرم شريف جي عاشورن دوران سوز و ندي سماءُ پيدا ڪرڻ لاءِ هڪ خاص ننڍڙي سرناءِ تي اهڙا ته سوز وارا آلاپ وڃائيندو هو جو ڪيترائي ماڻهو ٻڌي اوچنگارون ڏئي روئندا هئا. ان خاص ساز يعني ننڍڙي سرناءِ، گزي جو موجود به بسنت فقير پاڻ هو. ان کان سواءِ پاڻ نغارن وڃائڻ جو پڻ وڏو ڪاريگر هو، فقير صاحب سخي به ڏاڍو هوندو هو، ايتري قدر جو ڪڏهن ڪڏهن ته انگ تي پيل ڪپڙا به خدا ڪارڻ فقيرن کي ڏئي پاڻ گوڙ ٻڌي گهر ايندو هو، مخدوم طالب الموليٰ، سيد زمان شاهه مٽيارن وارو ۽ مير فيض حيدرآباد وارو جهڙا معروف فن جا پارکو سندس وڏا قدر دان هئا.

زوار بسنت فقير 16 شعبان 1381 هجري (1961ع) تي گذاري ويو.

بشير احمد "شاد" ڊاڪٽر

پروفيسر ڊاڪٽر بشير احمد "شاد" ولد آغا در محمد خان پٺاڻ پهرين اپريل 1942ع ۾ شڪارپور شهر ۾ ڄائو، پاڻ ممتاز اديب، شاعر ۽ نقاد آهي. بشير احمد "شاد" صاحب 1955ع ۾ شڪارپور مان سنڌي فائنل جو امتحان پاس ڪيو. 1956ع ۾ پنهنجي والد سان گڏ شڪارپور مان لڏي اچي لاڙڪاڻي شهر ۾ آباد ٿيو، اتي ميونسپل هاءِ اسڪول مان 1962ع ۾ مئٽرڪ جو امتحان پاس ڪيائين، بعد ۾ انٽر ڪامرس پاس ڪري سرڪاري ملازمت اختيار ڪيائين، پاڻ پهريان پرائمري استاد ۽ ڪلارڪ ٿي رهيو، ان دوران تعليم پرائڻ وارو سلسلو به جاري رکيائين. بي اي 1966ع ۾ ايم اي (سنڌي) 1968ع ۾ ۽ بي ايڊ 1970ع ۾ پاس ڪيائين. جنهن کان پوءِ 1973 ۾ گورنمينٽ ڊگري ڪاليج سانگهڙ ۾ ليڪچرار مقرر ٿيو ۽ هن وقت ڊگري ڪاليج لاڙڪاڻي ۾ انسپيڪٽر پروفيسر جي حيثيت سان پنهنجا فرائض احسن طريقي سان نڀائي رهيو آهي.

"شاد" صاحب جي طبيعت جو لاڙو ادب طرف اسڪول ۽ ڪاليج واري دور کان ئي رهيو. مسلسل محنت ۽ جدوجهد سبب هن وقت پاڻ سنڌ جو بهترين اديب، شاعر، ڪهاڻيڪار، نقاد، محقق ۽ استاد ليکيو وڃي ٿو.

محترم "شاد" صاحب 1989ع ۾ ڊاڪٽر درمحمد پاڻ صاحب جي

رهبري ۾ سنڌ يونيورسٽي ڄامشورو مان پي ايڇ ڊي جي ڊگري حاصل ڪئي آهي، سندس تحقيقي مقالي جو عنوان هو. ”مولانا ثناء الله ”ثنائي“ جي شاعري جو تنقيدي جائزو“ ان کان علاوه پاڻ اٽڪل 350 تحقيقي ۽ تنقيدي مقالا لکي چو آهي، جيڪي مختلف رسالن ۽ اخبارن ۾ ڇپيا آهن. سندس ڏهن کن ڪتاب پڻ ڇپجي چڪا آهن. اڃا به جاکوڙ جاري رکيو اچي.

ڊاڪٽر ”شاد“ صاحب ڏاڍا ڪارائتا ڪتاب لکيا آهن، جن مان نون اديبن کي سنو مواد ملي سگهي ٿو. سندس تحقيقي تحريرون خاص ڪري سنڌي ۽ اردو زبان ۾ لکيل آهن، جن جي لکت سادي سلوٽي، مواد پري، من مهشي ۽ سگهاري آهي.

ڊاڪٽر صاحب هڪ ممتاز شاعر به آهي ۽ تقريباً شاعري جي هر صنف تي طبع آزمائي ڪندو رهي ٿو. سندس ڪلام جو مجموعو ”اوجاڳو اڪڙين“ شايع ٿيل آهي پاڻ ڪيترن ئي ادبي ادارن سان لاڳاپيل آهي، سنڌ ۾ ٿيندڙ ادبي ڪانفرنسن ۽ مشاعرن ۾ وڏي چاهه سان شرڪت ڪندو آهي. کيس مختلف ادارن طرفان ادب ۾ ڪيل خدمتن جي صلي ۾ انعام ۽ اعزاز به ملندا رهيا آهن، جن ۾ فڪر و نظر ايوارڊ سکر، شاهه لطيف ايوارڊ پبلڪ اسڪول سکر، شاهه لطيف ايوارڊ سنڌ مدرسته الاسلام ڪراچي، شاهه لطيف ايوارڊ، ڪيڊٽ ڪاليج لاڙڪاڻو ۽ 1996ع ۾ ريڊيو پاڪستان لاڙڪاڻي طرفان بهترين مقرر ايوارڊ شامل آهن.

ڊاڪٽر بشير احمد ”شاد“ جي ڇپيل ڪتابن مان ڪجهه نالا هن ريت آهن:
امام شامل (ترجمو)، ناٽڪ الله (پارائو ادب)، عرفان لطيف، فڪر لطيف، پيهي منجه پاتال، لاڙڪاڻو صدين کان، پٽ جو گهوٽ عرف پارکو پارس جا، تاريخ اسلام جون باڪمال عورتون، وغيره، سندس ڪلام جو نمونو هيٺ ڏجي ٿو.

روضه اطهر پسان هينئڙو ٺري، چائنٺ ڇهڙن سان چما هينئڙو ٺري، هڪ دفعو يثرت جي گهٽين ۾ رسي، پل ته ات پلجي وڃان هينئڙو ٺري.

بشير خان قريشي

بشير احمد خان ولد غلام مرتضيٰ قريشي 10 آگسٽ 1959ع تي رتيديري ضلعي لاڙڪاڻي ۾ پيدا ٿيو. پاڻ سنڌ جو بيباڪ قومپرست نوجوان ليڊر ۽ جيئي سنڌ قومي محاذ (جستمر) جو موجوده چيئرمين آهي.

بشير خان جي پرورش هڪ وچولي گهراڻي ۾ ٿي. سندس والد ڳوٺ ۾ اتي جي چڪي هلائيندو هو ۽ اناج جو واپار ڪندو هو، بشير خان پرائمري کان

مشترڪ ٽائين تعليم رتيديري ۾ حاصل ڪئي، انٽر جو امتحان سي اينڊ ايس ڪاليج شڪارپور مان پاس ڪيائين. (1)

بشير خان 1976ع ۾ زرعي يونيورسٽي ٽنڊوڄام ۾ داخلا ورتي، جتي سياسي سرگرمين ۾ حصو وٺڻ لڳو، پهريون ڀيرو ڪيس 1978ع ۾ ٽنڊوڄام ۾ گرفتار ڪيو ويو. 1980ع ۾ جيئي سنڌ اسٽوڊنٽس فيڊريشن (جساف) زرعي يونيورسٽيءَ جو صدر بڻيو. 1980ع ۾ ٻيو ڀيرو لاڙڪاڻي مان ڪيس گرفتار ڪيو ويو. 1982ع ۾ ڪيس جساف مرڪز جو نائب صدر بڻايو ويو. 28 ڊسمبر 1984ع تي شادي ڪيائين. 15 جنوري 1985ع تي وري ڪيس رتيديري ۾ گرفتار ڪيو ويو، فوجي عدالت حيدرآباد ۾ مٿس ڪيس هلايو ويو ۽ ٻن ڪيسن ۾ ڪيس هڪ هڪ سال قيد ۽ ڏهن ڦٽڪن جي سزا ٻڌائي وئي. 15 آگسٽ 1986ع تي سزا ڪاٽي آزاد ٿيو ۽ 1988ع تائين جساف جي مرڪزي صدر جي عهدي تي رهيو. 11 آگسٽ 1988ع تي لساني فسادن دوران ڪيس گرفتار ڪيو ويو ۽ 18 مهينا جيل ۾ رهيو. 1992ع ۾ جيئي سنڌ تحريڪ وجود ۾ آئي، جنهن جو ڪيس مرڪزي نائب صدر ۽ 1993ع ۾ مرڪزي صدر مقرر ڪيو ويو. 20 جنوري 1994ع تي وري گرفتار ٿي ويو. 1995ع ۾ جيئي سنڌ قومي محاذ ٺهيو ته ان وقت پاڻ جيل ۾ هو، پر ڪيس ان جو ڊپٽي ڪنوينر چونڊيو ويو. نومبر 1996ع ۾ آزاد ٿيو ته ڪيس قومي محاذ جو جنرل سيڪريٽري چونڊيو ويو. 1997ع ۾ رتوديرو شهري اتحاد جو سرپرست اعليٰ مقرر ٿيو. 1998ع کان پاڻ جيئي سنڌ قومي محاذ جو چيئرمين آهي. 17 جنوري 1999ع تي ڪيس هڪ دفعو وري گرفتار ڪيو ويو، ليڪن 29 ڊسمبر 1999ع تي ڪيس آزاد ڪيو ويو.

بشير خان کي اهو اعزاز حاصل آهي ته هو سائين جي ايمر سيد جي تمام ويجهو رهيو ۽ سندس اعتماد جوڳن ڪارڪنن منجهان هڪ آهي، شاھ صاحب جي وفات کان پوءِ اهو تاثر عام ٿيو ته سندس نظرياتي ڀولائي ختم ٿي ويندي، پر سندس وفات بعد جن ماڻهن جي ايمر سيد جي نظريي تي ثابت قدم رهي، ان تاثر کي غلط ثابت ڪيو، انهن ۾ بشير خان جو نالو سر فهرست آهي. جيڪو پنهنجي محسن ۽ فڪري مرشد جي نظريي کي هر حال ۾ قبول ڪيو ويٺو آهي ۽ سندس مشن کي جاري رکيو اچي، جنهن لاءِ ڪيس ڪيترن ٻار جيل به وڃڻو پيو ۽ ڦٽڪا به کائڻا پيا، جنهن جو تفصيل مٿي اچي چو، ليڪن ڌرتي جي هن سورهي سرويچ کي ڪابه سختي جهڪائي نه سگهي آهي ۽ اڳي کان به اڳرو آهي.

قريشي صاحب سنڌ دشمن هر سازش خلاف مهاڏو اٽڪائيندو رهيو آهي. 1988ع ۾ جڏهن هندستاني پناهگيرن سنڌ ۾ رت جي هولي رچائي ۽

(1) سي اينڊ ايس ڪاليج شڪارپور ڇيلا سنگهه ۽ سيتلداس جي گڏيل ڪوششن ۽ مالي تعاون سان 1932ع ۾ قائم ٿيو، ان ڪاليج جو باقاعدي افتتاح 17 جون 1934ع تي سرڪر ضلعي جي وقتي ڪليڪٽر ايڇ ٽي سورلي ڪيو.

ڪراچي، حيدرآباد ۾ سنڌين جو قتل عام شروع ڪيو، سندن گهر لٽيا، سنڌي مردن ۽ عورتن کي اغوا ڪري پنهنجي قائم ڪيل تارجر سيلن ۾ طرحين طرحين جون اڏيتون ڏيڻ لڳا، سنڌي ماڻهن حيدرآباد ۽ ڪراچي مان لڏڻ شروع ڪيو، پٽڪي، توپي ۽ اجرڪ واري جو حيدرآباد ۽ ڪراچي ۾ داخل ٿيڻ مشڪل ٿي پيو ۽ حڪومت خاموش تماشاڻي بڻي رهي ته اهڙي مشڪل وقت ۾ بشير خان ۽ سندس ساٿين جو ڪردار نهايت قابل تعريف رهيو. هن دشمن جو ڪنهن حد تائين مقابلو به ڪيو، متاثر ٿيل ماڻهن جي پرگهور لهن ۾ ڪابه ڪسر نه ڇڏي، پنهنجي وس ۽ حال آهر انهن جي هر ممڪن مدد ڪئي ۽ پيهر پنهنجي گهرن ۾ آباد ٿيڻ لاءِ منجهن اتساه آندو ۽ سندن حفاظت ڪرڻ جو ذميو پاڻ کنيو، سندس انهيءَ ڪردار سنڌي ماڻهو، کي اهو احساس ڏياريو ته سندس به ڪو ڌڻي ساٿين آهي. 1998ع ۾ ڪالاباغ ڊيم واري مسئلي تي قريشي صاحب سڄي سنڌ جو دورو ڪري گهر گهر وڃي ڪالاباغ ڊيم واري منصوبي سان سنڌ کي پهچندڙ نقصانن کان اڳواٽ ماڻهن کي آگاهه ڪيو ۽ ڊيم خلاف احتجاج ڪرڻ جي سجاڳي ڏني، نتيجي ۾ سڄي سنڌ سراپا احتجاج بڻجي وئي، جنهن ڪري نواز شريف حڪومت کي مجبورن ڊيم وارو مسئلو ملتوي ڪرڻو پيو.

قريشي صاحب طبيععت سڌو سنئون ۽ ڪري قسم جو ماڻهو آهي، منجهس روايتي سياستدانن واريون چالون ڪونهن، پاڻ نهايت خوش اخلاق، خوش مزاج، رلڻو ملڻو ۽ کل مک انسان آهي. اڳڪيهين صدي جي سنڌي قوم جون هن نوجوان سان قوي اميدون وابسته آهن.

بشير موريائي

بشير احمد ”بشير“ موريائي 10 مارچ 1935ع تي شڪارپور ۾ ڄائو، پاڻ اعليٰ پايي جو ڪهاڻيڪار، شاعر ۽ منتظم آهي.

بشير موريائي پرائمري کان انٽر تائين تعليم شڪارپور ۾ حاصل ڪئي. ان کان پوءِ 1956ع ۾ بي اي (آنرس) سنڌ يونيورسٽيءَ ۾ پهريون نمبر اچي پاس ڪيائين، 1958ع ۾ ايم اي (سنڌي) پڻ سنڌ يونيورسٽيءَ مان امتيازي حيثيت سان پاس ڪيائي، 1960ع ۾ سول سروس جي امتحان ۾ چونڊجڻ کان پوءِ جن ادارن ۾ خاص تعليم ۽ تربيت حاصل ڪيائين، اهي آهن، اڪيڊمي فار رول ڊيولپمينٽ پشاور 1961ع، نيهه ڪراچي 1969ع، آمريڪن يونيورسٽي بيروت، لبنان 1969-70ع ۽ پاڪستان ايدمنسٽريٽو اسٽاف ڪاليج لاهور 1973-74ع.

بشير موريائي صاحب مختلف سرڪاري اعليٰ عهدن تي رهيو، پهريان 1958ع ۾ ليڪچرار مقرر ٿي نواب شاھ ۽ شڪارپور جي ڪاليجن ۾ رهيو. 1960ع ۾ سول سروس جو امتحان پاس ڪرڻ کان پوءِ اسسٽنٽ ڪمشنر

مقرر ٿيو، ان کان پوءِ پاڻ ڊپٽي ڪمشنر، ڊائريڪٽر آدمشماري، ڊائريڪٽر ايڪسائيز ۽ ٽيڪسيشن، ڊائريڪٽر فوڊ، ايڊيشنل سيڪريٽري فوڊ، ڪوآپريشن ۽ ايگريڪلچر، سيڪريٽري انڊسٽريز، ميمبر بورڊ آف روينيو، ڊائريڪٽر رائييس ملنگ ڪارپوريشن فارين سروس ۾ ڪائونسلر ۽ سنڌ سرڪار جي مختلف کاتن ۾ سيڪريٽري ٿي رهيو.

بشير مورياڻي جديد سنڌي افسانوي ادب جو بهترين ليکڪ آهي. هن ڪيتريون ئي ڪهاڻيون لکيون آهن، جن مان ڪن ڪهاڻين جو ترجمو مختلف ٻولين ۾ پڻ ٿي چڪو آهي. پاڻ شعروشاعري به ڪندو آهي، سندس ڪلام جديد ۽ قديم رنگن جو ميلاپ آهي. هن شاعري جي تقريباً سڀني صنفن تي طبع آزمائي ڪئي آهي ”انصار خيالي“ سندس شاعري مجموعو آهي، جيڪو 1955ع ۾ ڇپيو. ان کان علاوه سندس هيٺيان ڪتاب پڻ ڇپيل آهن: زندگيءَ جي راه تي (ڪهاڻيون 1953ع)، مشرقي يورپ جي شاعري (مضمون)، عالمي ادب چونڊ ترڪي ڪهاڻيون (ترجمو) نئين شاعري، اجنبي (ڪهاڻيون- 1958ع)، آڏوري آڏام (ڪهاڻيون- 1984ع) وغيره

سندس ڪلام جو غونو هيٺ ڏجي ٿو.

دل دل نه آجا تنهنجي تمنا ڪان خالي،
اک اک نه آجا ياد ۾ تنهنجي نه ٿي آلي،
هي نيٺ ٿيا نار زبان تي آخوشي،
الفت ۾ سنڌ ڪهڙي مصيبت مون آ پاتي.

بصرالدين سيوهاڻي، مخدوم

رڪن الدين عرف مخدوم بصرالدين ولد مخدوم احمد صديقي 17 سيپٽمبر 1865ع تي سيوهڻ شريف ۾ پيدا ٿيو. پاڻ وقت جو وڏو عالم، درويش، عمدو حڪيم ۽ مشهور بزرگ ٿي گذريو آهي.

مخدوم بصرالدين سيوهاڻي جو خاندان پاٽ وارن مخدومن سان تعلق رکي ٿو. پاڻ صديقي خاندان مان هو، جيڪي قاضي سڏبا هئا، سندس والد هڪ نيڪ بزرگ ۽ صاحب ڪرامت شخص هو ۽ سرڪاري عهدي تي فائز هو.

مخدوم بصرالدين ننڍي هوندي کان ئي حليم، ذڪي ۽ ذهين هوندو هو. هن فارسي، عربي ۽ انگريزي جي تعليم سٺن استادن وٽان حاصل ڪئي. هن سنڌ مدرسة السلام ڪراچي مان وڪالت جو امتحان به پاس ڪيو هو. انگريزي زبان جو ماهر هوندو هو. شاهه عبداللطيف ڀٽائي جي ڪلام ۽ شيڪسپيئر جي لکڻين سان خاصي دلچسپي هوندي هئس. عظيم مسلمانن فلاسفرن جي ڪتابن پڙهڻ جو ڏاڍو شوق رکندو هو. قديم فلسفي بابت گهڻي معلومات رکندو هو.

خاص ڪري علم طب سان گهڻي دل هوندي هئس. شروع ۾ سرڪاري نوڪري ڪيائين، پر پوءِ اها ڇڏي گوشه نشيني اختيار ڪيائين.

مخدوم صاحب ڪرامت پير بزرگ هو. سندس ڪيتريون ڪرامتون مشهور آهن. پاڻ ڪيترين ئي ٻولين جو ڄاڻو هوندو هو، ڪچهري جو مور هو. سندس علمي گفتگو ٻڌڻ لاءِ روزانو لاتعداد ماڻهو سندس ڪچهري ۾ ايندا هئا. پاڻ طب جو وڏو ڄاڻو هو. هن طب جي موضوع تي هڪ عاليشان ڪتاب ”بصائر“ نالي سان عربي ۾ تحرير ڪيو. سندس حڪمت جي هاڪ ٻڌي پري پري کان ماڻهو وٽس ايندا هئا. پاڻ انهن سڀني جو علاج في سبيل الله ڪندو هو، ڪيس هڪ فرزند قاضي فخرالدين ٿيو، جيڪو پڻ درويش بزرگ ۽ معروف حڪيم هو. هي ٻئي شخصيتون پنهنجي وقت جون مشهور شخصيتون ۽ علميت، ديانتداري ۽ عبادت گذاري جو بينظير مثال هيون.

مخدوم قاضي بصرالدين سيوهاڻي 11 جنوري 1938ع تي سيوهڻ شريف ۾ انتقال ڪري ويو.

بلال ”پرديسي“

محمد بلال ”پرديسي“ ولد محمد يعقوب 29 مارچ 1931ع تي ڳوٺ خاٿو تعلقي هالا ضلعي حيدرآباد ۾ ڄائو، پاڻ ويجهڙائي ۾ ڪافين ۽ گيت جو شهنشاه شاعر ٿي گذريو آهي.

بلال پرديسي ڳوٺ جي پرائمري اسڪول مان سنڌي فائنل جو امتحان پاس ڪري 1948ع ۾ پٽ شاهه اسڪول ۾ پرائمري استاد مقرر ٿيو. جتي لاکيڻي لطيف جي مقدس آستان تي ترققير جي مسند نشين ميهار فقير مرحوم ۽ ٻين صوفي فقيرن جي صحبت ۾ رهي، شاهه جي رسالي جي رمزن کي اندر جي اکين ۾ جاءِ ڏئي، سماع جي روح ڀرور رهائين ۾ شريڪ ٿي قلبي سرور ۽ فيض حاصل ڪيو. هن 1949ع ۾ اچي حيدرآباد وسائي، جتي ادبي ماحول ۾ سندس موزون طبيعت ۽ ادبي صلاحيتن کي اجاگر ٿيڻ جو موقعو ميسر ٿيو. اهڙي طرح ”بزم طالب الموليٰ“ ۽ ”بزم خليل“ جي مشاعرن ۽ ادبي ڪچهرين ۾ شريڪ ٿي، پنهنجي جذبات جو اظهار نظم جي صورت ۾ ڪندو رهيو. هن 1965ع ۾ سنڌ يونيورسٽيءَ مان ايم اي (سنڌي) پاس ڪري ٽريننگ ڪاليج حيدرآباد ۾ ليڪچرار مقرر ٿيو ۽ آخر پروفيسر جي عهدي تان رٽائرڊ ٿيو.

بلال پرديسي قادر الڪلام شاعر هو تخلص ”پرديسي“ استعمال ڪندو هو. سندس ڪلام عوام ۾ ڪافي مشهور آهي. گيت جي زبان مٺي ۽ پياري اٿس، ڪافين ۾ ڏسڻ ڏيکارڻ خيال آندا اٿس، اهڙي طرح سندس غزل ۾ به سٺا سٺا تجربا ملن ٿا. سندس فلمي ۽ غير فلمي نغما، گيت، غزل، ڪافيون مشهور فنڪارن ڳايا آهن. سندس ڪلام ريڊيو پاڪستان تان عام جام نشر ٿيندو رهي

ٿو، ادبي رسالن ۾ به ڇپجندو رهيو آهي ۽ شاعري جا ڪتاب پڻ ڇپيل اٿس. شاعريءَ سان گڏ هن صاحب ڪجهه مضمون ۽ افسانا وغيره پڻ لکيا، سندس ڇپيل ڪتابن مان ڪجهه نالا هن ريت آهن:

دلسوز ڪافيون (شاعري 1956)، سنوني صندوق (ٻارڻو ادب 1959ع)، زندگي ۽ حادثا (افسانا 1969ع)، جادوءَ جو گلاب (ٻارڻو ادب)، پڪار (شاعري)، رهبر دوستي، مضمونن جو مجموعو، ڪليات پرديسي (شاعري)، سچل جي شاعري ۾ جماليات (تنقيد) وغيره. بلاول ”پرديسي“ 23 ڊسمبر 1999ع تي حيدرآباد ۾ دل جي دوري پوڻ سبب گذاري ويو. سندس هڪ غزل جا ڪجهه بند نموني طور هيٺ ڏجن ٿا:

سنڀالي هل حياتيءَ جي ڪنن راهن ۾ اي راهي،
جو خود گمراه تنهن کي رهبرِ ڪامل متان سمجهين،
حقيقي عشق جا گهائل ٿين ٿا صاحبِ منزل،
خرد جي طالبن کي صاحب منزل متان سمجهين.

بهاول خان لغاري، نواب

نواب بهاول خان ولد نواب امداد علي خان لغاري 17 مئي 1921ع تي ڳوٺ تاج پور ضلعي حيدرآباد ۾ ڄائو، تاجپوري نواب خاندان جو هيءُ بزرگ مشهور شاعر ۽ ادب نواز شخصيت ٿي گذريو آهي.

نواب بهاول خان لغاري جو خانداني سلسلو سنڌ جي باوقار سپهه سالار، مدبر ۽ وطن دوست نواب ولي محمد خان لغاري (وزيراعظم سنڌ) سان ملي ٿو. پاڻ ڳوٺ جي پرائمري اسڪول مان ست درجا سنڌي پاس ڪيائين، وڌيڪ تعليم ان ڪري حاصل نه ڪري سگهيو جو پاڻ اڃا 13 سالن جو هو ته سندس والد وصال ڪري ويو، ان ڪري گهريلو ڪاروبار ۽ زمين جي سنڀال وغيره جو بار سندس ڪلهن تي اچي پيو.

نواب بهاول خان تي ننڍي عمر کان ئي فقير نواب ولي محمد جي شعر جو ڪافي اثر ٿيو، جنهن ڪري سندس طبيعت تي پڻ فقيراڻو ۽ شاعرانو رنگ غالب هو. آبائي مرشد درگاه جهوڪ شريف جو مريد هو ۽ ان وقت جي سجاده نشين حضرت حاجي عبدالستار شاه ”ثاني“ جي هٿ تي 9 آگسٽ 1943ع تي بيعت ڪيائين ۽ اسمِ پاڪ جي ذڪر جي تلقين حاصل ڪيائين. پوءِ ته پاڻ 1949ع تائين لاڳيتو درگاه جهوڪ شريف تي رهڻ لڳو، البتہ ڪڏهن ڪڏهن ڳوٺ تاج پور يا زمينداري (تعلقو دولتپور) ڏي پڻ سندس اچڻ ويڻ ٿيندو هو.

نواب صاحب 1960ع کان وٺي ظاهري طور طريقن ۾ پڻ درويشاڻو ۽ فقيراڻو رنگ اختيار ڪيو. کيس شاعري ۽ موسيقيءَ سان چاهه هو، فقير ولي محمد لغاري

جي ڪلام کي عام ڪرڻ لاءِ راڳيندڙ فقيرن جي هڪ جماعت ترتيب ڏنائين، جنهن جي اڳواڻي بچل فقير چنو ڪندو هو، نواب صاحب انهن فقيرن کي فقير ولي محمد جو ڪلام ياد ڪرائيندو هو ۽ مختلف طرزون ۽ ڌنون خود سمجهايندو هو. پاڻ به سنگت سان گڏ يا اڪيلي سر ڳائيندو هو، فقير ولي محمد جي ميلي تي تمام سٺو انتظام ڪندو هو، ميلي جي وچين رات خاص ڪري استاد منظور علي خان لاءِ مخصوص هوندي هئي. فقير ولي محمد جي ڪلام کي ڇپرائڻ لاءِ وڏي ڪوشش ورتائي. جنهن جي نتيجي ۾ سال 1968ع ۾ ڊاڪٽر بلوچ صاحب جي تحقيق ۽ محنت سان ڪلام ”نواب ولي محمد خان لغاري“ جهڙو ضخيم ڪتاب سنڌي ادبي بورڊ طرفان شايع ٿيو.

فقير بهاول خان لغاري 1941ع ڌاري پاڻ به شعر چوڻ شروع ڪيو. گهڻو ڪري ڪافيون جوڙيائين، ان کان سواءِ بيت، قومي نظم، مزاحيه نظم، نوحا، رباعيون، غزل، منقبت وغيره به لکيائين. سندس ڪلام جو مجموعو ”رساله بحر الفراق“ قلمي صورت ۾ موجود آهي.

نواب بهاول خان لغاري 7 جنوري 1989ع تي آچر جي رات هن فاني جهان مان لاڏاڻو ڪري ويو، سندس ڪافيءَ جو غونو هيٺ ڏجي ٿو:

چڏي ويو ڇپر — ۾ اديون جام آري،
 رلائي روھن ۾ ڪري ويو ڪوهياري،
 ستي سار مونکي نه ٿي سرتيون ڪاڻي،
 ڳولي ڳوٺ ڳليسون وسايان پني واري.

بهاء الدين ”بهائي“. مولانا

مولانا بهاءُ الدين ”بهائي“ ولد جلال الدين پتافي سن 1239 هجري ۾ ڳوٺ نصير ڪوٽي ضلعي گهوٽڪي ۾ پيدا ٿيو. پاڻ تمام وڏو عالم ۽ شاعر ٿي گذريو آهي، کيس ”سنڌ جو سعدي“ چيو ويندو آهي.

مولانا بهاءُ الدين ”بهائي“ قرآن شريف هڪ مائي وٽ پڙهيو، فارسي مولوي حسين بخش وٽ ۽ عربي جي تحصيل علي اڪبر شاھ وٽ ڪيائين. ان کان پوءِ مٿا خان لغاري جي دعوت تي داد لغاري جي ڀرسان مدرسو کولي درس وٽدرس جو ڪم شروع ڪيائين هتان ئي مولانا صاحب جي عالمانه زندگيءَ جو آغاز ٿيو ۽ تصنيفات جو شغل شروع ڪيائين. ڪجهه وقت کان پوءِ داد لغاري کان پنج ميل اولهه طرف ڳوٺ بهاءُ الدين ٻڌائي اتي مدرسو کولي تعليم ڏيڻ لڳو، پاڻ طريقت ۾ خواجه غلام فريد جو مريد هو ۽ سندس دوست ۾ مولانا همايوني، حافظ محمد صديق پرچونڊوي ۽ پيرپاڳارو حضرت شاھ مردان شاھ اول شامل هئا.

مولانا صاحب وڏو عالم ۽ شاعر هو، فارسي، پر کيس وڏي مهارت حاصل هئي، جنهن ۾ سندس 18 تصنيفون آهن. سندس اڪثر فارسي ڪتاب رياست بهاولپور جي نواب ۽ وزير جي حڪمن تحت ڇپيا. پير شاه مردان شاه کيس هڪ دستي پريس وٺي ڏني هئي. جا ”مطبع راشديه“ جي نالي سان پنهنجي ڳوٺ ۾ قائم ڪيائين، جنهن کي ”مطبع بهائي“ به چئبو هو، جنهن ۾ ڪجهه ڪتاب شايع به ٿيا. اهڙي طرح هن صحافت جي ميدان ۾ به پاڻ کي چڱو موکيو، بعد ۾ هيءَ پريس سيلاب ۾ لڙهي وئي.

مولانا صاحب سنڌي ٻوليءَ ۾ چار ڪتاب لکيا آهن، جن جا نالا هن ريت آهن: تنبيه الكاملين، بلال نامو، ڏاجي نامو ۽ خطبات بهائي. هي ڪتاب ”مطبع بهائي“ مان شايع ٿيا، جڏهن ته سندس لکيل فارسي ڪتابن مان به ڪتاب تذڪره القوافي ۽ مرآة الخيال پڻ ساڳين پريس مان ڇپيا هئا.

مولوي صاحب فارسيءَ جو تمام وڏو شاعر هو، وقت جي شاعرن وٽ سندس وڏي عزت هئي. هڪ ڀيري پير پاڳاري سيد حزب الله شاه مولوي صاحب جي هڪ غزل کان متاثر ٿي پنهنجو هاڻي پالڪيءَ سميت کيس انعام طور ڏنو.

مولانا بهاءُ الدين ”بهائي“ ڊگهي ڄمار مائي 10 مئي 1933ع تي پنهنجي ڳوٺ ۾ وفات ڪئي، اتي ئي سندس آخري آرامگاهه آهي.

بيبو خان، استاد

استاد محمد ا. راهيم قريشي عرف بيبيو خان ولد اسناد گامڻ خان 1904ع ۾ شڪارپور ۾ ڄائو، پاڻ جڳ مشهور گويو ٿي گذريو آهي.

استاد بيبيو خان موسيقي جي فن جي سکيا پنهنجي والد ۽ ڀائرن استاد مبارڪ علي خان ۽ استاد مراد علي خان کان حاصل ڪئي. هن پنهنجي خانداني ورثي يعني ڌرڀد ۾ مهارت حاصل ڪئي، ان کان سواءِ نمري ڌاري وغيره جي به وڏي ڄاڻ هئس. سندس دور ۾ خيال جي گائڪي ۾ تان لڳائڻ وقت نوٽيشن لڳائڻ يعني سرگرم کي واضح ڪرڻ هڪ اختلافي مسئلو هو. بيبيو خان تان ۾ نوٽيشن لڳائڻ جي روايت کي قائم ڪيو. پاڻ ”گهمڪ تان“ تمام سٺي انداز سان لڳائيندو هو. ايتري قدر جو سنڌي ڪافيءَ ۾ ان تان جي آميرش ڪري گائڪي جي لحاظ کان پنهنجي ادائگي ۾ مڌرتا پيدا ڪندو هو، پاڻ سنڌي ۽ سرائڪيءَ سان گڏوگڏ زماني جي رواج مطابق فلمي ٽوڙي پرائيوٽ غزل ۽ پشتو ۽ فارسي به مهارت سان ڳائيندو هو.

استاد بيبيو خان شڪارپور ڇڏي ڪوئٽه ويو هو، اٽڪل 12 سال اتي رهڻ کان پوءِ سنڌ ۾ موٽي آيو ۽ آخر حيدرآباد ۾ سڪونت اختيار ڪيائين. ان وقت حيدرآباد ۾ اڃا ريڊيو اسٽيشن قائم نه ٿي هئي ۽ نه وري ڪو آڊيٽوريم وغيره هو ان ڪري راڳ جون محفلون مڪانن، اوتارن ۽ درگاهن تي ئي ٿينديون

هيون. استاد هر درگاه تي ڳائڻ جو هڪڙو ڏينهن مقرر ڪري ڇڏيو هو، جتي ڳائي ماڻهن جي دل ريجهائيندو هو، قلندر لعل شهباز جي ميلي تي هر سال پيرين اگهاڙي هٿ ۾ تانپورو کڻي چونڪي ڏيندو هو، لطيف سرڪار جي ميلي تي ان وقت کان حاضري ڏيڻ شروع ڪيائين، جڏهن اڃا نه سواريءَ جو باقاعدي انتظام هوندو هو، نه ڪانفرنس جو رواج هو، هن اهڙي مشڪل ۽ ميداني دور ۾ نالو پيدا ڪري، اها چواڻي مشهور ڪري ڇڏي ته ”ڦلاڻا تون ڪهڙو ڪر بيبيو خان آهن.“

استاد بيبيو خان سنڌ مان واحد سنڌي ڪلاسيڪي راڳي هو، جيڪو هر مهيني بمبئي آل انڊيا ريڊيو تان باقاعدي پروگرام ڪندو هو، کيس هڪ پروگرام لاءِ 90 روپيه معاوضو ملندو هو، جيڪو ان زماني ۾ وڏو معاوضو سمجهيو ويندو هو. هن 1935ع ۾ هز ماسٽر وئيز گراموفون ڪمپني المعروف ڪتاڇاپ ڪمپني بمبئي ۾ پنهنجي رڪارڊنگ ڪرائي.

استاد درويش صفت انسان هو، ڪنهن جي دل نه رنجائيندو هو، رستي تي به ڪنهن کيس به ٻول ٻڌائڻ لاءِ چيو ته، اتي ئي جهونگاري ان کي خوش ڪري ڇڏيندو هو، خدا کيس فن جي اهڙي ته ذات بخشي هئي، جو چون ٿا ته هن هڪ ڏينهن صبح جو جوڳ راڳ جو رياض پئي ڪيو ته اوچتو اوچتو به نانگ سندس سامهون اچي جهومڻ لڳا، سندس پيو واقعو بيان ڪيو ٿو وڃي ته هڪ ڏينهن هن حيدرآباد ۾ هڪ رئيس جي طعني هڻڻ تي جلال ۾ اچي راڳ ميگه شروع ڪيو ته ٽاک منجهند جو صاف آسمان تي اڌ ڪلاڪ جي اندر بادل ڇانئجي ويا ۽ زوردار برسات پوڻ لڳي.

استاد بيبيو خان مسلڪ جي اعتبار کان شيعه هو، محرم شريف ۾ امام عالي مقام حضرت حسين عليه السلام جو ذڪر، رباعيون ۽ ڏوهيڙا بنا ڪنهن في جي پڙهندو هو، پاڻ هر سال پابنديءَ سان نياز ڪندو هو، اتفاق سان هڪ پيري وٽس نياز ڪرڻ لاءِ پئسا نه هئا ته هن گهر جا پلنگ، پينگهو ۽ ڪرسيون کپائي به نياز ڪيو.

استاد بيبيو خان جو آواز ڏاڍو منو ڀڳدار ۽ سريلو هو، هو اڪثر سنڌي ڪافيون ڪلاسيڪي رنگ ۾ ڳائيندو هو، هن حيدرآباد شهر ۾ هڪ ميوزڪ ڪلب کولي هئي جيڪا ”سنڌ ميوزڪ ڪاليج“ جي نالي سان مشهور هئي. جنهن ۾ پاڻ راڳ جي سکيا ڏيندو هو. سندس ٻه فرزند استاد نياز حسين ۽ استاد فدا حسين سنڌ جا مشهور موسيقار ٿي گذريا آهن.

استاد بيبيو خان 25 مارچ 1952ع تي حيدرآباد ۾ وفات ڪري ويو.

بيدل مسرور

بيدل بخش ولد غلام علي مسرور بدوي 11 جولاءِ 1947ع تي شڪارپور ۾ پيدا ٿيو. پاڻ معروف موسيقار، شاعر، ڪهاڻيڪار، مضمون نويس ۽ ٽيليويزن پروڊيوسر آهي.

بيدل مسرور جو والد صاحب پنهنجي وقت جو وڏو شاعر هو، (سندس احوال جدا ڏنل آهي) جيڪو بيدل سائين جو معتقد هو، جنهن ڪري پٽ جو نالو بيدل بخش رکيائين، بيدل مسرور ايم اي (سنڌي) سنڌ يونيورسٽيءَ مان پاس ڪئي. پاڻ پهريان يونين ڪائونسل جو سيڪريٽري مقرر ٿيو ۽ اڄڪلهه پاڪستان ٽيليويزن سينٽر ڪراچي تي پروڊيوسر آهي. جتي پنهنجون ذميواريون انتهائي قابليت ۽ دلچسپي سان نڀائي رهيو آهي ۽ مختلف موضوعن تي ڪيترائي يادگار پروگرام ڪري چڪو آهي، جن ۾ ڊراما گهڻو مشهور آهن.

بيدل مسرور کي فنون لطيفه سان ننڍي هوندي کان ئي چاهه رهيو، هو جڏهن اڃا چوٿين درجي ۾ پڙهندو هو، تڏهن کان ئي راڳ سان چاهه رکيائين، ويتر جو استاد هادي بخش مرحوم ۽ استاد ارباب خان کوسي جهڙن برڪ راڳيندڙن جي صحبت مليس، تن سندس فن کي پختو بڻائي ڇڏيو. سندس ڀاءُ احمد بخش بدوي جي فن سان محبت به هن جي چاهه کي وڌايو ۽ ائين هي هڪ سٺو راڳيندڙ ۽ موسيقار بڻجي پيو، هن جديد شاعريءَ جي لڳ ڀڳ هر صنف کي نهايت جديد انداز سان ڳايو آهي. پاڻ سوين ڌنون ترتيب ڏئي چڪو آهي.

بيدل مسرور صاحب ادبي ڪيتر ۾ به پنهنجو پاڻ پهريو نموني موڪيو آهي. ڪهاڻيون، ناول ۽ مضمون وغيره لکيا اٿس، نشر ۾ سندس ڪجهه ڪتاب ڇپجي چڪا آهن، جڏهن ته پاڻ شاعري به ڪندو آهي، پر اڃا تائين سندس شاعري جو ڪو مجموعو نه آيو آهي. سندس ڇپيل ڪتاب هن ريت آهن.

چند هنگاما به ترتيب (افسانا 1970ع)، راڻي (ناول 1971ع)، ڪاڪ محل ترتيب (ڪهاڻيون 1972ع)، جندڙي ترتيب (ڪهاڻيون)، منزل ايندي ماڳ به ايندا (ترتيب، متفرقه)، ڪاٽيءَ هيٺان ڪنڌ، پوڳڻان جو سفر (ڪهاڻيون - 1988)، چاهت جي توائي تي (ناوليت 1999ع)، آه لويو (ناوليت) ۽ ساگر جي لهر تي ڏوراپو.

بيدل مسرور کي ميوزڪ ۽ ڊرامن تي چار عدد گولڊ ميڊل مليل آهن.

”بيرينگ“ بادشاهه

سيد محمد اسماعيل المعروف ”بيرينگ بادشاهه“ ولد سيد غلام شاه سن 1901ع ڌاري ڳوٺ آرائين لڳ سدنجي، ضلعي شڪارپور ۾ ڄائو. پاڻ صوفي شاعر ۽ بزرگ ٿي گذريو آهي.

”بيرينگ“ بادشاهه سنڌي تعليم پنهنجي ڳوٺ واري اسڪول ۾ ورتي، عربي ۽ فارسي ڳوٺ جندو ديرو ۽ عرضي پٽي جي ديني مدرسن ۾ پڙهيو. روحاني فيض سائين سلطان شاه (تارڪ) رضوي درگاهه ڦلپوٽه (آگاڻي) لڳ، ماهوتا کان حاصل ٿيس، جنهن کيس ”بيرينگ“ جو خطاب بخشيو، زندگيءَ جو ڪافي عرصو اتي رياضت ۽ مرشد جي خدمت ۾ گذاريائين.

”بيرونڱ“ بادشاهه ڪيترو ئي صوفيائو ڪلام چيو آهي، هن پنهنجي شاعريءَ ۾ ”بيرونڱ“ تخلص سان گڏ ”راز“ ته وري ڪٿي ”اسماعيل“ به استعمال ڪيو آهي. سندس ڪلام جو مجموعو قلمي صورت ۾ موجود آهي، جيڪو سندس ئي هٿن جو لکيل آهي، سندس اکر قلم سهڻا هوندا هئا، سندس اهو قول مشهور آهي ته ”موت جي ياد قلب جو زنده هجڻ آهي.“

”بيرونڱ“ بادشاهه راڳ جو شوقين هوندو هو، سڄي رات جاڳي راڳ ويراڳ ۾ گذاريندو هو، نيم ڪلاسيڪي موسيقي جو ماهر هو، يڪتارو ۽ طلبو وڃائڻ جي سٺي ڄاڻ رکندو هو، ڪپڙا گيترو رتا ۽ مٽي تي تاج وانگر ڊگهو توپ پائيندو هو هٿ ۾ بيراج يا ڪندري کڻندو هو، جنهن ۾ ڳاڙهو علم ٻڌل هوندو هو.

پاڻ ڪڏهن ڪڏهن فاقبي، مراقبي ۽ گوشه نشيني واري حالت ۾ به رهندو هو، هن ڪڏهن به ڪو مريد نه ڪيو، البته سندس طالبن جو وڏو تعداد هو، پاڻ 11 نومبر 1944ع تي هن فاني دنيا مان لاڏاڻو ڪري ويو. سندس آخري آرامگاهه ڳوٺ آرائين تعلقي ڳڙهي ياسين ۾ آهي، نموني طور سندس هڪ بيت هيٺ ڏجي ٿو.

ڪڍ بندياڻي بند مان ته ماڳ ويڃان موتي،
وڃي ويڙهن وچ ۾ ڳنڍاڻيان چوٽي،
نيت نه رک ڪوئي ڪڍ بندياڻي بند مان.

بيگم فقيرياڻي

بيگم فقيرياڻي ڌيءَ هارون فقير ملاح سن 1925ع ڌاري رهڙي ۾ پيدا ٿي، پاڻ سنڌ جي مشهور لوڪ فنڪاره ۽ شاعره خاتون ٿي گذري آهي.

بيگم فقيرياڻي جي خاندان جي ڪرت پيڙيون درياھ ۾ هلائي گذران ڪرڻ هو، سندس والد ڳائيندو به هو ۽ درگاه فيض درياھ شاھ جو مريد هو، بيگم فقيرياڻي ڳائڻ جو فن گهر ۾ پنهنجي والد کان سکيو ۽ پوءِ جڏهن هن باقاعده ڳائڻ شروع ڪيو ته، سندس ڏيرن کي اها ڳالهه نه وئي، هن کيس گهر مان ڪڍي ڇڏيو ۽ سندس پيڙي پڇي درياھ ۾ لوڙهي ڇڏي. جنهن کان پوءِ هو پنهنجي تن سالن جي بت درگاهي ميرائي سميت اچي پنهنجي والد وٽ رهڻ لڳي، جيئن ته سندس والد غريب هو، ان ڪري فقيرياڻي ڳائڻ کي پنهنجو روزگار ٺاهي رتو ۽ پوءِ ايتري ته مشهور ٿي جو پوري سنڌ ۾ سندس نالي جي هاڪ هئي، پاڻ رلايت علي شاھ (انباھ شريف) واري جي مريد ياڻي هئي، اڪثر سندس درگاه تي وڃي حاضري ڀريندي هئي. حضرت شاھ عبداللطيف ڀٽائي رحم سان پن کيس وڏي عقيدندي هئي، جنهن ڪري لطيف سائين جي درگاه تي پڻ پيرا ڪندي هئي. ماڻهو کيس ”لطيف جي فقيرياڻي“ جي نالي سان به سڏيندا هئا.

پاڻ هميشه ڪارا ڪهڙا پائيندي هئي. ماڻهن جي هن سان ايتري عقيدت ٿي وئي جو هر جڳهه تي ڳاڻڻ جي محفل ۾ کانئس دعائون گهرائيندا هئا ته، سندن فلاڻا فلاڻا مسئلا حل ٿين.

بيگم فقيرباي سني شاعره به هئي، پنهنجون ڪافيون ڪلام پاڻ ڳائيندي هئي، سندس آواز ۾ ڳايل ڪلام اڄ به ريڊيو پاڪستان تان نشر ٿيندا آهن، نموني طور سندس لکيل هڪ ڪافي جون ستون هيٺ ڏجن ٿيون.

ديد سدائين دلبر ۾ خلق سڄي پئي ڪلي ڪلي،

ته به دل جو دلبر ملى ملى،

عاشق آهون ڪندا وتن ٿا معشوق بي پرواه،

عاشق کي آعشق مدامي قيامت تائين پيو هلي هلي.

بينظير ڀٽو

محترم بينظير ڀٽو 21 جون 1953ع تي ڪراچي ۾ پيدا ٿي، پاڻ پاڪستان جي سڀ کان وڏي خاتون سياستدان آهي، هن سنڌي نياڻي جي اعليٰ ذهانت کي ڏيهه پرڏيهه ۾ مڃتا حاصل آهي. پاڻ فخر ايشيا جناب ذوالفقار علي ڀٽي جي وڏي نياڻي آهي، هيل تائين ٻه ڀيرا پاڪستان جي وزيراعظم ٿي چڪي آهي، کيس اهو اعزاز حاصل آهي ته هو اسلامي دنيا جي پهرين عورت وزيراعظم آهي.

محترم بينظير ڀٽو صاحبہ ابتدائي تعليم ڪراچي ۾ حاصل ڪئي، بي اي هار ورڊ يونيورسٽيءَ مان پاس ڪرڻ کان پوءِ 1973ع ۾ آڪسفورڊ يونيورسٽيءَ ۾ داخلا ورتائين، جتان پوسٽ گريجوئيشن ڪيائين. پاڻ ان يونيورسٽيءَ ۾ 1976ع ۾ شاگرد يونين جي صدارتي اليڪشن کٽي يونين جي صدر بڻي. هن يونين جي صدارت حاصل ڪندڙ پاڻ پهرين پرڏيهي شاگردياڻي هئي. کيس اقوام متحده جي يوت اينڊ اسٽوڊنٽ يونين جي صدر منتخب ٿيڻ جو پڻ اعزاز حاصل آهي، پاڻ شاگرديءَ واري دور ۾ ئي سياسي مهارت حاصل ڪري چڪي هئي. جناب ڀٽو صاحب جون 1972ع ۾ کيس ”شمل ٺاه“ ڪرڻ وقت پاڻ سان گڏ شمل ۾ وٺي ويو هو ۽ مسز اندرا گانڌي سان ملاقات ڪرايائينس، اتي محترم بينظير ڀٽي جي ذهانت قابليت ۽ سياسي امور ۾ مهارت جي پهريون ڀيرو بين الاقوامي پريس بچد تعريف ڪئي.

محترم بينظير صاحبہ 25 جون 1977ع تي پنهنجي تعليم مڪمل ڪري وطن واپس موٽي آئي. هتي پهچڻ شرط وزارت خارجہ ۾ انڊر سيڪريٽري عهدي تي ڪم ڪرڻ لڳي پر ڪجهه ئي ڏينهن بعد سندس والد جي حڪومت ختم ڪئي وئي ۽ 5 جولاءِ 1977ع تي جنرل ضياءَ پاڪستان ۾ مارشل لا لڳو

ڪري اقتدار تي قبضو ڪيو، جنهن کان پوءِ ڀٽي خاندان تي مصيبت جا پهاڙ ڪيرايا ويا، جناب ذوالفقار علي ڀٽي کي هڪ جڙتو ڪيس ۾ ڦاسائي 4 اپريل 1979ع تي ڦاسيءَ جي سزا ڏني وئي. بينظير ڀٽو ۽ سندس والده بيگم نصرت ڀٽو کي جيل تنها ۾ رکيو ويو. جناب ذوالفقار علي ڀٽي جي ڀٽي فبر فرزند شاهنواز ڀٽو کي 18 جولاءِ 1985ع تي پرڏيهه ۾ پراسرار نموني شهيد ڪرايو ويو، سندن ملڪيتون ضبط ڪيون ويون. ۽ ٻيا ايتي ڪهڙا ڪهڙا ظلم هن خاندان مٿان ڪيا ويا، پر جس لهڻي هيءَ عظيم پيءُ جي عظيم نياڻي جنهن نهايت دليري ۽ حوصلي سان حالات ۽ وقت جو مقابلو ڪيو ۽ هر مصيبت ۾ ثابت قدم رهي.

جناب ذوالفقار علي ڀٽي جي وفات کان پوءِ 1979ع ۾ بينظير صاحبہ کي ”پاڪستان پيپلز پارٽي“ جي شريڪ چيئرمين بنايو ويو. پاڻ مسلسل ساڍا پنج سال نظربند رهندي بيمار ٿي پئي، جنهن ڪري حڪومت جي اجازت سان 10 جنوري 1984ع تي ڪن جي علاج لاءِ ملڪ کان ٻاهر هلي وئي ۽ پوءِ ڪجهه وقت ملڪ کان ٻاهر ئي رهي. 1985ع ۾ پاڪستان جي سياست جو واپو منبل ٿورو تبديل ٿيو. فوجي آمر جنرل ضياءَ 25 فيبروري 1985ع تي ملڪ ۾ غير جماعتي بنياد تي عام اليڪشن ڪرائي، بينظير صاحبہ ۽ سندس ساٿي ان اليڪشن کان ٻاهر رهيا. 23 مارچ تي محمد خان جوڻيجي کي وزيراعظم مقرر ڪيو ويو. 30 ڊسمبر تي ملڪ مان ساڍن اٺن سالن کان پوءِ مارشل لا ختم ڪري ترميمر شده آئين بحال ڪيو ويو. اهڙي طرح ملڪ ۾ لولي لنگڙي جمهوريت بحال ٿي.

بينظير صاحبہ حالت جي تبديلي کي محسوس ڪندي وطن ورن جو اعلان ڪيو، پاڻ 10 اپريل 1986ع تي لاهور پهتي، هيءُ پهريون موقعو هو جو بينظير صاحبہ کلي طرح عوام جي آڏو اچي رهي هئي، لاهور ۾ سندس تاريخي استقبال ڪيو ويو، پوري ملڪ مان اٽڪل ٽيهه لک ماڻهن جلبي ۾ شرڪت ڪئي. عالمي ميڊيا کي اهو تسليم ڪرڻو پيو ته، پاڪستان جي تاريخ ۾ اهو سڀ کان وڏو سياسي ميڙ هو. ائين ٿي لڳو جڻ ماڻهن جو سمنڊ اٿلي پيو آهي. هوائي اڏي کان جلبي گاهه (مينار پاڪستان) تائين اٺن ميلن جو فاصلو ڏهن ڪلاڪن ۾ طئي ڪري بينظير صاحبہ جي گاڏي جلبي گاهه پهتي. راقم الحروف به ان جلبي ۾ شريڪ هو، ماڻهن جي ايتري ته اٿل هئي جو ڪيسن ٽن چئن ماڳن ۾ ٽپي ته اهو احساس ٿيو ته ماڻهن جي پيڙ ۾ ڪٿي هو چڄي مري نه وڃي، ان کان پوءِ محترمه چئني صوبن جو دورو ڪيو ۽ هر جاءِ سندس والهيانه انداز ۾ استقبال ٿيو. 18 ڊسمبر 1987ع تي بينظير ڀٽو جي جناب آصف علي زرداري سان شادي ٿي گذري.

17 آگسٽ 1988ع تي جنرل ضياءَ بهاولپور جي ويجهو هڪ هوائي حادثي ۾ فوت ٿي ويو، سندس موت کان نڪ ڪن نوي ڏينهن بعد 16 نومبر

1988ع تي پاڪستان ۾ جماعتي بنيادن تي عالم اليڪشن ٿي جنهن ۾ پاڪستان پيپلز پارٽي سميت ملڪ جي سڀني پارٽين حصو ورتو، هن اليڪشن ۾ بينظير صاحبہ جي پارٽي 92 سيٽون کٽي سادي اڪثريت سان ڪامياب ٿي، هي واحد پارٽي هئي جنهن کي ملڪ جي چئني صوبن مان سيٽون مليون. سنڌي ويچارن ته هتي وڃي هنڌ ڪيو، پوري صوبي مان (اير ڪيو اير) مهاجرن جي شهري 13 سيٽن کان سواءِ صرف ٻه آزاد اميدوار ڪامياب ٿيا، باقي سڀ جون سڀ سيٽون پاڪستان پيپلز پارٽي کي مليون. پ پ پ جي مخالفت ۾ وڏا وڏا بت هن اليڪشن ۾ پڇي پور پور ٿي پيا. ان جو سبب جناب ذوالفقار علي ڀٽي جي سر جي قرباني ۽ بينظير صاحبہ جي دليرانہ قيادت هئي. پاڻ 2 ڊسمبر 1988ع تي پاڪستان جي پارهين وزيراعظم ۽ تاريخ اسلام جي پهرين خاتون وزيراعظم جي حيثيت سان عهدي جو حلف ڪيو. 6 آگسٽ 1990ع تي جنرل ضياءَ جي باقيات صدر غلام اسحاق قومي ۽ صوبائي اسيمبليون ٽوڙيندي سندس حڪومت جو خاتمو آندو. 24 آڪٽوبر 1990ع تي عام اليڪشن ٿي، جنهن ۾ بينظير صاحبہ ۽ سندس اتحادن کي 207 سيٽن مان صرف 45 سيٽون مليون ۽ اسلامي جمهوري اتحاد 91 سيٽون کٽي سرسي حاصل ڪئي. نواز شريف وزيراعظم بڻيو، پر صدر اسحاق جي وار کان جتي پراوا نه بچي سگهيا، اتي پنهنجا به بچي نه سگهيا ۽ 18 اپريل 1993ع تي اسيمبلي ٽوڙي نواز شريف کي ٻه گهر پيڙو ڪري ڇڏيائين. 6 آڪٽوبر 1993ع تي وري عام اليڪشن ٿي. هن ڀيري بينظير صاحبہ کي 86 سيٽون مليون، جڏهن ته ٻي وڏي پارٽي مسلم ليگ (نواز گروپ) کي 72 سيٽون مليون. بينظير صاحبہ آزاد اميدوارن ۽ ٻين ننڍين پارٽين جي مدد سان حڪومت ٺاهڻ ۾ ڪامياب ٿي وئي ۽ 19 آڪٽوبر 1993ع تي پيهر پاڪستان جي وزيراعظم بڻي. ساڳئي سال نومبر ۾ صدارتي چونڊن ۾ سندس پارٽيءَ جو اميدوار سردار فاروق احمد لغاري ڪامياب ٿيو، ليڪن اڳتي هلي منجهن سياسي اختلاف ٿي پيا ۽ پوئين صدرن جي سنت ادا ڪندي، لغاري صاحب ٻه 4 نومبر 1996ع تي هڪ ئي ڏک سان قومي ۽ صوبائي اسيمبليون ٽوڙي بينظير حڪومت جو خاتمو آندو. 3 فيبروري 1997ع تي پاڪستان ۾ ويهين صدي جي آخري عام اليڪشن ٿي گذري، جنهن ۾ محترمہ بينظير ڀٽو جي پاڪستان پيپلز پارٽيءَ کي عبرت ناک شڪست ملي. کيس صرف 17 سيٽون مليون اهي به بينظير صاحبہ جي اباڻي صوبي سنڌ مان، هن اليڪشن ۾ نواز شريف واضح اڪثريت سان ڪامياب ٿي پيهر ملڪ جو وزيراعظم بڻيو. جنهنکي بعد ٻه 12 آڪٽوبر 1999ع تي فوجي سربراہ جنرل پرويز مشرف هٿائي، پاڻ حڪومت تي قبضو ڪيو ۽ تاحال قابض آهي.

محترمہ بينظير ڀٽو صاحبہ جو حڪومت وارو دور ڏاڍو خوشحالي ۽ ترقي وارو دور هو، ملڪ ۾ ڪافي سڌارا آندا ويا، ملڪ جي ڪريل معاشي

حالت کي بهتر بڻايو ويو، شاگرد تنظيمين تان پابندي ختم ڪئي وئي، قيدن کي سزا ۾ ڪمي ڪئي وئي، ملڪ ۾ روڊن جو چار وڇايو ويو، هزارين ڳوٺن کي بجلي ۽ گيس ڏنو ويو، تعليم عام ڪرڻ لاءِ لاتعداد اسڪول ڪوليا ويا، بيروزگاري ختم ڪرڻ لاءِ لکين ماڻهن کي مختلف ڪاتن ۾ نوڪريون ڏنيون ويون، سرڪاري ملازمن جي پگهارن ۾ اضافو ڪيو ويو.

هفتي ۾ ٻه ڏينهن جمع ۽ ڇنڇر عام موڪل ڪئي وئي. پاڪستان کي دهشت گرد ۽ منشيائت فروش ملڪ جي بدنامي کان بچايو ويو، هڪ وڏو آپريشن ڪري سرحد ۽ قبائل ۾ منشيائت جي اڏڻ کي ختم ڪيو ويو، محترمه جي ڪامياب پاليسين سبب پاڪستان کي پرڏيهه کان وڏي رقم قرض طور ملي، سندس حڪومت ۾ پورٽ قاسم وٽ ورلڊ ٽريڊ سينٽر جو قيام ۽ نٽي ۾ ڪيپي بندر گاهه ۽ گوادر پورٽ جو قيام به شامل آهي، سندس دور ۾ پاڪستان جي تاريخ ۾ رڪارڊ پرڏيهي سيڙپڪاري جا معاهد اڻيا، ٽرڪول پروجيڪٽ پاڪستان ۾ سڀ کان وڏو پرڏيهي سيڙپڪاري جو منصوبو آهي، بينظير صاحبه جي بهترين خارجي پاليسي گهڻو مشهور آهي، ملڪي مفاد ۾ انتهائي دليرانه ۽ ڏاهپ ڀريل فيصلن ڪرڻ تي دنيا جي پريس کيس ”پاڪستان جي آئرن ليڊي“ جو خطاب ڏنو.

محترمه بينظير صاحبه ۽ سندس ور آصف علي زرداري تي نواز شريف جي حڪومت ۾ ۽ ان کان پوءِ جنرل پرويز مشرف جي حڪومت ۾ سنگين نوعيت جا ڪيس داخل ڪيا ويا آهن. اڄڪلهه آصف صاحب جيل ۾ آهي ۽ بينظير صاحبه ملڪ کان ٻاهر آهي.

بيڙو فقير

ٻيل فقير ولد عبدالواسع سن 1865ع ۾ شڪارپور لڳ ڳوٺ بخشي اتر ۾ پيدا ٿيو، پاڻ مشهور صوفي شاعر ٿي گذريو آهي، کيس ٻيل سائين يا ٻيڙو فقير به چوندا آهن.

ٻيل فقير ڪا زياده تعليم حاصل ڪانه ڪئي هئي، پاڻ بهراڙي جي ماحول ۾ پليو ۽ اتي جي وڻن جو واس مائي جوان ٿيو، پاڻ ننڍي هوندي کان ئي فقيرائي طبيعت جو مالڪ هو، سچل سائين ۽ ٻين صوفي شاعرن جو ڪلام نهايت گهڻي سوز ۽ سک سان ڳائيندو هو، هڪ ڏينهن ذوق جي انتهائي غلبي ۾ سندس وائان هيءَ ڪافي نڪتي جيڪا سندس پهرين ڪافي هئي:

”سگهو موت يار توکي ويٺا ساريون“

چون ٿا ته ڪافي چوندي فقير صاحب غش ٿي ڪري پيو، ان ڏينهن کان پوءِ پيرن ۾ چير ٻڌي هٿ ۾ يڪتارو کڻي، نچن ۽ ڳائڻ شروع ڪيائين، عزيزن سمجهيو ته چريو ٿي پيو آهي، جنهنڪري علاجن کان سواءِ جسم تي ڏنپ به ڏياريندس، مگر ڪوبه فرق نه پيو ۽ پڇاڙي تائين پنهنجي حال ۽ درويشي خيال تي قائم ۽ مستحڪم رهيو.

ٻيل فقير جو سڄو ڪلام تصوف جي عشقيه رنگ ۾ چيل آهي، سندس چيل ڪافيون سنڌي ادب جي نظم واري حصي ۾ نهايت ئي قيمتي سرمايو آهن، هن پنهنجي ڪلام ۾ سنڌ جي لوڪ ڪهاڻين کي خاص موضوع بنايو آهي. سندس ڪلام سنڌي زبان کان علاوه سرائڪي زبان ۾ به چيل آهي. سندس ڪلام جي اها ڪاميابي آهي جو اڄ به پوري سنڌ ۾ موسيقي جي محفلن ۾ هن جي ڪلام کي مختلف انداز سان ڳايو وڃي ٿو.

ٻيل سائين 12 آڪٽوبر 1939ع تي وصال ڪيو، سندس هڪ ڪافيءَ جون ستون نموني طور هيٺ ڏجن ٿيون.

التي بازي عشق جي آهي درد بنا پيو سمجهي ڪير،
هيءَ جا ڪار ڪسڻ جي آهي راند کڻي ڪو شير دلير.

بيڙو فقير ڪنڀار

بيڙو فقير ڪنڀار سن 1922ع ڌاري ڄائو، پاڻ سنڌي لوڪ ادب جو مشهور سگهو ۽ شاهه لطيف رحم جو پارکو ٿي گذريو آهي.

بيڙو فقير هالا تعلقي جي ڳوٺ لقمان ڪوريجي جو رهندڙ هو، ڪجهه وقت سعيد آباد لڳ معروف پنڀري ڳوٺ ۾ به رهيو. پر 1960ع کان حيدرآباد ۾ ڪاري موريءَ وٽ رهڻ لڳو.

ٻيڙو فقير هڪ مسڪين مارو ماڻهو هو، سندس ڪم هو ٺڪر ٺاهڻ يعني ڪنڀارڪو ڪم ڪرڻ، هو سنڌي لوڪ ادب جو مايه ناز سگهڙ ٿي گذريو آهي، لوڪ ادب جي سڀني صنفن تي کيس وڏي ڄاڻ هئي. ٻهراڙين جي ڪچهريين ۾ توڙي ادبي محفلن ۾ کيس عزت جي نگاهن سان ڏٺو ويندو هو. ڊاڪٽر نبي بخش خان بلوچ سان سندس وڏيون رهاڻيون ۽ ڪچهريون ٿينديون هيون.

ٻيرو فقير ڏور، ڳجهارت، سينگار وغيره جو قلم سٺو سگهڙ هو، خاص ڪري ڳجهارت جو زبردست ڳوليندڙ هو، هو پاڻ به ڳجهارتون جوڙيندو هو، وٽس سينگار جا بيت به نهايت سهڻا ۽ وڻندڙ هئا. هو لطيف سائين جو عاشق هو، کيس رسالي جو گهڻو حصو ياد هو ۽ لطيفي لات کي ٻهراڙيءَ جو فڪر ۽ سوچ ويچار مطابق سمجهائيندو هو، ۽ کي کي پڙهڻيون هو عجيب طرح ٻڌائيندو هو، سندس خيال موجب شاھ صاحب ٻهراڙيءَ جي ٻولي استعمال ڪئي آهي. هنرمنڊن ۽ ماروڙن جون ڳالهيون ڪيون آهن، جيڪي ٻهراڙيءَ واراڻي سمجهي سگهن ٿا. اهڙي قسم جون گهڻي نيون نيون ڳالهيون هو ريڊيو پاڪستان حيدرآباد جي پروگرام ”سائيه سينگار“ ۾ ٻڌائيندو هو. ان ادبي پروگرام ۾ هو ڪمپيئرنگ جا فرائض به سرانجام ڏيندو هو. سندس گفتگو پڪي، اثرانثي ۽ دل کي رڻندڙ هوندي هئي، سندس بيت جي چوڻي اهڙي دلپسند هوندي هئي جو ٻڌندڙ بيت جي لفظن جي روح جي ته تائين پهچي ويندو هو.

هو پنهنجي ڪنڀارڪي ڪم جو به وڏو ڪاريگر هو.

هن پنهنجي برادريءَ جي قومي بنيادن تي هڪ تنظيم ”پاک ڪنڀار جماعت“ جو پايو وڌو، جنهن جو آگسٽ 1963ع کان تاحيات صدر ٿي رهيو، هن 5 جولاءِ 1963ع تي ادبي تنظيم ”سنڌي لوڪ ادب ڪچهري“ جو پڻ بنياد رکيو.

ٻيڙو فقير سگهڙ سان گڏوگڏ هڪ صحافي پڻ هو، ستن سالن کان هفتيوار اخبار ”ڪچهري“ شايع ڪندو رهيو. هن اخبار جا صفحا پاڪ، صاف ۽ صحتمند خبرن، رپورٽن مضمونن ۽ شعرن سان سينگاريل هوندا هئا.

ٻيڙو فقير 2 جنوري 1977ع تي حيدرآباد جي سول اسپتال ۾ دل جي دوري پوڻ سبب لاڏاڻو ڪري ويو.

ڀاڳي. مائي

مائي ڀاڳي ڌيءَ وهيون فقير مڱڻهار سن 1921ع ڌاري ٿر جي شهر مٺي ۾ پيدا ٿي، پاڻ مشهور لوڪ فنڪاره ٿي گذري آهي.

مائي ڀاڳي اٺن سالن جي عمر ۾ ڳائڻ وڃائڻ سکي، جيئن ته ڳائڻ وڃائڻ سندس خانداني ڪرت هئي، ان ڪري راڳ جي ابتدائي سکيا هن کي پنهنجي گهر مان ملي، جنهن کان پوءِ ٿر جي مشهور راڳي مراد فقير کان باقاعدي راڳ سکي.

مائي ڀاڳي پهرين پنهنجي والد سان گڏ راڳ جي محفلن ۾ وڃڻ لڳي، ڪجهه وقت کان پوءِ هو لڏي اچي نشون ڪوٽ ۾ رهيا. اتي اچي هن راڳ کي باقاعدي شروع ڪيو ۽ پر پاسي ۾ شادين جي موقعن تي ڳيڻ ۽ سهرا ڳائيندي رهي ۽ اهڙي طرح وقت گذرڻ سان گڏ سندس فن ۾ پختگي ايندي رهي.

1967ع ۾ ريڊيو پاڪستان حيدرآباد جي پروڊيوسر غلام حسين شيخ مرحوم مائي ڀاڳي کي ريڊيو ذريعي سڄي سنڌ سان متعارف ڪرايو. ممتاز مرزا مرحوم جي ڪوششن سان هو ڪراچي ٽيليويزن تي به آئي، اهڙي طرح سندس فن ۽ شخصيت کان ملڪ جو ڀڄو ڀڄو واقف ٿيو. هن ريڊيو پاڪستان حيدرآباد تان پنهنجي سداحيات آواز ۾ جيڪو پهريون لوڪ گيت ڳايو ان جا ٻول آهن (لوڙ منجهان لڙهندي اچي) ان کان پوءِ هن ڪيترائي يادگار لوڪ گيت ريڊيو تي ڳايا، جن جي رڪارڊنگ اڄ به ريڊيو تان مختلف پروگرامن ۾ نشر ٿيندي رهندي آهي.

مائي ڀاڳي سادي سودي ڳونائي عورت هئي. سندس مزاج به سادو سادو، نهٺو ۽ ڦاٽو هو. هوءَ جيئن ته ٿر جي هئي، ان ڪري سندس فن مان ٿر جي ڀلر جي ڀاڻي جي خوشبوءِ اچي ٿي. هن پنهنجي مادري زبان ٿري ۽ سنڌي زبان ۾ انيڪ گيت پنهنجي مٿر ۽ من موهيندڙ آواز ۾ ڳايا، جن کي سنڌ جي عوام اڄ به ٻڌي گهڙي ڀل لاءِ پنهنجي درد ۽ پيڙا کي ڀلائي ڇڏي ٿي. کيس ”ٿر جي ڪونل“ جي لقب سان ياد ڪيو ويندو آهي.

مائي ڀاڳي نج سنڌي راڳڻن کان سواءِ گجراتي، مارواڙي ۽ ڪاٺياواڙي جي ميلاپ سان جيڪي راڳڻيون ۽ ڏنن جنم وٺن ٿيون، انهن جي پڻ ڄاڻ رکندي هئي. هوءَ پنهنجي گيتن جون ڏنن پاڻ ترتيب ڏيندي هئي. پاڻ دهل به وڄائي ڄاڻندي هئي، سازن ۾ الغزو کيس گهڻو پسند هو.

مائي ڀاڳي ۽ موهن ڀڳت سان 8 مئي 1986ع تي سنجهوري ۾ ”سنڌي ادبي سنگت سنجهورو“ طرفان شام ملهائي وئي. هن اتي آخري ڀيرو پنهنجي فن جو مظاهرو ڪيو هو. ساڳئي سال ۾ سنڌ سرڪار مائي ڀاڳي کي سرڪاري خرچ تي حج ٻڙهن لاءِ ڀلي ڀار موڪلڻ جو فيصلو ڪيو، ان لاءِ 9 جولاءِ تي کيس

تڪيٽ ملڻي هئي. پر ان کان به ڏينهن اڳ وڏي سرڪار پاران کيس ان پار جي تڪيٽ ملي وئي، جتان اڄ تائين ڪو سوتيسوئي ڪونه، اهڙي طرح 7 جولاءِ 1986ع مطابق 29 شوال 1406ھ تي مائي ڀاڳي جي روح جو جهاز ملڪه عمر ڏانهن پرواز ڪري ويو.

مائي ڀاڳي جي فن جي فدرداني عوامي حلقن سان گڏ سرڪاري حلقن پڻ ڪئي، کيس ”شاهه لطيف ايوارڊ“ ۽ صدارتي ايوارڊ ”تغف حسن ڪارڪردگي“ ڏنا ويا. کيس ماهوار وظيفو ۽ 16 ايڪڙ زمين ڏيڻ جو به اعلان ڪيو ويو هو.

اسان جي هيءَ عظيم فنڪاره سنڌ جي عوام ۾ پنهنجي آواز جو حسن جادو پکيڙي، جيتوڻيڪ اسان کان هلي ويئي آهي، پر سندس موسيقي ۽ راڳ اڄ به هن جي ياد کي تازو ڪري رهيو آهي.

ڀاون علي شاهه ”ساقی“ پير

پير ڀاون علي شاهه ”ساقی“ ولد پير محمد شاهه اتڪل 1886ع ڌاري بدين ۾ پيدا ٿيو. پاڻ درگاه شاهه قادريءَ جو سجاده نشين، دين اسلام جو مبلغ، درويش ۽ شاعري گذريو آهي.

پير ڀاون علي شاهه جو والد بزرگوار پنهنجي دور جو مشهور خدارسيده بزرگ ۽ عالم شخص هو، پير ڀاون علي شاهه پنهنجي والد جي سايي ۾ گذاري، گهڻو ڪجهه حاصل ڪيو هو. گهرو استاد جي زير نظر سنڌي، عربي، فارسي، گجراتي، اردو ۽ انگريزي پڻ سٺي نموني سان پڙهيو هو، پنهنجي والد جي وصال کان پوءِ پير ڀاون علي شاهه کي مريدن پڳ ٻڌائي، درگاه شاهه قادري بدين جو سجاده نشين مقرر ڪيو، پاڻ ڏاڍي حسن تدبير سان مريدن ۽ خادمن سان هلندو هو. دين اسلام جي تبليغ ڪرڻ سندس خاص مشغلو هو. علم حاصل ڪرڻ لاءِ سڄي دنيا جو سفر ڪيائين. پنهنجي لاتبريري کي وڌائڻ لاءِ پري پري کان ڪتاب گهرايائين. پاڻ به ڪيترائي ڪتاب لکيائين، جن مان اڪثر هن وقت ناپيد آهن.

پير ڀاون علي شاهه ويهين ورهين جي عمر ۾ شعر چوڻ شروع ڪيو، سندس ڪلام نهايت ئي پختو ۽ دلپذير آهي، مولوي تاج محمد ”مشتاق“ فقير حاجي پير بخش، سيد ڪرم علي شاهه لڪياري ۽ مولوي احمد ملاح سندس خاص صحبتي هئا ۽ گڏجي شعرو شاعري تي بحث ڪندا هئا. سندس ڪلام محمد سومار شيخ مرحوم گڏ ڪري ”مناجات ساقی“ 1956ع ۽ ”ڪلام پير ڀاون علي شاهه ساقی“ 1972ع ۾ شايع ڪرايو هو.

پير ڀاون علي شاهه ”ساقی“ ڦرو جواني ۾ 19 آڪٽوبر 1918ع تي وفات ڪري ويو. سندس ڪلام جو نمونو هيٺ ڏجي ٿو:

هئا سون موت تي راضي رضا کي ڇا ٿيو حاصل،
 اسان کي ماريو محبت قضا کي ڇا ٿيو حاصل،
 ٿي آهي نيمرہ بسمل دل صنم جي تيغ ابرو سان،
 رهي ڦٽڪندي دل دلربا کي ڇا ٿيو حاصل؟

پيرو مل مهر چند آڏواڻي

ڪاڪو پيرو مل پٽ مهر چند آڏواڻي 4 دسمبر 1876ع تي حيدرآباد سنڌ ۾ ڄائو. پاڻ ويهين صدي جي پهرين اڌ جو قلم وڌو محقق، تاريخ نويس، ماهر لسانيات، مضمون نگار، ناول نويس، ناٽڪ ڪار، سيلاني، شاعر ۽ مترجم ٿي گذريو آهي.

پير مل تعليم حيدرآباد جي اسڪول يونين اڪيڊمي مان حاصل ڪئي ۽ پوءِ 1896ع ۾ ايڪسائيز ڪاتي ۾ ملازمت اختيار ڪيائين، جتي 28 سال نوڪري ڪري انسپيڪٽر جي عهدي تان رٽائر ڪيائين. ان کان پوءِ ڊاڪٽر دائود پوٽي صاحب جي ولايت اسٽهن کان پوءِ نومبر 1924ع ۾ ڊي جي سنڌ ڪاليج ڪراچي ۾ عارضي طور سنڌيءَ جو ليڪچرار مقرر ٿيو.

ڪاڪو پيرو مل سنڌي، سنسڪرت، هندي، فارسي، عربي ۽ انگريزي زبانن جو ماهر هو. پيرو مل سنڌي ادب جو اهو ستارو آهي، جنهن جي جوت سدائين پني جرڪندي. هن پنهنجي سڄي حياتي سنڌي زبان جي ادب لاءِ وقف ڪري ڇڏي هئي. پاڻ سنڌ ۽ سنڌي ساهت تي عاشق هو. هن جون خدمتون نظر جي ڀيٽ ۾ نثر ۾ وڌيڪ آهن. هن سنڌ جي قديم سڀيتا، ڪلچر، سياسي ۽ ادبي تاريخ، لغت، ڪهاڻين، قصن، راڳ رنگ ۽ ٻين احوالن کي گڏ ڪري سنڌي ادب ۽ زبان جو حق چڱي طرح ادا ڪيو آهي. هن سنڌ جو ڇهيو ڇهيو گهمي، ماڻهن جي حالات زندگي ۽ ريتن رسمن تي قلم کنيو. سندس لکيل ڪافي مضمون مختلف رسالن ۾ ڇپيل آهن. درسي ڪتابن ۾ پڻ چڱو خاصو تعداد سبقن ۽ بيتن جو ڇپيل آهي.

ڪاڪي پيرو مل ”غريب“ جي تخلص سان سنڌي شاعريءَ جي چمن جي به خوب آبپاري ڪئي. سندس شاعري کي ٻن حصن ۾ ڏسي سگهجي ٿو. هڪ ٻارن لاءِ لکيل ۽ ٻيو وڏن لاءِ. ٻارن لاءِ لکيل سندس شعر خاص اهميت رکي ٿو. جن مان ڪيترائي بيت تعليم کاتي پاران درسي ڪتابن ۾ رکيا ويا آهن. پيرو مل جي ڪل لکيل ۽ ڇپيل ڪتابن جي تعداد جي باري ۾ مختلف رايا آهن، بهرحال اهو تعداد سٺ ۽ ستر جي وچ ۾ آهي. جن مان ڪجهه ڪتابن جا نالا هيٺ ڏجن ٿا.

سنڌي ٻوليءَ جي تاريخ - قديم سنڌ - سوڍن جي صاحبي يا راڻن جو

راج - وڏو سنڌي ويا ڪرڻ، غريب اللغات، لطيفي سڀيئر، آزاديءَ جي ڪوڏي (ناٽڪ)، ٽئلسمن عرف غازي صلاح الدين (ترجمو - ناول)، موهن ٻائي (ناول)، حرص جو شڪار (ترجمو)، نوبهار (ٻاراڻي شاعري)، چونڊ ڪلام (نظم)، سنڌ جي هندن جي تاريخ، سنڌ جو سيلاني، ريتن رسمن جو بنياد، مرزا قليچ بيگ جي حياتي، گلزار نثر ۽ بهار نثر، وغيره.

ڪاڪو پيرومل هڪ سٺو نقاد به هو. سندس تنقيد ڊاڪٽر گربخشاڻيءَ واري رسالي تي آهي. جيڪا سنڌو ۾ ڇپي هئي، هن تنقيد ۾ سندس عالمانه تحرير ڏسڻ وٽان آهي. هن ٻولي تمام مٺي ۽ سليس استعمال ڪئي آهي. سندس لکڻين ۾ هڪ پاسي درياءَ جي رواني ته، ٻئي طرف سليس لفظن جو واچوڙو نظر ايندو. ڪاڪو پيرو مل مهر چند آڏواڻي ورهاڱي کان پوءِ نومبر 1949ع ۾ ڪراچي کان بمبئي لڏي ويو. 3 جولاءِ 1950ع تي پوني ۾ رستي ويندي ڏک لڳڻ ڪري هن جي پٺيءَ جو ڪنڊو پڇي پيو، جنهن سبب 7 جولاءِ 1950ع تي ساسون اسپتال ۾ وفات ڪري ويو.

تاج بلوچ

تاج محمد "تاج" بلوچ ولد نور احمد خان جتوئي بلوچ 25 مئي 1942ع تي ڪوٽ سردار محمد مراد خان بلو تعلقو پٺو عاقل ضلعي سکر ۾ ڄائو. پاڻ مشهور صحافي، شاعر ۽ اديب آهي.

تاج بلوچ بي اي پاس ڪري سرڪاري نوڪريءَ ۾ گهڙيو، تنهن کان پوءِ ڪراچي يونيورسٽيءَ مان صحافت ۾ ماسٽرس ڊگري حاصل ڪيائين، پاڻ هن وقت مشهور رسالي "سوجهرو" جو ايڊيٽر آهي.

تاج بلوچ سنڌ جو صاحب اسلوب شاعر آهي، سندس اندازِ بيان ۾ شوخي، دليري، بيباڪي، پختگي ۽ برجستگي آهي، جنهن کيس وڏي مقام تي پهچايو آهي. سندس تخليق ۾ اهي سڀ معيار موجود آهن، جي هڪ بهترين شاعر لاءِ لازم چئي سگهجن ٿا. سندس فن ۾ قدِيم ۽ جديد خيالات ۽ فن جو ميلاپ آهي. هيل تائين سندس شاعري جا ٽي ڪتاب شايع ٿي چڪا آهن. سندس پهريون مجموع ڪلام "درد جو صحرا" سنڌو اشاعت گهر ڪراچي پاران 1970ع ۾ ڇپيو، جنهن کان پوءِ سندس شاعري جا ڪتاب "خوشبوءِ جو زهر" 1987ع ۾ ۽ "لفظن جو ماسٽر" 1994ع ۾ ڇپجي پڌرا ٿيا آهن. جڏهن ته سندس اردو شاعري جو مجموعو "پگھلتي برف ڪا موسم" ۽ هڪ ٻيو ڪتاب "دل جزيرو اداس سڀن جو" ڇپائي هيٺ آهن.

تاج بلوچ وٽ شعر جو اندازِ بيان ۽ لهجو نرالو آهي، جنهن تي ڪنهن به شاعر جو اثر جاري ٿي نه سگهيو آهي. پاڻ غزل، نظم ۽ قطعا جو خوبصورت ڪوي آهي. اڪثر نئين بحرن تي ڏاڍا وڻندڙ شعر لکندو آهي.

تاج بلوچ شاعر ۽ صحافي کان سواءِ پلوڙ ڪهاڻيڪار ۽ نقاد پڻ آهي. سندس لکيل ڪهاڻيون، تبصرا، تحقيقي ۽ تنقيدي مقالا وغيره هر علمي ۽ ادبي جريدي ۾ ممتاز جڳهه حاصل ڪري چڪا آهن.

ادبي خدمتن جي سلسلي ۾ تاج صاحب کي پاڪستان رائٽرس گلڊ ايوارڊ ۽ نئين زندگي ايوارڊ مليل آهن. سندس ڪلام جو نمونو هيٺ ڏجي ٿو:

گهر کي ٻاري ڪريو ڏياري ٿا،
پوءِ ڪهڙي مڪان ۾ رهيو،
ڪو نئون موڙ ڏيو فساني کي،
ڪيترو داستان ۾ رهيو.

تاج جويو

تاج محمد ولد حاجي خان جويو 6 سيپٽمبر 1954ع تي ڳوٺ پير ڪولاچي تعلقي دولت پور صحن ضلعي نوابشاهه ۾ پيدا ٿيو. پاڻ معروف شاعر ۽ اديب آهي.

تاج جويو پرائمري تعليم ڳوٺ پير شاهنواز ۾ حاصل ڪئي، مئٽرڪ سن مان پاس ڪئي ۽ بعد ۾ پرائيويٽ طور 1978ع ۾ ايم اي (سنڌي) جو امتحان فرسٽ ڪلاس فرسٽ پوزيشن ۾ پاس ڪري ”گولڊ ميڊل“ حاصل ڪيو، پاڻ 1972ع ۾ پرائمري استاد، 1979ع ۾ سيڪنڊري استاد ۽ 1981ع ۾ ليڪچرار مقرر ٿيو، هن وقت سنڌي ٻوليءَ جو بااختيار ادارو حيدرآباد جو سيڪريٽري آهي.

تاج جويو اڃا نائين ڪلاس ۾ پڙهندو هو ته سندس طبيعت جو لاڙو ادب طرف ٿيو. 1966ع ۾ هن شعر چوڻ شروع ڪيو، شاعري ۾ پهريان سندس ڀاءُ خاڪي جويو سندس رهنمائي ڪئي، بعد ۾ جڏهن راشد مورائي صاحب ڳوٺ پير ڪولاچي ۾ استاد ٿي آيو ته، ان جي صحبت ۾ سندس فن کي پختگي حاصل ٿي، تاج شاعري جي مڙني صنفن تي طبع آزمائي ڪئي آهي، پر بيت، وائي، گيت ۽ غزل ۾ پيارا ۽ من موهيندڙ تجربا ڪيا اٿس، هن زبان سليس ۽ نج ڳوٺاڻي استعمال ڪئي آهي. ڳوٺاڻي زندگيءَ جو هر حسين منظر تاج جي شاعرانه اک ڏٺو آهي. جديد شاعرن ۾ سندس فن پنهنجي انفرادي خصوصيت سبب سٺو مقام رکي ٿو. سندس هڪ شعري مجموعو ”سوچون سرها گل“ (اياز گل سان گڏ) ڇپيل آهي. ان کان سواءِ سندس شاعري سنڌ توڙي هند جي سڀني سنڌي ادبي رسالن ۾ ڇپيل آهي. تاج جويو ڪامياب شاعر سان گڏوگڏ هڪ بهترين نثر نويس پڻ آهي. نثر ۾ سندس ڇپيل ڪتاب هن ريت آهن:

نئين مهتي خيال جاڳيا (جديد سنڌي شاعري جو اڀياس، ڀاڱو پهريون)،
تلسين جي سرهاڻ (جديد سنڌي شاعري جو اڀياس، ڀاڱو ٻيو)، باهيون بيراڳين
جون (شاهه ۽ ٻين ڪلاسيڪي شاعرن جو اڀياس)، دنيا جون انقلابي عورتون
(ترجمو)، قوم چوي ٿي ٻول (استاد بخاري جي شخصيت ۽ فن بابت)، سنڌي
گيت، جر ۾ ٿو جرڪان، (تحقيق)، ڌرتي کان وڏو آڪاش جو شاعر (شيخ اياز
بابت مضمون) ۽ واڄت وير اڳين جا (جي ايم سيد ۽ محمد امين کوسي جي خطن
جي ترتيب)

تاج جويو 27 سيپٽمبر 1997ع تي سنڌي ٻوليءَ جو ابااختيار ادارو جو سيڪريٽري مقرر ٿيو. جنهن کان پوءِ سنڌي ٻوليءَ جي فروغ خاطر اداري طرفان ڪيترائي انقلابي عملي قدم کنيا ويا آهن جن لاءِ سندس اڻ ٿڪ محنت ۽ ڪوششون ساراه جوڳيون آهن. سندس ڪلام جو نمونو هيٺ ڏجي ٿو:

سچ سندر تا ست پر جي تون سمائين،
 مات ڏمڙ ڏهڪاءَ کان مور نه تون ڪائين،
 تڪو نه لائين ڪڏهن پنهنجي ڪٽم ڪي.

تاج صحرائي

تاج محمد ”تاج“ صحرائي ولد نور محمد ميمڻ 14 سيپٽمبر 1921ع تي شڪارپور ۾ ڄائو، پاڻ بهترين شاعر نثر نويس، خاص ڪري تاريخ جو چاٽو آهي. تاج صحرائي صاحب هڪ جفاڪش، محنتي ۽ باشعور انسان آهي، تعليمي لحاظ کان ايم اي ۽ بي تي پاس آهي، سندس اوائلي زندگي تعليم حاصل ڪرڻ، مطالعي ڪرڻ، سير سفر ۽ صحافت سان وابسته رهي. 1948ع ۾ دادو مان هڪ هفتيوار اخبار ”آواز“ جاري ڪري ادب جي خدمت ڪرڻ لڳو، 1952ع ۾ هن صحافت جي دنيا کي ڇڏي تعليم طرف توجهه ڏنو ۽ دادو ۾ ”طالب الموليٰ هاءِ اسڪول“ قائم ڪيائين، جنهن جو سرپرست خود مخدوم صاحب هو، تاج صاحب مارچ 1971ع کان وٺي جون 1972ع تائين حيدرآباد ۾ سنڌ ميوزم جو پهريون اسسٽنٽ ڊائريڪٽر پڻ ٿي رهيو، ان کان علاوه ”سنڌ صدين کان“ سيمينار ۽ ”سنڌ جي دولت“ نمائش ۾ ڀرپور حصو ورتائين. 1977ع ۾ سندس نالو ٽرپولي شهر (ليبيا) ۾ سڏايل استادن جي عالمي ڪانفرنس لاءِ تجويز ڪيو ويو. هن ڪانفرنس ۾ تاج صاحب پاڪستان سرڪار جي واحد نمائندگي جي حيثيت ۾ شريڪ ٿيو هو. 1981ع ۾ رني ڪوٽ ۾ سندس ڪوششن سان رني ڪوٽ تي هڪ عظيم الشان قومي سيمينار ٿيو.

تاج صحرائي سياست ۾ پڻ بهرو ورتو، تحريڪ آزادي جي دوران پاڻ خاڪسار تحريڪ جو سرگرم ڪارڪن رهيو، سال 1943ع ۾ بنگال ۾ ڏڪار واري زماني ۾ خاڪسار شاگردن جو هڪ وفد وٺي ڪلڪتي ويو. آزادي جي جنگ دوران پاڻ 1947ع ۾ 10 آگسٽ کان وٺي 26 ڊسمبر تائين دهلي جيل ۾ قيد رهيو. هن صاحب اداڪاري به ڪئي ۽ ڪيترين ئي هندستاني فلمن ۾ ڪم ڪيل اٿس تاريخ جي پڻ وڏي ڄاڻ رکي ٿو.

تاج صحرائي موجوده دور جي سٺن شاعرن ۽ اديبن ۾ شمار ٿئي ٿو، شاعري ۾ کيس غزل ۽ نظم تي سٺي دسترس حاصل آهي. نثر ۾ لکڻ جو به وڏو سٺو ڏاڻو آهي، سندس ڪافي ڪتاب ۽ مقالا سنڌي ۽ انگريزي ۾ ڇپيل آهن. تازو منجهر ڊي ٽي انگريزيءَ ۾ لکيل سندس هڪ ڪتاب ڇپيو آهي. ان کان علاوه سنڌي ۾ لکيل سندس ڪتاب جهڙو قلندر لعل سيوهاڻي، تصوير درد، سر سارنگ (لطيفيات) ۽ سنڌو تهذيب وغيره مشهور آهن.

فوني طور سندس شعر هيٺ ڏجي ٿو.

زندگيءَ جي دراز پلڪن تي، حادثن جو غبار ايندو آ،

همسفر تيز گام ٿي اڳيان، ميڪدي ۾ قرار ايندو آ.

تاجل "بيوس"

تاج محمد ولد محمد جعفر سمون* 22 سيپٽمبر 1938ع تي ڳوٺ پيرحيات شاه تعلقي صوبيديري ضلعي خيرپور ۾ ڄائو، سندس ادبي نالو "تاجل بيوس" آهي. پاڻ سنڌ جو سدا بهار شاعر آهي.

تاجل بيوس پونيٽ پور جي پرائمري اسڪول ۾ اڃا پيو درجو پڙهندو هو ته، سندس والد 1946ع ۾ گذاري ويو. پيءُ جي لاڏاڻي بعد پڙهڻ ڇڏي ڪلهي تي پاڻ کان وڏي لٽ ڪشي مينهن جوڌنار بڻيو. ٽن سالن جي ڌنارپ کان پوءِ 1949ع ۾ وري پڙهڻ شروع ڪيائين، آخر ايم اي (ايڪنامڪس) جي ڊگري حاصل ڪيائين. هن عملي زندگيءَ جو آغاز 1960ع کان تعليم کاتي ۾ سيڪنڊري استاد جي حيثيت سان ڪيو. 1968ع ۾ ايڪسپورت پروموشن بيورو ۾ ECO انويسٽيگيٽر مقرر ٿيو، جنهن کان پوءِ 1973ع ۾ حڪومت پاڪستان جي وزارت خزانہ ۾ ڪارپوريٽ لا اٿارٽي جو اسسٽنٽ چيف مقرر ٿيو، جتي مختلف عهدن تي رهندي آخر ۾ چيف / رجسٽرار آف ڪمپنيز جي عهدي تان 21 سيپٽمبر 1998ع تي رٽائر ٿيو، ۽ هن وقت پاڻ شاهه عبداللطيف يونيورسٽي خيرپور جي علمي، ادبي ۽ ثقافتي سرگرمين بابت وائيس چانسلر جو صلاحڪار، ۽ سنڌي ادبي سنگت (مرڪز) جي صلاحڪار ڪميٽيءَ جو ميمبر پڻ آهي.

تاجل بيوس موجوده دور جو اهو خوش نصيب شاعر آهي، جيڪو پنهنجي همعصر ٻن وڏن شاعرن شيخ اياز ۽ استاد بخاريءَ کان پوءِ ٽئين نمبر تي وڌيڪ شايع ٿيو آهي ۽ وڌيڪ ڳايو ويو آهي، کيس شاعري جو شوق استاد حڪيم الله آندي جتوئي جي صحبت ۾ ٿيو، هن "بيوس" جي تخلص سان شاعري جي قديم توڙي جديد مڙني صنفن تي طبع آزمائي ڪئي آهي. سندس شاعري ۾ عوامي لهجو، ٻوليءَ جي رواني ۽ خيال جي سادگي ڏاڍي سهڻي انداز ۾ پويل هوندي آهي، سنڌ جي مهان شاعر شيخ اياز کيس "مصور شاعر" جو لقب ڏنو هو.

تاجل بيوس جو ڪلام سڀني اخبارن ۽ رسالن ۾ وقت بوقت ڇپجندو رهيو آهي ۽ وڏن وڏن فنڪارن کيس ڳايو آهي. هن نظم کان علاوه نثر ۾ به طبع آزمائي ڪئي آهي هن ڪجهه ڪهاڻيون ۽ ڪالم لکيا آهن، جن ۾ پڻ پنهنجي اظهار کي پرور ڏنو آهي. هن سنڌي کان علاوه اردو ۾ پڻ لکيو آهي. سندس اردو شاعريءَ جو مجموعو "انداز بيان اردو" ڇپيل آهي جنهنجو مهاڳ اردو زبان جي وڏي شاعر ۽ پارکو محسن پوپالي جو لکيل آهي. سندس سنڌي ڪلام جو پهريون مجموعو "جڏهن پونءِ بڻي" 1982ع ۾ شايع ٿيو جنهن تي سگا ڪراچي طرفان کيس 1983ع ۾ گولڊ ميڊل مليو. ان کان پوءِ سندس شاعري جا هيٺيان ڪتاب ڇپيا آهن.

سر جيئڙو ساڻيهه جا، سنڌ منهنجي امان، ڪنڌيءَ ڪوٺر ترن، ڪنڌيءَ
 اک ڦلاريا، صحرا ستر جن (انعام يافتہ)، تنهنجا نين غزل، وڏا وڻ وڻڪار جا
 (شيخ اياز ۽ تاجل بيوس جي گڏيل شاعري)، ڏوريان ڏوريان مر لھان، سرخ
 گلابون ڪي موسم مين (سنڌي شاعريءَ جو اردو ۾ نشري ترجمو)، انهن جهليو
 پور (نشري نظم)، ڪاڇي مٿان ڪونج (نشري نظم).

ان کان سواءِ ڏور به اوڏا سهرين (ڀارت جو سفر نامو) آريجن کان الهاس
 نگر (هند ۽ سنڌ جي اديبن جا خط) ۽ انگريزي شاعريءَ جي مختصر تاريخ نالي
 نشري ڪتاب پڻ ڇپيل اٿس ۽ وڌيڪ چار ڪتاب زير اشاعت آهن.

تاجل بيوس کي ڪيترن ملڪن ڏسڻ جو موقعو مليو آهي انهن ملڪن ۾
 جپان، هانگ ڪانگ، ٿائي لينڊ، آمريڪا، جرمني ۽ ڀارت وغيره شامل آهن.

سنڌ جي هن سر موڙ شاعر کي مڃتا طور هيل تائين ڏهاڪو کن ايوارڊ
 ملي چڪا آهن، جن ۾ سهيڙو فائونڊيشن ممبئي طرفان مليل ”نارائن شيام
 ايوارڊ“ 1994ع، سنڌي ساهت گهر حيدرآباد طرفان مليل ”ڪينجهر ايوارڊ“
 1994ع، سگا شاخ ڪراچي طرفان مليل ”گولڊ ميلڊل“ 1997ع، سچل
 ميموريل ڪميٽي خيرپور طران مليل ”سچل سرمست ايوارڊ“ 2000ع ۽ ٻين
 تنظيمن کان مليل ايوارڊ شامل آهن. سندس شاعري جو نمونو هيٺ ڏجي ٿو.

اسان پنجاب کي وڻي باغ جو ڏنر نه ٺاهڻ ڏينداسين،
 ڏاهڻ پنهنجي سنڌيءَ جو ڪئين واهڻ واهڻ ڏينداسين،
 ساميءَ جي ڪنهن ٻاڻيءَ توڙي شاهه لطيف جي وائيءَ کي
 جيئري قبرن جيڏو ڪيئن اسان چولو پائڻ ڏينداسين.

تاج محمد، آغا

خانصاحب آغا تاج محمد ولد آغا عبدالمجيد خان 16 سيپٽمبر 1904ع
 تي ڳوٺ باڳڙ جي تعلقي لکي ضلعي شڪارپور ۾ ڄائو، هي مشهور اديب،
 شاعر، مقرر ۽ تعليمي ماهر ٿي گذريو آهي.

آغا تاج محمد پرائمري تعليم ڳوٺ ۾ ورتي، مئٽرڪ 1925ع ۾ سکر
 هاءِ اسڪول مان پاس ڪري، سنڌ مدرسي ڪراچي ۾ ماسٽر مقرر ٿيو، جتي
 تعليم ڏيڻ سان گڏ تعليم حاصل به ڪندو رهيو 1929ع ۾ بي-اي ۽ 1932ع
 ۾ مسلم يونيورسٽي علي ڳڙھ مان بي ٿي جو امتحان امتيازي حيثيت سان
 پاس ڪيائين. ان کان پوءِ کيس 1935ع ۾ فرسٽ ايڊيوڪيشنل سپروائيزر ۽ پوءِ
 ڊپٽي ايڊيوڪيشنل انسپيڪٽر مقرر ڪيو ويو 1942ع ۾ کيس خيرپور رياست
 جو ڊپٽي ايڊيوڪيشنل انسپيڪٽر مقرر ڪيو ويو ان وقت خيرپور ۾ ايترو تعليم
 جو چرچو ڪونه هو. آغا صاحب رياست جي انتظاميه جي مدد سان پوري

رياست جي ڪنڊڪٽڻ ۾ تعليمي سرشتو پهچايو، جهنگ جهر ۾ اسڪول کوليائين ۽ بهتر استاد پيدا ڪيائين. نتيجو اهو نڪتو جو اهو پسماندہ حصو تعليمي حيثيت سان اڄ سنڌ جي ٻين علائقن کان اڳڀرو آهي.

1947ع ۾ کيس سنڌ يونيورسٽيءَ جو پهريون رجسٽرار مقرر ڪيو ويو ۽ آخر تائين ان عهدي تي رهيو آغا صاحب علامہ آء آء قاضي صاحب جهڙي عظيم شخصيت جي زير سایہ رهي سنڌ يونيورسٽي کي جيڪو عروج بخشيو اهو وسارڻ جهڙو نه آهي.

آغا صاحب ڪجهہ غير ملڪي سرڪاري دورا بہ ڪيا. 1952ع ۾ اقوام متحده جي اقتصادي ۽ سماجي ڪائونسل جو اجلاس نيويارڪ ۾ اپريل کان جولاءِ تائين منعقد ٿيو هو، ان ۾ پاڻ پاڪستاني وفد جو اهم ميمبر هو ۽ اجلاس ۾ يونيسڪو رپورٽ تي يادگار تقرير ڪيائين. 1957ع ۾ تعليمي ماهرن جي مٿا سٿا جي اسڪير تحت آمريڪا حڪومت جي خاص دعوت تي ٽن مهينن لاءِ آمريڪا جو دورو ڪيو، پاڻ ايران جي دوري تي بہ ويو هو، هن انهن سرڪاري دورن ۾ اتي جا تعليمي ۽ سماجي ادارا ڏٺا، عالمن ۽ ماهرن سان رهاڻيون ڪيون مختلف گڏجاڻن ۾ پرمغز ۽ پرجوش تقريرون ڪيون ۽ پنهنجي ملڪ جي تعليمي اصلاح لاءِ گهڻو ڪجهہ حاصل ڪيو.

آغا صاحب کي سنڌي ادب سان بہ والہانہ شغف هو، هن چوويهہ کن ڪتاب لکيا، جيڪي گهڻي ڀاڱي درسي آهن، انهن مان سنڌي گرامر ڀاڱو ٻيو نہايت مقبول نڪتو، جو هندستان جي اسڪولن ۽ ڪاليجن ۾ پڻ پڙهايو وڃي ٿو. پاڻ شاہ لطيف جي ساليانہ ڪانفرنس جو روح روان هو، شاہ جي فلسفي کي عام ڪرڻ، ڀت شاہ ۾ ثقافتي مرڪز جو قيام، اقامتگاھ جي تعمير، لاتيريءَ جو قيام، ڪراڙ ڍنڍ جي تعمير، اهي اهڙيون خدمتون آهن، جن ۾ آغا صاحب جي ڪوششن جو وڏو دخل هئو، هن لطيف سائين کي اردو دنيا سان متعارف ڪرائڻ لاءِ هڪ جامع ۽ مختصر اردو ڪتاب ”عڪس لطيف“ (1951ع) لکيو، جنهن کي اردو دان طبقي گهڻو پسند ڪيو آهي.

آغا صاحب سنڌي، اردو، فارسي ۽ انگريزي زبانن ۾ نہايت سٺي تقرير ڪري سگهندو هو، هن ”آغا“ جي تخلص سان شاعري بہ ڪئي. پاڻ سنڌي ادبي بورڊ جو ميمبر، شاہ لطيف يادگار ڪميٽيءَ جو اعزازي سيڪريٽري ۽ شاہ عبداللطيف ثقافتي مرڪز جو سيڪريٽري بہ ٿي رهيو هو.

آغا صاحب جي سماجي ۽ علمي خدمتن جي اعتراف ۾ کيس 1941ع ۾ انگريز سرڪار کان ”قيصر هند“ جو قفقو ۽ 1945ع ۾ خيرپور سرڪار کان ”خانصاحب“ جو لقب عطا ٿيو. حيدرآباد: ۾ ”آغا تاج محمد اڪيڊمي“ نالي سان سندس يادگار قاتر ڪيو ويو آهي.

آغا تاج محمد 30 سيپٽمبر 1959ع تي شام جو ساڍي 3 وڳي اڄانڪ دل جو دورو پڻ سبب وفات ڪري ويو. (1) سندس ڪلام جو نمونو هيٺ ڏجي ٿو:

شاهه جا ابيات آهن، آيتون قرآن جون،
جن سان ٽين ٿيون آ شڪارا منزلون فرقان جون.

تاج محمود امروٽي، مولانا

مولانا تاج محمود ولد سيد عبدالقادر 22 مارچ 1844ع تي ڳوٺ ديواني لڳ ڳاڙهي موري ضلعي خيرپور ميرس ۾ ڄائو. پاڻ برک عالم، فاضل، شاعر ۽ تحريڪ آزادي جو اڳواڻ ٿي گذريو آهي.

مولانا تاج محمود امروٽي ابتدائي تعليم پنهنجي والد کان حاصل ڪئي. ان کان پوءِ پير ڳوٺ مان فارسيءَ جا ڪجهه ڪتاب پڙهيو ۽ عربي ٻوليءَ جي تعليم عبدالقادر پنهوريءَ وٽان حاصل ڪري فارغ التحصيل ٿيو. تصوف جي تربيت حافظ محمد صديق پرچونڊوي کان حاصل ڪيائين، جنهن کيس خليفي جو لقب ڏنو.

مولانا تاج محمود امروٽي ڪجهه عرصي کان پوءِ پنهنجي روحاني رهبر حافظ محمد صديق پرچونڊي جي اجازت سان امروٽ ضلعي شڪارپور ۾ اچي رهڻ لڳو. هن اتي بدعت جي رسمن جي پاڙ پٽڻ لاءِ جهاد شروع ڪيو ۽ خدا جي پانين کي سڌي راهه تي آڻڻ لاءِ حيله هلايا، هن امروٽ ۾ مدرسو به قائم ڪيو، جتي ڪنڊڪڙچ مان طالب العلم ڪهي اچي ديني تعليم حاصل ڪرڻ لڳا، ٿوري ئي وقت اندر سندس چوڀول پري پري تائين وڃي پهتو ۽ وٽس سنڌ کان علاوه پنجاب، بلوچستان، ايران ۽ عراق جا ماڻهو به اچڻ لڳا، هن دين اسلام جي تبليغ جو سلسلو به جاري رکيو ۽ سندس روحانيت جي تعليم جي اثر سبب اٽڪل اٺ هزار غير مسلم سندس هٿ تي مسلمان ٿيا.

مولانا تاج محمود امروٽي برصغير جي تحريڪ آزادي جي سرڪرده اڳواڻن مان هڪ هو. آزادي جي جدوجهد جي سلسلي ۾ ”جمعيت العلماء هند“ جي عالمن جو مکيه ڪردار رهيو. مولانا امروٽي جمعيت العلماء سنڌ جو صدر هو. هن سلسلي ۾ پاڻ نه رڳو سنڌ ۾ پر سنڌ کان ٻاهر ناگپور، اجمير، ميرٺ، بمبئي، دهلي، علي ڳڙھ، ڪلڪتي ۽ ديوبند تائين جلسن ۾ شرڪت ڪرڻ لاءِ سفر ڪيا. 1922ع ۾ ڪلڪتي ۾ جمعيت العلماء هند جو جيڪو جلسو ٿيو هو، ان جي صدارت مولانا امروٽي کان ڪرائي وئي هئي، جنهن ۾ هن انگريزن خلاف ڪيترائي ٺهراءَ پاس ڪرايا هئا.

جيڪب آباد ۾ خلافت تحريڪ جي سلسلي ۾ ٿيندڙ جلبي ۾ مولانا

امروتي "عدم تعاون" جي هدايت ڪندي، مسلمانن کي هن "دارالحرب" مان هجرت ڪري مسلم ملڪ افغانستان ڏانهن وڃڻ لاءِ چيو، جنهن ڪري هجرت تحريڪ وڏي زور شور سان شروع ٿي، سنڌ جي مسلمانن مان ڪيترائي ماڻهو پنهنجا مال متاع ۽ زمينون وڪڻي افغانستان وڃڻ لاءِ تيار ٿيا ۽ 9 جولاءِ 1920ع تي سڄو قافلو هڪ خاص ريل جي رستي بئريسٽر جان محمد جوڻيجي جي سرواڻيءَ هيٺ ڪابل روانو ٿيو. افسوس جو مسلمانن ۾ ڪجهه قوم جا غدار به موجود هئا، جن انگريزن سان سازباز ڪري هن تحريڪ کي ناڪام بڻائي ڇڏيو.

امام انقلاب مولانا عبيدالله سنڌي کي سياسي ۽ علمي مقصدن لاءِ سندس استاد ۽ مرشد حافظ محمد صديق پرچونڊوي مولانا امروتي وٽ موڪليو هو، مولانا سنڌي جي صلاح سان امروٽ کي آزاديءَ جي تحريڪ جو مرڪز بڻايو ويو، جنهن جو باني مولانا امروتي هو. امروٽ ۾ مولانا سنڌي پورا ست سال رهيو ۽ مولانا امروتيءَ جي تعاون سان پنهنجي پروگرام جي شروعات ڪئي ۽ اتي هڪ وڏي درسگاه، هڪ ڪتب خانو، ديني علمي ۽ سياسي انقلاب آڻڻ لاءِ هڪ دارالاشاعت کوليو ويو. ان مقصد لاءِ "محمود المطابع" نالي پنهنجي پريس به قائم ڪئي وئي، جنهن مان ڪيترن ئي ڪتابن جي ڇپجڻ کان سواءِ هڪ ماهوار رسالو "هدايت الاخوان" به شايع ٿيڻ لڳو.

برصغير ۾ جڏهن "ريشمي رومال تحريڪ" شروع ٿي ته اتر هندستان ۾ امروٽ کي ان تحريڪ جو مرڪز بڻايو ويو ۽ مولانا امروتي ان مرڪز جو اڳواڻ مقرر ٿيو، ليڪن افسوس جو هيءَ تحريڪ به ڪن غدارن جي ڪري ڪامياب ٿي نه سگهي ۽ اهو منصوبو ڀڌرو ٿي پيو، انگريز خبردار ٿي ويا ۽ سخت قدم کنيائون. سڀني آزادي پسندن کي گرفتار ڪيو ويو. سنڌ ۾ پڻ بزرگن سان گڏ مولانا امروتيءَ کي به گرفتار ڪيو ويو، پر ثبوت نه ملڻ ڪري کيس آزادي ڪيو ويو.

مولانا صاحب آزاديءَ جي جدوجهد سان گڏ هر وقت شرعي ڪمن تي به سرڌڙ جي بازي لڳائيندو رهيو. ان زماني ۾ سکر بئراج جي واڻ جي کوٽائي دوران ڪجهه مسجدون واڻ جي وچ ۾ ٿي آيون، سو انهن کي شهيد ڪرڻ جو منصوبو هئو، مولانا امروتيءَ انهن مسجدن کي بچائڻ لاءِ پاڻ پنهنجي مريدن ۽ طالبن سميت انگريزن جي طاقت جو پرهو مقابلو ڪيو. نتيجي طور مسجدون شهيد ٿيڻ کان بچي ويون. انهن مان هڪ مسجد اڄ به کير ٿر واه جي وچ ۾ صحيح سلامت موجود آهي.

مولانا تاج محمود امروتيءَ شاعري به ڪئي آهي، شاعري ۾ سندس لکيل ڪتاب "پرڀت نامو" ۽ "مولود شريف" ڇپيل آهن. پرڀت نامو ۾ يوسف زليخا جي قصي کي سوز ۽ گداز سان بيان ڪيو اٿس. جڏهن ته سندس لکيل مولود به تمام گهڻو مشهور آهن. مولانا صاحب شاعريءَ ۾ پنهنجي پٽ حسن جو نالو تخلص طور ڪم آڻيندو هو. هن قرآن شريف جي سورت "ياسين" ۽ سورت

”الرحمان“ جو ترجمو ۽ تفسير ڏوهيڙن جي طرز تي نظم ۾ قلمبند ڪيو ۽ سڄي قرآن پاڪ جو نثر ۾ بامحاوره سليس سنڌي زبان ۾ ترجمو ”الهام الرحمان“ جي نالي سان ڪيو، جيڪو پهريان سواءِ عربي متن جي ڇپائي پڌرو ڪيائين، جنهن تي ڪن عالمن اعتراض ڪيا، جنهن کان پوءِ عربي متن سان گڏ ڇپايائين، هي ترجمو نهايت مستند ۽ عام فهم زبان ۾ آهي ۽ قمار گهڻو مقبول آهي، ڪيترائي ڀيرا ڇپيو آهي، تاج ڪمپني وارن پڻ خوبصورت نموني سان ڇپيو آهي.

سونهاري سنڌ جي هن عظيم هستيءَ جو انتقال بروز اڱارو 5 نومبر 1929ع تي ٿيو. نموني طور سندس لکيل هڪ مولود جون سٽون هيٺ ڏجن ٿيون.

ٻڌي زارئون نمائيءَ جون اچي رس يا رسول الله،

پرين سو پاڻ تون ٻاجهون اچي پس يا رسول الله.

تراب بروهي لاڙڪاڻوي

عبدالڪريم ”تراب“ ولد مير شادي خان محمد زندي مينگل بروهي 15 جنوري 1913ع تي ڳوٺ ڦلي تعلقي ڏوڪري ضلعي لاڙڪاڻي ۾ پيدا ٿيو. پاڻ قمار وڏو شاعر ۽ نثر نويس هو، ليڪن زماني جي ستمگري سبب گمنامي جي عالم ۾ رهيو.

تراب بروهي پرائمري ۽ ڪاليجي تعليم سان گڏ پنهنجي ذوق ذهن ۽ محنت سان مطالعي جي آڌار تي ۽ مختلف علمائن جي صحبت ۾ رهي فارسي، عربي، اردو ۽ حڪمت جو علم پڻ حاصل ڪيو. پاڻ تعليم کاتي ۾ نوڪري ڪندو هو، جتان مختلف عهدن تي ڪم ڪرڻ بعد 14 جنوري 1970ع تي رٽائر ڪيائين.

تراب بروهي هڪ سو ڪتاب براهوتي زبان ۾ ۽ ٻه سو کن ڪتاب سنڌي ۽ ڪجهه اردو ۽ سرائيڪي ۾ لکيا، ليڪن سنڌي ۾ سندس صرف ٻه يا ٽي ڪتاب ڇپجي سگهيا آهن البتہ اردو ۽ سرائيڪي ۾ ڪجهه وڌيڪ ڪتاب ڇپيا اٿس، هن شاعري به قمار گهڻي ڪئي آهي، شاعري ۾ مولانا ثناءالله ثنائي، حاجي محمود خادم، محمد حسين مڪاني ۽ محمد صديق مسافر جهڙن بلند پايه شاعرن کان اصلاح وٺندو هو. نظم ۾ اٺ ديوان جڙيل اٿس، جن مان پنج ديوان سنڌي ۾ ۽ باقي ٽي اردو براهوي ۽ سرائيڪي ۾ ڇپيل اٿس سنڌي ديوانن مان هڪ ديوان ۾ هڪ هزار کان وڌيڪ عشقيه غزل ڏنل آهن، ٻئي ديوان ۾ قومي انقلابي گيت، ٽئين ديوان ۾ محمود نامہ جي طرز تي رديف جي غزل ۾ هر مصرع جي منڍ ۽ قافيه ۾ ساڳيون اکر استعمال ٿيل آهي. چوٿين ديوان ۾ بنا نقطي 165 غزل شامل آهن، جن ۾ تراب بدران بنا نقطي تخلص ”محسود“ استعمال ڪيل آهي ۽ پنجين ديوان ۾ مفيد سنڌي شاعري تي ڇپيل 118 غزل نهايت جداگانہ طرزِ نظم جا ڇپيل آهن.

بروهي صاحب نثر ۾ به وڏي تعداد ۾ ڪتاب لکيا، جن ۾ قرآن پاڪ جو براھوئي زبان ۾ ترجمو ”ترجمة القرآن“ ۽ سنڌي ۾ لکيل بنا نقطي لفظن جي لغت ”سرها گل“ پڻ شامل آهي، سندس ڇپيل ٻه ڪتاب ”علم ۽ هنر جي جنگ“ ۽ ”کنوار جو آئينو“ جيڪو سنڌي ادبي بورڊ ٻه دفعا ڇپايو آهي. سنڌي ادب جا سٺا ڪتاب ليکيا وڃن ٿا.

تراپ بروهي لاڙڪاڻي 25 فيبروري 1994ع تي ڪراچي ۾ انتقال ڪري ويو، سندس ڪلام جو غمونو هيٺ ڏجي ٿو.

اسان کي نٿي ڪل پوي دلرباجي،
سندس راز جي رمز جي ۽ رضا جي،
فقط قرب سهڻا آدرڪار تنهنجو،
تڪيان ڪين ٿو ماجرا مان قضا جي.

تراپ علي شاھ، پير

پير تراپ علي شاھ ولد سيد عبدالله شاھ 2 نومبر 1857ع تي ڳوٺ علي خان لڳ قمبر ضلعي لاڙڪاڻي ۾ پيدا ٿيو، پاڻ تحريڪ آزادي جو پروانو ۽ شريعت جو پابند پير هو.

پير تراپ علي شاھ جو ڪافي مطالعو هو، پاڻ ڪجهه وقت لاءِ ”الراشد“ نالي رسالو به ڪڍيائين. مٿس سندس سهري ۽ استاد مولانا غلام صديق ميڪن (وفات 1905ع)، اختر علي شاھ لاڙڪاڻي واري ۽ مولانا ابوالڪلام آزاد جو وڏو اثر رهيو.

پير صاحب تحريڪ آزادي ۾ ڀرپور حصو ورتو. پاڻ انگريزن جو ڪتر دشمن هو. انگريزن جي ڪلمر ڪلا مخالفت ڪرڻ جي ڪري وڏي ڌيان ڏيڻ به سٺائين.

پير تراپ علي ۽ مولانا تاج محمود امروٽي خلافت تحريڪ جا سنڌ ۾ بانيڪار هئا. پير صاحب جي تدبير، تقرير توڙي تحرير کان امام الهند مولانا ابوالڪلام آزاد گهڻي قدر متاثر هو. حڪيم اجمل خان ته خاص ڪري سندس مداح ۽ دوست هو، پير صاحب هڪ عاليشان مدرسو ۽ هڪ وڏو ڪتب خانو پڻ قائم ڪيو هو. سندس پيري مريدي جو سلسلو به هلندڙ هو، پاڻ سادو پهريندو هو، سادو کائيندو هو ۽ غريبن جو يار هو.

پير تراپ علي شاھ 17 مارچ 1938ع تي راه رباني وٺي ويو.

تقدس علي، علامه

علامه تقدس علي خان قادري 1905ع ۾ هندستان جي بريلوي خاندان ۾ پيدا ٿيو، پاڻ اهل سنت والجماعت جي اڳواڻ حضرت احمد رضا خان بريلوي جو ڏهٽو هو. سندس خاندان سنڌ ۾ اچي سڪونت اختيار ڪئي. پاڻ برصغير جو

وڏو عالم ۽ مبلغ ٿي گذريو آهي.

علامہ تقدس علي خان موجوده پير پاڳاري شاھ مردان شاھ صاحب جو استاد هو ۽ پير صاحب کي ديني تعليم ڏني هئائين پاڻ ڪجهه عرصو تاڻون ڪميٽي پير جو ڳوٺ جو چيئرمين به ٿي رهيو ۽ مرچنٽ انسوسيٽيشن پير جو ڳوٺ جو چيئرمين به ٿي رهيو ۽ مرچنٽ انسوسيٽيشن پير جو ڳوٺ جو صدر پڻ ٿي رهيو هو، پاڻ زميندار هئڻ سان گڏوگڏ ”جامع راشديه“ جو شيخ الحديث هئو، پير جو ڳوٺ ۾ شاهي بازار اندر پنهنجي ذاتي خرچ سان جامع مسجد تعمير ڪرائي ۽ پيا به ڪيترائي خير جا ڪم ڪيائين هن زندگيءَ جو گهڻو حصو اسلام جي تبليغ ۽ تدريس ۾ گذاريو، پاڻ ديني علم جو سمند هو، سندس فيض مان ڪيئي ملڪي ۽ غير ملڪي ماڻهو فيض حاصل ڪري فارغ التحصيل ٿيا. سندس عقيدقند پاڪستان کان علاوه هندستان ۽ ٻين ملڪن ۾ به آهن، جامع راشديه پير جو ڳوٺ مان سندس ڪيترائي شاگرد فارغ التحصيل ٿي ملڪ جي ڪنڊ ڪڙڇ ۾ اڄ به ماڻهن کي علمي فيض رسائي رهيا آهن. پاڪستان جي اڳوڻي وزيراعظم محمد خان جوڻيجي جي علامہ صاحب سان بيحد محبت هئي.

علامہ تقدس علي خان 22 فيبروري 1988ع تي سول اسپتال ڪراچي ۾ انتقال ڪري ويو، سندس جنازو پڻي ڏينهن پير جو ڳوٺ آندو ويو جتي سندس والد مرحوم جي ڀرسان دفن ڪيو ويو.

تنوير جوڻيجو

تنوير ڌيءَ صدرالدين جوڻيجو 6 فيبروري 1952ع تي شهر مٺي ۾ پيدا ٿي. پاڻ مشهور ڪهاڻيڪار ۽ اديبه آهي.

تنوير جوڻيجو جو اصل ڳوٺ پاٽ ضلعو دادو آهي، ليڪن سندس والد صاحب نوڪري سانگي مٺي ۾ رهندو هو، جتي تنوير جو جنم ٿيو، هن تعليم پرائمري کان وٺي گريجوئيشن تائين دادو مان حاصل ڪئي. جنهن کان پوءِ 1974ع ۾ سنڌ يونيورسٽي ڄامشورو مان ايم اي (سوشيالاجي) پاس ڪري سنڌ يونيورسٽي ۾ ئي اسٽوڊنٽس ويلفيئر آفيسر مقرر ٿي، جنهن کان پوءِ سوشيالاجي ڊپارٽمينٽ ۾ ليڪچرار ٿي، جنهن جي هوءَ هن وقت چيئرپرسن آهي، ريڊيو جي ڪجهه پروگرامن جي ڪمپيئرنگ به ڪندي آهي.

تنوير جوڻيجو هڪ جراتمند ۽ بيباڪ ڪهاڻيڪار آهي، سندس افسانا هميشه حقيقت پسندانہ هوندا آهن، سندس ڪهاڻين ۾ ماحول ۽ مشاهدي جو عڪس ۽ فني ۽ فڪري پختگي موجود آهي، هن ستر واري ڏهاڪي ۾ لکڻ شروع ڪيو، سندس پهرين تخليق ”ڏيڍ روپيو ٽي پيسا“ جي عنوان سان 1970ع ۾ اديبن رسالي ۾ ڇپي. سندس ڪهاڻين جو ڪتاب ”امرت منجهه ڪٿان“ 1974ع ۾ ڇپيو، تنهن کان سواءِ سندس تدريسي ۽ تحقيقي مقالا ۽ مضمون پڻ

هن ڪتابن ۾ شامل ڪري پترا ڪيا ويا آهن. سندس تخليق ڪيل ڪهاڻيون سنڌي زبان ۽ ادب جو بي بها سرمايو آهن.

تنوير عباسي، ڊاڪٽر

ڊاڪٽر نور نبي المعروف ”تنوير“ عباسي ولد گل حسن عباسي 7 ڊسمبر 1934ع تي ڳوٺ سويو ديرو ضلعي خيرپور ميرس ۾ ڄائو. پاڻ تمام وڏو آدرشي شاعر، اديب ۽ ڏاهو هو.

تنوير عباسي جو والد ڪليڪٽر ٿي رهيو هو، جنهن جي سرپرستي ۾ هن ابتدائي تعليم ڳوٺ ۾ حاصل ڪئي ۽ وڌيڪ تعليم ڪراچي جي درسگاهن هيرانند اڪيڊمي، اين جي وي هاءِ اسڪول ۽ ڊي جي ڪاليج مان حاصل ڪئي. ايم بي بي ايس جي ڊگري 1960ع ۾ لياقت ميڊيڪل ڪاليج حيدرآباد مان حاصل ڪئي. 1964ع کان مستقل طور خيرپور ۾ رهائش اختيار ڪئي جتي پاڻ ۽ سندس اهليه محترم ڊاڪٽر قمر عباسي ٿور باغ نزديڪ ”سنڌ اسپتال“ نالي پنهنجي هڪ خانگي اسپتال هلائڻ شروع ڪئي، پاڻ آخر تائين ڊاڪٽري پيشي سان وابسته رهيو.

کيس سنڌي، اردو، سرائڪي ۽ انگريزي ٻولين تي مهارت حاصل هئي ۽ فارسي، هندي ۽ فرنيچ ٻولين جي ڄاڻ رکندو هو.

ڊاڪٽر تنوير عباسي اسان جي سنڌيءَ جو اهو محبوب شاعر هو، جنهن سچ سان ساٿ نڀايو، ويهين صدي جي دور ۾ جن ليکڪن پنهنجي قلم جي ذريعي سچ جو مان رکيو، انهن ۾ ڊاڪٽر تنوير عباسيءَ جو نالو سر فهرست آهي. هن سچ سان ساٿ نڀائڻ لاءِ پهرين هن ڌرتيءَ جا ۽ ڌرتيءَ وارن جا درد محسوس ڪيا ۽ پوءِ انهن کي بيتن، غزلن ۽ وائين جو روپ ڏئي ڪوڙ جا ڪوٽ ڪيرائڻ لاءِ جدوجهد ڪئي.

تنوير عباسي 1953ع ڌاري ڪاليج ۾ پڙهڻ دوران شعر لکڻ جي ابتدا ڪئي. ان وقت پاڻ ”مغموم“ تخلص استعمال ڪندو هو. شاعري ۾ استاد شيخ محمد ابراهيم خليل کي ورتائين. تنوير جديد سنڌي نظم ۾ وڏي وسعت پيدا ڪئي. سندس وائين ۽ دوهن ۾ ميناج ۽ رس آهي. هن غزل به ڏاڍو سهڻو چيو آهي، جيڪو پنهنجي رنگ ڍنگ ۽ مزاج جي لحاظ کان الڳ سڃاڻپ رکي ٿو. هن جهاڻي صنف ”هاڻيڪو“ تي پڻ سنڌي زبان ۾ وڏي ڪم ڪيو.

تنوير عباسي ڪامياب شاعر هو. سندس شاعري جا پنج مجموعا ڇپيل آهن. سندس ڪلام هر رسالي ۽ اخبار ۾ ڇپيو. ريڊيو، ٽيليويزن ۽ ڪيسٽ لاءِ وڏن وڏن فنڪارن کيس ڳايو آهي، سندس شاعري اردو، پنجابي، انگريزي، سرائڪي ۽ هندي ۾ ترجمو ٿيل آهي. پاڻ فطرت پسند ۽ رومانوي شاعر هو. هن کي ”سنڌ جو ورڊس ورٿ“ سڏيو ويندو آهي.

ڊاڪٽر تنوير عباسي نثر ۾ پڻ ڪيترن ئي ڪتابن جو مصنف آهي. هن لطيفيات جي مختلف سياسي، تاريخي، فڪري، جمالياتي پاسن تي هڪ ڀرپور ڪتاب ”شاه لطيف جي شاعريءَ جو اڀياس“ لکيو. هن نارائن شيام، سچل سرمست ۽ ٻين شاعرن تي ڀرپور مقالا لکيا. ڪجهه شاعرن جو ڪلام ايڊٽ ڪيو.

تنوير عباسي جو هڪ اهم ادبي ڪم اهو به آهي، جو هن حضرت سچل سرمست رحمہ جي سوانح، ڪلام ۽ پيغام بابت ايترو مواد ڏنو آهي، جيڪو اڳ وڌيڪ ۾ به ڪونه ٿي سگهيو هو. هن سچل چيئر جي ڊائريڪٽر جي حيثيت ۾ يا سچل يادگار ڪميٽي جي سيڪريٽري جي حيثيت ۾ جيڪي سچل ادبي ڪانفرنسون ڪوٺايون ۽ ڪتاب ڇپرايا، سو هڪ وڏو ڪارنامو آهي، سندس ذاتي ڪوششن سان ”سرمست“ سلسلو 1981ع کان جاري ڪيو ويو، جنهن ۾ سالياني عرس جي موقعي تي سيمينار ۾ پڙهيل مقالا ٻئي سال عرس جي موقعي تي شايع ٿيندا آهن. سندس ذاتي گذارش تي انهن ڪانفرنسن ۾ سنڌ جا ناميارا اديب ۽ عالم شريڪ ٿيندا هئا. سچل چيئر طرفان ”اشڪار“ رسالو سندس ڪوششن سان جاري ٿيو ۽ سچل جي فڪر تي ڪن اديبن جا ڪتاب شايع ٿيا. سچل يادگار ڪميٽي پاران به ڪيترائي معياري ڪتاب شايع ڪرايا ويا. سچل ڪانفرنس جي موقعي تي پڙهيل مقالن مان ججن جي فيصلي موجب بهترين مقالانگار جو ايوارڊ ڏيڻ جو فيصلو پڻ تنوير صاحب جي تجويز سان ڪيو ويو. سچل سائين جي ميلي جي موقعي تي ٿيندڙ ادبي ڪانفرنس ۽ مشاعري ۾ شريڪ ٿيندڙ مڙني اديبن ۽ شاعرن جي رهائش ۽ کاڌي پيئي جو بهترين انتظام خيرپور ۾ ڪندو هو.

ڊاڪٽر تنوير عباسي ڪيترن ئي علمي، ادبي ادارن ۽ تنظيمن سان مختلف حيثيت سان وابسته رهيو. پاڻ 1966ع ۾ سنڌي ادبي سنگت جو مرڪزي سيڪريٽري جنرل ٿيو. ان کان سواءِ سيڪريٽري پاڪستان رائٽس گلڊ، ميمبر ڊي پونيٽري سوسائٽي لنڊن، ميمبر ايدواٽوري بورڊ انسٽيٽيوٽ آف سنڌالاجي، سيڪريٽري سچل سرمست يادگار ڪميٽي، ڊائريڪٽر سچل چيئر شاه عبداللطيف يونيورسٽي خيرپور (1) ميمبر بورڊ آف انٽرميڊيٽ اينڊ سيڪنڊري ايڊيوڪيشن سکر، پاڪستان اڪيڊمي آف ليٽرس جو گورننگ باڊيءَ جو سنڌ مان ميمبر ۽ ٻين ڪوڙ سارن ادارن سان سندس وابستگي رهي. تنوير صاحب انگلينڊ، فرانس، اٽلي، هالينڊ، يونان، ڀارت، متحده عرب

(1) شاه عبداللطيف يونيورسٽي خيرپور کي 15 مارچ 1987ع تي مڪمل يونيورسٽيءَ جو درجو مليو، جنهن کان پوءِ حضرت سچل سرمست رحمہ جي حيات ۽ ڪلام تي تحقيق ڪرڻ لاءِ هن يونيورسٽي ۾ پهرين جولاءِ 1988ع تي ”سچل چيئر“ قائم ڪئي ويئي.

امارات، آمريڪا ۽ ويسٽ جرمني ملڪ گهمي ڏنا ۽ انهن سفرن تي هڪ سفرنامو پڻ لکيل اٿس. سندس تصنيف ۽ تاليف ٿيل ڪتاب هن ريت آهن.

ڊگن ٽيون رباب (پهريون شعري مجموعو 1958ع)، شعر (شاعري 1970ع)، سج تريءَ هيٺان (شاعري 1977ع)، هيءَ ڌرتي (شاعري 1985ع)، تنوير چڻي (شاعري 1989ع)، ساجو سونهن سرت (شاعري)، پاراڻا ٻول (ٻارن لاءِ بيت)، جديد سنڌي شاعري، شاهه لطيف جي شاعري جو اڀياس (لطيفيات)، نانڪي يوسف جو ڪلام (ترتيب 1982ع)، خير محمد هيساڻي جو ڪلام (ترتيب 1983ع)، ڏوري ڏوري ڏيهه (سفرنامو 1984ع)، جي ماريانه موت (ترجمو)، ترورا (اردو)، شاهه جو رسالو (اردو) وغيره

تنوير عباسي پنهنجي شاعري ۽ تحقيق تي ڏيهه توڙي پرڏيهه مان وڏا اعزاز ماڻيا، جن ۾ پاڪستان رائٽرس گلڊ ايوارڊ، انسٽيٽيوٽ آف سنڌالاجي ايوارڊ، ڀارت مان شاعري تي نارائڻ شيامر ايوارڊ ۽ حڪومت پاڪستان طرفان سڀ کان وڏو سول اعزاز پڻ شامل آهي.

ڊاڪٽر تنوير عباسي زندگيءَ جي آخري ڏينهن ۾ اسلام آباد هليو ويو، اتي پنهنجي پٽ سرمد عباسي وٽ رهندو هو. جتي اڃانڪ سندس طبيعت خراب ٿي پئي ۽ 25 نومبر 1999ع تي رات جو اسلام آباد جي هڪ اسپتال ۾ انتقال ڪري ويو. هن مرڻ کان 15 سال اڳ وصيت ڪئي هئي ته، مرڻ کان پوءِ سندس جسر لياقت ميڊيڪل ڪاليج اسپتال کي ڏنو وڃي ته، جيئن ڊاڪٽري جا شاگرد سندس جسر تي گهربل تجربا ڪري سگهن. ليڪن سندس اها وصيت پوري ٿي نه سگهي ۽ ڇهه ڏينهن لاش مرده خاني ۾ رهڻ کان پوءِ 30 نومبر تي ان کي اسلام آباد جي ايج 8 قبرستان ۾ دفنايو ويو، تنوير جي شاعري جو غونو هيٺ ڏجي ٿو:

آءُ ته کلندي ملندي گهاريون گهڙيون چار هليا وينداسين،
ورهر ورهائڻ آيا آهيون وندي پيسار هليا وينداسين،
اڻ ڄاتي ڪنهن پار جا ڪنهن اڻ ڄاتي پار هليا وينداسين،
جي نه وڃڻ چاهينداسين ته به منهنجا يار هليا وينداسين.

تير ٿڌاس هو ٽچند

ڏاڏا تير ٿڌاس هو ٽچند سنڌ جو سچو سچڻ ۽ پرستار ٿي گذريو آهي. هو سنڌ جي علم ۽ ادب جو عاشق هو. کيس سنڌ جي صوفي شاعرن لطيف سائين ۽ سچل سائين سان ته والهيانه عشق هو. تصوف ۽ ويدانت جي اصلاحن ۽ مختلف نظرين جو رڌو ڄاڻو هو. آخري عمر تائين سنڌ جي بزرگن ۽ صوفي

شاعرن جي ڪلام ۽ پيغام تي ڪم ڪندو رهيو. سندس ڪيترائي علمي مقالا سنڌي رسالن ۾ شايع ٿيل آهن، هن جي اها تمنا هئي ته ڪيئن به ڪري لطيف، سچل ۽ ٻين جديد سنڌي شاعرن جو ڪلام يورپ تائين پهچائجي. ان سلسلي ۾ هن ڪيترن ئي شاعرن جو ڪلام انگريزي ۾ ترجمو ڪري جرمنيءَ ۾ پروفيسر گرڊليو پڪي جي معرفت جرمن زبان ۾ شايع ڪرايو. اهو سندس اهم ڪارنامو سمجهيو وڃي ٿو.

دادا تيرٿداس تصوف جي حوالي سان هڪ مسلمان درويش ڏاڙهون فقير جو مريد هو. ان فقير جي صحبت مان گهڻو ڪجهه حاصل ڪيائين. سندس سڃاڻپي ۽ نمائي شخصيت ڏاڍي پياري ۽ وڻندڙ هئي. دادا تيرٿداس هونجند پهرين آگسٽ 1971ع تي چالاڻو ڪري ويو.

ٽانور داس ليلا رام وسواڻي

ساڌو ٽانور داس ليلا رام واسواڻي 25 نومبر 1879ع تي حيدرآباد ۾ ڄائو. پاڻ وڏو اديب، عالم، فلسفي ۽ ديش ڀڳت هو.

ساڌو ٽانور داس واسواڻي ايراي جي ڊگري حاصل ڪرڻ کان پوءِ ڪلڪتي ۾ ميٽروپوليٽن ڪاليج ۾ تاريخ ۽ انگريزي جو استاد مقرر ٿيو. ڪجهه وقت لاهور ديال سنگھ ڪاليج جو پرنسپال ٿي رهيو. ان کان سواءِ وڪٽوريه ڪاليج جو پڻ پرنسپال ٿي رهيو.

ساڌو وسواڻي سنڌ جي انهن سهون مان هڪ هو، جن سڄي دنيا ۾ هن سونهاري ڌرتيءَ جو ڳاٺ اوچو رکيو. هن ڪيترائي ڪتاب سنڌي ۽ انگريزيءَ ۾ لکيا آهن. پاڻ ٽيهن سالن جي عمر ۾ پهريون دفعو حڪومت هندستان پاران نمائندو ٿي برلن ۾ ڪوٺايل دنيا جي مذهبن جي ڪانفرنس ۾ شرڪت ڪيائين، جتي سڀني مذهبن جي مکيه اصولن تي روشني وجهي، پنهنجي قابليت جا جوهر ڏڪاريائين. 1909ع ۾ يورپ جي مختلف ملڪن جي علمي ادارن ۾ عالمي سوسائٽن پاران مليل دعوتن تي ڪيتريون ئي تقريرون ڪري، ويدانيت ۽ تصرف جي وڌن عالمن کي روحانيت ڏانهن راغب ڪيائين.

1920ع کان ملڪ جي آزادي وارين تحريڪن ۾ ڀرپور حصو ورتائين. ملڪ جي ڪيترين ئي نامور اخبارن ۾ پهرين صفحي تي سندس مضمون ايندا هئا. تعليم جي ميدان ۾ ساڌو وسواڻي جون خدمتون سدائين ياد رهنديون. 1932ع ۾ هن ”ميران“ هل چل هلائي، جنهن جي نتيجي ۾ حيدرآباد ۾ شڪتي هاءِ اسڪول ۽ ميران هاءِ اسڪول جو بنياد وڌائين. پاڪستان جي آزادي کان پوءِ پوني ڀارت ۾ وڃي ”ميران آدرشي اسڪول“ کولي، پنهنجي روحاني امنگن سان شاگردن کي مالا مال ڪندو رهيو.

ساڌو واسواڻي علم، فڪر، فلاسافي، پير ۽ شيوا جو سچو مثال هو. چاليهن سالن جي ڄمار ۾ هن دنيا سان لڳ ڀڳ لاڳاپا لاهي، الاهي عشق ۾ انسان ذات جي ڀلائي جو پيغام ڏنو. سندس لکيل ڪتابن مان انگريزي ڪتاب انڊين اراٽيز، اوريڪ ڀنگ انڊيا، انڊيا ائڊوينچر، انڊيا ان چينس، سيڪريٽ آف ايشيا، ماءِ مدر لئنڊ، بلڊرس آف تومارو ۽ اپاسٽلس آف تومارو مشهور آهن.

سنڌ جي هن سهون 16 جنوري 1966ع تي ڀر لوڪ پڌاريو. سندس وصيت مطابق سندس خاڪ ڀارت مان آڻي 13 اپريل 1966ع تي گدو وٽ سنڌو ۾ سونهي وئي.

تلو مل ٽيڪچند ڌيرواڻي

ڊاڪٽر تلو مل پٽ ٽيڪچند ڌيرواڻي پهرين مارچ 1899ع تي سن ضلعي دادو ۾ پيدا ٿيو. پاڻ مشهور سماجي خدمتگار ۽ سخي مرد ٿي گذريو آهي.

تلو مل ننڍي هوندي کان سن جي اسڪول ۾ پڙهڻ ويٺو، ڇهن درجن پڙهڻ بعد هن کي هوشيار شاگرد ڄاڻي، پيو پل ٽيچر ڪري رکيو ويو، جتي هي پڙهائيندو به هو ۽ پاڻ به پڙهندو هو. ڪجهه عرصي کان پوءِ سنڌ ورڪين جي نوڪريءَ سان جاوا سمساتراءِ سنگاپور طرف ويو جتي، سندس ڄاڻ ۽ هنر ۾ اضافو ٿيو. هن اتي انگريزي به سکي ۽ پنسو به چڱو گڏ ڪيو، آخرواپس وطن موٽي آيو ۽ سن ۾ اچي صابن سازي، انشورنس ۽ نيڪيڊاري ڪري گذر معاش ڪندو رهيو. جنهن کان پوءِ سن مان لڏي وڃي ڪراچي ۾ سڪونت اختيار ڪيائين ۽ اتي هڪ اسپتال کولي دوا درمل ڪرڻ لڳو.

ڊاڪٽر تلو مل ڀلائي جي ڪمن ۾ ڀرپور حصو ورتو، هن ڪيترين ئي رضاڪار تنظيمين ۾ ڪم ڪيو. رضاڪارن سان گڏجي ڳوٺن ۾ صفائي، شراب جو بهشڪار ۽ کاڌي پز چار لاءِ ويندو هو. ڪراچي ۾ مختلف هنڌن تي پنج ڇهه خيراتي اسپتالون کولايائين. ناظم آباد جي ڀر ۾ ”ڌيرواڻي نگر“ نالي نئين ڪالوني ٺهرائي، هن هڪ ”وطن خدمتگار“ نالي جماعت ٺاهي هئي، جنهنجا رضاڪار ترينن تي وڃي بهتارا هڻڻ ۾ ڪٿي گاڏا صفا ڪندا هئا. هن دوائن جي ڪوٽ محسوس ڪندي، هڪ ليسپارٽري پڻ برپا ڪئي، جيڪا پوءِ ”واسدا“ ليبارٽري جي نالي سان سڏجڻ ۾ آئي.

ڊاڪٽر صاحب وٽ مذهبي پيڊ پاءُ ڪونه هوندو هو، پڪو صوفي خيال جو ماڻهو هو. هٿ جو به ڏاڍو سخي هوندو هو، پاڻ بنا تميز مذهب ملت جي خير ڏيندو هو. ماڻهن عربي مدرسن، مسجدن، بيواهه عورتن ۽ يتيم ٻارن جي پرورش، اسڪالرشپن ۽ اسڪولن لاءِ هن کان ڪيترائي پيسا ورتا. منجهس وڏائي اصل ڪانه هئي، ڀنگين کي به گڏ ڪارائيندو هو. سندس حب الوطني جي ڇا ڳالهه ڪجي، قيام پاڪستان کان پوءِ هن جا سڀ مت مائٽ هندستان لڏي ويا، ليڪن هن وطن ڇڏڻ کان انڪار ڪيو، جيتوڻيڪ ان لاءِ کيس وڏي قيمت ادا ڪرڻي پئي، پر هن امير مان فقير ٿيڻ پسند ڪيو، ليڪن سنڌ نه ڇڏيائين. 6 جنوري 1948ع تي ڪراچي ۾ ڦرلٽ ٿي جنهن ۾ هن جو سڄو گهر لتجي ويو، سندس اسپتال ۾ جاين تي مهاجرن قبضا ڪري ورتا، ٻه سال جيل ۾ رهيو، کيس مختلف نمونن سان پریشان ڪيو ويو ته جيئن هندستان هليو وڃي، پر هو چوندو هو ته ”وطن ڪيئن ڇڏبو“ آخر 16 اپريل 1961ع تي حيدرآباد سنڌ ۾ فوت ٿي ويو.

شميره زرين

شميره زرين ڏيءَ محمد اعظم 11 فيبروري 1944ع تي شڪارپور ۾ ڄائي. سندس گهرو نالو سڪينه هو. سنڌي افساني جي فن ۾ کيس ”خاتون اول“ جي لقب سان ياد ڪيو وڃي ٿو. سندس تعلق ”اعوان“ خاندان سان هو، جن لاءِ چيو وڃي ٿو ته شاھ شجاع جي شڪارپور ۾ ڊگهي مدت لاءِ منزل انداز رهڻ واري عرصي ۾ اتر جا ڪيترائي خاندان جڪي ساڻس گڏ آيا هئا، اتي ئي رهي پا جن ۾ اعوان به شامل هئا.

شميره زرين جو والد جيئن ته گهر ۾ گهڻا رسالا آڻيندو هو، جن جو شميره زرين پڻ مطالعو ڪندي هئي. ان ڪري هن کي ننڍپڻ ۾ ئي ادبي ساڃاهه پيدا ٿي ۽ هن ٻارهن سالن جي عمر ۾ ڪهاڻيون لکڻ شروع ڪيون. پاڻ پيشورانه ليکڪ ته ڪانه هئي، پر تنهن هوندي به هن مجموعي طور اٽڪل هڪ سؤ افسانا لکيا، جن کي گهڻو پسند ڪيو ويو آهي. ورهاڱي کان پوءِ جن سنڌي عورتن سڀ کان اڳ ڪهاڻيو لکيون، انهن مان شميره زرين هڪ هئي. هن زندگيءَ جي هر موضوع تي ڪهاڻي لکي آهي ۽ سندس ڪردار زندگيءَ جي هر طبقي جي نمائندگي ڪن ٿا. سندس ڪهاڻين ۾ ايتري قدر ته سچائي آهي جو انهن تي آپ بيتي جو گمان ٿئي ٿو.

شميره زرين جي ڪهاڻين مان ”وطن“ ڪهاڻي پاڪستان ۽ هندستان جي ڪهاڻين واري چٽاڀيٽي ۾ پهريون نمبر حاصل ڪيو، سندس ڪهاڻين جو مجموعو ”گيت اجايل مورن جا“ سن 1971ع ۾ ڇپجي پڌرو ٿيو. جنهن جو پيش لفظ جناب آغا سليم لکيو آهي. سندس ڪهاڻين جو ٻيو ڪتاب ”آهائي مازني“ 1981ع ۾ پڌرو ٿيو. ان کان علاوه سندس ٻه ٻيا ڪتاب ”دل ۾ درد هزار“ 1968ع ۽ ”مهراڻ جون چوليون“ 1962ع ۾ پڻ ملن ٿا. موخرالذڪر ڪتاب ۾ مشهور افسانا نگارن جا چونڊ افسانا ۽ افسانا نگاريءَ جي مفصل تاريخ ڏنل آهي.

شميره زرين جي لکيل ڪهاڻين مان ڪيتريون اهڙيون به آهن، جيڪي اردو، انگريزي ۽ ٻين ٻولين ۾ ترجمو ٿي چڪيون آهن ۽ ڪي وري بي اي ۽ ايم اي جي ڪورس تي به رکيل آهن.

شميره زرين گروھ جواني ۾ 13 آگسٽ 1977ع تي صبح جو امر الاهي سان هن فاني دنيا کي ڇڏي دارالبقا ڏانهن رواني ٿي وئي.

ثناء الله "ثنائي"، مولوي

مولوي ثناء الله "ثنائي" ولد مولوي الله بخش "صوفي" عباسي 3 اپريل 1895ع تي ڳوٺ ڪوهارا تعلقي ڏوڪري ضلعي لاڙڪاڻي ۾ پيدا ٿيو. پاڻ ممتاز عالم دين ۽ صاحب ديوان شاعر ٿي گذريو آهي.

مولانا ثناء الله "ثنائي" عربي، فارسي، سنڌي ۽ اردو جو وڏو ڄاڻو هو. پنهنجي دور جو مڃيل عالم دين هو. پاڻ مولانا تاج محمود امروٽي جو عقيدتمند هو. جنهن جي دعا سان کيس شاعريءَ ۾ اعليٰ مقام مليو. هن تمام گهڻو شعر چيو جيڪو مداحن، مولودن، مناظرن، رباعي، غزلن ۽ خطبن تي مشتمل آهي. حضور صلي الله عليه وآله وسلم جن جي ثنا ۾ مداح چوندي وڏي مقبوليت حاصل ڪيائين، جنهن کان متاثر ٿي پاڻ کي "ثنائي" جي تخلص سان سڏائڻ شروع ڪيائين. هن مزاحيه شاعري به ڪافي ڪئي آهي. انهيءَ سلسلي ۾ "اشعار ثنائي" ۽ "ملان ۽ موالِي" وڏي شهرت حاصل ڪئي. سندس نعتيه ڪلام سنڌ جي ڪنڊ ڪڙڇ ۾ مداحي پڙهڻ ٿا. سندس ڪلام ۾ سلاست ۽ روانگي موجود آهي. سماجي برائين جي نشاندهي به سندس ڪلام ۾ جاءِ بجاءِ ملي ٿي. خاص ڪري رشوتي ڪامورن جي ڪرتوتن کي طنز جي اوٽ ۾ بيان ڪيو اٿس. ڊاڪٽر بشير احمد "شاد" سندس سوانح ۽ ڪلام تي تحقيقي مقالو لکي 1990ع ۾ پي ايڇ ڊي جي ڊگري ورتي آهي. هن عوامي شاعر جا خاص صحبتي هئا، ميان غلام سرور فقير، مولوي محمد عاقل عاقل، فقير هابت علي "نجفي" حاجي محمود "خادم" نواز علي "نياز" جعفري ۽ ماستر جمع خان "غريب".

مولوي ثناء الله هڪ سٺو نشر نويس پڻ هئو نشر ۽ نظم ۾ ڪل 26 ڪتاب لکيا جن مان ڪجهه نالا هن ريت آهن.

ديوان ثنائي، عقائد نامہ، خطبات ثنائي، ملان ۽ موال، اشعار ثنائي، ليليٰ مجنون (قصو)، تاريخ اسلام، سچو عاشق، دردن جي دانهن، پاڪستان، ترڪي توپي، پيار صالح، محمود غزنوي، قيامت نامو، سچا موتي ۽ ٽيهه اڪري. مولوي ثناء الله "ثنائي" 31 ڊسمبر 1976ع تي وفات ڪئي. سندس ڪلام جو نمونو هيٺ ڏجي ٿو:

عشق گهر پنهنجو ڇڏائي ٿو رلائي دربر،
بادشاهن کي پلائي ٿو بنائي در بدر،
هير لئي حيران ٿي ڪيو تخت کي رانجهن ترڪ،
شاهزادو شوق مون مرلي وڃائي دربر.

پر سرام "ضيا"

پرسرام "ضيا" پت ننديرام جهامناڻي 30 جولاءِ 1911ع تي ٽنڊي آدمر ضلعي سانگهڙ ۾ جنم ورتو، پاڻ قومي درد رکندڙ مشهور شاعر ٿي گذريو آهي. پر سرام "ضيا" ابتدائي تعليم ٽنڊي آدمر ۾ حاصل ڪئي ۽ سنڌي فائينل جو امتحان نواب شاھ مان پاس ڪيائين، پاڻ سنڌي سان گڏ عربي، فارسي ۽ انگريزي ٻوليون به ڄاڻندو هو، هن هڪ دوکاندار سڄڻ وٽ خانگي نوڪري اختيار ڪئي. ڪجهه وقت کان پوءِ پنهنجو ڪپڙي جو دوکان کوليائين، ورهاڱي کان ڪجهه وقت اڳ لڏي اچي نواب شاھ ۾ رهڻ لڳو. هن اتي "بزم ادب" جو پايو وڌو هو، جنهن جي سهاري هيٺ هن 1947ع ۾ "ڪل سنڌ ادبي ڪانفرنس" ڪوٺائي هئي، جنهن جو پاڻ سيڪريٽري هو.

پرسرام "ضيا" کي جواني ۾ عشق مجاز جي چوٽ رسي، جنهن ڪري هن شعر چوڻ شروع ڪيو. پهريائين سندس تخلص "پرسا" هو، پوءِ "رنجور" تخلص اختيار ڪيائين. سن 1936ع ۾ شيخ مراد علي "ڪاظم" کي شاعريءَ ۾ استاد ڪري ورتائين، جنهن سندس تخلص مٽائي "ضيا" رکيو، جنهن سان پاڻ ساري عمر مشهور رهيو، سندس ڪلام هند توڙي سنڌ ۾ مختلف ڳائڻ ڳايو آهي، جن ۾ ماستر چندر جو نالو سر فهرست آهي.

ضيا شعر جي سلسلي ۾ هر طبقي کان داد وٺندو هو، هن پنهنجي ڪلام ۾ عربي ۽ فارسي لفظ محاورا ۽ تشبيهون آنديون آهن، ان ڪري سندس اڪثر نظمن کي ٻڌڻ يا پڙهڻ سان سندس نالي اچڻ کان اڳ اهو انومان نڪرندو آهي، ته اهو ڪنهن مسلمان شاعر جو لکيل آهي. هن ڪيترن ئي اردو شاعرن جو خيال به پنهنجي شعر ۾ آندا. جيئن ته پاڻ قومي درد رکندڙ ۽ نياز نوڙت وارو فقير تن انسان هو، ان ڪري سندس شاعري به عوام جي ڏکڻ ۽ سورن جي ذڪر سان همدردي ۽ احساس جي انداز ۾ ڏيئي پئي آهي. سندس شاعريءَ جا ٽي مجموعا "گلزار رنجور" 1936ع ۾ "تصوير احساس" 1943ع ۾ ۽ "ادبي گل" (ڀارت مان) 1978ع ۾ شايع ٿيل آهن.

ضيا صاحب ورهاڱي وقت سنڌ کي الوداع چئي ڀارت لڏي ويو، اتي بمبئيءَ مان نڪرندڙ سنڌي اخبارن ۾ "سوتائي"، "سودائي" ۽ "سپاهي" عنوانن سان مستقل طنزيه ڪالم لکندو هو ۽ ڪيئي فرضي نظم سماجي اوڻاين بابت پڻ لکيائين.

پرسرام "ضيا" 28 آڪٽوبر 1958ع تي اجمير (ڀارت) ۾ ديهانت ڪيو. سندس ڪلام جو نمونو هيٺ ملاحظه فرمائيندا.

شاهه خوبان حسن جي صدقي گدا کان منهن نه موڙ
 مان طلبگار وفا آهيان وفا کان منهن نه موڙ.
 خنجر ابروءَ سان بسمل جي ڪرڻ چاهين ته ڪر،
 پر خدا جي واسطي مشقِ جفا کان منهن نه موڙ.

پرماتند ميوا راه چئنائڻي

ديوان پرماتند پٽ ميوارام چئنائي 13 جون 1856ع تي حيدرآباد سنڌ
 ۾ ڄائو. پاڻ سنڌي زبان جو گهڻگهرو ۽ سچو خدمتگار ٿي گذريو آهي. سندس
 پتا وڏو عامل شخص هو، جيڪو گيهه جو واپار ڪندو هو ۽ هندو پنڇاچ جو
 مک پڻ هو.

پرماتند ست درجا انگريزي حيدرآباد ۾ پڙهيو ۽ پوءِ مئٽرڪ پاس ڪرڻ
 کان اڳ مالي مشڪلاتين سبب پڙهائي ڇڏي ملازمت اختيار ڪيائين. جڏهن
 پاڻ ٿيو ته 1896ع ۾ حيدرآباد مان هفتيوار ”جوت“ اخبار جاري ڪيائين،
 جنهن جي وسيلي سنڌي زبان ۽ ادب جي خاصي خدمت سرانجام ڏنائين.
 جيتوڻيڪ اها اخبار عيسائي مذهب کي فروغ ڏيڻ لاءِ جاري ڪئي هئائين، جو
 پاڻ هندو مذهب ڇڏي عيسائي ٿيو هو، پر پوءِ به هن اخبار ۾ مذهبي عنوانن سان
 گڏ علم، ادب ۽ سياست وغيره جي موضوعن تي تحريرون پڻ ڇپجنديون هيون.

ديوان پرماتند کي وسيع مطالعو هئڻ ڪري ڪافي زبانن جي ڄاڻ هئي.
 هن ڪيترن ئي ڪتابن جا مختلف زبانن مان ترجما ڪري سنڌي ادب ۾
 خاصو اضافو ڪيو. هن ”انگريزي - سنڌي“ ۽ ”سنڌي - انگريزي“ لغتون پڻ
 ترتيب ڏنيون.

ديوان صاحب حالاتڪ پوريءَ طرح عيسائي ٿي چڪو هو، مگر سنڌي
 زبان ۽ ادب سان سندس بغض يا ڪٽرپڻو ڪونه هو. پاڻ هميشه نيٺ ۽ گهريلو
 سنڌي استعمال ڪندو آيو. هن سنڌي ادب جي جيڪا خدمت ڪئي، اها ڪڏهن
 به وساري نٿي سگهجي. هن اٽڪل ڏيڍ ڏهن کن ڪتاب سنڌي زبان ۾ لکيا آهن
 جن مان خاص هي آهن. دل بهار (آڪاڻيون 1912ع)، ڪرست جي پيروي
 (1923ع)، مياڻيءَ جي جنگ (1925ع)، اپاڻهار جي هستي (1934ع)،
 هيري جي منڊي (1934ع)، يوسف مصري (1935ع)، لورڊ جي ناري
 (1936ع)، هيرو ۽ گلو (1936ع)، سنڌ باد سيلاني (1936ع)، گل ڦل
 (1956ع) وغيره.

ديوان پرماتند 14 مارچ 1938ع تي حيدرآباد ۾ پرلوك پڌاريو.

پروانو پتي

ميسو خان "پروانو" ولد گل محمد خان پتي 16 فيبروري 1934ع تي ٽنڊو محمد خان ضلعي حيدرآباد ۾ پيدا ٿيو. پاڻ مشهور شاعر، نثر نويس ۽ صحافي آهي.

پرواني پتي جو والد پوليس کاتي ۾ ملازم هو ۽ مختلف شهرن ۾ رهيو. پرواني صاحب پنهنجي والد سان گڏ رهندي مختلف شهرن مان تعليم حاصل ڪئي. 1949ع ۾ سنڌي فائينل جو امتحان پاس ڪري ماسٽر مقرر ٿيو. 1953ع ۾ ماسٽري ڇڏي تهيدر ڪاليج ۾ داخل ٿيو. جتان امتحان پاس ڪرڻ بعد تهيدر مقرر ٿيو. سال کان پوءِ اها نوڪري به ڇڏي ڏنائين ۽ "هلال پاڪستان" ماهوار ايڊيشن جو اچي انچارج مقرر ٿيو ۽ پوءِ عبرت اخبار سان وابستہ رهيو. هن وقت پبلڪ اسڪول حيدرآباد ۾ پي آر او مقرر آهي.

پروانو پتي ننڍي هوندي کان ئي شاعري ڪندو هو، ليڪن 1953ع کان حيدرآباد ۾ ڊاڪٽر شيخ محمد ابراهيم "خليل" جي جاءِ تي وڃڻ ڪري مشهور شاعرن سان ڄاڻ سڃاڻ ٿيس ۽ انهن جي صحبت ۾ باقاعدي موزون شاعري چوڻ شروع ڪيائين. بقول سندس ته شروع کان ئي سندس طبيعت عاشقانه رهي آهي، جنهن ڪري سندس تخلص به ٿرندا رهيا. ڪڏهن "جوهر" ته ڪڏهن "ميول" ۽ ڪڏهن "آزاد" آخر 1950ع ڌاري ڀڄي ڀڄي "پروانو" ٿي پيو.

پرواني پتي غزل، آزاد نظم ۽ قطعي جو بهترين شاعر آهي، سندس هر شعر ۾ رنگيني ۽ دلآويزيءَ سان گڏ ذوق جماليات جي چاشني ۽ دل ۾ ڇپيندڙ شوخي موجود آهي. سندس ڪلام مشهور فنڪارن جي آواز ۾ ريڊيو پاڪستان تان نشر ٿيندو رهي ٿو. هن ڪجهه ڪتاب به تاليف ڪيا آهن، جن ۾ "ٿڙندڙ مکڙيون" 1959ع ۽ "سرهاڻ" 1960ع مشهور آهن. نموني طور سندس لکيل هڪ قطعو هيٺ ڏجي ٿو.

انجها رات گذري اجهو صبح آيو،

انهيءَ آسري ۾ گهڻا ڏينهن سهيو،

اسين پنهنجي گهر ۾ مسافر مسافر،

اگر آهي رهڻو ته ٿي مٽس رهيو.

پنهل خان چانڊيو

پنهل خان ولد حاجي مير خان چانڊيو سن 1921ع ۾ ڳوٺ مير محمد چانڊيو تعلقي سکر ۾ ضلعي نوابشاه ۾ پيدا ٿيو. پاڻ سنڌ جو اهو ارڏو انسان ٿي گذريو آهي، جنهن پاڪستان ۾ جمهوريت جي بحاليءَ لاءِ ان وقت جي فوجي حڪومت سان دليريءَ سان مهاڏو اٽڪائي، سنڌ ۽ سنڌي قوم جو نالو پوري

دنيا ۾ روشن ڪيو.

پنهل خان چانڊيو تعليم پوري پني حاصل ڪري سگهيو. سندس تعلق زميندار گهراڻي سان هو، سندس چاچو احمد خان چانڊيو پنهنجي وقت جو هلندي بلندي ۽ راڄ وارو ماڻهو هو. پنهل خان شروع کان ئي همت وارو، ڏاهو ۽ دلير مڙس هو، سندس چاچي منجهس مڻيا ڏسي چڱو مڙسي جي لحاظ کان کيس پنهنجو جانشين مقرر ڪيو، اهڙي طرح سندس چاچي جي وفات کان پوءِ چڱو مڙسي جي پڳ سندس سرتي رکي وئي.

پنهل خان چانڊيو ضلع ڪائونسل نواب شاھ جو ميمبر رهيو، جڏهن پاڪستان پيپلز پارٽي ٺهي ته پاڻ پنهنجي راڄ سميت ان پارٽيءَ ۾ شامل ٿيو. جناب غلام مصطفيٰ جتوئي جي ساٿارين ۾ شامل رهيو. 1983ع ۾ ايم آر ڊي تحريڪ دوران اڃانڪ کيس عالمگير شهرت ملي وئي ۽ پاڻ هن تحريڪ جو هيرو تسليم ڪيو ويو.

جمهريت ۽ ملڪ جي بقا لاءِ شروع ڪيل 1983ع واري ايم آر ڊي جي تحريڪ ۾ سنڌ ۽ سنڌي عوام جو تاريخي حصو آهي. سڄي دنيا جي حریت پسندن انهيءَ تحريڪ ۾ سنڌي ماڻهن جي جوش ۽ خروش سان حصو وٺڻ ۽ سندن دليريءَ تي کين خراج تحسین پیش ڪيو. انهيءَ وقت جڏهن ايم آر ڊي جي قيادت سڄي ملڪ اندر احتجاج جو سڏ ڏنو ته، پنهل خان چانڊيو پڻ پنهنجي قبيلي، راڄ ۽ آسپاس جي ڳوٺن، واهن ۽ وستين جي ماڻهن سان گڏ احتجاج ۾ شامل ٿي ويو. سڄي سنڌ وانگي نواب شاھ ضلعي ۾ پنهل خان ايم آر ڊي تحريڪ ۾ ڀرپور حصو ورتو ۽ مانائتو ڪردار ادا ڪيو. جمهريت جي بحاليءَ لاءِ جلسا ۽ جلوس منعقد ڪيائين. پاڻ ان وقت پاڪستان پيپلز پارٽي جي سنڌ ڪائونسل جو ميمبر هو. 29 سيپٽمبر 1983ع تي ايم آر ڊي جي قيادت ڦڻا روڪ هٽال جو سڏ ڏنو هو، ان ڏينهن سوين ڳوٺاڻا سندس قيادت ۾ ڳوٺ پنهل خان چانڊيو جي سامهون سڪرنڊ کان چوٿين ميل وٽ نيشنل هاءِ وي تي ڌڙو هڻي ويهي رهيا ۽ تحريڪ دوران شهيد ٿي ويلن جي ايصال ثواب لاءِ قرآن خواني ڪري رهيا هئا ته، اوچتو اتي فوجي پهچي ويا جن پهچڻ شرط روڊ تي ويٺل ۽ قرآن شريف پڙهندڙ ڳوٺاڻن مٿان گوليون هلائڻ شروع ڪيون. انهن ڳوٺاڻن ۾ راقم الحروف به شامل هو. جيڪو الله جي مهربانيءَ سان گولين جي ان برسات مان صحيح سلامت بچي نڪتو ۽ کس نئين زندگي ملي، ان واقعي ۾ هڪ ئي وقت 16 ماڻهو شهيد ٿي ويا ۽ ڪيترائي زخمي ٿي پيا. (1)

(1) هن واقعي ۾ شهيد ٿيلن جا نالا هن ريت آهن. نازو چانڊيو، رجب چانڊيو، علي شير چانڊيو، غلام مصطفيٰ چانڊيو، پير بخش چانڊيو، عرس چانڊيو، صديق چانڊيو، گلاب چانڊيو، هاشم خاصخيلي، محمد رمضان خاصخيلي، جانب خاصخيلي، ميسرو خاصخيلي، علي گل خاصخيلي، الهه رکيو سولنگي، محبوب سولنگي ۽ حسين بخش مگشهار. انهن ۾ ڪجهه اهڙا ڳيرو جوان به هئا، جن کي اڃا پيندي به نه لڳي هئي. هن گهرن مان ته ٻه به لاش به نڪتا.

ايمر آر ڊي جي تحريڪ دوران خونريزي جا جيترا به واقعا پيش آيا، انهن مڙني واقعن ۾ هي واقعو سڀ کان وڏو هو، فوجين ظلم جي انتها ڪري ڇڏي زخمين مٿان گاڏيون هلايون ويون، لاشن کي ڪچليو ويو، لاشن ۽ زخمين کي گڏ ترڪن ۾ سڻي نواب شاهه نيو ويو. پنهل خان چانڊيو ۽ سندس بهادر فرزند غلام عباس چانڊيو سميت ڪيترن ئي جوانن پوڙهن پڪڻ ڳوٺاڻن کي گرفتار ڪيو ويو. هن ظلم ۽ بربريت جي خبر سڄي دنيا ۾ باهه وانگر پکڙجي وئي. اهڙو ڪو ملڪ نه هو جتان هن دڪانڪ واقعي جي خبر نشر نه ٿي هجي. سڄي دنيا جي جمهوريت پسندن پنهل خان ۽ سندس ڳوٺ جي جوڌن کي خراج تحسین پيش ڪيو.

پنهل خان هن واقعي دوران ڏاڍي بهادريءَ جو مظاهرو ڪيو. فوجين مٿس طرح طرح جا تشدد ڪيا، سندس هٿن ۽ پيرن جا نهنن لاهي ڇڏيا، سندس اکيون ٻڏي ڪيترائي ڏينهن ڪيس قيد تنها ۾ اڃيو بکيو رکيو ۽ ٻيون مختلف تڪليفون ڏنيون.

ليڪن هن پوڙهي مڙس مگر جوان همت ٻاهر ٻڙڪ به نه ڪڍي، جنهن تي آرمي وارن کي چوڻو پيو ته (..... چيختا ڪيون نهي؟) ايمر آر ڊي جي تحريڪ جڏهن ناڪام وئي ته، سنڌ جي ڪافي وڏين ڊگهه معافي ناما لکي جيل مان پنهنجي جان ڇڏائي هئي، پر پنهل خان چانڊيو لاءِ سڄي سنڌ گواھ آهي ته باوجود وڏي دٻاءَ جي پاڻ فوجي حڪومت اڳيان نه جهڪيو، جنهن ڪري مٿس فوجي ڪوٽ ۾ ڪيس هلائي ڪيس ڳري ڏنڊ جي سزا ڏني وئي، جيڪو اڏا ڪرڻ کان پوءِ پاڻ 22 اپريل 1984ع تي آزاد ٿيو. جنهن کان پوءِ جيل ۾ ٿيل تشدد ۽ آيل تڪليفن سبب پاڻ اڪثر بيمار رهڻ لڳو. آخر سنڌ جو هي سورھ سرويچ 13 جولاءِ 1986ع تي انتقال ڪري ويو. ڪيس سندس ڳوٺ جي ڀر ۾ ”راھو رتول“ جي قبرستان ۾ دفنايو ويو. (1)

پنهل خان جو فرزند غلام عباس مرحوم (وفات 5 جون 1993ع)

(1) حضرت راھو رتول رحمہ يارھيد حسني دجري ۾ صاحبِ ڪرامت بزرگ ٿي گذريو آھي. مقامي روايت مطابق پاڻ راھو ذات جو يتيم ٻار هو ۽ ڳوٺ جو مال چاريندو هو، هڪ ڏينهن ڪنهن ڏٺو ته اهو ٻارڙو مال هڪ وڻ هيٺان ويهاري پاڻ به ان وڻ جي چانو ۾ سمهي پيو. ڪافي دير گذري وئي، ٻيٽ وڻن جا پاڇا معمول مطابق پنهنجي جاءِ تان هڻندا رهيا، پر جنهن وڻ هيٺان اهو ٻارڙو سٽو پيو هو، ان وڻ جو پاڇو مٿس چانو ڪيو هڪ ئي جاءِ تي بيٺو رهيو. ان کان پوءِ ماڻهو سمجهي ويا ته اهو چوڪرو پھتل آهي. انڪري ڪيس ”راھو رتول“ جي نالي سان سڏڻ لڳا، يعني راھو سندس ذات هئي ۽ رتول معنيٰ الله جي عشق ۾ رتل ڳاڙهو لال ٿيل، هن بزرگ جون ڪافي ڪرامتون علائقي ۾ بيان ڪيون وينديون آهن. سندس مزار تعلقي سکرند ۾ ڳوٺ شادي خان چانڊيو جي لڳ هڪ قديمي قبرستان ۾ آهي، جيڪو سندس نالي سان سڏجي ٿو. هن بزرگ جو ميلو پڻ هر سال لڳندو آهي.

بينظير صاحبہ جي پهرين گورنمينٽ ۾ وزير اعليٰ سنڌ جو مشير ٿي رهيو ۽ سندس ٻيو لائق فرزند غلام قادر چانڊيو وري بينظير صاحبہ جي ٻي حڪومت ۾ سينيٽر ٿي رهيو آهي.

پوٽي هيرا نندائي

پروفيسر پوٽي رامچند هيرا نندائي 17 سيپٽمبر 1924ع تي حيدرآباد سنڌ ۾ پيدا ٿي. پاڻ مشهور ڪهاڻي نويس، ناول نگار، مضمون نگار، تنقيد نگار ۽ شاعر آهي.

پوٽي هيرا نندائي ڪندن مل گرلس هاءِ اسڪول حيدرآباد مان 1939ع ۾ مئٽرڪ پاس ڪئي، انٽر جو امتحان ساڌو واسوئي جي ڪرليل ميران ڪاليج مان ۽ بي اي جو امتحان بنا رس هندو يونيورسٽي مان 1943ع ۾ پاس ڪيو، ورهاڱي کان پوءِ گهر وارن سان گڏ ڀارت لڏي وئي، اتي ايم اي جو امتحان پاس ڪيائين.

پوٽي هيرانندائي جو پتا فارسٽ ڊپارٽمينٽ ۾ نوڪري ڪندو هو، جنهن جي وفات کان پوءِ مالي حالت خراب هئڻ ڪري پوٽيءَ ميٽرڪ کان اڳ ٽيوشن ڏيندي هئي ۽ ميٽرڪ کان پوءِ ڪندن مل گرلس هاءِ اسڪول ۽ پگت گرلس هاءِ اسڪول ۾ ماسٽر ٿي رهي. هوءَ ميوزڪ ٽيچر پڻ رهي آهي. ڀارت ۾ پهريان 1960ع ۾ نيشنل ڪاليج ۾ ڀارت ٽائيمز ڪم ڪندي هئي ۽ پوءِ ڪي سي ڪاليج ۾ پروفيسر بنجي وئي. پاڻ يونيورسٽيءَ ۾ ايم اي ۽ پي ايڇ ڊي جي شاگردن جي گائيڊ به رهي آهي، سنڌيءَ ۾ سندس ڪيترائي ڪتاب شايع ٿيل آهن، جن ۾ ڪجهه ڪتاب بمبئي، پونا ۽ گجرات جي يونيورسٽين ۾ بي اي ۽ ايم اي جي ڪورس لاءِ تسليم ٿيل آهن. کيس هندي، سنسڪرت، فيلسوفي ۽ ويدن وغيره سان به گهڻي دلچسپي آهي.

پروفيسر پوٽيءَ سنڌي ادب جي هر شاخ ۾ پاڻ موڪيو آهي، هوءَ لاڳيتو اڌ صدي تائين لکندي رهي، انهيءَ سلسلي ۾ هن مضمون مقالا، تنقيد، لسانيات، شخصيات، ناول، ڪهاڻي، سنڌي ٻوليءَ جو اڀياس، ويدن جي فيلسوفي ۽ گيتا جا گيان (سنڌي ۾ ترجمو ڪيل) وغيره تي لکيو آهي. هندستان جي سنڌي ادب ۾ جيڪي ٽي ليکڪائون ڇانيل آهن، انهن ۾ پوٽي هيرا نندائي، ڪلا پرڪاش ۽ سندري اتر چندائي آهن. انهن مان پوٽي گوءَ ڪٿي ويئي آهي.

پوٽيءَ جون ڪهاڻيون اسان جي سنڌي سماج جون ڪهاڻيون آهن. هندستان ۾ رهندي به هن ڪيتريون ئي بهترين ڪهاڻيون سنڌ جي سماجي حالتن کي سڌارڻ ۽ بهتر بنائڻ لاءِ لکيون آهن، سندس ناول ۾ سنڌ وطن کان جدائي جو ڏک ۽ ان کان پوءِ ڀارت ۾ وڃي ڪشمين جي زندگي گذارڻ ۽ سماجي بربايون،

عورت ذات جي آزادي ۽ ظلم خلاف جنگ خاص موضوع رهيا. سندس رڳو رڳو پر سنڌيت سمائيل آهي، جيڪا سندس هر صنف مان ظاهر ٿئي ٿي. سندس لکڻيون صاف چٽيون آهن، جن ۾ چوڻيون پهاڪا تمام گهڻي خوبصورتيءَ سان پيش ڪيل آهن. سندس ليکڪن ۾ هڪ عجيب قسم جي نوا، تازگي ۽ رواني آهي. جا پڙهندڙ ۾ چاهه، شوق ۽ اميد پيدا ڪري ٿي. کيس موسيقي سان به چاهه آهي. پاڻ ”ڊرائينگ روم سنگر“ آهي ۽ غزل ۽ ڀڄڻ شوق سان ڳائيندي آهي.

پروفيسر پوپٽي هيرا ننداڻي جا 50 کان وڌيڪ ڪتاب مختلف صنفن تي سنڌي، هندي، گجراتي ۽ انگريزي ۾ ڇپجي چڪا آهن، جن مان ڪجهه ڪتابن جا نالا هن ريت آهن.

ناول: منجو (1950ع)، حسرتن جي تربت (1961ع)، جيءَ ۾ جهوري تن ۾ تات (1966ع)، سيلاب زندگيءَ جو (1980ع).

ڪهاڻيون: رنگين زماني جون غمگين ڪهاڻيون (1953ع)، پڪار (1953ع)، ڪلي گلاب جي ساڳو شراب جو (1975ع)، مون توکي پيار ڪيو (انعام يافتہ) (1967ع)، خزان جو دور پورو ٿيو (1976ع)، شهنواز (1983ع)، زندگي نه ڪريتا نه ڪهاڻي (1983ع)، اسين هت توهين هت (1988ع)، زندگيءَ جي پوٽري (1983ع)، ڪفن ڊڪي زندگي (1985ع)، هنديءَ ۾، پوپٽي ني شريشت ڪهاڻيان (1983ع گجراتيءَ ۾)، دي ڪاورڊ (1988ع انگريزيءَ ۾).

مضمون: هڪ پشپ پندرهن پنڪڙيون (1962ع ايوارڊ يافتہ) ڀارت جي استري (1963ع)، مان ڇا آهيان (1965ع) ٻولي منهنجي ماءُ (1977ع)، سنڌي ڪلمه ۽ اڄ (1985ع)، چوڻ چڻڪڻ ڇت ۾ (1971ع) ۽ زنده سا قوم رهندي (1975ع).

ان کان سواءِ تنقيد، شاعري، لسانيات ۽ ٻين موضوعن تي پوپٽيءَ جا هي ڪتاب مشهور آهن. پاشا شاستر (1962ع)، سنڌي ٻولي (1980ع)، عزيز شخص ۽ عالم (1980ع)، سنڌي مسلمانن گوين جي هندي ڪويتا (1980ع)، روح سنڌي رڃ (1976ع)، مان سنڌن (1988ع)، سنڌي ساهت جي جھلڪ (1967ع)، سنڌي هستيون (1980ع)، پدمني (1984ع) ناڪن جو مجموعو، سنڌي شادي (1988ع- ڊانس ڊراما)، ماڻڪ موتي لعل (1993ع)، منهنجي حياتيءَ جا سونا روپا ورق (1980ع)، آتم ڪهاڻي آهن ڪتاب کي 1982ع ۾ ساهت اڪيڊمي، انعام عطا ڪيو، ڏهن ڏينهن ۾ سنڌي سکو (1980ع)، 1983ع ۾ تي ڇاپا شايع ٿيا، پوئتي پوئتي (1990ع انگريزي ۾)، سنڌو کان گنگا جمن (1991ع انگريزي ۾)، ان کان علاوه سندس ڪجهه ٻيا ڪتاب به لکيل ۽ ڇپيل آهن.

پوکرداس منشي

منشي پوکرداس ثانورداس چاٻڙيا سن 1868ع ۾ شڪارپور ۾ ڄائو. پاڻ مشهور پبلشر ٿي گذريو آهي.

پوکرداس شڪارپور جي اوجهن ۽ اسڪولن مان وڌيا وٺي تعليم کاتي ۾ منشي مقرر ٿيو، گهٽ پگهار هئڻ ڪري کيس ڪنهن ٻئي ڌنڌي ڪرڻ لاءِ سوچڻو پيو، ان لاءِ هن ڪتب فروشيءَ جو ڌنڌو اختيار ڪيو. پهرين جنوري 1886ع تي شڪارپور شهر جي سٺي بازار ۾ ”منشي پوکرداس ثانورداس تاجر ڪتب شڪارپور“ جي نالي سان دڪان کوليو. ڪجهه عرصي کان پوءِ سٺي بازار وارو دڪان ڇڏي اچي ڍڪ بازار ۾ وڏو دڪان وٺي واپار هلايو. جيئن ته پاڻ لکيل پڙهيل ماڻهو هه ۽ تعليم کاتي سان وابسته هئو، ان ڪري سندس ڌنڌو تيزي سان وڌندو رهيو. اڳتي هلي هن ڪتابن ڇپائڻ جو سلسلو شروع ڪيو.

منشي پوکرداس ماڻهن جي وانڌڪائي جي وندر خاطر پهريان قصن ۽ داستانن جا ڪتاب ڇپائڻ شروع ڪيا، جولاءِ 1889ع ۾ مزاحيه قصو ”ملا ۽ موالِي“ ڇپائي پڌرو ڪيو. ان کان پوءِ منشي خوشرام جا ٻه ڪتاب ”قصوات ۽ گهوڙي جو“ ۽ ”زال مڙس جو جهيڙو“ ڇپائي پڌرو ڪيائين. جن جي اشاعت ۾ کيس چڱو فائدو ٿيو، ان کان پوءِ هن درسي، طبي، ديني، ڌرمي، رمل، نجوم ۽ جعفر جي ڪتابن کان علاوه شاعري جي ڪتابن ۽ جنترين ڇپائڻ طرف توجهه ڏنو. 1893ع کان پوءِ هن ڌڙا ڌڙ ڪتاب ڇپائڻ شروع ڪيا. پير علي محمد راشدي جي بقول ”جيڪڏهن سنڌي زبان اڄ تائين حيات آهي ته ان جو هڪ سبب پوکرداس جو ڇاپخانو به آهي. ان ڇاپخاني جي وسيلي اڌ صديءَ تائين سنڌي ڪتاب ڇپبا رهيا. پوکرداس جي حيثيت سنڌي زبان جي تاريخ ۾ اهائي آهي، جا اردو زبان ۾ لکنو واري منشي نولڪشور کي حاصل ٿي. سرگواسيءَ سوين ڪتاب لکرايا ۽ هزارين جلد ڇپايا. سندس مقابلي ۾ سکر جي ماسٽر هرسنگهه به پوءِ ساڳيون ڪاروبار شروع ڪيو ۽ سنڌي زبان جي وڏي خدمت ڪئي پر پوکرداس جو ڪاروبار وڌيڪ وسيع هو.“

منشي پوکرداس جا ڇپايل ڪتاب جيڪي سنڌي ادب ۾ بنيادي ۽ اهم حيثيت رکن ٿا، انهن جو تعداد سون ۾ آهي، هيٺ ڪن ٿورن ڪتابن جا نالا ڏجن ٿا.

الف ليل - امير حمزو، حاتم طائي، شاه جو رسالو (مرزا قليچ بيگ وارو ٻيو ايڊيشن 1923ع)، سچل جو رسالو، حمل جون ڪافيون، تحفۃ العاشقين، مخزن الادويات، قرايدين علوي، مقالات الاولياء، انيس الواعظين، بوستان سنڌي، جنگ نام، سودائي خام ۽ بڪاولي وغيره.

شروعات ۾ پوکرداس جا ڪتاب سکر ۽ لاهور جي مختلف پريس

مان ڇهيا هئا. ان کان پوءِ پاڻ شڪارپور ۾ پنهنجو ڇاپخانو قائم ڪيائين. منشي پوڪر داس 16- اپريل 1934ع تي شڪارپور ۾ ڄائو ڪيو.

پيرل ”پياسي“

پير محمد المعروف پيرل ”پياسي“ ولد محمد حسين هولاڻي سن 1925ع ۾ ميرپور ساڪرو ضلعي ٺٽي ۾ ڄائو. پاڻ ڪامياب شاعر ٿي گذريو آهي. پيرل پياسي عربي، فارسي ۽ سنڌي فائينل تائين تعليم حاصل ڪري روينيو ڪاتي ۾ تهيدار مقرر ٿيو. پاڻ ضلعي ٺٽي جي تهيدار ايسوسيئيشن جو جنرل سيڪريٽري پڻ ٿي رهيو.

پيرل پياسي شاعريءَ جي حوالي سان عوام ۾ ڏاڍي مقبوليت حاصل ڪئي. پاڻ بنيادي طور ڪافي جو شاعر هو. ريڊيو پاڪستان حيدرآباد جو ابتدا کان وٺي ڪامياب شاعر رهيو. سندس ڪلام مختلف فنڪارن جي آواز ۾ گراموفون ڪمپني ڪراچي طرفان پڻ رڪارڊ ٿيل آهي. پاڻ ”بزمِ ادب“ ميرپور ساڪري جو صدر به ٿي رهيو هو. ٺٽي جي مشهور شاعر زمان شاه ”ساقی“ جو خسته حالت ۾ پيرل ڪلام گڏ ڪيائين.

پيرل ”پياسي“ 4 فيبروري 1982ع تي رحلت ڪئي. سندس ڪلام جو نمونو هيٺ ڏجي ٿو:

اگر لطف و عطا ان جو مونکي حاصل نه ٿي سگهندو،
تڏهن پي قلب ان جي ياد کان غافل نه ٿي سگهندو،
نه جنهن وٽ ڪا هجي اخلاص ۽ ايمان جي دولت،
اهو مخلوق جي خدمت طرف مائل نه ٿي سگهندو.

پيرل قمبر

پيرل قمبر جو اصل نالو پير محمد ولد امام بخش سومرو هو. پاڻ مشهور عوامي شاعر ٿي گذريو آهي. سندس ولادت 17 جولاءِ 1933ع تي مبارڪ ڪلهوڙو لڳ ڳوٺ بني تعلقي ميرپور خان ضلعي لاڙڪاڻي ۾ ٿي. جتان پوءِ پاڻ پنهنجي والد سان گڏ اچي قمبر ۾ رهيو، جتي وڏو عرصو رهڻ کان پوءِ سن 1977ع ۾ لڏي شهدادڪوٽ اچي ويٺو.

پيرل قمبر شروع کان ئي مائٽي ۽ حليم طبيعت جو مالڪ هو. سندس والد هڪ سٺو شاعر هو، جنهن جو اثر پيرل تي به ٿيو ۽ هن 1956ع کان باقاعدي شعرو شاعري ڪرڻ شروع ڪئي، ڪلام جي اصلاح سندس والد ڪندو هئس، پاڻ ڪافي، بيت ۽ گيت جو عمدو شاعر هو. سندس ڪلام علم عروض مطابق جڙيل آهي في البداهه شعر ٺاهڻ ۾ کيس مهارت حاصل هئي. پاڻ ادبي

مشاعرن جو مور هوندو هو. سندس شاعري عوام ۾ بيحد مقبول آهي. لاڙڪاڻي جي ادبي تاريخ ۾ سندس الڳ مقام آهي. 7 نومبر 1985ع تي سائنس ملهائيل شام ۾ مڃتا طور کيس شهدادڪوٽ جي اديبن سونو تاج به پارايو ۽ گڏوگڏ 500 روپيا ماهوار وظيفو به ميونسپل ڪميٽي طرفان جاري ٿيو. سندس شاعريءَ جا ڪتابچا باغ فردوس، تصوير صنم، جذب دل ۽ سلام محبت وغيره ڇپيل آهن. هيءُ پلوڙ شاعر 24 ڊسمبر 1994ع تي فوت ٿي ويو. سندس ڪلام جو نمونو هيٺ ڏجي ٿو:

پرور دگارا سڄي جڳ جا والي،
 ذات پاڪ تنهنجي سڀ کان نرالي،
 مٽيءَ خاڪ مان تو بوتو ٺاهيو،
 وجهي روح بوتِي ۾ آدم بڻايو.

(ج)

جان محمد جوڻيجو، رئيس

جان محمد ولد حاجي كريم بخش جوڻيجو 2 جنوري 1888ع تي ڳوٺ ڌامراھ تعلقي ۽ ضلعي لاڙڪاڻي ۾ ڄائو. پاڻ ايشيا جي تاريخ جو هيرو ٿي گذريو آهي.

”رئيس المهاجرين“ جان محمد جوڻيجي جو والد زميندار ۽ بااثر ماڻهو هو. رئيس جان محمد مشترڪ جو امتحان 1909ع ۾ سٺ مدرسته الاسلام ڪراچي مان پاس ڪيو. 1910ع ۾ اعليٰ تعليم لاءِ انگلينڊ روانو ٿيو، جتان 1913ع ۾ بئريسٽري جي ڊگري وٺي ٻه سال لنڊن ۾ پريڪٽس ڪئي. رئيس غلام محمد پرڳڙي کان پوءِ هيءُ ٻيو سنڌ جو زميندار هو، جنهن بئريسٽري جو امتحان پاس ڪيو. 1915ع ۾ وطن موٽڻ کان پوءِ پهريائين ڪراچي ۾ ۽ بعد ۾ لاڙڪاڻي ۾ وڃي مستقل طور وڪالت جو ڌنڌو اختيار ڪيائين.

رئيس جان محمد جوڻيجو تمام ذهين، ڏاهو، محنتي ۽ سچو انسان هو، جنهن ڪري جلد لاڙڪاڻي ۾ پنهنجي لاءِ اعليٰ مقام پيدا ڪري ورتائين. کيس ڊسٽرڪٽ لوڪل بورڊ لاڙڪاڻي جو ميمبر چونڊيو ويو. سرڪار طرفان اعزاز طور ميونسپل ڪمشنر ۽ سرداري جي ڪرسي پڻ حاصل ٿيس، پر هن جوشيلي ۽ ذهين نوجوان جي جسم اندر گرم خون ۾ انگريزن لاءِ نفرت جو درياءُ اٿڻون کائي رهيو هو، جنهن ڪري سنڌ جي هن عظيم سپوت برصغير جي مسلمانن جي ضمير کي جاڳائي کين هڪ عالمي تحريڪ ۾ شامل ڪرايو.

1919ع ۾ ترڪي سلطنت جي ورهاڱي ۽ ترڪيءَ جي مسلمانن جي تباهيءَ خلاف جو سوال اٿاريو، ته برصغير ۾ انگريز دشمن قوتون سرگرم ٿيون. هن مسئلي بابت سڀ کان پهريان 17 آڪٽوبر 1919ع تي دهلي ۾ ”آل انڊيا خلافت ڪانفرنس“ منعقد ٿي. سنڌ مان مولانا تاج محمود امروٽي، سيٺ عبدالله هارون، پير تراب علي شاه، شيخ عبدالعزيز ۽ بئريسٽر جان محمد جوڻيجي ان ڪانفرنس ۾ شرڪت ڪئي. هن موقعي تي سڄي هند ۽ سنڌ ۾ ترڪي جي بقاءَ لاءِ ”يوم خلافت“ ملهائڻ جو فيصلو ڪيو ويو. هن سلسلي ۾ جوڻيجي صاحب پنهنجي لاڙڪاڻي واري بنگلي جي آڏو هڪ وڏو عظيم الشان جلسو ڪرائي، خلافت تحريڪ جا مول متا ۽ مقصد عوام کي ٻڌايا. هن جلبي سڄي سنڌ ۾ هلچل مچائي ڇڏي. ان کان پوءِ هن پنهنجي ساٿين سيد انور علي شاه ۽ پير تراب علي شاه سان گڏجي سڄي سنڌ جو دورو ڪيو ۽ پنهنجي تقريرن ذريعي عوام کي شعور ڏنو ۽ هڪ وڏي بائيڪاٽ لاءِ ذهني طور تيار ڪيو.

20 اپريل 1920ع تي سيوهڻ ۾ مولانا عبدالڪريم درس جي صدارت هيٺ ٿيندڙ جلبي ۾ جوڻيجي صاحب ڀرپور ڪردار ادا ڪيو. مئي 1920ع ۾

نل شهر جيڪب آباد ۾ خلافت ڪانفرنس زير صدارت مولانا امروٽي جي منعقد ٿي، جنهن ۾ بئريسٽر جوڻيجي پنهنجي جذباتي ۽ جوشيلي تقرير ڪندي، ڪانفرنس ۾ موجود اڳواڻن ۾ هڪ نشون وٺولو ۽ جزيو پيدا ڪرڻ لاءِ انگريز سرڪار سان هر طرح جو بائيوڪاٽ ڪرڻ جو اعلان ڪندي سڀ کان اول پنهنجي ميونسپل ڪمشنري، ڊسٽرڪٽ لوڪل بورڊ ميمبري، باريٽ لاجي ڊگري ۽ ڪمشنر آفيس ۾ مليل پيوغبر سرداري ڪرسي واپس ڪندي، انگريز سرڪار کان ڀل نه ادا ڪرڻ جي تجويز پيش ڪئي. سنڌ مان هجرت ڪري افغانستان ڏانهن وڃڻ لاءِ هڪ هجرت ڪميٽي پڻ جوڙي وئي. جنهن جو صدر پير تراب علي شاهه ۽ سيڪريٽري جان محمد جوڻيجي کي مقرر ڪيو ويو. هجرت واري قافلي جي ڪابل تائين قيادت ڪرڻ لاءِ جوڻيجي صاحب کي چونڊيو ويو ۽ کيس ان موقعي تي ”رئيس المهاجرين“ جو لقب ڏنو ويو. جوڻيجي صاحب جي ان پر جوش تقرير بعد سنڌ مان ماڻهو هجرت ڪرڻ لاءِ تيار ٿي ويا ته، ٻئي پاسي سرڪار کيس مالي نقصان پهچائڻ خاطر سندس زمين جو پاڻي بند ڪري ڇڏيو، جنهن ڪري سندس سڄي پوک سڙي وئي، ليڪن جوڻيجي صاحب ان جي پرواهه نه ڪئي ۽ پنهنجي بنگلي کي هجرت ڪميٽي جو دفتر بنايو. اهڙي طرح ڪابل ڏانهن هجرت ڪرڻ جون تياريون شروع ٿي ويون. سنڌ کان پشاور تائين هڪ اسپيشل ٽرين سورهن ڏينهن لاءِ ڪرائي ٿي ورتي وئي جنهن لاءِ جوڻيجي پنهنجون زمينون ۽ ٻي ملڪيت وڪرو ڪري پئسا گڏ ڪيا ۽ ٻين ماڻهن به چنڊو ڏنو، ڇاڪاڻ ته لڳاتار سورهن ڏينهن 760 مسافرن جو خرچ ۽ ماني جا انتظام پڻ ڪرڻا هئا. رئيس جان محمد جوڻيجي جي قيادت ۾ 760 مجاهدن جو قافلو 9 جولاءِ 1920ع تي لاڙڪاڻي مان هجرت ڪري افغانستان ڏانهن روانو ٿيو. هر علائقي ۾ ماڻهن تڙين جو استقبال ڪيو ۽ مالي مدد ڪئي. لاهور جي اسٽيشن تي پير سيد علي انور شاهه شيرين آواز ۾ اهڙا ته جذباتي شعر پڙهيا جو لاهور اسٽيشن تي ايترو ته روج راڙو ٿيو جو اها جاءِ جهڻ لکنو جي امام بارگاهه جهڙو ڏيک پئي ڏئي. هن سفر ۾ ڪيترائي دل ڌاريندڙ واقعا پيش آيا. هيءَ ٽرين 19 جولاءِ 1920ع تي افغانستان پهتي.

شروع ۾ افغانستان جي حاڪم امير امان الله خان سنڌ مان آيل مهاجرن جي کاڌي خوراڪ ۽ رهائش وغيره جو بهترين بندوبست ڪيو، پر پوءِ مهاجرن جو تعداد وڌندو ويو ته مسئلا پيدا ٿيندا ويا ۽ جوڻيجي صاحب ”انجمن مهاجرين هند“ قائم ڪري مهاجرن لاءِ چنڊو جمع ڪرڻ شروع ڪيو. آخر انگريزن سازش ڪندي افغانستان جي حاڪم سان هڪ معاهدو ڪيو، جنهن ۾ انگريز افغانستان کي تسليم ڪرڻ جو فيصلو ڪيو ۽ هن معاهدي ۾ افغانستان جي امير کي پابند ڪيو ويو ته هو مهاجرن کي ساٿ نه ڏيندو. جنهن ڪري افغانستان حڪومت غداري ڪندي مهاجرن کي ڏنل سڀ سهولتون واپس ورتيون. نه رڳو

اھو پر ھن پنھنجي سر زمين تي مهاجرن سان انسانيت سوز ۽ حقارت وارو سلوڪ ڪيو، جنھن ڪري مهاجرن ڪيترين ئي مصيبتن ۾ ڦاسي پيا. ڪيترائي ماڻهو بڪ، گرمي ۽ مختلف بيمارين سبب مري ويا. جيڪي بچيا اهي ڪابل ۽ ٻين شهرن مان خيرات وٺڻ تي مجبور ٿيا.

جڏهن اها حالت ٿي ته جوڻيجو صاحب سنڌ ڏانهن واپس ٿيو، ۽ 3 سيپٽمبر 1920ع تي لاڙڪاڻي پهتو. سنڌ مان مهاجرن جي واپسي لاءِ پئسا گڏ ڪري علي ڳڙھ ۾ مولانا محمد علي جوهر وٽ پهتو ۽ هندستان جي ڪيترن ئي شهرن جو دورو ڪري رقم گڏ ڪندو رهيو ۽ اها افغانستان ڏانهن مهاجرن جي واپسي لاءِ موڪليندو رهيو. هن هڪ دفعو ٻيهر افغانستان وڃي مهاجرن جي پرگهور لهن جو خيال ڪيو ۽ 15 جنوري 1921ع تي ڪابل وڃڻ لاءِ پشاور پهتو، پر ڊپٽي ڪمشنر کيس اڳتي وڃڻ جي اجازت نه ڏني، هن اتي هڪ وڏو جلسو ڪيو نتيجي ۾ کيس سرحد مان نيڪالي ڏني وئي. پوءِ لاهور آيو ۽ اتان لکنو پهتو.

تاريخ ۾ مسلمانن جي مسلمانن مٿان ظلم ۽ ستم جي هن دل ڏکوئندڙ مثال رئيس جان محمد جي سوچ، مقصد ۽ سياسي زندگيءَ کي ڪاپاري ڏک هنيو ۽ هو هارائجي پيو. پنهنجي ديس واسين سنڌي مهاجرن جي ڪيترن ئي خاندانن جي تباهي بعد هن پاڻ واپس لاڙڪاڻي اچي پنهنجي گهر کي ٻيهر آباد ڪرڻ کي ضمير جي خلاف تصور ڪيو. ان ڪري هن باقي زندگيءَ جا ڏينهن مايوسي ۽ نااميدي ۾ هندستان جي اڳواڻن سان گذارڻ جو فيصلو ڪيو.

رئيس جان محمد جوڻيجو آخري وقت ۾ اجمير ڪانفرنس ۾ شريڪ ٿيڻ لاءِ آيو، جتي کيس هلڪو بخار ٿيو جنهن وڏي خوفناڪ بيماري جي صورت اختيار ڪئي. تان جو 16 اپريل 1921ع تي مسافري ۽ مهاجري جي حالت ۾ اجمير شريف ۾ سنڌ جو هي قومي خادمو ۽ سياسي رهنما ڦورھ جواني ۾ وفات ڪري ويو. کيس وصيت مطابق حضرت خواجہ معين الدين چشتي رح جي درگاه ڀرسان ساگر تلاءَ جي ڪناري سپرد خاڪ ڪيو ويو.

جان محمد عباسي، مولانا

مولانا جان محمد ولد مولانا غلام رسول عباسي پهرين جنوري 1924ع تي ڳوٺ ٻيڙو چانڊيو تعلقي لاڙڪاڻي ۾ ڄائو. هن ابتدائي تعليم پنهنجي والد کان ورتي، جيڪو هڪ وڏو عالم دين ٿي گذريو آهي. وڌيڪ تعليم مولانا علي محمد ڪاڪيهوٽو وٽان حاصل ڪئي. عباسي صاحب سنڌ يونيورسٽيءَ مان فاضل عربيءَ جو امتحان به فرسٽ ڪلاس ۾ پاس ڪيو ۽ سڄيءَ سنڌ ۾ پهريون نمبر آيو هو.

مولانا جان محمد عباسي لاڙڪاڻي جي ڪرمان باغ يونين ڪميٽيءَ جو 1960ع کان 1971ع تائين چيئرمين ٿي رهيو ۽ ساڳئي وقت 1960ع کان 1966ع تائين دسترڪٽ ڪائونسل لاڙڪاڻي، جو ميمبر به رهيو. هن پنهنجي سياسي زندگيءَ جو آغاز جماعت اسلامي جي پليٽ فارم تي ڪيو. پاڻ پهريائين 1954ع کان 1956ع تائين جماعت اسلامي ضلعي لاڙڪاڻي جو امير ٿي رهيو ۽ پوءِ 1963ع ۾ کيس خيرپور ڊويزن جو امير بنايو ويو. جنوري 1964ع ۾ صدر ايوب خان جماعت تي بندش وڌي ۽ هن تنظيم جي پنجاهه برڪ ليڊرن کي گرفتار ڪيو. انهن ۾ مولانا عباسي پڻ شامل هو. آڪٽوبر 1964ع ۾ عباسي صاحب کي جيل مان آزاد ڪيو ويو. ايوب خان جي حڪومت خلاف سڀني سياسي جماعتن جو محاذ جمهوري مجلس عمل جو بنياد جنوري 1969ع ۾ ڍاڪا ۾ پيو، ان ۾ پاڻ پنهنجي جماعت جي وفد ۾ شامل رهيو. 1970ع ۾ کيس جماعت اسلامي صوبي سنڌ جو امير مقرر ڪيو ويو.

مولانا صاحب پهريون سنڌي آهي، جنهن ايراني انقلاب جي باني آيت الله خمينيءَ سان اپريل 1979ع ۾ (قمر) ۾ ملاقات ڪئي. هن لنڊن ۽ سعودي عرب ۾ پنهنجي جماعت جي وفد ۾ شامل ٿي ڪيترن ئي اجتماعن ۾ شرڪت ڪئي. کيس جماعت ۾ انفرادي حيثيت حاصل رهي. 1977ع واري تحريڪ ۾ پڻ گرفتار ٿيو هو.

مولانا جان محمد عباسي نهايت ئي ذهين، بذل سنج ۽ سٺو مقرر آهي. کيس سياسي مسئلن تي چڱو عبور حاصل آهي. پاڻ هن وقت گلستان جوهر ڪراچي ۾ رهي ٿو.

جعفر علي پنهور، فقير

فقير جعفر علي ولد باقر علي پنهور 27 فيبروري 1928ع تي ڏامراها ضلعي لاڙڪاڻي ۾ ڄائو. پاڻ سٺو شاعر ٿي گذريو آهي.

فقير جعفر علي پنهور هڪ غريب هاريءَ جو پٽ هو. هن پرائمري تعليم حاصل ڪئي، پر اڳتي پڙهي نه سگهيو. جڏهن جوان ٿيو ته دسترڪٽ ڪائونسل لاڙڪاڻي ۾ نوڪري حاصل ڪيائين. ويهن ورهين جي ڄمار ۾ مجازي عشق جي لغار لڳس ۽ شعر چوڻ لڳو ۽ پوءِ ڳائڻ وڃائڻ به لڳو، ليڪن هڪ ڀيري بيمار ٿي پيو ۽ ڳائڻ وڃائڻ کان لاچار ٿي پيو. ان کان پوءِ باقي زندگيءَ ۾ وري ڪڏهن به نه ڳايائين.

فقير جعفر علي ڳوٺاڻي ماحول جو نمائندو شاعر هو، سندس شاعري ۾ ڳوٺاڻن جي روح جي ترجماني ٿيل آهي، سندس شاعري ۾ ڳوٺاڻي ٻولي، عام رواجي محاورن، سادن ۽ سليس لفظن جو استعمال عام جام آهي، جنهن ڪري سندس شعر ۾ اثر آهي.

فقير جعفر علي پنهور 25 مئي 1984ع تي موٽر سائيڪل ۽ ويگن جي
 ٽڪر ۾ زخمي ٿي ٿڌي تي فوت ٿي ويو. سندس ڪلام جو غونو هيٺ ڏجي ٿو.
 له تون سير ۾ سار له تون سير ۾ سار
 ناهي راهه بچڻ جي حيله ڪير هزار.

جعفر علي خاصخيلي، ”ناچيز“

جعفر علي ”ناچيز“ ولد محمد بخش عرف ڇپر خان خاصخيلي 6
 سيپٽمبر 1949ع تي شهر پٿوري جي ڀرسان اڪڙي لوهڙي ۾ پيدا ٿيو. پاڻ
 ريڊيو پاڪستان جي معلوماتي پروگرامن جو وڏو جاکوڙي ۽ علم ۽ ادب دوست
 انسان ٿي گذريو آهي.

جعفر علي خاصخيلي جو ننڍپڻ تعلقي سنجهوري جي ڳوٺ گولاڙڪي ۾
 گذريو ۽ پوءِ پاڻ پنهنجي والدين سان گڏ لڏي اچي سانگهڙ شهر جي ڀر ۾ ڳوٺ
 احمد خان مري ۾ سڪونت پزير ٿيو. خاصخيلي صاحب 1966ع ۾ سانگهڙ
 مان مشترڪ پاس ڪري ميونسپل ڪميٽي سانگهڙ ۾ ملازمت اختيار ڪئي ۽
 1968ع ۾ پرائيويٽ طور انٽر آرٽس جو امتحان پاس ڪيو. پاڻ آخر تائين
 ميونسپل ڪميٽي سانگهڙ جو ملازم رهيو.

جعفر علي خاصخيلي کي شروع کان ئي علم ادب ۽ عام معلومات سان
 دلچسپي رهي. اهوئي سبب هو جو کيس ريڊيو پاڪستان جي ڪونز پروگرامن ۾
 حصي وٺڻ جو شوق جاڳيو جيڪو آخر تائين رهيس. هو هڪ ئي وقت مختلف
 ريڊيو اسٽيشنن تان نشر ٿيندڙ مختلف معلوماتي پروگرامن ۾ ڏنل سوالن جا
 جواب مختلف ڪتابن مان ڳولي خط لکي پروگرامن ۾ حصو وٺندو هو. انهن
 پروگرامن ۾ لوڇين سي لهن، سوچ ۽ لوچ، پڇن سي پسن، پڙهو ۽ پرايو، لطيف
 ڪونز، سچل ڪونز ۽ ٻيا پروگرام شامل آهن، هن انهن پروگرامن ۾ ڪيترائي
 ڀيرا انفرادي طور تي ڪامياب ٿي سڄي سنڌ ۾ مشهوري ماڻي ۽ ڪيترائي
 انعام حاصل ڪيا. هن معلوماتي پروگرامن جي ٻڌندڙن کي هڪ پليٽ فارم تي
 گڏ ڪرڻ لاءِ سنڌ ليول تي هڪ انجمن ناهي ان سلسلي ۾ هن پهريائين ”انجمن
 لوڇين سي لهن“ ۽ ”انجمن سوچ ۽ لوچ“ جو بنياد وڌو ۽ پوءِ 20 آڪٽوبر
 1989ع تي ڳوٺ احمد خان مري ۾ ”ڪل سنڌ ريڊيو لسرز ڪانفرنس“
 ڪوٺائي. سڀني دوستن جي مشوري سان ٻنهي انجمنن کي گڏي هڪ انجمن قائم
 ڪئي جنهن جو نالو ”مهراڻ معلوماتي انجمن سنڌ“ رکيائين. کيس متفق راءِ
 سان ان انجمن جو صدر چونڊيو ويو، جيڪو آخر تائين رهيو.

جعفر علي کي ادب سان پڻ چاهه رهيو. هن ”ناچيز“ جي تخلص سان
 شاعري ۾ به طبع آزمائي ڪئي ته نشر ۾ پڻ ڇهه ڪتاب لکيا، جن مان صرف
 هڪ ڪتاب ”آواز جي دنيا جا ساٿي عرف ماڻهو مينگهه ملهار“ ڇپجي

سگهيو. هيءُ ڪتاب سيپٽمبر 1991ع ۾ ڇپجي پڌرو ٿيو. جنهن ۾ خاصخيلي صاحب ريڊيو پاڪستان جي پروڊيوسرن، اناونسرن ۽ ڪمپيئرنگن کان سواءِ 115 مشهور ريڊيو پڙندڙ شوقينن جو تعارف ڏنو آهي. کيس ڪتابن گڏ ڪرڻ جو به گهڻو شوق هو اٽڪل ٽن هزارن ڪتابن تي مشتمل سندس ذاتي ڪتب خانو اڄ به سندس ڳوٺ ۾ موجود آهي، جنهن جي سار سنڀال سندس لائق فرزند ڪندا پيا اچن.

جعفر علي خاصخيلي هڪ ڪلثو ملڻو يار ويس ماڻهو هو. پاڻ ياريءَ جو سچو، تڏي جو مڙس ماڻهو، اتي وٺي کلي ڪيڪاريندڙ ۽ اصول پرست انسان هو. سچ پچ ته اهڙا ماڪيءَ جهڙا مڙا ماڻهو ڪڏهن ڪڏهن پيدا ٿيندا آهن.

جعفر علي خاصخيلي ڪجهه وقت بيمار رهڻ کان پوءِ 3 اپريل 1997ع تي پنهنجي ڳوٺ ۾ انتقال ڪري ويو. سندس ڪلام جو نمونو هيٺ ڏجي ٿو:

سنسار سڄو مون ڳولي ڇڏيو،
نڪي يار مليو نڪي پيار مليو،
افسوس اهو رڳو غم درد ئي رهيو،
نڪي يار مليو نڪي پيار مليو.

جلال چانڊيو

جلال خان ولد حاجي فيض محمد چانڊيو سن 1948ع ڌاري ضلعي نوشهرو فيروز جي شهر قل ڀرسان ڳوٺ هڙپال جو هٿ ۾ جنم ورتو ۽ هن وقت قل شهر ۾ سڪونت پذير آهي. پاڻ مشهور عوامي راڳي آهي.

جلال چانڊيو ڪتابي تعليم حاصل ڪونه ڪري سگهيو، سندس مائٽ مال وندا ماڻهو هئا، جنهن ڪري هن ننڍي هوندي مال چاريو. شروع کان ئي کيس ڪافي ڪلام جي ڳائڻ جو شوق هوندو هو ۽ مال چاريندي پنهنجي منهن پيو جهونگاريندو هو، جڏهن ٿورو وڏو ٿيو ته مائٽن کيس نوان جيتوئي ۾ درزڪو ڪم سکڻ لاءِ ڇڏيو، جنهن کان پوءِ کيس اوچتو عشق جي چوٽ لڳي وئي ۽ هن درزڪو ڏندو ڇڏي ڳائڻ شروع ڪيو. راڳ جي باقاعده سکيا ميرپور ماٿيلي جي مشهور راڳي نعيم علي گل مهر کان ورتائين پهريان پاڻ پنهنجي استاد سان گڏجي ڳائيندو هو پوءِ استاد جي اجازت سان 1973ع کان هن جدا ڳائڻ شروع ڪيو. يڪتاري ۽ ڇوڙي تي ڳائڻ جي سندس نرالي انداز پڙندڙن کي تمام گهڻو متاثر ڪيو. ان وقت سنڌ جي ڳوٺن ۾ اردو ۽ پنجابي ڳائيندڙن جي تمام گهڻي مقبوليت هئي، جلال جي انوکي انداز انهن غير سنڌي فنڪارن جي سنڌ مان پڄاڻي ڪري ڇڏي. جنهن کان پوءِ مٿس شهرت، عزت ۽ دولت جي ديوي مهربان ٿي ۽ کيس سنڌ جي جهر جهنگ مان تمام گهڻي مقبوليت ملي ۽ اڄ کيس سنڌي موسيقي جو بي تاج بادشاهه سڏيو وڃي ٿو.

جلال چانڊيو کي راڳ جي ڄاڻ ته پوري پني آهي، پر سندس قسمت جو ستارو عروج تي آهي. راڳ ۾ جيتري شهرت کيس ملي، ايتري وڏن وڏن گوين کي به نه ملي.

هن سنڌي موسيقي جي تاريخ ۾ انوکا رڪارڊ قائم ڪيا آهن. جلال چانڊيو سنڌ جو اهو واحد سنڌي راڳي آهي جنهن جو ڳايل سنڌي ڪيسٽون اهي ماڻهو به ٻڌن ٿا جيڪي سنڌي ٻولي پوري طرح سمجهن ئي ڪونه ٿا. پاڪستان جي چئني صوبن کان سواءِ دنيا جي ٻين ملڪن ۾ جتي جتي پاڪستاني رهن ٿا کيس ٻڌو وڃي ٿو. ويهين صدي ۾ ڪنور ڀڳت ماسٽر چندر ۽ جيوٿي ٻائي کان پوءِ جلال چانڊيو ئي سنڌ ۾ واحد عوامي فنڪار پيدا ٿيو آهي جنهن ٻهراڙي توڙي شهرن ۾ سنڌي راڳ کي ٻيهر اوج ڏياريو. پاڻ پاڪستان جو پهريون فنڪار آهي جنهن جي زندگيءَ ۾ ئي سندس حياتي تي فلم ”جلال چانڊيو“ ٺهي. ان فلم ۾ هن پنهنجو رول پاڻ ادا ڪيو آهي ۽ انهيءَ فلم لاءِ کيس ايوارڊ به مليل آهي. اڄ جا ڪيترائي فنڪار پنهنجا اصل نالا مٽائي سندس نالي پٺيان پاڻ کي ننڍو جلال، آخري جلال، گرم جلال، سهڻو جلال، وغيره سڏرائي سندس آواز جو نقل ڪري، سندس ڳايل ڪافيون ڪلام ڳائي پيٽ گذر ڪري رهيا آهن.

جلال چانڊيو واحد سنڌي فنڪار آهي جنهن جي آواز ۾ 10 هزار کان وڌيڪ آڊيو ڪيسٽون رليز ٿي چڪيون آهن. ڪجهه ڪيسٽ ڪمپنيون ته الله جي آسري تي پر جلال جي آسري تي هلي رهيون آهن. ڇاڪاڻ جو جلال جي هر ڪيسٽ هٿوٿ ڪهي ويندي آهي. کيس جيڪڏهن ڪنهن شادي وغيره جي تقريب ۾ راڳ ڳائڻ لاءِ ڪو گهرائيندو آهي ته ان لاءِ شادي جي تاريخ اڳواٽ جلال کان مقرر ڪرائي پوندي آهي. ڇو جو هو مهينن جا مهينا اڳواٽ محفلن لاءِ بڪ ٿيل هوندو آهي ۽ پوءِ جڏهن پاڻ ان شادي مرادي جي تقريب ۾ ڳائڻ لاءِ پهچندو آهي ته جلال جو ٻڌي پيٽا ٿيڻا غير دعوتي ماڻهو اچو نڪرن ۽ ميزبان لاءِ ماني ڪارائڻ ۽ هنڌ ڪٽولا ڏيڻ مشڪل ٿيو پوي. ڪنهن ميلي ملاڪڙي ۾ کلي طرح گهمڻ ڦرڻ به جلال لاءِ مسئلو بڻجيو وڃي. ڇو جو اهڙن موقعن تي سندس پرستار کيس گهيري ويندا آهن ۽ ڪو ڪيڏانهن چڪيندو اٿس ته ڪو ڪيڏانهن. ڪيئي ڀيرا اهڙي چڪ تان ۾ سندس ڪپڙا به ڦاٽي پيا ۽ رانيوٽن لڳڻ سبب سندس بدن مان رت وهڻ لڳو.

جلال چانڊيو جو حافظو به تمام سٺو آهي، ان پڙهيل هوندي کيس نون پراڻن سوين شاعرن جا هزارين ڪلام، ڪافيون، گيت، غزل، وايون، بيت، ڏوهيڙا وغيره ياد آهن. اڄ جا اڪثر راڳي ڳائڻ مهل پنهنجي سامهون شاعريءَ جو ڪو ڪتاب يا ڪاپي کولي ويهندا آهن، پر جلال جڏهن ڳائيندو آهي ته دل جو دفتر کولي ويهندو آهي، جنهن مان پريت جا پنا پڙهندو هڪ ٻئي پويان.

ڪلام ۽ ڏوهيڙن جي برسات وسائيندو وڃي پار پوندو آهي. سندس ڳائڻ ۽ يڪتاري ڇهڙي وڃائڻ جو انداز به اهڙو من موهندڙ آهي جو موسيقي سان دلچسپي نه رکندڙ شخص به اگر کيس روبرو ڳائيندي ڏسندو آهي ته ان جي دل جي به ڪيفيت اهڙي ٿيو وڃي جو سندس جسم جا واري ڪانڊارجو وڃن، سندس آواز لڳندار، وڻندڙ ۽ گهڻو آهي. سندس آواز جو جادو گذريل اٽڪل ٽيهن سالن کان ساڳئي طرح قائم دائر آهي.

قدآور جسم، بت ۾ پريل، ويڪري ۽ سهڻي چهري تي ڪارانيور ٿلها ۽ وڏا شهپر، مٿي تي هيٺ سان جڙيل سنڌي توپي، ڳچيءَ ۾ وڏي پتلي سان سوني زنجير، ٻانهن ۾ راڊو گهڙي پاتل ۽ سنڌي پوشاڪ ۾ ملبوس جلال چانڊيو جڏهن هڪ هٿ ۾ سنڌ جو قديم ساز يڪتارو ۽ ٻئي هٿ ۾ ڇهڙيون ڪڍي اسٽيج تي پنهنجي مخصوص انداز ۾ ڳائڻ شروع ڪندو آهي ته ماڻهن سان گڏ پڪي پڪڻ وڻ ٿڻ جهومندي محسوس ٿيندا آهن ۽ مٿس پئسن جي برسات وسڻ لڳندي آهي. هو نيٺ سنڌي موسيقي جو راڳي آهي.

جلال چانڊيو جي پيرن فقيرن سان به وڏي عقيدت مندي آهي، شاهپور جهانيا جي مهدي شاھ کي پنهنجو مرشد ڪيائين، ان کان سواءِ پنهنجي ڳوٺ جي ويجهو درگاه نور شاھ سميت شاھ لطيف، قلندر شهباز، سچل سرمست، ڄام ڌاتار ۽ ٻين بزرگن جي درگاهن تي حاضر ٿي وڏي چاه سان ڳائيندو آهي. پاڻ نهايت يار ويس، مهمان نواز خوش مزاج ۽ نهڪي ٽهڪي وارو جوان آهي. پلا گهڙڙا ۽ مينهون ڌارڻ سندس محبوب مشغلو آهي.

جلال چانڊيو کي سندس فني خدمتن جي عيوض ڪيترائي انعام اعزاز پڻ مليا آهن، جن ۾ سنڌ سرڪار کان 1999ع ۾ مليل ”لطيف ايوارڊ“ به شامل آهي. عوام طرفان به سندس ڪافي قدرداني ٿي آهي.

لاڙڪاڻي جي گويانگ برادري طرفان کيس سونو تاج پارايو ويو، ڪيترائي پيرا دوشي، مسقط ۽ هانگ ڪانگ ۾ رهندڙ سنڌي ماڻهن کيس خاص طرح سان اتي گهرائي، ساڻس محفلون مچائي کيس وڏن انعامن اڪرامن سان نوازيو آهي. اڄڪلهه پاڻ گڙدن جي تڪليف سبب مسلسل بيمار رهي ٿو، دعا آهي ته خدا شال کيس جلدي صحت ياب ڪري.

جمال ابڙو

جمال الدين ولد علي خان ابڙو 2 مئي 1924ع تي ڳوٺ سانگين تعلقي ميهڙ ضلعي دادو ۾ پيدا ٿيو. پاڻ ويهين صدي جي وڏن سنڌي ڪهاڻيڪارن مان هڪ آهي.

جمال ابڙو مشهور اديب، عالم ۽ تعليمي ماهر جناب علي خان ابڙي جو فرزند آهي. جيڪو پوءِ دادو ضلعي مان لڏي اچي لاڙڪاڻي ۾ سڪونت پزير ٿيو.

جمال ابڙي ابتدائي تعليم لاڙڪاڻي مان حاصل ڪئي ۽ وڌيڪ تعليم نور محمد هاءِ اسڪول حيدرآباد ڊي جي سنڌ ڪاليج ڪراچي ۽ جهونا ٻڙهه مان حاصل ڪئي ۽ ايل ايل بي 1948ع ۾ ايس ايمر لا ڪاليج مان پاس ڪري لاڙڪاڻي ۾ وڪالت ڪرڻ شروع ڪئي. بعد ۾ هو ڪيترن ئي سرڪاري اهم عهدن تي رهيو. 1949ع ۾ هو شهادت ڪوٽ ۾ پوليس پراسيڪيوٽر مقرر ٿيو. 1952ع ۾ ڪپري ۾ سب جج مقرر ٿيو، جنهن کان پوءِ ساڳئي حيثيت ۾ سکر، شڪارپور، خيرپور ميرس، سجاول، ٽنڊوالهيار ۽ حيدرآباد ۾ پنهنجون خدمتون انجام ڏنائين، بعد ۾ کيس سيشن جج جي عهدي تي ترقي ڏني وئي. پاڻ 1972ع کان 1978ع تائين سنڌ اسيمبليءَ جو سيڪريٽري 1978ع کان 1980ع تائين ليبرڪورٽ جو جج 1981ع کان 1982ع تائين، فيڊرل سروسز ٽربيونل اسلام آباد جو ميمبر، 1984ع کان 1985ع تائين بيهنر سنڌ اسيمبليءَ جو سيڪريٽري ۽ 1985ع ۾ اينٽي ڪرپشن ڪميٽيءَ جو چيئرمين ٿي رهيو. جتان 10 اپريل 1986ع تي رٽائر ڪيائين.

ورهاڱي کان پوءِ سنڌ ۾ جديد سنڌي افساني کي جن اديبن جنم ڏنو، انهن ۾ جمال ابڙي صاحب جو نالو سر فهرست آهي، سندس افسانا سنڌي ادب ۾ نمايان حيثيت رکي ٿا. هن معاشري جي سادن موضوعن ۽ نظرانداڙ ٿيل ڪردارن کي جنهن فني ڪمال سان پنهنجي ڪهاڻين ۾ پيش ڪيو آهي، ان مان سندس قلم ۽ تخليقي ذهن جي طاقت جو اندازو لڳائي سگهجي ٿو. سندس لکيل ڪهاڻيون ”پيراڻي“، ”پشوپاشا“ ۽ ”شاھ جو ڦر“ جديد سنڌي ادب جي سر جو تاج آهن. هن سماج جي تلخ حقيقتن مان اهڙا موضوع ڪڍي ڪهاڻيون لکيون آهن، جن ۾ زندگيءَ جا اکر ۽ ڪٿا روپ آهن ”پشوپاشا“ ۽ ”بدمعاش“ سندس لکيل ڪهاڻين جا مجموعا آهن. ان کان علاوه هن پنهنجي آتم ڪٿا پڻ لکي آهي.

جمال الدين بخاري، ڪامريڊ

ڪامريڊ سيد جمال الدين بخاري مارچ 1900ع ۾ ڀارت جي شهر احمد آباد ۾ جنم ورتو. پاڻ عالمي شهرت رکندڙ انقلابي اڳواڻ ٿي گذريو آهي. سيد جمال الدين بخاري جي گهراڻي جو تعلق اڄ شريف جي بخاري سيدن سان هو، پر پوءِ زماني جي گردش ۾ اچي سندس وڏڙن گجرات (ڀارت) جو رخ رکيو، جتي احمد آباد جي ”سنڌي واڙي“ پاڙي ۾ گهروڙا اڏي پنهنجي گذر سفر ۾ جتبي ويا. شاھ صاحب ابتدائي تعليم احمد آباد جي مدرسي ۾ حاصل ڪئي ۽ اعليٰ تعليم علي ٻڙهه ۾ حاصل ڪئي، جتان 1920ع ۾ بي اي پاس ڪري وطن موٽيو.

روس ۾ سرخ انقلاب پنهنجي سازو سامان ڏائي ۽ هٿوڙي سميت

آڪٽوبر 1917ع ڌاري اچي سهڙيو هو، جنهن جو ٿرٿلو ديس پرديس ٿي ويو. جنهن سبب ماڻهن جي سياسي ۽ سماجي سوچ ۾ ٻين خاصي اٿل پٿل آئي. ڪيترن ئي جذباتي ۽ جوشيلن جوانن انقلابي نعري کي اڪيون ٻوٽي پنهنجو ايمان بڻايو. ڪامريڊ بخاري به انهن عاشقن مان هڪ هو، ڪامريڊ ٿيڻ بعد تصديق ڪرڻ لاءِ ان پار جي زيارت جو قصد ڪيائين، جيڪو سرخ سيلاب ۾ سيراب ٿي چڪو هو، ان ارادي خاطر احمد آباد جا وڻ ڇڏي اچي صوبي سرحد ۾ وارد ٿيو. جناب بلخ، بخارا جي سفر تي اسهيو.

اٺ ڏھ مهينا سمرقند ۽ تاشقند جا تيرت تڪيا پيئڻ بعد واپس وطن ورن جي ڪيڻاين. سرحد پار ڪندي پڪڙجي پيو، ۽ سوا ٻه سال سرڪاري مهمان رهيو. هيءُ سندس پهرين جيل ياترا هئي.

سنڌ ۾ مزدور ۽ هاري تحريڪ جو آغاز 1930ع ڌاري ”هاري ڪميٽي“ جي قيام سان ٿيو، ليڪن تڏهن ئي اها پارٽي ڇڙوڇڙ ٿي وري ”مزدور ڪسان“ جي نئين جامي ۾ ٻيهر نوار ٿي.

هندستان جي مرڪزي ڪميونسٽ هيڊ ڪواٽر طرفان سنڌ جي پارٽيءَ جي نئين سر تنظيم لاءِ 1941ع ۾ ڪامريڊ جمال الدين بخاري کي ڪراچي روانو ڪيو ويو. سندس اڳواڻي ۾ ڪميونسٽ پارٽي سنڌ اندر مزدورن ۽ پورهيتن ۾ خاصي مقبوليت حاصل ڪئي. تڙيد يونين جو دائرو سرڪاري نوڪرين واري عملي تائين وسيع ڪيو ويو. 1943ع ۾ ڪامريڊ بخاريءَ جو مزدورن جي سالياني ڪانفرنس ۾ شرڪت لاءِ احمد آباد وڃڻ ٿيو، جتي مارچ مهيني ۾ سندس شادي ڪامريڊ شانتيءَ سان ٿي. ڪامريڊ شانتيءَ جي ڪراچي ۾ اچڻ کان پوءِ پورهيت عورتن جي تنظيم کي پڻ هٿي ملي، ملڪي ورهاڱي وقت مزدورن جي هڙتال ۽ مطالبن لاءِ وڳوڙ کي انتظامي راه ۾ رڪاوٽ ڄاڻي سنڌ حڪومت ڪميونسٽ پارٽي خلاف سخت قدم کڻڻ جو فيصلو ڪيو. ڪامريڊ بخاريءَ کي سندس ڪجهه ساٿين سميت جيل اماڻيو ويو. پارٽيءَ جي ڪارواين تي مڪمل بندش وجهي سندس مرڪزي آفيس ۽ ٻيا دفتر سيل مهر ڪيا ويا. ٻن سالن جي لڳاتار سزا کائڻ کان پوءِ قاضي فضل الله جي سفارش ۽ ضمانت تي بخاريءَ کي ڪراچي قيد کان آزاد ڪري لاڙڪاڻي اماڻيو ويو. باقي زندگي لاڙڪاڻي ۾ لاچار ۽ بيوسي واري حالت ۾ گذاريائين.

ڪامريڊ بخاري عالمي شهرت رکندڙ انقلابي اڳواڻ هو. جنهن پنهنجي سموري جوانيءَ جو سرمايو سماجي جدوجهد ۾ سيڙايو، سندس مول مقصد شاهوڪار شاهيءَ جو خاتمو ۽ ان طبقي جي ماڻهن خلاف بغاوت هئي، جن مزدور ۽ پورهيت عوام جي قسمت سان راند ٿي ڪيڏي. ان راه ۾ پاڻ پتوڙيندي کيس ڪافي قربانيون ڏيڻيون پيون. 1920ع کان 1948ع واري درمياني عرصي ۾ ارڙهن سال جيل جون سزائون کائينائين، سنڌ سان سندس الفت ۽ والهانه

محبت جو اهو حال هو جو هڪ پيري پنهنجي تقرير ۾ چيائين ته ”آءُ جڏهن سنڌ کان ٻاهر ڪٿي به هوندو آهيان ته، ائين سمجهندو آهيان ته ڄڻ وطن کان جلاوطن ڪيو ويو آهيان.“

ڪامريڊ جمال الدين بخاري 17 ڊسمبر 1984ع تي انتقال ڪري ويو، کيس پني ڏينهن لاڙڪاڻي ۾ دفن ڪيو ويو.

جمال الدين ”مؤمن“

جمال الدين ولد هوت خان خاصخيلي 8- اپريل 1922ع تي ڳوٺ جتوئي نوان تعلقي موري ۾ پيدا ٿيو. پاڻ مشهور تعليمي ماهر قومي ۽ سماجي ڪارڪن ۽ سٺو شاعر ٿي گذريو آهي. سندس تخلص ”مؤمن“ هو.

جمال الدين فائينل تائين تعليم جتوئي نوان اسڪول مان ورتي. 1948ع کان پرائمري ماسٽر طور درس تدريس جو پيشو به اختيار ڪيائين ته پرائيويٽ طور تعليم حاصل ڪرڻ جو سلسلو به جاري رکيائين 1954ع ۾ اديب سنڌي، 1961ع ۾ اردو فائينل ۽ بي-اي، 1965ع ۾ ايم-اي، 1969ع ۾ بي-ايڊ ۽ 1971ع ۾ ايم-ايڊ پاس ڪيائين پاڻ 1961ع کان سيڪنڊري استاد مقرر ٿيو. ڪجهه وقت سنڌي پرائمري اسڪولن جو بيٺ آفيسر به رهيو ۽ 1982ع ۾ رٽائر ٿيو.

مؤمن صاحب تعليمي خدمتن جي حوالي سان سڄي سنڌ ۾ مشهور هو، ان ڏس ۾ هن غالباً 1969ع ۾ جناب غلام مصطفيٰ جتوئي جي سرپرستيءَ ۾ جتوئي نوان ۾ ”مصطفيٰ اورينٽل ڊگري ڪاليج“ برپا ڪيو، جيڪو اڄ به سندس يادگار آهي. پاڻ ان جو پرنسپال آخري وقت تائين رهيو. هن ڪاليج مان ڪيترائي شاگرد تعليم حاصل ڪري پنهنجو مستقبل سنواري ويا. خاص ڪري اهڙا نوجوان جيڪي ٿوري تعليم حاصل ڪري لاشعوري سبب تعليم اڌ ۾ ڇڏي ڏيندا آهن ۽ جڏهن کين ان غلطيءَ جو احساس ٿيندو آهي ته، ان وقت سندن عمر ايتري ته وڏي چڪي هوندي آهي جو کين اسڪول يا ڪاليج وڃڻ ۾ شرم محسوس ٿيندو آهي ۽ ائين سندن مستقبل تباه ٿيو وڃي. مؤمن صاحب اهڙن نوجوانن جي ڪڍ هوندو هو وٽن هلي ويندو هو. سندس داخلا ۽ امتحان فارم پري سلپون وغيره گهر وٺي کين پهچائيندو هو ۽ سندن رهنمائي ڪري مئٽرڪ کان وٺي ايم اي تائين تعليم ڏياريندو هو، انهن مان ڪيترائي شاگرد اڄ سٺن عهدن تي فائز آهن.

جمال الدين صاحب هڪ سٺو شاعر پڻ هو. سندس شاعري گهڻو ڪري نعتيه آهي، پاڻ بزمِ نياز جتوئي نوان ۽ مجلس احباب جو بنيادي رڪن هو. جن پاران ڪيتريون ئي مشاعرن جون محفلون منعقد ٿيون. پاڻ ڳوٺ سڌار سنگت سنڌ، سنڌ خاصخيلي تنظيم ۽ ايجوڪيشن ڪميٽي نوان جتوئي سان به لاڳاپيل

رھيو. هن هڪ اشاعتي ادارو ”مؤمن پبليڪيشن جتوئي نوان“ قائم ڪيو، جنهن مان اڄ تائين ڪيترائي ڪتاب ڇپجي پڌرا ٿيا آهن.

جمال الدين ”مؤمن“ ڪيترن ئي ڪتابن جو مؤلف، مترجم ۽ مصنف هو. جن ۾ مجموعہ ادعيہ (1957ع)، حقوق الوالدين (1960ع)، املہ مائڪ (1966ع)، پن ٻوڙين پاتار ۾ (1971ع)، پيرل فقير جي شاعري، صابر جو ڪلام، سخن صابر، سچن جا سنيها، ساهتيءَ جا سرواڻ ۽ ساهتيءَ جا استاد وغيره شامل آهن.

جمال الدين ”مؤمن“ 5 جولاءِ 1999ع تي وفات ڪري ويو.

جمالو خان، استاد

استاد جمالو خان پنهنجي دور جو نهايت ملوڪ راڳي ٿي گذريو آهي. پاڻ استاد احمد خان جو پٽ ۽ استاد گامڻ خان جو پائيٽيو هو. سندس ولادت سنڌ ۾ اٺويھين صديءَ جي آخر ۾ ٿي ۽ ويھين صديءَ جي شروعاتي دور ۾ سنڌي سنگيت جي افق تي آب و تاب سان چمڪندڙ ستارن ۾ سندس نالو سر فهرست اچي ٿو. پاڻ ڪجهه وقت شڪارپور ۾ رهيو ۽ پوءِ ٽنڊي آدم ۾ اچي سڪونت اختيار ڪيائين. موسيقي جي سکيا پنهنجي والد ۽ ڇاچي کان حاصل ڪيائين. هن پنهنجي بزرگن جي نقش قدم تي هلندي دريد گائڪي ۾ ڪمال حاصل ڪيو. پاڻ سنڌ جي مختلف ماڳن تي ٿيندڙ موسيقي جي محفلن ۾ شامل ٿيندو رهيو، گهڻو ڪري پير بخش خان سان گڏ ڳائيندو هو.

استاد جمالو خان راڳ ميگهه ڏاڍي شوق ۽ سوز سان ڳائيندو هو. خيالي گائڪي ۾ به کيس سٺي دسترس حاصل هئي، سندس آواز ۾ هڪ قسم جو خاص درد سمايل هو، جنهن سبب عوام ۾ ڏاڍو مقبول هئو. قريب جو مهمان ڪلاڪار خانصاحب استاد منظور علي خان سندس لائق فرزند هو. استاد جمالو خان سن 1954ع ڌاري وفات ڪئي.

جمع خان ”غريب“

جمع خان ”غريب“ ولد ميان ستار ڏنو پيرزادو 15 جنوري 1885ع تي ڳوٺ مريد خان لاکير تعلقي ميهڙ ضلعي دادو ۾ ڄائو. پاڻ مشهور شاعر، صحافي ۽ حڪيم ٿي گذريو آهي.

جمع خان ”غريب“ سنڌي فائينل جو امتحان پاس ڪرڻ کان پوءِ استاد جي حيثيت سان پنهنجي عملي زندگيءَ جي شروعات ڪئي 1940ع ۾ پينشن تي لٿو. کيس ننڍي هوندي کان ئي مطالعي جو شوق هوندو هو، فارسي، عربي ۽ سنڌيءَ جا ڪيترائي ادبي ڪتاب سندس مطالعي جي نظر مان گذريا، قاضي عبدالوهاب شڪارپوريءَ کان طب جي تعليم ورتائين ۽ انهيءَ پيشي ۾ کيس مهارت حاصل هئي.

جمع خان ”غريب“ بهترين شاعر هو، مرحومر بلبل جي صحبت ۽ علمي تربيت سان شاعريءَ جي فن ڏانهن متوجه ٿيو. سندس شعر جي اصلاح مرحوم محمد صديق ”مسافر“ ۽ محمد هاشم ”مخلص“ به ڪئي. سندس شعر ۾ سوز ۽ سلاست موجود آهي. مشاعرن ۾ هميشه سندس انفرادي طرز جو ڪلام ٻڌڻ ۾ ايندو هو. هن قادر اڪلام شاعر جو پهريون مجموعو ڪلام ”گل نوبهار“ 1933ع ۾ ڇپيو، جيڪو افاديت جي ڪري هاءِ اسڪولن لاءِ ڪورس طور منظور ڪيو ويو. سندس ڪلام جو ٻيو مجموعو ”رسومات تباهي“ 1948ع ۾ ڇپجي پڌرو ٿيو.

جمع خان کي نثر نويسي تي به چڱو خاصو عبور حاصل هو، پاڻ رسالي ”اديب سنڌ“ جو ايڊيٽر، ”مسلمان“ جو مدير معاون ۽ رسالي ”طالب الموليٰ“ سڀتا روڊ جو ايڊيٽر ٿي رهيو. نوڪري تان رٽائر ٿيڻ کان پوءِ سندس باقي زندگيءَ جو عرصو ادب ۽ حڪمت جي بي پناه خدمت ڪندي گذريو، قطع تاريخ جي فن ۾ جمع خان جو پايو بلند آهي. هزارين تاريخي مادا ڪڍيائين هن پنهنجي جيهري پنهنجي وفات جو سن ”بابقا جان غريب“ جي لفظن مان 1372 هجري ڪڍيو جيڪو سچو ثابت ٿيو.

جمع خان ”غريب“ جمعيت الشعراء سنڌ ۽ مجلس علم و ادب هالا جو سرگرم رڪن طور ڪم ڪندو رهيو. سنڌ جي سڀني مشاعرن ۽ ادبي مجلسن ۾ سندس شرڪت لازمي سمجهي ويندي هئي. هيءُ اعليٰ شاعر 7 آگسٽ 1953ع تي گذاري ويو.

فوني طور سندس هڪ غزل جون ستون هيٺ ڏجن ٿيون.

خار گل ڪائن ٿا گلشن ۾ تنهنجي رخسار تي
بلبل شيد اٿيا تنهنجي حسن جي گلزار تي،
ٿيو فدا عالم سڄو تنهنجي الف قد تي اي دوست،
حسن تي سيرت تي ۽ سينگار تي جنسار تي.

جهان خان ڪوسو، ”مسڪين“

مسڪين جهان خان ولد بجار خان ڪوسو 9 جولاءِ 1909ع تي ننڍو پارڪر جي ڳوٺ سامي وير ۾ ڄائو. پاڻ سنڌ جو مشهور سماجي ڪارڪن، خدائي خدمتگار ۽ ٿر جي عوام جو هڏ ڏوڪي انسان ٿي گذريو آهي.

مسڪين جهان خان ڪوسي کي پوليس ۾ ملازمت هئي، جنهن کي 1937ع ۾ ترڪ ڪري پاڻ کي غريبن جي خدمت لاءِ وقف ڪري ڇڏيائين. پاڻ ڄڻ ٿرپار ڪر جي گشتي تاريخ هو، جنهن پنهنجي پيٽ تي پٿر ٻڌي، پنهنجي سڄي حياتي ٿر جي غريب ۽ اڻوهه ماڻهن جي خدمت ڪندي گذاري. هو اخبارن

جي دفترن ۾ ذاتي طور وڃي اخبارن وارن کي ٿر جي مسئلن کان آگاهه ڪندو رهندو هو، جڏهن ٿر ۾ ڏڪر پوندو هو ته مسڪين ٿرين کي رٺي اچي آفيسرن سان ملائيندو هو ۽ انهن لاءِ امداد وٺندو هو. دوائون، ڪپڙو ۽ اناج هٿ ڪري حقدارن تائين پهچائيندو هو. ان کان سواءِ هو ٿر جي مسڪينن ان پڙهيل ابوجهن ماڻهن جن ۾ مسلمانن کان سواءِ پيل، ڪولهي ۽ مينگهواڙ قومن جا ماڻهو شامل هئا، انهن جا مختلف مسئلا حل ڪرائڻ لاءِ هر هنڌ حاضر رهندو هو، ڪورٽ هجي، ٿاڻو هجي، آفيس هجي يا زمينداري اوطاق هجي، هو هر جاءِ غريب ٿرين جي حقن لاءِ ويندو هو ۽ ڪم ڪرائڻ کان سواءِ اتان اٿندو ئي نه هو.

مسڪين جهان خان کوسي جي شخصيت تي روينيو کاتي جي هڪ مختيارڪار محمد بخش مجنون بلوچ مرحوم هڪ ڪتاب لکي سندس سوانح حيات کي اجاگر ڪيو آهي، اهو ڪتاب مسڪين جي حياتي ۾ ئي ڇپيو هو، جيڪو سنڌي ادب ۾ سوانح عمري جي صنف ۾ اهم حيثيت رکي ٿو.

ڪتاب ”مسڪين جهان خان کوسو“ جو ليکڪ مجنون مرحوم پنهنجي ڪتاب ۾ مسڪين جي ذاتي شخصيت جو نقشو چٽيندي هڪ هنڌ لکي ٿو ته ”ڪرڙوڍ، قد درميانو، جسم جو جاتنو، موڪري مائيڻي منهن تي، سفيد سهڻي ڇاپونئي سونهاري اچي جهڙي پوه، مٿو اڪثر اگهاڙو، ڪڏهن ڪڏهن سياري ۾ ملن واري برقي ٽائپ ٽوپي يا اونھاري ۾ ڪجيءَ واري مولانا پاشاني ٽوپي، مليشيا جا ڪپڙا، سي به ميل ۾ ڪڇ هڪ دفعو پائڻ کان پوءِ سڄ ڪٽي يا بچ ڪٽي، پايهه ڳري سڙي پنهنجي جان ڇڏائڻ ته واه نه ته پيو ٿيو خير، ساڄي ڪلهي تي پٺارڪ ڪتابن ۽ اخبارن جي، گابي ڪڇ ۾ به تي سير اخبارن جو پلندو، هٿ ۾ مس ڪهڙي ڪڙيون پڇي سهڻائي ويل سليپرن سان ڪرٽ ڪرٽ ڪندو، مٽيءَ جي اڻ مٽي ڪم اڏائيندو، ٿرين جا ولرن جا ولر پويان لايو ڪنهن آفيس ڏانهن واکيندي ڪو ماڻهو ڏسو ته پڪ سمجهو اهو مسڪين جهان خان کوسو آهي.“

مسڪين جهان خان مهينن جا مهينا مسڪينن جي مدد لاءِ گهر کان ٻاهر رهندو هو. پوءِ پل ته ٻچا پيا سندس صورت لاءِ ترسن. سندس گهر موٽڻ جو سبب مت مائٽ جو موت يا زوريءَ غريبن جي گهيري مان ڪنهي ڪٿي اچڻ هوندو هو، ورنه پاڻمردو موٽڻ مشڪل هوس، وٽس سماجڪ سڌار جذبو پڇاڙيءَ تائين قائم رهيو. پڇاڙي ۾ هڪ ڊگهي بيماريءَ ۾ مبتلا ٿي پيو، جنهن ڪري 23 جولاءِ 1980ع تي ڄامشوري اسپتال ۾ وفات ڪيائين. کيس زندگيءَ ۾ ته سڪ نصيب ڪونه ٿيو، پر مرن وقت به سندس ڪو اوهي واهي نه ٿيو. اها ڪيڏي نه قومي بي حسي آهي جو برابر به ڏينهن سندس لاش اسپتال جي سرد خاني ۾ پيو رهيو، آخر ڊاڪٽرن جي ذاتي ڪوششن سان سندس لاش ٿرپارڪر جي انتظاميه تائين پهچايو ويو ۽ 25 جولاءِ تي ننگر پارڪر جي ڀرسان ڏيسين جي

قبرستان ۾ گوڙ درونديءَ جي کاٻي ڪناري ۽ ڪارونجهر جبل جي هنج ۾ دفن ڪيو ويو.

مرحوم مسڪين جهان خان کوسي جي شاندار سماجي خدمتن جو پنهنجن ته قدر ڪونه ڪيو، البتہ آمريڪن بائيو گرافڪل انسٽيٽيوٽ 1996ع ۾ عالمي ايوارڊ ”گولڊ ريڪارڊ آف اڇيومينٽ“ لاءِ کيس حقدار قرار ڏنو.

جي - الانا، خواجه

جي الانا جو پورو نالو غلام علي ولد الهڏنو خواجه هو، سندس ولادت 22 آگسٽ 1906ع تي ڪراچي ۾ ٿي. هن اتي ئي تعليم حاصل ڪئي، جواني ۾ ئي سياست ۾ گهڙيو پوءِ پاڪستان تحريڪ ۾ اهم ڪردار ادا ڪيائين، پاڻ ويهن سالن تائين ڪراچي ميونسپل ڪارپوريشن جو ميمبر رهيو. 1948ع ۾ مئٽر چونڊيو ويو، ڪراچي چيمبر آف ڪامرس جو ڇهن سالن تائين صدر رهيو، پاڪستان جي واپار ۽ صنعت وارن ايوانن جي فيڊريشن جو 1948ع کان 1956ع تائين باني صدر به هو. 1949ع ۾ انٽرنيشنل اسلامڪ چيمبر آف ڪامرس جو صدر بڻيو. 1956ع کان 1958ع تائين اولهه پاڪستان جي قانون ساز اسيمبليءَ جو ميمبر به رهيو. هڪ سو کان وڌيڪ بين الاقوامي ڪانفرنسن ۾ پاڪستان جي نمائندگي ڪئي. 1962ع ۾ گڏيل قومن جي جنرل اسيمبليءَ ۾ پاڪستاني وفد جو اڳواڻ رهيو. هن انساني حقن بابت گڏيل قومن جي ڪميشن ۾ پاڪستان جي نمائندگي به ڪئي.

الانا صاحب انگريزي ۾ هڪ شاعر ۽ ليکڪ جي حيثيت ۾ به عالمي شهرت حاصل ڪئي. هو لنڊن جي رائل سوسائٽي آف آرٽس جو ميمبر ۽ يونائيٽيڊ پوئٽ لارٽ انٽرنيشنل جو نائب صدر به ٿي رهيو. سندس انگريزي شاعري جا ترجما اردو، بنگالي، سنڌي، گجراتي ۽ ڪجهه يورپي ٻولين ۾ ٿي چڪا آهن. 1976ع ۾ منيلا ۾ يونائيٽيڊ لارٽ ايسوسيئيشن کيس انساني حقن لاءِ ”انٽرنيشنل پوئٽ لارٽ“ (ملڪ الشعراء عالم) جو لقب ڏنو هو. پاڻ پنهنجي عمر جي پوئين حصي ۾ سنڌي شعر چوڻ به شروع ڪيائين. سندس ڪلام بيت ۽ ڪافي تي مشتمل آهي. تخلص ”عاجز“ هئس سندس سنڌي ڪلام جو مجموعو ”ڪي پڙاڏاڪي سڏ“ جي نالي سان عنايت بلوچ ترتيب ڏنو آهي. ٻيا به سندس ڪيترائي ڪتاب لکيل ۽ ڇپيل آهن.

الانا صاحب پنهنجي سياسي ۽ ادبي وابستگين سان گڏوگڏ برڪ بينڪر ۽ واپاري پڻ هو. پاڻ اسٽينڊر بينڪ لميٽيڊ جو چيئرمئن، اسٽيٽ بينڪ جو ڊائريڪٽر، پاڪستان ۾ هاليڊي، ان هوٽل جو صدر ۽ ايڪسان ڪيميڪلز لميٽيڊ (پاڪستان) جو ڊائريڪٽر به ٿي رهيو.

جي- الانا 8 مارچ 1985ع تي ڪراچي ۾ انتقال ڪري ويو. سندس

سنڌي ڪلام جو نمونو هيٺ ڏجي ٿو:

عشق جو پيالو پيار اوڀار عشق جو پيالو پيار اوڀار،
مانڊي مان محبوب مران ٿي، اڃ ازل جي اتار اوڀار،
عشق جو پيالو پيار اوڀار،
تو لٽي واٽون ٿي واجهايان منهنجي اڱڻ کي اجار اوڀار،
عشق جو پيالو پيار اوڀار.

جي ايم سيد

جي ايم سيد ويهين صدي جو تمام وڏو اهم ڪردار آهي. سندس ذڪر کان سواءِ هن دور جي تاريخ جو ڪو به باب مڪمل ٿي نه سگهندو. شاه صاحب هڪ تاريخ ساز ماڻهو هو، اهڙا ماڻهو نه رڳو سنڌ پر دنيا ۾ صدين کان پوءِ پيدا ٿيندا آهن. سندس گهڻ رخي شخصيت هر لحاظ کان عظيم هئي. هن جي جيڪا سياسي سوچ يا نظريو آهي اهو سنڌ کي صدين کان پوءِ مليو آهي. ائين ڪشي چئجي ته هو هڪڙو سياسي رهنما نه هو پر هڪڙو وڏو مفڪر هو، هڪڙو ذهني رهنما هو جنهن سنڌ جي ماڻهن جي ذهني رهنمائي ڪئي.

جناب غلام مرتضيٰ شاه جنهن کي سندس انگريزي طرز جي نالي جي ايم سيد سڏيو وڃي ٿو، سو تاريخ 17 جنوري 1904ع تي پنهنجي آبائي ڳوٺ ”سن“ ضلعي دادو ۾ پيدا ٿيو، سندس ولادت کان پوءِ سگهوئي پهرين نومبر 1905ع تي سندس والد ماجد سيد محمد شاه کي خانداني دشمنيءَ سبب شهيد ڪيو ويو ۽ هڪ سال کان پوءِ 29 نومبر 1906ع تي سندس وڏو ڀاءُ سيد احمد شاه به وفات ڪري ويو. اهڙي طرح گویا ٽن سالن جي عمر ۾ سڄي گهر جو بارهن اڪيلي معصوم تي پيو.

جي ايم سيد ابتدائي تعليم، سنڌي ڇهه درجا ماستر ڌرمڊاس، ماستر ريوچنڊ ۽ ماستر وسنٽل وٽ پڙهيو، عربي ۽ فارسيءَ جي تعليم مولوي محمد هاشم سنائي، مولوي محمد صالح سيال ۽ مولوي الله بخش دادو واري کان حاصل ڪيائين قرآن شريف ناظره آخوند ميان سمن ولد آخوند محبوب ميمڻ وٽ پڙهيو ۽ انگريزي تعليم استاد حامد علي هالائي کان حاصل ڪيائين.

سائين جي ايم سيد سياسي ميدان ۾ 16 سالن جي عمر ۾ قدم رکيو. هن سڀ کان پهرين جنهن وڏي سياسي ميڙ ۾ شرڪت ڪئي، اهو لاڙڪاڻي واري خلافت ڪانفرنس جو ميڙ هو. هيءَ ڪانفرنس 8،7 ۽ 9 فيبروري 1920ع تي لاڙڪاڻي ۾ سڏائي وئي هئي، جنهن ۾ برصغير جي چوٽي جي ليڊرن شرڪت ڪئي هئي. شاه صاحب حڪيم معين الدين ڪنڀارين واري سان گڏ جي

هن ڪانفرنس ۾ شرڪت ڪئي. پاڻ پنهنجي هڪ ڪتاب ۾ لکي ٿو ته ”انهي ڪانفرنس مونکي سياسي رنگ ۾ اهڙو رڇي ڇڏيو، جو اڃا تائين اهو اثر جهڪو نه ٿيو آهي.“ ان ڪانفرنس کان پوءِ سگهڙي جي ايمر سيد 17 مارچ 1920ع تي پنهنجي ڳوٺ سن ۾ حڪيم فتح محمد سيوهاڻي جي صدارت هيٺ هڪ وڏي خلافت ڪانفرنس ڪوٺائي، جنهن ۾ سنڌ جا جليل القدر اڳواڻ شامل ٿيا. اهڙي طرح هي جوشيلو نوجوان ڪافي عرصي تائين ديوانن وانگر خلافت جو پروانو بڻيو رهيو. اپريل 1921ع ۾ مهاڻا گمانڌي تحريڪ آزادي جي سلسلي ۾ جڏهن سنڌ جو دورو ڪيو، ان دوران حيدرآباد کان دادو وڃي رهيو هو ته، سائين جي ايمر سيد سن اسٽيشن تي وڃي ساڻس پهريون ڀيرو ملاقات ڪئي.

شاھ صاحب مٽياري (متعلوي) سيدن ما هو 16، 17 ۽ 18 مارچ 1924ع تي هن مٽياري سيدن جي ڪانفرنس سڏائي ”انجمن سادات مٽياري“ جو بنياد وڌو، جنهن جو مقصد هو مٽياري سيدن جي معاشرتي، اقتصادي ۽ تعليمي حالت کي بهتر بنائڻ.

شاھ صاحب 1925ع ۾ تعلقي لوڪلبورڊ مانجهند جو ميمبر، پوءِ پريزيڊنٽ ۽ اڳتي هلي 1929ع ۾ ضلعي لوڪبورڊ ڪراچيءَ جو وائيس پريزيڊنٽ ۽ پوءِ راءِ بهادر شيوارام جي جاءِ تي، ان جو پريزيڊنٽ چونڊيو ويو. ان عرصي دوران شاھ صاحب ڪيترائي عام ڀلائي جا ڪم ڪيا. جهڙوڪ غريب شاگردن ۾ تعليم عام ڪرڻ، رستا ٺهرائڻ، اسپتالون قائم ڪرائڻ، سن ۾ اسٽيسن تائين پڪو رستو، زنانہ ۽ مردانہ انگريزي اسڪول، ڪراچي کان ڪوٽڙيءَ تائين ۽ ڪراچي کان منگهي پير تائين پڪا رستا ۽ ضلعي لوڪلبورڊ ڪراچي جي عمارت ٺهرائڻ وغيره. ان وقت ڪراچي جو ڪليڪٽر ۽ پوءِ سنڌ جو ڪمشنر مسٽر گيسن شاھ صاحب جو سخت مخالف هو، پر سائين ان جو ڀرپور مقابلو ڪيو جيڪا معمولي ڳالهه نه هئي، ڇو جو انگريز سرڪار جو ڪليڪٽر ۽ ڪمشنر وڏي طاقت رکندا هئا. آخر ڪمشنر دادو کي ڪراچي کان ڌار ڪري جدا ضلعو ٺاهي جي ايمر سيد مان پنهنجي جان ڇڏائي.

شاھ صاحب پاڻ هڪ وڏو زميندار هئڻ جي باوجود هميشه هارين جو طرفدار رهيو. هن انهن جي حقن جي بحالي لاءِ پنهنجن دوستن سان گڏجي 1930ع ۾ ميرپور خاص ۾ ”هاري ڪميٽي“ جو بنياد رکيو، ساڳي سال انڊين نيشنل ڪانگريس جو نئون دور شروع ٿيو، جنهن ملڪ جي مڪمل آزاديءَ جو ٺهراءُ پاس ڪيو ۽ ان لاءِ جدوجهد شروع ڪري ڏني. پاڻ يڪدم ان هلچل ۾ شامل ٿي ويو ۽ ڪانگريس جي سموري پروگرام ۾ ڀرپور حصو وٺڻ لڳو. ان زماني ۾ پاڻ ڪاڏيءَ جا ڪپڙا پائڻ شروع ڪيائين ۽ سن ۾ ڪاڏي اٿڻ جو ڪارخانو کوليائين، سنڌ ۾ شراب تي بندش پوڻ لاءِ ٻين ڪانگريسي اڳواڻن سان گڏجي سرگرم عمل رهيو. جڏهن سنڌ جي بمبئي کان آزاد ٿيڻ جو سوال اٿيو ته

ڪانگريس ان مسئلي تي ڪن لاتار اختيار ڪئي، ڇو جو سنڌ ڪانگريس تي هندن جي ملازمت پيشه، تاجر ۽ سرمايه دار طبقي جو اثر زياده هو، جن نئي چاهيو ته سنڌ بمبئي کان جدا ڪئي وڃي، ڇو ته انهيءَ سان عملي طرح سنڌ ۾ سندن اقتدار کي ضرب ٿي رهي، شاھ صاحب جيئن ته سڄو محب وطن هو، ان ڪري هن لاءِ پنهنجي وطن جي آزادي هر حالت ۾ ٻين سوالن کان مقدم هئي، ان ڪري هو انهيءَ تحريڪ جو پرجوش حامي ٿي رهيو ۽ انهيءَ ڏس ۾ پنهنجي ڪانگريسي دوستن جي رنجيدگيءَ جي ڪابه پرواهه ڪانه ڪيائين، جڏهن سندس ڪوششون ڪامياب ٿيون ۽ سنڌ بمبئي کان آزاد ٿي ته شاھ صاحب ڪوشش ڪئي ته، هندو ۽ مسلمان گڏجي سنڌ جي پالائيءَ لاءِ ڪوششون ڪن. ان ڪري سندس جدوجهد سان هندن ۽ مسلمانن جي گڏيل جماعت ”اتحاد پارٽي“ قائم ٿي.

شاھ صاحب 1937ع ۾ سنڌ اسيمبليءَ جو ميمبر چونڊجي ويو. ان وقت سنڌ اسيمبلي ۾ مسلم ليگ پارٽيءَ جو ڪو وجود ڪونه هو. آخر 4 سيپٽمبر 1938ع تي ”مسلم ليگ پارليامينٽري بورڊ صوبه سنڌ“ جو بنياد پيو. هندن جي مفاد پرست طبقي جي تنگدليءَ ۽ مسلمانن لاءِ سندن غير مناسب طرز عمل نيٺ سيد صاحب کي ڪانگريس کان نااميد ڪري مسلم ليگ ۾ آندو ۽ پاڻ پارليامينٽ اندر توڙي پارليامينٽ کان ٻاهر مسلم ليگ لاءِ گرم جوشيءَ سان ڪم ڪرڻ لڳو ۽ کيس 1940ع ۾ آل انڊيا مسلم ليگ جي مجلس عامله جو رڪن بڻايو ويو.

قائداعظم کيس مسلم ليگ کي منظم ڪرڻ جو ڪم سونپيو، هن مسلم ليگ آرگنائيزنگ ڪميٽي جي چيئرمين جي حيثيت سان وڏي محنت ڪري مسلم ليگ جي ميمبرشپ کي چئن هزارن مان وڌائي تن لکن تائين پهچايو.

سنڌ اسيمبليءَ کي اهو اعزاز حاصل آهي ته ان سڄي هندستان ۾ سڀ کان اول پاڪستان جو ٺهراءُ پاس ڪيو. اهو ٺهراءُ جناب جي ايم سيد اسيمبليءَ ۾ پيش ڪيو هو ۽ وڏي جدوجهد کان پوءِ 3 مارچ 1943ع تي اسيمبليءَ کان پاس ڪرايائين. ان وقت مسلم ليگ جي ليڊرن جن نڪت تي متفق ٿي آزاد ملڪ پاڪستان جي حاصل ڪرڻ لاءِ جدوجهد شروع ڪئي هئي، انهن ۾ اهو نڪتو به شامل هئو ته آزادي حاصل ڪرڻ کان پوءِ ملڪ جي سڀني صوبن کي برابر جا حق ڏنا ويندا. انهن کي هر معاملي ۾ آزادي حاصل هوندي ۽ انهن جي معاملن ۾ مرڪز ضرورت کان وڌيڪ ڪنهن به قسم جي مداخلت نه ڪندو، پر افسوس جو اڳتي هلي انهن واعدن جو پيرم نه رکيو ويو ۽ جڏهن جي ايم سيد جهڙي ارڙي ۽ اصول پرست انسان ان واعده خلاف جي مذمت ڪئي ته، کيس ملڪ جو غدار ڪوٺي مرندي گهڙي تائين ڪڙن ۽ ڪوٽن ۾ قيد رکيو ويو.

جڏهن پاڪستان بنجڻ جو وقت ويجهو آيو ته، قائداعظم جناب جي ايم

سيد ۽ سندس ترقي پسند ساٿين کي معمولي اختلافن تي مسلم ليگ مان ڪڍي ڇڏيو ۽ 1946ع وارين چونڊن ۾ کيس مسلم ليگ جي تڪيت نه ڏني وئي ۽ پاڻ آزاد اميدوار جي حيثيت سان مسلم ليگ جي اميدوار قاضي محمد اڪبر سان اليڪشن لڙيو، جنهن ۾ کيس شڪست ملي. ان کان پوءِ شاھ صاحب شيخ عبدالمجيد سنڌي سان گڏجي پهريان عوامي پارٽي ٺاهي ۽ پوءِ عوامي محاذ قائم ڪيو. پاڪستان نهن کان پوءِ پهريان ڪراچي کي سنڌ کان ڌار ڪيو ويو ۽ اڳتي هلي 1955ع ۾ مسلم ليگين جي ڪوششن سان سنڌ کي ون يونٽ ۾ شامل ڪري پنجاب جو غلام بڻايو ويو، هنن ٻن واقعن شاھ صاحب کي وڏو صدمو رسايو ۽ پاڻ بيهتاسي ۽ بيقراريءَ جي عالم ۾ رهڻ لڳو. جڏهن هن ون يونٽ خلاف آواز اٿاريو ۽ ان جي حامين کي سنڌ دشمن قرار ڏنو ته انهن کيس ڪڍي جيل ۾ رکيو، ڪجهه وقت کان پوءِ جڏهن آزاد ٿيو ته 1956ع ۾ اولهه پاڪستان جي اسيمبليءَ جو ميمبر چونڊجي ويو ۽ اسيمبليءَ اندر ون يونٽ خلاف ڀرپور تحريڪ هلايائين. 8 آڪٽوبر 1958ع تي جنرل ايوب خان ملڪ ۾ مارشل لا لڳو ڪري ڇڏي ۽ 10 آڪٽوبر 1958ع جي اڌ رات جو شاھ صاحب کي ڪراچي ۾ گرفتار ڪري سينٽرل جيل ڪراچي ۾ رکيو ويو جتان پوءِ پهرين جنوري 1960ع تي کيس ڪراچي مان آئي سن ۾ ڳوٺ اندر ٻن سالن جي نظربنديءَ هيٺ رکيو ويو جنهن جو عرصو پوءِ وڌائيندا ويا. 1970ع واري اليڪشن ۾ شاھ صاحب حصو ورتو، پر پاڪستان پيپلز پارٽيءَ جي اميدوار جي مقابلي ۾ کيس شڪست ملي.

جي ايمر سيد محسوس ٿي ڪيو ته پاڪستان ۾ صرف هڪ صوبي يعني پنجاب جي حڪمراني هلي ٿي، رڳو ڇهرا تبديل ٿيندا رهن ٿا، پر پاليسي اهائي پنجاب نواز آهي. ڇو ته پنجاب کي راضي رکڻ کان سواءِ ڪو به شخص پاڪستان جي اقتدار اعليٰ جو مالڪ نٿو بڻجي سگهي. ان ڪري حڪمران ٽولو روز روز نيون سازشون گهڙي سنڌ ۽ سنڌي ماڻهن کي پنجاب جي غلاميءَ جي زنجيرن ۾ وجهي ٿو جڪڙيندو، سنڌ جي سر زمين ۽ وسائل تي ڌاريان قابض ٿيندا ٿا وڃن، سنڌين کي اقليت ۾ تبديل ڪرڻ جون سازشون ڪيون پيون وڃن ۽ سنڌ جي حقن تي ڏينهن ڏني جو ڌاڙا لڳي رهيا آهن هاڻ اهڙي حالت ۾ وڌيڪ عرصو پاڪستان سان گڏ رهڻ سنڌ ۽ سنڌين جي وجود لاءِ خطرناڪ ثابت ٿيندو، ان ڪري هن پاڪستاني سياست کان بيزاري اختيار ڪري ”جيئي سنڌ“ جو نعرو هنيو ۽ سنڌ کي آزاد خودمختيار رياست بنائڻ لاءِ تحريڪ هلائڻ جو اعلان ڪيو.

جناب جي ايمر سيد 4 مارچ 1972ع تي حيدرآباد ۾ هڪ وڏي جلسي کي خطاب ڪندي، پنهنجي جدوجهد جو محور ۽ مرڪز ”سنڌوديش“ کي قرار ڏيندي، پنهنجي نئين سفر جو آغاز ڪيو. 18 جون 1972ع تي شاھ صاحب سنڌ متحده محاذ جي ميمبرن عهديدارن ۽ هر خيال قومي ڪارڪن، اديبن، دانشورن ۽ شاگردن جو هڪ اجلاس پنهنجي ڪراچيءَ واري رهائشگاهه ”حيدر

منزل" تي سڏائي، سنڌ متحده محاذ ۽ جيئي سنڌ نوجوان محاذ کي ملائي "جيئي سنڌ محاذ" نالي نئين پارٽيءَ جو بنياد وڌو. پهرين آگسٽ 1972ع تي شاھ صاحب سنڌ جو دورو شروع ڪيو، هلندڙ دوري دوران کيس 8 آگسٽ 1972ع تي گرفتار ڪري سن واري گهر ۾ نظر بند ڪيو ويو، جنهن کان پوءِ پاڻ اڪثر نظربند ٿي رهيو، ليڪن پاڻ پنهنجي موقف تي هميشه قائم رهيو ۽ نظربندي ۾ به رهي پنهنجي جدوجهد مختلف ذريعن سان جاري رکندو آيو.

شاھ صاحب جي ڪل ڄمار اڳڪاڻي سال ٽي مهينا اٺ ڏينهن ٿي ان ۾ پاڻ تقريباً 28 سال 6 مهينا جيل ۾ يا گهر ۾ نظربند رهيو، کيس ڪهڙي ڏوه ۾ ايترو عرصو نظربند رکيو ويو؟ ان سوال جو جواب سندس ئي هڪ عدالتي بيان جي هيٺين سٽن مان ملي ٿو.

"آءٌ سڄي عمر مختلف پليٽ فارمن تان جدوجهد ڪندو آيو آهيان اهو ان لاءِ نه ته آءٌ ڪنهن ملڪ جو ٽڪرو ڪٽي پنهنجي حوس اقتدار کي پورو ڪرڻ چاهيان ٿو، پر آءٌ ته هڪ اهڙي ملڪ جي اصليت بحال ڪرائڻ ۽ ان جي نئين سر تشڪيل ۽ صورتگري ڪرڻ چاهيان ٿو جيڪو ملڪ هزارها سالن کان هن زمين جي گولي تي پنهنجي خاصيتن، خوبيين، خوشحالين ۽ نالپ سان موجود پئي رهيو آهي."

جي ايمر سيد نه رڳو سياستدان هو، پر هو سنڌي ادب ۽ ثقافت جو وڏو ڄاڻو، تاريخ جو ماهر، وطن عزيز سان بي انتها محبت ڪندڙ، صوفي منش، فقيراني طبيعت جو مالڪ وڏو مصنف، محقق، اسڪالر ۽ ٻين انيڪ خوبيون جو مالڪ هو. هن ايترو ته فڪري ڪم ڪيو، جيڪو ڪيترائي ادارا به ڪري، نه سگهن، هو پنهنجي ذات ۾ ڪنهن يونيورسٽي ۽ انسائيڪلو پيڊيا کان گهٽ نه هو. هو صدين تائين سنڌ جي نوجوانن جي رڳن ۾ نظرياتي خون بڻجي گردش ڪندو رهندو.

شاھ صاحب 1940ع ۾ ڪجهه عرصي لاءِ سنڌ جو وزير تعليم پڻ ٿي رهيو هو، ان عرصي ۾ هن سنڌ يونيورسٽي برپا ڪرڻ لاءِ ڪاميٽي مقرر ڪئي ۽ "سينٽرل انڊواٽري بورڊ آف ڪنٽرول فار سنڌي لٽريچر" برپا ڪيائين، اڳتي هلي انهيءَ بورڊ کي "سنڌي ادبي بورڊ" جي نالي سان مستقل ۽ آزاد حيثيت ڏيارين. (1)

شاھ صاحب هندو مسلم اتحاد جو زبردست حامي رهيو، ورهاڱي وقت سڄي سنڌ جو دورو ڪري هڪ هڪ هندو وٽ ويو ۽ کين سنڌ ڇڏي وڃڻ کان روڪيندو رهيو.

(1) ساڻين جي ايمر سيد جي هڪوشن سان سنڌ يونيورسٽيءَ جو قيام 3 اپريل 1947ع تي ڪراچي ۾ عمل ۾ آيو، اي بي حليم ان جو پهريون وائيس چانسلر مقرر ٿيو، 1951ع ۾ هيءَ يونيورسٽي حيدرآباد ۾ منتقل ٿي. 1962ع ۾ سابق صدر ايوب خان ڄامشوري ۾ نئين ڪيمپس جو بنياد رکيو.

جي ايمر سيد نه رڳو جديد سنڌي قومپرستي جو باني آهي ۽ نه فقط عملي سياست جي حوال سان هن جي شخصيت تڪراري رهي آهي، پر سنڌ جي نڪري دنيا ۾ شاھ صاحب جيڪا وڏي ولوڙ پيدا ڪئي، تنهن کيس باغي عالم ۽ محقق جي حيثيت ڏياري. اهو جي ايمر سيد ئي هو جنهن شاھ لطيف جو محب وطن شاعر وارو تعارف ڪرايو. هن سنڌ جي تاريخي هيرن کي روشناس ڪرائي سنڌي قوم کي نفسياتي طور تي سگهارو ڪيو. راجا ڏاهر کي سنڌ جو سورمو ڪري پيش ڪرڻ جو ڪم ايترو جو کائڻو هو، جنهن جي رسڪ رڳو جي ايمر سيد جهڙو دل جو مالڪ ماڻهو ئي ڪئي ٿي سگهيو. شاھ صاحب جي لکيل هر ڪتاب ۾ ڪانہ ڪا اهڙي ڳالهه ضرور هوندي هئي، جنهن جي ڪري ان دور جي سرڪار لاءِ اهو ڪتاب هضم ڪرڻ ڏکيو ٿي پوندو هو ۽ وٽس ڪتاب مٿان پابندي لڳائڻ کان سواءِ ٻيو چارو نه بچندو هو. هڪ باغي اديب جي حوالي سان هو اعزاز جي ايمر سيد کي حاصل آهي ته، سنڌ ۾ پابندي هيٺ اچڻ وارن ڪتابن ۾ سڀ کان گهڻا ڪتاب هن جاني آهن.

شاھ صاحب سياست، تاريخ، ادب، توڙي پنهنجي يادگيرن تي مشتمل پنجاهه کان وڌيڪ ڪتاب لکيا، جن ۾ سندس دور جي مشهور شخصيت جي حوال تي مشتمل ضخيم ڪتاب ”جنب گذاريم جن سين“ (ٻه جلد) کان سواءِ پيغام لطيف، شاھ جون وايون ۽ ڪافيون- نئين سنڌ لاءِ جدوجهد- مسلم ليگ جي مخالفت ڇو؟ اڄ پڻ چڪير چاڪ، موجوده سنڌ جا سياسي مسئلا - جيئن ڏٺو آهي مون، سنڌ ڪلچر، وغيره شامل آهن.

17 جنوري 1995ع تي سن ۾ سائين جي ايمر سيد جي سالگره جي موقعي تي اڃانڪ سندس طبيعت خراب ٿي پئي. کيس نيم بيهوشي واري حالت ۾ ڪراچي آندو ويو، جتي کيس آغا خان اسپتال ۾ داخل ڪيو ويو، جتي ڊاڪٽرن ٻڌايو ته سندس دماغ جون نسون صحيح ڪم نٿيون ڪن، ان ڪري رت جو دوزو دماغ تائين صحيح نموني نٿو ٿئي ۽ انهيءَ جو علاج پاڪستان ۾ ممڪن ناهي. ياد رهي ته ان وقت به شاھ صاحب نظر بند هو، ان ڪري شاھ صاحب ۾ علاج ڪرائڻ لاءِ ملڪ کان ٻاهر ڪڍي وڃڻ لاءِ حڪومت کي درخواست ڪئي ٿي، پر حڪومت ان جو ڪوبه جواب نه ڏنو، آخر 15 مارچ تي وري کيس جناح اسپتال ۾ داخل ڪرايو ويو، ڪجهه ڏينهن کان پوءِ حڪومت کيس ملڪ کان ٻاهر علاج ڪرائڻ جي اجازت ڏئي ڇڏي، پر هاڻ گهڻي دير ٿي چڪي هئي ۽ شاھ صاحب انهيءَ پوزيشن ۾ نه هئو جو کيس آمريڪا يا لنڊن ڪڍي وڃجي، آخر 25 اپريل 1995ع تي سنڌ جو هي عظيم انسان انتقال ڪري ويو. ٻئي ڏينهن تي سندس جسد خاڪي کي سن ۾ سپرد خاڪ ڪيو ويو. سندس ڪفن دفن واري سر ۾ مختلف مذهبن ۽ طبقن جي هزارين ماڻهن شرڪت ڪئي. مسلمان قرآن ريف، هندو گيتا ۽ عيسائي بائيبل پڙهي رهيا هئا ۽ ڀٽائي جي رسالي جو ورد

به جاري هو، اهڙي طرح سنڌ جي تاريخ جو هڪ سونهري باب پنهنجي پڄاڻي تي پهتو. يقيناً سائين جي ايم سيد جو چمڪندڙ نانءُ سنڌ جي ايندڙ نسلن لاءِ اسامه جو سبب رهندو ۽ سنڌ جي مستقبل جو مٿس سلام رهندو. سائين جي ايم سيد جا فرزند امداد محمد شاه ۽ امير حيدر شاه پڻ پنهنجي وس آهر سنڌ ۽ سنڌي قوم جي خدمت لاءِ ڪوشاڻ آهن.

جيرا مڊاس دولترام

جيرامڊاس دولترام 1891ع ۾ حيدرآباد سنڌ ۾ پيدا ٿيو، پاڻ مجيل ڏاهو، نقاد، ماهر لسانيات ۽ اعليٰ پايي جو سياستدان ٿي گذريو آهي. جيرامڊاس جو تعلق حيدرآباد جي مشهور عامل خاندان سان هو، پاڻ اعليٰ تعليم يافتہ قومي ڪارڪن هو، ورهاڱي کان اڳ ”سنڌ ڪانگريس ڪاميٽي“ سان لاڳاپيل هو. پاڪستان ٺهڻ کان پوءِ ڀارت ٺڌي ويو، اتي هن ڀارتي سياست ۾ ڀرپور حصو ورتو، پاڻ اتي ڀارتي صوبي بهار جو گورنر، راجيه سيا جو ميمبر ۽ مرڪزي حڪومت جو وزير به ٿي رهيو، هو نه صرف هڪ ڪامياب سياستدان هو، پر هڪ قابل محقق، قلمڪار ۽ سنڌي ٻوليءَ جو ماهر هو. سندس ڪيترائي مضمون ۽ مقالا سنڌي توڙي انگريزيءَ ۾ ڇپيل آهن. سندس مضمون گهڻو ڪري ”هند واسي“ رسالي ۾ ڇپيا رهيا. سنڌي ٻوليءَ جي موضوع تي لکيل سندس مضمون سنڌي ٻوليءَ جي ارتقائي سفر جو هڪ بي بها ورتو تصور ڪيا وڃن ٿا. سندس اهڙن مضمونن جو هڪ گڏيل مجموعو ”سنڌ جي کوچ“ جي نالي سان ڇپيل آهي.

1957ع ۾ نئين دهلي ۾ منعقد ڪيل آل انڊيا اوريئنٽل ڪانفرنس ۾ سنڌي حصي جي صدارت جيرامڊاس ڪئي ۽ ان ۾ هن جيڪو صدارتي خطبو پڙهيو، اهو هڪ اهم ۽ يادگار طور ليکيو وڃي ٿو. ان مقالي جو عنوان هو ”سنڌي ٻوليءَ جو بڻ بنياد“.

جيرامڊاس جي شخصيت اعليٰ هئي، سندس شڪل سهڻي اٿڻ ويهڻ شاهائو، هلڻ چلڻ جو رعبدار ۽ اکين ۾ چمڪ هوندي هئس، ارادي جو پڪو ۽ محنتي مڙس هو. صبح جو ڇهين وڳي کان اڌ رات تائين ڪم ڪندو هو، اصل ٽڪسڻي نه هو. سائين جي ايم سيد پنهنجي ڪتاب ”ڪجهه خط“ ۾ لکيو آهي ته ”مون وٽ جناح ۽ لياقت علي کان جيرامڊاس جي وڌيڪ عزت ۽ وقار آهي.“ جيرامڊاس دولترام فيبروري 1979ع ۾ فوت ٿي ويو.

جيئڙي ٻائي

جيئڙي المعروف جيئڙي ٻائي ڏيءَ ٽڪو گرگل 22 جنوري 1901ع تي هندستان جي راجپوتانه علائقي جي ”پيدراڙ“ رياست ۾ ڄائي. پاڻ سنڌ جي

مشهور ڳاڻڻي ٿي گذري آهي، سندس آواز ۾ اهڙو ته جادو هو جو ٻڌڻ وارن جون دليون موهجي وينديون هيون.

جيوڻي جا والدين پڻ جو ڌنڌو ڪندا هئا، کيس ڀڄڻ ان ڌنڌي جي تربيت ڏني وئي، هوءَ جڏهن ستن اٺن سالن جي ٿي ته، پاڻ ۽ پنج ٻيون چوڪريون گڏجي دردر تي سڻن به هڻنديون هيون ۽ ڳيچ به ڳائينديون هيون. 1918ع ۾ ڦڪو زماني جي گردش سبب پنهنجي وطن کي ڇڏي اچي ملتان ۾ ويٺو، جتي جيوڻي جي ملاقات مشهور گويي استاد امير خان سان ٿي، جيڪو سندس آواز ۽ شخصيت کان ايترو ته متاثر ٿيو جو جيوڻي کي رڻو پارائي پنهنجي ڌيءَ بناڻي کيس راڳ جي تعليم ڏيڻ شروع ڪئي. ڦڪو جو سڄو خاندان امير خان جي قرب ۽ محبت ۾ ايترو مڳ ٿي ويو جو هڪ ڏينهن ساڻس گڏجي حضرت شمس تبريز جي متولي جي هٿ تي مسلمان ٿيو ۽ مسلمان ٿيڻ کان پوءِ ڦڪو فتح محمد ٿي ويو ۽ جيوڻي در در تي وڃي خيرات وٺڻ بند ڪيو ۽ استاد امير خان جي معرفت ميلن ملاڪڙن ۽ محفلن ۾ پنهنجي فن جو مظاهرو ڪندي رهي ۽ پنهنجي فن جون منزلون طئي ڪندي رهي. ملتان کان ڪراچي تائين کيس راڳ جون دعوتون ملڻ لڳيون. سنڌ جا ماڻهو کيس گهڻو چاهيندا هئا ۽ پنهنجي محفلن ۾ کيس گهرائيندا هئا.

هڪ دفعي شاھ ڪريم بلڙيءَ واري جي ميلي تي جيوڻي آيل هئي، اتي سندس ملاقات سنڌ جي مشهور گويي استاد خير محمد خان سان ٿي، جنهن کي جيوڻي جي راڳ ڏاڍو متاثر ڪيو ۽ جيوڻي به استاد کان متاثر ٿي. آخر استاد خير محمد خان جي صحبت ۾ جيوڻي ملتان ڇڏي اچي حيدرآباد ۾ سڪونت پذير ٿي ۽ استاد خير محمد خان کان اچي راڳ جا سبق سکيا خاص ڪري سنڌي ڪافي ڳائڻ جي سکيا ورتي. پوءِ ته هن ڪاري ڪوئل جي منڙي ڪوڪو سڄي سنڌ ۾ گونجڻ لڳي پاڻ سنڌ جي هر ميلي ۾ استاد خير محمد خان سان گڏ هوندي هئي.

هڪ ڀيري شاھ قادري جو ميلو زور سان لڳو، جنهن ۾ استاد بيبو خان، استاد خير محمد خان، سيد قاسم علي شاھ، پورو سڪ، ماسٽر چندر ۽ ٻيا مشهور فنڪار شامل ٿيا، پر ميلي جي محفل موسيقي جوڻي کڻي ورتي، سندس آواز ٻڌي ماسٽر چندر گهڻو متاثر ٿيو ۽ مهاراج ترسي داس کي چيائين ته، جيوڻي کي ڪراچي وٺي اڃ ته جيئن سندس آواز رڪارڊ ڪرايون، مهاراج ترسي داس کيس ڪراچي وٺي ويو، ماسٽر چندر کيس رڪارڊنگ بابت سکيا ڏني، ڪمار خان جي موسيقي ۾ جيوڻي ٻائي جي آواز ۾ پهريون رڪارڊ لال چند رڪارڊنگ انجنيئر رڪارڊ ڪيو. سندس سريلي آواز واچت وڃائي ڇڏيا. سڄي سنڌ ۾ هر طرف جيوڻي جي سريلي آواز جي واھ واھ ٿي ويئي. جيوڻي پاڻ به شاعره هئي، تنهنڪري به تي رڪارڊ پنهنجي ڪلامن جا رڪارڊ ڪيائين،

ان کان سواء حاجي شاه ۽ ٻي سرار ضياء جا ڪلام ڳائيندي هئي.

جيوڻي ٻائي هتي سنڌ ۾ 1928ع ۾ راڻي پور جي بزرگ سائين صالح شاه جي مريد ٻائي ٿي. هن ئي بزرگ سندس نالو جيوڻي مان بدلائي ”جيوڻي ٻائي“ رکيو هو. جيوڻي حيدرآباد جي هڪ عالم الله بخش نوناري کان قرآن شريف ۽ ديني تعليم حاصل ڪئي. 1932ع ۾ هن هڪ شخص نواب ماکا سان شادي ڪئي هئي، پر جيوڻي کي ڪوبه اولاد ڪونه ٿيو.

جيوڻي ٻائي ڏاڍي سريلي فنڪاره هئي، سندس فن متعلق ڪوڙ ڪهاڻيون مشهور آهن، چون ٿا ته هڪ ڀيري جيوڻي ٻائي کي سنڌ جي مشهور دلي بزرگ حضرت سمن سرڪار رحم جي خدمت ۾ ڳائڻ جو شرف حاصل ٿيو. سندس راڳ ٻڌي سمن سرڪار تي حال طاري ٿي ويو ۽ پاڻ سڄي رات ان حال ۾ رهيا تان جو سڄ اڀري ويو، جيوڻي موسيقي جي دنيا ۾ تمام وڏي مڃتا ماڻي، ماڻهو سندس ٻي سوز آواز جا مشتاق هوندا هئا، هو جتي به ڳائيندي هئي اتي ماڻهو وڏي تعداد ۾ جمع ٿي ويندا هئا. هن پنهنجي وقت ۾ ايترو ته نالو پيدا ڪيو جو آل انڊيا ميوزڪ ڪانفرنس ۾ جيڪا هر سال هندستان جي مختلف وڏن شهرن ۾ منعقد ٿيندي هئي، جيوڻي پورن تيرن هن سالن تائين سنڌ جي نمائندگي ڪئي.

ڪاري رنگ وڏين اکين، ڀريل جسم، ڊگهي قد، گول ۽ سونهندڙ چهري واري جيوڻي ٻائي پروفٽار ۽ باعزت عورت هئي. پاڻ صومر وصالوت جي پابند هئي، پنجن تن سان کيس وڏي عقيدت هئي. هڪ جي چٽل هوندي هئي.

جيوڻي ٻائي هز ماسٽر وانگر گراموفون رڪارڊ ڪمپني ۾ سو کان وڌيڪ گراموفون رڪارڊ پرايا، جيڪي سڀ جو سڀ مقبول ٿيا. اهوئي سبب هو جو هن ڪمپني وارن ساڻس هڪ شاندار جشن ملهائيو، جنهن ۾ ڪمپنيءَ جو سونو مونو گرام جيڪو ساڍن ڏهن تون جو هو کيس ايوارڊ طور ڏنو ويو، سندس آواز ۾ رڪارڊ ريڊيو پاڪستان تان نشر ٿيندا رهندا آهن. اڄ به سندس آواز جهونن کي ساڙيو وجهي، ”قابو ڪوئن ۾“ ۽ ”بي درد جي اقرار ۾ هرگز نه سڃاڻي آ“ جهڙا ڪيترائي ڪلام ٻڌيو جيوڻي جي ياد تازو ٿيو وڃي.

جيوڻي ٻائي سن 1942ع ۾ لاڏاڻو ڪيو.

پروفيسر جهانمنداس پٽ سينه دوارڪا داس ڀاتيا سن 1898ع ۾ شڪارپور جي هڪ امير خاندان ۾ ڄائو. پاڻ سنڌ جو برک صحافي، ليکڪ ۽ صوفي منش انسان ٿي گذريو آهي.

پروفيسر جهانمنداس ڀاتيا جي طبيعت جو لاڙو شروع کان ئي صوفين، درويشن، سامين ۽ جوڳين جي صحبت ڏانهن هوندو هو. شاهوڪار شاهيءَ کان نفرت ڪندو هو ۽ هميشه سادگيءَ کي پسند ڪندو رهيو. هن 1913ع ۾ شڪارپور اڪيڊمي مان بمبئي يونيورسٽي تحت مئٽرڪ ڪئي. 1919ع ۾ ڊي جي سنڌ ڪاليج مان بي اي ڪرڻ کان پوءِ هاءِ اسڪول شڪارپور ۾ ٻن سالن تائين هيڊ ماستر ٿي رهيو. والد جي وفات کان پوءِ ڪنڊيارو هاءِ اسڪول جو وائيس پرنسپال مقرر ٿيو، هن صحافت جو آغاز رسالي ”سنڌو“ کان ڪيو. هو رسالي جي شروع وارن ڇهن مهينن دوران 1930ع ۾ ان جو ايڊيٽر ٿي رهيو، ان کان پوءِ روهڙيءَ مان هڪ ماهوار اخبار ”روشني وڌيڪ روشني“ جاري ڪيائين. سندس لکڻ جو ٻيو دور مهربان رسالي جي قديم دور 1946ع کان شروع ٿيو. 1947ع ۾ سندس هڪ ڪتاب ”سائين قطب شاهه جهانيان پوٽو“ شايع ٿيو. 1955ع ۾ مهربان رسالي لاءِ پاڻ مستقل طور سان ”ادب لطيف“ جي عنوان هيٺ بهترين علمي مضمون لکندو رهيو. گرامي صاحب لکي ٿو ته ”هو انهن مضمونن ۾ زندگيءَ جي گوناگون مسئلن کي ٽنگوڙ ۽ خليل جبران جي اسلوب ۽ انداز ۾ بيان ڪندو رهيو. سندس انهن شهپارن جو جرمني زبان ۾ ترجمو ٿيو ۽ اتي جي رينڊير اسٽيسن تان وقت بوقت نشر ٿيندو رهيو.“

ان کان علاوه سندس لکيل ادبي مضمون ان وقت جي مشهور مختلف ادبي رسالن ۾ شايع ٿيندا رهيا. 1964ع ۾ سندس لکيل ڪتاب ”ايسر آکاڻي“ ڇپيو جنهن تي رائيٽرس ڪلڊ پاران ڪيس به سو روپيا انعام مليو. سندس ٻين ڇپيل ڪتابن ۾ ”درويش“ ”رند ۽ شاعر“ ۽ ٻه ٻاراڻا ڪتاب ”ٻالڪ“ ۽ ”مرڪنڊ مڪڙيون“ شامل آهن.

پاڻ آخري عمر ۾ ساميءَ جي سلوڪن گڏ ڪرڻ ۽ شخصيت جي مختلف پهلوئن تي تحقيق ڪندو رهيو. اڪثر ڀار ڌار سلوڪ گڏ ڪيائين. پاڻ سنڌ يونيورسٽي جي بورڊ آف اسٽڊيز فار رليجن جو ميمبر به ٿي رهيو. پروفيسر جهانمنداس ڀاتيا 30 ڊسمبر 1965ع تي فوت ٿي ويو.

جينمل پرسرام گلراجاڻي

جينمل پٽ پر سرام گلراجاڻي سن 1885ع ۾ حيدرآباد جي عاملن جي گلراجاڻي گهراڻي ۾ پيدا ٿيو. پاڻ مشهور اديب، صحافي، قومي ۽ ملڪي خدمتگذار، صوفي ۽ ٿياسافست ٿي گذريو آهي.

جينمل پرسرام پرائمري تعليم حيدرآباد ۾ ورتي سنڌي پڙهڻ کان پوءِ ڪجهه انگريزي تعليم به حاصل ڪيائين. سندس طبيعت جو لاڙو ننڍي هوندي کان ئي صوفي مٽي ڏانهن هوندو هو. ان سلسلي ۾ هن صوفي بزرگن سان رهاڻيون ڪيون، تصوف ۽ ويدانت جي ڪتابن جو مطالعو ڪيو، لطيف، سچل، سامي، دليپ، بيدل، بيڪس، روحل، مراد فقير ۽ ٻين ڪيترن ئي سنڌي صوفي شاعرن جي ڪلام جو اونهو اڀياس ڪيو، وسيع مطالعي ۽ مشاهدي جي آڌار تي هن ڪيترائي ڪتاب لکيا. ”گلراج“ جي تخلص سان ڪجهه شاعري به ڪيائين ته، سياسي ميدان ۾ به پاڻ چمڪيائين. هن گهڻ رخي شخصيت جي اهميت جو اعتراف ڪندي، سنڌ جي بزرگ هستي سائين جي ايمر سيد پنهنجي ڪتاب جنب گذاريم جن سين (جلد پهريون) جي صفحي تي لکي ٿو ته ”هو منهنجو سياسي مددگار ۽ صلاحڪار، تصوف ۾ استاد، دوست ۽ ڀاءُ ٿي پئي رهيو. جيڪڏهن ڪنهن به هڪ انسان منهنجي زندگيءَ تي گهڻي ڀر گهڻو اثر ڪيو ته، هو ڀاءُ جينمل هو.“

جينمل پرسرام جون ادبي خدمتون هميشه ياد رهنديون، هن 1914ع ۾ لالچند امر ڏنيگل سان گڏجي ”سنڌي ساهت سوسائٽي“ جو بنياد رکيو ۽ 1922ع ۾ ”نئين سنڌي لئبريري“ ۽ ”سسٽو عمدو ساهت مالا“ جي نالن سان اشاعتي ادارا قائم ڪيائين. هن ادارن وڏي تعداد ۾ ڪتاب سنڌي ٻولي کي ڏنا. هن هڪ روزانه اخبار ”هندواسي“ جي نالي سان جاري ڪئي، جنهن جو نالو پوءِ غلام محمد پرڳڙيءَ جي صلاح سان بدلائي ”پار تواسي“ رکيائين. هيءُ اخبار مسز انٽي بيسنٽ جي تحرير ڪن ”هوم رول“ ۽ ”ٿياسافڪل سوسائٽي“ جي اصولن ۽ نظرين موجب هلندي هئي. هن ٿياسافي ۽ تصوف جي پيغام کي عام ڪرڻ لاءِ 1923ع ۾ هڪ رسالو ”روح رهاڻ“ پڻ جاري ڪيو هو. جنهن ۾ 21 سال لاڳيتو قرآن پاڪ، گيتا، تصوف، ويدانت، ٿياسافي ۽ روحانيت متعلق معياري مضمون شايع ٿيندا رهيا.

جينمل سياست ۾ به چڱو بهرو ورتو. پهرين دور ۾ غلام محمد پرڳڙي جو پانهن ٻيلي ۽ صلاحڪار ٿي ڪم ڪيائين ۽ پرڳڙي صاحب جي خيالات ۽ قومي ڪمن جي ٿلهائڻ لاءِ سندس سنڌي ۽ انگريزي اخبارن جو ايڊيٽر ٿيو، جن سلسلي هندو مسلم فساد کي ختم ڪرڻ لاءِ هن تمام گهڻي ڪوشش ڪئي،

ڪانگريسي تحريڪ ۾ مهاڻا گانڌيءَ سان گڏ جيل به ماڻيائين، هن ساري زندگي ملڪ ۽ قوم لاءِ وقف ڪري ڇڏي هئي. پاڻ هميشه هاري ۽ مزدورن جو حامي رهيو، سنڌ هاري جماعت جي اوائلي باني مان هو ۽ ورهين جا ورهين ان جو حامي رهيو، هن کي تقرير ۽ تحرير ۾ خداداد ذات مليل هئي. هو تقرير وقت قرآن شريف، گيتا، مگنٽ شاھ، سچل، سيلبي وغيره جي ڪلام مان حوالا ڏيندو هو. هن دنيا جي مکيه مذهبن جو چڱي طرح اڀياس ڪيو هو ۽ سڀني مذهبن جي ماڻهن کي عزت ۽ احترام جي نگاه سان ڏسندو هو، پيغمبر اسلام ۽ ان جي سچي تعليم کان به متاثر ٿيو ۽ حضور اڪرم صلي الله عليه وسلم تي هڪ ڪتاب ”پيغمبر اسلام“ جي نالي سان لکيائين سندس لکيل ڪتابن مان ٻيا ڪجهه ڪتاب هن ريت آهن. مونا وا فلا سافي ڇا آهي، موت آهي ڪونه، هتمليت، اپنشو گيان، ٻڌل ٻيڙي، پر لوڪ مان پيغام، پيمڙاپوش جون آکاڻيون، سچل سرمست، سداچار، سوشلزم، سونو گڏھ، سناتن ڌرم، شاھ جون آکاڻيون، طوفان، گوتم ٻڌ، ميران ٻائي، يوگ جي سمجھائي، پورب جوتي، سنڌي سونهارا وغيره.

جينمل پرسرام گدراجاڻي ورهاڱي کان پوءِ وطن جا وڻ ڇڏي وڃي بمبئي پيڙو ٿيو هو. جتي 6 جولاءِ 1948ع تي سندس مرتيو ٿيو.

ڇاڪر چانڊيو

ڇاڪر چانڊيو سنڌ جو سڌا ملوڪ ڳاڻڻو آهي، ويهين صدي جي پوئين اڌ دوران جن مشهور يڪتاري پوٽن ڳائڻن صوفياڻي رنگ ۾ ڳائي، سڄي سنڌ ۾ ڌور مچائي ڏني، پاڻ ان سنگ جي آخري نشاني آهي.

ڇاڪر چانڊيو جو والد مصري خان چانڊيو اصل ۾ تعلقي هالا ۾ پنج موري اسٽاپ جي ڀر ۾ ڳوٺ بهادر خان چانڊيو جو رهاڪو هو، جيڪو ٿوري وقت لاءِ اتان لڏي ڳوٺ مهراڻي تعلقي شهدادپور ضلعي سانگهڙ ۾ وڃي ويٺو جتي سن 1915ع ۾ ڇاڪر چانڊيو پيدا ٿيو ۽ پوءِ سگهڙي سندس والدين موٽي اچي ساڳيون ماڳ وسايو، جنهن ڪري ڇاڪر چانڊيو جو ٻچپڻ ۽ جواني ڳوٺ بهادر خان چانڊيو ۾ گذريا ۽ هن وقت به پاڻ ساڳئي ڳوٺ ۾ سڪونت پذير آهي ۽ ٻن ٽن گهرن تي مشتمل اهو ڳوٺ هاڻي سندس نالي سان سڏجي ٿو.

ڇاڪر چانڊيو سنڌي جا ٽي درجا ڳوٺ باغور رند ۾ پڙهيسو، وڌيڪ تعليم حاصل ڪري نه سگهيو ۽ ڪيتي ٻاڙي جي ڌنڌي ۾ پنهنجي والد جو معاون ٿي رهيو. سن 1951ع ڌاري اوچتو کيس مجازي چوٽ لڳي وئي، جنهن هن کي بيراهي بڻائي ڇڏيو ۽ مختلف ماڳ پيٽڻ لڳو. آخر هڪ هنڌ ان وقت جي مشهور ڳائڻي خير محمد رند جي راڳ ٻڌڻ جو کيس موقعو مليو، جنهن کان متاثر ٿي هن به ڳائڻ جو فيصلو ڪيو ۽ گنبل شاهه ٽلٽيءَ واري وٽ پهچي، ڪائنس فيض حاصل ڪيو ۽ يڪتارو ڇهڙي ڪشي سندس ٽولي ۾ ڳائڻ شروع ڪيو. ڪجهه ڏينهن کان پوءِ پنهنجي مرشد ۽ استاد جي اجازت سان پنهنجي ڳوٺ موٽي آيو ۽ باقاعدي ڳائڻ جو آغاز ڪيائين.

ڇاڪر چانڊيو کي ريڊيو تي محمد بخش انصاري متعارف ڪرايو. 1957ع ۾ ريڊيو پاڪستان حيدرآباد جي پروگرام ”نواءِ شوق“ لاءِ سندس آواز ۾ پهرين ڪافي حضرت شاهه عبداللطيف ڀٽائي رحه جي رڪارڊ ٿي جنهن جا ٻول آهن ”ڪهڙو ڏوهه ڏيان پنهنجي ڏيرن کي، لکڻي پنڌڙو ڪرايو پيرن کي“

ان کان پوءِ 6 جون 1959ع تي پهريون ڀيرو ريڊيو پاڪستان حيدرآباد تي لائيو پروگرام ڪيائين. پاڻ اڃا تائين ريڊيو پاڪستان حيدرآباد سان ”اي ڪلاس“ ۾ فنڪار جي حيثيت سا لاڳاپيل آهي. 1973ع کان ٽيليويزن پروگرامن ۾ پڻ حصو وٺندو رهي ٿو.

ڇاڪر چانڊيو فني لحاظ کان هن وقت جي مڙني يڪتاري پوٽن فنڪارن ۾ انفرادي حيثيت رکي ٿو. سندس گائڪي ۽ يڪتاري ڇهڙي وڄائڻ جو انداز نرالو آهي، پاڻ هر راڳي نهايت پرسوز انداز ۾ چيڙيندو آهي. يڪتاري تي پورو

ڪلواڙو وڃائي ٿو. جڏهن ته اڄڪلهه جا اڪثر فنڪار يڪتاري تي ڪلواڙو نٿا وڃائن، ۽ انهن جي يڪتاري مان رڳو ڏنن ڏنن جو آواز ٻڌڻ ۾ ايندو آهي، پر ڇاڪر جي يڪتاري جي تار مان الاهو، الاهو جي لات نڪرندي آهي ۽ ناٺ سان ڇهڙي (ڪڙٽال) وڃائڻ جو سندس انداز پڻ ڏاڍو متاثر ڪندڙ هوندو آهي. پاڻ سرگر ۽ ليه جو پڪو ۽ سريلي آواز وارو فنڪار آهي. سندس هڪ خاص ڳالهه اها به آهي ته، هو جڏهن ڳائڻ شروع ڪندو آهي ته پنهنجون اکيون بند ڪري ڇڏيندو آهي ۽ پنهنجي ڏن ۾ مڱن ٿي ڳائيندو آهي. کيس اهو اُڪو نه هوندو آهي ته محفل ۾ حاضرين کيس ڪيترو ۽ ڪهڙي قسم جو داد ڏئي رهيا آهن. هن ڪڏهن به ڪنهن ٻئي فنڪار جو نقل ڪونه ڪيو، پاڻ پنجن زبانن سنڌي، اردو، سرائڪي، پنجابي ۽ بلوچي ۾ ڳائي سگهندو آهي. هن سڄي سنڌ ۽ پنجاب جي صادق آباد، رحيم يار خان ۽ ملتان وارن علائقن ۾ ڳائي خوب داد حاصل ڪيو آهي. تنهن کان سواءِ هن ڪيترا ڀيرا لطيف سائين جي عرس جي موقعي تي ۽ ٻين سرڪاري تقريبن دوران سنڌ ۽ اسلام آباد ۾ اڪيلي سر يا مشهور صوفي ڳائڻ جهڙوڪ: فقير امير بخش، فقير حسين بخش، ڍول فقير، فقير عبدالغفور، فقير يار محمد ۽ فقير عيسيٰ سان سنگ ۾ ڳائي حاضرين کي جھومائي ڇڏيو.

ڇاڪر چانڊيو جو ڳايل سنڌي ۽ سرائيڪي ڪلام ريڊيو پاڪستان تي رڪارڊ ٿيل آهي، جيڪو سنڌ جي سڀني ريڊيو اسٽيشن تان ۽ سرائڪي ۾ ڳايل ڪلام ملتان ريڊيو اسٽيشن تان پڻ نشر ٿيندو آهي. ڪيسٽن جي دنيا ۾ ڇاڪر چانڊيو پهريون يڪتاري پوٽو فنڪار آهي، جنهن جي آڊيو ڪيسٽ سڀ کان پهرين رليز ٿي. اها ڪيسٽ وي آءِ پي ڪمپني طرفان رليز ٿي هئي، ان کان پوءِ پارس ڊبل اي ۽ ناز پروڊڪشن ڪمپني طرفان سندس ڪافي ڪيسٽون رليز ٿيون، جن جو تعداد 200 کان وڌيڪ آهي، گراموفون لاءِ به سندس ڪجهه ڪلام رڪارڊ ٿيل آهن، هن گهڻو ڪري حضرت شاھ عبداللطيف رح محمود فقير کٽيان، مصري شاھ، بلي شاھ، طالب الموليٰ، مرتضيٰ شاھ ڏاڏاھي، احمد شاھ ۽ پير اعجاز کي ڳايو آهي.

ڇاڪر چانڊيو جي فن کي عوام طرفان ڪافي مڃتا ملي آهي، ڪيترن ئي فنڪشن ۾ کيس وري وري ٻڌڻ جي فرمائش ڪئي وئي، ڪيترين ئي محفلن ۾ کيس وڏن انعامن سان نوازيو ويو ڪيترن ئي موسيقي جي جائن طرفان سندس قدرداني ٿي. هڪپيري سائين طالب الموليٰ کائس اردو گانا ٻڌي کيس داد ڏنو، محمد يوسف جو والد لونگ فقير جيڪو پڪواز جو اعليٰ وڃتو هو، ان هڪ دفعي ريڊيو پاڪستان حيدرآباد جي هڪ پروگرام ۾ ڇاڪر چانڊيو جي فني پختگي پرکڻ لاءِ ساڻس پڪواز تي سنگت ڪندي، پنهنجي ڪاريگريءَ جو پهريو مظاهرو ڪيو ۽ تمام پيچيده ٽڪا، توڙا ڏنا، پر ڇاڪر گر ۽ ليه کان ٻاهر

نڪري نه سگهيو، جڏهن پروگرام ختم ٿيو ته لونگ فقير اتي چاڪر چانڊيو جي پيشاني چمي، ڦوٽي زرداري جو استاد عبد علي فقير چوندو هو ته، چاڪر چانڊيو پيروي اهڙي ته ڀلي ڳائي ٿو جو اگر منهنجو وس هلي ته هن راڳي جو نالو ئي ”چاڪر پيروي“ رکان.

چاڪر چانڊيو کي 21 مئي 2000ع تي لطيف سائين جي سالياني عرس جي موقعي تي سنڌ سرڪار طرفان ”لطيف ايوارڊ“ پڻ ملي چڪو آهي، پاڻ شاعري به ڪندو آهي. سندس ڪلام جلال چانڊيو ۽ سندس شاگرد فنڪارن ڳايو آهي. نموني طور سندس ڪلام جون ڪجهه سٽون هيٺ ڏجن ٿيون.

سنڌ جا مالڪ آهين قلندر لعل سڻي سوالين جا مڃ سوال
عاجز تنهنجي در تي آيا تن جا ڪرين تون لايا سجايو
منهنجا مولا ڪر ڪي پلايون پيال، سڻي سوالين جا مڃ سوال
نينهن جون نوبتون نعرا نغارا، نمڻ اچو پيا هند سنڌ وارا،
ٻڌندي سائين تنهنجي ڏوڏو ڌمال، سڻي سوالين جا مڃ سوال.

چندر، ماسٽر

ماسٽر چندر پٽ آسن داس 18 دسمبر 1909ع تي شهر نارو شاه ضلعي نوشهرو فيروز ۾ ڄائو. پاڻ سنڌ ۽ هند جو مهان ڪلاڪار ٿي گذريو آهي.

ماسٽر چندر جو اصل نالو چانڊو مل ڏامواڻي هو. پاڻ والدين جو اڪيلو ۽ سڪيلڙو پٽ هو. مئٽرڪ تائين تعليم حاصل ڪيائين. هن سموري تعليم نارو شاه ۾ ورتي. پڙهائي ختم ڪري پبلڪ ورڪس کاتي ۾ ملازم ٿيو، ان سلسلي ۾ پهريان پنج سال نواب شاه ۾ ۽ پوءِ ڪراچي ۾ رهيو. نوابشاه ۽ ڪراچي ۾ رهائش دوران هو اتي موسيقي جي سکيا جا اسڪول کولي راڳ سڀڪاريندو هو، ان ڪري کيس ماسٽر چندر چوندا هئا.

چندر جي نالي کان اڄ هر سنڌي وڏو ٿوڙي ننڍو واقف آهي. پاڻ ماضي قريبن جو اڻ وسرندڙ ۽ لاڏلو گائڪ ٿي گذريو آهي. کيس ننڍي هوندي کان ئي ڳائڻ وڃائڻ جو شوق هوندو هو، قدرت طرفان منو ۽ رسيلو آواز عطا ٿيل هئس. نارو شاه جا باغ، اوطاقون ۽ اوتارا مشهور آهن. باغن ۾ ڪوم هوندا هئا ۽ ڪوم جي ڀرسان ٿلهي ٺهيل هوندا هئا، جتي راڳ جون محفلون مڃنديون هيون، ماسٽر چندر انهن محفلن ۾ شريڪ ٿي باقاعدي ڳائڻ جي شروعات ڪئي. هن موسيقي جي ابتدائي تعليم نارو شاه جي ڪاڪي جيوترام مٿاڻي کان ورتي، وڌيڪ ڪلاسيڪل تعليم خان صاحب ٻڙي ۽ غلام علي خان، خانصاحب عاشق

علي خان، گوسوامي ڪندن گر ۽ بمبئي ۾ وشنو ڊگمبر ڪاليج مان حاصل ڪئي. ماسٽر چندر سنڌي گانگي کي نوان موڙ ۽ انوکا انداز ڏنا. سندس ڏوهيڙي ڏين جو انداز نرالو هوندو هو. سر سان ڳالهه ڪشڻ ته ڪو ڪانئس سگهي! ڪنهن واقعي يا ڪهاڻي کي پنهنجي موهيندڙ نموني ۾ شعرن جي مدد سان اهڙي ته سريلي ۽ اثرائتي انداز ۾ پيش ڪندو هو، جو ٻڌندڙ هميشه تن گوش بنجي پنڊ پاهڻ ٿي ويندا هئا. آواز به قدرت واري ايترو گهڻو ڏنو هئس، جو بغير لائوڊ اسپيڪر جي ميلن تائين پهچندو هو. هن سنڌ جي هر شهر، ڳوٺ، واهڻ ۽ وسندي ۾ ڳايو. پاڻ جڏهن ڳائيندو هو ته هشار ماڻهن جا اچي ڪٺا ٿيندا هئا، پري پري کان ماڻهو ڪهي اچي سندس محفل ٻڌندا هئا. نوتن جي مٿس برسات وسائي ڇڏيندا هئا. سندس مٺڙي ۽ درديلي آواز گهڻن کي مست بڻائي ڇڏيو هو. گهڻا ته سندس راڳ ٻڌي حال کان بيحال ٿي ويندا هئا.

چندر سنڌ ۾ لاتعداد گيت، غزل گرامو فون لاءِ رڪارڊ ڪرايا. (1) گرامر فون لاءِ سندس جو پهريون پرايل رڪارڊ ان دور جي مشهور ڪليڪٽر محمد بخش ڪوچهي جو ڪلام هو. جنهن جو ٻول هئا ”طيبا خيال سان ڏسجو، اٽل ڪا دل جي بيماري“ چندر سنڌي ۽ اردو فلمن لاءِ به ڪيترائي گانا رڪارڊ ڪرايا. 1958ع ۾ ڀارت ۾ سنڌي فلم ”اباڻا“ ٺهي، جنهن ۾ هن اداڪاري پڻ ڪئي.

ماسٽر چندر جي فن جو قدر سندس جيتري ئي ڪيو ويو، کيس وڌ ۾ وڌ مڃتا ملي، جنهن جو اعتراف هن پاڻ پنهنجي هڪ شايع ٿيل انٽرويو ۾ به ڪيو هو. ان انٽرويو ۾ هن ٻڌايو هو ته ”سکر جو هڪ سيٺ هوندو هو ان لکين روپيا منهنجي راڳ جي محفلن ۾ لٽايا. شڪارپور جا سيٺ قيمت راءِ ۽ دولت رام هوندا هئا، جڏهن سنگيت جا ميلا لڳندا هئا ته سونا ٻيڙا ۽ سونيون منڊيون به لاهي ڏيندا هئا.“ ان کان سواءِ رڪارڊنگ ڪمپني طرفان سندس حسن ڪارڪردگي تي کيس ڏهن تونن جو سونو ميڊل انعام ڏنو ويو. مختلف راجائن ۽ نوابن وٽان سرٽيفڪيٽ ۽ ميڊل مليس. پنڊت ناڪر ۽ ٻڙي غلام علي خان ”سنگيت آڄاريه“ جو لقب عطا ڪيس ۽ ڀارت سرڪار وٽان پڻ ڪجهه انعام مليس.

1947ع ۾ گڏيل هندستان جي ورهاڱي کان پوءِ اڪثر هندو سڀا جهڙا سنڌي پنهنجو وطن سنڌ ڇڏي اڪيڻ ۾ آب آئي، پنهنجا اباڻا ڪڪ خالي ڪري ڀارت هليا ويا. چندر پڻ سنڌ ڇڏي ڀارت ۾ پهرين اجمير پوءِ بمبئي ۽ ڪلڪتي ويو. آخر ۾ بمبئي ۾ مستقل رهائش اختيار ڪيائين، جتي ”شيوا جي پارڪ“ لڳ سندس گهر آهي. ڀارت لڏي وڃڻ کان پوءِ سنڌ جي آڪيرو هڪ دفعو کيس چڪي آئي ۽ 1955ع ۾ چندر سنڌي عوام جي بيهڪ اسرار ۽ پاڪستان

(1) سن 1930ع کان 1950ع جي ڏهاڪن وارا سال گراموفون جي مقبوليت جا سال هئا. ان وقت جي مشهور فنڪارن جي آواز ۾ رڪارڊ هيل گراموفون رڪارڊ ڏاڍا مقبول ٿيا. ماڻهن گراموفون يعني ”قونا“ ۽ رڪارڊ خريد ڪرڻ جي ڌرم ٿي وئي. جنهن به ماڻهو وٽ فونو ۽ ڳول رڪارڊ هوندا هئا، تنهن کي حيثيت وارو سمجهيو ويندو هو.

سرڪار جي دعوت تي سنڌ ۾ آيو. تي مهينا سنڌ ۾ رهي مختلف هنڌن تي پنهنجي فن جو مظاهرو ڪيائين. راڳ دوران جڏهن ماڻهن کيس پڇڻ شروع ڪيا ته پاڻ اٿي بيٺو ۽ هٿ ٻڏي حاضرين کي چيائين ته، ”سڄڻو! پڇسآ ته منهنجي پٺيان هلندا وٿن. مان صرف اوهان سان ملڻ آيو آهيان، اوهان سان دل جا حال اورڻ آيو آهيان.“ پاڻ جڏهن ڀارت واپس ويو ته سنڌ جي ٻين سوکڙين کان سواءِ نaro شاهه مان پنهنجي گهر جي نلڪي مان پاڻي جي دلي پري پاڻ سان گڏ کنيو ويو. ياد رهي ته نارو شاهه ۾ چندر جو گهر ڏامواڻي حويلي ۾ اڄ به موجود آهي.

ماسٽر چندر پنهنجي گهر وارن سميت مشرق ۽ مغرب جي ڪيترن ئي ملڪن جو دورو ڪيو. هن ڀارت وڃڻ کان پوءِ اتي به سنڌي سنگيت لاءِ ڪافي جاکوڙ ڪئي. ڪافي انداز ۾ پنهنجا ٻڌايل ڪلام ۽ گيت ال انڊيا ريڊيو دهليءَ جي سنڌي سروس تي رڪارڊ ڪرايا، جيڪي اڄ تائين اتان نشر ٿيندا رهن ٿا، ليڪن سنڌ ۾ ريڊيو وارا سنڌ جي هن محبوب فنڪار کي بلڪل وساري ويا آهن.

ماسٽر چندر شاعري به ڪندو هو، سندس ڪلام لڙين پرڪشش ۽ پرسوز آهي. شاعري ۾ حسن، عشق ۽ هجر فراق سندس خاص موضوع رهيا. پاڻ هميشه سادو ڪائيندو هو. مٿي تي بوسڪيءَ جو پٽڪو، جسر تي پهراڻ ۽ پاڇامو پائيندو هو. اکين ۾ چمڪ ۽ لالائي پکڙيل هوندي هئس. جواني ۾ تمام سهڻو جوان هو.

ماسٽر چندر 3 نومبر 1984ع تي پر لوڪ پٽاريو. سندس ڪلام جو نمونو هيٺ ڏجي ٿو:

سڪ ۽ سَنگَت جو يار سڳو،
 ڪڏهن مان پيو چڪيان ڪڏهن تون پيو چڪين
 هي لڪ چپ جي آ راند سَنجڻ،
 ڪڏهن مان پيو لڪان ڪڏهن تون پيو لڪين.
 غم درد جدائيءَ جو جنهنس ڪسي،
 ڪڏهن مان ٿو سڪان ڪڏهن تون ٿو سڪين،
 هي عشق جو گـاڏو آهي ”چندر“
 ڪڏهن مان پيو ڏڪيان ڪڏهن تون پيو ڏڪين.

چوڻي ۾ گڏوڻي

ڊاڪٽر چوڻي ۾ پٽ پرتابراءِ سندس گڏوڻي 25 ڊسمبر 1889ع تي حيدرآباد سنڌ ۾ ڄائو. پاڻ چوڻي جو ڪانگريسي ليڊر ٿي گذريو آهي. ڊاڪٽر چوڻي جي تعليم ۽ تربيت حيدرآباد ۾ ٿي. پاڻ 1908ع ۾

هيرانند اڪيڊميءَ مان مشترڪ جو امتحان پاس ڪري، دادو ضلعي جي ڳوٺ بويڪن جي مڊل اسڪول ۾ ماستر مقرر ٿيو. اتي سال کن رهڻ کان پوءِ اسڪالر شپ وٺي، حيدرآباد ميڊيڪل اسڪول ۾ ڊاڪٽري پڙهڻ لاءِ داخل ٿيو، سن 1913ع ۾ ايل سي پي ايس جو امتحان ڏنائين جنهن کان پوءِ کيس حيدرآباد ضلعي جي ڪنهن تعلقي ۾ ڊاڪٽر ڪري رکيو ويو ۽ پوءِ سينٽرل جيل حيدرآباد ۾ ڊاڪٽر ڪري رکيو ويو، پر سگهونئي 1915ع ۾ پاڻ نوڪري ۾ سياسي زندگيءَ ۾ حصو وٺڻ لڳو. پاڻ پهريون ڀيرو 1916ع ۾ آل انڊيا ڪانگريس جي لکنؤ واري اجلاس ۾ سنڌ جي ٻين ليڊرن سان گڏجي شريڪ ٿيڻ لاءِ ويو. واپس اچڻ کان پوءِ ڊاڪٽر صاحب سنڌ ۾ هر هنڌ گشت ڪري ڪانگريس ڪاميٽيون برپا ڪرايون. 1918ع ۾ کيس حيدرآباد ڪانگريس ڪاميٽيءَ جو صدر چونڊيو ويو. 1920ع ۾ صوبي سنڌ لاءِ ڪانگريس جو صدر مقرر ٿيو. جنهن عهدي تي ورهاڱي بعد ڀارت لڏي وڃڻ تائين قائم رهندو آيو. پاڻ آل انڊيا ڪانگريس جي ورڪنگ ڪاميٽي جو ميمبر پڻ ٿي رهيو. هن تلڪ هاءِ اسڪول قائم ڪيو، جنهن ذريعي شاگردن ۾ قومي اتساهه پيدا ڪري، آزاديءَ لاءِ روح ڦوڪڻ جي ڪوشش ڪيائين. 18 مارچ 1922ع تي پرنس آف ويلس ڪراچي ۾ آيو ته، ان موقعي تي ڪراچي شهر ۾ مڪمل هڙتال ڪرائي ويئي، ان سلسلي ۾ گانڌيءَ سميت ڪانگريس جي مکيه ليڊرن کي جيل جون سزائون ڏنيون ويون، جن ۾ ڊاڪٽر صاحب پڻ شامل هو. کيس ڏيڍ سال سزا لڳي. جيل مان نڪرڻ کان پوءِ پاڻ ”هندو سڀا“ ۾ داخل ٿيو ۽ کيس ”سنڌ هندو سڀا“ جو صدر مقرر ڪيو ويو، ساڳئي وقت پاڻ ڪانگريس ۾ پڻ رهيو. 1929ع ۾ سائنس ڪميشن ڪراچي ۾ آئي، ان موقعي تي ڊاڪٽر صاحب اهڙو انتظام ڪيو جو ڪميشن جي ڪراچي ۾ پهچڻ کان صرف 15 منٽ اڳ اوچتو هزارين ماڻهو ڪارا جهنڊا کڻي رستن تي بيهي ويا، پوسٽر لڳي ويا ۽ هر طرف کان ”سائنس گوبنڪ“ جو آواز اچڻ لڳو ۽ انتظاميه ڏسندي رهجي وئي جو پوليس هن اڇانڪ پيدا ٿيل صورت حال تي ڪنٽرول ڪري نه سگهي. سنڌ جي آزادي کان پوءِ پاڻ ضمني چونڊ ۾ سنڌ اسيمبلي جو ميمبر چونڊيو.

ڊاڪٽر چونڊرام ورهاڱي کان پوءِ نومبر 1947ع تي سنڌ ڇڏي بمبئي هليو ويو ۽ پوءِ اتي سنڌ ڇڏي ايل سنڌين جي آباد ڪاريءَ لاءِ پاڻ پتوڙيندو رهيو ۽ چون لڳو ته ”ماڻهو دڪي ۽ عذاب ۾ مبتلا هجن ۽ اسين ويهي عهدا ماڻيون، اها ڳالهه مون کان برداشت ٿي نه سگهندي.“

ڊاڪٽر صاحب بنيادي طور جذباتي انسان هو. نهايت نازڪ دل رکندڙ هو. ٻين جا ڏک کيس بيچن ڪري ررتاري وجهندا هئا. ساري ديس جا ڏک سندس دل ۾ سمايل هوندا هئا. هن ساري زندگي ماڻهن جي ڏکڻ دور ڪرڻ ۽

سائنس همدردي ڪرڻ ۾ صرف ڪافي. هو بنيادي طور مذهبي ماڻهو هو، ليڪن سندس مذهب خلق خدا جي خدمت هو. مطلب ته هو اخلاق جو پندار، وطن خاد، آزادي جو چڱو، بي لالچ ۽ بنا ڊپ جي قومي ڪم ڪندڙ انسان هو. ڊاڪٽر چوڻي ٿاڻام گدواڻي 12 سيپٽمبر 1957ع تي ديهانت ڪيو.

چيزل شاھ

سيد عبدالعزيز المعروف چيزل شاھ ولد رڪيل شاھ سن 1914ع فتحپور تعلقي گنداواھ (بلوچستان) ۾ پيدا ٿيو. پاڻ مشهور صوفي شاعر ۽ گذريو آهي. سندس والد پڻ صوفي درويش ۽ وڏو شاعر هو.

چيزل شاھ پاڻ وڏي مٿيا ۽ مريدي خادمي وارو هو، پر هيءُ به پنهنجي پيءُ وانگر درگاهه جهوڪ شريف جو طالبو رهيو. درگاهه جهوڪ جي ميلي ۽ سماع جي مجلس ۾ گوڏا پيجي اچي ويهندو هو.

چيزل شاھ سنڌي ڪلاسيڪي شاعري ۾ اهم حيثيت رکي ٿو. هن دور جي تقريبناً هر صنف تي طبع آزمائي ڪئي آهي. خاص طرح ڪافيءَ ۾ ڪمال ڪيو اٿس. سندس ڪافي جو رنگ ۽ ڍنگ نرالو آهي. ڪافي سان گڏ سندس بيت ۽ ڏوهيڙا به اعليٰ قسم جا آهن. هن سڄي زندگي عبادت الاهي مخلوق خدا جي خدمت ۾ گذاري ڇڏي. ڪنهن چيز کي ايڏا رسائن جي سخا خلاف هوندو هو. پنهنجي مريدن کي هميشه خوش اخلاقي ۽ صبر جي تلقين ڪندو هو. پاڻ هميشه الله ۽ ان جي رسول ”جي عشق ۾ غرق رهندو هو صواب چيزل شاھ جي ڪلام جو مجموعو ”بحرالعميق“ جي نالي سان ڇپيل آهي جيڪو فتح چند ڪنڀالال ۽ گرداري لال 1987ع ۾ ڇپرائي پڌرو ڪيو.

سيد چيزل شاھ 16 مئي 1984ع تي وفات ڪري ويو، سندس ڪلام جو نمونو هيٺ ڏجي ٿو:

رڙي رڙي راتيان ڏينهان نيٺين وهائين نير،
ڏکي پنهنجي ڏک جا ڇا ڪري باب نظير،
سيني سور سنوان ٿيا چاڪ پون ٿا چير،
سهڻا ”چيزل“ ڏس فقير جيڪي سورن منجهه سڙي ويا.

حاجن شاه ”هموطن“ سیتاڻي

سيد حاجن شاه ”هموطن“ ولد سيد فتح محمد شاه 5 مارچ 1913ع تي ڳوٺ سيتا ضلعي دادو ۾ ڄائو. پاڻ سٺو شاعر ۽ اديب ٿي گذريو آهي. سيد حاجن شاه ”هموطن“ سیتاڻي سنڌي تعليم سيتا ۾ حاصل ڪئي، ۽ پوءِ ڪجهه عربي ۽ فارسي به پڙهيو، ليڪن سگهوئي سندس والد وفات ڪري ويو، جنهن کان پوءِ وڌيڪ تعليم حاصل ڪري نه سگهيو ۽ پاڻ پنهنجي پيءُ سيد عالم شاه جي زير سايه رهيو، جيڪو راڳ رنگ جو ڪوڏيو هو ۽ سٺو راڳي هو، ”هموطن“ صاحب کي پنهنجي پيءُ وٽان راڳ جو علم حصي ۾ آيو جنهن ۾ اڳتي هلي پنهنجو پاڻ موڪيائين.

”هموطن“ سیتاڻي اڃا جواني ۾ رسيو ته سندس پيءُ عالم شاه به وصال ڪري ويو. پيءُ جي اوچتو جدائي سبب پاڻ حساس طبع بڻجي پيو، ٿوري وقت کان پوءِ وري محبت جي دامن ۾ به گرفتار ٿي پيو جنهن سبب شاعري جي ميدان ۾ لهي پيو. شروع ۾ کيس جمع خان ”غريب“، محمود ”خادم“ ۽ محمد رمضان ”قائب“ جي صحبت نصيب ٿي ۽ 1939ع کان محمد صديق ”مسافر“ سخن جي سلسلي ۾ سندس رهنمائي ڪئي، جنهن سبب ”هموطن“ سٺو شاعر ٿي اڀريو.

”هموطن“ سیتاڻي مختلف صنفن تي ڪيترائي شعر لکيا آهن. سندس غزل ۾ انتهائي رواني نظر اچي ٿي. نظم ۽ قطعات تي به سٺي دسترس حاصل هئس. اڪثر اخبارن ۽ رسالن ۾ سندس ڪلام ڇپجندو هئو.

پاڻ شعرو شاعريءَ کان سواءِ سنڌي راڳ ۽ سیتا جو پڻ شائق رهيو. هن ڪجهه ڊراما لکي اسٽيج ڪرايا ۽ انهن مان حاصل ٿيندڙ پئسو غريب شاگردن جي تعليم تي خرچ ڪيائين. پاڻ نهايت فياض طبيعت رکندڙ مور ماڻهو هو. سندس انتقال 14 مئي 1970ع تي ٿيو. نموني طور سندس غزل جا شعر آهن.

نه ڇيڙيو قصه غم ۽ نه ڪريو ڪو بيان دل جو،
نه آ درد آشنا ڪوئي نه آ ڪو مهربان دل جو،
خوشي جي مهر تا بان ڪونه اڀريو آهي اڃ تائين،
گهڻي عرصي کان اونڌا هو رهي ٿو آسمان دل جو.

حاجي "حقير" ابن مڱڻ

حاجي "حقير" ابن مڱڻ خاصخيلي 18 اپريل 1901ع تي ٽنڊو قيصير ضلعي حيدرآباد ۾ پيدا ٿيو. پاڻ مشهور شاعر، اديب ۽ حڪيم ٿي گذريو آهي.

حاجي حقير جو تعلق هڪ غريب گهراڻي سان هو، هن قرآن پاڪ ۽ ديني تعليم وٺڻ کان پوءِ ڪجهه درجا سنڌي جا پڙهيا، پوءِ حڪمت سڪيو ۽ آخر تائين حڪمت جي پيشي سان وابستہ رهيو.

حاجي حقير ابن مڱڻ نهايت خاموشيءَ سان سنڌي زبان جي خدمت ڪئي. هن نثر توڙي نظم ۾ تمام گهڻو لکيو آهي. کيس مذهبي ڄاڻ به سٺي هئي، مذهب جي موضوع تي به ڪجهه ڪتاب لکيائين. خاص ڪري ٻاراڻي ادب تي گهڻو لکيو اٿس. سندس لکيل ڪتابن جو وچور ڪجهه هن ريت آهي:

ٻاراڻو ادب: شهزادو صبر ۽ سون پري (1958ع)، ڪيهر شينهن جي ڌيءَ (1958ع)، ڀولڙي راڻي (1958ع)، جادوءَ جي گڏي (1958ع)، جادوءَ جي منڊي (1958ع)، پنج پيڙيون (1958ع)، دادلو شهزادو (1958ع)، رسامات تباهي (1958ع)، سليماني گل جو گل (1958ع)، راڻي ناز بيگم ۽ طوطا منٿا (1963ع)، بيوقوف بادشاهه ۽ عقلمند وزير (1966ع)، ڪل ۽ خوشي (1967ع).

مختلف موضوعن تي: مظهر الحق (مذهبيات 1946ع)، مومل ۽ مينڌرو (منظوم قصو 1946ع)، عمر مارئي جون ٽيه راتيون (منظوم قصو 1955ع)، شاهه عرب (مذهبيات 1956ع)، الف ليليٰ - چار ڀاڱا (قصو 1961ع)، سهڻي ميهار (منظوم قصو - 1964ع)، سوز حقير (شاعري)، فرياد حقير (شاعري)، سسئي پنهن (شاعري)، سيتلا (علم صحت)، عاشقانه خط عرف محبت جا گل، طبي صلاحڪار، سچل جو رسالو (ترتيب)، ليليٰ مجنون (قصو)، وڏو قصو دودو چنيسر، وڏو قصو سسئي پنهنءَ جو، وغيره.

حاجي "حقير" ابن مڱڻ انتهائي خوش خلق ملنسار ۽ سادي طبيعت جو مالڪ هو سندس ڪيل ادبي خدمتون هميشه ياد رهنديون. پاڻ 30 مارچ 1981ع تي ڳوٺ راول پهوڙ ۾ وفات ڪري ويو.

حافظ شاهه "ناطق" حسيني

حافظ شاهه "ناطق" حسيني ولد سيد الله بخش شاه 22 فيبروري 1923ع تي ٽڪڙ ضلعي حيدرآباد ۾ ڄائو (1) پاڻ مشهور غزل گو شاعر ٿي گذريو آهي.

(1) اڪثر تذڪره نگارن حافظ شاهه جي ڄمڻ جو سن 1926ع لکيو آهي، ليڪن سندس استاد ۽ بلندپايه عالم، اديب مولانا گرامي اهو سن 1923ع ڄاڻايو آهي، ڏسو رسالو تماهي مهراڻ 1974/2 ص 194.

حافظ شاه جو والد پنهنجي وقت جو رچ چڱو مٿس، سياستدان ۽
باشعور انسان هو.

حافظ شاه پهريان مشهور شاعر حافظ ”دلگير“ وٽ ديني تعليم
حاصل ڪئي، پوءِ حيدرآباد اڪيڊمي هاءِ اسڪول ۽ نور محمد هاءِ اسڪول ۾
پڙهي 1945ع ۾ بمبئي يونيورسٽيءَ مان مئٽرڪ ۽ 1951ع ۾ بي اي (آنرز) ۽
ايل ايل بي پاس ڪري تندي محمد خان ۾ وڪالت شروع ڪيائين.

حافظ شاه وڪالت سان گڏ علم و ادب ۽ شعروشاعريءَ جي خدمت ۾
ڪندو رهيو. ان سلسلي ۾ ”اداره سنڌي ادب“ تئدمحمد خان سندس
سرپرستيءَ ۾ ڪافي تعداد ۾ ڪتاب ڇپايا. حافظ شاه جا ترجمو ڪيل
ڪتاب ”تباھي“ ”آئين زندگي“ ۽ ”داستان عمر“ ان اداري جا شايع ڪيل آهن
پاڻ ”جمعيت الشعراء سنڌ“ جو نائب صدر به رهي چڪو هو.

حافظ شاه 1953ع کان شاعري شروع ڪئي، تخلص ”حافظ“ ۽
”ناطق“ ٻئي استعمال ڪيا اٿس، پاڻ غزل ۽ نظم جو عمدو شاعر هو. سندس
شاعري فني لحاظ سان تعريف جي قابل آهي. سندس ڪلام سنڌ جي مختلف
رسالن ۾ شايع ٿيندو رهيو. سندس اڪثر ڪلام جي اصلاح مرحوم غلام
محمد گرامي صاحب ڪئي.

حافظ شاه 10 مئي 1974ع تي حيدرآباد ۾ وفات ڪري ويو. سندس
ڪلام جو نمونو هيٺ ڏجي ٿو:

وقت ڏک جو طبيب سمجھان ٿو،
سک سندوھي نقيب سمجھان ٿو،
جا به شيءِ ياد ڪسان رکي غافل،
تنھن کي پنھنجو رقيب سمجھان ٿو.

حامد علي خانائي

ڊاڪٽر حامد علي خانائي ولد حڪيم قاضي محمد يعقوب قريشي 6
جنوري 1934ع تي شهر خانواڻ تعلقي ڪنڊياري ضلعي نوشهرو فيروز ۾
ڄائو. پاڻ سنڌ جو ناميارو ليکڪ ۽ محقق آهي.

حامد علي خانائي ابتدائي تعليم پنهنجي ڏاڏي قاضي امام بخش جي
مڪتب ۾ حاصل ڪئي. 1953ع ۾ مئٽرڪ جو امتحان ڏي سي هاءِ اسڪول
نوابشاه مان پاس ڪري 1954ع ۾ ايڇ ايمر خواجه هاءِ اسڪول نوابشاه ۾
ماسٽر مقرر ٿيو ۽ پوءِ 1956ع ۾ انٽر، 1958ع ۾ بي اي ۽ 1965ع ۾ ايم اي
(سنڌي) جا امتحان پاس ڪيائين. 1975ع ۾ سنڌ پبلڪ سروس ڪميشن جو
امتحان سڃي سنڌ ۾ پيوغمبر اچي، پاس ڪري گورنمينٽ ڊگري ڪاليج نوابشاه

پر ليڪچرار مقرر ٿيو. جتان 6 جنوري 1994ع تي اسسٽنٽ پروفيسر جي عهدي تان رٽائر ڪيائين.

خاناني صاحب 1955ع کان لکڻ جي شروعات افسانن سان ڪئي. ”خادم“ تخلص سان ڪجهه شاعري به ڪيائين، ليڪن پوءِ سگهوئي ڊاڪٽر دائود پوٽي صاحب جي مشوري سان سندس لاڙو تاريخ ۽ تحقيق طرف ٿيو. هن ڪيترائي تاريخي مضمون مقالا ۽ ڪتاب لکيا آهن. خاص ڪري اڳوڻي ضلعي نوابشاه واري سڄي علائقي جي تاريخ قديم آثارن، ادب ۽ مشاهيرن تي ڪافي ڪم ڪيو اٿس. هن صاحب ”ساهتي پرڳڻي“ جي علمي ۽ ادبي تاريخ تي وڏي محنت ۽ تحقيق سان هڪ تفصيلي ۽ علمي مقالو ”ساهتيءَ جا قديم علمي مرڪز“ جي نالي سان لکي علامه غلام مصطفيٰ قاسمي صاحب جي رهبري ۾ 1986ع ۾ سنڌ يونيورسٽيءَ مان پي ايڇ ڊي جي ڊگري حاصل ڪئي.

سنڌ جي تاريخ کي درباري روايتن جي ڦٽڻ مان ڪڍي سنڌ جي سياسي، اقتصادي ۽ تهذيبي پس منظر ۾ پيش ڪرڻ وارن ۾ ڊاڪٽر خاناني جو وڏو هٿ آهي. جيئن ته سندس ادبي استادن ۾ مولائي شيدائي، مولانا گرامي، ڊاڪٽر بلوچ ۽ سيد حسام الدين شاه راشدي جهڙا وڏا عالم، اديب ۽ محقق شامل آهن، جن جي اثر سبب سندس تحقيقي انداز نهايت عالمانه ۽ محققانه آهي.

ڊاڪٽر خاناني صاحب جا لکيل 400 کان وڌيڪ مضمون ۽ مقالا مختلف ادبي رسالن ۾ ڇپيل آهن. ان کان سواءِ سندس ٻه ڪتاب ”ضلعو نوابشاه تاريخي شهر ۽ شخصيتون“ 1987ع ۽ ”تذڪره ڪوٽائي سادات روهڙي“ 1998ع ڇپيل آهن. هڪ ڪتاب ”وڪريل وٿون“ ڇپائيءَ هيٺ آهي ۽ وڌيڪ اٺ ڪتاب قلمي صورت ۾ وٽس موجود آهن.

سندس مقالن جو مجموعو ”مقالات خاناني“ جي نالي سان ڏهن جلدن ۾ بشير احمد هيڊسائي ترتيب ڏنو آهي، جيڪو پڻ ڇپائي جي انتظار ۾ آهي.

ڊاڪٽر حامد علي خاناني هن وقت نواب شاه ۾ رهي ٿو، عمر جي تقاضا ۽ مسلسل محنت سبب پاڻ جسماني طور ڪمزور ٿي چڪو آهي. ڊاڪٽر ڪيس لکڻ پڙهڻ کان سخت منع ڪئي آهي، پر پوءِ به روزانو ٻه ٽي ڪلاڪ لکڻ اڃا به هن جو معمول بڻيل آهي. هن پورهيت اديب ۽ تاريخدان طور جيڪو پيار جو پورهيو ڪيو آهي سو سنڌ وساري نه سگهندي ڪيس مڃتا طور هيٺيان بوارڊ مليل آهن.

پنپور سيمينار ايوارڊ، 1983ع، سگا سنڌ طرفان پير حسام الدين ايوارڊ، 1986ع، علامه آءِ آءِ قاضي ايوارڊ، حمل فقير ايوارڊ، 1997ع ۽ 5 سيپٽمبر 1999ع تي گولڊن جوبلي سيمينار ماهوار نئين زندگي جي موقعي تي ڪيس مولانا عبدالواحد سنڌي يادگار شيلڊ پيش ڪئي وئي.

حاميدالله، مولانا

مولانا الحاج حاميدالله ولد گل محمد ميمڻ جو شمار اهڙن سداحيات انسانن ۾ ٿئي ٿو، جن الله جي هيڪڙائي ۽ انسانيت جو درس ڏنو. مولانا حاميدالله شروعاتي عربي تعليم ٺٽي ۾ مولوي عبدالرحيم کڻي جي مدرسي ۾ ورتي. ان بعد اتر ڏي ويو شايد پاٽ شريف ۽ شهدادڪوٽ ۾ به تعليم ورتائين، جنهن کان پوءِ فيروزشاهه ۾ مولانا عطاءالله صاحب وٽ ڪافي وقت ديني درس وٺي فارغ التحصيل ٿيو ۽ واپس وطن اچي تعلقي سجاول جي ويجهو سوھن جي ڳوٺ ۾ مدرسو کوليائين.

هتي گهڻو وقت رهڻ کان پوءِ رپ ضلعي بدين ۾ تدريس جو ڪم ڪيائين. پاڻ ڪي سال سجاول ۾ پڻ رهي، علم جي اڃايلن جي آڇ اجهائيندو رهيو ۽ واليءَ جي وحدانيت جي واکاڻ ڪندو رهيو.

مولانا حاميدالله کي اهو شرف به حاصل آهي ته، هو عربستان ۾ ڪافي وقت رهي مسجد نبوي صه ۾ حديث شريف جو دور پڙهندو هو، جنهن ڪري اتي ڪير، ”شيخ الحديث“ جو لقب عطا ٿيو.

مولانا صاحب عربستان مان واپس اچڻ کان پوءِ پهرين شهر دڙو ضلعي ٺٽي جي ويجهو مدرسو شروع ڪيو، ان کان پوءِ تعلقي سجاول ۾ سڪونيت پذير ٿيو، آخر ۾ ڳوٺ ڦٽون ۾ مدرسو کوليائين جيڪو گولاڙچي ويجهو ضلعي بدين ۾ آهي، جتي پاڻ 30 اپريل 1920ع تي وصال ڪري ويو.

حبيب الله ڀٽو

حبيب الله ولد مولانا بخش ڀٽو پهرين نومبر 1917ع تي شڪارپور ۾ ڄائو. سندس شخصيت علم ۽ ادب جي ميدان ۾ جاتل سڃاتل آهي.

حبيب الله ڀٽو جو والد پنهنجي دور جو مشهور معروف شاعر هو. ”مسڪين“ سندس تخلص هو، جنهن جي رهنمائي ۽ تربيت حبيب الله کي اعليٰ انسان ۽ بلنديا پاء شاعر بڻائي ڇڏيو. ننڍپڻ کان وٺي سٺن استادن جي تربيت ۾ تعليمي مرحلا سلسلي وار طئي ڪري ايم اي جو امتحان پاس ڪيائين. پنهنجي عملي زندگيءَ جو آغاز هڪ استاد جي حيثيت سان ڪيائين ۽ ترقي ڪندو اعليٰ عهدي تي پهتو ۽ سندس پوري ڄمار علم جي خدمت ڪندي گذري.

ڀٽي صاحب جي ادبي زندگي جو آغاز 1936ع کان شروع ٿيو. 1940ع کان هن باقاعدي لکڻ شروع ڪيو. سندس مضمون ۽ نظم سنڌ جي مشهور رسالن ۽ اخبارن ۾ شايع ٿيڻ لڳا، سندس لکيل ڪيترائي تعليمي، ادبي، تحقيقي ۽ تنقيدي مضمون سنڌي ادب جا قيمتي شهر پارا آهن. سندس تصنيفن مان رسول مقبول، اقوال دانش، سنڌي بيت ۽ ان جي ارتقا ۽، اسان جي جدوجهد وغيره قابل ذڪر آهن.

حبيب الله ڀٽي جي زندگيءَ جو ڪافي حصو آزادي واري تحريڪ ۾ جدوجهد ڪندي گذريو. مسلمان ليگ ۽ قائداعظم سان سندس وابستگي گهڻي رهي. ڪيترن سماجي، تعليمي ۽ ادبي جماعتن سان وابستہ رهيو، سنڌي ادبي سنگت شڪارپور جو جنرل سيڪريٽري ٿي رهيو. 1976ع ۾ پگهار ڪميشن جي اڳيان سنڌ جي نمائندي جي حيثيت سان پيش ٿيو ۽ شاندار غوني پنهنجي خيالن جو اظهار ڪيائين، هن سموري زندگي علم و ادب جي خدمت ڪندي گذاري هن هڪ هزار کان وڌيڪ مقالا، مضمون ۽ نظم لکيا.

حبيب الله ڀٽو 18 اپريل 1980ع تي گذاري ويو. سندس ڪلام جو نمونو آهي.

عاشقن کان هيئن ڪري سهڻا حجاب،
ٿو ملي توکي ڀلا ڪهڙو ثواب،
هي ٻڌي ڇڏ ڳالهه سڀاڻا ٿا چون،
عاشقن کي خوش ڪرڻ آهي ثواب.

حبيب الله شهادت ڪوٽي، مولانا

مولانا حبيب الله ولد مولانا سعدالله اعوان 21 فيبروري 1869ع تي پنجاب جي هڪ ڳوٺ گاگن هٿا ضلعي ملتان ۾ ڄائو. پاڻ سنڌي ٻوليءَ جو مشهور شاعر ۽ بلندپايه عالم دين ٿي گذريو آهي.

مولانا حبيب الله شهادت ڪوٽي درس نظامي تائين تعليم پنجاب جي مختلف مدرسن ۾ حاصل ڪئي. جنهن کان پوءِ 1910ع ۾ پاڻ پنجاب کي ڇڏي اچي سنڌ ۾ مستقل طور رهڻ لڳو. پهريان شڪارپور تعلقي جي ڳوٺ ”ميان جو ڳوٺ“ ۾ اچي رهيو ۽ بعد ۾ 1927ع کان شهادت ڪوٽ ۾ اچي رهڻ لڳو. جتي درگاه صديقيه تي درس و تدريس جو سلسلو شروع ڪيائين ۽ درگاه سان منسلڪ مسجد شريف ۾ جمعي جي خطابت جو فريضو سرانجام ڏيڻ لڳو. اها مسجد اڄ به ”حبيب مسجد“ جي نالي سان مشهور آهي.

مولانا حبيب الله کي شعروشاعري جو شوق شروع کان ئي رهيو. هن پهريان فارسي، سرائڪي ۽ اردو ۾ شاعري ڪئي ۽ اڳتي هلي سنڌي، پنجابي ۽ عربي ۾ به شاعري ڪرڻ لڳو. هونءَ تہ مڙني صنفن تي طبع آزمائي ڪيائين پر نعت سندس پسنديده صنف رهي. هن پنهنجي ڪلام ۾ حق ۽ سچ جي آواز کي ايترو ته بلند ڪيو آهي جو کيس حق گو شاعر چئجي تہ ان ۾ ڪوبه وڌاءُ نه ٿيندو. هن پنهنجي شاعري توڙي تقريرن ۾ حق گوئي جو اظهار ڪرڻ کان ڪڏهن به ڪنهن مصلحت کان ڪم نه ورتو ۽ هميشه بي ڊيوٽي معاشرتي برائين تي سخت تنقيد ڪندو رهيو. سندس چونڊ سنڌي ڪلام جو مجموعو سندس شاگرد سيد گل محمد شاه بخاري ترتيب ڏئي 1992ع ۾ ”فڪر حبيب“ جي نالي سان

چهارايو آهي. ۽ وڌيڪ سنڌي، اردو ۽ فارسي ڪلام شاھ صاحب وٽ قلمي صورت ۾ محفوظ آهي، جنهن ۾ هڪ مثنوي ”ميلاد نامو“ پڻ شامل آهي.

مولانا صاحب جيئن ته اصل پنجاب جو هو پر سنڌ ۾ اچڻ کان پوءِ سنڌ جو ٿي ويو ۽ پاڻ کي سنڌي سمجهڻ لڳو. کيس سنڌ ۽ سنڌي ٻوليءَ سان جيڪا بي انتها محبت هئي. ان جي جهلڪ سندس شعر ۾ پڻ نظر اچي ٿي.

پاڻ ”شهادت ڪوتي“ سڏائڻ ۾ فخر محسوس ڪندو هو، جيئن ته سنڌ ۾ سندس ڪوبه مٽ مائٽ ڪونه هو، ان ڪري زندگيءَ جي آخري ڏينهن ۾ پير سني جي ڪري شهادت ڪوٽ کي ڇڏي پنهنجي اباڻي ڳوٺ گاگن هٽا ۾ وڃي رهيو، جتي 5 جنوري 1992ع تي وفات ڪيائين. هو سڄي ڄمار غير شادي شده رهيو. نموني طور سندس غزل جو هڪ شعر هيٺ ڏجي ٿو، جنهن ۾ سنڌي ٻوليءَ سان پنهنجي محبت جو اظهار ڪندي چوي ٿو ته:

اثر ايمان جو دستور عربي ور نه چاهيان ها،

هلي منڪر نڪيرن وٽ به شل سنڌي زبان پنهنجي.

حسام الدين شاه راشدي

پير حسام الدين شاه ولد محمد حامد شاه راشدي جي ولادت 20 سيپٽمبر 1911ع تي ضلعي لاڙڪاڻي تعلقي رتي ڊيري ۾ نصرت استيس جي ڀر ۾ راشدي پيرن جي ڳوٺ بهمن ۾ ٿي. پاڻ پير علي محمد شاه راشدي جو پيو غسر پيءُ هو. هيءُ انهيءَ بختاور ڪٽنب مان هو، جنهن ۾ هڪ والد جا ٻه فرزند هڪ ٻئي کان وڌيڪ امتياز لياقت جا مالڪ بڻيا. سنڌ جي تاريخ ۾ اُهي ٻئي پائر ”راشدي برادران“ جي گڏيل نالي سان مشهور آهن.

سيد حسام الدين شاه راشدي ويهين صدي جو بين الاقوامي شهرت رکندڙ اهو سنڌي سهوت ٿي گذريو آهي، جنهن جي شخصيت تي سنڌ واسي جيترو ناز ڪن اهو گهٽ آهي. پير صاحب مايه ناز اسڪالر محقق، مورخ، اديب، صحافي ۽ ٻين لاتعداد خوبيون جو مالڪ شخص هو.

سيد حسام الدين شاه راشدي جي تعليم ۽ تربيت خانگي نموني سان سندس وڏي پيءُ پير علي محمد شاه راشدي سان گڏ ٿي. هن ابتدائي تعليم مولوي محمد سومار ڊکڻ کان ورتي. پوءِ مولوي محمد الياس پنوهر کان درس ورتو آخر ۾ مولوي سيد علي شاه لڪياري ساعدي وٽ پڙهيو، انهن استادن کان چار درجا سنڌي ۽ فارسي تعليم سکندڙنامه تائين حاصل ڪيائين ۽ پوءِ نصرت ريلوي اسٽيشن جي اسٽيشن ماسٽر وٽ ڪجهه وقت انگريزي جي تعليم خانگي طره حاصل ڪيائين. ان کان علاوه هن جو ننڍي هوندي کان وٺي اخبارن ۽ ڪتابن پهرڻ تي شوق هوندو هو، جنهن ڪري سندس معلومات وڌندي وئي ۽

آهسته آهسته سنڌي، فارسي، عربي، انگريزي ۽ اردو ٻولين جو وڏو ڄاڻو ٿي ويو. راشدي صاحب 18 سالن جي عمر ۾ صحافت جي ميدان ۾ پيرپاتو، سڀ کان پهرين اخبار ”جاڳڻ“ جو نامہ ننگار ٿيو. 1930ع ڌاري ماهوار رسالي ”المنار“ سکر جو ڪجهه وقت لاءِ ايڊيٽر ٿي رهيو. 1930ع کان 1934ع تائين پاڻ ۽ علي محمد شاه راشدي گڏجي هفتيوار اخبار ”ستاره سنڌ“ جاري ڪئي. انهيءَ کان علاوه الوحيد، قرباني، مهراڻ وغيره ۾ پڻ ڪم ڪيو. پاڻ انجمن ترقي اردو جو باني ۽ ماهوار نئين زندگي بورڊ جو صلاحڪار ٿي رهيو، پاڻ ڪيترن سماجي ثقافتي ۽ تعليمي ادارن جو سرگرم ميمبر ٿي رهيو، انهن مان سنڌي ادبي بورڊ، اردو ڪاليج، اردو ترست، يادگار غالب، اقبال اڪيڊمي، سينٽرل اردو ڊيولپمينٽ بورڊ لاهور، سنڌ يونيورسٽي، نيشنل ميوزيم حاجي عبدالله هارون ڪاليج پنجاب يونيورسٽي، سنڌ الاجي، ٽيليويزن ڪارپوريشن، بين الاقوامي ڪانگريس، ڪراچي يونيورسٽي، ڪراچي ريڊيو اسٽيشن ۽ يونيسڪو جي صلاحڪار ڪميٽي وغيره جا نالا قابل ذڪر آهن، تنهن کان سواءِ سوين ادارا اهڙا آهن، جن ۾ سندس ڪيل خدمتون اڻ وسرنڌڙ آهن.

پير حسام الدين شاه راشدي مختلف ملڪن جو سير سفر ڪيو ۽ اتي جي مکيه اديبن سان ملاقاتون ڪيون ۽ اتان جا تاريخي قديم ماڳ مڪان، عجائب گهر ۽ ڪتب خانہ ڏٺا. ان سلسلي ۾ عراق، ايران، لبنان، شام، برطانيه، افغانستان ۽ فلپائن ويو. 1963ع ۾ بغداد جي ٻارهن سو ساله جشن ۽ الڪنڊي جي ورسيءَ ۾ شموليت لاءِ ويو. ساڳئي سال ۾ ايران جي حڪومت طرفان ”نشان سپاس“ جو تقو مليس 1964ع ۾ پاڪستان سرڪار طرفان کيس روس ۾ علمي کوجنا لاءِ موڪليو ويو. ساڳئي سال هانگ ڪانگ ۾ به ڪجهه وقت وڃي رهيو. 1964ع ۾ حڪومت پاڪستان طرفان کيس صدر صاحب ”قمر امتياز“ عطا فرمايو. 1965ع ۾ ايران جي وزارت فرهنگ و هنر خاص دعوت ڏئي کيس ايران گهرايو، 22 آڪٽوبر کان 19 نومبر تائين اتي رهي مختلف شهرن ۾ تاريخ تي ليڪچر ڏنائين. انهيءَ موقعي تي شهنشاه ايران سان سندس خاص طرح اهتمام سان ملاقات ڪرائي وئي ۽ ڪيترن ايراني شاعرن سندس مدح ۾ قصيدا ۽ قطعا چيا. انهيءَ سال شهنشاه ايران کيس ”نشان سپاس، درجہ اول“ جو تقو ڏنو. ساڳئي سال کيس روس ڪلچرل ايسوسيئيشن جو نائب صدر چونڊيو ويو. 1966ع ۾ پاڪستاني اديبن جي وفد ۾ چين جي دوري تي ويو. ساڳئي سال شهنشاه ايران جي دعوت تي ايران شناس عالمن جي عالمي اجلاس ۾ شرڪت ڪرڻ لاءِ ايران ويو. ساڳئي سال افغان حڪومت جي دعوت تي افغانستان پڻ ويو، جتي هن سنڌ ۽ افغانستان جي مشترڪه تاريخ تي مواد هٿ ڪيو.

پير حسام الدين شاه راشدي جيتوڻيڪ گهڻو ڪم تاريخ تي ڪيو جو

تاريخ سان کيس بيحد دلچسپي ۽ انس هو، ليڪن هن ابتدا ۾ شعر به چيو ۽ پوءِ افسانا به لکيائين. انهن ۾ انارڪلي پاڪدامن، عورت، گلن واري چوڪري، امانت ۽ بدنصيب شهزادو ڇپيل آهن. ان کان علاوه هڪ ڊگهو افسانو ”الزليخا“ به لکيائين ۽ ٻيا به ڪجهه افسانا لکيا هئائين. پاڻ ان زماني ۾ ”سيد فدا تي الراشدي“ جي قلمي نالي سان لکندو هو، تاريخ جي حوالي سان پير صاحب سنڌ جي تاريخ بابت ڪيترو ئي مواد ايڊٽ ڪري حاشياءَ وادارا لکي شايع ڪيو. خاص ڪري فارسي مخطوطن کي روشنيءَ ۾ آندائين ۽ ايڊيٽنگ جو پورو پورو حق ادا ڪيائين.

راشدي صاحب جملي ايڪيٽاليهه ڪتاب اسان وٽ ڇڏيا آهن، جن ۾ ٻارهن سنڌي ۾ پنجويهه فارسي ۾ ۽ چار اردو ۾ لکيل آهن. سندس ايڊٽ ۽ تصنيف ڪيل ڪتابن مان ڪجهه ڪتابن جا نالا هن ريت آهن:

تاريخ مظهر شاهجهاني، مڪلي نامہ، ترخان نامہ، حديقۃ الاوليا، دود چراغ محفل، تحفۃ الڪرام، مقالات الشعراء، مهران جون موجون، مثنوي چنيسر نامہ، مير محمد معصوم بکري، مثنوي مظهر الآثار، مرزا غازي بيگ اور اسڪي بزم ادب، تذڪرہ امير خاني، قصائد و مثنويات قانع، روضۃ السلاطين، هوڏو ٿي هوڏينهن، وغيره ان کان علاوه سندس مضمونن ۽ مقالن تي مشتمل هڪ ڪتاب ”ڳالهيون ڳوٺ وٺن جون“ انجمن تاريخ سنڌ 1981ع ۾ ڇپرائي پترو ڪيو آهي ۽ هڪ ٻيو ڪتاب ”ڳالهيون منهنجي سنڌ جون“ 1992ع ۾ سنڌي ادبي بورڊ ڇپرايو آهي جنهن ۾ محترم غلام محمد لاکي صاحب راشدي صاحب جا انٽرويو، تقريرون ۽ مقالا ترتيب ڏنا آهن.

پير حسام الدين راشدي جي دل انسانيت ۽ علم و ادب جي خواني سان ڀر هئي، سندس سوين مضمون، تحقيقي مقالا ۽ ڪتاب تاريخي حيثيت جا مالڪ آهن. سندس علمي ۽ ادبي خدمتن جي قدرداني ڏيهه توڙي پرڏيهه ۾ خوب ٿي. هن پنهنجو پاڻ کي علم ۽ ادب جي خدمت لاءِ وقف ڪري ڇڏيو هو ۽ اهوئي سندس زندگيءَ جو معراج هو. سندس علمي صلاحيتن جو قدر ڪندي تهران يونيورسٽي کيس ڊاڪٽريٽ جي اعزازي ڊگري ڏني. پير صاحب محقق سان گڏ اهل دل اهل قلم زنده دل ۽ باغ بهار شخصيت جو مالڪ هو. نوجوانن سان بيحد پيار هوندو هئس، انهن کي هميشه لکڻ، پڙهڻ، پروڙڻ ۽ علمي ڪم ڪرڻ جي ترغيب ڏيندو هو. هن جي دمر سان سنڌ جي ثقافت تهذيب ۽ قدن، تاريخ ۽ قديم روايتن جون محفلون گرم رهيون.

هيءُ عظيم سنڌي انسان پهرين اپريل 1982ع تي وفات ڪري ويو. کيس سندس وصيت مطابق سنڌ جي تاريخي قبرستان مڪلي (نٿو) ۾ مخدوم محمد هاشم نٿويءَ جي پيراندي کان ڏکڻ پاسي سپرد خاڪ ڪيو ويو.

حسن الله پاتائي

مخدوم حسن الله ولد مخدوم وهب الله المعروف عزت الله پاتائي سن 1850ع ڌاري ڄائو. پاڻ سنڌ جي وڏن علمائن مان هو. جنهن جي ساري زندگي درس و تدريس ۽ فتويٰ نويسي ۾ گذري

مخدوم حسن الله پاتائي جو والد ۽ چاچو پنهنجي وقت جا معتبر عالمر هئا. انهيءَ ڪري ننڍي هوندي کان ئي حسن الله جي تعليم ۽ تربيت تي خاص توجهه ڏنو ويو.

مولانا نور محمد ۽ مولانا گل محمد شهادت ڪوتي جهڙن عالمن وٽان کيس تعليم ڏياري وئي. سندس همعصر ۽ همدرس علمائن مان مولوي محمد حسن حيدرآبادي، مولوي محمد هاشم ڳڙهي ياسين وارو ۽ مولوي عطاءالله فيروز شاهي جا نالا قابل ذڪر آهن.

مخدوم حسن الله پاتائي تعليم مڪمل ڪرڻ کان پوءِ درس و تدريس جو سلسلو شروع ڪيو. انهيءَ سلسلي ۾ هو جدا جدا شهرن ۾ رهيو، جتي مخدوم بصرالدين سيوهاڻي، مخدوم معين الدين سيوستانی، مولانا ابوالفيض جتوئي ۽ مخدوم محمد دائود دريلوي سان ملاقاتون ڪندو رهيو.

مخدوم حسن الله ڪيترن ئي منجهيل مسئلن تي فتاوتون ڏنيون، جيڪي اڄ به تحريري صورت ۾ موجود آهن. پاڻ ڪتاب ”بياض واحدي“ جيڪو سندس ڏاڏي مخدوم عبدالواحد سيوستانیءَ جو لکيل آهي، ان جي قولن کي ترجيح ڏيندو هو. وٽس پنهنجو ناياب ذاتي ڪتب خانو هو ۽ سندس ڪيترائي ڪتاب لکيل آهن، جن ۾ اڪثر فقهي مسئلن تي بحث مباحثو ٿيل آهي. پاڻ نقشبندي طريقي جا افڪار اڪثر بيان ڪندو هو. پاڻ پنهنجي وقت جو وڏو عالمر، فاضل، مناظر، محقق ۽ فقيه هو. سندس علمي واکاڻ پري پري تائين پهتل هئي.

مخدوم حسن الله پاتائي 21 جمادي الاول 1339 هجري (1921ع) تي رحلت ڪري ويو.

حسن علي خان ”حسن“ مير

سرڪار رفعت مدار هزهائينس مير حسن علي خان تالپر 12 جولاءِ 1825ع تہ حيدرآباد جي قلعي ۾ تولد ٿيو. پاڻ سنڌ جي آخري تاجدار مير محمد نصير خان تالپر جو وڏو فرزند هو. پاڻ ننڍي هوندي کان ئي ذهين هو. چوڏهن سالن جي عمر ۾ قرآن مجيد حفظ ڪيائين. سندس تعليم ۽ تربيت شاهائي شان شوڪت مطابق ٿي. سن 1843ع ۾ پنهنجي والد مير نصير خان ۽ ٻين عزيزن سان گڏ گرفتار ٿي ڪلڪتي ويو. سن 1861ع ۾ ڪلڪتي مان موٽي واپس پنهنجي وطن حيدرآباد آيو. حيدرآباد ۾ لطيف آباد نمبر 4 يعني ننڍي مير

پر محمد خان ۾ اڃا تائين سندس بنگلو قائم ۽ برقرار آهي.

مير حسن علي خان فارسي توڙي سنڌيءَ جو قادرالڪلام شاعر هو، سندس شاعري جو موضوع فقط رسول ص ۽ آل رسول ص جي مدح و ثنا هو، پر ٻئي انداز ۾ حضرت امام حسين عليه سلام جي مصائب ۾ مرثيا چاڻين، مير صاحب جو سنڌي ڪلام وڏي تعداد ۾ موجود آهي. سندس جملہ ڪلام ۾ علم ۽ بان جون خوبيون ۽ صنائع و بدائع جون صنعتون موجود آهن مير صاحب محتراني منظوم ڪتاب لکيا، انهن ۾ ”فتح نامہ سنڌ يا شاهنامو“ وڌيڪ مشهور آهي.

مير صاحب 1872ع ۾ ماتا جي بيماري ۾ مبتلا ٿيو، ان عارضي جي عالم ۾، ”قصيده برده“ جو ترجمو ڪيائين ۽ جلد ئي شفاياب صحت ٿيو. (1) مير صاحب جي ترجمي مان انداز بيان جي دلفريبي لفظن جي شڪوه ۽ اهڙي ڀاني ڏسڻ ۾ ايندي، جو قصيدو شروع ڪرڻ بعد ان کي ختم ڪرڻ بغير ڇڏي پڻ هڪ صاحب ذوق عالم لاءِ مشڪل ٿيندو. مير صاحب قصيده برده جي 165 نمرن جو ترجمو ڪيو آهي.

مير حسن علي خان تالپر 30 جنوري 1907ع تي وفات ڪري ويو. صيت مطابق سندس لاش ڪربلا معليٰ ۾ دفن ڪيو ويو، سندس شاعري جو وٽو هيٺ ڏجي ٿو:

آءُ مملڪت نظم ۾ سلطان سسخن جو،

شائق هجين تان ڏس اچي ميدان سخن جو.

سجين بخش ”خادم“ سروري

حسين بخش ”خادم“ ولد پير بخش ڀنگر 15 جنوري 1930ع تي ڳوٺ اضي تعلقي سيوهڻ ضلعي دادو ۾ ڄائو، پاڻ مشهور ڪافي گوشتاڪر ۽ مھان ڳي ٿي گذريو آهي.

حسين بخش ”خادم“ هڪ پيري پنهنجي ڳوٺ آراضي کان ڪنهن ڪم لانگي هالا ۾ مخدوم غلام محمد عرف گل سائين جن جي خدمت ۾ حاضر و، مخدوم صاحب جن جي شفقت ۽ محبت ڏسي حسين بخش هميشه لاءِ هالا تي رهي پيو. گل سائين جي انتقال بعد سائين طالب الموليٰ جن پنهنجي ڀنڊاري ۾ کيس ڪمداري طور رکيو هو ڪيترائي سال زمين جي سار سنڀال به ڏنو رهيو ۽ سائين طالب الموليٰ جن جو خاص حاضريءَ جو ملازم به رهيو.

(”قصيده برده“ سن 1280ع ۾ مصر جي هڪ شاعر ۽ صوفي بزرگ علامه بوسيري، محمد سعيد عربي زبان ۾ چيو. هن جي ولادت ڳوٺ دلاص بر سن 1212ع ۾ ۽ وفات اسڪندريه ۾ 1298ع ۾ ٿي.

حسين بخش کي شاعري جو شوق به سائين طالب الموليٰ جن جي صحبت ۾ پيدا ٿيو. پهرين مخدوم صاحب جو ڪلام ڳائي محفلن ۾ رنگ ڄمائيندو رهيو ۽ پوءِ پاڻ به ڪافيون لکڻ شروع ڪيائين. مخدوم صاحب کيس ”خادم“ تخلص عطا ڪيو ۽ موزون شاعري ڪرڻ لاءِ چيو. ان بعد هن غزل لکڻ شروع ڪيو ۽ مخدوم صاحب جن سندس اصلاح ڪندا رهيا. جيڪي سندس استاد ۽ مرشد به هئا.

حسين بخش ”خادم“ هڪ سٺو شاعر هو. سندس تخليقي فن جو اظهار سندس ڪافين ۽ غزلن ۾ موجود آهي. سندس شاعري هڪ درد مند دل جي وجد آور صدا آهي. سندس ڪلام ريڊيو تان نشر ٿيندو رهي ٿو، انهن مان ڪيترائي رڪارڊ ڏاڍا مقبول آهن.

حسين بخش سٺو ڳائڻو ريڊيو آرٽسٽ به هو. هن راڳ جي سکيا مشهور راڳي مصري فقير کان حاصل ڪئي، جيڪو مخدوم صاحب جي حاضريءَ جو ڳائڻو هو. حسين بخش يڪتاري تي ويهي پوءِ وجد ۾ اچي نچي ڳائڻ ڪري ڏاڍو مشهور ٿيو. سندس سوز ۽ جذب وارو والهانه دلڪش آواز هزارن دلن کي ڪيف آور ۽ رنگين فضا ۾ آڻي ڇڏيندو هو. جنهن محفل ۾ سندس شرڪت ٿيندي هئي اها رنگ ۽ آهنگ سان سرشار رهندي هئي. هن پنهنجي فن جي خوشبوءِ سان ساري دنيا راسي ڇڏي هئي. دنيا جي ڪيترن ئي ملڪن ۾ کيس پنهنجي فن کي متعارف ڪرائڻ جو موقعو مليو. مڃتا طور 1988ع ۾ کيس ”لطيف ايوارڊ“ مليو ان کان علاوه ٻيا به کيس انعام ۽ اعزاز مليا.

فقير حسين بخش ”خادم“ هڪ پيري محمد فقير ڪٿيان جي مزار تي ٿيندڙ راڳ جي محفل ۾ شرڪت ڪرڻ لاءِ ويو، رات جو فقير حسين بخش ۽ ٻين فقيرن ڳايو وڃايو، پوءِ وڃي سڀ آرامي ٿيا، صبح جو فقير حسين بخش ڪونه اٿيو، ڏسن ته امانت ڌڻيءَ کي پهچي چڪي آهي. اهو 12 مارچ 1992ع جو ڏينهن هو.

ويهه، وچ مهينا پرين، منهنجي ساعت ڪين سري،
رهه ڪا رات ”خادم“ وٽ، ڪامل قسرب ڪري،
مٿان مٿي وري، پو تون وڃڻ جون وايون ڪجانءِ.

حفيظ شيخ

حفيظ احمد ولد عبدالرسول شيخ 10 نومبر 1931ع تي گمبٽ ضلعي خيرپور ميرس ۾ ڄائو. پاڻ سنڌي افسانوي ادب جو سٺو ليکڪ ٿي گذريو آهي. حفيظ شيخ فيملي پلاننگ جو ايگزيڪيوٽو آفيسر هو. سندس نالو آزاديءَ کان پوءِ واري شروعاتي دور جي سنڌي افسانوي ادب جي صورت ۾

ڳڻيو ويو آهي، جنهن ۾ جمال ابڙو غلام رباني ۽ حفيظ شيخ اچي وڃن ٿا. سندس ڪهاڻيون سنڌي ادب ۾ روشن مقام رکڻ ٿيون. هن ابتدائي زندگي صحافت جي دنيا ۾ گذاري مختلف اخبارن ۽ رسالن سان وابسته رهيو ۽ گڏوگڏ اتي پي پي جو به ڪيترو وقت فائينڊو ٿي رهيو. کيس سنڌي زبان جي بهترين افسانا نگارن مان هڪ مڃيو ويندو هو. سندس ڪهاڻين جو مجموعو ”ساگر جي لهرن تي“ 1976ع ۾ ڇپيو.

هن مهان ڪهاڻيڪار کي ادبي عقيدت جي پيٽا ڏيڻ لاءِ مدد علي سنڌي رسالي ”اڳتي قدم“ جو ڊسمبر 1972ع ۾ حفيظ شيخ نمبر شايع ڪيو. ناز سنائي ”حفيظ شيخ“ نالي سان ڪتاب لکيو ۽ نصير مرزا ”اچو پڪي واءِ ۾“ نالي ڪتاب لکيو آهي، جنهن ۾ حفيظ جون لڳ ڀڳ سموريون ڪهاڻيون ناوليت، يادگار خط، ناياب تصويرون، حفيظ بابت مضمون، مقالا، تاثر ۽ ننڍين کان مرڻ تائين سموري زندگيءَ جو تفصيل شامل آهي. حفيظ شيخ 9 نومبر 1971ع تي انتقال ڪري ويو.

حليم بروهي

عبدالحليم ولد عبدالعزيز بروهي 5 آگسٽ 1935ع تي حيدرآباد ۾ ڄائو. پاڻ معروف ليکڪ آهي.

حليم بروهي سنڌ يونيورسٽيءَ مان 1956ع ۾ بي اي (آنرس) ۽ 1960ع ۾ ايل ايل بي ڪئي. جنهن کان پوءِ پهريان حيدرآباد ۾ وڪالت ڪرڻ شروع ڪئي ۽ پوءِ پهرين آڪٽوبر 1980ع کان سنڌ يونيورسٽيءَ جي ملازمت اختيار ڪئي جتي مختلف عهدن تي رهندي، چيف اڪائونٽنٽ جي عهدي تان رٽائر ٿيو.

حليم بروهي 1967ع کان لکڻ شروع ڪيو ۽ اڄ تائين مسلسل لکندو پيو اچي. هن ڪهاڻيون، ڪالم ۽ ناول وغيره لکيا آهن. پاڻ ڪيترن ئي سنڌي ۽ انگريزي ڪتابن جو مصنف آهي. ان کان سواءِ هن جو هڪ ٻيو ڪم رومن سنڌي ناهن پڻ آهي. سندس ڪجهه ڪتابن جا نالا هيٺ ڏجن ٿا.

Nothing in Particular (1976), Solo Decayed (1967)

Nothing in Earnest (1967), هٽلر جي ڪهاڻي (1972) ع هٽلر

لکيو- (1972) اوڙاهه (ناول 1975ع) حليم شو (رچنائون - 1983ع) وغيره.

حماد الله هاليجي، مولانا

مولانا حماد الله ولد ميان محمود انڊيڙ سن 1300ھ جي لڳ ڀڳ ڳوٺ هاليجي تعلقي پني عاقل ۾ ڄائو. سندس خاندان پنهنجي علم ۽ فضل سببان نامور هو.

مولانا حماد الله قرآن ڪريم جي ابتدائي تعليم آخوند ابراهيم انڊيڙ جي مڪتب ۾ ۽ فارسي آخوند عبدالرحيم ڪلهوڙي ۽ مولانا نور محمد عادلپوري وٽ پڙهيو. ڪجهه عربيءَ جا ڪتاب مولوي واصل محمد بروهي ۽ مولانا نور محمد سومراڻي انڊيڙ کان پڙهيائين. اهڙي طرح مشڪوات شريف ان وقت جي برڪ ۽ ممتاز عالم دين مولانا قمرالدين انڊيڙ وٽ جامع مسجد گهوٽڪي ۾ پڙهندو هو. پر پوري پڙهي نه سگهيو جو حديث پڙهڻ سان اکين مان زارو قطار ڳوڙها وهڻ شروع ٿيندا هئس. پاڻ ڪجهه وقت مدرسه دارالرشاد (پير جهنڊي) ۾ اچي رهيو ته، جيئن مولانا عبيدالله سنڌي کان ڪجهه پرائي. سندس درس قرآن مان اطمینان نه ٿيس، ان ڪري واپس ڳوٺ هليو آيو، ۽ پوءِ ترجي ٻين ڪن عالمن وٽ علم جي تحصيل ڪيائين دستاربندي کان پوءِ پهرين نيڙهي جي مشهور ديني مدرسي دارالهدئي ۾ ٻه سال کن پڙهايا ٿين ۽ پوءِ واپس هاليجي شريف آيو ۽ پنهنجي چاچي ميان محمد سليمان جي سرپرستيءَ هيٺ پڙهائڻ شروع ڪيائين. پاڻ جڏهن تيهن سالن جي عمر کي پهتو ته، هن روحاني تسڪين لاءِ ويراڳ جون واٽون ونڊيون، شروع کان سندس طبيعت جو لاڙو تصوف ڏانهن هو.

پهرين ڪيائين واري بزرگ مخدوم محمد معصوم نقشبنديءَ جي حلقه ارادت ۾ شامل ٿيو، پر پوءِ امروٽ شريف آيو، جتي مولانا تاج محمود امروٽي کيس رڱي ڇڏيو ۽ مٿس ڪا اهڙي توجهه جي نظر وڌي جو مولانا حمادالله حضرت امروٽي جو عقيدت مند بنجي پيو. ڪجهه وقت کان پوءِ مرشد جي هدايت پٽاندڙ واپس هاليجي شريف آيو، جتي 52 سال خلق خدا جي خدمت ڪندو رهيو.

حضرت هاليجي قادري طريقي کي رواج ڏنو، هن تبليغ جي سلسلي ۾ اُن تي چڙهي دور دراز علائقن جو سفر ڪيو، لواريءَ جي جڙو حج جي خلاف ۽ ٻين بچڙين ريتن ۽ رسمن خلاف آواز بلند ڪيو ۽ تحريڪون هلايون، سندس ڏينهن ۾ هاليجي شريف توحيد جو مرڪز بنجي وئي، حق جي پانڌيڙن جا ٽولن جا ٽولا ان مرڪز ڏانهن ڇڪجي اچڻ لڳا ذڪر اذڪار ۽ وعظ و نصيحت جون محفلون جاري ٿي ويون. سندس آخري عمر ۾ هر جمعي ڏينهن هاليجي شريف ۾ عيد جو سمنو نظر ايندو هو، جو پري پري کان ماڻهو سندس وعظ ٻڌڻ ايندا هئا.

مولانا صاحب هجرت هلچل ۽ جميعت العلماءِ هند جي سرگرمين ۾ ڀرپور حصو ورتو. 1936ع ۾ حيدرآباد واري اجلاس ۾ صدارت جون ذميواريون نهايت خوش اسلوبيءَ سان پوريون ڪيائين. 1368 هجري ۾ حج جي سعادت حاصل ٿيس.

مولانا صاحب تعليم، تبليغ ۽ ارشاد سان گڏ تصنيف ۽ تاليف به ڪئي آهي. ”لغات القرآن“ ۽ ”هشت مسائل“ ڇپيل ڪتاب اٿس. ان کان سواءِ ڪشاف ۽ سبع معلقات جاحاشيه، قصيده بانٽ سعادت ۽ قصيده برده جا شرح ۽ شيخ عبدالقادر جيلاني رحم جي نظم ”اسماء الحسنی“ جو شرح به لکيو اٿس.

مولانا صاحب پنهنجي وقت جو ماهر حڪيم به هو. سوين نسخا کيس ياد هوندا هئا. اڪثر مريض کي دوائون مفت ڏيندو هو. هيءُ عالم، عارف، عابد، زاهد، روحاني پيشوا، بردبار ۽ باوقار انسان، ڊگهي بيماري کان پوءِ 18 اپريل 1962ع تي پنهنجي مالڪ منڙي جي جوارِ رحمت ۾ داخل ٿيو.

حمزو خان پليجو

حمزو خان پليجو 5 آگسٽ 1944ع تي جنگشاهي جي ڳوٺ مگر خان پليجي ضلعي نئي ۾ پيدا ٿيو. پاڻ سنڌ جو بيباڪ سياسي اڳواڻ ۽ صحافي آهي. سندس والد مشهور واپاري هو.

حمزي خان پليجي ابتدائي تعليم ڳوٺ ۾ ورثي انگريزي جا ڪجهه درجا جنگشاهي مڊل اسڪول ۽ نئي جي هاءِ اسڪول ۾ پڙهڻ کان پوءِ نوابشاه جي ڊي سي هاءِ اسڪول ۾ داخل ٿيو، جتان 1962ع ۾ ۹۰ مشترڪ، انٽر سچل سر مست ڪاليج حيدرآباد مان 1964ع ۾ پاس ڪيائين ۽ بي اي سنڌ يونيورسٽيءَ مان 1965ع ۾ پاس ڪيائين.

پليجو صاحب شروع ۾ جنگشاهي هاءِ اسڪول ۾ استاد مقرر ٿيو. 1967ع ۾ ڪمپوزنگ ۽ وڪس جو ڪورس ڪرڻ کان پوءِ دادو جي ٽيليگراف آفيس جو انچارج مقرر ٿيو.

1972ع ۾ نيشنل شپنگ ڪارپوريشن ۾ آفيسر رهيو. 1977ع ۾ جيئن ئي ملڪ ۾ مارشل لا لڳي ته هن نوڪري کان استعيفا ڏئي ڇڏي.

حمزو خان پليجو سياسي ميدان ۾ شاگرديءَ واري دور کان ئي داخل ٿي چڪو هو. ان وقت پاڻ سنڌ اسٽوڊنٽس ڪلچرل آرگنائيزيشن سان لاڳاپيل رهيو. 1967ع ۾ ون يونٽ خلاف تحريڪ ۾ ڀرپور حصو ورتائين. ساڳئي سال ۾ ايوب خان پاران لاهور ۾ گهرايل گول ميڙ ڪانفرنس جنهن ۾ شيخ مجيب الرحمان ۽ سائين جي ايمر سيد سميت ڪيترائي اڳواڻ شريڪ ٿيا هئا، ان موقعي تي لالا قادر، مسعود نوراني، شوڪت سنڌي، اعجاز قريشي ۽ ٻين سان گڏجي جلوس ڪڍيائين ۽ پمفليت ورهائين، نوڪري ڇڏڻ کان پوءِ پاڻ ڪجهه عرصو عوامي تحريڪ ۾ شامل رهيو. 1985ع ۾ آزاد حيثيت ۾ سينيٽر چونڊيو. هن سينيٽ ۾ پهريون ڀيرو سنڌي ۾ تقرير ڪئي، شاهه عبداللطيف ڀٽائي رح جي ڏينهن تي مرڪل لاءِ ايوان ۾ ٺهراءُ پيش ڪيائين جيڪو منظور ڪيو ويو. هيءُ پهريون سنڌي ميمبر هو جنهن سڀ کان پهرين 1986ع ۾ پارليامينٽ اندر ڪالاباغ ڊيم خلاف رٿ پيش ڪئي هئي. پارليامينٽ ۾ پوليتيڪل پارٽيز ايڪٽ خلاف سنڌ مان هن ۽ جاويد جبار ووٽ ڏنا، ان سان گڏ مارشل لا جي خاتمي لاءِ ايوان اندر ۽ ٻاهر جدوجهد ڪيائين. صوبائي خودمختياري، سياسي قيدين جي آزادي ۽

پن حقن لاء آواز بلند ڪيائين. 1986ع ۾ جڏهن محترم بينظير ڀٽو صاحبہ وطن موٽي آئي تہ، حمزو خان پليجو پهريون شخص هو جنهن کيس سينيٽ جي سيبري تان استعيفا پيش ڪئي هئي. ساڳئي سال ۾ پاڻ ڊسٽرڪٽ ڪائونسل تي جو بنا مقابلي چيئرمين چونڊيو ويو. 1987ع ۾ ڊسٽرڪٽ ڊولپمينٽ ڪاميٽيءَ جو چيئرمين ٿيو. ان عرصي دوران هن ڪيترائي ترقياتي ڪم ڪرايا. نهه سمنوري عرصي دوران ضلعي ڪائونسل طرفان منظور ٿيل پگهار، لائونس، گاڏي ۽ پيٽرول پاڻ نه ورتائين، بلڪه اها سموري رقم شاگردن جي سڪالرشپ فنڊ ۾ جمع ڪرائيندو رهيو.

1989ع ۾ ضلعي ڪائونسل جي مسئلي تي حمزي خان پليجي ۽ نٿي دي شيرازي برادران جي وچ ۾ ٽڪراءُ ٿي پيو. نوبت جهيڙي تائين وڃي پهتي، جنهن ۾ شيرازين جا ٻه همراھ مري پيا، جنهن جو مٿس کيس داخل ٿيو ۽ پاڻ ٻنهي ساٿين سميت گرفتار ٿي ويو. 1993ع ۾ عدالت سندس حق ۾ فيصلو ڏندي، کيس ساٿين سميت آزاد ڪرڻ جو حڪم ڏنو، سن 1998ع ۾ پليجي صاحب جي طبيعت جو لاڙو صحافت طرف ٿيو ۽ ڪراچيءَ مان روزاني ”سچ“ اٿي اخبار جاري ڪيائين. هيءُ اخبار اشاعت جي پهرين ڏينهن کان هيل تائين هنڌ جي حقن لاءِ قلمي ويڙھ جاري رکيو اچي.

حميد سنڌي

عبدالحميد ولد سيٺ محمد اسماعيل ميمڻ 12 آڪٽوبر 1939ع تي شھروفيروز شھر ۾ پيدا ٿيو. پاڻ بهترين ڪهاڻيڪار، صحافي، اديب، محقق ۽ فلمي ماھر آھي.

حميد سنڌي جو والد برک واپاري هو، ليڪن بعد ۾ سرڪاري نوڪري هٿيار ڪيائين. مختلف عهدن کان سواءِ ڪيترن ئي ضلعن جو ڊپٽي ڪمشنر پڻ رهيو.

حميد سنڌي بي اي (آنرس) ۽ ايم اي (اڪانامڪس) ڪرڻ کان پوءِ ايل بي پاس ڪئي. جنهن کان پوءِ انگلينڊ جي مانچسٽر يونيورسٽي مان هائير ايڪيڊمڪل ايدمنسٽريشن جو ڪورس ڪيائين. هن 1960ع کان نوڪريءَ جي سروعات ڪئي. پاڻ ڪيترن ئي عهدن تي رهيو، پهرين ڳوٺ سڌار کاتي ۾ هسٽي آفيسر بڻيون. 1963ع کان 1966ع تائين بئنڪ ۾ نوڪري ڪيائين. 1966ع کان 1970ع تائين وڪالت ڪندو رهيو. 1970ع کان سنڌ يونيورسٽيءَ ۾ نوڪري اختيار ڪيائين. جتي ائڊمنسٽريٽو آفيسر، اسسٽنٽ ڪنٽرولر، ڊپٽي ڪنٽرولر، ايڊيشنل ڪنٽرولر (امتحان) ۽ رجسٽرار جي عهدن تي رهيو، -1976 ۾ تعليم کاتي ۾ ڊائريڪٽر ٿي رهيو. انسٽيٽيوٽ آف سنڌالاجيءَ جو ڊائريڪٽر به رهيو. 1978ع ۾ پبلڪ اسڪول حيدرآباد جو پرنسپال

مقرر ٿيو. 1980ع تائين سنڌ يونيورسٽي سينٽ جو ميمبر ۽ فنانس ڪاميٽي جو چونديل ميمبر پڻ رهيو. 1990ع ۾ زرعي يونيورسٽي ٽنڊي ڄام جو وائيس چانسلر مقرر ٿيو. ان کان پوءِ پاڻ شاھ عبداللطيف يونيورسٽي خيرپور جو وائيس چانسلر، بيورو آف ڪريڪيولر اينڊ ايڪسٽينشن ونگ ڄامشورو جو ڊائريڪٽر، سنڌي ٻوليءَ جو بااختيار اداري جو چيئرمين ۽ سنڌ ٽيڪسٽ بوڪ بورڊ ڄامشورو جو چيئرمين ٿي رهيو. جتان آڪٽوبر 1999ع ۾ رٽائر ٿيو. پاڻ بورڊ آف انٽرميڊيٽ ۽ سيڪنڊري ايڊيوڪيشن حيدرآباد، انڊواٽري بورڊ انسٽيٽيوٽ آف سنڌالاجي ۽ پٽ شاھ ثقافتي مرڪز جو ميمبر ۽ پي ايڇ ڊي (سنڌي) ايم آي (اڪائونٽس) ۽ ايل ايل بي جي امتحان وٺندڙن جي پئبل ۾ به شامل رهيو آهي.

حميد سنڌي صاحب 1958ع کان مسلسل لکي رهيو آهي پاڻ موجوده دور جو ناميارو ڪهاڻيڪار آهي. سندس ڪهاڻين جا مجموعا ڇپجي چڪا آهن، جيڪي گهڻو مشهور آهن، جن ۾ سيمي (1960ع)، اداس واديون (1965ع)، ويريون (1981ع)، راڻا جي راجپوت ۾ (1984ع)، سوني زنجير (ڇپائي لوڪ ڪهاڻين جو ترجمو) شامل آهن. سچل سائين تي لکيل سندس تحقيقي مقالن جو مجموعو ”آري اچن شال“ پڻ ڇپيل آهي.

حميد سنڌي جي ڪهاڻين ۾ موضوع جي سادگيءَ کان وٺي اظهار جي نفاست تائين هڪ پنهنجي انفراديت آهي. ستن ۾ شاعراڻي ٻولي جهڙا خيال، لفظن جي چونڊ، موقعي جي مناسبت سان ٺهڪندڙ محاورا ۽ چوڻيون سندس ڪهاڻين جي ڪاميابي جو راز آهن. سندس ڪهاڻين جا ڪردار هن سماج جي ڪنهن ناسور جي درد ۾ ڪڙهندڙ، پچندڙ ۽ لچندڙ سنڌي ماڻهن جي جيوت جو زنده ۽ حقيقي روپ آهن، مطلب ته حميد صاحب جون ڪهاڻيون مجوعي طور تي پلاٽ، ڪردار نگاري، اظهار بيان، ٻولي جي سونهن ۽ منظر نگاري جي حوالي سان قارئ سٺيون ۽ سگهاريون ڪهاڻيون آهن.

حميد سنڌي صحافت جي ميدان ۾ پڻ پرپور حصو ورتو. سنڌي ۾ ماهوار ”روح رهاڻ“ نالي هڪ رسالو (1962ع کان 1969ع تائين) حيدرآباد مان جاري ڪيائين. ۽ ٻين رسالن جهڙوڪ مارئي، لطيف ڊائجيسٽ وغيره سان به وابسته رهيو. ان کان سواءِ حميد سنڌي، سنڌ ٽيڪسٽ بوڪ بورڊ جا درسي ڪتاب ۽ شاھ لطيف جي ڪلام جي سرليلا ڇپيسر ۽ سرگهاٽو جي باري ۾ به مضمون لکي چڪو آهي. انگريزي، اردو ۽ سنڌي ۾ هن تعليم ۽ ادب وغيره تي ڳچ مضمون لکيا آهن. هن ڪوڙ ڪانفرنس ۽ سيمينارن ۾ تقريرون ڪيون آهن ۽ مقالا پيش ڪيا آهن.

حميد سنڌي کي سندس ادبي ۽ علمي خدمتن جي مڃتا طور حڪومت پاڪستان طرفان 23 مارچ 1990ع تي ”تمغه امتياز“ ۽ 1993ع ۾ صدارتي اعزاز ”اعزاز فضيلت“ پڻ ملي چڪا آهن. سندس ڪتاب ”وريون“ کي

ڪيترائي انعام مليل آهن. جنهن ۾ پاڪستان اڪيڊمي آف ليٽرس طرفان شاه لطيف ايوارڊ، 1981ع، سنڌالاجي ادبي ايوارڊ، 1981ع ۽ پاڪستان رائيٽرس گلڊ ايوارڊ، 1981ع شامل آهن.

حميد صاحب يورپ ۽ آمريڪا جو سفر ڪري چڪو آهي ۽ ان جو سفرنامو به لکيو اٿس.

حميده ڪهڙو

ڊاڪٽر حميده ڌيءَ خانبهادر محمد ايوب ڪهڙو ڳوٺ عاقل ضلعي لاڙڪاڻي ۾ پيدا ٿي. پاڻ انگريزي زبان جي وڏي اديبه ۽ دانشور آهي.

ڊاڪٽر حميده ڪهڙو جو والد بزرگوار سنڌ جي اهم سياسي ۽ هلندي بلندي واري شخصيت هئي، جنهن جي سرپرستيءَ ۾ ڊاڪٽر صاحب ڪهڙو ڪجهه پرايو.

ميڊم ڪهڙو پرائمري جي تعليم پنهنجي ڳوٺ عاقل مان حاصل ڪئي. ايم اي جو امتحان ڪراچي يونيورسٽيءَ مان پاس ڪري، اعليٰ تعليم لاءِ ولايت وٺي. جتي لنڊن يونيورسٽيءَ مان تاريخ جي موضوع تي پي ايڇ ڊي جي ڊگري حاصل ڪيائين. سندس مقالي جو عنوان هو: (Making of Modern Sindh)

ڊاڪٽر صاحب ڪي سنڌ جي تاريخ تي وڏو عبور حاصل آهي، سن 1969ع ۾ اقوام متحده جي پاڪستاني وفد ۾ کيس شامل ڪيو ويو هو. اقوام متحده جي جنرل اسيمبليءَ جي اجلاس ۾ هن فلسطيني عربن ۽ آمريڪا جي حبش جي بنيادي حقن جي پرزور وڪالت ڪئي.

هن مشهور انگريز ليکڪ جيمس برنس جي انگريزي ڪتاب (A visit of the court of sindh - of the court of sindh) - ڪي 1974 ۾ ٻيهر شايع ڪرايو. هن ڪتاب تي پاڻ هڪ عالمانه محققانه پيش لفظ لکيو آهي.

سيٽ ناٿو غل هوڻچند جيڪو ٽالپرن جي دور جي اهم شخصيت هئي، ان تي هڪ انگريزيءَ ۾ ڪتاب لکي شايع ڪرايو اٿس. سندس هڪ ٻيو انگريزي ۾ لکيل ڪتاب (sindh through centuries) ”سنڌ صدين کان“ مشهور آهي. هيءُ ڪتاب 1975ع ۾ سنڌ جي تاريخ تي ڪوٺايل بين الاقوامي ڪانفرنس ۾ پڙهيل مقالن تي مشتمل آهي. هن ڪتاب جو مهاڳ به ڊاڪٽر صاحب جو لکيل آهي.

حيات شاهه ”حافظ“

محمد حيات شاهه ”حافظ“ ولد سيد مير عالم شاهه 7 سيپٽمبر 1875ع تي پنجاب جي ضلعي جهنگ ۾ پنهنجي ناناڻي ڳوٺ ۾ پيدا ٿيو. کيس غلام حيات النبي جي نالي سان پڻ سڏيندا هئا. پاڻ سنڌي زبان جو يگانو شاعر ٿي گذريو آهي.

حيات شاھ جو والد ڳوٺ سعيدپور ضلعي گجرات (پنجاب) جو رهاڪو هو. سندس خاندان جو سلسلو حضرت امام تقی علیہ السلام سان وڃي ملي ٿو. حيات شاھ ”حافظ“ جي زندگيءَ جو احوال ڏاڍو ڊڪاٽڪ ۽ پرسوز آهي. انهيءَ عشق جنهن گهڻا گهوت گهاپا حافظ کي به ننڊين ۾ نهوڙي وڌو. پوءِ ته گهر کان بي گهر ٿي وطن کان بي وطن ٿي، هند سنڌ جي مختلف شهرن ڳوٺن ۽ واهڻن ۾ واجهائيندو رهيو، تان جو اکين جو نور به ويندو رهيس. آخر بيڪسي ۽ بيوسي واري حالت ۾ وطن کان ڏور وصال ڪيائين. سندس زندگي جو مختصر احوال هن ريت آهي.

حيات شاھ جو ننڍپڻ ۾ مگڻو پنهنجي ماسات سلطان بيگم سان ٿيو. هن پنهنجي ننڍي هوندي کان وٺي هڪٻئي سان گڏ گذاريو ۽ رانديون رانديون گڏ ڪيون سو پنهنجي هڪٻئي سان عشق ٿي ويو هو، مگر جڏهن جوان ٿيا ته قسمت پلٽو کاڌو ۽ سلطان بيگم جي شادي سندس مائٽن ڪنهن ٻئي شخص سان ڪرائي ڇڏي. حيات شاھ پنهنجي برباديءَ جو هي نقشو اکين سان ڏسي راتورات ڳوٺ ڇڏي هليو ويو ۽ ان وقت پنهنجي ناڪام قنائن جي هن ريت تصوير ڇڏيائين.

ڏني شادي جي بدران مون اکين سان ٿيندي بربادي،

ٿيا ويران سي ويڙها، جتي هئي روز آبادي،

ڪجهه ڏينهن کان پوءِ سندس محبوب سلطان بيگم حافظ صاحب جي ڇوڙي جو صدمو برداشت نه ڪندي فوت ٿي وئي. اهو ٻڌي قسمت جو ماريل ۽ تقدير جو ڳاريل حيات شاھ اهي لفظ چئي.

واديءَ غربت ۾ من ”حافظ“ اچي آرام ڪو،

ٿيو ڇڏيان هاڻي وطن اي بزم ياران الوداع.

پنهنجي وطن جا وڻ ڇڏي سيلاني بڻجي پنجاب، يوبي، بنگال، مدراس، دکن، ملبار، گجرات، ڪاٺياواڙ، مارواڙ ۽ ٻين ڪيترن ئي شهرن ڳوٺن جو واس وٺندو رهيو. سن 1903ع ۾ مارواڙ جي بالوترا ڳوٺ ۾ سخت بخار ۾ مبتلا ٿيڻ ڪري نيش جي نور کان هميشه هميشه لاءِ محروم ٿي ويو.

حافظ صاحب ڦرندو ڦرندو سن 1910ع ڌاري سنڌ ۾ پهتو ۽ هتان جي مهمان نوازي کان متاثر ٿيندي، سنڌ کي ئي پنهنجو وطن بنائي ڇڏيائين، جيتوڻيڪ پوءِ پاڻ ڪيترائي ڀيرا اباڻي وطن پنهنجي ماءُ ۽ محبوب جي قبر تان پيرو ڪرڻ ويندو رهيو، پر جلدي سنڌ ڏانهن واپس ٿيندو هو. کيس سنڌ سان ڏاڍو پيار ٿي ويو، هو چوندو هو ته ”اباڻو وطن پنجاب آهي ته منهنجو وطن سنڌ آهي.“

لطيف سائين جي چواڻي ”سڄڻ ۽ ساڻيه ڪنهن اٿاسيءَ وسري“ وانگر

کيس اصل وطن جي ساروئي وقت بوقت ستائيندي رهندي هي، پر سنڌ جي محبت کيس واپس موٽڻ نه ڏنو، اهڙو اظهار هن پنهنجي شاعري ۾ هڪ هنڌ هن ريت ڪيو آهي:

پنجاب ۽ برار ڏي دل ٿي چڪي مگر،

توڪي ڇڏي مان ڪيڏي وڃان اي دلاري سنڌ.

حافظ صاحب هتي سنڌ جي مختلف ڳوٺن ۽ واهن مان گهمي ڦري ڪوٽڙيءَ جي مين وٽ جامع مسجد ۾ اچي رهڻ لڳو. جتي مولودن جون محفلون عام جام ٿينديون هيون، جن کان کيس روحاني راحت ملندي هئي. اهي محفلون ٻڌي کيس به شاعري ڪرڻ جو شوق جاڳيو ۽ مولود چوڻ شروع ڪيائين. پوءِ ته مولودين جي مجلسن جو مور بڻجي ويو ۽ انهيءَ ڏس ۾ سندس نالو سڃاڻي سنڌ ۾ مشهور ٿي ويو. 1913ع ڌاري ميان علي بخش سان سندس ڏيک ٿي جنهنجي اوطاق تي هميشه مولدين جي محفل منل هوندي هئي. ۽ پوءِ ميان علي بخش جي زور ڀرڻ تي حافظ هميشه لاءِ وٽس رهڻ لڳو.

حافظ صاحب مولود، نعت، قصيده، منقبت، غزل وغيره چيا ته قومي شاعري به ڪئي. کيس سياست سان به دلچسپي رهي. نابين هوندي به پاڻ ٻين کان ڪتاب پڙهائي، پنهنجي معلومات ۾ اضافو ڪندو هو. هن نثر ۽ نظم ۾ جيڪي تصنيفون ڇڏيون آهن، انهن جا نالا هن ريت آهن.

ديوان حافظ (شاعري 1950)، وڇڙيلن جو ميلو (ناول 1964ع)، سلطان بيگم (ناول 1965ع)، گلستان حيات (شاعري)، گلشن حيات (شاعري) ۽ داستان غم (سوانح).

حيات شاه ”حافظ“ 26 ڊسمبر 1955ع تي حيدرآباد ۾ انتقال ڪيو. کيس سندس خواهش مطابق حيدرآباد ۾ دفن ڪيو ويو. هن سڄي عمر شادي ڪانه ڪئي.

مديني سوا جي نئي تا نئي،

ڪفن ۽ دفن، حيدرآباد سنڌ.

حيات علي شاهه بخاري

سيد حيات علي ولد غوث علي شاهه بخاري 12 اپريل 1949ع تي حيدرآباد ۾ ڄائو. پاڻ فلم، ريڊيو ۽ اسٽيج جو ليکڪ ۽ هدايتڪار آهي.

حيات علي شاهه بخاري انٽر پاس آهي ۽ صحافت جي پيشي سان لاڳاپيل آهي. هن ريڊيو لاءِ هر موضوع تي سوين ڊراما ۽ فيچر لکيا آهن ۽ ڪيترن ئي ڪمرشل پروگرامن لاءِ اسڪرپٽ لکي چڪو آهي. سندس لکيل ڊراما اسٽيج پڻ ٿي چڪا آهن. شاه صاحب ڪجهه سنڌي فلمن جي هدايتڪاري

ڏني. ان کان سواءِ وڌيڪ سنڌي ۽ پنجابي فلمن ۾ معاون هدايتڪار جي حيثيت سان ڪم ڪيل اٿس. فلمي دنيا ۾ پاڻ ”ايڇ - اي بخاري“ جي نالي سان ڄاتو سڃاتو وڃي ٿو.

صحافت جي حوالي سان بخاري صاحب ڪيترا ئي مضمون، سروي رپورٽون ۽ ڪالم لکي چڪو آهي. خاص طور تي ريڊيو ۽ اسٽيج لاءِ لکيل سندس مزاحيه لکڻن کي گهڻو پسند ڪيو ويو آهي.

حيدر بخش ”حيدر“ جتوئي

ڪامريڊ حيدر بخش ”حيدر“ ولد الهداد خان جتوئي 10 آڪٽوبر 1901 تي ڳوٺ بکسڊيري تعلقي ڏوڪري ضلعي لاڙڪاڻي ۾ ڄائو. ويهين صدي جي پهرين سال ۾ پيدا ٿيندڙ هيءُ سدورو پٽ اڳتي هلي ”باباءِ سنڌ“ جي لقب سان سڏجڻ لڳو. پاڻ بيباڪ سياسي ليڊر، مقبول هاري اڳواڻ، انقلابي شاعر ۽ صحافي ٿي گذريو آهي.

جتوئي صاحب 1918ع ۾ سنڌي فائينل جو امتحان لاڙڪاڻي مان پاس ڪيو ۽ سڄي سنڌ ۾ پهريون نمبر آيو. 1919ع ۾ سنڌ مدرسته الاسلام لاڙڪاڻي ۾ داخل ٿيو. (1) جتان ٻن سالن ۾ پنج درجا انگريزي پاس ڪيائين 1923ع ۾ مشترڪ جي امتحان ۾ لاڙڪاڻي سينئر مان پهريون نمبر حاصل ڪيائين. 1927ع ۾ ڊي جي سنڌ ڪاليج ڪراچيءَ مان بي اي (آنرس) ڪيائين ۽ پوءِ ساڳئي سال ۾ روڻيو ڪاتي ۾ هيڊ منشي مقرر ٿيو. سکيا وارو مدو پورو ٿيڻ بعد جلد ئي کيس مختيارڪار طور مقرر ڪيو ويو. نوڪري ڪندي کيس ان وقت جي انگريز سرڪار کان نفرت ٿي وئي. حڪومتي نظام جا گيردراڻي ماحول ۾ مسڪين ماڻهن ۽ هارين جي مٿان ٿيندڙ ظلمن تي هن فقيرتن انسان کي بيحد افسوس ٿيڻ لڳو. آخر پاڻ 1945ع ۾ سينيئر ڊپٽي ڪليڪٽر جي عهدي تان استعيفا ڏئي ”هاري ڪميٽي“ ۾ شامل ٿيو. ڇو جو سندس خيال هو ته جيستائين سنڌ ملڪ جي هن پيڙيل طبقي هارين ۾ سجاڳي پيدا نه ٿيندي، تيستائين هن ڌرتيءَ جي ماڻهن جا ڏک ۽ ڏولاوا ختم نه ٿي سگهندا، گڏوگڏ سندس اها به ڪوشش هئي ته سنڌ ۾ ايندڙ قومي ۽ عوامي انقلاب جو مرڪز جاگيردارن جي بجاءِ هاري طبقي کي بڻايو وڃي. ان ڪري هن سخت جدوجهد ڪري هاري پارٽيءَ ۾ هارين جي سجاڳي ۽ سندن حقن لاءِ ڀرپور سرگرمي پيدا ڪرڻ جي ڪوشش ڪئي. 1947ع ۾ رتيديري واري ”هاري ڪانفرنس“ ۾ کيس ”هاري ڪميٽيءَ“ جو صدر چونڊيو ويو ۽ مرڻ گهڙي تائين هو هارين جو دل گهريو اڳواڻ رهيو. (2)

(1) سنڌ مدرسة الاسلام لاڙڪاڻو جون 1900ع ۾ قائم ٿيون. (2) ”هاري ڪميٽي“ جو بنياد 1930ع ۾ جينل پڙ سرام، شيخ عبدالجيد سنڌي ۽ جي ايم سيد وارن گڏجي رکيو هو.

هاري ڪميٽي ۾ اچي ڪري حيدر بخش جتوئي پاڻ تي رکيل ذميواريون کي نباهيندي، هارين جي بيدخالي، بيجاپتي ۽ ٻين معاملن ۾ سندن بچاءَ جي قانونن ٺهرائڻ لاءِ تحريڪ شروع ڪئي ۽ قانون جو مسودو ”سنڌ ٽيننسي ايڪٽ“ تيار ڪري سنڌ سرڪار جي حوالي ڪيو، پر سنڌ حڪومت ۽ اسيمبليءَ انهيءَ پش ڪيل ايڪٽ کي نظرانداز ڪري ڇڏيو. جنهن ڪري حيدر بخش جتوئي ان قانون جي حق ۾ سنڌ ۾ تحريڪ منظم ڪرڻ شروع ڪئي. 13 اپريل 1950ع تي سنڌ اسيمبلي جو گهراءُ ڪيو ويو ۽ ”هاري حقدار“ جي نعرن اسيمبلي جي ڪاروائي هلائڻ ناممڪن بڻائي ڇڏي. آخر حڪومت ڪامريڊ جتوئي ۽ ٻين اڳواڻن سان ڳالهيون ڪيون ۽ ”سنڌ ٽيننسي ايڪٽ“ پاس ڪيو. هي پهريون قانون هو جنهن ۾ زميندارن جون ذميواريون ۽ هارين جا حق باقاعدي قانون جي شڪل ۾ چٽا ڪيا ويا ۽ اڌواڌ بڻجي جو حق تسليم ڪيو ويو.

ڪامريڊ ون يونٽ جي خاتمي لاءِ به جدوجهد ڪئي ۽ هڪ ڪتاب ”ان جسٽس لينڊ ٽيڪسيشن ان سنڌ ڊسٽرڪٽس“ لکي سنڌ جو ڪيس پيش ڪيو. انهيءَ ڪتاب ۾ ون - يونٽ جي حمايت ۾ ڏنل اجاين دليلن کي رد ڪندي، انهن جي بنياد ۽ پسنظر کي چٽو ڪيو ويو آهي. ڪيس هن ڪتاب جي لکڻ ڪري مختلف قانونن هيٺ گرفتار ڪري، اسپيشل ملٽري ڪورٽ ڪوٺيا ۾ ڪيس هلائي سخت پور هئي سان سزا ڏني وئي. لڳاتار جيل جي تڪيلفن ۽ مصيبتن جي ڪري سندس صحت روز بروز خراب ٿيندي وئي، پر پوءِ به هو عوامي حقن لاءِ وڙهندو رهيو.

جتوئي صاحب هارين جي حقن جي حفاظت ڪرڻ ۽ گڏوگڏ ملڪي ۽ سماجي اصلاح لاءِ ”هاري حقدار“ نالي هتيوار اخبار حيدرآباد مان جاري ڪئي، جيڪا سالن جا سال شايع ٿيندي رهي. پاڻ ان اخبار جو ايڊيٽر ٿي رهيو.

حيدر بخش جتوئي هڪ دلير سياسي اڳواڻ سان گڏوگڏ هڪ انقلابي شاعر به هو. سندس ڪلام ۾ سوز ۽ عشق جو ذڪر گهٽ هاري، هر، ڏاٽو، ڪوڏر ۽ بيل گاڏي وغيره جو ذڪر وڌيڪ ملي ٿو. سندس ڪلام ۾ ملڪي ۽ قومي رنگ وڌيڪ پريل آهي. پاڻ غزل ۽ نظم تي استادانه دسترس رکندو هو، ”درياه شاه“ سندس شاهڪار نظم آهي، جو سنڌي ادب ۾ انفرادي مقام رکي ٿو. 1930ع ۾ سندس شاعري جو پهريون ڪتاب ”تحف سنڌ“ ڇپيو، جنهن تي انگريز سرڪار ڪيس جيل جي سزا ڏني. ان کان سواءِ سندس انقلابي شاعري جا ڪجهه ٻيا مجموعا ڏاڍا مقبول ٿيا، جهڙوڪ: آزاديءَ قور (طويل نظم) هاري گيت، هاري انقلاب ۽ سنڌ پياري وغيره. هن نشر ۾ به ڪجهه ڪتاب سنڌي ۽ انگريزي زبانن ۾ لکيا. جن ۾، هاري ڪهاڻيون، ڪمدار جا ڪارناما، بيورو ڪريسي اينڊ جسٽس آف چيف جسٽس، ان جسٽس تو سنڌ وغيره شامل آهن. ان کان علاوه هن سياسي مسئلن تي متاثر ڪندڙ ڪيترائي مضمون ۽

پمفلٽ وغيره ڇپائي ورهايا. ڪامريڊ حيدر بخش "حيدر" جتنوئي 21 مئي 1970ع تي لياقت ميڊيڪل ڪاليج ڄامشوري ۾ وفات ڪري ويو. کيس سندس وصيت موجب حيدرآباد ۾ غلام شاهه ڪلهوڙي جي مقبري جي ٿلهي تي سپرد خاڪ ڪيو ويو. سنڌ سرڪار سندس قومي قرباني جي مڃتا طور سندس نالي پٺيان حيدر هالٽ ريلوي اسٽيشن سندس ڳوٺ جي سامهون قائم ڪئي آهي. نمونوي طور سندس مشهور نظم "درياهه شاهه" مان چند سٽون هيٺ ڏجن ٿيون:

جو ميلو سسمايل فنا اندر آه،
 پلي آئين جي آئين درياهه شاهه،
 تون داخل ٿئين سنڌ ۾ ٿو آخبر،
 جا آءُ عشق تنهنجي ۾ اصلا اسير،
 سحر وقت سنڌي اچي ٿي حقير،
 ڪري تنهنجي پوڄا مسجي توکي پير،
 اي سنڌو سدائين تون ڪر سنڌ ساني،
 تون همنام سان ره وفا سان هميشه.

حيدر سنڌي، ڊاڪٽر

ڊاڪٽر غلام حيدر ولد حاجي علي مراد ٻرڙو 15 آڪٽوبر 1945ع تي ڳوٺ مبارڪ ٻرڙي تعلقي موري ضلعي نوشهري فيروز ۾ ڄائو. پاڻ مشهور اديب ۽ محقق آهي.

ڊاڪٽر حيدر سنڌي پرائمري تعليم ڳوٺ ڀرسان اسڪول سومر چانڊير ۾ ورتي. مئٽرڪ لوڪل بورڊ هاءِ اسڪول نواب شاهه مان پاس ڪيائين. بي اي سڄل سرمست ڪاليج نواب شاهه مان پاس ڪري 1969ع ۾ ڊي سي هاءِ اسڪول نواب شاهه ۾ استاد مقرر ٿيو ۽ پوءِ سي ٽي، بي ايڊ ۽ ايم اي جا امتحان ٻه ڏنائين. 1980ع ۾ سنڌ يونيورسٽيءَ مان پي ايڇ ڊي جي ڊگري حاصل ڪيائين. سندس تحقيقي مقالي جو عنوان هو "پاڪستان جي صوبائي ۽ علائقائي زبانن ۾ سنڌيءَ جي علمي ادبي ۽ لساني حيثيت".

ڊاڪٽر حيدر سنڌي 1974ع ۾ پاڪستان اسٽڊي سينٽر، اسلام آباد يونيورسٽي اسلام آباد ۾ ليڪچرار مقرر ٿيو. هن وقت پاڻ اتي پروفيسر جي عهدي تي فائز آهي. (1)

(1) اسلام آباد يونيورسٽي اسلام آباد جو سنگ بنياد 21 جون 1967ع تي اڳوڻي صدر ايوب خان رکيو، بعد ۾ هن يونيورسٽيءَ کي قائداعظم يونيورسٽيءَ جو نالو ڏنو ويو.

ڊاڪٽر حيدر سنڌي ناميارو ليکڪ آهي. هن ڪيترائي تحقيقي مضمون ۽ مقالا لکيا آهن، ڪتاب به ڇپيل اٿس، پاڻ لسانيات جو ماهر آهي. سنڌي ٻوليءَ تي سئو ڪم ڪيو اٿس. ان سلسلي ۾ سندس لکيل ڪتاب ”ٻولين جا سر چشما“ ۽ 1988ع ۾ منعقد ٿيل ”بين الاقوامي سنڌي ادبي ڪانفرنس“ سنڌ يونيورسٽي ڄامشورو جي موقعي تي لسانيات واري سيشن ۾ سندس پڙهيل مضمون ”هند ڪو سنڌو ما ٿري جي قديم ٻولي“ سندس بهترين تحقيقي خدمتون آهن.

ڊاڪٽر صاحب عالمي شهرت يافتہ مشرقي ٻولين جي ماهر خاتون ڊاڪٽر انيمري شمل جي هڪ انگريزي ڪتاب جو سنڌي ۾ ترجمو ڪيو آهي جيڪو ”سنڌي ادب جي ارتقا“ جي نالي سان 1981ع ۾ شهيد عبدالرزاق اڪيڊمي مورو طرفان ڇپجي پڌرو ٿيو. ان کان سواءِ سندس هيٺيان ڪتاب پڻ ڇپيل آهن. سنڌ جون چند ذاتيون، پاڪستاني ٻوليون، شاھ آفاقي شاعر، ٽر زباني لغت، ديسي پرديسي گل (ترتيب - افسانا)، سنڌي زبان و ادب کا ارتقا (اردو) پاڪستان کا لساني ورثا (اردو) وغيره.

(خ)

خادم رفيقي

خادم رفيقي مھيسر جي ولادت 10 جون 1932ع تي ڳوٺ رفيق مھيسر ضلعي خيرپور ميرس ۾ ٿي. پاڻ مشهور اديب، شاعر ۽ صحافي ٿي گذريو آهي. خادم رفيقي فائينل جو امتحان پاس ڪري پرائمري استاد مقرر ٿيو، سندس لاڙو ننڍپڻ کان ئي شاعريءَ ڏانهن هڻيو وڌو ٿيڻ کان پوءِ سندس واسطو قادر الكلام شاعر، سليم ڳاڙهيءَ سان ٿيو، ۽ پوءِ ان جي صحبت جي رنگ ۾ رنگين لڳو.

خادم رفيقي صاحب پنهنجي ادبي زندگيءَ ۾ گهڻو ڪجهه لکيو، هن حمد، نعت، گيت، غزل، وطن جا گيت ۽ ٻيا ڪيترائي مسودا لکيا. پاڻ سنڌي سان گڏ اردو ۽ فارسي ۾ به شاعري ڪندو هو. سندس غزل زبان جي پختگي ۽ انداز بيان جي حيثيت سان ڪنهن به غزل گو شاعر جي معياري تجربن سان ڪلهو هڻي سگهي ٿو.

مھيسر صاحب جي شاعري ۽ مضمونن ۾ گهڻي تعداد ۾ سماي مھراڻ ۽ ماهوار نئين زندگي رسالن ۾ ڇپيل آهن. پاڻ آخري دمر تائين مختلف اخبارن سان وابسته رهيو، جن ۾ نوا وقت، الوحيد، مھراڻ وغيره شامل آهن، پاڻ پير ڳوٺ ۾ ”بزم سليم“ به آخر تائين هلائيندو رهيو.

خادم رفيقي مھيسر 25 نومبر 1996ع تي لاڏاڻو ڪري ويو، سندس ڪلام جو نمونو هيٺ ڏجي ٿو:

او سنڌڙي تنهنجي سونهن مٿان،
 او جيگل قرب ورونهن مٿان،
 ۽ تنهنجي نالي پياري تان،
 باجهاري جيءَ جاري تان،
 مان جان جي بازي لائيندس،
 ۽ ڳيچ خوشيءَ جا ڳائيندس.

خادم، قاضي

ڊاڪٽر قاضي خادم حسين ولد محمد لائق قريشي 11 نومبر 1945ع تي ڳوٺ الهداد چند ضلعي حيدرآباد ۾ پيدا ٿيو. پاڻ مشهور اديب ۽ ليکڪ آهي. قاضي خادم جو والد مختيارڪار هو، جيڪو هالا پراڻا جو رهاڪو هو ۽ نوڪري سانگي سنڌ جي مختلف شهرن ۾ رهيو. جنهن ڪري قاضي خادم به ساڻس گڏ مختلف شهرن ۾ ننڍپڻ گهاريندو، پڙهندو 1959ع ۾ حيدرآباد پهتو،

جتان منترڪ، انٽر (آرٽس) بي اي (آنرس) ايم اي (سنڌي) ايم اي (انگلش) ۽ لاجا امتحان پاس ڪيائين. 1989ع ۾ سنڌ يونيورسٽي مان پي ايڇ ڊي جي ڊگري پڻ حاصل ڪيائين، جنهن لاءِ سندس تحقيقي مقالي جو عنوان هو ”سنڌ جي نثري داستانن جو تنقيدي جائزو“.

قاضي خادم شروع ۾ صحافت اختيار ڪئي ۽ اخبار خادم وطن کان صحافت شروع ڪئي، جيڪا هلال پاڪستان ۾ ختم ڪيائين، ان کان پوءِ سچل سائنس ڪاليج ۾ ليڪچرار مقرر ٿيو ۽ ترقي ڪندو سنڌ يونيورسٽي ڄامشورو جي سنڌي شعبي ۾ پروفيسر جي عهدي تائين پهتو، هن وقت ڊين آف آرٽس فيڪلٽي آهي.

قاضي خادم ڪجهه اصولڪا ناول ۽ ڪهاڻيون به لکيون آهن، پر ڊرامي جي حوالي سان کيس وڌيڪ شهرت حاصل آهي، هن ريڊيو ۽ ٽيليزون لاءِ ڪيترائي ڊراما لکيا آهن، جن جا مجموعا ڇپجي چڪا آهن. پاڻ سٺو مترجم پڻ آهي، ڪجهه ناول مهارت سان ترجمو ڪيا اٿس. سندس تصنيف ۽ ترجمو ڪيل ڪتاب هن ريت آهن.

زوال (ناول-ترجمو)، سونهن جي ديوي (ناول-ترجمو) لڙڪ لڙڪ زنجير (ڊراما)، درد جي خوشبوءِ (ناول)، سمنڊ اڀرندڙ (افسانو)، ادب ۽ روايتون (مضمون)، گدباءِ مسٽر ڇمس (ناول-ترجمو)، شمع هر رنگ مين جلتي هي سحر هوني تڪ (اردو ناول) شهري حياتي ۽ ڳوٺاڻي حياتي، سنڌ جا سماجي ادارا، ۽ سنڌ جا نثري داستان (پي ايڇ ڊي لاءِ مقالو) وغيره.

خان محمد پنهور

ڊاڪٽر خان محمد ولد محمد يعقوب پنهور 27 جون 1949ع تي ضلعي دادو جي هڪ ننڍڙي ڳوٺ آراضي ۾ پيدا ٿيو. پاڻ مشهور صحافي، ماهرِ تعليم ۽ سماجي خدمتگذار ٿي گذريو آهي.

ڊاڪٽر خان محمد پنهور صاحب سنڌ جو سچو ڪاهوڙي هو. هن سنڌ جي جهر جهنگ ۾ ڳوٺن جي سڌاري ۽ سنڌ جي جوانن ۾ تعليم عام ڪرڻ ۽ اڳتي وڌائڻ لاءِ وڏي محنت ڪئي ۽ ان کي هن پنهنجي زندگيءَ جو مشن بنائي ڇڏيو هو. پاڻ شروع کان ئي ”سنڌ ڳوٺ سڌار سنگت“ ذريعي سنڌ جي ڳوٺن جي ترقي لاءِ رات ڏينهن ڪم ڪندو رهيو. سڱا جو پليٽ فارم هجي، يا شيخ عبدالمجيد سنڌي اڪيڊمي هجي. يا ڳوٺ سڌار سنگت هجي، انهن مڙني شين سان گڏ سڄي سنگت کي ساڻ ڪري شعور جو نمر وڌندو رهيو.

پنهور صاحب جڏهن ڪراچي يونيورسٽيءَ ۾ زير تعليم هو ته، مولانا عبدالواحد سنڌي جي ادارت ۾ نڪرندڙ رسالي ”نئين زندگي“ جو جوائنٽ ايڊيٽر مقرر ٿيو. 1976ع ۾ جڏهن شيخ اياز سنڌ يونيورسٽيءَ جو وائيس

چانسلر ٿيو ته، پنهور صاحب کي يونيورسٽيءَ ۾ صحافت جو شعبو شروع ڪرڻ لاءِ چيائين. اهڙي طرح 1998ع تائين پاڻ سنڌ يونيورسٽيءَ جي صحافت ۽ پوءِ ماس ڪمونيڪيشن شعبي سان واڳيل رهيو. وچ ۾ ڪجهه عرصي لاءِ نئين روشني اسڪولن واري پروجيڪٽ ۾ حيدرآباد ۽ نواب شاھ ۾ خدمتون سرانجام ڏنائين. ان دوران هن ڪيترائي تعليمي سڌاري جا ڪم ڪيا. پاڻ هر وقت اسڪولن جي استادن ۽ ڳوٺاڻن سان رابطي ۾ رهندو هو ۽ هر ڪنهن جي مدد لاءِ تيار هوندو هو.

پنهور صاحب صحافت جي شروعات عبرت اخبار کان ڪئي ۽ پوءِ ڪيتريون ئي پبليڪيشنون ۽ رسالا ڪڍيائين. جن ۾ پالڪ، نئون نياپو، سرتاج، مارئي ۽ پارس جو باني ۽ روح روان رهيو. سندس ترتيب ڏنل ٻه ڪتاب ”هونداسي حيات“ ۽ ”نعره مستانه“ مشهور آهن. ڊاڪٽر خان محمد پنهور 27 مئي 1999ع تي ايل ايم سي حيدرآباد ۾ وفات ڪري ويو.

خان محمد چنڱڻي

حاجي خان محمد ولد مير محمد چنڱڻي 8 آڪٽوبر 1831ع تي ڳوٺ ميان داد چنڱڻي تعلقي وارھ ضلعي لاڙڪاڻي ۾ پيدا ٿيو. پاڻ صاحب ديوان شاعر ٿي گذريو آهي. کيس عام طور ”حاجي خانن“ جي نالي سان سڏيندا هئا. حاجي خان محمد ابتدائي تعليم ڳوٺ جي مدرسي مان حاصل ڪئي ۽ پوءِ وڌيڪ تعليم مولانا نور محمد ميهڪڻ ۽ سندس پٽ مولانا غلام صديق شھداد ڪوٽي جي مدرسي مان ورتائين.

حاجي خان محمد چنڱڻي پنهنجي وقت جو پلوڙ شاعر هو هن مداحون، مولود، ڪافيون، سه حرفيون، ڏوهيڙا، بيت، سهرا ۽ ڳيچ وغيره وڏي انداز ۾ چيا هن هڪ ديوان به جوڙيو هو، ليڪن سندس اڪثر ڪلام ۽ جوڙيل ديوان سندس پوين جي بي قدري سبب ضايع ٿي ويو آهي. سندس شعر پڪو پختو ۽ ناصحانه آهي. پاڻ پنهنجون ڪافيون يڪتاري تي سني ۽ سربلي انداز ۾ ڳائيندو هو. راڳ سندس پسنديدہ مشغلو هو، راڳ نه ڪندو هو ته دل تي وڏو بار سمجهندو هو.

حاجي خان محمد چنڱڻي 76 ورهين جي ڄمار ۾ هڪ ميڙ ۾ فساد دوران سخت زخمي ٿي پيو، جنهن ڪري زخمن جو تاب نه سهي، ستن ڏينهن اندر 2 جنوري 1907ع تي وفات ڪري ويو. سندس ڪلام جو نمونو هيٺ ڏجي ٿو:

تنهنجي پيغمبر پار جي آهي اڪيرن ۾ اڪير،
آيو پنڻ پينار ٿي ڏيو دان در تي جو فقير،
تنهنجي سخا سيد سٿي عاصين بلو آهي اڪير،
جن جو اجهو تون آهين سي ڪيئن ٿيندا دلگير.

خضر حيات، قاضي

قاضي خضر حيات سنڌ جي مشهور اديب، شاعر، صحافي ۽ سماج سڌارڪ قاضي عبدالحمي ”قائل“ جو وڏو فرزند آهي، پاڻ مشهور انجنيئر ۽ مصور آهي.

قاضي خضر حيات 1968ع ۾ سنڌ يونيورسٽي ۾ ماسٽري ۾ شامل ٿيو. انجنيئرنگ ۾ بي اي جي ڊگري حاصل ڪئي، ۽ پوءِ مسلسل تجرباتي دنيا ۾ ڊوڙندو رهيو آهي ۽ ڪيترن ئي وڏن ۽ وڏن پروجيڪٽس تي ڪم ڪيو اٿس، جن ۾ شاهنواز پٿر شگر مل نئون ديرو، اسٽيل مل ڪراچي، پاڪ سعودي فرٽيلائيزر فيڪٽري ميرپور ماٿيلو وغيره شامل آهن. ان کان علاوه نوجوان انجنيئرنگ کي سنڌ يونيورسٽي اين اي ڊي يونيورسٽي ڪراچي ۽ قائد عوام يونيورسٽي نواب شاھ ۾ پيشور تربيت ۽ سکيا جا سبق پڙهائڻ جو به ڪيس سٺو تجربو آهي. پاڻ هن وقت قائد عوام انجنيئرنگ يونيورسٽي نوابشاھ ۾ پراجيڪٽ ڊائريڪٽر جي عهدي تي فائز آهي.

خضر حيات صاحب ڪامياب انجنيئر سان گڏ قلم وڏو چترڪار پڻ آهي. پاڻ 1982ع کان وٺي ڪيترائي سال هالا شهر ۾ ڪاشيگرن ۽ ڪنڀرن سان گڏوگڏ، مٽيءَ ۾ پيپوت بڻجي راتيون ڏينهن هڪ ڪري، شوق جي راه ۾ فن جي حاصلات لاءِ سڪون ۽ آرام وساري ويٺو آهي ۽ نت نوان تجربا ڪندي گجراتنالا ۽ گجرات جا چڪر لڳائي، ڪا شيءِ واري پراڻي جهوني فن ۾ نوان ماڻل رنگ ۽ نوان نوان رخ پڌرا ڪرڻ ۾ ڪاميابي حاصل ڪئي آهي. هن فن ۾ سندس استاد مرحوم ارباب بارادي (ڪاشيگر) هو، جنهن جي ساٿ ۽ تعاون سان قاضي صاحب ڪا شيءِ واري فن ۾ وڏي مقبوليت ماڻي آهي.

ڪا شيءِ واري ڪم ۾ قاضي صاحب جا ڪيترائي شاهڪار مختلف جڳهن تي ماءُ ۾ خاص اهميت حاصل ڪري چڪا آهن. سنڌالاجي ۾ هن جي فنڪارانه تخليق سهڻي سنڌ جي قلم وڏي ۽ پياري نقشي جي صورت ۾ رکيل آهي، جيڪو 54 ٽڪرن تي جوڙي پوءِ گڏايو ويو آهي. ان نقشي ۾ هڪ هڪ هنڌ کي واضح ڪرڻ، هيٺاهين ۽ مٿانهين ڏيکارڻ لاءِ اڪر سچ پچ ته سندس مهارت جو دليل آهي. سنڌ جي مختلف شهرن ۾ ٿيندڙ وڏين وڏين ڪانفرنسن ۽ سيمينارن ۾ پيش ٿيندڙ ڪا شيءِ وارا سو وينئر به خاص اهميت جا حامل آهن. هن صاحب ڪاشيگريءَ واري فن تحت ڪوڙ نئون شيون عوام آڏو آنديون آهن.

قاضي خضر حيات عالمي شهرت رکندڙ تخليقڪار آهي. 1988ع ۾ آمريڪا مان نڪرندڙ (Who's who in the world) ۽ لنڊن مان شايع ٿيندڙ (International leaders & achievements) جي ٻئي ايڊيشن 1989ع ۾ هڪ خاص حيثيت سان سندس ذڪر ٿيل آهي. مڃتا طور کيس ڪيترائي

انعام ۽ ايوارڊ وغيره ملي چڪا آهن. جن پر سنڌ گريجوئيٽس ايسوسيئيشن طرفان 1984 پر گولڊ ميڊل ۽ لطيف اڪيڊمي ڪراچي پاران 1989ع جو گولڊ ميڊل پڻ شامل آهن. نواب شاھ پر سندس قاتل ڪيل ”سڪندر آرٽ گئلري“ هر خاص ۽ عام جي نگاهن جو مرڪز بڻيل آهي.

خميسو خان جهنجي

خميسو خان جهنجي سن 1923ع ڌاري ڳوٺ گاڄاموري تعلقي تنڊي محمد خان ضلعي حيدرآباد پر ڄائو. پاڻ جڳ مشهور الغوزه نواز ٿي گذريو آهي.

خميسي خان جو تعلق هڪ مسڪين گهراڻي سان هو ۽ ڪابه ڪتابي تعليم حاصل ڪري نه سگهيو، هو ننڍي هوندي مال چاريندو هو، شروع کان ئي سندس اندر پر موسيقي جي محبت هئي ۽ مال چاريندي الغوزي تي سنگيت جا سر آلاپيندو هو. جڏهن سڌ ٻڌ وارو ٿيو ته ان وقت جي مشهور الغوزه نواز استاد سيد احمد شاھ کان الغوزي وڄائڻ جي باقاعدي سکيا حاصل ڪيائين ۽ پوءِ پنهنجي فن جو مظاهرو شاديءَ جي محفلن، ميلن ملاڪڙن ۽ مختلف عوامي هنڌن تي ڪندو رهيو. آخر سندس شهرت کيس ريڊيو پاڪستان ۽ پاڪستان ٽيليويزن تي آندو، جنهن کان پوءِ پاڻ عالمي شهرت جو مالڪ بڻجي ويو.

خميسو خان جڏهن ڪنهن محفل پر الغوزو وڄائيندو هو ته، سامعين ته ڇا پر پرياسي جا وڻ ٽڻ به ڄڻ جهومندي نظر ايندا هئا. سندس ڦوڪ پر عجيب سوز سمائل هو، هي پهريون الغوزه نواز هو، جنهن ٻن ٽڙن جي جاءِ تي چئن ٽڙن وارو الغوزو وڄائڻ شروع ڪيو. ٽن ٽڙن مان مستقل هڪڙوئي آواز ڪڍندو هو ۽ چوٿين ٽڙ مان مختلف ڌنون، راڳ، راڳشيون ۽ سرڪيندو هو. لهرن وڄائڻ وقت اهڙي ته فنڪاري منجهس اوتجي ويندي هئي، جو هو ڪيترائي لهره هڪ ٻئي پويان اٿين وڄائيندو هو جو خبر ئي نه پوندي هئي ته، پهريون لهره ڪٿي ختم ٿيو ۽ ٻيو ڪٿان شروع ٿيو. هن ڏيهه پرڏيهه پنهنجي فن جو مظاهرو ڪري خوب مڃتا ماڻي، کيس دنيا جي اٽڪل پنجاهه ملڪن پر فن جي مظاهري ڪرڻ جو موقعو مليو، جتي هن پنهنجي سر جي جادو سان عام و خاص جون دلين منڊيون. هن آفريڪا، چين، آمريڪا، روس، يورپ جي ماڻهن کي سنڌي ساز جي مڌ ڌن تي نچايو ته، وري عرب ملڪن پر عربي ڌنون الغوزي تي وڄائي عربن پر چرڪ وجهي ڇڏيا.

بيشڪ خميسي خان جهڙا عظيم فنڪار روز روز پيدا ناهن ٿيندا. خضاب لڳل ڪاري پني ڌاري، گهاٽين مڇن ۽ معصوم چهري وارو خميسو خان سادن سون صاف سٿرن ڪپڙن ۽ ريشمي لونگيءَ جي پتڪي سان جڏهن موٽين جي لڙين سان جهجهيل الغوزن کي هٿن پر ڪشي اسٽيج تي ڳوڙا ڪوڙي ويهندو هو ته، ڄڻ بهارون پلجي پونديون هيون. هو جڏهن الغوزي پر پنهنجو

سواء ٿو ڪيندو هو ته ائين لڳندو هو ته جن هن الغوزي ۾ پنهنجي دردن جو
دونھو ٿو ڪيو هجي.

خميسي خان کي مڃتا طور جيڪي انعام اعزاز مليا، انهن ۾ پاڪستان
سرڪار طرفان مليل ”تغ حسن ڪارڪردگي“ ۽ سنڌ سرڪار طرفان مليل
”شاه لطيف ايوارڊ“ پڻ شامل آهن.

خميسو خان جنهنجي 8 مارچ 1983ع تي وفات ڪري ويو، سندس پٽ
اڪبر علي پنهنجي والد جي فن کي زنده رکڻ لاءِ جتن ڪري رهيو آهي ۽ پاڻ
الغوزو سنو وڃائي ٿو.

خيرالنساء جعفري

خيرالنساء جعفري 17 آگسٽ 1947ع تي حيدرآباد ۾ ڄائِي. کيس
ڪجهه دوست احباب پيار وڃان ”خيرو“ ۽ ”گڏي“ جي نالن سان پڻ سڏيندا
هئا. پاڻ سنڌ جي اعليٰ جديد ڪهاڻيڪارن مان هڪ ٿي گذري آهي.
خيرالنساء جعفري ايم اي (نفسيات) پاس ڪرڻ کان پوءِ 1970ع ۾ سنڌ
يونيورسٽي ڄامشوري ۾ نفسيات واري شعبي ۾ ليڪچرار مقرر ٿي پوءِ پروفيسر
جي عهدي تي پهتي.

محترم جعفري صاحب 1974ع کان ڪهاڻيون لکڻ شروع ڪيون.
سندس پهرين ڪهاڻي ساڳئي سال سوجهري رسالي ۾ ”پيڙا جو پٽلاءُ“ جي
نالي سان ڇپي. ان کان پوءِ مسلسل لکندي رهي ۽ ريڊيو تان به خاڪا ۽
ڪهاڻيون پڙهندي رهي. ان کان سواءِ سندس لکيل مختلف مضمون، مقالا، طنز و
مزاحيه تحريرون مختلف رسالن ۾ ڇپبا رهندا هئا. سندس ڪهاڻين جو پهريون
مجموعو ”تخليق جو موت“ جنوري 1978ع ۾ ڇپجي پڌرو ٿيو. 1982ع ۾ پاڻ
هندستان گهمڻ وئي ۽ اتان اچي سفر نامو لکيائين، جنهن جون ٻه قسطون آرسِي
جي پهرين ۽ ٻئي پرچي ۾ ”مارو ريءَ ملير“ جي نالي سان ڇپيون.

خيرالنساء جعفري کي مهان ڪهاڻيڪار طور تسليم ڪيو ويو آهي.
سندس ڪهاڻين ۾ نئون فڪري راهون نظر اچن ٿيون. هن جون ڪهاڻيون
اصولڪيون ۽ نج سنڌي پلاٽن واريون آهن. جن ۾ هن پنهنجي دور، وقت حالتن
۽ معاشري جي مڪمل عڪاسي ڪئي آهي.

خيرالنساء پنهنجي ادبي ڪيريئر ۾ ڪل ست ڪهاڻيون لکيون، پر انهن
جي انفراديت ۾ موضوعن جي چونڊ ۽ فني معيار سبب کيس سنڌي ادب ۾
هميشه وڏي ۽ هڪ دادلي ٻار جهڙي حيثيت حاصل رهي. سندس طنزيه تقريرون
۽ ڪتابن جا مهاڳ سڄي سنڌ ۾ ڏاڍا مقبول ٿيا. سندس سمورين ڪهاڻين،
مختلف ڪتابن تي لکيل مهاڳن، تقريرن، انٽرويو ۽ انڊيا جي سفر تي مشتمل
ڪتاب ”منهنجو تخليقي سفر“ جي نالي سان جنوري 1992ع ۾ سنڌيڪا

اڪيڊمي ڪراچي طرفان ڇپجي پڌرو ٿيو آهي. خير النساء جعفري 1998ع ۾ وفات ڪري وئي. هن وصيت ڪئي هئي ته، جيڪو سندس قبر تي اچي اهو ڪاغذ قلم ۽ پن جون بيٺيون قبر تي رکي وڃي.

خير محمد "اوحدي"

حافظ خير محمد "اوحدي" ولد محمد ابراهيم انصاري 29- مارچ 1911ع تي شڪارپور ۾ ڄائو. پاڻ مشهور اديب، شاعر، نقاد، صحافي ۽ تحريڪ آزاديءَ جو ڪارڪن ٿي گذريو آهي.

حافظ خير محمد "اوحدي" صاحب ڏهن سالن جي عمر ۾ قرآن پاڪ ياد ڪيو. سندس پهريون استاد حافظ قادر بخش لاڙڪ هو. ان کان پوءِ حافظ صاحب ڪم وقت همايون ۾ مولانا عبدالباقي وٽ فارسي ۽ عربي پڙهيو. ان کان پوءِ ڳڙهي ياسين ۾ مولانا محمد قاسم ۽ ان جي ڀاءُ مولانا محمد ابراهيم وٽ درس حاصل ڪيو. مولوي محمد ابراهيم پنهنجي وقت جو سٺو شاعر هو. تاريخ ڪڍڻ جو ته ماهر هو. سندس شاگرديءَ ۾ رهندي، حافظ صاحب کي به شاعري ڪرڻ جو شوق ڄاڳيو. هن "اوحدي" تخلص سان فارسي ۽ سنڌي ۾ شعر چوڻ شروع ڪيو. صحافت جي دنيا ۾ سن 1932ع ۾ داخل ٿيو. پهرين مولوي محمد حسين کهاوڙ کيس پاڻ سان گڏ هفتيوار "الحنيف" جي ادارت ۾ آندو ۽ پوءِ آهستي آهستي قلم تي قدرت ٿيندي ويس ۽ سندس علم ۽ فن جو ذڪر وڃي پري پهتو. سن 1938ع ۾ سر عبدالله هارون پنهنجي هفتيوار اخبار "مسلم ليگ" جو انتظام سندس حوالي ڪيو. پير الاهي بخش جڏهن فتح محمد سيوهاڻي کان اخبار "اصلاح" خريد ڪئي ته، ان جو ايڊيٽر حافظ صاحب کي مقرر ڪيو ويو. 1941ع ۾ ان اخبار جي بد تشيڻ کان پوءِ "ايڪسٽا" ڌڙڪائو، "قرباني" ڪراچي، "سنڌ زميندار" سکر ۽ "ڪاروان" حيدرآباد ۾ جدا جدا وقتن تي ادارت ڪندو رهيو. 1946ع ۾ صحافت کان پاسو ڪري صوبه سنڌ مسلم ليگ جو آفيس سيڪريٽري ٿيو. 1963ع کان 1977ع تائين سکر ۾ سنڌ زميندار پريس جو مئنيجر ٿي رهيو ۽ ان بعد شڪارپور ۾ واپس اچي گوشه نشيني اختيار ڪيائين.

حافظ نهايت پختو شاعر ۽ باڪمال نثر نويس هو. سندس شاعري سڀڪ سلوڻي، سليس ۽ سواڊي آهي. پاڻ فن عروض ۽ ابجد جو وڏو ماهر هو. سنڌي شاعرن جي شعر تي ڪيترائي فني ۽ تنقيدي مضمون لکيائين، ڪي ايم حافظ جي نالي سان مهراڻ ۾ وقت جي ڪن وڏن شاعرن تي 1949ع ڌاري چاليهن قسطن ۾ تنقيدون لکيائين. ان کان علاوه سندس لکيل ٻيا به مضمون مختلف اخبارن ۽ رسالن ۾ شايع ٿيل آهن. سنڌ جي تاريخ جي فارسي ڪتاب "لب تاريخ سنڌ" جو سنڌي ترجمو ڪيائين. جيڪو سنڌي ادبي بورڊ طرفان

1989ع ۾ شايع ٿيو. ميمڻ عبدالمجيد سنڌي جي ڪتاب ”سنڌي ادب جي مختصر تاريخ“ جو اردو ۾ ترجمو ڪيائين، جيڪو سنڌالاجي طرفان ڇپيو آهي. سيرت ابن هشام ۽ سڪينه الاولياء ڪتابن جا پڻ سنڌي ۾ ترجما ڪيا اٿس. حافظ صاحب ڪجهه ڪتابن جا پيش لفظ ۽ ديباچا پڻ لکيا آهن جيڪي پڙهڻ وٽان آهن، جن ۾ نور شاهين جي شعري مجموعي ”رس مر رسن گهوري“ ۽ ڊاڪٽر عبدالمجيد سنڌي جي ڪتاب ”سنڌي نغمه شاعري“ جا لکيل ديباچا اعليٰ فني نمونو آهن.

حافظ خير محمد ”اوحدي“ 28 جنوري 1982ع تي وفات ڪئي. سندس ڪلام جو نمونو هيٺ ڏجي ٿو.

موسم گل ۾ ٿيا سر مست سڀ اهل چمن،
بلبلين قمبرون ۽ طوطيون محورقص و نغم زن،
مان اجايو مسجد و مندر کي ووڙيندو وٽيس،
مونکي ڪهڙي ڪل ته آ تنهنجو نشيمن منهنجو من.

خير محمد نظاماڻي، مولانا

مولانا خير محمد ولد حاجي محمد سليمان نظاماڻي سن 1908ع ۾ ڳوٺ نر لياري ضلعي حيدرآباد ۾ پيدا ٿيو. پاڻ مشهور صحافي، مقرر انقلابي اڳواڻ ٿي گذريو آهي.

مولانا خير محمد نظاماڻي ابتدائي تعليم ڳوٺ جي اسڪول ۾ حاصل ڪئي، وڌيڪ تعليم مدرسه مظهر العلوم ڪڏي (ڪراچي) ۽ پير جهنڊي جي مشهور مدرسي مان حاصل ڪئي.

سنڌي صحافت هن وقت تائين سياسي بصيرت معاملن ۽ ڳوڙهي اڀياس ۽ هر حالت ۾ حق لکڻ وارا جيڪي ماڻهو پيدا ڪيا آهن، انهن ۾ خير محمد نظاماڻي جو نالو سر فهرست آهي. اهل قلم هئڻ جي حيثيت ۾ مولانا جا جيترا ڳڻ ڳانجن گهٽ آهن. مولانا صاحب جيترو ليکڪ هو، انهي کان وڌيڪ هڪ انقلابي اڳواڻ ۽ زبردست مقرر هو، پر صحافت سندس ٻين ڪمالن ۽ صفتن تي پردو وجهي ڇڏيو. پاڻ سڄي ڄمار خدا جي در کان سواءِ ڪنهن ٻئي جي آڏو نه جهڪيو ڪيئي ڀيرا اهڙا موقعا آيا جو اخبار جي مالڪن جي پاليسي جڏهن سندس اصول سان نڀاءُ ڪري نه سگهي، ته هو ڇڏي هليو ويو ۽ مالڪن جي گهڻن ئي ايلاز منش جي باوجود هن ايڊيٽري قبول نه ڪئي.

مولانا صاحب ننڍپڻ کان وٺي هر سياسي تحريڪ ۾ حصو وٺندو رهيو. خلافت تحريڪ ۽ خاڪسار تحريڪ ۾ ته زور شور سان حصو ورتائين. ڪيترائي ڀيرا جيل ويو، پاڻ جڏهن پهريون ڀيرو گرفتار ٿي جيل ويو هو ته، ان وقت سندس

عمر اڃا 14 سال مس هئي، مٿس الزام هيو ته هو تقريرون ڪري ماڻهن کي انگريزن خلاف ڀڙڪائي ٿو. ان کان پوءِ خاڪسار تحريڪ دوران ڪيترائي ڀيرا جيل ويو، پوليس جون لٽيون کاڌائين، سزائون کائين. 1940ع ۾ ته خانيوال اسٽيشن تي پوليس جي فائرنگ ۾ سخت زخمي ٿي پيو هو.

مولانا خير محمد نظاماڻي 1930ع ۾ صحافت جي ميدان ۾ قدم رکيو. پهريائين پاڻ ماهوار ”طالب علم“ ڪراچي جو ايڊيٽر بڻيو، ان کان پوءِ 1933ع ۾ هن پنهنجو هڪ هفتيوار رسالو ”بيداري“ جاري ڪيو. 1935ع ۾ هن هڪ ٻيو پندرهن روزه رسالو ”خادم الاسلام“ حيدرآباد مان جاري ڪيو. ان وقت ضلعي بدين ۾ لنواريءَ واري پير احمد زمان هر سال نائين ۽ ڏهين ذوالحج جي ڏينهن تي حج جون ڪل ني رسمون پاڻ وٽ ادا ڪرائڻ لڳو. مولانا نور محمد نظاماڻي هن جڙتو حج خلاف مٿين ٻنهي رسالن ۾ قلمي جهاد شروع ڪيو، نه رڳو ايترو پر مولوي صاحب هن ڪوڙي حج کي روڪرائڻ لاءِ هڪ تنظيم ”حزب الله“ پڻ قائم ڪئي، جنهن جي پليٽ فارم تان 1938ع ۾ هڪ زوردار تحريڪ هلايائين. جنهن جي نتيجي ۾ ان وقت جي سنڌ سرڪار آخر هن جڙتو حج تي پابندي وجهي ڇڏي. ان تحريڪ ۾ سائس مولانا عبدالغفور سيٽائي ۽ مولانا حاجي احمد ملاح پڻ ساٿي رهيا.

مولانا خير محمد نظاماڻي 1946ع ۾ حيدرآباد مان ”باب الاسلام“ نالي سان هڪ روزاني اخبار جاري ڪئي. ڪجهه وقت کان پوءِ اها اخبار بند ٿي وئي ته پاڻ 1949ع ۾ روزانه ”غازي“ حيدرآباد جو ايڊيٽر ٿي رهيو. 4 آڪٽوبر 1950ع کان هن وري هڪ ٻي اخبار روزانه ”عوام“ نالي جاري ڪئي. 1952ع ۾ پاڻ ”مهراڻ اخبار جو ايڊيٽر مقرر ٿيو پر پوءِ جڏهن اها اخبار پير صاحب پاڳاري خريد ڪئي ته مولانا پاليسي اختلافن سبب ان اخبار جي ايڊيٽري ڇڏي ڏني 14 اپريل 1953ع کان حاجي نجر الدين سرڀوڙ ”ڪاروان“ نالي اخبار جاري ڪئي، جنهن 1954ع ۾ مولانا صاحب کي ان اخبار جو ايڊيٽر بنايو، آخر ۾ پاڻ روزانه ”الوحيد“ حيدرآباد جو ايڊيٽر ٿي رهيو. وفات کان ڪجهه سال اڳ هو جماعت اسلامي سان به وابسته رهيو.

مولانا خير محمد نظاماڻي 13 ڊسمبر 1985ع تي وفات ڪئي.

دادا سنڌي

دادا سنڌي جو اصل نالو ڪريم بخش ولد محمد قاسم سومرو هو، سندس ولادت 5 جولاءِ 1945ع تي ڳوٺ داد لغاري تعلقي ڏهرڪي ضلعي گهوٽڪي ۾ ٿي. پاڻ مشهور تاريخدان، محقق ۽ ليکڪ ٿي گذريو آهي، سندس والد پوليس ۾ عملدار هو.

دادا سنڌي ابتدائي تعليم پنهنجي ڳوٺ ۾ ورتي، انگريزي تعليم ميرپور ماٿيلي ۾ حاصل ڪئي. بي اي ۾ سنڌ يونيورسٽيءَ مان فرسٽ ڪلاس سيڪنڊ پوزيشن حاصل ڪئي. ان کان علاوه بي ايڊ ۽ ايم اي (سوشيالاجي) ۾ ڪيائين.

دادا سنڌي ملازمت تعليم کاتي ۾ پرائمري استاد جي حيثيت سان شروع ڪئي ۽ بعد ۾ ترقي ڪندو سترهين گريڊ ۾ سبجيڪٽ اسپيشلسٽ طور استاد مقرر ٿيو. پاڻ شاگردن کي اسڪول جي سبقن سان گڏ تاريخ جون حقيقتون، حوالا سمجهاڻيون به ڏيندو هو. هن ملازمت کان 1994ع ۾ رٽائر ڪيو.

دادا سنڌي ذاتي زندگيءَ ۾ نهايت سادو، خوش مزاج، حساس دل ۽ ڪل مک ماڻهو هو. سندس پرورش علمي ۽ ادبي گهرائي ۾ ٿي.

سندس ڀاءُ قادر بخش ۽ چاچي اله بخش جي لائبريري هوندي هئي، اتان مطالعي کان پوءِ ادبي ڪيتر ۾ شامل ٿيو. سندس پهريون مضمون روزانه ”مهراڻ“ ۾ شايع ٿيو. کيس سنڌ جي تاريخ لکڻ ۽ پڙهڻ جو شوق مشهور تاريخدان مولائي شيدائي ۽ رشيد ڀٽي سان ملاقات کان پوءِ ٿيو. هن پهريون تاريخي ۽ تحقيقي مضمون ون يونٽ تحريڪ دوران لکيو. ان کان پوءِ ڪيترائي مضمون ۽ مقالا لکيائين، جيڪي ماهوار نئين زندگي، پيغام، تماهي مهراڻ، نئين سوچ، اخبار تعليم ۽ مختلف روزانه اخبارن ۾ لاڳيتو ڇپجندا رهيا. پاڻ ريڊيو پاڪستان خيرپور لاءِ مختلف موقعن تي اسڪرپٽ لکندو رهيو.

دادا سنڌي پورهيت اديب هو، جيڪو پورهيو، محنت ۽ جاکوڙ هن سنڌي تاريخ لکڻ ۾ ڪئي، موجوده دور ۾ شايد ئي ڪنهن اديب ايتري محنت ڪئي هجي. سندس ڇپيل تصنيفون هن ريت آهن.

ڏيئي ڏنڀ ڏڏن، سنڌين جي فوجي مهارت، سنڌ جون تاريخي ڪهاڻيون، 1957ع جي جنگ آزادي ۽ سنڌ، سنڌ جي عالمن جا سونهري ڪارناما، اڳوڻن سنڌين جو ڏيساور سان واپار، سومرن جي دور جا سورما، تاريخي ماڻهو تاريخي ڳالهائون، منو محبوب ڌارين جي نظر ۾، سنڌ جا عوامي ڪردار، ان کان سواءِ سندس اڻ ڇپيل تصنيفون پڻ موجود آهن.

دادا سنڌي کي هڪ اديب، ليکڪ، محقق ۽ تاريخدان جي حيثيت سان

مڃتا طور ڪجهه ايوارڊ مليا، جن ۾ سنڌي ادبي سنگت ايوارڊ 1987ع، سنڌ
الاجي ايوارڊ 1987ع، آل سنڌ بالڪ ايوارڊ 1987، آءِ سي آءِ ڪمپني ايوارڊ
1988ع، سنگت قلم ايوارڊ 1993ع، ۽ سنڌ سڀيتا سوسائٽي ايوارڊ 1993ع
شامل آهن.

سنڌ جو هي پلڙو تاريخدان ۽ محقق 11 جنوري 1990ع تي دل جو دورو
پوڻ سبب وفات ڪري ويو.

داد محمد ”خادم“ بروهي

ڊاڪٽر داد محمد ”خادم“ ولد نڪ محمد بروهي 4 مارچ 1940ع تي
جيڪب آباد ۾ پيدا ٿيو. ٻن مشهور اديب ۽ مختلف ٻولين جو ماهر ۽ شاعر آهي.

ڊاڪٽر داد محمد بروهي ابتدائي تعليم جيڪب آباد ۽ ڪشمور ۾
حاصل ڪئي. نائين ڪلاس کان وٺي پي ايڇ ڊي تائين پرائيوريٽ اميدوار طور
امتحان پاس ڪيائين. کيس پنجن ٻولين سنڌي، براهوي، سرائڪي، اردو ۽
پنجابي تي مهارت حاصل آهي. سندس تحريرون پنجن ئي ٻولين ۾ ڇپجديون
رهن ٿيون.

داد محمد نشر توڙي نظم ۾ طبع آزمائي ڪئي آهي. صحافت سان پڻ
سندس واسطو آهي. پاڻ سنڌي اخبار ”ڪيرٿر“ ۽ براهوي اخبار ”ايلمر“ جيڪا
مستونگ مان نڪرندي آهي، انهن سان منسلڪ آهي. جيڪب آباد جي مشهور
هارس اينڊ ڪيٽل شوجي موقعي تي هر سال شايع ٿيندڙ مخزن ۾ ادبي ۽ علمي
معاونت ڪندو رهندو آهي.

ڊاڪٽر داد محمد بروهي گذريل ڪيترن سالن کان سنڌ جي مختلف
مخزنن ۾ سنڌي، براهوي ۽ بلوچي ٻولين جي محاورن ۽ لهجن جي باري ۾
مضمون لکندو پيو اچي هن سنڌيءَ جي مختلف محاورن جو مطالعو ڪرڻ لاءِ
سنڌ بلوچستان جا جبل جهانگيا آهن ۽ ڪشالا ڪڍيا آهن. محاورن جي مطالعي
جو شوق کيس پي ايڇ ڊي ڪرڻ لاءِ آماده ڪيو. هن 1991ع ۾ سنڌ
يونيورسٽيءَ مان پي ايڇ ڊي ڪئي جنهن لاءِ سندس لکيل مقالي جو عنوان هو
”سبي خطي ۾ سنڌي زبان جي محاورن جو لساني جائزو“ ان کان سواءِ سنڌي
ٻوليءَ جي لهجن ۽ محاورن جي باري ۾ سندس لکيل ڪجهه مضمون مهراڻ، نئين
زندگي ۽ پيغام وغيره ۾ ڇپيل آهن، جن جي پڙهڻ سان معلوم ٿئي ٿو ته کيس
سنڌي ٻوليءَ جي محاورن جي اڀياس جو شوق جنون جي حد تائين آهي. سندس
مقالن جو علمي حلقن ۾ ڪافي قدر ڪيو ويو آهي. بروهي صاحب جيڪب آباد
۽ ڳڙهي خيرو تعلقن جي جاگرافي ٻئي درجي جي نصاب لاءِ پڻ لکي آهي.

دادن فقير جويو

داد محمد تخلص "دادن" ولد ڌڻي بخش جويو 17 جنوري 1906ع تي ڳوٺ ميانداد چنڇڻي تعلقي وارھ ضلعي لاڙڪاڻي ۾ پيدا ٿيو. پاڻ مشهور عوامي شاعر ٿي گذريو آهي.

دادن فقير ابتدائي تعليم ڳوٺ محراب خان سنڊيلو ۾ صاحب خان شاهائي کان پرائي سنڌي فائينل تائين تعليم حاصل ڪيائين. پاڻ مشهور صوفي فقير خير محمد هيسباڻي کي روحاني مرشد ڪري مڃيندو هو ۽ شعر و شاعري ۾ علامه محمد هدايت علي نجفي استاد هئس.

دادن فقير ڳوٺ ميانداد چنڇڻي مان لڏي وڃي ڪجهه وقت شهر نصير آباد ۾ رهيو ۽ پوءِ هميشه لاءِ شهر راڌڻ تعلقي ميهڙ ۾ اچي رهيو. پاڻ عوامي شاعر هو. سندس ڪلام سڄي سنڌ ۾ ڳايو وڃي ٿو. ڪيترن ئي ماڻهن کي اڄ به سندس ڪلام بر زباني ياد آهي. ريڊيو پاڪستان تان به سندس ڪلام نشر ٿيندو رهندو آهي ته، آڊيو ڪيسٽن ذريعي به مختلف ڳائڻن جي آواز ۾ سندس ڪلام عام جام ٻڌڻ ۾ اچي ٿو.

دادن فقير غزل، ڪافي، گيت، چوستو، واٽي، بيت، مداح، مولود، رباعي، نظم ۽ قطعا وغيره تي مشتمل تمام گهڻو ڪلام چيو آهي. سندس ڪجهه ڪلام "افتاب عشق" جي نالي سان سندس هڪ شاگرد ۽ طالب ڏقيير سلطان سولنگي چيڙايو آهي. ان کان اڳ سندس حياتي ۾ ڪجهه دوست سندس رضامندي بغير سندس ٿورو ڪلام "هڻ ڪڻ" جي نالي سان چيڙايو هو. جنهن جي نالي ۽ صحت تي فقير صاحب ناراضگيءَ جو اظهار پڻ ڪيو هو.

دادن فقير جو ڪافي ڪلام ان ڇپيل صورت ۾ موجود آهي جنهن کي ڇپرائڻ جي اشد ضرورت آهي ته، جيئن هن بهترين شاعر جا بيش بها شاهڪار محفوظ رهجي سگهن. سندس ڪلام منظر نگاري، سلاست، ڪردار نگاري، حسن ۽ عشق جي اعليٰ ڪردارن سان ڀريو پيو آهي. ان ۾ نصيحت جا نڪتا ۽ طنز و مزاح پڻ نظر اچي ٿو.

دادن فقير 19 آڪٽوبر 1979ع تي رات جو 11 وڳي ڌاري وفات ڪري ويو. سندس ڪلام جو نمونو هيٺ ڏجي ٿو.

دلبر ٿي ڌار ويو آ دل کي قرار ڪونهي،
 ڳڻتيون هزارين آهن ليڪو شمار ڪونهي،
 سڪڻو سلام اڄ پي مونڏي نڪو اچي ٿو،
 شايد سڄڻ جو مون سان اڳيون پيار ڪونهي،
 دنيا زر زيور جي پرواهه ناهي "دادن"
 پيالو پيار وصل جو پيو ڪو انتظار ڪونهي.

ڊاڪٽر در شھوار سيد 28 مارچ 1942ع تي سن شهر ضلعي دادو ۾ پيدا ٿي پاڻ مشهور قورم پرست اڳواڻ سائين جي ايمر سيد جي نياڻي هئي. پر سندس سڃاڻپ سياست کان هتي ڪري، اڳي ۽ سماجي حوالي سان هئي. هوءَ سياسي ميدان کان بنهه پري رهي. ان لاءِ سندس چوڻ هو ته مونکي سنڌ لاءِ ڪلچرل ميدان تي ڪم ڪرڻ وڌيڪ بهتر لڳي ٿو.

ڊاڪٽر در شھوار شروعاتي تعليم کان وٺي ايمر اي تائين ڪراچي ۾ پڙهي بي اي تائين سينٽ جوزف ڪانوينٽ هاءِ اسڪول ۾ پڙهي ۽ ايمر اي (فلاسافي) جي ڊگري 1969ع ۾ ڪراچي يونيورسٽيءَ مان حاصل ڪيائين. سندس والد جي مرضي هئي ته سندس نياڻي پي ايڇ ڊي ڪري، جنهن لاءِ ڪيس يورپ موڪليو ويو. اتي ڪيس ٻيهر ايمر اي ڪرڻ لاءِ چيو ويو. هن 1978ع ۾ انگلينڊ جي سسٽيڪن يونيورسٽي جي سائوٿ ايشن اسٽڊيز مان ”هسٽري اينڊ ڪمپيئرٽو“ جي عنوان تي ٻيهر ايمر اي ڪئي. ان کان پوءِ ايڊمبرا يونيورسٽيءَ مان 1984ع ۾ پي ايڇ ڊي جي ڊگري حاصل ڪيائين. ان لاءِ سندس تحقيقي مقالي جو عنوان هو ”دي پوئٽري آف شاھ عبداللطيف“. پي ايڇ ڊي ڪري واپس ورن کان پوءِ علمي ميدان ۾ ڪجهه ڪرڻ جي خيال سبب ڪراچي يونيورسٽي ۾ نوڪري اختيار ڪيائين. پهريان فلسفي جي شعبي ۾ ڪوآپريٽو ٽيچر طور مقرر ٿي ۽ پوءِ 1985ع ۾ ڪراچي يونيورسٽيءَ سان لاڳاپيل، پاڪستان اسٽڊي سينٽر ۾ تاريخ جي مضمون پڙهائڻ لاءِ ليڪچرار مقرر ٿي، جتي آخر تائين اسسٽنٽ پروفيسر جي عهدي تي ڪم ڪندي رهي. ان وچ ۾ 1991ع کان 1996ع تائين ڪراچي يونيورسٽي جي ”شاھ عبداللطيف ڀٽائي چيئر“ جي ڊائريڪٽر به ٿي رهي، شاھ لطيف چيئر ۾ سندس ايامڪاريءَ دوران شاھ لطيف متعلق اشاعتي ڪم ڪافي اڳتي وڌيو. ان حوالي سان سندس خاص ڪارنامو شاھ لطيف تي بيليوگرافي شايع ڪرائڻ آهي جيڪو شاھ لطيف بابت تحقيق واري ميدان ۾ هڪ اهم ۽ بنيادي ڪارنامو آهي. ڊاڪٽر صاحب شاھ صاحب جي ڪلام کي ٻاهرين دنيا ۾ روشناس ڪرائڻ لاءِ حافظ شيرازي ۽ مولانا رومي جي ڪلام واري طرز تي چئن ٻولين سنڌي، اردو، انگريزي ۽ فارسيءَ ۾ ڇپائڻ جو ارادو پئي رکيو، ان سلسلي ۾ پهرين ٽن سرن جو انتخاب پڻ تيار ڪيو، جيڪو نهايت سهڻي گيت اپ سان شايع ڪيو ويو اهڙي طرح سڄو رسالو اهڙن ڏهن ٻارن ڀاڱن ۾ رنگين ڇپائي سان تيار ٿيو هو.

ڊاڪٽر در شھوار جي انگريزي ۾ لکيل پي ايڇ ڊي واري ٿيسز سنڌي ادبي بورڊ 1988ع ۾ شايع ڪئي آهي ان جو اردو ترجمو ”شاھ لطيف کي شاعري اور فڪر“ جي عنوان سان 1994ع ۾ شايع ٿيو، جنهن کي پاڪستان جي چئني صوبن ۾ گهڻي پذيرائي ملي.

اسان جي هن باوقار عالم عورت يورپ ۾ پڙهڻ واري دور ۾ مختلف تحقيقي ادارن ۾ لاتعداد علمي ليڪچر ڏئي سنڌ جو نالو روشن ڪيو. سندس ڪيل علمي پوريهي جي مڃتا طور کيس ڪيترن ئي ادارن کان مختلف ايوارڊ پڻ مليا، جن ۾ سنڌ سرڪار کان مليل ڪيش ايوارڊ 1988ع، ڊاڪٽر ارنيسٽ ٽرمپ جي نالي سان جاري ڪيل ايوارڊ، ڊاڪٽر اينيميري شمل انسٽيٽيوٽ حيدرآباد کان 1985ع، لطيف اڪيڊمي پاران شاھ لطيف گولڊ ميڊل 1989ع، سنڌ ڪلچرل ڪائونسل ڪراچي کان پير حسام الدين ايوارڊ 1993ع ۽ سگا ڪان مليل انٽرنيشنل سچل ڪانگريس ايوارڊ 1981ع شامل آهن. پاڻ سنڌي ادبي بورڊ، شاھ لطيف يونيورسٽي خيرپور جي سچل چيئر جي ايڊوائيزري بورڊ ۽ سنڌي ٻوليءَ جي بااختيار اداري جي گورننگ باڊي جي ميمبر پڻ رهي، علمي خدمت کان سواءِ هن ”آل سنڌ وومين ايسوسيئيشن (اسوا) نالي هڪ سماجي تنظيم جو پڻ بنياد وڌو، جنهن جون سماجي خدمتون تمام گهڻيون رهيون. ڊاڪٽر درشهور سيد 26 ڊسمبر 1997ع تي وفات ڪري وئي.

درگاهي ميراثي

عبدالرحمان المعروف ”درگاهي ميراثي“ ولد واحد بخش ميراثي ميربحر 5 مارچ 1942ع تي ڳوٺ انباه ضلعي شڪارپور ۾ ڄائو. پاڻ مشهور ڪافي گو شاعر ٿي گذريو آهي. روهڙي شهر جو رهاڪو هو. درگاهي ميراثي جي والده بيگم فقيربائي جيڪا مشهور فنڪاره ٿي گذري آهي، سا درگاهه فيض درياءَ شاھ جي سجاده نشين ولايت شاھ جي مردياڻي هئي. پاڻ ان وقت پنهنجي مرشدن جي گهر ۾ هئي ته کيس پٽ ڄائو. جنهن جو اصل نالو ته عبدالرحمان هو، پر سندس والده کيس درگاه ڏنو (يعني مرشد کان مليو) جي نالي سان سڏيندي هئي. جيڪو پوءِ درگاهي ميراثي جي نالي سان مشهور ٿيو.

درگاهي ميراثي ايم اي (انگريزي) ڪرڻ کان پوءِ روهڙي ۾ ليڪچرار مقرر ٿيو. هن ادب، شاعري، راڳ ۽ ترجمي ۾ نالو روشن ڪيو. هن شاعري جي مختلف صنفن تي طبع آزمائي ڪئي، ليڪن ڪافي تي دسترس حاصل هئس وڏا وڏا راڳي سندس شاعري ڳائيندا هئا. وٽس روهڙي ۾ هر هفتي وڏي ادبي ڪچهري ٿيندي هئي، جنهن ۾ وڏا اديب ۽ شاعر شرڪت ڪندا هئا. هن شاھ لطيف، سچل سرمست ۽ بيدل فقير جي ڪجهه شاعري انگريزي ۾ ترجمو ڪئي آهي. درگاهي ميراثي 23 اپريل 1988ع تي وفات ڪئي. سندس هڪ ڪافي نموني طور هيٺ ڏجي ٿي.

دوست ڪڏهن در ايندين، ساڄن ساٿي ٿيندين،

1. روز نهاريان روئيندي راهون، آءُ سهڻي تون ساڄن دانهون،

ويهي حال ونڊيندين.....

2. درد ۾ دلڙي دم دم ماندي، توڻن تڙهي برهم جي باندي،

پوت جو پيالو ڏيندين.....

3. ”دراڳاهي“ جو دلبر تون آن، راه جو رائل رهبر تون آن.

هيڪل کين ڇڏيندين....

در محمد اوسته

در محمد اوسته ولد محمد حيات سومرو 16 جولاءِ 1917ع تي ڳوٺ پلي ڏنہ آباد ضلعي جيڪب آباد ۾ ڄائو پاڻ سنڌ جو وزير تعليم، وزير ترانسپورٽ ۽ علم دوست انسان ٿي گذريو آهي.

در محمد اوسته ابتدائي تعليم ڳوٺ مان حاصل ڪئي، ۽ مشترڪ شڪارپور جي چيلا سنگهه سيتلاداس اڪيڊمي مان پاس ڪئي. کيس عربي ۽ فارسي ۾ به سٺي ڄاڻ هئي، اها تعليم هن مولانا محمد ايوب مهر کان ورتي هئي.

اوسته صاحب 1932ع ۾ ڳوٺن لڏي اچي جيڪب آباد ۾ رهيو. پاڻ ضلعي جيڪب آباد جي مقبول شخصيت هو. سماجي بهبودي وارن ڪمن سان کيس گهڻي دلچسپي هئي. پاڻ مخلص سماجي ڪارڪن هو. پاڻ دسترڪٽ ڪائونسل جيڪب آباد جو چيئرمين به ٿي رهيو ۽ ان دوران هن ضلعي اندر ڪافي ترقياتي ڪم ڪرايا. جن ۾ ڪاليج، هاءِ اسڪول، مڊل ۽ پرائمري اسڪول وغيره شامل آهن. اوسته صاحب 1970ع جي چونڊن ۾ جيڪب آباد مان پاڪستان پيپلز پارٽيءَ جي تڪيٽ تي سنڌ اسيمبليءَ جو ميمبر چونڊيو ويو. جنهن کان پوءِ کيس پهريان سنڌ جو وزير تعليم ۽ پوءِ وزير ترانسپورٽ مقرر ڪيو ويو، سندس وزارت تعليم واري دور ۾ حميديه هاءِ اسڪول کي اپ گريڊ ڪيو ويو، ان جي عمارت وڏي لاڳت سان ٺهي تيار ٿي. غريب شاگردن لاءِ ڏهه لک روپيه اسڪالر منظور ڪئي. پاڻ جڏهن وزير ترانسپورٽ هو ته ڪوٽڙي کان سيوهڻ تائين روڊ ۽ سيوهڻ کي دادو ۽ دادو کي لاڙڪاڻي سان ڳنڍيندڙ روڊ منظور ڪيائين، پاڻ غريب ۽ مستحق ماڻهن جي وقت بوقت مدد ڪندو هو. کيس لکڻ پڙهڻ سان وڏو لڳاءُ هوندو هو. سيرت پاڪ تي لکيل سندس ڪتاب ”نور محمدي“ مشهور آهي.

در محمد اوسته 14 نومبر 1994ع تي وفات ڪري ويو.

در محمد پٺاڻ، ڊاڪٽر

ڊاڪٽر در محمد ولد حاجي گل محمد پٺاڻ 25 مئي 1945ع تي ڳوٺ خير محمد آريجا تعلقي ڏوڪري ضلعي لاڙڪاڻي ۾ ڄائو. پاڻ موجوده دور جو سنڌي ٻوليءَ جو مشهور اديب محقق، عالم، دانشور ۽ ليکڪ آهي.

ڊاڪٽر در محمد پٺاڻ 1972ع ۾ ايم اي فرسٽ ڪلاس ٿرڊ پوزيشن ۾ پاس ڪرڻ کان پوءِ 13 نومبر 1973ع تي ليڪچرار مقرر ٿيو. 9- مئي 1985ع کان 10 مئي 1990ع تائين پاڻ انسٽيٽيوٽ آف سنڌالاجي جو ڊپٽي ڊائريڪٽر ٿي رهيو. نومبر 1991ع کان اپريل 1995ع تائين گورنمينٽ سائنس ڪاليج ڏوڪري ۾ پرنسپال ٿي رهيو ۽ هن وقت ڊگري ڪاليج لاڙڪاڻي ۾ سنڌيءَ جو ايسوسيئيٽ پروفيسر طور فرض بجا آئي رهيو آهي.

در محمد پٺاڻ صاحب 1979ع ۾ ڊاڪٽر غلام علي الانا جي نگراني ۾ سنڌ يونيورسٽيءَ مان پي ايڇ ڊي ڪئي. جنهن لاءِ سندس تحقيقي مقالي جو عنوان هو ”ڪراچي ضلعي جو سنڌي ٻولي ۽ علم ادب جي ترقي ۾ حصو.“

ڊاڪٽر صاحب ڪيترائي ڪتاب ۽ 500 کان وڌيڪ تحقيقي مقالا لکيا آهن. هن ادب جي صنف ۽ صحافت جي مواد کي جنهن حسن ۽ خوشيءَ سان ترتيب ڏنو آهي، اهو سنڌي ادب ۾ وڏي اهميت رکي ٿو. سندس لکڻيون تمناهي مهراڻ، ماهوار نئين زندگي، پيغام ۽ ٻين رسالن ۽ اخبارن ۾ وقت بوقت شايع ٿينديون رهن ٿيون. پاڻ شاعري به ڪندو آهي. وائي، بيت ۽ آزاد نظم تي طبع آزمائي ڪئي اٿس. شروع ۾ ”ڊرل“ تخلص ڪندو هو، پر هاڻي ڪم ڪونه آئي. شاعري ۾ استاد ”احقر“ جمالي مرحوم هئس. ڊاڪٽر صاحب جا تصنيف ۽ تاليف ڪيل هيٺيان ڪتاب سنڌي ادب ۾ اضافي جو سبب بڻيل آهن. موتي مور ملوڪ جا (ترتيب 1981ع)، اسان جا اديب (1983ع)، جوڪيو مطالعو مون (1983ع)، آئينو ۽ اولڙو (1984ع)، ذهني آزمائش (1984ع)، سياسي چرپر (1985ع)، مولانا عبدالله سنڌي (1985ع) چيلڙي وارو شهزادو (1985) آدرش رنگ (1986ع) ادب ۽ ماحول (1987ع)، سنڌالاجي جي سويونشر (1987ع)، جهڙا گل گلاب جا (1988ع)، علامه آءِ آءِ قاضي (1989ع)، موتين مٺ ملوڪ جي (ترتيب 1991ع)، سنڌي ادبي بورڊ جي ڪارڪردگي (1991ع)، ۽ لائينون سن لقمان جون (1995ع).

ڊاڪٽر در محمد پٺاڻ سنڌ يونيورسٽي، لطيف يونيورسٽي ۽ قائداعظم يونيورسٽي مان مختلف شعبن ۾ پي ايڇ ڊي جي ڊگري حاصل ڪندڙ شاگردن لاءِ رهبر مقرر ٿيل آهي. پاڻ بورڊ آف انٽرميڊيٽ اينڊ سيڪنڊري ايڊيوڪيشن لاڙڪاڻي جي بورڊ آف گورنرس جو ميمبر، شاھ لطيف يونيورسٽي خيرپور جي بورڊ آف اسٽڊيز جو ميمبر، سنڌي ادبي بورڊ جي بورڊ آف گورنرس جو ميمبر، بزم طالب الموليٰ جو ميمبر، سچل ادبي مرڪز لاڙڪاڻي جو صدر، شهيد هوش محمد شيدائي ويلفيئر آرگنائيزيشن جو باني چيئرمين، سنڌ سگهڙ سنگت جو باني صدر آهي. ان کان علاوه ٻين به ڪافي علمي ۽ ادبي ادارن سان سندس وابستگي آهي، هن صاحب پنهنجي اباڻي ڳوٺ ۾ 1990ع ۾ ”گل حيات انسٽيٽيوٽ“ نالي هڪ ادارو قائم ڪيو آهي. پاڻ ان جي سرپرست اعليٰ طور

سنڌ جي تاريخ تي ڪم ڪري رهيو آهي. ڊاڪٽر صاحب کي سندس علمي ۽ ادبي خدمتن جي عيوض ڪجهه ميڊل ۽ ايوارڊ به مليل آهن. جهڙوڪ اديون ايوارڊ 1984ع، سنڌ مدرسي ڪراچي طرفان سلور ميڊل 1985ع، سنڌ يونيورسٽي طرفان وائيس چانسلر ميڊل 1987ع، سگا طرفان گولڊ ميڊل 1992ع، ڏيپلائي ايوارڊ 1992ع، طالب الموليٰ ايوارڊ 1993ع، وغيره.

در محمد "خاک" ڪانڌلوي مولانا

مولانا در محمد ولد عبدالرب (صديقي) قريشي 12 ربيع الاول 1313ھ (1897ع) تي ڳوٺ ڪانڌڙا تعلقي وارھ ضلعي لاڙڪاڻي ۾ پيدا ٿيو. پاڻ ناميارو عالم، اديب ۽ شاعر ٿي گذريو آهي.

مولانا صاحب مختلف مدرسن مان تعليم حاصل ڪئي. آخر ۾ مدرسو منگشيجا لڳ گاجي ڪهاوڙ تعلقي وارھ ۾ مولانا محمد صالح ابڙي وٽ باقي ڪتاب پڙهي 1920ع ۾ فارغ التحصيل ٿيو، جنهن کان پوءِ مختلف جڳهن تي درس تدريس ڏيندو رهيو. ڪجهه وقت حيدرآباد ۾ ناراجيل واري مسجد ۾ خطيب پڻ ٿي رهيو. پاڻ نهايت زاهد، عابد ۽ ذڪر و فڪر ڪندڙ الله جو نيڪ ڀانهو هو. هن جو شعر و شاعري سان به چاهه رهيو ته، نشر ۾ به ڪتاب لکيائين. سندس ڪلام عشقي ۽ اخلاقي آهي. پهريان تخلص "خطائي" اختيار ڪيائين، ليڪن بعد ۾ ان کي "خاک" ۾ تبديل ڪيائين. پاڻ انجمن همدرد قوم نصيرآباد ۽ بزم لطيف نصيرآباد جو صدر به رهي چڪو هو.

مولوي صاحب مختلف موضوعن تي اٽڪل سٺ، ستر ڪتاب لکيا، جن مان الوحي الوفي، خزانه العارفين، جديد دور جو سهڻي ميهار ۽ حب الهي، وغيره مشهور آهن.

مولانا در محمد "خاک" ڪانڌلوي 6 فيبروري 1981ع تي وفات ڪري ويو. سندس ڪلام جو نمونو هيٺ ڏنل آهي.

حال پڇ ۽ قال پڇ پرسر سبب حاني نه پڇ،
 روج پڇ ريهـاڙ پڇ پر راز روحـاني نه پڇ،
 شمع رخ جي تاب تي پروانه لک سوزان ٿيا،
 يار جي شوخي نه پڇ عاشق جي قرباني نه پڇ.

دريا خان گهانگهرو

دريا خان المعروف فقير حاجي ملنگ دولهه دريا خان بابا گهانگهرو نقشبندي قادري جي ولادت 1927ع ۾ ڳوٺ بيگن گهانگهرو لڳ حيدرآباد ۾ ٿي. پاڻ پنهنجي وقت جو ڪامل ولي ٿي گذريو آهي. سندس والد جو اسم

شريف چاڪر خان هو، جنهن کي ٽي فرزند ٿيا، دريا خان مڙني ۾ ننڍو هو. دريا خان قرآن پاڪ جي تعليم ڳوٺ ۾ سيد قاسم علي شاھ بخاري کان حاصل ڪئي، ديني تعليم پيندي شريف جي مدرسي مان ۽ سنڌي جي تعليم ڳوٺ ميراني جي اسڪول مان حاصل ڪئي پاڻ ڪجهه وقت ايريجيشن ڪاتي ۾ داروغو ٿي رهيو، پر پوءِ سگهوئي ملازمت ڇڏي پنهنجي زندگي ياد الاهي ۾ گذارڻ لڳو.

فقير دريا خان بچپن کان ئي سادي طبيعت جو هوندو هو راندروند کي پسند نه ڪندو هو، سندس ڳوٺ ۾ اڪثر پيرن فقيرن جي آمد ٿيندي هئي، پاڻ سڄو وقت انهن جي خدمت ۾ گذاريندو هو. پنهنجي بزرگن جي تصميم ڪرايل قديمي مسجد جي نگراني ڪرڻ ۽ ان جي صفائي وغيره جو ڪم پاڻ سرانجام ڏيندو هو، ننڍي هوندي پڪريون چارڻ به سندس ذمي هوندو هو.

فقير صاحب شروع کان ئي سنڌ جي مختلف درگاهن تي وڃي چلا ڪڍندو هو ۽ عبادت ڪندو هو ۽ ڪشالا ڪري الله جي پيارن ٻانهن سان رهاڻيون رچائيندو هو. پاڻ لڳاتار ست سال هر جمعي جي رات پيرين پيادو حضرت شاھ عبداللطيف ڀٽائيءَ رحم جي درگاه تي اچي حاضري ڀريندو رهيو ۽ شاھ صاحب جو راڳ شوق سان ٻڌندو رهيو. ان کان سواءِ حضرت قلندر لعل شهباز رحم، لکي شاھ صدر، شاھ بلاول نوراني، شاھ عقيق، عبدالله شاھ اصحابي، مخدوم محمد هاشم ٺٽوي ۽ ٻين بزرگن جي مزارن تي حاضري ڀريندڙ هو. چون ٿا ته پاڻ پنهنجي ڳوٺ جي ڀر ۾ هڪ ڪوھ اندر التولڪي ڇهه مهينا رياضت ڪندو رهيو ۽ ان حالت ۾ ڪيتراڻي چلا مڪمل ڪيائين.

فقير دريا خان جو روحاني پيشوا حضرت محمد قاسم علي شاھ بخاري رحم (وفات 1980ع) هو. جنهن جي دست بيعت رهيو ۽ سندس پهريون خليفو مقرر ٿيو. مرشد کان کيس روحاني فيض کان علاوه ”ملنگ“ ۽ سنڌ جو دولهو“ جا لقب پڻ عطا ٿيا فقير صاحب جا ڪيترائي مريد ۽ معتقد هئا، پاڻ پنهنجي مريدن ۽ ڳوٺ جي غريبن، نادارن، يتيمن ۽ مسڪينن ٻارن، بيوه عورتن ۽ ڪمزور ماڻهن جو بيمحد خيال رکندو هو. هن ڪيترن ئي غريب چوڪرين جي شادي پنهنجي خرچ تي ڪرائي، ڪيترن ئي بي گهر ماڻهن کي گهر جوڙائي ڏنا، ان کان سواءِ غريب ۽ يتيم ٻارن جي ختنه ڪرائڻ بيوه عورتن جي مالي مدد ڪرڻ، غريب شاگردن کي ڪتابوڻي ڏيڻ، انهن کي جيب خرچ ۽ اسڪول جي في ڏيڻ وغيره سندس زندگيءَ جو معمول رهيو. 1985ع ۾ کيس حج پڙهڻ جي سعادت نصيب ٿي. پاڻ روزي غاز جو پابند هوندو هو.

فقير دريا خان چمندي ڄام هو. سندس ڪيتريون ئي ڪرامتون بيان ڪيون وڃن ٿيون، جن مان هڪ روايت هتي نقل ڪجي ٿي:

چون ٿا ته فقير صاحب اڃا ننڍڙو هو ته هڪ ڏينهن سندس والده محترم

کيس هڪ ٺڪر جو ٿانو ڏئي چيو ته، ابا پاڙي مان ٿانڊو وٺي اچ. پاڻ جيئن ئي گهر کان ٻاهر نڪتو ته رستي ۾ ڪجهه ٻار کيڏي رهيا هئا، جن بطور مزاح سندس اهو ٺڪر وارو ٿانو پڇي وڌو. ان جي باوجود پاڻ ويو ۽ پنهنجي پهراڻ جي جهوليءَ ۾ پاڙي جي هڪ گهر مان ٿانڊو کڻي اچي پنهنجي ماءُ کي ڏنو سندس والده پهراڻ کي ڏنو ته اهو ڪٿان ذري برابر به سڙيل نه هئو، اهو ڏسي سندس والده محترم ڏاڍو خوش ٿي ۽ کيس دعا ڏني.

مسڪين ۽ يتيمن جو مددگار، الله جو نيڪ ٻانهو، صاحب ڪرامت بزرگ فقير حاجي ملنگ دولهه دريا خان بابا گهانگهرو 29 نومبر 1987ع تي وصال ڪري ويو سندس آخري آرامگاه گهانگهرا موري حيدرآباد ۾ آهي.

دوست محمد لغاري

دوست محمد ”دوست“ ولد عبدالعزيز لغاري 8 فيبروري 1961ع تي ڳوٺ مينهون لغاري تعلقي شهدادڪوٽ ضلعي لاڙڪاڻي ۾ پيدا ٿيو. هن وقت لاڙڪاڻي شهر ۾ سڪونت پذير آهي. پاڻ ريڊيو پاڪستان جي عام معلوماتي پروگرامن جو مشهور جاکوڙي ۽ ريڊيو پاڪستان لاڙڪاڻي جو مقبول ڪمپيئر ۽ انانرسر آهي.

دوست محمد لغاري ابتدائي تعليم پنهنجي ڳوٺ مان حاصل ڪئي. مڊل ٽائين شهدادڪوٽ ۾ پڙهيو ۽ مئٽرڪ 1978ع ۾ گورنمينٽ هاءِ اسڪول ڪوٽ لعل بخش مهيسر تعلقي ميرو خان مان پاس ڪيائين. انٽر سائنس 1981ع ۾ ۽ بي ايس سي 1984ع ۾ گورنمينٽ ڊگري ڪاليج لاڙڪاڻي مان پاس ڪري، 3 فيبروري 1986ع تي ايڇ ايس ٽي سائنس ٽيچر طور سرڪاري نوڪريءَ ۾ پير پاتائين. ملازمت دوران 1986ع ۾ ايم اي (اسلامڪ ڪلچر) فرسٽ ڪلاس ۾ ۽ بي ايڊ، ايم ايڊ جا امتحان پڻ پاس ڪيائين. 1992ع ۾ سنڌ پبلڪ سروس ڪميشن جو امتحان پاس ڪرڻ کان پوءِ 29 اپريل 1993ع تي ليڪچرار مقرر ٿيو پاڻ هن وقت چانڊڪا ميڊيڪل ڪاليج لاڙڪاڻي ۾ اسلامڪ اسٽڊيز جي مضمون ۾ ليڪچرار آهي.

لغاري صاحب کي علم ۽ ادب سان چاهه شروع کان ئي رهيو. ريڊيو کي ٻڌندي ريڊيو ۾ لکڻ جو شوق جاڳيس جنهن جو عملي مظاهرو 21 جنوري 1981ع کان ريڊيو پاڪستان حيدرآباد جي مشهور معلوماتي پروگرام ”لوچين سي لهن“ ۾ خط لکي ڪيائين. ان کان پوءِ ريڊيو پاڪستان جي مختلف اسٽيشنن تان نشر ٿيندڙ معلوماتي پروگرامن ۾ پڻ حصو وٺڻ لڳو. مسلسل محنت، شوق، عزم ۽ ذهانت جي بدولت جلد ئي سندس شمار ريڊيو جي چند انهن لکندڙن ۽ ٻڌندڙن ۾ ٿيڻ لڳو، جيڪي خاص مقصد خاطر يعني پنهنجي علمي، ادبي ۽ عالمي معلومات ۾ اضافو ڪرڻ لاءِ ريڊيو تان نشر ٿيندڙ ڏهني

چٽاڀيٽي وارن پروگرامن ۾ ڏنل سوالن جي جوابن کي حل ڪرڻ لاءِ مختلف ڪتابن جا ورق ورائي محدود وقت ۾ جواب ڳولي خط لکي پروگرامن ۾ حصو وٺڻ ٿا.

ريڊيو ۾ لکڻ دوران لغاري صاحب جا مختلف پروگرامن ۾ 32 ڪشائون ڪتا آهن. جن مان ڇهه دفعا کيس اڪيلو صحيح جواب لکندڙ قرار ڏنو ويو. تنهن کان سواءِ کيس اهو به انفرادي اعزاز حاصل آهي ته، پروگرام لوڇين سي لهن ۾ مسلسل 123 پروگرامن لاءِ ڏنل سوالن جا جواب لکڻ ۾ هن هڪ به غلطي نه ڪئي ۽ هر هفتي صحيح جواب لکي پروگرام ۾ شامل ٿيندو رهيو.

ريڊيو جي ڪوٽڙ پروگرامن ۾ سندس ڪيل محنت ۽ جاکوڙ جي صلي ۾ کيس 9 جولاءِ 1987ع تي ”مهراڻ معلوماتي انجمن سنڌ“ جو بنا مقابلي پهريون صدر چونڊيو ويو. 20 آڪٽوبر 1989ع تي ”ڪل سنڌ ريڊيو لسنرس ڪانفرنس“ منعقد ٿي احمد خان مري (سانگهڙ) ۾ مڃتا طور کيس بهترين لوڇيندڙ جو سرٽيفڪيٽ 1995ع ۾ مماس طرفان ڏنلجي ۾ بهترين لوڇيندڙ جو ايوارڊ ۽ 1997ع ۾ ”لاڙڪاڻ لسنرس ايسوسيئيشن“ طرفان سرٽيفڪيٽ ڏنو ويو.

ريڊيو جي پروگرامن ۾ لکندي لکندي لغاري صاحب کي اهو شوق بالآخر ريڊيو تي وٺي آيو. پاڻ 28 آگسٽ 1999ع کان ريڊيو پاڪستان لاڙڪاڻي جي ايف ايم اسٽيشن تي اناؤنسر ۽ ڪمپيئر طور ڪم ڪري رهيو آهي. پاڻ لاڙڪاڻي ريڊيو اسٽيشن جو مقبول ڪمپيئر آهي. سندس ڪمپيئرنگ ۾ 4 آڪٽوبر 1999ع کان نشر ٿيندڙ معلوماتي پروگرام ”پاڪستان ڪوٽڙ“ ٻڌندڙن ۾ بيحد مقبوليت ماڻي چڪو آهي.

پنهنجي علمي اڄاڻهائين ۽ ادبي ذوق جي تسڪين لاءِ وٽس هڪ ذاتي لائبريري پڻ آهي. جنهن ۾ ڪافي معياري ڪتاب ۽ رسالا موجود آهن کيس عام معلومات سان جنون جي حد تائين لڳاءُ آهي.

دين محمد ”اديب“ فيروز شاهي

مولانا دين محمد ”اديب“ فيروز شاهي 21 مارچ 1897ع تي ڳوٺ فيروز شاه تعلقي ميهڙ ضلعي دادو ۾ ڄائو پاڻ بلندياڻي جو عالم، نثر نويس ۽ شاعر ٿي گذريو آهي سندس تاريخي نالو منظور حسين ۽ تخلص ”اديب“ هو.

مولانا دين محمد ”اديب“ جو نسبتي تعلق حضرت غوث بهاءُالدين زڪريا ملتاني جي خليفي مخدوم عبدالله پيروچ واري سان ملي ٿو. مولانا صاحب ابتدا ۾ قرآن شريف ۽ فارسي جي تعليم علامه عطاءُالله فيروز شاهي جي مدرسي مان حاصل ڪئي ۽ پوءِ ڳوٺ ٻانهي لاکير ۾ مولانا الاهي بخش جي مدرسي ۾ داخلا ورتي. اتي فارسيءَ جو نصاب ۽ عربي ديني علوم حاصل ڪيائين. سن 1334ھ ۾ پنجن سالن جي مسلسل مطالعي کان پوءِ دستاربندي ڪئي.

مولانا اديب شاعري جي ابتدا مولانا عطاء الله ۽ مولانا الاهي بخش جهڙن سخن سنج علمائن جي صحبت ۾ ڪئي. اهوئي سبب آهي جو سندس شاعري ۾ شائستگي، فصاحت، بلاغت، سلاست ۽ رواني نظر اچي ٿي. هن شاعري جي ابتدا سن 1330ھ ڌاري نعتيه ڪلام سان ڪئي. سندس نعتيه شاعري سنڌيءَ کان سواءِ عربي ۽ فارسي زبانن تي پڻ مشتمل آهي حضرت نبي ڪريم صلي الله عليه وسلم جن جي سڪ ۽ ساراه ۾ نهايت پختو ڪلام چيو اٿس. سندس ڪلام ان وقت جي مشهور اخبارن ۽ رسالن جهڙوڪ آفتاب، الحق، الامين، الاسلام ۽ الڪاشف وغيره ۾ ڪثرت سان شايع ٿيندو رهيو.

مولانا دين محمد گهڻو وقت درس و تدريس جو ڪم ڪيو. آخر ۾ نور محمد هاءِ اسڪول حيدرآباد ۾ عربي استاد جي حيثيت سان رٽائر ڪيو. مولانا صاحب هڪ بهترين مترجم ۽ مصنف به هو. سندس مشهور ڪتابن مان ڪجهه جا نالا هيٺ ڏجن ٿا.

اشرف العلوم - محنت جو راز، اخلاق النبي، نوره اعليٰ نور، تاريخ اسلام، ترقي ۽ تنزل جو راز، زاد الاديب، ڪليات اديب، حيدر ڪرار، حڪايت الاولياء، بهشتي ڪوثر، اسلامي نماز، وغيره. سندس ڪجهه ڪتاب قلمي صورت ۾ به موجود آهن.

مولانا دين محمد ”اديب“ فيروز شاهي 27 فيبروري 1973ع تي وفات ڪئي. سندس ڪلام جو غونو هيٺ ڏجي ٿو.

طلب آهي تنهنجي سدا تات پيارا، ٿورو ٽنڊي گذاريان سڄي رات پيارا، اهو وقت ڪهڙو نه هو مثل جنت، دري مان مونکي جو چيئي هات پيارا.

دين محمد بنوي، مولانا

مولانا دين محمد ولد گهڻو خان چانڊيو جي ولادت ڳوٺ بني تعلقي ميرو خان ضلعي لاڙڪاڻي ۾ ٿي. سندس شمار مشهور عالم دين ۽ خلافت تحريڪ جي رهنماڻن ۾ ٿئي ٿو.

مولانا دين محمد بنوي ابتدائي تعليم پنهورن جي ڳوٺ تعلقي ميرو خان ۾ حاصل ڪئي. ان کان پوءِ شهادت ڪوٽ جي مشهور عالم ميان غلام صديق جي خاص شاگرد قاضي الهه بخش وٽ شاگرديءَ جو شرف حاصل ڪيائين. فارسي ۽ سنڌيءَ ۾ مهارت حاصل ڪرڻ کان پوءِ عربيءَ جي تعليم ورتائي. ڪنز قافيه تي پهچڻ کان پوءِ تبرڪ لاءِ مولانا غلام صديق وٽ پڙهڻ شروع ڪيائين.

مولانا دين محمد بنوي صاحب شروع کان ئي نهايت سادو ۽ فقيرائي خيال جو هوندو هو. استاد جي چوڻ تي ڪامل جي ڳوٺ ۾ وڃي رهيو ۽ درس و تدريس جو عمل جاري رکيائين. پر پوءِ جلدي ٻيهر وڌيڪ علم حاصل ڪرڻ جي خيال سان همايون، نورڙهن ۽ اٻڙيجا ۾ ممتاز عالمن وٽان علمي اڃا جهانيندو رهيو.

آخر پنجاب جي ڀنگ شهر ۾ مولانا نظر محمد وٽ باقي علم جي تحصيل ڪري دستار بندي ڪيائين. ان کان پوءِ پنهنجي ڳوٺ ٻني ۾ 1312ھ ۾ رهائش اختيار ڪيائين. اتي وڃي علم جي شمع روشن ڪيائين. سوين شاگرد وٽس پڙهڻ لاءِ ايندا رهيا. سالن جا سال هن جو فيض في سبيل الله جاري رهيو. ممتاز عالم دين هجڻ سان گڏوگڏ هي خلافت تحريڪ جو بي ڊپو سپاهي به هو. آزادي وارين تحريڪن ۾ هن پوري زور شور سان حصو ورتو کيس شعروشاعري سان پڻ دلچسپي هوندي هئي ۽ خوش خط به هو.

مولانا دين محمد بنوي ”بلي ڳڙ“ جي بيماري سبب 15 سيپٽمبر 1931ع تي وفات ڪئي.

دين محمد ”وفائي“ مولانا

مولانا دين محمد ”وفائي“ ولد خليفو حڪيم گل محمد پٽي 14 اپريل 1893ع تي ڳوٺ کتي عرف نبي آباد تعلقي ڳڙهي ياسين ۾ پيدا ٿيو. پاڻ تمام وڏو عالم دين، اديب، شاعر، صحافي ۽ تحريڪ آزادي جو رهنما ٿي گذريو آهي.

مولانا دين محمد ”وفائي“ پنهنجي سڄي عمر دين الاهي ۽ سنڌي ادب لاءِ جاکوڙيندي گذاري ڇڏي. پاڻ سٺو اديب هئڻ سان گڏوگڏ سٺو صحافي پڻ هو. صحافتي دنيا ۾ ڪيل سندس خدمتون وسارڻ جهڙيون نه آهن.

مولانا وفائي صاحب 1920ع کان 1943ع تائين سنڌ جي واحد ترجمان اخبار ”الوحيد“ سان وابسته رهيو. شروع ۾ ادارتي عملي ۾ شامل رهيو. 11 فيبروري 1926ع کان استعفت ايڊيٽر ۽ آخر ۾ ايڊيٽر جا فرائض سرانجام ڏيندو رهيو. ان کان پوءِ زندگي ۾ تمامي مهراڻ جي ايڊيٽوريل بورڊ جو ميمبر ٿي رهيو. 1923ع ۾ هن هڪ رسالو ”توحيد“ نالي سان جاري ڪيو، جيڪو ان وقت سنڌ جي ماڻهن ۾ تمام گهڻو مقبول ٿيو. ان کان علاوه مولانا صاحب لاڙڪاڻي مان 1918ع ۾ هڪ مذهبي رسالو ”الڪاشف“ پڻ سنڌي ۾ جاري ڪيو هو.

مولانا صاحب بي باڪ صحافي هجڻ سان گڏ بهترين سياستدان به هو. سياسي ميدان ۾ سندس تربيت امام الانقلاب مولانا عبيدالله سنڌيءَ هٿان ٿي. 1920ع ۾ کيس جمعيت العلماء سنڌ جو ناظم مقرر ڪيو ويو. هن خلافت تحريڪ ۾ سرگرميءَ سان حصو ورتو ۽ قوم ۽ وطن جي خدمت ڪندو رهيو. حق گوئي جي باعث فرنگي سرڪار کيس ڪافي وقت قيد و بند ۾ رکيو. هن آزاديءَ واري تحريڪ ۾ به ڀرپور حصو ورتو. سندس نالي کي آزاديءَ جي پروانن ۾ شامل ڪري سگهجي ٿو. مشڪل وقت ۾ مسلمانن جي ترقي ۽ سڌاري لاءِ ڪيل سندس خدمتن کي سنڌ جا ماڻهو ڪڏهن به نٿا وساري سگهن.

مولانا دين محمد ”وفائي“ سنڌي ٻوليءَ جو تمام وڏو اهل قلم هو. هن

نثر ۾ به لکيو ته، شاعري به ڪئي. سندس تخلص ”وفائي“ هو. کيس تاريخ سان به گهري دلچسپي هئي، ان ڪري کيس ”تاريخ جو امام“ سڏيندا هئا. حافظو به تمام تيز هوندو هئس، جنهن ڪري تاريخ ساز شخصيتن جون سوانح عمريون لس بيان ڪري ويندو هو. هن ڪل 60 ڪتاب تحرير ڪيا، جن ۾ لطف اللطيف، خلفاء راشدين، سيرت النبي، الهام الباري ۽ تذڪره مشاهير سنڌ (ٽن جلدن ۾) تمام گهڻو مشهور آهن. سندس لکيل ڪيترائي ڪتاب اڄڪلهه مارڪيٽ ۾ ناياب ٿي ويا آهن.

مولانا دين محمد ”وفائي“ فقيرائي طبيعت جو مالڪ هوندو هو. هڪ وڏو عالم دين، محقق ۽ اديب هئڻ جي باوجود سندس طبيعت ۾ ذرو به غرور جو سمايل نه هوندو هو. علم ۽ ادب جو هي گوهر 10 اپريل 1950ع تي وصال ڪري ويو. سندس نالو تاريخ ۾ هميشه زندهه رهندو.

ڏيارام گدو مل

ديوان ڏيارام پٽ ديوان گدو مل 30 جون 1857ع تي حيدرآباد سنڌ ۾ پيدا ٿيو. پاڻ ويهين صدي جي اوائل دور ۾ فاضل جج هندو صوفي ۽ قومي خدمتگذار ٿي گذريو آهي.

ديوان ڏيارام گدو مل شروعاتي تعليم سنڌ مان ورتي ۽ پوءِ بمبئي مان 1889ع ۾ بي اي پاس ڪري سنڌ موٽي آيو ۽ ڪراچي جي صدر ڪورٽ جو رجسٽرار مقرر ٿيو، جتان ترقي ڪندو بمبئي سول سروس جو ميمبر بڻيو. هن جج جي حيثيت ۾ جيڪي به فيصلو ڪيا، انهن مان ڪنهن به فيصلي کي چئلينج نه ڪيو ويو. هڪ ڀيري لارڊ ڪرزن جيڪو 1899ع کان 1905ع تائين هندستان جو وائسراءِ ٿي رهيو هو. تنهن ديوان ڏيارام بابت رمارڪس ڏيندي چيو هو ته ”فاضل جج! اسان کي تنهنجي قابليت جو اعتراف آهي.“

ديوان صاحب 1911ع ۾ ڊسٽرڪٽ ۽ سيشن جج جي عهدي تان رٽائر ٿيو. نوڪري کان پوءِ گهڻو وقت هندو صوفين سان گذاريندو هو ۽ تمام سادگي زندگي گذاريندو هو.

ديوان صاحب فارسي ۽ سنسڪرت جو وڏو عالم هو. هن 1884ع ۾ ”سنڌ ٽائيمس“ نالي سنڌيءَ ۾ هڪ هفتيوار اخبار جاري ڪئي، جنهن ۾ خاص ڪري ماڻهن جي ترقيءَ لاءِ مضمون لکندو رهيو. سندس ڪجهه ڪتاب به لکيل آهن. هن عام ڀلائي جي ڪمن ۾ به ڀرپور حصو ورتو. تعليم جو چراغ روشن ڪرڻ لاءِ هن صاحب ديوان منارام جي نالي سان هڪ ٽرسٽ قائم ڪيو هو، جنهن جي فنڊ مان پاڻ ميڊيڪل امداد ۽ عورتن جي تعليم پڪيڙڻ لاءِ اسڪالرشپن تي پڻ وڏي رقم خرچ ڪندو رهيو ۽ ان فنڊ جي رقم مان هڪ گرلس اسڪول، ساڌو آشرم حيدرآباد، ڪراچي سينٽرل لائبريري، هوميوپيٿڪ لائبريري ۽ گشتي هوميوپيٿڪ اسپتال وغيره جهڙا ادارا به قائم ڪيا ويا.

ديوان صاحب هندو قوم جي ڀلائي لاءِ 1894ع ۾ ”سنڌ هندو پراوي ڊنٽ فنڊ“ حيدرآباد ۾ جاري ڪيو جنهن مان وچولي طبقي وارن هزارين هندن فائدو ورتو. ديوان صاحب سلهم جي مريضن لاءِ هڪ ميڊيڪل سينٽر ۽ ڀتير خانو پڻ برپا ڪيو هو ۽ ٻيا به ڪيترائي هندو قوم جي سڌاري جا ادارا سندس مالي مدد تي هلندا هئا.

ديوان ڏيارام گدو مل زندگيءَ جي آخري ڏينهن ۾ بمبئي جي انڌيري ڳوٺ ۾ وڃي رهائس اختيار ڪئي هئي. پاڻ اتي 7 ڊسمبر 1927ع تي گرنت صاحب پڙهندي فوت ٿي ويو.

ذوالفقار راشدي

سيد ذوالفقار علي "ذوالفقار" ولد سيد محمد امام شاه راشدي 10 مارچ 1938ع تي پير ڳوٺ (شاه جو ڳوٺ) لڳ نئون ديرو ضلعي لاڙڪاڻي ۾ مشهور راشدي خاندان ۾ پيدا ٿيو. پاڻ معروف شاعر، اديب ۽ صحافي ٿي گذريو آهي. ذوالفقار راشدي علمي ۽ ادبي ماحول ۾ ڄائو، پڙهيو ۽ وڌو ٿيو. سندس ڪرت زمينداري هئي. هن 1949ع کان شعر لکڻ شروع ڪيو. 1952ع ۾ پهريون دفعو سندس غزل "اسان جي منزل" ڇپيو. سندس ڪلام سنڌي زبان ۾ انفرادي حيثيت رکي ٿو. ان کان علاوه هن افسانا ۽ مضمون لکي سنڌي نثري ادب ۾ پڻ قدر لائق اضافو ڪيو. راشدي صاحب جي صحافت سان به دلچسپي رهي. 1953-54ع ۾ هفتيوار "هاري" لاڙڪاڻه ڪجهه وقت لاءِ ايڊيٽ ڪيائين 1960ع ۾ لاڙڪاڻي مان هفتيوار رسالو "مذهب انسانيت" جاري ڪيائين جيڪو پوءِ بند ٿي ويو. مختلف رسالن ۽ اخبارن ۾ سندس علمي، ادبي، تحقيقي ۽ تاريخي مقالا اصلاحي ۽ فڪر انگيز افسانا ۽ شعر و شاعري جا شاهڪار شايع ٿيندا رهيا. سندس شعري مجموعو "سوچ کي لوچ" ۽ هڪ ٻيو ڪتاب "ڪسوٽي" شايع ٿيل آهن. سندس ڪلام ۾ رواني ۽ شوخي، دلڪشي ۽ شيريني آهي. جديد شاعري ۾ ڪافي بهتر تجربا ڪيا اٿس غزل، نظم، آزاد نظم ۽ گيت جي شاعري ۾ سٺو مشهور ٿيو.

ذوالفقار راشدي اهو شاعر هو، جنهن وٽ لفظن جي ڪاڻ هوندي هئي. شاعري ۾ لفظن جي چونڊ اهڙي ڪندو هو جو ورلي ڪنهن شاعر جو ڌيان اوڏانهن ويندو. هن جون سورجون ۽ خيال جديد ۽ ترقي پسند هئا. هو پنهنجي منفرد سوچن جي سرهاڻ سان شاعريءَ جي دنيا ۾ جوت جلاتيندو رهيو. حسن، سونهن ۽ سچائي راشدي صاحب جي شاعريءَ جا اهم موضوع هئا. ان کانسواءِ هن جي شاعري ۾ ٻيا به موضوع چٽانظر آهن. ٿا. ڌرتي سان پيار ۽ ڌرتيءَ جي سانگيٽن سان پيار هن جو اهم اهڃاڻ آهن.

سونهن ۽ پيار جو شاعر ذوالفقار راشدي 27 آگسٽ 1986ع تي چانڊڪا ميڊيڪل ڪاليج اسپتال لاڙڪاڻي ۾ وفات ڪري ويو. سندس شاعري جو نمونو هيٺ ڏجي ٿو:

تو کي ته منهنجي نانو کان نفرت به ٿي وئي،
منهنجون ته تنهنجي ياد ۾ راتيون لنگهي ويون،
تو گيت هڪڙو ڳايو اسان داد لک ڏنا،
هڪ ٻول جي داد ۾ راتيون لنگهي ويون.

ذوالفقار سيال

ذوالفقار علي ولد محمد خان سيال 28 مئي 1957ع تي فريد آباد ضلعي لاڙڪاڻي ۾ پيدا ٿيو. پاڻ ٻاراڻي ادب جو مشهور ليکڪ آهي.

ذوالفقار سيال جي تعليم بي ايس سي، ايم بي بي ايس (ڊي ايس ڊبلو) آهي. پيشي جي لحاظ کان پاڻ ڊاڪٽر آهي.

سٺل صاحب نظر توڙي نثر جو سٺو ليکڪ آهي، شاعري ۾ سندس تخلص ”ذلف“ آهي. هن گيت، عزل، بيت، دوهن، هائيڪو، آزاد نظم ۽ پنجگو وغيره تي طبع آزمائي ڪئي آهي. پاڻ خاص ڪري ٻاراڻي شاعري جي حوالي سان گهڻو مشهور آهي. هن ٻارن لاءِ اڌ درجن کان وڌيڪ ڪتاب لکيا آهن ۽ ڪوبه اهڙو سدي شاعر ڪونهي، جنهن ايتري تعداد ۾ ٻارن لاءِ نظم ۾ ڪتاب لکيا هجن. ذوالفقار سيال کي اگر سنڌي ۾ ٻاراڻي شاعري جو سڀ کان وڏو شاعر چئجي ته، ان ۾ ڪو وڌاءُ نه ٿيندو.

ذوالفقار سيال جي ٻولي انتهائي سادي ۽ نج آهي، جنهن ڪري هر ڪو ٻار سولائيءَ سان سمجهي سگهي ٿو. هو انڊلٽ رنگن ۽ رنگارنگ جذبن جو شاعر آهي. هن جي لکڻين ۾ مهراڻ جون موجون ۽ ڌرتيءَ جي خوشبوءِ آهي. هو مسلسل لکندو رهي ٿو. سندس شاعري جي ڇپيل ڪتابن مان هيٺيان ڪتاب گهڻو مشهور آهن.

رڻ سڄورت ٿڙا (1977ع)، مڪڙين مالها (1979ع)، ڳاڙ هاهٽ پيلا جهرا (1981ع)، پنهنجي ديس جا ٻار (1982ع)، گلڙن جهڙا گيت (1987ع)، لفظن جا رانديڪا (1989ع) وغيره. سندس ڪلام جو نمونو هيٺ ڏجي ٿو.

زندگي توسان نئون نئون ٺاهڻ ٿو وڃان،

درد جي هن شهر ۾ سڀنا سڃاڻڻ ٿو وڃان،

پيار پهري تي مٽيو ناهي مگر پڙڪيو ضرور،

”ذلف“ پنهنجي پيار جي خوشبو ورهائڻ ٿو وڃان.

ذوالفقار علي ڀٽو

قائد عوام جناب ذوالفقار علي ڀٽو ويهين صديءَ جي تمام وڏي سياسي شخصيت هو. جنهن پنهنجي حيثيت پوري دنيا ۾ مڃرائي، سنڌيءَ جو ڳاٺ اوچو ڪيو ۽ پاڪستان جي تاريخ ۾ ان مت نشان ڇڏي ويو.

ذوالفقار علي ولد سر شاهنواز خان ڀٽو 5 جنوري 1928ع تي المرتضيٰ هاتوس لاڙڪاڻي ۾ ڄائو. سندس اباڻو ڳوٺ ڳڙهي خدا بخش ڀٽو تعلقي رتي ڊيري ۾ آهي. سندس والد پڻ پنهنجي دور جي معروف شخصيت هو، جنهن ذوالفقار علي کي 1937ع ۾ ڪئپٽرل ۽ جان ڪونن هاءِ اسڪول بمبئي ۾ داخل

ڪرايو. سينئر ڪئميرج امتحان پاس ڪري، سيپٽمبر 1947ع ۾ لاس اينجلس يونيورسٽي آف ڪيليفورنيا آمريڪا ۾ داخل ٿيو ۽ وري 1950ع ۾ برڪلي يونيورسٽي ڪيليفورنيا مان سياست ۾ گريجوئيشن ڪيائين. 1952ع ۾ آڪسفورڊ يونيورسٽي مان اصول قانون ۾ ماسٽر ڊگري ورتائين. 1953ع ۾ بئريسٽري جي ڊگري لنڊن جي لنڪن ان يونيورسٽي مان حاصل ڪئي. پٽو صاحب پهريون ايشائي شخص هئو، جنهن کي انگلستان جي هڪ يونيورسٽي "سائوٿمپٽن" ۾ بين الاقوامي قانون جو استاد مقرر ڪيو ويو پاڻ 1953ع ۾ واپس ملڪ موٽي آيو ۽ مسلم لاڪاليج ڪراچي ۾ "دستوريات" جي شعبي ۾ ليڪچرار جي عهدي تي فائز رهي، نوجوانن کي پنهنجي ڏاهپ ۽ علم جي زور تي دستوريات جي اصولن کان روشناس ڪرائيندو رهيو.

جناب پتي صاحب کي سڪندر مرزا جي دور حڪومت ۾ پاڪستان جي نمائندگي ڪرڻ لاءِ اقوام متحده جي جنرل اسيمبليءَ جي اجلاس ۾ شموليت ڪرڻ لاءِ موڪليو ويو، جتي هن پنهنجي قابليت جا جوهر ڏيکاريا، جنرل ايوب خان جي دور ۾ پاڻ مختلف کاتن جو وزير ٿي رهيو. پهريان کيس 18 مئي 1958ع تي وزير تجارت مقرر ڪيو ويو، بعد ۾ 1960ع کان 1962ع تائين اقليتي معاملن، قومي تعمير ۽ اطلاعات جو وزير ٿي رهيو. 1962ع ۾ وزير صنعت و قدرتي وسائل ۽ امور ڪشمير مقرر ٿيو. وزير خارجہ محمد علي بوگرجي انتقال بعد پتي صاحب کي 24 جنوري 1963ع تي پاڪستان جو وزير خارجہ بنايو ويو، 1965ع ۾ هندستان ۽ پاڪستان بي وچ ۾ جيڪا جنگ لڳي هئي، تنهن لاءِ جناب پتي آمريڪا ڏانهن "اقوام متحده" ۾ پنهنجي موقف کي پيش ڪرڻ لاءِ پهتو، جتي هن سنڌي سهوت اهڙي ته جوشيلي تقرير ڪئي جو سڀني ملڪن جي مبصرين کي ڏندين آڱريون اچي ويون جنگ کان پوءِ ڀارت ۽ پاڪستان وچ ۾ 1966ع ۾ ٿيل "تاشقند معاهدي" متعلق ڪن ڏانهن ئي پتي صاحب جو صدر ايوب سان اصولي اختلاف ٿي پيو، جنهن ڪري کيس وزارت خارجہ تان هٽايو ويو ۽ ڏهه مهينا وقت جيل ۾ رکيو ويو، پر پوءِ ٻين سياسي پارٽين جي دٻاءُ هيٺ حڪومت کيس آزاد ڪري ڇڏيو.

30 نومبر 1967ع تي پتي صاحب "پاڪستان پيپلز پارٽي" نالي سياسي پارٽيءَ جو بنياد پنجاب جي شهر لاهور ۾ وڌو ۽ چيئرمين جي حيثيت ۾ پاڻ پارٽيءَ جو سرڪار پيش ڪرڻ لڳو.

پاڪستان پيپلز پارٽي جي منشور ۾ اسلام آسان جو دين، جمهوريت اسان جي سياست، سوشلزم اسان جي معيشت ۽ طاقت جو سرچشمه عوام رکيو. عوام کي هڪ همز روئي، ڪپڙو ۽ مڪان ڏنو ويو، جيڪو ڏاڍو مقبول ٿيو. ملت ۾ تنظيم کي منظم ڪرڻ کان پوءِ سيپٽمبر 1968ع ۾ هن فيلڊ

مارشل محمد ايوب خان خلاف تحريڪ هلائڻ جو اعلان ڪيو. ڀٽي صاحب عام ماڻهو کي جمهوريت جي راه، پنهنجا جمهوري حق حاصل ڪرڻ، ووٽ جي طاقت ۽ اهميت کي محسوس ڪرايو. نيٺ پاڪستان ۾ ڪنهن به فوجي آمر خلاف پهرين جمهوري جدوجهد پاڻ ملهائيو. صدر ايوب خان گول ميز ڪانفرنس گهرائي، سياستدانن کي ڳالهين ڪرڻ لاءِ دعوت ڏني، پر ڀٽي صاحب ان گول ميز ڪانفرنس جو بائيڪاٽ ڪري اليڪشن ڪرائڻ لاءِ جدوجهد جو اعلان ڪيو. آخر ڏهن سالن بعد ايوب خان 25 مارچ 1969ع تي اقتدار تان دستبردار ٿيندي، حڪومت هڪ فوجي سربراه جنرل يحيٰ خان جي حوالي ڪئي. جنهن پيهر مارشل لا لڳائي ون يونٽ کي توڙي اولهه پاڪستان ۾ چار صوبا قائم ڪيا 17 ڊسمبر 1970ع تي هڪ ماڻهو هڪ ووٽ جي بنياد تي وفاقي پارلياماني نظام تحت قومي اسيمبلي ۽ 27 ڊسمبر 1970ع تي صوبائي اسيمبلي جي چونڊ ڪرائي. عام چونڊن ۾ اولهه پاڪستان ۾ جناب ذوالفقار علي ڀٽي ۽ اوڀر پاڪستان ۾ شيخ مجيب الرحمان وڏي اڪثريت سان کٽيو. جنهن ڪري ٻنهي ڌرين وچ ۾ اقتدار جي ڪشمڪش پيدا ٿي پئي. موقعي جو فائدو وٺندي پاڪستان تي ڀارت حملو ڪيو ۽ ٻنهي ملڪن ۾ جنگ چڙهي پئي، نتيجي ۾ اوڀر پاڪستان جدا ٿي ويو. (1)

(1) اوڀر پاڪستان اوڀر بنگال کي چيو ويندو هو. جيڪو 1947ع ۾ گڏيل هندستان جي ورهاڱي وقت پاڪستان جي حصي ۾ آيو ۽ 1971ع تائين اوڀر پاڪستان جي نالي سان پاڪستان جو حصو رهيو. ڊسمبر 1970ع ۾ جڏهن پاڪستان جي ٻنهي حصن ۾ اليڪشن ٿي ته، اولهه پاڪستان ۾ جناب ڀٽي جي پارٽي پاڪستان پيپلز پارٽي ۽ اوڀر پاڪستان ۾ شيخ مجيب الرحمان جي پارٽي عوامي ليگ ڪٽيو. شيخ مجيب اعلان ڪيو ته مارچ 1969ع ۾ سندس پيش ڪيل ڇهن نڪتہ جي بنياد تحت اوڀر پاڪستان کي مڪمل داخلي خودمختياري ڏني وڃي. دفاع ۽ امور خارجہ جي سواءِ سڀ اختيار صوبن کي ڏنا وڃن، پاڪستان جي گاديءَ جو هنڌ اسلام آباد بجاءِ واکا مقرر ڪيو وڃي نئون آئين ٺاهيو وڃي وغيره. انهن نڪتہن کي اولهه پاڪستان جي عوام اليڪشن ۾ رد ڪندي پاڪستان پيپلز پارٽي کي چونڊيو هو. ان ڪري جناب ڀٽي انهن مطالبن کي رد ڪري ڇڏيو، جنهن ڪري فوري طور تي اقتدار جي منتقلي عمل ۾ اچي نه سگهي.

مجيب الرحمان اوڀر پاڪستان ۾ بغاوت جو جهنڊو بلند ڪيو. ماڻهن کي سول نافرمانن ۽ عدم تعاون جو حڪم ڏنو. عمارتن تي بنگلاديش جا جهنڊا لهرايا ويا. 26 مارچ 1971ع تي شيخ مجيب الرحمان کي باغيانہ سرگرمين جي بنياد تي گرفتار ڪيو ويو. باغيين کي ڪچلڻ لاءِ فوج حرڪت ۾ اچي وئي، سڄو اوڀر پاڪستان باهه ۽ خون جي لپيٽ ۾ اچي ويو. آخر ڀارت جيڪو هميشه کان پاڪستان تي غاصبانہ نظرون رکيو اچي، ان موقعي جو فائدو وٺندي 23 نومبر 1971ع تي اوڀر پاڪستان تي 3 ڊسمبر 1971ع تي اولهه پاڪستان تي حملو ڪيو. جيئن ته ملڪ جي ٻنهي حصن جي وچ ۾ اٽڪل هڪ هزار ميلن جو مفاصلو هو ۽ وچ ۾ ڀارت جو علائقو هو، جنهن ڪري پارٽي فوج جي ڪيل بحري ۽ فرائي ناڪ بنديءَ سبب اولهه پاڪستان کان ڪنهن به قسم جي فوجي مدد اوڀر پاڪستان نه پهچي سگهي. ان ڪري پاڪستاني فوج مجبور ٿي 16 ڊسمبر 1971ع تي هٿيار ڦٽا ڪيا ۽ پارٽي فوج ڊاڪا ۾ داخل ٿي ۽ باغيين ڀارتي فوج جي سرپرستيءَ ۾ بنگلاديش جي آزاد خودمختيار رياست جو اعلان ڪيو. اهڙي ريت 142776 چورس ڪلوميٽرن جي ايراضيءَ تي مشتمل ملڪ جو هي حصو پاڪستان کان ٽٽي ويو.

20 دسمبر 1971ع تي جنرل يحيٰ خان جي استعيفا ڏيڻ کان پوءِ جناب ذوالفقار علي ڀٽو اولهه پاڪستان جو صدر ۽ پهريون سول چيف مارشل لا ايڊمنسٽريٽر مقرر ٿيو. 10 اپريل 1973ع تي پاڪستان جو دستور پاس ٿيڻ کانپوءِ پاڻ پاڪستان جو وزيراعظم مقرر ٿيو ۽ 5 جولاءِ 1977ع تائين ان عهدي تي فائز رهيو.

جناب ذوالفقار علي ڀٽي جو دورحڪومت پاڪستان جي تاريخ جو سونهري دور هو. هن دور ۾ بي انتها ترقياتي ڪم ٿيا. پرائيويٽ اسڪول، ڪاليج، بينڪون، انشورنس ڪمپنيون ۽ ڪارخانا قومي تحويل ۾ ورتا ويا. ذهين جماعت تائين تعليم مفت ڪئي وئي لا تعداد ماڻهن کي روزگار سان لڳايو ويو. روزمره جون اهم ضرورتون جهڙوڪ بجلي، فون، اسڪول، اسپتال، روڊ ۽ رستا عام جام ڪيا ويا. سندس دور ۾ هڪ غريب هاريءَ سان ڪو ايم پي اي يا ايم اين اي ناانصافي ڪندو هو ته سندس ايتري ته حق رٿائي ٿيندي هئي، جو هو ان قومي يا صوبائي اسيمبليءَ جي ميمبر کي به گرفتار ڪرائي کيس سزا ڏياري سگهندو هو، هر طبقي جي ماڻهو کي آزادي هوندي هئي. هر ڪو خوش هوندو هو. هر ڪنهن شريف ماڻهو جي عزت سلامت هوندي هئي، قانون غريب امير لاءِ هڪ ئي هوندو هو. جناب ڀٽي پاڪستان کي هڪ اسلامي جمهوري ۽ صوبائي خودمختياري سان پرپور آئين ڏنو جنهن کي قومي اسيمبليءَ منظور ڪيو ۽ سڀني اڳواڻن ان تي دستخط ڪيا. هن آئين کي پارليامينٽري نظام تحت ترتيب ڏنو ويو، جنهن ۾ حڪومت جو آئيني سربراه صدر مملڪت ۽ انتظامي سربراه وزير اعظم کي بڻايو ويو. ڀٽي صاحب 28 جون کان 3 جولاءِ 1972ع تائين ڀارت جو دورو ڪري شمالا معاهدو ڪيو، جنهن جي روشني ۾ پاڪستان جي اها پنج هزار چورس ميل سر زمين جيڪا 1971ع واري جنگ ۾ ڀارتي فوجن جي قبضي ۾ اچي وئي هئي، اها به پاڪستان کي واپس ڏياري ۽ پاڪستان جا 93 هزار جنگي قيدي به آزاد ڪرائي عزت آبرو سان پنهنجي وطن واپس ڪرايا. پاڪستان ۽ ڀارت جي لاڳاپن ۾ بهتري آئي. ملڪ اندر هارين، مزدورن، تعليم، صحت، قانون ۽ صنعت بابت ڪيترائي ستارا آندا ويا. بدعنوان آفيسرن کي گهر پيڙو ڪيو ويو، مردور يونين فيڊريشن جو وجود عمل ۾ آيو، جنهن سان مزدور راج قائم ٿيندي نظر آيو. ملازمن جي ملازمت جو تحفظ ۽ ٻيا ڪيترائي حق محنت ڪش کي مليا. هارين کي پهريون دفعو مفت زمينون ڏنيون ويون زرعي اصلاحات تحت وفاقي لينڊ ڪميشن قائم ٿي. هنزه ۽ نگر رياستن مان بيگار سسٽم جو خاتمو ڪيو ويو. گلگت ۽ بلستان ۾ جاگيرداري نظام جو خاتمو ڪيو ويو، بلوچستان ۾ سرداري نظام جو خاتمو ٿيو. ڪراچي شهر ۾ پورٽ قاسم، پاڪ اسٽيل مل، سول اوپيشن اتارتي جهڙا وڏا ادارا جوڙي هزارين سڀني ماڻهن کي انهن ۾ نوڪري ڏني وئي ڪراچي ۾ سنڌي تعليم

لازمي ڪئي وئي، ڪراچي کي باقاعدي سنڌين جو شهر بڻايو ويو هر هڪ اداري پر سنڌي نظر اچڻ لڳا، نه صرف ڪراچي پر اسلام آباد جو به ساڳيون رنگ روپ رهيو. ملڪ جي مفاد خاطر 30 جنوري 1972ع تي پاڪستان دولت مشترڪه کان ڌار ٿيو. پتي صاحب جي ذاتي اثر رسوخ سبب چين 2 فيبروري 1972ع تي پاڪستان کي ڏنل يارهن ڪروڙ ڊالر جو قرض معاف ڪرڻ جو اعلان ڪيو. 19 فيبروري 1972ع تي آمريڪا کان پاڪستان جي فوجي اقتصادي امداد بحال ٿي. 9 مارچ 1972ع تي بين الاقوامي ڪنسرور شير کان پاڪستان جي اقتصادي امداد بحال ٿي. 7 مئي 1972ع تي چين سان مال جي بدلي مال جو واپار ڪرڻ وارو تاريخي معاهدو ڪيو ويو. عدالت کي انتظاميه کان ڌار ڪيو ويو، پتي صاحب اسلامي ملڪن کي هڪ ڪري انهن جي وسيلن ۽ طاقت کي مسلمانن لاءِ ڪتب آڻي مسلم بلاڪ قائم ڪرڻ جي ڪوشش ڪئي. جنهن کي عملي شڪل ڏيڻ لاءِ هن مسلم ملڪن جا طوفاني دورا ڪيا ۽ 22، 23 ۽ 24 فيبروري 1974ع تي لاهور شهر ۾ دنيا جي مسلم ملڪن جي اسلامي سربراهه ڪانفرنس سڏرائي، ان ۾ ڪيترائي نھراءُ پاس ڪرايا. هن ٻي اسلامي سربراهه ڪانفرنس ۾ پتي صاحب کي يڪراءِ سربراهه ڪانفرنس جو چيئرمين مقرر ڪيو ويو پاڻ آخر تائين ان عهدي تي فائز رهيو، لاهور ڪانفرنس ۾ وڏي تعداد ۾ مسلم ملڪن جا سربراهه شامل ٿيا هئا جنهن ۾ ڪيترائي اهڙا انقلابي فيصلو ڪيا ويا، جن سهر پا وڙ ملڪن ۽ حاڪمن کي حيران ۽ پريشان ڪري ڇڏيو، پتي صاحب پاڪستان کي مضبوط ملڪ بنائڻ لاءِ ايتني توانائي ڪميشن قائم ڪئي ۽ 12 مارچ 1976ع تي فرانس جي تعاون سان ايترو رپروسينگ پلانٽ لڳايو ويو. آمريڪا ان تي گهڻو ناراض ٿيو ۽ پاڪستان جو فوجي ۽ اقتصادي امداد بند ڪرڻ جي ڌمڪي به ڏني، پر پتي صاحب ڪي به جواب ڏنو ته پاڪستاني پيٽ سان پٿر ٻڌي به ايتني صلاحيت هوندي ته سندس انهيءَ دليرانه جواب اسلام دشمن قوتن کي چرڪائي ڇڏيو. پتي صاحب اسلام خاطر به وڏو ڪم ڪيو جنهن ۾ اڳ حج ڪرڻ لاءِ مقرر ڪرڻا جوڳا آهن، آچر بدران جمعو عام موڪل ڪرڻ، قرآن شريف غلطين کان پاد ضرر بيهڻ ڇهراڻ، ملڪ ۾ قائم فحاشي جا ادارا نائيت ڪلپ جو خاتمو، جونا لا، مانڊ رس ڪورس ختم ڪرڻ، عام شراب جي اڏڻ تي پابندي لڳائڻ، قاديانين کي ڪافر قرار ڏيڻ، اوقاف کاتو قائم ڪرڻ. حج ۽ مذهبي امور جي وزارت قائم ڪرڻ وغيره جهڙا ڪارناما شامل آهن.

ان کان علاوه پتي صاحب ٻيون به اڻ ڳڻيون ڪاميابيون حاصل ڪيون ۽ ملڪ کي پاليسيون ڏنيون، جنهن ۾ آزاد غير جانبدار خارجي پاليسي، ثقافتي ادارا جهڙوڪ نيف ڊيڪ، فلم سنسر بورڊ، علمي ادارا جهڙوڪ اڪيڊمي آف ليٽرس سنڌالاجي ڪيترائي ميڊيڪل، زرعي ۽ انجنيئرنگ ڪاليج، ٽيڪنيڪل

انسٽيٽيوٽ، وڏيون وڏيون لائبريرين شامل آهن ڀٽي صاحب هڪ نئون ادارو سڀيت به قائم ڪيو. قومي ۽ صوبائي اسيمبليين ۾ عورتن لاءِ سبتون مخصوص ڪرايون ملازمتن کي وڌائڻ لاءِ نيون وزارتون قائم ڪيون ويون. شناختي ڪارڊ ۽ راشن ڪارڊ جي محڪمي کي متعارف ڪرايو ويو. آفيسرن ۽ وزيرن کي ان ڳالهه جو پابند بڻايو ويو ته، هو ڳوٺن ۾ هلي وڃي غريب عوام سان کليل ڪچهريون ڪري انهن جا مسئلا حل ڪن. هو پاڻ به ڳوٺن ۾ وڃي کليل ڪچهريون ڪندو هو، سندس دور ۾ مڊل ڪلاس سفيد ڪالر يا ورڪر ڪلاس طبقو پيدا ٿيو. سياست بنگلن ۽ محفلن مان نڪري غريب عوام جي درن تائين پهتي، مطلب ته ڀٽوصاحب هڪ پارس هو. هو هڪ دلير مجاهد عالمي رهبر ۽ قوم جو مفرد تبديل ڪندڙ اڳواڻ هو. پاڻ انهن انسانن مان هيو، جيڪي پنهنجي خداداد صلاحيت سبب قومن کي هڪ طرف کان موڙي رخ ٻئي طرف ڪرڻ چاهندا آهن، کيس ”فخر ايشياءَ“ ۽ ”قائد عوام“ جي لقبن سان به مخاطب ڪيو ويندو هو کيس ڪيترائي ملڪي ۽ غير ملڪي اعزاز مليل هئا، جن ۾ حڪومت پاڪستان طرفان 27 جون 1964ع تي مليل ”لال پاڪستان“ جو اعزاز، 27 آڪٽوبر 1964ع تي ايران سرڪار پاران ”نشان هسايون“ جو اعزاز ۽ 20 اپريل تي 1965ع تي انڊونيشيا سرڪار پاران مليل ”آرڊر آف دي ريبليڪ“ جو اعزاز شامل آهي. 24 مئي 1966ع تي ڀٽي صاحب کي سنڌ يونيورسٽي ڊاڪٽر جي اعزازي ڊگري ڏني. 1966ع ۾ عالمي شهرت يافتہ شخصيت سبب کيس ارجنٽائن جو شهري سڏيو ويو.

7 مارچ 1977ع تي ڀٽي صاحب ملڪ ۾ عام چونڊون ڪرايون، جنهن ۾ سندس پارٽي وڏي ڪاميابي ماڻي ۽ ٻيهر پنجن سالن لاءِ منتخب ٿي آيو، پر ملڪ ۾ مخالف پارٽين پنهنجي شڪست تي پردو وجهڻ لاءِ ان اليڪشن جي فيصلي کي تسليم نه ڪيو ۽ ڏانڊلي جو الزام لڳايو ۽ پاڪستان نيشنل ائٽنس (PNA) پاران تحريڪ شروع ڪئي وئي. هن تحريڪ ۾ ذاتي مخالفتون، ڀٽو دشمني، صنعتڪارن ۽ وڏن واپارن کان ڪارخانا ڪش واري نفرت ۽ غصو، اسلامي ملڪن جي اتحاد سبب پرڏيهي مخالفت سڀ عنصر شامل هئا. وڏي پيماني تي جلسا جلسا ۽ ڦڙتالون ٿيون ۽ ڊالر هليو، ڀٽي صاحب حالتن کي محسوس ڪندي مخالفن سان ڳالهين هلايون. ڳالهين ڪامياب ويون، حڪومت ۽ ٻي اين اي هڪ ٺاهه تي متفق ٿيا، رڳو ٺاهه تي صحيحون ٿيڻيون هيون ته 5 جولاءِ 1977ع تي ان وقت جي فوجي سربراھ جنرل ضياءَ وجهه وٺي اڌ رات جو ڀٽي صاحب جي حڪومت جو تختو اونڌو ڪري، پاڻ اقتدار تي قابض ٿي ملڪ ۾ مارشل لا لڳائي ڇڏي.

فوجي انقلاب کان پوءِ جناب ڀٽي صاحب کي نواب محمد احمد قصوري جي قتل جي جڙتو الزام ۾ گرفتار ڪري، لاهور هاءِ ڪورٽ ۾ مٿس ڪيس

هلايو ويو. جنهن ۾ ڀٽي صاحب پاران مسٽر ڊي ايم او وڪيل طور پيش ٿيڻ ۽ حڪومت طرفان مسٽر انور وڪالت ڪئي ۽ ڪجهه وقت کان پوءِ حڪومت طرفان مشهور وڪيل مسٽر اعجاز حسين بٽالوي پيش ٿيو. آخرڪار 18 مارچ 1978ع تي لاهور هاءِ ڪورٽ جناب ڀٽي ۽ ڀٽن فيڊرل سيڪيورٽي فورس جي آفيسرن کي موت جي سزا ٻڌائي. هاءِ ڪورٽ جي فيصلي خلاف 25 مارچ 1978ع تي جناب ڀٽي جي وڪيل يحيٰ بختيار سپريم ڪورٽ ۾ اپيل داخل ڪئي. سرڪار پاران اي کي بروهي پيش ٿيو، جيئن ته ڀٽو صاحب پاڻ به وڏو قانوندان هو. سپريم ڪورٽ هن کي به دليل بازي پيش ڪرڻ لاءِ اجازت ڏني، جنهن ۾ مرحوم سانده چار ڏينهن نهايت فصيح ۽ بليغ انگريزي ۾ تقرير ڪئي. 6 فيبروري 1979ع تي سپريم ڪورٽ اڪثريت جي راءِ سان موت جي سزا بحال رکي، ياد رهي ته اها اپيل ساڻن جڃن تي مشتمل بينچ ٻڌي هئي، جنهن ۾ چار جج پنجاب جا هئا، جن موت جي سزا بحال رکي. باقي ٽي جج سنڌ، سرحد ۽ بلوچستان جا هئا، جن ڀٽي صاحب کي باعزت بري ڪرڻ جو فيصلو ٻڌايو هو.

سپريم ڪورٽ جي ان فتويٰ خلاف مسٽر يحيٰ بختيار ساڳي ڪورٽ ۾ نظرثاني جي درخواست پيش ڪئي، جنهن جي سماعت جي دوران ڀٽي صاحب جو هڪ وڪيل غلام علي ميمڻ اوچتو وفات ڪري ويو. آخر 24 مارچ 1979ع تي سپريم ڪورٽ مسٽر يحيٰ بختيار جي نظرثاني جي درخواست پڙ رد ڪري ڇڏي.

مسٽر عبدالحيظ پيرزادي جيل سپرينڊنٽ راولپنڊي جي معرفت ڀٽي صاحب جي همشيره بيمگر شهر بانو ڀٽي جي ڪيل رحم جي اپيل ۽ ٻين ملڪي ۽ غير ملڪي جن ۾ ٻاهرين ملڪن جا سربراهه پڻ شامل هئا صدر پاڪستان جنرل ضياءَ کي رحم جون بيشمار درخواستون ڪيون، پر هن اهي مڙني اپيلون 3 اپريل 1979ع تي رد ڪري ڇڏيون. اهڙي طرح 4 اپريل 1979ع تي رات جو 2 وڳي هن قومي هيري کي جلاد تارا مسيح قاسمي ڏني. سندس جسد خاڪي کي هيلينڪاپٽر ذريعي سندس آبائي ڳوٺ ڳڙهي خدابخش ڀٽو آندو ويو، جتي جنازه نماز کان پوءِ فوج جي سخت گهيري ۾ سندس عزيزن ۽ رارثن لڙڪن، سڏڪن ۽ اشڪبار اڳڙين سان آبائي قبرستان ۾ سپرد خاڪو ڪيو. سندس موت جي خبر پوري دنيا ۾ باهه وانگر پکڙجي وئي ۽ پاڪستان ۾ ته ڪيترا ماڻهو هن جي موت جو صدمو برداشت نه ڪري سگهيا. ڀٽو صاحب دنيا جو اهو واحد شخص آهي، جنهن جي موت تي دلنشڪست هئي. 27 ماڻهن پاڻ کي زندهه جلايو ۽ مختلف طريقن سان پاڻ کي ختم ڪيو. ان کان علاوه پاڪستان جو هر باضمير مرد، عورت، جوان، پوڙهو پر معصوم ٻار پڻ هن موت تي اشڪبار هئا. ماڻهو ائين پار ڪڍيو پياروڻ، جن ڪو سندن شفيق عزيز فوت ٿي ويو. سنڌ ۾ نه ائين ٿي لڳو ته جن هر گهر ۾ ڪو قصبو ٿيو هجي، سنڌ جي هر ڳوٺ هر شهر ۾ ڀٽي صاحب جو تڏو وڇايو ويو، شاهانه نماز جنازه ۽ سندس روح کي ثواب بخشڻ

حائز مرل خواني ۽ خير خيراتون ڪيا ويا.

پڻو صاحب اهو عظيم سياستدان هو، جيڪو مرڻ کان پوءِ به ماڻهن جي دلين تي حڪمراني ڪري رهيو آهي. تاريخ ۾ سندس نالو هميشه زنده جاوید رهندو. جناب پڻي جتي سياسي ميدان ملهائيو، اتي ادبي دنيا ۾ به پنهنجو نالو چڙيو آهي. کيس انگريزي زبان ۾ ته مهارت حاصل هئي، پر سنڌي زبان ۾ به پنهنجي نه رهيو آهي، اٽڪل ٽيهارو کن ڪتاب سندس ^{قلم} جي زينت بڻيل آهن جن مان هيٺيان ڪتاب مٿاهون مقام رکڻ ٿا.

پاڪستان جي پرڏيهي پاليسي (1965ع)، ڪشمير جو مسئلو (1965)، عظيم سانحو (1971ع)، نئون پاڪستان (1973ع)، نالي ماتر آزادي (1975ع)، انقلاب کان پوءِ قومي تعمير، پٺاڻي جي وطن جو مستقبل (1972ع)، (1972) Great Tragedy ۽ (1967) Myth of Independence.

ڊول فقير

ڊول فقير جو اصل نالو ڊولڻ ولد فقير محمد خاصخيلي هو. هو سن 1921ع ۾ شهر ڀاڻيون تعلقي ميرپورخاص ۾ ڄائو، پاڻ مشهور صوفي راڳي ٿي گذريو آهي.

ڊول فقير جي تعليم صرف ٻه ذرخا سنڌي هئي. هن انساني دٻين تي سر سان راڄ ڪرڻ جو فن اوتارن، مڪانن، درگاهن ۽ ميڙن ملاڪڙن ۾ ڳائي وڃائي ۽ ٻين گوين ۽ ڳائڻن کي ٻڌي سگهيو، بعد ۾ هن موسيقيءَ جي تعليم انهيءَ علائقي جي مشهور فنڪار اسماعيل مري کان ورتي، ان کان پوءِ فقيرائي رنگ ۾ ڳائڻ جي سکيا، منار فقير جي پوٽي ولي بخش کان ورتي.

ڊول فقير يڪتاري تي ڳائيندڙ اهڙن فنڪارن مان هو، جن صوفيائي رنگ کي نج سنڌي موسيقيءَ سان گڏوگڏ صحيح سر، داستان، راڳ ۽ تال سان آواز جو مڌر سنگم ڏيئي آمر بڻائي ڇڏيو. ڊول فقير جي ڳائڻ جو مکيه گڻ اهر هو جو راڳ يارڳڻيءَ کي ڳائڻ مهل ان جي صحت جو خيال رکندو هو هلندڙ ڪلام جي دوران تال (ليءَ) کي بيهاري، پنهنجي ليکي فقيري رمز ۾، وري ڪلام کي جاري ڪري وٺندو هو، ڪڏهن ڪڏهن ڪلام سر ۾ ڳائيندي وڃ ۾ بيهي ڏوهيڙا تحت الفظ به چئي ڏيندو هو، جيڪو سندس مخصوص انداز ليکبو هو. سندس هڪ ڳالهه هيڪا تمام عام ٿي ۽ هر طبقي جي موسيقي ٻڌندڙن ساراهيو، ساهتي راڳڻن جي حساب سان لهرن، ڦٽن، مرڪن ۽ رمزن کي بروقت واپرائڻ.

ڊول فقير راڳ کي عبادت سمجهي ڳائيندو هو، هن شروع کان آخر تائين ڪابه فيس وغيره نه ورتي. هن پنهنجو آبائي ڳوٺ ڇڏي اچي تنڊوالهيار ۾ رهائش اختيار ڪئي هئي. پاڻ مخدوم طالب الموليٰ جو مريد هو. مخدوم صاحب جي مهرباني سان ئي 1948ع ۾ ڪراچي ريڊيو اسٽيشن تان ڳائڻ لڳو، ريڊيو حيدرآباد تي ان وقت جي پروڊيوسر محمد بخش انصاري کيس متعارف ڪرايو ۽ ٽيليوڙن تي فقير صاحب کي عبدالڪريم بلوچ آندو.

سنڌي موسيقي جي ماهر ممتاز مرزا مرحوم ڊول فقير لاءِ هڪ هنڌ لکيو آهي ته ”هو يڪتاري جي تند جو شهنشاهه وڃائڻو هو آواز ۽ تند جو اهڙو ميلاپ مون پنهنجي پوري ڄمار ۾ نه ٻڌو.“

ڊول فقير سنڌ جي تقريباً سڀني وڏن صوفي شاعرن کي ڳايو. سندس ڳايل ڪلام ريڊيو پاڪستان تان نشر ٿيندو رهندو آهي.

هن سرڪاري خرچ تي ڪيترن ئي ملڪن ۾ وڃي پنهنجي فن جو مظاهرو ڪيو ۽ حج جي سعادت به حاصل ڪئي. کيس سندس خدمت جي عيوض سرڪار طرفان 23 مارچ 1990ع تي ”پرائيڊ آف پرفارمنس“ ڏنو ويو. ڊول فقير 22 جون 1992ع تي ڳڙدن جي خرابي سبب وصال ڪري ويو، سندس آخري آرامگاهه تنڊي الهيار ۾ آهي.

هون، هون، هون الله، هي، الله.

راز بلڙائي

عبداللطيف ”راز“ ولد عبدالستار ڪوريجو 12 ڊسمبر 1923ع تي ڳوٺ درويش تعلقي گهوڙا ٻاري ضلعي نئي ۾ ڄائو. پاڻ مشهور شاعر ۽ نثر نويس ٿي گذريو آهي. بلڙي شاه ڪريم جو رهاڪو هو، جنهن ڪري بلڙائي سڏجي ٿو.

”راز“ بلڙائي سنڌي فائينل ۽ انگريزيءَ جا ٽي درجا پاس هو، پوليس ڪاتي ۾ نوڪري ڪندو هو. پاڻ نهايت خوش طبع ۽ خوش ڪلام شاعر هو. سندس ڪلام ٿورو آهي، پر فني لحاظ سان ڏاڍو سليس ۽ رنگين آهي. پاڻ بنيادي طور غزل جو شاعر هو، ان سان گڏ نظم به لکندو هو، شعرو شاعري ۾ ”بسمل“ ٽڪڙائي ۽ مخدوم طالب الموليٰ کي پنهنجو استاد مڃيندو هو. سندس ڪوبه شعري مجموعو شايع نه ٿيو آهي، البت محبوب سروري جي لکيل ڪتاب ”يار خاطر“ ۾ سندس ڪجهه ڪلام شايع ٿيو آهي.

”راز“ بلڙائي ڪجهه ڪهاڻيون ۽ ناول پڻ لکيا، نثر ۾ سندس هيٺيان ڪتاب ڇپيل آهن.

گناه (ناول - 1952ع)، شرابي (ناول 1952ع)، بک ۽ بيڪاري (ڪهاڻيون - 1952ع) گلبدن (ڪهاڻيون)

”راز“ بلڙائي سال 1973ع ۾ وفات ڪري ويو، سندس ڪلام جو نمونو هيٺ ڏجي ٿو.

هڪ ڏک جو ڏڏل مسڪين مثل آرام پرائڻ چاڄائي
ڪنڊن ۾ گذارڻ وارو پيلا دامن کي بچائڻ چاڄائي
جو عمر سموري آه رهيو آغوش بحر آفت ۾
طوفان مان پنهنجي ٻيڙيءَ کي سوڀار لڳائڻ چاڄائي.

راشد موراڻي

سيد راشد علي شاه ”راشد“ ولد سيد سعيد علي شاه ”خادم“ 5-مارچ 1944ع تي ڳوٺ جوٺالوءَ تعلقي موري ضلعي نوشهروفيروز ۾ ڄائو. پاڻ سنڌي ٻوليءَ جو سڄاڻ شاعر ۽ اديب آهي.

راشد موراڻي جي تعليم ايم.اي (سنڌي)، بي ايڊ آهي، هن پرائمري ماستر جي حيثيت سان عملي زندگي شروع ڪئي. شاعري جي شروعات 1957ع کان ڪيائين. شروع ۾ شاعري متعلق پنهنجي والد کان ڄاڻ حاصل ڪيائين ۽ ان دوران ئي حافظ محمد بخش خاصخيلي کان ٽن بحرن جي ڄاڻ

ورتائين. شروعات ۾ مذهبي شاعري لکيائين. شاعري جي سڀني صنفن تي طبع آزمائي ڪئي اٿس، ليڪن غزل تمام خوبصورت ليکي اٿس، غزل تي کيس پورو عبور حاصل آهي. پاڻ نظم جي حوالي سان پڻ مشهور آهي. شيخ اياز کان پوءِ وڌ ۾ وڌ راشد مورائي سنڌي نظم جي حيثيت ۾ تجربا ڪيا آهن. هن اسٽيج تي تمام گهڻا نظم پڙهي داد حاصل ڪيو آهي. پاڻ 1966ع کان اڄ تائين مسلسل ڊائري لکندو اچي.

راشد مورائي جو سجاڳ ضمير کيس پنهنجو فرض ادا ڪرڻ ۽ ڪجهه نه ڪجهه ڪرڻ لاءِ هر وقت جهنگهڙيندو رهي ٿو، زندگي جي مسئلن ۽ پيڙائڻ کان فرار هن لاءِ ناممڪن آهي. سندس نظم ”ضمير جهنگهڙيون هنيون“ سندس سجاڳ ذهن ۽ ضمير جو آواز آهي راشد جي دل ۾ پنهنجي آئيندگي لاءِ فنائيت، ارادي ۾ پختگي ۽ سوچ ۾ ايڏي ته شڪستي پيدا ڪئي آهي، جو راشد پنهنجي مقصد جي راه ۾ هر طرح جي طوفانن سان ٽڪر کائڻ جي پنهنجي اندر صلاحيت ته محسوس ڪري ٿو.

سندس شهرت نظم ۾ مان باغي هان، ضمير جهنگهڙيون هنيون، مون کي ياد ڪندو ڪر، مان ڇا ڪريان، مان به هڪڙو ماستر آهيان وغيره شامل آهن سندس شاعري جي ڇپيل ڪتابن ۾ سنڌي جو سواءِ (1970ع)، مينديءَ سندا گيت (1986ع) ۽ دل جو شهر (1993ع) شامل آهن. ان کان سواءِ مختلف اخبارن ۽ رسالن ۾ به سندس ڪلام ڇپجندو رهي ٿو.

راشد مورائي 1976ع کان نشر جي صف تي پڻ مشق شروع ڪئي ۽ مقالا، مضمون، ڪهاڻيون، خاڪا ۽ پنهنجي اتر ڪهاڻي ”جهڙي آيس جيئن“ لکيائين. ان کان سواءِ هن ”استاد پبليڪيشن“ جو بنياد رکي، ان جي طرفان ”انصاف جو گهند“ ۽ ٻيا ڪتاب ڇپرايا، ”باک“ ڪتابي سلسلي ۾ نذير قاضيءَ سان ٻانهن ٻيلي ٿي ڪم ڪيائين، شهيد عبدالرزاق اڪيڊمي مورو پاران پڻ ڪجهه ڪتاب ڇپرايا اٿس.

راشد مورائي کي مڃتا طور مليل ايوارڊ هن ريت آهن: مارئي اڪيڊمي کان ميڊل، پوليٽيڪنڪ انسٽيٽيوٽ سکر پاران لطيف ايوارڊ، شاه لطيف آرٽ سرڪل نوابشاه کان ميڊل، سنڌي ادبي سنگت مرڪز کان ايوارڊ، بيورو آف ڪريڪيولر طرفان ايوارڊ ۽ ٻيا ڪيترائي سرٽيفڪيٽ وغيره به مليل اٿس.

سندس شاعري جون ڪجهه سٽون هيٺ ڏجن ٿيون:

هيڏي اپ مان هڪڙو تارو جهڙ مان جهاتيون پائي ٿو
تنهائيءَ ۾ تسلي ڏيئي منهنجو من پر پائي ٿو
اونده اندوڪار ۾ چمڪي پنهنجو پاڻ مڃائي ٿو
پنهنجي وجود جي جنگ لڙڻ لاءِ هر ڀيرو همتائي ٿو.

راضي فقير (لاهور وارو)

راضي فقير ولد ڪريم بخش خاصخيلي سال 1915ع ۾ ڳوٺ پير ياسين تعلقي ڪهري ضلعي سانگهڙ ۾ پيدا ٿيو، سندس اصل نالو محمد حسن هو.

راضي فقير اڃا ڇهن سالن جو هو ته، سندس والد کيس پنهنجي مرشد حضرت ڪرم الله شاه گهوٽڪي واري جي مدرسي ۾ داخل ڪرايو، جتي هن حافظ غوث محمد شاه جيلاني کان قرآن پاڪ به حفظ ڪيو ۽ فق، حديث ۽ ٻيا ظاهري علم حاصل ڪيا تعليم جي تڪميل کان پوءِ پاڻ اچي چڪ شهبازپور ۾ رهڻ لڳو، جتي ڳچ عرصو رهيو، شروع کان ئي سندس دل خداوند عزوجل جي وصال ۽ حسن جمال جي طالب هئي. سترهن سالن جي عمر ۾ ئي طريقت جا رستا طئي ڪرڻ لاءِ مجذوبي رنگ چڙهڻ لڳس آخر هڪ ڏينهن ان مستيءَ ۽ مجذوبي واري ڪيفيت ۾ پنهنجي محبوب جي ديدار لاءِ جهنگ منهن ڪري نڪري پيو ۽ سيلاني ٿي پيو. هن پيرن پيادل سڄي سنڌ گهمي ڏني، جنهن کان پوءِ پنجاب ۽ هندستان تائين به وڃي نڪتو، هن ان سفر دوران سنڌ پنجاب ۽ هندستان ۾ مختلف بزرگن جي درگاهن تي رهي چلا ڪڍيا ۽ عبادت الاهي ۾ مصروف رهيو، پر کيس محبوب جو ديدار ڪٿي به نصيب ڪونه ٿيو، نيٺ اجمير کان لاهور پهتو ۽ اتي حضرت علي هجوڙي رحم جي دربار تي حاضر ٿيو. آخر اتي ئي پنهنجو مقصد پاتائين. پاڻ فرمايائين ته ”ناقصن جي هن پير ڪامل سندس سوال پورو ڪيو ۽ کيس پنهنجي فيض سان مستفيض ڪري الله ڪريم جي درگاه جي دوستن ۾ شامل ڪيو.“

فقير صاحب طريقت ۾ مرشد حضرت محمد شفيع صاحب نارو وال واري کي ورتو. پاڻ داتا جي دربار تي وڏو عرصو رهي، زهد ۽ عبادت ۾ گذاريو. نيٺ هڪ اهل دل درويش جي ڏس تي سن 1935ع ڌاري لاهور شهر کان ڏکڻ 12 ميل پري ”چوهنگ“ لڳ هڪ بيابان ۾ وڃي ويٺو ۽ پوءِ اتي 1975ع ۾ فوت ٿيو. پاڻ جنهن علائقي ۾ اچي ويٺو، هاڻ ان علائقي کي ”امن پوره“ چون ٿا. سندس ڪيترائي مريد هئا جن سندس مزار مٿان هڪ عاليشان مقبرو تعمير ڪرايو آهي. 6،5 ۽ 7 ذوالحج تي خانقاه راضي فقير تي ميلو لڳندو آهي جنهن ۾ هزارين مريد سنڌ ۽ پنجاب کان اچي گڏ ٿيندا آهن.

راضي فقير اهل دل شاعر پڻ هو، هن سنڌي اردو سرائڪي ۽ پنجابي زبانن ۾ شاعري ڪئي آهي. سنڌ ۾ سندس ڪلام جام ڳايو ويندو آهي. سندس ڪلام جا مجموعا ”ديوان درد عشق“ 1968ع ۽ ”حال عشق“ جي نالي سان پنجاب مان اردو خط ۾ ڇپيا آهن، جن ۾ سندس اردو، پنجابي ۽ سنڌي ڪلام شامل آهي. ان کان علاوه سندس لکيل ٻه ڪتاب ٻيا ”اسم ذات جسم فقير“ 1997ع ۽ ”فرحت الفقراء“ 1984ع ڇپيل آهن جڏهن ته سندس تقريرن ۽ فرمانن تي مشتمل ڪتاب ”دارالفقراء“ پڻ ڇپيو آهي، جنهن جو مهاڳ مشهور

پنجابي اديب محترم راجو رسالو جو لکيل آهي.
 راضي فقير جي ڪلام جو نمونو هيٺ ڏجي ٿو:
 دنيا بي وفا غدار کان نڪري نروار ٿيو ڪو ڪو
 لاهي سر ساهه جو سانگو عاشق ايشار ٿيو ڪو ڪو
 رکيو جنهن تي عشق آرو پتو تنهن کي پيو سارو
 اهو يارو برهه وارو ڪشي اظهار ٿيو ڪو ڪو.

رام پنجاڻي، پروفيسر

پروفيسر رام پنجاڻي جو پورو نالو رام پرتا براء پنجاڻي هو ۽ ادبي تخلص ”رام“ هئس. سندس جنم 20 نومبر 1911ع تي لاڙڪاڻي شهر ۾ ٿيو. پاڻ اعليٰ درجي جو ناول نويس، ڪهاڻيڪار، ناٽڪ نويس، مضمون نگار، شاعر، گلوڪار ۽ اداڪار ٿي گذريو آهي.

پروفيسر رام پنجاڻي لاڙڪاڻي جي اي-وي اسڪول مان مئٽرڪ ڪري، ڊي جي سنڌ ڪاليج ڪراچي مان بي-اي جو امتحان پاس ڪري، ساڳئي ئي ڪاليج ۾ 1936ع ۾ سنڌيءَ جو استاد بڻيو. ورهاڱي کان پوءِ سنڌ ڇڏي ڀارت لڏي ويو اتي بمبئيءَ ۾ رهي بمبئي يونيورسٽيءَ ۾ پروفيسر مقرر ٿيو ۽ اتي ئي پنهنجي زندگيءَ جا باقي 40 سال گذاريائين.

رام پنجاڻي گهڻ رخي شخصيت هو. پاڻ قابل استاد، اعليٰ پائي جو ليکڪ، سربلو ڳائڻو، بهترين مقرر، گهاگهر وڄائڻ جو ماهر، پلور اداڪار، سماجي سرواڻ، سنڌي ٻوليءَ جو سچو خدمتگذار مطلب ته انيڪ خوبيون جو مالڪ هو.

رام پنجاڻي کي ننڍي هوندي کان ئي ڳائڻ، لکڻ، ۽ تقرير ڪرڻ جو شوق هوندو هو. هن چئن ورهين جي عمر ۾ ڳائڻ ۽ پندرهن ورهين ۾ لکڻ شروع ڪيو. هن ڪيترائي مضمون، شعر، ڊراما، فيچر، ڪهاڻيون ناول ۽ ٻيو مواد لکيو هن ڀارتي سنڌي فلمن جهولي لال، هو جمالو، لاڏلي ۽ ممي لاءِ گيت لکيا. سال 1968ع ۾ فلم شل ڏيشر نه چمن ۽ 1964ع ۾ فلم جهولي لال جون ڪهاڻيون لکيون جيڪي ڪامياب ٿيون. هن فلم سنڌو جي ڪناري، لاڏلي ۽ هو جمالو ۾ اداڪاري پڻ ڪئي آهي.

رام پنجاڻي هڪ ڳائڪ جي حيثيت سان ڪيترائي ڪلاسيڪي ۽ جديد شعر ۽ گيت ڳايا آهن. هن جا اڪثر گيت ڪورس يا دوگاني جي انداز ۾ ڳايل آهن، جن مان ڪيترائي هند ۽ سنڌ ۾ مقبول آهن. پاڻ آخري وقت ۾ دل جي تڪليف ۾ مبتلا ٿي پيو ۽ ٽي ڀيرا دل جو دورو پيس، پر هن عظيم انسان ان حال ۾ به ڀارت جي ڪنڊ ڪڙڇ ۾ مختلف گڏجاڻين ۾ ڳائڻ وڄائڻ جو ڪم

جاري رکيو ۽ هر هنڌ سنڌيت کي قائم رکڻ جو پيغام پهچائيندو رهيو هر سال چيڙي ڇنڊ جي ميلن ۾ ڳائڻ پڻ جو فرض سمجهندو هو.

رامر پنجواڻي کي سنڌ ۽ سنڌيت سان بيپناهه محبت هئي. هن ڀارت ۾ رهي سنڌ مان لڏي آيل سنڌي ڪنهن کي هڪ پليٽ فارم تي گڏ ڪيو ۽ انهن جي ڏکڻ سورن ۾ شريڪ ٿيندو رهيو ڀارت ۾ سنڌين لاءِ ”سيٽا سنڌو يون“ نالي سان هڪ خوبصورت آستان قائم ڪرايائين جنهن ۾ سنڌ جون يادگار شيون محفوظ آهن. هن ڀارت توڙي ٻين ملڪن ۾ سنڌي زبان ۽ ثقافت کي بچائڻ لاءِ وڏا وس ڪيا. اهوئي سبب آهي جو کيس ”سنڌيت جو سفير“ ”سنڌين جو ايلچي“ ۽ ”سنڌين جو ابو“ جي لقبن سان ياد ڪيو وڃي ٿو. کيس سنڌ گهمن جي وڏي خواهش هئي پر اها پوري نه ٿي سگهيس. سندس اٽڪل تيههارو کن ڪتاب شايع ٿي چڪا آهن جن مان ڪجهه هن ريت آهن.

ناول: ٻڌما (ترجمو - 1939ع)، شرميلا (ترجمو - 1944ع)، اسان جو گهر (ترجمو 1946ع)، قيدي (1943ع)، لطيف (1945ع)، چاندي جو چمڪو (1947ع)، آهي نه آهي (1955)، شل ڏيهر نه ڄمن. ۽ زندگي يا موت (1952ع).

ناٽڪ: پکي ۽ پدمني (1943ع)، ياد ڪندا (ترجمو 1968ع)، تباڳ ۽ مڪتي (1968ع)، آيو نئون زمانو (1978ع).

ڪهاڻين جا مجموعا: انوکا آزمودا (1962ع)، وچتر واقعا، عجيب آکاڻيون (1966ع)، تنهنجا منهنجا تجربا
مضمون: ادبي غنچو، سڀون.

شاعري: سنڌي ڪلام، ۽ چونڪي جا گيت
ڪتاب انوکا آزموداتي، 1964ع ۾ کيس ساهت اڪيڊمي ايوارڊ مليو.
پهرين اپريل 1978ع تي چيڙي ڇنڊ جي ميلن ۾ ڳائيندي وڃائيندي، پروفيسر رامر پنجواڻي جي دل جي تار ٽٽي پئي ۽ هو هميشه هميشه لاءِ خاموش ٿي ويو.

راهي ڇنا

محمد پيرل ”راهي“ ولد محمد ڇٽل ڇنا 6 جنوري 1950ع تي جوهي، ضلعي، دادو ۾ پيدا ٿيو. پاڻ نالي وارو شاعر ٿي گذريو آهي.

راهي ڇنا اڃا ڇهن سالن جو هو ته، پيءُ جي شفقت کان محروم ٿي ويو، ان ڪري ننڍپڻ ۾ هن ڇولا وڪيا، تفاري ڪڍي مزدوري ڪئي ۽ جوهيءَ جي چونڪ تي بوت پالش ڪئي. سندس هڪ دوست کيس بوت پالش جي دڪان تان اٿاري ڄامشوري جي هوائن ۾ وٺي آيو. جنهن کان پوءِ راهي 1971ع کان 1996ع تائين سنڌ يونيورسٽيءَ جي انسٽيٽيوٽ آف ڪميسٽري ۾ ليڪچرر ٿي.

پهرين گريد پر) طور ملازم رهيو.

راهي ادب جي ميدان ۾ بزم دادو جي پليٽ فارم تان 1965ع ۾ ٿيل هڪ مشاعري ۾ حصو وٺي قدم رکيو. ليڪن باقاعدي لکڻ جي شروعات 1970ع کان ڪئي. هو سنڌي ادبي سنگت جو هي جو پهرين سيڪريٽري هو ۽ ادبي سنگت سان آخري ڊمر تائين ساٿ نڀائيندو رهيو.

راهي معاشي طرح واقعي غريب هو، پر ذهني طرح ڏاڍو شاهوڪار هو. هن شاعري کي ڪڏهن به ڏاڪڻ طور ڪم نه آندو ۽ نه وري شاعري وسيلي پنهنجا ذاتي مفاد پورا ڪيا. راهي مشاعري جو ڪامياب شاعر هو ريڊيو، ٽيليويزن سميت سنڌ جي سڀني شهرن ۾ ٿيندڙ مشاعرن ۾ شرڪت ڪندو هو شاعري ۾ سندس استاد حافظ احسن چنا هو ”چسانڊوڪي ۽ جي گهاگهر“ سندس شعري مجموعو آهي.

راهي چنا 16 فيبروري 1997ع تي وفات ڪري ويو. کيس سنڌ يونيورسٽي ڄامشورو ڪالونيءَ جي قبرستان ۾ دفنايو ويو کيس صدر پاڪستان اڪيڊمي آف ليٽرس اسلام آباد طرفان ماهوار وظيفو ملندو هو.

رائچند هريجن

رائچند هريجن ٿر جي تعلقي ڇاچري جي ننڍڙي شهر چيلهاري ۾ 8 نومبر 1912ع تي جنم ورتو. پاڻ ٿر علائقي جو مشهور تاريخدان، اديب ۽ اهل قلم ٿي گذريو آهي.

رائچند هريجن جو واسطو پهراڙيءَ جي هڪ غريب خاندان سان هئو، جنهن ڪري تعليم صرف سنڌي فائينل تائين حاصل ڪري سگهيو ۽ پوءِ 1928ع ۾ ڳوٺ جي اسڪول ۾ پرائمري ماسٽر مقرر ٿيو. پاڻ چاليهه سال انهيءَ پيشي سان وابستہ رهيو.

رائچند هريجن سن 1950ع کان پوءِ باقاعدي لکڻ جي ابتدا ڪئي. مختلف موضوعن تي سندس لکيل مواد رسالن ۾ ڇپجندو رهيو. 1958ع ۾ سندس پهرين لوڪ ڪهاڻي ”پلان پلي جو چيهه“ مهراڻ رسالي ۾ ڇپي. پاڻ ٿر جي لوڪ گيتن جو سنڌي منظوم ترجمو رسالن لاءِ موڪليندو رهيو ۽ اهو ڇپجندو رهيو. سندس لکيل مقالا پڻ مهراڻ ۾ ڇپيل آهن جڏهن 1955ع ۾ لوڪ ادب اسڪيم ۽ سنڌي لغت اسڪيم شروع ٿي ته، پاڻ ٿر کان هلي اچي لوڪ ادب اسڪيم جي ڊائريڪٽر ڊاڪٽر نبي بخش خان بلوچ سان ملي، مختلف شاعرن جا واقعاتي بيت، لوڪ ڪهاڻيون، ڪهاوتون، ڏوهيڙا، گجهارتون وغيره پيش ڪيائين. پاڻ تعلقي ڇاچري جي لوڪ ادب اسڪيم جو ميمبر رهيو. کيس انهيءَ دوران مختلف ڳوٺن ۾ نوڪري جي باوجود وڃڻو پيو. هر هنڌ وڃي اتي جي ماڻهن جي رهڻي ڪهڻي، کاڌ خوراڪ، اتي جا تاريخي ماڳ مڪان گهمي

ماڻهن سان ڪچهريون ڪري احوال قلمبند ڪيائين.

رائچند جو جيڪو سڀ کان وڏو ڪارنامو آهي، اهو آهي مارئي جي ديس ٿر جي تاريخ لکڻ. هي پهريون ٻاشندو آهي، جنهن 12 سال ٿر جو ڇهرو ڇهرو رلي مواد گڏ ڪري ٿر جي تاريخ تي هڪ مستند ۽ جامع ڪتاب ”تاريخ ريگستان“ ٻن ڀاڱن ۾ لکيو. ياد رهي ته هن کان اڳ ٿر متعلق هڪ ٻن ماڻهن ڪتاب لکيا، پر اهي مختصر ۽ نامڪمل هئا. ٿر جي مڪمل تاريخ پهريون ڀيرو رائچند لکي، جنهن ۾ ٿر جو مڪمل احوال ڏنل آهي. اڄ تائين ڪنهن به مصنف ٿر تي اهڙو ڪتاب نه لکيو آهي. هن ڪتاب جو پهريون ڀاڱو 1956ع ۾ سنڌي ادبي بورڊ پهريون ڀيرو ڇپرايو هن ڪتاب جو ٻيو ڀاڱو رائچند وڌيڪ محنت ۽ جاکوڙ سان تيار ڪري 1965ع ۾ ادبي بورڊ جي حوالي ڪيو هو، جيڪو سندس زندگيءَ ۾ ته ڇپجي ڪونه سگهيو، ليڪن 1975ع ۾ اهو ڇپجي مارڪيٽ ۾ آيو.

رائچند هڪ مثالي ۽ بي بها استاد هو، اسان جا ڪيترائي ناميارا ليکڪ سندس ادبي تربيت هيٺ رهي اڄ پنهنجو نالو چمڪائي چڪا آهن. جن ۾ سندس فرزند تماهي مهراڻ جو ايڊيٽر نفيس احمد شيخ ۽ وليرام وڻي جا نالا اهميت وارا آهن.

رائچند هريجن 31 مئي 1968ع تي فوت ٿي ويو.

رحيم بخش شيخ

رحيم بخش ولد الاهي بخش شيخ سن 1895ع ڌاري شڪارپور ۾ ڄائو. پاڻ سنڌ جو هڪ مشهور قانوندان ۽ درويش روبني جو انسان ٿي گذريو آهي. رحيم بخش شيخ هر دلچيز انسان، صوفي، عالم ۽ فاضل شخص هو. هن سيشن جج جي عهدي تي فائز رهي، پنهنجا فرائض نهايت قابليت ۽ ايمانداريءَ سان سرانجام ڏنا. پاڻ سردار بهادر محمد بخش ”ڪوجهي“ جو ننڍو ڀاءُ هو. جنهن جي وفات کان پوءِ پاڻ ”انجمن حمايت الاسلام“ جو نگران اعليٰ مقرر ٿيو ۽ پنهنجي ذاتي ڪوششن سان انجمن جي تعليمي ۽ تعميري ڪمن کي نهايت خوش اسلوبيءَ سان تڪميل تي پهچايو. حمايت الاسلام سنڌ جو مشهور تعليمي ادارو هئو، جنهن جي زير نگراني حيدرآباد، نواب شاهه ۽ رائيپور ۾ مشهور تعليمي درسگاهون قائم ۽ دائر رهيون.

رحيم بخش شيخ هڪ رڻو ملڻو، خوش خلق، خاموش طبع ۽ درويش صفت انسان هو. پاڻ سخي قبول محمد جي معتقدن مان هو. هن جو صوفيائو مذهب حضرت سچل سرمست رحم ۽ ان جي فلسفي ۽ فڪر سان وابسته هو. کيس خلافت پڻ عطا ٿيل هئي راڳ رهاڻ سندس روح جي خوراڪ هئي هميشه صوفيائو مجلسن ۾ شريڪ ٿيندو هو. پاڻ آخر تائين حمايت الاسلام جو صدر ٿي

رھيو. هي مشهور قانوندان بہ ھو.
رحيم بخش شيخ 15 فيبروري 1966ع تي وفات ڪري ويو.

رحيم بخش "قمر" لاکو

مولانا الحاج رحيم بخش "قمر" ولد محمد عيسيٰ لاکو 22 نومبر 1933ع تي ڳوٺ عمر راهو تعلقي دولت پور صنف ضلعي نواب شاھ ۾ ڄائو. پاڻ سنڌ جو بلند پايه شاعر، اديب، خطيب ۽ صحافي ٿي گذريو آهي.

مولانا رحيم بخش "قمر" اڃا ننڍي عمر جو ھو تہ، سندس والدين گذاري ويا ۽ پاڻ مڪمل يتيم بڻجي ويو. سندس تعليم جو آغاز شڪارپور جي مدرسي "انوارالعلوم" مان مولانا عبدالله صاحب جي رھبري ۽ ھيٺ ٿيو. جتي ھن ٻن سالن تائين عربي صرف ونحو جي تعليم حاصل ڪئي. جنھن کان پوءِ مختلف مدرسن مان تعليم حاصل ڪري فارغ التحصيل ٿيو. سندس زندگي ۽ جو وڏو حصو نواب شاھ ۾ گذريو. پاڻ اتي گلزار مسجد ۾ پيش امام ۽ خطيب مقرر ھو.

مولانا رحيم بخش "قمر" جو شمار پنھنجي وقت جي بهترين شاعرن ۾ ٿئي ٿو. شاعريءَ جي ھر صنف تي طبع آزمائي ڪئي اٿس. جھڙوڪ: بيت، وائي، ڪافي، غزل، گيت، قصيده، مثنوي، مخمس، مسدس، مستزاد، مولود، مورو، چٽو، لولي، لوڪ گيت، ڳيچ ۽ ھمچو وغيره. شاعري جي اصلاح حافظ محمد احسن چنا کان ورتائين. سندس ڪلام سنڌ جي روزانه ۽ هفتيوار اخبارن ۽ علمي ۽ ادبي رسالن ۾ نهايت ئي شاندار نموني ۾ شايع ٿيندو رھيو. ريڊيو پاڪستان تان پڻ سندس ڪلام نشر ٿيندو آھي سندس شاعري حوصله مند جون ڦڦڙي لاءِ تعمير انقلاب جي دعوت آھي. باوجود ان جي سندس فن رس رھاڙ ۽ ذوق جماليات کان خالي ناھي.

مولانا صاحب جا نثر ۽ نظم ۾ ڪل 30 ڪتاب ڇپيل آھن جن ۾ ڊزن کان بہ وڌيڪ شاعري جا ڪتاب شامل آھن غزلن جي سلسلي ۾ سندس مڪمل ديوان بہ آھي جيڪو "ديوان قمر" جي نالي سان 1967ع ۾ پڌرو ٿيو. ان کان علاوه مولانا صاحب چوٽي جي سيرت نگارن مان ھو. سيرت پاڪ تي سندس لکيل ڪتاب "سيرت خاتمر الانبياء" سندس بهترين تصنيف آھي. جنھن تي صدر پاڪستان جنرل ضياءَ 24 نومبر 1986ع تي کيس پنج ھزار روپيا انعام ۽ سيرت ايوارڊ جي سند ڏني تنھن کان سواءِ نظم ۽ نثر ۾ سندس ھيٺيان ڪتاب اشاعت ھيٺ اچي چڪا آھن.

جمال مصطفيٰ (1961ع)، آخرت جي (1962ع)، دربار مدينه (1967ع) دربار ڪربلا، فضائل قرآن، جواهر القمر (1968ع) سچن آيو سھنج ٿيا، زيب الرجان عرف ڏاڙھي (طنز و مزاح)، ڪلائيندڙ لطيف (طنز و مزاح)، صحبت

اولياء، لائوڊ اسپيڪر تي نماز (تنقيد)، خطبات روح اسلام، تندون جي طلب جون، ڳاڙيندين ڳوڙها، چند تنهنجي ذات، گهايا گهڻا گهرت، آءُ نه گڏي پرينءَ کي، روضي پاڪ رسول جي، ساڻيهه جي ساراھ، ڪشي نيڻ خمار مان (1978ع)، محبت جي ميدان ۾ (1981ع)، سهرا ۽ سچ (1982ع)، تنوير الاسلام، ماڻڪ موتي، وغيره.

الحاج رحيم بخش ”قمر“ لاکو 26 نومبر 1993ع تي وفات ڪري ويو. سندس ڪلام جو نمونو هيٺ ڏجي ٿو.

سڄڻ آيو سهنج ٿيا هينئر نريو هانءُ،

مير محمد مصطفيٰ ڀٽي نوري جنهن جو نانءُ،

ابو، امڙ ۽ آءُ صدقي سڄڻ تان ٿيون.

رسول بخش ٽالپر، مير

مير رسول بخش ولد حاجي مير نبي بخش ٽالپر 23 آڪٽوبر 1920ع تي تندي مير محمود، حيدرآباد ۾ پيدا ٿيو. پاڻ سنڌ جو محب وطن، مخلص سياستدان، مزدورن، هارين ۽ پورهيتن جو ساٿي ۽ سنڌ جو گورنر ۽ سينئر وزير ٿي گذريو آهي.

مير رسول بخش ٽالپر جو تعلق سنڌ جي اڳوڻي حڪمران ٽالپر خاندان سان هو. سندس شروعاتي تعليم ۽ تربيت گهر ۾ ٿي ۽ پوءِ ڪجهه وقت دهليءَ جي مدرسي رحمانيه ۽ جامع مليه ۾ تعليم حاصل ڪئي. جنهن کان پوءِ ڪراچي جي سنڌ مدرسته الاسلام ۾ پڙهيو.

مير صاحب ايڪيهين سالن جي ڄمار ۾ عملي طور سياست ۾ داخل ٿيو. سندس سياست جو بنياد هارين، پورهيتن، ٽانگي وارن ۽ رکشا وارن جي قيادت هو. هو هڪ فعال ٽريڊيو نيسٽ هو. انهيءَ بنياد تي سندس مقبول سياست جي عمارت بلند ٿي. جنهن کي سندس آخري وقت تائين پائيداري حاصل رهي.

مير رسول بخش 1952ع ۾ حيدرآباد ميونسپل ڪميٽي جو ميمبر چونڊيو ويو. ان کان پوءِ 1965ع تائين يونين ڪميٽي نمبر 16 (حيدرآباد) جو چيئرمين رهيو. 1967ع ۾ پاڪستان پيپلز پارٽيءَ ۾ شامل ٿيو. کيس پارٽيءَ جو سنڌ لاءِ زونل صدر بڻايو ويو. 1970ع ۾ سنڌ اسيمبليءَ جو ميمبر چونڊيو ويو. 3 فيبروري 1972ع ۾ سنڌ اسيمبلي جي گورنر جو سينئر صلاحڪار مقرر ڪيو ويو. 29 اپريل 1972ع تي سنڌ جو گورنر مقرر ٿيو پر پاليسي اختلافن سبب 13 فيبروري 1973ع تي گورنري تان ۽ بعد ۾ پيپلز پارٽيءَ جي بنيادي رڪنيت تان استعيفا ڏئي ڇڏيائين. جنهن کان پوءِ آزاد اميداور جي حيثيت ۾ قومي اتحاد وارن سان شريڪ ٿي چونڊن ۾ حصو ورتائين، پر ناڪام

ٿيو. قومي اتحاد طرفان پاڪستان پيپلز پارٽيءَ جي خلاف هلايل تحريڪ ۾ هن تمام وڏو حصو ورتو، جنهن جي نتيجي ۾ کيس نظر بند ڪيو ويو. جنرل ضياءَ طرفان مارشل لا جي نافذ ڪان پوءِ کيس آزاد ڪيو ويو. فوجي حڪومت دوران 14 مئي 1981ع تي کيس سنڌ وزارت ۾ سينئر وزير طور شامل ڪيو ويو آخر تائين ان عهدي تي فائز رهيو.

مير رسول بخش ٽالپر نه رڳو نامور سياستدان هو، پر هو هڪ رحمدل ۽ همدرد سماجي ڪارڪن ۽ شفيق انسان به هو. سندس ميراڻي منهن تي سدائين مرڪ ۽ ڏاڍ سان منهن ڏيڻ لاءِ مڃ تي هٿ هوندو هئس. سدائين بهڪندو ۽ ٻين کي پيو ڪلاتيندو هو. کيس ادب، شاعري، موسيقي ۽ ملهه سان گهڻي دلچسپي هئي. پاڻ ملهه ايسوسيئيشن جو صدر به ٿي رهيو کيس سوين شعر ياد هوندا هئا. سندس حاضر جوابي ۽ برجسته جملہ بازي مثالي هئي. هو شعلہ بيان ۽ جوشيلو مقرر به هو. ڪيترين ئي عوامي تحريڪن ۾ نهايت دليري ۽ بهادريءَ سان عوام جي اڳواڻي ڪيائين.

الحاج مير رسول بخش ٽالپر کي پهرين مئي 1982ع تي رات جو ساڍي نوين وڳي دل جي تڪليف ٿي ۽ ڏهين وڳي سندس روح پرواز ڪري ويو. سندس جنازي نماز مولانا سيد وصي مظهر ندوي پڙهائي، حيدرآباد ۾ دفن ٿيل آهي.

رسول بخش پليجو

رسول بخش پليجو ولد علي محمد پليجو 20 جنوري 1930ع تي جنگشاهي ضلعي نٿي ۾ پيدا ٿيو. پاڻ ناليوارو اديب، ڏاهو، قانوني ماهر ۽ سياسي ليڊر آهي.

رسول بخش پليجي ايل ايل بي ڪرڻ کان پوءِ وڪالت جو پيشو اختيار ڪيو، ڪجهه وقت کان پوءِ سياسي ميدان ۾ قدم رکيو، مختلف پارٽين ۾ رهندي، هن وقت ”عوامي تحريڪ“ جي سربراھ جي حيثيت سان سياسي ميدان ۾ سرگرم عمل آهي. هن بي باڪ قومپرست اڳواڻ هميشه سنڌ ۽ سنڌي عوام جي حقن لاءِ پنهنجي تحريرن ۽ تقريرن ذريعي آواز بلند ٻڌي ڪيو آهي. جنهن لاءِ ڪيترائي ڀيرا کيس جيل جون سزائون به پرڳڻيون پيون آهن. هن ڪڏهن به ڪنهن ڏکڻي وقت ۾ سنڌ ۽ سنڌين کي اڪثر سياستدانن وانگر نڌڪو ناهي ڇڏيو. پاڻ وڪالت جي پيشي ۾ به مهارت رکي ٿو، ان کان علاوه ڪيترن ئي ڪتابن جو ليکڪ پڻ آهي. هن سياست، ڪهاڻيون، تنقيد، شخصيات ۽ ٻين موضوعن تي ڪتاب لکيا آهن. سندس ليک ڪثر اخبارن ۾ پڻ پوندا رهيا آهن پاڻ اڄڪلهه حيدرآباد ۾ رهائش پذير آهي سندس لکيل ۽ ترجمو ڪيل ڪجهه ڪتاب هن ريت آهن.

انڌا اونڌا ويڇ (تنقيد 1961ع)، پسي ٻاڙها گل (ڪهاڻيون)، سنڌي

ذات هنجن، ڇا وفاقي سياست سنڌين لاءِ حرام آهي؟، واتون ويهه ٿيون، صبح ٿيندو (سياست 1974ع)، ڌراڙن جا ڌڪ، مانوڙي تنگ (شخصيات 1972ع)، هرڇي منهنجي آتم ڪهاڻي (ترجمو 1972ع)، جيڪي بنگال سان ٿيو (ترجمو سياست 1973ع)، انقلابي قومي جدوجهد ۾ ادب ۽ فن جي اهميت (ترجمو 1974ع) وغيره.

(رشد الله شاهه راشدي، علامه).

علامه رشد الله شاهه ولد سيد رشيد الدين شاهه راشدي جي ولادت 1860ع ۾ ڳوٺ پير جهندي تعلقي هالا ضلعي حيدرآباد ۾ ٿي. پاڻ پنهنجي وقت جو لاجواب عالم، بي نظير شاعر، بي مثال فقيه، عظيم مفسر ۽ شعلہ بيان خطيب ٿي گذريو آهي.

علامه رشد الله شاهه راشدي جي تعليم ۽ تربيت چوٽيءَ جي عالمن سڳورن جي نگراني هيٺ ٿي. سندس استادن ۾ قاضي عبدالغني ڪيريو ڪڏهري، مولوي قاضي فتح محمد نظاماڻي ۽ مولانا عبيدالله سنڌيءَ جهڙا جيد عالم شامل هئا.

علامه راشدي صاحب سنڌ جي جڳ مشهور درسگاه ”مدرسہ دارالرشاد“ جو باني آهي. هي مدرسو سن 1901ع ۾ ڳوٺ پير جهندي ۾ قائم ڪيائين، سندس اها خدمت سنڌ جي سر زمين تي هڪ وڏو احسان آهي، هن مدرسي ۾ سنڌ ته ڇا، بلڪه هندستان، ايران، وچ ايشيا کان شاگرد ڪشالا ڪري ايندا هئا ۽ مدرسي جي تعليم کان مستفيض ٿي گوهر ناياب ٿي نڪرندا هئا، هن مدرسي ۾ شروع ۾ مولانا عبيدالله سنڌي، مولانا عبدالله لغاري، مولانا محمد احمد اڻي ۽ مولانا نجر الدين جهلم وارو جهڙا يگانا عالم تعليم ڏيندا هئا. علامه صاحب جي وڏن جي هڪ لاتبريري هئي، ان ۾ هن ايترو ته واڌارو ڪيو، جو اهو ڪتب خانو هندستان جي معياري ڪتب خانن مان هڪ شمار ڪيو ويندو هو. پاڪ و هند جي هر طالب علم ۽ استاد هن ڪتب خاني مان استفاده ڪيو. اهو مدرسو ۽ ڪتب خانو اڄ به موجود آهن، پر انهن جو اهو اوج نه رهيو آهي. علامه صاحب هڪ وڏو عالم ۽ محقق هو پاڻ مختلف مسئلن تي فتويٰ به جاري ڪندو هو. پنهنجي مطالعي ۽ معلومات کي عوام الناس تائين پهچائڻ ۽ معاشري مان بدعتن جي پاڙ پٽڻ لاءِ قلمر پنهنجي هٿ ۾ کنيائين. هن تقريباً ستر کن ڪتاب لکيا آهن، جن مان اڪثر ڪتاب فقه تي آهن انهن مان ڪي ڪتاب ڇپيا ته ڪي ڇپجي نه سگهيا. هن شاعري به قلمر گهڻي ڪئي آهي سندس شاعريءَ جو مجموعو ”پير رشد الله شاهه جي شاعري“ جي نالي سان

1995ع ۾ سنڌي ادبي بورڊ طرفان ڇپجي پڌرو ٿيو آهي.

علامہ صاحب سياست ۾ بہ حصو ورتو، خلافت تحريڪ ۾ سندس اھم کردار رھيو. پاڻ سنڌ صوبائي خلافت ڪميٽي جي باني رڪن مان ھو، ان سلسلي ۾ ھن سڄي سنڌ ۾ ڪيترائي جلسا ۽ ڪانفرنسون منعقد ڪرايون 8،7 ۽ 9 فيبروري 1920ع تي لاڙڪاڻي ۾ ڪوٺايل سنڌ صوبائي خلافت ڪميٽي جي يادگار ڪانفرنس سندس ئي نيڪ ڪوششن جو نتيجو ھئي. ھن ڪانفرنس ۾ ھندستان جا چوٽيءَ جا عالم پھريون ڀيرو سنڌ ۾ آيا. ھن ڪانفرنس جي صدارت پير رشد الله ڪئي. سندس صدارتي خطبو تاريخي دستاويز جي حيثيت رکي ٿو. مولانا آزاد ۽ مولانا شوڪت علي بہ سندس خطبي جي تعريف ڪئي جيڪي پڻ ھن ڪانفرنس ۾ شامل ٿيا ھئا.

علامہ رشد الله شاھ راشدي ۽ مولانا تاج محمود جي ڪوششن سان سن 1919ع ۾ ”الوحيد“ اخبار جو اجراءُ ٿيو، جنھن مسلمانن ۾ خوب جوش جاڳايو. افسوس جو ھن عظيم انسان سان زندگي وڌيڪ ساٿ نہ ڏنو ۽ 22 رمضان المبارڪ 1340 ھجري (1922) تي وفات ڪري ويو.

رشيد احمد لاشاري

رشيد احمد ولد زرڪ خان لاشاري بلوچ 18 اپريل 1922ع تي ڳوٺ ملڪزار تعلقي نصير آباد ضلعي سبي (بلوچستان) ۾ ڄائو. پاڻ باڪمال شاعر ۽ نثر نويس ٿي گذريو آهي.

رشيد احمد لاشاري تعليم مختلف دورن ۾ حاصل ڪئي، پھريان بلوچستان ۾ چار درجا اردو پڙھيو. جنھن کان پوءِ سندس مائٽ 1931ع ۾ لڏي اچي سنڌ جي ڪنڌ ڪوٽ تعلقي ۾ ويٺا. اتي اسڪول سويو خان اوڳاھي مان ھن سنڌيءَ جي تعليم حاصل ڪئي. 1936ع ۾ سنڌي فائينل جو امتحان پاس ڪيائين. 1941ع ۾ عربي ۽ فارسي پڙھڻ شروع ڪيائين. پنجاب يونيورسٽيءَ مان اديب فاضل (اردو) ۽ 1953ع ۾ حيدرآباد مان اديب عالم ۽ مشرڪ جا امتحان پاس ڪيائين.

لاشاري صاحب پنھنجي زندگيءَ ۾ ڏاڍا رولڙا ڏٺا. زماني جي ستم ظريفي کيس ڪڏھن بہ سک سان ھڪ جاءِ تي رھڻ نہ ڏنو. ھن تصوف ۽ طريقت جي دورن ۾ پنجاب، بلوچستان ۽ افغانستان جو سير سفر ڪيو. ڪافي عرصو سلطان باھو جي درٻار تي گذاريائين. نوڪريون بہ ڪيتريون ئي ڪيائين، پر ھڪ بہ راس نہ آيس. پرائمري ماستر بڻيو، اورنٽيئل ڪاليج حيدرآباد ۾ سنڌي جو ليڪچرار ٿيو، سنڌي ادبي بورڊ ۾ نوڪري ڪيائين، پر ڪٿي بہ مزد نہ آيس. جنھن ڪري ڪراچي ھليو ويو. اتي علمي ادبي خدمت سان گڏ سنڌي فلمن لاءِ

اسڪرپٽ ۽ نغما لکڻ شروع ڪيائين. هن فلمي دنيا ۾ سڀ کان پهريان 1956ع ۾ سنڌي فلم ”عمر مارئي“ لاءِ لکيو جنهن کان پوءِ ٻين به ڪيترن ئي فلمن لاءِ نغما ۽ ڊائلاگ لکيائين جهڙوڪ: پرديسي، سسٽي پنهنون، شهروفيروز، چانڊوڪي پتو عاقل وغيره. ان کان علاوه اردو فلمن نئي ڪرن ۽ هماري زبان ۾ به حصو ورتائين. اهي سڀ فلمون ڪامياب رهيون، پر افسوس جو اتي به ڪيس ناساز ڪار ماحول جو مقابلو ڪرڻو پيو ۽ دل برداشت ٿي، واپس حيدرآباد موٽي آيو ۽ ريڊيو پاڪستان حيدرآباد ۾ اسڪرپٽ رائٽر مقرر ٿيو. هت به سندس فن ۽ پيشڪش کي پسندگيءَ جي نظر سان ڏٺو ويو، تاهه دائمي ٽڪاءُ نه ڪري سگهيو. ان کان پوءِ پاڻ ڪڏهن ادبي بورڊ ۾، ڪڏهن نئين زندگي جي دفتر ۾ ته ڪڏهن اخبار مهراڻ جي اسٽاف ۾ ڪم ڪندو رهيو. بهرحال رشيد صاحب هڪ قابل قدر علمي ۽ فني ڪردار هو، جو هميشه حوصلي سان زماني سان منهن ڏيندو آيو.

رشيد احمد لاشاري پنهنجي دور جو باڪمال ۽ قادرالڪلام شاعر هو. سندس ڪلام ۾ زور بيان، سلاست ۽ رواني موجود آهي. سخن جي ميدان ۾ ترڪيبون، محاورا، استعارا، تشبيهون ۽ قافيا هي سڀ ٻانهون ٻڌيو قطار در قطار رشيد صاحب جي نظر انتخاب جا منتظر ٿيو بيٺا هوندا هئا. هن غزل، نظم، ڪافي، گيت، قومي نظم وغيره تي طبع آزمائي ڪئي آهي. هن اسلام ۽ پاڪستان جي محبت ۾ جيڪي نظم لکيائي سان جي سنڌي ادب جو گران قدر سرمايو آهن. هجوه ڪلام لکڻ ۾ به قدرت حاصل هئس، تخلص ”رشيد“ استعمال ڪندو هو. پاڻ سنڌي، اردو، سرائڪي، ملتانِي، پنجابي، بلوچي، پشتو، فارسي، عربي ۽ انگريزي زبانون ڄاڻندو هو.

نشر ۽ نظم ۾ 30 کان وڌيڪ سندس ڪتاب سنڌي ۽ اردو زبانن ۾ شايع ٿيل آهن جيڪي هن مختلف موضوعن تي تصنيف ۽ ترتيب ڏنا آهن. جن مان ڪافي ڪتاب لطيفيات متعلق آهن. سندس ڪجهه ڪتابن جا نالا هيٺ ڏنل آهن.

معلم اردو (1951ع)، اردو اصول (1951ع)، شاه جي رسالي جا سر (1954ع)، تاريخ اسلام (1954ع)، سر حسيني، سر ڪلياڻ عرف تصوف جو آئينو (1954ع)، لطيف باغ جو سير (1952ع)، سچل جو سرائڪي ڪلام (ترتيب 1958ع)، سرمارئي، شاه جون وايون (1962ع)، منتخب شاه جو رسالو (1961ع)، بلهي شاه جون ڪافيون (ترتيب 1962ع)، سلطان باهو (1964ع)، يوسف زليخا (1964ع)، سچل جو رسالو (ترتيب- 1965ع)، روح لطيف (1954ع)، شاه عبداللطيف ڀٽائي (1955ع)، بيدل جون چونڊايون (1961ع) وغيره.

ان کان علاوه سنڌي ادبي بورڊ طرفان لاشاري صاحب کي ”کليات گدا“ ”شڪنتلا“، ”تل د مينتي“ ۽ ”گادمر پري“ جهڙا ڪتاب ترجمي ۽ تاليف لاءِ ڏنا ويا. بعد ۾ شڪنتلا کي ڪراچي يونيورسٽي جي بي اي واري نصاب ۾ شامل ڪيو ويو. 1953ع ۾ سنڌي ادبي بورڊ طرفان سنڌي ۾ لغت تيار ڪرڻ لاءِ هن ڊاڪٽر نبي بخش خان بلوچ جي نگراني هيٺ ريسرچ اسسٽنٽ طور پڻ ڪم ڪيو هو.

رشيد احمد لاشاري 19 سيپٽمبر 1970ع تي حيدرآباد ۾ وفات ڪئي. سندس هڪ غزل جون ستون نموني طور هيٺ ڏجن ٿيون.

نئون هن ٿا نيارا اسان جا، پلا ڪير سمجهي اشارا اسان جا،
بشيل بخت پنهنجو پلا ڇو نه بگڙي، پڄي ڪن ٿا پاسو پلارا اسان جا.

رشيد ڀٽي

عبدالرشيد ولد حافظ عبدالحميد ڀٽي 6 جولاءِ 1933ع تي سکر ۾ ڄائو. سندس اصل ڳوٺ اروڙ هو. پاڻ مشهور ڪهاڻيڪار ۽ شاعر ٿي گذريو آهي.

رشيد ڀٽي سکر، خيرپور، حيدرآباد ۽ ڪراچي ۾ پڙهي بي اي ۽ ايل ايل بي جون ڊگريون حاصل ڪيون ۽ پوءِ وڪالت جو پيشو اختيار ڪيائين. پاڻ سکر جو مشهور وڪيل هو.

رشيد ڀٽي 1950ع کان لکڻ شروع ڪيو، ڪجهه وقت صحافت سان وابسته رهيو، شاعري به ڪيائين پر پاڻ بنيادي طور افسانه نگار هو. سندس مزاحيه افسانا سنڌي ادب ۾ دائمي حيثيت رکڻ ٿا. هن ٻين موضوعن تي به لکيو آهي. پاڻ پنهنجي تحريرن جي حوالي سان هڪ اڻ وسرنڌڙ شخصيت آهي. پاڻ هڪ اٽل، اڏول، سچو ۽ اصولي آدمي هو. هن سنڌي ٻولي ۽ سنڌي قوم لاءِ بنا ڪنهن لوپ، لالچ، انعام ۽ صلي جي جيڪو ڪجهه ڪيو، اهو تعريف جي لائق آهي. هن اٽڪل 15 کن ڪتاب لکيا ۽ سهيڙيا، هو هڪ زنده دل ۽ باذوق اهل قلم ۽ شاعر هو. سندس طبع ۾ مزاج ۽ ظرافت جو دلچسپ عنصر هوندو هو، جنهن سندس فن، خاص ڪري شاعريءَ کي نمڪين ۽ رنگين بنائي ڇڏيو. سندس ڪتابن جا نالا هن ريت آهن: گهڙيءَ گهڙيءَ هڪ گهاٽ (افسانن جو مجموعو 1963ع)، پاڪستان رائٽس گلد کان انعام يافته (دنيا جا عظيم افسانا (ترجمو 1966ع)، آڏي ڍال ۾ ڍار (شاعري 1966ع پاڪستان رائٽرس گلد کان انعام يافته)، عاشق زهرپياڪ (ناٽڪ 1968ع)، پاڪستان جا پراڻا شهر (1981ع)، باپ ۽ پيار (ناول)، سياري جي رات (ڪهاڻيون) باغي (ترجمو -ناول)، چتر ليڪا (ناول)، رياست ۽ آزادي (ترجمو 1968ع)، ديس سٽا دل وارا جاڳيا (ڪهاڻيون)، اويساريون لهواريون (تقريرون- 1985ع)، سچ جو فلسفو، جڏهن جهوڪ جهريو، ۽ ويرن جي وسندي (ناول ترجمو 1986ع).

رشيد پتي 16 فيبروري 1988ع تي هيءَ ڏيهه ڇڏي ويو. سندس مزاحيه شاعري مان چند سٽون غوني طور هيٺ ڏجن ٿيون.

وري ياد آيا بهسنا اوهان جا،
هي ماما اوهان جا هي نانا اوهان، جا،
مون ڏاڙهي ڇڏي ۽ ڪنهي تسبيح،
ڏسي ناز هي ڪافسرانا اوهان جا.

رڪيل شاهه

رڪيل شاهه ولد ميان نور محمد شاه 15 مارچ 1846ع تي ڳوٺ حليم شاه تعلقي ميرپور (بلوچستان) ۾ ڄائو پاڻ مشهور صوفي شاعر ٿي گذريو آهي. رڪيل شاهه جا وڏا اصل عراق جا رهاڪو هئا، جيڪي عباسي خليفي هارون الرشيد جي زماني ۾ لڏي اچي شيراز ۾ ويٺا هئا، جتان پوءِ لڏي اچي بلوچستان جي تعلقي ميرپور ۾ ويٺا هئا، رڪيل شاهه جو والد اتان لڏي وڃي درگاه فتح پور تعلقي گندا واھ ۾ ويٺو.

سائين رڪيل شاهه کي خان آف قلات عقيدت وچان زمين ڏني هئي. زميندار هئڻ سبب سندس گذر بسر اميرائي غوني پئي ٿيو، پر جڏهن عشق سندس دل ۾ اچي ديرو ڪيو ته اميري ڇڏي چاليهن سالن جي عمر ۾ فقيري اختيار ڪيائين ۽ پوءِ ويو ڪلام تي ڪلام چونڊو.

سائين رڪيل شاهه جو مرشد صوفي عبدالستار جهوڪ وارو هو. پاڻ جهوڪ شريف ۾ آيو هو. ڪجهه وقت اتي رهي مرشد کان توحيد جي ذڪر جي تلقين ورتائين رڪيل شاهه ڪافي گوشاعرن جو سر موڙ آهي. هن سنڌي، سرائڪي، بلوچي ۽ فارسيءَ ۾ ڪلام چيو آهي سندس شاعري جو خاص موضوع آهي عشق ۽ تصوف، اهوئي ازلي پيغام جيڪو ٻين صوفين پنهنجي ڪلام ذريعي پهچايو، سو ساڳيون پيغام رڪيل شاهه پڻ پنهنجي شاعري ذريعي پهچايو. سندس ڪلام فڪر توڙي فن جي لحاظ کان افضل ۽ اعليٰ آهي. سندس ڪافين ۾ فڪر جي بلنديءَ سان گڏ فني پختگي به نظر اچي ٿي، ان کان سواءِ موسيقيءَ جي اصولن موجب به چيل آهي. سندس ڪلام جو مجموعو ”بحر العشق“ جي نالي سان مشهور آهي، جنهن ۾ بيت ۽ ڪافيون آيل آهن.

رڪيل شاهه 15 مئي 1940ع تي وفات ڪري ويو. سندس روضو فتح پور ۾ آهي. هيٺ سندس هڪ ڪافيءَ جو ٽلهه ڏجي ٿو:

هڪ نانءُ تنهنجو اٿم ياد ايجان،
تنهنجي آشنائي تان قربان وڃان.

روشن آرا مغل

مشهور تعليمي ماهر روشن آرا مغل سنڌ ۾ تعليمي معيار کي بهتر بنائڻ لاءِ تمام گهڻو جاکوڙيو. سنڌ جي هيءَ نياڻيءَ پنهنجي ڪردار، اخلاق ۽ تعليمي توڙي اصلاحي خدمت ڪري اڄ به پنهنجي نالي جيان روشن آهي. سندس قومي خدمتون سنڌ جي ٻين عورتن لاءِ مستقبل جو پيغام آهن.

روشن آرا پرائمري ۽ سيڪنڊري تعليم پوري ڪرڻ کان پوءِ 1947ع ۾ بمبئي مان بي ايس سي پاس ڪري 1952ع ۾ ايم اي (سنڌي) ڪئي ۽ ايل ايل بي ۽ پي ايڇ ڊي جون تياريون ڪري رهي هئي، پر موت کيس مهلت نه ڏني.

روشن آرا 1944ع کان وٺي 1948ع تائين ميونسپل اسڪول بورڊ شڪارپور جي برڪ ميمبر باڻهي ٿي رهي 1947ع ۾ سنڌي پرائمري تعليم جي صوبائي بورڊ جي ميمبر پڻ رهي.

1948ع کان ڪراچي ۾ اسسٽنٽ انسپيڪٽرس گرلس اسڪولس جي عهدي تي فائز رهي.

روشن آرا سرڪاري خرچ تي ڪيترن ئي ملڪن ۾ وئي، ان سلسلي ۾ هن آمريڪا جي وڏن وڏن عالمن کان پنهنجي علم ۽ صلاحيتن جو داد حاصل ڪيو. ان کان علاوه هن جاپان، برما، هانگ ڪانگ ۽ سري لنڪا وغيره جو سير ڪري، اتان جي تعليمي نظام جو مشاهدو ڪيو ۽ اتان جي تعليمي ماهرن سان خيالن جي ڏي وٺ ڪئي.

روشن آرا مغل 25 مئي 1955ع تي ڪراچي ۾ وفات ڪري وئي.

روشن علي تنيو

روشن علي تنيو پهرين اپريل 1936ع تي وڳڻ ضلعي لاڙڪاڻي ۾ پيدا ٿيو. پاڻ مشهور ڪهاڻيڪار ۽ ڊرامانگار ٿي گذريو آهي. کيس شاعري، تاريخ ۽ جاگرافي سان به دلچسپي هئي. هو علائقي جو اثر رسوخ ۽ ديهي وارو راڄ جو چڱو مڙس به هو.

روشن علي تنيو پنهنجي لکيل ڪهاڻين، ڊرامن ۽ ٻين تحريرن سبب ڏاڍو مشهور ٿيو. سندس لکيل ننڍڙو ناوليت ”دل جي پٺيان“ ڏاڍو مشهور ٿيو، جيڪو سنڌ رسالي ۾ ڇپيو هو. سندس ڪهاڻي ”منڇر ٻڏي ويو“ تمام گهڻو پسند ڪئي وئي ان ڪهاڻي جو امام راشدي اردو ۾ ترجمو به ڪيو آهي. سندس ڪهاڻيون نج ڳوٺاڻي پس منظر ۾ لکيل آهن ۽ اهي ٻولي، محاورن ۽ اسلوب جي لحاظ کان پنهنجو مت پاڻ آهن هن ٽيليويزن لاءِ ڪيترائي معياري ڊراما لکيا، جن مان نازان، ورهاست، ميڙ، آئينو ۽ ٻيا ڊراما گهڻو مقبول ٿيا.

روشن علي تنيو 9 جنوري 1997ع تي وفات ڪري ويو.

روشن علي شاهه

سيد روشن علي شاه تخلص ”روشن“ سن 1270 هجري ۾ تڏو جهانپا (حيدرآباد) ۾ پيدا ٿيو. پاڻ حضرت علي عليه السلام جن جي پشت مان حضرت سيد شير شاه جلال ”سرخپوش“ بخاري اچ شريف واري جي مشهور پوٽي سيد جلال الدين مخدوم جهانيان خاندان مان هو. سندس والد جو نالو قطب علي شاه هو.

سيد روشن علي شاه جي خاندان ۾ پشت به پشت شاعر ۽ بزرگ ٿيندا پئي آيا آهن. سندس ڏاڏو سيد فتح علي شاه ”قطب“ پڻ سنڌي، فارسي ۽ سرائڪي زبانن ۾ ناميارو شاعر ٿي گذريو آهي. سندس سڄو خاندان تعليم يافتہ هو. سيد روشن علي شاه پنهنجي والد جي زير نگراني باطني بحر کي عبور ڪري، ظاهري علم ۾ سنڌي، هندي ۽ فارسيءَ تي چڱي دست رس حاصل ڪئي. اهو ئي سبب آهي جو انهن ٽنهي زبانن ۾ سندس ڪلام ملي ٿو. جيڪو فقيرائي ڪلام سان گڏوگڏ شاعراڻي خوبي سان ڀريل آهي.

سيد روشن علي شاه جو خاص مشغلو شاعري هو، هن بيت، ڪافي، غزل، منقبت، رباعي، لوليون، مرثيا ۽ نوحا وغيره تي طبع آزمائي ڪئي. خاص ڪري مرثي جي ميدان ۾ کيس مڪالم بيانن ڪرڻ ۾ مهارت حاصل هئي. علم عروض تي به کيس عبور حاصل هو. سندس ڪلام جو مجموعو ”گلشن روشن“ ادب جو قيمتي اثاڻو آهي. مير عبدالحسين سانگي ۽ مرزا قليچ بيگ سندس خاص صحبتي هئا.

شاه صاحب جي رهڻي ڪهڻي نهايت سادي هوندي هئي، لباس به هميشه سادو استعمال ڪندو هو. هو هڪ نهايت پرهيزگار، صوم صلوات جو پابند ۽ سخي مرد هو. تسبيح گهڻي پڙهندو هو. پاڻ جواني ۾ نهايت حسين و جميل هو. چون ٿا ته هڪ عورت مٿس عاشق ٿي پئي. شاه صاحب ان عورت کان پڇيو ته، توکي منهنجي ڪهڙي شيءِ پسند آهي؟ عورت چيو تنهنجا وارا شاه صاحب اهو ٻڌي پنهنجا وار لهرائي عورت جي حوالي ڪيا، پاڻ درويشائو لباس پائي فقيري اختيار ڪئي.

سيد روشن علي شاه ”روشن“ 23 رمضان المبارڪ 1350 هـ (1932ع) تي وفات ڪئي. سندس ڪلام جو نمونو هيٺ ڏجي ٿو:

يا خدا احقر کي رک باڪڙم در امن و امان
 ٿو گهري ”روشن“ دعا هي اقربا جي واسطي.

زخمي چانڊيو

ڄام خان ولد مولا بخش چانڊيو پهرين مئي 1961ع تي شهر ڊڪڻ تعلقي ڳڙهي ياسين ضلعي شڪارپور ۾ اک کولي. پاڻ ادبي دنيا ۾ ”زخمي“ چانڊيو جي نالي سان هڪ قومي شاعر جي حيثيت سان مشهور هو.

زخمي چانڊيو پرائمري تعليم ڳوٺ علي خان مان حاصل ڪئي، جنهن کان پوءِ ڏامر ها، ڊڪڻ، شڪارپور، رتيديري ۽ سکر ۾ ايم اي تائين پڙهيو. پيشي جي لحاظ کان تعليم کاتي سان لاڳاپيل رهيو ۽ آخري وقت ۾ لاڙڪاڻي ۾ ايج ايس تي ٿي رهيو.

زخمي چانڊيو 1984ع کان سرڪش سنڌي ۽ نثار بزمي جي رهبري ۾ ادبي دنيا ۾ پير پاتو ۽ ٿوري ئي عرصي ۾ سندس نالو سڄي سنڌ ۾ مشهور ٿي ويو. پاڻ پنهنجي همعصر شاعرن ۾ بلند مقام جو مالڪ هو. هن قلم کان ڪهاڙيءَ جو ڪم ورتو. سندس لکڻيون پنهنجن لاءِ پارس ڌارين لاءِ بارود جو ڪم ڏينديون رهيون آهن. هن مزاحمتي ۽ انقلابي شاعريءَ جي حوالي سان مختصر عرصي ۾ وڏي مڃتا ماڻي. سندس گهڻو ٿڌو ڪلام قومي رنگ ۾ رتل آهي، پر ڪجهه عشقيي ڪلام به چيو اٿس. سندس ڪلام سڀني ادبي رسالن ۽ اخبارن ۾ ڇپيل آهي، ڪجهه ڪلام ريڊيو پاڪستان تي به رڪارڊ ٿيل اٿس ۽ ڪيسٽ جي دنيا ۾ پڻ سٺن سٺن فنڪارن کيس ڳايو آهي. ڏن پنهنجي ڪلام جو مجموعو ”زخمي جا زخم“ نالي سان تيار ڪيو هو. جيڪو سندس زندگيءَ ۾ ڇپجي نه سگهيو.

زخمي چانڊيو انقلابي شاعري پڙهڻ تي به ٿي پيرا جيل به پوڳي چڪو هو. پاڻ سنڌ جي مختلف حصن ۾ ٿيندڙ مشاعرن ۾ حصو وٺي، پنهنجو نڪور ڪلام پيش ڪري داد حاصل ڪندو رهندو هو. جيئن ته سندس آواز ججهو، صاف ۽ منو هو ان ڪري مشاعرن ۾ پنهنجي شاعري اڪثر ترنم ۾ پيش ڪندو هو، جنهن کي ڏاڍو پسند ڪيو ويندو هو. في البداهه شعر چوڻ تي کيس ملڪو حاصل هو.

ذاتي زندگيءَ ۾ پڻ زخمي صاحب اڪيچار خوبين جو مالڪ هو. هو دوستن لاءِ پارس، پنسو ته ڇا پر خون به خرچ ڪرڻ وارو هو. پاڻ خوش اخلاق، خوش پوشاڪ، خوش خوراڪ، خوش مزاج ۽ منهن تي هر ڪنهن کي سچ چوڻ وارو، اڻ گهريو ڏيڻ وارو، گهري وٺڻ وارو، دير سان رسڻ وارو، جهٽ پرڇڻ وارو، منهن ۾ شينهن جهڙي حشمت ۽ ارادن ۾ پختگي رکندڙ، پنهنجن تي ڇهر ۽ ڌارين تي ڌم تي رهڻ وارو ارڏو انسان هو.

زخمي چانڊيو سنڌي ادبي سنگت جو سرگرم ميمبر ۽ عهديدار ٿي

رھيو. سندس ادبي جاڪوڙ تي کيس ”فھير فاروق عباسي ايوارڊ“ 1992ع
 ”استاد بخاري ايوارڊ“ 1998ع مليا.

سندس سماجي خدمتون بہ ساراهڻ جوڳيون رھيون، پاڻ ”سچوا“ جي
 انساني حقوق ڪميشن جو آخر تائين مرڪزي سيڪريٽري ٿي رھيو.
 زخمي چانڊيو 24 آڪٽوبر 2000ع تي صبح جو لاڙڪاڻي ۾ پنهنجي
 گھر کان ھاء اسڪول شيخ زيد ڪالوني ڏانھن ڊيوٽي تي وڃي رھيو هو تہ رستي
 ۾ ھٿيار بندن مٿس فائرنگ ڪري کيس قتل ڪري وڌو. سندس قتل پراڻي
 دشمني جي بنياد تي ٿيو، کيس ٻئي ڏينھن تي سوين آئين اڪين سان سندس
 اباڻي ڳوٺ جواھور چانڊيا جي قبرستان ۾ مٽي ماءُ حوالي ڪيو ويو. سندس
 ڪلام جو نمونو ھيٺ ڏجي ٿو.

مڃائڻ جي مونکي تون مستي ڇڏي ڏي،
 اجايو ايھا ھوڏ ھستي ڇڏي ڏي،
 نشيمن تہ منھنجو جلائي ڇڏي ڏي،
 سڙيل ھاڻ منھنجي تون رستي ڇڏي ڏي،
 ڀلي تون ڪٿي پوءِ جنت ۾ ئي رھ،
 مگر ديس منھنجي جي ڌرتي ڇڏي ڏي.

زرينہ بلوچ

زرينہ ڌيءُ محمد موسيٰ بلوچ 29 ڊسمبر 1937ع تي ڳوٺ الھداد ڇنڊ
 (حيدرآباد) ۾ پيدا ٿي. سندس اصل نالو آمنہ آھي، سنڌ جا ماڻھو عزت وچان
 کيس ”جيڄي“ جي لقب سان سڏيندا آھن. پاڻ بهترين گلوڪاره، ليکڪا،
 اداڪاره ۽ صداڪاره آھي.

زرينہ بلوچ ابتدائي تعليم قاضي عبدالقيوم اسڪول حيدرآباد ۾ حاصل
 ڪئي. 1960ع ۾ سنڌي فائينل جو امتحان پاس ڪيو ۽ بعد ۾ مئٽرڪ ۽ عالم
 فاضل جا امتحان پاس ڪيا. موسيقي جي ميدان ۾ هن 1960ع ۾ قدم رکيو.
 راڳ جي سکيا استاد محمد جمن کان حاصل ڪيائين. ريڊيو پاڪستان
 حيدرآباد تي سندس پهريون رڪارڊ زمان شاھ جي ڪافي ”عمر آهيان اڪنڊي
 ويڙهيچن وڃڻ لاءِ“ رڪارڊ ٿيو. ان کان پوءِ هوءَ فن جي ڏاڪڻ جا ڏاڪا نهايت
 ڪاميابيءَ سان طئي ڪندي رهي هن سنڌ جي تقريباً سڀني وڏن شاعرن جون
 ڪافيون ڪلام ڳايا آهن، پر لوڪ گيت ۽ سهرا ڳائڻ ۾ کيس خاص شهرت
 حاصل آهي هن پنهنجي لوڪ گيتن ۽ سهرن ۾ سنڌي ثقافت کي جنهن نموني
 سان اجاگر ڪيو آهي. سچ پچ ته اهو سندس وڏو ڪارنامو آهي. هن ٽيليويزن تي

پڻ لوڪ گيتن جا ست پروگرام رڪارڊ ڪرايا آهن، جيڪي عام و خاص ۾ بيحد مقبول ٿيا آهن.

زيند بلوچ هڪ بهترين اداڪاره ۽ صداڪاره پڻ آهي ٽيليويزن ۽ ريڊيو تي مختلف ڊرامن ۾ سندس ڪردارن لافاني رنگ پريا آهن. هن 1974ع کان ٽي وي جي ڊرامن ۾ ڪم ڪرڻ شروع ڪيو، اتي سندس پهريون ڊرامو ”زينت“ هو، جنهن ۾ وڏي مڃتا ماڻيائين ان ڊرامي ۾ هن هيبت خان جي ماءُ جو ڪردار ادا ڪيو هو. علي بابا جي لکيل جڳ مشهور ڊرامي ”ڏنگي منجهه درياھ“ ۾ سندس رول ڏاڍو سگهارو هو ان کان سواءِ ٻيا به ڪيترائي ٽيليويزن تي ڊراما ڪري چڪي آهي، جن ۾ راڻي جي ڪهاڻي، جنگل، علاج ۽ رانديڪو خاص آهن. سندس تشڪيل ڏنل ڊرامو آهي، ڪيڏو ڪارونپار (1976ع) جڏهن ته صداڪاريءَ جي ميدان ۾ ريڊيو پاڪستان جا سوين ڊراما سندس آواز جي سونهن سان سنواريل آهن. پاڻ 1975ع کان 1977ع تائين ريڊيو پاڪستان تان عورتن لا پروگرام ”سرتين ست“ پڻ ڪري چڪي آهي.

زيند بلوچ جي شخصيت گهڻ زخي آهي، هوءَ گلوڪاره، اداڪاره ۽ صداڪاره سان گڏ هڪ بهترين ليکڪا ۽ سجاڳ سياسي ذهن رکندڙ عورت آهي. پاڻ ڪجهه عرصو ”عوامي تحريڪ“ پارٽيءَ سان پڻ وابسته رهي آهي. پاڻ ادبي دنيا ۾ 1964ع ۾ شرون ڪمار روما جي افساني ”بوند بوند لڻ پٽڪي پٽڪي“ جو ترجمو ڪري داخل ٿي. اهو افسانو مهراڻ رسالي ۾ ڇپيو هو. ان کان پوءِ سندس پهرين ڪهاڻي ”جيبي“ 1966ع ۾ روح رهاڻ ۾ ۽ ٻي ڪهاڻي ”ليلا مليس ڪنار“ 1967ع ۾ سهڻي رسالي ۾ ڇپي، سندس ڪهاڻين جو مجموعو ”تنهنجي ڳولا تنهنجون ڳالهيون“ جي نالي سان ڇپيل آهي. هن ڪجهه ڪهاڻين جا ترجما پڻ ڪيا آهن.

هن سداهار فنڪاره کي پنهنجي حياتي ۾ ئي خوب مڃتا ملي آهي. کيس ڪيترن ئي انعامن اعزازن سان نوازيو ويو آهي. جن ۾ جيون رنگ ايوارڊ، ماروي انعام 1973ع ۾، سگا ايوارڊ 1980ع ۾، فلسطين ايوارڊ 1984ع ۾، شهباز ايوارڊ 1985ع ۾، وحيد مراد ايوارڊ 1986ع ۾ ۽ شاھ عبداللطيف ايوارڊ 1987ع ۾ شامل آهن.

زمان شاهه ”ساقِي“

محمد زمان شاهه ”ساقِي“ ولد مرزان شاهه رضوي مهدي سن 1890ع ۾ ٺٽي ۾ پيدا ٿيو. پاڻ مشهور شاعر ٿي گذريو آهي. سندس تعلق مشهور ولي الله يوسف مهدي جي گهراڻي سان هو.

زمان شاهه فارسي ۽ عروض جي تعليم ماستر نرملداس سکر واري کان ورتي. شاعري ۾ استاد مرتضائي ۽ شاکر هٿس. کيس سياست سان پڻ

دپسهي هئي. پاڻ ضلعي نئي جي خلافت ڪميٽي جو سيڪريٽري ٿي رهيو. 1920ع ۾ پيرغلام مجدد جي صدارت هيٺ خلافت جو جيڪو جلسو ڪوٺايو ويو هو، ان جي ڪاميٽي لاءِ هن گهڻو ڪم ڪيو هو.

زمان شاھ ڪافي جو تمام سٺو شاعر ٿي گذريو آهي سندس ڪافيون اڄ به لاڙ علائقي ۾ مشهور آهن. سندس ڪافين جا ٻه ڪتاب ڇپيل آهن. ريڊيو پاڪستان تان پڻ سندس ڪافيون نشر ٿينديون آهن. هي غزل ۽ نظم جو پڻ سٺو شاعر هو. غزل ۾ تخلص ”ساقی“ ڪم آڻيندو هو، پر ڪافيون زمان شاھ جي نالي سان ئي چونڊو هو.

زمان شاھ جو ڪلام الوحيد، توحيد ۽ الحق (سکر) ۾ به شايع ٿيندو هو. سندس ٽريل پڪڙيل ڪلام مشهور شاعر پيرل پيا سي گڏ ڪيو. شاھ صاحب هڪ مخمس ڪريما نالي پڻ لکيو هو، جنهن جو ڪجهه حصو ”الحق“ ۾ شايع ٿيو هو.

هن اقبال جي ”فريادامت“ جو سنڌي ۾ ترجمو ڪيو هو جيڪو سندس وفات کان پوءِ الوحيد ۾ 16 جون 1929ع تي شايع ٿيو هو. سندس لاڳاپو بزم مشاعره لاڙڪاڻي سان به رهيو.

زمان شاھ ”ساقی“ ايام جواني ۾ 16 مئي 1928ع تي وفات ڪري ويو. سندس ڪلام جو نمونو هيٺ ڏجي ٿو.

ستمر جو موتي مٺا تو ڪيو ٿيو سو ٿيو؛

ڪريان مان ڪهڙي گلا ڇا ٿيو ٿيو سو ٿيو

اٿم هي خوف مسبباً ٿئي نه بدنامي

هي خون منهنجو تون دامن تان ڏو ٿيو سو ٿيو.

زوار نقوي

سيد زوار نقوي ولد سيد ويٺل شاھ 15 جنوري 1962ع تي حيدرآباد ۾ ڄائو پاڻ مشهور صحافي، شاعر ۽ اديب آهي.

سيد زوار نقوي مشترڪ نور محمد هاءِ اسڪول حيدرآباد مان ايم اي سنڌ يونيورسٽيءَ مان ۽ ايل ايل بي سنڌ لا ڪاليج حيدرآباد مان پاس ڪئي. پاڻ ليڪچرار آهي. ان کان علاوه مشهور ادبي ماهوار رسالي ”نئين زندگي“ جو 1990ع ۾ ايڊيٽر، هفتيوار اخبار ”پنجتني“ جو ايڊيٽر ۽ روزانه ”سنڌو“ جو نيوز ايڊيٽر ٿي رهيو آهي. پاڻ بهترين ڪالم نگار، ڪهاڻيڪار، ناول نگار ۽ شاعر پڻ آهي. هلال پاڪستان، بختور، عبرت، آفتاب، ڪاوش ۽ سرواڻ لاءِ ڪالم لکندو رهيو آهي. سندس هڪ ڪهاڻين جو مجموعو ”زندگي او زندگي“ هڪ ناوليت ”رات رني ڪوٽ ۾“ ۽ ٻه شاعري جا مجموعا ”چراغ شام“ ۽ ”پل

پل“ ڇهين ڏينھن. ان کان علاوه سندس ترتيب ڏنل ٻه ڪتاب ”ڪهاڻيون“ ۽ ”مزاڪيه ڪهاڻيون“ جي نالي سان ڪاوش گروپ آف پبليڪيشنس طرفان سال 2000ع ۾ ڇپجي پڌرا ٿيا آهن، جن ۾ هن نالي وارن ڪهاڻيڪار جون نڪور ڪهاڻيون سهيڙي ڇپرايون آهن، جڏهن ته سندس لکيل ڪالمن تي مشتمل هڪ ڪتاب ”ڳالهه هڪ دور جي“ هن وقت ڇپائي هيٺ آهي ۽ ٻه ڪتاب سمنڊ ڳالهائي ٿو (ناول) ۽ خوابن ۾ ويڙهيل يادگيريون (ڊائري) ڇپائيءَ جي اوسيٽري ۾ آهن. نموني طور سندس هڪ نثري نظر هيٺ ڏجي ٿو:

تنهنجي ميسٽري جا وار،

منهنجي هٿن جي آڱرين ۾،

انهن وڪر يا پيسا هن، جيئن

زندگي جي ڪينواس تي،

رابيل جا گل ٽڙي پون!

زيب سنڌي

زيب سنڌي جو اصل نالو محمد خان ولد عبدالستار شيخ آهي. سندس ولادت 7 سيپٽمبر 1957ع تي خيرپور ميرس ۾ ٿي. پاڻ مشهور ڪهاڻيڪار، ڊراما نويس ۽ ريڊيو ڪمپيئر آهي.

زيب سنڌي 1981ع ۾ سنڌ يونيورسٽي ڄامشوري مان ايم اي (سنڌي) پاس ڪري پهريان 1988ع ۾ ريڊيو پروڊيوسر مقرر ٿيو. ليڪن سگهوئي اها نوڪري ڇڏي 1989ع ۾ ليڪچرار ٿيو ۽ هن وقت سچل آرٽس ڪاليج حيدرآباد ۾ اسسٽنٽ پروفيسر آهي ۽ ريڊيو پاڪستان حيدرآباد سان بطور ڪمپيئر پڻ لاڳاپيل آهن.

زيب سنڌي بهترين ڪهاڻيڪار سان گڏوگڏ ڪامياب ڊراما نويس آهي. هن ٽيليويزن لاءِ سنڌي ۽ اردو ۾ ڏهه کن انفرادي ڊراما لکي چڱي مڃتا ماڻي آهي. سندس لکيل ڊراما سيريل ”سمنڊ جون سرحدون“ 89-1988ع، ”گهر پاتي“ 1995ع ۽ ”جانشين“ (اردو) 2000ع کي ڏاڍو پسند ڪيو ويو.

زيب سنڌي هيٺين ٻارهن ڪتابن جو مصنف آهي: گهٽيل خواهشون ۽ زندگي درد جي ٻانهن ۾ ۴ موهن جي دڙي جو خزانو، پٿر دل، ڌرتي ماءُ، اسان زند، رهنداسين، فلسطيني ڪهاڻيون، ڪنوار جي سڄ، خليل جبران جي جيون ڪٿا، جنم، منهنجي شهر جي قلوبطره ۽ ڌنڌ ۾ گهر ٿيل منظر.

زيب سنڌي کي پراڻا ايوارڊ (بهترين ريڊيو ڪمپيئر) ۽ سنڌي ادبي سنگت ڪارڪردگي ايوارڊ مليل آهن.

”زيب“ عاقلي

عبدالحق ”زيب“ ولد مولوي محمد عاقل عاقلي سومرو پهرين آڪٽوبر 1920ع تي ڳوٺ عاقل ضلعي لاڙڪاڻي ۾ ڄائو. پاڻ ناميارو شاعر ۽ ريڊيو پروڊيوسر ٿي گذريو آهي.

زيب عاقلي سنڌي فائينل پاس ڪري لاڙڪاڻي جي مدرسي ۾ فارسي پڙهيو ۽ ڪجهه انگريزي جي به ڄاڻ حاصل ڪيائين.

پهرين صحافت اختيار ڪيائين ۽ پوءِ 30 جون 1962ع کان ريڊيو پاڪستان حيدرآباد ۾ بحيشيت اسٽاف آرٽسٽ ٿي داخل ٿيو ۽ ترقي ڪندو 1973ع ۾ پروڊيوسر ۽ 10 جون 1974ع تي سينئر پروڊيوسر ٿيو.

ريڊيو پاڪستان حيدرآباد تي سندس ڪيل خدمتون هميشه يادگار رهنديون. ڊراما لکيائين، گيت پريون ڪهاڻيون ۽ فيچر بي شمار تعداد ۾ لکيائين. ڪيتريون تقريرون موقعي ۽ مهل جي مناسبت سان لکيائين، جيڪي سامعين ۾ تمام گهڻو پسند ڪيون ويون. پاڪستان، هندستان جي 1965ع واري جنگ دوران ريڊيو پاڪستان حيدرآباد تان ڪيترائي پروپيگنڊا فيچر نشر ٿيندا رهيا، جن ۾ سڀ کان وڌيڪ مقبول فيچر هو. ”نالڪ منڊلي“ جيڪو زيب عاقلي هر روز لکندو هو، کيس علم ادب جي ذات پنهنجي خاندان کان ورثي ۾ ملي هئي. سندس والد بزرگوار ۽ وڏو ڀاءُ ”عبد“ عاقلي پڻ پنهنجي وقت جا وڏا شاعر هئا.

زيب عاقلي به پنهنجي دور ۾ شاعري ۾ اهڙو ڌاڪو ڄمايو جو هن جي پنهنجي مخصوص اسلوب جو پيو ڪوبه جوڙ جيس شايد ئي ڪو هجي، هن هر صنف تي طبع آزمائي ڪئي، پر قطعو لکڻ ۾ وڌيڪ مشهور ٿيو مشهور شاعر محترم پروان ڀٽي، زيب عاقلي کي قطعن لکڻ جو استاد ڪوٺيو آهي ۽ چوي ٿو ته گذريل اڌ صديءَ اندر زيب صاحب جهڙو پر اثر قطعو اڄ تائين ڪنهن به ڪونه لکيو آهي.

زيب عاقلي هڪ سٺو مقرر به هو، تقرير ڪندو هو ته پنهنجي جوشيلي، جذباتي انداز ۽ اثراتي آواز ۾ لفظن جي انتهائي مناسب ادائگي سان سامعين کي ڪجهه دير لاءِ پنهنجو هر زبان ۽ هر خيال بنائي ڇڏيندو هو.

اهو ئي سبب آهي جو هڪ پييري سکر ۾ پاڪستان جي اڳوڻي صدر ايوب خان کي جڏهن زيب عاقلي جي ڳالهائڻ کان پوءِ استيج تي اچڻ لاءِ چيو ويو ته کيس چوڻو پيو ته ”دوستو مونکي وڏي مشڪل ۾ وجهي ڇڏيو اٿو جو، زيب عاقلي جهڙي بي مثال ۽ شعل بيان مقرر جي مٿان مونکي ڳالهائڻو ٿا.“

زيب عاقلي جو ڪلام ريڊيو تان عام جام هلندو رهي ٿو، ليڪي
افسوس جو سندس ڪلام جو مجموعو اڃا تائين ڇپجي نه سگهيو آهي. پاڻ
12-مئي 1991ع تي راه رباني وٺي ويو. سندس هڪ شعر هيٺ ڏجي ٿو:

غريبن جي گهر ۾ جيڪو ڄاڻو لکي ڇڏ،
انهيءَ جو جيساڻو اڃا پوءِ لکي ڇڏ،
اسان جون ڇا ذاتيون اسان جا ڇا شجرا،
لکين ٿو ته نالو وٺايو لکي ڇڏ.

ساجن چانگ

ساجن ولد محمد ابراهيم چانگ سن 1946ع ۾ ڳوٺ منو خان چانگ ضلعي بدين ۾ ڄائو. پاڻ نڙ بيت جو ٻي تاج بادشاهه فنڪار آهي.

ساجن چانگ هڪ غريب هو هاريءَ جي گهر ۾ جنم ورتو. غربت سبب هو صرف ٻه چار درجا سنڌيءَ ۾ ۽ قرآن شريف جي تعليم حاصل ڪري سگهيو. بعد ۾ ٻني ٻاري جي ڪم ۾ پنهنجي والد جو هٿ وٺائڻ لڳو.

ساجن چانگ کي شروع کان ئي لوڪ ادب سان چاهه رهيو ۽ مختلف ڪچهرين ۾ شرڪت ڪري بيت، ڏور ۽ ڳجهارتون وغيره پڙهندو هو. اهڙي طرح کيس نڙ بيت ڳائڻ جو شوق ڄاڳيو، ان سلسلي ۾ هن مشهور سگهڙ خليفي محمد اسحاق هاليپوٽي کان سکيا ورتي ۽ ڏهه سال سندس شاگرديءَ ۾ گذاريا، جنهن کان پوءِ مسلسل محنت ۽ رياضت سبب سندس فن کي چار چنم لڳي ويا.

هو 1965ع کان وٺي اڄ تائين مسلسل سنڌ جي ڪنڊ ڪڙڇ ۾ وڃي، ڪچهرين ۽ پينڪن ۾ نڙ جي مٺي ٿوڪ تي پنهنجي مٿر آواز ۾ بيتن جي لات لٽوندو رهيو آهي. هن فن ۾ کيس ملڪو حاصل آهي. سندس بيت چوڻ جو انداز به نرالو آهي. وس وڪر به ججهو آهي. کيس حضرت شاهه عبداللطيف ڀٽائي رح ۽ ٻين ننڍن وڏن شاعرن جا چار هزار کان وڌيڪ بيت ۽ شعر مڪمل ياد آهن. سندس ڪيتريون ئي ڪيسٽون رليز ٿي چڪيون آهن. ريڊيو ۽ ٽي وي تي پڻ پنهنجي فن جو مظاهرو ڪندو رهيو آهي. ريڊيو ۽ ٽي وي تي کيس ڊاڪٽر بلوچ متعارف ڪرايو. پاڻ سنڌ کان سواءِ اسلام آباد پنجاب ۽ بلوچستان ۾ سرڪاري ۽ نجي محفلن ۾ پنهنجي فن جو مظاهرو ڪري چڪو آهي. سرڪاري طور تي هن سدا ملوڪ سگهڙ جي ڪا به همت افزائي نه ٿي سگهي آهي. پاڻ هاريو ڪندو آهي ۽ غربت سبب پنهنجا پٽ به پڙهائي نه سگهيو ۽ کين ڌنار بنائي ڇڏيائين.

سازان صديقي

ڊاڪٽر سازان صديقي 20 سيپٽمبر 1906ع تي شڪارپور ۾ جنم ورتو. پاڻ سنڌ جي پهرين مسلمان سنڌي ليڊيز ڊاڪٽر هئي.

سنڌ جي هن عظيم نياڻي ابتدائي تعليم شڪارپور ۾ ورتي. مشترڪ ڪنڊن مل هاءِ اسڪول حيدرآباد مان ڪئي، جتي پنج سو هندو شاگردن ۾ هيءَ واحد مسلمان چوڪري هئي. 1934ع ۾ دهلي مان ميڊيڪل پاس ڪيائين، ميڊيڪل ڪرڻ کان پوءِ هن ”وومين ميڊيڪل سروس“ جوائن ڪئي، جن جون ليڊي ڊفرن اسپتالون سڄي برصغير ۾ هيون، محترمه سازان صديقي هائوس آفيسر جي حيثيت ۾ سنڌ کان علاوه سي پي، دهلي ۽ ڪلڪتي وغيره جي اسپتالن ۾ ڪم ڪيو. هو ليڊي ڊفرن هاسپيٽل ڪراچي جي پهرين آر-ايم-او

هتي. ان کان پوءِ سول اسپتال ۾ ڪلاس تو آفيسر مقرر ٿي. ان وقت سول سرجن انگريز هو. سن 1946ع ۾ ڊاؤ ميڊيڪل ڪاليج ڪليو ته، هيءَ اتي اسسٽنٽ پروفيسر مقرر ٿي ۽ بمبئيءَ مان ڊي جي او پڻ ڪيائين. 6 ڊسمبر 1946ع تي گورنمينٽ طرفان کيس ولايت موڪليو ويو ۽ سن 1949ع ۾ واپس آئي.

ڊاڪٽر ساران صديقي هر سال ايڪسٽرنيل بنجي امتحان وٺڻ لاءِ حيدرآباد. لاهور ۽ ڊاڪا جي ڪاليجن ۾ پڻ ويندي رهي. ملتان، پشاور، حيدرآباد ڪاليجن کي تسليم ڪرڻ واري ڪونسلز جي ميمبر هئي. هن ملڪ ۾ ٿيندڙ ڪانفرنسن کان علاوه غير ملڪي ڪانفرنسن ۾ پڻ شرڪت ڪئي، جن ۾ تورنيو، ايڊنبرا، اسڪاٽلينڊ، وينا، ناروي، سوئيڊن، اسٽاڪ هوم ۽ ٽوڪيو ۾ ٿيندڙ ڪانفرنسون شامل آهن. 1957ع ۾ رٽائر ڪيائين.

ڊاڪٽر ساران صديقي پهرين سنڌي نياڻي هئي، جيڪا ڊاڪٽري پيشي ۾ ذڪر ڪيل عهدن تي رهي ۽ ايڏي شهرت حاصل ڪئي. هن سڄي زندگي سخت محنت ڪئي. امير توڙي غريب مريض سان هڪ جهڙو رويو رکندي هئي. روزي نماز جي پابند پرهيزگار عورت هئي.

ڊاڪٽر ساران صديقي 10 نومبر 1982ع تي وفات ڪري وئي.

سانوڻ فقير خاصخيلي

سانوڻ فقير خاصخيلي سن 1875ع ڌاري ڳوٺ شهداد خاصخيلي ضلعي بدين ۾ پيدا ٿيو. پاڻ ٽڙ بيت جو سدا ملوڪ شاعر ٿي گذريو آهي.

سانوڻ فقير پنهنجي ڳوٺ ۾ حافظ ڪبير وٽ قرآن پاڪ پڙهيو. جڏهن ٿورو وڏو ٿيو ته ٻڪريون چارڻ لڳو هن جي عادت هئي ته هو ڏينهن جو مال چاريندو هو ۽ رات جو ٽڙ بيت جي ڪچهري ۾ شريڪ ٿيندو هو. ان وقت پهراڙيءَ جي ڳوٺن ۾ ٽڙ بيت جون ڪچهريون عام جامر ٿينديون هيون. پاڻ پهريان ٻين شاعرن جا بيت ٽڙ تي ڳائيندو هو. پوءِ هن پنهنجا بيت ٺاهڻ شروع ڪيا. بيت سازي ۾ سندس استاد ڪبير شاھ هو. پاڻ پهريون شاعر هو، جنهن ٽڙ بيت ڪچهري ۾ پاڻ پنهنجا بيت ڏنا، کانس پوءِ اهو رواج شروع ٿيو.

سانوڻ فقير بيت جو بادشاهه شاعر هو، سندس لاءِ مشهور آهي ته ڪنهن به ڪچهري ۾ هو، پهرين تيار ٿي ڪونه اچي بيت ڏيندو هو، پر انهيءَ مهل ڪن تي هٿ رکي بيت جي هڪ ست چونڊو هو ته، هيءَ به ڳنڍجي ويندي هئي. اهڙي ريت ست پٺيان ست جڙي ويندي هئي ۽ سڄو بيت ڏهن ٻارهن ستن جو ٺهي پوندو هو. هڪ دفعو اڳ چيل بيت هو وري نه چونڊو هو، پر جيڪڏهن چونڊو هو ته ستون وڌائي اڳوڻي کان ٻيڻيون ٿيڻون ڪري وڃي پار ڪندو هو. ٻيا سدائين اڳهاڙا هوندا هئس. هميشه پاڻيءَ جو ڪرو پرائي ۾ ۽ رکنڊو هو ۽ ٻن يا ٽن بيتن ڏين کان پوءِ اهو ڪرو سڄو ٻي ٺلهو ڪري ڇڏيندو هو. اهڙي طرح ڪچهري ختم ٿيڻ تائين الاتجي ڪيترا ڪرا پاڻيءَ جا ٻي ٺلها ڪري ڇڏيندو هو،

سخت سياري ۾ به بيت ڏين مهل پنا اگهاڙا هوندا هئس ۽ سارو بدن پگهر مان شل هوندو هئس، بيت نهايت درد مان ڏيندو هو، بيت ڏين جو ڏنگ به تمام سٺو هئس. بيت ڏين وقت ڪا به هٿ ڪن جي پاڙي ۾ وجهندو هو ۽ سڄي ٻانهن کي واسينگ وارا ور وينو ڏيندو هو. اشارن سان پوري تصوير اُٿي اڳيان بيهاريندو هو، بيت جي وراثي تي پنهي ڪن ۾ آڱريون وجهي ڦٽڪندو ڦٽڪندو، نڙ واري جي مٿان چانو ڪري وڃي بيت لاهيندو هو.

سانو فقير جا بيت پنهنجي خاص بيان اسلوب، سادگي ۽ رواني ڪري سنڌ جي واهن ۽ وستي ۾ مقبول ٿيا ۽ سندس شاعري کي عوامي رنگ مليو. 1915ع کان 1955ع تائين نڙ بيت جي ڪچهرين ۾ هن جي بيتن جي هنڌين ماڳين هاڪ هئي. هن وقت به وچولي ۽ لاڙ ۾ بيت ڏيندڙن مان ڪو مشڪل اهڙو بيتا ئي هوندو، جنهن کي سانو جو ڪو بيت ياد نه هجي.

سانو فقير جي شاعري ۾ ماحول جي عڪاسي ۽ ترجماني سان گڏ سوز ۽ گداز به هو. هن سسئي، مومل راڻو، مارئي، ليلان چنيسر، سهڻي ميهار، ليلي مجنون، پورب، مورڙو سامونڊي، رامڪلي، سارنگ، ڪاراييل سان گڏ معجزا ۽ واقعاتي بيت چيا.

سانو فقير پنهنجي نڙ جي بيتن سبب ڳوٺاڻي ماحول ۾ ڏاڍو مقبول ٿيو. هو بيت ڏيندو هو ته ماڻهن جا ميڙ لڳي ويندا هئا. جيئن ته سڄي سنڌ جو سير ڪيائين ۽ ميڙا پيٽيائين، تنهنڪري سندس بيت به سنڌ جي ڪنڊ ڪڙڇ ۾ پهتا ۽ هن وقت به عام ڪچهرين ۾ چيا وڃن ٿا ۽ ڪچهرين ۾ بيت ڏيندڙ سڄو بيت ڏيئي جڏهن نالي واري ست ۾ چوندو آهي ته ”سورن ۾ سانو چوي“ يا وري ”هن ساهه جي سانو چوي پوري ناهي پڪ“ ته ٻڌندڙن جي زبان مان ”هه ڙي سانو هه“ جا لفظ بي اختيار نڪري ويندا آهن ۽ اهائي سانو جي مقبوليت جي گواهي آهي ته، هو سنڌي عوام جو ڪيڏو نه پيارو ڪردار هو.

سانو فقير سن 1935ع ۾ وفات ڪئي، نموني طور سندس هڪ بيت جون ڪجهه سٽون هيٺ ڏجن ٿيون.

موڪل ڏي ته مليو وڃان ڀري ڏسان ڍاڻ
ملڪ مارو مير جو لکپت ۽ لاکاڻ
ملڪ مارو مير جو ستيارو سيڪاڻ
سانگي منهنجا سنمڪ سهڻا ٺهيو ڪن ٿا نان
جوبون جيسلمير جون آهن ڪل ڪنواڻ
نيسر جون نام ڪنيون ننگ ڀريو ڪن ناڻ
چولائن چوڙيلين جا آهن ٽونر تڪن سان ناڻ.

سجاد علي شاه

پاڪستان جي چيف جسٽس جي عهدي تي پهچندڙ پهريون سنڌي سيد سجاد علي شاه صاحب هڪ قانوندان جي گهر ۾ ڄائو. هن ابتدائي تعليم حاصل ڪرڻ کان پوءِ سنڌ مدرسته الاسلام ڪراچي ۾ تعليم حاصل ڪئي. کيس ڊاڪٽر ٿيڻ جو شوق هو، پر پوءِ قائد اعظم محمد علي جناح کان متاثر ٿي، پنهنجو فيصلو مٿاهي قانون جي تعليم وٺڻ لڳو. ايل ايل بي ڪرڻ کان پوءِ ولايت ويو، جتان لنڪن ان مان بئريسٽري جي ڊگري وٺي واپس آيو. 1967ع ۾ ايڊيشنل سيشن جج مقرر ٿيو. اهو ون يونٽ وارو دور هو ان ڪري پاڻ پنجاب جي مختلف ضلعن کان علاوه سنڌ جي نواب شاه، دادو، حيدرآباد ۽ ڪراچي ضلعن ۾ سيشن جج ٿي رهيو. جنرل ضياء جي زماني ۾ هو سنڌ بلوچستان هاء ڪورٽ جو جج مقرر ٿيو. آخر ترقيءَ جون منزلون طئي ڪندو، پاڪستان جي اعليٰ عدالتي اداري سپريم ڪورٽ جو چيف جسٽس مقرر ٿيو. هن عهدي تي پاڻ تقريباً ٽي سال رهيو.

شروع کان وٺي ئي اصول پرستي ۽ منصفي شاه صاحب جي زندگيءَ جا بنيادي جزا رهيا آهن. 1993ع ۾ نواز شريف جي حڪومت واري بحالي واري فيصلي ۾ هن اختلاف ڪندي، اهڙي فيصلي کي تڪراري بنائي ڇڏيو هو.

1997ع ۾ نواز شريف سرڪار پاران شروع ڪيل عدالتي حڪمن ۽ اصولن جي انحرافي تي هڪ بي باڪ ۽ بي خوف جج جي حيثيت سان هن انتظاميه کي للڪاريو، جنهن سان پاڪستان جي تاريخ ۾ پهريون ڀيرو اعليٰ عدالتي اداري ۽ انتظاميه جي وچ ۾ ٽڪراءُ ٿيو نتيجي طور هڪ حڪم هيٺ کيس 2 ڊسمبر 1997ع تي عهدي تان هٽايو ويو.

شاه صاحب هن وقت پنهنجي ڪراچي واري رهائشگاه تي پنهنجي عدالتي زندگيءَ تي هڪ مفصل ڪتاب لکڻ ۾ مصروف آهي.

سحر امداد

سحرنگار ڌيءَ صلاح الدين احمد بلوچ 20 جولاءِ 1951ع تي حيدرآباد ۾ پيدا ٿي. پاڻ مشهور شاعره ۽ نثر نويس آهي. نامياري شاعر امداد حسيني سان شادي ڪرڻ کان پوءِ ”سحر امداد“ جي نالي سان مشهور ٿي.

سحر امداد لائبريري سائنس ۾ ڊپلوما ڪرڻ کان پوءِ انسٽيٽيوٽ آف سنڌالاجي ڄامشورو ۾ لائبريرين مقرر ٿي ۽ سنڌ يونيورسٽيءَ مان ايم-اي (سنڌي) ڪرڻ کان پوءِ ليڪچرار بڻي. پاڻ هن وقت سنڌ يونيورسٽي ڄامشوري جي سنڌي شعبي ۾ پروفيسر آهي.

سحر امداد 1967ع کان لکڻ شروع ڪيو، پهريان نثر ۾ لکيائين ۽ 1969ع کان شاعري به شروع ڪيائين. هن ڪيترائي شعر، ڪهاڻيون، مضمون،

مقالا، ڪالم ۽ ريڊيو لاءِ گيت پڙهڻ، لکڻيون آهن. سندس لکڻيون مختلف رسالن ۽ اخبارن ۾ ڇپيل آهن. هن امداد حسيني سان گڏ ساڻي ايڊيٽر جي حيثيت سان هڪ ڪتاب ”سنڌ جي ديني ادب جو ڪٽنگ“ ترتيب ڏنو، جيڪو سنڌ جي ديني ادب جي نمائندگي تي سنڌالاجي طرفان 7 جنوري 1971ع تي ڇپجي پڌرو ٿيو. ان کان علاوه پاڻ سوجهرو ۽ بختاور رسالا پڻ ايڊٽ ڪري چڪي آهي.

سنڌي عورتن ۾ سحر امداد کي شاعري جي حوالي سان منفرد مقام حاصل آهي. سندس شاعري ۾ جذبي جو اظهار ۽ معنيٰ خيز سٽون اوليت رکن ٿيون. هن نظم، آزاد نظم، هائيڪا ۽ گيتن کي نوان ڏني آهي. هن جي ٻولي به پنهنجو منفرد انداز رکي ٿي، خاص ڪري سندس شاعري ۾ هندي لفظن جو استعمال ملي ٿو. نثر جي حوالي سان سندس ”سوجهري“ ۾ لکيل ”ماءُ جا ڏيڏي خط“ ادب ۾ عمدي جاءِ والارن ٿا. سندس ڪلام جو نمونو هيٺ ڏجي ٿو:

مارو موتيءَ مل جهڙو جائن ڦل،
 آهي گهٽ ٻوست هير وانگيان گهل،
 سڀني هٿ پٿر تون ئي هن ڪو گل،
 سو ڪهڙي جي مند چولين وانگر چل.

سحر سنڌو

سحر سنڌو خاصخيلي 5 اپريل 1977ع تي تنڊي غلام علي لڳ هڪ ڳوٺ ۾ جنم ورتو. پن خوبصورت شعرن جي تخليقڪاره آهي. سحر سنڌو بي اي پاس آهي. پهرين مئي 1995ع کان بطور ٽيچر پنهنجون خدمتون سرانجام ڏئي رهي آهي. پهريان ٽن سالن تائين هڪ ڳوٺ ۾ هاڻي تنڊو غلام علي ۾ پڙهائي رهي آهي.

سحر سنڌو جو شروع کان ئي لکڻ پڙهڻ سان چاهه رهيو. ادبي ڪتابن جي مطالعي هن جي اندر واري انسان کي بيدار ڪيو. هن قلم کنيو ۽ پنهنجي احساسن کي شاعري جي روپ ۾ قلمبند ڪرڻ شروع ڪيو. هن 1994ع کان لکڻ شروع ڪيو، پر اهو محفوظ ڪري نه سگهي ۽ 1998ع کان باقاعدي لکڻ ۽ ان کي محفوظ ڪرڻ شروع ڪيو اٿس غيل تائين ڪيترائي گيت، غزل، وايون، نظم ۽ نثري نظم وغيره لکي چڪي آهي، جن مان ڪجهه مختلف اخبارن ۽ رسالن جي زينت بڻجي چڪا آهن. پاڻ ادبي ڪيترن ۾ نهايت تيزيءَ سان وڌڻ ۽ ڪٿي رهي آهي..

سحر سنڌو جي شعرن ۾ امن ۽ پيار جو پيغام به آهي ته، ڏک سک جون سڀ پڇارون ۽ پيڙائون به سمائيل آهن انهن ۾ ماري واري سک، نوريءَ

واري نوڙت ۽ سسئي واري جاکوڙ سماعيل آهي. سندس شاعري ۾ مطالعو، مشاهدو ۽ فڪر جي گهرائي چٽي پتي محسوس ٿيندي آهي. سندس ڪلام ۾ رواني ۽ رنگيني موجود آهي، ٻولي سليس ۽ سهڻي استعمال ڪري ٿي.

پيار کي هڪ عظيم جذبي جو نالو ڏيندڙ سحر سنڌو ليکڪي ۾ امر جليل کي، گلن ۾ گلاب کي ۽ ڪتابن ۾ قرآن مجيد کي پسند ڪري ٿي. پاڻ فرائي ٿيل مڇي شوق سان کائيندي آهي. کيس پنهنجي جهاني جي سردار نبي ڪريم صلي الله عليه وآله وسل جن کان پوءِ مهتاب اڪبر راشدي جي شخصيت پسند آهي. پاڻ زندگيءَ لاءِ چوي ٿي ته، زندگي هڪ اهڙو گل آهي، جيڪو جيترو تڙندو ايتري خوشبوءِ پکيڙيندو. سندس شاعريءَ جو نمونو هيٺ ڏجي ٿو:

جي فرش تي نه ته پوءِ گهر عرش تي ئي اڏينداسين
مگر چاهت پنهنجي کي ضرور ڪو مقام ڏينداسين
ڏاڍن نازن سان آ پاليل هيءَ دلڙي
تنهن کي ميسر خوشين جو سامان ڪنداسين
اچي ڪين ڪڏهن ملن جي ميسلن ۾
ڪمزور پنهنجو اسين ايمان ڪنداسين

سراج ميمڻ

سراج الحق ولد محمد يعقوب ميمڻ 24 آڪٽوبر 1933ع تي ٽنڊوڄامر ضلعي حيدرآباد ۾ پيدا ٿيو. پاڻ مشهور ڪهاڻيڪار، ناول نگار، صحافي ۽ ماهر لسانيات آهي.

سراج ميمڻ ايم اي، ايل ايل بي پاس آهي. هن 1953ع ۾ سنڌي ادبي بورڊ ۾ نوڪري شروع ڪئي، 1955ع ۾ ادبي بورڊ جو اسسٽنٽ سيڪريٽري مقرر ٿيو. 1957ع ۾ انڪم ٽيڪس کاتي ۾ آفيسر ٿيو، جنهن کان پوءِ پاڻ ڪافي وقت روزانه هلال پاڪستان جو ايڊيٽر ٿي رهيو.

سراج ميمڻ ويهين صديءَ جي سنڌ جي ذهين ترين ماڻهن مان هڪ آهي. هن سنڌي ادب ۽ ٻوليءَ کي جيڪا سونهن ڏني آهي، اها ساراهه جوڳي آهي، جڏهن به ڪو ويهين صديءَ جي سنڌي ادب، ٻولي ۽ صحافت جي تاريخ تي قلم رکندو ته، سراج جي ذڪر ڪرڻ کان سواءِ اها تاريخ اڻ مڪمل هوندي.

سراج صاحب سنڌي ادب توڙي سنڌ کي نوان خيال، نوان لهجا، نوان لاڙا ۽ نوان فڪري ۽ فني بنياد فراهم ڪيا آهن. سندس لکيل ناول ٻولي، اسلوب، رواني ۽ عڪاسي جي لحاظ کان بي مثال آهن. ناول پڙهندي پڙهندڙ تي عجيب ڪيفيت طاري ٿيو وڃي ۽ پڙهندڙ پنهنجي پاڻ کي پوري طرح ناول جي حوالي

ڪري ٿو ڇڏي. سراج صاحب ادب براءِ ادب جو قائل نه آهي، هو هڪ واضح مقصد جي تحت لکي ٿو. اهو مقصد آهي ”سنڌ“ هو سنڌ لاءِ ئي سڀ ڪجهه لکي ٿو. سنڌين جي بهادري، شجاعت ۽ ڏاهپ کان علاوه انهن جا مسئلا نفسياتي پهلوئن سميت زير بحث آئي ٿو. هو سنڌ سان ڳنڍڻ ههريادتي تي لکڻ چاهي ٿو هو زيادتي ڪندڙ کي ننڍي ٿو. پوءِ اهي ڌاريان حڪمران هجن يا پنهنجا وڏيرا، سنڌي مجاهدن جي قرباني جا داستان ڏاڍي پراثر انداز سان بيان ڪري ٿو. ان سلسلي ۾ سندس ناول ”پڙاڏو سوئي سڏ“ سنڌي ادب ۾ شاهڪار ناول جي حيثيت رکي ٿو. جنهن ۾ ترخانن جي زماني جي تاريخ کي پس منظر ۾ رکي، سنڌي جوڌن جي بهادري جا ڪارناما بيان ڪيا اٿس.

ان کان سواءِ سراج صاحب لسانيات جو به وڏو ماهر آهي. سنڌي ٻوليءَ جي باري ۾ هن جا ڪيترائي مضمون، مقالا ۽ ڪالم رسالن، مخزنن ۽ اخبارن ۾ ڇپيل آهن. ٻوليءَ بابت لکيل سندس ڪتاب ”سنڌي ٻولي“ جي ته هنڌين ماڳين هاڪ آهي، جنهن ۾ هن سنڌي ٻوليءَ جي باري ۾ اهو نظريو پيش ڪيو آهي ته ”سنڌي آريائي ۽ ويدن جي دور کان اڳ جي زبان آهي“ هن ڪجهه شاعري به ڪئي آهي.

نهایت سنجيده ۽ پروفار شخصيت جو مالڪ، اعليٰ انساني قدرن ۽ قوم پرست آدرشن ۾ پختو ويساھ رکندڙ سراج، اڄڪلهه سنڌ سرونٽس سوسائٽيءَ جي پليٽ فارم تان سنڌ متعلق عملي طور تي سنجيده ڪم ڪرڻ ۾ مصروف آهي. سندس ڇپيل مکيه ڪتاب هن ريت آهن. ڏکڻ مان ٿو سج اڀري (ترجمو)، ناول، (1953ع)، سنڌ جي اقتصادي تاريخ (ترجمو 1958ع)، چونڊ آمريڪي افسانا (غلام رباني سان گڏ 1958ع)، اي درد هلي آءُ (ڪهاڻيون 1962ع)، سنڌي ٻولي (لسانيات 1964ع)، علم معاشيات (1964ع)، پڙاڏو سوئي سڏ (ناول 1970ع)، ائون ماڻهو (ڪهاڻيون 1985ع)، مرڻ مون سين آءُ (-ناول)، منهنجي دنيا هيڪل ويا ڪل (ناول)، تنهنجي دنيا سڀ رنگ سانول (ناول)، منهنجي دنيا مرگه ترشنا (ناول)، ۽ پياسي ڌرتي رمنڊا بادل (ناول).

سردار علي شاهه ”ڏاڪر“

سيد سردار علي شاهه ”ڏاڪر“ ولد سيد جعفر شاهه بخاري پهرين جنوري 1928ع تي ڳوٺ ڀيرڙي ضلعي گهوٽڪي ۾ پيدا ٿيو. پاڻ بلند پايه اديب، شاعر ۽ صحافي هو.

سيد سردار علي شاهه پرائمري تعليم ڳوٺ ماڻيلي ۽ ڳوٺ ڏنو ماڪو جي اسڪولن ۾ حاصل ڪئي. ثانوي تعليم مڊل اسڪول ميرپور ماٿيلو ۾ حاصل ڪئي. مئٽرڪ جو امتحان 1946ع ۾ لوڪل بورڊ هاءِ اسڪول نواب شاهه مان پاس ڪيائين ۽ بي اي (آنرس) سنڌ مسلم ڪاليج ڪراچي مان ڪيائين.

شاھ صاحب مختلف سرڪاري محڪمن ۾ ملازم ٿي رهيو، ان کان پوءِ اچي صحافت سان وابسته ٿيو. 1949ع کان 1952ع تائين روزانه ”الوحيد“ ڪراچي جو سب ايڊيٽر ٿي رهيو. 1953ع ۾ روزانه ”ڪاروان“ حيدرآباد جو ايڊيٽر ٿيو. 1957ع کان آخري ڏينهن روزانه ”مهراڻ“ جو ايڊيٽر ٿي رهيو. پاڻ جڏهن الوحيد جو سب ايڊيٽر هو ته، ان زماني ۾ ماهوار ادبي رسالو ”عام راءِ“ به ٻه سال ايدت ڪيائين. شاھ صاحب خاڪسار تحريڪ ۾ به جوش ۽ جذبي سان ڪم ڪيو.

سيد سردار علي شاھ کي سنڌي زبان ۽ سنڌي ادب سان بي پناهه محبت هئي. هن سنڌ جي حقن ۽ سنڌي زبان جي مڃتا لاءِ اهڙو زوردار ۽ بي باڪانه انداز ۾ لکيو، جنهن جو مثال سنڌ جي صحافتي تاريخ ۾ نٿو ملي. حق گوئي سبب کيس جيل به پرڳڻو پيو ۽ ٻيون تڪليفون به ڏسڻيون پيون، پر هن هر ڳالهه سان مٿس ٿي منهن ڏنو. سندس ايڊيٽوريل سنڌ جي حقن جا ترجمان هوندا هئا. جنرل ايوب خان جي زماني ۾ سنڌي زبان جي حيثيت کي ڇيهو رسائين لاءِ جيڪا سازش ستي ويئي. شاھ صاحب ”مهراڻ“ اخبار ۾ ان خلاف ڪيترائي سلسليوار ايڊيٽوريل لکي آواز بلند ڪيو. مهاجر حضرات اسلام ۽ اردو کي لازم ۽ ملزوم قرار ڏنو ته، هن ان تي به خوب لکيو. ان کان علاوه هن اخبارن ذريعي تنقيدي ادب کي فروغ ڏنو. اخبارن جا خاص نمبر ڪڍرائين، جن ۾ ڪيترائي تحقيقي مقالا ۽ مضمون شامل ٿيا، کيس شاعريءَ سان پڻ دلچسپي هئي. ”ذاڪر“ تخلص ڪندو هو. هن نعتيه شعر ڏاڍو درد ۽ سوز، محبت والهاڻ ڪيفيت ۽ بي خودي جي حالت ۾ چيو آهي. غزل، نظم ۽ ڪافيون به ڏاڍيون پر اثر لکيون اٿس. نشر ۾ شاھ صاحب جا ٻه ڪتاب ڇپيل آهن. جن مان هڪ ترجمو ڪيل ڪتاب ”فلسف اسلام“ 1953ع ۾ ۽ ٻيو ڪتاب ”سنڌي زبان جي حيثيت ۽ ان جو مستقبل“ 1972ع ۾ ڇپيو. ان کان علاوه هن ڪتابن تي تبصرا به ڪيا ۽ تنقيدي مضمون به لکيا.

سيد سردار علي شاھ ”ذاڪر“ 11 مئي 1981ع تي وفات ڪري ويو، فوني طور سندس شاعريءَ جون ٻه سٽون هيٺ ڏجن ٿيون.

هن پار ڏجهڙا ڏک ڏوري هن پار محبت جون موجون
ميهڙ سان جي ملڻو آه ته پو موٽو ته مٽي مهراڻ هلون

سرڪش سنڌي

عبدالمجيد ولد مولوي عبدالله چانڊيو پهرين آڪٽوبر 1940ع تي ڳوٺ ڀلي پوٽا لڳ رام جي سیتا ضلعي دادو ۾ ڄائو. پاڻ سنڌ جو برک ترقي پسند قومي شاعر آهي. ”سرڪش سنڌي“ سندس ادبي نالو آهي.

سرڪش سنڌي فارسي، عربي ۽ ديني تعليم پنهنجي والد بزرگوار کان حاصل ڪئي، جيڪو چوٽي جو عالم دين ٿي گذريو آهي ۽ اڄ جي ڪيترن ئي سنڌي عالمن جو استاد هو. ان کان پوءِ 1954ع کان 1971ع تائين واري عرصي ۾ هن فائينل، مشرڪ، بي اي، بي ايڊ جا امتحان پاس ڪيا. پاڻ 1961ع ۾ تعليم کاتي ۾ استاد مقرر ٿيو، 13 سال پرائمري استاد ۽ 13 سال سيڪنڊري استاد هاءِ اسڪول رتوديرو ۽ گورنمينٽ پائيلٽ سيڪنڊري اسڪول لاڙڪاڻي ۾ رهي 1987ع ۾ رٽائر ڪيائين ۽ اڄڪلهه لاڙڪاڻي شهر ۾ سڪونت پذير آهي.

سرڪش سنڌي اڄ جو بلڪل هن صدي جو سچو شاعر آهي. سندس قلم پنهنجي دور جي تاريخ لکڻ لاءِ تڙپيو آهي. هن استحصالي ٽولن جي منهن تي چڙهيل مڪاري وارو ريشمي رومال لاهي پري اڇليو آهي.

نفرت کان نفرت ڪندڙ هن شاعر محبت ۽ امن جي جذبي سان واسجي، سنڌي قومي شاعري 1954 کان شروع ڪئي. جنهن کيس سنڌ توڙي هند جي سنڌي ماڻهن جي دلين ۾ وڏي عزت ۽ مڃتا ڏياري آهي. هن پهريان ”مجبور“ پوءِ ”پاور سمد واهي“ ۽ آخر ۾ ”سرڪش“ تخلص سان لکيو آهي. سندس شاعري جا چار ڪتاب ڇپيل آهن، جن جا نالا آهن: ”درد - دل“ ”امن آب حيات“ ”پيار ۽ آزادي“ ۽ ”سنڌو ڳائي ٿو“ تنهن کان سواءِ سندس سهيڙيل چار ڪتاب ٻانهن وراڪا (غزل)، پريم پاشا (غزل)، اڪيون اوطاقون (نظم) ۽ ساڻيه جي سنگ (گيت) وٽس قلمي صورت ۾ موجود آهن.

سرڪش سنڌي سٺو نثر نويس پڻ آهي. هن ڪجهه ڪهاڻيون، اخباري ڪالم ۽ مختلف شاعرن جي ڪتابن جا مهاڳ لکيا آهن. هن آدرشي شاعر کي پيٽا طور هيل تائين هيٺيان ايوارڊ ملي چڪا آهن.

مهراڻ آرٽس ايوارڊ 1992ع نواب شاهه، رشيد رک ايوارڊ 1993-94ع گهوٽڪي ۽ چانڊڪا آرٽ سنڌ ڪلچرل گروپ ايوارڊ 1998ع لاڙڪاڻو.

نوني طور سرڪش سنڌي جي هڪ غزل جون من موهيندڙ سٽون هيٺ ڏجن ٿيون.

هڪ جوان هليو هڪ شهر گهمڻ گمنام گهٽيءَ ۾ گم ٿي ويو
وٺي ڳوٺ سڄي ۾ ڳالهه هلي انعام گهٽيءَ ۾ گم ٿي ويو
ها جلديءَ ۾ واپس ٿو اچان هڪ بس ٿو وڃان بي بس ٿو اچان
ڳوٺاڻيءَ سان ويو جيڪو ڪري انجام گهٽيءَ ۾ گم ٿي ويو
ڪو پيار ڪري به ته ڪئين ڪري ڪنهن لاءِ مري به ته ڪئين مري
جيڪو به اماڻيو ويو ان ڏي پيغام گهٽيءَ ۾ گم ٿي ويو
هو پاڻ ته مڃي نه مڃي ٿو لوڪ ته سارو ائين چوي
هن سنڌ جي پوئتان ”سرڪش“ جو اسلام گهٽيءَ ۾ گم ٿي ويو

سرمد سنڌي جو اصل نالو عبدالرحمان ولد محمد حيات مغل هو. سندس ولادت 7 جولاءِ 1961ع تي ڳوٺ پريالو ضلعي خيرپور ميرس ۾ ٿي. پاڻ اهو نوجوان باڪمال راڳي ٿي گذريو آهي، جيڪو چند ئي سالن ۾ سنڌي سماج تي چاڻهي ويو. هو جڏهن ڳائڻ شروع ڪندو هو ته، ٻڌندڙ سڌ ٻڌڻ وڃائي سرمد جي جهونگارن ۾ گم ٿي ويندا هئا ۽ گيتن جي تال تي بي اختيار ٿي، ڪيئي نوجوان ٻڌڻا ۽ ٻار جهمر پائڻ لاءِ پتنگ جيان سندس چوگرد جمع ٿي ويندا هئا.

رحمان مغل مشترڪ تائين تعليم پريالو ۾ حاصل ڪئي. تنهن کان پوءِ ٽيڪنيڪل ڪاليج خيرپور ۾ داخل ٿيو، جتان 1980ع ۾ سول ٽيڪنالاجي ۾ ڊپلوما ڪيائين. پاڻ 1984ع ۾ پهريان ايڇ ڊي اي حيدرآباد ۾ ۽ پوءِ ڪراچي بلڊنگ ڪنٽرول اٿارٽي ۾ سب انجنيئر مقرر ٿيو. آخر ٽنهي انهيءَ عهدي تي رهيو ڪراچي ۾ گلشن اقبال جي هڪ فليٽ ۾ رهندو هو.

رحمان مغل ڳائڻ جي شروعات 1975ع ڌاري سنگت ۾ ماچيس وڃائي ڪئي، ائين ئي هو پنهنجي يارن دوستن ۾ پنهنجي فن جا جوهر ڏيکاريندو رهيو. کيس جيئي سنڌ جي نعري سان محبت هئي. پاڻ جڏهن ٽيڪنيڪل ڪاليج ۾ پڙهندڙ هو، ان وقت ۾ ڪاليج ۾ ٿيندڙ قوم پرست جي محفلن ۾ قومي گيت جهونگاريندو هو. اهڙي طرح سندس سريلي آواز ۾ ماڪيءَ جي مناس جهڙا آلاپ محفلن ۾ گونجڻ لڳا ۽ هاڻي هو سڄي سنڌ ۾ ٿيندڙ مختلف محفلن کي قومي گيتن سان گرمائڻ لڳو. اهو جنرل ضياءَ واري مارشل لا جو دور هو ۽ قومي گيتن کي چاهه سان ٻڌو ويندو هو. رحمان مغل قومي ڪاڄن ۾ ساري ساري رات بيهي قومي ۽ انقلابي گيت ڳائي نوجوانن ۾ نشون ولولو ۽ جوش پيدا ڪندو رهيو. جيتوڻيڪ ان جوان کي فوسيٽي جي اتار چڙهائ، لٽي ۽ رڌم جي ڪا خاص خبر ڪا نه پوندي هئي، پر جڏهن هو ڪو گيت ڳائيندو هو ته، ڊانس نه اچڻ جي باوجود سنڌ جا نوجوان پنڊال ۾ جهومي اٿندا هئا.

قومي گيتن ذريعي نوجوانن ۾ سنڌيت کي فروغ ڏيڻ تي ملٽري انتيليڄنس جا اهلڪار رحمان مغل جو پيڇو ڪرڻ لڳا. ان وقت سندس هڪ دوست نور احمد ميمڻ کيس مشورو ڏنو ته، هو فوجي اهلڪارن کي ڊاڄ ۾ رکڻ لاءِ ”سرمد سنڌي“ جي نالي سان ڳائي اهڙي طرح پاڻ عبدالرحمان مغل مان سرمد سنڌي بڻجي ويو.

سرمد سنڌي کي ريڊيو پاڪستان تي پروڊيوسر ڪوثر پرڙي ۽ پاڪستان ٽيليويزن تي سميع بلوچ آندو. ريڊيو پاڪستان حيدرآباد تان سندس آواز ۾ پهريون ڀيرو هڪ لولي ”مارو لولي الوميان“ نشر ٿي ٽيليويزن تي سندس ڳايل پهريون ڪلام هو ”تنهنجي ياد جي وري آ وير“ ان کان پوءِ سرمد بيشمار عوامي گيت، وايون ۽ صوفين جون ڪافيون اسٽيج، ريڊيو، ٽيليويزن ۽ ڪيسٽن ذريعي

ڳائي، پڙهيل لکيل طبقي کان ويندي هڪ هاري ۽ پورهيت تائين مڃتا ماڻي. سرمد سنڌي جو تعلق ڪنهن پيشيور ڳاڻڪن جي خاندان سان ڪونه هو. موسيقي جي آسمان تي هن پنهنجي نالي جو ستارو پاڻ روشن ڪيو هو، هن راڳ جي سکيا باقاعدي ته ڪنهن کان نه ورتي هئي، ليڪن شروع ۾ نامور سارنگي نواز استاد مجيد خان کان سڳو پٽرايو هو. بعد ۾ ان سڳي جي ڀرسان هن ٻيو سڳو بيدل مسرور کان به پٽرايو هو، پر هن ڳايو سدائين پنهنجي انگ ۽ رنگ ۾، هن جي ڳائڻ جو انداز سمورن فنڪارن کان مختلف هو. هن جي هڪ خاص خوبي اها به هئي ته، هو فلمي طرز تي نه ڳائيندو هو اڪثر ڌنون پاڻ ڪمپوز ڪندو هو. شاعري جي چونڊ ۾ به مهارت رکندو هو. سندس هميشه اها ڪوشش هوندي هئي ته سنڌي موسيقي ۾ اڃا به نوان آڻجي. هن هميشه ڌرتي تي ٿيندڙ ڏاڍ ظلم جي خلاف پنهنجي انقلابي آواز وسيلي جنگ ڪئي. هن هر موضوع تي ڳايو. هو نه ڪلاسيڪي ۽ نه وري نيم ڪلاسيڪي راڳي هو، پر هن وٽ سندس لاشعور ۽ ذات جي ڏيهه ۾ هڪ اهڙي خوبي هئي، جا هارمونير تي مشڪل سان ادا ٿي سگهندي آهي.

سرمد سنڌي جيتوڻيڪ پنجابي گهراڻي سان تعلق رکندو هو، پر عملي طرح هن پاڻ کي ۽ پنهنجي ٻارن کي سنڌ جي مٽيءَ سان رچائي ڇڏيو. کيس سنڌ جي ڌرتي، ٻولي ۽ تهذيب سان بي انتها محبت هئي. هن پنهنجي ٻارن کي سنڌي تعريف ڏياري، هو پاڻ کي سنڌي سمجهندو هو ۽ سنڌي سڏائڻ تي فخر محسوس ڪندو هو. هن سنڌين جي دل جي ترجماني ڪئي ۽ سندن احساسن کي ڪجهه اهڙي طرح جهونگارو جو مارو پنهنجون اڪيلايون وساري ٿي ويٺا. هن پنهنجي مٿر ۽ مٺڙي آواز ذريعي قومي ڪارڪنن ۾ اتساهه پيدا ڪيو ۽ روح گرمايا، مايوس ۽ ٽڪل دلين کي آتڻ ڏني. موت ۾ سنڌي ماڻهن به سرمد سنڌي کي ڪروڙين قرب ڏنا جي ۽ ۾ جايون ڏنيون، سڄي سنڌ ۾ جيڪا عزت سرمد کي ملي، سا ڪنهن ٻئي فنڪار کي حاصل ٿي نه سگهي. سنڌي عوام طرفان کيس ”سنڌ جو بيجل“ جي لقب سان ياد ڪيو وڃي ٿو. نامياري شاعر تاجل بيوس کيس ”راڳ جو راڻو“ ۽ ”سنڌ جو وڪٽر هارا“ ڪري سڏيو آهي.

سرمد سنڌي 27 ڊسمبر 1996ع تي بدين مان هڪ پروگرام ڪري ڪوئٽر بس ذريعي ڪراچي واپس وڃي رهيو هو ته، ديوان شگر مل ٺٽي ويجهو ڪوئٽر جو ڪمند سان ڀريل هڪ ٽرڪ سان ٽڪر تي پيو، جنهن ۾ هو سخت زخمي ٿي پيو. کيس ڪراچي نيو پٺي ويو ته، رستي ۾ هن جي ساهه جو سببو اڍڙجي ويو ۽ 35 سالن جي قوه جواني ۾ پنهنجي عزيزن، دوستن ۽ پرستارن کي جدائي جو داغ ڏئي راهه رباني وٺي ويو، اهڙي طرح سرمند سنڌي جسماني طور تي ته سنڌ واسين کان جدا ٿي ويو، پر روحاني طور تي صدين تائين ديس واسين جي دلين ۾ زندهه رهندو.

برصغير جي مھان شاعر ۽ ڏاھي شيخ اياز، سرمد سنڌي جي وفات تي تعزيتي تاثرات ڏينديو چيو هو ته، ”سرمد جو آواز اڃا تائين ڪٿي ڪنن ۾ گونجنندو هوندو ۽ ستارا اهو ٻڌي عجب ۾ سرچيندا هوندا ته، ڌرتي به اهڙو اپگرھ آهي، جتي اهڙي لازوال ذات پيدا ٿي سگهي ٿي.“
سرمد سنڌي جي وفات کان ٻه ڏينهن پوءِ سندس وني هڪ پٽ کي جنم ڏنو، جنهن جو نالو عزيزالرحمان رکيو ويو.

سرروڀج سجاولي

محمد صديق المعروف ”سرروڀج“ سجاولي ولد خميسو خان تارڙه 14-مارچ 1937ع تي ڳوٺ ابراهيم تارڙه لڳ سجاول ضلعي ٺٽي ۾ پيدا ٿيو. پاڻ قادر الڪلام ۽ انقلابي عوامي شاعر آهي. سرروڀج سجاولي سنڌي فائينل جو امتحان پاس ڪرڻ کان پوءِ پهريان 1960ع کان 1962ع تائين الهاشميه مدرسي سجاول ۾ استاد ٿي رهيو. پوءِ 1963ع کان 1972ع تائين تائون ڪميٽي سجاول ۾ ناڪي منشي جي نوڪري ڪيائين ۽ جناب پٽي جي عوامي دور ۾ 1973ع کان 1977ع تائين ڊڙو ۽ سجاول تائون ڪميٽي جو انڊمنسٽريٽر ٿي رهيو. هن وقت پنهنجي ٻه ٽي ايڪڙ زراعي زمين آباد ڪري گذران ڪري رهيو آهي.

سرروڀج سجاولي سنڌ جو اهو عوامي شاعر آهي، جنهن کي ماڻهن جي لکڻ جي انبوهن ۾ بار بار ٻڌو ويندو آهي. سنڌ جي هر سياسي ۽ ادبي اسٽيج تي سندس شعرن جي گونجار ٻڌڻ ۾ ايندي آهي. هن شاعري جي ابتدا 1959ع کان ڪئي. سندس چوڻ موجب مشهور شاعر مولوي احمد ملاح جي شعر کان روحاني طرح متاثر ٿي، شعرگوئي ۾ قدم رکيائين. هن سڀني صنفن تي طبع آزمائي ڪئي آهي. ڪلام جو مجموعو ”آليون اکيون اڻياوار“ جي نالي سان 1972ع ۾ شايع ٿيل اٿس. سندس شعر سڀني رسالن، جريڊن ۽ اخبارن ۾ شايع ٿي چڪو آهي. سنڌ جي ڪيترن ئي نامور فنڪارن سندس ڪلام ريڊيو، ٽي وي ۽ ڪيسٽن ۾ ڳايو آهي. آل انڊيا ريڊيو جي مشهور فنڪاره آنجهاني ڀڳونتِي ناواڻي به سندس ڪلام ڳايا ۽ رڪارڊ ڪرايا هئا.

سرروڀج صاحب جي شعر جي سڀ کان وڏي خوبِي هيءُ آهي، جو سندس شعر بلڪل سادي، سولي ۽ بهراڙه واري ٻوليءَ ۾ چيل آهي. سندس انداز بيان ۾ ڪمال جي رواني به آهي ته، هن موهيندڙ لفظن ۽ دلڪش ترڪيبن جو جادو پڻ سمائيل آهي. هو ڏکويل ۽ مظلوم نياڻين جو ترجمان شاعر آهي. کيس سنڌ ۽ سنڌي ٻوليءَ سان جنون جي حد تائين محبت آهي.

سرروڀج سجاولي جي فن کي وڏي مڃتا ملي چڪي آهي، برصغير جي چئن وزيراعظم پنهنجي جلسن، ريڊيو جي تقريرن ۽ خطن ۾ کيس سنڌ جو بهترين ”عوامي ۽ انقلابي شاعر“ مڃيو آهي. جن ۾ هر هڪ جناب ذوالفقار علي

پتو، محترم بينظير پتو، مسر اندرا گانڌي ۽ مسٽر راجيو گانڌي شامل آهن. سڄل عالمي ڪانگريس ڪراچي جي موقعي تي سنڌ ۽ هند جي وڏن اديبن ۽ دانشورن جي موجودگيءَ ۾ کيس ”بهترين عوامي شاعر“ جو ايوارڊ ڏنو ويو. ماهوار رسالي نئين زندگي پاران ”مڃيل عوامي شاعر“ جو ايوارڊ پڻ مليل اٿس. سنڌ جي ڏاهي جناب رسول بخش پليجي طرفان کيس ”لاڙ جو لال“ ۽ مولانا عزيز الله بوهيو طرفان ”قومي شاعر“ جا خطاب مليل آهن. مشهور گلوڪاره روبين قريشي پنهنجي هڪ ئي وي انٽرويو ۾ اهو چيو هو ته ”سنڌي شاعرن ۾ شاه لطيف کان پوءِ جنهن شاعر جي ڪلام مونکي گهڻو متاثر ڪيو ۽ موسيقي ۾ ٺهڪي ايندڙ ڪلام هجي، اهو سرويج سجاولي جو ڪلام آهي“ سرويج سجاولي جو نالو عالمي رسالي ”گنيز بوڪ“ ۾ بهترين شاعر جي حيثيت سان درج ٿيل آهي. سندس ڪتاب ”اليون اڪيون اڻيا وار“ ڪراچي يونيورسٽي جي سنڌي شعبي ۾ ايم اي تي نصابي طور پڙهايو وڃي ٿو. سندس لاءِ هڪ ٻيو اعزاز اهو به آهي ته، سندس تخلص ”سرويج“ کي ايترو ته قبول ڪيو ويو آهي، جو ڪيترائي نوجوان ”سرويج“ تخلص استعمال ڪري رهيا آهن، ياد رهي ته ڪانئس اڳ ڪنهن به شعر جو سرويج تخلص ڪونه هو.

سرويج سماج ۾ ٿيندڙ ڏاڍايون ڏسي ٽڙبي پوندو آهي ۽ پوءِ قلم ذريعي سندن سورن جو علاج پنهنجي شاعري ۾ ڀريندو آهي جنهن جي ڪڙاڻ بدمعاش وڌي ۽ حڪومتي طبقو هضم نه ڪري سگهندا آهن، جنهن ڪري کيس ڪيترائي ڀيرا جيل جون ڪڙيون به پائڻيون پيون آهن ۽ سندس پٽن جون نوڪريون ختم ڪرڻ ۽ ٻين مختلف طريقن سان کيس ڊيچارڻ ڏمڪائڻ جون ڪوششون ڪيون ويون آهن، پر سرويج ڀلا ڪٿي ٿا ڊچن؟

سرويج سجاولي سنڌ جي ڪنڊ ڪڙڇ ۾ ٿيندڙ ادبي محفلن ۾ شرڪت ڪندو رهندو آهي. ”ماجر پبليڪيشن“ ”لاڙ پبليڪيشن“ جو سرپرست اعليٰ آهي، ڪافي نوآموز شاعرن جي رهنمائي ڪندو رهي ٿو. ڪيترين ئي ادبي ۽ سماجي تنظيمن سان لاڳاپيل آهي، سياسي طرح پاڻ جيئڻي سنڌ تحريڪ، عوامي تحريڪ ۽ پيپلز پارٽي جو سرگرم ڪارڪن رهندو پيو اچي. هن ايم آر ڊي جي تحريڪ ۾ رضاڪارانه طور گرفتاري به ڏني هئي. سندس ڪلام جو نمونو هيٺ ملاحظہ فرمائيندا:

سراپا احتجاج آهيان سراسر انقلاب آهيان
مان پنهنجي سنڌ ڌرتي جي حسابن جو ڪتاب آهيان
ڪڙهان ٿو قوم ساري لئه سڙان سانگين سڀا جهن لئه
وڙهن ۾ تنهنجي ويرين سان نه ڏسندو ڏوهه ثواب آهيان

سعدالله مفتي

مولانا مفتي سعد الله انصاري 18 ذوالقعد 1286ھ تي هالا نوان ۾ ڄائو. سندس اصل نالو عبدالرحيم هو، جڏهن رياست خيرپور جو مفتي مقرر ٿيو ته، پوءِ پنهنجو نالو سعد الله مٽيائين.

مفتي سعد الله ابتدائي تعليم هالن ۾ حاصل ڪئي، سندس تعلق عالم گهراڻي سان هو. هن وڌيڪ تعليم عربستان ۾ وڃي ورتي. هن اتي مڪي شريف ۾ ساڍا ٽي سال درس به ڏنو. جنهن کان پوءِ موٽي وطن آيو ۽ حيدرآباد صدر جي جامع مسجد ۾ پيش امام مقرر ٿيو. پاڻ سڀني علمن کان واقف هو، نجوم، عروض ۽ ٻين فنن تي مهارت رکندو هو. سن 1901ع ۾ رياست خيرپور لاءِ مفتي مقرر ٿيو. پاڻ اتي سرڪاري ڪم قضا جو ڪندو هو، فتويٰ به ڏيندو هو ته، سرڪاري هنري اسڪول ۾ عربي به پڙهائيندو هو. سن 1929ع کان ناز هاءِ اسڪول خيرپور ۾ پڻ عربي پڙهائڻ شروع ڪيائين.

مفتي سعدالله سالن جا سال خيرپور رياست ۾ قضا جي عهدي تي فائز رهيو، پر پوءِ هن شيعن جي خلاف هڪ ڪتاب ”توب محمدي“ نالي لکيو، جنهن تي رياست جي والي کيس ان عهدي تان لاهي ڇڏيو.

مفتي صاحب بلند پايي جو عالم هو. مولانا امروٽي ۽ مولانا هاليجوي مسننن ۾ هن ڏانهن رجوع ڪندا هئا. پاڻ شاعري به ڪندو هو، سندس اڪثر موتين جا داڻا هئا. هن مولانا عبدالغفور همايوني جا رسالا پاڻ نقل ڪيا هئا. ان کان علاوه هن هڪ ڪتاب ”ضرب المدا سڃواب واقعة القرطاس“ لکيو هو، جيڪو ڇپجي نه سگهيو ۽ هاڻي اهو ناپيد آهي. سندس وفات 1942ع ۾ ٿي. سند هڪ ڪافي جو ٿل آهي.

سڄڻ مون کي جو سبق سيڪاريو

ڳالهه ڳجهي ۽ من منهنجو ڳاريو

ساهه گڏي سو سانديمر سور.

سڪندر بلوچ

سڪندر خان ولد نثو خان چانڊيو بلوچ 15 سيپٽمبر 1940ع تي ٽنڊو آغا (حيدرآباد) ۾ پيدا ٿيو. پاڻ مسهور برادڪاسٽر آهي.

سڪندر بلوچ مشترڪ نور محمد هاءِ اسڪول مان پاس ڪئي، بي اي سٽي آرٽس ڪاليج مان ۽ اير اي سنڌ يونيورسٽي مان پاس ڪئي پاڻ پهريان 1960ع ۾ حاجي مائڪ ڀٽي مڊل اسڪول ۾ بطور هيڊ ماستر مقرر ٿيو. 1962ع ۾ انڊس ٽائيمز اخبار ۾ سب ايڊيٽر ٿي رهيو، 15 آڪٽوبر 1966ع تي ريڊيو پروڊيوسر بڻيو. شروع ۾ کيس ريڊيو پاڪستان راولپنڊي تي موڪليو ويو ان کان پوءِ پاڻ مختلف ريڊيو اسٽيشنن تي رهيو ليڪن گهڻو عرصو حيدرآباد ريڊيو اسٽيشن تي گذاريو اٿس. پاڻ 1973ع ۾ سينيئر پروڊيوسر ۽ 1988ع ۾

پروگرام منشيگر جو 1994ع ۾ کيس پرموشن ڏني ريڊيو پاڪستان خضدار جو اسٽيشن ڊائريڪٽر مقرر ڪيو ويو ۽ 1995ع ۾ خيرپور تي ۽ هاڻي (آگسٽ 2000ع تائين) ريڊيو پاڪستان حيدرآباد تي اسٽيشن ڊائريڪٽر جافرائض سرانجام ڏني رهيو آهي. مشهور برادڪاسٽر اظهار كاظمي ريڊيو واري شعبي ۾ سندس استاد هو.

بلوچ صاحب عظيم برادڪاسٽر ۽ همدرد ڪلمڪ، يار ويس ۽ باهمت انسان آهي. پاڻ ڪافي عرصي کان سنڌ جي مکيه ريڊيو اسٽيشن حيدرآباد تي مختلف عهدن تي رهي سنڌي ٻولي، ادب، فن ۽ ثقافت جي خدمت ڪئي آهي. ريڊيو پاڪستان حيدرآباد کي جن شخصيتن جي ڪاوشن سان عروج نصيب ٿيو انهن ۾ سڪندر بلوچ جو نالو پڻ شامل آهي. هن ريڊيو پاڪستان جي سڀني شعبن ۾ بهترين ڪارڪردگيءَ جو مظاهرو ڪيو. موسيقي جي شعبي ۾ رهي رجب علي، الفوز نواز خميسر خان، مصري خان، الهبچايو کوسو، گلڪار ظهير احمد وارثي، صادق علي، ثريا حيدرآبادي جهڙا نه رڳو فنڪار متعارف ڪرايا پر ان شعبي ۾ نوان لاڙا پڻ متعارف ڪرايا، حوالي جي پيٽرن تي محمد يوسف جي آواز ۾ سچل سائين جي ڪافي ”سچا سرور پرين پرور پيارا يا رسول الله“ رڪارڊ ڪيائين. محمد يوسف جو مشهور فلمي گانو ”سواء تنهنجي حياتي ٻار تي پيارا ڪٿي آهين“ سندس ئي رڪارڊ ڪيل آهي، ڊرامن واري شعبي ۾ به سندس خدمتون ساراه جوڳيون آهن. ان سلسلي ۾ هن سماجي برائين خلاف ليکڪن کان خاص طور تي ڊراما لکرائي پيش ڪيا. 1970ع کان 1973ع تائين سچين ڪهاڻين تي مشتمل ڊراما نشر ڪيائين، علائق آءِ قاضي جي زندگيءَ تي ڊرامو ”واچوڙن جي ووڙ“ پيش ڪيائين، ان کان علاوه اي آر بلوچ عبدالستار مگسي ۽ محمد علي ٻگهيو جهڙا مڃيل صداڪار به هن ئي متعارف ڪرايا.

بلوچ صاحب کي جڏهن ڳوٺاڻن جو پروگرام مليو ته هن ان کي نيٺ ٻهراڙي واري رنگ ۾ رنگن لاءِ ڀرپور ڪوشش ڪئي جيئن ته پاڻ شهري ماحول ۾ ڄائو تنهن ڪري هو خاص طور تي ٻهراڙيءَ ۾ وڃي هن پروگرام لاءِ ٻهراڙيءَ جا لهجا، مهارا ۽ لفظ هٿ ڪندو هو. زراعتي پروگرام ۾ پڻ هن ڪافي ستارا آندا ۽ ان پروگرام ۾ زرعي ڄاڻ، سانگين جا سنيها، پچسا نه منجهڻا ۽ مثالي آبادگار جهڙا سلسلا هلائي ٻڌندڙن کي زرعي ڄاڻ ڏني جنهن سان سنڌ ۾ سبز انقلاب آيو.

بلوچ صاحب ٻيا به ڪيترائي مثالي پروگرام ڪيا آهن. 1975ع ۾ ٿيل نياز اسٽيڊيم حيدرآباد ۾ پهريون ورلڊ ڪپ منچ ريڊيو پاڪستان لاءِ سندس ئي پروڊيوس ڪيل هو. 1988ع ۾ ڪنگ ازلان شاھ انٽرنيشنل هاڪي ٽورنامينٽ جي ڪاميٽري ڪرڻ لاءِ کيس ملائيشيا پڻ موڪليو ويو هو.

سڪندر بلوچ صاحب لکڻ پڙهڻ سان به شوق رکي ٿو. ”اعظم“ سندس

تخلص آهي، وٽس چڱي سوچاري لائبريري پڻ آهي. سن 2000ع جي آخر ۾ سندس نوڪري وارو مدو پورو ٿي وارو آهي.

سڪندر خان کوسو

مير سڪندر خان ولد مير بهادر خان کوسو سن 1916ع ۾ ضلعي جيڪب آباد جي ڳوٺ بهادر پور ۾ پيدا ٿيو. پاڻ قادرالڪلام شاعر ۽ دريش طبع انسان ٿي گذريو آهي.

مير سڪندر خان کوسي جو تعلق کوسه بلوچ قبيلي جي بکراڻي شاخ سان هو. سندس والد صاحب پنهنجي زماني ۾ راج جو چڱو مڙس هو. سندس ڏاڏي مير دلرمد خان کوسي 1857ع واري آزاديءَ واري جنگ ۾ جيڪب آباد ۽ شڪارپور جي محاذن تي انگريزن جي خلاف جدوجهد جي رهنمائي ڪئي.

مير سڪندر خان اگرچہ زماني جي خيال کان هڪ قومي رئيس هو، پر حقيقت ۾ پاڻ هڪ فقير ۽ درويش هو. سار ۽ سوز سندس رڳ رڳ ۾ سمائل هو. هيءُ جوانيءَ کان وٺي تصوف سان وابسته رهيو. سندس مرشد حضرت خواجہ گل محمد تلمہ شريف وارو هو.

مير سڪندر خان کوسو ادبي دنيا ۾ بہ ڄاتل سڃاتل آهي. پاڻ بلند پايہ شاعر هو، سندس ڪلام ريڊيو تي بہ ڳايو ويو آهي. سندس ڪلام جو مجموعو عنايت بلوچ صاحب ”سڀ ۾ پنهنون پاڻ“ جي نالي سان ترتيب ڏنو آهي. جيڪو سنڌي ادب جي ذخيري ۾ بي بها اضافو آهي. پاڻ 28 مئي 1975ع تي رحلت ڪري ويو.

سڪندر خان، ملڪ

ملڪ سڪندر خان ولد ملڪ سردار خان پهرين مارچ 1927ع تي ڳوٺ ٿاڻي احمد خان ضلعي دادو ۾ جنم ورتو، پاڻ قومي سردار ۽ سماجي سڌارڪ ٿي گذريو آهي، هن پرائمري تعليم پنهنجي ڳوٺ ۾ حاصل ڪئي ۽ پوءِ پرائيويٽ طرح سان پڙهيو.

ڪوهستاني علائقي ۾ ڪيترن ئي قبلن جي لٽ سرداري ملڪ سڪندر خان جي خاندان جي حصي ۾ آيل هئي. جڏهن سرداريءَ جي پڳ سندس سر آئي تہ، هن انکي انتهائي محنت ۽ لڳن سان نپاڻن بڻي ڪوشش ڪئي ۽ جيڪي ڪوهستاني روايتون هيون انهن کي هو حال ۾ برقرار رکيو.

ملڪ صاحب شروع ۾ سيڪريٽريٽ ۾ ڪنهن عهدي تي هو، پير علي محمد راشدي صاحب جي صحبت ۾ رهڻ ڪري سياست سان دلچسپي پيدا ٿيس ۽ اليڪشني سياست ۾ ڀرپور نموني سان حصو ورتائين ۽ عملي سياست ۾ کيس ايترو ته عبور حاصل هو جو 1970ع ۾ پاڪستان پيپلز پارٽيءَ جي تڪيت تان چونڊ لڙي جناب جي ايمر سيد جهڙي ڪهنه مشق سياستدان کي شڪست

ڏني قومي اسيمبليءَ جو ميمبر چونڊجي آيو. جيتوڻيڪ اهو بلڪل درست آهي ته ان اليڪشن ۾ سندس ڪاميابي جو هڪ سبب پوپلز پارٽيءَ جي تڪڙيت به هئي، پر اها به حقيقت آهي ته ان وقت جي ايم سيد سان مقابلو ڪرڻ لاءِ ان تڪ ۾ ملڪ صاحب کان وڌيڪ ڪم ٻيو مضبوط اميدوار پئي صاحب کي ڪونه ٿي سگهيو، ان ڪري ملڪ صاحب کي ئي شاھ صاحب جي مقابلي ۾ آندو ويو. ملڪ صاحب ڪيترائي سماجي ڪم ڪيا، هن سندس زمين تي گهٽ ۾ گهٽ ٻارهن سو ماڻهن کي رهڻ لاءِ ڪالوني ڏني، تعلقي اسپتال ڪوٺري لاءِ ڏهه ايڪڙ زمين وقف ڪئي. پيٽارو ڪيڊٽ ڪاليج سندس ئي زمين تي قائم ٿيل آهي. جنهن لاءِ هن ڪوبه معاوضو ڪونه ورتو. هن پنهنجي زمين سنڌ يونيورسٽي جي عمارتن ٺهڻ لاءِ پڻ بنا معارضي ڏني. ٿاڻو ٻولا خان هاءِ اسڪول جي هاسٽل ۽ سهرهاڙي کان ٿاڻي احمد خان تائين جيڪو رستو آهي، سو سندس ڪوششن جو نتيجو آهي، تنهن کان سواءِ هن ڀٽي صاحب جي حڪومت ۾ ڪيڊريون ٽي عوامي سڪيڊون منظور ڪرايون. جنهن ۾ سوين ميل پڪا رستا ٺهرائڻ، ڪوٺري تي سٺي گھس ڏيارڻ ۽ ڪراچي سان ٽيليفون جو سڌو سرشتي قائم ڪرڻ، ڪرھستاني عذالتي ۾ شڪارگاه ۽ ٻيلا قائم ڪرڻ، تيرپ ويل ۽ برساتي پاڻي کي موٽي زمين کي آبادي لائق بنائڻ، ڪير ٿر جبل جي چوٽيءَ تي هل اسٽيشن ٺاهڻ ۽ اتي نيشنل پارڪ ۽ جانورن جا فارم قائم ڪرڻ وغيره شامل آهن.

ملڪ صاحب امن پسند انسان هو. هو پنهنجي راڄ جي مساهن کي سختيءَ سان مذابت ڪندو هو ته، ڪير به چوري نه ڪئي، ڪنهن کي به ستايو نه وڃي، ڪنهن جي به دل آڙاري نه ڪئي وڃي. سندس امن پسندي واري پاليسيءَ ڏانهن اثر رسوخ سبب سندس حياتي ۾ ڪڏهن به ڪوٺريءَ شهر ۾ ڪوبه آساني جهيڙو يا پنج ڏاه نه ٿي. پاڻ انتقامي ڪاروائي جي خلاف هوندو هو. پاڻ درگذر ڪرڻ ۽ ڪنهن کي معاف ڪري ڇڏڻ کي اهميت ڏيندو هو.

سڪين سمون

سڪين سمون سيوهڻ ۾ هڪ غريب حڪير جي گهر ۾ پيدا ٿي پاڻ ٽيليفون جي معروف اڏڪارو آهي.

سڪين سمون اهڙي عورت آهي، جيڪا شروع کان ئي ڏکن، پيڙائن ۽ محرومين جو شڪار بڻجي وئي. ننڍي عمر ۾ ڪجهه سبب جي ڪري سندس والد ۽ والد جي وچ ۾ اختلاف پيدا ٿي پيا ۽ هوءَ پنهنجي وڏي پين جي گهر حيدرآباد هلي آئي، جتي سندس شادي هڪ غير سنڌيءَ سان ڪرائي وئي اها شادي گهڻو وقت جڙدار نه ست ٿي نه سگهي ۽ بدقسمتي سان کيس ننڍڙي عمر ۾ ئي زندگيءَ جو پهرين وڏو ڏک مليو. کيس ان مڙس مان هڪ پٽ پيدا ٿيو، عربت واري ماحول ۾ پلجڻ کان پوءِ کيس زندگيءَ جي ان وڏي ڏک توڙي وڻو.

سڪين سمون پنهنجي فني سفر جو آغاز 1978ع کان ريڊيو پاڪستان حيدرآباد کان ڪيو. 1979ع ڌاري ڪراچي ٽيليزن سينٽر تي آئي. اهو دور هن جي گهرو جوانيءَ وارو هو هن اتي پهريون ڀيرو عبدالڪريم بلوچ جي لکيل ڊرامي ”بينسردل جي“ ۾ سحر قريشي سان هڪ فقيرپاڻيءَ جو مختصر ڪردار ادا ڪيو. ان ڊرامي کان پوءِ هو بيدل مسرور ۽ هارون رند جي مختلف ڊرامن ۾ مختصر ڪردار ادا ڪندي رهي.

سڪين سمون جو فني عروج 1982ع کان شروع ٿيو، ان سال کيس اهڙو اڪردار مليا، جيڪي هر فنڪار چاهيندو آهي ته سندس قسمت بڻجي. هارون رند جي ڊرامي ”لهندڙ سج جي لام“ ۾ سڪين هڪ چرڪائيندڙ ڪردار ادا ڪيو. ان کان پوءِ محمد بخش سميجي جي ڊرامن اڏورا خراب، لمن جون سرحدون ۽ مٺي سربل پيو شخص ۾ هوءَ تمام وڏي اداڪاره طور سامهون آئي. 1982ع جي هڪ تمامي اهڙي به هئي جنهن ۾ پروڊيوسر محمد بخش سميجي 13 ڊراما پيش ڪيا جن مان 12 ڊرامن جي هيروئن سڪين هئي. اهو پي ٽي وي تي ڪنهن اداڪاره جو هڪ وڏو رڪارڊ آهي، جيڪو ڪوبه فنڪار ٽوڙي نه سگهيو آهي. انهن ڊرامن ۾ سڪين منفرد ڪردار ادا ڪيا، سيريل ”سام“ ۾ هن شفيع محمد شاه سان گڏ تريچڪ ڪردار ادا ڪيو ۽ ان ڊرامي ۾ هن انتهائي جذباتي اداڪاري هئي، اهڙي طرح ٻين ڊرامن ۾ پڻ هن بهترين ڪردارنگاريءَ جو مظاهرو ڪيو.

1984ع اهر سال آهي، جڏهن کان سنڌي ڊراما باقاعدي رنگين ڏيکارڻ شروع ڪيا ويا، جڏهن ته ان کان اڳ به ايڪٽر پيڪٽر هڪ ٻه رنگين سنڌي ڊراما هليا هئا. ”گفت“ پهريون مڪمل رنگين سنڌي ڊرامو هو، جنهن جو پروڊيوسر محمد بخش سميجو هو، ان ڊرامي ۾ سڪين سمون شفيع محمد شاه ۽ منصور بلوچ مرحوم سان گڏ مرڪزي ڪردار ادا ڪيو. ساڳئي سال ”مڙيل رستا“ ۾ پڻ هن بهترين اداڪاريءَ جو مظاهرو ڪيو ”ديوارين“ ۾ بهترين اداڪاريءَ سبب کيس بيسٽ سپورٽنگ ايڪٽريس جو پي ٽي وي ايوارڊ مليو. ٻن سالن کان پوءِ محمد بخش سميجي گفت ڊرامو اردو ۾ پيش ڪيو ته سڪين ان ۾ آصف رضا مير سان گڏ مرڪزي ڪردار ادا ڪندي قومي ليول تي مڃتا ماڻي، جڏهن ته هن اردو سيريلز ”چوٽي سي دنيا“ ۽ ”جهنگل“ ۾ پڻ بهترين اداڪاري جو مظاهرو ڪيو.

سڪين سمون لاتعداد سنڌي ۽ اردو ڊرامن ۾ ڪم ڪري چڪي آهي، ليڪن ڪاڪ محل اها سيريل آهي جنهن هن کي اداڪاريءَ جي ستن آسمان تي آڻي بيهاريو. هن سڄي ڊرامي ۾ بهترين اداڪاري ڪئي، پر خاص طور تي آخري قسط ۾ مرن واري منظر ۾ هن ماڻهن کي روتاري ڇڏيو. سندس اهو ڊرامو ڏسندڙ ڪڏهن به وساري نه سگهندا. هن ٽي وي جي تقريباً سڀني سينٽرن تي ڪم ڪيو ان کان علاوه لاتعداد اسٽيج ڊرامن ۽ ٻن فلمن ”روبي“ ۽ ”سياست“

پر پڻ ڪم ڪيو.

سڪين سمون جو آخري انفرادي ڊرامو ”سچ“ هو جنهن جي ڪهاڻي هن پاڻ لکي هئي، ۽ ”ماروي“ سندس آخري سنڌي سيريل هئي. جنهن جي شوٽنگ ختم ڪرڻ کان پوءِ هوءَ 1991ع ۾ لنڊن هلي وئي هئي. ڇو جو سندس ٻي شادي قاتل نالي شخص سان ٿي چيڪو لنڊن جو رهاڪو آهي. پاڻ ستن سالن کان پوءِ وري نر جي دنيا ۾ موٽي آئي آهي.

سڳن آهوجا

”سڳن“ آهوجا پهرين ڊسمبر 1921ع تي شڪارپور ۾ ڄائو، پاڻ ڀارت جو مشهور سنڌي شاعر ٿي گذريو آهي.

سڳن آهوجا پرائمري کان مشترڪ تائين تعليم شڪارپور ۾ حاصل ڪئي. وڌيڪ تعليم لاءِ 1937ع ۾ ڊي جي سنڌ ڪاليج ڪراچي ۾ داخل ٿيو، جنهن 1941ع ۾ بي اي پاس ڪيائين. پاڻ شاگردي واري زماني ۾ ئي سنڌي ادب ۽ زبان جو ايتسرو ڄاڻو هو جو هن کي شاگرد ۽ سندس دوست ”گهرومول چيري“ ڪري سڏيندا هئا. ورهاڱي کان اڳ سنڌ جي ٻن نوجوانن ترقي پسند تحريڪ شروع ڪئي هئي هيءُ انهن مان هڪ هو. ان وقت هن جون تخليقون ”سنڌو“ ۾ شايع ٿينديون هيون.

ورهاڱا کان پوءِ سڳن آهوجا پنهنجي عزيزن سان گڏ سنڌ جا وڻ ڇڏي ڀارت هليو ويو. اتي سندس وڏن سنڌونگر ۾ خانگي بسون هلائڻ شروع ڪيون، مگر ان ڪاروبار ۾ ڪين لکين روپيه نقصان ٿيو، جنهن ڪري سندس ڪٽنب جي مالي حالت خراب ٿي وئي. سڳن پنهنجي پيرن تي بيٺهن لاءِ گهڻيون ئي ڪوششون ڪيون مگر غربت هن جي پٺ نه ڇڏي. هن ڪئمپن جو دڪان کوليو، ويسٽ اينڊ هوٽل ۾ نوڪري ڪئي، گاڏي ۽ وليج انڊسٽري ۾ نوڪري ڪئي، ڪيترو وقت ساسٽر ۽ ڪم مهيٺا ليڪچرار رهيو ليڪن آخر تائين مفلسي واري حال ۾ رهيو.

سڳن آهوجا کي ليڪن جو ليک ڪوٺيو ويندو هو. هن پنهنجي سماج جي گندي زندگيءَ ۾ خوبصورتي ۽ سونهن جا خواب ڏنا ٿي. هن جي قلم هئي ته انساني زندگيءَ ۾ انقلاب اچي ۽ غريبن جون جھوٽيون ڪر ڪٽي اميرن جي محفلن کان مٿي ٿي وڃن. هو هڪ سٺو نقاد، ڪهاڻيڪار ۽ ناول نگار پڻ هو.

سڳن آهوجا ڀارت ۾ سنڌي جو قلم وڏو شاعر هو، مومن ڪلهڻا سندس شاعري لاءِ چوي ٿو ته ”جتي فڪر ۽ گهرائي جو واسطو آهي اتي اڃا تائين اهڙو سنڌي شاعر ظاهر نه ٿيو آهي جو سڳن کان گوءِ کڻي سگهي.“

سڳن آهوجا 10 فيبروري 1966ع تي ٻر لوڪ پڌاريو سندس شايع ٿيل ڪتابن ۾ ”بي آڱ جلن ٿا پڙاڻا“ (ڪهاڻيون) ”ارمان“ (نظم) ۽ ”پياري

چيز“ (ناول) شامل آهن. سندس ڪلام جو نمونو هيٺ ڏجي ٿو.
 پيار کان جيڪي پيار گهرن ٿا
 پيار نه سودي بازي ڪن ٿا
 پنهنجي ڏاهپ سڀ ڄاڻن ٿا
 ڪي چپ آهن ڪي بهڪن ٿا.

سليم آغا

آغا خالد سليم ولد آغا عبدالڪريم خان 7 اپريل 1935ع تي شڪارپور ۾ ڄائو. پاڻ برک ڪهاڻيڪار، ناول نويس، اديب ۽ شاعر آهي. آغا سليم ابتدائي تعليم شڪارپور ۾ حاصل ڪئي ۽ پوءِ جيئن ته 1948ع کان حيدرآباد ۾ رهڻ لڳو، ان ڪري مئٽرڪ تائين حيدرآباد ۾ پڙهيو. انٽرميڊيٽ لاهور مان ۽ بي اي سنڌ يونيورسٽيءَ مان پاس ڪيائين. نوڪريءَ جي سلسلي ۾ هن ريڊيو پاڪستان جي نوڪري اختيار ڪئي جتي مختلف حيثيت سان مختلف ريڊيو اسٽيشن تي رهندي آخر اسٽيشن ڊائريڪٽر جي عهدي تان رٽائر ڪيائين.

آغا سليم کي لکڻ جو شوق پنهنجي ڪاليجي دوستن تنوير عباسي ۽ سراج جي صحبت ۾ رهڻ کان پوءِ ڄاڳيو. هن 1952ع ۾ پهرين ڪهاڻي ”آه!“ اي ظالم سماج“ جي عنوان سان لکي، جيڪا پوءِ هالا مان نڪرندڙ رسالي ”فردوس“ ۾ ڇپي. ان کان پوءِ سندس فن آهستي آهستي جوش ڳائيندو عروج ڪي پهتو ۽ هن وقت پاڻ سنڌ جو سڀ کان وڏو ناول نگار ۽ ڪهاڻيڪار ليکجي ٿو. آغا صاحب ڪهاڻي ۽ ناول کان سواءِ مضمون ۽ ريڊيو، اسٽيج ۽ ٽيليويزن لاءِ ڊراما به لکيا آهن ته شاعري به به طبع آزمائي ڪئي آهي. پاڻ شروع ۾ ”آغا شاهين“ جي نالي سان لکندو هو.

اسان جي افساني يا ڪهاڻي ۾ شعور جو به ڪافي دخل آهي. اڳي ڪهاڻيون گهڻو ڪري خارجي پهلوئن کان متاثر ٿي لکيون وينديون هيون پر هاڻي داخلي ڪيفيت تي گهڻو زور ڏنو ويو آهي. انهن ڪهاڻيڪارن ۾ آغا سليم جو نالو نمايان آهي. هن افساني جي ڪردارن جي محسوسات کي تمام سهڻي انداز سان بيان ڪيو آهي. هن نهايت موثر ڪهاڻيون لکيون آهن جن ۾ فني مهارت سان گڏ موضوع جي جدت آهي.

ناول جي حوالي سان آغا صاحب 1964ع ۾ هڪ ننڍڙو ناول ”روشنيءَ جي تلاش“ نالي سان لکيو جنهن کان پوءِ سندس ڪي ٻيا ناول به ڇپيا. ليڪن انهن مڙني ناولن مان ”اونڊاهي ڌرتي روشن هت“ کي تمام گهڻي مقبوليت ملي، هن ناول ۾ آغا صاحب موهن جي دڙي کان وٺي اڄ تائين سنڌي ثقافت ۽ تهذيب جي سفر کي ڪمال فنڪاري سان ناول جو روپ ڏئي پڙهندڙن

کي تاريخي ۽ تهذيبي معلومات ڏني آهي. آغا صاحب جي ناولن جو پلاٽ ڪنهن خارجي واقعي تي ٻڌل نه هوندو آهي بلڪه ڪردارن جي داخلي ڪشمڪش کي ظاهر ڪندو آهي. هو تهذيب جي اعليٰ قدرن کي پنهنجي ناولن جو موضوع بنائي ٿو. سندس ناولن جا ڪردار آهي اعليٰ آدرشي انسان آهن جيڪي اعليٰ انساني قدرن جا رڪر لا آهن. هو ٻولي خالص ادبي استعمال ڪندو آهي جيڪا پڙهندڙ کي پوري طرح پنهنجي گرفت ۾ وٺي ٿي ڇڏي.

آغا صاحب شاعريءَ جي ميدان ۾ به ڪؤنٽل ڪڏايو آهي. پاڻ غزل، وائي، نظم ۽ بيت جو سٺو شاعر آهي. سندس شاعريءَ جو مجموعو ”پن ڇڻ ۽ پنڊ“ نومبر 1986ع ۾ ڇپجي پڌرو ٿيو. ان کان علاوه نشر ۾ سندس هيٺيان ڪتاب ڇپيل آهن.

چنڊ جا ڦٽائي (ڪهاڻيون - 1967ع) ڌرتي روشن آهي (ڪهاڻيون 1985ع)، روشنيءَ جي تلاش (ناولت 1964ع)، اونداهي ڌرتي روشن هٿ (ناول 1985) به ننڍا ناول (ناول 1985ع)، همه اوست (ناول 1985ع)، لذت گناه (ڪهاڻيون)، درد جو شهر (ڪهاڻيون) ۽ ان پورو انسان (ناول). ان کانسواءِ آغا صاحب شاه لطيف جي سڄي رسالي کي اردو ۾ ترجمو ڪيو آهي.

سندس ڪلام جو نمونو هيٺ ڏجي ٿو.

تڙيا موڪيءَ انگ جهر ۾ رنگ شفق جا جرڪيا،

تنهنجي جوين لات تي آيا پڇڻ لاءِ پتنگ

سليم اڪبر قاضي

قاضي سليم اڪبر ناميارو صحافي ٿي گذريو آهي، سندس والد قاضي محمد اڪبر پڻ سنڌي صحافت جو هڪ روشن ستارو ۽ سنڌ جو معمر سياستدان ٿي گذريو آهي. سليم اڪبر سنڌ يونيورسٽيءَ مان فزڪس ۾ ماسٽر ڊگري حاصل ڪئي هئي ليڪن ادبي لاڙي ۽ گهري مطالعي کيس هڪ نظرياتي انسان بنائي ڇڏيو هو. ان ڪري هن آرام وارو ڪاروبار ڪرڻ بجاءِ هڪ ڪنن راه اختيار ڪري صحافت جي ميدان ۾ قدم رکيو هن صحافتي دنيا ۾ انقلابي تبديلين آڻڻ لاءِ نوس قدم کنيا. پهرين پاڻ حيدرآباد شهر مان سندس والد طرفان جاري ڪيل هفتيوار انگريزي اخبار ”سنڌ آبزرور“ سان وابسته رهيو. هن رات ڏينهن محنت ڪري اخبار کي عروج تي رسايو. اهڙي طرح حيدرآباد مان نڪرندڙ انگريزي اخبارن جي تاريخ جو هڪ مثالي ۽ سونهري دور شروع ٿيو. انهيءَ عرصي دوران سليم صاحب سنڌي روزنامہ ”سنڌ نيوز“ کڻڻ جو منصوبو پڻ تيار ڪري ورتو جيڪو گهڻي ڀاڱي پايه تڪميل تي پهچائي ڇڏيو هو، پر اخبار نڪرڻ کان اڳ سندس زندگي سائنس وٽان هڪڙي سنڌي صحافت ۾ ٻين الاقوامي طرز تي تبديلين آڻڻ ۽ سنڌي صحافت سان وابسته ماڻهن جي

خوشحالي جي خواب کي پايه تڪميل تي پهچائڻ لاءِ سليم صاحب ”سنڌ پرنٽنگ اينڊ پبليڪيشن هائوس“ نالي هڪ اداري جي تشڪيل ڏني. انهيءَ ڪم کي پوري ڪرڻ لاءِ کيس ڪافي مشڪلاتن ۽ آزمائشن مان گذرڻو پيو. پاڻ انهن مسئلن کي منهن ڏيڻ لاءِ مڙس ٿي ميدان ۾ نڪتو.

قاضي صاحب دورِ انديش، بااخلاق، ملٽو جلشو ۽ منفرد شخصيت جو مالڪ هو. غريب شاگردن جي مدد ڪرڻ سبب هو شاگردن ۾ گهڻو مقبول هو. قاضي سليم اڪبر 9 مئي 1978ع تي ڪراچي ڪان (4) ميل پري سهرهه وي تي هڪ روڊ حادثي ۾ فوت ٿي ويو.

سليم ڳاڙهوي

سليم ڳاڙهوي جو اصل نالو الهوايز ولد حاجي الهڏو مهر هو. سندس ولادت 15 مارچ 1925ع تي ڳوٺ ڳاڙهوي ضلعي خيرپور ميرس ۾ ٿي. پاڻ قادرالڪلام شاعر ٿي گذريو آهي. سليم ڳاڙهوي سنڌي فائنل پاس هو. سندس پيشو زمينداري هو. کيس شاعري جو شوق اسڪول جي زندگي کان ئي هو، ليڪن باقاعدي موزون شاعري 1947ع کان شروع ڪيائين. هن ڏس ۾ مشهور سنڌي ادبي رسالي ”اديب سنڌ“ سندس ڪافي رهنمائي ڪئي. شعر ۾ اصلاح محمود ”خادم“ لاڙڪاڻي کان وٺندو هو ۽ تخلص ”سليم“ استعمال ڪندو هو. سنڌي کان سواءِ اردو ۾ به شاعري ڪئي اٿس.

سليم ڳاڙهوي پنهنجي دلنشين ۽ شيرين فن جي حيثيت سان ادبي دنيا ۾ وڏو مقام حاصل ڪيو. سندس شاعري پختگيءَ ۽ عمدگيءَ جو هڪ سهڻو مثال آهي، هڪ قادرالڪلام شاعر ۽ استاد سخن جي حيثيت سان سندس ڪلام سنڌي زبان جي سڀني رسالن ۾ شايع ٿيندو رهيو. سندس لکيل وطن جا گيت ۽ ٻيو ڪلام ريڊيو پاڪستان تان عام جام نشر ٿيندو آهي. سندس هڪ ديوان ۽ ٽي شاعريءَ جا مجموعا قلمي صورت ۾ سندس پونيئر وٽ موجود آهن. سليم ڳاڙهوي 4 سيپٽمبر 1987ع تي ڪراچي ۾ انتقال ڪيو، جتي علاج لاءِ ويل هو، سندس تربيت ڳوٺ واري باغ ۾ آهي، جنهن لاءِ پاڻ وصيت ڪئي هئائين. سندس ڪلام جو نمونو هيٺ ڏنل آهي.

عشق صادق سرخرو آهي سدا،
عشق کي ڪو خوف ڪائيندو نه آه.

سليم هالائي

سليم هالائي جو اصل نالو قاضي عبدالهي ولد حاجي سليم الدين اڙو هو. سندس ولادت 12 نومبر 1918ع تي هالا نوان ۾ ٿي. پاڻ بلندياڻي شاعر، اديب ۽ صحافي ٿي گذريو آهي.

سليم هالائي ابتدائي تعليم هالا ۽ وان ۾ حاصل ڪئي ان کان پوءِ گورنمينٽ هاءِ اسڪول ڪوٽڙي ۾ پڙهيو. بي اي ڪراچي يونيورسٽي مان ۽ ايم ايس سي آمريڪا مان ڪيائين، ايم اي ۽ ايل ايل بي جي ڊگري سنڌ يونيورسٽيءَ مان حاصل ڪري انفرميشن ڪاتي ۾ گهڙيو، جتان ترقي ڪندو ڊائريڪٽر انفارميشن جي عهدي تان رٽائر ٿيو. پاڻ 1960ع کان 1966ع تائين سروري اسلاميه ڪاليج هالا جو پرنسپال پڻ ٿي رهيو.

سليم هالائي صاحب هالا جي ڪهنه مشق شاعرن مان هڪ هو. سندس استاد حافظ جان محمد جان هو، سليم صاحب جي جدوجهد سان هالا جي ادبي زندگي ۾ نئون روح فوٽجي ويو. پاڻ سنڌ گورنمينٽ جي هفتيوار رسالي ”اطلاعات سنڌ“ کان سواءِ ”فردوس“ ۽ ”ڳوٺ سڌار“ رسالن جو پڻ ايڊيٽر ٿي رهيو، انهن رسالن ذريعي نون اديبن ۽ شاعرن کي سنڌ جي عوام سان متعارف ڪرايو. سندس پهرين تصنيف ”تذڪره شعراءِ هالا“ شايع ٿي. هيءُ ڪتاب ايم اي جي شاگردن لاءِ يونيورسٽيءَ طرفان منظور ٿيل آهي. ان کان پوءِ تاريخ اسلام (جلد پهرين) ڪيمپا جو نسخو، رسول پاڪيٽ، گل بانو ۽ قرآن حڪيم جا چونڊ مضمون وغيره شايع ٿيس. مخدوم طالب الموليٰ جو مجموع ڪلام ”بهار طالب“ پڻ سندس ئي مرتب ڪيل آهي، سليم صاحب جي نظمن جي ڪتابن مان ”شڪوه سنڌ“ ۽ ”شڪوه ڪتاب آهي.“

ادبي خدمت سان گڏ سليم صاحب جون ديني خدمتون پڻ يادگار رهنديون. ان ڏس ۾ ڊاڪٽر اسرار احمد صاحب جي درس قرآن جو سنڌي ترجمو ”الهدى پروگرام“ نالي سان رڪارڊ ڪرائي ۽ ڪجهه ڪتاب ڇپرائي مفت تقسيم ڪيائين.

سليم هالائي 23 آگسٽ 1992ع تي وفات ڪري ويو. سندس غزل جو غونو هيٺ ڏجي ٿو:

ڪعبي جي جستجو نه ڪليسا جو هو خيال
مون کي پرستش رخ زيبا جو هو خيال
ايمان جي آرزو نه مون کي ڪفر سان ڪو ڪم
مذهب ۾ منهنجو ان بت رعنا جو هو خيال

سمن سرڪار

حضرت سمن سرڪار رحمہ ولد سيد گل شاھ ثاني جي ولادت جي صحيح تاريخ معلوم ٿي نه سگهي آهي. پاڻ ويهين صدي جي شروعاتي دور ۾ سنڌ جو مشهور ولي الله ٿي گذريو آهي، سنڌ جو هيءُ واحد مجذوب ۽ ابدال ٿي

گذريو آهي، جنهن تي جيئري به ميلا لڳندا هئا ۽ وفات کان پوءِ به هر سال سندس ساليانو عرس ملهائيو وڃي ٿو.

حضرت سيد سمن شاهه سرڪار رح ڳوٺ پوروٽا لغاري لڳ خيرپور ڪاهي تعلقي ٽنڊي باگي ضلعي بدين ۾ پيدا ٿيو. سندس مادري زبان سرائڪي هئي پاڻ ۾ ٽي ڀائر ها، هڪ منڻ شاهه پيرو قلڻ شاهه ٽيون سڀني کان ننڍو سمن شاهه.

حضرت سمن شاهه رح عمر ڀر شادي ڪانه ڪئي، صورت ۾ عجيب انسان ٿي نظر آيو. سونهاري مبارڪ اچي ۽ گهاٽي، چهرو گول اکيون سرخي مائل وڏيون مست خمباريل هميشه زمين ۾ کتل. ڪڏهن ڪڏهن خلوت ۾ يا وحد جي حالت ۾ اکيون آسمان جي طرف ڪڍي وينديون هيون ته، عجيب ڪيفيت طاري ٿي ويندي هئي. مٿي جا وار ڊگهيا ڪڏهن تن تي لٽو هوندو هوس ته، ڪڏهن بنا لباس، اهڙي حالت ۾ پاڻ چوندو هو ته، مونکي نوراني لباس آهي. ڪڏهن جتي پيرن ۾ ته ڪڏهن پيرين اڳهاڙو، حقو ۽ چلمر شوق سان استعمال ڪندو هو، ڪو سنو کاڌو اڳيان اچي ويندو هئس ته، ان ۾ حقي جو پاڻي ملائي ان جي لذت ضايع ڪري ڪاٽيندو هو.

چون ٿا شاهه صاحب جڏهن جوانيءَ ۾ پير پاتو ته، ڳوٺ جي هڪ ڪنڀاري چوڪري نالي ”جنت“ سان محبت ٿي پيس، پوءِ ته ان چوڪريءَ کي هميشه ڏينهن رات پاڻ سان گڏ رکڻ لڳو، چوڪريءَ جي مائٽن اها ڳالهه برداشت نه ڪئي، چوڪريءَ کي هٿ ڪرڻ لاءِ حيل و سبيل ڪيائون، ليڪن ناڪامي نصيب ٿين، آخر سائين سمن شاهه جي والد صاحب کي التجائون ڪيائون، جنهن سائين سمن شاهه کي ڪنهن ترڪيب سان گهر جي ڪوٺيءَ ۾ بند ڪري، مائتي جنت کي مائٽن جي حوالي ڪيو ۽ کين تلقين ڪئي ته هاڻي هتان لڏي ڪنهن اڻ معلوم ماڳ هليا وڃو. هوڏانهن سائين سمن شاهه کي جڏهن اها خبر پئي ته، پاڻ ڏاڍو بي چين ٿي ويو. مسلسل چار ڏينهن ڪوٺيءَ ۾ رهيو ۽ کائن پيش چڙي ڏنائين. چئن ڏينهن کان پوءِ جڏهن گهر کان ٻاهر نڪتو ۽ خبر پيس ته پرين پاڙو ڇڏي چڪا آهن. پوءِ ته مٿس ويتر جوش ۽ جولان واري ڪيفيت طاري ٿي وئي ۽ مستي جي عالم ۾ ڪيڏانهن جوڪيڏانهن پيو اچي وڃي. ڪيترائي مهينا اهڙيءَ حالت ۾ گذاريائين، آخر ڳوٺ جي ويجهو ڪبير شاهه جي قبرستان ڏي وڃڻ لڳو ۽ ڪيتروئي وقت ان پير جي قبر تي پنهنجو آستان بانائي ويهي رهيو. چون ٿا ته سائين سمن شاهه کي ان ئي بزرگ کان حقيقي امانت نصيب ٿي. جنهن کان پوءِ پاڻ هميشه سڪون ۽ مات ۾ رهڻ لڳو.

سائين سمن سرڪار صاحب ڪرامت بزرگ هو. سندس ڪيتريون ئي انوکيون ڪرامتون ۽ پيشنگويون مشهور آهن. برٽش حڪومت جي دور ۾ هڪ انگريز ڪليڪٽر سندس سيرت ۽ ڪرامتن کان متاثر ٿي ميلي، لڳائڻ لاءِ چار

بلاڪ زمين سائين جي فقيرن کي الاٽ ڪئي هئي. سمن سرڪار جا خاص ٽي فقير هئا: هڪ ميان گلاب راءِ خاص خدمتگار هو جيڪو وائيو هو ۽ سمن شاهه جي وفات کان پوءِ مسلمان ٿيو ۽ حج ڪري مديني شريف وڃي هميشه لاءِ رهيو ۽ نبي سائين صلي الله عليه وآله وسلم جن جي روضي اقدس جي سامهون بهاريون ڪڍي ايندڙ ويندڙ مسافرن کي پيو پاڻي پياريندو هو، آخر اتي ئي وفات ڪيائين ۽ جنت البتعيه ۾ دفن ٿيو. سائين جو ٻيو فقير لالو ڪلهيري هو، جيڪو کيس اڄ وقت پاڻي پياريندو هو. ٽيون فقير هڪ عورت مائي سليمه هئي، جيڪا سائين جو کاڌو تيار ڪندي هئي ۽ شاهه عبداللطيف ڀٽائي رحم جو ڪلام سائين سمن شاهه کي ڳائي پڙهندي هئي. جنهن کي سائين بادشاهه ٻين شاعرن جي ڪلام کان وڌيڪ پسند ڪندو هو ۽ ٻڌندي ڪڏهن وجد ۾ به اچي ويندو هو.

حضرت سيد سمن شاهه سرڪار 14 رجب 1349 هـ مطابق 5 دسمبر 1930ع تي پنهنجي زندگيءَ جي آخري ميلي دوران جيسو وڏي شان ۽ شوڪت سان ڪاري واه جي ڪپ تي ٿي رهيو هو. دارالفنا ڇڏي دارالبقا ڏانهن راهي ٿيو.

سندن وصيت مطابق غسل ۽ ڪفن کان پوءِ پنگريو کان چار ميل پري هڪ وڏي پوٺي تي وڌن وٺن جي وچ ۾ کيس دفن ڪيو ويو. جتي سندس خاص فقير ميان گلاب راءِ سندس تربت جي مٿان هڪ بهترين سفيد گنبذ سا سهڻو مقبرو جوڙايو. درگاهه جو انتظام هن وقت اوقاف کاتي جي حوالي آهي ۽ درگاهه جو سهڻو نظام رکيو ويو آهي.

هن درگاهه جي هڪ خاص رسم آهي ته، سائين جا عقيدتمند نذر و نياز ۾ ڪڪڙ ڪشي ايندا آهن جنهنڪري هر وقت وڏي تعداد ۾ ڪڪڙ درگاهه تي موجود هوندا آهن ۽ مسافرن لاءِ انهن جو لنگر هلندو آهي، ان رسم لاءِ مشهور آهي ته سندس حياتي ۾ وٽس ڪوبه آسي ڪا آس ڪشي ايندو هو ته، ڪنڌ لوڏي جواب ڏندو هو ۽ جيڪڏهن ڪنهن تي راضي ٿيندو هو ته چونڌو هو ته ”ابا ڪڪڙ ڇا آيائين“ اهڙي سبب آهي جو ان وقت کان وٺي اڄ ڏينهن تائين سوالي سندس هارماگاهه تي ڪڪڙ ضرور آڻيندا آهن. هي دنيا جو واحد ولي آهي، جنهن جي درگاهه تي ڪڪڙن جو نذرانو ڏنو وڃي ٿو.

حضرت سمن سرڪار رحم جو ساليانو ميلو هر سال 14، 15 ۽ 16 تاريخ تي وڏي ڌام ڌوم سان لڳندو آهي.

سنڌ جي ڪنڊ ڪڙڇ مان هزارين عقيدتمند اچي کيس نذرانه عقيدت پيش ڪندا آهن.

سمن شاهه (بھلوان)

سيد سمن شاهه ”رستم پاڪستان“ سن 1947ع ۾ ڳوٺ پليجا ضلعي خيرپور ميرس ۾ ڄائو. پاڻ سنڌ جي قديمي راند ملهه جو پهرين جوڙو جو سگهارو

پهلوان آهي.

سيد سمن شاهه کي ملهه وڙهن جو شوق پنهنجي وڏن بزرگن، والد ۽ ڏاڏي کي ڏسندي ٿيو. هن بزرگن جي روايت کي برقرار رکندي، ملهه جي تربيت پهلوان سومر مرڪند کان ورتي ڪجهه وقت جي تربيت بعد هن استاد جي اجازت سان 1967ع ڌاري ٽئين جوڙ کان ملهه وڙهن جي شروعات ڪئي. ڇهن ستن مهينن بعد ٻئي جوڙ ۾ وڙهن شروع ڪيائين. جنهن کان پوءِ شاهه صاحب سنڌ جي هر ڳوٺ ۽ شهر جي ملاڳڙن ۾ وڃڻ شروع ڪيو ۽ تن سالن جي اندر ترقي ڪري 1970ع ۾ پهرئين جوڙ ۾ پهتو. پهرئين جوڙ ۾ سندس پهريون مقابلو جمعي ماڃي صادق آباد واري سان ٿيو. ان کان پوءِ ڪيترن ئي پهلوانن سان سندس يادگار مقابلا ٿيا.

سمن شاهه ملهه جي ميدان ۾ اٽڪل ويهه سال لڄاتار پنهنجي پهلوانيءَ جو ڌاڪو حمايو. هن قلندر لعل شهباز، لطيف سرڪار، سچل سرمست جي ميلن کان علاوه اتر ۽ لاڙ سنڌ جي ٻين ڪيترن ئي بزرگن جي ميلن ۽ خاص ڏينهن تي ڪرايل ملاڳڙن ۾ پنهنجي پهلوانيءَ جا جوهر ڏيکاري ڏنا. حاحل ڪيو. هو تمام تيز پهلوان آهي. ڪڇي توڙي سڄي ٻنهي جو وارو ڪندو آهي. پهلوان ساڻس ملهه وڙهن کان اڪثر لٽائيندا آهن. هو پنهنجي وقت جو سهندار ملهه هو. هن وقت عمر جي تقاضا سبب ملهه گهٽ ٿو وڙهي. سندس ذريعو معاش زمينداري آهي. پاڻ نهايت ملنسار ڪل، مک ۽ يارويس انسان آهي. هن ڪڏهن به پنهنجي وڏائي بيان نه ڪئي. کيس مڃتا طور ڪيترائي انعام اڪرام ۽ ميڊل وغيره مليل آهي.

سندري اتر چنداڻي

سندري اتر چنداڻي 28 سيپٽمبر 1924ع تي ٺاهين جي پڙ حيدرآباد سنڌ ۾ ڄائو. پاڻ مشهور ڪهاڻيڪار، ناول نگار ۽ اداڪاره آهي. سندري اتر چنداڻي مشترڪ تائين تعليم تولارام اسڪول حيدرآباد ۽ حاصل ڪئي. تعليم دوران حيدرآباد ۾ ئي سندس شادي مشهور ليکڪ ڪامريڊ آسنداس جينانند اتر چنداڻي سان ٿي وئي. ورهاڱي کان پوءِ هو پنهنجي مڙس سان گڏ ڀارت هلي وئي، اتي بمبئي ۾ ايم.اي تائين تعليم حاصل ڪري. ڪي جي ڪلٽاڻي اسڪول جي ڪاليج سيڪشن ۾ سنڌيءَ جي ليڪچرار مقرر ٿي. ورهاڱي کان اڳي سندري اتر چنداڻي عورتن جي مخزن ”ساڻي“ جي 1946ع ۾ ايڊيٽر ٿي رهي ۽ پوءِ ”سنڌ سماچار“ ۽ ”سنڌو سنسار“ اخبارن جي پڻ عورتن واري ڀاڱي جي ايڊيٽر ٿي رهي. کيس راڳ سان به دلچسپي آهي هن سنڌ ۾ برهمانند کان راڳ ڳائڻ جي سکيا حاصل ڪئي هئي. کيس اداڪاري سان پڻ لڳاءُ آهي. ان سلسلي ۾ هن ڪيترن ئي ناٽڪن ۾ ڪم ڪيو آهي ۽ فلم ”سنڌو جي ڪناري“ ۾ پڻ سٺي اداڪاري ڪئي اٿس. پاڻ ”سنڌو ساهت“

منڊل“ بمبئي جي بانيڪار ۽ ”سنڌو ناري سيا“ ۽ ”سنڌو ٻال مندر سوسائٽي“ جو پايو وجهندڙ پڻ آهي.

سنڌيءَ کي ادب سان تمام گهڻو چاهه آهي. هوءَ گذريل اڌ صدي کان لاڳيتو لکندي پئي اچي. سندس ڪهاڻين جا چار مجموعا به ناول ۽ هڪ مضمونن جو مجموعو شايع ٿي چڪا آهن. تنهن کان علاوه هن ٻيا ڪيترائي ڪتاب ترجمو پڻ ڪيا آهن. معياري ڪهاڻين ۽ ڪتابن لکڻ تي کيس مختلف انعام پڻ مليا آهن. جن ۾ 1966ع ۾ سويت لئنڊ نهرو انعام ۽ 1978ع ۾ رشيا جو انعام پڻ شامل آهن.

سنڌي اتر چنڊاڻي جا شايع ٿيل اصلوڪا ۽ ترجمو ٿيل ڪجهه ڪتاب هن ريت آهن.

ڪهاڻين جا مجموعا: اڃا وار ڳاڙها گل (1965ع)، توجنڻ جي تات (1970ع)، پوري (1979ع) ۽ ٻنڌڻ (1982ع).

ناول: ڪرنڊڙ ديوارون (1953ع) ۽ پريت پراڻي ريت نرالي (1956ع).

مضمون: ڀارت ۽ روس ۾ ٻانهن ٻيلي (1975ع).

ترجمو ڪيل: ٽل سار (1956ع)، پياسي ڌرتي پياسي دلڙيون، هڪ سسئي سو سور (1978ع)، امن سڏي پيو (1966ع)، شولو خوف جي جهلڪ (1975ع)، ملايازميليا (1978ع)، نئون جنم (1978ع)، ڪنواري ڌرتي (1989ع)، نئين سڀيتا جو درشن (1980ع)، وغيره.

سويو گيانچنداڻي

ڪامريڊ سويو گيانچنداڻي پٽ ٽنورمل 3 مئي 1920ع تي ڳوٺ ٻنڊي تعلقي ڏوڪري ضلعي لاڙڪاڻي ۾ ڄائو. سياسي ميدان ۾ سندس شخصيت ڪنهن به تعارف جي محتاج نه آهي.

ڪامريڊ سويو صاحب پرائمري تعليم پڙ واري ڳوٺ بگيءَ ۾ حاصل ڪئي، انگريزيءَ جي تعليم قمبر، لاڙڪاڻي ۽ ڪراچيءَ مان حاصل ڪيائين. انٽر آرٽس ڊي جي سنڌ ڪاليج ڪراچي مان پاس ڪري 1941ع ۾ بي اي جو امتحان شائني نڪيتن ڪاليج ڪلڪتي يونيورسٽيءَ مان پاس ڪيائين. (1)

تعليم مڪمل ڪرڻ کان پوءِ سويو صاحب سياست ۾ حصو وٺڻ شروع ڪيو. هندستان کي انگريزن کان آزادي ڏيارڻ واري تحريڪ ۾ سرگرم ٿي ويو. ان سلسل ۾ سندس پهرين گرفتاري ڪانگريس طرفان هلايل تحريڪ دوران 1942ع ۾ ڪاٺياواڙ جي سلسلي ۾ ٿي هئي. ان وقت پاڻ سنڌ اسٽوڊنٽس فيڊريشن

1. حقيقت ڪاليج ڪلڪتي کان 97 ميل پري هڪ خوبصورت وادي ۾ قائم آهي. رابندر نات ٽيگ 1913ع ۾ نوبل انعام مليو ته، هن ان وقت مان زمين خريد ڪري اتي اهو عظيم ڪاليج ٺاهيو هو.

جو سيڪريٽري هو. هن 1944ع ۾ ڪامريد جمال الدين بخاري ۽ ڪامريد مجتبيٰ کان متاثر ٿي ڪميونسٽ پارٽيءَ ۾ شموليت ڪئي. ان کان پوءِ 1966ع تائين مسلسل ڪئٽن پيرا ڪيس گرفتار ڪري جيل اماڻيو ويو ۽ گهڻو وقت جيل ۾ گذاريائين. ڪجهه وقت پنهنجي گهر ۾ نظر بند به رهيو. جولاءِ 1954ع کان ڪميونسٽ پارٽيءَ تي پاڪستان ۾ بندش پئجي وئي ۽ ڪيس گرفتار ڪيو ويو. فيبروري 1966ع ۾ جيل مان آزاد ٿيڻ کان پوءِ سياست کان پاسيرو رهي لاڙڪاڻي لاءِ ڪاليج مان 1970ع ۾ وڪالت پاس ڪري وڪالت ڪرڻ شروع ڪيائين. 1972ع ۾ سنڌي ٻوليءَ واري بل جي سلسلي ۾ هلچل هلي، ان ۾ هن ڀرپور حصو ورتو. جنهن ڪري ڪيس لاڙڪاڻو بدر ڪيو ويو ۽ هو بلوچستان جي گورنر مير غوث بخش خان بزنجو جو مهمان ٿيو. 1988ع واري اليڪشن ۾ سويو صاحب قومي اسيمبليءَ جو ميمبر چونڊجي ويو هو، پر سندس مخالف چڪر هلائي ٻيهر ووتن جي ڳڻپ ڪرائي ڪيس شڪست ڏياري. پاڻ لڳاتار 20 مهينا پنهنجو ڪيس اليڪشن ڪميشن ۾ وڙهندو رهيو، ايستائين جو اها اسيمبلي به ختم ٿي وئي.

سويي صاحب کي سنڌ سان بي انتها محبت آهي. پاڪستان ٺهڻ کان پوءِ سندس سڀ عزيز دوست هندستان هليا ويا، پر سويي صاحب يارن ۽ رت جي رشتيدارن کي ڇڏي سنڌ کي مٺو ڪندي هميشه لاءِ هتي ئي رهي پيو. اهوئي سبب آهي جو کيس سنڌ واسين پاران ”ڌرتي جو پٽ“ وارو لقب مليو. پاڻ اڄڪلهه لاڙڪاڻي جو مصروف ترين وڪيل آهي.

ڪامريد سويو وسيع مطالعو رکندڙ بهترين اديب پڻ آهي هن سنڌيءَ ۾ ڪهاڻيون ۽ انگريزي ۾ ڪجهه مضمون به لکيا آهن. وٽس هڪ بهترين لائبريري به آهي، جنهن ۾ هزارين ناياب ڪتاب خاص ڪري انڊيا ۽ پاڪستان جي تاريخ، فلاسفي ۽ سنڌي ادب جي تاريخ بابت موجود آهن.

سوز هالائي

الهڏنو المعروف ”سوز هالائي“ ولد محمود پٿيرو 5 ڊسمبر 1937ع تي هالا پراڻا ضلعي حيدرآباد ۾ ڄائو. پاڻ مشهور شاعر ۽ اديب آهي.

سوز هالائي ابتدائي تعليم مدرسي محمديه اسلاميه هالا پراڻا ۾ حاصل ڪئي. سنڌي فائينل جو امتحان 1950ع ۾ گورنمينٽ پرائمري اسڪول هالا پراڻا مان پاس ڪيو. جنهن کان پوءِ اديب سنڌي 1963ع ۾ ۽ اديب عالم 1965ع ۾ اوريئنٽل ڪاليج هالا مان ۽ مئٽرڪ 1965ع ۾، بي-اي 1972ع ۾ ايم اي (سنڌي) 1974ع ۾ سنڌ يونيورسٽيءَ مان ۽ ايل ايل بي 1975ع ۾ سنڌ لاءِ ڪاليج حيدرآباد مان پاس ڪئي. پاڻ شروع ۾ روڻيو تهيدار مقرر ٿيو ۽ پوءِ

روينيو ڪلارڪ، جيلر ۽ آخر ۾ اسسٽنٽ مختيار ڪار جي عهدي تان رٽائر ڪيائين ۽ هن وقت پاڻ وڪالت ڪري رهيو آهي.

سوز هالائي صاحب 1963ع کان شاعري جي شروعات ڪئي، جيڪا اڃا تائين جاري ساري آهي. هن شاعري جي سڀني صنفن تي طبع آزمائي ڪئي آهي. غلام رسول ابڙو ”غلام هالائي“ کي شاعري ۾ پنهنجو استاد تسليم ڪري ٿو.

سوز هالائي کي عوامي شاعر، هجڻ جو شرف حاصل آهي. ريڊيو پاڪستان لاءِ سندس لا تعداد ڪلام رڪارڊ ٿيل آهي، جيڪو مختلف اسٽيشنن تان نشر ٿيندو رهي ٿو ۽ عوام ۾ بيحد مقبول آهي. ٽيليويزن تي پڻ سندس ڪلام ٽيلي ڪاسٽ ٿيندو آهي. سنڌي سڀني ادبي رسالن ۽ اخبارن ۾ سندس شاعري وڏي آب و تاب سان شايع ٿيندي رهي آهي. سندس ٻه شعري مجموعو ”رنگ رتاپيچرا“ 1979ع ۾ ۽ ”درشن ڌاروڌار“ 1992ع ۾ ڇپجي پڌرا ٿي چڪا آهن. سوز هالائي ڪجهه ڪهاڻيون به لکيون آهن. سندس لکيل ڪيتريون ئي گيتن پريون ڪهاڻيون ريڊيو تان نشر ٿي چڪيون آهن. پاڻ هن وقت نشر ۾ هڪ ڪتاب ”ڳالهيون من اندر جون“ ترتيب ڏئي رهيو آهي.

سوز هالائي ”سنڌي ادبي سنگت“ هالا پراڻا ۽ ”سگا“ هالا پراڻا جو جنرل سيڪريٽري ٿي رهيو آهي. پاڻ بزم طالب الموليٰ جو ميمبر به آهي ۽ ڪيترن ئي نوآموز شاعرن جي رهنمائي ڪري رهيو آهي.

سنڌ جي هن سدا ملوڪ شاعر کي مڃتا طور مختلف ادبي ادارن کان ڪيترائي انعام ۽ اعزاز مليل آهن. سندس ڪلام جو نمونو هيٺ ڏجي ٿو:

ايڏائڻ جي انسانن کي آڳ لڳي تن ايوانن کي،
وات وڃي ٿي ويرائن ڏي ڪير ٻڌائي بيگانن کي،
هت سڀئي زخمي زخمي ڪيئن سڃاڻن گلدانن کي،
ماڻهو آهي ئي مهان ٿين ٿا روڪن ٿا جي طوفانن کي.

سومر فقير هنگورو

سومر فقير ولد محمد موسيٰ هنگورو سن 1310 هجري ڌاري ڳوٺ محمود هنگورو لڳ سعيد آباد ضلعي حيدرآباد ۾ ڄائو. بعد ۾ ڪن مجبورين ڪري لڏي اچي شهدادپور جي ويجهو هڪ ڳوٺ ۾ ويٺو. اهو ڳوٺ سندس نالي سان اڄ به مشهور آهي.

سومر فقير هنگورو هڪ سچو سالڪ، باڪمال درويش ۽ سخي مرد ٿي گذريو آهي. ننڍي هوندي کان ئي سندس روشن دماغ ۾ حصول علم جا واضع آثار موجود هئا. جڏهن سمجهه لائق ٿيو ته سندس طبيعت جو لاڙو فقيري ڏانهن

ٿيو. ۽ حضرت شاھ مردان شاھ ”اول“ ڪوٽ ڏٺي جي خدمت ۾ حاضر ٿي
بيعت ڪري سندس مريد بڻيو.

فقير صاحب اعليٰ خويين وارو آدرشي انسان، پرهيزگار ۽ شريف النفس
نيڪ بندو هو، سندس سخاوت ته پري پري تائين مشهور هئي. سندس غريب
خاني تي لنگر هر وقت هلندڙ هو. نقل آهي ته هڪ رات اڌ رات جو فقير صاحب
وٽ چند مهمان آيا. فقير صاحب جي گهر واري آڏي رات جو ان چند ۾ ٻيهين
ماني تيار ڪئي، جڏهن فقير صاحب ماني آندي ته مهمانن کي اوطاق ۾ نه
ڏسي، کيس ايترو ته غم ٿيو جو پاڻ زارو قطار روئڻ لڳو. اهڙي طرح سخاوت جا
پيا به سندس ڪيترائي مثال ملن ٿا، مطلب ته انسانيت، سخاوت، ڪرامت ۽
عبادت جا سڀئي گڻ منجهس موجود هئا، اهڙو چمڪندڙ چند 5 جمادي الاول
سن 1375 هجري تي پنهنجي اصل مقام ڏانهن غروب ٿي ويو.

سونو خان بلوچ

سونو خان بلوچ سنڌ جو اهم عظيم راڳي ٿي گذريو آهي، جيڪو
پنهنجي مٿر ۽ منڙي آواز جي جادو سان هزارين ڌڙ ڪندڙ دلين کي موهي
وجهندو هو. پاڻ جڏهن ڳائيندو هو ته ماڻهن جا ميهڙا لڳي ويندا هئا ۽ وٽن
جيڪي ڪجهه کيسي ۾ هوندو هو، مٿس گهور ڪري ڇڏيندا هئا.

سونو خان بلوچ ريڊيو تي به ڳايو ته، اسٽيج ۽ ٻئي محفلن کي به خوب
گراميو موسيقي جي دنيا سان جيڪي ماڻهو ڄام رکن ٿا، اهي سندس نالي کان
چڱي طرح واقف آهن، البته اسان جو نئون نسل اهڙن فنڪارن کان روشناس نه
آهي. هن اوائلي دور ۾ گراموفون (ڦوني) لاءِ رڪارڊ پرايا.

سندس پر سوز آواز ۾ پرايل آهي رڪارڊ سنڌي موسيقي جي دنيا جو
نهایت قيمتي سرمايو آهي.

سونو خان کي موسيقي جي ڄاڻ پوري پني هئي، ليڪن قدرت واري
کيس نهايت پرڪشش ۽ منو آواز بخشيو هو سندس آواز ۾ درد هوندو هو،
جيڪو ٻڌڻ وارن تي وجد تاري ڪري ڇڏيندو هو، پاڻ شروع کان وٺي ريڊيو سان
وابسته رهيو ۽ آخر ۾ بيماري سبب ڳائڻ ڇڏي ڏنائين. ريڊيو پاڪستان حيدرآباد
۾ سندس رڪارڊ ڪرايل ڪلام اڄ به موجود آهن، جيڪي ڪڏهن ڪڏهن ٻڌڻ ۾
ايندا آهن. جن کي عام ڪرڻ گهرجي، پاڻ هڪ سادو دل ۽ عوامي فنڪار هو،
سندس ڳائڻ جو انداز منفرد هو، ليڪن افسوس جو سنڌ جو هي مياناڻو فنڪار
جنهن سڄي ڄمار سنگيت جي خدمت ڪئي، آخر ۾ اسان جي بي توجهه ڇو
شڪار ٿي ويو، هو جڏهن فالج جهڙي موذي مرض ۾ مبتلا ٿي پيو ته گورنمينٽ
طرفان يا ڪنهن به نجی اداري طرفان سندس ڪابه پر گهرو نه لڌي وئي. جنهن
سبب پاڻ 17 مارچ 1982ع تي هن فاني دنيا مان موڪلائي ويو. کيس اباڻي
قبرستان مياڻي ۾ دفن ڪيو ويو.

سهراب فقير

سهراب فقير خاصخيلي سن 1934ع ڌاري خيرپور ميرس ضلعي جي ڳوٺ تالپر وڏا ۾ ڄائو. سندس والد جو نالو حمل فقير هو، جيڪو خوش خير محمد فقير جو طالب هو ۽ سٺو راڳي هو.

سهراب فقير مشهور صوفي راڳي آهي. هن اسڪولي تعليم پڻ ٿي درجن تائين حاصل ڪئي، پوءِ ڪتابن جي ڳوٺڙي ڇڏي يڪتارو ڪنيائين، اهڙي طرح هن 8 سالن جي عمر ۾ پنهنجي والد ۽ ڇاچن سان گڏ ڳائڻ شروع ڪيو.

موسيقي سان سهراب فقير جو وڌندڙ شوق ڏسي سندس والد کيس روڙي ۾ خانصاحب ڪيستي خان جي حوالي ڪيو، جنهن کان هن راڳ جي باقاعده تعليم حاصل ڪئي. سندس استاد جو چوڻ هو ته ڪوبه شخص تيستائين پڪيءَ طرح راڳ نه سگهي سگهندو، جيستائين طبلو يا ڊولڪ نه سڪندو. ان ڪري سهراب فقير راڳ سان گڏ طبلو وڄائڻ جي پڻ پوري سکيا ورتي ۽ پنهنجي استاد کيستي خان سان گڏ طبلو به وڄائيندو هو. آخر ڪجهه وقت کان پوءِ استاد جي اجازت سان واپس ڳوٺ آيو ۽ پنهنجي مرشد خوش خير محمد جي درگاه تي پهريون ڪلام ”ڪڍي قدم ڪايا کان ٻاهر ڪر، تڏهن هر جاءِ ايندو حق نظر“ ڳايو ۽ پوءِ مختلف درگاهن تي صوفي ڪلام ڳائڻ لڳو. هڪ ڀيري صوفي علي محمد تالپر جي درگاه تي پاڻ ڳائي رهيو هو، ان محفل ۾ ريڊيو پاڪستان خيرپور جو اڳوڻو اسٽيشن ڊائريڪٽر سيد الله بخش شاه بخاري ۽ پروڊيوسر جهانگير قريشي به موجود هئا. کين فقير صاحب جو راڳ بيحد پسند آيو ۽ کيس ريڊيو لاءِ بڪ ڪيو. هن ريڊيو پاڪستان خيرپور تان پهريون ڪلام غمدل فقير جو ڳايو، جنهن جا ٻول آهن: ”ڳلياڻ پريم ننگر ديان، حضرت عشق گهمائير“ اهڙي طرح فقير صاحب سڄي سنڌ سان متعارف ٿيو.

سهراب فقير موجوده دور جي صوفي ڳائڻ مان سرموڙ راڳي آهي. پاڻ جڏهن پنهنجي ساٿين سان گڏ يڪتاري ۽ ڪوٽال تي سنگ ۾ صوفي شاعرن جو ڪلام پنهنجي مخصوص انداز ۾ ڳائيندو آهي ته، محفل ۾ ويٺل ماڻهو وجد ۾ اچي ٿيرون پائيندا آهن. پاڻ باجي تي اڪيلو به ڳائيندو آهي. سر ۽ تار جو نهايت ڪاريگر آهي. سندس آواز به سٺو ۽ پرسوز آهي. پاڻ ملڪ کان ٻاهر لنڊن، ناروي، بيلجيم، جرمني، هالينڊ، فرانس، اٽلي، ڊينمارڪ، سئٽرلينڊ، سعودي عرب، دبئي، ايران ۽ هندستان وغيره ۾ پڻ پنهنجي فن جو مظاهرو ڪري چڪو آهي.

سهراب فقير کي مڃتا طور انعام اڪرام به مليا آهن. 1991ع ۾ سچل سائين جي عرس جي موقعي تي کيس سچل ايوارڊ ڏنو ويو، جڏهن ته هڪ ڀيري کيس هڪ ئي محفل ۾ (136000) هڪ لک چئيه هزار روپيا نقد انعام مليو.

اها محفل سردار غلام محمد مهر مرحوم جي ڳوٺ ٿي هئي. فقير صاحب هن وقت مسلسل بيمار رهي ٿو. دعا آهي ته خدا کيس صحت بخشي.

سيف ”تنها“ بخاري

سيف ”تنها“ بخاري ولد ڊاڪٽر ممتاز بخاري 1977ع ۾ هالا شهر ۾ ڄائو. سندس پورو نالو سيد سيف الله شاه بخاري هئو، ”تنها“ تخلص هو، پاڻ سنڌي ٻوليءَ جو اهو نرالو شاعر ٿي گذريو آهي، جنهن پنهنجي موت کان پوءِ شهرت ماڻي.

سيف بخاري جو والد ناميارو اديب تعليمي خدمتگار آهي، جنهن پنهنجي پٽ سيف بخاري جي تعليم، تربيت ۽ پالنا پنهنجي سرپرستيءَ ۾ هالا جهڙي علم ۽ ادب جي مرڪزي شهر ۾ ڪئي. انٽر کان پوءِ کيس اين ڊي اي يونيورسٽي ڪراچي ۾ داخل ڪرايو. پاڻ اڃا انجنيئرنگ جي ٻئي سال ۾ هو ته، 1996ع ۾ يونيورسٽي ۾ دهشتگردن هٿان شهيد ٿي ويو. 19 سالن جو اهو ننڍڙو ڇوڪرو ڪنهن ٿي ڄاتو ته، مستقبل جو ڀلوڙ شاعر به ٿيندو. ليڪن افسوس جو هو پنهنجا حسين خواب احساس ۽ جذبا کنيو ڪنهن اهڙي ماڳ هليو ويو، جتان ڪوبه ڪونه موٽيو آ. سيف جي حياتي ۾ ڪنهنڪي به خبر ڪانه هئي ته، هو ڪو شاعر آهي. اهو راز سندس وفات کان پوءِ ڪليو، ڪيڏي نه عجيب ڳالهه آهي ته، سيف جو طبعي موت 1996ع ۾ ٿيو ۽ ادبي جنم وري هڪ سال کان پوءِ 1997ع ۾ تڏهن ٿيو، جڏهن هن جو شعري مجموعو ”سرس آهي سونهن ۾“ سندس واند ڇپرايو. اهڙي طرح ”سيف تنها“ ادبي دنيا ۾ عجيب نموني سان متعارف ٿيو. ڇو جو هو جيسين زندهه هو، تيسين ادب وارن لاءِ ۽ خود سندس مانئن لاءِ غير معروف رهيو، پر مٿي پڄاڻا هو هڪ قلم سٺي شاعر جي روپ ۾ ظاهر ٿيو. هو پنهنجي عمر کان قلم وڌو شاعر هو. سندس والد صاحب جو چوڻ آهي ته ”سيف خاموشيءَ سان چپ چاپ شاعري ڪندو رهيو. ڪوڙ سارا غزل، گيت، بيت، وايون، نظم، تراثيل، چوڻيا، دوها ۽ نثري نظم لکيائين. پر هن ڪڏهن به مون کي سنڌي نه پڙهڻ ڏني ته، پاڻ ڪو شاعر به ٿي ويو آهي. سندس وفات کان پوءِ سندس سامان مان شاعري جا لکيل ڪتاب جڏهن اسان کي مليا ته، پوءِ ئي اهو راز ظاهر ٿيو.“

سيف تنها ڪمال جي شاعري ڪئي آهي، هن شاعري جي مختلف صنفن سان سٺو نڀايو آهي. هن شاعريءَ ۾ دلين جي ترجماني پڻ ڪئي آهي، جيڪا شاعر جي ڪاريگريءَ جو معراج آهي. هن اردو غزل ۽ نثري نظم پڻ لکيا

آهن. سندس شاعريء جو نمونو هيٺ ڏجي ٿو.

(1) گهائجي ويل دل جي زخمن جا نشان رهجي ويا،

۽ ڳلن تي تنهنجي منين جا نشان رهجي ويا.

(2) ڏٺا مون دنيا جا عجب اسرار هت،

نه ڪو به ڪنهن جو سڃڻ يار هت.

سينڌو خان، استاد

استاد سينڌو خان ولد هادو خان سن 1880ع ۾ پيدا ٿيو. پاڻ برصغير جو ناميارو گويو ٿي گذريو آهي.

استاد سينڌي خان جو والد پڻ هڪ وڏو موسيقار هو، جيڪو اصل امرتسر جو رهاڪو هو ۽ پوءِ سنڌ جي ڳوٺ مانجهوءَ ۾ سين وڻنداس وٽ اچي رهيو. استاد سينڌو خان به پنهنجي والد سان گڏ اتي رهڻ لڳو. هن موسيقي جي سکيا پنهنجي والد کان ورتي. هن ڪافي عرصو سين وڻنداس وٽ گذاريو ۽ سين جي وفات کان پوءِ ڪجهه سالن بعد استاد سينڌو خان 1937ع کان هميشه لاءِ اچي هالن ۾ رهيو. جتي سائين ”طالب الموليٰ کانس ستار وڄائڻ جي سکيا پڻ حاصل ڪئي هئي.

استاد سينڌو خان موسيقي جي دنيا ۾ ڏيهه پرڏيهه مشهور هو، سندس گائڪي دهلي انداز جي هئي، جنهن تي تلونڊي اثر نمايان هو. ستار سندس دل پسند ساز هو، جنهن تي کيس مڪمل ڪمال حاصل هو. پاڻ سنڌ جي مختلف شهرن ۽ ڳوٺن ۾ ٿيندڙ محفل موسيقي جي پروگرامن ۾ عام جامر شرڪت ڪندو هو. پنهنجي فني صلاحيت جي ڪري بهترين گويي جي حيثيت سان ياد ڪيو وڃي ٿو.

استاد سينڌو خان هڪ عظيم موسيقار سان گڏوگڏ فارسي، اردو ۽ سنڌيءَ جو بهترين شاعر پڻ هو. ”صيد“ تخلص استعمال ڪندو هو. شاعري جو شوق کيس سين وڻنداس جي صحبت ۾ ٿيو. ان کان علاوه موسيقي جي حوالي سان سندس تصنيف ”دريان موسيقي هند“ سندس صورتخطي ۾ هڪ ناياب ڪتاب موجود آهي.

استاد سينڌو خان 8 فيبروري 1942ع تي گذاري ويو، جيئن ته محمد فقير کٽياڻ سان سندس گهڻي صحبت هئي، انهيءَ ڪري سندس آخري آرام گاه به درگاه محمد فقير کٽياڻ تي آهي، سندس ڪلام جو نمونو هيٺ ڏجي ٿو:

دلريا دلڙي ڪسي دل کي تون برباد نه ڪر،

بيوفائيءَ جو سبق يار سڄڻ ياد نه ڪر،

روز شب تنهنجي گليءَ ۾ آهي عشاقن جو هجوم،

درد وارن جي دوا آهي ته بي داد نه ڪر.

(ش)

شاه محمد نابينا

شاه محمد نابينا ولد محمد رمضان بڪڪ 31 جنوري 1893ع تي تعلقي ميرپور بنوري جي ڳوٺ ڌڙي ۽ لائق پور جي وچ ۾ ڳوٺ عيسيٰ بڪڪ ۾ ڄائو، پاڻ شهنشاهه نڙائي ٿي گذريو آهي.

شاه محمد غريب هئڻ ڪري تعليم جي زيور سان آراسته ٿي نه سگهيو ۽ سندس لڳاءُ موسيقي طرف ٿيڻ لڳو ۽ اڪثر فقيرن جي صحبت ۾ گهمڻ لڳو، ننڍي هوندي کان ماما جي بيماري سبب اکين کان معذور ٿي ويو. هي فقيرن جي صحبت ۽ انهن جي ڪچهريين ۾ وڃڻ ڪري نڙ وڃائڻ سکي ويو ۽ آخر خداداد ذات ملڻ ڪري ان فن ۾ مهارت حاصل ٿي ويس.

شاه محمد موسيقي جو بي تاج بادشاهه هئو، پاڻ مختلف راڳڻيون، ڪافيون، لهر، ٿوڪون وڃائي ويندو هو. هن ڪيتريون ئي پنهنجون نيون طرزون ايجاد ڪيون، کيس مختلف سرڪاري محفلن ۾ دعوت ڏني گهرايو ويندو هو، جتي ڪيترن ئي ملڪن جا سفير، آفيسر ۽ اعليٰ عهددار موجود هوندا هئا. جڏهن پاڻ نڙ جو ساز وڃائيندو هو ته، پوري مجلس محويت جي عالم ۾ اچي ويندي هئي. هن ڪيترين ئي سرڪاري توڙي غير سرڪاري محفلن ۾ پنهنجي فن جو مظاهرو ڪري پرپور داد حاصل ڪيو. هيءُ سوز ۽ سنگيت جو راڻو 5 مئي 1957ع تي ڪشموريءَ جي حالت ۾ ميرپور بنوري جي اسپتال ۾ وفات ڪري ويو، سندس مزار تعلقي ميرپور بنوري ۾ لائق پور جي ويجهو قاضي پريو جي قبرستان ۾ آهي.

شاهه مردان شاهه (پير پاڳارو)

پير سڪندر شاهه عرف پير شاهه مردان شاهه (ثاني) المعروف پير پاڳارو 22 آڪٽوبر 1928ع تي پير ڳوٺ ضلعي خيرپور ميرس ۾ پيدا ٿيو. پاڻ سنڌ جي مشهور پاڳاري خاندان جي گاديءَ جو موجوده گادي نشين، حر جماعت جو روحاني پيشوا ۽ ”پاڪستان مسلم ليگ (فنڪشنل) پارٽيءَ“ جو صدر ۽ پاڪستاني سياست تي ڇانيل مشهور سياسي ليڊر آهي. کيس ”پير پاڳاري“ جي نالي سان سنڌ جو ٻچو ٻچو ڄاڻي سڃاتي ٿو. سندس تعلق مشهور راشديه خاندان سان آهي. (1)

(1) هن خاندان جو پهريون شخص سيد علي مڪي بنو عباس جي دور ۾ اسلام جي اشاعت خاطر مڪي شريف کان سنڌ ۾ وارد ٿيو، جنهن جو سلسلو پندرهين پشت ۾ امام عالي مقام سيد الشهداء حضرت حسين عليه السلام جن سان وڃي ملي ٿو. هن خاندان جا ڪيئي حضرات پنهنجي زماني جا نامور مشائخ ۽ اسلام جا مبلغ ٿي گذريا آهن، جن ۾ سيد محمد راشده رحم ٻن هڪ هئو، جنهن جي نالي پويان هي راشدي سيد سڏجن ٿا. سيد محمد راشد رح کي ٻه فرزند ٿيا، هڪ سيد صيف الله شاه (اول) جو صاحب دستار يا پاڳارو سڏبو ۽ ٻيو سيد محمد ياسين جو علم جو صاحب يا جهندي وارو سڏجڻ لڳو.

پير صاحب پاڳاري جو والد سيد صيفت الله شاه (ٽائي) تحريڪ آزاديءَ جو سورهيہ سردار ٿي گذريو آهي، جنهن انگريزن سان ٽڪر کاڌو، جنهن ڪري کيس ڦاسيءَ تي چاڙهيو ويو هو، ان وقت پير شاه مردان شاه اڃا چوڏهن سالن جو مس هو، انگريزن سندس والد بزرگوار کي 1943ع ۾ ڦاسي ڏيڻ کان پوءِ شاه مردان شاه ۽ سندس ننڍي ڀاءُ نادر شاه کي پهريان ڪراچي ۾ نظر بند رکيو ۽ پوءِ تعليم جي بهاني سان برطانيه موڪلي ڇڏيو. اتي کين ميجر سي ڊيوس جي پرائيوٽ اسڪول ۾ داخل ڪرايو ويو، جتي انگريزي ۽ لاطيني ٻولين ۾ کين تعليم ڏني وئي.

پاڪستان قائم ٿيڻ کان پوءِ 1952ع ۾ ٻئي ڀائر واپس وطن پهتا ۽ حڪومت سندن درگاه تي ٽل پابندي ختم ڪري گادي بحال ڪئي ۽ ضبط ڪيل ملڪيتون پڻ واپس ڪيون.

پير صاحب پاڳاري جي دستار بندي 4 فيبروري 1952ع تي ٿي ۽ کيس ستون نمبر پاڳارو تسليم ڪيو ويو، پاڻ دستاربنديءَ کان پوءِ سڀ کان پهريون ڪم اهو ڪائين، جو روپوش حرن کي حڪم ڏنائين ته، اهي بدامنيءَ جو خاتو آئين. ان کان پوءِ علم جي تڪميل ڪيائين ۽ شرعي علوم ۽ عربيءَ ۾ درڪ حاصل ڪيائين. ڇو جو انگريز کيس بي دينيءَ جي تعليم ڏيارڻ جي ڀرپور ڪوشش ڪئي هئي. پير صاحب 1973ع کان پاڪستان جي سياست ۾ حصو وٺڻ شروع ڪيو، ان وقت کان اڄ تائين پاڻ سياسي ميدان ۾ ڇانيل رهيو آهي. پاڻ سينيٽر ۽ ڪيترائي ڀيرا قومي اسيمبليءَ جو ميمبر رهي چڪو آهي. کيس پاڪستان مسلم ليگ جو صدر چونڊيو ويو، بعد ۾ اپوزيشن پارٽي جي متحده محاذ جو صدر چونڊيو ويو. اپريل 1977ع ۾ جناب ذوالفقار علي ڀٽي جي دور ۾ ”پاڪستان قومي اتحاد“ حڪومت خلاف تحريڪ شروع ڪئي ته ان جي صدر مفتي محمود جي گرفتاري کان پوءِ پير صاحب کي قائم مقام صدر مقرر ڪيو ويو ۽ سندس قيادت ۾ قومي اتحاد جي ٽيم جناب ڀٽي جي وچ ۾ ڳالهائون ٿينديون رهيون ٻنهي ڌرين درميان ٺاه ٿي ويو ۽ صبح جو رڱو ٺاه ٿي صحيح ٿيڻون هيون ته 4 ۽ 5 جولاءِ 1977ع جي وچ واري رات ۾ پاڪستاني فوج جي ان وقت جي چيف آف اسٽاف جنرل ضياءَ ملڪ سان مارشل لا لاڳو ڪري حڪومت تي قبضو ڪري ورتو.

پير صاحب پاڳاري بعد ۾ 19 آڪٽوبر 1979ع تي پنهنجي جدا پارٽي ”پاڪستان مسلم ليگ ڏنڪشنل“ قائم ڪئي، جنهن جو پاڻ صدر آهي. کيس سياست تي خاصو عبور حاصل آهي. سندس ڪيل سياسي اڳڪٿيون اڪثر صحيح ثابت ٿينديون آهن، ان ڪري سياسي حلقا سندس بيان بازي کي اهميت وارو سمجهندا آهن.

پير صاحب جي مريدن ”هر مجاهدن“ پاڪستان لاءِ جيڪي وقت بوقت خدمتون سرانجام ڏنيون آهن، اهي هميشه ياد رهنديون، خاص ڪري 1965ع ۽ 1971ع وارين پاڪ ڀارت جنگين ۾ مجاهد فورس ۾ ڀرتي ٿي، ملڪ جي سرحدن تي دشمن خلاف لڙندي پنهنجي بهادري ۽ حب الوطنيءَ جا جيڪي جوهر ڏيکاريا، تن جو اعتراف غير ملڪي نامہ نگارن ۽ خود هندستاني فوجين به ڪيو آهي ان کان علاوه ڪنهن پيرا ڌاڙيلن جي خاتمي لاءِ پاڪستان سرڪار حرن جون خدمتون حاصل ڪري چڪي آهي.

هونءَ تہ پير صاحب جا مريد ٿورا گهڻا سڄي سنڌ ۾ آباد آهن، پر سانگهڙ ضلعو انهن جو مرڪز آهي ”پيچ پاڳارا“ سنڌ دلپسند ۽ محبوب نعرو آهي، هو پنهنجي مرشد جي هڪ اشاري تي جان وارڻ لاءِ به تيار هوندا آهن. جيتري عقيدتمندي پير صاحب جي مريدن ۾ ڏسجي ٿي، ايتري اڄڪلهه جي ڪنهن ٻئي پير جي مريدن ۾ شايد ئي هجي. سندس مريد هر عيد تي خاص ڪري 27 رجب تي وڏي تعداد ۾ درگاهه پير ڳوٺ ۾ گڏ ٿي، سندس زيارت کان مشرف ٿيندا آهن. ان کان سواءِ پير صاحب مريدن جي دعوت تي پڻ وڻ ويندو آهي، جتي مريد کيس ججهو نذرانو پڻ پيش ڪندا آهن.

شاهنواز ڀٽو، سر

سر شاهنواز ولد غلام مرتضيٰ خان ڀٽو 2 مارچ 1888ع تي ڳوٺ ڳڙهي خدا بخش ڀٽو ضلعي لاڙڪاڻي ۾ ڄائو. پاڻ سرڪرده سياسي ليڊر ٿي گذريو آهي. سر شاهنواز ڀٽي ابتدائي تعليم ڳوٺ مان ۽ پوءِ لاڙڪاڻي مان حاصل ڪئي، مئٽرڪ ڪراچي مان پاس ڪيائين ۽ پوءِ وڌيڪ تعليم ان ڪري حاصل نه ڪري سگهيو، جو سندس والد 31 سالن جي عمر ۾ 1899ع ۾ وفات ڪري ويو جنهن ڪري کيس اباڻي ڪرت زمينداري سنڀالڻي پئجي وئي.

سر شاهنواز سياسي ميدان ۾ عملي طور 1910ع ۾ مڪاني ادارن جو ميمبر چونڊجي داخل ٿيو. 1919ع ۾ لاڙڪاڻي ۾ لوڪلبورڊ جو ميمبر ٿيو، ان وقت ۾ ڊسٽرڪٽ لوڪل بورڊ جو صدر انگريز هوندو هئو، شاهنواز خان 1920ع ۾ ڊسٽرڪٽ لوڪل بورڊ جو پهريون سنڌي عوامي چونڊيل صدر منتخب ٿيو. تيرهن سال لڳاتار اهو عهدو وٽس برقرار رهيو. ان دوران هن لاڙڪاڻي ضلعي ۾ تعليم ۽ صحت لاءِ خاص اپاءَ ورتا ۽ سکر بئراج اسڪيم منظور ڪرائڻ لاءِ وڏي ڪوشش ڪئي. 1921ع جي شروعات ۾ لاڙڪاڻي ضلعي مان پاڻ بمبئي ڪائونسل تي چونڊجي ويو، جنهن تي 1936ع ۾ سنڌ جي جدا ٿيڻ تائين رهندو آيو، جيڪو ڪنهن سنڌي يا سنڌ جي مسلمان لاءِ وڏو اعزاز آهي. 1924ع ۾ سر صاحب کي بمبئي سرڪار طرفان وزارت جو عهدو به مليو ۽ ان کان پوءِ هڪ سال لاءِ سنڌ جو گورنر به ٿيو.

سر شاهنواز خان ڀٽي سنڌ جي بمبئيءَ کان علحدگيءَ واري تحريڪ ۾ اهم ڪردار ادا ڪيو هو. انهيءَ سلسلي ۾ انگريزن تي وقت بوقت دٻاءُ وجهڻ لاءِ ”سنڌ آزاد ڪانفرنس جماعت“ به جوڙيائين. 1930ع ۾ سنڌين پاران انگلينڊ ڳول ميڙ ڪانفرنس ۾ به نمائندگي ڪيائين.

سر شاهنواز خان 1934ع ۾ ”سنڌ پيسلر پارٽي“ جو بنياد وڌو. 1936ع ۾ جڏهن ”سنڌ اتحاد پارٽي“ قائم ٿي ته، کيس ان جو ليڊر چونڊيو ويو. هن پارٽيءَ جي پليٽ فارم تان 1937ع ۾ اليڪشن لڙيو. سندس پارٽيءَ نه 24 سيٽون کڻي ڪاميابي ماڻي، پر پاڻ ان اليڪشن ۾ شيخ عبدالمجيد سنڌي کان هارائجي ويو، جنهن کان پوءِ وڌيڪ سياست ۾ رهڻ نه گهریائين، ان کان پوءِ 1945ع ۾ جهمو ناڳڙھ رياست جي نواب مهابت خانجي سر شاهنواز کي پاڻ وٽ گهرائي ”ديوان“ وزيراعظم مقرر ڪيو ۽ 1948ع تائين ان عهدي تي رهيو ۽ پوءِ پاڪستان آيو.

سر صاحب کي ملڪي ۽ قومي خدمتن عيوض 1919ع ۾ انگريز سرڪار کان ”او پي او“ جو خطاب، 1921ع ۾ ”خانجهادر“ جو خطاب، 1924ع ۾ ”قيصر هند“ جو خطاب، 1925ع ۾ ”سي آءِ اي“ جو لقب ۽ آخر ۾ پهرين جنوري 1930ع تي کيس ”سر“ جو خطاب مليو. هن به شاديون ڪيون. ٻيون پهرين مان امداد علي ۽ سڪندر علي فرزند ٿيس ۽ ٻي شادي مان ذوالفقار علي خان ڀٽو ”فخر ايشياءَ“ جهڙو لائق فرزند ٿيس.

سر شاهنواز خان ڀٽو 19 نومبر 1957ع تي لاڙڪاڻي ۾ وفات ڪري ويو. کيس آبائي ڳوٺ ۾ سپرد خاڪ ڪيو ويو.

شاهنواز سوڍر، ڊاڪٽر

پروفيسر ڊاڪٽر شاهنواز ولد در محمد سوڍر 10 مئي 1940ع تي ڳوٺ ٿاڻو سوڍر المعروف فيض محمد سوڍر تعلقي وارھ ضلعي لاڙڪاڻي ۾ ڄائو، پاڻ ناميارو محقق، اديب ۽ شاعر آهي.

ڊاڪٽر شاهنواز سوڍر جي ابتدائي تعليم آبائي ڳوٺ جي هڪ ملامڪتب ۾ ٿي، قرآن شريف ناظره پنهنجي ڏاڏي محمد خان سوڍر ۽ والد صاحب کان پڙهي پورو ڪيائين. ڊاڪٽر صاحب پرائمري تعليم کان سواءِ باقي سڀ تعليم خانگي طور حاصل ڪئي، جنهن ۾ اديب، سنڌي، اديب، عالم، مئٽرڪ، انٽر، بي اي ۽ بي ايڊ جا امتحان شامل آهن. پاڻ 1963ع ۾ پنهنجي ڳوٺ جي پرائمري اسڪول ۾ استاد مقرر ٿيو، جنهن کان پوءِ ايم اي (انٽرنيشنل رليشنس) ۽ ايم اي (سنڌي) پاس ڪري 1973ع ۾ ليڪچرار ٿيو. پهرين ڪاليج نئٽو مليس ۽ پوءِ مختلف ڪاليجن ۾ رهندي، هن وقت ڊگري ڪاليج لاڙڪاڻي ۾ پروفيسر جي عهدي تي فائز آهي.

سوڊر صاحب علامه قاسمي صاحب جي رهبريءَ ۾ پنهنجي ٽيسر ”سنڌي ثقافت ۽ شاھ لطيف“ مڪمل ڪري 1988ع ۾ سنڌ يونيورسٽيءَ مان بي ايڇ ڊي جي ڊگري ورتي آهي، سنڌي زبان ۾ لکيل شاھ عبداللطيف ڀٽائي رحم تي هيءُ پهرين ٽيسز آهي ۽ سنڌ يونيورسٽيءَ جي به لطيفي ادب ۾ پهرين ٽيسز آهي. شاھ عبداللطيف ڀٽ شاھ ثقافتي مرڪز حيدرآباد هيءُ مقالو 1991ع ۾ شايع ڪيو آهي.

ڊاڪٽر صاحب جي پهرين لکڻي نئين زندگي رسالي ۾ فيبروري 1988ع تي بعنوان ”شاھ لطيف رحم ۽ سنڌ ۾ ڪپڙي جي صنعت ۽ تجارت“ مقالي جي صورت ۾ ڇپي. هن صاحب جو نشري ادب سنو ۽ سلجھيل آهي. ان ۾ ٻين ٻولين جا اصطلاح ۽ محاورا گهٽ استعمال ٿيل آهن. خاص ڪري ڀٽائي پلاري جي فڪر ۽ فن کي صاف گوئي ۽ علمي ۽ ادبي انداز سان پيش ڪرڻ سندس جستجو ۾ شامل آهي. سندس لکيل تحقيقي مقالي کان علاوه لطيفيات متعلق سندس هڪ ٻيو ڪتاب ”شاھ عبداللطيف ڀٽائي رحم“ پڻ ڇپيل آهي. ان کان سواءِ مختلف موضوعن تي لکيل سندس ڪيترائي تحقيقي ۽ علمي مقالا مختلف رسالن ۽ اخبارن ۾ ٽريل پکڙيل آهن. سنڌ جي ڪنڊ ڪڙڇ ۾ جتي به ڪا ڪانفرنس يا سيمينار ٿيندو ته، ڊاڪٽر صاحب اتي تحقيقي مقالو ضروري پڙهندي نظر ايندو، پاڻ مختلف ادبي ادارن جو سرواڻ ۽ سرگرم رڪن به آهي. پاڻ شاعري به ڪندو آهي ته، ڪهاڻيون، ڊراما، ڪالم ۽ سفرناما به لکندو رهي ٿو. سندس لکيل ٻه ڊراما ٽيليويزن تان به ٽيلي ڪاسٽ ٿي چڪا آهن. مڃتا طور کيس ڪجهه ايوارڊ ۽ انعام به ملي چڪا آهن.

شبير شاھ

سيد شبير شاھ ولد سيد محمد شاھ 10 مئي 1971ع تي ڳوٺ لاڙڪاڻي ۾ پيدا ٿيو. پاڻ ريڊيو پاڪستان لاڙڪاڻي جو بهترين اناونسر آهي. سيد شبير شاھ بي اي پاس آهي، پاڻ پهريان سونارڪو ڪم ڪندو هو، پوءِ ڪجهه وقت فوٽو گرافي ۽ اسٽيج ڊرامن سان وابسته رهيو ۽ هاڻي پهرين جون 1997ع کان ريڊيو پاڪستان لاڙڪاڻي سان وابسته آهي. جتي سنڌي ۽ اردو اناونسر ۽ ڪمپيئر کان علاوه آڊيو مٽيريل اسسٽنٽ، اسڪرپٽ رائٽر ۽ ڪاپسٽ جي حيثيت سان ڪم ڪري رهيو آهي. شاھ صاحب ريڊيو پاڪستان لاڙڪاڻي لاءِ مقرر ٿيل پهريون (عارضِي طور) اناونسر ۽ ڪمپيئر آهي. پاڻ سٺي آواز جو مالڪ ۽ باصلاحيت ڪمپيئر آهي، وٽس ذات به آهي ته ڏانءُ به، ريڊيو اسٽيشن لاڙڪاڻي تان پهرين گڏيل پيڙهي ڪهاڻي لکي نشر ڪرڻ جو اعزاز پڻ کيس ئي حاصل آهي.

شعبان "بخت"

محمد شعبان جو اصل نالو الله بخش ولد رسول بخش منگي آهي، "بخت" سندس تخلص آهي. سندس ولادت پهرين جنوري 1933ع تي ڪشمور ۾ ٿي. پاڻ سنڌ جو ڪهنه مشق شاعر، اديب ۽ صحافي آهي.

شعبان بخت پرائمري تعليم ڪشمور ۾ حاصل ڪئي ۽ مئٽرڪ جو امتحان سنڌ مدرسو لاسلام ڪراچي مان 1951ع ۾ پاس ڪيو. وڌيڪ تعليم لاءِ سروري اسلاميه ڪاليج هالا ۾ داخل ٿيو، پر مالي تڪليف سبب تعليم ڇڏي پهريان پاٽ ۾ اسسٽنٽ ٽيچر مقرر ٿيو، پوءِ اها نوڪري ڇڏي 1958ع ۾ وليج ايد پبلسٽي سيڪشن سان وابسته ٿيو.

شعبان بخت ڪيترن ئي ماهوار ادبي رسالن ۽ هفتيوار اخبارن جي اسسٽنٽ ايڊيٽر جي حيثيت سان سنڌي ادب جي وڏي خدمت ڪئي آهي. پاڻ ماهوار "ڳوٺ سڌارا"، ماهوار "فردوس" سکر، روزانه "سارنگ" شڪارپور ۽ آخر ۾ ماهوار "نئين زندگي" سان لاڳاپيل رهيو. جتان رٽائر ٿيڻ کان پوءِ غلام رسول ميمڻ صاحب جي اسرار تي هفتيوار اخبار "ناياب" جي ادارت جو قلمدان سنڀالي، شڪارپور کي پنهنجي علمي ۽ ادبي خدمت سان نوازيو. صحافتي دنيا ۾ هن جيڪي خدمتون سرانجام ڏنيون، اهي هميشه ياد رهنديون.

شعبان بخت سنڌي ۽ سرائڪي ٻولين جو پلڙو شاعر آهي. هن جديد توڙي قديم شاعري جي تقريباً سڀني صنفن تي طبع آزمائي ڪئي آهي. سندس شاعريءَ جا مجموعا ڇپيل آهن. ان کان علاوه سنڌي مکيه اخبارن ۽ رسالن ۾ سندس شاعري وڏي آب و تاب سان شايع ٿيندي رهي آهي. پاڻ شروع ۾ "خاک" تخلص سان شاعري ڪندو هو، پر پوءِ ان کي منحوس سمجهي ترڪ ڪري "بخت" تخلص اختيار ڪيائين. پاڻ پختو شاعر هجڻ سان گڏ هڪ بهترين ڪهاڻيڪار، ناول نويس ۽ ناٽڪ نويس پڻ آهي. سندس ڪيترائي ڪتاب ڇپيل آهن، جن مان ڪجهه ڪتابن جا نالا هيٺ ڏجن ٿا.

وروطن ڄاڻي (ناول - 1961ع)، اڪيڙيون اوجاڳيون (ناولت - 1965ع)، شغل شباب (شاعري)، سنڌي گائيڊ، اسان اوهان جا ٿيون ٿا (سلسلي)، جڳ فاني جڳ والي فاني (سرائڪي شاعري)، جميله (ناول)، سهڻي ميهار (ناٽڪ) عمر مارئي (ناٽڪ) مصور مجاهد (ناٽڪ) وغيره. سندس شاعريءَ جو نمونو هيٺ ڏنل آهي:

وابسته آهي زندگي تنهنجي خيال سان،
ٿيندي نه منتقل ساسندم انتقال سان،
موز ٿي چيو ته ڪوبه نه آهي جو دل وٺي،
دل تو ٿوري به يار ته ڪيٽي ڪمال سان.

شمس الدين "بلبل"

شمس الدين "بلبل" ولد بهادر خان ذات شينو 21 فيبروري 1857ع تي ميهڙ ضلعي دادو ۾ ڄائو. پاڻ قابل قدر شاعر، بي نظير نثر نويس ۽ ڪامياب صحافي ٿي گذريو آهي.

شمس الدين جا وڏا اصل اتر کان ناڙي جي طرف کان آيل هئا. سندس اصل نالو محمد پريل هو. جنهن کي مرشد جي چوڻ موجب بدلاتي شمس الدين رکيو ويو. "بلبل" سندس تخلص هو. جنهن لاءِ مشهور آهي ته پاڻ جڏهن ڪراچي ۾ رهندو هو، تڏهن سندس محبت هڪ پارسيائي عورت سان ٿي وئي هئي، جنهن جو نالو گل هو، ان نسبت سان شاعري ۾ هن پنهنجو تخلص "بلبل" اختيار ڪيو. پوءِ ان عورت کي ميهڙ ۾ وٺي اچي شادي ڪئي هئائين.

شمس الدين "بلبل" سنڌي ۽ فارسي جي تعليم حاصل ڪئي. پاڻ ڪجهه وقت انجنيئرنگ کاتي ۾ داروغو رهيو. پر پوءِ 1889ع ۾ ڪراچي روانو ٿي ويو، جتي خان بهادر حسن علي آفندي سان سندس ملاقات ٿي، جنهن کيس "معاون الاسلام" اخبار جو ايڊيٽر ڪري رکيو. هن اخبار جي ايڊيٽري واري زماني ۾ سندس لکيل ظريفانه ۽ فلسفيانه مضمون سڄي سنڌ ۾ ڏاڍا پسند آيا. دراصل هن بزرگ جي عبارت تي سنڌي نثر ۾ انقلاب آندو. "سنڌ محمدن ايسوسيئيشن" ۾ پڻ هن تمام گهڻي علمي ۽ ادبي خدمت ڪئي. کيس "سنڌ جو حالي" به سڏيندا آهن، ڇاڪاڻ ته هن مولانا حالي وانگر نثر توڙي نظم جي ذريعي "سنڌ جي سرسيد" يعني حسن علي آفندي جي مدد ڪئي. بلبل مسلمانن ۾ بهترين امت هئڻ جي پروڙ پيدا ڪئي، ۽ پنهنجي ناصحانه ڪلام وسيلي مسلمانن کي اخلاق جي واٽ وٺي هلڻ جو سبق ڏنو. سندس ڏنل تعليم پر انسانيت، وطنيت، قوميت، اوچائي، سرويچي ۽ سورهياڻيءَ جي سکيا سان گڏ عمل ۽ جاکوڙ جي اپتار ڪيل آهي.

حسن علي آفندي جي وفات کان پوءِ بلبل صاحب ڪجهه وقت لاڙڪاڻي جي اخبار "خيرخواه" ۽ حيدرآباد جي اخبار "مسافر" جو مدير ٿي رهيو ۽ آخر ۾ سکر مان "آفتاب" اخبار سندس ادارت ۾ نڪرندي رهي ۽ هن اخبار وسيلي مرحوم بلبل عيسائين جا دليل رد ڪيا ۽ مزاحيه ڪالم ذريعي عيسائين جا چوڌا لاتا، جو ان وقت سکر شهر جي چوسون تي عيسائي پادري پوليس جي پهرين ۾ پنهنجي مذهب جو پرچار ڪندا هئا.

مرحوم بلبل 1906ع ۾ ميهڙ ۾ مدرسة السلام جو بنياد وڌو، جيڪو پوءِ مڊل اسڪول ۽ 1934ع ۾ هاءِ اسڪول جي درجي کي پهتو.

شمس الدين "بلبل" تمام گهڻو ڪلام چيو آهي، سندس ديوان به ڇپيل آهي ۽ ٻيو رهيل ڪلام وري "ڪلام بلبل" جي نالي سان سنڌي ادبي بورڊ

1969ع ۾ ڇپرايو آهي. سندس ڪجهه تصنيفون هن ريت آهن. قلندري ميلو، بهار عشق، آئينه تجارت، جمار جمر، بخت بازي، انگريز ۽ مسلمان، جهٽ سوال پٽ جواب، مذاح سرور، احسن التواريخ. شمس الدين ”بلبل“ 13 سيپٽمبر 1919ع تي وفات ڪري ويو.

شمس الدين حڪيم

حڪيم شمس الدين عالمي مڃتا ماڻيندڙ يوناني طب جو ماهر ٿي گذريو آهي. سندس فني مهارت جو داد سندس استاد جڳ مشهور حڪيم اجمل خان به ڏنو هو، سندس فن جي ساک سنڌ کان سواءِ هندستان، ايران، عرب دنيا ۽ افغانستان جي مشهور طبيبن به پري آهي.

حڪيم شمس الدين طب جي تعليم طبيه ڪاليج دهليءَ ۾ حاصل ڪئي. طب جي سند وٺڻ بعد کيس فوري طور تي اتي ئي پروفيسر مقرر ڪيو ويو. جتي هن خداداد ذهانت سان فن جي خدمت ڪري ڪافي شهرت حاصل ڪئي، پوءِ موٽي اچي حيدرآباد سنڌ ۾ مطب ڪوليائين. جيڪو ترقي ڪندي ”طبي ڪمپني“ جي نالي سان خدمت ڪرڻ لڳو، حيدرآباد جو مشهور طبيه ڪاليج سندس قابل قدر يادگار آهي. جنهن جو پاڻ پرنسپال به ٿي رهيو هو، طب جي فن تي لکيل سندس ڪتاب مستند سمجهيا وڃن ٿا.

حڪيم صاحب ديوبند جو فارغ التحصيل عالم پڻ هو، شروع ۾ خلافت تحريڪ جو سرگرم ڪارڪن پڻ رهيو، وٽس هڪ وڏي طبي-لاٽيري به هئي، جيڪا هن پنهنجي آخري عمر ۾ سنڌ يونيورسٽيءَ کي سهڻو ڪري عمڙو مثال قائم ڪيو. ڪليات شمسي، آسان علاج ۽ مردانا طاقت سندس مشهور تصنيفون آهن. پاڻ 16 ڊسمبر 1960ع تي گذاري ويو.

شمشاد سومرو

شمشاد احمد ولد فتح الدين سومرو 6 سيپٽمبر 1963ع تي موري شهر ۾ ڄائو. پاڻ نئين تهلي جو سڄاڻ ليکڪ آهي.

شمشاد سومرو ايراي (سنڌي)، ايراي (سياسيات)، ايراي (معاشيات) ۽ بي ايد پاس آهي. ننڍپڻ کان وٺي کيس گهر ۾ راڊي ماحول مليو، ان ڪري سندس لاڙو علم ۽ ادب ڏانهن پيدا ٿيو. پاڻ 1985ع کان لکڻ جي ابتدا ڪري چڪو آهي. سندس لاڙو تحقيق ڏانهن گهڻو آهي. قوي اميد آهي ته، پاڻ مستقبل جو سٺو محقق ثابت ٿيندو، هن وقت تائين ”موري جا مور“، ”نئين ڪيم نواز“ ۽ ”تحريرون ۽ فتاوتون، مولوي محمد صادق مورائي“ نالي ڪتاب ۽ 30 کان وڌيڪ تحقيقي مضمون ۽ مقالا لکي چڪو آهي. سندس لکڻيون ماهوار السنڌ اسلام آباد، ماهوار نيشنل زندگي، عبرت مشڪرين، جاڳو،

عوامي آواز، خلق، آفتاب ۽ ٻين اخبارن ۽ رسالن ۾ شايع ٿينديون رهن ٿيون. پاڻ سنڌي ادبي سنگت مورو جو ٻه ڀيرا سيڪريٽري رهي چڪو آهي. هن وقت خليف مورائي اڪيڊمي جو سيڪريٽري آهي.

شمشير الحيدري

شمشير الحيدري جو اصل نالو شمشير علي ولد امام ڏنو خواجہ آهي، سندس ولادت 15 سيپٽمبر 1932ع تي شهر ڪڏن ضلعي بدين ۾ ٿي. پاڻ موجوده دور جو باڪمال شاعر، ادب، صحافي ۽ مصور آهي.

شمشيرالحيدري ابتدائي تعليم بدين ۾ حاصل ڪئي، وڌيڪ تعليم وٺڻ لاءِ 1948ع ۾ سنڌ مدرستہ السلام ڪراچي ۾ داخل ٿيو، ليڪن حالتن جي ناسازگار هئڻ ڪري تعليم اڌ ۾ ڇڏي ڳوٺ موٽي آيو. ڪجهه وقت کان پوءِ وري تعليم وٺڻ شروع ڪيائين ۽ سنڌ يونيورسٽيءَ مان بي اي ۽ پوءِ ايم اي (سنڌي) 1963ع ۾ پاس ڪيائين.

شمشيرالحيدري ڪوڙ نوڪريون ڪري چڪو آهي، پاڻ سارين جي مل تي منشي، پي ڊبليو، ڊي ۾ ڪلارڪ، ڪوآپريٽو بينڪ بدين ۾ مئنيجر، سنڌي ادبي بورڊ ۾ ڪلارڪ، تماهي مهران جو اسسٽنٽ ايڊيٽر، ماهوار نئين زندگي جو ايڊيٽر، نيشنل شنگ ڪارپوريشن ۾ پبلشنگ مئنيجر، روزانه مهران جو ايڊيٽر، روزانه هلال پاڪستان جو ايڊيٽر ۽ چيف ايڊيٽر ۽ مختلف رسالن ۽ اخبارن ۾ سهڪاري نوڪريون پڻ ڪري چڪو آهي. کيس 9 مئي 1993ع تي سنڌي ادبي بورڊ جو سيڪريٽري پڻ مقرر ڪيو ويو هو.

شمشيرالحيدري کي ابتدا ۾ ادب سان ڪوبه لڳاءُ نه هو، پر سندس مامي ڊاڪٽر نظير حسين حيدري سندس ذهني تربيت ۾ اهم ڪردار ادا ڪيو. اهڙي طرح هن کي علمي ۽ ادبي ذوق پيدا ٿيو. جيڪو سندس ويجهي دوست اختر رضوي جي صحبت ۾ اڃا به وڌيڪ پختو ٿيو. مهران رسالي ۾ نوڪري ڪرڻ کان پوءِ محمد ابراهيم جويي ۽ مولانا غلام محمد گرامي جن سندس تمام گهڻي رهنمائي ڪئي ۽ پوءِ شمشيرالحيدري ادبي ميدان ۾ ٽڪڙيون وڪون ڪڍندو اڳتي وڌندو ويو ۽ اڄ برڪ سنڌي شاعرن جي لسٽ ۾ سندس نالو نمايان طور شامل آهي. پاڻ هونءَ ته شاعريءَ جي هر نئين توڙي ڪلاسيڪل صنف ۾ پاڻ مڃرائي چڪو آهي، پر آزاد نظم نهايت ئي ڪاميابيءَ سان لکيو اٿس. شمشير سنڌي ٻوليءَ ۾ آزاد نظم لکندڙ ٻائي شاعرن مان آهي. هن غزل به نئين رنگ ۾ لکيو آهي. سندس شعر زبان ۽ بيان جي لحاظ کان بلڪل نئون هوندو آهي.

قافيا، ردیف به نوان ته مٿان وري مستزاد به عجيب رکي ٿو، سندس نظم ۾ رواني ۽ تسلسل جو وڻندڙ ميلاپ آهي. هو مناسب لفظن سان سٺن ۾ موسيقيت پيدا ڪري ٿو.

شمشيرالحيدري جي شاعريءَ جو مجموعو ”لات“ جي نالي سان 1961ع ۾ شايع ٿيو. جڏهن ته نشر ۾ به سندس ڪجهه ڪتاب موجود آهن. جهڙوڪ: انسان ڪامل (1953ع)، ڪاروان ڪربلا (1954ع) پورس جا هاڻي (ڪهاڻيون 1958ع)، تنهنجون ڳالهيون سڄڻ (ترتيب 1961ع)، تاريخ سنڌ ڪلهوڙا دور (ترجمو 1963ع)، بهترين سنڌي ادب (افسانا 1969ع) جر ٿر ٽڪ تنوار، فلمبر اينڊ فليوٽ آمريڪا جو سياسي سرشتو (ترجمو 1964ع) - سوکڙي (ترتيب 1964ع) - پوٽ فار آل ٽائمز ۽ سنڌيءَ جي آزاد شاعري جي عنوان سان لکيل ايم اي سنڌي لاءِ سندس يادگار مونو گراف آهي.

شمشيرالحيدري سنڌي ادبي سنگت جو پهريون مرڪزي جوائنٽ سيڪريٽري پڻ ٿي رهيو آهي. نموني طور سندس شاعريءَ جون ستون هيٺ ڏجن ٿيون.

اسين حال هيٺا اوهان جي خدائي، وڏي ڳالهه آهي،
هلي پني اڃا زندگيءَ جي لڙائي، وڏي ڳالهه آهي.

شوڪت حسين شورو

شوڪت حسين ولد عبدالڪريم شورو 4 جولاءِ 1947ع تي ڳوٺ حاجي نور محمد شورو تعلقي سجاول ضلعي ٺٽي ۾ ڄائو. پاڻ مشهور ڪهاڻيڪار ۽ ڊراما نويس آهي.

شوڪت حسين شوري پرائمري تعليم پنهنجي آبائي ڳوٺ مان، مئٽرڪ ڇانڊيا هاءِ اسڪول سجاول مان، بي اي سچل سرمست آرٽس ڪاليج حيدرآباد مان ۽ ايم اي سنڌ يونيورسٽي مان ڪئي. هن ملازمت جي شروعات سنڌي ادبي بورڊ ڄامشوري طرفان ٻارن لاءِ شايع ٿيندڙ رسالي ”گل ڦل“ جي ايڊيٽري سان ڪئي. بعد ۾ پاڪستان ٽيليويزن سينٽر ڪراچي تي اسسٽنٽ پروڊيوسر ٿي رهيو. جنهن کان پوءِ هن سنڌ يونيورسٽيءَ ۾ ملازمت ڪرڻ شروع ڪئي، جتي هن وقت ڊائريڪٽر اسٽوڊنٽس ڪو ڪريڪيولر ائڪٽيويٽيز آهي.

شوڪت حسين شورو لکڻ جي شروعات 1964ع ۾ ڪئي. سندس پهرين ڪهاڻي ”بس ۾“ جي عنوان سان ماهوار ”روح رهاڻ“ ۾ شايع ٿي. هو هن وقت تائين 80 کن ڪهاڻيون لکي چڪو آهي جيڪي مختلف رسالن ۾ ڇپجي چڪيون آهن. سندس ڪهاڻين جا ٻه ڪتاب ”گونگي ڌرتي ٻوڙو آڪاس“ ۽ ”اکين ۾ ٽنگيل سُهنا“ سنڌ ۾ هڪ ڪتاب ”گمر ٿيل پاڇو“ هندستان ۾ شايع ٿي چڪا آهن. جڏهن ته ملڪيت، باڪ، ڏهن ۽ سونيتي هن جي مشهور ٽي وي سيريلز جا نالا آهن.

شهمير خان "شهمير"

شهمير خان "شهمير" ولد جلال خان چانڊيو 14 اپريل 1894ع تي تنڊي ولي محمد (حيدرآباد) ۾ ڄائو. پاڻ قادر الڪلام شاعر ٿي گذريو آهي. شهمير خان جا وڏا اصل ڳوٺ گهاڙي تعلقي وارو ضلعي لاڙڪاڻي جا ويٺل هئا. سندس ڏاڏو مولوي نواز علي جيڪو ديني علوم جو فاضل هو، قسمت سانگي تنڊي ولي محمد ۾ اچي رهيو.

شهمير خان انهن چند آڱرين تي ڳڻڻ وارن مسلمانن مان هو، جن 1912ع ۾ سني ڪاميابي سان بمبئي يونيورسٽيءَ مان مئٽرڪ پاس ڪئي هئي. هن روينيو ڪاتي ۾ هڪ ڪلارڪ جي حيثيت ۾ ملازمت شروع ڪئي، جتان خيرخوبي سان 1940ع ۾ رٽائر ڪيائين.

شهمير خان کي شعرو شاعري جو ذوق ننڍي عمر کان ئي پيدا ٿيو. اڳتي هلي محمد صديق "مسافر" جي رهنمائي ۾ سندن فن کي پختگي حاصل ٿي. غزل سندس پسنديدہ صنف هئي. ان کان علاوه رباعي، مثنوي، منقبت، مداح وغيره تي به طبع آزمائي ڪئي اٿس. سندس شاعري نهايت دل لپائيندڙ ۽ مزيدار آهي، جنهن جي پڙهڻ سان ڪيتريون ئي ماضي جون يادگيريون دل تي تري اچن ٿيون، سندس ڪلام ٻن حصن ۾ ورهايل آهي. پهريون حصو "گلدستو فقير عرف ڪلام شهمير" 1936ع ۾ ڇپيو. جنهن ۾ 48 غزل ۽ ڪافيون آهن ٻيو حصو 200 غزلن ۽ ڪافين تي مشتمل آهي. ان کان سواءِ هڪ ٽيهه اکرِي سر رامڪلي ۾ پڻ ڇپيل اٿس.

شهمير خان بزم ادب حيدرآباد جو بنياد وجهندڙن ۾ شامل هو. پاڻ هن بزم جي مشاعرن ۾ جوش و خروش سان شريڪ ٿيندو هو. هن بزم جي مشاعرن ۾ شاعر هڪ ٻئي سان طنز و مزاح ڪندا هئا، شهمير خان به مزاحيه شعر لکي ان ۾ ڀرپور حصو وٺندو هو.

شهمير خان "شهمير" چانڊيو 19 جون 1958ع تي گذاري ويو. سندس ڪلام جو نمونو هيٺ ڏجي ٿو:

افسوس آه يار ستمگار ٿي پيو،
دلدار جان من سو دل آزار ٿي پيو،
ڏه ڏه دفعا ٿي ڏينهن ۾ آيو جو قرب مان
قدرت ڏسو خدا جي سو بيچار ٿي پيو.

شهنشاهه هالاڻي

حاجي شفيق محمد "شهنشاهه" هالا جو ڪهنه مشق شاعر ۽ نهايت خوش مزاج ۽ ڪلمڪ انسان هو.

شهنشاه هالائي کي شروعات ۾ سرڪاري نوڪري هئي، پر پوءِ نوڪري ڇڏي سياست ۾ گهڙيو ۽ ان زماني ۾ خلافت تحريڪ ۽ انجمن مولود النبيءَ جو سرگرم ڪارڪن ٿي رهيو. پاڻ ڪيترائي سال هالا ميونسپل جو ڪائونسلر ۽ اسڪول بورڊ جو چيئرمين به ٿي رهيو. ان دور ۾ کيس هاءِ اسڪول جو شوق جاڳيو. ان لاءِ مشهور زمانه ”خورشيد“ ناٽڪ تي راتيون استيع ڪرائي ٿيل آمدني هاءِ اسڪول جي قيام لاءِ خرچ ڪيائين.

شهنشاه هالائي جو ادب سان چاهه قبله طالب الموليٰ جن جي صحبت جي ڪري ٿيو ۽ اڪثر ڪري مزاحيه غزل لکندو هو. هر محفل ۾ مشاعرو شهنشاه کان سواءِ ٻيو ۽ ٻي رونق نظر ايندو هو. پاڻ ”انجمن علم و ادب هالا“ ۽ ”بزر طالب الموليٰ سنڌ“ جو سرگرم ڪارڪن هو. شهنشاه هالائي 28 ڊسمبر 1975ع تي وفات ڪري ويو.

شيرل ”بيوس“ باداهي

شيرل ”بيوس“ باداهي جو اصل نالو شيرل خان ولد حاجي محمد سومر نوناري هو، سندس ولادت 16 جنوري 1921ع تي شهر باده تعلقي ڏوڪري ضلعي لاڙڪاڻي ۾ ٿي. پاڻ سنڌ ڌرتي جي اهڙن شاعرن مان هڪ آهي، جن پنهنجي تخليق سان اهڙيون ته سٽون جوڙيون آهن، جيڪي ڪڏهن به متجي نٿيون سگهن.

شيرل سنڌي فائينل جو امتحان پاس ڪري تهيدر ٿيو پر جلدي ان نوڪري مان بيزار ٿي پيو ۽ پوءِ خانگي طور سارين ڇوڙن واري ڪارخاني تي منشي ٿيو.

شيرل قاهر ٿورڙي عرصي ۾ سنڌ جي ماروئڙن کي ڪافي سنيون، نيون ۽ بهترين تخليقون اڀريون آهن. هو سونهن پرست ۽ پيار جو پانڌيڙو هو، جيڪو قوه جواني ۾ عشق جي ڌڻ ۾ ڦاسي پيو، جتان نڪرڻ مشڪل هو. هن باده جي ڀرسان مسٽر جي ڳوٺ ۾ محمد بخش مسٽر سان محبت ڪئي، جيڪو ننڍي عمر ۾ راه رباني وٺي شيرل کي مستانو ڪري ويو. اهڙي طرح هو مجازي عشق ۾ گم ٿي شاعراڻي دنيا ۾ شامل ٿي ويو. پهريان فلمي گائڪن جي طرز تي سنڌي ۾ گيت جوڙڻ لڳو، جيڪي عوام ۾ گهڻا مقبول ٿيا ۽ ڳائڻا ڏاڍي شوق سان ڳائيندا هئا. ان بعد تصوف ڏانهن لاڙو ٿيس ۽ صوفياڻو شعر به چيائين. سندس شاعري ۾ خوبصورتِي، منظر نگاري، درد وچوڙي جا داستان شامل آهن.

شيرل پنهنجو تخلص ”بيوس“ رکيو ۽ پنهنجي نڪور شاعري مختلف ٻولين ۾ ڪوڙ موضوعن تي لڳاتار سٺي نموني لکي، محفلن ۾ پڙهي داد حاصل ڪندو رهيو. شيرل پنهنجي محنت، شوق، عشق ۽ تخليقي سفر سان سنڌ جي ڪنڊ ڪڙڇ ۾ جاتو سڃاتو وڃي ٿو، نه رڳو سنڌ ۾ پر سندس هاڪ سنڌ جون

سرحدون ٽپي سرائڪي علائقن ۽ بلوچستان تائين پکڙجي وئي. جڏهن ته ان دور ۾ ٽيپ رڪارڊنگ جو رواج به ڪونه هو نه وري ڪنهن رڪارڊنگ ڪمپني سندس ڪلام فوني لاءِ رڪارڊ ڪيو هو، پر پوءِ به هن عوامي شاعر ايتري مقبوليت حاصل ڪئي جو هر ڪنهن جي لپڻ تي سندس ڪلام پيو ٻڌبو هو، اڄ به سندس ڪلام ڪوڙ فنڪار ڳائيندا آهن.

شيرل ”بيروس“ باداهي پنهنجي قورم جواني ۾ 17 نومبر 1956ع تي هن دنيا مان لاڏاڻو ڪري ويو. سندس ڪلام جو نمونو هيٺ ڏجي ٿو.

لپڻ تي دم ڏسي دلبر پڇڻ اچجانءِ خدا نالي
ڪنهن ڪم جي بهاني سان ملڻ اچجانءِ خدا نالي
اچڻ تنهنجي ڪان جي اڳ ۾ وڃي دم دلربا نڪري
ڪفن ڪولي مٺا منهنڙو ڏسن اچجانءِ خدا نالي.

شير مير بحر

علي شير ولد علي محمد مير بحر 21 جون 1924ع تي ڳوٺ موسو ديرو تعلقي ڪنڊياريج ضلعي نوشهري فيروز ۾ پيدا ٿيو. پاڻ هاڪارو ملهه پهلوان ٿي گذريو آهي.

شير ميربحر ابتدائي تعليم حاصل ڪرڻ کان پوءِ باقاعدي ۽ ملهه وڙهڻ شروع ڪئي ۽ جلدي پنهنجي پهلواني ۽ قابليت جي ڪري سڄي سنڌ ۾ مشهور ٿي ويو، هن ملهه جي سکيا پهريان پهلوان لقمان خشڪ کان ۽ پوءِ پهلوان لالا نواز علي خان پٺاڻ کان حاصل ڪئي.

شير ميربحر جنهن کي ”رستم سنڌ“ جو اعزاز مليل هو سو ويهين صدي جو زبردست پهلوان هو، جنهن لاءِ اهو مشهور هو ته ”هو هڪ ملهه سان هٿ ڳنڍي ٻئي ملهه کي چونڊو هو ته سنڌو ڪري ويهه ته، آئون هن کي دسي پوءِ توشان ٿو وڙهان شير نه رڳو نالي شير هو، پر هو واقعي شير هو، ملاڪڙو ۽ شير ميربحر هڪ ٻئي لاءِ لازم ملزوم هئا. شير ميربحر جو نالو ملاڪڙي جي ڪاميابيءَ جي ضمانت هو، هو طاقتور سگهارو ملهه هو، ڏسڻ ۾ به شينهن ايندو هو، پاڻ 30 سالن جي ڊگهي عرصي تائين ملهه جي ميدان ۾ ناقابل شڪست پهلوان رهيو. انهيءَ عرصي ۾ هن ملڪي ۽ غير ملڪي پهلوانن کي شڪست ڏني، ملهه جي فن ۾ پنهنجو ڏاڪو ڄمايو. 1962ع ۾ هالا ڊنگل ۾ چيڪو سيلواڪيه جي پهلوان جارج زيبسڪو کي شڪست ڏني، شير ميربحر پنهنجي ملڪ جو مان مٿاهون ڪيو ۽ ”شير سنڌ“ جو لقب حاصل ڪيو. سندس پيو يادگار مقابلو هندستان جي مشهور پهلوان گرنام سنگهه سان ٿيو. هي مقابلو نياز اسٽيڊيم حيدرآباد ۾ ٿيو هو. جنهن ۾ شير ميربحر هندستان

جي پهلوان کي زبردست ۽ تاريخي شڪست ڏني، پنهنجو پاڻ مڃرايو. شير جو هڪ ٻيو يادگار مقابلو لکي بنگلي خيرپور ميرس ۾ ٿيو، جيڪو ان وقت جي صدر پاڪستان محمد ايوب خان ۽ سابق وائيءَ رياست خيرپور مير علي مراد خان ٽالپر گڏجي ڏنو. هن مقابلي ۾ پهلوان شير ميربحر ٽن پهلوانن کي شڪست ڏني. هن مقابلي ۾ ايوب خان کانئس ايترو ته متاثر ٿيو، جو اتي تاڙيون وڇائي کيس داد ڏنو، انعام ڏنو ۽ هٿ ملائي چيائين ته، شير واقعي شير آهي.

شير ميربحر جيڪڏهن پهرين ملهه ڪرندو هو ته، ٻانهي ۾ هرگز نه ويهندو هو ۽ ميدان ۾ ئي پنهنجي مدمقابل جو انتظار ڪندو هو.

شير ميربحر سڄي زندگي ملهه جي فن جي خدمت ڪندي گذاري. اهو هن جي ڪوششن جو نتيجو آهي جو ملهه اڄڪلهه سنڌ جي اهم راند تسليم ڪئي وڃي ٿي. هن جي ذاتي ڪوشش سان 1974ع ۾ ڪراچي ۾ هڪ شاندار ملاڪڙو منعقد ٿيو، جيڪو پاڪستان ٽيليويزن تان به ٽيلي ڪاسٽ ڪيو ويو هو. ملهه جي فن کي ترقي وٺرائڻ لاءِ سندس ڪيل خدمت ۽ جدوجهد کي مدنظر رکندي، 1974ع ۾ پڻو حڪومت کيس ملهه جو قومي ڪوچ مقرر ڪيو هو، ليڪن 1984ع ۾ شير ميربحر جڏهن بڪين جي بيماري سبب سول اسپتال ڪراچي ۾ داخل ٿيو ته پاڪستان اسپرورٽس بورڊ اسلام آباد طرفان سندس ملازمت بنا ڪنهن سبب جي ختم ڪئي وئي. جنهن ماڻهو پنهنجي سڄي حياتي ملڪ ۽ فن جي خدمت ڪندي گذاري، افسوس جو ان ماڻهو جي عمر جي آخري حصي ۽ بيماريءَ واري حالت ۾ نوڪري ختم ڪري، سندس دل آزاري ڪئي وئي ۽ پاڻ انهيءَ حالت ۾ بڪين جي بيماري سبب 28 مارچ 1985ع تي انتقال ڪري ويو. سندس آخري آرامگاهه ڳوٺ پهلوان شير ميربحر تعلقي ڪنڌيارو ضلعي نوشهري فيروز ۾ آهي.

صادق علي، ڄام

ڄام صادق علي ولد ڄام ڪاڻيو خان سن 1935ع ۾ پنهنجي آبائي ڳوٺ ڄام نواز علي ضلعي سانگهڙ ۾ پيدا ٿيو. پاڻ وڏو زميندار، نامور سياستدان ۽ سنڌ جو هاڪارو وزيراعليٰ ٿي گذريو آهي، ڄام صادق علي ايگريڪلچر ۾ گريجوئشن ڪرڻ کان پوءِ پنهنجي آبائي پيشي زمينداري کي لڳي ويو. پاڻ زراعت ۾ سٺي ڄاڻ رکندو هو، وزارت ۾ اچڻ کان اڳ هو ٽي دفعا سرڪاري وفد ۾ قائد جي حيثيت سان جرمني ۾ زراعت رٿابندي آبپاشي جي سيمينارن ۾ شرڪت ڪري چڪو هو. 1962ع ۾ سانگهڙ ضلعي مان قومي اسيمبل جو ميمبر چونڊيو ۽ پارليامينٽري سيڪريٽري براءِ رٿابندي ۽ اقتصادي امور ٿي رهيو. 1970ع جي عام چونڊن ۾ صوبائي اسيمبلي جو ميمبر چونڊيو ۽ ممتاز علي پٽي جي وزارت ۾ سنڌ جو صوبائي وزير آبڪاري، محصول ۽ لوڪل گورنمينٽ مقرر ٿيو. ان کان پوءِ غلام مصطفيٰ جتوئي جي وزارت ۾ ڄام صاحب صوبائي وزير آبپاشي، بجلي، رٿابندي ۽ لوڪل گورنمينٽ ٿي رهيو. 1977ع ۾ جڏهن جنرل ضياءَ جناب ذوالفقار علي ڀٽي جي حڪومت جو تختو اونڌو ڪيو ته، ڄام صادق علي فورن ملڪ ڇڏي ولايت هليو ويو، ڇو جو جڏهن ڄام صاحب وزير هو ته ان وقت پير صاحب پاڳاري جا مريد مارجي ويا هئا، جن جي قتل جو ڪيس ڄام صادق علي ۽ ان وقت سانگهڙ ضلعي جي ايس پي ڪليار ۽ ڊي سي امداد الله انڙ تي داخل ڪيو ويو هو.

ان کان پوءِ ڄام صاحب مسلسل 12 سال ملڪ کان ٻاهر رهيو. ان دوران سندس سياسي وفاداريون پاڪستان پيپلز پارٽيءَ سان رهيون. جڏهن ڪجهه وقت لاءِ محترم بينظير ڀٽو صاحب جلاوطني زندگي گذارڻ تي مجبور ٿي هئي ۽ برطانيه ۾ رهائش اختيار ڪئي هئائين ته، ان وقت ڄام صاحب بينظير صاحب جو سياسي امورن ۾ خاص پانهن ٻيلي ٿي رهيو ۽ لنڊن ۾ تنظيمي گڏجاڻيون اڪثر ڄام صاحب جي رهائش گاهه تي ٿينديون هيون. 1988ع ۾ پاڪستان ۾ جڏهن محترم بينظير ڀٽو جي حڪومت قائم ٿي ته، ڄام صاحب وطن وٽن جو فيصلو ڪيو، آخر 30 اپريل 1989ع تي هن 12 سالن کان پوءِ وطن جي سر زمين تي قدم رکيا، جنهن بعد کيس وزيراعظم جو خاص صلاحڪار مقرر ڪيو ويو، ليڪن سگهوئي ڄام صاحب ۽ پيپلز پارٽي جي قيادت جي وچ ۾ سياسي اختلاف پيدا ٿي پيا. جنهن ڪري هن پاڪستان پيپلز پارٽي ڇڏي ڏني 1990ع ۾ صدر اسحاق خان قومي ۽ صوبائي اسيمبليون ٽوڙي غلام مصطفيٰ جتوئي کي نگران وزيراعظم ۽ ڄام صادق علي کي سنڌ جو نگران وزيراعليٰ مقرر ڪيو. هن پنهنجي عهدي جو حلف 7 آگسٽ 1990ع تي ڪيو. چونڊن کان پوءِ جڏهن نواز

شريف وزيراعظم بڻيو ته، هن ڄام صاحب کي سنڌ جو مستقل وزيراعليٰ بڻايو ۽ 8 نومبر 1990ع تي هن پيهر مستقل طور وزيراعليٰ جي عهدي جو حلف ڪيو ۽ پاڻ آخر تائين ان عهدي تي فائز رهيو.

ڄام صاحب نهايت سخي مرد هو، ڪو سوالي سندس در تان خالي نه ويندو هو، پاڻ جڏهن سنڌ جو وزيراعليٰ هو ته، روزانو مڃهند جي ماني چيف منسٽر هائوس ۾ پنهنجي اسٽاف ۽ آيل مهمانن سان گڏ کائيندو هو. اها ماني سندس ذاتي خرچ تي تيار ٿيندي هئي. سندس والد ڄام ڪاڻپو خان ۽ سندس چاچا ڄام مٺا خان ۽ ڄام جان محمد پڻ وڏا سخي مرد ٿي گذريا آهن. گويا سخاوت ڄام صاحب کي ورثي ۾ ملي هئي. ڪو غريب دل ٻڏي سندس درٻار ۾ ويندو هو ته، پريان امير بشجي موٽندو هو، هن سخاوت ۽ غريب پروري جا ڪيترائي انوکا مثال قائم ڪيا. پاڻ دوستن تي مهربان ۽ مخالفن سان سخت رويو رکندڙ هو.

ڄام صادق علي تي ڪينسر جهڙي موذي مرض جو حملو ٿيو، جنهن سبب 4 ۽ 5 مارچ 1992ع جي وچ واري رات جو اٽڪل هڪ وڳي ڌاري سندس انتقال ٿيو ۽ 5 مارچ تي کيس آبائي قبرستان ۾ سپردخاڪ ڪيو ويو. سندس نماز جنازه ۾ وقتي صدر پاڪستان غلام اسحاق خان ۽ ان وقت جي وزيراعظم نواز شريف ۽ ٻين اعليٰ شخصيتن شرڪت ڪئي.

صادق علي، شيخ

شيخ صادق علي ولد شير علي خيرپور رياست جو نامور وزيراعظم ٿي گذريو آهي. سندس خاندان شڪارپور جو رهواسي هو.

شيخ صادق علي مئٽرڪ جو امتحان پاس ڪري 17 آڪٽوبر 1873ع کان سرڪاري نوڪري اختيار ڪئي، پاڻ پهريان منشي هو، پوءِ 7 ڊسمبر 1881ع تي مختيار ڪار ۽ 12 مئي 1888ع تي ڊپٽي ڪليڪٽر ٿيو. 11 مئي 1907ع ۾ کيس ”خان بهادر“ جو خطاب مليو.

شيخ صاحب رياست ۾ ڪيترائي ترقياتي ۽ عام پلائي جا ڪم ڪرايا، جهڙوڪ فيض لائبريري قائم ڪرائي، فيض پريس جاري ڪرائي، جئمر خان جو بنياد وڌو، ڪوٽ ڏيجي ۾ والي رياست جي رهڻ لاءِ خاص محلات ٺهرايو، ڪراچي ۾ رياست لاءِ هڪ پلاٽ خريد ڪري ان تي بنگلو ٺهرايو، ڪيترن ئي غريب شاگردن کي قرض يا امداد طور رقم ڏئي تعليم ڏياري.

شيخ صاحب دين جي مسئلن مان تمام گهڻو واقف هو. سادو رهندو هو، سادو لباس پائيندو هو ۽ نيڪ ڪمن ۾ گهڻو بهرو وٺندو هو.

شيخ صادق علي بيماريءَ سبب علاج لاءِ لاهور ويو. اتي 19 اپريل 1912ع تي وفات ڪري ويو، سندس ميت اتان آڻي شڪارپور ۾ دفن ڪيو ويو.

صالح شاهم جيلاني

پير ابو محمد صالح شاهم جيلاني سنڌ جي مشهور درگاه رائي پور جي سجاده نشين ۽ مشهور بزرگ ۽ شاعر ٿي گذريو آهي. (1)

پير صالح شاهم جي ولادت سن 1870ع ۾ رائي پور ۾ ٿي. پاڻ نهايت عالي دماغ، باهت، باهذيب ۽ بااخلاق شخصيت جو مالڪ هو. پاڻ پنهنجي دور جو بااثر ماڻهو هو، سنڌ ۽ بلوچستان اندر سندس لاتعداد مريد پکڙيل هوندا هئا. سندس درگاه کي ”دستگير جو دروازو“ سمجهيو ويندو هو. سندس درگاه جي پيري مريدي وارو سلسلو اڄ تائين جاري آهي.

پير صاحب شڪار جو شوقين هوندو هو، وٽس سٺا سٺا هٿيار هوندا هئا، رهائس ۽ آئيني، ويهي پيرائي شان شوڪت مطابق هوندي هئس، وڏا ماڻهو به کيس گهڻي قدر مڃيندا هئا. خيرپور جا مير به سندس تمام گهڻو خيال رکندا هئا. پاڻ سياست ۾ به رهيو ۽ انگريزن جي وفادارن مان هئو، جڏهن خلافت تحريڪ شروع ٿي، ان تحريڪ جي خلاف انگريزن ”امن سپا“ نالي جماعتون کڏيون ڪرايون. انهن جماعتن جو سڀ کان وڏو گڏيل ميٽراڪو رائي پور ۾ پير صاحب جي زير سايي ڪرايو ويو.

سندس سڳو ڏاڳو به هلندڙ هو، خاص ڪري جنن ۽ جادوءَ جا سستيل مريض کانئس ڏاڳو ڦيرو ڪرائيندا هئا.

پير صالح شاهم ڪافيءَ جو باڪمال شاعر هو. هونءَ ته پاڻ ڪيتريون ئي ڪافيون لکيائين، پر سندس هڪ ڪافي ته ڪجهه سال ساريءَ اڳ سنڌ تي ڇانيل رهي، ننڍو وڏو پيو جهونگاريندو هو، جنهن جا ٻول هئا:

”مٺا مارو الله آئيني، دلين جا داغ وڃ ڏوئي!“

سندس شاعري سنڌي ۽ سرائڪي ٻولين ۾ آهي.

صالح شاهم جيلاني سن 1943ع ۾ رحلت ڪري ويو. سندس مزار رائي پور ۾ آهي جتي هر سال ميلو لڳندو آهي. جنهن ۾ ادبي مشاعرو وغيره به ٿيندو آهي. سندس ڪافيءَ جو نمونو هيٺ ڏجي ٿو:

عمر ادا مارن جي ماري ٿي جدائي

سلان سور ڪن سان ڪونهي حال پائي

سانگيائي نه سکن ۾ آ بنديائي بکن ۾

ڏهاڳڻ ڏکن ۾ ٻي سڀي خوش خدائي

(1) رائي پور جي پيرن جي درگاه سن 1718ع ۾ قائم ٿي، جڏهن بغداد جي پير سيد عبدالعزيز جا ٻه صاحبزادا، سيد محمد شاهم ۽ سيد احمد شاهم تبليغ جي سلسلي ۾ رائي پور ۽ گمبٽ ۾ ديني مدرسا کولي رائي پور ۾ ويهي رهيا، وندير خاندان مان شاديون ڪيائون.

صالح محمد شاھ

سيد صالح محمد شاھ ولد سيد دادن شاھ 4 اپريل 1938ع تي حيدرآباد لڳ ڳوٺ دريا بيگ مغل ۾ ڄائو. پاڻ، ريڊيو، ٽي وي، اسٽيج ۽ فلم جو مشهور آرٽسٽ ۽ سنڌي لوڪ ادب جو وڏو ڄاڻو آهي.

سيد صالح محمد شاھ اديب عالم جو امتحان پاس آهي، انگريزي ڄاڻي ٿو، ڌنڌو زمينداري اٿس.

سيد صالح محمد شاھ سنڌي لوڪ ادب، ثقافت ۽ فن جي دنيا ۾ هڪ وڏو نالو آهي. شاھ صاحب جو نالو ايندي ئي سنڌي لوڪ ادب جي سڃاڻپ اڀري سامهون اچي ٿي. لوڪ ادب کي ڪتابي صورت ۾ آڻڻ ۽ محفوظ ڪرڻ ۾ ڊاڪٽر نبي بخش خان بلوچ جي ڪوشش کي وسارڻ ممڪن نه آهي، پر لوڪ ادب کي عوام ۾ آڻڻ وارو اهم ڪم سيد صالح محمد شاھ ڏاڍو هوشيار ۽ خوبصورتي سان سرانجام ڏنو آهي.

شاھ صاحب جي خاندان ۾ وڏا شاعر، اديب ۽ عالم ٿي گذريا آهن، گهريلو ماحول ۾ کيس لطيف سائين جو رسالو ۽ شاھ ڪريم جو ڪلام صحيح تلفظ سان ٻڌڻ ۽ پڙهڻ جو موقعو مليو. سندس خاندان جو هڪ وڏو شاعر سيد ڪبير شاھ جنهن کي ”لوڪ ادب جو امام“ مڃيو وڃي ٿو، ان جي ڪلام جو به مطالعو ڪيائين. سيد نور محمد شاھ ”نورل جو لا“ جيڪو صاحب ڪليات شاعر ٿي گذريو آهي. اهو سيد صالح محمد شاھ جو نانو هو. انهيءَ صاحب جي ذاتي شفقت ۽ پرورش کيس زبان ۽ ادب جو شعور بخشي.

سيد صالح محمد شاھ اڃا تعليم مڪمل نه ڪئي هئي، ته پنهنجي هر ڪلاسي عبداللطيف عباسي مرحوم (وفات 2000ع) ريڊيو پاڪستان حيدرآباد جي اڳوڻي ائنائونسر جي صلاح تي 4 اپريل 1958ع تي ريڊيو پاڪستان حيدرآباد سان منسلڪ ٿي ويو، جتي پاڻ ائنائونسمينٽ کان سواءِ لکيل تقريرون پڙهڻ، ڊرامن ۽ فيچرن ۾ ڀارت ڪرڻ ۽ مختلف پروگرامن ۾ مختلف قسمن سان حصو وٺندو رهيو، ليڪن ريڊيو جي جنهن ڪردار کيس زبردست شهرت بخشي اهو آهي ”فتح خان“ جو ڪردار جيڪو چاليهن سالن کان مسلسل اڄ تائين ڪاميابي سان ادا ڪندو اچي ٿو. ريڊيو پاڪستان حيدرآباد تان 3 آڪٽوبر 1959ع کان ڳوٺاڻي ڪچهري جو هڪ پروگرام نشر ٿيڻ لڳو. 20 جولاءِ 1960ع تي ان جو نالو بدلائي ”جمهور جو آواز“ رکيو ويو ۽ هاڻي ان پروگرام جو نالو ”سون ورندي ڌرتي“ آهي. ان پروگرام ۾ صالح محمد شاھ شروع کان وٺي پنهنجو اصل آواز بدلائي، بهراڙيءَ جي هڪ جهور پوڙهي جو ڪردار فتح خان جي روپ ۾ پيش ڪندو رهي ٿو. جنهن کي هر طبقي جي ماڻهن ڏاڍو پسند ڪيو آهي. هن پروگرام کي ڪارگر بنائڻ لاءِ شاھ صاحب سوچيو ته، جيستائين

ڪنهن به قسم جي ذاتي فائدن جي ڊڪ ڊوڙ کي قومي ۽ گڏيل اصولن واري قالب ۾ نه آندو ويندو تيستائين ڳوٺاڻا صحيح معنيٰ ۾ ترقي ڪري نه سگهندا. انهيءَ مقصد لاءِ هن سنڌي لوڪ ادب جي هر صنف کي سهارو بڻايو. شاه صاحب موسيقي، ڳجهارت، بيت، لوڪ ڪهاڻين، ڪافين، پاڻ سڳورن ۽ پنجت پڪ سان واسطو رکندڙ واقعن ۽ عقيدن وارن مثالن ان کان سواءِ زراعت، تعليم، صحت، ادب وغيره ۾ رهنما اصول استعمال ڪيا، جنهن ڪري هيءُ ريڊيو پروگرام يادگار بنجي ويو آهي. شاه صاحب جو تعلق جيئن ته بهراڙيءَ سان آهي. ۽ کيس بهراڙي جي ماحول ريتن رسمن ۽ رهڻي ڪهڻي جي سٺي ڄاڻ آهي، ان ڪري سندس پروگرام ڳوٺاڻي ڪچهري جو سچو عڪس بڻيل آهي. سندس سادي ۽ سليس گفتگو ۽ سوال جواب ٻڌي ان ڳالهه جو احساس ٿيندو آهي ته، شاه صاحب واقعي علم ۽ ادب جو وڏو پارکو آهي. ڪچهري وارا کيس ڏاڏا سائين يا جهونا جي لقب سان سڏيندا آهن. کيس شاه عبداللطيف ڀٽائي رح جي ڪلام کي صحيح تلفظ ۽ لهجي سان پڙهڻ ۾ به مهارت حاصل آهي. شاه صاحب جو سچو رسالو سندس آواز ۾ تحت اللفظ رڪارڊ ٿيل آهي، جيڪو ريڊيو پاڪستان حيدرآباد، ڪراچي ۽ خيرپور تان نشر ٿي چڪو آهي. پاڻ پاڪستان ٽيليويزن ڪراچي سينٽر تان ٽيليوڪاسٽ ٿيندڙ سنڌي پروگرام ”اوطاق“ ۽ هاڻي ”رس رهاڻ“ ۾ پڻ ڪمپيئرنگ جا فرائض سرانجام ڏيندو آهي. لوڪ ادب سان چاهه رکندڙن ۾ اهو پروگرام مقبول آهي، شاه صاحب ڪجهه سنڌي فلمن ۾ پڻ ڪم ڪيو آهي.

سيد، صالح محمد شاه کي فني خدمتن جي عيوض حڪومت پاڪستان طرفان صدارتي ايوارڊ ”حسن ڪارڪردگي“ ٽيليويزن طرفان گولڊ ميڊل، سگا طرفان گولڊ ميڊل، شاه لطيف ڪلچرل سوسائٽي طرفان گولڊ ميڊل ۽ ٻين مختلف تنظيمن طرفان ڪيترائي ايوارڊ ۽ سندون مليل آهن.

صبغت الله شاهه، پير

حضرت صبغت الله شاه (ثاني) پير سائين پاڳارو تحريڪ آزادي جو عظيم المرتبت سورهيه سردار ٿي گذريو آهي. جنهن کي جماعت طرفان ”ڳڳ ڌڻي“ جي لقب سان ياد ڪيو وڃي ٿو. هن صاحب انگريزن جي غلامي واري هيبتناڪ ماحول ۾ جابرانه حڪومت سان سڀني ساهي ٽڪر کاڌو ۽ جارج ڇهين خلاف انقلاب جو جهنڊو بلند ڪري سر ڌڻي سرهو ٿيو ۽ جيجل سنڌ کي نئين سر جباري ڇڏيو.

حضرت پير سائين پاڳارو سيد صبغت الله شاه 13 صفر سن 1327 هجري تي ڄائو پنهنجي والد برزگوار حضرت شاه مردان شاه (اول) جي وفات کان پوءِ 12 ورهين جي عمر ۾ نومبر 1921ع ۾ گادي نشين ٿيو. ننڍي هوندي

کان ئي سندس شخصيت پر هڪ خاص انفراديت هئي. هو هڪ آزاد طبع جو مالڪ هو ۽ سندس شخصيت ۽ کردار جو روح خود اعتمادي ۽ ارادي جي مضبوطي پر سمائل هو. اهوئي سبب هو جو پير سائين پنهنجن عزيزن توڙي انگريز حڪومت جي آفيسرن جي اشارن تي هلڻ کان انڪار ڪيو. انهيءَ ڪري انگريز سرڪار پير سائين پاڳاري تي ڪوڙيون شاهديون ٺاهي، هڪ ننڍيري ڳالهه تان کيس ڏهن سالن جي سزا ڏني، سنڌ کان ٻاهر اماڻي ڇڏيو. پير سائين تي الزام هو ته هن سندس چاچي پير علي گوهر شاه جي نالي منيل انگريز سرڪار جي آفيسن نامي کي ڦاڙي حڪومت سان بغاوت ڪئي آهي. وطن کان دور رتنگري جيل ۾ پير پاڳاري پنهنجي وڏن جي تعليم کي سمجهڻ جي ڪوشش ڪئي. ان کان سواءِ فارسي، اردو ۽ سنڌي ڪتابن جو مطالعو ڪيائين. جيل اندر مختلف جماعتن جي سياسي ورڪرن سان کيس تبادلہ خيالات ڪرڻ جو پڻ سٺو موقعو مليو.

پير صاحب جو خاندان اصل کان انگريزن جو سخت مخالف رهيو. سندس وڏي ڏاڏي سيد صبغت الله شاه (اول) سيد احمد شهيد کي پنهنجا پنج سو مريد انگريزن خلاف جهاد ڪرڻ لاءِ ڏنا هئا، اهڙي ريت انگريزن سان نفرت پير صاحب کي وڙهي ۾ ملي هئي. هاڻي جو وِتر انگريزن کيس معغولي ڳالهه تان ڏه سال جيل جي سزا ڏني ۽ سندس مريدن تي چوڪسي ۽ سختي ڪرڻ لڳا ته، پير صاحب جي دل ۾ انگريز حڪومت خلاف باه پڙڪڻ لڳي ۽ هن مرد مجاهد پڪو پهم ڪيو ته، پنهنجي پاڪ ڌرتي کي انگريزن جي غلامي واري ڳت کان ضرور نجات ڏياريندو. ڏهن سالن کان پوءِ آزاد ٿي سنڌ اچڻ بعد هن پهريائين پنهنجي مريدن جي اصلاح ۽ تربيت طرف توجهه ڏنو. ان کان پوءِ سانگهڙ جي ڀرسان گڙنگ لڳ پنهنجي بنگلي کي پنهنجي نئين تحريڪ کي عملي جامي پهرائڻ لاءِ مرڪز بنايو، انگريز سرڪار کي يقين ٿي ويو ته پير صاحب جا خيالات حڪومت جي خلاف آهن، انهيءَ ڪري پير صاحب ۽ انهن جي مريدن جي سخت چوڪسي ڪئي وئي. آخر حڪومت کيس ڪراچي گهرايو ۽ اجازت کان سواءِ ڪراچيءَ کان ٻاهر نه وڃڻ جو حڪم ڏنو، پر هن انهيءَ حڪم جي ڌرو به پرواهه نه ڪئي ۽ انهيءَ ڏينهن ڪراچي کان سانگهڙ ۽ سانگهڙ کان پير ڳوٺ روانو ٿي ويو. ان کان پوءِ کيس باقاعده گرفتار ڪري ڪراچي ۾ نظر بند رکيو ويو، ان وچ ۾ هڪ طرف حڪومت پير سائين جي خلاف بغاوت جي مقدمات لاءِ مواد گڏ ڪرڻ شروع ڪيو ته، ٻئي طرف سندس مريد جن کي ”حر“ چيو ٿو وڃي. (1)

(1) پير صاحب جي مريدن لاءِ ”حر“ لفظ استعمال ڪرڻ لاءِ مختلف روايتون آهن، ليڪن مشهور روايت اها آهي ته، سڀ کان پهريان سيد صبغت الله شاه (اول) پنهنجي مريدن کي سندن جانبازي ۽ جان نثاري جي ڪري حضرت امام حسين عليه السلام جي جان نثار حضرت حر جي نسبت سان ”حر“ جي نالي سان سڏيو.

انهن خلاف ڪاروايون شروع ڪيون. حڪومت ۽ حرن جي وچ ۾ باقاعدي جنگ شروع ٿي وئي، هن جنگ ۾ سڪن سان گڏ ساوا به سڙي ويا، پوري سنڌ ۾ باهه ڀري وئي، وڏي خون ريزي ۽ پنج ڏاهه ٿي، خاص ڪري سانگهڙ ضلعي ۾ خون جي هولي ڪيڏي وئي ڇاڪاڻ جو پير صاحب جي مريدن جي اڪثريت سانگهڙ ضلعي ۾ هئي. ۽ هن تحريڪ جو مرڪز به اهوئي هو. سانگهڙ ۾ مارشل لا لاڳو ڪيو ويو. انگريز سرڪار حرن تي اهڙا انسانيت سوز ظلم ڪيا، جنهنجو مثال ملڻ مشڪل آهي. هزارن جي تعداد ۾ حرن کي گولين جو نشانو بڻايو ويو، ڪيترن کي ڦاهي جو ڦندو گلي ۾ وجهي سوريءَ تي لٽڪايو ويو، ڪيترا ته بک ۽ اڇ وچان تڙهي مري ويا. ان کان علاوه گڙنگ واري بنگلي ۽ پير ڳوٺ تي بيشمار بمباري ڪئي ويئي. پسگردائيءَ وارن ڪڇن گهرن کي ساڙيو ويو ۽ ٻيا طرحين طرحين جا ظلم ڪيا ويا، ليڪن حرن انهن جو مڙس ٿي مقابلو ڪيو ۽ منجهن ذري جي به پلڪه پيدا نه ٿي.

آخر هن هيستناڪ ماحول ۾ سنڌ جي ڪن وڏيرن ۽ مفادپرستن ماڻهن کان شاهديون ڏياري، انگريز سرڪار پير صاحب تي جان جي سزا مقرر ڪئي ۽ آخر 20 مارچ 1943ع تي فجر مهل سنڌ جو هيءُ سورمو سر ڏئي سڙهيو ٿيو.

پير صاحب جي شهادت کان پوءِ انگريزن پير صاحب جي گادي ختم ڪري ڇڏي. سندس ٻنهي صاحبزادن پير شاهه مردان شاهه ۽ پير نادر شاهه کي تعليم جي بهاني لڏن روانو ڪيو ويو. ڪنگري ڳوٺ تي ايتري ته بمباري ڪئي وئي جو اتي فقط ڊنل جاين جا ڍير ٿي ڍير نظر اچڻ لڳا. هنن کي چڻ لاءِ مارشل لا سان گڏ حراڪت پڻ لاڳو ڪيو ويو انهن کي خاردار تارن جي ڪنگيل لوڙهن ۾ بند ڪري معاشي ۽ سماجي لحاظ کان بلڪل مفلوج ڪيو ويو ۽ ٻيون ڪيتريون ئي سختيون ڪيون ليڪن انگريزن جون سڀ سازشون ناڪام ثابت ٿيون ۽ سگهوئي انگريزن کي هيءَ سر زمين ڇڏڻي پئي.

(ض)

ضياء الله

ضياء الله ولد غلام محمد 1914ع ۾ ڄائو. پاڻ ماهر قانوندان بهترين اديب ۽ علم پرور انسان ٿي گذريو آهي، سندس ڏاڏي جو نالو غلام علي هو، جيڪو حيدرآباد جي هڪ اسڪول جو هيڊ ماستر ۽ پوءِ شڪارپور ضلعي جو ڊپٽي ايجوڪيشنل ٿي رهيو هو. سندس والد پڻ ڊپٽي ايجوڪيشنل آفيسر ٿي رهيو هو.

ضياء الله پنهنجي والد جي رهنمائي ۾ تربيت حاصل ڪرڻ کان پوءِ، سنڌ مدرسة السلام ۾ ماستر مقرر ٿيو. بعد ۾ ايل ايل بي ڪري وڪالت شروع ڪيائين. انڪم ٽيڪس جو ماهر مشهور ٿيو.

ضياء الله سنڌي ۽ انگريزي ۾ ڪيترائي مضمون ۽ ڪتاب لکيا ۽ ڪيترن انگريزي ڪتابن جو ترجمو به ڪيو، هن آخر ۾ ڪراچي، حيدرآباد ۽ لاڙڪاڻي جي احوال بابت پنهنجون يادون مختلف اخبارن ۾ شايع ڪرايون، هن سنڌ جي لاتعداد شخصيتن جا حالات به قلمبند ڪيا، سندس مضمون سنڌ جي ڪيترن ئي واقعن، خاندانن ۽ شخصيتن بابت مفيد ۽ معلوماتي ذخيرو آهن، لکڻ جو ايڏو ته کوڙو هو جو آخري عمر ۾ آپريشن ڪري هڪ اڳ تي پئي پڌل هوند يهڻس ته، هڪڙي اک سان به لکندو رهندو هو. هو هڪ سٺو دوست ۽ مهمان نواز هو. پاڻ 26 سيپٽمبر 1974ع تي وصال ڪري ويو.

ضياء الدين "ضياء" ايس بلبل

رئيس ضياء الدين "ضياء" ولد شمس الدين "بلبل" 15 ڊسمبر 1910ع تي ميهڙ ضلعي دادو ۾ پيدا ٿيو. پاڻ مشهور شاعر ۽ اديب ٿي گذريو آهي.

ضياء الدين "ضياء" سنڌ جي مشهور عالم، اديب، شاعر ۽ صحافي شمس الدين "بلبل" جو پهريني پٽ هئو. جيڪو 53 سالن جي عمر ۾ کيس مالڪ سائين عطا ڪيو هو. ان ڪري سندس پرورش ڏاڍي لاڙي انداز ۾ ٿي. پاڻ اڃا نون سالن جو مس ٿيو ته، سندس والد انتقال ڪري ويو. ان کان پوءِ سندس تعليم ۽ تربيت هڪ بزرگ مولانا غلام محمد سوڍر جي زير سايو ٿي، جيڪو سندس والد جو صحبتي هو ۽ وٽس رهندو هو ۽ بلبل جي وفات کان پوءِ به هن آشيانه بلبل کان منهن نه موڙيو، مولانا غلام محمد سوڍر ننڍڙي "ضياء" جي تعليم، تربيت ۽ پالنا جي ذميواري جنهن نموني سان نڀائي، اهو هڪ الڳ بيمثال داستان آهي.

رئيس ضياء الدين ابتدائي تعليم ميهڙ ۾ حاصل ڪئي، مشترڪ جو امتحان 1931ع ۾ لاڙڪاڻي مان پاس ڪري وڌيڪ تعليم لاءِ مسلم يونيورسٽي

علي ٻڙھ ۾ داخل ٿيو جتي آگسٽ 1931ع کان 1938ع دوران بي اي ايم اي ۽ ايل ايل بي جا امتحان امتيازي حيثيت سان پاس ڪري وطن واپس آيو. هن ايم اي فلسفي ۾ ڪئي هئي، يونيورسٽيءَ ۾ سندس فلسفي جو استاد عالمي شهرت جو مالڪ فلسفي ڊاڪٽر ظفرالحسن هو. اهوئي سبب آهي جو ضياءَ صاحب جي تحريرن ۽ تقريرن تي آخر تائين فلسفيانه اثر قائم رهيو.

تعليم مڪمل ڪرڻ کان پوءِ رئيس ضياءَ پهريان ڪجهه سال ميهڙ ۾ وڪالت جي پريڪٽس شروع ڪئي ۽ گڏوگڏ ادبي سرگرمين ۾ پڻ حصو وٺڻ لڳو ۽ عالمن، اديبن ۽ عارفين جي صحبت ۾ گذارڻ لڳو. انهن سان دوران عملي مشاهدي ۽ وسيع مطالعي سبب سندس شاعرانہ طبع ۾ هڪ قسم جو نئين سر ذوق پيدا ٿيو ۽ پاڻ پنهنجي والد جي نسبت سان ”بزم بلبل“ قائم ڪيائين. هن بزم جي مشاعرن ۾ سنڌ جا وڏا وڏا عالم ۽ شاعر شرڪت ڪندا رهيا، جن ۾ طرحي ۽ غير طرحي ڪلام پيش ڪيو ويندو هو.

رئيس ضياءَ الدين 1943ع ۾ سنڌ مدرسته السلام ڪراچي ۾ ليڪچرار مقرر ٿيو، بعد ۾ پهريان دادو ۾ اسسٽنٽ پبلڪ پراسيڪيوٽر ۽ پوءِ 1953ع ۾ ضلعي جو پبلڪ پراسيڪيوٽر مقرر ٿيو. 1957ع ۾ سرڪاري ملازمت ڇڏي وڪالت شروع ڪيائين ۽ دادو ۾ مستقل طور رهائش اختيار ڪيائين. زمين سنڀالڻ جو بار پنهنجي ننڍي پٽ نظام الدين جي حوالي ڪيائين.

رئيس ضياءَ الدين ملازمت ۽ ٻين مصروفيت سان گڏ ادبي خدمت کي به جاري رکيو، ڪيئي تحقيقي مضمون، مقالا، ڪتاب ۽ ادبي خط لکيائين، سندس لکڻيون ان وقت جي سڀني اخبارن ۽ رسالن ۾ مخفي تخلص ”سيار سنڌ“، فرضي نالي ”پروفيسر بي استاد“ ۽ حقيقي نالي سان شايع ٿينديون رهيون. کيس انگريزي زبان ۾ مهارت حاصل هئي. انگريزي ۾ لکيل سندس مضمون ۽ مقالا لنڊن جي اخبارن ۾ پڻ ڇپجندا هئا، جن مان ڪجهه سندس وارثن وٽ محفوظ آهن. هن اٽڪل ويهارو کن ڪتاب لکيا، جن مان تحفہ ميهڙ، خطبہ ضياءَ ضياءَ القلندر ۽ قرب قلندر ڇپيل آهن.

ضياءَ صاحب کي حڪمت ۾ پڻ سٺي ڄاڻ هئي. پاڻ نهايت رحمدل ۽ باوقار شخصيت جو مالڪ، ادب جو پرستار قابل اعتماد قانوندان، سٺو شاعر، لاجواب ليکڪ ۽ سلجھيل فلسفي هئو.

هن دادو مان هڪ هفتيوار اخبار ”تنظيم عوام“ جي نالي سان جاري ڪئي. ان کان سواءِ پاڻ ماهوار ”اديب سنڌ“ جو ايڊيٽر، ”انجمن افتاب ادب“ دادو جو نائب صدر ۽ بار ايسوسيئيشن ميهڙ ۽ دسترڪت بار ايسوسيئيشن دادو جو صدر به ٿي رهيو.

رئيس ضياءَ الدين ”ضياءَ“ ايس بلبل تاريخ 14 سيپٽمبر 1966ع تي

دادو ۾ وفات ڪري ويو، کيس ميهڙ ۾ والد بزرگوار جي ڀر ۾ دفنايو ويو،
سندس ڪلام جو نمونو هيٺ ڏجي ٿو:

اهل و عيال يار سان ايڏو نه ڪر پيار
سنسار جي بهار سان ايڏو نه ڪر پيار
پاڇي ۾ آبهار جي بلڪل خزان لڪل
دلبي جي هن ديار سان ايڏو نه ڪر پيار.

طارق اشرف

سيد اشرف علي ولد سيد لطف علي شاھ 5 جولاءِ 1940ع تي حيدرآباد ۾ پيدا ٿيو، پاڻ مشهور اديب ۽ صحافي ٿي گذريو آهي، سندس ادبي نالو ”طارق اشرف“ هو.

طارق اشرف ايمر اي پاس هو، صحافت سندس پيشو هو، پاڻ نهايت نفيس طبع، مانيٽو ۽ بااصول انسان هو. هن جي سڄي زندگي سنڌي ادب ۽ ٻوليءَ جي خدمت ۾ گذري، هن 1959ع ۾ غلام نبي مغل سان گڏجي ”اداره ادب نو“ نالي هڪ اشاعتي ادارو قائم ڪيو، هن اداري سٺا ادبي ڪتاب شايع ڪيا. 1966ع ۾ هن اداري پاران سهڻي ڪتابي سلسلو جاري ڪيو ويو. 1968ع ۾ سهڻي پبليڪيشن قائم ٿي ۽ 1970ع تائين ان جا ڇهه ڪتاب نڪتا، طارق اشرف 1970ع ۾ سهڻي پبليڪيشن تحت مشهور معروف ماهوار رسالو ”سهڻي“ جاري ڪيو، پاڻ ان جو ايڊيٽر ٿي رهيو، سهڻي رسالي کي سنڌي ادب ۾ خاص مقام حاصل آهي، هن رسالي سنڌي ادب جي شاندار خدمت ڪئي آهي، هيءُ رسالو مئي 1975ع تائين باقاعدي سان نڪرندو رهيو ۽ پوءِ وقت جي حڪومت مٿس بندش وجهي ڇڏي. ان کان پوءِ 1977ع کان سهڻي پبليڪيشن تحت ٻيهر ڪتاب شايع ٿيڻ لڳا. ان دوران طارق اشرف تخليقي پبليڪيشن ۽ نيو فيلڊس پبليڪيشن به قائم ڪيا ۽ ڪيترائي ادبي ڪتاب ڪڍيا.

طارق اشرف بيباڪ صحافي هو، هن ڪڏهن به سنڌ جي مفادن تي ڪمپرومايٽز نه ڪيو، هن جو قلم سدائين سنڌ لاءِ ڍال طور ڪم آيو، ”سهڻي“ ۾ لکيل سندس اداري سنڌ جي مزاحمتي صحافتي ادب جو لازوال حصو آهن. طارق اشرف هڪ وڏو ڪهاڻيڪار ۽ ناول نويس پڻ هئو، سندس لکيل ڪهاڻين ۽ ناولن کي سنڌي ادب ۾ اهم حيثيت حاصل آهي. هن جا ترتيب ۽ تصنيف ڪيل ڪجهه ڪتاب ڇپيل آهن جن مان هيٺيان اهم آهن:

ڪهاڻيون: پهريون قدم (ترتيب 1960ع) سونهن پٿر ۽ پيار (1964ع)، کڙندا ڪٽڻهار (ترتيب - 1968ع) ٻيو قدم (ترتيب) زندگي جو تنها مسافر، درد جا ڏينهن درد جون راتيون، بند اکين ۾ ڪجهه يادون ڪجهه سهڻا (1992ع).
متفرقه: مينديءَ رتا هٿ (ناول)، اڌ ملاقات (خط) جيل ۾ ٻاويھ مهينا (ٻن ڀاڱن ۾) ۽ جيل گهاري ۾ جن سان، وغيره.

سنڌ جو هيءُ هر دل عزيز اديب ۽ صحافي 14 اپريل 1992ع تي دل جو دورو پوڻ سبب انتقال ڪري ويو.

طارق عالم ابڙو

طارق عالم ابڙو 10 اپريل 1958ع تي قمبر علي خان ضلعي لاڙڪاڻي ۾ ڄائو. پاڻ مشهور ڪهاڻيڪار، ناول نگار، ڊراما نويس، شاعر ۽ صحافي آهي. طارق عالم جا وڏا 1960ع ۾ لڏي اچي حيدرآباد شهر ۾ رهڻ لڳا، ان ڪري هن جي تعليم ۽ تربيت پڻ حيدرآباد ۾ ٿي. پاڻ ايراي (سنڌي) پاس آهي، 1987ع ۾ سندس گڙدا خراب ٿي پيا، جنهن ڪري کيس سرڪاري خرچ تي گڙدن جي پيوند ڪاريءَ لاءِ لنڊن موڪليو ويو، هن 1989ع ۾ سنڌي ادبي بورڊ ۾ ملازمت اختيار ڪئي.

طارق عالم شاعري جي ابتدا 1975ع ۾ ڪئي ۽ نشر ۾ لکيل سندس پهرين ڪهاڻي ”پاڻلي“ 1978ع ۾ شايع ٿي پاڻ ان وقت کان مسلسل لکندو پيو اچي. سندس لکيل اٽڪل 24 ٽيلي ناٽڪ ٽيليوڪاسٽ ٿي چڪا آهن. ”چنڊرهين توڙو“ سندس پهريون ٽيلي ناٽڪ هو جيڪو 1979ع ۾ ڪراچي سينٽر تان پيش ڪيو ويو، هن صحافتي دنيا ۾ 1992ع ۾ ”ڪالم/ڪهاڻي“ جي عنوان سان ڪالم لکي پير پاتو. سندس هيٺيان ڪتاب ڇپجي پڌرا ٿي چڪا آهن. رات سانت ۽ سوچون (ڪهاڻين جو پهريون مجموعو 1981ع)، رهجي ويل منظر (ناول 1984ع)، مورن اوچاڱاٽ (هائيڪن جو مجموعو 1990ع)، لنڊن تنهنجا ڪيڏا روپ (سفر نامو 1990ع)، ۽ سڃاڻپ جي ڳولا ۾ (ڪهاڻيون 1998ع). سندس ڪتاب ”رهجي ويل منظر“ کي سال 1984ع ۾ سنڌالاجي طرفان بهترين ادب جو ايوارڊ ۽ سنڌ گريجوئيشن ايسوسيئيشن (سگا) طرفان ”نسيم کرل گولڊ ميڊل“ ڏنو ويو.

طالب الموليٰ، مخدوم

حضرت مخدوم محمد زمان تخلص ”طالب الموليٰ“ ولد مخدوم غلام محمد 4 آڪٽوبر 1919ع تي هالا نوان ۾ پيدا ٿيو. (1)

ويهين صدي ۾ هونءَ تر سنڌ اندر ڪوڙ علمي، ادبي، سياسي، سماجي ۽ مذهبي نامور شخصيتون پيدا ٿيون، پر منهنجي خيال ۾ انهن مڙني شخصيتن مان سائين طالب الموليٰ جو اسم شريف سر فهرست رهندو، شايد وري الائي ڪيترا ورهيه لڳن جو سنڌ اهڙو هر دل عزيز ۽ مٺو ماڻهو پيدا ڪري سگهي. پاڻ انيڪ خوبيون جو مالڪ هو، مونکي سمجهه ۾ نٿو اچي ته اٽون سنڌ جي ايندڙ نسل سان مخدوم صاحب جهڙي گهڻي رخي ۽ عظيم المرتبت شخصيت جو تعارف ڪهڙن لفظن سان ڪرايان. پاڻ هڪ تاريخ ساز شخصيت هو، ڳڻش جو

(1) اڪثر تذڪره نگارن سائين طالب الموليٰ جي پيدائش جي تاريخ 6 آڪٽوبر لکي آهي. ليڪن مخدوم صاحب خود اها تاريخ 4 آڪٽوبر ڄاڻائي آهي، ڏسو ٽماهي مهراڻ جولاءِ سيپٽمبر 1992ع ص 155.

ڳهيڙ، ڪچهري جو مور، سنڌي ثقافت جو نمونو، فضيلت جو مجسمو، روحاني پيشوا، رڃ زميندار، بيداع ڪردار رکندڙ سياستدان وڏي مڃتا ماڻيندڙ عوامي شاعر، نامور اديب، منفرد نثرنگار، محقق، لسانيات جو ڄاڻو، راڳ جو ماهر، ملوڪ سگهڙ ۽ هڪ اعليٰ انسان هو. مطلب ته مخدوم صاحب پنهنجي وسيع ذات ۾ هڪ ادارو هو. هو پنهنجائپ ۽ محبت جو مرڪز هو. سندس فيض جي پالوت عام هئي، جتان ڪيترن ئي فيض ورتو. پاڻ انساني عظمت جي موتين جي ڪاڻ مان مليل املهر ماڻڪ هو.

مخدوم محمد زمان جيڪو ”طالب الموليٰ“ جي مٺڙي نالي سان ڏيهه پوڏيهه سڃاتو وڃي ٿو، قرآن شريف جي تعليم آخوند ولي محمد کان ورتي. سنڌي جي تعليم مولوي عبدالحق ڦل پوٽي ۽ مولوي محمد عالم ڊيري واري کان حاصل ڪئي ۽ پوءِ ماسٽر غلام رضا پٽي وٽ انگريزي جا ٽي درجا پڙهيو، جنهن کان پوءِ ذاتي محنت ۽ مطالعي جي آڌار تي مختلف علومن ۾ مهارت حاصل ڪيائين.

مخدوم طالب الموليٰ پنهنجي والد بزرگوار جي وفات کان پوءِ 18-ڊسمبر 1944ع تي مخدوم سرور نوح رح جي نولڪي گودڙي جو وارث ۽ سروري درگاه جو 17 نمبر سجاده نشين ٿيو، پاڻ نولڪ مريدن ۽ عقيدتمندن جو روحاني پيسوا هوندي به نهايت سادي طبيعت رکندڙ فقيرتن انسان هو. سندس درٻار ۾ ڪابه ڪٽ، ڪرسي، پلنگ يا صوفه سٺ وغيره رکيل نه هوندو هو، پاڻ گلن ۽ غاليچن سان سينگاريل پٽ تي مريدن ۽ عقيدتمندن سان گڏ ويهي سڪ ۽ اڪير مان روايتي ڪل ڪيڪار کان پوءِ حال احوال وٺي، پنهنجي خاص موهيندڙ انداز ۾ گفتگو ڪندي، دل جا دروازا کولي ڇڏيندو هو، وٽس ڪو ڄاتل يا اڻ ڄاتل ماڻهو ڪنهن ڪم ڪار سانگي ايندو هو ته، پاڻ ان جو ڪم اوڏي مهل ڪندو هو، عياري، فريب ۽ ڌوڪي جي بوءِ به سندس طبيعت جي آڏو نه هئي. پاڻ خدمتِ خلق کي عين عبادت سمجهندو هئو. تڏهن ته پاڻ هڪ شعر ۾ چوي ٿو ته:

اگر خدمت ڪرڻ جي ناه طاقت طالب الموليٰ

ته پوءِ مخدومي دنيا ۾ وڏو منصب ته ڪونهي ڪو.

سائين طالب الموليٰ جون ادبي، سياسي، سماجي ۽ ثقافتي ميدانن ۾ سرانجام ڏنل خدمتن کي ڪڏهن به وساري نٿو سگهجي. جميعت الشعراء جا مشاعرا هجن، آل سنڌ سنڌي ادبي ڪانفرنسون هجن، بزم طالب الموليٰ جون محفلون هجن، لاکيڻي لطيف جي ميلي جي موقعي تي ٿيندڙ ادبي ۽ ثقافتي سرگرميون هجن، ون يونٽ توڙي تحريڪ هجي، سنڌي ادبي سنگت پاران هلايل سنڌي ٻولي بچايو مهڻ هجي، ووٽر لسٽ سنڌي ۾ ڇپائڻ جي هلچل هجي،

ٻوليءَ وارا فساد هجن، اير آر ڊي واري تحريڪ هجي، مخدوم صاحب جي هڙان توڙي وڙان هر سطح تي هر هنڌ پهريو شرڪت رهي. سياست ۾ رهي ڪري به هن پنهنجي دامن کي سياسي آلودگيءَ کان بچائي رکيو ۽ سنڌ جي حقن جي ڪڏهن به سوڍي بازي نه ڪئي ۽ نه وري کيس سياسي منصبن سان دلچسپي رهي.

سائين طالب الموليٰ 1952ع ۾ ميونسپل ڪميٽي هالا جو صدر ۽ 1960ع ۾ بلديءَ هالا جو پهريون چيئرمئن ٿيو. ون يونٽ کان اڳ سنڌ اسيمبليءَ جو ۽ بعد ۾ قومي اسيمبليءَ جو ميمبر 1977ع تائين چونڊيو آيو. 1969ع کان آخري دؤر تائين پاڪستان پيپلزپارٽيءَ جو سينئر وائيس چيئرمئن ٿي رهيو. جنرل ضياءَ جي مارشل لا واري ڪاري دور ۾ جمهوريت جي بحالي لاءِ سندس ڪيل خدمتون قابل ذڪر آهن.

ادبي دنيا ۾ مخدوم صاحب علم ۽ ادب جا واهڙ واهڻي ڇڏيا. علم ۽ ادب جي فروغ لاءِ هالا ۾ الزمان پريس قائم ڪيائين. جتان هفتيوار ”الزمان“ ۽ ”پاسبان“ اخبارون جاري ڪيائين. نومبر 1950ع کان هالا مان ماهوار ”فردوس“ سندس سرپرستي هيٺ جاري ٿيو. 1952ع ۾ ماستر جمع خان ”غريب“ سیتان شهر مان ماهوار رسالو ”طالب الموليٰ“ سندس سرپرستي هيٺ ڪڍيو. 1954ع کان ”روح ادب“ ۽ جون 1956ع کان به ماهي ”شاعر“ به سندس سرپرستي هيٺ هالا مان نڪرندا هئا. ان کان علاوه تهاڻي مهراڻ، گل ڦل ۽ سرتيون رسالا به سندس سرپرستي ۾ نڪرندا هئا.

شاعري جي حوالي سان مخدوم صاحب ويهين صدي عيسوي جو تمام وڏو ڪافي گو شاعر هو. هن ڪافي جهڙي وساريل ۽ نج سنڌي مقبول صنف کي نئين سر جياريو. سندس لکيل ڪافيون پنهنجي سليس ٻولي، گهاٽيتي ۽ عام فہم هجڻ ڪري بيحد مقبول آهن. پاڻ غزل جو به پهرين جوڙو جو شاعر هو. سندس لکيل غزل ۾ رنگ تغزل جو پهريو انداز ملي ٿو. ان کان علاوه پاڻ شاعري جي هر صنف ۾ طبع آزمائي ڪئي اٿس. شاعري ۾ پهريائين ”بيوس“ پوءِ ”فراقِي“ ۽ ”زمان شاه“ جڏهن ته آخر ۾ 1949ع کان ”طالب الموليٰ“ تخلص اختيار ڪيائين. لسانيات ۽ گرامر جي لحاظ کان سندس ڪلام ۾ محاورو جو زور آهي. اهوئي سبب آهي جو سندس ڪافين ۽ غزلن مان اڪثر سٽون گفتگو ۽ ادبي تحريرن جا عنوان ۽ موضوع بڻجي ويا آهن. سندس شاعري جي هڪ خوبي اها به آهي ته، ان تي نغمگي جو عنصر غالب آهي، جيڪو ساز ۽ آواز جي سنگم ۾ ادا ٿيندي جادو جا ڳاڻي ڇڏي ٿو. سندس ڪلام کي سنڌ کان علاوه پاڪستان جي سڀني حصن ۾ ۽ ملڪ کان ٻاهر هندستان ۽ سنگاپور وغيره ۾ ڳايو وڃايو ۽ پسند ڪيو وڃي ٿو. سندس شاعري جي مقبوليت جو سڀ کان

وڏو ثبوت مختلف فنڪارن جي آواز ۾ رڪارڊ ڪيل سندس شاعري جون آهي ڪيستون آهن، جيڪي سنڌ ۽ سنڌ کان ٻاهر هئڻون هت وڪامي وڃن ٿيون ۽ سنڌ ۾ هر جاءِ، هر طرف، هر هوٽل، هر گهر ۾ ٻڌڻ ۾ اچن ٿيون. سندس ڪلام سنڌ، پنجاب ۽ هندستان جي ناميارن فنڪارن ڳايو آهي. چوندا آهن ته وڏي شاعر جي هڪ خوبي اها به آهي ته، سندس ڪلام ڳائي، وڃائي سگهجي ۽ ان کي هر طبقي جو ماڻهو پسند ڪري، سو مخدوم صاحب جي شاعري کي پڻ وڏو، ننڍو، پڙهيل، اڻ پڙهيل، شهري، ڳوٺاڻو پسند ڪري ٿو ۽ اها سنڌ جي هر حصي اتر، لاڙ، وچولو، ٿر ۽ ڪوهستان ۾ هڪ جهڙي مقبول آهي.

مخدوم صاحب جي درٻار مان ڪيترن ئي شاعرن، اديبن ۽ فنڪارن فيض ورتو. سندس ادب نوازي ۽ ادب پروري جو ڪو مثال نٿو ملي. پاڻ 1957ع ۾ جمعيت الشعراءِ سنڌ جو سرپرست بڻيو، سنڌي ادبي بورڊ جي ترقيءَ ۾ سندس دلچسپي شروع کان آخر تائين برقرار رهي. جڏهن سنڌي ادبي بورڊ جون آفيسون ڪراچيءَ مان ڪڍي حيدرآباد آيون، تڏهن پاڻ ”امين منزل“ گادي کاتي ۽ سول لائينز وارو بنگلو آفيس لاءِ ادبي بورڊ جي حوالي ڪيو. پاڻ 1955ع کان سنڌي ادبي بورڊ جو ميمبر ۽ ٻه ڀيرا 1961ع ۽ 1989ع ۾ ادبي بورڊ جو چيئرمين ٿي رهيو. سندس ڪوششن سان 1955ع ۾ هالن ۾ ”راڳ ڪانفرنس“، 4 آڪٽوبر 1961ع تي بسنت هال حيدرآباد ۾ ”پهرين ڪل سنڌ مزاحيه ڪانفرنس“ ۽ 27 نومبر 1991ع تي ٽنڊوآدر ۾ ”سنڌ سگهڙ ڪانفرنس“ ڪوٺايون ويون.

مخدوم صاحب موسيقي جي علم جو ماهر هو. پاڻ ”زمان توڙي“ ايجاد ڪري راڳ ۾ پنهنجي اعليٰ ڄاڻ جو ڌاڪو ڄمائي ويو. لوڪ ادب کي سنوارڻ سينگارڻ ۾ به سندس وڏو هت رهيو. ايتري مصروفيت هوندي هن قلم پڻ خوب هلايو. ڪيترائي مضمون، مقالا به لکيائين ته، نثر ۽ نظم ۾ ڪتاب به تحرير ڪيائين. سندس هيٺيان ڪتاب سنڌي ادب جو سرمايو آهن.

بهار طالب، ڇپر ۾ چڙيون، شان سرور، مصريءَ جون تڙون، منتخب غزليات، بياض طالب الموليٰ، رباعيات طالب، ڪچڪول، مثنوي عقل و عشق، آءُ ڪانگا ڪر ڳالهه، شيطان ابوالجنان، اسلامي تصوف، يادرفنگان، امام غزالي جا خط، ڪافي، مضامين طالب الموليٰ، ڪوڙ ۽ سچ، تفڪرات، اشارات شاه، عجيب لغت سنڌي، سنڌ جو شڪار، سماع العاشقين في سرو الطالين ۽ خود شناسي، سنڌ جو سانوڻ، شام ۽ صبح، بي پير اکيون، سدا وسين سنڌڙي، وغيره.

سائين طالب الموليٰ جي علمي، ادبي، سياسي، سماجي ۽ مذهبي خدمتن کي بيان ڪرڻ لاءِ وڏا دفتر درڪار آهن. اسان پنهنجي ٻاقتص معلومات ۽ مطالعي آهر هتي انهن جو مختصر طور ذڪر ڪيو آهي.

مخدوم صاحب کي سندس ڪيل خدمت جي عيوض سرڪار طرفان ”تمغہ پاڪستان“، ”لطيف ايوارڊ“ 1961ع ۾ ۽ ”لال امتياز“ 1990ع ۾ مليا. مخدوم محمد زمان ”طالب الموليٰ“ 11 جنوري 1993ع تي پنهنجي لکين عقيدتمندن ۽ پيار ڪندڙن کي وره وڇوڙو ڏئي راه رباني وٺي ويو. سندس انتقال ڪارڊيو ويسڪيولر انسٽيٽوٽ ڪراچي ۾ ٿيو، 12 جنوري تي کيس هالن ۾ پنهنجي مرشد ۽ جد امجد حضرت غوث الحق مخدوم نوح فقير رح جي قريب سپرد خاک ڪيو ويو.

چوڻو ڪرڻ مڃڻ سان ريس رٿڻ جي ”طالب الموليٰ“ سان ته ڪيا ناحق وڏا نينهن تنهنجا ٻئي ڏينهن، منهنجي موسم سيڪا.

طفيل علي عبدالرحمان

جسٽس طفيل علي ولد عبدالرحمان 24 سيپٽمبر 1921ع تي ڄائو. پاڻ سنڌ جو برڪ قانوندان ٿي گذريو آهي، سندس والد صاحب ۽ چاچو عبدالجبار پنهنجي وقت جا معروف وڪيل هئا.

طفيل علي مئٽرڪ تائين تعليم آفريڪا ۾ حاصل ڪئي، وڌيڪ تعليم علي ٻڙه مان ورتي ۽ ايل ايل بي جي ڊگري بمبئي يونيورسٽيءَ مان حاصل ڪئي.

طفيل علي ننڍپڻ کان ئي هوشيار ۽ ذهين هوندو هو، هن 22 سالن جي ننڍڙي عمر ۾ 1943ع ۾ سنڌ چيف ڪورٽ جي وڪيلن واري بار ۾ شموليت اختيار ڪئي، 1952ع ۾ سنڌ جو اسسٽنٽ ايڊووڪيٽ جنرل مقرر ٿيو. 1958ع ۾ کيس هاءِ ڪورٽ بار ائيسوسيئيشن جو صدر چونڊيو ويو. 1960ع ۾ پاڪستان جي آئين ڪميشن جو ميمبر نامزد ٿيو، ساڳئي سال پاڪستان جو ڊپٽي اٿارني جنرل ۽ 1961ع ۾ پاڪستان جو اٿارني جنرل مقرر ٿيو.

1971ع ۾ کيس سنڌ، بلوچستان هاءِ ڪورٽ جو چيف جسٽس مقرر ڪيو ويو. انهيءَ عهدي کان علاوه 1971ع واري جنگ بابت انڪوائري ڪميشن جو کيس ميمبر پڻ مقرر ڪيو ويو هو. پاڻ ڪجهه عرصي لاءِ بلوچستان ۽ پوءِ سنڌ جو قائم مقام گورنر به ٿي رهيو. هن پنهنجي ذميواري کي جنهن خوش اسلوبيءَ سان سرانجام ڏنو، ان جي ڪري ملڪ جي اندر توڙي ٻاهر کيس عزت جي نگاه سان ڏٺو ويندو هو. کيس قانون تي جيڪا مهارت حاصل هئي، انهيءَ جي ڪري قانون جا ماهر سندس گهڻي عزت ڪندا هئا، سندس پوري حياتي

قانون جي مطالعي ۾ گذري، سندس ذاتي لاتبريري ۾ هڪ لک کان به وڌيڪ ڪتاب رکيل هوندا هئا، جن ۾ قانوني ۽ مذهبي ڪتابن جي اڪثريت هوندي هئي.

طفيل علي کي شعرو شاعري سان به لڳاءُ هوندو هو، باغباني ڪرڻ، فوٽو ڪڍڻ ۽ مطالعو ڪرڻ سندس خاص مشغلا هوندا هئا. گلن سان بيحد پيار هئس، پاڻ ٽيبل ٽينس جو به سنو رانديگر هو. هو مذهبي عقيدن جو پابند، اصول پرست ۽ غريب پرور هو.

جسٽس طفيل علي 16 جنوري 1975ع تي لاڏاڻو ڪري ويو.

طبيب علي علوي، سيٺ

سيٺ طبيب علي علوي ولد سيٺ علي پائي سن 1875ع ۾ ڪراچي ۾ ڄائو، پاڻ مشهور سماجي سڌارڪ ٿي گذريو آهي.

سيٺ طبيب علي بوهرا قوم مان هو، سندس والد 1866ع ۾ مانڊوي (ڪڇ) مان لڏي اچي ڪراچي ۾ سڪونت پذير ٿيو. جنهن ڪراچي ۾ واپار ڪري چڱو پيسو ۽ ملڪيت گڏ ڪئي، ۽ پنهنجو اثر رسوخ وڌايو. سيٺ طبيب علي سنڌ مدرسته السلام ڪراچي ۾ ڇهه درجا پڙهي واپار جي ڪاروبار کي لڳي ويو، هن واپار مان ججهو پيسو ڪمايو.

سيٺ صاحب نهايت يارويس، محنتي ائٿڪ قومي ڪارڪن هو. هن ڪيترن ئي سماجي ادارن ۾ ڪم ڪيو ۽ خيراتي ڪمن ۾ دل کولي پيسو خرچ ڪيائين. سندس والد صاحب 1996ع ۾ ”مدرسه حسيني“ قائم ڪيو هو.

سيٺ طبيب علي ان مدرسي کي ترقي وٺرائڻ لاءِ تمام گهڻي ڪوشش ڪئي. هن پهريائين ان کي پرائمري اسڪول منظور ڪرايو بعد ۾ 1921ع ۾ ان جي نالي کي ”ڪراچي اڪيڊمي“ ۾ تبديل ڪيو ويو ۽ 1926ع ۾ ان کي هاءِ اسڪول جو درجو ڏياريو. هن اداري قائم ٿيڻ سان سنڌ جي مسلمانن ۾ ڪافي تعليمي شعور پيدا ٿيو.

سيٺ صاحب اڪثر مختلف قومي ڪمن ۾ دلچسپي وٺندو رهندو هو. هن ڪيترين ئي ڪانفرنسن ۾ شرڪت ڪئي. سياست سان به سندس لڳاءُ رهيو، هن خلافت تحريڪ ۾ پڻ پهريو حصو ورتو. پاڻ ڪراچي ميونسپالٽي جو ميمبر رهي 1922ع کان 1925ع تائين شهر واسين جي خدمت ڪندو رهيو. 1930ع ۾ ڪراچي ميونسپل اسڪول بورڊ جو پهريان ميمبر ۽ پوءِ چيئرمين رهي مسلمانن ۾ تعليم جي واڌاري لاءِ ڪوشش ڪندو رهيو. ان سلسلي ۾ زوري تعليم رائج ڪرائي ڪراچي ۾ وڏي تعداد ۾ اسڪولي عسارتون ٺهرايائين. پاڻ سائين جي ايمر سيد جي ڪوششن سان 1928ع ۾ ڊسٽرڪٽ نوڪلچرل

ڪراچي جو بنا مقابلي ميمبر چونڊيو، جتي 1933ع تائين سرجوشيءَ سان ڪم ڪندو رهيو. سندس هڪ ٻيو خاص ڪارنامو اهو هو جو 1932ع ۾ ڪراچي ۾ هن صاحب مسلم هائوسنگ سوسائٽي قائم ڪري، سنڌ جي رهاڪو مسلمانن کي پنهنجي بنگلن ٺهرائڻ جو موقعو ڏنو ۽ ان لاءِ بئنڪ کان قرض پڻ وٺائي ڏنائين، جنهن ڪري سنڌ جي ڪيترن ئي زميندارن اتي پلاٽ وٺي بنگلا ٺهرايا. هن 1927ع ۾ ڪراچي مرڪٽائيل ڪوآپريٽو بئنڪ پڻ قائم ڪئي.

سيٽ صاحب کي لکڻ پڙهڻ سان پڻ چاهه رهيو. هن گجراتيءَ ۾ ڪجهه ڪتاب به لکيا آهن. جن مان ”اخوان الصفا“ جي ترجمي جا ٻه ڪتاب قابلِ ذڪر آهن. هن مختلف ملڪ گهمي ڏنا هئا، جنهن ڪري سندس معلومات ۾ گهڻو اضافو ٿيو.

ملڪ ۽ قورم جو هي سچو هڏڙو ڪجهه وقت بيمار رهڻ کان پوءِ 13-مارچ 1964ع تي وفات ڪري ويو.

ظفر حسن، سيد

سيد ظفر حسن ولد سيد نظر علي شاه 14 آگست 1937ع تي حيدرآباد ۾ پيدا ٿيو. پاڻ مشهور با اصول اديب ۽ دانشور ٿي گذريو آهي.

سيد ظفر حسن جي تعليم ايم اي هئي. پاڻ سنڌ يونيورسٽيءَ ۾ جاگرافي جو پروفيسر هو. پاڻ سڄي زندگي پنهنجي اصولن تي ڪاربند رهيو. سنڌ جو خاموش سپاهي هو. هن ڪيتريون ئي ڪهاڻيون، مضمون ۽ مقالا لکيا. هن وٺي رام وٺي سان گڏجي ”آرسي“ نالي هڪ معياري ادبي رسالو به جاري ڪيو هو. سندس خواهش هئي ته سنڌي ۾ هڪ معياري اخبار ڪڍي، ليڪن موت مهلت نه ڏنس، سنڌ سان کيس عشق هو، سنڌ جي آزادي هن جو خواب هو، جيڪو سندس حياتيءَ ۾ ساڻيان نه ٿيو.

سيد ظفر حسن جي ڪهاڻين جو پهريون مجموعو ”رهيل قرض“ 1981ع ۾ ڇپيو. سندس لکڻيون مختلف اخبارن ۽ رسالن ۾ ڇپيل آهن. پاڻ سن 1998ع ۾ انتقال ڪري ويو.

عابده پروين

عابده پروين ٽي غلام حيدر 20 فيبروري 1958ع تي لاڙڪاڻي ۾ پيدا ٿي. پاڻ موجوده دور جي تمام وڏي گلوڪاره آهي.

عابده پروين کي ننڍي هوندي کان ئي راڳ جو ڏاڍو شوق هوندو هو. راڳ کيس پنهنجي والدين کان ورثي ۾ مليو. سندس والده مائي ممتاز بيگم هڪ سٺي فنڪاره هئي. سندس والد موسيقي جو ماهر هو جنهن کان هن راڳ جي ابتدائي سکيا ورتي ۽ بعد ۾ محمد جمن سندس تمام گهڻي رهنمائي ڪئي. ريڊيو پاڪستان جو مشهور پروڊيوسر مرحوم غلام حسين شيخ (وفات 8-ڊسمبر 1994ع) سندس خاوند هئو، جنهن جي محنت ۽ ڪاوش سان عابده پروين کي عروج مليو.

عابده پروين کي سڀ کان پهريائين سن 1973ع ۾ ريڊيو پاڪستان حيدرآباد متعارف ڪرايو. ريڊيو تان سندس آواز ۾ جيڪو پهريون رڪارڊ نشر ٿيو، اها ”مفتون“ همايوني جي مشهور ڪافي ”تنهنجي زلف جي بند ڪمند وڌا“ هئي. ان کان پوءِ عابده پروين تيزيءَ سان فن جون چاڙهيون عبور ڪندي، انتهائي اوچائيءَ تي پهچي وئي.

عابده پروين هن وقت پاڪستان جي تمام وڏي ڳائڻي سمجهي وڃي ٿي. پاڻ سنڌي، اردو، سرائڪي، ۽ ملتانِي ٻولين ۾ مهارت سان ڳائي رهي آهي. سنڌ جا ماڻهو کيس ”راڳ جي راڻي“ ڪوٺن ٿا. ڪافي ۽ غزل ڳائڻ تي کيس عبور حاصل آهي. هن سنڌي غزل ۾ نئون روح ڦوڪيو آهي. پاڻ جديد توڙي ڪلاسيڪي شاعري ساڳيءَ آسانيءَ سان ڳائي ٿي سگهي، هوءَ اچارن جي چٽي ۽ صحيح هجڻ تي تمام گهڻو ڌيان ڏيندي آهي. سندس ڪلام جي چونڊ به عاليشان هوندي آهي، گهڻو ڪري صوفي شاعرن جو ڪلام ڳائيندي آهي. سندس ڳائڻ جو انداز نرالو آهي، عارفانو ڪلام ته وجد ۾ اچي ڳائيندي آهي، جنهن کي ٻڌڻ سان حاضرين تي عجيب ڪيفيت طاري ٿيو وڃي. پاڻ پرڏيهه ۾ پڻ پنهنجي آواز جو جادو ڦهلائي چڪي آهي. کيس ريڊيو ۽ ٽيليويزن جي سرپرستي حاصل آهي پاڻ لطيف، سچل، قلندر ۽ ٻين بزرگن جي ميلن تي يا ٻين سرڪاري توڙي غير سرڪاري تقريبن ۾ پوري پاڪستان اندر پنهنجي فن جو مظاهرو ڪري داد حاصل ڪندي رهي ٿي. سندس آواز صاف، سريلو ۽ تمام گهڻو آهي. کيس سر ۽ تال تي غضب جي دسترس حاصل آهي. پاڻ بهترين انداز ۾ نمري به ڳائيندي آهي، پر اهو فقط محدود محفلن ۾، راڻي، سورڻ ۽ پيروي ڳائڻ وقت پيچيده ڪلاسيڪي ڳائڪيءَ سان هوءَ سادن سباجهن لوڪ موسيقيءَ

جي انگن کي اهڙيءَ ته مهارت سان ملائيندي آهي، جو موسيقيءَ جا ٻه مختلف انداز هڪ ئي تاجي پيٽي ۾ خوبصورتيءَ سان اٿيل لڳندا آهن.

ياد رهي ته هن وقت (يعني ويهين صدي جي پڄاڻي وقت) سنڌ ۾ عابده يروين جي پايي جو ڪوبه موسيقار ڪونهي. هيءُ ”سنڌ جي امر ڪلشوم“ بنجي چڪي آهي. سنڌ ۽ سنڌي مٿس جيترو ناز ڪن اهو گهٽ آهي، مڃتا طور کيس صدارتي ايوارڊ، شاھ عبداللطيف ايوارڊ، لائق لطيف ايوارڊ، سچل ايوارڊ، شهباز ايوارڊ ۽ ٻيا ڪيترائي ميڊل، اعزاز ۽ انعام ملي چڪا آهن.

عارف الموليٰ

سيد شاهنواز شاھ تخلص ”عارف الموليٰ“ ولد سيد ڏنل شاھ جيلاني 20 آڪٽوبر 1922ع تي ڳوٺ پير سبحان علي شاھ، تعلقي شهدادپور ضلعي سانگهڙ ۾ پيدا ٿيو. پاڻ قادرالڪلام شاعر ٿي گذريو آهي.

عارف الموليٰ سنڌ جي مشهور ڪلاسيڪي شاعر سيد حسن بخش جيلانيءَ جو پوٽو هو. پاڻ سنڌي، اردو، عربي ۽ فارسي ٻوليون چڱي طرح ڄاڻندو هو. سندس پيشو زمينداري هو.

عارف الموليٰ کي مشهور صوفي محمد فقير ڪٽياڻ جي عارفانه صحبت رنگي ريتو ڪري ڇڏيو. شاعري ۾ پهريائين ”عاجز“ تخلص استعمال ڪندو هو، پوءِ محمد فقير ڪٽياڻ کيس ”عارف“ جو تخلص ڏنو، بعد ۾ سائين طالب الموليٰ کيس ”عارف الموليٰ“ جو تخلص عطا ڪيو، جيڪو آخر تائين قائم رکيائين. پاڻ ڪلام جي اصلاح مخدوم طالب الموليٰ کان ڪرائيندو هو. سندس ڪلام ۾ رنگيني ۽ شيريني، لطافت ۽ سوز آهي. پاڻ سٺو ڳائيندڙ به هو، کيس موسيقي جي سٺي ڄاڻ هئي.

عارف الموليٰ بيت، وايون، ڪافيون، گيت، لوڪ گيت، مثنوي، قصيدا ۽ غزل چيا آهن. سندس گيتن ۾ عجيب سوز ۽ مستي آهي. سندس بيت ۽ ڪافيون به نهايت سربليون ۽ رسيليون آهن، جيڪي عوام ۾ گهڻو مقبول آهن. سهڻا ۽ مٺڙا لفظ سندس فن ۾ ائين ٿا لڳن، جيئن منڊيءَ تي ٿڪ. سندس ڪلام ڪيترن ئي ڳائڻن ڳايو آهي. ريڊيو تان به نشر ٿيندو آهي ۽ رسالن ۽ اخبارن ۾ پڻ ڇپيل اٿس. هن ”ڪلام حسن بخش“ سهيڙي ترتيب ڏنو، جيڪو سنڌي ادبي بورڊ 1957ع ۾ ڇپايو.

عارف الموليٰ پنهنجي وقت جي شاعرن ۾ انفرادي مقام رکندو هو. پاڻ خوش طبع، يار ويس، محفلن جو مور، اديبن ۽ شاعرن جو پُر خلوص دوست هو. پاڻ 31 مئي 1978ع تي ڪارجي حادثي ۾ انتقال ڪري ويو. نموني طور

سندس هڪ بيت هيٺ ڏجي ٿو:

سورهيه سانگا ست جيئن جا جهان مان
مردانو ٿي موت جا مونجهارا سڀ مت
لڳ لاڳاپا لوڪ جا لاهوتي سڀ لت
خان مري تون ڪٿ مشاهدو محبوب جو.

عاشق علي خان، استاد

استاد عاشق علي خان ڪلاسيڪي موسيقيءَ جو بادشاهه گرو ٿي گذريو آهي. سندس اصل وطن پتياله هو، مگر سنڌ ۾ موسيقارن جي قدرداني جي واکاڻ ٻڌي هتي ڪهي آيو. ۽ جڏهن پاڻ سنڌين جي فراخ دلي مهمان نوازي ۽ سخاوت جو مشاهدو ڪيائين ته، هميشه لاءِ هتان جو ٿي ويو.

استاد عاشق علي خان نامياري موسيقار فتح علي خان جو پٽ ۽ استاد امير خان جو پايڻيجو هو. موسيقي ۾ سندس تربيت به استاد امير خان ڪئي هئي. خيال جي ڳائڪي ۾ عاشق علي خان جو مرتبو نهايت اوچو هو. ڳائڻ وقت سرتال ۾ اهڙو گهر ٿي ويندو هو، جو کيس پنهنجي وجود جي به خبر نه رهندي هئي. سندس خاص ڪارنامو اهو آهي ته، هن سنڌي ڪافيءَ کي به سولي ۽ آسان نموني ڪلاسيڪي انداز ۾ پيش ڪيو. جنهن کي هتان جي عوام ۾ مقبوليت جو درجو مليو. سندس ڳايل ڪافي ”جادو لائي ويا جيءَ ۾“ اڃا تائين ماڻهن کان نه وسري آهي. اها ڪافي هن بمبئي جي هڪ سنگيت جي محفل ۾ ڳائي، هندستاني گوين کان به پرهور داد حاصل ڪيو هو. سندس ٻي مقبول ڪافي آهي. ”دلبر مل سڀ ڪهڙي وار“، عاشق علي خان جو سنڌي ڪافين کي ڪلاسيڪي نموني ڳائڻ وارو انداز ڏاڍو مشهور ٿيو. هن انگ کي استاد اميد علي خان ۽ استاد منظور علي خان به قائم رکيو.

استاد عاشق علي خان جو ڳائڪي جو انداز ۽ آلاپ بلمهٽ ۽ درت وارن مرحلن ۾ ان دور جي ڳائڻن کان نرالو هو. موسيقيءَ جي محفلن ۾ سندس صلاحيت جي ڪري ڳائڻ لاءِ کيس آخر ۾ گهرايو ويندو هو. سندس ڳايل رڪارڊ اڄ به ڪڏهن ڪڏهن ريڊيو پاڪستان تان نشر ٿيندا آهن.

استاد عاشق علي خان ڪجهه وقت هزهائينس مير علي نواز خان وٽ خيرپور ۾ رهيو ۽ مٽيارن جي سيد محمد زمان شاهه وٽ پڻ ڪجهه وقت رهيو. هو هڪ آزاد طبع، فقير منش ۽ قلندري قسم جو ماڻهو هو. ڪڏهن فل سرت پائيندو هو ته، ڪڏهن وري اهڙو گيت ڳائي ۽ ويندو هئس، جو گردوڙي پايو پيو گهمندو هو. دل جو سخي مرد به اهڙو جو اڪثر بدن جا ڪپڙا به لاهي خيرات ۾ ڏئي ڇڏيندو هو.

سنڌ جو هيءَ ناميارو موسيقار سن 1948ع ۾ انتقال ڪري ويو.

عالم چنو

سنڌ جي ڌرتي هميشه جتي علمي، ادبي، سياسي، سماجي ميدان ۾ قداور شخصيتون پيدا ٿي ڪيون آهن، اتي جسماني لحاظ کان پڻ ڪيترائي قداور شخص پيدا ڪيا آهن. سنڌ جي مختلف ماڳن تي موجود ڊگهيون قبرون اڄ به ان ڳالهه جي گونگي گواهي ڏئي رهيون آهن ويهين صدي ۾ پڻ قلندر لعل شهباز جي نكري هڪ اهڙي انسان کي جنم ڏنو، جيڪو پنهنجي وقت ۾ دنيا جو سڀ کان ڊگهو انسان هو. اهو شخص هو، عالم چنو جنهن جي ولادت سن 1956ع ۾ ڳوٺ پڪا چنا تعلقي سيوهڻ ضلعي دادو ۾ ٿي.

عالم چنو جا والدين مسڪين ماڻهو هئا، جنهن ڪري کيس تعليم ڏياري نه سگهيا، سندس ننڍپڻ ڳوٺ جي ٻارڙن سان رانديون رهندي گذريو. هو جڏهن سورهن سالن جو ٿيو ته، ماڻهن جي توجهه جو مرڪز بڻجي پيو، جو ان وقت هو ڊگهي قد سبب پنهنجي هر عمر دوستن ۾ گهڻو الڳ ٿلڳ لڳي رهيو هو. ۽ پوءِ ڏينهن ڏينهن سندس قد وڌندو رهيو، تان جو کيس عالمي شهرت ملي وئي ۽ سندس نالو گنيز بڪ آف ورلڊ ۾ داخل ٿي ويو.

عالم چنو کي دنيا جو سڀ کان ڊگهو انسان هجڻ جو اعزاز 1985ع ۾ حاصل ٿيو. ان کان اڳ اهو اعزاز بنگلاديش جي شهر ڍاڪا جي رهاڪو چندرابرمڻ کي حاصل هو، جنهن جو قد اٺ فوٽ ٽي انچ هو جنهن جي وفات کان پوءِ 7 فوٽ 8 انچ ڊگهو قد رکندڙ عالم چنو کي دنيا جو سڀ کان ڊگهو انسان قرار ڏنو ويو.

عالم چنو ڊگهي قد سبب جيتوڻيڪ عالمي شهرت ماڻي پر زندگيءَ ۾ کيس ڪيترين ئي مشڪلاتن جو منهن ڏسڻو پيو. هو بسن ۽ ويگن ۾ سفر نه ڪري سگهندو هو. 1986ع ۾ صدر جنرل ضياءَ کيس هڪ ٽوپوٽا ڪار سوڪڙي طور ڏني هئي، پر ان ۾ سفر ڪرڻ لاءِ اڳين سيٽ ڪڍي پوندي هئس ۽ چيلهر نوائي ويهڻو پوندو هئس، جنهن ڪري کيس چيلهر ۾ سور پئجي ويندو هو، تنهن کان سواءِ گاڏي ۾ چڙهڻ ۽ لهڻ لاءِ ٻن ماڻهن جي مدد حاصل ڪندو هو، سندس پيرن ۾ ٻاويهين نمبر جا بوت يا چپل پورا ايندا هئا، جيڪي هو خاص آرڊر تي تيار ڪرائيندو هو. سندس ڳو پندرهن ميٽرن مان تيار ٿيندو هو، سمهڻ لاءِ هن ڏهه فوٽ ڊگهو پلنگ ٺهرايو هو.

عالم چنو کي قلندر لعل شهباز جي مزار جي سار سنڀال لاءِ مقرر ڪيو ويو هو، اتي جيڪي به زيارتي ايندا هئا، کيس ڏسي عجب ۾ پئجي ويندا هئا، سنڌ سرڪار طرفان کيس سيوهڻ ۾ هڪ سئو گهر ٺهرائي ڏنو ويو، جنهن جا دروازا ڏهه فوٽ ڊگها هئا ته، جيئن کيس اچڻ وڃڻ ۾ تڪليف نه ٿئي، کيس اوقاف کاتي طرفان هر مهيني اڍائي هزار روپيه وظيفو ملندو هو ۽ پاڪستان

ٽيليويزن وارا به کيس تي هزار روپيه اعزازي پگهار ڏيندا هئا.

عالم چني 1989ع ۾ نسيم عرف نصيبان نالي هڪ عورت سان شادي ڪئي، جنهن مان کيس هڪ پٽ ڄائو، سندس شريڪ حيات جو قد مناسب آهي، عالم چني کي پنج ڀائر ۽ ٽي ڀينرون آهن ۽ سڀني جا قد مناسب آهن.

عالم چني کي هڪ پيرو ڏاڙيلن طرفان هڪ چني ملي، جنهن ۾ کيس ڳري رقم ڏيڻ لاءِ لکيو ويو هو، پر پاڻ اها ڳري رقم ڏيڻ جي سگهه ساري نه سگهيو ۽ پنهنجي گهر ڀاتين سميت اچي ڪراچي ۾ رهڻ لڳو. عالم چني ڪيترن ئي منڪن جا دورا ڪيا، کيس ڪيترين ئي وڏين شخصيتن سان ملڻ جا موقعا مليا. هو هر سال پاڪستان جي آزاديءَ جو ڏينهن ملهائڻ آمريڪا ويندو هو. جنهن جو انتظام پاڪستاني سفارتخاني طرفان ڪيو ويندو هو. عالم چني آمريڪا جي هڪ اشتهاري ڪمپنيءَ ۾ ڪم ڪري ڳري رقم سان گڏوگڏ آمريڪا جي ماڻهن ۾ مشهوري به ماڻي. عالم چني جي وڙيتنگ ڪارڊ تي سندس نالي کان پوءِ ”گهمندڙ ڦرندڙ سفير“ لکيل هوندو هو. پاڻ ڪيترن ئي فلاحِي ادارن لاءِ فنڊ گڏ ڪيائين. کيس سنڌ جي قديم آثارن سان تمام گهڻي محبت هئي. هن جاپان جو دورو ڪري موهن جي دڙي لاءِ فنڊ گڏ ڪيا، ته جيئن پنهنجي شاندار ماضيءَ کي محفوظ رکي سگهجي.

عالم چني کي زندگيءَ جي آخري ڏينهن ۾ گڙدن جي تڪليف ٿي پئي، ڊاڪٽرن سندس علاج ملڪ کان ٻاهر تجويز ڪيو، ان لاءِ هو ڪافي عرصي کان حڪومت طرف واهڻايندو رهيو، نيٺ جڏهن سندس حالت آسپريز ٿي وئي ته، حڪومت طرفان کيس علاج واسطي آمريڪا موڪليو ويو، جتي سگهوئي 2 جولاءِ 1998ع تي نيويارڪ جي هڪ اسپتال ۾ وفات ڪري ويو. جتان سندس جسد خاڪي کي اُتي سبروڊن ۾ سپردخاڪ ڪيو ويو، سندس خوبصورت مزار جوڙائي پئي وڃي. جنهن جي ڪم جو آغاز 17 جولاءِ 1998ع کان شروع ٿيو، ان جو پهريون مرحلو 26 آگسٽ 1998ع تي ٿي لک ڇهاسي هزار روپين جي لاڳت سان مڪمل ٿيو.

عبدالله ”اثر“ مولوي

مولوي عبدالله ”اثر“ ولد مولوي الهڏنو چانڊيو 14 جولاءِ 1920ع تي ڳوٺ ڀٽڙو چانڊيو، ضلعي لاڙڪاڻي ۾ پيدا ٿيو. پاڻ مشهور شاعر، اديب، تعليمي ماهر، علم عروض جو ماهر ۽ تصوف ۽ تفسير جو وڏو ڄاڻو هو.

عبدالله ”اثر“ قرآن شريف جي تعليم مولانا محمد عمر چشموي ۽ پنهنجي والد بزرگوار کان حاصل ڪئي. ساڳئي وقت اسڪول ۾ سنڌي جي به تعليم وٺندو رهيو. 1936ع ۾ سنڌي فائينل جو امتحان پاس ڪيائين. فارسي ۽ عربي جي تعليم مولوي محمد اسماعيل قريشي ۽ مولانا غلام رسول عباسي

وت حاصل ڪيائين. ان کان پوءِ نوڪري دوران خانگي طور ايم اي (سنڌي) تائين امتحان پاس ڪيائين کيس پي ايڇ ڊي ڪرڻ جو شوق هو، انهيءَ سلسلي ۾ ”سنڌي ۾ نعتيه شاعري“ جو عنوان به منظور ڪرايو هئائين. پر زندگيءَ جي بيوفائي سبب سندس اها آس اڌوري رهي.

اثر صاحب 1926ع ۾ مسلم اسڪولن ۾ ماسٽر ٿيو ۽ 1948ع ۾ ٽريننگ پوري ڪيائين. علامه دائود پوٽي سندس خطابت ۽ لياقت کان متاثر ٿي پهريان کيس ٽريننگ اسڪول ۾ استاد ۽ پوءِ اي ڊي آءِ ايس مقرر ڪيو. پاڻ آخري وقت تائين هن ئي عهدي تي لاڙڪاڻي ۾ رهيو.

عبدالله ”اثر“ جي مضمونن ۾ شعر جون خوبيون ڏسندي، مولوي محمد عاقل عاقل کيس شعر چوڻ تي آماده ڪيو ۽ پنهنجي شاگرديءَ جو شرف بخشيو. جلدي علم عروض ۾ مهارت حاصل ڪيائين ۽ ”اثر“ تخلص سان شعر چوڻ لڳو، مولوي محمد ابراهيم ”اثير“، حاجي محمود ”خادم“ ۽ نظام الدين ”نظام“ جي ترغيب تي مشاعرن ۾ شرڪت ڪرڻ لڳو، جتي ميان علي محمد قادري سندس شعر کان متاثر ٿي کيس ”اثر“ تخلص استعمال ڪرڻ لاءِ چيو، جو هن خوشيءَ سان قبول ڪيو.

مولوي عبدالله ”اثر“ شاعري جي تقريباً هر صنف تي طبع آزمائي ڪئي آهي. سڀني بحرن ۾ شعر چوندو هو، سنڌي، اردو، فارسي ۽ سرائڪي ۾ ڪافي ڪلام چيل اٿس. سنڌي ۾ پهريون مڪمل نعتيه ديوان جوڙڻ جو اعزاز پڻ کيس حاصل آهي ان کان علاوه نظم ۾ جام ڪوثر ۽ ذڪر حبيب، ۽ نثر ۾ سامونڊي سوداگر، سيرت سعدي، ناله فراق، ۽ سچن جو سفر سندس مشهور ڪتاب آهن.

مولوي صاحب اگرچہ گهڻي وقتي بعد شعر لکندو هو، تاهم سندس رواني ۽ آمد کي مشق جي محتاجي نه ڏسبي هئي. کيس ماده تاريخ ڪيڏن ۾ وڏي مهارت هئي. سندس هڪ ڊرامو به لکيل آهي جيڪو اسٽيج تي چڪو آهي. پاڻ بزم سچل لاهوري محل لاڙڪاڻي سان گڏوگڏ ڪيترين ئي ادبي انجمن جو ميمبر هيو، خصوصاً محمد بن قاسم سنڌي ادبي سوسائٽي سان ڏاڍي دلچسپي رکندو هو.

هيءُ نيڪ سيرت ۽ اعليٰ گش جو مالڪ انسان 26 ڊسمبر 1976ع تي سکر کان نواب شاهه پنهنجي عزيزن ڏانهن ويندي اسٽيشن تي هڪ حادثي ۾ زخمي ٿي پيو ۽ کيس واپس ڳوٺ نيون پٺي ويو ته، رستي ۾ ساڳئي ڏينهن انتقال ڪري ويو. سندس ڪلام جو نمونو هيٺ ڏجي ٿو.

دل جي دنيا سان ٿيو شامل صداقت جو هجوم
 ٿو ڏيان محصول ان کي جن ته جرمانه سان گڏ
 ڪين ٿي وسري "اثر" پير مغان واري نگاهه
 نذر ڏيندڙ نذر ٿي ويو پاڻ نذرانه سان گڏ.

عبدالله "بسمل"، حافظ

حافظ محمد عبدالله "بسمل" ولد حافظ محمد يوسف ميمڻ سن
 1888ع ۾ ٽڪڙ ضلعي حيدرآباد ۾ ڄائو. پاڻ پنهنجي وقت جو يگانو شاعر ٿي
 گذريو آهي.

حافظ صاحب تعليم ۽ تربيت پنهنجي والد کان حاصل ڪئي، جيڪو
 وڏو عالم هو، سنڌي، فارسي ۽ فقہ سان گڏ قرآن ڪريم به ياد ڪيائين. عربيءَ
 جي تعليم علامہ اسدالله شاھ کان ورتائين. پيءُ جي وفات کان پوءِ تعليم ڇڏي
 گهر جي ڪم ڪار ۾ پنهنجي پيءُ سان ٻانهن پيلي ٿيو. بعد ۾ هن درس ۽
 تدريس جو پيشو اختيار ڪيو. پاڻ ٽڪڙ جي عالمن جي آخري نشاني هو، حافظ
 محمد هارون کان پوءِ فارسيءَ ۾ ماهر پاڻ ٿي هو.

حافظ عبدالله "بسمل" شاعريءَ جي ابتدا يارهن ٻارهن سالن جي عمر
 ۾ ڪئي، ان زماني ۾ ٽڪڙ جي شاعريءَ جو ستارو ٻار عروج تي پهتل هو،
 شاعرن جي صحبت مان حافظ صاحب چڱو فيض پرايو. ان وقت ٽڪڙ مان
 نڪرندڙ رسالن "بهار اخلاق" ۽ "الاصلاح" ۾ سندس ڪلام شايع ٿيڻ لڳو ۽
 ان کان پوءِ سندس ڪلام کي اڃا به وڌيڪ وسعت ملي. سنڌ جي هر اخبار ۽
 رسالي ۾ سندس ڪلام شايع ٿيندو هو، ڪيتريون اخبارون سندس نالي جي
 اڳيان "استاد الشعراء" لکنديون هيون. منشيءَ بدالشڪور جي اخبار
 "هلال پاڪستان" جڏهن حيدرآباد مان شايع ٿيڻ لڳي ته، انهيءَ اخبار ۾
 حافظ صاحب کي "شاعر خاص" ڪري رکيو ويو. روزانو سندس بي بها
 ڪلام اخبار ۾ شايع ٿيندو هو. سندس پر اثر شعرن جي ڪري آزادي ۽
 يڪجهتيءَ جا جذبا بيدار ٿيا.

حافظ صاحب جو ڪلام نهايت پختو، سهڻ لفظن بلند خيالن، چست
 بندش ۽ محاورن وغيره سان سينگاريل آهي. پنهنجي قوم کي بيدار ڪرڻ خاطر
 هن نظم به لکيا آهن. نظمن ۽ غزلن کان سواءِ هن ٽي مثنويون "مثنوي محمدي"
 جيڪا ڇپيل آهي ۽ ٻه ان ڇپيل "مثنوي سسئي پنهنون" ۽ "مثنوي دودو
 چنيسر" لکيون.

سندس ڪلام جو مجموعو "ڪلام بسمل" جي نالي سان پهريون ڀيرو
 1961ع ۾ ڇپجي پڌرو ٿيو. ان کان علاوه حافظ صاحب قرآن شريف جو سنڌي

ترجمو ڪيو، جيڪو ”ڪنزالعبرت“ جي نالي سان 1956ع ۾ شايع ٿيو. حافظ عبدالله ”بسمل“ پڇاڙيءَ جا ڏينهن عمر ۽ مفلسي ۾ گذاريا. بيمارين جي هڪ ٻئي پويان حملن کيس هيٺو ڪري وڌو، رقم نه هئڻ ڪري ڪو معقول علاج ڪرائي نه سگهيو ۽ نه حڪومت سندس ڪا پرڳهر لڌي، آخر 20 آڪٽوبر 1950ع تي هن فاني جهان مان لاڏاڻو ڪري ويو، سندس ڪلام نموني طور هيٺ ڏنل آهي.

پالوت ملڪ تي ٿي وئي فيض عام جي
ڏيڪاري واٽ سڀ کي تورب الانعام جي
”بسمل“ غريب تنهنجي پيو در تي ٿي گدا
اوناءِ آه حـضـرت پنهنجي غلام جي

عبدالله بنگلديراتي

مولوي عبدالله ولد آخوند عبدالرحيم سن 1878ع ۾ ڳوٺ باڳڙجي تعلقي سکر ۾ ڄائو، پاڻ مشهور مدرس، ممتاز عالم دين ۽ ماهر طب ٿي گذريو آهي. مولوي عبدالله بنگلديراتي سنڌي پرائمري جي تعليم ڳوٺ مان حاصل ڪئي. جنهن کان پوءِ مشهور عالم مولانا محمد اسماعيل اڙڙي وٽ عربي ۽ فارسي پڙهيو ۽ پوري همت، استقلال ۽ شوق سان هڪ ئي استاد وٽ رهي، مختلف علمن جي تحصيل ڪري 1903ع ۾ دستاربندي ڪيائين. ان کان پوءِ ڳوٺ بنگلديري ضلعي لاڙڪاڻي ۾ پنهنجو مدرسو قائم ڪري درس و تدريس جو ڪم شروع ڪيائين. هيءُ مدرسو في سبيل الله هلائيندو هو. سندس مدرسي جي هاڪ ٻڌي پري پري کان شاگرد پڙهڻ لاءِ وڃن اچڻ لڳا، جن جي رهائش ۽ کاڌي پيئي جو انتظام ڳوٺ جو زميندار يار محمد سومرو ۽ ٻيا نيڪ مرد ڪندا هئا. هزارين شاگرد هن مدرسي مان فارغ التحصيل ٿيا، جن مان 32 سنڌ جا نامور ۽ صاحب دل بزرگ ۽ عالم ٿي گذريا آهن. جن ۾ مولانا مير محمد نورنگي، مولوي عبدالڪريم ڪورائي، مولوي غلام رسول لاشاري، مولوي عبدالحميد پيندائي ۽ مولوي عطا محمد بلوچستان وارو مشهور آهن.

مولوي عبدالله مسلسل سالن جا سال درس و تدريس جو ڪم ڪندو رهيو. آخري ڄمار ۾ بڏاڻي ڪري تعليم جو شغل گهٽ ڪري ڇڏيائين باقي فتويٰ ۽ تحرير نويسيءَ جو ڪم آخري عمر تائين جاري رکندو آيو.

پاڻ مولانا تاج محمود امروٽي ۽ مولانا همايوني جو خاص صحبتي هو. خلافت جي هلچل ۾ ڀرپور حصو ورتائين ان کان سواءِ پاڻ هڪ ماهر طبيب پڻ هو. مولوي عبدالله بنگلديراتي 20 اپريل 1932ع تي وفات ڪري ويو.

عبدالله چنا، خانصاحب

خانصاحب عبدالله چنا 23 مئي 1902ع تي ڳوٺ پات شريف ضلعي دادو ۾ ڄائو. پاڻ پنهنجي دور جو ناميارو آفيسر، سنڌي ادب ۽ زبان سان نهايت پيار ڪندڙ، جديد ادب جو سرپرست، پڻائيءَ جو عاشق ۽ سماجي خدمتگذار ٿي گذريو آهي.

خانصاحب عبدالله چنا کي ادب سان دلچسپي تعليمي زندگيءَ کان وٺي رهي. پاڻ جڏهن اڃا علي ڳڙھ يونيورسٽيءَ ۾ تعليم حاصل ڪري رهيو هو ته، ان وقت ۾ مولانا شبلي نعماني جي مشهور تصنيف جو سنڌيءَ ۾ ترجمو ڪيو، جيڪو ”ترديد الزامات عالمگير“ جي نالي سان ڪراچي مان شايع ٿيو. هن پنهنجي شريڪ حيات مرحوم زينت چنه کي ”مارئي“ رسالي جي جاري ڪرڻ ۾ تمام گهڻي مدد ڪئي. سندس زندگيءَ ۾ جيڪي شاندار ادبي سرگرميون اوج تي پهتيون، انهن ۾ سنڌي ادبي سنگت جون رهاڻيون، جشن روح رهاڻ وارا ادبي جشن ذڪر جي لائق آهن.

چنا صاحب نوڪري سانگي سنڌ جي مختلف شهرن ۾ رهيو ۽ اتي جي غريب عوام سان جيڪي پير پريائن ۽ جيڪي سهولتون ڏنائين اهي ساراه جوڳيون آهن.

سندس تاريخي ڪارنامن ۾ ڪڇ جي رڻ متعلق اها رپورٽ دستاويز جي حيثيت رکي ٿي، جيڪا رپورٽ مارچ 1965ع ۾ ڪڇ رڻ تي هندستاني فوج جي جهڙپ ۽ چاچري تعلقي جي ڪن ديهن تي قبضي کان پوءِ جنيرا ۾ منعقد ٿيل بين الاقوامي ٽربيونل جي ميمبر جي حيثيت ۾ هن مرتب ڪئي هئي. هن اهم رپورٽ کي بنياد بنائي، حڪومت پاڪستان اهو ڪيس عالمي سطح تي پيش ڪيو ۽ انهيءَ رپورٽ جي آڌار تي ٽربيونل فيصلو ڪري ڪڇ جي رڻ سان لاڳو سرسبز علائقو پاڪستان کي ڏياريو ۽ سندس رپورٽ تي تبصرو ڪندي سوئيڊن جي اخبارن لکيو هو ته ”مڪن پاڪستان کي مليو آهي ۽ لسي هندستان کي.“ چنا صاحب 1957ع ۾ سرڪاري طرح رٽائر ڪري چڪو هئو مگر سندس انتظامي صلاحيتن کان فائدو 1977ع تائين کيس ڪڏهن فيڊرل لنڊن ڪميشن جو ميمبر ته ڪڏهن حيدرآباد ميونسپل ڪمپني جو ائڊمنسٽريٽر بنايو ويو. سندس انتقال 23 جنوري 1989ع تي حيدرآباد ۾ ٿيو.

عبدالله ”خواب“

عبدالله ”خواب“ ولد علي بخش پتي 18 جنوري 1904ع تي حيدرآباد ۾ ڄائو. پاڻ قادرالڪلام شاعر ۽ مشاعرن جو مور ٿي گذريو آهي. عبدالله ”خواب“ ٻه چار درجا اسڪول ۾ پڙهيو ۽ پوءِ پنهنجي ذاتي مطالعي، ذوق ۽ ماحول جي اثر هيٺ ايترو اڀياس ڪيائين، جو چڱي طرح لکي ۽ پڙهي سگهندو

هو. کيس ننڊپڻ کان ئي شعرو شاعريءَ جو گهڻو شوق هوندو هو، ويتر جو کيس شاعراڻو ماحول مليو ته، هن باقاعدي شاعري ڪرڻ شروع ڪئي. سن 1926ع ڌاري محمد بخش واصف جي اوطاق ۾ منعقد ٿيل مشاعرن ۾ ۽ 1927ع ۾ سنڌ جي مسلمانن طرفان قائم ڪيل ”مسلم ادبي سوسائٽي“ پاران ڪوٺايل ادبي مجلسن ۾ عبدالله ”خواب“ پنهنجو ڪلام پيش ڪري داد تحسين حاصل ڪيو.

عبدالله ”خواب“ شعرو شاعريءَ جي ابتدائي اصلاح حافظ حيات شاھ ۽ پنهنجي وڏي پيءُ محمد موسيٰ ”راز“ کان ورتي ۽ بعد ۾ 1948ع ڌاري ”بزم خليل“ حيدرآباد ۾ شامل ٿيو، حيدرآباد ۾ ”انجمن ترقي اردو“ پاران سڏايل مشاعرن ۾ پڻ ڪافي حصو ورتائين. هن معاشي مسئلن کي منهن ڏيڻ لاءِ تلڪ چاڙهي حيدرآباد تي ”انتخاب ٽيلرس“ جي نالي سان درزڪو دڪان کوليو.

عبدالله ”خواب“ قادر الڪلام ۽ قومي شاعر هو، سندس ڪلام شائستگي، مروت، حب الوطني ۽ معاشرتي مسئلن جي عڪاسي ڪري ٿو. هن سنڌي ٻوليءَ جي گهڻي خدمت ڪئي، نظم توڙي نثر ۾ پاڻ موڪيو. راڳ روپ، مداح و ثنا ۽ مهمان نوازي هن جي محفلن جون خوبيون ۽ خاصيتون هيون. پاڻ 21 فيبروري 1981ع تي هن فاني دنيا مان موڪلائي ويو.

منهنجي زخمن سان چيٽ چاڙ نه ڪر

باهه ويندي لڳي بهسارن ۾

عبدالله ”شرر“

عبدالله ”شرر“ ولد صالح محمد لاسي سن 1927ع ۾ ضلعي لمبلي (بلوچستان) ۾ پيدا ٿيو. جتان پوءِ سندس مائٽ لڏي اچي ڪراچي ۾ ويٺا. پاڻ پلوڙ شاعر ٿي گذريو آهي.

عبدالله ”شرر“ جيئن ته هڪ غريب گهراڻي ۾ پيدا ٿيو، ان ڪري ڪا خاص تعليم نه پرائي سگهيو. ليڪن پاڻ تمام ذهين هو ۽ وسيع مطالعي سبب چڱي ڄاڻ رکندو هو. اصل کان سندس طبيعت جو لاڙو شعرو شاعري ڏانهن هو، ويتر جو محمد جمن هالي جي صحبت ۾ رهيو ته سندس شاعراڻي شغل کي چار چنڊ لڳي ويا سال 1963ع ۾ هالي مرحوم جي مجموع ڪلام ”سوزِ عشق“ جي طباعت ۾ دل و جان سان ڪم ڪيائين.

عبدالله ”شرر“ ڪراچي جي شاعرن ۾ خاص مقام رکندو هو. پاڻ خوش مزاج، پر خلوص، يارويس ۽ جولاني طبيعت وارو شاعر هو. هن پهريان پنهنجو تخلص ”عاجز“ ۽ پوءِ ”شرر“ رکيو، جو آخري وقت تائين قائم رهيو. هن جمعيت الشعراءِ سنڌ جي ڪيترين ئي ڪانفرنسن ۾ ڪراچيءَ جي فائينگي ڪئي. سندس ڪلام مختلف اخبارن ۽ رسالن وغيره ۾ شايع ٿيل آهي جنهن لاءِ ڪي ادب نواز دوست ڪوشش ڪري رهيا آهن ته، ان کي گڏ ڪري ڪتابي صورت ۾ ڇپرايو وڃي.

عبدالله "شمر" 17 آگست 1967ع تي داني اجل کي لسٻڪ چوندي
وفات ڪري ويو. سندس هڪ غزل جون ستون نموني طور هيٺ ڏجن ٿيون.

بيخواب منهنجون آهن ليل ونهار اڪيون

راحت جو ڪيستانن ڪن انتظار اڪيون

ڪنهن ڪيف عارضي ساڻ يا رنج دائمي سان

زنده ضرور آهيان مجبور يا خوشيءَ سان

دل ڪشمڪش ۾ آهي موت و زندگيءَ سان

ناڪام حسرتن جو آهن شڪار اڪيون

عبدالله لغاري، مولوي

مولوي عبدالله ولد نهال خان لغاري سن 1288ھ ۾ ڳوٺ داد لغاري
ضلعي گهوٽڪي ۾ پيدا ٿيو. پاڻ مشهور عالم دين ۽ مولانا عبيدالله سنڌي جو
سچو ساٿي هو. مولوي عبدالله ابتدائي تعليم پنهنجي هڪ عزيز مولوي محمد
امين لغاري کان حاصل ڪئي پوءِ ڳوٺ پنهوراري ۾ ڪجهه ڪتاب پڙهيائين. جنهن
کان پوءِ نوشهروفيروز، نارو شاهه، ڊيري، ڪراچي، ملتان، بهاولپور وغيره جي
مختلف مدرسن ۾ علمي اڃا جهانيندو رهيو.

مولوي عبدالله جي ملاقات 1316ھ ۾ امروٽ ۾ مولانا عبيدالله سنڌيءَ
سان ٿي، جيڪا ملڪ جي انقلابي سياست ۾ سندس واسطيءَ جو سبب بڻي.
مولانا سنڌي جيئن ته آزادي جو متوالو هو ۽ مولوي عبدالله کي به انگريزن سان
نفرت ورثي ۾ مليل هئي. سندس وڏو ڏاڏو ميان احمد خان لغاري مير شير
محمد خان ٽالپر جي ساٿين ۽ سپه سالارن مان هو ۽ هن انگريزن سان چڪريون
ڏنيون هيون. اهڙي طرح مولانا سنڌي ۽ مولوي عبدالله هر خيال ۽ هر سفر
بنجي پنهنجي سياسي سفر جو آغاز ڪيو مولوي عبدالله امروٽ جي مدرسي ۾
مولانا سنڌيءَ سان گڏ استاد به ٿي رهيو ۽ مولانا امروٽي جي قائم ڪيل پريس
۽ رسالي ذريعي جڏهن مولانا سنڌي پنهنجي انقلابي خيالن جي اشاعت شروع
ڪئي ته، مولوي عبدالله سندس ساڄو هٿ ۽ پريس جو مئنيجر ٿي رهيو. ان کان
پوءِ جڏهن پير جهندي ۾ "دارالرشاد" نالي مدرسو قائم ٿيو ته، مولانا سنڌي
سان گڏ مولوي عبدالله پڻ هن مدرسي سان وابسته رهيو ۽ فارسيءَ جو مدرس
مقرر ٿيو ۽ ان سان گڏوگڏ مدرسي جي نائب مهتمم جا فرائض پڻ سندس ذمي
رهيا. جڏهن شيخ الهند، مولانا سنڌي کي ديوبند گهرايو ۽ اتي کيس جمعيت
الانصار قائم ڪرڻ ۽ سياسي ڪم ڪار ڪرڻ جي هدايت ڪئي ته، ان وقت به
مولانا عبيدالله سنڌي سان مولوي عبدالله لغاري ۽ ڪراچي جو مولانا صادق گڏ
هئا. هڪ طئي شده پروگرام مطابق مولوي عبدالله پير جهندي واپس اچي

مدرسي ۾ درس جو سلسلو جاري رکيو. سن 1915ع ۾ جڏهن امام انقلاب مولانا عبيدالله سنڌي ڪابل جو سفر اختيار ڪيو، تڏهن مولوي عبدالله کي به پاڻ سان گڏ وٺي ويو ۽ ريشمي رومال سازش ڪيس جي لکت موجب فيبروري 1916ع ۾ ڪي خاص خط ڪشي هندستان آيو هو. هي خط مولانا عبيدالله سنڌي جا مولانا محمد علي، ڊاڪٽر مختيار احمد انصاري ۽ حڪيم محمد اجمل خان جي نالي هئا. هيءَ ذميواري هن تمام سهڻي نموني پوري ڪئي هئي. ڪجهه سالن کان پوءِ جڏهن مولانا سنڌي حجاز شريف پهچي مڪي شريف ۾ رهڻ لڳو، ته مولوي عبدالله پڻ مڪي شريف وڃي ساڻس گڏ رهڻ لڳو، مونوي عبدالله کي اهو اعزاز حاصل هو ته هن مولانا سنڌي جي صحبت ۾ سڀ کان گهڻو وقت گذاريو. سندس هڪ شاندار خدمت هيءَ به آهي ته، هن مولانا عبيدالله سنڌيءَ جي سياسي دائري ۽ سندس افڪار وافادات تفسير ڪي سنڌي زبان ۾ مرتب ڪيو.

مولانا عبدالله لغاري کي آخر عمر ۾ سنڌ يونيورسٽيءَ سان وابستہ ڪيو ويو هو ته، جيئن هو پنهنجي افڪار ۽ مطالعي ذريعي شاگردن جي بهترين ذهني ۽ فڪري تربيت ڪري سگهي.

مولوي صاحب سن 1942ع ۾ ميرپور خاص لڏي آيو هو، ۽ پوءِ سانگهڙ ۾ رهندو هو. جتي سيپٽمبر 1958ع ۾ ڪجهه ڏينهن بيمار رهڻ کان پوءِ هن فاني دنيا مان لاڏاڻو ڪري ويو.

عبدالله هارون، سر

سر حاجي عبدالله ولد محمد هارون ميمڻ 7 نومبر 1872 تي ڪراچيءَ جي ڪچي ميمڻ پاڙي ۾ ڄائو. پاڻ قوم جو سچو هڏوڪي، غيور، نيڪ سيرت ۽ سخي مرد ٿي گذريو آهي. جنهن ساري زندگي پاڻ تڪليفون سهي، قوم جي پلاي، فلاح ۽ بهبود لاءِ جاکوڙي پنهنجي قوم تي وڏو احسان ڪيو.

سر حاجي عبدالله هارون جي ولادت هڪ غريب گهراڻي ۾ ٿي، پاڻ اڃا چئن سالن جو هو ته، سندس والد صاحب وفات ڪري ويو ۽ سندس پرورش جو سمورو بار سندس والده حنيفه ٻائي جي ڪلهن تي اچي پيو.

غربت جو ماحول هو، جنهن ڪري ايترو شمر نه سمجهي، رنگار لاءِ جنگ ڪرڻ لڳو، پاڻ پنهنجي ساري ڏينهن جي ڪمائي اچي شام جو امڙ جي اڳيان رکندو هو. پاڻ شرميلو به ڏاڍو هوندو هو. شيون وڪڻندي به شرمائيندو هو.

جهونا مارڪيٽ ۾ هڪ دڪان تي چار روپيا ماهوار پگهار تي ملازم ٿي بيٺو ۽ ائين واپاري صنفن جي ڪيس سکيا ملندي رهي. ان بعد پنهنجي ٿوري موڙيءَ تي الڳ هڪ دڪان کوليائين. ايمانداري ۽ هوشيارِي سبب سندس

ڪاروبار وڌڻ لڳو ۽ ڪجهه وقت ۾ ڏسندي ڏسندي هڪ وڏو واپاري بڻجي ويو. جيئن ته سندس ڪافي زمانو غربت ۾ گذريو هو، انهيءَ ڪري هن کي رات ڏينهن غريبن جي پلائي لاءِ ۽ سندن ڏک ۽ تڪليفن جو اونو هوندو هو. هاڻي پاڻ سينٽ عبدالله جي نالي سان سڏجڻ لڳو، ڪيترن ننڍن دڪاندارن کي قرض وٺرائي ڏيڻ ۾ ڪوششون ڪندو رهيو، واپارين جي سهوليت لاءِ ڪوآپريٽو بئنڪون قائم ڪرايائين، لاوارث ٻارن جي تربيت لاءِ يتيم خانو کوليائين، ضرورت مند غريب انسانن جي دل و جان سان خدمت ڪندو رهيو. ڪيترائي مدرسا، هاسٽلون ۽ مسجدون تعمير ڪرايائين. عام پلائي جي مختلف ادارن جي مالي مدد ڪندو رهيو. 1898ع ۾ کيس حج بيت الله جي سعادت نصيب ٿي. 1913ع ۾ نصرت بيگم سان شادي ڪيائين. جنهن کان پوءِ سندس ڪاروبار، سياسي ۽ ذاتي زندگيءَ ۾ خوشگوار انقلاب آيو ۽ پاڻ سڄي هندستان ۾ مشهور ٿيو.

حاجي عبدالله هارون کي جتي قومي مسئلن لاءِ جاکوڙ ڪرڻي ٿي پئي، اتي پاڻ ملڪي سياست کان به غير واقف نه رهيو. هن سياسي زندگي 1910ع کان شروع ڪئي. 1911ع ۾ طرابلس جي مسلمانن جي مدد خاطر ”انجمن هلال احمر سنڌ“ قائم ڪئي وئي پاڻ ان جو سيڪريٽري ۽ خزانچي ٿي رهيو، ۽ 1913ع تائين جيڪي پئسا گڏ ٿيا، اهي ترڪن کي موڪليا ويا، پاڻ انگورا فنڊ ۾ پنجاه هزار روپيا ڏنائين.

حاجي صاحب 1913ع کان 1917ع تائين ۽ وري 1921ع کان 1934ع تائين ڪراچي ميونسپالٽي جو چونڊيل ڪائونسلر ٿي رهيو. 1919ع ۾ سنڌ صوبائي خلافت ڪميٽيءَ جو صدر چونڊيو، 1920ع ۾ سنڌ صوبائي مسلم ليگ جو صدر چونڊيو ويو، 1923ع ۾ بمبئي ڪائونسل جو ميمبر بڻيو، 1926ع ۾ هندستان جي مرڪزي ليجسليٽو اسيمبليءَ جو رڪن ٿيو، سينٽ صاحب بانيءَ پاڪستان قائداعظم سان گڏجي پاڪستان جي آزاديءَ واري تحريڪ ۾ ڀرپور حصو ورتو ۽ شاندار ڪردار ادا ڪيو. سندس پيڻهاه خدمتن جي عيوض کيس ”سر“ جو خطاب مليو.

سر حاجي عبدالله هارون 27 اپريل 1942ع تي هن فاني دنيا مان لاڏاڻو ڪري ويو.

عبدالجبار جوڻيجو، ڊاڪٽر

ڊاڪٽر عبدالجبار ولد سلطان احمد جوڻيجو 26 نومبر 1935ع تي ڳوٺ پير فتح محمد شاھ ضلعي بدين ۾ پيدا ٿيو، پاڻ مشهور محقق، اسڪالر، اديب ۽ شاعر آهي.

ڊاڪٽر عبدالجبار جوڻيجي ابتدائي تعليم بدين، تنڊي باگي، نواب شاھ ۽ حيدرآباد ۾ حاصل ڪئي. ان کان پوءِ 1962ع ۾ سنڌ يونيورسٽيءَ مان ايم-

اي جو امتحان اعزاز سان پاس ڪري، سونو ميڊل حاصل ڪيو. 1966ع ۾ بيجنگ مان چيني ٻوليءَ ۾ ڊپلوما ڪيائين، جنهن ۾ پڻ پهريون نمبر کڻي امتيازي سند حاصل ڪيائين. 1974ع ۾ مولانا غلام مصطفيٰ قاسمي صاحب جي رهبري هيٺ پي ايڇ ڊي ڪيائين. سندس مقالي جو عنوان هو ”سنڌي شاعريءَ تي فارسي شاعريءَ جو اثر“ جوڻيجو صاحب 1962ع ۾ سنڌ يونيورسٽيءَ ڄامشورو جي سنڌي شعبي ۾ استاد مقرر ٿيو، جتي پاڻ شعبي جو چيئرمين رهي رٽائر ڪيائين. 9 مئي 1993ع تي کيس سنڌي ادبي بورڊ جو چيئرمين پڻ مقرر ڪيو ويو هو.

ڊاڪٽر عبدالجبار جوڻيجو ڪيترن ئي ڪتابن جو مصنف آهي، پاڻ ادبي دنيا جي هڪ معروف هستي آهي، شاعري، افسانا، ناول، ادب جي تاريخ ۽ تحقيق جي ميدان ۾ سندس قلم اُهي جوهر ڏيکاريا آهن، جن هن کي تمام سٺي شهرت بخشي آهي.

ڊاڪٽر صاحب 1952ع کان شاعري شروع ڪئي هئي ۽ ”شام“ تخلص سان دوا، بيت، وايون ۽ نظم ڇپائين سندس شاعري جو هڪ مجموعو ”مرگه ترشنا“ جي نالي سان 1976ع ۾ ڇپيو، جنهن کيس سٺن شاعرن جي صف ۾ بيهاري ڇڏيو. پر اڄڪلهه نه ته شعري ڪري ٿو ۽ نه وري پنهنجي نالي سان تخلص ”شام“ جو استعمال ڪري ٿو.

ڊاڪٽر صاحب لسانيات جو وڏو ماهر آهي، هن سلسلي ۾ پاڻ اهم خدمتون سرانجام ڏنيون اٿس. پاڻ سنڌي، انگريزي، اردو، سرائيڪي، پنجابي، چيني ۽ روماني ٻولين جو ماهر آهي. عربي ۽ فارسي ٻولين جي به سٺي ڄاڻ رکي ٿو. سندس تعلق جيئن ته لاڙ علائقي سان آهي، ان ڪري هن ”لاڙ جي لغات“ ترتيب ڏني آهي، جنهن ۾ نج لاڙ جا ته ڪيترائي لفظ شامل آهن، پر ڪيترائي لفظ اهڙا به شامل آهن، جيڪي اتر توڙي وچولي سنڌ ۾ پڻ رائج آهن. هن ”سنڌي ادب جي تاريخ“ لکي آهي، جيڪو نهايت ڪار آمد ڪتاب آهي ۽ ادب جي شاگردن جي سٺي رهنمائي ڪري ٿو. علي نواز جتوئي مرحوم سان گڏجي ترتيب ڏنل سندس هڪ ٻيو ڪتاب ”غزلن جو غنجو“ بي اي جي ڪورس لاءِ منظور ٿيل آهي. ان کان علاوه سندس ٻيا به ڪيترائي ڪتاب مختلف موضوعن تي ڇپيل آهن، جن مان ڪجهه هن ريت آهن:

سوکڙي (بيت ۽ ڪهاڻيون - 1956)، اباڻو گهر (ڪهاڻيون - 1958ع)، ڪنڌر اللطيف (الطيفيات - 1961ع)، مائو جي ملڪ ۾ (سفر نامو - 1973ع)، سنڌي ادب جي مختصر تاريخ (1973ع)، لاڙ جي لغات (1975ع)، لطيف ڪونز (ڪونز - 1978ع)، لطيفيات (بيلوگرافي - 1977ع)، سچل نامو (بيلوگرافي 1981ع)، سوري آ سينگار (ناول - 1963ع)، اڪيلي

(ناول، ترجمو - 1974ع) نہ کر ھار سینگار سکی (کھاڻيون - 1981ع) لاڙ جو مطالعو، سنڌي لوڪ گيت (اردو ۾) ديپڪ ۽ ملھار، وندسر محل جو مسافر (انگلينڊ جو سفر نامو)، ڊاڪٽر نبي بخش خان بلوچ (شخصيات)، ڪنملا (مقالا)، شڪار (ناول)، ڪشف الابيائ (شاھ جي بيتن جي ڏسڻي) وغيره. ڊاڪٽر صاحب جي ڪلام جو نمونو هيٺ ڏجي ٿو:

گل جو آهي جو ڀن تنهنجو هرئيءَ جي آھ چال
ڌرتي تي جو قدم رکين تون آئي ٿو ڀونچال

عبدالحسين خان ”سانگي“ مير

مهائنس مير عبدالحسين خان ”سانگي“ ولد مير عباس علي خان ٽالپر سن 1851ع ۾ ڪلڪتي ۾ ڄائو، پاڻ سنڌ جو مايه ناز غزل گو شاعر ٿي گذريو آهي. مير عبدالحسين خان ”سانگي“ سنڌ جي آخري ٽالپر حڪمران مير محمد نصير خان جو پوٽو هو، جنهن کي انگريزن سنڌ تي قبضو ڪرڻ کان پوءِ سندس خاندان جي ڪجهه فردن سان گڏ گرفتار ڪري 10 اپريل 1843ع تي ”فروڊ“ نالي جهاز ۾ ڪلڪتي ڏانهن روانو ڪيو، جتي 14 اپريل 1845ع تي جلاوطنيءَ واري حالت ۾ سندس انتقال ٿيو. سندس شهزادا مير حسن علي ۽ مير عباس علي ۽ خاندان جا ڪجهه ٻيا ماڻهو پوءِ به گهڻو عرصو جلاوطن ۽ باندِي رهيا، ان عرصي دوران مير عباس علي خان اتي هڪ ڏينهن ٻيلي ۾ اڪيلي سر تلوار سان هڪ شينهن کي شڪار ڪندي ماري وڌو. اهو ڏسي هڪ انگريز عورت مٿس عاشق ٿي پئي ۽ ساڻس شادي ڪيائين، جنهن مان مير عبدالحسين خان ”سانگي“ پيدا ٿيو.

سانگي صاحب جي ولادت کان ڇهه ڏينهن پوءِ سندس والده وفات ڪري وئي ۽ پنجن سالن کان پوءِ سندس والد به غريب الوطني جي حالت ۾ انتقال ڪري ويو، پاڻ ٻارهن سالن جي عمر ۾ ڇاچي سان گڏ پنهنجي وطن سنڌ ۾ آيو.

سانگي جي شروعاتي تعليم ڪلڪتي ۾ ٿي، سندس تدريس لاءِ مرزا حسن علي عرف بزرگ ”وفا“ کي مقرر ڪيو ويو، جنهن کيس قرآن شريف ۽ فارسيءَ جي تعليم ڏني، جڏهن وطن پهتو ته حيدرآباد ۾ سندس ڏاڏي بيبي شهر بانو سندس پڙهائي لاءِ هڪ آخوند مقرر ڪيو، جنهن بعد اعليٰ تعليم آخوند احمد سانوڻي کان حاصل ڪئي، جنهن جي نگراني هيٺ هن کي فارسي زبان ۽ ادب ۾ دسترس حاصل ٿي. کيس انگريز سرڪار کان ٻارهن سو روپيا ماهوار پوليٽيڪل پينشن ملندي هئي. پاڻ ڪجهه وقت لاءِ فرسٽ ڪلاس اسپيشل مئجسٽريٽ به ٿي رهيو.

مير عبدالحسين ”سانگي“ جڏهن 19 سالن جو هو ته هڪ ڏينهن مهراڻ

جي ڪيئي ۾ شڪار ڪندي هڪڙي مهائي چوڪري نالي حاجران جي اکين جو شڪار ٿي ويو سندس چاچي سندس محبت جو مان رکيو ۽ سانگي جي شادي حاجران سان ڪرائي ڇڏي. مير صاحب جي حاجران سان ايتري محبت هئي جو هر جمعي رات ٻئي جڻا گهوڙن تي سفر ڪري ڀٽائي جي روضي جو پيرو ڪندا هئا، سندس شادي کي اڃا چار سال به ڪونه گذريا هئا ته، حاجران وفات ڪري وئي ۽ کيس شاهه لطيف جي روضي جي پاسي ۾ دفن ڪيو ويو، حاجران جي وفات سانگيءَ کي فقير بڻائي ڇڏيو. ايتري قدر جو هو حيدرآباد ۽ شاهه جي ڀٽ جي وچ ۾ اگهڙي پيرين ايندو ويندو هو ۽ راتين جون راتيون گنجي تڪر تي سسئي وانگر پيو پير پئون ڪندو هو، پنهنجي غم جي اظهار لاءِ هن ”سانگي“ جي تخلص سان شاعري ڪرڻ شروع ڪئي، ڪجهه وقت کان پوءِ سانگي پي شادي ڪئي. سندس ٻي گهر واري هڪ انگريز ڊاڪٽر رانيت جي ڌيءَ هئي، جيڪا بيبي بلقيس جي نالي سان سندس رفيق حيات بڻي.

سانگي صاحب پنهنجي دور جو عظيم شاعر ۽ اڪيچار خويين جو مالڪ يروقتار شخصيت هو، پاڻ سنڌي غزل جو اڳواڻ سمجهيو وڃي ٿو. هن غزل ۾ فن ۽ مضامين جي لحاظ کان وڏي وسعت پيدا ڪئي آهي. جيتوڻيڪ سندس ڪلام غزل کان سواءِ ٻين به ڪيترين ئي صنفن تي مشتمل آهي، پر سندس سڃاڻپ غزل سان ٿئي ٿي. هن اردو، فارسي، سنڌي ۽ سرائيڪي ٻولين ۾ شاعري ڪئي آهي، پر سنڌي ۾ ڇپيل سندس ڪلام وڌيڪ معياري آهي. پاڻ سنڌي شاعري ۾ ”سانگي“ ۽ اردو ۽ فارسيءَ ۾ ”عبدالحسين“ تخلص استعمال ڪندو هو، شاعري ۾ سندس استاد غلام محمد شاهه ”گدا“ هو.

سانگي عام رواجي شاعريءَ کان سواءِ فردوسيءَ جي شاهنامي جي طرز تي ”سنڌ جوشاهنامو“ پڻ جوڙيو، جيڪو سندس اهڙو عظيم ڪارنامو آهي، جو کيس ادب ۾ ممتاز مقام ڏيارڻ لاءِ ڪافي آهي. ”ڪليات سانگي“ 1969ع ۾ ڇپجي چڪو آهي، جيڪو ڊاڪٽر بلوچ صاحب ترتيب ڏنو آهي، سانگيءَ جو سنڌي، اردو ۽ فارسي زبانن ۾ ديوان ٽن جلدن ۾ 1903ع، 1904ع ۽ 1908ع ۾ لاهور مان ڇپيو هو. ان کان سواءِ ”قصه گل رنگ وگل اندام“ سنڌي ۾ 1904ع ۾ شايع ٿيو ۽ فارسي ۾ لکيل سندس نثري ڪتاب ”لطائف لطيفي“ 1967ع ۾ ڇپيو، جيڪو حضرت شاهه عبداللطيف ڀٽائي رحمہ جي شاعريءَ بابت بهترين مواد مهيا ڪري ٿو. سندس ڪجهه ان ڇپيل تصنيفون به موجود آهن.

سانگي نه فقط عظيم شاعر هو، پر پنهنجي دور جي شاعرن جو سرپرست به هو. وٽس هر آچر تي مشاعرو ٿيندو هو. هميشه مير مشاعره پاڻ ٿيندو هو، شاعر سندس کٻي ۽ سڄي پاسي ويهندا هئا. مير عبدالحسين ”سانگي“ کي ڀٽائي گهرت سان تمام گهڻي عقيدت

هوندي هئي. هن وصيت ڪئي هئي ته سندس ميت لطيف سائين جي قبرستان ۾ دفن ڪيو وڃي سو 12 جون 1924ع تي جڏهن سندس انتقال ٿيو ته، پهريان سندس جنازو امانت طور سندس والد جي قبلي ۾ دفن ڪيو ويو ۽ ڇهن مهينن کان پوءِ سندس جسد خاڪي کي وصيت مطابق لاکيڻي لطيف جي روضي جي ڀر ۾ اولهه طرف دفن ڪيو ويو.

سانگيءَ جي ڪلام جو نمونو هيٺ ملاحظه فرمائيندا:

دردن ڪٿي ڏور ڏام دل ناتوان تي
صدما هزار منهنجي رسيآ آهن جان تي
واچوڙي وانگي ڦـرنـدو وتان آءُ روز شب
آهيان ڪڏهن زمين تي ڪڏهن آسمان تي

عبدالحفيظ پيرزادو

عبدالحفيظ ولد عبدالستار پيرزادو 24 فيبروري 1935ع تي پراڻي سکر ۾ ڄائو. پاڻ پاڪستان جو نامور قانوندان ۽ سياستدان آهي.

عبدالحفيظ پيرزادي جو والد پڻ پنهنجي دور جو مشهور سياستدان هو، جنهن جو احوال هن ڪتاب ۾ جدا پنهنجي جاءِ تي ڏنل آهي. عبدالحفيظ پيرزادي ابتدائي تعليم سکر مان حاصل ڪئي. 1954ع ۾ ڊي جي سنڌ ڪاليج ڪراچي مان بي اي پاس ڪري اعليٰ تعليم حاصل ڪرڻ لاءِ ولايت ويو، جتي لنڊن جي مشهور قانوني تعليم جي درسگاه لنڪنز ان ڪاليج مان 1957ع ۾ بئريسٽري جي سند وٺي واپس وطن آيو ۽ ڪراچي ۾ وڪالت ڪرڻ لڳو.

عبدالحفيظ پيرزادو صاحب پاڪستان پيپلز پارٽي جي باني ميمبرن مان هڪ آهي، جڏهن پاڪستان پيپلز پارٽي وجود ۾ آئي ته، پهريان کيس پارٽيءَ جي آرگنائيزنگ ڪميٽي جو رڪن ميمبر مقرر ڪيو ويو. بعد ۾ جڏهن جنوري 1970ع ۾ پيپلز پارٽيءَ جي ڪراچي شاخ جي چيئرمين مسٽر جي اي رحيم کي پارٽيءَ جو جنرل سيڪريٽري بڻايو ويو ته، ان جي جاءِ تي پيرزادي صاحب کي پيپلز پارٽي زون ڪراچي جو چيئرمين بنايو ويو. 1970ع واري عام اليڪشن ۾ پيپلز پارٽيءَ جي تڪيٽ تي ڪراچي جي هڪ حلقي مان قومي اسيمبليءَ جو ميمبر چونڊيو. 24 ڊسمبر 1971ع تي عوامي حڪومت ۾ کيس مرڪزي ڪابينہ ۾ تعليم، اطلاعات ۽ نشريات جو وزير بڻايو ويو. عوامي حڪومت ملڪ کي آئين ڏيڻ جو واعدو ڪيو. اڃان آئين جو ڪم اڌ ۾ هئو ته، ان وقت جي وزير قانون ميان محمود علي قصوري اهو ڄاڻي استعيفا ڏئي ته شايد آئين جو ڪم اڌ ۾ رهجي ويندو. مگر جناب ذوالفقار علي ڀٽي پيرزادي صاحب کي وزير قانون بڻائي آئين جو ڪم سندس حوالي ڪيو. هن صاحب رات ڏينهن محنت ڪري

پاڪستان لاءِ هڪ اهڙو آئين تيار ڪيو، جنهن کي هر طبقي جي ماڻهن ساراهيو، اهو يادگار ۽ متفق جمهوري آئين 14 آگسٽ 1973ع تي پاڪستان ۾ نافذ ڪيو ويو. اهو آئين پتي صاحب جي عوامي حڪومت جو اهم ڪارنامو ليکيو ٿو وڃي، جنهن جي تيار ڪرڻ ۾ پيرزادي صاحب جو وڏو حصو آهي.

عبدالحفيظ پيرزادو 1977ع واري اليڪشن ۾ ڪراچي مان ٻيهر قومي اسيمبلي جو ميمبر چونڊيو ۽ 5 جولاءِ 1977ع تي مارشل لا جي نافذ ٿاڻين مرڪزي ڪابينا ۾ شامل رهيو. پاڻ پتي صاحب جو نهايت اعتماد وارو ساٿي ٿي رهيو. ڪيترن ئي غير ملڪي دورن ۽ سياسي مسئلن ۾ سندس ٻانهن ٻيلي ٿي رهيو.

جنرل ضياءَ جي فوجي گورنمينٽ 1977ع ۾ ڪيس نظر بند رکيو ۽ ستن سالن لاءِ سياسي سرگرمين ۾ حصو وٺڻ لاءِ نااهل قرار ڏنو. بهرحال جنوري 1979ع ۾ سنڌ هاءِ ڪورٽ ڪيس آزاد ڪرڻ جو حڪم ڏنو، ان کان پوءِ هو ڪجهه وقت ملڪ کان ٻاهر رهيو. 1986ع ۾ ممتاز علي پتي لنڊن ۾ ”سنڌ، بلوچ، پختون فيڊريشن“ نالي نئين پارٽيءَ جو بنياد وڌو ته، پيرزادو صاحب به ان ۾ شامل رهيو. نومبر 1989ع ۾ پي اين پي ۾ شامل ٿيو. هن وقت پاڻ سياست کان پاسيرو آهي ۽ وڪالت ڪري رهيو آهي ۽ پاڪستان جو ماهر وڪيل سمجهيو وڃي ٿو.

عبدالحق ابڙو

عبدالحق ولد محمد خان ابڙو پهرين جنوري 1937ع تي حيدرآباد ۾ ڄائو. پاڻ اسٽيج، ريڊيو، ٽيليويزن ۽ فلم جو قلم وڌو اداڪار، صداڪار ۽ سنڌي علم و ادب، ثقافت ۽ موسيقي جو ڄاڻو ۽ لطيف سائين جي ڪلام جو پارکو هو.

عبدالحق ابڙي صاحب سال 1966ع ۾ ايم اي (سنڌي) جي ڊگري سنڌ يونيورسٽيءَ مان حاصل ڪئي. سندس خانداني پيشو زمينداري هو، سندس طبيعت جو لاڙو شروع کان ئي فن طرف رهيو، جنهن ڪري 1960ع ۾ ريڊيو پاڪستان حيدرآباد جي ملازمت اختيار ڪيائين ۽ آخر تائين ريڊيو سان وابسته رهيو.

ابڙي صاحب وٽ فن جو وڏو سمنڊ هو، هن ريڊيو، ٽي وي ۽ اسٽيج جي لاتعداد ڊرامن ۾ صداڪاري ۽ اداڪاري ڪري پنهنجي فني حيثيت مڃرائي. هن اسٽيج ڊرامن جي ابتدا 1950ع ۾ ”پرچمر اسلام“ ڊرامو اسٽيج ڪرڻ سان ڪئي. پاڻ ڪيترن ئي ڊرامن ۽ تحقيقي مضمونن جو ليکڪ پڻ آهي. ”ڪنجوس“ ۽ ”دادلو“ اسٽيج لاءِ لکيل سندس بهترين ڊراما آهن، ڪيترائي ڊراما سندس هدايتڪاري ۾ سنڌ جي ڪنڊ ڪڙڇ ۾ اسٽيج ڪيا ويا.

عبدالحق ابڙو ريڊيو پاڪستان حيدرآباد جي باني فنڪارن ۾ شامل هو.

هن صاحب ريڊيو جي ڪيترن ئي ڊرامن ۽ پروگرامن ۾ ڪم ڪري مڃتا ماڻي. سندس پيش ڪيل مزاحيه سنڌي پروگرام ”گلدستو“ کان سواءِ 1965ع واري پاڪ ڀارت جنگ واري دور ۾ پروگرام ”جامِ جر“ ۾ شاستري جو ڪيل سندس ڪردار ۽ 1971ع واري جنگ دوران پروگرام ”غفور و جمهورو“ ۾ ادا ڪيل غفوري جو ڪردار اڄ به ٻڌندڙن کي چڱي طرح ياد آهن. تنهن کان سواءِ اڙو صاحب مسلسل چاليهن سالن تائين ريڊيو پاڪستان حيدرآباد تان نشر ٿيندڙ ڳوٺاڻي ڪچهريءَ ۾ هڪ ڳوٺاڻي ”حانن خان“ جي ڪردار ۾ پنهنجي مطالعي، مشاهدي ۽ تجربي جي آڌار تي ٻر مغز ۽ معنيٰ خيز گفتگو ذريعي پروگرام کي روتق بخشيئو رهيو.

هن ٽيليويزن تي پهريون ڊرامو ”زينت“ ڪيو. ٽيليويزن لاءِ ٽيليڪاسٽ سندس لکيل سيريل ”دانا ديوانا“ تمام گهڻو مشهور ٿي، جنهن کي اردو ۾ به ترجمو ڪيو ويو هو. هن تقريباً ويهارو کن سنڌي فلمن ۾ پڻ ڪم ڪيو. جن ۾، بادل، گهرنگهٽ لاه ڪنوار، رنگ محل، محبوب منا، بادل ۽ برسات، سنڌيءَ تان صدقي، وغيره شامل آهن.

اڙو صاحب ڊرامي جي سڀني لوازمات جي ماهرانه معلومات رکندو هو. اداڪاري ۽ دائريڪشن کان وٺي ميڪ اپ تائين مڃيل ماهر هو، پاڻ آخر تائين نهايت عاجزي، انڪساري، نياز ۽ نوڙت سان فن جي خدمت ڪندو رهيو.

هن عظيم فنڪار کي سندس فني خدمتن عيوض ڪافي ايوارڊ ۽ ميڊل وغيره مليا هئا. جن ۾ حڪومت پاڪستان طرفان مليل ”تف امتياز“، حڪومت سنڌ طرفان مليل ”لطيف ايوارڊ“، سنڌي ڊرامن جي سو ساله جشن جي حوالي سان ”گولڊ ميڊل“ 1980ع، علي زين انٽرنيشنل ايوارڊ 1987ع، جوڊي ڪراچي ڪلب چپان طرفان 1990ع ۾ شيلڊ، سنڌ آرٽ پروموترس طرفان 1991ع ۾ شيلڊ ۽ ٻيا ڪوڙ سرٽيفڪيٽ وغيره شامل آهن. پاڻ 6 ڊسمبر 2000ع تي وفات ڪري ويو.

عبدالڪريم ”ارشد“

عبدالڪريم ”ارشد“ ولد حاجي يار محمد لڪير 13 جون 1939ع تي ڳوٺ لڪير لڳ نوابشاه ۾ پيدا ٿيو، پاڻ موجوده دور جو نهايت سڃاڻجڻو شاعر آهي.

عبدالڪريم ”ارشد“ تعليم کاتي ۾ 1964ع ۾ استاد مقرر ٿيو، جتان 28 ڊسمبر 1998ع تي رٽائر ڪيائين.

ارشد صاحب 1954ع کان لکڻ شروع ڪيو، هن غزل، وائي، ڪافي، پابند نظم، آزاد نظم، بيت ۽ گيت وغيره تي طبع آزمائي ڪئي آهي. سندس ڪلام جو مجموعو ”ڏيئا ذات جا“ پهريون ڀيرو 1976ع ۾ ڇپجي پڌرو ٿيو،

جيڪو بعد ۾ مارئي اڪيڊمي ڪراچي طرفان ٻيهر پڻ شايع ٿيو آهي. منجهس غزل، بيت ۽ نظم شامل آهن. پاڻ ادبي شغل اڃا تائين جاري رکيو اچي.

عبدالحميد ”ارشاد“ فطري طرح سان پيار ڪرڻ وارو شاعر آهي، جيڪو پيار ۾ سونهن ڳوليندو آهي ۽ وري سونهن ۾ پيار ڪري، هن جا لفظ گل هوندا آهن، پر جڏهن ڌرتيءَ تي ٿيندڙ ناانصافي، ظلم ۽ بربريت ڏسي ٿو، تڏهن سندس لفظ شعلو بڻجي پوندا آهن هن سنڌ دشمن هر سازش خلاف آواز بلند ٻڌي ڪيو آهي ۽ پنهنجي قلم جي زور ۽ لفظن جي خوبصورت جادوگريءَ سان نوجوانن کي شعوري سجاڳي ڏيڻ جي ڪوشش اجهو هيئن ڪئي آهي.

جوانيءَ مند جوانڙا ويهي ڪين وڃاءُ

ڏيڻا ٻار ڏات جا جاڳ جوت جلاءُ

ناتو نينهن نياءُ ٻڏي سڌڙا سنڌ جا

عبدالحميد ڀٽي

حافظ مولوي عبدالحميد ولد قاري جان محمد ڀٽي سن 1901ع ۾ قديم، تاريخي شهر اروڙ (ضلعي سکر) ۾ پيدا ٿيو. پاڻ اتر سنڌ جو مشهور عالم، صحافي، پبلشر ۽ سماجي ڪارڪن ٿي گذريو آهي.

مولوي عبدالحميد پنهنجي ڏاڏي وٽ قرآن پاڪ پڙهي حفظ ڪيو، فارسيءَ جي ابتدائي تعليم ۽ قرآن پاڪ جي قرائت پنهنجي والد کان سکيو، جڏهن سندس والد سکر لڏي آيو ته، پاڻ وڌيڪ علم جي تحصيل لاءِ نيٺهه واري مشهور مدرسي ۾ وڃي داخل ٿيو. جتان مختلف علم پرائي نڪتو.

شاگردي واري زماني ۾ نيٺهه جي مدرسي جي ماحول ۽ استاد حبيب الله، مولانا حماد الله هاليجوي ۽ مولانا امروٽي جهڙن بزرگن جي صحبت ۽ مجلسن منجهس سياسي، ديني ۽ سماجي خدمت جو جذبو پيدا ڪيو. ان ڪري تعليم پوري ڪرڻ کان پوءِ هن سکر ۾ پنهنجي پريس قائم ڪئي. ان وقت سکر خواه اتر سنڌ ۾ اسلامي ڪتاب گهڻو ڪري هندو ناشر شايع ڪندا هئا، بي لا علمي ۽ اڻ ڄاڻائي سبب انهن ۾ ڪافي غلطيون ڪندا هئا. مولوي صاحب ان ضرورت کي سامهون رکندي، پنهنجي پريس مان ديني ڪتابن جي اشاعت جو سلسلو شروع ڪيو. مولانا تاج محمود امروٽيءَ سان عقيدت سبب پريس جو نالو ”محموديه پرنٽنگ پريس“ رکيائين. ڪجهه وقت کان پوءِ 1940ع ۾ پنهنجي پيءُ حافظ شمس الدين سان گڏجي ”شمسيه ڪتب خانو“ نالي اشاعتي ادارو برپا ڪري، ديني ۽ قومي سجاڳيءَ جي ڪتابن جي اشاعت جو سلسلو جاري ڪيو. هن اداري طرفان ان وقت جي ڪيترن ئي چوڻي جي عالمن ۽ اڳواڻن جا ڪتاب ڇپجي پڌرا ٿيا.

مولوي صاحب هڪ هفتيوار اخبار ”المنار“ جاري ڪئي، جيڪا اصل ۾ راشدي برادران سکر مان جاري ڪئي هئي، پر سال کن کان پوءِ مولوي عبدالحميد پنهنجي سران کي هلائڻ شروع ڪيو ۽ تاحيات هلائيندو آيو. هن اخبار قومي آزادي جي هلچل ۾ نمايان ڪردار ادا ڪيو، جو تسليم شده آهي.

مولوي صاحب سنڌ جي سياسي ۽ سماجي زندگي ۽ تحريڪن ۾ به ڀرپور حصو ورتو. شروعات خلافت حريڪ سان ڪائين. ان هلچل دوران نظربندي به نصيب ٿيس. خلافت تحريڪ جي خاتمي کان پوءِ جمعيت العلماءِ هند ۾ شريڪ رهيو. 1925ع ۾ سکر بئراج جي واهن جي کوٽائي دوران مسجدن کي شهيد ٿيڻ کان بچائڻ لاءِ مولانا امروٽيءَ جي اڳواڻي ۾ جيڪا تحريڪ هلي هئي، ان ۾ مولانا عبدالحميد پڻي مولانا امروٽيءَ جو ڀرپور ساٿ ڏنو ۽ احتجاجي جڻ جي رهنمائي ڪئي. مولوي صاحب روڙي تعلقي جي انهن جاگيردارن خلاف به ڀرپور احتجاج ڪيو هو، جيڪي پنهنجي غريب هارين سان ڪيس ڪندا هئا. مولوي صاحب نه رڳو پنهنجي اخبار کي ان هلچل لاءِ وقف ڪري ڇڏيو، پر هارين جي جلوسن جي اڳواڻي به ڪئي ته، پنهنجي اوطاق کي هارين لاءِ مسافر خانو به بنائي ڇڏيو.

مولوي صاحب جي انهن سرڪار دشمن سرگرمين ۽ جاگيردارن ۽ سرماڻيدارن جي مخالف روشن سبب سندس سياسي ۽ شخصي حريف ڪامورن مسجد منزل گاهه جي فسادن دوران موقعو وٺي ڪيس قتل ۽ هنگامي جي ڪيس ۾ ملوث ڪرايو. سيشن ڪورٽ مان جنم ٽيپ جي سزا مليس، پر اپيل ۾ سنڌ چيف ڪورٽ ڪيس آزاد ڪري ڇڏيو.

سنڌ جو هيءُ مرد مجاهد، عظيم پر سادو انسان 9 مئي 1975ع تي جدائيءَ جو داغ ڏئي وڃي مالڪ حقيقي سان مليو.

عبدالحميد چانڊيو مولوي

مولوي عبدالحميد ولد مولوي عبدالله چانڊيو 3 جنوري 1934ع تي سيتا روڊ ضلعي دادو ۾ ڄائو. پاڻ جيد عالم دين ۽ نامور شيعه خطيب آهي.

مولوي عبدالحميد چانڊيو ابتدائي تعليم گهڻو ضلعي لاڙڪاڻي ۾ حاصل ڪئي، عربي، فارسي ۽ ديني تعليم پنهنجي والد بزرگوار کان حاصل ڪئي، جيڪو پنهنجي وقت جو وڏو عالم دين هو. وڌيڪ تعليم ٺيڙهي ۽ گورو پهڙو جي مدرسن ۾ حاصل ڪري فارغ التحصيل ٿيو.

مولوي عبدالحميد جو والد سني (ديوبند) مسلڪ سان واسطو رکندو هو، جنهن کيس تعليم ۽ تربيت ان مسلڪ مطابق ڏياري، ليڪن مولوي عبدالحميد جڏهن 26 سالن جي عمر کي پهتو ته، سندس طبيعت جو لاڙو ”فقه جعفر“ طرف ٿيو. هن پنهنجي وسيع مطالعي ۽ علم جي آڌار تي مختلف

علمائن سان علمي بحث مباحثي ڪرڻ کان پوءِ شيعه ”اثنا عشرية“ مسلڪ کي حق جي راه سمجهي اختيار ڪيو.

مولوي عبدالحميد چانڊيو عالم ابن عالم آهي، کيس فن خطابت ۾ وڏي مهارت حاصل آهي. پاڻ سنڌي ۽ اردو زبانن ۾ نهايت فصيح ۽ بليغ انداز ۾ تقرير ڪندو آهي. هر مسئلي جو حل قرآن پاڪ ۽ حديث شريف جي روشنيءَ ۾ ۽ نوس علمي ۽ عقلي دليلن سان فلسفيائي انداز ۾ پيش ڪندو آهي. سندس تقرير ڇا هوندي آهي؟ بس ائين محسوس ٿيندو آهي ته، جن ڪو علم جو سمنڊ چوليون هڻي رهيو آهي. فن خطابت ۾ کيس پوري پاڪستان ۾ ناموري حاصل آهي ۽ ملڪ جي ڪنڊ ڪڙڇ ۾ اهلبيت عليه السلام جن جي ياد ۾ ٿيندڙ مجلسن ۾ کيس وڏي چاه سان گهرايو ويندو آهي. جتي پاڻ فضائل اهل بيت ۽ مصائب اهل بيت پر تاثير انداز ۾ بيان ڪري پنهنجي مدلل ۽ پرمغز تقرير سان حاضرين مجلس کي تمام گهڻو متاثر ڪندو آهي. مصائب اهل بيت بيان ڪرڻ ۾ ته کيس پوري پاڪستان جي شيعه خطيبن تي فوقيت حاصل آهي. پاڻ جڏهن مجلس ۾ مصائب پڙهڻ شروع ڪندو آهي ته، پٿر دل به پگهرجو وڃي مجلس ۾ موجود هر ماڻهو وڏي واڪي اوچنگارون ڏئي روئڻ لڳندو آهي، اهوئي سبب آهي جو کيس ”شهنت شاه مصائب“ جي خطاب سان سڏيو ويندو آهي.

مولوي صاحب حق گوئي ۾ پڻ تمام گهڻو مشهور آهي، هو پنهنجي تقريرن ۾ هر ماڻهو کي حق سچ جي ڳالهه بنا ڪنهن ڌوڪ جي چئي ڏيندو آهي. پاڻ حق جو ڪلم چوندي ڪنهن وقت جي حڪمران کان به نااهي ڊڄندو.

ڪجهه عرصو مولوي صاحب جي وابستگي سياست سان به رهي. شروع ۾ ڪامريڊ حيدر بخش جتوئي سان گڏجي ڪم ڪيائين. 1970ع کان پوءِ ڪجهه وقت سندس سياسي ڪارگزاريون جناب ذوالفقار علي ڀٽي سان رهيون. ليڪن بعد ۾ ديني مصروفيتن سبب سياست کي هميشه لاءِ خير باد چئي ڇڏيائين.

عبدالحميد خان جتوئي

رئيس ع. ا. الحميد خان ولد رئيس ڪريم بخش جتوئي ڳوٺ ڀٽو جتوئي، تعلقي ميهڙ ضلعي دادو جو رهواسي آهي پاڻ سنڌ جو بيباڪ سياستدان ۽ رڃ چڱو مڙس آهي.

عبدالحميد جتوئي مقامي اسڪولن مان سيڪنڊري تائين تعليم حاصل ڪئي ۽ پوءِ تعليم ڇڏي پنهنجي اباڻي پيشي زمينداري ۽ سماجي ڪمن ۾ مصروف ٿي ويو.

جتوئي صاحب جيئن ته شروع کان ئي ذهين هوندو هو، ان ڪري هن وٽ پنهنجي راڄ جا جيڪي فيصلا ايندا هئا، اهي نهايت دانشمندي، سچائي ۽ ديانداريءَ سان ڪرڻ لڳو، جنهن ڪري سندس ڪيل فيصلن جي هاڪ پري پري

تائين وڃي پهتي ۽ وٽس اوري پري کان مختلف راڄن جا فيصلا اچڻ لڳا، جن کي پاڻ منصفانه طور نڀيريندو رهيو.

جتوئي صاحب جو سببسي ڪردار پڻ مثالي رهيو آهي، سياست ۾ کيس مشهور عالم دين ۽ سياستدان سيد علي اڪبر شاھ جي سرپرستي حاصل رهي. پاڻ سياست جي ڪيترن ئي لاهن چاڙهن مان گذريو آهي.

جتوئي صاحب 1953ع ۾ سنڌ اسيمبليءَ جو ميمبر منتخب ٿيو. ان اسيمبلي کان ون يونٽ جو بل منظور ڪرايو ويو هو، پر جتوئي صاحب انهن چئن جرائتمند ۽ بهادر ميمبرن ۾ شامل هو جن اسيمبلي اجلاس ۾ موجود هوندي، ان بل تي صحيح ڪانه ڪئي هئي. (1) پاڻ 1956ع ۾ اولهه پاڪستان اسيمبلي جو ميمبر چونڊيو. 1970ع ۾ پاڪستان پيپلز پارٽيءَ جي ٽڪيٽ تي قومي اسيمبليءَ جو ميمبر منتخب ٿيو. ان دوران پيپلز پارٽيءَ سان مارشل لا واري مسئلي تان سندس شديد اختلاف ٿي پيا، جنهن ڪري ان دور ۾ کيس ڪيترائي دفعا جيل وڃڻو پيو، پر پاڻ پنهنجي موقف تي قائم رهيو. آخر هن بي - اين پي ۾ شموليت ڪئي، جيڪا غوث بخش بزنجي جي قيادت ۾ قائم ٿي هئي. ان دوران جنرل ضياءَ ملڪ ۾ مارشل لا لاڳو ڪري ڇڏيو ۽ جتوئي صاحب گرفتار ٿي ويو، ڇهن مهينن کان پوءِ آزاد ٿيو ته، جنرل ضياءَ کيس سنڌ صوبي جي گورنر جي آڇ ڪئي، پر هن جمهوريت پسند ليڊر مارشل لا جي چانو ۾ گورنر جي جهڙي وڏي عهدي جي آڇ ٽڌي. اصول پرستي ۽ جمهوريت پسنديءَ جو اعليٰ مثال قائم ڪيو. جتوئي صاحب تقريباً سڄي عمر حڪومت جي مخالفت ڪندو رهيو آهي، ان ڪري هر دور ۾ سندس اڪثر اسڪيمن کي رد ڪيو پئي ويو آهي. ان ڪري پاڻ علائقي جي ماڻهن جي نوڪرين ۽ ترقياتي ڪمن جي سلسلي ۾ ته ڪا وڏي خدمت ڪري نه سگهيو آهي، ليڪن پارليامنٽ ۾ هن جيڪا پنهنجي علائقي ۽ خاص طور تي سنڌ جي جيڪا نمائندگي ڪئي آهي، اها قابل تعريف آهي ۽ ان جو مثال ملڻ مشڪل آهي. اڪثر ميمبر مصلحتن خاطر خاموش هوندا آهن ۽ اسيمبليءَ ۾ لڪير جا فقير ٿيو ويٺا هوندا آهن، پر جتوئي صاحب اسيمبليءَ ۾ سنڌ يا پنهنجي علائقي جو کيس هميشه بهادري ۽ دليري سان پيش ڪيو آهي ۽ هميشه سنڌ جي مسئلن تي بي ڊپاتي سان ڳالهايو آهي. 1985ع واري اسيمبلي ۾ سنڌ ۾ امن امان واري مسئلي تي ڊگهي تقرير ڪري ثبوت پيش ڪيا ته، امن امان خراب ڪرڻ ۾ فوجي آفيسرن جو هٿ آهي.

(1) ون يونٽ تي سنڌ اسيمبليءَ جي 110 ميمبرن مان 98 ميمبرن صحنون ڪيون هيون. باقي 12 ميمبرن مان ڪجهه ميمبر موڪل تي هئا ۽ ڪجهه جانيون خالي هيون، سائين جي اير سيد جيل ۾ هو ۽ جن چئن ميمبرن صحيح نه ڪئي آهي هئا، عبدالحميد خان جتوئي، غلام مصطفيٰ پرڳڙي، پير الاهي بخش ۽ شيخ خورشيد احمد.

ان کان علاوه هن ڪيترن ئي سنڌ جي مسئلن تي دليريءَ سان ڳالهايو. خاص طور تي توڙي ڦاٽڪ واري ڪيس جي متعلق سخت اسٽينڊورٽائين ۽ اسيمبليءَ مان بائيڪاڊ پڻ ڪيائين.

عبدالحميد خان جتوئي صاحب نهايت يار ويس ۽ محبتي ماڻهو آهي. پاڻ محفلن جو مور آهي. پاڻ خوش طبع انسان آهي. سندس ڪچهري ۾ هميشه تهڪ ۽ ڪل پوڳ هوندو آهي. پاڻ چرچا ڪندو به آهي ته، برداشت به ڪندو آهي.

عبدالحي "ڦاٽل" قاضي

قاضي عبدالحي "ڦاٽل" ولد قاضي عبدالحق 17 دسمبر 1917ع تي ضلعي جيڪب آباد جي شهر ٺل ۾ پيدا ٿيو. پاڻ مهربان استاد، سڄاڻو ۽ سادو شاعر، سٺو اديب، سچو صحافي، پر خلوص سماج سڌارڪ، غريبن جو هڏوڪي ۽ محبتي ماڻهو هو.

قاضي عبدالحي "ڦاٽل" جيڪو ادبي حلقن ۾ "ڦاٽل سرشاري" ۽ تعليمي حلقن ۾ "سائين قاضي" جي نالن سان مشهور هو. ان جا وڏا خيريه ديري ۾ آباد هئا، پر پوءِ سندس والد لڏي اچي رتيديري شهر ۾ ويٺو. سڀ رجسٽرار جي عهدي تي فائز هو ۽ ملازمت سانگي مختلف شهرن ۾ رهيو.

قاضي عبدالحق 1933ع ۾ سنڌي فائينل جو امتحان پاس ڪري پهريان پي - ڊبليو - ڊي کاتي ۾ داروغو بڻيو، پر سگهوئي اها نوڪري ڇڏي ڏنائين ۽ پوءِ 1940ع ۾ تعليم کاتي ۾ استادي جي عزت ڀرني پيشي سان وابسته ٿيو، ۽ گڏوگڏ تعليم به حاصل ڪندو رهيو. ٿوري وقت ۾ اديب عالم، اديب فاضل ۽ مشترڪ جا امتحان پاس ڪري ۽ پوءِ انٽر ڊرائنگ جو امتحان پاس ڪري 1946ع ۾ رتوديرو ميونسپل هاءِ اسڪول ۾ ڊرائنگ ٽيچر مقرر ٿيو ۽ 16 دسمبر 1975ع تي رٽائر ڪيائين.

قاضي صاحب ڪيترن ئي پهراڙي جي شاگردن کي پنهنجي گهر ۾ رهائي پڙهائيندو هو، اوڙي پاڙي جي شاگردن کي اسڪول تائيمر کان پوءِ بنا ڪنهن معاوضي جي پڙهائيندو هو. تيوشن ۽ نقل جي سخت خلاف رهيو. سندس محنت جي ڪري ڪيئي شاگرد وڏن عهدن تي پهتا.

سائين قاضي 1932ع کان شاعري ڪرڻ لڳو. شاعري ۾ استاد الهه بخش "سرشاري" جو تخلص اختيار ڪيائين. هندو مسلم اتحاد لاءِ هوند راج "ڌڪايل" ۽ هري درياني "دلگير" سان گڏ پاڻ پتوڙيائين. مهاڻا گانڌي جي چوڻ تي عمل ڪندي پنهنجي تنهن سان گڏ ڳوٺ طيب جون گهٽيون بهاري صاف ڪيون. ڪيس موسيقي سان به چاهه هو ۽ هارمونيم تي شوق جي حد تائين راڳ ۽ موسيقي سان روح ريجهايندو رهيو.

نظر ۽ نثر ۾ قاضي صاحب پنهنجي فڪر ۽ فھر مطابق سٺي محنت

ڪئي. سندس لکڻين ۾ جذبي جي سچائي ۽ لفظن جي سادگي پري کان بڪندي نظر اچي ٿي. سندس لکيل چار ڪتاب ۽ ٻيو مواد قلمي صورت ۾ موجود آهي. سندس ڪوششن سان رتوديرو ۾ ”لطيف ادبي سنگت“ ۽ هڪ ننڍڙو اشاعتي ادارو ”سنڌي ڪتابي سلسلو“ قائم ٿيا، وٽس انبار ڪتابن جا موجود هئا. صحافت جي حوالي سان هفتيوار ”هاري“ رتوديرو، ”سنڌ سجاڳ“ جيڪب آباد، ”سارنگ“ جيڪب آباد ”آواز سنڌ“ دادو ۽ ٻين اخبارن سان سندس واسطو رهيو. پريس ڪلب رتوديرو جو به سال صدر رهيو، پريس ڪلب جي بلڊنگ به سندس ئي ڪوششن جو نتيجو آهي. هن بنا ڪنهن مقصد ۽ معاوضي ڪيترن ئي ان ڏنل انسانن سان چڱائي ڪئي. قاضي عبدالحق ”قائل“ 26 جون 1989ع تي حج سانگي مڪي شريف پهتو. حج ادا ڪرڻ کان پوءِ مختصر بيماري بعد 23 جولاءِ 1989ع تي مڪي شريف ۾ وفات ڪري ويو، کيس جنت المعلٰي جي پاڪ مٽي ۾ دفن ڪيو ويو، سندس ڪلام جون ٻه سٽون هيٺ نموني طور ڏجن ٿيون.

ڪنهن سان به ڪائنات ۾ ڪلفت نٿا رکون،
مذهب اسان جو آهي محبت خدا گواه.

عبدالحق ”خليق“ موراڻي

قاضي عبدالحق ”خليق“ موراڻي ولد قاضي نبي بخش سومرو 3 نومبر 1893ع تي موري شهر ۾ پيدا ٿيو. پاڻ معروف عالم، اديب، شاعر، صحافي ۽ حڪيم ٿي گذريو آهي.

قاضي عبدالحق ”خليق“ موراڻي جو خاندان سنڌ جي قديم عالمن ۾ شمار ٿئي ٿو. سندس ننڍپڻ علمي ماحول ۾ گذريو، هن ابتدائي تعليم پنهنجي والد محترم کان ورتي، پرائمري ۽ ثانوي تعليم موري ۾ حاصل ڪئي. عربي، فارسي ۽ طب جي تعليم مختلف عالمن کان حاصل ڪندي، آخر ۾ مولوي محمد افضل مقيم آبادي ڳوٺ خدا بخش ڀرڳڙي (تعلقو ڪوٽ غلام محمد) وٽان مدرسو عثمانيه مان 25 سالن جي ڄمار ۾ ڪامل، عالم، فاضل جي دستاربندي ڪري فارغ التحصيل ٿيو. جنهن کان پوءِ اصلاح عوام جي خدمت ۾ مشغول ٿي ويو. سندس فتوائن جو چوڻيءَ جي عالمن وٽ چرچو ٿيڻ لڳو. پاڻ عربي، فارسي، طب، منطق، تاريخ، جغرافي جي علمن سان گڏ انگريزي به سکيو هو، جنهن تي کيس چڱو عبور حاصل هو.

خليق صاحب جي ننڍي هوندي کان ئي طبيعت موزون هئي. سندس قلم ۾ رواني ۽ تقرير ۾ اثرائيتو تاثير هو. پندرهن سالن جي عمر ۾ پهريون مضمون لکيائين، جنهن جو عنوان هو ”مان خوش رهڻ گهران ٿو“ انهن ڏينهن ۾ موري ۾ قادياني فتنو شروع ٿيو هو. هن پنهنجي تحريرن ۽ تقريرن ذريعي ان فتنن جو

زبردست مقابلو ڪيو.

هن صاحب سياست ۾ به حصو ورتو، پهريون ڀيرو 1922ع ۾ ”جمعيت للعلماء هند“ جي ڪلڪتي واري سالياني اجلاس ۾ شريڪ ٿيو ۽ انگريزن جي خلاف تمام زوردار تقرير ڪرڻ سان گڏوگڏ ٺهراڻن ۽ متفق فتويٰ جي به تائيد ڪيائين، جنهن جي نتيجي ۾ کيس گرفتار ڪري ڇهه مهينا سخت پورهي سان قيد جي سزا ڏني وئي. پاڻ خلافت تحريڪ ۽ ترڪ موالات جو سرگرم رهنما هو. پاڻ سٺو شاعر به هو، پهريان ”عبد“ پوءِ ”مورائي“ ۽ بعد ۾ ”خليق“ تخلص اختيار ڪيائين. پاڻ بااِصول صحافي به هو. هن 1924ع ۾ پنهنجو ماهوار رسالو ”ترقي“ ڪراچي مان جاري ڪيو، جيڪو ڏاڍو مشهور ٿيو.

خليق صاحب قلم جي حرمت جو نقيب هو هميشه حق جو ڪلمو بلند ڪيائين ته جيئن شر ۽ فساد جون قوتون نيست ۽ نابوت ٿين ۽ صحيح اسلامي اصولن تي معاشري جي تشڪيل ٿي سگهي. ان دس ۾ سندس سلسليوار مضمون ۽ نظم ماهوار رسالن جهڙوڪ ترقي، علمي دنيا، توحيد ۽ الراشد کان علاوه روزانه اخبار الوحيد وغيره ۾ شايع ٿيندا رهيا. پاڻ پنجويهن کان به وڌيڪ ڪتابن جو مصنف آهي. جن ۾ سيرت، سوانح، مذهب ۽ منطق بابت تحقيقي ڪتاب به آهن ته، تاريخي تذڪرا ۽ ناول به آهن. انهن مان ڪي ٿورا ڪتاب شايع ٿي سگهيا جن جا نالا هن طرح آهن.

سندري (ناول)، آخري رسول صلي الله عليه وسلم، آخري مذهب، فاتح سنڌ محمد بن قاسم، عبرت (ناول)، نسима (ناول)، صديق اڪبر رض، ۽ قرآن ۽ تئين روشني.

خليق مورائي حڪمت به ڪئي ۽ سندس شمار سنڌ جي وڏن طبيبن ۾ ٿيندو هو. هن 1920ع کان حڪمت جو ڌنڌو شروع ڪيو. پهريان نل (ضلمي جيڪب آباد) ۾ ۽ پوءِ ڪراچي ۾ شفاخانو قائم ڪيائين. سندس ڪراچيءَ وارو شفاخانو پهرين رنچوڙ لائينز ۽ پوءِ بمبئي بازار ۾ ”شهر روز“ نالي سان مشهور هوندو هو. کيس هوميوپٿي طريقه علاج تي پورو عبور حاصل هو ۽ طب ۾ ڪلڪتي جي ڪاليج مان ڊپلوما پاس ٿيل هئس پاڻ پهرين مئي 1934ع تي ڪراچي ۾ وفات ڪري ويو ۽ اتي ئي مدفون آهي.

عبدالخالق ”عبد“

عبدالخالق ”عبد“ ولد عرض محمد رند بلوچ پهرين جنوري 1950ع تي بلوچستان جي ڳوٺ شورڻ ضلعي ڪچي ۾ پيدا ٿيو، جتان سندس خاندان هجرت ڪري سنڌ ۾ شهر سن ميل نصرت، ضلعي نواب شاھ ۾ اچي رهيو.

عبدالخالق ”عبد“ مقبول عوامي شاعر آهي. هن ابتدائي تعليم ڳوٺ مصطفيٰ آباد ديهه 22 نصرت ۾ حاصل ڪئي. 1962ع ۾ سنڌي فائينل ۽ 1970ع ۾ اديب فاضل جا امتحان پاس ڪري، پرائمري استاد ٿيو ۽ پاڻ اڃا تائين درس و تدريس جي پيئي سان لاڳاپيل آهي.

عبدالخالق ”عبد“ شاعريء جي ابتدا 1979ع کان ڪئي، ليڪن 1985ع کان پير ”ضياءَ“ خياري جي رهنمائيءَ هيٺ معياري شاعري ڪرڻ لڳو. هيل تائين ”عبد“ تخلص سان سنڌي، سرائڪي ۽ سندس مادري زبان بلوچي ۾ ڪيتروئي ڪلام لکي چڪو آهي. سندس شاعري ريڊيو تان نشر ٿيندي رهي ٿي ۽ مختلف رسالن ۾ پڻ ڇپي اٿس. باقي اڃا تائين شاعري جو ڪو مجموعو شايع نه ڪرائي سگهيو آهي.

”عبد“ کي مختلف عوامي فنڪارن ريڊيو، ٽي وي ۽ ڪيسٽن کان علاوه مختلف محفلن ۾ ڳائي مشهور ڪيو آهي. پاڻ مشاعرن ۾ به چاه سان شامل ٿيندو آهي.

مڃتا طور کيس ڪجهه انعام اڪرام ۽ ايوارڊ وغيره پڻ مليل آهن. فوني طور سندس هڪ غزل جا شعر هيٺ ڏجن ٿا.

راهي جو آهي هر دم منزل سان واسطو
درياه جو وري آ ساحل سان واسطو
آسي خزان ۽ بلبل وٺي آ چمن ڇڏي
بلبل جو چو ته آهي گل گل سان واسطو.

عبدالرحمان، بئريسٽر

عبدالرحمان ولد حافظ محمد يعقوب 17 سيپٽمبر 1880ع تي ڄائو. پاڻ قانون جو پارڪو، سماجي ۽ سياسي ڪارڪن ٿي گذريو آهي.

عبدالرحمان جو خاندان اصل ۾ عربستان جي زبيري خاندان سان تعلق رکي ٿو. انهيءَ خاندان مان عبدالرحمان جو ڏاڏو لڏي اچي هالا تعلقي سنڌ ۾ ويٺو.

عبدالرحمان مشترڪ سنڌ مدرسي مان پاس ڪري، 1906ع ۾ سنڌ پليڊرس امتحان پاس ڪيو. جنهن کان پوءِ هن ڪراچي جي مشهور وڪيل مسٽر ڪلومل جي فرم ۾ ٻه سال ڪم ڪيو. 1908ع ۾ رئيس غلام محمد ڀرڳڙي جي فرم ۾ پارٽنر ٿي ڪم ڪرڻ لڳو. ٻن سالن کان پوءِ وڌيڪ تعليم لاءِ انگلينڊ روانو ٿيو. جتان ”لنڪن ان“ مان بئريسٽري جي سند وٺي 1912ع ۾ موٽي سنڌ آيو. هن وڪالت کان سواءِ تعليمي، سماجي ۽ سياسي ميدان ۾ به چڱو نالو ڪمايو.

عبدالرحمان صاحب سنڌ مدرسي بورڊ جو 1912ع کان وٺي 1929ع تائين ميمبر ٿي رهيو. ڊسٽرڪٽ لوڪل بورڊ ڪراچي ۽ سنڌ محمدن ائسوسيئيشن جو سرگرم ڪارڪن ٿي رهيو. هڪ سال لاءِ سنڌ ڪانگريس ڪميٽي جو صدر ٿي رهيو. 1929ع ۾ ايسٽ آفريڪا ويو، جتي پڻ قانون جي پيشي ۾ چڱو نالو ڪڍيائين. ڪافي عرصو اتي رهي واپس وطن موٽيو ۽ ڪراچي ميونسپالٽيءَ جو

ميمبر بڻيو. 1940ع ۾ طبيعت جي ناسازي ڪري صرف خاص ڪيس ڪٽندو هو، جن ۾ سندس ٻئي فرزند طفيل علي ۽ حسن علي ساڻس گڏجي ڪم ڪندا هئا. سنڌ جو هيءُ ناليوارو قانوندان 26 فيبروري 1943ع تي دل جو دورو پوڻ سبب وفات ڪري ويو.

عبدالرحمان پرچونڊي وارو

پير ميان عبدالرحمان ولد ميان عبدالله پرچونڊي وارو سن 1889ع ۾ پرچونڊي ضلعي سکر ۾ پيدا ٿيو. پاڻ درگاه پرچونڊيءَ جو ٻيو نمبر سجاده نشين ۽ دين جو جذبو رکندڙ جوشيلو پير ٿي گذريو آهي.

اڻيهين صدي عيسوي ۾ سنڌ جو هڪ مشهور بزرگ حافظ ميان محمد صديق پرچونڊي ٿي گذريو آهي. جيڪو قمار وڏو عالم، صاحب شريعت، اهل دل ۽ هل نظر درويش هو، جنهن وٽان مولانا تاج محمد امروٽي، مولانا عبيدالله سنڌي ۽ ٻين ڪيترن ئي بزرگن طريقت جا سبق حاصل ڪيا هئا. پاڻ ديوبندي سلسلي جو پيروڪار هو. ڪيترائي سندس مريد هئا، کيس اولاد ڪونه ٿيو. سندس وفات کان پوءِ ميان عبدالله سندس گاديءَ تي ويٺو ۽ ان جي وفات کان پوءِ 1925ع ۾ سندس فرزند ميان عبدالرحمان ان جي جاءِ تي مسند نشين ٿيو.

ميان عبدالرحمان فارسي ۽ عربيءَ جي تعليم مشهور عالمن کان حاصل ڪئي. پاڻ پهريان درس و تدريس جو ڪم ڪندو هو، ليڪن والد صاحب جي وفات کان پوءِ اهو ڪم ڇڏي وعظ ۽ نصيحت ڪرڻ لڳو.

ميان عبدالرحمان صاحب پنهنجي بزرگن جي روايت خلاف ديوبندي سلسلي جي مولوين خلاف پرچار شروع ڪئي ۽ پاڻ بريلوي طريقو اختيار ڪيائين، هيءُ بريلوي سلسلي جو وڏو مناظري عالم هو. ان سلسلي ۾ پاڻ جيڪب آباد، حيدرآباد، ڪنڌ ڪوٽ، رحيم يار خان، احمد پور ۽ سکر تائين مولوين ۽ پنهنجي مريدن کي ساڻ وٺي ڪتابن سميت بحث مباحثي ۾ حصي وٺڻ لاءِ ويندو هو. وعظ ۽ مذهبي پرچار جي سلسلي ۾ هو آسام، سمل، مڪالي شريف، گيندوا ۽ دهليءَ تائين به وڃي نڪرندو هو. ميان صاحب جي تبليغ سبب ڪيترائي هندو مسلمان ٿيا، جنهن سان مسلمانن وٽ سندس شهرت ٿيڻ لڳي ۽ ڪتر هندو وري سندس سخت مخالف ٿي بيٺا، انهن ڏينهن ۾ اهو دستور هوندو ته هو، جيڪڏهن ڪو غير مسلم مذهب مٽائي مسلمان ٿيندو هو ته، وڏي ڌار ڌور سان سرگس ڪڍي ۽ دعوتون ڪري خوشي ملهائي هڻي، جنهن کي هندو پنهنجي لاءِ بيعزتي سمجهندا هئا. اتر سنڌ جا هندو هن مسئلي تي سخت تاءُ ۾ اچي ويا. هنن سرڪار وٽ به اهڙي شڪايت ڪئي، پر پير صاحب تي ان جو ڪو به اثر نه پيو آخر ڪن ناعاڻيت سکر جي هندن 4 آڪٽوبر 1939ع تي پير صاحب جي وڏي فرزند ميان عبدالرحيم جي وچ بازار ۾ سخت بيعزتي ڪئي.

هن ڳالهه پير صاحب جي مريدن ۾ جوش پيدا ڪيو ۽ بدلو وٺڻ لاءِ هنن ڀڳت ڪنور رام کي قتل ڪرڻ جي سازش سڻي، ڇو جو ان وقت ڀڳت ڪنور رام کي هندن جو گروهه جهڙو عزت وارو ماڻهو سمجهيو ويندو هو، آخر پير صاحب جي هڪ مريد حاجي جان محمد جلباڻي 2 نومبر 1939ع تي ڀڳت ڪنور رام کي قتل ڪري وڌو، جنهن ڪري هندو مسلم تعلقات وڌيڪ ڪشيده ٿي پيا.

پير ميان عبدالرحمان ۽ سندس هزارين مريدن مسجدن منزل گاهه واري هلچل ۾ ڀرپور حصو ورتو. هن الهه بخش سومرو جي وزارت واري عرصي ۾ سنڌ ۾ شرعي قانون جاري ڪرائڻ لاءِ پڻ ڪوشش ڪئي، پر افسوس جو ان ۾ ڪيس ڪاميابي حاصل ٿي نه سگهي.

پير صاحب جو سلسله طريقت قادري هو، سندس مريد ”هو هو“ جو ذڪر ڪندي وجد ۾ اچي ويندا هئا. اتر سنڌ ۾ سندس قلم گهڻو اثر هو، پاڻ اڪثر نماز، روزي، تلاوت، ذڪر ۽ تسبيح ۾ مشغول رهندو هو.

پير ميان عبدالرحمان ڀرچونڊي وارو پهرين سيپٽمبر 1960ع تي هن فاني دنيا مان لاڏاڻو ڪري ويو.

عبدالرحمان ”ضيائي“

مولانا عبدالرحمان ”ضيائي“ ولد مولانا بهاءُ الدين پتافي سن 1899ع ۾ ڳوٺ بهاءُ الدين تعلقي ميرپور ماٿيلي، ضلعي گهوٽڪي ۾ پيدا ٿيو، پاڻ ناليوارو عالم، اديب ۽ شاعر ٿي گذريو آهي.

مولانا عبدالرحمان ”ضيائي“ قرآن شريف جي تعليم پنهنجي والده ماجده کان ورتي، عربيءَ جا ننڍا ننڍا ڪتاب پنهنجي والد وٽ پڙهيو، وڌيڪ تعليم مختلف مدرسن مان ورتائين. آخر حافظ محمد ابراهيم وٽ دستاربندي ڪري فارغ التحصيل ٿيو. تعليم پوري ڪرڻ کان پوءِ پنهنجي ڳوٺ ۾ مدرسو ڪولي درس و تدريس جو ڪم ڪرڻ لڳو، ليڪن ڪجهه وقت کان پوءِ پاڻ هالا هليو ويو، جتي حضرت مخدوم طالب الموليٰ رحه جن وٽ رهڻ لڳو ۽ مخدوم صاحب جي صاحبزادن کي فارسي ۽ علم عروض سيکاريندو هو.

مولانا ضيائي فارسي ۽ سنڌي ٻولين جو اعليٰ پاتي جو شاعر هو، سنڌي شاعريءَ ۾ فارسي ۽ عربي ٻولين جا لفظ گهڻا استعمال ڪيا اٿس، ليڪن لفظن جي جڙ هيرن جي ڪيڙن وانگر آهي. سندس ڪلام ۾ اصليت ۽ پنهنجائپ آهي، سادگي، سلاست، رواني ۽ پختگي آهي. سندس فارسي ڪلام پڻ فڪر ۽ فن، ذوق جماليات ۽ روحاني واردات جو آئينو آهي. پاڻ ديني ۽ عشقيه ڪلام گهڻو چيو اٿس، جيڪو قديم رنگ تي مشتمل آهي، ليڪن منجهس فن جي چاشني موجود آهي.

مولانا ضيائي جي فارسي ۽ سنڌي ڪلام جو وڏو ذخيره ”مجموعه

الغزليات" جي نالي سان سندس پوئٽي وٽ محفوظ آهي. ان کان سواءِ هن علم عروض بابت فارسيءَ ۾ ٻه ڪتاب لکيا آهن، جن ۾ هڪ ڪتاب "روائع العروض شرح بدرالعروض" بهاولپور مان ڇپيو هو، ۽ ٻيو ڪتاب "القول الكافي في شرح تذكرة القوافي" قلمي صورت ۾ موجود آهي.

مولانا عبدالرحمان "ضيائي" 18 فيبروري 1977ع تي وفات ڪري ويو. هن جي لاڏاڻي سان بقول دادا سنڌي جي "سنڌ ۾ فارسي شاعريءَ جو هڪ اهم دور ختم ٿي ويو".

مولانا صاحب جي سنڌي ڪلام مان نموني طور ٻه ستون هيٺ ڏجن ٿيون.

شل دوست اچي دل شاد ڪري
ويران اڳڻ آباد ڪري.

عبدالرحمان، قاضي

قاضي عبدالرحمان ولد محمد صديق اڄڻ سن 1898ع ۾ نارو شاه جي ڀرسان ڳوٺ "اچي مسجد" ضلعي نوشهروفيروز ۾ ڄائو. پاڻ هڪ بيباڪ صحافي ٿي گذريو آهي. سندس والد انگريزن جي دور ۾ ساهتي پرڳڻي⁽¹⁾ جو قاضي مقرر ٿيل هو، ان ڪري سندس گهراڻو قاضي سڏجڻ ۾ آيو.

قاضي عبدالرحمان ابتدائي تعليم درپلي، نوشهروفيروز ۽ پرين ۾ حاصل ڪئي. 1914ع ۾ مئٽرڪ جو امتحان سنڌ مدرسة الاسلام ڪراچي مان ۽ 1920ع ۾ بي اي جو امتحان بهاولدين ڪاليج جهونا ڳڙھ مان پاس ڪيائين. قاضي صاحب سنڌ جو معروف صحافي ٿي گذريو آهي. سندس قلم ۾ وڏي سگهه هئي، هن پنهنجي سموري زندگيءَ ۾ سنڌ جي حقن لاءِ نهايت دليري سان پنهنجي قلم کي هلايو.

قاضي صاحب پنهنجي صحافت جو آغاز شاگردي واري زماني ۾ سنڌ مدرسي مان نڪرندڙ مخزن جي ادارت سنڀالڻ سان ڪيو.

15 مارچ 1920ع تي تحريڪ آزادي جي ترجمان روزنامہ "الوحيد" جاري ٿي ته، قاضي عبدالرحمان کي ان مشهور معروف اخبار جو پهريون ايڊيٽر مقرر ڪيو ويو. پاڻ نهايت ڪاميابي سان اخبار کي هلائيندو رهيو ۽ هن اخبار ذريعي سنڌ ۾ سياسي جاڳرتا پيدا ڪيائين. 1921ع ۾ سرڪار کيس حڪومت جي خلاف مواد لکڻ ۽ ڇاپڻ جي ڏوه ۾ هڪ سال سخت پورهئي سان جيل جي سزا ڏني. سزا کاتي وري اچي ساڳئي ڪم ۾ مشغول ٿيو. ان دوران

(1) ماضي ۾ ڪنڊيارو، نوشهروفيروز ۽ مورو تعلقن واري علائقي کي "ساهتي پرڳڻو" ڪري چوندا هئا، هن پرڳڻي جو ذڪر قديم هندو دور کان ملي ٿو، هن علائقي ۾ سهتا قوم ڪثرت سان آباد هئي، ان ڪري هن ايراضي تي "ساهتي" جو نالو پيو.

برطانيه سرڪار کيس ڊپٽي ڪليڪٽر جي عهدي جي آڇ به ڪئي، پر هن بااوصول مرد مجاهد اهڙي وڏي عهدي جي آڇ کي نڪرائي ڇڏي. 1942ع ۾ پنهنجي هڪ ذاتي انگريزي اخبار ”مسلم انڊوڪيٽ“ جاري ڪيائين.

قاضي صاحب 1926ع ۾ سنڌ صوبائي خلافت ڪاميٽيءَ جو ميمبر ٿيو ۽ مولانا محمد علي جوهر ۽ مولانا شوڪت علي سان ذاتي طور لهه وچڙ ۾ آيو. 1924ع ۾ هن ”سنڌ ايڊيٽرس ائسوسيئيشن“ قائم ڪئي، جنهن جو پاڻ جنرل سيڪريٽري ٿيو، خلافت تحريڪ جي خاتمي کان پوءِ 1928ع ۾ ڪراچي ڊسٽرڪٽ لوڪلبورڊ جو چيف آفيسر ۽ انجنيئر مقرر ٿيو، مگر سگهوئي ان ملازمت کي ڇڏي ڏنائين. پاڻ تحريڪ آزادي جي سلسلي ۾ ”سنڌ آزاد ڪانفرنس“ سان پڻ وابسته رهيو. 1940ع ۾ ٻي مهاڀاري جنگ دوران هفتيوار ”وار بليٽن“ جي نالي سان هڪ انگريزي اخبار جاري ڪري، جنگ جي صحيح خبرن ۽ عالمي حالات کان سنڌ وارن کي معلومات ڏيندو رهيو. 1945ع ۾ پاڻ پيهر الوحيد جو ايڊيٽر مقرر ٿيو. قيام پاڪستان کان پوءِ سنڌ جي گورنر سر غلام حسين هدايت الله کيس سنڌ سرڪار جو ڊائريڪٽر انفارميشن مقرر ڪيو. ان زماني ۾ سنڌ سرڪار پاران ٻه رسالا ”اطلاعات سنڌ“ سنڌيءَ ۾ ۽ ”سنڌ انفارميشن“ انگريزيءَ ۾ جاري ڪيائين. پاڻ 1951ع تائين ان عهدي تي رهيو. 1952ع ۾ قاضي صاحب تي فالج جو حملو ٿيو، ڪجهه وقت کان پوءِ جڏهن چاڪ ٿيو ته، سائين جي ايم سيد جي اخبار ”نئين سنڌ“ جو مئنيجر مقرر ٿيو، جتي ڪجهه وقت رهڻ کان پوءِ سندس صحت وري خراب ٿي پئي، جنهن ڪري ڳوٺ هليو ويو ۽ سگهوئي وفات ڪري ويو. اهڙي طرح قاضي صاحب پنهنجي سموري زندگي صحافتي دنيا ۾ وقف ڪندي آخر 24 جون 1958ع تي هن فاني دنيا مان لاڏاڻو ڪيو. سندس ڪيل خدمتون سنڌ جي صحافتي تاريخ ۾ هميشه ياد رهنديون.

عبدالرحمان مهيسر

فقير عبدالرحمان ولد حافظ محمد صالح مهيسر پهرين نومبر 1946ع تي ڳوٺ رفيق مهيسر ضلعي خيرپور ميرس ۾ ڄائو. پاڻ سڌا ملوڪ سگهڙ ۽ شاعر آهي.

عبدالرحمان مهيسر ناظران قرآن پاڪ ۽ ديني تعليم کان علاوه، مئٽرڪ تائين اسڪولي تعليم حاصل ڪئي، ۽ پوءِ پنهنجي زمين سنڀالڻ لڳو، پاڻ گورنمينٽ نيڪيڊاري به ڪندو آهي.

مهيسر صاحب سنڌ جو مايه ناز سگهڙ آهي. پاڻ سنڌ جي ڪنڊ ڪڙڇ ۾ ٿيندڙ ادبي ڪچهري کان سواءِ ريڊيو پاڪستان ۽ ٽيليويزن جي لوڪ ادب پروگرامن ۾ پڻ شامل ٿيندو رهندو آهي، جنهنڪري سڄي سنڌ سندس نالي

کان واقف آهي. پاڻ ڪچهري جو ڪوڏيو، محفلن جو مور ۽ ڏور، گجھارت جو بادشاهه سگهڙو آهي. وٽس وکر به ججهو آهي. پاڻ به شاعر آهي ته ٻين سگهڙن جي شاعري به گهڻي ياد اٿس.

عبدالرحمان مهيسر لوڪ ادب جي تقريباً هر صنف تي طبع آزمائي ڪئي آهي. جهڙوڪ سينگار، گفتار، ڏور، گجھارت، هنر، بيت، مداح، پهاڪا وغيره. نموني طور سندس هڪ بيت هيٺ ڏجي ٿو:

الله اڳڻ آندو جنهن جي تن اندر هئي تات
اصلي ”عبدالرحمان“ چئي نه پيدا ٿئي پريات
هجن گڏ هميشه نه ڪن وڃڻ وائي وات
رهي سدائين رات ته جاني جدا نه ٿئي.

عبدالرحيم ڏيٿو

پروفيسر عبدالرحيم ولد الهبچايو ڏيٿو 14 فيبروري 1919ع تي ڳوٺ بيلي تعلقي سجاول ضلعي ٺٽي ۾ پيدا ٿيو، پاڻ مشهور تعليمي ماهر، سماجي خدمتگار، عاشق رسول صلي الله عليه وسلم ۽ لطيف شناس ٿي گذريو آهي.

عبدالرحيم ڏيٿو هڪ هاريءَ جو پٽ هو، ۽ ايم اي تائين تعليم حاصل ڪئي هئائين. پاڻ ننڍي هوندي کان ئي ذهين هو، هڪ ذهين شاگرد جي حيثيت سان جڏهن نور محمد مرحوم کي خبر پئي ته پاڻ ڏيٿي صاحب کي پنهنجي قائم ڪيل نور محمد هاءِ اسڪول حيدرآباد ۾ گهرائي داخل ڪيائين ۽ هن جي پرورش ۽ سنڀال ڪرڻ لڳو، تعليم مڪمل ڪرڻ کان پوءِ ڏيٿو صاحب پهريان نور محمد هاءِ اسڪول ۾ استاد طور مقرر ٿيو. ان بعد ٽيچرس ٽريننگ ڪاليج حيدرآباد ۾ استاد مقرر ٿيو. پهرين جولاءِ 1951ع کان پاڻ سٽي ڪاليج حيدرآباد ۾ سنڌي زبان جو ليڪچرار مقرر ٿيو جتان ترقي ڪندو ساڳئي ڪاليج جو پرنسپال مقرر ٿيو ۽ سالن جا سال هن عهدي تي فائز رهندي 14 فيبروري 1979ع تي رٽائر ٿيو.

ڏيٿي صاحب کي سنڌي ادب ۽ ٻوليءَ سان گڏوگڏ اردو زبان ۾ پڻ مهارت حاصل هئي. پاڻ هڪ بهترين مقرر به هو، سندس زندگي سادگيءَ جو نمونو هئي، سندس دل عشق رسول صلي الله عليه وسلم سان سرشار هئي، شاه لطيف جي ڪلام جو حافظ ۽ پارکو هو.

پروفيسر عبدالرحيم خاڪسار تحريڪ ۾ به حصو ورتو، مسلم نيشنل گارڊ ۾ به ڪم ڪيو، تحريڪ پاڪستان ۾ سندس اهم ڪردار هيو. جڏهن پاڪستان قائم ٿيو ۽ پاڪستان ۾ مهاجرن جي اچڻ جو سلسلو شروع ٿيو ته، حيدرآباد شهر ۾ ريلوي اسٽيشن تي مهاجرن جو استقبال ڪرڻ ۽ کين رهائش ۽

خوراک ۾ مدد ڏيڻ ۾ ڏيئي صاحب قابل قدر ڪردار ادا ڪيو. جيڪي زخمي مهاجر ايندا ويا، تن کي طبي امداد پهچائڻ ۾ به سرگرم رهيو. جڏهن ڀارت رياست ڄمون ۽ ڪشمير تي حملو ڪيو ته، ان وقت ڪشميرين لاءِ نقد ۽ جنس ۾ امداد گڏ ڪرڻ جي جيڪا مهم هلي، ان ۾ وڌ کان وڌ حصو ورتائين.

پروفيسر ڏيئو صاحب سٺ سال شهري زندگي گذاري، وري وڃي ڳوٺ ۾ آباد ٿيو. هن پنهنجي ڳوٺ ڏيئا لڳ حيدرآباد ۾ هڪ اسڪول قائم ڪيو، جيڪو هاڻي سرڪاري اسڪول جي حيثيت سان هلي رهيو آهي. پاڻ اتي هڪ مسجد به تعمير ڪرايائين. ان کان علاوه هن ٻيون به ڪيتريون ئي فلاحِي خدمتون سرانجام ڏنيون.

پروفيسر عبدالرحيم ڏيئو 7 ڊسمبر 1986ع تي ڳوٺ ڏيئا ۾ وفات ڪري ويو.

عبدالرحيم سنڌي، شيخ

شيخ عبدالرحيم سنڌي تحريڪ آزادي جو مجاهد ٿي گذريو آهي. پاڻ اصل ۾ حيدرآباد جي مشهور هندو عامل خاندان جو فرد هو. گادي کاتي حيدرآباد ۾ رهندو هو. سندس والد جو نالو ڀڳوان داس هو. هندستان جو مشهور سياسي ليڊر آڇاريه جيوت رام ڪرپالائي شيخ صاحب جو ننڍو ڀاءُ هو. جيوت رام آلانڊيا ڪانگريس جو صدر ٿي رهيو هو ۽ سندس صدارت واري دور ۾ ئي هندستان جو ورهاڱو ٿيو.

شيخ صاحب جو اسلام قبول ڪرڻ کان اڳ نالو ڏيئو مل هو، پاڻ اسلام جي حقانيت کان متاثر ٿي مسلمان ٿيو ۽ دين اسلام جي تبليغ ۽ اشاعت جو ڪيس ڏاڍو جذبو هوندو هو. سندس ڪوشش سان گهڻن هندن اسلام قبول ڪيو، جن ۾ شيخ عبدالمجيد سنڌي پڻ شامل آهي.

شيخ عبدالرحيم سنڌي جو والد هڪ وڏو زميندار هو، پر شيخ صاحب جڏهن مسلمان ٿيو ته، سڀ ڪجهه ڇڏي حيدرآباد ۾ درزڪو ڪم ڪري گذران ڪندو رهيو، هن انگريزن کان ملڪ جي آزاديءَ لاءِ ڀرپور ڪوشش ڪئي. تحريڪ شيخ الهند جو نهايت سرگرم ۽ اهم ڪارڪن هو تحريڪ آزادي جي رستي ۾ هن وڏيون خدمتون سرانجام ڏنيون ريشمي رومال واري تحريڪ جي حوالي سان گهڻو مشهور آهي.

انگريزن کان آزادي حاصل ڪرڻ لاءِ ”جنود ربانيه“ جي نالي سان نوجوانن جي هڪ تنظيم ٺاهي ويئي هئي. ان تنظيم ۾ شيخ عبدالرحيم کي ڪرنل جو عهدو ڏنو ويو هو. هن تحريڪ ۾ خط و ڪتابت لاءِ ريشمي رومال کي ڪتب آندو ويو هو ۽ ان ۾ پهريون خط 10 جولاءِ 1916ع تي مولانا عبیدالله سنڌي شيخ عبدالرحيم سنڌي جي نالي لکيو هو. جنهن ۾ شيخ صاحب کي

ڪابل پهچڻ جي هدايت ڪئي ويئي هئي ۽ شيخ الهند مولانا محمود الحسن ديوبندي ڏانهن ڪجهه احوال لکيل هو. اهو خط ۽ ٻه ٻيا خط مولانا سنڌي عبدالحق نالي هڪ شخص جي هٿان موڪليا هئا، پر ڪنهن سازش تحت اهي خط رستي ۾ ئي پڪڙجي پيا. جڏهن تحريڪ جو راز ظاهر ٿيو ته، سڀ کان پهرين جن انقلابين لاءِ گرفتاري جو حڪم جاري ٿيو، انهن ۾ پهريون نالو شيخ عبدالرحيم سنڌي جو هو.

شيخ صاحب گرفتاريءَ کان بچڻ لاءِ روپوش ٿي ويو، حالتن جي پٽاندر لباس تبديل ڪندو پنهنجي منزل ڏي ڪاهيندو اڳتي وڌندو ويو ۽ وڃي سرهند شريف ۾ پهتو، جتي سندس انتقال ٿيو ۽ اتي ئي مدفون آهي.

شيخ صاحب جو هڪ ٻيو ننڍو ڀاءُ عبدالڪريم به هڪ مرد مجاهد ٿي گذريو آهي، شيخ عبدالڪريم به ننڍي عمر ۾ اسلام قبول ڪيو هو. جڏهن سورهن سالن جو ٿيو ته هن اخبارن ۾ پڙهيو ته طرابلس ۾ انگريز مسلمانن تي ڏاڍا ظلم ڪري رهيا آهن. هن کي جهاد جو شوق جاڳيو ۽ سنڌ کان افغانستان رستي ترڪيءَ پهتو فوج ۾ ملازمت اختيار ڪيائين ۽ 1912ع ۾ طرابلس ۾ لڙندي لڙندي سترهن سالن جي عمر ۾ شهيد ٿيو.

عبدالرحيم شاه

سيد عبدالرحيم ولد سيد محمد رحيم شاه 18 مارچ 1878ع تي سجاوڙ ضلعي ٺٽي ۾ پيدا ٿيو. پاڻ وقت جو مشهور عالم ۽ تحريڪ آزادي جو ڪارڪن ٿي گذريو آهي.

سيد عبدالرحيم شاه هڪ زميندار گهراڻي جو فرد هو. پاڻ اڃا ڏهن سالن جو مس هئو ته سندس والد وفات ڪري ويو، جنهن کان پوءِ عبدالرحيم شاه ۽ سندس ڀائرن جي پرورش سندن هڪ عزيز ميان قادر ڏني شاه ڪئي. عبدالرحيم شاه سنڌي پرائمري، قرآن شريف ۽ فارسيءَ جي تعليم مختلف استادن کان حاصل ڪئي تعليم مڪمل ڪرڻ کان پوءِ پاڻ پنهنجي ڀائرن سان گڏ زمينداري جو ڌنڌو سنڀالڻ لڳو، هن محنت ۽ سرجوشيءَ سان اڃا به وڌيڪ زمين خريد ڪئي ۽ ساري شاهيندر واري علائقي جي مکيه زميندارن ۾ شمار ٿيڻ لڳو.

سيد عبدالرحيم جو وڏو ڀاءُ سيد محمد هاشم شاه 26 آڪٽوبر 1918ع تي لاوڊ گذاري ويو. پنهنجي ڀاءُ جي يادگيريءَ ۾ سيد عبدالرحيم شاه سجاوڙ شهر ۾ هڪ عاليشان مدرسو ”دارالفيوض هاشميه“ قائم ڪيو، ان لاءِ هن پهريان 230 ايڪڙ زمين وقف ڪري ترست بورڊ ٺاهي ۽ سيد هاشم شاه جو خوبصورت بنگلو بورڊ جي حوالي ڪيو. ان کان سواءِ بورڊنگ هائوس ۽ استادن جي رهائش وغيره لاءِ عمارتون ٺهرايائين. شهر ۾ هڪ سهڻي جامع

مسجد ۾ جوڙايائين.

مدرسي ”دارالفيوض هاشميه“ جو بنياد 30 جنوري 1921ع تي رکيو ويو. هن مدرسي اڳتي هلي تحريڪ آزادي ۾ مکيه رول ادا ڪيو.

شاھ صاحب سياست ۾ پڻ ڀرپور حصو ورتو، مولانا محمد صادق ۽ حڪيم فتح محمد سيوهاڻي سان گڏجي خلافت هلچل ۾ به حصو ورتائين ۽ ريشمي رومال تحريڪ ۾ پڻ اهم ڪردار ادا ڪيائين. پاڻ ”جمعيت العلماء هند“ (1) سان به وابستہ رهيو جنهن ڪري مولانا آزاد، مولانا مدني ۽ مفتي عنايت الله سان سندس خاص ناتا رهيا. سندس سرپرستيءَ هيٺ شاهيندر سب ڊورن جي عالمن معاشري جي سڌاري لاءِ هڪ تنظيم ”دارالفتويٰ“ قائم ڪئي، جنهن جو ڪردار ساراه جوڳو رهيو.

سيد عبدالرحيم شاھ 22 جون 1947ع تي ڪراچي ۾ انتقال ڪيو، کيس مڪليءَ واري تاريخي قبرستان ۾ دفن ڪيو ويو.

عبدالرزاق ”راز“ شيخ

شيخ عبدالرزاق ”راز“ ولد منشي عبدالرئوف شيخ 29 جنوري 1919ع تي پراڻي سکر ۾ ڄائو. پاڻ جديد ادب جو اهو شاعر ۽ اديب ٿي گذريو آهي جنهن سنڌي ادب کي نثر توڙي نظم ۾ اهڙا ته شاهڪار ڏنا جو جيستائين سنڌي زبان ۽ ادب باقي آهي، سندس نالو زنده جاوید رهندو.

شيخ عبدالرزاق ”راز“ اسلامي تعليم پراڻي سکر ۾ حافظ محمد بخش کان حاصل ڪئي، نانوي تعليم پهريان سکر ۽ پوءِ علي ڳڙھ ۽ لاهور ۾ ورتائين. 1945ع ۾ ڊي جي سنڌ ڪاليج ڪراچي (2) مان بي اي پاس ڪري ايم اي جي تعليم اڌ ۾ ڇڏي، ”الوحيد“ ڪراچي ۾ ملازمت حاصل ڪيائين. آخر سکر موٽي آيو ۽ 1948ع ۾ سکر ميونسپالٽي جو چيف آفيسر مقرر ٿيو. 1958ع ۾ اها نوڪري ڇڏي اسلاميه ڪاليج سکر ۾ اسلامي تاريخ جو ليڪچرار مقرر ٿيو. هو اسلاميه ڪاليج جي باني مان هو، ان ڪري هن ٻين نوڪرين ڪرڻ کان هن ڪاليج جي خدمت ڪرڻ بهتر سمجهيو. سگهوني هن اسلامي تاريخ ۾ ايم اي جي ڊگري حاصل ڪري ورتي، ڪجهه وقت کان پوءِ کيس ميونسپل هاءِ اسڪول سکر جو هيڊ ماستر مقرر ڪيو ويو، وري ڪجهه وقت لاءِ عطا حسين موسوي ڪاليج روهڙي جو پرنسپال ٿي رهيو، پر سگهڙي اها ملازمت ڇڏي ڏنائين.

(1) جمعيت العلماء هند جو قيام 23 نومبر 1919ع تي دهلي ۾، خلافت ڪانفرنس جي پهرين اجلاس جي موقعي تي عمل ۾ آيو.

(2) هيءُ ڪاليج 17 جنوري 1887ع تي ”سنڌ آرٽس ڪاليج“ جي نالي سان قائم ٿيو، بعد ۾ ان ڪاليج جو نالو تبديل ڪري ڏيارام چينمل جي نالي تي (ڊي جي) ڪاليج رکيو ويو.

پريون وقت فقط ميونسپل هاء اسڪول سکر جو هيڊ ماستر ٿي رهيو، جتان 1979ع ۾ رٽائر ڪيائين. ان دوران هن 1962ع ۾ ايم اي (سنڌي) ۽ 1964ع ۾ بي تي جا امتحان پڻ پاس ڪيا.

”راز“ صاحب ادبي دنيا جو قلم وڏو نالو آهي. هيءُ پهريون شاعر هو جنهن سنڌي زبان ۾ آزاد نظم لکيو. سندس اهو نظم 1944ع ۾ شيخ اياز جي رسالي ”اڳتي قدم“ ۾ ڇپيو. پاڻ ترقي پسند شاعر ۽ اديب هو، جدت ۽ انفراديت سندس فن جون خاص خوبيون آهن. سندس جديد نظريات موجوده انساني دنيا جا اقدار آهن، جن کي نهايت خوبيءَ ۽ خوش اسلوبيءَ سان نباهڻ جي ڪوشش ڪئي اٿس. هن پنهنجي شاعري جي خارجي حقيقت کي داخلي حقيقت ۾ تبديل ڪري ڇڏيو آهي. هو غزل جو شاعر به هو ته آزاد نظم، گيت، بيت ۽ وائيءَ جو پڻ، سڀني صنفن ۾ سندس مخصوص رنگ آهي، جنهن ۾ جماليات جو عنصر غالب آهي، پر غزل سان هن جو قرب هوندو هو.

شاعر هجڻ سان گڏ ”راز“ صاحب سٺو نثر نويس به هو. هن افسانا به لکيا ته ناول به، ڊراما به لکيا ته خاڪا به هن سنڌي، اردو ۽ انگريزي ۾ نظم توڙي نثر ۾ لکيو. مختلف موضوعن تي ڪيترائي مضمون، مقالا، سفرناما ۽ ڪتاب ڇپيل اٿس، ڪجهه ڪتابن جا نالا هن ريت آهن.

شعري مجموعا: سارنگ (1954ع)، پيهي منجهه پاتال (1962ع)، سڄڻ سفر هليا (1967ع)، غزل (1972ع) ۽ ڌڙڪين (اردو شاعري).
نثر ۾: ڊاڪ بنگلو (1954ع)، فاتح سنڌ (1955ع)، نشون آدمي، سانگي ڪي ساريام (1972ع)، تنقيد ۽ تجزيو (تنقيدي مقالن جو مجموعو 1966ع)، سنڌي غزل جو تجزيو، تاريخ سلطنت دهلي، شرح سرمين ڪليناڻ، شرح ڪلام گرهوڙي، شرح ديوان گل، ماروي ڪي ديس ۾ (لطيفي داستان بابت اردو ۾)، سکر پاسٽ اينڊ پريزنٽ (انگريزي ۾ سکر شهر جي تاريخ ۽ ثقافت بابت).

”راز“ صاحب تصنيف وتاليف ۽ شعروشاعري کان سواءِ ادبي ۽ ثقافتي سرگرمين ۾ به اهم ڪردار ادا ڪيو. سندس ڪوششن سان الوحيد جي هفتيوار علمي ۽ ادبي ايڊيشن جو اجراءُ ٿيو. شاھ لطيف يادگار ڪميٽي ۽ سنڌي ادبي سرڪل جو بنياد پيو. 1954ع ۾ حبيب پبليڪيشن نالي پنهنجو ذاتي ادبي اشاعتي ادارو قائم ڪيائين. رائٽرس گلڊ شاخ سکر جو رڪن ٿي رهيو. سندس ٽي ڪوشش سان 8، 7 ۽ 9 اپريل 1950ع تي انجمن فروغ ادب سکر جي زیر اهتمام ”ڪل پاڪستان سنڌي، اردو ادبي ڪانفرنس“ منعقد ٿي، جنهن ۾ ملڪ جي بلندپايه اردو ۽ سنڌيءَ جي اديبن ۽ شاعرن شرڪت ڪئي ان کان سواءِ ڪيترائي ڀيرا سکر ۾ وڏي پيماني تي ادبي پروگرام ڪرايا.

شيخ عبدالرزاق "راز" 6 دسمبر 1983ع تي وفات ڪري ويو. سندس ڪلام جو نمونو هيٺ ڏجي ٿو.

توڪڻي مهر و عنايت جي نظر منهنجا سڀ شڪوا اڃا يا ٿي ويا،
مون ڪڻي اختر شماري ٿي مگر بادلن جا پوءِ ڪي سايا ٿي ويا.

عبدالرسول "قادري"، ڊاڪٽر

ڊاڪٽر عبدالرسول "قادري" ولد مجنون خان مگسي جو جنم پهرين دسمبر 1949ع تي ڳوٺ بخشو مگسي (ڌڙي مگسي) تعلقي سڪرنڊ ضلعي نواب شاھ ۾ ٿيو. پاڻ مشهور اديب، محقق، عالم دين ۽ نثر نويس آهي.

ڊاڪٽر عبدالرسول "قادري" ابتدائي تعليم ڳوٺ مان حاصل ڪئي. مشترڪ گورنمينٽ هاءِ اسڪول سڪرنڊ مان پاس ڪرڻ کان پوءِ پنهنجي مرشد سيد احمد شاھ رحم عرف "سائين سهڻو" جي مشوري سان عربي ۽ فارسي پڙهڻ لاءِ ميهڙ جي "مدرسہ دارالقرآن" ۾ داخل ٿيو، جتان علامہ ڪريم بخش مگسي وٽ فارسي ۽ عربي جو پورو نصاب پڙهي، 1974ع ۾ دستاربندي ڪري فارغ التحصيل ٿيو. جنهن بعد پهريان سڪرنڊ ۾ ۽ پوءِ ڳوٺ جي جامع مسجد لڳ مدرسو کولي درس ڏيڻ جو سلسلو به شروع ڪيائين، ته گذرڻ وڌيڪ تعليم حاصل ڪرڻ جي شغل کي به جاري رکيائين، ان عرصي دوران قادري صاحب انٽر، بي اي، فاضل عربي ۽ فاضل منشي (فارسي) جا امتحان مصطفيٰ اوريٽل ڊگري ڪاليج نوان جتوئي مان پاس ڪيا ۽ ايم اي (مسٽر هسٽري) جي ڊگري 1986ع ۾ سنڌ يونيورسٽيءَ مان حاصل ڪئي. جنهن کان پوءِ کيس پي ايڇ ڊي ڪرڻ جو شوق جاڳيو ۽ ڊاڪٽر نبي بخش خان بلوچ جي رهبري هيٺ 1996ع ۾ پي ايڇ ڊي جي ڊگري سنڌ يونيورسٽي ڄامشوري مان حاصل ڪيائين، جنهن لاءِ سندس تحقيقي مقالي جو عنوان هو "مخدوم محمد هاشم ٺٽوي: سوانح حيات، زمانو ۽ علمي خدمتون" ياد رهي ته سنڌي جي هاڪاري عالم ۽ بزرگ مخدوم محمد هاشم ٺٽوي بابت پي ايڇ ڊي لاءِ لکيل هيءُ پهرين ٿيسز آهي.

قادري صاحب 1977ع ۾ سرڪاري ملازمت اختيار ڪئي. پاڻ تعليم کاتي ۾ عربي استاد آهي، ۽ مختلف اسڪولن ۾ رهندي هن وقت هاءِ اسڪول مجيد ڪيريو (جيڪو جي ايم سيد جي فرزند سيد امداد محمد شاھ جي ڪوشش سان قائم ٿيو) ۾ پنهنجا فرائض سرانجام ڏئي رهيو آهي.

ڊاڪٽر عبدالرسول "قادري" کي علمي ۽ ادبي ذوق سندس چوڻ مطابق ننڍي هوندي حضرت امام غزالي رحم جي ڪتاب "دقائق الاخبار" جو سنڌي ترجمو "تحفة المسلمين" ڪتاب پڙهڻ کان پوءِ جاڳيو، جنهن کان پوءِ هو مختلف ڪتاب گڏ ڪرڻ، انهن جو مطالعو ڪرڻ ۽ ادبي گڏجاڻين ۾ شرڪت ڪرڻ لڳو.

اهڙي طرح مسلسل محنت ۽ مطالعي سان هن مختلف علمن ۾ مهارت حاصل ڪري ورتي. پاڻ سنڌي کان علاوه عربي فارسي ۽ اردو ٻولين ۾ مهارت رکي ٿو ۽ انگريزي پڻ ڄاڻي ٿو. ديني علوم جهڙوڪ حديث، فقه ۽ تفسير وغيره تي ملڪو رکي ٿو.

ادبي خدمتن جي حوالي سان هن پنهنجي لکيل ۽ ترجمو ڪيل ڪتابن کان علاوه لاتعداد علمي، ادبي ۽ تحقيقي مضمون، مقالا، تبصرا ۽ تعارف وغيره لکي، سنڌي نثري ادب کي خوب سنواريو ۽ سينگاريو آهي. سندس لکڻيون ادبي رسالن جهڙوڪ مهران، نئين زندگي، پيغام، الرحيم، المعارف (اردو) لاهور ۽ اخبارون عبرت، مهران، هلال پاڪستان ۽ آفتاب وغيره جي صفحن جي زينت بڻجنديون رهيون آهن. هن گهڻو نثر تحقيق، تاريخ ۽ ديني ادب تي لکيو آهي ۽ لکندو رهي ٿو. سندس نثري تحرير جو ڍنگ بيمثال آهي.

سندس عالمانه ۽ ماهرانه لياقت کي پرکيندي، سنڌي ادبي بورڊ، سنڌي ٻوليءَ جو بااختيار ادارو ۽ پٽ شاھ ثقافتي مرڪز جهڙن اهم ادبي ادارن طرفان مٿس ڪجهه عربي ۽ فارسي ڪتابن جو سنڌيءَ ۾ ترجمو ڪرڻ جي ذميواري رکي وئي، جيڪا هن صاحب نهايت خوش اسلوبيءَ سان سرانجام ڏني. هن انهن ڪتابن جو ترجمو اهڙي ته، سليقي سان ڪيو آهي جو انهن کي پڙهڻ کان پوءِ اصليت جو گمان پيدا ٿئي ٿو.

قادري صاحب مخدوم محمد هاشم نثوي رحم تي تمام گهڻو ڪم ڪيو آهي. پاڻ هن وقت به مخدوم صاحب جي لکيل عربي ۽ فارسي ڪتابن جو سنڌيءَ ۾ ترجمو ڪرڻ ۾ رڌل آهي، ان کان علاوه مخدوم صاحب جا اڳوڻي سنڌي ۾ لکيل منظوم ڪتاب جن کي اڄڪلهه جو عام ماڻهو پڙهڻ ۾ دقت محسوس ڪري ٿو، پاڻ انهن کي جديد ۽ سلسل سنڌي نثر ۾ ترتيب ڏئي رهيو آهي.

ڊاڪٽر قادري صاحب وٽ هڪ معياري لائبريري به آهي، جنهن ۾ مختلف عنوانن تي هزارين ڪتاب موجود آهن، جن ۾ ڪيترائي قلمي نسخا ۽ ناياب ڪتاب فوتو ڪاپي جي صورت ۾ پڻ رکيل آهن. پراڻن رسالن ۽ اخبارن جا ناياب فائيل به لائبريريءَ جي زينت بڻيل آهن. ديني ادب متعلق ته وڏو مواد وٽس موجود آهي. سندس ڪتب خانو باذوق عالمن ۽ تحقيق ڪندڙن لاءِ رهبر جي حيثيت رکي ٿو.

اوري پري کان آيل ڪيترائي علم جا اڃايل هن ڪتب خاني سان استفادو ڪندا رهن ٿا. سندس شاگردن جو حلقو چڱو خاصو آهي پاڻ ڪيترن ئي نوآموز اديبن ۽ ليکڪن جي رهنمائي ۽ اصلاح ڪندو رهي ٿو. سندس فيض عام مان مستفيض ٿيڻ وارن ۾ هيءُ ناچيز (راڻو الحروف) ۽ ٻيا شامل آهن.

قادري صاحب جي شخصيت اڪيچار خوبين جو مجموعو آهي، پاڻ سچاڻ اديب، باذوق عالم، ڪچهري جو ڪوڏيو، نهايت يار ويس، ملنسار، کل

مک، دوستيءَ جو سچو، صاف گو، مهمان نواز ۽ ماڪيءَ جهڙو مٺو ماڻهو آهي. پاڻ هيٺين ڇهين ڪتابن جو مصنف ۽ مترجم آهي.

گلدستہ احاديث (حديث 1977ع)، لطائف لطيفي (ترجمو - 1986ع)، مخدوم محمد هاشم نثوي (شخصيات - 1988ع)، تحفة الطاهرين (ترجمو-1990ع)، سوجهرو (ترجمو - 1991ع)، حاصل النهج (ترجمو 1993ع)، رشف الزلال في تحقيق في الزوال (ترجمو 1994ع)، شان مصطفیٰ صلي الله عليه وسلم (سيرت 1994ع)، نيڪي جي دعوت جا فضائل (ترجمو 1998ع)، اسلام جي ديني دعوت ۽ تبليغ جا اصول (ترجمو 1996ع)، تحفة المسلمين في تقدير مهر أمهات المومنين (ترجمو-1999ع)، ۽ سنڌ جي مختصر تاريخ.

ان کان علاوه ٻي ايڇ ڊي وارو سندس لکيل مقالو ڇپائيءَ جي مرحلن ۾ آهي ۽ ڪجهه ڪتاب ڇپائيءَ جي اوسيڙي ۾ وٽس پيل آهن.

عبدالستار پيرزادو

عبدالستار ولد ميان عبدالرحمان پيرزادو 4 جولاءِ 1907ع تي پراڻي سکر ۾ ڄائو. پاڻ معروف سياستدان ۽ قانوني ماهر ٿي گذريو آهي.

عبدالستار پيرزادي ابتدائي تعليم پراڻي سکر جي سنڌي اسڪول ۾ ورتي، 1923ع ۾ مئٽرڪ ۽ 1925ع ۾ انٽر آرٽس سکر مان پاس ڪري وڌيڪ تعليم لاءِ 1927ع ۾ انگلينڊ روانو ٿيو ۽ اتان بئريسٽر ٿي 1930ع ۾ وطن موٽي آيو ۽ سکر ۾ وڪالت ڪرڻ شروع ڪيائين.

پيرزادي صاحب سياسي ميدان ۾ قدم 1934ع ۾ سکر ميونسپالٽيءَ جو ميمبر چونڊجڻ سان رکيو. ٻئي سال پاڻ سکر ميونسپالٽيءَ جو وائس پريزيڊنٽ چونڊجي ويو، سنڌ جدا ٿيڻ بعد چونڊن ۾ سکر مان سنڌ اسيمبليءَ جو ميمبر چونڊيو. ابتدا ۾ سر غلام حسين وزارت جو مددگار ميمبر ٿي رهيو ۽ پوءِ جڏهن الهه بخش وزارت قائم ٿي ته، ان ۾ کيس پهريان پارليامينٽري سيڪريٽري ڪري کنيو ويو ۽ پوءِ پبلڪ ورڪس، ايرگيشن ۽ صحت جي کاتن جو وزير ٿي رهيو. 1946ع ۾ مسلم ليگ جي ٽڪيت تي ٻيهر سنڌ اسيمبليءَ جو ميمبر چونڊيو، ۽ سر غلام حسين جي وزارت ۾ ٻه ڀيرا وزير بڻيو. ان دوران هن سنڌ يونيورسٽيءَ جو بل پاس ڪرايو، سنڌ ڪوڊ تيار ڪرايو. جنهن ۾ سڀ قانون نئين سر سڌاريا ويا هئا. پاڪستان ٺهڻ کان پوءِ قائداعظم عبدالستار پيرزادي کي سنڌ مان پهريون وفاقي وزير جي حيثيت سان پنهنجي ڪابيني ۾ شامل ڪيو ۽ پاڻ پاڪستان جو پهريون وزير زراعت مقرر ٿيو. لياقت علي خان جو به ساٿي رهيو. 1949ع ۾ پاڪستان جو قومي ترانو منظور ڪرڻ لاءِ جيڪا ڪميٽي ٺهي هئي، پيرزادي صاحب کي ان ڪميٽيءَ جو سربراھ مقرر ڪيو ويو هو. 23 مئي 1953ع تي کيس سنڌ جو وزيراعليٰ بنايو ويو، ليڪن 9 نومبر

1954ع تي کيس انگري ڊسمس ڪيو ويو جو هو ون يونٽ جي مخالفت ۾ هو. پيڙادو صاحب سنڌ جو پهريون وزيراعليٰ هو، جنهن لطيف سائين جي عرس جي موقعي تي پهريون ڀيرو صوبي ۾ عام موڪل جو اعلان ڪيو هو. عبدالستار پيڙادو 1958ع ۾ ملڪ سان مارشل لا لاڳو ٿيڻ کان پوءِ سياست کان ڪناره ڪشي ڪري وڪالت ڪرڻ لڳو. آخر 24 آگسٽ 1974ع تي وفات ڪري ويو.

عبدالستار جان سرهندي

پير عبدالستار ولد خواجہ محمد حسن جان سرهندي سن 1891ع ۾ ٽڪڙ ضلعي حيدرآباد ۾ ڄائو. پاڻ پنهنجي دور جو بلند پايه عالم، شاعر، بزرگ ۽ شهره آفاق شخصيت ٿي گذريو آهي.

پير عبدالستار جان سرهندي ظاهري توڙي باطني علوم ۾ اعليٰ مقام تي فائز هو. ديني علوم ۽ روحاني معارف ۾ وڏو درڪ حاصل هئس. پاڻ سنڌي، اردو، بلوچي، سرائڪي، پشتو، عربي ۽ فارسي ٻولين جو ڄاڻو ۽ ماهر هو. پير صاحب سرهندي بزرگن ۾ قمار بلند مقام شخصيت جو مالڪ هو، عالمن، اديبن ۽ شاعرن جو سرپرست، مريدن ۽ عام ماڻهن جو نهايت همدرده ۽ خير خواھ، نيڪ صورت ۽ نيڪ سيرت انسان هو. سندس علمي شهرت ۽ بزرگيءَ جي هاڪ نه رڳو سنڌ ۾ پر افغانستان، ايران، سعودي عرب، مصر ۽ اردن جهڙن اسلامي ملڪن ۾ به هوندي هئي. وقت جا راجا، نواب، رياستن جا والي، دانشور ۽ سياسي ليڊر سندس صورت ۽ سيرت، معاملہ فهمي ۽ دور رس فيصلن کان متاثر هئا. افغانستان جو شاھ، سعوديہ جو بادشاھ، مصر جو شاھ فاروق، ايران جو شهنشاھ ۽ شاھ شرق اردن سندس وجاهت ۽ شهرت کان متاثر هئا. قائداعظم محمد علي جناح، مولانا ابرالڪلام آزاد، مولانا محمد علي جوھر، مولانا شوڪت علي ۽ مهاتما گانڌي جهڙا جليل القدر اڳواڻ به سندس ذات کان متعارف رهيا. هن ڪيترائي ڀيرا هندستان، ايران، مصر ۽ عراق جا دورا ڪيا.

پير عبدالستار جان سرهندي هڪ روشن ضمير، جلوت پسند، معاملہ فھر ۽ نڪتہ سنج بزرگ ۽ قادرالڪلام شاعر هو. سندس ڪلام زياده تر عشقيہ شاعري تي مشتمل آهي. سندس شاعري نهايت لذيز ۽ سليس آهي، فصاحت، بلاغت ۽ نزاکت سندس شاعريءَ جا اهم جز آهن. سندس شاعري ادب جو قيمتي اثاثر آهي. پاڻ سنڌي شاعري ۾ تخلص ”پير“ استعمال ڪندو هو.

سر زمين سنڌ جي هن غريب پرور، نيڪ نيت ۽ دبندار انسان 17 سيپٽمبر 1966ع تي هن فاني جهان مان موڪلائي ڪئي. کيس مقبره شريف

(گنجو تکر حیدرآباد) ۾ دفن ڪيو ويو، سندس ڪلام جو نمونو هيٺ ڏجي ٿو:
 محبوب ماه صورت ڪو بيوفا نه آهي
 ماڻا مٺي جا آهن ليڪن جفا نه آهي
 شاعر شڪايتون ٿا بيجا بکن مدامي
 دراصل دلبرن ۾ ڪاٺي خطانه آهي.

عبدالشڪور ”منشي“

عبدالشڪور ”منشي“ ولد امين الدين جون 1917ع تي حيدرآباد ۾ ڄائو. پاڻ مشهور صحافي، نامور وڪيل ۽ سياسي ڪارڪن ٿي گذريو آهي. منشي عبدالشڪور ابتدائي تعليم حيدرآباد ۾ حاصل ڪئي. 1934ع ۾ بمبئيءَ مان امتيازي حيثيت سان مئٽرڪ پاس ڪيائين، ۽ سڄي سنڌ ۾ ٽيون نمبر آيو. 1938ع ۾ ڊي جي ڪاليج مان بي اي ڪرڻ کان پوءِ علي ڳڙھ ويو، جتان اير اي ۽ ايل ايل بي ڪري واپس ٿيو.

سنڌي صحافت جي ميدان ۾ عبدالشڪور منشي جون خدمتون هميشه ياد رهنديون. هن صاحب نومبر 1946ع کان حيدرآباد مان سنڌي ٻوليءَ جي مشهور اخبار ”هلال پاڪستان“ جاري ڪئي. جنهن جو مقصد نظريه پاڪستان کي مضبوط ڪرڻ ۽ راءِ عامه کي هموار ڪرڻ هو. 1946ع وارين صوبائي چونڊن ۾ پڻ ”هلال پاڪستان“ ڪامياب ڪردار ادا ڪيو، قيام پاڪستان کان پوءِ ويندي، اڄ تائين هن اخبار جو ڪردار ساراهه جوڳو رهيو آهي.

منشي صاحب مالي مشڪلاتن جي باوجود ”هلال پاڪستان“ کي 1965ع تائين پاڻ هلايو، جنهن کان پوءِ ان کي وڪرو ڪيائين.

پاڻ هڪ لائق وڪيل به هو ۽ ڪيترائي ڀيرا حيدرآباد بار ڪائونسل جو صدر چونڊيو ويو. سياست سان پڻ سندس گهري دلچسپي رهي، هو حيدرآباد ميونسپالٽيءَ جو چونڊيل ميمبر به رهيو.

عبدالشڪور منشي 17 مارچ 1980ع تي حيدرآباد ۾ گذاري ويو.

عبدالعزيز ٿرپاڻوي

مولانا عبدالعزيز ولد محمد حيات قريشي ڳوٺ ”ٿرپاڻي“ تعلقي پٺي عاقل ضلعي سکر ۾ ڄائو. سندس ڄمڻ جي تاريخ معلوم ٿي نه سگهي آهي. پاڻ وڏو عالم محقق، ناميارو صحافي ۽ ڪافي ڪتابن جو مصنف ٿي گذريو آهي. مولانا عبدالعزيز شروعاتي تعليم پنهنجي والد ماجد وٽ حاصل ڪئي، جيڪو خود روحانيت جو مالڪ ۽ دين جو وڏو ڄاڻو هو. ان کان پوءِ کيس ڳوٺ پنهوراري جي هڪ ديني مدرسي ۾ داخل ڪرايو ويو، جتي مولانا عبدالقادر انڊڙ

درس ڏيندو هو جنهن جي صحبت ۾ سندس طبيعت جو لاڙو طريقت طرف ٿيو. ان وقت مولانا تاج محمود امروٽيءَ جي روحانيت جي شهرت هئي، سو مولانا عبدالعزيز تعليم اڌ ۾ ڇڏي پنهنجاري کان امروٽ هليو آيو ۽ درگاه ۾ هڪ خادم جي حيثيت سان رهڻ لڳو، ان عرصي ۾ مولانا عبيدالله سنڌي ديوبند کان موٽي امروٽ شريف ۾ هڪ ديني مدرسو ۽ اسلامي اشاعت گهر کوليو. مولانا عبدالعزيز ان مدرسي ۾ مولانا سنڌيءَ کان شاه ولي الله جو فلسفو پڙهيو ۽ اشاعت گهر ۾ به خاص دلچسپي ورتي. قرآن شريف جو سنڌي ترجمو جيڪو مولانا امروٽي ڪيو هو، ان ۾ به پاڻ گهڻو حصو ورتائين.

مولانا عبدالعزيز پنهنجي مرشد مولانا امروٽيءَ سان انتهائي عقيدت ۽ محبت رکندو هو. سندس مرشد جي به مٿس خاص شفقت هوندي هئي. اهوئي سبب هو جو مولانا امروٽيءَ کيس پنهنجو سجاده نشين مقرر ڪيو هو، پر ڪن مجبورين سبب سندس وفات کان پوءِ ان تي عمل نه ٿي سگهيو.

مولانا عبدالعزيز ڪافي عرصو امروٽ ۾ رهي، پنهنجي مرشد سان گڏ مذهبي، تبليغي، سياسي ۽ سماجي ڪمن ۾ بهرو وٺندو رهيو. پاڻ انگريزن جو سخت مخالف هئو، ”خلافت تحريڪ“ ۾ ڀرپور حصو ورتائين ۽ انگريزن خلاف زوردار تقريرون ڪيائين جنهن ڪري کيس جيل به ويڻو پيو. مولانا امروٽيءَ جي وفات کان پوءِ پاڻ امروٽ ڇڏي ٿرپارڻي آيو ۽ اچڻ سان اشاعت اسلام ۽ علم تصوف جي تعليم جو سلسلو شروع ڪري ڏنائين. ٿوري ئي وقت ۾ سندس مريدن جو تعداد هزارن تائين پهچي ويو. ان کان سواءِ سياست ۽ سماجي ڪمن ۾ به بهرو وٺندو رهيو. پاڻ مختلف سياسي جماعتن ۾ رهيو، صحافت سان پڻ سندس لڳاءُ رهيو. سکر مان ”الحق“ نالي اخبار جاري ڪيائين. پاڻ مهمان نواز، خوش اخلاق، همدرد ۽ خوش مذاق هو. مهمانن کي پنهنجي هٿن سان پاڻ کاڌو کارائيندو هو.

هن ڪيترائين ڪتاب لکيا، قاديانين جي رد ۾ لکيل ”صحيف قادريه“ سندس بي بها تصنيف آهي. پاڻ سلسلي قادري سان تعلق رکندو هو. 6 آگسٽ 1950ع تي وفات ڪري ويو.

عبدالغفار ”تبسم“

عبدالغفار ”تبسم“ ولد قادر بخش پٽي 20 نومبر 1951ع تي ڳوٺ پير بخش پٽي ضلعي لاڙڪاڻي ۾ پيدا ٿيو. پاڻ موجوده دور جي سٺن شاعرن ۾ شمار ٿئي ٿو. سندس تعليم ايم اي (انٽرنيشنل رليشنس) پي پوزيشن ۾ آهي. هن وقت نوڪريءَ سانگي ڪراچي ۾ ترسيل آهي.

عبدالغفار ”تبسم“ شاعري ۾ تقريباً هر پراڻي توڙي نئين صنف تي طبع آزمائي ڪئي آهي. گيت، غزل، بيت، ڪافيون، وايون، آزاد نظم، فلمي گيت

وغيره لکيا اٿس. ليڪن سندس پسنديدہ صنف نظر آهي، جنهن ۾ خوب گلڪاريون ڪيون اٿس. سندس شاعري دل ۽ رنگيني خيالات جو عڪس آهي. سندس شاعري هڪ درد مند دل جي وجد آوار صدا آهي. سندس ڪلام ۾ رنگيني، شائستگي، فصاحت ۽ بلاغت سان گڏ رواني ۽ سلاست پڻ آهي.

تبسم جي نظر جو پهريون مجموعو ”گلن جهڙا گل“ 1975ع ۾ شايع ٿيو. ان کان پوءِ سندس شاعريءَ جا ڪتاب ”شفق، وارا چانورا“، ”مٽي جا سر“ ۽ ”سوچون صحرا سراب“ ڇپجي پڌرا ٿيا آهن.

عبدالغفار ”تبسم“ کي عوامي شاعر هجڻ جو درجو حاصل آهي. هن پنهنجي خوبصورت شاعري وسيلي وڏي مڃتا ماڻي آهي. سندس ڪلام اڪثر اخبارن ۽ رسالن ۾ شايع ٿيندو رهندو آهي. سنڌ جي ڪيترن ئي سٺن فنڪارن ريڊيو، ٽيليويزن ۽ ڪيسٽ لاءِ سندس ڪلام ڳايو آهي، جيڪو نوجوان طبقي ۾ گهڻو مقبول آهي. نموني طور سندس ڪلام مان چند سٽون هيٺ ڏجن ٿيون:

هر نئين گهٽاءِ تي دل ٻار ٻار ٿي تڙبي

الاهي ڇو نه ٿي هڪ وار ڪا قضا ڪڙڪي

جڏهن ڪو آس جو پٺجي نه قيد آ دل ۾

ته پوءِ جسم ۾ چاهي هي ڇا پيسو ڦرڪي.

عبدالغفار خان جتوئي

عبدالغفار خان ولد حاجي غلام رسول خان جتوئي نوان جتوئي تعلقي موري جي مشهور زميندار ۽ سياسي جتوئي گهراڻي جو چشم و چراغ آهي. پر سندس ذاتي سڃاڻپ آهي، پاڪستان جو هڪ ماهر ڊاڪٽر.

غفار صاحب ابتدائي تعليم ڳوٺ جي اسڪول مان حاصل ڪئي. مئٽرڪ جو امتحان 1958ع ۾ لوڪل بورڊ هاءِ اسڪول نواب شاھ مان فرسٽ ڪلاس فرسٽ پوزيشن ۾ پاس ڪيو، ايم بي بي ايس جو امتحان 1963ع ۾ امتيازي حيثيت سان پاس ڪيو. ابتدا ۾ گورنمينٽ جي سروس ڪئي، پر پوءِ اعليٰ تعليم لاءِ ولايت روانو ٿيو ۽ 1967ع ۾ جنرل سرجري ۽ 1971ع ۾ هارٽ سرجري ڪاميابيءَ سان پاس ڪري وطن موٽيو.

پنهنجي ذاتي شوق ۽ پيشي سان پيار هئڻ ڪري ڪراچي ۾ اسپتال مڊايسٽ سينٽر، ڪلفٽن روڊ تي ٺهرائي اٿس. جيڪا ايشيا کنڊ ۾ مثالي نوعيت جي آهي. پاڻ ان ۾ مالڪ ۽ منتظر اعليٰ جي حيثيت سان ڪم ڪري رهيو آهي.

عبدالغفور سنڌي. ميمڻ

ڊاڪٽر ميمڻ عبدالغفور سنڌي ولد حاجي رحيم بخش ميمڻ پهرين سيپٽمبر 1939ع تي ميمڻ محلي لاڙڪاڻي ۾ اک کولي. پاڻ موجوده دور ۾

سنڌي ادب جي آسمان تي نهايت آب و تاب سان چمڪندڙ ستارن مان هڪ ستارو آهي.

ڊاڪٽر ميمڻ عبدالغفور سنڌي پرائمري کان وٺي بي اي (1963ع) تائين تعليم لاڙڪاڻي ۾ حاصل ڪئي. ايم اي (سنڌي) سنڌ يونيورسٽيءَ ۾ حاصل ڪئي. مان پاس ڪئي، هيءُ پهريون خوش نصيب آهي جنهن سنڌي ادب ۾ سنڌ يونيورسٽيءَ مان 1975ع ۾ ايم فل جي سند ورتي. 1982ع ۾ ايل ايل بي جو امتحان امتيازي حيثيت سان پاس ڪيو. 1985ع ۾ پي ايڇ ڊي جي ڊگري سنڌ يونيورسٽيءَ مان حاصل ڪيائين. جنهن لاءِ سندس تحقيقي مقالي جو عنوان هو ”اثر بيهن صديءَ جا نثر نويس“

20 مئي 1957ع کان ميمڻ صاحب سرڪاري ملازمت ۾ گهڙيو، ساڍا سورهن سال پي. ڊبليو. ڊي کاتي ۾ رهيو، جتان ڊرافٽسمن جو عهدو ڇڏي 14 نومبر 1973ع تي تعليم کاتي ۾ ليڪچرار مقرر ٿيو جتان 31 آگسٽ 1999ع تي ايسوسيئيٽ پروفيسر جي عهدي تان رٽائر ڪيائين.

پروفيسر صاحب جو سنڌي زبان ۽ ادب سان شوق ننڍپڻ کان ئي رهيو. وڌيڪ ڊاڪٽر ميمڻ عبدالمجيد سنڌي صاحب جي صحبت سندس شوق کي اڀاريو. هن 1956ع کان لکڻ شروع ڪيو ۽ اڄ تائين لکندو پيو اچي. سندس سوين مقالا هند ۽ سنڌ جي مختلف اخبارن ۽ رسالن ۾ ڇپجي چڪا آهن، ستر کان وڌيڪ نثري ڪتاب پڻ مختلف موضوعن تي سندس قلم جي نوڪ مان نروار ٿيا آهن، جن مان 31 ڪتاب ڇپجي پڌرا ٿي چڪا آهن. انهن مان ڪجهه ڪتاب درسي طور پڻ پڙهايا وڃن ٿا.

ڊاڪٽر صاحب سنڌي، انگريزي ۽ اردو زبانن جي خاص ڄاڻ رکي ٿو. سندس ڪجهه مضمون اردو، انگريزي، براهوئي ۽ گجراتي زبانن ۾ ترجمو ٿي چڪا آهن. سندس نشر عمديو ۽ سلسل ٻيل آهي. هن لطيف سائين ۽ سچل سرمست جي فڪر فلسفي ۽ فن کي به تمام اونهي انداز ۾ بيان ڪيو آهي. کيس اهو اعزاز به حاصل آهي ته، هن سڀ کان پهرين سنڌي انسائيڪلوپيڊيا (مختصر) متعارف ڪرائي. سندس اکر موتين مثل وٺندڙ آهن. گذريل 45 سالن کان مسلسل روزانو ڏهه، ٻارهن ڪلاڪ لکڻ پڙهڻ سندس معمول بڻيل آهي. سندس لکڻين کي سنڌ توڙي هند ۾ قدر جي نگاهه سان ڏٺو ويندو آهي. سندس ادبي پوري ۽ جاکوڙ کي ڏسندي حافظ محمد احسن چنا مرحوم کيس ”قليچ ثاني“ ڪري سڏيو آهي. هن نثر سان گڏ نظم جي به ڪيترين ئي صنفن تي طبع آزمائي ڪئي آهي. سندس شاعري گهڻو ڪري مذهبي رنگ ۾ رڳيل آهي. پاڻ ٻارهن ڪلاس جي نصابي ڪميٽيءَ جو ميمبر به آهي ته، شاھ عبداللطيف يونيورسٽي خيرپور طرفان ايم فل ۽ ڊي فل لاءِ نگران طور مقرر ٿيل آهي. وٽس معياري ڪتب خانو پڻ آهي.

ميسن صاحب جي طبيعت ۾ ڪابه فوقيت ۽ وڌائي ڪونهي. پاڻ سادو سڀا جهڙو ۽ يار ويس انسان آهي، ادبي ڪيتر ۾ سندس شاگردن جو وڏو حلقو موجود آهي، جيڪي سندس علمي درياءَ مان سيراب ٿيندا رهن ٿا. سندس ڇپيل ڪتابن مان هيٺيان اهم آهن:

ملانصير الدين جا لطيفا (1961ع)، شاھ عبداللطيف ڀٽائي رح (1969ع)، زراعت ۽ باغباني (تي ڀاڱا)، سنڌي ادب جي مختصر تاريخ (1976)، هيرا لعل جواهر (1976ع)، پاڪستان جو اڀياس (1977ع)، ماڊرن اسڪول ڊڪشنري (1977ع)، ميرن جو هار (1977ع)، شرح سرڌهر (1978ع)، اسان جا اديب اسان جا شاعر (پنج حصا 1980ع کان 1983ع)، سنڌي انسائيڪلو پيڊيا (پنج جلد 1980ع کان 1983ع)، محمد رسول الله ﷺ (1980ع)، عظيم سنڌي انسان (1981ع)، غفور سنڌي گرامر (1981ع)، ادبي خزانو (1983ع)، سچا موتي (1987ع)، ادبي شخصيتون (1990ع)، سو سنڌي سپوت (1994ع) وغيره.

عبدالغفور، فقير

فقير عبدالغفور سن 1910ع ڌاري حيدرآباد شهر جي مهر شاھ پاڙي ۾ ڄائو. پاڻ سنڌ جو ناميارو نيٽ سنڌي راڳي ٿي گذريو آهي. فقير عبدالغفور جي طبيعت جو لاڙو اصل کان راڳ رنگ ڏانهن رهيو، ان ڪري هن مختصر تعليم حاصل ڪرڻ کان پوءِ پهريان پنهنجي ناني ۽ پوءِ استاد حاجي خان کان ڳائڻ جي تربيت حاصل ڪئي. پاڻ استاد منظور علي خان جي صحبت ۾ به رهيو، جنهن کيس راڳ ۾ وڌيڪ دلچسپي وٺرائي. فقير عبدالغفور سنڌ جي اهڙن فنڪارن مان هو، جن سنڌي ڪافي ۽ سنڌي سازن يڪتارو ۽ ڇٻڙي وغيره کي سڄي دنيا ۾ روشناس ڪرايو. هن دنيا جي مختلف ملڪن جا دورا ڪري، اتي پنهنجي فن جو مظاهرو ڪري داد حاصل ڪيو. پاڻ سنڌ جي مشهور صوفي شاعرن جون اڪثر ڪري اهڙيون ڪافيون ڳائيندو هو جن ۾ رب جي قدرت جي اسرارن جي واکاڻ، وحدت الوجود جي پچار ۽ روحاني راز سمائيل هوندا هئا. اهڙن ڪلامن ۾ ”مالڪ توبه تو در“ ”گهور چرخا ساڻيان دا“ ”سهڻي يار دي گهڙلي ڀري هان“، وغيره اچ به ٻڌندڙن جي ڪن ۾ ٻرن پيا.

ان کان سواءِ سندس آواز ۾ ڳايل مهان شاعر شيخ اياز جو هڪ گيت ”سنڌيءَ تي سر ڪير نه ڏيندو سهندو ڪير ميار وو يار؟“ ايڏو ته مقبول ٿيو جو جيئن هر محفل، موسيقي جي آخر ۾ جمالو ڳائڻ ضروري سمجهيو ويندو آهي، اهڙي طرح هيءُ گيت به محفل جي شروع يا وچ ۾ اچ به حاضرين ٻڌڻ ۽ ڳائڻا ڳائڻ ضروري سمجهندا آهن. فقير صاحب اهو گيت جڏهن محفل ۾ پنهنجي

مخصوص انداز ۾ ڳائيندو هو ته، سڄي پنڊال جا ماڻهو اتي جهومڻ لڳندا هئا. فقير عبدالغفور ريڊيو پاڪستان ڪراچي ۽ حيدرآباد جي موسيقي جي شعبي سان اٽڪل 30 سال لاڳاپيل رهيو. سندس آواز ۾ رڪارڊ ٿيل ڪافيون ڪلام اڃا تائين ريڊيو تان ڪثرت سان نشر ٿيندا رهن ٿا. سندس ڳايل اهي رڪارڊ اسان جو تاريخي، تهذيبي ۽ ثقافتي ورثو آهن.

فقير صاحب نهايت سربلو فنڪار هو، يڪتاري ملائج جو قابل هو. چيٽي (ڪڙٽال) وڃائڻ جو انداز باقي يڪتاري پوڻ ڳائڻن کان بنهه نرالو هئس. سندس شخصيت پرڪشش ٿي. قد جو قدآور، ڪارا شهر، مٿي تي ڪڏهن گيڙو رتو ته ڪڏهن اجرڪ جو پٽڪو ۽ پٺيان ورايل وڙي، وڏن پانچن واري ڪانچ، پيرن ۾ ڪارو ڪپڙن جو بوت سندس انفرادي شخصيت جي عڪاسي ڪندا هئا. سندس فني خدمت جي مڃتا طور کيس ڪافي انعام اڪرام مليا. جن ۾ ”شاهه لطيف ايوارڊ“ ۽ ”سچل سرمست ايوارڊ“ 1982ع کان علاوه حڪومت پاڪستان طرفان ملڪ جو وڏو فني اعزاز ”پرائيڊ آف پرفارمنس“ 1969ع پڻ شامل آهي.

فقير عبدالغفور 28 جولاءِ 1986ع تي وفات ڪري ويو.

عبدالغفور ”مفتون“ همايوني

مولانا عبدالغفور ”مفتون“ ولد مولانا محمد يعقوب پيچوھو 7 مارچ 1844ع تي ڳوٺ همايون تعلقي شڪارپور ۾ پيدا ٿيو. پاڻ وڏو اهل دل بزرگ، عالم ۽ شاعر ٿي گذريو آهي.

مولانا عبدالغفور ”مفتون“ همايوني جو والد اصل ۾ بلوچستان جي شهر جهت پٽ جو رهاڪو هو، جيڪو پوءِ غازي خان سومري جي استبدعاتي ڳوٺ همايون ۾ اچي، ديني مدرسو کولي رهڻ لڳو. مولانا عبدالغفور گهڻو علم ڪانئس ٿي حاصل ڪيو هو. سندس وفات کان پوءِ باقي علم مولوي سلطان محمد سبت پوري پنجابي وٽ پڙهي فارغ التحصيل ٿيو ۽ پوءِ ڳوٺ واري مدرسي ۾ پڙهائڻ شروع ڪيائين.

مولانا عبدالغفور کي هر فن ۾ مهارت هئي، خاص ڪري علم فقه ۾ سندس نظير سنڌ، هند، بلوچستان، پنجاب ۽ خراسان ۾ به نه هو. هن فارسي نثر ۾ هزارين فتاوتون لکيون، جيڪي ”فتاويٰ همايوني“ جي نالي سان ٻن جلدن ۾ ڇپيل آهن. ڪيترائي ماڻهو وٽس دعا طلبيءَ لاءِ ايندا هئا. جن ۾ هر طبقي، مذهب ۽ قوم جا ماڻهو شامل هوندا هئا. هر وقت سندس دروازي تي مخلوق خدا جو ميڙ لڳو پيو هوندو هو. کيس طب ۾ به مهارت حاصل هئي. سنڌي ۾ ڇپيل ڪتاب ”فرهنگ همايوني“ (ٻن جلدن ۾) سندس لازوال طبي تصنيف آهي.

مولانا صاحب شعر ۾ به وڏي دسترس رکندو هو. سندس تخلص

”مفتون“ هو. پاڻ سنڌي، فارسي، عربي، سرائڪي، هندي ۽ اردو جو بلندپايه شاعر هو. سندس غزلن ۽ ڪافيون سنڌي ۽ ڪافين جو سنڌي ۽ ”ديوان مفتون“ جي ناني سان موجود آهي. پاڻ رسول اڪرم صلي الله عليه وسلم جن جو سچو عاشق هو. سندس سمورو ڪلام عشق رسول صلي الله عليه وسلم جي رنگ ۾ رڱيل آهي. سندس هڪ ڪافيءَ کي ته تمام گهڻي مقبوليت حاصل ٿي ۽ ڪيترن ئي شاعرن ان جي تتبع ۾ ڪلام چيو. ان جا ٻول هن طرح آهن:

تنهنجي زلف جي بند ڪمند وڏا زندان هزارين مان نه رڳو

تنهنجي شاهي دسترخوان مٿي مهمان هزارين مان نه رڳو

مولانا صاحب جو ڪافي ڪلام ۽ ڪجهه رسالا وغيره قلمي صورت ۾ آهن، جن کي ڇپائڻ جي اشد ضرورت آهي.

مولانا عبدالغفور ”مفتون“ هماليوني 21 جون 1918ع تي وفات ڪئي. کيس ڳوٺ جي جامع مسجد لڳ دفنايو ويو، سندس نعتيه ڪلام جو نمونو هيٺ ڏجي ٿو.

تنهنجي صورت گل گلاب چوان يا ملڪ سندو مهتاب چوان

تنهنجي منهن مٺي کي ماه چوان يا حسن سندو بادشاه چوان

يا مظهر نورِ الاه چوان يا مسجد جو محراب چوان.

عبدالغني ”منصور“ سيال

علامه عبدالغني ولد ميان محمد بخش سيال سن 1917ع ۾ ڳوٺ لڪ سيال لڳ سجاول تعلقي ميرو خان ضلعي لاڙڪاڻي ۾ پيدا ٿيو. پاڻ پاڪستان ۾ ويهين صدي عيسويءَ جو عربي زبان جو وڏي ۾ وڏو شاعر هو.

مولانا عبدالغني قرآن شريف ۽ فارسيءَ جي تعليم ڳوٺ ۾ حاصل ڪئي. سنڌي فائنل جو امتحان ڳوٺ عرضي پٽي جي اسڪول مان پاس ڪيو، ۽ پوءِ کيس ديني ۽ عربي علم پڙهڻ جو شوق جاڳيو، جنهن لاءِ ميرو خان ۾ مولانا خوش محمد ۽ سانڊي قبي ۾ مولانا عبدالعزيز رت تعليم پرائڻ بعد مدرسي دارالهدى نيٽهي ۾ داخل ٿيو، جتان 1941ع ۾ دستار فضيلت جي پگ ٻڏي فارغ التحصيل ٿيو ۽ پوءِ سجاول ۾ مدرسو ”احياء العلوم“ قائم ڪيائين، جتي 1956ع تائين دين جي اشاعت ۽ تبليغ جو ڪم ڪندو رهيو. 1957ع ڌاري پنهنجو آبائي ڳوٺ ڇڏي سانگهڙ ضلعي جي شهر شاهپور چاڪر ۾ اچي رهيو جتي مدرسي ”قاسم العلوم“ ۾ پڻ لڳاتار ٽيهه ورهيه عربي ادب ۽ علم جي تعليم ۽ تربيت سان گڏوگڏ قرآن جي تدريس ۽ رشد و هدايت جي تبليغ ڪندو رهيو. سندس شاگردن جو وڏو تعداد ملڪ ۽ ملڪ کان ٻاهر موجود آهي.

مولانا صاحب سڄي پاڪستان ۾ ويهين صدي جو سڀ کان وڏو عربي

شاعر شمار ڪيو وڃي ٿو. سندس شروعاتي شاعراڻو تخلص ”مهجور“ هو، جيڪو بعد ۾ دوست احبابن جي اصرار تي تبديل ڪري ”منصور“ اختيار ڪيائين. سندس عربيءَ ۾ ڪيل شاعري جو علمي ۽ ادبي معيار ۽ مقام بيحد بلند ۽ بالا آهي. سندس عربي شاعريءَ جي عبارت ۾ فصاحت، بلاغت، سلاست ۽ جدت جو عنصر نمايان آهي. سندس عربي شاعريءَ جو مجموعو ”علامه عبدالغني سنڌي وشعره عربي“ جي نالي سان شايع ٿيل آهي. جنهن جي تقريب مولانا غلام مصطفيٰ قاسمي ۽ تقدير مولانا غلام مصطفيٰ دادوي لکي آهي.

سنڌ جو هيءُ بهترين مقرر، ماهر استاد، يگانو عالم، عربي علم وادب جو روشن آفتاب ۽ شعرو سخن جو شهنشاهه پهرين جون 1987ع تي وفات ڪري ويو.

هيٺ سندس هڪ سنڌي شعر ڏجي ٿو:

نه ٿي مغرور دنيا تي مٿي تنهنجو مڪان آهي
ڌري ڏس ڌيان ڪو دل ۾ فنا سارو جهان آهي
نه ٿي ”عبدالغني“ بلبل انهيءَ بستان جو بلڪل
نه رهندو هٿ ڪو هڪڙو گل لڳي بيبي خزان آهي.

عبدالقادر جوڻيجو

عبدالقادر رند مريد حدين جوڻيجو 13 سيپٽمبر 1945ع تي ڳوٺ جنهاڻ تعلقي مٺي ضلعي ٿرپارڪر ۾ پيدا ٿيو. پاڻ چوٽيءَ جو ڪهاڻيڪار، ڊراما نويس ۽ اديب آهي. عبدالقادر جوڻيجي بي اي، بي ايڊ ۽ ايم اي (سوشيالاجي) جون ڊگريون سنڌ يونيورسٽيءَ مان حاصل ڪيون. پاڻ 1962ع ۾ پرائمري ٽيچر ۽ 1971ع ۾ سيڪنڊري ٽيچر مقرر ٿيو. 1976ع ۾ انسٽيٽيوٽ آف سنڌالاجيءَ ۾ نوڪري مليس. جتي مختلف عهدن تي رهندي 1996ع کان انسٽيٽيوٽ جي انڊيشنل ڊائريڪٽر جي عهدي تي ڪم ڪري رهيو آهي.

جوڻيجو صاحب تمام وڏو ڪهاڻيڪار ۽ ڊراما نويس آهي، سندس پهرين ڪهاڻي مشهور رسالي روح رهاڻ ۾ ”منٺ منٺ سورن“ جي عنوان سان 1964ع ۾ ڇپي. ڊرامي جي حوالي سان سندس نالو ڏيهان ڏيهه مشهور آهي. پاڻ هيل تائين ٽيهه کن ريڊيو ناٽڪ ۽ ويهه کن ٽيلي ناٽڪ لکي چڪو آهي. سندس لکيل ٽي وي ڊرامو ”راڻي جي ڪهاڻي“ اردو ۽ انگريزي ۾ ترجمو ٿي بالترتيب ڪراچي ٽيليويزن ۽ بي بي سي ٽيليويزن جي چئنل نمبر 4 تان ٽيليڪاسٽ ٿي چڪو آهي ۽ چيني زبان ۾ پڻ ترجمو ٿيو آهي. هڪ ٻيو ناٽڪ ”خانصاحب“ به اردو ۾ ترجمو ٿي ٽيليڪاسٽ ٿي چڪو آهي. پاڻ ڪجهه ناٽڪ سڌو اردو زبان

پر به لکي چڪو آهي. ”چوٽي سي دنيا“ ”ڏيوارين“ ۽ ”سيڙهيان“ سندس لکيل مشهور سيريل آهن. جن ۾ هن اردو ڊرامي نگاريءَ کي هڪ نئون ٽرينڊ ڏنو. پاڪستان ٽيليويزن جي جن ڊراما ليکڪن پي تي وي ڊرامي جي حيثيت دنيا ۾ مڃرائي، انهن ۾ عبدالقادر جوڻيجي جو نالو نمايان طور شامل آهي.

سنڌي توڙي اردو ڊرامن جو ممتاز ليکڪ عبدالقادر هڪ بهترين ڪهاڻيڪار پڻ آهي. پاڻ ڪهاڻين ۾ شاعر اثر نشر استعمال ڪندو آهي. کيس لکڻ جي وڏي ذات ۽ ڏاڏا مالڪ طرفان عطا ٿيل آهن. سندس ڪجهه افسانا اردو، هندي، گجراتي، پنجابي ۽ چيني زبانن ۾ پڻ ترجمو ٿي چڪا آهن.

جوڻيجو صاحب ليکڪ جي حيثيت سان چين سرڪار جي دعوت تي چين به گهمي آيو آهي. 1988ع ۾ کيس بهترين ڊرامانگار تسليم ڪندي پاڪستان سرڪار طرفان صدارتي ايوارڊ ”تمغہ حسن ڪارڪردگي“ سان نوازيو ويو. تنهن کان سواءِ کيس سلور جوبلي ايوارڊ پي تي وي 1988ع، پي تي وي ايوارڊ (1983ع، 1985ع ۽ 1998ع)، نگارا ايوارڊ 1983ع، سگا ايوارڊ 1983ع ۽ ٻيا ايوارڊ پڻ مليل آهن.

عبدالقادر جوڻيجي صاحب جا هيٺيان ڏهه ڪتاب شايع ٿي چڪا آهن.

واٽون راتيون ۽ رول (ڪهاڻيون)، وينڊو وهي لهندڙ سج (ڪهاڻيون)، سونو روپو سج (ڪهاڻيون)، ڏک سک (ڪهاڻيون)، شڪليون (خاڪا)، وڏا اديب وڏيون ڳالهيون (ترجمو)، ايوريست تي چڙهائي (ترجمو)، چو چا ۽ ڪيئن؟ (ترجمو)، ٻن اديبن جا خط، ڪرسي (مضمون) ۽ وڌيڪ 6 عدد ڪتاب اشاعت هيٺ آهن.

عبدالقادر ڪوڪر، ڪامريڊ

ڪامريڊ عبدالقادر ولد ميو خان ڪوڪر سن 1908ع ۾ ڳوٺ ڌامراهن تعلقي لاڙڪاڻي ۾ پيدا ٿيو. پاڻ مشهور هاري اڳواڻ ٿي گذريو آهي.

ڪامريڊ عبدالقادر ڪوڪر جو تعلق هڪ غريب گهراڻي سان هو، پرائمري تعليم ڳوٺ ۾ حاصل ڪيائين ۽ پوءِ رئيس جان محمد جوڻيجي جي خرچ تي سنڌ مدرسي ڪراچي ۾ مئٽرڪ تائين پڙهيو ۽ 1925ع ۾ ڪراچي پورٽ ٽرسٽ ۾ ٽيلي ڪلارڪ مقرر ٿيو.

ڪامريڊ عبدالقادر ڪوڪر جيئن ته هڪ هاريءَ جو پٽ هو، ان ڪري هن هاري طبقي سان ٿيندڙ ظلم ۽ ڏاڍاين کي تمام ويجهي کان ڏٺو هو، هن محسوس ڪيو ته هن وڏي مظلوم قوم هاري جي ڪا به قيادت ڪونهي، ڪوبه ليڊر، اڳواڻ يا يونين وغيره ڪونهي، ان ڪري هن ”مرد مجاهد اڳتي وڌي ڪين سهارو ڏيڻ جو فيصلو ڪيو ۽ پنهنجي سڄي زندگي هاري طبقي لاءِ وقف ڪري ڇڏي.

1930ع ۾ ميرپور خاص ۾ پهرين ”سنڌ هاري ڪانفرنس“ سڏائي وئي،

جنهن ۾ ”سنڌ هاري ڪميٽي“ جو وجود عمل ۾ آيو. ان کانفرنس منعقد ڪرائڻ لاءِ ڪامريڊ ڪوکر پريوز ڪردار ادا ڪيو هو. 1940ع ۾ کيس ”سنڌ هاري ڪميٽي“ جو صدر مقرر ڪيو ويو. 1945ع ۾ جڏهن ڪامريڊ حيدر بخش جتوئي سنڌ هاري ڪميٽي ۾ شموليت ڪئي ته، پوءِ ڪامريڊ جتوئي ۽ ڪامريڊ ڪوکر گڏجي سنڌ ۾ هاري جدوجهد کي مقبول ڪيو. ٻنهي جي گڏجڻ سان هاري ڪميٽي هڪ طاقت ٿي اڀري.

عبدالقادر ڪوکر سنڌ جو اهو انقلابي اڳواڻ هو، جنهن وٽ نه زرنه زمين هميشه مالڪ تي توڪل، ڪڏهن ماني کائڻ لاءِ پيسو ڪونه، ته ڪڏهن ريل جو ڪرايو ڪٽل، پر ان جي باوجود هن پنهنجي عقل، عمل، هوش ۽ فھر سان وڏن وڏن جاگيردارن جون ننڍون ڦٽائي ڇڏيون. هن مسڪين هاريءَ ۾ همت، حوصلو، جوش ۽ جذبو پيدا ڪيو. هن هارين جا ڪيس ڳايا ۽ سرڪار تائين سندن آواز پهچايو. ان لاءِ کيس ڪيترين ئي تڪليفن جو منهن ڏسڻو پيو، جن ۾ سندس نوڪريءَ جو ختم ٿيڻ به شامل هو، پر هن هر مشڪل جو مٿس ٿي مقابلو ڪيو. 1953ع ۾ پير علي محمد شاھ راشدي سنڌ جو ريوٽيو وزير ٿيو ته، ڪامريڊ ڪوکر هارين مٿان ٿيندڙ ظلمن جي دانھن کڻي وٽس ويو ۽ کيس ان تي آماده ڪيو ته هو خود هلي ان جو جائزو وٺي. ان وقت سنڌ ۾ وڏيون جاگيرون نورائي، ترائي ڪاڪ وغيره ضلعي حيدرآباد ۽ ميرپور خاص ۾ هيون، جتي جاگيردار هارين سان ڏاڍا ظلم ڪندا هئا. هارين جي پنهنجي ڪابه زندگي ڪونه هئي، هو خانگي جيلن ۾ رهندا هئا.

ڪامريڊ ڪوکر جي معصوم جذبي کان متاثر ٿي، راشدي صاحب ريوٽيو وزير جي حيثيت سان ويس مٽائي پورا ٻه مهينا مختلف جاگيرن جو تفصيلي دورو ڪري، اهي دل چرڪائيندڙ نظارا پنهنجي اکين سان ڏٺا، جن جو ذڪر ڪامريڊ ڪوکر کان ٻڌو هئائين. آخر ڪامريڊ ڪوکر جي پروگرام مطابق سنڌ سرڪار وفاقي حڪومت کي سنڌ مان جاگيرداري نظام ختم ڪرڻ جي سفارش ڪئي. 1958ع ۾ مارشل لا لڳڻ کان پوءِ جڏهن صدر ايوب خان اها رپورٽ پڙهي ته، هن هڪدم زرعي اصلاحات نافذ ڪري سنڌ مان جاگيرداري نظام ختم ڪرڻ جو اعلان ڪيو. جنهن جو ڪريڊٽ سڌو سنئون ڪامريڊ عبدالقادر ڪوکر جي قيادت کي ئي سونهي ٿو.

سنڌ جي هن عظيم هاري اڳواڻ جي سڄي عمر مفلسي ۾ گذري، آخري ڏينهن ۾ تمام گهڻو ڪمزور، بيمار ۽ بي يارو مددگار رهيو. آخر 21 جنوري 1965ع تي ڪراچي ۾ انتقال ڪري ويو. کيس ڪراچي جي ميرا شاھ قبرستان ۾ سپردخاڪ ڪيو ويو.

عبدالڪريم بلوچ

عبدالڪريم ولد الله بچايو خان رند بلوچ 5 جنوري 1939ع تي ڪوٽڙي ريلوي اسٽيشن جي ڀرسان ڳوٺ محمد يوسف بلوچ ۾ ڄائو. پاڻ ريڊيو ۽ ٽي وي جي دنيا جي معروف شخصيت آهي.

عبدالڪريم بلوچ جي والد صاحب کي فن سپاهه گيري سان وڏي دلچسپي هئي. هن پهرين عالمي جنگ ۾ حصو ورتو ۽ بغداد مان ڪرد قبيلي جي هڪ عورت سان شادي ڪيائين.

عبدالڪريم بلوچ پرائمري کان وٺي مشترڪ تائين تعليم ڪوٽڙي ۾ حاصل ڪئي، انٽر مسلم ڪاليج حيدرآباد مان ۽ بي اي ۽ ايم اي جا امتحان وڏي اعزاز سان سنڌ يونيورسٽيءَ مان پاس ڪيائين.

بلوچ صاحب کي علم و ادب ۽ فن جي دنيا سان شروع کان ئي دلچسپي هئي، جنهن ڪري پاڻ شاگرديءَ واري زماني کان ئي ريڊيو پاڪستان حيدرآباد سان منسلڪ ٿي ويو. بعد ۾ سن 1965ع ۾ کيس پروڊيوسر بنايو ويو. هن ريڊيو پاڪستان جي پروڊيوسر جي حيثيت سان فن جي تمام گهڻي خدمت ڪئي. هن ڪيترائي نوان ۽ دلچسپ پروگرام شروع ڪيا، ڪيترائي نوان فنڪار متعارف ڪرايا، جيڪي پوءِ ڏيهه ۾ مشهور ٿيا، ريڊيو پاڪستان حيدرآباد جي مقبول پروگرام ڪچهري ۾ سندس ادا ڪيل ”گهنور خان“ جو ڪردار اڄ تائين ٻڌندڙن جي دلين تي نقش آهي. 1967ع ۾ بلوچ صاحب ٽيليويزن پروڊيوسر بڻيو. ريڊيو وانگر هن ٽيليويزن ۾ به اعليٰ ڪارڪردگيءَ جو مظاهرو ڪيو. سندس خدا داد صلاحيت کي ڏسندي، 1974ع ۾ کيس ترقي ڏئي جنرل مئنيجر پاڪستان ٽيليويزن سينٽر ڪوئيٽه مقرر ڪيو ويو، ان کان پوءِ پاڻ پشاور، اسلام آباد سينٽر تي رهيو ۽ آخر ۾ جنرل مئنيجر ڪراچي سينٽر تان رٽائر ڪيائين.

عبدالڪريم بلوچ جون فني خدمتون هميشه ياد رهنديون. هن ڪيترن ئي شخصيتن کي همٿائي ٽيليويزن تي آندو. پاڻ ڪيترن ئي ملڪن جا دورا ڪري چڪو آهي، جن ۾ آمريڪا، انگلينڊ، ٿائيلينڊ ۽ ملائيشيا وغيره شامل آهن. پاڻ صور و صلوات جو پابند، نهايت حليم طبيعت رکندڙ فياض ۽ سخي انسان آهي.

عبدالڪريم پير وارو، مولانا

مولانا عبدالڪريم ولد مولانا محمد عالم قريشي 22 سيپٽمبر 1922ع تي ڳوٺ پير تعلقي قمبر ضلعي لاڙڪاڻي ۾ پيدا ٿيو. پاڻ قادري طريقي جو بزرگ، برک عالم ۽ صاحب طريقت ٿي گذريو آهي.

مولانا عبدالڪريم جيڪو پنهنجي ڳوٺ جي نالي جي نسبت سان ”مولانا پير وارو“ جي نالي سان وڌيڪ مشهور آهي. تنهن صاحب شروعاتي

تعليم ڳوٺ ۾ پنهنجي والد کان حاصل ڪئي. ان کان پوءِ مولانا قسمر الدين ”هنيءَ وارو“ مولانا محمد ايوب، مولانا جان محمد مگسي، مولانا شاه محمد هڪڙو ۽ مولانا عبدالله چانڊيو وٽ فارسي ۽ عربيءَ جا ڪتاب پڙهيا. آخر ۾ سنڌ جي جيد عالم علامه غلام مصطفيٰ قاسمي وٽ 1944ع کان 1947ع تائين پڙهي فارغ التحصيل ٿيو.

مولانا پير واري تعليم مڪمل ڪرڻ کان پوءِ درس تدريس جو ڪم شروع ڪيو. پهريان پاڻ پنهنجي استاد علامه قاسمي صاحب سان گڏ مدرسي مظهر العلوم گڏو ڪراچي ۾ ٽن سالن تائين پڙهائيندو رهيو. 1951ع ۾ اتان ڇڏي ڪنڊياري شهر (ضلعي نوشهروفيروز) ۾ مولوي عبداللطيف جي مدرسي ”جامع انوار العلوم“ ۾ 1958ع تائين درس تدريس ڪيائين ۽ پوءِ پنهنجي ڳوٺ پير ۾ اچي ”سراج العلوم“ نالي درسگاه قائم ڪيائين، جنهن ۾ آخر تائين پڙهائيندو رهيو.

مولانا صاحب درس تدريس سان گڏ ڪيترائي ڪتاب تصنيف تاليف ڪيا ۽ گڏوگڏ روحانيت جي ميدان ۾ پڻ سالڪن جي تربيت ۽ اصلاح جو ڪم ڪيو. سندس محبت ذريعي هزارين ماڻهن جي اصلاح ٿي. سندس مريدن ۾ هر طبقي جا فرد شامل هئا. جهڙوڪ ڊاڪٽر، انجنيئر، عالم، پروفيسر، شاگرد ۽ عام ماڻهو.

سندس تحرير ۽ تقرير جو انداز مدلل ۽ فلسفياڻو هوندو هو، الله تعاليٰ کيس غير معمولي صلاحيتن سان نوازيو هو. سندس طبيعت ۾ نهائي، سادگي، بردباري، حلم ۽ نشوون ڪمال درجي جي هئي. سندس مجلس ۾ خاص ۽ عام جو ڪو فرق نه هوندو هو. رشد و هدايت جو سلسلو سڄو ڏينهن جاري رهندو هو. سندس گفتگو ۾ راه جي شيريني ۽ ميناج هوندو هو.

مولانا پير وارو هڪ مذهبي ۽ سياسي جماعت ”جمعيت علماء اسلام“ جو مرڪزي نائب امير ٿي رهيو ۽ ان جي پليٽ فارم تان 1970ع وارين چونڊن ۾ حصو به ورتائين. پاڻ سنڌ ۾ ”تحريڪ ختم نبوت“ جو سرگرم رڪن ۽ روح روان هو.

تصنيف تاليف جي سلسلي ۾ مولانا پير واري جو اهم ڪارنامو قرآن پاڪ جو سنڌي ۾ ڪيل ترجمو آهي، اهو ترجمو هن ڏهن ٻارهن سالن جي محنت سان ڪيو، هن ترجمي ۾ بزرگ اها ڪوشش ڪئي آهي ته، قرآن مجيد جي لفظن جي معنيٰ سولي سنڌيءَ ۾ هجي، عربي ۽ فارسيءَ جا اهي لفظ جيڪي اڪثر اسان وٽ سنڌيءَ ۾ به مروج آهن، ترجمي ۾ اهڙن لفظن بدران نيٺ سنڌي لفظ استعمال ڪيا ويا آهن. هن ترجمي جو نئون ايڊيشن تازو ڇپيو آهي. ان کان علاوه مولانا صاحب هيٺيان ڪتاب لکيا.

فضائل النبي صلي الله عليه وسلم ترجمو شمائل الترمذي، تفسير

سورت الفاتحة، المساجد، انسان جي عظمت، اسلامي نظام جي دعوت، فضائل الصحابه، ۽ اسلامي اخلاق.

ان کان علاوه سندس ڪجهه فتاوتون به ڪتابي شڪل ۾ شايع ٿيون. مثال طور ”التوير لتحليق للحية والتصوير“ (عربي) هي ڏاڙهي ڪوڙائڻ ۽ فرتو ڪيڙائڻ جي رد ۾ آهي. ٻيو ليا ۾ هڪ فلم ”محمد رسول الله“⁽¹⁾ جي نالي سان ٺهي. جڏهن مولانا صاحب کي ان جي خبر پئي ته، ان جي خلاف هڪ فتويٰ مرتب ڪري سڀني مسلمانن ملڪن ڏانهن موڪليائين جيڪا 1978ع ۾ سوڊان جي مذهبي معاملن واري وزارت جي رسالي ”البیان“ ۾ شايع ٿي، جنهن کان پوءِ ليا جي حڪومت ان فلم تي بندش وجهي ڇڏي.

مولانا عبدالڪريم پير وارو 4 جنوري 1999ع تي رات جو اٺين وڳي هن فاني جهان کي ڇڏي دارالبقاء جو راهي ٿيو.

عبدالڪريم چشتي، مولانا

مولانا عبدالڪريم چشتي ولد آخوند عبدالله سن 1898ع ۾ شهر شڪارپور ۾ ڄائو. پاڻ وڏو عالم، فاضل، مقرر، نثر نويس، حڪيم، قومي اڳواڻ ۽ صحافي هو.

مولانا عبدالڪريم چشتي سنڌي، اردو، عربي ۽ فارسيءَ جي تعليم مختلف استادن کان حاصل ڪئي. آخر ۾ مولانا عبدالرحمان ميمڻ صدر معلم ”وڪٽوريه عربي اسڪول“ وٽ فقه، اصول، حديث، تفسير ۽ منطق پڙهي تعليم ڪيائين. ان تعليم سان گڏ هن طب جو علم به حاصل ڪري ورتو. بعد ۾ هن پنهنجو دواخانو کوليو.

ويهن صدي عيسوي جي پهرين اڌ ۾ هن بزرگ هر انهيءَ تحريڪ ۾ حصو ورتو، جنهن جو مقصد آزادي، شعائر اسلام جي حفاظت ۽ انساني قدردان جي بحالي هو. 1917ع ۾ ڊاڪٽر آئيني بيسنت جي ”انڊين هوم رول ليگ“ ۾ شامل ٿيو. 1918ع ۾ ڪانگريس ۾ شريڪ ٿيو. ساڳئي وقت ”انجمن مجاهدين اسلام“ برپا ڪيائين. 1919ع ۾ خلافت ڪميٽي جو ميمبر ۽ 1920ع ۾ مسلم ليگ جو ميمبر ٿيو. ”قطع تعلقات“ جي هلچل ۾ ٽي ڀيرا جيل ويو. 1921ع ۾ ”مدرسہ محموديه“ قائم ڪيائين، جنهن کي ڇهه سال هلايائين. 1924ع ۾ مولانا صاحب شڪارپور ۾ ”انجمن اشاعت اسلام“ جو بنياد وڌو ۽ آخر تائين سرجوشيءَ سان انجمن جي خداڪارڻ خدمت ڪندو رهيو. پاڻ ڪيترو وقت سڄي سنڌ ۾ هندو-مسلم اتحاد جو پرچار ڪندو رهيو. وطن

(1) فلم ”محمد رسول الله“ جو ٻيو نالو ”پيغام“ هو. ان فلم جو مصنف الحاج عبدالحميد الحار هو، هيءَ فلم ستر ڪروڙ روپين جي لاڳت سان تيار ٿي، جنهن جو افتتاح ليا جي ڪرنل معمر قذافي 17 آڪٽوبر 1976ع تي ڪيو هو.

سان بيعد محبت هئس، هن تبليغ ۽ تنظيم ۾ ڏاڍو ڪم ڪيو. ان سلسلي ۾ هن زبان ۽ قلم سان جيڪو جهاد ڪيو اهو هميشه ياد رهندو.

مولوي صاحب 1926ع ۾ پهريون ڀيرو حج تي ويو ته، ”سنڌ خلافت ڪميٽي“ جي وفد اتي رهڻ واري وقت ۾ ”خدام الحجاج“ جو ڪيس پريزيڊنٽ مقرر ڪيو. هن ويندي ايندي ۽ حجاز ۾ ڪل 396 بيمار ماڻهن جي مفت دوا ڪئي، ۽ مديني پاڪ ۾ خلافت طرفان تقريباً ويهه هزار روپيه تقسيم ڪيا. عرب جي بادشاهه، گورنرن ۽ اتان جي عالمن ۽ معرزن مولانا صاحب جي ڏاڍي مرحبا ڪئي ۽ دعوتون ڪيون.

مولانا چشتي صاحب آگسٽ 1927ع ۾ جيڪب آباد مان ”صدقت“ اخبار جاري ڪئي، جا پنجن مهينن کان پوءِ مسٽر ٿانوريءَ جي حوالي ڪيائين. ان بعد 1929ع ۾ شڪارپور مان ”پيغام“ اخبار جاري ڪيائين. ان کان سواءِ پاڻ ڪيترن اخبارن جو ايڊيٽر ٿي رهيو. جهڙوڪ ”جمهور“ هفتيوار شڪارپور، ”الرحيد“ روزانه ڪراچي، ”آزاد“ روزانه ڪراچي، ”قرباني“ روزانه ڪراچي، ”مجاهد“ روزانه ڪراچي ۽ ”پاڪستان“ هفتيوار لاڙڪاڻو.

مولانا صاحب ”سنڌ مسلم انسوسيئيشن“ جو ميمبر، ”سنڌ خلافت ڪميٽي“ (ڪراچي) جو نائب صدر، ”جمعيت العلماء سنڌ“ ڪراچي جو نائب ناظم، ”آزاد قومي پارٽي“ جو نائب ناظم پڻ ٿي رهيو.

مولانا عبدالڪريم چشتي ڪل پنجونجاه عمدين ڪتابن جو مصنف آهي. جن مان 48 ڪتاب سنڌي ۾ ۽ 7 فارسي ۾ لکيل آهن. اهي سڀ ڪتاب ڇپجي مقبول عام ٿي چڪا آهن. ڪي ڪتاب ته به ٻه چار چار ڀيرا ڇپجي چڪا آهن. مولانا صاحب جهڙي طرح مضمون نگاريءَ ۾ پنهنجو مٿ پاڻ هڻو، اهڙي طرح وعظ توڙي تقرير ۾ به لاثاني هو. اجمير، ملتان، خانپور، لاهور، دهلي، لکنو وغيره ۾ سندس تقريرون ڏاڍيون پسند ڪيون وينديون هيون.

9 نومبر 1950ع تي حيدرآباد ۾ منعقد ٿيل يارهين ”سنڌي ادبي ڪانفرنس“ ۾ ڪيس ”سبحان السنڌ“ جي خطاب سان نوازيو ويو. ان کان علاوه ڪيس ”جي پي“ جو خطاب به مليل هو، پاڻ تي سال شڪارپور ميونسپل جو وائيس پريزيڊنٽ ۽ چار مهينا پريزيڊنٽ ٿي رهيو، سنڌ جي مشهور ديني درسگاهه ”دارالهدى“ ٺيڙهي جو نائب صدر پڻ ٿي رهيو.

مولانا صاحب جي ڇپيل سنڌي ڪتابن مان ڪجهه نالا هن ريت آهن. هدايات محمدي، انوار محمدي، حبيب خدا، تلوار حق، حجت حقاني، شهيد ڪربلا، قضيه ڪربلا، محبوب سبحاني، بيان المعراج، علامات قيامت، پيغام محبت، جواب لاجواب، هدايت المسلمين، ميلاد نبي، معجزات محمدي وغيره. مولانا عبدالڪريم چشتي 31 مارچ 1964ع تي شڪارپور ۾ وفات ڪري ويو.

عبدالڪريم سنديلو، ڊاڪٽر

ڊاڪٽر عبدالڪريم ولد سهراب خان سنديلو 31 ڊسمبر 1919ع تي ڳوٺ سهراب، خان سنديلو تعلقي ڏوڪري ضلعي لاڙڪاڻي ۾ ڄائو. ۽ پوءِ لڏي اچي لاڙڪاڻي ۾ رهيو هو. پاڻ مشهور اديب، خاص طور تي لوڪ ادب جو پارکو ۽ لسانيات جو ماهر ٿي گذريو آهي.

ڊاڪٽر عبدالڪريم سنديلي بي اي ۽ ايم اي (سنڌي) جون ڊگريون وٺي ”لوڪ ادب جو تحقيقي جائزو“ جي عنوان تي تحقيقي مقالو لکي سال 1974ع ۾ سنڌ يونيورسٽي ڄامشورو مان ڊاڪٽريٽ جي ڊگري حاصل ڪئي. اهو مقالو 1986ع ۾ سنڌالاجيءَ شايع ڪيو.

ملازمت جي سلسلي ۾ پاڻ شروعات ۾ ڪمپائونڊر ٿيو، پوءِ پرائمري استاد جي حيثيت سان تعليم کاتي ۾ داخل ٿيو ۽ ترقيءَ جون منزلون طئي ڪندو، انگريزي ماسٽر مان ليڪچرار ۽ آخر پرنسپال جي عهدي تائين پهتو جتان 5 اپريل 1979ع تي رٽائر ڪيائين.

ڊاڪٽر صاحب کي لکڻ پڙهڻ جو شوق شروع کان ئي هو. پاڻ ڪجهه اخبارن ۽ رسالن لاءِ مضمون به لکيائين، ته ڪيترائي معياري ڪتاب به لکيائين. خاص ڪري لوڪ ادب، لغت ۽ لسانيات تي سندس ٿيل ڪم سنڌي ادب ۾ مثالي حيثيت رکي ٿو.

لوڪ ادب ۾ سندس استاد لاهوري محلي لاڙڪاڻي جو رهاڪو هڪ سگهڙ جلال ڪٽي هو، جنهن جي صحبت ۾ رهي کانس ڳجهارت جو گڻ سکيو ۽ لوڪ ادب قلمبند ڪرڻ شروع ڪيائين.

سنديلي صاحب جي ڪيل ادبي خدمتن کي علمي ۽ ادبي حلقن ۾ نهايت قدر جي نگاه سان ڏٺو وڃي ٿو. کيس سندس حياتي ۾ ئي وڏي مڃتا ملي، کيس لاتعداد ايوارڊ، گولڊ ميڊل ۽ ٻيا انعام مليا، جن ۾ پاڪستان سرڪار طرفان 1984ع ۾ مليل ”تمغ امتياز“ به شامل آهي. ان کان سواءِ علمي ۽ ادبي صلاحيتن ۽ لياقتن سبب ان وقت جي حڪومت طرفان کيس مجلس شوريٰ جو ميمبر به مقرر ڪيو ويو هو. پاڻ ڪيترن ئي درسي ڪميٽين جو ۽ سنڌي ادبي بورڊ جو ميمبر ٿي رهيو. ه. 1965ع ۾ سندس پٽ اسلم سنديلي جي نالي پويان لاڙڪاڻي ۾ ”اسلم پبليڪيشن“ قائم ڪري ڪجهه ڪتاب ڇپرايا. هن پاڻ به ڪيترائي ڪتاب لکيا ۽ مرتب ڪيا جن مان ڪجهه هن ريت آهن.

علم بديع (لسانيات- 1951ع)، سنڌ جو سينگار (لوڪ ادب- 1956ع)، تحقيق اللغات سنڌي (لسانيات- 1955ع)، وينجهار (لوڪ ادب- 1950ع)، رهبر ديوان گل (شاعري- 1957ع)، پهڪن جي پاڙ (لسانيات- 1966ع)، ڏهن نامو (لوڪ ادب- 1969ع)، ڪليات حسين ديدڙ

(شاعري-1971ع)، ڪليات شاه محمد ديدڙ (شاعري)، انگي اصول (علم رياضي)، ابتدائي سائنس-ابتدائي اصول، ساميءَ سنديون سڀون (1975ع)، سامي ڏاتو ڪوش، سچل لغات (1984ع)، اصلاحن جي اصليت (1974ع)، لاڙڪاڻي جي ادبي تاريخ (مونوگراف) وغيره.

ڊاڪٽر عبدالڪريم سنديلو 2 جنوري 1990ع تي وفات ڪري ويو.

عبدالڪريم عرف ڪهاڙو، مولانا

مولانا عبدالڪريم المعروف ”مولانا ڪهاڙو“ ولد ملاپاندي خان ڪورائي سن 1865ع ۾ جيڪب آباد شهر ۾ ڄائو. پاڻ بلندپايه عالم، خطيب ۽ تحريڪ آزادي جو ڪارڪن هو.

مولانا عبدالڪريم ڪهاڙو سنڌي، فارسي، عربي ۽ ڪجهه انگريزي جي تعليم جيڪب آباد شهر ۾ حاصل ڪئي. هن سڄي عمر مختلف ماڳن تي درس و تدريس ڏيندي گذاري.

مولانا ڪهاڙي جو روحاني رهبر مولانا تاج محمود امروٽي هو. پاڻ پنهنجي مرشد سان گڏ هر تحريڪ ۾ شامل رهيو. واهن ۾ آيل مسجدن جي بچاءَ واري تحريڪ ۽ خلافت تحريڪ دوران سنڌ ۽ بلوچستان ۾ ڀرپور تقريرون ڪيائين. هو پنهنجي تقريرن ۾ حق جو ڪلمه ۽ خدا جل جلاله جي احڪامن کي ڪولي صاف صاف بيان ڪندو هو. طاقتور ماڻهن کي به حق سچ جي ڳالهه بغير ڪنهن ڌڙڪ جي چئي ڏيندو هو. حتمي ڪم پنهنجي مرشد مولانا امروٽي کي پڻ حق چئي ڏيندو هو، هڪ دفعي ڪنهن ماڻهو کانئس ناس جو مسئلو پڇيو ته، نڪ يا وات ۾ ڏيڻ ۾ ڪهاڙو فرق آهي؟ مولانا ڪهاڙي جواب ڏنو ته ڪرپي جهڙي نڪ ۾ تهڙي وات ۾، توڙي جو منهنجو مرشد هجي، ان محفل ۾ مولانا امروٽي پڻ موجود هو، جيڪو نڪ ۾ ناس ڏيندو هو، مولانا ڪهاڙي جو اهو جواب ٻڌي مولانا امروٽي چيو ته، پٽ خدا جي رحمت هجي توتي، تو حق جو ڪلمه چيو آهي، انهيءَ ڪري اڄ کان تنهنجو نالو ”ڪهاڙو“ آهي. ان کان پوءِ سندس نالو ڪهاڙو پئجي ويو.

مولانا ڪهاڙو پنهنجي ولس ۽ تبليغ سان هزارين ماڻهن کي تصوف جي سلسلي ۾ منسلڪ ڪندو رهيو، هر جلبي ۾ سوين ماڻهو سندس بيعت ڪندا هئا. وٽس 25 - 30 فقير هر وقت رهندا هئا. کيس شعرو شاعري سان به لڳاءُ رهيو ۽ ڪجهه ڪتاب پڻ لکيائين، جن ۾ معراج المومنين، گلشن ڪهاڙو (شاعري)، ديوان عبدالڪريم ڪهاڙو، اعمال قرآني جو سنڌي ترجمو، زليخا ڪتاب جو سنڌي ۾ ترجمو، قرآن پاڪ جي ٻن ڀارن جو اردو ۾ ترجمو ۽ ٽن ڀارن جو سنڌي ترجمو شامل آهن. سندس هٿ جو لکيل قرآن پاڪ جو هڪ ڪلمي نسخو پڻ موجود آهي.

مولانا عبدالڪريم ڪهاڙو سن 1939ع ۾ وصال ڪري ويو.

عبدالڪريم ”ڪريم“ پلي

عبدالڪريم ”ڪريم“ ولد خانصاحب عطا محمد پلي 21 آگسٽ 1940ع تي ڳوٺ عطا محمد پلي تعلقي عمر ڪوٽ ۾ پيدا ٿيو. پاڻ سنڌ جو باڪمال شاعر ٿي گذريو آهي.

عبدالڪريم پلي جدا جدا مرحلن ۾ سنڌي ۾ ادیب فاضل ۽ انگريزي ۾ بي اي تائين تعليم حاصل ڪئي. سندس ڏندو زمينداري هو. سندس والد پنهنجي دور جو مشهور ماڻهو هو ۽ پاڻ به پنهنجي علائقي جو معروف سياستدان هو ۽ پنهنجي تڪ مان هميشه اڪثريت سان چونڊ ڪندو هو.

پلي صاحب شاعري جي ميدان ۾ پنهنجي پرسوز ۽ پياري انداز بيان جي ڪري وڏو مقام حاصل ڪيو، سندس فن ۾ جديد ۽ قديم فن جو امتزاج آهي. کيس غزل، بيت، ڪافي ۽ وائيءَ تي استادانه دسترس حاصل هو. هجر ۽ وصال جو مضمون سندس پسنديدہ مضمون رهيو، سندس ڪلام جو وڏو حصو ننڍن بحرن ۾ آهي، ان ڪري انجا ننڍا فقرا نهايت چست ۽ دل ۾ جاءِ ڪرڻ وارا آهن. سندس ڪلام 1955ع کان پوءِ باقاعدي سان مهران، نئين زندگي، پيغام ۽ ٻين رسالن توڙي اخبارن ۾ ڪثرت سان شايع ٿيڻ لڳو، سندس ڪلام اڄ تائين ڪيئي ڳائڻا محفلن ۾ ڳائين ٿا ۽ ريڊيو تان به نشر ٿيندو رهي ٿو، کيس راڳ سان به دلچسپي هوندي هئي ۽ موسيقي ۾ سٺي ڄاڻ رکندڙ هو.

عبدالڪريم پلي وڏي جاکوڙ ڪري هڪ ڪتاب ”وڻجارن وايون“ نالي ترتيب ڏنو، جنهن ۾ سنڌ جي مشهور شاعرن جي ڪلام سان گڏ سندن زندگيءَ جو مختصر احوال پڻ شامل ڪيائين. اهو ڪتاب سن 1961ع ۾ ”اداره نواءِ ادب“ ڳوٺ عطا محمد پلي طرفان ڇپجي پڌرو ٿيو. جڏهن ته ان اداري جو بنياد پڻ سندس ئي ڪوششن سان 14 مئي 1961ع تي رکي ويو هو.

هيءُ قادر الڪلام شاعر 4 نومبر 1991ع تي رات جو ٻين وڳي هن فاني جهان مان لاڏاڻو ڪري ويو. کيس سندس اباڻي قبرستان ڪيجراڙي ۾ دفن ڪيو ويو، سندس هڪ غزل جون سٽون نموني طور ڏجن ٿيون:

هجر ۾ آيدو زار زار نه رو، روئي ڏو ڪر ۽ بار بار نه رو
چند گهڙين جو ڪيل هو ۽ ويو، ڪهڙي الفت ۽ ڪهڙو پيار نه رو
ارزو وصال جانان تان، جان سو مستر تبسا نثار نه رو
موت کان اڳ ”ڪريم“ دنيا ۾، ناه ملڻو ڪڏهن قرار نه رو.

عبدالڪريم ”گدائي“

عبدالڪريم ”گدائي“ ولد بجار خان لاشاري بلوچ پهرين جنوري 1901ع تي ڳوٺ ڪريم آباد تعلقي نل ضلعي جيڪب آباد ۾ پيدا ٿيو. ويهين صدي جي

پهرين ڏينهن تي پيدا ٿيندڙ هي شخص هڪ قادر الڪلام، ڪهنه مشق ۽ انقلابي شاعر ٿي گذريو آهي.

عبدالڪريم ”گدائي“ ابتدائي تعليم نل ۾ حاصل ڪئي، ۽ پوءِ جيڪب آباد ۽ سکر ۾ مشترڪ تائين تعليم حاصل ڪري، 1918ع ۾ پوسٽ ڪاتي ۾ ملازمت اختيار ڪيائين، پر چئن سالن کان پوءِ استعيفا ڏئي خانصاحب بهادر خان کوسي جي فرزندن مير شاهر خان ۽ مير سڪندر خان جو خانگي طرح ٽيوٽر مقرر ٿيو. انهيءَ زماني ۾ مرحوم لطف الله بدوي سان واقفيت ٿيس، جنهن جي صحبت ۾ ”گدائي“ تخلص اختيار ڪري شعر لکڻ شروع ڪيائين ۽ سندس شعر مختلف اخبارن ۾ ڇپجڻ لڳا.

گدائي صاحب 1932ع ۾ خانگي نوڪري ڇڏي، تحريڪ آزادي ۾ شامل ٿيو ۽ نل ڪانگريس ڪميٽيءَ جو سيڪريٽري ٿيو. پوءِ ته انگريزن خلاف خوب نظر لکڻ لڳو. 1948ع کان پوءِ سنڌ هاري ڪميٽيءَ ۾ شامل ٿيو ۽ عوامي شعر لکيائين 1960ع ۾ سندس قومي خدمت عيوض حڪومت پاڪستان طرفان هڪ سو روپيا ماهوار وظيفو ملڻ شروع ٿيس، جيڪو تاحيات حاصل ڪندو رهيو. 1965ع ۾ سندس ڪلام جو پهريون مجموعو ”سائيه جا سور“ شايع ٿيو، جنهن تي پاڪستان رائٽرس گلڊ طرفان هڪ هزار روپيا انعام مليس، سندس شاعري جا ٻه ٻيا مجموعا ”پيماني تي پيمانو“ 1974ع ۾ ۽ ”پڪڙا ۽ پهنوار“ 1975ع ۾ شايع ٿيا.

گدائي سنڌ جو انقلابي ۽ عوامي شاعر هو، هو هن ڌرتيءَ جو شاعر هو، مظلوم انسانيت جو شاعر هو، جهانگين ۽ سانگين جو شاعر هو ۽ عظيم شاعر هو، هن تقريباً شاعري جي هر صنف تي طبع آزمائي ڪئي.

گدائي صاحب شاعر سان گڏوگڏ هڪ سٺو نثر نويس، ڪالم نگار، تاريخدان، ڊرامانويس، اداڪار، سنگيت جو ساٿي ۽ صحافي به هو. پاڻ ڪجهه وقت لاءِ جيڪب آباد جي هفتيوار اخبارن صبح سنڌ، فرنيشز گزيٽ، مجاهد، انقلاب، امروز ۽ ستاره سنڌ جو ايڊيٽر پڻ رهيو. هن جيڪب آباد ضلعي جي تاريخ ”خانڳڙھ کان جيڪب آباد تائين“ نالي سان لکي آهي.

سنڌ جي هن انقلابي شاعر فالج ٿيڻ ڪري 28 جنوري 1978ع تي جيڪب آباد ۾ وفات ڪئي. سندس مدد خوبصورت شعر هيٺ ڏجي ٿو:

وڙهي تيز طوفان ۽ موجن سان هر دم
وڃي نيٺ بيـــــڙو ڪناري ڇڏيو سين
سفر زندگيءَ جو ڪئن هو ”گدائي“
بهر طور گذريو گذاري ڇڏيو سين.

عبداللطيف ساقی

عبداللطيف ساقی ولد الله بچايو رند بلوچ 2 اپريل 1925ع تي عراق جي شهر بغداد ۾ ڄائو، جتي سندس والد عراق جي ريلوي کاتي ۾ يارڊ فورمين جي حيثيت سان ملازم هو، سندس اباڻو ڳوٺ يوسف بلوچ ڪوٽڙي هو.

عبداللطيف ساقی ناميارو فلمسٽار ٿي گذريو آهي. هن ابتدائي تعليم پرائمري اسڪول نانگولائين ڪوٽڙي مان حاصل ڪئي ۽ پوءِ سنڌ مدرسته الاسلام ڪراچي ۾ داخل ٿيو، مشترڪ جو امتحان بمبئي يونيورسٽي مان پاس ڪرڻ کان پوءِ فلمي دنيا ۾ پير پائڻ سبب وڌيڪ تعليم حاصل نه ڪري سگهيو.

ساقی کي اداڪاري ڪرڻ جو شوق پراڻي فلم ”ليليٰ مجنو“ ڏسڻ کان پوءِ جاڳيو، پنهنجي شوق جي تڪميل خاطر هن ڪوٽڙي شهر ۾ پهريون ڀيرو اسٽيج ناٽڪ پيش ڪيو. آخر گهڻي جدوجهد بعد 1955ع ۾ پهرين فلم ”التهجا“ ۾ ڪم ڪيو، مسلسل جدوجهد ۽ اڻ ٿڪ محنت کان پوءِ ساقی فلمي دنيا ۾ پنهنجي فن جا جوهر ڏيکاري بلند مقام تي پهتو. هن پنج سو کان وڌيڪ فلمن ۾ ڪم ڪيو، پاڻ ويهن کان وڌيڪ ٻوليون ڄاڻندو هو، سنڌي، پنجابي، پشتو، گجراتي، بلوچي، بنگالي ۽ اردو فلمن ۾ ڪم ڪرڻ کان علاوه انگريزي فلم ”باواني جنگش“ ۾ پڻ ڪم ڪيائين، هندستان جي فلمي حلقن ۾ کيس ”امرت لعل“ جي نالي سان ياد ڪيو وڃي ٿو. سندس شهرت يافته فلمن ۾ اردو فلمون نانگن، لاکون ۾ ايڪ، رات ڪي راهي، هزار داستان، بيتي، شهيد ۽ زرقا وغيره قابل ذڪر آهن.

ساقی فلمن کان علاوه ٽيليويزن جي ڪيترن ئي مقبول ڊرامن ۾ پڻ ڪم ڪيو، اردو ڊرامو ”گردش“ ۽ سنڌي ڊرامو ”زنجيرون“ هن جي زندگيءَ جا آخري ڊراما هئا. سندس فني خدمتن عيوض مڃتا طور کيس ڪيترائي ايوارڊ ۽ انعام مليا.

ساقی صاحب راڳ جو پڻ وڏو ڄاڻو هو، پاڻ وڏو سگهڙ، سسيائو، يارويس، گلڪ، خوش مزاج، غريبن جو همدرده ۽ مخلص انسان هو. هن کي پنهنجي سر زمين ۽ وطن سان بيحد محبت هئي.

22 ڊسمبر 1986ع تي لاهور ۾ عبداللطيف ساقی جي روح جو پکي پرواز ڪري ويو.

عبدالمجيد سنڌي، شيخ

شيخ عبدالمجيد سنڌي ولد ديوان ليلا رام 7 جولاءِ 1889ع تي ٺٽي جي هڪ هندو گهراڻي ۾ ڄائو. پاڻ مشهور سياستدان سنو مقبلي اديب، عالم، صحافي ۽ بهترين انسان ٿي گذريو آهي.

شيخ عبدالمجيد سنڌي جي طبيعت ننڍپڻ کان ئي حق جي ڳولهاڻو هئي.

جنهن ڪري 10 فيبروري 1908ع تي حيدرآباد ۾ شيخ عبدالرحيم جي هٿان مسلمان ٿيو. مسلمان ٿيڻ کان پهرين سندس نالو جينانند هو.

شيخ صاحب مشترڪ تائين تعليم ٺٽي ۾ حاصل ڪئي، جنهن کان پوءِ پهريان مسٽر ڏيپچند اوجها نالي وڪيل وٽ منشي ٿيو ۽ پوءِ اچي حيدرآباد ۾ رهڻ لڳو. اتي کيس رئيس غلام محمد پرڳڙي پنهنجي اخبار ”الامين“ جو ايڊيٽر ڪري رکيو. سندس ذهانت کان متاثر ٿي سگهڻي پرڳڙي صاحب کيس پنهنجو سياسي صلاحڪار (سيڪريٽري) ڪري مقرر ڪيو. مولانا عبيدالله سنڌي واري تحريڪ ريشمي رومال ۾ سرجوشي سان حصو ورتائين جنهن ڪري کيس گرفتار ڪيو ويو ۽ 3 سال قيد ڪاٽي 14 فيبروري 1919ع تي آزاد ٿيو. 1920ع ۾ تحريڪ خلافت جي لاڙڪاڻي واري اجلاس ۾ انگريزن خلاف تقرير ڪرڻ جي ڏوه ۾ ٻيهر گرفتار ٿيو ۽ ٻه سال سزا لڳس، 1924ع ۾ روزنامہ ”الوحيد“ جو ايڊيٽر ٿي ڪم ڪيائين، جنهن جي وسيلي مسلمانن ۾ خوب جوش جاڳيائين. 16 نومبر 1929ع تي الهه آباد واري آل انڊيا آل پارٽيز ڪانفرنس ۾ شريڪ رهيو. ان کان سواءِ آل انڊيا خلافت ڪانفرنس (اجمير) آل پارٽيز مسلم يونٽي ڪانفرنس ۽ آزاد سنڌ ڪانفرنس (ڪراچي 18 اپريل 1930ع) ۾ سنڌ کي بمبئيءَ کان جدا ڪرڻ لاءِ ورتل سندس ڪوششون هميشه ياد رهنديون.

آخر پهرين اپريل 1936ع تي سنڌ کي بمبئيءَ کان آزادي ملي، ۽ 1937ع ۾ سنڌ اسيمبليءَ جي جيڪا پهريون اليڪشن ٿي، ان ۾ شيخ صاحب آزاد پارٽي ٺاهي خوب بهرو ورتو ۽ سر شاهنواز ڀٽي کي شڪست ڏئي اسيمبليءَ جو ميمبر چونڊيو. 1940ع ۾ مير بنده علي خان جي وزارت ۾ سنڌ جو وزير بڻيو. تحريڪ پاڪستان ۾ سرگرميءَ سان حصو ورتائين، ليڪن 1943ع ۾ مسلم ليگ کان جدا ٿي ويو پاڪستان ٺهڻ کان پوءِ 1949ع ۾ جڏهن عبدالغفار خان آل پاڪستان عوامي پارٽي ٺاهي ته، شيخ صاحب کي ان ۾ سنڌ لاءِ ڪنوينر مقرر ڪيو ويو.

شيخ صاحب ٻين مصروفيتن سان گڏوگڏ تصنيف و تاليف جو شغل به جاري رکيو آيو. سندس ڇڏيل تصنيفون هن ريت آهن:

فتح اسپين، حضرت عمر بن عبدالعزيز، ڪراچي سنڌ کي ملڻ گهرجي، المرتضيٰ، تاريخ جواهر، ۽ حضرت علي ۽ حضرت عمر. شيخ عبدالمجيد سنڌي 24 مئي 1978ع تي حيدرآباد ۾ وفات ڪئي. کيس وصيت مطابق ٺٽي ۾ مخدوم محمد هاشم ٺٽوي جي ڀرسان مڪليءَ جي تاريخي قبرستان ۾ دفنايو ويو.

عبدالمجيد سنڌي، ميمڻ

ڊاڪٽر ميمڻ عبدالمجيد سنڌي ولد حاجي غلام حسين پهرين جنوري 1930ع تي ڳوٺ ماڙي لڳ شڪارپور ۾ جنم ورتو پاڻ بلندياڻي اديب، عالم، محقق، مقرر ۽ ماهر لسانيات هو.

ڊاڪٽر ميمڻ عبدالمجيد سنڌي ابتدائي تعليم ماڙي ۾ حاصل ڪئي. 1942ع ۾ ٻوڙ اچڻ ڪري سندس خاندان (جيڪو ڪپڙي اٺڻ جو ڪم ڪندو هو) لڏي اچي شڪارپور ۾ رهيو. ميمڻ صاحب کي اتي مولوي فضل الله جي مدرسي ۾ ويهاريو ويو. جتان عربي، فارسي، قرآن شريف ناظران ۽ فن قرائت جي تعليم حاصل ڪيائين، ان کان پوءِ مڊل تائين تعليم شڪارپور ۾ ورتائين 1948ع ۾ وري سندس خاندان لاڙڪاڻي لڏي آيو. جتان 1952ع ۾ مئٽرڪ جو امتحان پاس ڪري 1954ع ۾ سکر مان سول انجنيئرنگ ۾ ڊپلوما ڪيائين. پوءِ روينيو کاتي ۾ ڪلارڪ بڻيو، ان دوران بي اي پاس ڪيائين پوءِ ڪلارڪي جي نوڪري ڏي آبهاشي کاتي ۾ اوورسيئر مقرر ٿيو. ان عرصي ۾ هن ايم اي ۽ ايل ايل بي جون ڊگريون به حاصل ڪري ورتيون. 1963ع ۾ اسلاميه ڪاليج سکر ۾ ليڪچرار مقرر ٿيو، ان ليڪچراري دوران ميمڻ صاحب ڪاليج جي پرنسپال شيخ عبدالرزاق ”راز“ سان گڏجي ڪاليج ۾ علمي، ادبي ۽ ثقافتي تقريبن جو رواج وڌو، يوم لطيف، يوم سچل ۽ يوم بيدل هر سال منعقد ڪرائيندو هو. ان کان علاوه مشاعرا ۽ مختلف موضوعن تي مذاڪرا پڻ ڪرايا. هن هڪ ادبي سوسائٽي بنام ”سنڌي ادبي سوسائٽي“ ۽ بعد ۾ هڪ ٻيو ادارو ”لطيف اڪيڊمي“ پڻ قائم ڪيا.

ميمڻ صاحب 1972ع کان پوءِ مختلف ڪاليجن جو پرنسپال ٿي رهيو، انهن تدريسي خدمتن دوران هن 1974ع ۾ ”بيان العارفين سنڌي جي ترتيب ۽ اظهار“ جي عنوان تي تحقيقي مقالو لکي، سنڌ يونيورسٽيءَ مان بي ايڇ ڊي جي ڊگري حاصل ڪئي. بعد ۾ ميمڻ صاحب 1988ع کان وفات تائين شاھ عبداللطيف يونيورسٽي خيرپور طرفان ايم فل ۽ پي ايڇ ڊي جي شاگردن لاءِ گائيڊ مقرر رهيو. ان کان سواءِ ٻين به ڪيترن ئي سرڪاري ۽ غير سرڪاري ادارن سان وابسته رهيو.

ميمڻ صاحب 1953ع کان باقاعده لکڻ جي شروعات ڪئي. شروعات ۾ ”فاتح“ تخلص سان شاعريءَ طرف توجهه ڏنو، پر پوءِ کيس نثر ۾ زياده دلچسپي ٿي.

مختلف اخبارن ۽ رسالن ۾ سندس ليک شايع ٿيندا رهيا. پوءِ ته ايترو لکيائين جو سنڌي زبان ۾ نڪرندڙ ڪابه اخبار يا رسالو نه ڇڏيائين، جنهن ۾ سندس تحقيقي مقالا ۽ مضمون نه ڇپيا هجن. ان کان سواءِ هن سنڌي ۽ اردو ۾ اٽڪل 66 عمدا ڪتاب لکيا، جن ۾ ويهر کن اڻ ڇپيل آهن، باقي سڀ جو سڀ

چيچي مقبوليت جو درجو ماڻي چڪا آهن.

ميمڻ صاحب هڪ سڀا جهڙو، منڙو ۽ هر دلچسپ محقق هو. هن سنڌ جي تاريخ ۽ ادب تي گهڻو ڪجهه لکيو. ائين ڪئي ڇنڇي ته هن سڄي زندگي سنڌ تي ئي لکيو. سنڌ جي تاريخ، ادب، سوانح، شاعري، زبان ۽ تصرف تي مرڻ گهڙي تائين لکندو رهيو. بيشڪ هو سنڌ ۽ سنڌي ٻوليءَ جو سچو هڏو ڪي ۽ گهڻو گهرو هو. هن گهڻو تنو سنڌي ۾ لکيو، بهرحال جيڪو اردو ۾ لکيائين اهو به، سنڌ متعلق لکيائين، سندس لکيل ڪتاب، مضمون ۽ مقالا سنڌي ٻوليءَ جو قيمتي سرمايو آهن.

ڊاڪٽر صاحب وٽ پنهنجي لائبريري پڻ هئي، جنهن ۾ هن وقت 19 هزار ڪتاب موجود آهن. چيو وڃي ٿو ته هيءَ لائبريري لاڙڪاڻي ڊويزن جي واحد لائبريري آهي، جنهن ۾ ٻارهين صدي کان اڻ لپ ۽ بيش بها ڪتاب محفوظ آهن. ڊاڪٽر ميمڻ جي علمي ادبي ۽ ثقافتي خدمتن جي مڃتا طور حڪومت پاڪستان طرفان کيس 23 مارچ 1983ع تي ”تمغ امتياز“ سان نوازيو ويو، 1991ع ۾ سندس لکيل ڪورسي ڪتاب، نائين ۽ ڏهين ڪلاس جي سنڌي ڪتاب کي، ”بهترين ٽيڪسٽ بڪ“ قرار ڏيندي، وفاقي وزارت تعليم ۽ سنڌ ٽيڪسٽ بوڪ بورڊ (1) طرفان پڻ کيس انعام ڏنو ويو.

ڊاڪٽر صاحب جي لکيل ڪجهه ڪتابن جا نالا هيٺ ڏجن ٿا.

ڏور (لوڪ ادب)، ماڻڪ موتي لعل، ڪريم جو ڪلام، ديس ديس جون ڪهاڻيون، فڪر لطيف، جوتيون جواهرن جون، سنڌي ادب جو تاريخي جائزو، رتيءَ جي رهائ، سچل جو سنيهو، تذڪره شهباز، پرڪ ۽ پروڙ، سنڌيءَ ۾ نعتيه شاعري، سيرت النبي، پورهيو جو مان، لطيفي لات، نگارشات سنڌ (اردو)، گهڙيون گهاريون جن سڀ تاريخ جا وڪريل ورق، سنڌي نصاب (نائين ڏهين ڪلاس لاءِ) وغيره.

ڊاڪٽر ميمڻ عبدالمجيد، سنڌي 9 فيبروري 1996ع تي گهرجي ڏاکڻ تان ڪرڻ سبب زخمي ٿي پيو، جنهن سبب 11 فيبروري 1996ع تي زخمن جا تاب نه سهندي ڪراچي ۾ وفات ڪري ويو. کيس لاڙڪاڻي ۾ شيخ زيد اسپتال لڳ قبرستان ۾ سپرد خاڪ ڪيو ويو.

عبدالمجيد ”عابد“ قاضي

قاضي عبدالمجيد ”عابد“ ولد عبدالقيوم عباسي جي ولادت 2 مارچ 1915ع تي سيوهڻ شريف ۾ ٿي. پاڻ سنڌي صحافت، ادب ۽ سياست جي قابل احترام شخصيت هئي.

(1) سنڌ ٽيڪسٽ بوڪ بورڊ ڄامشورو جو قيام 1971ع ۾ عمل ۾ آيو. موجوده بلڊنگ پنجويهه لک روپين جي لاڳت سان 1974ع ۾ جڙي راس ٿي.

قاضي صاحب 1932ع ۾ نور محمد هاءِ اسڪول حيدرآباد مان مئٽرڪ ۽ 1936ع ۾ بمبئي يونيورسٽيءَ مان بي اي پاس ڪئي، جنهن کان پوءِ صحافت جي ميدان ۾ پير پاتو.

سن 1958ع ۾ ”عبرت“ اخبار محمد عثمان ڏيهلاڻيءَ کان ڇهن هزار روپين ۾ خريد ڪري، ان کي حيدرآباد مان نئين آب و تاب سان هلائڻ شروع ڪيائين، جنهن سان سنڌي اخبار نويسي کي نئون رخ مليو، سندس ادارت ۾ هن اخبار ايتري ترقِي ڪئي جو اها سنڌ ۾ سڀ کان وڌيڪ پڙهي ويندڙ سنڌي اخبار سمجهي ويندي هئي، پر پوءِ جڏهن ”ڪاوش“ اخبار جاري ٿي ته اهو اعزاز ان اخبار جي حصي ۾ آيو. چيف ايڊيٽر جي حيثيت سان قاضي صاحب جا ”عبرت“ اخبار لاءِ لکيل ڪالمر صحافتي دنيا ۾ اهم مقام رکن ٿا.

ادبي حوالي سان قاضي عابد جو لکيل يورپ جو سفرنامو ”سفر يورپ جي ڊائري“ 1960ع ۾ شايع ٿيو، جيڪو سنڌي ادب ۾ وڏي اهميت رکي ٿو. انوکي اسلوب ۾ لکيل هي سفرنامو هن وقت تائين لکيل سفرنامن ۾ پنهنجو مت پاڻ آهي. ان کان سواءِ هن سياست بابت به ڪتاب لکيا. هڪ ”مون کي ياد آهي ته...“ ۽ ٻيو ”سنڌ جي سياست“.

قاضي صاحب بيداغ ڪردار رکندڙ هڪ سياستدان به هو. ابتدا ۾ بلدياتي عهدن تي فائز رهيو. 1983ع ۾ سنڌ جو وزير مواصلات بڻيو. فيبروري 1985ع ۾ غير سياسي بنياد تي ڪرايل چونڊن ۾ حيدرآباد مان قومي اسيمبليءَ جو ميمبر چونڊجي ويو، ۽ محمد خان جوڻيجي جي ڪابينه ۾ پاڪستان جو وفاقي وزير اطلاعات ۽ نشریات مقرر ٿيو.

1988ع ۾ هڪ دفعو ٻيهر ڪنڊي محمد خان مان قومي اسيمبليءَ جو ميمبر چونڊيو. 1990ع جي نگران حڪومت ۾ وفاقي وزير مقرر ٿيو، ان کان سواءِ پاڻ چار ڀيرا (اي ٻي اين ايس) جو جنرل سيڪريٽري چونڊيو ويو ۽ آخر تائين عبرت گروپ جو چيئرمين رهيو.

قاضي عابد نهايت خدا ترس انسان هو. پاڻ جڏهن وزارت جي ڪرسيءَ تي ويٺو، تڏهن به انسان دوست ۽ غريب پرور رهيو، پر جي وزارت جي ڪرسيءَ کان الڳ رهيو، پوءِ به سندس زندگيءَ جو نصب العين انسانيت جي خدمت ئي رهيو، پاڻ 27 آگسٽ 1996ع تي راهِ رباني وٺي ويو.

عبدالنبي ”عليگ“ آغا

آغا عبدالنبي ”عليگ“ ولد آغا گل حسن خان پشان 16 مارچ 1903ع تي شڪارپور ۾ ڄائو. پاڻ مشهور شاعر، اديب، آغني عملدار ۽ صوفي منش انسان ٿي گذريو آهي.

اب عبدالنبي ”عليگ“ جي تعليم ۽ تربيت پنهنجي والد جي نگراني ۾

ٿي، جيڪو خيرپور رياست ۾ نائب وزير جي عهدي تي فائز هو. هن ابتدائي تعليم گمبٽ ۾ ورتي، مئٽرڪ جو امتحان 1919ع ۾ خيرپور ميرس مان پاس ڪري اعليٰ تعليم لاءِ علي ڳڙھ ويو، جتان 1924ع ۾ بي اي پاس ڪري واپس آيو. پھريان شڪارپور ۾ اسڪول ۾ فارسيءَ جو استاد مقرر ٿيو، جتان جلد ئي مختيارڪار جي عهدي تي منتخب ٿيو. پوءِ ترقي ڪندو وڏن عهدن تي پهتو. 1955ع ۾ روڻيو جو سيڪريٽري بڻيو، آخر 1958ع ۾ بهاولپور جي ڪمشنر جي عهدي تان رٽائر ٿيو. جنهن کان پوءِ گورنمينٽ جي صلاحڪار جي حيثيت ۾ لاهور ۾ رهي ڪم ڪيائين، جتان کيس صوبائي پبلڪ سروس ڪميشن جو ميمبر ڪيو ويو.

آغا صاحب کي علم ۽ ادب جو شوق ننڍپڻ کان ئي هو. کيس راڳ رهاڻ، ڊراما ۽ شعروشاعري سان دلچسپي رهي. ”آغا“ ۽ ”عليگ“ تخلص سان سنڌي شاعري ڪئي اٿس. قطعاً، غزل ۽ نظم شوق سان لکيائين. کيس جيئن ته فارسي ٻوليءَ ۾ مهارت حاصل هئي، ان ڪري سندس شعر تي پڻ فارسيءَ جو اثر غالب آهي. پوءِ به رواني ۽ سلاست برقرار نظر اچي ٿي. شاعري ۾ سندس تربيت سندس وڏي پيءُ آغا صوفي ڪئي. آغا ”عليگ“ صاحب سچل سائين جي درگاهه جو عقيدتمند هو. رٽائر ٿيڻ بعد سندس اڪثر وقت صوفين ۽ شاعرن سان محفلن مچائيندي گذريو. سندس اوطاق هميشه علم و ادب جي چهچتي ۾ پهڪندي رهي. پاڻ سنڌي ادبي بورڊ جو ميمبر به رهيو. هن تصوف ۽ فلسفي جي به گهڻي خدمت ڪئي، ٿيا سافڪل سوسائٽي (1) سنڌ جو صدر پڻ ٿي رهيو. سچل اڪيڊمي ۽ سچل ثقافتي مرڪز جو قيام ۽ سچل تي ادبي ڪانفرنسون ڪرائڻ سندس اهم خدمتون آهن.

پهرين سنڌي فلم ”ايڪتا“ جا پاڪستان کان اڳ ٺهي هئي، تنهنجا ڊائلاگ آغا عبدالنبي لکيا هئا، ان کان سواءِ هن نثر ۽ نظم ۾ ڪجهه ڪتاب به لکيا جهڙوڪ، حريص پتلو عرف وفا جي ديوي (ڊراما)، افڪار عليگ (نظم)، سسني پنهنون (ڊراما)، ڪليات آغا (شاعري) ۽ ڪجهه افسانا، ناول ۽ مقالا پڻ لکيائين.

آغا عبدالنبي ”عليگ“ دراني 19 آڪٽوبر 1976ع تي وفات ڪئي. سندس ڪلام جو نمونو هيٺ ڏجي ٿو:

(1) ٿيا سافڪل سوسائٽي جو قيام 1875ع ۾ نيويارڪ ۾ عمل ۾ آيو. هن سوسائٽي جي بانيڪار روس جي رهواسين هڪ عورت ميلمير بلوئسٽڪي هئي ۽ هندستان ۾ هن مڪتب فڪر کي مشهور هڪ ٻي عورت انٽي بيسنٽ ڪيو، جيڪا 21 مئي 1889ع تي انهيءَ جماعت ۾ شريڪ ٿي ۽ 1907ع ۾ ان جي پريزيڊنٽ چونڊي، سنڌ ۾ هن سوسائٽي جو بنياد ڊسمبر 1896ع ۾ ڪراچي ۾ پيو.

ڪين ”آغا“ آاڪيلو مصطفيٰ ڀٽ سان ساڻ آه
 جو نبيءَ جو عبد آهي ڪبريا سان ساڻ آه
 ڇا ڪري سگهندا تنهن کي ڪينہ پرور ڇا ڪندا
 خوف هن کي ناهي ڪو خيرالوري ساڻ ساڻ آه

عبدالواحد سنڌي

مولانا عبدالواحد سنڌي ولد عبدالوارث عرف وارث ڏنو اٺيڙ سن 1912ع ۾ ڳوٺ پليڏني تعلقي ڀٽي عاقل ضلعي سکر ۾ پيدا ٿيو. پاڻ ناميارو عالم دين ۽ ماهوار رسالي ”نئين زندگي“ جو باني ايڊيٽر هئو.

مولانا عبدالواحد سنڌي ابتدائي تعليم هاليجي ۽ گهوٽڪي جي مدرسن ۾ حاصل ڪئي. جنهن کان پوءِ مولانا دين محمد وفائي جي مدد سان سر عبدالله هارون کان اسڪالرشپ حاصل ڪري ڊسمبر 1922ع ۾ جامع مليه دهلي ۾ وڃي داخل ٿيو. اتي مولانا صاحب جا استاد مولانا محمد علي جوهر، ڊاڪٽر محمد علي بجنوري، خواجه عبدالحمي ۽ فراهي اعظم هئا، جن جي صحبت ۾ رهي هن گهڻو ڪجهه پرايو. جڏهن تعليم پوري ڪيائين ته، پاڻ اتي ”بورڊنگ هائوس جو هر منزل“ جو انچارج مقرر ٿيو. ان دور ۾ هن ٻارن جي پاڪائي، صفائي، رهائش، راند روند ۽ کاڌو خوراڪ جو سٺو بندوبست ڪيو. ان ڪري انتظاميه ڪانئس راضي هئي. هن اتي 1928ع ۾ مولانا انور علي شاھ قبائلي جي نياڻيءَ سان شادي به ڪئي.

مولانا عبدالواحد جڏهن الجامع ۾ پڙهندو هو ته، ان دور ۾ انگريز پادري حڪومت جي اشاري تي مسلمانن ۽ ننڍن قومن کي ڌڙا ڌڙ عيسائي ڪري رهيا هئا. خاص ڪري ضلع فيروزپور ته عيسائيت جو ڳڙھ بنجي چڪو هو. مولانا صاحب واندڪائي واري وقت ۾ اتي وڃي تبليغ ڪندو هو ۽ مناظرا به ڪندو هو، ان لاءِ هن ڪجهه اردو ۾ ڪتاب به لکيا، جن ۾ عيسائي پادرين کي سندن سوالن جا جواب ڏنل هئا. انهن ڪتابن ۾ ”رسول پاڪ ڪون ٿي ڪيسي ٿي ڪيا سڪيا“ ۽ ٻيو ڪتاب ”قرآن پاڪ ڪيا هي اور اس ني ڪيا ڪر دکايا“ مشهور ڪتاب آهن. مولانا صاحب اهي ڪتاب يا ٻيا مضمون ان وقت ”مولوي عبدالواحد جامعي“ جي نالي سان لکندو هو. هڪ دفعي سندس ملاقات مولانا عبيدالله سنڌي سان ٿي، جنهن کيس توڪيندي چيو ته مان سيالڪوٽ ۾ پيدا ٿيس، ڄام پور ۾ تعليم حاصل ڪيم ۽ پرچوندي ۾ وڃي مسلمان ٿيس ته، پاڻ کي سنڌي لکندو آهيان ۽ گورنمينٽ جي رڪارڊ تي به سنڌي آهيان، پر افسوس جو تون سنڌي هوندي به پاڻ کي سنڌي لکندي شرم تو محسوس ڪرين. هن واقعي کان پوءِ مولانا عبدالواحد پاڻ کي سنڌي لکن لڳو.

پاڪستان نهن کان پوءِ مولانا عبدالواحد مهاجرن سان گڏ سنڌ آيو ۽ ڪراچي ۾ رهڻ لڳو. 1948ع ۾ پاڪستان جي آبادڪاري جي وزارت پاران خبرن جي هڪ بليٽن اردو ۽ سنڌي ۾ شايع ٿيڻ لڳي، جنهن جي اشاعت جو مقصد نون ۽ پراڻن سنڌين ۾ ميل ميلاب ۽ ڄاڻ سڃاڻ پيدا ڪرڻ هئي. هن بليٽن جو چيف ايڊيٽر فضل الحق قريشي ۽ اسسٽنٽ ايڊيٽر مولانا عبدالواحد مقرر ٿيو. اڳتي هلي 1950ع ۾ ساڳئي بليٽن کي هڪ خالص علمي ۽ ادبي پرچي لاءِ وزارت اطلاعات ۽ نشریات جي حوالي ڪيو ويو جيڪو ”نئين زندگي“ جي نالي سان مولانا عبدالواحد سنڌي جي ادارت هيٺ فيبروري 1950ع کان شروع ٿيو ۽ اڄ تائين باقاعدي هر مهيني شايع ٿيندو اچي. هي سنڌي ٻوليءَ جو اهو منفرد رسالو آهي، جيڪو سنڌي ادب جي ارتقاء ۾ سنگ ميل جي حيثيت رکي ٿو.

مولانا صاحب پنهنجي بي لوٽ خدمت سان رسالي نئين زندگي کي آهستي آهستي ان درجي تي پهچايو جو اهو پاڪستان جي چوٽيءَ جي رسالن ۾ شمار ٿيڻ لڳو. هن 1950ع کان 1966ع تائين رسالي کي نهايت شاندار نموني سان هلايو. هن نون لکندڙن کي همٿايو، سنڌي نياڻين ۾ لکڻ جو شعور پيدا ڪيو ۽ در در وڃي وڏن اديبن کان مڻڻ ڪري مواد وٺي، رسالي ۾ شامل ڪري ان کي معياري پرچو بڻايو، نئين زندگيءَ ۾ ڪالهه جا لکندڙ اڄ جا وڏا محقق، اديب ۽ تاريخدان آهن.

مولانا عبدالواحد سنڌي پنهنجي سر هڪ انجمن هو، هڪ ادارو هو، هن نئين زندگي رسالي ذريعي جيڪا علمي، ادبي خدمت ڪئي، ان جو ته ڪو نظير ئي ڪونهي پر انفرادي طرح به هن پنهنجي قلم سان سنڌي ادب کي بهترين تاريخي ۽ ادبي مضمونن سان مالا مال ڪيو. ”سنڌي ادبي سوسائٽي ڪراچي“ (1) جي اشاعتي سلسلي ۽ ان جي ماهوار رسالي ”ادبون“ ۾ به پاڻ مدد ڪندو رهيو. مولانا عبدالواحد سنڌي 3 جنوري 1988ع تي هي ڏيهه ڇڏيو.

عبيدالله سنڌي، مولانا

امام انقلاب مولانا عبيدالله سنڌي 10 مارچ 1872ع تي سيالڪوٽ (پنجاب) جي ڳوٺ چيانواليءَ ۾ پيدا ٿيو. پاڻ تحريڪ آزادي جو عظيم اڳواڻ ٿي گذريو آهي. کيس هند ۽ سنڌ ۾ جديد قومي فڪر جو باني سمجهيو وڃي ٿو. هن ان جديد قومي فڪر جي بنياد تي هندستان کي آزادي ڏيارڻ جي لاءِ پنهنجي سموري عمر وقف ڪري ڇڏي هئي.

مولانا عبيدالله سنڌي اصل ۾ سک خاندان جو فرد هو. سندس

(1) سنڌي ادبي سوسائٽي ڪراچي 1951ع ۾ ڊاڪٽر دائود پوٽي جي خوشن سان قائم ٿي. 1966ع کان هن اداري طرفان عورتن جو ماهوار رسالو ”ادبون“ شايع ٿيڻ لڳو.

شروعاتي نالو ”برتا سنگھ“ هو ۽ سندس والد جو نالو رام سنگھ هو، جيڪو سونارڪو ڌنڌو ڪندو هو ۽ مولانا جي ڄمڻ کان چار مهينا اڳ وفات ڪري ويو. ٻن سالن کان پوءِ مولانا جو ڏاڏو به گذاري ويو جنهن ڪري هن پنهنجي مامي جي نظر هيٺ پرورش ورتي جيڪو ڄام پور (ضلع ديره غازي خان) ۾ تهپدا رهيو. مولانا 1878ع ۾ ڄام پور جي هڪ اردو مڊل اسڪول ۾ داخلا ورتي. 1984ع ۾ ان اسڪول جي شاگردن وٽ ”تحفة الهند“ ۽ شاھ اسماعيل شهيد جو ڪتاب ”تقوية الايمان“ ڏٺو. مولانا ڪتابن ڏسڻ سان انهن جي مطالعي ۾ محو ٿي ويو ۽ کيس اسلام جي صداقت تي يقين ٿي ويو، جنهن کان پوءِ مسلمان ٿيڻ جي شوق ۾ ڪوتلي رحم شاه (ضلع مظفر ڳڙھ) ۾ آيو، جتي 15 آگسٽ 1887ع تي مسلمان ٿيو ۽ ڪتاب ”تحفة الهند“ جي مصنف جو نالو ”عبيدالله“ پاڻ تي رکيائين. جنهن کان پوءِ ديني تعليم حاصل ڪرڻ لاءِ سنڌ ڏي رخ ڪيائين. تنهن زماني ۾ پرچونديءَ جي بزرگ مولانا حافظ محمد صديق جي هنڌين ساڳين هاڪ هوندي هئي، سو مولانا عبيدالله وٽس اچي حاضر ٿيو. حافظ محمد صديق جڏهن هن نوجوان جي دين جي لاءِ جذبي کي ڏٺو، تڏهن کيس پيار ۽ پابوھ سان چيائين ته ”اي عبيدالله تو اسلام خاطر پنهنجا عزيز ڇڏيا آهن، اڄ کان وٺي آءُ توکي پنهنجي پٽن جهڙو درجو ڏيان ٿو.“ نوجوان عبيدالله تي انهن لفظن اهڙو ته اثر ڪيو، جو هن پنهنجي نالي پٺيان ”سنڌي“ لفظ جو اضافو ڪيو ۽ سنڌ ۾ مستقل رهڻ جو ارادو ڪري پاڻ کي سنڌي سڏائڻ لڳو.

مولانا عبيدالله سنڌي جيتوڻيڪ پرچونديءَ پهچڻ کان اڳ ئي مسلمان ٿي چڪو هو، ليڪن حقيقت ۾ صحيح الطريقت ۽ راسخ العقيدت مسلمان پرچونديءَ ۾ پهچڻ کان پوءِ حافظ صاحب جي تعليم ۽ تربيت سان بڻيو. گچ عرصو حافظ محمد صديق جي صحبت مان فيض حاصل ڪري، وڌيڪ تعليم حاصل ڪرڻ جي خيال سان 1889ع ۾ ديوبند ۽ دهليءَ جي مدرسن ۾ پڙهڻ ويو، اتي هندستان جي هڪ وڏي انقلابي ”شيخ الهند“ مولانا محمود الحسن جي شاگردي حاصل ٿيس 1891ع ۾ موتي سنڌ آيو ۽ پنهنجي روحاني رهبر جي اجازت سان سندس خليفي مولانا تاج محمود امروٽيءَ وٽ اچي رهيو، مولانا امروٽي ماستر محمد عظيم خان يوسفزئي جي نياڻي سان مولانا عبيدالله سنڌي جو نڪاح ڪرايو. ڪجهه وقت امروٽ ۾ رهڻ کان پوءِ مولانا سنڌي ڳوٺ پير جهنڊي ضلعي حيدرآباد ۾ سيد محمد الله شاه راشدي جي قائم ڪيل مدرسي ”دارالرشاد“ ۾ 1901ع کان پڙهائڻ شروع ڪيو. اهڙي طرح نو ڏه سال انقلابي انسان پيدا ڪندو رهيو. 1909ع ۾ سندس استاد شيخ الهند کيس ديوبند گهراڻي ورتو ۽ کيس چيو ته هاڻي انگريزن کان هندستان کي آزاد ڪرائڻ جي لاءِ انقلابي تحريڪ شروع ڪرڻ جو وقت اچي ويو آهي. اتي پنهنجي استاد جي ساٿ سان ”جمعيت الانصار“ نالي هڪ جماعت قائم ڪيائين، جنهن جو پاڻ سيڪريٽري مقرر ٿيو.

1913ع ۾ دهليءَ وڃي ”نظارة المعارف“ نالي هڪ ادارو قائم ڪيائين.

”شيخ الهند“ مولانا محمود احسن، مولانا عبيدالله سنڌي ۽ سندن ساٿين جو خيال هو ته، هڪ طرف هندستان اندر انگريز سرڪار خلاف بغاوتون ڪرايون وڃن ۽ ٻئي طرف ٻاهران ترڪي ۽ افغانستان کان هندستان تي حملو ڪرايو وڃي. اهڙين حالتن ۾ انگريز سرڪار مجبور ٿي پوندي ۽ ملڪ مان تڙجي ويندي. مولانا سنڌي شيخ الهند جي حڪم مطابق ٻاهرين ملڪن جي مدد سان هندستان کي تڪڙي آزادي وٺرائي ڏيڻ جي ارادي سان ڪابل روانو ٿيو، جو ان وقت ڪابل دنيا ۾ سياسي تبديلين ۽ پڇ ڊاهه جو مرڪز بڻيل هو. هن اتي وڃي افغانستان حڪومت جي اميرن ۽ فوجي ڪمانڊرن سان ملاقاتون ڪيون، ان کان پوءِ هن پنهنجي دوستن سان گڏجي ”آزاد هند جلاوطن حڪومت“ قائم ڪئي، جنهن جو صدر راجا مهنڊر پرتاب ۽ وزيراعظم پاڻ مقرر ٿيو. جلاوطن حڪومت قائم ٿيڻ کان پوءِ هڪ طرف حق پسند حڪومت هندستان جي مسئلي طرف توجهه ڏيڻ شروع ڪيو ته، ٻئي طرف سنڌ ۽ هند جي عوام جا حوصلا بلند ٿيڻ لڳا. مولانا سنڌي ٻيو مکيه ڪم هي ڪيو جو ”جنودِ ربانيه“ جي نالي سان هڪ فوج جوڙيائين هن فوج ۾ سنڌ مان مولانا تاج محمود امروتي، مولانا محمد صادق کڏي وارو، شيخ عبدالرحيم سنڌي ۽ علامه اسدالله شاھ ٽکڙائي ۽ ٻين کي خاص عهدا ڏنائين.

ڪابل مان وقت بوقت پنهنجي هندستاني ساٿين کي پنهنجي منصوبن کان واقف ڪرڻ لاءِ ريشمي رومال تي لکيل خط اماڻيندو رهيو. مولانا سنڌي انهن رومالن تي پنهنجو پيغام اردو ۾ لکي، پنهنجي خاص ماڻهو جي هٿان موڪليندو هو، جيڪو واسطيدار ڌرتائين پهچائيندو هو، انهن ريشمي رومالن جي ڪري ان تحريڪ جو نالو ئي ”ريشمي رومال تحريڪ“ پئجي ويو. جڏهن مولانا سنڌي هندستان تي حملي ڪرڻ لاءِ نقش تيار ڪيا ۽ سنڌ توڙي هند ۾ بغاوت جا مرڪز مقرر ڪيا، تڏهن حملي ۽ بغاوت جي تاريخ مقرر ڪري انهيءَ کي ريشمي رومال تي لکي 1916ع ۾ هندستان ۾ پنهنجي ساٿين ڏانهن ڏياري موڪليائين. مولانا عبيدالله سنڌي تي خط لکي جولاءِ 1916ع ۾ عبدالحق نالي شخص هٿان موڪليا ۽ کيس هدايت ڪئي هئائين، ته، هو اهي خط حيدرآباد سنڌ ۾ شيخ عبدالرحيم جي حوالي ڪري، هو خط کڻي جڏهن ملتان پهتو ته، خانبهادر رب نواز جي غداري سبب اهي خط پڪڙجي پيا ۽ سمورو راز فاش ٿي پيو، حڪومت خبردار ٿي وئي ۽ هن تحريڪ جا سمورا هندستاني اڳواڻ گرفتار ٿي ويا، جنهن ڪري سٽيل منصوبي مطابق هندستان ۾ انگريز حڪومت خلاف اندروني بغاوت نه ٿي سگهي، جنهن ڪري افغانستان وٽ هاڻي هندستان تي حملي ڪرڻ جو جواز نه رهيو.

مولانا عبيدالله ڪابل ۾ ست سال رهڻ کان پوءِ روس ويو ۽ اتان آگسٽ 1923ع ۾ ترڪي پهتو. ترڪيءَ ۾ به مولانا صاحب جي مانائتي نموني سان آجيان ڪئي وئي. هن اتي ڪمال اتاترڪ ۽ عصمت انونو سان ملي کائن اخلاقي ۽ سياسي حمايت ته حاصل ڪري ورتي، باقي فوجي مدد ان ڪري حاصل نه ڪري سگهيو، جو پهرين مهاڀاري لڙائي ۾ ترڪيءَ کي سخت شڪست اچڻ کان پوءِ اها ڳالهه ڏکي ٿي پئي ته، ترڪي هندستان تي حملو ڪري.

بهر حال مولانا صاحب ٽي سال ترڪي ۾ رهيو ”سروراجيه“ پارٽيءَ جو بنياد به اتي ئي وڌائين. جنهن کان پوءِ 1926ع ۾ مڪي شريف ڏي روانو ٿيو، مڪي شريف ۾ مولانا سنڌي پريا ٻارهن سال اسلام جي انقلابي پيغام جي تبليغ ڪئي ۽ تعليم ڏني، سنڌ، هند، انڊونيشيا، تاشقند ۽ ٻي اسلامي دنيا جي ڪيترن شاگردن اتي وڃي کائنس تعليم پرائي.

مولانا عبيدالله سنڌي کي پهرين نومبر 1937ع تي وطن واپس وٺڻ جي اجازت ملي، پهرين جنوري 1938ع تي کيس هندستان جو پاسورٽ ڏنو ويو، آخر چوويهين سالن جي جلاوطنيءَ بعد 4 مارچ 1939ع تي ڪراچي پهتو. هن بزرگ انسان وقت وڃائڻ کان سواءِ ڊسمبر 1939ع ۾ ”جمنائربدا سنڌ ساگر پارٽي“ ٺاهي قوم کي پيغام ڏنو ته ”هندستان کي مذهب جي بنياد تي ورهائڻ بدران لساني بنيادن تي تقسيم ڪيو وڃي“

مولانا صاحب هتي اچڻ کان پوءِ هتان جي نوجوانن کي پنهنجي تحريڪ جو مرڪز بڻايو. هن اپريل 1944ع ۾ حيدرآباد ۾ ”جمعيت طلباءِ سنڌ“ جو پڻ بنياد وڌو.

سخت جدوجهد ۽ محنت جي ڪري مولانا صاحب جي طبيعت ناچاڪ رهڻ لڳي آخر 22- آگسٽ 1944ع تي بهاولپور ضلعي جي ڳوٺ دينپور ۾ سندس ڏيءَ ۽ ڏوهتي وٽ انتقال ڪري ويو. کيس نريند اولاد ڪونه هو. سندس تقريرن ۽ تحريرن جو مجموعو ”مذهب جو فلسفو“ نالي سان نور احمد ميمڻ سهيڙي ڇپرايو آهي.

عثمان علي انصاري

عثمان علي ولد هدايت علي انصاري 21 آڪٽوبر 1901ع تي شڪارپور ۾ ڄائو. پاڻ علم و فن، تهذيب ۽ ثقافت، بالخصوص شاهه لطيف جو عاشق صادق هو.

عثمان علي انصاري ابتدائي تعليم شڪارپور مان حاصل ڪئي، ڪجهه وقت خيرپور ۽ لاڙڪاڻي ۾ به پڙهيو. 1918ع ۾ مشترڪ پاس ڪري علي ڳڙھ ويو اتي 1921ع ۾ انٽر پاس ڪري پوءِ انگلينڊ ويو، اتان ايم اي ۽ جنرلز ۾ ڊپلوما ڪري 1925ع ۾ واپس سنڌ آيو ۽ 27 نومبر 1925ع تي ميرپور خاص

مدرسي جو هيڊ ماستر ٿيو. پوءِ ترقي ڪندو ڊائريڪٽر آف پبلڪ انسٽرڪشن ان سنڌ جي عهدي تي پهتو.

انصاري صاحب رٽائر ٿيڻ کان پوءِ ادبي سرگرميون تيز ڪري ڇڏيون. خاص ڪري حضرت شاھ عبداللطيف ڀٽائي رح جي رسالي جي ايڊٽ جو ڪم ڪرڻ ۾ لڳي ويو. هن رات ڏينهن محنت ڪري شاھ جو رسالو ترتيب ڏنو، جيڪو پهريون ڀيرو 1948ع ۾ ڇپيو ۽ پوءِ وري سنڌي ادبي بورڊ ۽ سنڌ ثقافت کاتي جي سهڪار سان 1997ع ۾ ٻيهر شايع ٿيو.

شاھ لطيف جي رسالي جي ترتيب ۽ ڪلام جي تنقيد ۽ تحقيق متعلق انصاري صاحب جي جستجو ۽ تحقيق نهايت محققانه ۽ عالمانه هئي. هن ڪيترائي سر نئين سر ترتيب ڏئي، مفيد اضافن ۽ معنائن سان ”مهراڻ“ ۽ ”اڄڪلهه“ رسالن ۾ شايع ڪرايا. پاڻ حضرت سچل سرمست رح جو سنڌي ڪلام پڻ مرتب ڪيائين، جنهن جي منڍ ۾ جامع مقدمو لکيائين. ان ۾ سچل جي وجودي فڪر تي عالمانه بحث ڪيو اٿس. هي ڪتاب 1958ع ۾ سنڌي ادبي بورڊ طرفان ڇپيو. ان کان سواءِ سندس هيٺيان ڪتاب پڻ ڇپيل آهن.

درس عمل (1936ع)، گمراه دوست (ترجمو - 1939ع)، ادبي انتخاب (1944ع)، يوناني فلسفو (ترجمو - 1951ع)، جرم و فسا (ترجمو - نالڪ)، پنج ڪهاڻيون ۽، سنڌي نثر.

عثمان علي انصاري 2 سيپٽمبر 1962ع تي ڪراچي ۾ داعي اجل کي ليڪ چئي، هن دارفانيءَ کان موڪلائي ويو.

عزيز الله ”مجروح“

عزيزالله تخلص ”مجروح“ ذات ابڙو جي ولادت 1928ع ۾ ڳوٺ جادي ڪلهوڙي تعلقي ڳڙهي ياسين ضلعي شڪارپور، ۾ ٿي. پاڻ سنڌي زبان جو باڪمال شاعر ۽ اديب هو.

عزيز الله ”مجروح“ سنڌي کان سواءِ ڪجهه عربي ۽ فارسيءَ جي به تعليم حاصل ڪئي. شروع کان ئي سندس طبيعت جو لاڙو شعر. شاعري ڏانهن رهيو. هن چوڏهن سالن جي عمر ۾ 1942ع کان باقاعده شعر چوڻ شروع ڪيو. پاڻ مفتي محمد ابراهيم جو شاگرد هو.

مجروح سخن جي سڀني صنفن ۾ طبع آزمائي ڪئي آهي. سندس شعر مختلف موضوعن ۽ مضمونن تي مشتمل آهن، جن ۾ جوشِ بيان ۽ سوز و گدجا مثال ڪثرت سان موجود آهن. سندس شعرن جو پهريون مجموعو ”نالو دل عرف ديوان مجروح“ آهي جيڪو حبيب پبليڪيشن سکر 1955ع ۾ ڇپرايو. ان کان علاوه سندس شاعري جا ٻيا به مجموعا ”داستان مجروح“ ۽ ”افڪار مجروح“ جي نالن سان ڇپيل آهن.

عزيز الله ”مجروح“ 8 آگست 1962ع تي ڪنهن ڪم ۾ ۽ شقي
القلب قاتل هٿان ڳوٺ منڌو ڪلهوڙي ۾ شهيد ٿي ويو. سندس ڪلام جو نمونو
هيٺ ڏجي ٿو:

برباد محبت سان تڪرار جو ڇا باعث
بي جرم خطا رنجش ۽ خار جو ڇا باعث
آرام جي بدلي ۾ ڇو رنج والسم ور تنهي
اي دل ڏي خبر مهسڙي واپار جو ڇا باعث

عطا حسين شاهه موسوي

سيد عطا حسين ولد سيد وڌيل شاهه موسوي آڪٽوبر 1898ع ۾
روھڙي ۾ پيدا ٿيو. پاڻ سنڌي ادب جو بهترين نثر نويس ۽ تعليمي ماهر ٿي
گذريو آهي.

سيد عطا حسين شاهه موسوي سنڌ جي هڪ بلند پايه سادات خاندان
جو چشم و چراغ هو. هن ابتدائي تعليم روھڙي ۾ حاصل ڪئي، 1917ع ۾
مئٽرڪ ۽ 1921ع ۾ بي اي پاس ڪري، شڪارپور ۾ سيڪنڊري ٽيچر ٿيو.
1929ع ۾ کيس ميرپورخاص هاءِ اسڪول جو هيڊ ماستر مقرر ڪيو ويو، هن
سڄي عمر تعليم جي خدمت ۾ گذاري، تعليم کاتي مان 1953ع ۾ انسپيڪٽر
جي عهدي تان رٽائر ڪيو.

شاهه صاحب علمي خدمت سان گڏ ادبي شغل کي به جاري رکيو آيو.
سندس لکيل ڪتاب ”ڪڇ ڪوڏيون“ سنڌي ادب ۾ مضمون نويسيءَ جو بهترين
ڪتاب ليکيو وڃي ٿو. جيڪو پهريون ڀيرو 1930ع ۾ ڇپجي پڌرو ٿيو. سندس
مضمرن جو هڪ ٻيو مجموعو ”ڪشڪول“ جي نالي سان سندس وفات کان پوءِ
ڇپيو. هن ”پير ميان صاحبدني شاهه بلڙائيءَ جون ڪافيون“ نالي ڪتاب پڻ
ترتيب ڏنو. ان کان علاوه سندس لکيل ڪيترائي علمي، ادبي ۽ تحقيقي مقالا
مختلف ادبي رسالن ۽ اخبارن ۾ ڇپيل آهن. سندس انداز بيان نهايت عام فهم
شمس، رنگين ۽ شيرين آهي.

شاهه صاحب وڏو علم دوست ۽ مهنمان نواز هو. وٽس هڪ بهترين
ڪتبخانو هو، جنهن جا دروازا علم جي پياس لاءِ هميشه لکيل رهيا. پاڻ 8
جون 1966ع تي روھڙي ۾ وفات ڪري ويو.

عطا محمد ”حامي“

ڊاڪٽر عطا محمد ”حامي“ ولد قانم الدين خان سرهو پهريون جنوري
1919ع تي ڳوٺ سرهو قنابڙهه تعلقي خيرپور ميرس ۾ پيدا ٿيو. پاڻ اعليٰ
پاڻي جو ادب، شاعر، محقق ۽ دانشور ٿي گذريو آهي.
حامي صاحب ابتدائي تعليم ڳوٺ ۾ حاصل ڪئي. مئٽرڪ جو امتحان

1941ع ۾ ناز هاءِ اسڪول خيرپور مان ۽ انٽر جو امتحان سنڌ مسلم ڪاليج ڪراچي مان پاس ڪيو. جنهن کان پوءِ پهريان بي ڊبليو ڊي ڪاتي جي ملازمت اختيار ڪيائين ۽ پوءِ ناز هاءِ اسڪول جي لئمن شاخ ۾ ماسٽر مقرر ٿيو. جلد ئي 1947ع ۾ کيس ٽريننگ ڪاليج فارمين خيرپور ڏانهن بدلي ڪيو ويو، جتي نوڪري دوران هن بي اي، بي ٽي ۽ ايم اي جا امتحان پاس ڪري ورتا. 1953ع ۾ هن تعليم ڪاتي جي ملازمت کان استعيفا ڏئي ڇڏي ۽ رياست خيرپور جي چونڊن ۾ حصو وٺي وڏي اڪثريت سان ڪامياب ٿيو. آڪٽوبر 1955ع تي ون يونٽ قائم ٿيڻ سان رياستي وجود ختم ٿي ويو ۽ حامي صاحب جي ميمبري جي حيثيت به ختم ٿي وئي. جنهن کان پوءِ پاڻ ممتاز ڊگري ڪاليج خيرپور ۾ ليڪچرار مقرر ٿيو. 1978ع ۾ بي ايڇ ڊي لاءِ تحقيقي مقالو ”خيرپور جي ميرن جو ادب، سياست ۽ ثقافت ۾ حصو“ لکي سنڌ يونيورسٽيءَ مان سند حاصل ڪيائين.

سماجي زندگي ۾ حامي صاحب نهايت همدره ۽ هڏ ڏوڪي انسان هو. پنهنجي ڳوٺ ۽ پسگردائيءَ جي مٿس جا مسئلا حل ڪرائڻ ۾ خوني محسوس ڪندو هو. موجوده ڳوٺ سوهو فنانسر حامي صاحب جي اٽلي ڪم شخص سان ٻڌايل آهي. جيڪو سندس يادگار آهي. باد رهي ته موجوده ڳوٺ ڀيرويا سون سوهو فنانسر ڳوٺ آهي. 1981ع ۾ حامي صاحب سکر جي ڪمشنر جي مدد سان حج بيت الله ادا ڪيو.

ادبي ۽ علمي خدمت جي حوالي سان حامي صاحب پنهنجي اعليٰ ذهانت سان هن شغل و شغف سان ڀريو سند رهيو. هن مختلف عنوانن تي مضمون، مقالا، ڪتاب لکيا. سچل سرمست سان بي پناه عقيدت ڪري سچل تي ڪم ڪيائين. شعروشاعري ۾ سندس استاد غلام نبي ”مخمور“ ۽ غلام احمد ”نظامي“ هئا، جن جي فيض مان رڳو ”استاد الشعراء“ ثابت ٿيو. ”حامي“ تخلص استعمال ڪندو هو. سندس غزل جو معيار تمام بلند آهي. هن سنڌي، سرائڪي ۽ اردو زبانن ۾ ڪلام چيو. سندس ڪلام جو مجموعو قلمي صورت ۾ موجود آهي.

ڊاڪٽر صاحب زندگيءَ جي پوئين مرحلي ۾ سنڌي ادبي بورڊ ڄامشورو جو ميمبر به ٿي رهيو. سندس شايع ٿيل ڪتابن جا نالا هيٺ ڏجن ٿا.

ثمر حيات (مضمون)، درازن جا درويش، منصور ثاني سچل سرمست، سنڌ جي ڪلاسيڪي شاعري، نينهن جا نعرا (سچل جي فارسي مثنوين جو سنڌي ترجمو)، وڪريل موتي (مضمون ۽ مقالا) ۽ خيرپور جي ميرن جو ادب سياست ۽ ثقافت ۾ حصو (بي ايڇ ڊي لاءِ لکيل مقالو).

ڊاڪٽر عطا محمد ”حامي“ ڪيسر جي تڪليف سبب 3 جون 1982ع تي جناح اسپتال ڪراچي ۾ وفات ڪري ويو. سندس ڪلام جو مجموعو هيٺ

ملاحظہ فرمائیندا.

عشق سڏيو لبيڪ چئي دل پنهنجي لتائي وٺا سون
هوش حواس ۽ عقل جون پاڙون پاڻ پتائي وٺا سون.

ع - ق - شيخ

ع-ق-شيخ جو پورو نالو عبدالله ولد قادر بخش شيخ هو. هي سنڌ جو معروف مصور ۽ اديب ٿي گذريو آهي، سندس ولادت 8 مارچ 1914ع تي ٿر جي هڪ ننڍڙي ڳوٺ گهڙو ۾ ٿي.

ع.ق شيخ ٿوري تعليم حاصل ڪرڻ کان پوءِ زراعتي کاتي ۾ نوڪري ورتي، ٻن ٽن سالن کان پوءِ کيس ٿرپارڪر ضلعي ۾ ڊرائنگ ماستريءَ جو وجهه ملي ويو. ان جي ٽريننگ لاءِ هن کي انهيءَ زماني ۾ هندستان جي مشهور اداري سر جي جي اسڪول آف آرٽ بمبئي ۾ وڃڻو پيو. اتان هڪ سال جي ٽريننگ ڪري 1939ع ۾ واپس موٽي آيو. وڌيڪ فن سکڻ لاءِ 1942ع ۾ وري ٻيهر ساڳئي اسڪول ۾ داخلا ورتائين، پر ڏيڍ سال کان پوءِ والد جي بيماري سبب واپس هليو آيو ۽ گورنمينٽ هاءِ اسڪول ميرپور خاص ۾ ڊرائنگ ماسٽر مقرر ٿيو، جتان سندس بدلي ٽريننگ ڪاليج فارمين حيدرآباد ۾ ٿي. هتي هو ڊرائنگ ٽيچر ۽ ميسوزم جو انچارج ٿيو. حيدرآباد ۾ رهندي شيخ صاحب مشترڪ، بي اي، ايم اي ۽ ايل ايل بي جا امتحان به پاس ڪيا ته، لشبري سائنس ۾ ڊپلوما پڻ حاصل ڪيو. انهيءَ وچ ۾ سنڌ تعليم کاتي طرفان سن 61-1960 ۾ کيس هڪ سال لاءِ انگلينڊ موڪليو ويو، جتي ويسٽ آف انگلينڊ اڪيڊمي آف آرٽس برسٽل يونيورسٽي ۾ فن جي وڌيڪ سکيا حاصل ڪيائين.

ع.ق شيخ سڄي عمر قلم ڪاغذ، رنگ ۽ برش سان وڏي جدوجهد ڪندي، غربت ۽ سادگيءَ واري زندگي وڏي شڪر ۽ اصول سان گذاري، جيتوڻيڪ کيس وڏي ڄاڻ هوندي ۽ علم و فن جي مڃيل شخصيت هوندي به اصل مقام ملي نه سگهيو، هر دور جي حڪومت سندس لياقت جو قدر نه ڪيو ۽ سندس اعليٰ صلاحيت کي عوام آڏو اڃاگر ٿيڻ جو موقعو نه مليو، پر پوءِ به هن ڪڏهن ان جي پرواهه نه ڪئي ۽ پنهنجي دنيا ۾ پنهنجي واٽ وٺيو سفر جاري رکندو آيو.

کيس ڊزائين ۾ مهارت حاصل هئي. سنڌي ادبي بورڊ، سنڌالاجي، سنڌ ٽيڪسٽ بوڪ بورڊ ۽ ٻين ڪيترن ئي ادارن جي ڪتابن ۽ مھراڻ رسالي جون ڪور ڊزائينون سندس فني ڪاريگريءَ جو ثبوت آهن.

ع.ق شيخ مصور سان گڏ اديب به هو. افسانوي ادب سان خاص دلچسپي هئس، هن ڪيتريون ئي ڪهاڻيون لکيون. ان کان علاوه مختلف موضوعن تي نثر به ڪجهه ڪتاب لکيائين. جن جا نالا هن ريت آهن:

ڪجهه ۽ ڪٿوري (ڪهاڻيون)، اسان جي مصوري (فن لطيف)، داستان
اندلس (تاريخ)، تاريخ اسلام، سماجي اڀياس (ترجمو)، سنڌي ستون ڪتاب،
نازو (ڪهاڻيون)، ۽ روح رهاڻ (متفرقه).

ع-ق، شيخ 16 آگسٽ 1991ع تي گذاري ويو.

علين فقير

مشهور لوڪ فنڪار علين فقير سن 1932ع ۾ ضلعي دادو جي قديم ۽
تاريخي شهر آمري ۾ پيدا ٿيو. سندس تعلق مگڻهار ذات سان هو. سندس چئي
جو نالو ٽوٽر فقير هو، سندس ڏاڏي سندس نالو علي ڏنو رکيو، جيڪو پوءِ علين
بڻجي ويو. سندس والد جو نالو ذمالي فقير هو، بعد ۾ علين ان جو نالو دائر
علي فقير قائم ڪيو.

علين فقير جي پرورش علائقي جي سيدن ۾ ٿي. هو تعليم ڪونه پرائي
سگهيو، جيئن ته ڳاڻن وڃائڻ سندس خانداني پيشو هو، ان ڪري هن ننڍي
هوندي دهل وڃائڻ سکيو ۽ دهل وڄائي نچندو هو، سڄي دادو ضلعي جي ميڙن
ملاڪڻن ۾ دهل وڄائيندو هو، پاڻ ڪجهه عرصو مير حاجي محمد بخش ٽالپر
ميرپورخاص واري وٽ رهيو. اتي مسخريون به وجهندو هو ته، مير صاحب جي
صاحبزادن کي به ريجهاڻيندو هو.

علين فقير راڳ جي سکيا مولچند مهراج مانجهند واري کان ورتي. راڳ
جي ابتدا هن ڏنڊي ۾ گهنگهر هو ٻڌي ڪئي. بعد ۾ هن ميلن ۾ اسٽيج تي
مزاحيه اداڪاري شروع ڪئي، جنهن تي مشهور مسخري محمد بخش کيس
درخواست ڪئي ته، هيءَ فيلڊ سندس لاءِ ڇڏي. ان کان پوءِ علين فقير مزاحيه
اداڪاري ڇڏي ڏني ۽ سنجيده طور باقاعده ڳائڻ شروع ڪيو، شيخ اياز جڏهن
سنڌ يونيورسٽي جو وائيس چانسلر مقرر ٿيو ته، هن علين فقير کي يونيورسٽي ۾
8 گريڊ جو ”ارٽسٽ آف دي ڪلشمپس“ جي نوڪري ڏني، جنهن کان پوءِ هو
جامشورو ۾ سنڌ يونيورسٽيءَ جي ڪالوني ۾ رهڻ لڳو.

علين فقير کي قدرت واري مٿر ۽ مٺڙي آواز جو مالڪ بنايو هو. سندس
آواز تمام گهڻو هوندو هو جنهن ۾ غضب جي اداسي ۽ ميناج سمايل هو. پاڻ
جڏهن پنهنجي طنبوري کي ڳايو اڳو سان ڇيڙي پنهنجي گلي مان الوميان ۽ الاهو
الاهو جا آلاپ ڪيندو هو ته، ٻڌندڙن جي جسر جا وار ڪانڊارجي ويندا هئا.
هن گهڻو ڪري لطيف سائين کي ڳايو. البت شيخ اياز ۽ ڪجهه ٻين شاعرن کي به
ڳايو. هن پنهنجي لاءِ طنبورو پاڻ ايجاد ڪيو هو، جنهن لاءِ سندس چوڻ هو ته،
اهو طنبورو هن شاهه لطيف جي طنبوري کان متاثر ٿي ايجاد ڪيو.

علين فقير کي ريڊيو تي ممتاز مرزا متعارف ڪرايو ۽ سندس پهريون
رڪارڊ جيڪو ريڊيو تي رڪارڊ ٿيو، ان جا ٻول هئا ”آئون مارن لاءِ ماندي مارو

مون لاء ماندا“ ٽيليزين تي عبدالڪريم بلوچ آندس ۽ اتي هن جيڪو پهريون ڪلام ڳايو سو هو ”نانگا ننڊ نه ڪن لوجين لاء پرين جي“.

علن فقير جي مقبوليت نه صرف سنڌي ڪلاسن تائين هئي، بلڪه هو سرائڪي، اردو، پنجابي زبانن ۾ پڻ ڳائي سگهندو هو، هن نه صرف قومي سطح تي، پر بين الاقوامي سطح تي مقبوليت حاصل ڪئي. هن ڪيترن ئي ملڪن ۾ پنهنجي فن جو مظاهرو ڪري مڃتا ماڻي. وادي مهراڻ جي هن فنڪار کي ڏيهه پرڏيهه ۾ جيڪا شهرت ملي، اها ڪنهن ٻئي نوڪ فنڪار جي حصي ۾ اڃا تائين نه اچي سگهي آهي. پيٽا طور کيس ڪيترن ئي انعامن، اعزازن سان نوازيو ويو، جن ۾ 1987ع ۾ مليل صدارتي ايوارڊ ”براء حسن ڪارڪردگي“ کان سواءِ لطيف ايوارڊ (1992ع ۽ 1996ع)، پي ٽي وي ايوارڊ (1987ع ۽ 1997ع)، شهباز ايوارڊ 1996ع، مصري شاھ اسميٽل ايوارڊ 1996ع، گورنر سنڌ (ايجوڻمنٽ ايوارڊ 1991ع)، سنڌ فنڪار ايوارڊ 1997ع، استاد فيروز گل ايوارڊ 1997ع، شاھ اويس قريشي ايوارڊ 1998ع ۽ شهيد فاضل راهو ايوارڊ شامل آهن.

علن فقير اڪثر ڪارو لباس پائيندو هو، ليڪن مٿي تي هميشه اجرڪ جو پتڪو وڏي طريقي سان ٻڌندو هو، آخري عمر ۾ مٿس فالج جو حملو ٿي ويو، جنهن سبب 4 جولاءِ 2000ع تي لياقت نيشنل اسپتال ڪراچي ۾ گذاري ويو. سندس وصيت مطابق کيس ڄامشورو ۾ سندس گهر جي اڳن ۾ دفن ڪيو ويو.

علي احمد بروهي

علي احمد ولد ڪريم بخش بروهي 11 نومبر 1921ع تي تعلقي اهاوڙي جي ڳوٺ ڪنڀڙا ۾ ڄائو، سندس رهڻ ڪنهن ڳڙهي ياسين ضلعي شڪارپور ۾ ٿيو ۽ اڄڪلهه ڪراچي ۾ رهي ٿو. پاڻ چوٽيءَ جو اديب، صحافي ۽ دانشور آهي.

علي احمد بروهي جو والد پوليس ۾ ملازم هو، پاڻ جنگ مشهور قانوندان آي ڪي بروهي جو ننڍو ڀاءُ آهي، هن ابتدائي تعليم اهاوڙي ۽ ڳڙهي ياسين ۾ حاصل ڪئي، ثانوي تعليم سنڌ مدرسو الاسلام ڪراچيءَ ۾ حاصل ڪئي. 1941ع ۾ مشترڪ جو امتحان پاس ڪري سامونڊي فوج ۾ وائليس ٽيليوگرافسٽ طور برقي ٿي تربيت لاءِ بمبئي ويو. ٻي مهاڀاري لڙائي وارو عرصو رابل انڊين نيويءَ ۾ گذاريائين. 17 فيبروري 1946ع تي بمبئي ۾ سامونڊي فوج جيڪا بغاوت ڪئي هئي، ان ۾ بروهي صاحب پڻ حصو ورتو هو. جنهن جي ڏوه ۾ کيس گرفتار ڪري، پهريان ٿاڻه جيل بمبئي، پوءِ اورڙا جيل پونا ۽ آخر ۾ سينٽرل جيل ڪراچي ۾ رکيو ويو. پاڪستان ٺهڻ کان پوءِ 1948ع ۾ کيس آزادي ملي. قييد مان آزاد ٿيڻ کان پوءِ پاڻ 1948ع کان 1950ع تائين ڳڙهي ياسين هاءِ اسڪول ۾ استاد ٿي رهيو. ان کان پوءِ صحافت سان وابستہ

رهيو. پهريان روزانه "انقلاب" سکر، پوء هفتيوار "منشور" سکر ۽ آخر ۾ "قرباني" ۽ "صدائي سنڌ" جو ايڊيٽر ٿي رهيو. سکر ۾ سندس هڪ ننڍڙي پرنٽنگ پريس هئي، جنهن جي ضبط ٿيڻ کان پوءِ خيرپور رياست ۾ وڃي انفارميشن کاتي ۾ نوڪري ڪرڻ لڳو. ون يونٽ سبب رياستي کانا ختم ٿيڻ کانپوءِ ملتان، لاهور، ڪوئيٽا ۽ ڪراچي ۾ اطلاعات کاتي جو ڊائريڪٽر ٿي رهيو. 1970ع ۾ ڊائريڪٽر پبلڪ ريليشن سنڌ مقرر ٿيو، جتان 1972ع ۾ ڀٽي حڪومت کيس چوڏهن سو عملدارن واري لسٽ ۾ آڻي ڪڍي ڇڏيو. جنهن کان پوءِ بخش گروپ آف انڊسٽريز جو قانوني صلاحڪار ٿي رهيو. 1977ع ۾ فوجي حڪومت کيس واپس سرڪاري نوڪري ۾ ڊائريڪٽر جنرل ريفرنس رسرچ اسلام آباد جو عهدو ڏنو ۽ پوءِ صوبي سنڌ ۾ اطلاعات جو سيڪريٽري مقرر ٿي ڪراچي آيو جتان 1980ع ۾ رٽائر ڪري، شيخ زيد بن سلطان ترست ۾ ڊپٽي انڊمنسٽريٽر مقرر ٿيو.

بروهي صاحب ڳچل عرصو سرڪاري فلمن جو ڊائريڪٽر به ٿي رهيو، جنهن دوران سندس سنڌ ۽ بلوچستان جي ثقافت متعلق فلمون ڪافي مشهور ٿيون. هن جي پهرين فلم سورت الرحمان بابت هئي، جنهن ۾ قرآن پاڪ جي آيتن کي فلمايو ويو هو. هن سير سفر به چڱو ڪيو آهي، دنيا جا ڪيترائي ملڪ گهمي ڏٺا اٿس.

بروهي صاحب ٻين مصروفيتن سان گڏ لکڻ پڙهڻ جو شغل به جاري رکيو اچي. هن ڪجهه ڪتاب به لکيا آهن ته، مختلف رسالن ۽ اخبارن لاءِ مضمون ۽ ڪالم پڻ نڪندو رهي ٿو. کيس بهترين ڪالم نويس جا انعام پڻ مليل آهن. ڄام جاموٽ جامڙا، واٽ ويندي (1986ع)، سڏن مڻي سڏڙا (1987ع)، ڏيئا تيل ڦليل جا (1987ع) ۽ ڪڪ پن، سندس مشهور تصنيفون آهن. انهن ڪتابن کان سواءِ سندس ٻيا به ڪتاب سنڌي ۽ انگريزي ۾ ڇپيل آهن.

حلي احمد ٽالپر، مير

مير علي احمد ولد مير نبي بخش ٽالپر 31 آگسٽ 1915ع تي ٽنڊي مير محمود، حيدرآباد ۾ اک کولي پاڻ ممتاز سياستدان، اديب، مفڪر ۽ فلاسفر ٿي گذريو آهي.

مير علي احمد ٽالپر انگريزي تعليم نور محمد هاءِ اسڪول حيدرآباد ۾ حاصل ڪئي، ۽ ديني تعليم مولوي خير محمد نظاماڻي ۽ ٻين بزرگن جي صحت ۾ رهي پراڻي. پاڻ حافظ قرآن هو.

مير صاحب سياسي ۽ سماجي زندگيءَ جو آغاز 20 سالن جي عمر ۾ ڪيو، هن ڊاڪٽر دائود پوٽي، مولوي خير محمد نظاماڻي ۽ فضل احمد غزنوي سان ملي 1935ع ۾ "انجمن احياءِ ملت" ٺاهي. 1937ع ۾ پاڻ آل انڊيا

ڪانگريس ڪميٽيءَ جو ميمبر بڻيو. ساڳئي سال ۾ سنڌ اسيمبليءَ جي پارليامينٽري بورڊ جو ميمبر پڻ رهيو. 1939ع ۾ خاڪسار تحريڪ ۾ شامل ٿيو، پهريان صوبي بهار جو نائب حاڪم اعليٰ مقرر ٿيو ۽ بعد ۾ سنڌ ۽ بلوچستان جو حاڪم اعليٰ ٿي رهيو. 1946ع ۾ قوم پرست مسلمانن جي ڪونائيل اجلاس دهليءَ ۾ شريڪ ٿيو.

پاڪستاني سياست ۾ به مير صاحب چانيل رهيو، 1953ع ۾ مسلم ليگ جي ٽڪيٽ تي سنڌ اسيمبليءَ لاءِ بنا مقابلي ميمبر چونڊيو، ون يونٽ جي قيام کان پوءِ مغربي پاڪستان جي چونڊن ۾ حيدرآباد ضلعي مان وڏي اڪثريت سان ڪامياب ٿيو. ۽ ڊاڪٽر خانصاحب جي ۽ پوءِ سردار عبدالرشيد ۽ نواب مظفر علي جي وزارت ۾ وزير ٿي رهيو. ايوب خان جي دور ۾ فاطمه جناح جو کلي طرح ساٿ ڏنائين. جڏهن پاڪستان پيپلز پارٽي جو قيام عمل ۾ آيو ته، ان ۾ شامل ٿي ويو. پتي صاحب کي حيدرآباد ۾ رهائڻ ۽ خوش آمديد چوڻ وارن محموداڻي ميرن ۾ مير علي احمد سر فهرست هئو، پاڪستان پيپلز پارٽيءَ جو پهريون ڪنوينشن سندس ئي بنگلي تي حيدرآباد ۾ منعقد ٿيو. 1970ع جي عام اليڪشن ۾ بدين ضلعي مان قومي اسيمبليءَ جو ميمبر چونڊيو، جڏهن پتي صاحب 1973ع ۾ ملڪ کي هڪ بهترين آئين سان نوازيو ته، ملڪ جي سمورن سياستدانن ۽ هر مڪتبه فڪر سان واسطو رکندڙ ماڻهن ان آئين کي صدق دل سان قبوليو، پر مير صاحب ان جي مخالفت ڪئي ۽ آئين تي صحيح نه ڪيائين. جنهن ڪري پتي صاحب ۽ مير صاحب جي وچ ۾ اختلاف پيدا ٿي پيا ۽ مير صاحب پيپلز پارٽي کي خيرباد ڪري آيو.

جنرل ضياءَ جي دور حڪومت ۾ 1979ع ۾ کيس پاڪستان جو وزير دفاع بنايو ويو. پاڻ جنرل ضياءَ جي خاص حمايت ۽ دوستن ۾ شمار ڪيو ويندو هو، هن ان دور ۾ پيپلز پارٽيءَ جي کلي مخالفت ڪئي، جنهن ڪري 1985ع واري غير سياسي اليڪشن ۾ قاضي عابد جي مقابلي ۾ کيس شڪست جو منهن ڏسڻو پيو.

مير صاحب کي علم و ادب سان گهري دلچسپي رهي. وٽس عالمن ۽ اديبن جو وڏو قدر هو، پاڻ فصيح ۽ بليغ مقرر پڻ هو. مير علي احمد تالپر 5 اپريل 1987ع تي لنڊن جي ”لنڊن اسپتال“ ۾ گذاري ويو. سندس جسد خاڪي کي 9 اپريل تي حيدرآباد آئي، سندس آباڻي قبرستان گنجو ٽڪر ۾ سپرد خاڪ ڪيو ويو.

علي احمد قاضي

ڊاڪٽر علي احمد قاضي 30 سيپٽمبر 1897ع تي حيدرآباد ۾ ڄائو. پاڻ با اصول آفيسر، اديب ۽ زنده دل انسان ٿي گذريو آهي.

ڊاڪٽر علي احمد جو تعلق ضلعي دادو جي شهر پات جي مشهور قاضي خاندان سان هو ۽ علامه آءِ آءِ قاضي جو پايڻجو هو. هن مذهبي تعليم سان گڏ

سنڌي ۽ انگريزي تعليم به حاصل ڪئي. نولاءِ هيرانند اڪيڊمي مان 1915ع ۾ مئٽرڪ جو امتحان پاس ڪيائين. پنهنجي هوشيارِي سبب اسڪالر شپ حاصل ڪري 1918ع ۾ جونيئر ايل سي بي ايس بمبئيءَ مان پاس ڪري سنڌ ميڊيڪل سروس اختيار ڪيائين. 1928ع ۾ ڪلاس ون آفيسر مقرر ڪيو ويو. پهريان پوليس سرجن ڪراچي ۽ بعد ۾ ميڊيڪل آفيس سينٽر ۾ ڊپٽي ڊائريڪٽر هيلٿ سروس سنڌ مقرر ٿيو. آخر ۾ ترقي ڪندو 1953ع ۾ ڊائريڪٽر هيلٿ سروس سنڌ مقرر ٿيو، جتان اپريل 1955ع ۾ رٽائر ٿيو ۽ مستقل ڪراچي ۾ رهائش اختيار ڪيائين.

ڊاڪٽر صاحب نهايت خاموشيءَ سان سنڌي ادب جي خدمت ڪئي. هو سنڌي زبان جو بهترين اديب هو، سنڌي زبان ۾ سندس ڇڏيل تصنيفون شاهڪار جي حيثيت رکن ٿيون. صحت، نفسيات ۽ فلسفي تي هن ڪيترائي مضمون مقالا ۽ ڪتاب لکيا. نفسيات سندس پسنديده مضمون هو، سنڌي ٻوليءَ ۾ فني لفظن ۽ محاورن جو پاڻ جيڪو ذخيرو ڇڏي ويو آهي، سو بيحد قدر لائق آهي. پاڻ سنڌي ادبي سوسائٽي ڪراچي جو نائب صدر به ٿي رهيو. سندس لکيل ڪتابن مان هيٺيان اهم آهن.

علم بدن (پيو ڇاپو- 1933ع)، تندرستي، پتر 23 (1940ع)، تن ۽ تندرستي (علم صحت- 1957ع)، جنرل سائنس (1963ع)، نفسيات (1969ع) ۽ حيات النبي.

ڊاڪٽر علي احمد قاضي 27 جنوري 1970ع تي دل جي دوري پوڻ سبب وفات ڪري ويو.

علي اصغر شاهه (راشدي پير)

پير علي اصغر شاهه ”علي“ ولد پير حزب الله شاهه (تخت-ڌڻي) 28 سيپٽمبر 1861ع تي پير ڳوٺ ضلعي خيرپور ميرس ۾ تولد ٿيو. پاڻ قادرالڪلام شاعر، عالم، اديب ۽ طبيب ٿي گذريو آهي.

پير علي اصغر شاهه تعليم پير ڳوٺ ۾ آخوند محمد ۽ مولوي محمد عيسيٰ وٽ حاصل ڪئي. کيس ننڍي هوندي کان وٺي شعر چوڻ جو شوق هوندو هو. سندس صغير سنيءَ جي وقت جو هڪ ديوان به ٺهيل آهي. ان وقت فارسي زبان جو وڌيڪ رواج هو. ان ڪري سندس اڪثر شاعري فارسيءَ ۾ آهي. پاڻ پنهنجي والد صاحب سان به گهڻو ڪري فارسيءَ ۾ گفتگو ڪندو هو. سندس ٽي ديوان فارسي ۾ ۽ هڪ ديوان سنڌي زبان ۾ جڙيل آهي. کيس سنڌي، فارسي ۽ عربيءَ تي هڪ جيترو عبور ۽ قدرت هئي. اردو ۽ سرائي ۾ پڻ سندس ڪيترائي شعر چيل آهن، سندس فارسي ديوان ۾ اڪثر شعر بي نقط نظر ايندا ان فن ۾ کيس خاص ملڪو هو. هن نظم ۾ چند تصنيفون پڻ لکيون آهن، جن ۾ ”سلسلہ قادريہ“ خاص تصنيف آهي.

پير صاحب کي طب جي فن تي پڻ مهارت هئي. هن طب ۽ ٻين موضوعن تي نثر ۾ پڻ ڪجهه ڪتاب لکيا. کيس مذهبي علمن جهڙوڪ حديث، فقه ۽ تفسير وغيره تي پڻ وڏو ملڪو حاصل هو. پاڻ آرٽ جو فن به ڄاڻندو هو، ڪيترائي ماڻهو پوري پوري کان سندس تعريف ٻڌي زيارت لاءِ ايندا هئا ۽ سندس شعر، خوشخط تحرير ۽ نقش نگاري ڏسي حيرت ۾ پئجي ويندا هئا.

پير علي اصغر شاھ، ”علي“ راشدي 18 فيبروري 1926ع تي وفات ڪري ويو. سندس مزار پير گڙڻ ۾ روضي شريف جي ٻاهران اتر طرف آهي. سندس ڪلام جو غونو هيٺ ڏنل آهي.

آمد چمن ۾ آھ ڪنھن گلعدار جي
جا روب، ڪش ڏسان نسيم بهار جي
اي هجر بي نصيب ذرا دل کان ٿي پري
خلوت سرا آ خاص ايها ڪنھن نگار جي.

علي اڪبر درازي، قاضي

علي اڪبر ولد علي محمد قاضي 28 جولاءِ 1895ع تي قاضي عبدالسميع محلي روھڙي ۾ پيدا ٿيو. پاڻ مشهور اديب، شاعر ۽ سچل سائين جو سوانح نگار ٿي گذريو آهي.

قاضي علي اڪبر درازي پرائمري تعليم روھڙي مان ۽ سيڪنڊري تعليم سکر مان حاصل ڪئي. مئٽرڪ پاس ڪرڻ کان پوءِ 1917ع ۾ روينيو کاتي ۾ ڪلارڪ بڻيو، جتان ترقي ڪندو آخر ٽريڊي آفيسر جي عهدي تان 28 جولاءِ 1950ع ۾ رٽائر ڪيائين ۽ زندگيءَ جا باقي ڏينهن ذڪر اذڪار ۾ بسر ڪيائين.

قاضي صاحب سچل سائين جو سچو عاشق هو. سچل جي پيغام کي گهر گهر پهچائڻ لاءِ هن مثالي ڪردار ادا ڪيو. ان سلسلي ۾ هن سچل سرمست متعلق منوسو ڪن ڪتاب ڇپرائي مفت ورهايا. سچل سائين جي تفصيلي سوانح لاءِ ڪتاب ”دولهه درازي“ 1961ع ۾ لکي شايع ڪرايائين. جيڪو سنڌي ادب جو بي بها ڪتاب آهي. نثر کان سواءِ سخن جي ميدان ۾ پڻ ڪؤنٽل ڪڍايو اٿس. ڪلام ۾ تخلص ”غلام اڪبر“ آندو اٿس. ڇاڪاڻ جو سندس مرشد کيس فرمايو هو ته، ادب وچان علي اڪبر بجاءِ شعر ۾ پنهنجو نالو غلام اڪبر آڻ. ”غلام اڪبر“ نالي سان سندس ڪمل ديوان ڇپيل آهي. ان کان علاوه نثر توڙي نظم ۾ سندس ڇپيل ڪتابن مان ڪجهه هن ريت آهن.

قصة العین الرسول صلي الله علم وسلم (1961ع)، دانا درازي (1962ع)، مثنوي عشق نامو (ترتيب-1962ع)، مثنوي گداز نامو (ترتيب-1962ع)، مثنوي تارنامو (ترتيب-1963ع)، مثنوي دردنامو (ترتيب-

1964ع)، مثنوي رهبرنامو (ترتيب-1964ع)، شهنشاه عشق (1968ع)، مثنوي راز نامو مع ديوان خدائي (ترتيب-1968ع)، عشق حبيب (1969ع)، فاتح سنڌ (1969ع)، سردار محمد بخش کوچهي (1971ع)، انتخاب سنڌي ڪلام سچل سرمست (ترتيب 1972ع)، ديوان کوچهي (ترتيب)، درد جو داستان، بيعت الرضوان، سفرنامہ ايران وعراق، عشق وڏو اسرار (ترتيب)، قصو تقدير ۽ تدبير وغيره.

قاضي صاحب 30 آڪٽوبر 1981ع تي وفات ڪئي. سندس هڪ بيت نموني طور هيٺ ڏجي ٿو.

محبت ريءَ جڳ ۾ پيو ٿئي ڪوڙو ڪڇ
چڏي ڍونگ دنيا جا راهه انهيءَ ۾ رڇ
”غلام اڪبر“ غريب، ٿو توکي سڻائي سچ
محبت بارج مڇ ته سڄڻ ٿيئي سامهون.

علي اڪبر شاهه

سيد علي اڪبر شاهه ولد سيد احمد شاه 2 فيبروري 1901ع تي شهر ميهڙ ضلعي دادو ۾ پيدا ٿيو. پاڻ اعليٰ پائي جو عالم دين، بي لوث سماجي خدمتگار، تحريڪ پاڪستان جو اڳواڻ ۽ غريبن جو هڏوڪي، درويش صفت انسان ٿي گذريو آهي.

سيد علي اڪبر شاهه قرآن شريف، سنڌي ۽ انگريزي جا ٻه ٽي درجا ميهڙ ۾ پڙهيو، فارسيءَ جو درس مولانا عبدالوهاب ڪنير، ڳوٺ گاهي مهيسر واري کان حاصل ڪيائين ۽ عربيءَ جي تعليم مولانا عبدالڪريم ديروي کان حاصل ڪري فارغ التحصيل ٿيو ۽ پوءِ جامع مسجد ميهڙ جو امام ۽ خطيب مقرر ٿيو، جتي هن ”مدرسه عربيه اڪبريه دارالقرآن“ جو بنياد وڌو. اهو مدرسو اڄ به قائم آهي، هن معاشري مان غلط رسمن جي پاڙ پٽڻ لاءِ ميهڙ ۾ ”انجمن اصلاح رسوم“ پڻ قائم ڪئي. ان کان سواءِ نوجوانن جي لاءِ ”ينگ مسلم ايسوسيئيشن“ جو قيام عمل ۾ آندو ۽ مدرسي ۾ بالغن لاءِ نائيت اسڪول پڻ قائم ڪيو، ان سان گڏ هڪ لائبريري به قائم ڪئي، جنهن مان شهر وارن کي وڏو فائدو رسيو.

سيد علي اڪبر شاهه سياست ۾ پڻ ڀرپور حصو ورتو، خلافت تحريڪ ۾ زور شور سان حصو ورتائين، پاڻ ميهڙ جي لاءِ خلافت جو ڪنوينر مقرر ٿيو، لاڙڪاڻي واري خلافت ڪانفرنس کي ڪامياب بنائڻ ۾ سندس وڏو هٿ هو. 1940ع کان پوءِ مسلم ليگ ۾ شامل ٿي، تحريڪ پاڪستان ۾ سر-وشي سان حصو ورتائين. کيس آل انڊيا مسلم ليگ جي ورڪنگ ڪميٽيءَ جو ميمبر بڻايو.

پرمت واپس ڪري ڇڏي ته، جيستائين الله تعاليٰ اسان کي هلڻ ڦرڻ جي طاقت ڏني آهي، ان وقت تائين اسان کي گاڏي جي ضرورت نه آهي.

پاڪستان نهڻ کان پوءِ شاھ صاحب جو سمورو توجهه تبليغي، ديني ۽ ادبي خدمتن طرف رهيو، سندس علم جو چرچو هندستان، عرب، عراق، مصر ۽ ايران تائين هئو. کيس شعروشاعري سان پڻ دلچسپي رهي. هن ڪيترن ئي مشاعرن ۽ ادبي ڪانفرنسن جي صدارت ڪئي.

سيد علي اڪبر شاھ 22 جون 1971ع تي وفات ڪئي، هن فقير طبع انسان وفات وقت پويان ذاتي ملڪيت ۾ ڪابه پراپرٽي ڪونه ڇڏي. سندس ڪلام جو غمونو هيٺ ڏجي ٿو.

تون وضع تي پنهنجي قـسـائم رھ،
قدرت جي مگر تحـقـير نہ ڪر،
ڏي پنهنجي نظر کي آزادي،
خود بينيءَ کي زنجير نہ ڪر.

علي بابا

علي محمد المعروف علي بابا ولد محمد رمضان رند بلوچ سن 1945ع ۾ ڪوٽڙي ۾ پيدا ٿيو. پاڻ بلند پايه ڪهاڻيڪار، ڊراما نويس ۽ سنڌ جو مست الست ليکڪ آهي.

علي بابا پرائمري تعليم نانگو لائين ميونسپل پرائمري اسڪول ڪوٽڙي مان ورتي. ان کان پوءِ شير دل خان ميونسپل هاءِ اسڪول ڪوٽڙي ۾ داخل ٿيو، اتي مئٽرڪ تائين پڙهيو، پاڻ جڏهن مئٽرڪ جو امتحان ڏئي رهيو هو، ته امتحان هال ۾ هڪ چوڪري کي پوندو ڏيڻ تي هڪ استاد قاضي يار محمد کيس امتحان هال مان ڪڍي ڇڏيو. علي بابا ان کان پوءِ وري اسڪول جو منهن نه ڏٺو.

علي بابا سنڌي ٻوليءَ جو اهو پورهيت اديب آهي، جنهن نهايت سڃاڻي سان پورهيو ڪيو آهي، سنڌ کي به جهڙي طرح علي بابا گهمي ڏنو آهي، ائين شايد ئي ڪنهن ڏنو هجي، ٻيڙي جي مهاڻن کان وٺي پٽن جي جوڳين تائين، ٿري ڪولهن کان وٺي جبلن جي لاهوتين ۽ سامين تائين پهتو آهي. هن سنڌ جي ڇهي ڇهي کي پرينءَ جو شهر سمجهي ڏنو آهي ۽ محسوس ڪيو آهي. حساس دل رکندڙ علي بابا ڪڏهن به سنڌ جو حسن ڏسندي ٿڪو ناهي، سنڌ هن جي لاءِ سراپا حسن آهي.

علي بابا جي ڪهاڻين توڙي ڊرامن ۾ سنڌ جي تاريخ، ثقافت ۽ خوبصورت ٻوليءَ جو استعمال هوندو آهي هن ڪيتريون ئي ڪهاڻيون ۽ ريڊيو، ٽي وي لاءِ ڊراما لکيا آهن، جيڪي تمام گهڻو مقبول آهن. ٽيليويزن لاءِ لکيل

ويو، جنهن ڪري کيس مسلم ليگ جي وڏن وڏن ليڊرن سان گڏ ڪم ڪرڻ جو موقعو مليو. انهن ۾ لياقت علي خان، نواب بهادر يار جنگ ۽ علامه شبير احمد عثماني شامل آهن. سائين جي ايمر سيد جي مسلم ليگ تان استعيفا ۽ قائداعظم سان اختلاف ٿيڻ کان پوءِ کيس سنڌ مسلم ليگ جو صدر بڻايو ويو. پاڻ مسلم ليگ جي پليٽ فارم تان 1945ع ۾ اليڪشن لڙيو، جنهن ۾ سندس مقابلو علائقي جي هڪ وڏي بااثر شخصيت ۽ قومي سردار محمد قاسم مهيسر سان ٿيو، جنهن جي حمايت ۾ جواهر لال نهرو اچي علائقي جو دورو ڪري ورڪ ڪئي هئي، پر شاھ صاحب کيس زبردست شڪست ڏني. ان اليڪشن ۾ پوري برصغير ۾ وڏ ۽ وڏ روت سيد علي اڪبر شاھ کي ٽي مليا هئا. 1946-47ع ۾ هن سموري برصغير هندو پاڪ جا دوا ڪيا ۽ قائداعظم سان گڏجي ڪم ڪيو.

شاھ صاحب جي عوام ۾ مقبوليت ايتري قدر هئي جو جڏهن پاڻ باهران ميهڙ ۾ ايندو هو ۽ ميهڙ جي ماڻهن کي خبر پوندي هئي ته، هجومن جا هجور بس اسٽاپ تي سندس استقبال لاءِ گڏ ٿي ويندا هئا ۽ کيس گهر جي در تائين رخصت ڪري پوءِ موٽندا هئا. جڏهن پاڻ اسيمبليءَ جو ميمبر منتخب ٿيو ته، کيس هڪ هزار روپيه وظيفو ملندو هو. جنهن مان 400 روپيه غريب شاگردن ۾ ورهائيندو هو 300 روپيه تاج ڪمپني کي قرآن مجيد جي ڇپائي لاءِ ڏيندو هو، باقي 300 روپيه پنهنجي خرچ لاءِ رکندو هو، اسيمبلي دوران هن تعليمي، صحيحي ۽ غريبن جي پلائيءَ لاءِ ڪيترا بل پاس ڪرايا. پاڻ سنڌ يونيورسٽي جي سينڊيڪيٽ ڪميٽي جو سرگرم ميمبر ۽ اسلامي شعبي جو پهريون اعزازي سربراھ پڻ ٿي رهيو.

شاھ صاحب علم کي عام ڪرڻ لاءِ پڻ گهڻائي جتن ڪيا، حيدرآباد ۾ تلڪ چاڙهي وٽ هڪ عظيم الشان اداري جامعہ عربيہ جو بنياد وڌائين. اڄ به اهو ادارو هاءِ اسڪول جي صورت ۾ قائم آهي. هن ”آل پاڪستان ايجوڪيشنل ڪانفرنس“ جو به اھتمام ڪيو. 1940ع ۾ حيدرآباد ۾ ”آل سنڌ عربي ايجوڪيشنل ڪانفرنس“ ڪوٺايائين. ڪراچي ۾ دارالاشاعت ۽ دارالطباعت قائم ڪرايائين.

شاھ صاحب شعلن بيان مقرر هو. سندس تقرير دلنشين هوندي هئي، مشهور آهي ته هن هڪ ڀيري حيدرآباد صدر واري علائقي ۾ صدر جي جامع مسجد جي بنياد ۽ تعمير لاءِ تقرير ڪئي ته، هڪ ماڻهو (آخوند عبداللطيف) هڪ لک روپيه ڏيڻ جو اعلان ڪيو، قائداعظم سندس تقرير کي ڏاڍو پسند ڪندو هو، ٻين لاءِ تاثير مقرر هوندو هو، پر شاھ صاحب جي تقرير لاءِ تاثير مقرر نه هوندو هو.

شاھ صاحب جي سڄي ڄمار زهد تقويٰ ۽ انڪساري ۾ گذري، هڪ دفعي صدر ايوب خان کيس موٽر ڪاو جي پرمٽ موڪلي، پاڻ اهو چئي اها

سندس هڪ ڊرامي کي ته عالمي شهرت حاصل آهي، اهو ڊرامو آهي ”دنگي منجهه درياھ“ هن ڊرامي کي ميونخ جي عالمي ميلي ۾ دنيا جو ٽيون نمبر بهترين ڊرامو قرار ڏيندي ”جرمن ايوارڊ“ سان نوازيو ويو. هن ميلي ۾ دنيا جي 97 ملڪن حصو ورتو هو. ان کان علاوه سندس ٻيا به ڪيترائي ٽي وي ڊراما مشهور آهن، سندس زندگيءَ جو گذر سفر ئي ٽي وي ناٽڪن لکڻ تي آهي. پاڻ ڪجهه وقت مختلف رسالن جو ايڊيٽر به ٿي رهيو آهي.

علي بابا جو هڪ ناول موهن جو دڙو (حصو پهريون-1985ع) ۽ ڪجهه ڪهاڻين جا مجموعا ڇپيل آهن جهڙوڪ، ڌرتي ڌڪاڻا، لهندڙ سج جي لامر، رڃ سڄوئي رت ڦڙا، آيل ڙي اولاڻا، منهنجون ڪهاڻيون، سنڌباد ۽ مسافر وغيره. پاڻ هن وقت ناول ”موهن جو دڙو“ جو ٻيو حصو لکي رهيو آهي. سندس ڪتاب ”ڌرتي ڌڪاڻا“ تي کيس سگا طرفان ايوارڊ ۽ هزار روپيه انعام ۽ سنڌالاجي طرفان ايوارڊ مليو. ان کان علاوه مڃتا طور کيس مليل ايوارڊن ۾ شاھ لطيف ڊرامائيڪ سوسائٽي پاران گولڊ ميڊل ۽ پاڪستان سرڪار طرفان مليل صدارتي ايوارڊ پڻ شامل آهن.

علي بخش احمد ڙڻي

علي بخش احمد ڙڻي ولد محمد يوسف سن 1910ع ۾ حيدرآباد ۾ ڄائو. پاڻ طباعت ۽ ڇپائي جو وڏو ماهر ۽ شاعر و اديب هو.

علي بخش احمد ڙڻي جو والد پنهنجي وقت جو وڏو چڱو مڙس هو، ميرن جي صاحبي ۾ هن خاندان کي حيدرآباد ۾ ڪافي ملڪيت انعام طور مليل هئي. هن مختصر تعليم پرائي پريس لائين اختيار ڪئي ان سلسلي ۾ حيدرآباد جي مشهور هندو فنڪارن ۽ ماهرن جي زير تربيت طباعت جي فن ۾ مهارت حاصل ڪيائين. پاڻ سنڌي ادبي بورڊ پريس حيدرآباد جو مئنيجر ٿي رهيو، سنڌي ادبي بورڊ جا شاهڪار ڪتاب سندس مخلصانه ۽ ماهرانه فن لاءِ شاهد آهن.

پاڻ اوائلي زندگيءَ ۾ خاڪسار تحريڪ ۾ شامل ٿيو. پاڪستان ٺهڻ کان اڳ ”آفتاب“ اخبار جو ايڊيٽر به رهيو. خاڪسار تحريڪ جي ڦهلائڻ لاءِ علامه شرقيءَ جون ڪيئي تقريرون سنڌي ۾ ترجمو ڪرائي ڇپايائين. ان کان علاوه ٻيا به علمي ۽ ادبي ڪتاب شايع ڪيائين، جن ۾ سندس ناول وڌيڪ پسند ڪيا ويا. کيس شعرو شاعري جو به شوق هو. 1931ع کان شعر چوڻ شروع ڪيائين. سندس ڪلام ڪافين ۽ غزلن تي مشتمل آهي. پاڻ 29 اپريل 1974ع تي وفات ڪري ويو.

علي بخش جمالي

حاجي علي بخش ولد ڪريم بخش جمالي 12 اپريل 1912ع تي ڳوٺ بچل ميسر تعلقي لاڙڪاڻي ۾ پيدا ٿيو. پاڻ ڪهنه مشق شاعر ٿي گذريو آهي. حاجي علي بخش جمالي صرف ٻه ٽي درجا پڙهيل هو، ليڪن مالڪ ذات ڏني هئس، جنهن ڪري هن ججهو ۽ معياري ڪلام چيو. هن پنهنجي زندگي هميشه فقيري خيال ۾ نرالي رنگ ڍنگ ۾ گذاري. شاعري جو شوق ننڍپڻ کان ئي دامنگير رهيس، ويتر مولانا غلام رسول جتوئي ۽ مولوي عبدالله ”اثر“ جي صحبت ۾ رهي رچي ريتو ٿي ويو. سندس ڪلام ۾ رواني آهي. ٽيهه اڪريون، رباعيون، دوها، غزل، قطعا، ڪافيون، مداحون، مولود ۽ وايون سندس ڪلام جو حصو آهن. حمد، نعت ۽ مسدس سندس پسنديده صنفون رهيون. سنڌ جي هن پورهيت عوامي ۽ معمر شاعر کي مسدس ۾ ”سنڌ جو حالي“ تصور ڪيو وڃي ٿو. شاعري ۾ تخلص ”آسي“، ”جمالي“ ۽ ”علي بخش“ ڪتب آندا اٿس. حاجي صاحب ”بزم اثر“ لاڙڪاڻي جو نائب صدر ”بزم سچل“ لاڙڪاڻي جو سرپرست ۽ سنڌي ادبي سوسائٽي جو بانهن پيلي رهي چڪو هو. سندس ڪلام جا ٻه مجموعا هڪ ”سارا گل گلاب جا“ ۽ ٻيو نعتيه ديوان ”محسن اعظم“ ڇپيل آهن. کيس 1996ع ۾ صدارتي ايوارڊ جو حقدار به مڃيو ويو. پاڻ 1997ع ۾ وفات ڪري ويو. سندس ڪلام جو نمونو هيٺ ڏجي ٿو.

مجان ٿو دوستو هاڻي پراڻي چوٽ تي آهي.
چئون ٿا جنهن کي غيرت سا وڪاڻي نوٽ تي آهي
ٻڌو سندرو اسان ساهي سراسر ڪوٽ تي آهي
اسان جو هر قدم ايتو اڻنگو اوٽ تي آهي

علي حسين بيگ، مرزا

مرزا علي حسين ولد مرزا قطب علي بيگ جولاءِ 1900ع ۾ ٽنڊي ٺوڙهي حيدرآباد ۾ ڄائو، پاڻ ماهر باغبان، سخي دل، يار ويس ۽ درويش صفت نيڪ مرد ٿي گذريو آهي.

مرزا علي حسين بيگ جو تعلق ٽنڊي ٺوڙهي جي معزز مرزا خاندان سان هو. پاڻ مشهور تاريخ ساز شخصيت مرزا خسرو بيگ جو پڙ پوٽو هو، سندس ڏاڏو ۽ والد ڊپٽي ڪليڪٽر ٿي رهيا هئا. هن سنڌ مدرست الاسلام ڪراچي مان مئٽرڪ پاس ڪئي ۽ پوءِ زمين سنڀالڻ لڳو، کيس باغباني ۽ زراعت جو شوق ننڍي هوندي کان وٺي هوندو هو. پاڻ هڪ ماهر ۽ ڪامياب باغبان ۽ زميندار شمار ڪيو ويندو هو. ڇهه پائي مال ڌارڻ جو به کيس ڏاڍو خفت هوندو هو. سندس وڻان ۾ هر قسم جو ڇوپايو مال موجود هوندو هو.

علي محمد بيگ، مرزا

مرزا علي محمد ولد مرزا قربان علي بيگ 7 مئي 1898ع تي تندي آغا حيدرآباد ۾ ڄائو. پاڻ قاديالڪلام شاعر ٿي گذريو آهي.

مرزا علي محمد بيگ قرآن مجيد ۽ فارسيءَ جي تعليم پنهنجي والد کان حاصل ڪئي، انگريزي تعليم گورنمينٽ هاءِ اسڪول حيدرآباد مان حاصل ڪري، سرڪاري ملازمت اختيار ڪيائين. پاڻ مختلف شهرن جي مختلف ڪورٽن ۾ سرشتيدار ٿي رهيو.

مرزا صاحب جي خاندان ۾ جيئن ته نامور شاعر موجود هئا، ان ڪري ادبي ماحول سبب کيس شعروشاعري جو شوق پيدا ٿيو. جڏهن شعروشاعري شروع ڪيائين ته، سندس ڪلام کي سندس شفيق ۽ مهربان پيءُ ڏسي، سندس همت افزائي به ڪئي ۽ سندس تخلص ”مظفر“ تجويز ڪيو.

جڏهن مير عبدالحسين خان سانگي کي گورنمينٽ طرفان مڃتريٽ مقرر ڪيو ويو ته، مرزا علي محمد کي خاص طور مير صاحب جو جڙيشنل ڪلارڪ مقرر ڪيو ويو هو. غزل ۾ اصلاح سانگي کان وٺندو هو ۽ انهيءَ جي صحبت ۾ غزل گوئي طرف مائل ٿيو. سندس ڪلام سنڌي، اردو ۽ فارسي ۾ موجود آهي.

مرزا صاحب جي دوستيءَ جو دائرو تمام وسيع هو. پاڻ پر وقار شخصيت ۽ رعبدار آواز جو مالڪ هو، سندس معلومات جو دائرو به ڪافي وسيع هو، ۽ انهيءَ سلسلي ۾ حيدرآباد جي اخبارن آفتاب ۽ سنڌ نيوز ۾ جيڪي سندس يادگيريون شايع ٿيون، سي هڪ تاريخ جي حيثيت رکن ٿيون.

مرزا علي محمد بيگ ”مظفر“ پهرين جنوري 1980ع تي هي جهان ڇڏيو. نموني طور سندس ڪلام جون سٽون آهن:

ڪسي ديدار سان دل ويو اول مونس دوبر دلبر
جو مونس، مونس جاني ۽ دلبر دلبر شڪر

علي محمد شاهه راشدي

پير علي محمد شاهه ولد پير محمد حامد شاهه راشدي 5 آگسٽ 1905ع تي ڳوٺ بهمن، لڳ نصرت اسٽيشن تعلقي رتي ديري ضلعي لاڙڪاڻي ۾ پيدا ٿيو. پاڻ سنڌ جي اها عظيم المرتبت شخصيت ٿي گذريو آهي، جنهن ويهين صدي دوران ادب، تاريخ، سياست ۽ صحافت جي ميدان ۾ اهڙا ته ڪارناما سرانجام ڏنا جو سنڌ جي تاريخ ۾ سندس نالو هميشه زنده جاويد رهندو.

پير علي محمد شاهه جو تعلق راشدي سيدن جي خاندان سان هو، جيڪي لڪياري سيدن جي شاخ شمار ڪيا وڃن ٿا. پاڻ جڳ مشهور عالم، محقق ۽ دانشور پير حسام الدين شاهه راشدي جو وڏو پيءُ هو. پاڻ محدود

مرزا صاحب پنهنجي دولت تي ڪڏهن به غرور نه ڪيو. پاڻ تمام سادي طبيعت جو هو، سخي به حد درجي جو هو. هميشه غريبن ۽ محتاجن جي مدد ڪري، پنهنجي ملڪيت جو صحيح ۽ جائز استعمال ڪندو رهيو. ادنيٰ توڙي اعليٰ سڀني سان نيازمنديءَ سان پيش ايندو هو. پاڻ گهڻين خوبين جو مالڪ هوندو هو. ڪيتريون ئي ٻوليون ڄاڻندو هو، هو ايرانين سان ايراني، عربن سان عرب، پنجابن سان پنجابي، پٺاڻن سان پٺاڻ ۽ مڪرانن سان مڪراني سمجهيو ويندو هو. سندس گفتگو نهايت شائسته ۽ نصيحت آميز هوندي هئي. اڪثر سندس گفتگو موثر پهاڪن، سهڻن سخنن، بامعنيٰ چوڻين، اصطلاحن ۽ بيتن سان سينگاريل ۽ سنواريل هوندي هئي.

مرزا علي حسين بيگ 30 جنوري 1962ع تي حرڪت قلب بند ٿيڻ ڪري گذاري ويو.

علي خان ابڙو

علي خان ولد محمد عمر ابڙو سن 1888ع ۾ ميهڙ جي ڀرسان ڳوٺ سانگين ۾ تولد ٿيو ۽ پوءِ لاڙڪاڻي منتقل ٿيو. پاڻ سنو اديب، شاعر ۽ تعليمي آفيسر هو.

علي خان ابڙي ايم اي تائين تعليم حاصل ڪئي هئي. کيس تعليم کاتي ۾ نوڪري هئي، جتي مختلف عهدن تي فائز رهي، آخر ۾ پرنسپال جي عهدي تان رٽائر ٿيو.

ابڙو صاحب نهايت شريف، دياندار ۽ محنتي آفيسر ۽ تعليمي ماهر هو. هن ڪافي درسي ڪتاب تيار ڪيا، جيڪي درسي طور منظور ٿيل آهن. پاڻ بهترين نثر نويس هو. هن مختلف موضوعن تي ڪتاب لکيا آهن آخر ۾ ”معارف القرآن“ جي طرز تي قرآن مجيد جو تفسير سنڌي زبان ۾ لکيائين. هن نثر سان گڏ نظم ۾ به طبع آزمائي ڪئي، ۽ سندس شاعري علم عروض مطابق آهي، مشهور افسانا نگار جمال ابڙو صاحب سندس فرزند آهي.

علي خان ابڙي جي قلم جي نوڪ مان نروار ٿيل ڪجهه ڪتابن جا نالا هيٺ ڏجن ٿا:

حالات نبوي صلي الله عليه وسلم، احاديث نبوي صلي الله عليه وسلم، رسومات تباهي اسلام ۽ ترقي (چار حصا)، ترقي سنڌ مسلم، اخلاقي گلدستو، سر سامونڊي، اسلام ۽ ڪميونزم، تعليم الاسلام، اسلام جو مالي نظام، ۽ نئون سنڌي ويا ڪرڻ، وغيره.

علي خان ابڙو 16 جولاءِ 1954ع تي وفات ڪري ويو.

تعليم جي باوجود شهرت جي بلندي تي پهتو.

پير صاحب ابتدائي تعليم مولوي محمد سومار وينل ڊڪڻ ۽ مولوي محمد صديق ميرپور واري کان ورتي. سنڌي چار درجا ۽ فارسي سڪندر نامہ تائين پڙهيو، ٿوري عربي به پڙهيو، پوءِ انگريزي چار درجا خانگي طور ماستر محمد رفيق ۽ نصرت اسٽيشن جي اسٽيشن ماستر وٽ پڙهيو، ان کان پوءِ ذاتي محنت ۽ مطالعي سان سنڌي، فارسي، اردو ۽ انگريزي ۾ مهارت حاصل ڪري ورتائين.

پير صاحب پنهنجي صحافتي زندگي جو آغاز 1924ع ۾ سنڌ نيوز اخبار جي نامہ نگار ٿيڻ سان ڪيو. 1928ع ۾ اخبار ”الراشد“ جو ايڊيٽر ٿيو. ”الامين“ سکر جو به ايڊيٽر ٿي رهيو. 1927ع کان 1932ع تائين محمد ايوب کهڙي جو سيڪريٽري ٿي ڪم ڪيائين ۽ کهڙي صاحب سان گڏ سنڌ جي بمبئيءَ کان جدائي واري هلچل ۾ سرگرم عمل رهيو. 1929ع ۾ ”سنڌ زميندار“ اخبار سکر جو ايڊيٽر ٿي ڪم ڪيائين. 1934ع ۾ سکر مان اخبار ”ستاره سنڌ“ ۽ 1936ع ۾ اخبار ”صبح سنڌ“ جاري ڪيائين. 1940ع کان انگريزي ۾ ”مسلم وائيس“ نالي هفتيوار اخبار پهرين سکر مان ۽ پوءِ ڪراچي مان ڪيڻ شروع ڪيائين. 1948ع ۾ مشهور انگريزي اخبار ”سنڌ آرور“ جو ايڊيٽر مقرر ٿيو. 1952ع ۾ هفتيوار انگريزي اخبار ”اسٽيٽسمن“ جاري ڪيائين. پاڻ ڪجهه وقت ”پاڪستان نيوز پيپرز ايڊيٽرز ايسوسيئيشن“ جو پريزيڊنٽ ٿي رهيو ۽ انهيءَ سلسلي ۾ هندستان، مصر ۽ انگلينڊ ۾ وفد وٺي دوري تي ويو.

راشدي صاحب کي سنڌي ٻوليءَ جي عمندن اديبن ۾ شمار ڪيو وڃي ٿو. هن سنڌي کان علاوه اردو ۽ انگريزي ۾ به ڪتاب ۽ ٻين الاقوامي شهرت جا حامل مقالا لکيا. سنڌيءَ ۾ ”اهي ڏينهن اهي شينهن“ نالي ٽن جلدن ۾ سندس لکيل نهايت عمدو ۽ ضخيم ڪتاب آهي، جيڪو ڇپجي چڪو آهي ۽ ادبي دنيا ۾ آشڪار آهي.

راشدي صاحب پنهنجي سياسي زندگيءَ جو آغاز 1926ع ۾ ”سنڌ

محمدن ايسوسيئيشن“ (1) ۾ داخل ٿيڻ سان ڪيو. سنڌ جي جدائي واري تحريڪ ۾ کهڙي صاحب سان گڏ هئو. 1934ع ۾ سر شاهنواز ڀٽي پيپلز پارٽي قائم ڪئي ته، ان ۾ شامل ٿيسو. 1936ع ۾ سنڌ اتحاد پارٽي ٺهي ته ان جي بانيڪارن مان هيءُ به هڪ هو. 1938ع ڌاري مسلم ليگ ۾ شامل ٿي ويو. 8 ۽ 9 آڪٽوبر 1938ع تي ڪراچي ۾ سڏايل مسلم ليگ ڪانفرنس کي ڪامياب ڪرائڻ ۾ سندس وڏو هٿ هو. هن ڪانفرنس ۾ سڄي هندستان جي مکيه ليڊرن

(1) ”سينٽرل نيشنل محمدن ايسوسيئيشن“ برصغير جي مسلمانن جي پهرين سياسي قومي جماعت هئي، جيڪا 1879ع ۾ جسٽس سيد امير علي قائم ڪئي. سنڌ ۾ مولوي الله بخش ”آبراهيمي“ پهرين ”مجمع محمد نبوي“ نالي هڪ جماعت قائم ڪئي. جنهن کي بعد ۾ حسن علي آفندي جي ڪوشش سان 16 مارچ 1884ع تي ”سنڌ محمدن ايسوسيئيشن“ جي نالي ۾ تبديل ڪيو ويو.

شرکت ڪئي هئي. پاڻ سنڌ مسلم ليگ جو سيڪريٽري ۽ آل انڊيا مسلم ليگ جي خارجي ڪميٽيءَ جو سيڪريٽري ٿي رهيو. قرارداد پاڪستان جو مسودو تيار ڪرڻ ۾ به راشدي صاحب اهم ڪردار ادا ڪيو. پاڪستان ٺهڻ کان پوءِ سنڌ جي گورنر دين محمد شيخ کان پير صاحب تي نمايان ڪم ڪرايا. هڪ، پير صاحب پاڳاري جي گادي پيهر بحال ڪرايائين. ٻيو، ڪرمنل ٽرائيس ائڪٽ رد ڪرائي حرن کي لوڙهن ۽ حاضرين کان آزادي ڏياري، ٽيون، فرنٽيئر ريگيوليشن رد ڪرايائين.

1953ع جي اليڪشن ۾ مسلم ليگ جي تڪيٽ تي سنڌ اسيمبليءَ جو ميمبر چونڊيو ويو، ساڳئي سال پيرزاده وزارت ۾ کيس سنڌ جو روينيو وزير مقرر ڪيو ويو، روينيو وزير جي حيثيت سان هن سنڌ مان جاگيرداري نظام جي خاتمي لاءِ هڪ رپورٽ تيار ڪري پاڪستان سرڪار کي موڪلي هئي، جنهن تي بعد ۾ ايوب خان عمل ڪندي جاگيرداري نظام جو خاتمو آندو.

ڪهڙو وزارت ۾ پڻ کيس نومبر 1954ع ۾ صحت، روينيو ۽ اطلاعات جو صوبائي وزير مقرر ڪيو ويو.

محمد ايوب ڪهڙو ۽ پير علي محمد شاه راشدي جن محنتون ڪري سنڌ بمبئيءَ کان جدا ڪرائي هئي سي ئي وري 1955ع ۾ ان کي ”ون يونٽ“ (1) ۾ شامل ڪرڻ جا ڪارڻ بڻيا.

ون يونٽ ٺهڻ کان پوءِ راشدي صاحب 1955ع ۾ وزيراعظم چوڌري محمد علي جي ڪابينه ۾ نشريات ۽ اطلاعات جو مرڪزي وزير مقرر ٿيو. ان عرصي ۾ حيدرآباد ريڊيو اسٽيشن قائم ڪرڻ ۽ 1956ع وارو دستور ٺاهڻ ۾ سندس ڪوششون شامل رهيون.

1957ع کان 1961ع تائين پاڻ فلپائن ۾ پاڪستان جو سفير ٿي رهيو. 1962ع ۾ چين ۾ ڏهن مهينن لاءِ پاڪستان جو سفير مقرر ٿي ويو ۽ مدي گذرڻ بعد هن سفارت مان 1963ع ۾ رٽائر ڪيو. جنهن کان پوءِ ڪجهه وقت هانگ ڪانگ ۾ رهي ڪجهه واپار ۽ ڪجهه اخبار نويسيءَ جو شغل رکيو آيو، ۽ پوءِ موٽي ڪراچي آيو، 1970ع وري اليڪشن ۾ سيوهڻ، ڪوٽڙي تڪ تان سنڌ اسيمبلي جي ميمبري لاءِ اميدوار بيٺو، پر سيد عبدالله شاه کان شڪست کاڌائين، سندس ڏاهپ ۽ ملڪي توڙي عالمي مسئلن تي ڄاڻ کان متاثر ٿي 1972ع ۾ جناب ذوالفقار علي ڀٽي کيس مرڪزي وزارت اطلاعات جو صلاحڪار مقرر ڪيو، ان کان پوءِ جڏهن پاڪستان نيشنل سينٽر جا دفتر قائم ڪيا ويا ته، کيس اُڻهن جو چيئرمين مقرر ڪيو ويو.

(1) ون يونٽ 14 آڪٽوبر 1955ع کان 30 جون 1970ع تائين قائم رهيو، جنهن تحت پاڪستان سرڪار سنڌ، پنجاب، سرحد ۽ بلوچستان صوبن کي ملائي هڪ ڪري اولھ پاڪستان جو نالو ڏنو هو.

پير علي محمد راشدي غير معمولي ذهانت ۽ قابليت جو مالڪ هو. هن سياسي توڙي ادبي ميدان ۾ خوب پاڻ ملهائيو. جناب جي ايمر سيد پنهنجي مشهور ڪتاب ”جنب گذاريم جن سين“ ۾ راشدي صاحب لاءِ لکي ٿو ته ”اهو مشڪل مسئلو آهي ته هن کي اديبن ۾ شمار ڪجي يا سياستدانن ۾“ بهرحال راشدي صاحب پنهنجي ذات ۾ ذات جو ڌڻي هو. پاڻ صحافت، ادب ۽ سياست جي ميدان ۾ ان مت نقش چڙي 14 مارچ 1987ع تي ڪراچي ۾ انتقال ڪري ويو.

هن سنڌي، اردو ۽ انگريزي زبانن ۾ سياست ۽ ادب تي بهترين ڪتاب لکيا، جن مان سنڌي ۾ لکيل ڪجهه ڪتابن جا نالا هيٺ ڏجن ٿا.

اهي ڏينهن اهي شينهن (تي جلد) جاگيرداري جو خاتمو، سنڌ جي نئين وزارت، روينيو کاتي متعلق پبلڪ ۽ عملدارن کي چٽاءُ، ٻوڏن جا امدادي مسئلا، سنڌ جي انقلابي تحريڪ جو اڳواڻ مسٽر جي ايمر سيد سندس مقصد متا ۽ اصول، فرياد سنڌ، چين جي ڊائري، وغيره.

ان کان سواءِ هن جيڪي عبرت اخبار ۾ ڪالمر لکيا هئا انهن کي ڪتابي صورت ڏئي سندس فرزند حسين شاه راشدي ”رند ۽ پنڌ“ جي نالي سان 1988ع ۾ شايع ڪرايو.

علي محمد شيخ

شيخ علي محمد ولد محمد خان 15 فيبروري 1925ع تي ڳوٺ موري منگر تعلقي حيدرآباد ۾ ڄائو. پاڻ سنڌي صحافت جي آسمان جو روشن ستارو هو. شيخ علي محمد ابتدائي تعليم پنهنجي ڳوٺ ۾ ۽ وڌيڪ تعليم حيدرآباد ۾ حاصل ڪئي. هن 1946ع ۾ صحافت جي ميدان ۾ قدم رکيو ۽ آخر تائين وڏي جذبي ۽ لڳن سان صحافت وسيلي سنڌي ماڻهن جي خدمت ڪندو رهيو.

اوائل ۾ پاڻ روزنامہ ”هلال پاڪستان“ ۾ نيوز ايڊيٽر طور ڪم ڪرڻ لڳو. 1952ع ۾ روزنامہ ”ڪاروان“ جو مئنيجنگ ايڊيٽر ٿيو. 1976ع ۾ هن پنهنجي ذاتي اخبار ”آفتاب“ جاري ڪئي ۽ آخري وقت تائين ان جو ايڊيٽر رهيو. صحافتي ميدان ۾ شيخ صاحب جون خدمتون تاريخ جو هڪ يادگار باب آهن. هن سنڌي صحافت کي مضبوط بيهارڻ لاءِ گهڻو پاڻ پٽوڙيو ۽ نئون روايتون ۽ لاڙا قائم ڪيا. سنڌ جي حقن جي حصول لاءِ گهڻو لکيو. ون يونٽ خلاف مهڙ ۾ شيخ صاحب دليريءَ سان قلم کي هلايو. ان کان سواءِ هن سنڌ جي هر مسئلي تي نهايت بي باڪيءَ سان لکيو.

شيخ صاحب کي 1983ع ۾ مجلس شوري جو ميمبر مقرر ڪيو ويو هو ۽ 1985ع ۾ ٽيڪنوڪريٽ جي سيٽ تي سينيٽر چونڊيو ويو. انهن ٻنهي عهدن تي رهي هن سنڌ ۽ سنڌين جي وڏي خدمت ڪئي. پاڻ سنڌي ادبي بورڊ جو

ميمبر به رهيو، کيس سنڌي ادب سان خاص دلچسپي رهي.
شيخ علي محمد 21 جنوري 1991ع تي وفات ڪري ويو.

علي محمد عباسي، ڪامريڊ

ڪامريڊ علي محمد ولد سعيد خان عباسي 6 جون 1901ع تي ڳوٺ وليد عباسي ضلعي لاڙڪاڻي ۾ ڄائو. پاڻ مشهور قومي شاعر ۽ هاري اڳواڻ ٿي گذريو آهي.

ڪامريڊ علي محمد عباسي پاڻ زميندار هو، پر کيس سدائين هارين جي حقن جو اوسيئڙو رهيو، پاڻ ”هاري حقدار ڪميٽي“ جو سرگرم ڪارڪن ٿي رهيو، نه رڳو ايترو پر هن سخي ۽ خدا ترس انسان مسڪين هارين جي حالت سڌارڻ لاءِ پنهنجي ڪجهه زمين وارو تعلقي ۾ هارين کي مفت ڏني.

عباسي صاحب هيو ته بنيادي طور زميندار پر سندس دل ۾ قومي جذبو به هو، تنهنڪري قومي شاعريءَ کي وڌيڪ ترجيح ڏنائين ۽ پنهنجي شعر ذريعي ملڪ جي معاشرتي ۽ معاشي حالت جي پري پور عڪاسي ڪئي. 1952ع ۾ پنهنجي ڪلام جو مجموعو ”پيام سنڌ“ جي نالي سان شايع ڪرايائين، جنهن ۾ نظم، بيت ۽ ترانا وغيره شامل آهن.

ڪامريڊ ڪجهه وقت سياست ۾ به بهرو ورتو. پاڻ وليد يونين ڪائونسل جو ميمبر به رهيو، سندس صحبتين ۾ حاجي امير علي لاهوري، ڪامريڊ گيانچنداڻي ۽ حيدر بخش جتوئي شامل هئا.

ڪامريڊ علي محمد عباسي 5 نومبر 1961ع تي وفات ڪئي. سندس قومي شاعري جو نمونو هيٺ ڏجي ٿو:

عمر ساري جنهن گذاري عيش جي آڌار تي
سنڌ ۾ ظالم وڏيرپ جو ٿو پيڙو غرق ٿئي
قدرتي آواز تنهن چو طرف ڦٽڪار تي
انقلاب آڻڻ ”عباسي“ جي حياتيءَ جو آواز
عمر ڳاري جنهن پياري حال هاري زار تي.

علي محمد فقير ٽالپر

صوفي علي محمد فقير ولد صوفي مير محمد ٽالپر سن 1904ع ۾ ڳوٺ ٽالپر وڏا ضلعي خيرپور ميرس ۾ ڄائو، پاڻ مشهور صوفي شاعر ٿي گذريو آهي.

صوفي علي محمد فقير سنڌي، عربي ۽ فارسيءَ جي تعليم پنهنجي ڳوٺ جي مدرسي ۾ ان وقت جي مشهور قاضي محمد روشن کان حاصل ڪئي، پاڻ صوفي دريا خان فقير جو روحاني طالب هو. پاڻ سنڌي، سرائڪي، اردو، عربي

۽ فارسي ٻولين کان چڱي طرح واقف هو. هندي ۽ سنسڪرت ٻولين تي عبور حاصل هئس ۽ ذڪر کيل ٻولين ۾ لکيل مختلف ڪتاب هر وقت سندس مطالعي هيٺ رهندا هئا.

فقير صاحب تمام سٺو شاعر هو، سندس شاعري سنڌي، سرائڪي، اردو ۽ هندي ۾ موجود آهي.

سندس ڪلام جو مجموعو ”رتن امول“ نالي سان خادم جلاي ڇپرايو آهي. صوفي علي محمد فقير ٽالپر 9 اپريل 1980ع تي وصال ڪري ويو. سندس آخري آرامگاهه ڳوٺ ٽالپر وڏا تعلقي ڪوٽڏيجي ۾ آهي، جتي هر سال 9 اپريل تي صوفياڻو ميلو لڳندو آهي. سندس ڪلام جو نمونو هيٺ ڏجي ٿو:

سانول سئيج سڏو ويار چڏجان ڪين چير ۾
پڪڙا پاڻ پريت سان ميان اوڏڙي آئي اڏو ويار
ولهيڻ واهر تون ڏيهن ڏاٽر آءُ اياڻي ڏڏو ويار
ميخون محبت واريون پلا جڙيون منجهه هڏو ويار
”علي محمد“ دلبر دل جا گهارج گوڏي گڏو ويار.

علي محمد قادري

ميان علي محمد ”قادري“ ولد ميان بهاءُ الدين جي ولادت 1856ع ۾ لاڙڪاڻي ۾ ٿي، پاڻ استاد شاعر، علم عروض جو ماهر، بلندپايه اديب، عالم، صوفي بزرگ ۽ درگاه قادريه لاڙڪاڻي جو سجاده نشين ٿي گذريو آهي.

ميان علي محمد ”قادري“ مشهور درويش فقير ميان محمد صالح جي پيءُ ميان رضا محمد جو پوٽو ۽ مشهور شاعر ۽ عالم غلام محمد ”گدا“ جو پياڻيجو هو. هن خاندان جي پيري مريديءَ جو سلسلو سنڌ ۽ بلوچستان تائين پکڙيل هو. پاڻ سخي قبول محمد ”اول“ درازن واري جو مريد هو.

استاد الشعراء ميان علي محمد قادري کي شاعري ورثي ۾ ملي هئي. سندس مامو غلام محمد ”گدا“ ۽ نانو ميان محمد صالح پنهنجي وقت جا وڏا شاعر هئا. اهو سندن ئي فيض هو، جنهن قادريءَ جي طبع جو لاڙو شاعريءَ ڏانهن ڪيو ۽ هو پنهنجي وقت جو وڏو استاد شاعر بڻجي پيو، جنهن کان سنڌ جي ڪيترن ئي شاعرن فيض حاصل ڪيو.

ادب جي ميدان ۾ ميان علي محمد قادري جي وڏي خدمت ڪيل آهي، هن سنڌ ۾ پهريون ”بزم مشاعره“ قائم ڪيو، جنهن جو بنياد 1915ع ۾ لاڙڪاڻي ۾ وڌائين، تنهنڪري کيس ”باباءِ بزم مشاعره“ جي لقب سان ياد ڪيو وڃي ٿو. ان بزم جو پاڻ صدر ۽ حاجي محمود خادم سيڪريٽري ٿي رهيو. بزم مشاعره لاڙڪاڻي جو اهو اثر نڪتو جو سڄي سنڌ ۾ مشاعره قائم

ٿي ويا. اهڙي طرح عروضي شاعري ۽ غزل سنڌ جي ڳوٺ ڳوٺ ۽ شهر شهر ۾ پهچي ويو، جنهن ڪري سنڌ ۾ ڪيترائي غزل گو شاعر پيدا ٿيا. سندس ٻي وڏي خدمت هئي سنڌ ۾ ”سنڌي ادبي ڪانفرنس“ ڪوٺائڻ جو رواج وجهڻ. 25 ۽ 26 ڊسمبر 1921ع تي لاڙڪاڻي ۾ سندس ڪوششن سان ”پهرين آل سنڌ ادبي ڪانفرنس“ ڪوٺائي وئي، جنهن جي صدارت مرزا قليچ بيگ ڪئي.

قادري صاحب جي ٽين اهم خدمت هئي، 1925ع ۾ لاڙڪاڻي مان ”گلدستہ سنڌ“ نالي ماهوار رسالو جاري ڪرڻ، هيءُ سنڌي زبان جو پهريون رسالو هو، جيڪو صرف شعرو شاعري لاءِ وقف هو. جڏهن ته هن کان اڳي جيڪي سنڌي رسالا نڪرندا هئا، اهي گهڻو ڪري نثر تائين محدود هئا ۽ ڪن رسالن ۾ ڪي ٿورا شعر تبرڪ طور شايع ڪيا ويندا هئا.

قادري صاحب جون ننڍيون وڏيون ڪيتريون ئي تصنيفون آهن، پر سندس ٽي تصنيفون اهڙيون آهن، جيڪي سنڌي ادب ۾ وڏي جاءِ والارن ٿيون.

(1) داستان حسن عشق ۽ حسن بانو: هيءُ سنڌي زبان ۾ پهريون اصلوڪو داستان لکيل آهي، جيڪو 1906ع ۾ منشي پوڪرداس تاجر ڪتب شڪارپور شايع ڪيو.

(2) ديوان قادري: هيءُ ديوان 1939ع ۾ شايع ٿيو هو، جنهن ۾ غزل سان گڏ مثنوي، مسدس، مخمس ۽ قطعا پڻ ڏنل آهن.

(3) مثنوي ليليٰ مجنون: ليليٰ مجني جو عشقي داستان سنڌي نظم ۾ نهايت سليس ۽ وڻندڙ نموني سان بيان ڪيل آهي.

قادري صاحب ڪجهه وقت لاڙڪاڻي ميونسپالٽيءَ جو چيئرمين به ٿي رهيو، پاڻ 10 نومبر 1940ع تي وصال ڪري ويو. سندس ڪلام جو نمونو هيٺ ڏسي سگهجي ٿو:

بقا ناهي حسنينان جهان کي

نه ٿي عاشق اي دل حسن بستان تي

ٿيڻ عاشق انهيءَ تي گهر جي هر دم

نه ٿي فاني هجي هر وقت قائم

علي محمد ڪاڪي پوٽو

علامہ علي محمد ولد بهادر خان ڪاڪي پوٽو سن 1900ع ۾ ڳوٺ مارون ڪاڪي پوٽو تعلقي ڳڙهي ياسين ضلعي شڪارپور ۾ پيدا ٿيو، پاڻ برصغير جي وڏن عالمن، محققن، اديبن، شاعرن ۽ مدرسن ۾ شمار ٿئي ٿو.

علامہ علي محمد ڪاڪي پوٽي ابتدائي تعليم پنهنجي چاچي آخوند غلام رسول کان حاصل ڪئي ۽ پوءِ سنڌ ۽ پنجاب جي مختلف فائق استادن کان

تعليم حاصل ڪندو رهيو، آخر وڃي دارالعلوم ديوبند ۾ داخل ٿيو، جتان فارغ التحصيل ڪري موٽي اچي پنهنجي ڳوٺ ۾ درس شروع ڪيائين. پر اوچتو کيس طب ۽ ٻين امتحانن جو شوق جاڳيو، جنهن ڪري دهلي هليو ويو، اتي استاد الاطباء مولانا حڪيم جميل الدين دهلوي کان طب جي تعليم حاصل ڪيائين ۽ مشرقي علمن جي امتحانن لاءِ اورينٽل ڪاليج فتح پور ۾ داخل ٿي مولوي فاضل ۽ منشي فاضل جا امتحان امتيازي حيثيت سان پاس ڪيائين، جنهن ڪري کيس پنجاب يونيورسٽيءَ طرفان اورينٽل ڪاليج لاهور ۾ اسڪالرشپ تي فيلو ڪري ڪنيو ويو.

علامه علي محمد ڪاڪي پوٽو سنڌ جو پهريون نوجوان عالم هئو، جنهن مولوي فاضل جو امتحان پاس ڪيو، پاڻ عربي ادب تي سند جي حيثيت رکندڙ هو، عربي ادب ۽ قديم شاعرن تي سندس لکيل مقالا اڄ به اورينٽل مشگزين لاهور ۾ ڏسي سگهجن ٿا.

علامه علي محمد لاهور ۾ قيام واري زماني ۾ علامه اقبال جو فلسفي ۾ استاد به رهي چڪو آهي. علامه اقبال فلسفي ۽ منطق جي ڪجهه مسئلن حل ڪرڻ لاءِ علامه سيد سليمان ندويءَ سان به لهه وچڙ ۾ آيو هو، پر ان کان مسئلا حل نه ٿي سگهيا ته اهي هن سنڌي عالم حل ڪري علامه اقبال کي حيرت ۾ وجهي ڇڏيو. علامه ڪاڪي پوٽي اورينٽل ڪاليج لاهور جي پرنسپال مولانا محمد شفيع جي سفارش تي علامه اقبال کي عربي ۾ لکيل ڪيترن فلسفي جي ڪتابن جا اردو ۾ ترجما به ڪري ڏنا هئا. تنهن کان سواءِ علامه اقبال جو قديم فلسفي تي يورپ ۾ ڏنل ليڪچر به اصل ۾ علامه علي محمد ڪاڪي پوٽي جي ڏنل معلومات تي ٻڌل هو، هن علامه اقبال کي زمان ۽ مڪان جي فلسفياڻي تحقيق تي به سبق ڏنا هئا. انهن سمورن ڪارنامن جي موت ۾ علامه اقبال کيس لکت ۾ هڪ سرٽيفڪيٽ ڏنو هو.

1961ع ۾ جرمنيءَ جي مشهور محققه پروفيسر اينمري شمل ڳڙهي ياسين ۾ آغا بدرالدين دراني جي جاءِ تي علامه ڪاڪي پوٽي سان ملي ۽ عربي، سنڌي ادب تي گفتگو ٿي، علامه کان ايترو متاثر ٿي جو خط ۾ کيس پنهنجو استاد تسليم ڪيو اٿس.

علامه علي محمد ڪاڪي پوٽو پهرين مارچ 1967ع تي وفات ڪري ويو.

علي محمد ”مجروح“

علي محمد ”مجروح“ ولد خير محمد پنهو جو جنم اٽڪل 1926ع ڌاري ڪراچي ۾ ٿيو، پاڻ بهترين شاعر ۽ صحافي ٿي گذريو آهي.

علي محمد ”مجروح“ پنهنجي صحافتي زندگيءَ جو آغاز ڪراچي مان نڪرندڙ اخبار ”نئين سنڌ“ ۾ سب ايڊيٽر بڻجي ڪيو. ڪجهه وقت کان پوءِ

حيدرآباد ۾ انفرميشن کاتي ۾ ملازمت مليس ۽ آخر ۾ ڪراچي جي سنڌ انڊسٽريل ٽريڊنگ اسٽيٽس ۾ ملازمت اختيار ڪيائين.

مجروح صاحب شاعري جي مختلف صنفن تي طبع آزمائي ڪئي، ليڪن غزل سندس پسنديدہ صنف هئي، سندس غزل اسان جي شاعريءَ جو قيمتي سرمايو آهي، سندس ڪلام ۾ سادگي، سچائي، دلڪشي ۽ نغمگي نظر اچي ٿي، هن پنهنجي شاعري ۾ ماضي جا نقش چٽيا آهن ۽ حال کي جاڳائي سڻهي مستقبل جا خواب اکين ۾ سجايا آهن. پاڻ ڪراچي کان جيڪب آباد تائين ٽينٽو مشاعرن ۾ شرڪت ڪندو هو. سندس مٺي آواز سبب مشاعرن ۾ کانئس ”ترنم“ ۾ شعر پڙهڻ جي فرمائش ٿيندي هئي پاڻ ريڊيو ۽ ٽيليويزن جي مشاعرن ۾ پڻ شرڪت ڪندو هو. سندس ڪلام جو مجموعو ”سڪ جو سمونڊ“ سنڌي ادبي بورڊ پاران 1993ع ۾ ڇپرايو ويو. ڪيترن ئي مشهور ڳائڻن کيس ريڊيو ۽ ٽي وي تي ڳايو آهي.

علي محمد ”مجروح“ مختلف اخبارن ۽ رسالن ۾ به ڪم ڪيو، جن ۾ اخبار نئين سنڌ کان سواءِ ”ناخدا“ ۽ رسالو ”آفتاب“ وغيره ڪابل ذڪر آهن. کيس مڃتا طور ڪافي ايوارڊ مليا، جن ۾ 1995ع ۾ پاڪستان سرڪار طرفان ڏنل صدارتي ايوارڊ پڻ شامل آهي.

علي محمد ”مجروح“ 6 فيبروري 1997ع تي وفات ڪري ويو. سندس غزل جو نمونو هيٺ ڏجي ٿو:

ها جڏهن سوري سڏيندي دوستو
عاشقن جي عيڏ ٿيندي دوستو
ياس جي ويران راهن تان وري
زندگي مرڪي مٽيندي دوستو
سڀ پيا ”مجروح“ کي چريو چون
اهڙي ڪا بيڊاد ٿيندي دوستو

علي مراد خان (ثاني) مير

مير علي مراد خان (ثاني) ولد مير فيض محمد خان (ثاني) ٽالپر 29 جون 1933ع تي انگلينڊ جي شهر برائٽن ۾ پيدا ٿيو، جو ان وقت سندس والدين اتي رهيل هئا.

مير علي مراد خان (ثاني) خيرپور رياست جو آخري حڪمران هو، هن ابتدائي تعليم ڪوٽ ڏيجيءَ ۾ ورتي ۽ سينئر ڪئمريج جو امتحان ايڇيسن ڪاليج لاهور مان پاس ڪيو. ان کان پوءِ 1950ع کان 1953ع تائين انگلينڊ ۾ رهي اعليٰ تعليم حاصل ڪيائين. انهيءَ عرصي ۾ حڪومت جون واڳون وڌيڪ

سنڀاليندا رهيا.

مير علي مراد خان (ثاني) جڏهن چوڏهن سالن جو هو ته، سندس والد جي ناچاڪائي سبب 24 جولاءِ 1947ع تي سندس تخت نشيني عمل ۾ آئي، مگر حڪومت جا اختيار کيس نه مليا هئا، ڇو جو کيس تعليم جي تڪميل ڪرڻي هئي.

11 سيپٽمبر 1951ع تي پاڪستان جي وزيراعظم لياقت علي خان جي هٿان هن کي حڪومت جا اختيار ڏنا ويا، جن کي 14 آڪٽوبر 1955ع تائين آئيني طور تي استعمال ڪندو رهيو.

مير صاحب جي دور ۾ 1947ع کان 1951ع تائين هڪ ريجنسي بورڊ قائم ڪئي وئي هئي، جيڪا حڪومتي انتظام هلائيندي رهي. جڏهن مير صاحب پاڻ حڪومت جون واڳون سنڀاليون ته، ان کان پوءِ 1953ع ۾ هڪ نئون آئين پاس ڪري ٽيهن چونڊيل ميمبرن تي ٻڌل قانون ساز اسيمبلي قائم ڪئي وئي، جنهن مان چيف منسٽر قذلباش صاحب جي علاوہ ٻيا ٽي وزير شيخ بهاءُالدين، مير عطا حسين خان ۽ غلام قادر پنهور ڪيا ويا. جيڪي 14 آڪٽوبر 1955ع (ون يونٽ ٺهڻ) تائين پنهنجن عهدن تي برقرار رهيا.

مير علي مراد ثاني جي وقت ۾ رياست جي سالياني آمدني اڻٽاليهه لکن مان وڌي وڃي ڏيڍ ڪروڙ ٿي پئتي، پوري رياست ۾ ابتدائي تعليم مفت ۽ لازمي هئي، ۽ ثانوي تعليم ۾ ڪنهن به قسم جي في نه ورتي ويندي هئي. اسڪولن ۾ پنج سو شاگرد فري بورڊر هئا، جن کي مفت گاڏي پيٽي کان سواءِ ڪتاب ۽ ڪپڙا به مفت ڏنا ويندا هئا. شاگردن لاءِ 80 روپيه اسڪالرشپ ۽ 80 روپيه قرض حسنه جاري ڪيا ويا، 1952ع ۾ خيرپور ۾ ”آل سنڌ پرائمري تعليمي ڪانفرنس“ ۽ ”ڪل پاڪستان اردو ڪانفرنس“ جا عظيم اجلاس ٿيا. جن ۾ ملڪ جا وڏا وڏا تعليمي ماهر شريڪ ٿيا. معاشي رٿابندي ڪري ٻه ڪارخانا قومي ملڪيت ۾ آندا ويا. ٽرانسپورٽ کاتو به قومي ملڪيت ۾ آندو ويو، هنرمندن ۽ ڪاريگرن جي همت افزائي ڪئي وئي، جنهن سبب ڪيترائي خانگي ڪارخانا لڳي ويا ۽ گهريلو صنعتون قائم ٿي ويون. آبادگارن کي دل جو چوٿون حصو معاف ڪيو ويو.

مطلب ته خيرپور هڪ فلاحِي رياست بنجڻ شروع ڪيو هو ته 14 آڪٽوبر 1955ع تي پاڪستان سرڪار خيرپور کي ون يونٽ جي وحدت ۾ ملائي، سندس انفرادي حيثيت ختم ڪري ڇڏي ۽ خيرپور سان سنڌ جا ڪجهه ضلعا ملائي هڪ ڊويزن قائم ڪئي وئي بعد ۾ اهو اعزاز به خيرپور کان ڪسي سکر کي بخشيو ويو. اهڙي طرح مير علي مراد خان (ثاني) جي حڪومت ختم ٿي ۽ پاڻ خيرپور رياست جو آخري حڪمران ثابت ٿيو.

علي نواز جتوئي، پروفيسر

پروفيسر علي نواز ولد حاجن خان جتوئي 11 جولاءِ 1914ع تي ڳوٺ گدوءَ لڳ پراڻا جتوئي تعلقي موري ۾ پيدا ٿيو، پاڻ ماهر لسانيات ۽ سنڌو ادب، شاعر ٿي گذريو آهي.

پروفيسر علي نواز جتوئي ڊي جي سنڌ ڪاليج ڪراچي، جوناڳڙھ ۽ سنڌ يونيورسٽيءَ ۾ پڙهي، اير اي ۽ بي ٽي جون ڊگريون حاصل ڪيون. هن 2 مارچ 1953ع تي اسسٽنٽ پروفيسر جي حيثيت سان سنڌ يونيورسٽيءَ جي نوڪري اختيار ڪئي، جتان پروفيسر جي عهدي تان 1976ع ۾ رٽائر ڪيو. ان وچ ۾ سن 1963ع ۾ لسانيات ۾ اعليٰ تعليم حاصل ڪرڻ لاءِ لنڊن يونيورسٽيءَ جي جڳ مشهور تعليمي اداري اسڪول آف اوريئنٽل اينڊ آفريڪن اسٽڊيز لنڊن ۾ داخلا ورتي، ٻه سال لنڊن ۾ رهي، جتوئي صاحب لسانيات ۾ خاص مهارت حاصل ڪئي. هن رٽائر ٿيڻ کان پوءِ هوميريٽي جو ڪورس به ڪيو، ۽ پاڻ آخر تائين هوميريٽڪ علاج جو پيشو ڪندو رهيو.

پروفيسر جتوئي جون علمي ۽ ادبي خدمتون خاص طور لسانيات ۽ تصوف ۾ آهن، مٿس صوفيانه رنگ جو گهڻو اثر هو، لسانيات جي سلسلي ۾ سندس لکيل ڪتاب ”علم لسان ۽ سنڌي زبان“ لاءِ چيو وڃي ٿو ته، لسانيات جي ڏس ۾ ان کان بهترين ٻيو ڪوبه ڪتاب ڪونهي، هن ڪتاب ۾ لساني ڄاڻ سائنسي بنيادن تي استوار ڪيل، معياري، جامع ۽ تازه ترين ڏني وئي آهي. ان کان سواءِ سندس هيٺيان تصنيف ۽ تاليف ڪيل ڪتاب ڇپجي چڪا آهن.

ميان عبدالرحيم گروهيءَ جو سنڌي ڪلام (ترتيب 1956ع)، ديوان حافظ، سياست نامو (ترجمو - 1957ع)، اخلاق محسنه (ترجمو 1957ع)، سنڌي صحيفو (1962ع)، غزلن جو غنچو (ترتيب - 1964ع)، وڀريون ۽ وهڪرا (مقالا - 1993ع)، لطيفي لهرن، رنگ رباني، وغيره.

پروفيسر علي نواز جتوئي شاعري به ڪئي، جمال الدين ”مومن“ ۽ ٻين دوستن جڏهن ”بزم صابر“ جو بنياد جتوئي نوان ۾ رکيو ته، ان پاران مشاعره ٿيندا رهيا، جن ۾ پروفيسر صاحب حصو وٺندو رهيو. پروفيسر علي نواز جتوئي 29 سيپٽمبر 1996ع تي ٽنڊي ولي محمد حيدرآباد ۾ وفات ڪئي، کيس ٽنڊي سائين داد ڀرسان مقبري شريف واري قبرستان ۾ سپرد خاڪ ڪيو ويو. سندس ڪلام جو نمونو هيٺ ڏجي ٿو.

پُر درد پيش آهي اڄ داسستان پنهنجو
الن اچي وسايو اڄ آستان پنهنجو
هڪ ڪي الله جي آهني ڪي گمراه جي آ
شاهن جو شان پنهنجو لنگهن جو مان پنهنجو.

علي نواز خان "ناز" مير

هرهائينس مير علي نواز خان "ناز" ولد مير امام بخش خان تالپر 9-آگست 1884ع تي ڪوٽ ڏيجي ضلعي خيرپور ميرس ۾ پيدا ٿيو، پاڻ رياست خيرپور جو البيلو حڪمران ۽ سنڌي ٻوليءَ جو باڪمال غزل گو شاعر ۽ علم، ادب ۽ موسيقي سان چاه رکندڙ برصغير جي مشهور معروف شخصيت هو.

مير علي نواز خان ابتدائي تعليم ڪوٽ ڏيجي ۾ حاصل ڪئي ۽ پوءِ چيفس ڪاليج لاهور ۽ پرنس ڪاليج دهلي ۾ پڙهيو. نو مهينا انگلينڊ ۾ رهي وڌيڪ تعليم حاصل ڪري آيو. پنهنجي والد جي وفات کان پوءِ 13 فيبروري 1921ع تي سندس گادي نشيني جو جشن ٿيو.

مير صاحب حڪمران جي حيثيت سان رياست ۾ سٺا سڌارا آندا، تخت تي ويهن شرط چيڙ جو رواج بلڪل بند ڪري ڇڏيو. اڳ زمين جي ڊل بٽائي جي نموني سان وٺي هئي، پر سندس ڏينهن ۾ اهو سرشتو بند ڪري روڪ پئسن جي صورت ۾ ڊل وصول ڪرائي، بٽائي وارو عملو ڪڍي، وڌيڪ تهيدار ۽ سپروائيزر مقرر ڪيا ويا رياست اندر نوان واھ ۽ شاخون ڪوٽائي وڌيڪ اٺ هزار ايڪڙ زمين آباد ڪرائي وئي. خيرپور شهر ۾ واٽر ورڪس کولي گهرن ۾ نلڪا مهيا ڪيا ويا "امداد باهمي" جو نئون کاتو کوليو ويو، نوان اسڪول وجود ۾ آندا ويا ۽ انگريزي اسڪول جو نالو "ناز هاءِ اسڪول" رکيو ويو ۽ ٻيا ڪوڙ سارا سڌارا آندا ويا.

سندس زباني ۾ رياست ۾ شيعيت تمام زور ورتو، رياست جي سني مفتي سعدالله کي نيڪالي ڏني وئي ۽ شيعت جي تبليغ لاءِ هڪ شيعه عالم مقرر ڪيو ويو.

مير صاحب جي حڪومت جو شروعاتي دور ڏاڍو سٺو گذريو، پر پوءِ مير صاحب اوچتو ئي اوچتو عشق جي آڙي ۾ اچي ويو ۽ سڀ ڪجهه محبت جي راه ۾ لٽائيندو رهيو. نتيجو اهو نڪتو جو خزانو خالي ٿيڻ لڳو، اهو حال ڏسي انگريزن وزارت جو عهدو ڪڍي حڪومت جو انتظام هڪ ڪائونسل جي حوالي ڪيو، جنهن ۾ مير صاحب کان سواءِ ٻيا ٽي ميمبر انگريز سرڪار طرفان مقرر ٿيا. اهي هئا، مسٽر هيليفاكس، مسٽر امداد علي قاضي ۽ مسٽر لوائي. اها ڪائونسل ٻه ٽن سالن ۾ ناڪام وئي ۽ 1930ع ۾ وري مسٽر تائنن وزير مقرر ڪيو ويو، ٻن سالن بعد ان جي جاءِ تي سليڊن صاحب وزير مقرر ٿيو، جيڪو مير صاحب سان آخر تائين نڀائيندو رهيو. ڪائونسل جي ناڪامي کان پوءِ مير صاحب صرف آئيني سربراهه رهيو، باقي حڪومتي ڪاروبار وزير صاحب جي هٿ ۾ هوندو هو.

مير علي نواز "ناز" ۽ باليءَ جو عشق ڏانهن داستان ڏيهه مشهور آهي. "بالي" لاهور جي مشهور خوبصورت ۽ نهايت قابل گائڪه هئي، جنهن جو اصل نالو اقبال بانو هو. مير صاحب مٿس موهجي پيو ۽ کيس شادي لاءِ مڃاڻ جي ڪوشش ڪرڻ لڳو، پر بالي کيس هر دفعي اهو چئي جواب ڏئي ڇڏيندي هئي ته، "آئون آزاد پنڇي مثل آهيان، مون کي قيد نه ڪر" ليڪن مير صاحب آزين نيازين سان ڪونه گهٽايو، گڏوگڏ باليءَ جي پيءُ ۽ والدين کي پنهنجي سڄي جاگير جي ڪمائي آڇي، جنهن تي مس مس وڃي بالي ۽ سندس مائٽ راضي ٿيا. آخر 1924ع ۾ باليءَ سان مير صاحب جي شادي ٿي، سنڌ ۽ پنجاب جا ڳائڻا ۽ ڳائڻيون ان شادي ۾ خيرپور آيون، ريلوي اسٽيشن کان وٺي شهر تائين رڳو ڳائڻا ۽ ڳائڻيون هيون. ناز هاءِ اسڪول ۽ هاسٽل جا سڀ ڪمرا ڳائڻ لاءِ بڪ ٿي ويا، جتي رات ڏينهن طبلي جو ٺپڪو ۽ چيرن جي چر چر جو آواز هو، ٻي ڪا ڳالهه نه هئي، تاريخ شاهد آهي ته هند ۽ سنڌ ۾ ڪنهن به شادي جي تقريب ۾ ايترو راڳ نه ڪڏهن اڳ ٿيو ۽ نه وري هن وقت تائين ٿي سگهيو آهي، مير صاحب اٽڪل يارهن سالن تائين باليءَ جا ناز نخرا ڪڻندو رهيو ۽ سندس عشق ۾ پنهنجو خزانو لٽائيندو رهيو. تان جو مفلسي واري حالت ۾ مير صاحب جو انتقال ٿي ويو ۽ گلن ۾ ترڻ واري بالي جي باقي زندگي غم جو نشانو بڻجي وئي.

مير صاحب شروع کان وٺي راڳ جو ڏاڍو شوقين هوندو هو، پاڻ هر سال جشن تاجپوشي ڪندو هو، ان محفل ۾ پوري برصغير جا سڀ درباري گهڙيا گهرائي، راڳ جي چٽاڀيٽي ڪرائيندو هو ۽ محفل جا اڪابرين فيصلو ڪندا هئا ته ڪير پهريون نمبر آيو. ان کي پنج هزار روپيه انعام ملندو هو، ٻئي نمبر کي ٻه هزار ۽ باقي ٻين کي پاڙو خرچ ٻه سو روپيه ملندو هو، هونءَ به مير صاحب جي دربار ۾ هر وقت ڳائڻ جو وڏو تعداد موجود هوندو هو، کيس راڳ جي سٺي ڄاڻ هوندي هئي، پاڻ به ڳائيندو هو، بدن تي گيڙو ڪفني، مٿو اڳهاڙو، هٿ ۾ يڪتارو ۽ زبان تي رندي ڪلام هوندا هئس، ويرائن ۾ جهوپڙيون لڳي وينديون هيون ۽ عاشقانه صداون بلند ڪندو هو.

پاڻ اعليٰ درجي جو شاعر هو، سندس غزل جذب، رنگيني، سوز وگدا، حسن ۽ عشق جي اعليٰ ڪردارن سان ممتاز آهي. "ناز" سندس تخلص هو، سنڌي کان سواءِ اردو ۽ سرائڪي ۾ به شاعري ڪئي اٿس سندس اردو غزلن جو مجموعو "گلدستہ ناز" نالي سان نولڪشور لکڻو ۾ ڇپيو. مير صاحب وٽ اردو جا مشهور شاعر آغا شاعر قزلباش ۽ حفيظ جالندري گهڻو وقت درباري شاعر ٿي رهيا.

مير صاحب کي انگريزي ۽ فارسيءَ ۾ به سٺي ڄاڻ هئي. هن عمر خيام

جي چونڊ پنجونجاهه ربايعن جو سنڌي ۾ ترجمو ڪيو، جيڪو ”مبڪده ناز“ نالي سان مير صاحب جي حياتي ۾ ڪتابي صورت ۾ ڇپيو. ان کان علاوه خلوت عشق، طوفان عشق، آتش عشق ۽ گنجينه خرد مير صاحب جا لکيل مشهور ڪتاب آهن.

مير صاحب تعليم جي فروغ لاءِ پڻ ڪوششون ورتيون سندس ڏينهن ۾ 8 فيبروري 1925ع تي خيرپور ۾ ”آل سنڌ مسلم ايجوڪيشنل ڪانفرنس“ ٿي، جنهن ۾ تعليمي ترقي لاءِ بهترين رٿون بحال ڪيون ويون، سندس تعليمي خدمتن ۾ هڪ ٻيو ڪارنامو اهو به آهي ته، ڪراچي جي مشهور هاسٽل ”جناح ڪورٽس“ جنهن کي اڳي ”ليسلي ولسن مسلم هاسٽل“ سڏيندا هئا، اها مير صاحب جي خرچ تي تعمير ٿيل آهي.

مير صاحب نهايت حلير ۽ سادي طبيعت وارو انسان هو، سندس آمدني جو وڏو حصو فقيرن ۽ مسڪينن جي امداد ۾ خرچ ٿي ويندو هو، والد جي پوئين زماني ۾ رياست کان ٻاهر دهلي طرف رهندو هو ۽ جلاوطني دوران ڏاڍا ڏک ڏٺا هئائين، جنهن ڪري سندس دل بنهه نرم ٿي وئي هئي ۽ ڪنهن جو به سور سهي ڪونه سگهندو هو، ڪنهن به عرض مدعا کي رد ڪري ڪونه سگهندو هو. اهوئي سبب هو جو ماڻهن سندس شرافت ۽ سخاوت جو ناجائز فائدو ورتو ۽ کيس هميشه حاجتمنديءَ جي حالت ۾ رهڻ تي مجبور ڪري ڇڏيو.

مير علي نواز ”ناز“ جوانيءَ واري زماني ۾ بيحد خوبصورت ليکيو ويندو هو پر پوءِ جسم ۾ متاثر ٿي ويو هو، ايتري قدر جو هلڻ چلڻ به مشڪل لڳندو هوس، پر پوءِ به سندس چهري تي خوبصورتِي جا آثار آخر تائين موجود هئا. هيءُ عاشق مزاج ۽ حضور شرم انسان، فقير تن حڪمران سخي مرد، سنڌي سنگيت جو سينگاريندڙ، دردپلو شاعر ۽ رياست خيرپور جو ناميارو والي 25 ڊسمبر 1935ع تي وفات ڪري ويو. پاڻ امام عالي مقام جي پاڙي ڪربلا معليٰ ۾ آرامي آهي.

هيٺ سندس هڪ مشهور غزل جون ستون نموني طور ڏجن ٿيون.

تنهنجي رمز سهڻا مان ڇا سمجهان آسان به آءُ شوار به آ
تنهنجي واعدي تي اعتبار ڪهڙو اقرار به آ انڪار به آ
تون دور رهين بي نياز مولِي سن فريادي جو هي آواز مولِي
هن بيگناهه جي مارڻ لاءِ تير به آ تلوار به آ.

علي نواز علوي، مير

مير علي نواز ولد فخرالدين شاه علوي سن 1853ع ۾ شڪارپور ۾ پيدا ٿيو، پاڻ بهترين اديب، عالم، حڪيم، شاعر ۽ اعليٰ انسان هو.

مير علي نواز علوي جو سلسلہ نسب حضرت محمد بن حنيفہ سان ملي ٿو سندس وڏا ميان نور محمد ڪلهوڙي جي دور ۾ جلال آباد (افغانستان) مان لڏي اچي شڪارپور ۾ آباد ٿيا، سندس چني جو نالو حفظ الله هو، پر پيار وچان کيس علي نواز سڏيندا هئا ۽ پوءِ پاڻ ان نالي سان مشهور ٿيو.

مير علي نواز اڃا سال کن جو مس ٿيو ته، سندس والد وصال ڪري ويو. جنهن ڪري سندس پرورش، تعليم ۽ تربيت جو انتظام سندس والده ماجده جي نظر هيٺ رهيو، کيس ان دور جي مروج تعليم مطابق عربي ۽ فارسي جي تعليم آخوند زاده افغاني کان ڏياري وئي ۽ حڪمت جي تعليم سيد حسن علي شاه لکوي وٽان حاصل ڪيائين، سندس تعليمي معيار کي وڌائڻ ۾ سندس خانداني لاتبريري جو به اهم ڪردار رهيو، جنهن جي ضخير ڪتابن جي مطالعي سبب پنهنجي تعليم ۽ ڄاڻ ايترو وڌايائين، جو پنهنجي دور جي جيد عالمن جي صف ۾ شمار ٿيڻ لڳو، سنڌي، عربي ۽ فارسي کان سواءِ کيس اردو، انگريزي، هندي ۽ سرائڪي زبانن تي پڻ عبور حاصل هو.

مير صاحب مورثي طور هڪ وڏو زميندار هو ۽ حڪمت سندس خاص مشغلو هو، طب ۾ سندس ڪو ثاني نه هو. اهڙي سبب هو جو کيس پوري سنڌ ۾ ”مسبح الزمان“ جي لقب سان ياد ڪيو ويندو هو، حڪيم اجمل خان کيس ”سنڌ جو اجمل“ سڏيندو هو. هي نه رڳو هڪ ماهر طبيب هو، پر وڏي علم ۽ فضل جو مالڪ هو. پاڻ سنڌي، فارسي، اردو ۽ سرائڪي زبانن جو قادرالڪلام شاعر هو، سنڌي ۽ سرائڪي ۾ جيڪي ڏوهيڙا چيا اٿس، سي خواجه غلام فرید جي رنگ ۾ نظر اچن ٿا. هن صوفياڻو ڪلام به گهڻو چيو آهي، هن پنهنجي ڪلام جو مجموعو 1916ع ۾ ”ڪليات علوي“ نالي سان ڇپرايو هو، جنهن کي جديد طرز سان نئين سر عبدالخالق ”راز“ سومري صاحب مرتب ڪيو آهي. شاعري ۾ پاڻ پهريان ”مجرم“ ۽ بعد ۾ ”علوي“ تخلص ڪم آڻيندو رهيو، هن نشر ۾ به طبع آزمائي ڪئي ۽ مختلف عنوانن تي ڪجهه ڪتاب لکيا جن ۾ ”بياض علوي“ حڪمت بابت ۽ ديني ڪتاب ”البشارة لاهل الاشارة“ ۽ ”الصارم السلول علي منكر علم الغيب الرسول“ پنهنجي جاءِ تي وڏي اهميت رکن ٿا.

مير صاحب جي حيثيت هڪ رئيس جي هئي، پر سندس ڪردار ايتري قدر بلند هو جو هر هڪ شهري کيس سچو همدرد ۽ سرپرست سمجهندو هو، انهيءَ حسن اخلاق سان پاڻ سالن جا سال شڪارپور ميونسپالٽيءَ جو چوڻديل ميمبر ۽ وائيس پريزيڊنٽ ٿي رهيو. 1917ع ۾ جڏهن شڪارپور ۾ برساتن، ٻوڏن ۽ بيمارين گڏجي تباهي مچائي ته، مير علي نواز پنهنجو ذاتي آرام ۽ سک

قربان ڪري بي يارو مددگار انسانن جي خدمت ۾ پنهنجو پاڻ وقف ڪري ڇڏيو. پهرين مهياڀاري لڙائي واري عرصي ۾ هن اناج ۽ ٻين کاڌي جي شين جا سسٽا دوڪان شڪارپور ۾ کولي غريبن جي مدد ڪئي.

مير صاحب جي دوستيءَ جو دائرو بيحد وسيع هو خيرپور جا مير، مير فيض محمد ۽ مير امام بخش، وائسراءِ هند لارڊ هارڊنج پير، افغانستان جو بادشاهه امير حبيب الله خان سان سندس گهڻا تعلقات هئا. ان کان علاوه ٻيا ڪيترائي امير، نواب، حاڪم، حڪيم، عالم، اديب، شاعر ۽ فقير سندس صحبتي هئا.

مير علي نواز علوي 12 فيبروري 1920ع تي وفات ڪئي. سندس ڪافيءَ جو نمونو هيٺ ڏجي ٿو.

تنهنجي حسن سڄڻ حيران ڪيا انسان هزارين مان نه رڳو
تنهنجا مداح ميڪائيل جهڙا ڪيئي عاشق اسرافيل جهڙا
تنهنجي درتي جبرئيل جهڙا دربان هزارين مان نه رڳو.

عمر الدين چنو

حاجي عمر الدين چنو سن 1288ھ (1871ع) ۾ خيرپور ناٿن شاهه جي ڀرسان ڳوٺ ابراهيم چني ۾ ڄائو. پاڻ پنهنجي دور جو ممتاز عالم دين، مبلغ ۽ مدرسي گذريو آهي.

حاجي عمر الدين چني پهريان فيروز شاهه ۾ مولانا خير محمد وٽ ۽ پوءِ ان جي فرزند مولانا عطاءُ الله ۽ ان جي شاگرد مولوي محمد آگري وٽ تعليم حاصل ڪئي. آخر ۾ گهر ٽڪي ۾ مولانا قمر الدين وٽ پڙهي 1317ھ ۾ وٽس دستاربندي ڪري فارغ التحصيل ٿيو. پاڻ مولانا غلام صديق شهداد ڪوٽيءَ جو مريد هو.

حاجي عمر الدين پنهنجي سڄي عمر درس و تدريس ۽ دين اسلام جي تبليغ ڪندي گذاري. هن گهڻو وقت لاڙ ۾ مختلف ماڳن تي درس ڏيندي گذاريو. ڳچ وقت عمر ڪوٽ تعلقي ۾ رتي ڪوٽ ۾ پڙهائين. سندس علم و فضل جي هاڪ پري پري تائين هوندي هئي، انڪري وٽس تمام گهڻا شاگرد پڙهڻ ايندا هئا، جن مان ڪيترائي وقت جامشهور عالم ٿيا.

مولانا حاجي عمر الدين بلند پايه عالم ۽ مبلغ هجڻ سان گڏ اعليٰ اخلاق جو مالڪ، سخن شناس ۽ غريب پرور انسان هو. پاڻ 13- نومبر 1954ع تي وفات ڪري ويو.

عمر بن محمد دائود پوٽو، ڊاڪٽر

”شمس العلماء“ ڊاڪٽر عمر ولد محمد دائود پوٽو پهرين جون 1897ع تي ڳوٺ تلتئي ضلعي دادو ۾ پيدا ٿيو. (1) پاڻ سنڌ جو عظيم محقق، اديب، تاريخدان ۽ لسانيات جو ماهر ٿي گذريو آهي. پاڻ نه رڳو ملڪ اندر اعظم مرتبو رکندڙ هو، پر هن کي علم ۽ ادب ۾ بين الاقوامي شهرت حاصل هئي. ويهين صدي جي هن سڀوت علمي ۽ ادبي ميدان ۾ جيڪي خدمتون سرانجام ڏنيون، انهن کي ڪنهن به دؤر ۾ وساري نٿو سگهجي.

ڊاڪٽر عمر بن محمد دائود پوٽي جو تعلق هڪ غريب گهراڻي سان هو. سندس والد واڳو ۽ هاري جو ڌنڌو ڪندو هو. هن ابتدائي تعليم تلتئي ۾ حاصل ڪئي، ان کان پوءِ ثانوي تعليم حاصل ڪرڻ لاءِ 1914ع ۾ لاڙڪاڻي جي مدرسي ۽ 1915ع ۾ نوشهروفيروز مدرسي ۾ داخل ٿيو، مئٽرڪ جو امتحان سنڌ مدرسه الاسلام ڪراچي مان 1917ع ۾ پاس ڪيائين. پاڻ ان امتحان ۾ سڄي سنڌ ۾ پهريون نمبر اچي ”سنڌ ايگزيبيشن پرائيز“ کٽيائين. ڪراچي ۾ تعليم حاصل ڪرڻ دوران هو هاسٽل ۾ رهندو هو. اتي پاڻ ڪتون واڻي، ڪتابن جا جلد ٻڌي ۽ تيرشن ڏيئي خرچ جو پورائو ڪندو هو. 1917ع ۾ ڊي جي سنڌ ڪاليج ۾ داخل ٿيو، جتان 1921ع ۾ بي اي جي امتحان ۾ سڄي سنڌ ۾ پهريون نمبر آيو ۽ کيس ”ڊڪشنا فيلوشپ“ ماهوار سنڌ روپس ملڻ لڳا. سال 1923ع ۾ به سڄي بمبئي يونيورسٽيءَ ۾ ايم اي جي امتحان ۾ پهريون نمبر آيو ۽ ”چانسلر ميڊل“ کٽيائين. 1924ع ۾ هندستان سرڪار کان ولايت ۾ اعليٰ تعليم حاصل ڪرڻ لاءِ کيس اسڪالرشپ ملي ۽ هو تعليم حاصل ڪرڻ لاءِ انگلينڊ ويو، جتي ٽن سالن کان پوءِ 1927ع ۾ ”فارسي شاعريءَ تي عربي شاعريءَ جو اثر“ جي عنوان سان تحقيقي مقالو لکي، ڪيمبرج يونيورسٽيءَ مان پي ايڇ ڊي جي ڊگري حاصل ڪيائين. پاڻ سيپٽمبر 1927ع ۾ ولايت کان واپس آيو ۽ سنڌ مدرسه الاسلام ڪراچي جو پرنسپال مقرر ٿيو. 1930ع ۾ اسماعيل ڪاليج انڌيري بمبئي ۾ عربي جو پروفيسر مقرر ٿيو ۽ نون سالن تائين ان عهدي تي فائز رهيو. سال 1938ع ۾ عربي، فارسي ۽ سنڌي ٻولين لاءِ ”بورڊ آف اسٽڊيز“ جو ميمبر چونڊيو ويو. 1939ع ۾ سنڌ صوبي جي تعليم کاتي جو ڊائريڪٽر (ڊي-پي-آءِ) مقرر ٿيو. سندس علمي ۽ ادبي خدمتن جي ڪري

(1) ڪجهه ڪتابن ۾ ڊاڪٽر دائود پوٽي جي ولادت جي تاريخ 25 مارچ 1896ع ڏنل آهي

1940ع ۾ کيس ”شمس العلماء“ جو لقب سرڪار کان مليو. (1)

علامہ صاحب 1950ع کان 1955ع تائين سنڌ پبلڪ سروس ڪميشن جو ميمبر ٿي رهيو. 1955ع ۾ ڪجهه مهينا موڪل وٺي پنهنجي ڪٽنب سميت حج بيت الله تي اسهيو، ۽ اسلامي ملڪن جو سير سفر ڪري واپس آيو. 1955ع کان 1956ع تائين اولهه پاڪستان پبلڪ سروس ڪميشن جو ميمبر ٿي رهيو، پيشن تي وڃڻ کان پوءِ 1957ع ۾ سنڌي ادبي بورڊ جي ٽماهي رسالي ”مهراڻ“ جو ايڊيٽر ۽ شعبه تصنيف و تاليف جو نگران ٿي رهيو.

رسالي مهراڻ جو نالو به سندس ئي تجويز ڪيل هو ۽ ان رسالي جي پهرين پرچي جو ايڊيٽوريل به پاڻ لکيائين. ان کان علاوه پاڻ سنڌ هسٽاريڪل سوسائٽي جو نائب صدر، فواد يونيورسٽي مصر جو مراسل ميمبر، سنڌي ادبي بورڊ ۽ پاڪستان ايران ثقافتي انجمن جو ميمبر پڻ ٿي رهيو.

ڊاڪٽر دائود پوٽي صاحب اٽڪل چاليهن ورهين تائين انگريزي، عربي، فارسي ۽ سنڌي ۾ تاريخ، تنقيد، شاعري، شخصيات، تحقيق، مذهب، علم و ادب، تعليم ۽ سنڌي ٻوليءَ تي لکيو. آخري وقت ۾ حضرت شاھ عبداللطيف ڀٽائي رح جي رسالي تي راتيان ڏينهان نورنچوڙي هڪ جامع نسخو تيار ڪيو. جڏهن ڊاڪٽر گربخشاڻي ”شاھ جو رسالو“ مرتب ڪري رهيو هو ته، ڊاڪٽر دائود پوٽي انهيءَ ڪم ۾ سندس مدد ڪئي هئي. هن ڊاڪٽر گربخشاڻي کي پنهنجو استاد مڃيو آهي.

ڊاڪٽر صاحب جا لکيل اڪثر ڪتاب تنقيدي رنگ ۾ آهن، جو ان وقت سنڌي ادب ۾ تنقيد جي ڏاڍي اٿاٺ هئي. سندس لکيل تاريخي، تحقيقي ۽ علمي مقالن ۾ سندس اسلوب سنجيدو ۽ توازن وارو آهي پاڻ جنهن سليقي سان ڪنهن ڪتاب يا مقالي جي شروعات ڪندو هو ته، اهڙيءَ طرح ان جي انتها به بامقصد ۽ بامطلب ڪندو هو. هن عربي، فارسي، انگريزي ۽ سنڌيءَ ۾ ڪل 28 ڪتاب لکيا. تاريخ معصومي ۽ ڇچ نامي جا فارسي متن ايڊٽ ڪيائين. درسي ڪتاب به لکيائين. سندس بي ايڇ ڊي واري انگريزي زبان ۾ لکيل مقالي کان سواءِ سندس هيٺيان اهم ڪتاب آهن.

مرشد المبتدي (په ڀاڱا - عربي ۾) - منهاج العاشقين (ترجمو-1937ع)، شاھ ڪريم بلڙي واري جو ڪلام (ترتيب)، ڪلام گرهوڙي (ترتيب- 1958)، ابيات سنڌي (ترجمو-1939ع)، منهنجي مختصر آثر

(1) دائود پوٽو صاحب سنڌ جو چوٿون ”شمس العلماء“ هو. جڏهن ته سنڌ جو پهريون شمس العلماء مرزا مخلص علي علوي (وفات 1872ع) پير پير شاھ مردان شاھ (اول) (وفات 1921ع) ۽ ٽيون مرزا قليچ بيگ (وفات 1929ع) هو.

ڪهاڻي، ابيات سنڌي (ترجمو 1939ع)، سرهاگل (1932ع)، هندستان ۾ عام تعليم (انگريزي ۾)، سنڌي نظم (1944ع)، چونڊ سنڌي شعر ۽ نظم (تي پاڻي-1948ع)، بيان العارفين (1936ع)، سليڪشن فرام حافظ انڊ عارف (انگريزي ۾ 1938ع) وغيره.

ڊاڪٽر صاحب کي هميشه انهيءَ ڳالهه جو اوتو رهندو هو ته ماضيءَ جي علمي خزانن جي مٿان زماني جو جيڪورءُ ۽ لٽُ چڙهيل آهي، تنهن کي لاهي، انکي اصلي صورت ۾ نروار ڪجي، ته جيئن سنڌي ٻولي دنيا جي مهذب ۽ سڌريل ٻولين ۾ شمار ٿئي. انهيءَ سلسلي ۾ هن وقت بوقت مضمون ۽ مقالا لکيا. جن کي سندس شريڪ حيات خانم خديجه دائود پوتو ترتيب ڏئي ”مضمون ۽ مقالا“ جي نالي سان 1978ع ۾ شاھ عبداللطيف ثقافتي مرڪز حيدرآباد طرفان شايع ڪرايو، جنهن ۾ اٽڪل چاليهارو مضمون ۽ مقالا مختلف عنوانن تي ڏنل آهن.

شمس العلماء ڊاڪٽر دائود پوتو 22 نومبر 1958ع تي ڪراچي ۾ وفات ڪئي. وصيت موجب کيس حضرت شاھ عبداللطيف ڀٽائي رحه جي روضي جي ڇانو ۾ پيراندي کان دفن ڪيو ويو.

عنایت بلوچ

عنایت الله ولد غلام نبي ”اداسي“ بلوچ 3- آڪٽوبر 1941ع تي احمد پور ضلعي خيرپور ميرس ۾ ڄائو. پاڻ ناميارو شاعر، اديب، ۽ براد ڪاسٽر آهي. عنایت بلوچ 1966ع ۾ سنڌ يونيورسٽي ڄامشورو مان ايم- اي پاس ڪري، ريڊيو پاڪستان جي ملازمت اختيار ڪئي، جتي مختلف عهدن تي رهندي هن وقت اسلام آباد ۾ ڊائريڪٽر پروگرامس، پاڪستان براد ڪاسٽنگ ڪارپوريشن جي عهدي تي فائز آهي. هن عهدي تي پهچندڙ پاڻ پهريون سنڌي آهي.

عنایت بلوچ اڪيچار خوين جو مالڪ آهي. پاڻ محبتي مٺو ماڻهو، لائق آفيسر، پلوٽ شاعر ۽ بهترين اديب آهي. کيس جنهن به روپ ۾ ڏسبو ته ڏاڍو پيارو لڳندو. پاڻ سالن جا ريڊيو پاڪستان حيدرآباد جو اسٽيشن ڊائريڪٽر ٿي رهيو. ان عرصي دوران هن سنڌي ٻولي، ادب ۽ فن جي جيڪا خدمت ڪئي، سنڌ واسي ان کي هميشه ياد رکندا. سندس ذاتي، ڪوشش سان ڪيترائي نوان شاعر، اديب ۽ فنڪار ريڊيو ذريعي متعارف ٿيا. لاتعداد علمي، ادبي، معلوماتي ۽ تفريحي پروگرام شروع ڪيا ويا، جن کي ٻڌندڙن بيحد پسند ڪيو. ريڊيو پاڪستان جي نمائندي جي طور بلوچ صاحب دنيا جي ڪيترن ئي ملڪن جا دؤرا ڪري چڪو آهي. هن ٽين ۽ پنجين ڪرڪيٽ ورلڊ ڪپ ۾ انگلينڊ، آسٽريليا ۽ نيوزيلينڊ ۾ ريڊيو پاڪستان جي نمائندي جي حيثيت سان شرڪت ڪئي.

عنايت بلوچ ڪامياب براد ڪاسٽر سان گڏوگڏ هڪ آدرشي شاعر پڻ آهي. سندس لکيل هر ست دل کي ڇهندڙ محسوس ٿيندي آهي. سندس ڪلام هر عامر و خاص ۾ هڪ جهڙو مقبول آهي. سندس شاعري ۾ پاتال جهڙي گهرائي، خيال جي تازگي ۽ ٻيون اهي سڀ خوبيون موجود آهن، جيڪي هڪ سٺي شاعر جي ڪلام ۾ هجڻ کپن. بلوچ صاحب لطيف سائين جو پارکو آهي. لطيفيات تي چڱي خاصي ڄاڻ رکي ٿو.

عنايت بلوچ جي شاعري جو هڪ ڪتاب ”تند ڪٿارو ڪنڌ“ ۽ ٽي سفر ناما ”پرين جي پرديس“، ”پرديسي ڪهڙا پرين“ ۽ ”سهسين ٿيا سارنگ“ ڇپجي چڪا آهن. ان کان سواءِ سندس ٻه ٻيا ترتيب ڏنل ڪتاب پڻ ڇپيل آهن. جن مان هڪ آهي مير سڪندر خان کوسي جي شاعري جو مجموعو ”سڀ ۾ پنهنجو پاڻ“ ۽ ٻيو جي-الانا جي سنڌي شاعري جو مجموعو ”ڪي پڙاڏا ڪي سڏ“.

عنايت بلوچ کي شاعري ۽ سفر نامن تي ڪيترائي انعام اعزاز مڃنا طور مليل آهن، جن ۽ سابق وزير اعظم محمد خان جوڻيجي کان مليل ”شهباز گولڊ ميڊل“ پڻ شامل آهي. تنهن کان سواءِ 1999ع ۾ حيدرآباد ۾ ماڻڪ موتي تنظيم پاران بلوچ صاحب کي سونو تاج پهراڻي سندس تاجپوشي ڪئي وئي.

سندس ڪلام جو نمونو حاضر آهي:

منڙا مون کان ٿيندو وڃجان، روح کي راحت ڏيندو وڃجان
تنهنجي راه ۾ نيڻ وڇايم، پيارا پير ڌريندو وڃجان
مان به اڃايل تون به اڃايل، پنڌو ۽ پياريندو وڃجان
حسن جواني جا ڪي موتي، مون وٽ پي هاريندو وڃجان.

غلام احمد ”نظامي“

غلام احمد ”نظامي“ ولد حاجي محمد صديق ميمڻ 15 - جون 1895ع تي ڪراچي ۾ ڄائو. پاڻ اديب، صحافي ۽ ناميارو قومي شاعر ٿي گذريو آهي. غلام احمد ”نظامي“ جا وڏا اصل لاڙڪاڻي جا هئا، پر پوءِ لڏي اچي ڪراچي ۾ رهڻ لڳا. سندس والد هڪ محنتي ماڻهو هو، جنهن ڪراچي ۾ اسلاميه هٽل جو بنياد وڌو.

نظامي صاحب ابتدائي تعليم هڪ اردو اسڪول ۾ حاصل ڪئي. اگرچہ سندس تعليمي معيار ايترو وسيع نه هو، تاهم ذوق سليم ۽ ذاتي جوهر، مسلسل مطالعي، سير سفر ۽ علمي مجلسن ۾ اٿڻ ويهڻ ڪري ايتري قابليت جو مالڪ بڻجي ويو. جو اڳتي هلي پاڻ باڪمال قومي شاعر بڻجي ويو. کيس شعرو شاعري جو شوق ننڍي هوندي کان ئي هو، جنهن کيس ادب جي دنيا ۾ نروار ڪيو.

نظامي صاحب پهريان اردوءَ ۾ شاعري ڪئي ۽ پوءِ سنڌيءَ ۾. پاڻ حضرت نظام الدين اولياءَ رح جي گادي نشين ۽ اردو جي وڏي اديب خواجہ حسن نظاميءَ جي هٿ تي بيعت ڪري سندس مريد ٿيو هو، سو پنهنجي مرشد جي نسبت سان 1926ع ۾ پنهنجو تخلص ”نظامي“ قائم ڪيائين. جڏهن ته ان کان اڳ تخلص ”خاڻي“ ۽ ان کان اڳ ”اصغر“ استعمال ڪندو هو. سندس ابتدائي ڪلام جي اصلاح مرحوم ”مخلص“ ۽ پوءِ مرحوم حاجي محمود ”خادم“ ڪندا هئا. تحريڪ خلافت وقت گل و بلبل جي شاعريءَ کي ترڪ ڪري قومي شاعري شروع ڪيائين. ڪراچي ۾ بزم ادب ۽ بزم نظامي قائم ڪيائين. سندس ڇپيل ڪتابن ۾ گلزار عشق (ڪافيون)، سندس حالي (ترجمو)، بياض نظامي، ۽ بياض نظامي شامل آهن. نشر ۾ هن ڪيترائي مضمون لکيا، جي ڪاميابي، الوحيد ۽ ترقي رسالن ۽ اخبارن ۾ ڇپيا هئا. هن ڪجهه ناول به لکيا جن ۾ حور دمشق ۽ خدائي انتقام چڱا علمي ناول آهن. کيس صحافت سان به دلچسپي هئي. 1929ع ۾ ”دره حيدري“ نالي رسالو شروع ڪيائين. ڪجهه وقت ”اديب سنڌ“ جو پڻ ايڊيٽر رهيو. وفات کان اڳ ”وحدت“ نالي هفتيوار اخبار شروع ڪيائين، جنهن جا ٻه چار پرچا سندس زندگيءَ ۾ مس شايع ٿيا.

غلام احمد ”نظامي“ 23 - فيبروري 1951ع تي جمعي جي ڏينهن ڪراچي ۾ وفات ڪئي. سندس ڪلام جو نمونو هيٺ ڏجي ٿو.

مون ڪئي ڪوشش گهڻي ٻاهر نه نڪري ٻاڱ ڪا،
عشق منهنجو ويو مگر رسوا سر بازار ٿي.

غلام حسين "ملنگ"

غلام حسين "ملنگ" ولد سيڪ غلام علي 19- اپريل 1904ع تي پنهنجي اباڻي ڳوٺ ننڍي شهر ضلعي بدين ۾ ڄائو. پاڻ اعليٰ پائي جو مربيہ گو شاعر ٿي گذريو آهي.

سنڌي ادب ۾ سيد ثابت علي شاھ سڀ کان اول مرثين چون جي ابتدا ڪئي. ان کان پوءِ جن شاعرن هن صنف ۾ نوان تجربا ڪيا، تن مان غلام حسين "ملنگ" به هڪ آهي. سندس والد پنهنجي وقت جو نالي وارو واپاري ۽ خواجہ قوم جو چڱو مڙس هئو. شروع کان ئي غلام حسين به واپار طرف توجهه ڏيڻ لڳو، ان ڪري زياده تعليم حاصل نه ڪري سگهيو. پنج درجا سنڌي پڙهڻ کان پوءِ ڳوٺ جي مولوي صاحب کان ٽن سالن تائين فارسي جي تعليم ورتائين. جيئن ته سندس والد، سر آغا خان جي بيعت توڙي اسماعيلي عقيدتي کان بيزاري ڏيکاري، اٺا عشري عقيدو اختيار ڪيو هو. تنهن ڪري غلام حسين به اهل بيت رسول الله صلي الله عليه وسلم سان محبت ۽ عقيدت جي اظهار ۾ اهل شيعت اختيار ڪئي ۽ پاڻ کي "ملنگ" سڏائيندو هو.

شعر و شاعري سان ننڍي هوندي کان ئي دلچسپي هئس. 1928ع کان باقاعده شاعري چون شروع ڪيائين. مداح، نعت، نوحا ۽ مرثيا گهڻي انداز ۾ چيا اٿس. سندس آواز ۾ بيحد سٺو هوندو هو. سوز خواني جي مجلسن ۾ ماڻهو ملنگ کي اوس ساريندا هئا. اڄ به سندس ڪلام لاڙ جي شهرن ۾ حضرت امام حسين عليه السلام جي سوز خواني جي مجلسن ۾ وڏي سڪ ۽ چاه سان پڙهيو ويندو آهي. سندس ڪلام ۾ ايترو ته سوز آهي جو اهو ڪو پٿر دل انسان به ٻڌندو ته پنهنجن آنسوئن تي ڪنٽرول ڪري نه سگهندو. ان کان علاوه شادي جي موقعن تي سندس چيل سهرا ۽ گيج به ڪافي مقبول آهن. سنڌي ۽ ملتانِي زبانن ۾ چيل سندس سمورو ڪلام هن جي پيءُ نذير حسين حيدري محفوظ رکيو هو. نشر ۽ نظم ۾ ڏاڪريءَ جون ٽي چار سؤ مجلسون سندس تصنيف آهن.

سنڌ جو گمنام ۽ اعليٰ مربيہ گو شاعر غلام حسين "ملنگ" ٽي- بي جي مرڙي مرض وگهي سن 1953ع ۾ فوت ٿي ويو. سندس ڪلام جو غمونو هيٺ ڏجي ٿو.

مهند محبن جي ملڻ کان موت مون ماري متان
فاطمه جي لال ڪي عباس جو پر سو ڏئي
هٿ ٻڏي حضرت ڪنان هڪ جام ڪوثر جو پيان.

غلام حسين، هدايت الله، سر

سر غلام حسين ولد شيخ هدايت الله 11- جنوري 1879ع تي شڪار پور ۾ ڄائو. پاڻ ناميارو سياستدان، قانوندان ۽ بهترين منتظم ٿي گذريو آهي. سنڌين لاءِ سندس ڏنل قربانيون، سنڌ جي عوام کڏهن به فراموش ڪري نه سگهندو. سندس والد اصل ڪشميري نسل جو هندو هو، جيڪو پوءِ شڪارپور ۾ لڏي آيو. جتي 1873ع ۾ مسلمان ٿيو ۽ 1880ع ۾ وفات ڪري ويو.

غلام حسين کي ننڍپڻ کان ئي يثيمي ۽ غربت واري زندگي بسر ڪرڻي پئي، ليڪن پوءِ به علم کي هٿان نه ڇڏيائين. پاڻ مفلسيءَ جي حالت ۾ رات جو گهر کان ٻاهر ميونسپالٽيءَ طرفان لڳايل فانوس هيٺان اسڪول جا سبق ياد ڪندو هو.

سر غلام حسين ابتدائي تعليم کان وٺي ثانوي تعليم تائين شڪار پور ۾ پڙهيو. ڪراچي مان مئٽرڪ پاس ڪري بمبئي ويو، جتان بي- اي ۽ ايل- ايل- بي جون ڊگريون وٺي، 1905ع ۾ واپس اچي حيدرآباد ۾ وڪالت ڪرڻ شروع ڪيائين. 1918ع ۾ حيدرآباد ضلعي لوڪل بورڊ جو وائيس پريزيڊنٽ چونڊجي ويو. 1921ع ۾ کيس بمبئي پريزيڊنسي گورنمينٽ جو وزير مقرر ڪيو ويو. 1925ع ۾ کيس ”خان بهادر“ جو لقب ۽ 1926ع ۾ ”سر“ جو خطاب مليو. جون 1928ع کان جون 1934ع تائين ايگزيڪيوٽو ڪائونسل بمبئي ۾ رڪنيت ورتائين. 1930ع ۾ لنڊن جي گول ميوز ڪانفرنس ۾ پاڻ بمبئي سرڪار طرفان عيوضي ٿي شرڪت لاءِ ويو. اتي هن سنڌ جي جدائيءَ واري ڪاميٽيءَ ۽ ٻين هٿن جي باوجود پاڻ ڪشائي وڃي، سنڌ جي جدائيءَ جي فائدي ۾ ٻيڙو ٽپو ڪئي هئي. نتيجي طور 1936ع ۾ سنڌ بمبئيءَ کان جدا ٿي ۽ سر صاحب کي هڪ سال سنڌ جي ايڊمنسٽريٽو ڪائونسل جو چيئرمين مقرر ڪيو ويو. فيبروري 1937ع واري عام اليڪشن ۾ سنڌ اسيمبليءَ جو ميمبر منتخب ٿيو. ان اليڪشن ۾ سندس پارٽي ”سنڌ مسلم پوليٽيڪل پارٽي“ کي جيتوڻيڪ صرف پنج سيٽون مليون هيون. پر جيئن ته اڪثريت سان ڪامياب ٿيندڙ اتحاد پارٽي جي مکيه ليڊرن سر شاهواز خان ڀٽي ۽ سر حاجي عبدالله هارون کي چونڊن ۾ شڪست ملي، ان ڪري گورنر سنڌ هن کي تجربڪار سياستدان ۽ مڊر سمجهي، وزارت ٺاهڻ جي دعوت ڏني ۽ پاڻ 22- مارچ 1937ع تي سنڌ جو پهريون وزير اعليٰ مقرر ٿيو. هن پوءِ ٿوري وقت ۾ ڪيترن ئي گروهن جي حمايت حاصل ڪري اسيمبليءَ ۾ ميجارٽي حاصل ڪري ورتي. مارچ 1938ع تائين ان عهدي تي رهيو. وري 1942ع ۾ سنڌ جي گورنر کيس حڪومت ٺاهڻ جي

دعوت ڏني ۽ پاڻ 19- آڪٽوبر 1942ع تي ٻيهر سنڌ جو وزير اعليٰ مقرر ٿيو ۽ پاڪستان ٺهڻ تائين ان عهدي تي رهيو. پاڪستان ٺهڻ کان پوءِ پاڻ سنڌ جو پهرين پاڪستاني گورنر مقرر ٿيو ۽ ان ئي عهدي تي رهندي 4- آڪٽوبر 1948ع تي ڪراچي ۾ وفات ڪيائين.

غلام حيدر صديقي، مخدوم

مخدوم مولوي غلام حيدر صديقي قريشي 23 اپريل 1899ع تي هالا نوان ضلعي حيدرآباد ۾ پيدا ٿيو. سندس ڀانگ جو نالو ”محمد سعيد“ رکيو ويو. پاڻ حضرت شوٽ مخدوم نوح رحمہ جي چوڏهين سجاده نشين حضرت مخدوم ظهير الدين رحمہ عرف ”پروچار“ جو چوٿون نمبر فرزند هئو.

مخدوم صاحب ابتدائي تعليم هالن ۾ حاصل ڪئي، ۽ پوءِ ديوبند ويو جتان تعليم جو مقرر ڪورس پڙهي دستاربندي ڪري موٽي آيو، جنهن کان پوءِ سندس والد پنهنجو جملي ڪاروبار سندس حوالي ڪري پاڻ آزاد ٿي ويٺو، انهيءَ وڏي مشغولي هوندي به پاڻ ادبي ۽ علمي صحبتن ۽ رهائش کي جاري رکيو آيو، هن پنهنجي خانداني ڪتبخاني ۾ وڏو اضافو ڪيو، ۽ ٻاهران عالم گهراڻي وقت بوقت وعظ ۽ نصيحت جون مجلسون منعقد ڪرائي عوام کي مستفيض ڪندو رهيو، پاڻ ڪيترن ئي تربيتگاهن ۽ مدرسن کي سالانہ مقرر ٿيل ضيفا ڏيندو هو.

مخدوم صاحب کي سنڌي، اردو، عربي ۽ فارسي ٻولين تي مڪمل عبور حاصل هو. ڪتابن جو خوب قدردان هو، تنهن ڪري سٺا سٺا ڪتاب ۽ قلمي نسخا نقل ڪرائڻ تي وڏي رقم خرچ ڪندو هو. ان وقت فوٽو اسٽيٽ مشين اڃا رواج ۾ ڪونه هئي، انڪري مولوي عبدالرزاق نوشهراڻي ۽ ٻيا عالمن ۽ خوشنويس وٽس ڪتاب نقل ڪرڻ واري ڪم تي مامور هئا. پاڻ ڪجهه ڪتاب به تصنيف ڪيائين، جن مان ڪي ڇپيل آهن ته ڪي اڻڇپيل. انهن ڪتابن ۾، اسلامي تصوف، سوانح عمري حضرت مخدوم نوح، اسوه محمدي ﷺ، ۽ نبوي اخلاق، قابل ذڪر آهن.

پاڻ سياست ۾ به حصو ورتائين، ابتدا کان وٺي آخر عمر تائين سنڌ اسيمبليءَ جو ميمبر به رهيو.

مخدوم صاحب تعليم جي فروغ لاءِ گهڻو پاڻ پتوڙيو. ان سلسلي ۾ هن 5- جنوري 1942ع تي هالن ۾ ”مخدوم غلام حيدر هاءِ اسڪول“ برپا ڪرايو، وري ان اسڪول جي هاسٽل قائم ڪرائي، ان کان پوءِ 2- مئي 1947ع تي هالن ۾ ”سروربه اسلاميه ڪاليج“ برپا ڪيو. ياد رهي ته هنن ٽنهي ادارن جو سنگ بنياد پير الاهي بخش صاحب رکيو هو. جيڪو ان وقت سنڌ جو وزير تعليم هئو.

مخدوم صاحب دارالفاني جي دستور موجب هن جهان مان 9 جون 1953ع تي دارالبقا ڏي روانو ٿي ويو.

غلام رباني آگرو

غلام رباني ولد عبداللطيف آگرو 5- نومبر 1933ع تي ڳوٺ محمد خان آگرو تعلقي کنڊياري ضلعي نوشهروفيروز ۾ ڄائو. پاڻ برک اديب، دانشور، ۽ ممتاز ڪهاڻيڪار آهي.

غلام رباني صاحب گريجوئيشن ڪرڻ کان پوءِ 1957ع ۾ سنڌي ادبي بورڊ جو اسسٽنٽ سيڪريٽري مقرر ٿيو. جتي 76-1970ع تائين سيڪريٽريءَ جي عهدي تي ڪم ڪيائين. بعد ۾ سنڌ يونيورسٽيءَ جو پروفيسر وائيس چانسلر مقرر ٿيو جتي 1979ع تائين رهيو. 1984ع تائين وري ادبي بورڊ ۾ ساڳئي منصب تي ڪم ڪرڻ کان پوءِ وفاقي وزارت تعليم کيس اسلام آباد گهرايو، جتي ملڪ جي ممتاز علمي اداري اڪيڊمي ادبيات پاڪستان جو اول ڊائريڪٽر، پوءِ ڊائريڪٽر جنرل ۽ آخرڪار چيئرمين ۽ وفاقي پبلڪ سروس ڪميشن جي ميمبر وارن ممتاز عهدن تي رهڻ کان پوءِ 1997ع کان سنڌي ادبي بورڊ جو اعزازي سيڪريٽري آهي.

غلام رباني آگرو پنهنجي گونا گون، وسيع علمي ۽ ادبي خدمتن وسيلي سنڌي ادب ۾ فخر ۽ عزت جي قابل مقام جو مالڪ آهي. سندس شمار جديد سنڌي ڪهاڻيءَ جي معمارن ۾ ٿئي ٿو. سندس ڪهاڻين کي جديد سنڌي ادب ۾ هڪ منفرد ۽ مستند مقام حاصل آهي. سندس ڪهاڻيون چيني، جرمني، فارسي، اردو ۽ هندي ٻولين ۾ ترجمو ٿي مختلف ملڪن ۾ شايع ٿي چڪيون آهن.

آگري صاحب ٻارن جي ادب جي ترويج لاءِ پڻ ڪافي ڪم ڪيو آهي، مشهور رسالي ”گل ڦل“ جو شروع (1959ع) کان وٺي 1964ع تائين ايڊيٽر رهيو ۽ ٻارن لاءِ سوين دلچسپ ليک لکيائين. هن صاحب مختلف موضوعن تي لاتعداد مضمون ۽ ڪجهه ڪتاب لکيا آهن. جن کي سنڌي ادب ۾ قدر لائق مقام حاصل آهي. خاص طرح سان ”سنڌي ڪلچر“ عنوان تي سندس فڪري مضمونن جون قسطن نهايت ويچار لائق آهن.

غلام رباني آگرو پاڪستان جي ڪيترن ئي ناميارن علمي ۽ ادبي ادارن جو ميمبر آهي، پنجابي ادبي بورڊ 1986ع ۾ کيس گولڊ ميڊل ڏنو، سندس شاندار ادبي خدمتن جي اعتراف ۾ کيس ٻيا به ڪيترائي ايوارڊ، اعزاز مليا آهن، جن ۾ صدارتي ايوارڊ ”تقنه امتياز“ پڻ شامل آهي. پاڻ مختلف سرڪاري وفدن ۾ دنيا جي مختلف ملڪن جا دورا پڻ ڪري چڪو آهي. هيٺيان سندس مشهور

ڪتاب آهن.

چونڊ آمريڪي افسانا (سراج ميمڻ سان گڏ)، آب حيات (ڪهاڻيون) سماجي اڀياس، پيار جي پري (ڪهاڻيون)، واديءَ سنڌ ۾ باز جو شڪار، جهڙا گل گلاب جا (شخصيات)، سڌ پڙاڏو (آتم ڪٿا)، ادبي توصيفات، سنڌ جابر بحر ۽ پهڙو وغيره.

غلام رسول جتوئي، مولوي

مولوي غلام رسول ولد بهاول خان جتوئي سن 1897ع ۾ ڳوٺ محرابپور تعلقي ڏوڪري ضلعي لاڙڪاڻي ۾ پيدا ٿيو. پاڻ جيد عالم، فاضل، خطيب، اديب ۽ مولود گو شاعر هو.

مولوي غلام رسول جتوئي سنڌي، عربي ۽ فارسيءَ جي تعليم مختلف استادن کان حاصل ڪئي، کيس اسلامي تعليم ۾ دسترس حاصل هئي. پاڻ زميندار هو ۽ وڏي رقم خیر جي ڪمن ۾ صرف ڪندو هو. هن پنهنجي ڳوٺ ۾ هڪ ديني درسگاه به قائم ڪئي ته جيئن سنڌي مسلمانن کي ديني تعليم ڏئي سگهجي. مدرسي سان گڏ مسجد به ٺهرايائين.

مولوي صاحب کي رسول الله صلي الله عليه وآله وسلم جن سان بيحد محبت ۽ عشق هو، جنهنجو اندازو سندس جوڙيل مولودن مان ٿئي ٿو. جيڪي اڪثر مذهبي محفلن ۾ ڳايا ويندا آهن. جتوئي صاحب اسلامي مسئلا سمجهائڻ لاءِ نثر ۽ نظم ۾ خطبا لکيا آهن، جيڪي اڄ به سنڌ جي ڪنڊ ڪڙڇ ۾ جمعي ۽ عيد وارن ڏينهن تي مسجدن ۽ عيدگاهن ۾ وڏي چاه سان پڙهيا ويندا آهن.

مولوي صاحب کي شعروشاعري سان حد درجي تائين لڳاءُ هو. ڪافي، مولود، مدح، مناقبات ۽ بيت جي صنفن تي طبع آزمائي ڪئي اٿس. سندس شاعري جا ڪجهه ڪتاب لاڙڪاڻي جي مشهور ڪتب فروش ڪٿڻ مل وڙهومل شايع ڪيا، جن ۾ ديوان جتوئي، گلشن جتوئي، جذبات جتوئي، مولود جتوئي وغيره شامل آهن.

مولانا غلام رسول جتوئي جنوري 1957ع ۾ پنهنجي ڳوٺ ۾ وفات ڪئي، کيس اباڻي قبرستان ۾ دفنايو ويو، سندس نعتيه ڪلام جو غمونو هيٺ ڏجي ٿو.

ڏيکار ڏئي سيگهه ۾ هڪ وار مدينو
حضرت رسول ﷺ پاڪ جو دربار مدينو
قرآن ۾ ساراه سندس پاڪ خدا ڪئي
سڀ شهر سندنو آهي هي سردار مدينو.

غلام رسول خان جتوئي

حاجي غلام رسول خان ولد حاجي امام بخش خان جتوئي سن 1905ع ۾ ڳوٺ جتوئي (پراڻا) تعلقي موري ۾ ڄائو. پاڻ وڏو زميندار، سياستدان ۽ اثر رسوخ وارو ماڻهو ٿي گذريو آهي.

حاجي غلام رسول خان جتوئي سنڌي تعليم ڳوٺ جي پرائمري اسڪول مان ۽ انگريزي تعليم نوشهرو فيروز هاءِ اسڪول مان حاصل ڪئي کيس شروع کان وٺي پنهنجي زمينداري ڪاروبار ۽ سياست سان دلچسپي رهي. زبان جو هڪڙو هوندو هو ان ڪري تقرير ڪري نه سگهندو هو، باقي بلند خيال، بلند حوصلي ۽ اعليٰ دماغ جو مالڪ هو. پاڻ 1931ع ۾ تعلقي موري جو پريزيڊنٽ منتخب ٿيو. سندس بهترين ڪارڪردگي سبب سرڪار طرفان کيس 1944ع ۾ ”خانصاحب“ جو لقب مليو، جيڪو 1946ع ۾ قائداعظم جي اپيل تي واپس ڪري ڇڏيائين.

جتوئي صاحب 1945ع کان 1955ع تائين سنڌ اسيمبليءَ جو ميمبر رهندو آيو. 1945ع کان 1953ع تائين ضلعي لوڪل بورڊ نواب شاھ جو پريزيڊنٽ رهيو. ان عرصي ۾ ضلعي جي ترقي لاءِ ڪافي ڪم ڪيائين. تعليم تي خاص طرح توجهه ڏنائين. پاڻ ضلع زمينداري بينڪ جو ڊائريڪٽر ۽ چيئرمين به ٿي رهيو.

جتوئي صاحب بردبار، بهادر، يارويس، خوش مزاج ۽ خوش اخلاق انسان هو. پاڻ اهڙو ته ڏيا وارو هو جو هرون ڀرون ڪنهنڪي طاقت نه ٿيندي هئي ته ساڻس گفتگو ڪري سگهي. فيصلا هميشه حق ۽ انصاف موجب ڪندو هو. رشوت جي سخت خلاف هو، چورن چڪارن جو مارو هو. پاڻ 19 مئي 1965ع تي وفات ڪري ويو. سندس فرزندن مان غلام مصطفيٰ خان جتوئي جو شمار هن وقت پاڪستان جي چوٽي وارن سياستدانن ۾ ٿئي ٿو.

غلام رسول شاھم جيلاني، پير

پير غلام رسول شاھم ولد پير جهان شاھم جيلاني جي ولادت سن 1919ع ۾ ٿاڻي بولا خان ۾ ٿي، جيڪو هن جيلاني خاندان جو مکيه مرڪز آهي.

پير غلام رسول شاھم جيلاني سنڌ جي هڪ مشهور درگاه حضرت تاج ڌڻي رح (ميرپور خاص) جو سجاده نشين ۽ مشهور سياستدان ۽ زرعي ماهر هو. پاڻ 15 سالن جي ڄمار ۾ ميرپور خاص آيو ۽ مذڪوره درگاه جو سجاده نشين ٿيو.

پير صاحب سنجيده، وضعدار ۽ خانداني فضيلت وارو بزرگ هو. سندس بزرگان ۽ باجهه پري شخصيت دوستن، احبابن ۽ مريدن لاءِ هڪ سڪون جو

سبب هئي. غريبن، مسڪينن جي سڄي عمر دل کولي مدد ڪيائين. شرافت ۽ خدمت خلق سندس شيرو رهيو.

پير صاحب 1937ع کان سنڌ جي سياست ۾ حصو وٺڻ شروع ڪيو ۽ عام ماڻهن جي خدمت ۽ دوستن سان سڄاڻيءَ جي ڪري سياست جي ميدان ۾ به وڏيون ڪاميابيون ماڻيائين. 1953ع ۾ ٿرپارڪر ضلعي مان سنڌ اسيمبليءَ جو ميمبر چونڊيو. 1956ع ۾ اولهه پاڪستان اسيمبليءَ جو ميمبر منتخب ٿيو. 1965ع کان 1977ع تائين پاڪستان جي قومي اسيمبليءَ جي ميمبر شپ ماڻيائين چونڊيل ايوانن ۾ سنڌ جي مسئلن بابت وڏي جدوجهد ڪيائين، خاص ڪري ٿر جي پوئتي پيل علائقي جي وڏي خدمت ڪيائين، جتي سندس عقيدت ۽ احترام جا اڻ مٽ نقش موجود آهن.

پير صاحب کي زراعت سان وڏو شوق رهيو، پاڻ جديد زراعت جي اصولن تحت پنهنجي زمينن کي گلزار بنايائين. ميرپور خاص ۽ ڀڄڻ ۾ ”جيلاني فروت فارم“ نالي مثالي فروت فارم لڳايائين. پاڻ موسيقي جو به وڏو ڄاڻو ۽ فنڪارن جو قدردان هو. وقت جا وڏا وڏا گويا ۽ فنڪار سندس فن پوريءَ مان مستفيض ٿيندا رهيا. ادب ۽ صحافت جي سرپرستيءَ ۾ به پاڻ هميشه اڳرو رهيو. مهمان نوازي ۽ دوستن سان وفاداري سندس خاص خوبيون هيون. پاڻ سڄو يورپ گهمي ڏٺائين، حج جي به سعادت حاصل ڪيائين. پير غلام رسول شاھ جيلاني 7- فيبروري 1991ع تي حيدرآباد ۾ رحلت ڪئي.

غلام سرور جتوئي (پهلوان)

غلام سرور ولد قلب علي خان جتوئي سن 1952ع ۾ ڳوٺ فريد خان جتوئي ضلعي شڪارپور ۾ پيدا ٿيو. پاڻ ملهه جو تمام سگهارو پهلوان آهي. غلام سرور جتوئي انٽر تائين تعليم حاصل ڪئي، ۽ پوءِ ملهه سکڻ شروع ڪئي سندس والد پنهنجي وقت جو ناليوارو ملهه پهلوان هو، جنهن کان هن ملهه جي سکيا حاصل ڪئي.

غلام سرور جتوئي 1970ع کا ٻئي جوڙ کان ملهه وڙهڻ شروع ڪئي ۽ پوءِ سگهوئي پهرين جوڙ ۾ پهچي ويو. پاڻ هن وقت به سنڌ اندر ملهه جو مکيه پهلوان سمجهيو وڃي ٿو. هن سڄي سنڌ ۾ ملاڪڙا وڙهي داد حاصل ڪيو آهي ۽ مڃتا ماڻي آهي. ڪيترائي يادگار مقابلا ڪئي انعام ۽ ميڊل حاصل ڪيا آهن. پاڻ تمام سڄو ملهه آهي. گهڻن ملهن وانگر صلاح ڪري ڪڏهن نه وڙهيو. پاڻ سٺي اخلاق وارو ۽ تمام ڪلمڪ پهلوان آهي. ملهه ائسوسيئشن جو اڳوڻو پڻ آهي. کيس ”چئمپئن سنڌ“ جو لقب مليل آهي.

غلام سرور مغل

غلام سرور ولد خان بهادر رسول بخش مغل جون 1903ع تي ڪوٽ ڏيجي ضلعي خيرپور ميرس ۾ ڄائو. پاڻ سنڌي ۽ اردو جو بهترين غزل گو شاعر ٿي گذريو آهي.

غلام سرور مغل جا وڏا قلات مان لڏي اچي جيڪب آباد ۾ رهيا هئا. سندس والد فارسيءَ جو وڏو شاعر هو ۽ خيرپور رياست ۾ نائب وزير ٿي رهيو هو. هو نوڪري سانگي ڪوٽ ڏيجي ۾ رهيل هئو ته اتي سرور جي ولادت ٿي هئي. سرور کي قنمبر تعلقي ۾ وڏي زمينداري هئي، هو ان جي نظرداري خاطر 1938ع ۾ لاڙڪاڻي جي محلي ”ميان جي ڳڙهي“ ۾ جاءِ جوڙائي اچي رهيو. پوءِ آخر تائين اتي ئي رهيو.

غلام سرور مغل 1919ع کان شعر چوڻ شروع ڪيو. هن جا غلام قادر ”قيس“ گدائي ۽ حافظ خير محمد اوحدي سان گهرا تعلقات هئا، انهن سان گڏجي جيڪب آباد ۾ ”بزم مشاعره“ قائم ڪيائين ۽ پوءِ جڏهن لاڙڪاڻي آيو ته ”بزم مشاعره“ لاڙڪاڻي ۾ شريڪ ٿيندو رهيو. پاڻ سنڌي کان علاوه اردو ۽ عربي ڪندو هو. اردو شاعري ۾ سندس استاد علامه اقبال هو. سرور جا لاهور ۾ هڪ بزرگ حڪيم سيد رحمت الله شاه سان گهڻا تعلقات هئا، جيڪو علامه اقبال جو دوست هو. ان جي معرفت سرور جا علامه سان گهرا تعلقات ٿي ويا هئا، ۽ پنهنجي اردو ڪلام جي ڪانئس اصلاح ڪرائيندو هو. هڪ ڀيري علامه اقبال سرور کي پنهنجو هيءُ اردو غزل ٻڌايو.

ڪي اي حقيقت منتظر آ لباس مجاز مين

ڪ هزارون سجدي تڙپ رهي هين ميري جبين ناز مين.

ان غزل جو جواب سرور کيس هن سنڌي غزل ۾ ڏنو جنهنجو مطلع آهي.

هو نياز ڪهڙو آ جو اگهي نه درگه ناز ۾

پوءِ نماز چئجي نماز ڇا جو اچي نظر نه نماز ۾

جڏهن اقبال کي ان جو ترجمو ٻڌايائين ته اقبال کيس چيو ”اي

سرور ڪهڙو نه عارفانه ڪلام چيو اٿئي، تنهنجي نجات هن غزل جي ڪري ٿيندي.“

سرور لاهور مان شادي ڪرڻ تي چاهي، جنهن لاءِ اقبال کيس اهو چئي سختي سان منع ڪئي هئي ته ”ڇا تون لاهور مان شادي ڪري تباهه ٿيڻ ٿو چاهين؟ توکي لاهور جو حال معلوم نه آهي، هتي ته رياست جا والي به تباهه ٿي ويندا آهن.“ ان کان پوءِ سرور صاحب لاهور مان شادي ڪرڻ وارو خيال ختم ڪري ڇڏيو.

غلام سرور مغل پنهنجي وقت جو مشهور شاعر هو. هو غزل جو شاعر هو، سندس پهرين ڪلام تي مجاز جو گهڻو اثر هو، پوءِ اقبال جي صحبت جي اثر ڪري قومي (مسلم) رنگ ۾ شعر چوڻ لڳو. تخلص ”سرور“ استعمال ڪندو هو. سندس غزل ۾ خيالن جي نواڻ ۽ شوقي آهي. هن جو انداز بيان پرڪشش آهي. هن غزل لاءِ اهڙن لفظن جي چونڊ ڪئي آهي، جن هن جي خيال کي پراثر بنائي ڇڏيو آهي، پر ڪٿي ڪٿي فارسيءَ جا مشڪل لفظ ۽ ترڪيبون استعمال ڪرڻ سبب سندس شعر مشڪل ٿيو پوي.

نواب يوسف علي خان مگسي سرور جي دوست مان هو. 1930ع ۾ جيڪب آباد ۾ جيڪا ”آل انڊيا بلوچ ڪانفرنس“ ڪوٺائي وئي هئي، ان ۾ سرور کي بلوچستان لاءِ سيڪريٽري مقرر ڪيو ويو هو.

غلام سرور مغل دل جي حرڪت بند ٿيڻ سبب 8- ڊسمبر 1957ع تي وفات ڪئي، کيس قائم شاهه بخاري جي قبرستان ۾ دفن ڪيو ويو. سندس ڪلام جو نمونو هيٺ ڏسندا.

خود شرم کان مران ٿو احسان ڏسي ڏسي
جيئرو ٿيان ٿو حشر جو سامان ڏسي ڏسي
هر روز آندو خلد مان گلدستو نذر لئي
تو کي غريب خاني ۾ مهيمان ڏسي ڏسي.

غلام علي الانا، ڊاڪٽر

ڊاڪٽر خواجه غلام علي ولد خواجه الله ڏنو (الانا) 15- مارچ 1930ع تي ڳوٺ تڙ خواجه تعلقي جاتي ضلعي ٺٽي ۾ پيدا ٿيو. پاڻ جڳ مشهور اديب، عالم، محقق، دانشور ۽ ماهر لسانيات آهي.

ڊاڪٽر غلام علي الانا ابتدائي تعليم تڙخواجه ۾، ثانوي تعليم ميرپور بشوري، ٽنڊي محمد خان ۽ ڪراچي ۾ حاصل ڪئي. 1953ع ۾ بي-اي (آنرس) ۽ 1955ع ۾ ايم-اي (سنڌي) سنڌ يونيورسٽيءَ مان پاس ڪيائين. پاڻ پهريان ٽريننگ ڪاليج فارمين ۾ استاد مقرر ٿيو ۽ پوءِ ستي ڪاليج حيدرآباد ۾ سنڌي جو ليڪچرار مقرر ٿيو. 27- جنوري 1958ع کان استاد جي حيثيت سان سنڌ يونيورسٽي جي ملازمت اختيار ڪيائين. 1962ع ۾ آغا خان اسڪالرشپ تي اعليٰ تعليم وٺڻ لاءِ ولايت روانو ٿيو. جتان لنڊن يونيورسٽي جي معروف اداري ”اسڪول آف اوريئنٽل اينڊ آفريڪن اسٽڊيز“ مان ايم-اي (لسانيات) جي ڊگري 1963ع ۾ وٺي واپس آيو. جنهن کان پوءِ هن 1971ع ۾ علامه غلام مصطفيٰ قاسمي جي رهبري ۾ سنڌ يونيورسٽيءَ مان پي-ايڇ-ڊي جي ڊگري حاصل ڪئي. کيس اهو اعزاز حاصل آهي ته هن سنڌي

يونيورسٽيءَ مان سڀ کان پهريائين پي- ايڇ- ڊي جي ڊگري حاصل ڪئي، جنهن لاءِ سندس تحقيقي مقالي جو عنوان هو ”لاڙ جي ادبي ۽ ثقافتي تاريخ“ پاڻ هن مقالي جي تحقيق لاءِ لاڙ جي ڳوٺ ڳوٺ ۾ وڃي مواد حاصل ڪيو.

الانا صاحب 1963ع ۾ انسٽيٽيوٽ آف سنڌ الاڄيءَ (1) جو اسسٽنٽ ڊائريڪٽر مقرر ٿيو، جتي آگسٽ 1983ع تائين رهيو. الانا صاحب سنڌ يونيورسٽي جي سنڌي شعبي ۾ 1977ع ۾ پروفيسر جي عهدي تائين پهتو، پر سنڌ الاڄيءَ جي اضافي عهدي جي چارج وٽس ئي رهي. سنڌ الاڄيءَ کي عروج تي رسائڻ ۾ الانا صاحب جي محنت، محبت ۽ ڪشال جو به هڪ الڳ داستان آهي.

الانا صاحب 9- آگسٽ 1983ع کان 18 اپريل 1989ع تائين علامه اقبال اوپن يونيورسٽي اسلام آباد جو وائيس چانسلر ٿي رهيو. 14- مارچ 1990ع تي پنهنجي تدريسي شعبي مان رٽائر ڪيائين. جنهن کان پوءِ 1993ع ۾ کيس سنڌ يونيورسٽي جو وائيس چانسلر بڻايو ويو ۽ جولاءِ 1998ع ۾ سنڌ سرڪار کيس ”سنڌي ٻوليءَ جو بااختيار ادارو“ حيدرآباد جو چيئرمين مقرر ڪيو ۽ اڃا تائين ان عهدي تي فائز آهي. هن ڏينهن هڪ ڪري وڏي محنت سان ”سنڌي ٻوليءَ جو بااختيار ادارو“ کي عروج بخشيو آهي. سندس ذاتي ڪوشش سان سنڌي ٻولي جي واڌاري لاءِ اداري طرفان ڪيترائي اهم عملي قدم کنيا ويا آهن. جهڙوڪ، هڪ جلدي ”سنڌي لغت“ جي اشاعت، ”انسائيڪلوپيڊيا سنڌيانا“ تيار ڪرائڻ، جنهنجو ڪم تيزي سان هلي رهيو آهي، مختلف موضوعن تي وقت بوقت سيمينار وغيره ڪرائڻ، روينيو ۽ دفتری ٻوليءَ جون لغتون ۽ ڪتاب تيار ڪرائڻ سنڌ پبلڪ سروس ڪميشن کان اها ڳالهه قبول ڪرائڻ ته آئنده ڪميشن جو امتحان ڏيندڙ غير سنڌي اميدوارن لاءِ اهو لازمي هوندو ته هو سنڌي جو خاص امتحان پاس هجن، جنهنجي ڪورس ٺاهڻ ۽ ڪلاس هلائڻ جو ڪم ادارو ڪندو، وغيره.

غلام علي الانا پنهنجي ادبي زندگي جي ابتدا افسانن لکڻ سان ڪئي، جيڪي مختلف رسالن ۾ ڇپيا هئا. شروع ۾ ٿوري شاعري به ڪيائين ۽ ”ناشاد“ تخلص ڪم آڻيندو هو، پر پوءِ علم الانسان ۽ لسانيات جي موضوعن تي تحقيق کيس افسانا لکڻ يا شاعري ڪرڻ کان پري ڪري ڇڏيو. هن هڪڙو ناول 1952ع ۾ ”لاش“ نالي سان لکيو هو.

الانا صاحب بطور ماهر لسانيات پوري بر صغير ۾ مڃيل حيثيت رکي

(1) سنڌ جي لوڪ ورثي ۽ تاريخ کي مختلف صورت ۾ محفوظ ڪرڻ ۽ سنڌي ٻوليءَ کي ترقي وٺرائڻ جي مقصد لاءِ سنڌ يونيورسٽي ڄامشورو جي ماتحت جنوري 1963ع ۾ ”سنڌ اڪيڊمي“ جي نالي سان هڪ ادارو قائم ڪيو ويو. 1964ع ۾ هن اداري جو نالو بدلائي ”انسٽيٽيوٽ آف سنڌالاجي“ رکيو ويو. اداري جي موجوده عمارت جو سنگ بنياد 10- ڊسمبر 1972ع تي ان وقت جي وزير اعليٰ ممتاز علي ڀٽي رکيو.

ٿو. انهيءَ موضوع تي تمام گهڻا مضمون، مقالا ۽ ڪتاب لکيا اٿس ان ڏس ۾ سندس لکيل ڪتاب ”سنڌي صوتيات“ لسانيات جي شاگردن لاءِ بنيادي اهميت وارو ڪتاب آهي، جيڪو سنڌيءَ ۾ لکيل پنهنجي نوعيت جو پهريون ڪتاب آهي. لساني جاگرافي تي لکيل سندس اهم ڪتاب ”سنڌي ٻولي جي لساني جاگرافي“ پهريون ڀيرو 1979ع ۾ ڇپيو، جنهن تي کيس سنڌ گريجوئيٽ انسوسيئيشن پاران ڏيپلائي ايوارڊ ۽ 1981ع ۾ رانئرس گلد طرفان ايوارڊ مليا. سندس هڪ ٻيو اهم ڪتاب ”سنڌي ٻولي جو اڀياس“ سنڌالاجي پاران 1987ع ۾ ڇپيو، جنهن کي پڙهڻ کان پوءِ سندس ماهرانه صلاحيتن کي داد ڏيڻ کان سواءِ نثر رهي سگهجي.

هن هيل تائين ڪل چاليهه ڪتاب ۽ سٺ کن تحقيقي مقالا لکيا آهن، هي اڃا تڪو ناهي ۽ ساڳي جذبي سان لکندو رهي ٿو. مٿي ذڪر ڪيل ڪتابن کان سواءِ هيٺيان سندس اهم ڪتاب آهن.

چور (ڪهاڻيون- 1954ع)، ناصر خسرو ايراني (1961ع)، منتخب ديوان فاضل (ترتيب- 1964ع)، سنڌي صورتخطي (1964ع)- سنڌي نثر جي تاريخ (1966ع)- ادبي اوسر (ترتيب- 1967ع) - سنڌ جي ديني ادب جو ڪئٽلاگ (1971ع)- علمي آئينو (ترتيب- 1972ع)- سنڌي زبان جي بنيادي لغت (ساٿي ايڊيٽر- 1973ع)- سنڌي زبان جي ڪاروباري لغت (ساٿي ايڊيٽر- 1973ع)- سنڌي زبان جي وڌايل بنيادي لغت (ساٿي ايڊيٽر- 1973ع)- سنڌي ٻولي جو بڻ بنياد (1974ع)- سنڌي ڪتابن جي ببليو گرافي (1974ع)- سنڌي ليکڪن جي ڊائريڪٽري (1974ع)- پهريون سنڌي ڪتاب (غير مادري زبان)- سنڌي معلم- منتخب جديد سنڌي شاعري- آزادي کان پوءِ سنڌي ٻولي لاءِ جدوجهد- سنڌي انون ڪتاب (غير مادري زبان)- لاڙ جي ادبي ۽ ثقافتي تاريخ (پي- ايڇ- ڊي وارو مقالو)- تحريڪ پاڪستان ۾ سنڌ ڪا حصا (اردو ۾)- وغيره.

ان کان سواءِ سندس لکيل علمي ۽ تحقيقي مقالا مهراڻ، نئين زندگي ۽ ٻين رسالن جي سوين صفحن تي ٽِڙيل پکڙيل نظر ايندا.

ڊاڪٽر غلام علي الانا پنجاهه کان وڌيڪ ملڪي ۽ غير ملڪي اهم علمي، ادبي ادارن ۽ انجمنن جو صدر، ساٿي صدر، نائب صدر، ميمبر، ڪنوينر ۽ اعزازي عيوضي پڻ رهيو آهي. کيس دنيا گهمڻ جو موقعو مليو آهي. ڊڪٽريٽي ملڪ گهمي ڏنا اٿس. سندس علمي، ادبي ۽ تعليمي خدمتن جو اعتراف علمي حلقن ۾ خوب ڪيو ويندو آهي. کيس 1993ع ۾ پاڪستان سرڪار پاران ”ستاره امتياز“ جو ايوارڊ پڻ ملي چڪو آهي.

غلام علي خان ٽالپر

مير غلام علي خان ولد مير بنده علي خان ٽالپر سن 1909ع ۾ ٽنڊي محمد خان ضلعي حيدرآباد ۾ ڄائو. پاڻ هڪ با اصول، ديانندار سياستدان، محب وطن ۽ سخي مرد ٿي گذريو آهي. سندس خدمت کي سنڌ ۽ پاڪستان جي تاريخ ۾ ڪڏهن به وساري نٿو سگهجي.

مير غلام علي خان ٽالپر ابتدائي تعليم حيدرآباد ۾ حاصل ڪئي، ۽ بي- اي جو امتحان علي ڳڙه مان پاس ڪيو. سندس والد پنهنجي دؤر جي مشهور سياسي شخصيت هئو، جنهنجي تربيت هيٺ مير غلام علي به سياسي ميدان ۾ قدم رکيو. هن سنڌ جي بمبئي کان جدا ٿيڻ واري تحريڪ ۾ ڀرپور حصو ورتو. سنڌ جي جدائي کانپوءِ پاڻ 1937ع ۾ سنڌ اسيمبلي جو ميمبر منتخب ٿيو ۽ پارلياماني سيڪريٽري به ٿيو. 1943ع ۾ سنڌ جو وزير داخله بنيو ۽ بعد وارين ڪابينائن ۾ پڻ وزير رهندو آيو. پاڻ پاڪستان جي جدوجهد ۾ به شامل رهيو. قائد اعظم ۽ لياقت علي خان جو ويجهو ساٿي رهيو. هن مسلم ليگ جي تنظيم ڪاري ۾ نمايان حصو ورتو ۽ مسلم ليگ جي حڪم تي ”خانبهادر“ جو خطاب پڻ واپس ڪيو.

پاڪستان جي قيام کان پوءِ مير صاحب 1953ع ۾ سنڌ اسيمبلي جو ميمبر چونڊيو ۽ اسيمبليءَ جو اسپيڪر ۽ صوبائي روينيو وزير ٿي رهيو. 55-1954ع ۽ 58-1956ع واري عرصي دوران پاڻ مرڪزي وزارت ۾ وزير اطلاعات ۽ وزير داخله ٿي رهيو، ۽ آخر تائين قومي اسيمبليءَ جو ميمبر رهيو.

مير صاحب کي علم و ادب سان به گهري دلچسپي هئي. ان سلسلي ۾ غلام محمد شهباشي جو ڪتاب ”علمي خزانو“ موجود آهي، جيڪو مير صاحب جي چوڻ تي لکيو ويو هو. مير صاحب وٽ هميشه سنڌي موسيقيءَ جون محفلون ٿينديون رهنديون هيون، جن ۾ سنڌ جا مشهور ڳائڻا شامل ٿيندا هئا. مشهور آهي ته مير صاحب چانڊوڪين راتين ۾ ڦليليءَ اندر ٻيڙين ۾ محفلون ڪرائيندو هو، هٿ جو به ڏاڍو چٽل هوندو هو. سوالي سندس در تان خالي نه ورتندو هو. نادار ۽ مسڪينن جي مدد ڪرڻ سندس شيوو رهيو.

سنڌ جو هيءُ ممتاز سياستدان ۽ غريب پرور انسان 19- آڪٽوبر 1963ع تي وفات ڪري ويو.

غلام علي ”مسرور“ فقير

فقير ميان غلام علي ”مسرور“ ولد ماسٽر رحيم بخش بدوي پهرين جولاءِ 1894ع تي شڪار پور ۾ ڄائو. پاڻ معروف صوفي شاعر ٿي گذريو آهي. فقير غلام علي ”مسرور“ جي تعليم پنهنجي شفيق والد جي نگراني هيٺ ٿي. 1910ع ۾ فائينل جو امتحان پاس ڪرڻ کان پوءِ ٻه سال تهسدار

اسڪول حيدرآباد ۾ ٽريننگ ورتائين. ۽ 1912ع ۾ تهيدار مقرر ٿيو. 1928ع ۾ ترقي ڪري سپروائيزنگ تهيدار ٿيو. 1948ع ۾ رٽائر ڪيائين.

فقير صاحب بنيادي طور ”ڪافي“ جو وڏو شاعر هو. علمي، ادبي ڄاڻ سبب ۽ عروضي شاعري جي دور سبب سندس ڪافين ۾ خيال، فڪر ۽ موضوع سان گڏ عروضي خوبيون به آهن. هن بيت، مولود، مسدس، غزل، مخمس، مرثيو ۽ مثنوي وغيره جي صنفن ۾ به طبع آزمائي ڪئي آهي. تخلص ”مسرور“ استعمال ڪيو اٿس، سندس شاعري سنڌي، اردو، هندي، سرائڪي، فارسي ۽ انگريزي ٻولين ۾ موجود آهي. کيس بيدل فقير جي درگاه تان باطني فيض مليو، جنهن لاءِ پنهنجي ڪافين ۾ ذڪر ڪيو اٿس. کيس موسيقي جي به سٺي ڄاڻ هئي، ستار وڄائيندو هو، پنهنجي سريلي ۽ مٺڙي آواز ۾ يڪتاري تي صوفي ڪلام ڳائيندو هو. پاڻ سير سفر جو به شوقين هو. سنڌ جي مختلف درگاهن تي حاضري ڏيڻ، پيرن فقيرن جون چونڪيون ڏيڻ، انهن جو ڪلام گڏ ڪرڻ ۽ ڳائڻ ۽ صوفين سان صحبت وٺڻ سندس خاص مشغلو هوندو هو.

فقير سائين جي ڪلام جو مجموعو ”مسدس مسرور عرف هيرن جو هار“ جي نالي سان پهريون ڀيرو 1941ع ۾ شايع ٿيو، جيڪو سنڌي ٻوليءَ جو پهريون طبعزاد ۽ طويل مسدس آهي، هي مسدس 97 بندن تي مشتمل آهي ۽ انتر ۽ بي اي جي نصاب طور به مقرر ٿيل هو، ان کان سواءِ سندس ٻيون ڪجهه تصنيفون هن ريت آهن: مداح ست گرو سائينءَ جي سوکڙي (هندي ڪلام)، راڳ جي شرعي حيثيت، بيدل جو سنڌي ڪلام، واچوڙو مل، ڪنڌڙيءَ جا ڪلنار، مجازي معشوق، پريم ساگر (اردو ۽ هندي ڪلام)، حسن اول (فارسي ڪلام)، ڪليات مسرور، مثنوي هير رانجهو، دشمن، من مستي، فقير والينڏو شڪارپوري جو ڪلام ۽ سلطاني سهاڳ، وغيره.

فقير صاحب سخي به ڏاڍو هو. سڀ ڪجهه سري راهه غريبن ۾ لٽائي الله جو نالو کڻي گهر واپس ٿيندو هو. جيئن ته کيس وڏو ڪٽنب هو ۽ مسڪيني گذر هو جنهن ڪري رٽائر ٿيڻ کان پوءِ کيس خانگي ملازمت ڪرڻي پئي، ۽ سردار محمد بخش ڪوچهءَ جي زمين سنڀالڻ لاءِ تندي آدم وڃي رهيو، جتي 19 آگسٽ 1953ع تي وفات ڪيائين، سندس ميت شڪارپور آڻي دفن ڪيو ويو. فوني طور سندس هڪ غزل جا شعر هيٺ ڏجن ٿا.

عجائب درد دک وارو وڏو آ داستان منهنجو
لکڻ کان هم نشينو سو گهڻو آهي بيان منهنجو
دڪايل دل جي دلجوئي دلا سو داد بي ڪونهي
رڻو آهي ڪري ڪاوڙ مٿم روح روان منهنجو

غلام علي ميمڻ

حاجي غلام علي ميمڻ سن 1901ع ۾ حيدرآباد جي معزز ميمڻ گهراڻي ۾ پيدا ٿيو، پاڻ وڏو سخي مرد، سڀا جهڙو ۽ رحمدل انسان ٿي گذريو آهي، سندس سخاوت سڄي حيدرآباد ۾ مشهور هئي. سندس در تي ڪيئي سوالي ايندا هئا، جن جا مسئلا بذات خود ٻڌندو هو، ۽ انهن جي حل ڪرڻ ۾ ماڻهن جي مدد ڪندو هو.

غلام علي ميمڻ سياست ۾ پڻ بهرو ورتو، تحريڪ پاڪستان دوران قائد اعظم سان گڏجي ڪم ڪيائين. پاڻ ميونسپل ڪائونسل حيدرآباد جو 35 سال لڳاتار ميمبر رهيو ۽ لوڪلبورڊ ڪائونسل جو ميمبر پڻ رهيو. پاڪستان ٺهڻ کان اڳ ۾ پاڻ عوام ۾ ايترو ته مقبول ٿي چڪو هو، جو پاڻ جڏهن حج تي ويل هئو ته سندس غير موجودگيءَ ۾ کيس اليڪشن ۾ ڪاميابي نصيب ٿي، پاڪستان جي ٺهڻ کان پوءِ پاڻ سنڌ اسيمبلي ۽ اولهه پاڪستان اسيمبليءَ جو ميمبر ٿي رهيو.

ميمڻ صاحب قومي درد رکندڙ انسان هو، ۽ خيراتي ڪمن ۾ سندس ڪو ٻيو مت نه هو. حيدرآباد ۾ قائم بيل خاني ۾ (جتي هن وقت ٽيلي ڪميونيڪيشن جي آفيس آهي) هر سال اکين جي اسپتال جو بندوبست ڪرائيندو هو. جتي هر سال پنج هزار ماڻهن جي اکين جا آپريشن ٿيندا هئا، ان کان سواءِ مريضن جي مالي مدد پڻ ڪندو هو، ضرورتن مسافرن کي سندن گهرج آهر پاڙا ۽ ٻيا خرچ به ڏيندو هو.

پاڪستان ٺهڻ وقت جڏهن هندستان مان مسلمان مهاجر حيدرآباد پهتا ته ميمڻ صاحب انهن جي هر طرح سان مدد ڪئي، صبح کان شام تائين سندس در تي مهاجرن جون لائون لڳيون پيون هونديون هيون. پاڻ سڀني سوالين سان محبت ۽ خوش اخلاقيءَ سان پيش ايندو هو، ضرورتمندن کي اناج، ڪپڙو ۽ نقدي جي صورت ۾ مدد ڪندو هو، پاڻ نور محمد هاءِ اسڪول جي ڪائونسل جو ميمبر به رهيو. هن ڪيترن ئي غريب شاگردن کي اسڪالرشپون ڏنيون ۽ غريب نوجوانن کي مالي مدد ڏني، پنهنجي خرچ تي سندن شاديون به ڪرايون، مطلب ته هن سخي مرد حيدرآباد جي رهواسين جي هر طرح سان پرگهور لڏي ۽ زندگي ۾ سندن ڏک سک جو ساٿي بڻيو رهيو.

سچ پچ ته هن نفسا نفسي واري دؤر ۾ اهڙن ماڻهن جو پيدا ٿيڻ وڏي ڳالهه آهي، جيڪي پنهنجو سک ڦٽائي، پنهنجي ملڪيت خرچ ڪري ٻين جي سار لهڻ ٿا ۽ ٻين کي سڪي رکڻ جي ڪوشش ڪن ٿا، نه ته اڄڪلهه اڪثر سرنديءَ وارا ماڻهو پنهنجو گهر ڀرڻ ۾ پورا آهن ۽ ڪنهن کي ڪنهن جي پرواهه ناهي. حاجي غلام علي ميمڻ 1984ع ۾ وفات ڪري ويو.

غلام عمر جتوئي، مفتي

ابوالفيض مفتي غلام عمر ولد محمد صادق جتوئي 2 دسمبر 1833ع تي ڳوٺ سونو جتوئي تعلقي لاڙڪاڻي ۾ ڄائو. پاڻ بلند پايه عالمِ دين، حڪيم، شاعر ۽ مدرسو ٿي گذريو آهي.

مفتي غلام عمر جتوئي قرآن پاڪ ناظران اٺن سالن جي عمر ۾ آخوند نور محمد چٽي کان پڙهي پڇايو، فارسي جي تعليم تعلقي ميهڙ جي مدرسي رهڙي ۾ مولانا محمد صالح مهيسر کان حاصل ڪئي. آخر ۾ مخدوم حسن الله صديقي پاتائي وٽان عربي ڪتاب ۽ ٻيا ديني علوم پڙهي تحصيل ڪيائين. جنهن کان پوءِ ڪجهه وقت رهڙي جي مدرسي ۾ درس ڏيندو رهيو ۽ پوءِ پنهنجي ڳوٺ ۾ ”دارالفيض“ نالي مدرسو قائم ڪري درس و تدريس جو سلسلو جاري رکيائين.

مفتي صاحب جي مدرسي ۾ هر وقت شاگردن جو وڏو تعداد موجود هوندو هو، سنڌ کان سواءِ افغانستان، بلوچستان، ڪاٺياواڙ ۽ گجرات جا طالب علم وٽانئس مستفيض ٿيا، جن مان ڪيترائي پنهنجي وقت جا جيد عالم ٿي گذريا آهن. پاڻ حديث جو ماهر ۽ فقه حنفيءَ جي وڏي ڄاڻ رکندو هو. عربي، فارسي ۽ سنڌي زبانن ۾ ڪتابن جو چڱو تعداد لکيائين. جيڪي زماني جي انقلابن ۽ پوين جي لاپرواهيءَ سببان اڄ ناپيد آهن. البتہ ٻه ڪتاب ”صاحب فتويٰ“ ۽ ”تحريرات“ قلمي صورت ۾ سندس پونين وٽ موجود آهن.

مفتي صاحب سٺو حڪيم به هو ته شاعر به هو. جواني ۾ مولود ۽ مداحون به چيائين. پاڻ صوم وصالوت جو پابند هو، بدعتي ۽ بدمذھب ماڻهن کان ڌڪار هوندي هئس، صوفياءَ ڪرام جي عزت ۽ صالحن جي صحبت کي افضل ڄاڻندو هو.

هيءُ لقمان ثاني، صاحب تقويٰ، استاد تحريرات ۽ عمدة العلماءِ هڪ سؤ ٻه ورهين جي دراز عمر ۾ 2 فيبروري 1935ع تي وفات ڪري ويو. کيس ڳوٺ جي مدرسي ۾ سپرد خاڪ ڪيو ويو، سندس زندگي ۽ ديني خدمتن تي ڊاڪٽر رحمت الله ابڙي لاڙڪاڻي پي ايڇ ڊي ڪئي آهي.

غلام فاطمه شيخ

غلام فاطمه شيخ سنڌ جي مشهور تحريڪ آزادي جي مرد مجاهد شيخ عبدالرحيم سنڌيءَ جي نياڻي هئي. سندس ولادت 1887ع ڌاري حيدرآباد ۾ ٿي. هن عظيم عورت سڄي عمر عام انسان جي خدمت ۾ گذاري ڇڏي.

غلام فاطمه شيخ طبيه ڪاليج دهليءَ جي سنڌيافته نرس هئي. سندس مڙس جو نالو ڊاڪٽر شيخ شمس الدين هو، جنهن سان گڏجي پاڻ ليڊي ڊفرن اسپتال حيدرآباد جي آمهون سامهون هڪ ويهر گهر ۽ ان سان گڏ بيواهه گهر قائم ڪري ڌڻريل عورتن ۽ لاوارث ٻارن جو علاج ۽ تيمارداري ڪندي هئي.

سائنس گڏ ٻيون به سنڌي ناريون رضاڪار طور ڪم ڪنديون هيون. غلام فاطمه پنهنجي پاڙي ۾ اسٽيشن روڊ تي هندن جو هڪ ڇڏي ويل اسڪول هٿ ڪري ڀارت مان لڏي آيل مهاجرن جي عورتن جي تعليم لاءِ اسڪول جاري ڪيو، جيڪو هن وقت هاءِ اسڪول جي صورت ۾ موجود آهي. پهرين مهياڀاري لڙائي دوران وچ اوڀر جي علائقي ۾ باهه جا پيڙ پڙڪيا ته، اتان جي زخمين جي سنڀال ۽ علاج لاءِ هيءُ عظيم نرس ۽ سندس مڙس تيار ٿي سعودي عرب، شام، لبنان ۽ ترڪي جي ملڪن ۾ ويا ۽ اتي رهي بي لوث خدمتون سرانجام ڏنائون. سنڌ جي هن عظيم نياڻيءَ وڏي عمر مائي 13 اپريل 1981ع تي وفات ڪئي.

غلام فاطمه ”لال“

مائي غلام فاطمه ”لال“ جو جنم اٽڪل 1860ع ڌاري ڀني عاقل تعلقي جي ڳوٺ ”ڪٽن“ ۾ ٿيو. پاڻ اتر سنڌ جي مشهور شاعره ۽ ڳائڻي ٿي گذري آهي، جنهن جون پرسوز ڪافيون اڄ به سنڌ ۾ مقبول آهن.

غلام فاطمه ذات جي موچاڻي هئي ۽ ”لال“ سندس پيءُ جو نالو هو. اهوئي نالو پنهنجي ڪلام ۾ استعمال ڪندي هئي، جنهن ڪري پاڻ مائي فاطمه ”لال“ ۽ مائي فاطمه موچاڻي جي نالن سان مشهور آهي. مڙس جواني ۾ مري ويس، جنهنڪري سندس ڪلام ۾ سوز، درد ۽ پوڄوڙي جا ورلا ملن ٿا. هن ڪافيون ۽ بيت چيا آهن. سندس ڪافيون ڪافيءَ جي ابتدائي نموني ”واڻي“ جي نموني تي آهن. سندس ڪافين کي سنڌ جي مشهور لوڪ فنڪاره مائي بيگم فقيرپاڻي ڳائي جهر جهنگ ۾ وڌيڪ مقبول بڻايو.

مائي غلام فاطمه شاعره کان سواءِ هڪ سڃاڻپي لوڪ فنڪاره به هئي ۽ يڪتاري تي پنهنجو ۽ ٻين صوفي شاعرن جو عارفانو ڪلام ڳائيندي هئي. سندس آواز پرسوز ۽ درد انگيز هو، جيڪو ڪٿي به محفوظ ٿي ڪونه سگهيو آهي ۽ سنڌ جي هوائن ۾ گم ٿي ويو، پاڻ حضرت شاه عبداللطيف ڀٽائي رح کان گهڻو متاثر هئي.

مائي غلام فاطمه ”لال“ سن 1925ع ۾ وفات ڪري وئي. سندس ڪافي جو نمونو هيٺ ڏجي ٿو:

ڪاڻ پنهل جي جيڏيون سرتيون
هاڻي ويئي ٿي ڪانگ اڏاريان
مت مڃن جي ڇا ڪو ٿيندو
تن کي ويهي مان ڪيئن وساريان

غلام قادر سومرو، ڊاڪٽر

ڊاڪٽر غلام قادر ولد نبي بخش سومرو 15 فيبروري 1933ع تي ڳوٺ ڏيڻا تعلقي کنڊياري ضلعي نوشهرو فيروز ۾ ڄائو. پاڻ هڪ اديب، تنقيد نگار، ڪهاڻيڪار، ڪالم نگار، تعليمي ماهر ۽ ريسرچ اسڪالر جي حيثيت سان ڄاتو سڃاتو وڃي ٿو.

ڊاڪٽر غلام قادر سومرو 1950ع ۾ گورنمينٽ هاءِ اسڪول نارو شاه مان ميٽرڪ پاس ڪري، ساڳئي اسڪول ۾ استاد مقرر ٿيو. ملازمت سان گڏوگڏ خانگي طور وڌيڪ تعليم به حاصل ڪندو رهيو، بي اي (آنرس) 1955ع ۾، بي ٽي 1957ع ۾، ايم اي (پهرين پوزيشن) 1960ع ۾ ۽ ايل ايل بي 1967ع ۾ پاس ڪيائين. جنهن کان پوءِ کيس بي ايڇ ڊي ڪرڻ جو شوق ٿيو ۽ 1988ع ۾ علامه غلام مصطفيٰ قاسمي جي نگراني ۾ ”سنڌي ادب ۾ طنز ۽ مزاح“ جي عنوان سان مقالو لکي، سنڌ يونيورسٽيءَ مان ڊاڪٽريٽ جي ڊگري حاصل ڪئي.

ملازمت دوران سومرو صاحب مختلف هاءِ اسڪولن جو هيڊ ماستر ٿي رهيو، انکان علاوه پبلڪ اسڪول حيدرآباد ۾ سنڌي شعبي جو صدر ۽ انگريزي سبجيڪٽ جو ٽيچر ٿي رهيو. 1981ع ۾ مهراڻ يونيورسٽي آف انجنيئرنگ ائنڊ ٽيڪنالاجي⁽¹⁾ ۾ انتظاميه سان وابسته رهيو. 85 - 1983ع دوران سنڌ مدرسه الاسلام ڪراچي جو پرنسپل ٿي رهيو ۽ وري واپس مهراڻ يونيورسٽي ۾ آيو، جتان 1993ع ۾ رٽائر ڪيائين.

سومري صاحب 1955ع کان پوءِ باقاعدي لکڻ جي شروعات ڪئي. 64-1961ع دوران روزانه ”نواءِ سنڌ“ لاءِ مضمون ۽ ڪالم لکيا جيڪي ڏاڍا پسند ڪيا ويا. سندس ڪهاڻين جا ٻه مجموعا ”... ۽ ڌوڙ يا پئجي ويا“ 1965ع ۾ ۽ ”سهڻا ٽوه“ 1970ع ۾ شايع ٿيا، جن ۾ آيل ڪهاڻيون مشاهدن تي آڌاريل ۽ پنهنجي ئي ماحول تان ورتل آهن، جن ۾ سنڌي سماج جي اوڻاين ۽ اوڻگين جي نشاندهي ڪيل آهي. پاڻ سنڌي ٻن لفظن جي لغت لکي اٿس، جيڪا 1996ع ۾ سنڌ سرڪار جي ثقافت ۽ سياحت کاتي شايع ڪرائي آهي. هي لغت پنهنجي نوعيت جي پهرين ڪوشش آهي، جنهن جو مثال هند، سنڌ ۾ نٿو ملي.

ڊاڪٽر صاحب 1970ع کان وٺي سنڌ ٽيڪسٽ بڪ بورڊ سان درسي ڪتابن جي ليکڪ طور لاڳاپيل آهي. بهترين درسي ڪتابن جي ليکڪ وارو روڪ انعام به کيس ملي چڪو آهي، انکان سواءِ سندس لکيل تحقيقي ۽ علمي

(1) مهراڻ يونيورسٽي آف انجنيئرنگ ائنڊ ٽيڪنالاجي ڄامشورو جو قيام 18 فيبروري 1977ع تي عمل ۾ آيو.

مقالاتي زندگي ۽ ٻين رسالن ۾ شايع ٿيندا رهن ٿا. پاڻ ڪيترن ئي علمي ادبي تنظيمن ۽ ادارن سان لاڳاپيل آهي، مڃتا طور کيس ڪافي ايوارڊ مليل آهن.

غلام قادر شاهه لڪياري

سيد غلام قادر شاهه ولد سيد غلام مصطفيٰ شاهه لڪياري 10-جنوري 1910ع تي ڳوٺ پنڊي عطل شاهه تعلقي ڪنڊياري ضلعي نوشهروفيروز ۾ ڄائو. پاڻ اصول پرست سياستدان، زميندار ۽ بي باڪ صحافي ٿي گذريو آهي.

سيد غلام قادر شاهه لڪياري جي تعليم صرف سنڌي چئن درجن تائين محدود هئي، ليڪن خداوند تعاليٰ کيس اهڙي ته سمجهه ۽ قابليت عطا ڪئي هئي جو پاڻ اعليٰ تعليم يافتہ لڳندو هو. شاهه صاحب ننڍي هوندي کان وٺي سڀا جهڙو، سنجيده ۽ اعليٰ خوبي جو مالڪ هو، پاڻ زميندار هوندي به غريبن جو وڏو همدرد ۽ هڏوڪي هو، ٽيهن ورهين جي ڄمار ۾ سياست ۾ پير پاتائين، پاڻ مسلم ليگ جو سرگرم رڪن هو ۽ گڏيل ضلعي نواب شاهه ۾ مسلم ليگ جو پايو جهنڊر پائڻي هو. 1947ع ۾ ضلع مسلم ليگ جو صدر چونڊيو ويو، پر پوءِ جڏهن مسلم ليگ پنهنجي اندروني اختلافن سبب ڪمزور ٿي، تڏهن شاهه صاحب نيشنل عوامي پارٽيءَ ۾ شموليت اختيار ڪئي.

شاهه صاحب اعليٰ پايي جو صحافي پڻ هو، نواب شاهه شهر مان هفتيوار اخبار ”مظلوم“ ڪڍندو هو، انهيءَ اخبار ذريعي هن سنڌ جي غريب ۽ ڏتڙيل عوام جي مظلوميت جو سچو داستان پيش ڪري وڏي خدمت ڪئي. شاهه صاحب جي جرائدمندي ۽ بي باڪي کي ڏسي ”انجمن مديران جرائد سنڌ“ کيس پنهنجو صدر چونڊيو ۽ پاڻ ست سال لاڳيتا انهيءَ عهدي تي رهيو. پاڻ ورهين جا ورهين تعلقه ڪوآپريٽو، بينڪ جو چيئرمين پڻ رهيو. شاهه صاحب سماجي ڪمن ۾ به ڪافي بهرو ورتو. پاڻ 17 جنوري 1962ع تي وفات ڪري ويو.

غلام قادر شاهه نصرپوري

سيد غلام قادر شاهه رضوي (ثاني) المعروف قادر شاهه ثاني ولد سيد مريد علي شاه سن 1941ع ڌاري نصرپور ۾ تولد ٿيو، پاڻ مشهور شاعر سيد مصري شاهه جي درگاهه جوناميارو سجاده نشين ۽ روحاني پيشوا ٿي گذريو آهي. غلام قادر شاهه رضوي سنڌي، انگريزي، عربي ۽ فارسي ٻولين جو ڄاڻو هو. پاڻ سنجيده ۽ پروقتار شخصيت جو مالڪ ۽ فضيلت پريو بزرگ هو. هميشه غريبن ۽ مسڪينن جو مددگار رهيو. ڪيترن ئي غريب ماڻهن جي ٻارڙن کي پنهنجي خرچ تي تعليم ڏيارين. کيس علم، ادب، ثقافت ۽ موسيقي سان به گهرو لڳاءُ هو.

هن نصرپور ۾ ”مصري شاهه ميموريل ڪوآپريٽو ڪائونسل“ قائم ڪري

ان لپ ۽ ناياب علمي ۽ ادبي ذخيره گڏ ڪري هڪ لائبريري قائم ڪئي، جنهن ۾ اڄ به هزارين ناياب ڪتاب ۽ مواد موجود آهي. مصري شاه جي ڪلام جو مجموع ”ڪليات مصري شاه“ پڻ سندس ڪوششن سان مڌڪوره ڪائونسل طرفان 1961ع ۾ ڇپرائي پڌرو ڪيو ويو.

شاه صاحب سنڌ ۾ ملهه ۽ موسيقي جي فن جي واڌاري لاءِ به وڏي جدوجهد ڪئي. کيس موسيقي جي چڱي ڄاڻ هئي. سندس محفل ۾ ڪيترائي مشهور راڳي اچي شريڪ ٿيندا هئا.

سيد غلام قادر شاه نصرپوري پهرين آگسٽ 1982ع تي انتقال ڪيو. سندس مزار نصرپور ۾ آهي.

غلام مجدد سرهندي، پير

پير غلام مجدد ولد ميان عبدالجليم سرهندي 13 مئي 1883ع تي مٽياري ضلعي حيدرآباد ۾ پيدا ٿيو. پاڻ سرهندي پيرن جونامور فرد ۽ سنڌ جو سياسي اڳواڻ ٿي گذريو آهي.

پير غلام مجدد سرهندي ديني تعليم علامه حسن الله پاٽائيءَ کان مٽياري ۾ ورتي ۽ ان وٽ ئي تحصيل ڪري دستاربندي ڪيائين. سندس والد جي وفات کانپوءِ 1913ع ۾ کيس سجاده نشينيءَ جي دستار ٻڌائي وئي.

پير صاحب شروع ۾ مذهبي احڪامن جي تبليغ ۽ تعليم جي اشاعت ۾ وقت گذارڻ لڳو. جڏهن 1920ع ۾ ”خلافت تحريڪ“ (1) زور پڪڙيو ته ان ۾ دلچسپي وٺڻ شروع ڪيائين ۽ خلافت ڪانفرنسن ۾ وڃي تقريرون ڪندو هو. هڪ ٻه ڪانفرنس پاڻ وٽ به سڏائي هڻائين. پاڻ سنڌ جي پيرن مان پهريون پير هو، جنهن 8، 9 ۽ 10 جولاءِ 1921ع تي ڪراچيءَ ۾ مولانا محمد علي جوهر جي صدارت ۾ ڪوٺايل خلافت ڪانفرنس ۾ شريڪ ٿي، ان ۾ پاس ڪيل هن ٺهراءَ جي حمايت ڪئي ته مسلمانن کي انگريزن جي فوج ۾ ڀرتي نه ٿيڻ گهرجي. انهيءَ سلسلي ۾ هن کي مولانا محمد علي جوهر، مولانا شوڪت علي، مولانا حسين احمد مدني، مولانا نثار احمد ڪانپوري ۽ ٻين ليڊرن سان گڏ ٻه سال جيل جي سزا به ڪاٽڻي پئي. جنهن بهادريءَ سان هن رتناگري جيل ۾ اها سزا ڪاٽي، تنهن هن کي آل انڊيا شهرت جو مالڪ بنائي ڇڏيو. جيل ۾ هن قرآن

(1) پهرين مهاڀاري لڙائيءَ کانپوءِ ترڪن جي حمايت ۾ برصغير جي مسلمانن برطانيه حڪومت جي خلاف ”خلافت تحريڪ“ نالي تحريڪ هلائي. سنڌ ۾ هن تحريڪ جو آغاز سيپٽمبر 1919ع ۾ ٿيو. ”سنڌ خلافت ڪميٽي“ جو مرڪز ڪراچي ۾ هو ۽ ان جون تڏهوڪي سنڌ جي ستن ضلعن (ڪراچي، حيدرآباد، نواب شاه، ٿرپارڪر، سکر، جيڪب آباد ۽ لاڙڪاڻو) ۾ ضلعي ڪميٽيون قائم ڪيون ويون هيون.

شريف پڻ ياد ڪيو.

ان کان پوءِ به پير صاحب مختلف سياسي ۽ سماجي تحريڪن ۾ حصو وٺندو رهيو. جڏهن ڪانگريس کان ڪي مسلمان سياسي ڪارڪن جدا ٿيا ته هي به جدا ٿي وڃي مسلم ليگ ۾ شامل ٿيو. آخري وقت ۾ حيدرآباد ۾ رهندو هو ۽ سيد علي اڪبر سان گڏجي جامع عربي مدرسو قائم ڪرايائين. پاڻ عربي جو جائز مذهبي معاملن ۾ مهارت رکندڙ نهايت خوش خلق، مهمان نواز، خدمت خلق ۾ يقين رکندڙ بزرگ هو.

سندس وفات 9 جنوري 1958ع تي ٿي.

غلام محمد پرڳڙي، رئيس

رئيس غلام محمد ولد ولي محمد خان پرڳڙي 23 جولاءِ 1878ع تي تعلقي جيمس آباد⁽¹⁾ جي ڳوٺ دينگاڻ ۾ پيدا ٿيو، پاڻ سنڌ جي انهن معزز هستين مان هو، جي آزادي جي تحريڪ جا علمبردار ۽ مخلص قومي ڪارڪن هئا.

رئيس غلام محمد پرڳڙي شروعاتي تعليم ڳوٺ جي مدرسي ۾ حاصل ڪئي، ۽ پوءِ حيدرآباد جي ”چرچ مشن هاءِ اسڪول“⁽²⁾ ۽ ”نولراءِ هيرانند اڪيڊمي“⁽³⁾ ۾ پڙهيو، ٿورو عرصو ڪراچي جي سنڌ مدرسي ۾ پڻ تعليم حاصل ڪيائين، آخر علي ڳڙھ ويو جتان مشترڪ جو امتحان پاس ڪري واپس اچي سنڌ ۾ هڪ روشن خيال ۽ وچولي زميندار جي حيثيت ۾ حياتي گذارڻ لڳو.

هڪ پيري پرڳڙي صاحب رات جو ٿرپارڪر ۾ شادي پلي اسٽيشن جي ويجهو هڪ ڍاڪ بنگلي ۾ رهيل هو ته کيس اهو بنگلو هڪدم خالي ڪرڻ لاءِ چيو ويو، جوتائي هڪ انگريز عملدار کي رهڻو هو. ليڪن هن بنگلو خالي ڪرڻ کان انڪار ڪيو، جنهن تي اسٽنٽ ڪليڪٽر مٿس قلم 110 تحت کيس داخل ڪيو، جنهن ڪري دوستن جي صلاح تي پاڻ انگلستان هليو ويو، جتي ٽي سال رهي بئريسٽري جو امتحان پاس ڪري 1908ع ۾ وطن موٽي آيو. ياد رهي ته سنڌ جي زميندارن مان هي پهريون شخص هو جنهن بئريسٽري جو امتحان پاس ڪيو.

ولايت مان واپسي بعد رئيس غلام محمد خان حيدرآباد ۾ وڪالت جي پيشي کي اختيار ڪيو. هي سياسي سجاڳيءَ جو دور هو، ۽ سياسي جماعتون تحريڪ آزادي جي سلسلي ۾ سخت جدوجهد ۾ مشغول هيون. پاڻ به آزادي جو ڪوڏيو هو، جنهن ڪري ستت ئي سياسي سرگرمين ۾ حصو وٺڻ لڳو.

(1) 18 فيبروري 1981ع تي جيمس آباد شهر جو نالو تبديل ڪري ڪوٽ غلام محمد رکيو ويو.

(2) چرچ مشن هاءِ اسڪول حيدرآباد 1863ع ۾ قائم ٿيو.

(3) نولراءِ هيرانند اڪيڊمي حيدرآباد جو بڻاڊ 1888ع ۾ پيو.

پڙڳڙي صاحب 1909ع ۾ آل انڊيا نيشنل ڪانگريس جو رڪن بڻيو. هي اهو دؤر هو جڏهن سنڌ جا اڪثر مسلمان زميندار حڪومت جي خوف کان ڪانگريس جي نالي کان به پيا ڇرڪندا هئا. کيس سنڌ جي زميندارن ۽ حڪيودارن جي عبوضي طور ان چار رڪني وفد ۾ پڻ شامل ڪيو ويو، جنهن کي بمبئي ليڪسليٽو ڪائونسل ۾ سنڌ جي نمائندگي ڪرڻ لاءِ اماڻيو ويو هو. ان عرصي ۾ هن پنهنجي صوبي ۽ عام ماڻهن جي حالت سڌارڻ لاءِ ڪيترائي اپاءَ ورتا. 1917ع ۾ هن حيدرآباد مان ”الامين“ نالي اخبار شروع ڪئي، جيڪا مسزائتي بيسنت جي ”هوم رول“ ۽ ”تيا سافڪل سوسائٽي“ جي تحريڪن جي اصولن ۽ نظرين موجب هلندي هئي. 1918ع ۾ هن پنهنجي ڪجهه ساٿين سان گڏجي ”آل انڊيا مسلم ليگ“ جي سنڌ شاخ جو پايو وڌو. جنهن کان پوءِ پاڻ انگلينڊ ڏانهن ان مقصد سان روانو ٿيو ته، جيئن انگريز سرڪار جي بالا حڪام سان لهه وچڙ ۾ اچي سنڌ ۽ هندستان جي مسلمانن جي مسئلن کان کين آگاهه ڪري سگهي. پاڻ جنوري 1920ع ۾ انگلينڊ مان موٽي آيو. ان وقت هندستان ۾ ”خلافت تحريڪ“ شروع ٿي چڪي هئي. هن ان تحريڪ ۾ سر جوشي سان حصو ورتو سندس اخبار ”الامين“ هن تحريڪ ۾ اهم ڪردار ادا ڪيو، فيبروري 1920ع ۾ خلافت ڪانفرنس بمبئي ۾ ٿي، جنهن ۾ غلام محمد پڙڳڙي کي ”آل انڊيا خلافت ڪانفرنس“ جو صدر چونڊيو ويو. نومبر 1923ع ۾ پاڻ مرڪزي قانون ساز اسيمبليءَ جي چونڊ ۾ بيٺو ۽ ڪامياب ٿيو. مارچ 1923ع ۾ مسلم ليگ جو سالانو اجلاس لکنؤ ۾ ٿيو، جنهن جي صدارت پڙڳڙي صاحب ڪئي، جتي هن ولولہ انگيز ۽ جامع صدارتي تقرير ڪري هندستان جي ليڊرن کي ڏاڍو متاثر ڪيو.

رئيس غلام محمد پڙڳڙي بي باڪ سياستدان سان گڏوگڏ هڪ ڪامياب زميندار پڻ هو. اپريل 1921ع ۾ لاڙڪاڻي ۾ سڏايل سنڌ جي زميندارن جي هڪ ڪانفرنس ۾ ”سنڌ زميندار ائسوسيئيشن“ جو بنياد رکيو ويو. کيس ان ائسوسيئيشن جو پهريون صدر مقرر ڪيو ويو. پاڻ پهريون شخص هو، جنهن هارين ۽ زميندارن جي سک ۽ سهنج لاءِ سنڌ ۾ جديد زرعي اوزار مهيا ڪيا. سندس ڪوششن سان سنڌ ۾ ڪيترائي قتن تائن جا ڪارخانا برپا ٿيا، تعليم طرف به سندس گهڻو ڌيان رهيو. انهيءَ سلسلي ۾ حيدرآباد ۾ نيشنل ڪاليج برپا ڪرائڻ لاءِ پاڻ بمبئيءَ جي گورنر کان منظوري وٺي آيو هو. ڪيترن ئي غريب ۽ مسڪين شاگردن کي وظيفا ڏئي، سندن همت افزائي ڪندو رهيو. مطلب ته پاڻ امير هوندي به غريبن جو مددگار، يتيمن جو يار ۽ بي سهارن جو سهارو بڻيو رهيو.

سنڌ ۽ سنڌين جو هيءُ سچو خادم ۽ هڏ ڏوڪي 9-مارچ 1924ع تي حيدرآباد ۾ رحلت ڪري ويو، سندس جنازي پٺيان هزارين هندو ۽ مسلمان سرد آهن پريندا، ريلوي اسٽيشن تائين ويا، جتان ريل رستي سندس جسد خاڪي کي ڳوٺ ڍينگاڻ آڻي دفنايو ويو.

غلام محمد خان ٽالپر

مير غلام محمد ولد مير محمد خان سن 1876ع ۾ ٽنڊي باگي، ضلعي بدين ۾ ڄائو. پاڻ مشهور سماجي خدمتگار ۽ غريب پرور انسان ٿي گذريو آهي. سندس تعلق ٽنڊي باگي شهر جي باني مير باگي خان جي خاندان سان هو. مير غلام محمد خان قرآن شريف جي تعليم ۽ ان وقت جي رواج موجب سنڌي ۽ فارسيءَ جي تعليم حاصل ڪئي. سندس تعلق هڪ جاگيردار خاندان سان هو، پر پاڻ هميشه غريبن جو هر درد ۽ هڏوڪي رهيو. غريبن ۽ مسڪينن جي خدمت ڪرڻ هن جو خاص مشغلو رهيو.

مير صاحب هونءَ ته سماح جي سڌاري لاءِ ڪيترائي ڪم ڪيا، ليڪن تعليم جي حوالي سان هن جيڪي خدمتون سرانجام ڏنيون، انهن کي ڪڏهن به وساري نٿو سگهجي ان سلسلي ۾ هن محمد صديق ”مسافر“ سان صلاح ڪري 1919ع ۾ ٽنڊي باگي ۾ هڪ عظيم الشان درسگاه جو بنياد رکيو. جنهن جي عمارت جو ڪم 1922ع کان شروع ٿيو ۽ 1924ع ۾ اسڪول نئين عمارت ۾ منتقل ڪيو ويو، اسڪول جو نالو ان وقت جي انگريز عملدار لارنس جي پٺيان ”لارنس هاءِ اسڪول“ رکيو ويو. هيءُ اسڪول مير صاحب پنهنجي ذاتي خرچ سان ٺهرايو هو، شاگردن جي تعليم، رهائش ۽ خوراڪ پڻ مير صاحب جي طوفان هوندي هئي.

ٽنڊي باگي جو مذڪوره اسڪول سنڌ جي انهن شروعاتي چئن يا پنجن اسڪولن مان هڪ آهي جن سنڌ ۾ علم جي روشني پکيڙي ۽ انهن درسگاهن مان فارغ التحصيل شاگردن نه صرف سنڌ جي ماڻهن ۾ شعور پيدا ڪيو، پر انگريزن جي خلاف جهاد ڪيو ۽ پاڪستان جي تحريڪ ۾ اهم ڪردار ادا ڪيو. مير صاحب کي انهيءَ ڳالهه جو شدت سان احساس هئو ته، تعليم عورت لاءِ پڻ اوتري ضروري آهي جيتري مرد لاءِ، ان ڪري هن نياڻين جي تعليم واسطي پڻ ٽنڊي باگي شهر ۾ هڪ زنانو اسڪول 1928ع ۾ ڀريا ڪيو.

هن نيڪ صفت انسان کي تعليم سان گڏ انسان جي صحت جو پڻ گهڻو خيال هوندو هو. لاڙ ۾ نڪاسي جو انتظام ڪونه هوندو هو. مينهن جي موسم ۾ هر هنڌ پاڻي بيهي رهندو هو، جنهن ڪري ڪيتريون ئي وبائي بيماريون

پکڙنديون هيون. جنهن لاءِ پاڻ حيدرآباد، ڪراچي ۽ بمبئي جا ڊاڪٽر گهراڻي بيمارن جي علاج لاءِ ڪئمپيون لڳرائيندو هو. عورتن جي علاج لاءِ 1931ع ۾ ننڍي باگي ۾ هڪ زناني اسپتال به قائم ڪرايائين. مير صاحب پنهنجي خرچ تي ڪيترائي شاگرد ٻاهرين ملڪ تعليم حاصل ڪرڻ لاءِ موڪليا، جن مان ڪيترن ئي غير معمولي شهرت حاصل ڪئي. جن مان علامه دائود پوٽي ۽ مير بنده علي خان تالپر جا نالا قابل ذڪر آهن.

مير غلام محمد خان تالپر 12 فيبروري 1933ع تي وفات ڪئي.

غلام محمد خان مهر، سردار

سردار غلام محمد خان مهر سال 1924ع ۾ خانڳڙھ ضلعي گهوٽڪي ۾ پيدا ٿيو. پاڻ مهر ذات جو لک سردار ۽ سنڌ جي مشهور سياسي شخصيت ۽ اثر رسوخ وارو زميندار ٿي گذريو آهي.

غلام محمد خان مهر ٿوري تعليم حاصل ڪئي ۽ پوءِ پنهنجي خانداني ڪرت زمينداري ۽ سرداري سنڀالڻ لڳو، پاڻ سنڌ ۾ بهبودي سرگرمين ڪري مشهور هو، سياست ۾ پڻ چڱو نالو ڪمايائين. پاڻ 1964ع ۾ پنهنجي تڪ مان (جيڪوان وقت سکر ضلعي سان هو) قومي اسيمبليءَ جو ميمبر چونڊيو. 1973ع ۾ کيس سينيٽر چونڊيو ويو ۽ سندس سياسي وفاداريون پاڪستان پيپلز پارٽيءَ سان رهيون. 1979ع جي مڪاني ادارن وارين چونڊن ۾ گهوٽڪي مان ضلع ڪائونسل جو ميمبر چونڊيو ويو. بعد ۾ کيس ضلعي رابطو ڪميٽي سکر جو چيئرمين چونڊيو ويو، جيئن ته پاڻ هڪ وڏي زميندار جي حيثيت سان زرعي مسئلن ۽ معيشت متعلق سٺي معلومات رکندوڙ هو، ان ڪري جنرل ضياءَ جي مارشل لا واري دؤر ۾ کيس 15 مئي 1981ع تي سنڌ جو زراعت ۽ خوراڪ جو وزير بنايو ويو. 1985ع واري اليڪشن ۾ حصو ورتائين ۽ آزاد اميدوار جي حيثيت سان قومي اسيمبليءَ جو ميمبر چونڊيو ۽ محمد خان جوڻيجي جي ڪابينا ۾ صحت جو وفاقي مملڪتي وزير ٿي رهيو. 1988ع واري اليڪشن ۾ کيس پاڪستان پيپلز پارٽي جي اميدوار جي مقابلي ۾ شڪست ملي، 1993ع واري چونڊ ۾ ڪامياب ٿيو، پر پوءِ سياسي ميدان ۾ سرگرم عمل نه رهيو ۽ سياست کان پاسيرو رهي، زندگيءَ جا آخري ڏينهن نهايت سکون سان گذاري 9 اپريل 1995ع تي وفات ڪري ويو.

غلام محمد شھواڻي

غلام محمد شھواڻي سن 1912ع ۾ حيدرآباد ۾ ڄائو. پاڻ مشهور اديب، ماهر تعليم ۽ لطيف سائين جو پارکو ٿي گذريو آهي.

غلام محمد شهبائي تعليم ايم-اي، بي-ٽي تائين حاصل ڪئي هئي. پاڻ نور محمد هاءِ اسڪول حيدرآباد ۽ گورنمينٽ هاءِ اسڪول حيدرآباد جو هيڊ ماستر ٿي رهيو. پنهنجي وقت ۾ انهن اسڪولن جو بهترين انتظام رکيائين ۽ انهيءَ زماني ۾ اهي ٻئي اسڪول ڪافي مشهور هئا.

شهبائي صاحب تعليمي سرگرمين سان گڏ تصنيف ۽ تاليف جي ڪم کي به لڳو رهيو. سندس علمي ۽ ادبي خدمتون ساراه جوڳيون آهن. هن ٿوري وقت اندر نهايت عمدہ ڪتاب شايع ڪرائي سنڌي ادب ۾ چڱو اضافو ڪيو. هن ڪجهه ڪتاب انگريزي، اردو ۽ فارسي ڪتابن تان ترجمو ڪري لکيا. پاڻ حضرت شاھ عبداللطيف ڀٽائي رح جو شيدائي هو. هن شاھ جو رسالو ترتيب ڏئي 1950ع ۾ شايع ڪرايو. هن شاھ جي رسالي تي ڪافي وقت، محنت ۽ ناٿو صرف ڪيو. رسالي جي تاليف ۾ پنهنجي تندرستي ختم ڪري ڇڏيائين، پر هميشه پيو چوندو هوندو ته ”منهنجي رڳو اها تمنا پوري ٿئي ته مرن کان اول شاھ جي رسالي جو هڪ جلد مون کي ڇپي ڏيکاريو وڃي.“ سندس اها آرزو نيٺ پوري ٿي، رسالو کيس ڇهجي مليو پر طبيعت جيئن پوءِ تيشن ڪرندي ويس. آخر پاڻ ڇيائين ته ”مان رسالي جو شهيد ٿيندس“ آخر کيس علاج لاءِ لاهور نيو ويو، جتي 14 ڊسمبر 1950ع تي وفات ڪيائين سندس ميت ريل ذريعي حيدرآباد آڻي دفن ڪيو ويو. سندس ڇپيل ڪجهه ڪتاب هن ريت آهن:

چاليهه حنديشون (1940ع)، رسول پاڪ (1940ع)، ترڪن ٻهادر (1942ع)، گلشن بهار (گلستان سعدي جو ترجمو 1942ع)، علمي خزانو (مثنوي مولانا روم جو ترجمو 1944ع)، ادبي خزانو (1945ع)، ادبي اصول (په ڀاڱو - 1948ع)، گلدسته اقوال (1950ع)، خلفاء راشدين، روحاني راز (1964ع)، فتوح الغيب (حضرت غوث اعظم جي ڪتاب جو سنڌي ترجمو)، اسلامي افسانا، فلسفہ روزہ، سنڌي گرامر، وغيره.

غلام محمد ”گرامي“ مولانا

مولانا غلام محمد ”گرامي“ ولد جاڙو خان لغاري بلوچ 30 ڊسمبر 1920ع تي ميهڙ، ضلعي دادو ۾ تولد ٿيو. پاڻ سنڌ جو مائه ناز اديب، شاعر، عالم، صحافي ۽ دانشور ٿي گذريو آهي.

مولانا غلام محمد ”گرامي“ ڪنهن به اسڪول، ڪاليج ۽ يونيورسٽيءَ ۾ تعليم حاصل ڪانه ڪئي، پر پاڻ جيئن ته نهايت ذهين هو ۽ مالڪ کيس خداداد صلاحيت سان نوازيو هو، انڪري پنهنجي ذاتي مطالعي، مشاهدي، تجربي ۽ محنت سبب سنڌي، عربي، فارسي ۽ اردو ٻولين ۾ مهارت حاصل ڪري

ورثائين. پاڻ حيدرآباد ۾ 1943ع ۾ جامع عربي تحريڪ ۾ آيو ۽ پوءِ هميشه لاءِ حيدرآباد ۾ رهي پيو. 1951ع کان 1954ع تائين ترينگ ڪاليج فارمين ۾ فارسي جو استاد ٿي رهيو.

گرامي صاحب لکڻ جي شروعات هڪ صحافي جي حيثيت سان ڪئي. پاڻ پهريائين ”هلال پاڪستان“ اخبار سان وابسته رهيو. غيرت اخبار جي ٻئي دور ۾ ڪالمر نويس رهيو. ان کان علاوه رسالو ”آفتاب“ ڪراچي، ”عرفان لطيف“ حيدرآباد، ”پاسبان“ هالا، ”الزمان“ هالا، ۽ ”ترجمان“ ميرپور خاص جو ايڊيٽر ٿي رهيو. 1955ع ۾ سنڌي ادبي بورڊ ۾ آيو ۽ رسالي ”مهراڻ“ جو مئنيجنگ ايڊيٽر ٿيو. 57-1956ع ۾ ”شاعر“ حيدرآباد جو ايڊيٽر ٿيو. 1958ع کان آخري ڏهه تائين ”مهراڻ“ رسالي جو ايڊيٽر رهيو. گرامي صاحب رسالي مهراڻ لاءِ جيڪي بي لوٽ خدمتون سرانجام ڏنيون، اهي هميشه ياد رهنديون. هن ڪيترن ئي نون اديبن ۽ شاعرن کي هٿايو، ذاتي ڪوششن سان وڏن اديبن کان مواد وٺي رسالي ۾ شامل ڪري انکي وقت ۾ وقت معياري پرچو بنائڻ جي ڪامياب ڪوشش ڪئي. پاڻ به هن رسالي لاءِ ڪيترائي ليک لکيائين. ٻين موضوعن کان علاوه رسالي مهراڻ جي ريگيولر ڪالمر ”آديسي اٿي ويا مڙهيون مون مارين“ هيٺ انهيءَ وقت ۾ دانشورن، ڪوجنا ڪندڙن، اديبن ۽ سماجي شخصيتن جي گذاري وڃڻ تي وفات ناما لکندو رهيو، جيڪي بعد ۾ سيد بچل شاھ سهيڙي سمهي ڪتابي صورت ۾ ”ويا سي وينجهار“ جي نالي سان شايع ڪرايا. هن مهراڻ رسالي لاءِ جيڪي گذارشون لکيون اهي پڻ ادب عاليه جو اعليٰ مثال آهن.

گرامي صاحب سڄي عمر ادب ۽ صحافت سان وابسته رهيو. مختلف موضوعن تي ڪيترائي ڪتاب ۽ لاتعداد مضمون مقالا لکيائين. سندس تحريرن جو دفتر ايڏو ته منتشر آهي، جو ڪير سهيڙي ۽ ڪير پڙهي؟

سنڌي ادب ۾ سندس اسلوب تحرير ۽ انداز بيان کي پنهنجي حسن ۽ زيبائش جي سببان انفرادي مقام حاصل آهي انداز بيان جي انفراديت ايتري ته نمايان آهي، جو سندس تحرير تي ڀلي سندس نالو نه هجي پر پوءِ به ادب سان واسطو رکندڙ هر ڪر پڙهندڙ سمجهي ويندو ته هيءُ تحرير گرامي صاحب جي آهي. سندس شعر ۾ اهڙا ته حسين ۽ دلنشين استعارا، خوبصورت ۽ حسين تشبيهون، بي ساخت ۽ پخت ترڪيبون، برجسته ۽ روح پرور جملا ملن ٿا، جي هوند شاعري لاءِ استعمال ڪري سگهجن. تڏهن ته پير علي محمد شاه راشدي، گرامي صاحب جي تحريرن لاءِ چيو هو ته ”جنهن ٻوليءَ ۾ هن قلم جو قلم آهي اها ٻولي نه مرندي.“

مولانا گرامي فڪر و نظر جي حيثيت سان فڪر انگيز ۽ انقلابي نظريات جو حامل ۽ جديد کان جديد ترين خيالات جو عالم ۽ مبلغ هو. دينيات، تصوف، فلسفي، سياست، صحافت، تنقيد، ادب، تاريخ ۽ شاعري کان ويندي راڳ تائين مطلب ته هر علم ۽ فن جي هر موضوع سان وابسته رهيو.

گرامي صاحب جو زياده توجهه نشر ڏانهن رهيو، ليڪن نظم ۾ پڻ طبع آزمائي ڪيائين. جيتوڻيڪ ڪجهه بزرگن ۽ همعصرن سندس شاعري تي تنقيد به ڪئي آهي، مگر پوءِ به پاڻ مڪمل شاعر هو. ۽ بنيادي طور غزل ٿو شاعر هو سندس شاعري نظم ۽ غزل کان وڌيڪ فڪر ۽ خيال جي آهي، جنهنجي عبارت ۾ نظم جو تسلسل ۽ بندش ۽ غزل جو ترنم پڻ موجود آهي. جملي کان پوءِ ايندڙ جملو ائين معلوم ٿيندو، جيئن آبشار جو صاف شفاف پاڻي پنهنجي خوش رفتاريءَ سان روان دوان هجي.

مولانا غلام محمد ”گرامي“ جي قلم جي نوڪ مان نروار ٿيل ڪتابن جا نالا هن ريت آهن.

الله جو وجود (1953ع)، رفيق حيات (1957ع)، ڪليات بلبل (ترتيب-1969ع)، ديوان بلبل (ترتيب 1969ع)، اسانجو پيارو دين (1971ع)، ادبي اهڃاڻ، پاڪ جمهوريت، اسلامي تاريخي ڪهاڻيون مزاحيات، دينيات (ڪلاس اٺين لاءِ)، مسلمان ۽ تعليم، جامر جمر (ترتيب)، قائد اعظم جون تقريرون، مشرقي شاعريءَ جا فني قدر ۽ رجحانات وغيره.

گرامي صاحب جي تعلقات جو سلسلو به تمام وسيع هو. مخدوم طالب الموليٰ سان محبت ۽ عقيدت وارو تعلق هئس. ان کان سواءِ ٻين به ڪيترين اهم شخصيتن سان سٺا تعلقات هئس. پاڻ 15- سيپٽمبر 1976ع تي راهه رباني وٺي ويو. سندس شاعري جو نمونو هيٺ ڏجي ٿو:

خدا جو شڪر غم آين و ان جو آهيان امين

نه آه پنهنجي مقدر ۾ سيم و زر نه سهي

”گرامي“ ڪو ته اشارت ڪي به سمجهي ٿو

سخن شناس ڪو آهي سچو شهر نه سهي.

غلام محمد لاکو، ڊاڪٽر

ڊاڪٽر غلام محمد ولد محمد ابراهيم لاکو 6- جولاءِ 1954ع تي ڳوٺ منا خان جو ڪيو، تعلقي دولت پور صحن ضلعي نوابشاه ۾ پيدا ٿيو. پاڻ موجوده دؤر جو نالي وارو تاريخدان، محقق ۽ ليکڪ آهي.

ڊاڪٽر غلام محمد لاکي ايم- اي (انگريزي) ۽ ايم- اي (تاريخ) کان علاوه پي- ايڇ- ڊي (تاريخ) جي ڊگري 1999ع ۾ سنڌ يونيورسٽي ڄامشورو مان حاصل ڪئي آهي. پاڻ شروع ۾ تعليم کاتي ۾ ليڪچرار مقرر ٿيو ۽ 1987ع کان سنڌ يونيورسٽي سان لاڳاپيل آهي، جتي پهريان ليڪچرار (پاڪستان اسٽيڊيز) مقرر ٿيو. ۽ 1994ع کان اسسٽنٽ پروفيسر (جنرل هسٽري) جي عهدي تي پنهنجون خدمتون احسن طريقي سان سرانجام ڏئي رهيو آهي.

لاکي صاحب کي شروع کان ئي سنڌ جي سياسي، سماجي ۽ ادبي تاريخ سان لڳاءُ رهيو. هن 1976ع کان باقاعده لکڻ شروع ڪيو ۽ هن وقت تائين سنڌ جي تاريخ تهذيب، قديم آثار ۽ ادب بابت سندس لکيل اڪيچار مضمون، تحقيقي مقالا ۽ ڏهه عدد عمدہ ڪتاب ڇپجي چڪا آهن. سندس تحقيقي ڪم کي سنڌ توڙي هند ۾ قدر جي نگاه سان ڏٺو وڃي ٿو. سندس لکڻيون نالي وارن سنڌي، اردو ۽ انگريزي رسالن ۾ ڇپنديون رهن ٿيون.

سنڌ جي تاريخ ۾ سمن جي حڪومت وارو دؤر (1351ع کان 1521ع تائين) ادبي لحاظ کان تمام اهم سمجهيو وڃي ٿو. اهو دؤر سنڌ جي خوشحالي ۽ امن وارو دؤر هو. سمن حاڪمن سنڌ تي ڊگهو عرصو يعني پوئين ٻه صديون حڪومت ڪئي، ليڪن هن دؤر جي سياسي ۽ سماجي تاريخ تي لکيو تمام گهٽ ويو آهي.

لاکي صاحب کي اهو اعزاز حاصل آهي ته هن سمن جي دؤر تي تمام گهڻو لکي مٿين ضرورت پوري ڪئي آهي. هن گهڻي وقت کان وٺي سما دؤر جي مختلف پهلوئن تي تحقيقي مقالا پڻ لکيا آهن. نه رڳو ايترو پر هن تمام گهڻي محنت ڪري سمن جي دؤر تي هڪ تاريخي ڪتاب ”سمن جي سلطنت“ لکيو آهي. جنهن کي ڏاڍو پسند ڪيو ويو آهي. تحقيقي انداز ۾ سمن جي حڪومت تي لکيل هيءُ پهريون ڪتاب آهي، جيڪو مختصر ئي صحيح مگر ڪافي جامع ۽ مستند ڪتاب آهي. جنهن جا ٻه ايڊيشن 1987ع ۽ 1996ع ۾ ڇپجي چڪا آهن.

ڊاڪٽر غلام محمد لاکو صاحب، جڳ مشهور تاريخدان محقق ۽ ڏاهي سيد حسام الدين شاه راشدي جو عقيدتند ۽ پيارو شاگرد آهي. سندس لکڻين مان پڻ راشدي صاحب جي تحقيقي انداز جي خوشبوءِ ايندي آهي. هيل تائين سندس تصنيف، ترتيب ۽ ترجمو ڪيل هيٺيان ڪتاب ڇپيا آهن.

سنڌ صدين کان (تاريخ 1980ع)، سنڌي ادب (پير حسام الدين شاه جو اردو ڪتاب جو ترجمو 1981ع)، تاريخ جو سبق (تاريخ 1984ع)، ميان نور محمد ڪلهوڙو (تاريخ، انگريزي ۾ 1987ع)، سمن جي سلطنت (تاريخ 1987ع)، دولهه دريا خان (سوانح 1990ع)، تفسير آية الڪرسي

(ترتيب 1990ع)، مطالعو سنڌ جو (تاريخ ترجمو 1992ع)، ڳالهائون منهنجي سنڌ جون (پير حسام الدين شاه جي مقالن جو مجموعو ترتيب ڏنل 1992ع)، ۽ سنڌ جو تاريخي ۽ تحقيقي جائزو (مضمون ۽ مقالا 1997ع).

غلام محمد ملڪاڻي مولانا

مولانا مخدوم غلام محمد ملڪاڻي 5 اپريل 1860ع تي ڳوٺ ملڪاڻي تعلقي دادو ۾ تولد ٿيو. پاڻ پنهنجي وقت جو تمام وڏو عالم، عارف، مجدد، قاري ۽ باڪمال بزرگ هو.

مولانا غلام محمد ملڪاڻي ابتدائي تعليم ڳوٺ مان حاصل ڪئي، فارسيءَ جي تعليم دادو لڳ سيالن جي ڳوٺ مان ورتائين، گڏوگڏ سنڌي فائينل دادو جي اسڪول مان پاس ڪيائين ۽ عربيءَ جي اعليٰ تعليم مولانا محمد حسن حيدرآبادي وٽان حاصل ڪري فارغ التحصيل ٿيو.

مولانا صاحب تعليم مڪمل ڪرڻ کان پوءِ درس و تدريس ڏيڻ جو سلسلو شروع ڪيو، جيڪو چاليهن سالن تائين جاري رهيو. وٽس گهٽ ۾ گهٽ سؤ کن شاگرد هر وقت موجود هوندا هئا، جيڪي ڪاننسن تفسير، حديث، فقه، ادب معاني ۽ بديع جي اعليٰ تعليم حاصل ڪندا هئا.

مولانا صاحب جي زندگيءَ جو ڪجهه عرصو هندستان، عراق ۽ حجاز وغيره جي سير سفر ۾ گذريو بغداد ۾ ڪيترائي ڏينهن حضرت شيخ عبدالقادر جيلاني رحمہ جي درگاه تي، عبادت الاهي ۾ مشغول رهيو ۽ خانقاه جي سجاده نشين حضرت سيد مصطفيٰ قادري رحمہ کان قادري طريقي ۾ دست بيعت ٿي سلسلي جي سند حاصل ڪئي. پاڻ ڏيڍ سال جو عرصو مديني ۽ مڪي شريف ۾ رهيو، جتي وڏن وڏن عالمن سان سندس علمي گفتگو ۽ مباحثا ٿيندا رهيا، اتان جا عالم سندس فقيهانہ تحقيقات ۽ ڪمال علم کان ايترو متاثر ٿيا جو کيس ”ابوحنيفه ثاني“ جو خطاب ڏيندا هئا.

مولانا صاحب سن 1319ھ ۾ هندستان جو سفر اختيار ڪيو ۽ اتي جون مشهور سڀني خانقاهون ڏٺائين، 1908ع ۾ پاڻ ملتان پهچي سيد القراء حافظ عبدالحميد کان چهن مهينن جي مختصر عرصي ۾ سچو قرآن پاڪ حفظ ڪيو، ۽ قرائت جو فن پڻ سکيو.

مولانا صاحب کي جيتوڻيڪ سڀني علمن تي هڪ جيترو ملڪو حاصل هو، ليڪن فقه طرف سندس وڌيڪ توجهه رهيو. وٽس ڪيئي ماهر فقهي مسئلا ڪڍي ايندا هئا، جن جي تحقيقات ۾ پاڻ فتوائون لکندو هو. انهن فتوائن کي احمد مجتبيٰ ”غالب“ ملڪاڻي، ”فتاويٰ ملڪاڻي“ جي نالي سان مرتب ڪيو آهي.

مولانا صاحب ڪڏهن ڪڏهن سنڌي سلوٽو شعر به چوندو هو ۽ اٽڪل ويهارو کن ڪتابن جو مصنف پڻ هو، جن مان ڪجهه ڪتابن جا نالا هيٺ ڏجن ٿا.
 سبيل الرشاد - تحفة الاقران - فتح الحلاق - القول الحسن - تحفة
 العارفين الصوفيه - عمدة الرسائل - الحق الصريح - تعويذ الله الاحد - ۽، تنقيح
 المقاصد والمعاني.

مولانا مخدوم غلام محمد ملڪاڻي 22 سيپٽمبر 1935ع تي وفات
 ڪري ويو. سندس ڪلام جو نمونو هيٺ ڏجي ٿو.

صبا واءِ صبح جا چڻو پرين کي پيغام
 ته ساري توکي سپرين مٺيءَ ڪيو مائام
 يا شافع ڏينهن قيام آءُ مٺا ملڪاڻين ۾.

غلام محمد وسان

خانبهادر غلام محمد ولد خانبهادر محمد هاشم وسان مارچ 1912ع
 ۾ ڪنڊياري شهر، ضلعي سانگهڙ ۾ پيدا ٿيو. پاڻ سنڌجو بااثر زميندار،
 معروف سياستدان، سماجي خدمتگار، يار ويس ۽ غريب پرور انسان ٿي گذريو آهي.
 خانبهادر غلام محمد وسان ديني ۽ فارسي تعليم کان سواءِ سنڌي
 فائينل ۽ انگريزي جا چار درجا پڙهيو، 1922ع ۾ سندس والد گذاري ويو،
 انهيءَ ڪري زمينداري جو سڄو بار سندس ڪلهن تي اچي پيو، جنهن ڪري
 تعليم جو سلسلو اڌ ۾ ڇڏي زمينداري جو ڪاروبار سنڀالڻ لڳو.

وسان صاحب غريبن جو هڏ ڏوڪي، بي لوٽ سماجي خدمتگار ۽ اصول
 پرست انسان هو. هن نيڪ مرد پنهنجي ساري ڄمار خدمت خلق ۾ گذاري ڇڏي.
 اڌ رات جو به ڪو غريب غريو سندس در تي ايندو هو ته پاڻ ڪيس نامييد نه
 موٽائيندو هو. سندس سماجي خدمتون هونءَ ته ڳڻڻ کان ٻاهر آهن. ليڪن
 ڪنڊياري شهر ۾ سندس برها ڪيل هاءِ اسڪول سندس هڪ اهڙي خدمت آهي،
 جنهن لاءِ سنڌ جا ماڻهو سندس بيحد ممنون آهن.

ان وقت سنڌ ۾ تعليم اتي ۾ لوڻ برابر مس هئي، وسان صاحب هيءَ
 حالت ڏسي غريبن جي ٻارن جو مستقبل سنوارڻ لاءِ ۽ جهالت کي ٽڙي ڪڍڻ لاءِ
 اهو پڪو پهم ڪيو ته ڪهڙي به طريقي سان هتان جي ماڻهن کي تعليم جي زبور
 سان آراسته ڪبو، انهيءَ جذبي تحت هن صاحب پنهنجي شهر ڪنڊياري ۾ هڪ
 هاءِ اسڪول ۽ ان جي هاسٽل جو بنياد رکيو جيڪي اڄ به موجود آهن. هتي
 شاگردن کي تعليم ۽ رهائش ته مفت هوندي هئي، پر ڪاڌي پيستي جو خرچ پڻ
 وسان صاحب برداشت ڪندو هو. هن اسڪول مان عام طور سڄي سنڌ ۽ خاص

طور ٿر جي غريب ماروٿڻن کي وڏو فائدو رسيو ۽ هن اسڪول مان فارغ التحصيل شاگرد اڄ ملڪ جي وڏن عهدن تي فائز آهن.

غلام محمد وساڻ نه رڳو ٿر پارڪر ۽ سانگهڙ ضلعن جو بااثر زميندار ۽ سماجي سڌارڪ هو، پر پاڻ سنڌ جو هڪ با اصول ۽ بي باڪ سياستدان پڻ هو، هن سنڌ جي بمبئي کان جدائي واري تحريڪ ۾ نمايان حصو ورتو. 1944ع ۾ صلمي لوڪلبورڊ ٿر پارڪر جو ميمبر چونڊيو ويو، 1945ع ۾ لوڪل بورڊ جو صدر چونڊيو. ان عهدي تي ڏهه سال رهيو، سنڌ مسلم ليگ ڪائونسل ۽ آل پاڪستان مسلم ليگ ڪائونسل جو ميمبر ۽ سنڌ مسلم ليگ جي پارليامينٽري بورڊ جو ميمبر پڻ ٿي رهيو. هن ”تحريڪ پاڪستان“ واري جدوجهد ۾ مسلم ليگ جي مشهور رهنماڻن سان گڏجي ڪم ڪيو. جڏهن قائداعظم اعلان ڪيو ته انگريزن جي ڏنل خطابن ۽ ٻين رعايتن کي واپس ڪيو وڃي، ته وساڻ صاحب پهريون شخص هو جنهن ”خانپادر“ جو خطاب واپس ڪيو.

پاڪستان جي آزادي کان پوءِ وساڻ صاحب سنڌ جي سياست تي چانيل رهيو. 1956ع ۾ مغربي پاڪستان اسيمبليءَ جو ۽ 1961ع ۾ قومي اسيمبليءَ جو ميمبر منتخب ٿيو. ڊسمبر 1970ع واري اليڪشن ۾ مسلم ليگ جي تڪيٽ تي جناب ذوالفقار علي ڀٽي سان سانگهڙ ضلعي مان مقابلي ۾ بيٺو، ليڪن ان وقت پاڪستان پيپلز پارٽيءَ جو جيڪو سياسي سيلاب آيو هو ان کان هيءُ پراڻو سياستدان، بااثر شخصيت ۽ سماجي خدمتگار به بچي نه سگهيو ۽ کيس تنڪٽ ملي جنهن جو کيس ڏاڍو صدمو رسيو ۽ پوءِ سگهڻي 28-ڊسمبر 1970ع تي حرڪت قلب بند ٿيڻ سبب فوت ٿي ويو.

غلام مرتضيٰ شاهه، حڪيم

سيد غلام مرتضيٰ شاهه مشهور ۽ ممتاز حڪيم ٿي گذريو آهي. سندس واسطو سنڌ جي قديم طبي خاندان سان هو. پاڻ نيڪ سيرت ۽ اعليٰ صفت بزرگ به هو. پاڻ سنڌ ۾ ”شمس الاطباء“ جي لقب سان گهڻو مشهور هو.

حڪيم غلام مرتضيٰ شاهه 1921ع ۾ طبيه ڪاليج دهلي مان طب جي تعليم وٺي فارغ التحصيل مطالعي جو گهڻو شوق هوندو هو. جنهن ڪري هن طب کان سواءِ ٻين علمن ۾ به اعليٰ درج جي ڄاڻ حاصل ڪري ورتي. خدا سندس هٿ ۾ وڏي شفا ڏني هئي. سندس طبي مهارت جو اعتراف سنڌ ۽ هند جي نامور حڪيمن ۽ ڊاڪٽرن پڻ ڪيو آهي.

شاهه صاحب جي ڪوششن سان تنڊي محمد خان ۾ طبيه ڪاليج جو بنياد پيو. هن پنهنجي مخلصانه مشورن کي عام ماڻهن تائين رسائڻ لاءِ 1949ع

پر ”طبي مخزن“ جاري ڪئي. هيءَ مخزن پنهنجي علمي ۽ طبي مضمونن ڪري هڪ منفرد حيثيت رکندي هئي.

حڪيم غلام مرتضيٰ شاھ 1944ع ۾ سنڌ جي طبيبن جي تنظيم ”جمعيت الاطباء“ جو صدر مقرر ٿيو. پاڻ ”پاڪستان طبي ڪانفرنس“ جو صدر پڻ ٿي رهيو.

”سنڌ ڪوآپريٽو دوا خانہ لميٽيڊ“ جو محرڪ ۽ باني به شاھ صاحب ٿي هو. سندس مخلصانه جدوجهد طبيبن جي حقن تسليم ڪرائڻ جي سلسلي ۾ يادگار حيثيت رکي ٿي.

حڪيم سيد غلام مرتضيٰ شاھ 27 جنوري 1961ع تي هن فاني دنيا مان لاڏاڻو ڪيو.

غلام مرتضيٰ شاھ ”مرتضائي نثوي“

سيد غلام مرتضيٰ تخلص ”مرتضائي“ ولد سيد روشن علي شاھ ”روشن“ سن 1844ع ۾ ٺٽي ۾ ڄائو. پاڻ قادر الڪلام شاعر ٿي گذريو آهي.

مرتضائي نثوي ننڍپڻ ۾ پهريان پڙهڻ کان نثايندو هو، پر پوءِ سندس والد کيس مشهور شاعر امام بخش شاھ ”فدوي“ جي حوالي ڪيو، جنهن جي شاگردي ۾ هن تعليم جي ميدان ۾ گوهر افشاني ڪري ڏيکاري، ۽ سنڌي، اردو، فارسي، عربي، ترڪي، هندي، سنسڪرت ۽ ديوناگري زبانن ۾ مهارت حاصل ڪري ورتي ۽ ٿوري انگريزي به ڄاڻندو هو.

مرتضائي نثوي ننڍپڻ کان جواني تائين فارسي زبان ۾ شاعري ڪئي، ڇو جو ان وقت ۾ سنڌ اندر فارسي زبان کي اهميت حاصل هئي، بعد ۾ جڏهن فارسي زبان جي جاءِ سنڌي ٻولي والارڻ لڳي ته، سنڌ جي شاعرن به ان تبديلي کي پنهنجو ڪيو ۽ پنهنجي مادري ٻولي سنڌيءَ ۾ شاعري ڪرڻ لڳا. مرتضائي به ان اثر کي قبول ڪندي سنڌيءَ ۾ شاعري ڪرڻ لڳو. هن اردو ۾ به ڪجهه شاعري ڪئي. هن مرثيا، منقبتون، قصيدا، مثنويون، رباعيون، فرد، حمد، نعت، غزل وغيره لکيا، جن مان سندس لکيل مرثيا ڏاڍا مشهور آهن. سنڌي ۾ سائين ثابت علي شاھ کان پوءِ تعداد ۽ معيار جي لحاظ کان مرتضائي کي وڏو مرثيا گو شاعر سمجهيو وڃي ٿو. هن سنڌي ۾ فارسي کان به وڌيڪ مرثيا چيا آهن.

پاڻ صاحب ديوان شاعر هو ”ديوان مرتضائي“ ۾ 460 سنڌي، 24 فارسي، 3 اردو غزل ۽ ٻه سنڌي رباعيون آهن. اهو ديوان اڃا تائين ڇپجي نه سگهيو آهي ۽ سنڌي ادبي بورڊ خريد ڪيو آهي. سندس ٽي مثنويون ”سڪندرنامه“، ”يوسف زليخان“ ۽ ”شاهنامه“ ڇپيل آهن، ان کان علاوه

سندس لکيل ڪتاب، ”طوطي نامو“، ”ڪريسا نيچري“ ۽ فارسي ڪتاب ”تورالهيدي“ جو سنڌي ترجمو ڇپيل آهن. جڏهن ته اڻ ڇپيل ڪتابن ۾ ”نجات القلوب“ هڪ ضخيم ڪتاب آهي، جيڪو دلچسپ تاريخي حقائق تي مبني آهي. سيد غلام مرتضيٰ شاھ ”مرتضائي“ سن 1910ع ۾ وفات ڪئي.

غلام مصطفيٰ خان جتوئي

غلام مصطفيٰ خان ولد حاجي غلام رسول خان جتوئي 14-آگسٽ 1931ع تي ڳوٺ جتوئي نوان تعلقي موري ضلعي نوشهروفيروز ۾ پيدا ٿيو. پاڻ پاڪستان جو برڪ سياسي اڳواڻ ۽ سنڌ جو هاڪارو رئيس آهي.

رئيس غلام مصطفيٰ خان جتوئي ابتدائي تعليم پنهنجي ڳوٺ ۾ ورتي، انگريزي جي تعليم مدرسو هاءِ اسڪول نوشهروفيروز ۽ ڪراچي ۾ ورتي، اعليٰ تعليم لاءِ 1952ع ۾ لنڊن ويو، ليڪن علالت سبب سگهوني واپس وطن موٽي آيو. جنهن کانپوءِ سندس والد کيس سياست ۽ راڄ ڀاڱي ۾ آندو ۽ پاڻ سندس رهبري ۽ رهنمائي ڪندو رهيو. مختصر عرصي ۾ جتوئي صاحب پنهنجي خداداد لياقت، قابليت، ذهانت ۽ محنت سان وڏي منزل تي رسي ويو.

رئيس غلام مصطفيٰ جتوئي 1953ع ۾ پوري برصغير ۾ ضلع لوڪلبورڊ جو ننڍي ۾ ننڍي عمر وارو پريزيڊنٽ ضلعي نواب شاھ لاءِ چونڊيو ويو. 1956ع ۾ اولهه پاڪستان اسيمبلي جو ميمبر چونڊيو ويو. 1962ع ۾ ضلعي نواب شاھ مان قومي اسيمبلي جو ميمبر چونڊيو ويو. ان چونڊ ۾ اولهه پاڪستان اسيمبلي ۾ سڀني ميمبرن کان وڌيڪ ووٽ کنيائين. 1962ع کان 1965ع تائين اقوام متحده جي جنرل اسيمبلي جي اجلاس ۾ پاڪستان جي ٻه ڀيرا نمائندگي ڪيائين. 1965ع ۾ اوقاوا واري انٽر پارليامينٽري ڪانفرنس ۾ پاڪستاني وفد جو ميمبر هو. 1967ع ۾ جناب ذوالفقار علي ڀٽي صاحب ”پاڪستان پيپلز پارٽي“ جو بنياد وڌو ته، جتوئي صاحب به ان پارٽي ۾ شامل ٿي ويو، ۽ ڀٽي صاحب جو ٻانهن ٻيلي ٿي رهيو. 1970ع واري چونڊ ۾ پيپلز پارٽيءَ جي ٽڪيٽ تي قومي اسيمبليءَ جو ميمبر چونڊيو. ڊسمبر 1971ع ۾ وفاقي وزارت ۾ سياسي معاملن، مواصلات ۽ قدرتي وسيلن جو وزير مقرر ٿيو. 1972ع ۾ جناب ڀٽي سان گڏ شملا ڪانفرنس ۾ شرڪت ڪئي. 22 ڊسمبر 1973ع تي کيس صوبي سنڌ جو وزيراعليٰ بنايو ويو ۽ 5 جولاءِ 1977ع تي مارشل لا نافذ ٿيڻ تائين ان عهدي تي فائز رهيو. وزيراعليٰ جي حيثيت سان هن صوبي جي عوام جي جيڪا خدمت ڪئي اها لائق تحسین آهي. اهو دؤر سنڌ جي خوشحالي ۽ امن امان وارو دؤر رهيو. ملڪ ۾ مارشل لا لڳڻ کان پوءِ جتوئي صاحب ڪجهه وقت ملڪ کان ٻاهر رهيو، پر پوءِ سگهوني واپس وطن

اچي ملڪ ۾ جمهوريت جي بحالي لاءِ ڪوششون تيز ڪرڻ لڳو. پاڻ ان وقت پاڪستان پيپلز پارٽي صوبي سنڌ جو صدر هو. هيءُ جنرل ضياءَ واري مارشل لا جو اهو ڪارو دؤر هو، جنهن ۾ پاڪستان جي پهرين عوامي وزيراعظم جناب ذوالفقار علي ڀٽي کي زوريءَ تحت ار تان هٽائي قتل جي هڪ ڪوڙي ڪيس ۾ ڦاسائي، ڪورٽن کان ڦاسي جي سزا ڏياري شهيد ڪيو ويو. جنهن کان پوءِ پيپلز پارٽيءَ جي قيادت محترم بينظير ڀٽو سنڀالي، جيڪا پهريان جيل ۾ ۽ پوءِ علاج واسطي ملڪ کان ٻاهر هلي وئي. پارٽي جي ڇاڪڻن کي جيل، ڪوڙا ۽ ٻيون سختيون ڏئي خوفزدہ بنايو ويو. جنوئي صاحب اهڙي مشڪل وقت ۾ ثابت قدم رهندي حالت ۽ سياسي مخالفن جو نهايت دليريءَ سان مقابلو ڪندو رهيو ۽ پارٽي ڪارڪنن جو اڏيلو سهارو بڻيو رهيو، جنوئي صاحب پارٽيءَ کي منظم رکي ملڪ جي ٻين سياسي پارٽين سان گڏيل اتحاد تحت پاڪستان ۾ جمهوريت جي بحالي لاءِ 1983ع ۾ زوردار تحريڪ هاجي حبسڪا "ايم آر ڊي" واري تحريڪ⁽¹⁾ جي نالي سان مشهور آهي. جتي سخت اهم تحريڪ وقتي طور ناڪام

ٿي وئي هئي، پر اڳتي هلي ان تحريڪ جا پاڪستان جي تاريخ ۾ مثبت نتيجا نڪتا. هيءَ تحريڪ سنڌ صوبي ۾ زور شور سان هلي پئي، جيڪو جڙوئي صاحب جي ذاتي ڪوششن ۽ محنت جو نتيجو هو. هن تحريڪ ۾ کيس جل جون ڪڙيون به پائڻيون پيون. 1985ع واري غير جماعتي اليڪشن ۾ پارٽي پاليسي تحت جڙوئي صاحب حصو ڪو نه ورتو. 1986ع ۾ جڙوئي صاحب ۽ بينظير صاحب جي وچ ۾ سياسي اختلاف ٿي پيا، جنهن ڪري 5- مئي 1986ع تي کيس پاڪستان پيپلز پارٽي صوبي سنڌ جي صدارتي عهدي تان هٽايو ويو ۽ پاڻ پيپلز پارٽيءَ کي خيرباد چئي آيو. 30- آگسٽ 1986ع تي لاهور ۾ پنهنجي دوست ۽ سياسي همدردن جو ڪنوينشن سڏائي، پنهنجي جدا پارٽي ”نيشنل پيپلز پارٽي“ قائم ڪري ان جو چيئر مين مقرر ٿيو. 1988ع واري اليڪشن ۾ مختلف پارٽين جي سياسي اتحاد ”اسلامي جمهوري اتحاد“ جي پليٽ فارم تان نوشهروفيروز ضلعي مان پاڪستان پيپلز پارٽيءَ جي اميدوار حاجي رحمت الله بهٽ سان مقابلي ۾ بيٺو ليڪن هن اليڪشن پيري پيپلز پارٽيءَ جو سياسي طوفان جيڪو خاص طور تي سنڌ ۾ آيو ان کان جڙوئي صاحب ڀڄ چي نه سگهيو ۽ خلاف توقع کيس شڪست ملي. ليڪن پوءِ جنوري 1989ع ۾ ضمني چونڊ ۾ ڪوٽ ادو (پنجاب) مان غلام مصطفيٰ ڪر جي خالي ڪيل سبٽ تي قومي اسيمبليءَ جو ميمبر چونڊيو. 1990ع ۾ صدر غلام اسحاق بينظير صاحب جي حڪومت ختم ڪري قومي ۽ صوبائي اسيمبليون ٽوڙي نئين اليڪشن ڪرائڻ جو اعلان ڪيو ۽ غلام مصطفيٰ جڙوئي کي سندس سياسي تحريڪ ۽ دانشمندي جي آڌار تي پاڪستان جو نگران وزيراعظم مقرر ڪيو. پاڻ ان عهدن تي 6 آگسٽ 1990ع کان 5 نومبر 1990ع تائين رهيو. 1993ع ۽ 1997ع وارين چونڊن ۾ پاڻ قومي اسيمبليءَ جو ميمبر چونڊيو، ۽ سنڌ صوبي ۾ سنڌ پارٽيءَ کي ڪجهه صوبائي سيشن پڻ مليون، پاڻ قومي اسيمبليءَ ۾ قائد حزب اختلاف پڻ رهي چڪو آهي.

جڙوئي صاحب بااخلاق، با اصول انسان، ملڪ ۽ عوام جو خير خواه ۽ بيداع ڪردار رکندڙ سياسي ليڊر سان گڏوگڏ سنڌ جو تمار وڏو زميندار ۽ دوستي جو وسيع حلقو رکندڙ بااثر شخصيت آهي.

غلام مصطفيٰ شام، پروفيسر

پروفيسر سيد غلام مصطفيٰ شام ولد سيد غلام علي شاهه پهرين اپريل 1918ع تي ڳوٺ قادر ڏنو شاهه تعلقي ميرپور بٺوري، ضلعي ٺٽي جي هڪ زميندار گهراڻي ۾ پيدا ٿيو. پاڻ عالمي شهرت رکندڙ سنڌ جو ممتاز اسڪالر،

دانشور، اديب، صحافي، سياستدان ۽ منتظم ٿي گذريو آهي.

پروفيسر سيد غلام مصطفيٰ شاھ ابتدائي تعليم ڳوٺ راهوٽ ۽ سجاو مل اسڪول مان ورتي. مئٽرڪ 1937ع ۾ سنڌ مدرست السلام ڪراچي مان ۽ انٽر ڊي- جي سنڌ ڪاليج ڪراچي مان پاس ڪيائين. 1941ع ۾ بي- اي 1943ع ۾ ايم- اي (پوليٽيڪل سائنس) ۽ ايل- ايل- بي جون ڊگريون علي ڳڙھ يونيورسٽيءَ مان حاصل ڪيائين، جنهن کان پوءِ اعليٰ تعليم لاءِ انگلينڊ ويو جتان آڪسفورڊ يونيورسٽيءَ مان پي- ايڇ- ڊي جي ڊگري وٺي واپس آيو.

1943ع ۾ شاھ صاحب سنڌ مسلم ڪاليج ڪراچي ۾ پروفيسر ٿيو، 1944ع ۾ کيس چيئرمين ڊسٽرڪٽ ايڊيوڪيشن بورڊ چونڊيو ويو. 1946ع ۾ کيس فارين اسٽڊي لاءِ چونڊيو ويو ۽ پاڻ پهريون سنڌي هو جنهن ”ڊرم يونيورسٽيءَ انگلينڊ“ مان ايم- ايڊ ڪئي. 1948ع ۾ کيس گورنمينٽ ڪاليج ۾ پروفيسر مقرر ڪيو ويو. 1949ع ۾ وري کيس سنڌ مسلم ڪاليج ۾ پوليٽيڪل سائنس جو پروفيسر مقرر ڪيو ويو. 1965ع ۾ ڊائريڪٽر تعليم مقرر ٿيو. ان کانپوءِ کيس ٻه ڀيرا ايڊيوڪيشن جو سيڪريٽري ۽ ٽي ڀيرا (30- سيپٽمبر 1969ع، 28- سيپٽمبر 1972ع ۽ 3- آگسٽ 1973ع تي) سنڌ يونيورسٽيءَ جو وائيس چانسلر بڻايو ويو. ان کان علاوه پاڻ 1972ع ۾ شاھ عبداللطيف ڪلچرل سوسائٽي جو چيئرمين، ۽ 1982ع ۾ سرونٽس آف سنڌ سوسائٽي جو صدر منتخب ٿيو. مؤخر الذڪر منصب وٽس وفات تائين رهيو. پاڻ ڪيترن ئي غير سرڪاري علمي، ادبي ۽ سماجي ادارن سان پڻ واڳيل رهيو.

شاھ صاحب وائيس چانسلر جي حيثيت سان سنڌ يونيورسٽيءَ کي بيحد ترقي وٺرائي. سندس دؤر ۾ ڪيترن ئي سنڌي استادن کي يونيورسٽيءَ ۾ نوڪريون ڏنائين. علامہ آءِ- آءِ قاضي جو مقبرو تعمير ڪرايائين. سنڌي ٻوليءَ کي يونيورسٽيءَ ۾ سرڪاري ٻولي طور رائج ڪيو ويو. يونيورسٽي ۾ سينٽرل لائبريري، فيڪلٽي جا بلاڪ، ڪالوني هاسٽلون ۽ ٻيون عمارتون سندس ئي ڪوششن سان جڙيون. هن يونيورسٽيءَ جو تمام سهڻو انتظام رکيو.

غلام مصطفيٰ شاھ صاحب وڏو اهل قلم هو. هن سنڌي ۽ انگريزي ۾ ڪيترائي ڪتاب ۽ سوين مضمون مقالا لکيا. سندس لکڻن کي هميشه علمي ۽ ادبي حلقن ۾ سنجيدگيءَ سان پڙهيو ويندو هو. هن انگريزي ۾ هڪ معياري رسالو ”سنڌ ڪوارٽرلي“ نالي جاري ڪري صحافتي دنيا ۾ پڻ پنهنجو ڌاڪو ڄمايو. اهو رسالو سندس وفات تائين جاري رهيو، پاڻ هميشه پنهنجي رسالي توڙي ٻين هنڌن تي پڙهيل مقالن، ڪيل تقريرن ۽ ڇپيل تحريرن ۾ بنا ڪنهن رک رکاءِ ۽ ڊپ ڊاءِ جي نهايت بهادري سان آخر تائين سنڌ جي پاڻي، ٺاڻي، معدنيات

۽ قانوني اختيارن لاءِ جنگ لڙندو رهيو.

شاه صاحب سياست ۾ به حصو ورتو. نومبر 1988ع واري چونڊ ۾ پاڪستان پيپلز پارٽيءَ جي تڪيٽ تي ضلعي ٺٽي مان قومي اسيمبليءَ جو ميمبر چونڊيو، ۽ پوءِ سگهوئي کيس وفاقي ڪابينا ۾ تعليم جو وزير مقرر ڪيو ويو. ان حيثيت سان هن تعليم جي واڌاري ۽ ان جي معيار کي سڌارڻ لاءِ ڪافي اپاءَ ورتا. ان کان علاوه سندس سڄي دنيا جي وڏن ادارن ۽ علمي حلقن سان ويجهو تعلق رهيو. سڄي دنيا گهمي ڏني هئائين. کيس مختلف ملڪن مان خوبصورت لکڻ ۽ توپيون گڏ ڪرڻ جو ڏاڍو شوق هوندو هو. ڪئميرج شخصيت بابت ”ويهين صدي جون غير معمولي شخصيتون“ نالي ڪتاب جي 217 صفحي تي سنڌ جي هن برک نامياري عالم اديب جو ذڪر ٿيل آهي. ياد رهي ته پاڪستان مان واحد شخصيت سيد غلام مصطفيٰ شاه جي آهي، جنهن جو ان ڪتاب ۾ ذڪر ٿيل آهي.

شاه صاحب جا مختلف موضوعن تي لکيل ڪيترائي ڪتاب ڇپيل آهن. جن مان ڪجهه هن طرح آهن.

سير و سفر (آمريڪا جو سفرنامو- 1962ع)، جاگرافي ضلعو لاڙڪاڻو (1962ع)، جاگرافي ضلعو خيرپور (1963ع)، سنڌ جو مستقبل ۽ سنڌ جا تعليمي مسئلا (1970ع)، سنڌي قائدو (1972ع)، ڪتاب (مضمون- 1972ع)، عروج و زوال ۽ اميدون پريا بادل (1972ع)، انگريزي سنڌي ڊڪشنري (1972ع)، استاد (1972ع)، معاشره ۽ تعليم (1974ع)، الحاج سيد عبدالرحيم شاه - شاه عبدالطيف جي ڪلام ۾ اسلامي قدر - تاريخ جا سبق - ٻه ڪتاب - سروسز.

Towards understanding the muslims of sindh, legacy of britain (1971)

پروفيسر سيد غلام مصطفيٰ شاه 8- آڪٽوبر 1999ع تي وفات ڪري ويو.

غلام مصطفيٰ قاسمي، علامه

علامه غلام مصطفيٰ ولد حافظ محمود چانڊيو 24- جون 1924ع تي ڳوٺ پنيو خان چانڊيو تعلقي مبيروخان ضلعي لاڙڪاڻي ۾ پيدا ٿيو. پاڻ جڳهه مشهور عالم، فاضل، محقق، اديب ۽ ڏاهو آهي.

علامه غلام مصطفيٰ قاسمي ننڍپڻ کان ئي نهايت ذهين ۽ اورج انسان آهي. عربي، فارسي، ۽ سنڌي زبانن ۾ وڏي مهارت رکي ٿو. فاضل ديوبند، مولوي فاضل اديب فاضل ۽ فاضل طب. سندس تعليم ورتل آهي. کيس مختلف ديني علمن جهڙوڪ حديث، فقه، تفسير، منطق وغيره تي ڪمال حاصل آهي. هن

پنهنجي زندگيءَ جو ڪافي حصو مختلف ماڳن تي درس و تدريس ڪندي گذاريو. هن وقت حيدرآباد ۾ مستقل طرح رهي ٿو، پاڻ سنڌي ادبي بورڊ جو چيئرمين به رهي چڪو آهي. 28- اپريل 1987ع تي کيس ٽن سالن لاءِ مرڪزي رويت هلال ڪميٽي جو چيئرمين مقرر ڪيو ويو. هن وقت ”شاه ولي الله اڪيڊمي حيدرآباد“ (1) جو ڊائريڪٽر آهي. ان سان گڏ اعزازي پروفيسر سنڌ يونيورسٽي، سنڌي ڪائونسل جو رڪن، اقبال اڪيڊمي جو ميمبر، چند ڏسڻي ڪميٽي جو ميمبر ۽ ٻين نصابي غير نصابي ڪميٽين جو ميمبر پڻ آهي. سندس فيض جو درياءَ جاري و ساري آهي. سندس رهنمائيءَ ۾ اسلاميات، سنڌي، اردو، عربي ۽ فارسي جي شعبن مان ڪيترن ئي شاگردن سنڌ يونيورسٽيءَ مان ڊاڪٽريٽ جي ڊگري ورتي آهي ۽ ڪي اڃا جستجو ڪري رهيا آهن. سندس شاگردن، حلقو تمام وسيع آهي. جن ۾ ڪيترائي اڄ جا نامور اديب، عالم ۽ دانشور شامل آهن.

علامه صاحب نيڪ نيت، صاف گو، باشريعت، سنجيده، سچار، همدرد، مهمان نواز ۽ فراخ دل انسان آهي. سنڌين کي سندس ذات تي فخر آهي. علامه صاحب ڪوڙ سارا ڪتاب ۽ مضمون مقالا لکي سنڌ جي علمي ۽ ادبي سرمايي ۾ وڏو اضافو ڪيو آهي. پاڻ لاکيئي لطيف جي ڪلام جو پڻ وڏو پارکو آهي. سندس ترتيب ڏنل ”شاه جو رسالو“ جيڪو ٻن جلدن ۾ 1951ع ۾ ڇپيو، ان جو لکيل علمي مقدمو ۽ ڏکين لفظن جي معنيٰ سندس عالمانه مهارت جي ساڳ ڀرڻ ٿا. شاه ولي الله جي فڪر جي ترجماني ڪندڙ ماهوار ”الرحيم“ سنڌي ۽ ”الولي“ اردو رسالا سندس ئي نگراني ۾ نڪري رهيا آهن. ان کان علاوه سندس ڪيترائي تحقيقي، علمي، ادبي ۽ مذهبي مقالا ۽ مضمون پڻ مختلف رسالن جي زينت بڻيل آهن.

علامه قاسمي صاحب کي مڃتا طور ان گڻيا ايوارڊ، اعزاز وغيره ملي چڪا آهن، جن ۾ حڪومت پاڪستان طرفان 1978ع ۾ مليل صدارتي ايوارڊ ”تمغ امتياز“ ۽ 4- جنوري 1994ع تي ان وقت جي وزير اعظم محترم بينظير ڀٽو صاحب هٿان مليل ”طالب الولي ايوارڊ“ پڻ شامل آهن.

سندس ڇپيل ڪجهه ڪتابن جا نالا هيٺ ڏجن ٿا. منو مرسل صلي الله عليه وسلم - تفسير سورت سبا - پاره آلم (ترجمو) الهام الرحمان في تفسير القرآن - بنيادي لغت (ساٿي ايڊيٽر)، بنيادي ڪاروباري سنڌي لغت (ساٿي

(1) ”امام الهند“ حضرت شاه ولي الله محدث دهلوي جي تعليمات تي علمي تحقيقاتي ڪم ڪرڻ جي مقصد سان 1963ع ۾ حيدرآباد سنڌ ۾ ”شاه ولي الله اڪيڊمي“ قائم ٿي. هن اداري طرفان ڪتاب به شايع ٿيا آهن ۽ 1966ع کان وٺي سنڌي رسالو پهرين ٽماهي ۽ هاڻي ماهوار ”الرحيم“ شايع ٿيندو اچي.

ايڊيٽر) شاھ جو رسالو- سماجي انصاف ۽ اجتماعيت، شاھ ولي الله جي فلسفي جي روشني ۾ - سطعات (ترجمو) انصاف - مفيد طلباء منطق (عربي)، وغيره ان کان سواءِ مخدوم نوح رح وارو قرآن شريف جو فارسي ترجمو وڌو. محنت سان ايڊٽ ڪيو اٿس.

غلام نبي "غازي" ميمڻ

غلام نبي "غازي" ولد رحيم ڏنو ميمڻ پهرين جنوري 1940ع تي شهر ميرپور بڙو تعلقي نل ضلعي جيڪب آباد ۾ پيدا ٿيو. پاڻ هن وقت جو سنڌو شاعر آهي.

غلام نبي "غازي" جو والد رحيم ڏنو مرحوم وڏو گوبو هو. بڙا قوم جو سردار ايوب خان (اول) پاڻ وٽ اڪبر باد شاھ وانگر نورتن رکيا هئا، جن ۾ غلام نبي جو والد به شامل هو ۽ سردار صاحب جو خاص گوبو هو.

غلام نبي "غازي" سنڌي فائينل پاس ڪري 1968ع کان سرڪاري نوڪري ۾ گهڙيو، مختلف کاتن ۾ رهيو آخر ۾ ڪراچيءَ ۾ اليڪٽرڪ سپروائيزر مقرر ٿيو، مگر سرڪاري نوڪري کيس راس نه آئي ۽ 1975ع ۾ استعيفا ڏئي سکر ۾ اليڪٽرڪ سينئر ڪولياڻين، جيڪو اڄ تائين هلائيندو اچي.

غازي صاحب شاگرديءَ واري زماني کان ئي شاعري ڪندو هو. حضرت حسن جي حملي کيس ان راه تي هلڻ لاءِ مجبور ڪيو، ويتر جو سندس وڏو ڀاءُ غلام حسين ميمڻ هي ڏيهه ڇڏي ويو ته، هن جي دل جي گلشن ۾ خزان اچي وئي. بس پوءِ ته غازي هو ۽ هن جو قلم هو. گهڻو ڪجهه لکيائين ۽ اڃا تائين لکندو رهي ٿو. سندس شاعري نا صحابي ۽ اصلاحي توڙي تبليغي آهي. هر صنف تي طبع آزمائي ڪئي اٿس. ڪجهه پاراڻا گيت، معاشرتي نظم ۽ مزاحيه شاعري به لکي اٿس. سندس شاعري سڀني مشهور اخبارن ۽ رسالن ۾ ڇپجندي رهي ٿي. سندس شعري مجموعو "ديوان غازي" سکر مان شايع ٿي چڪو آهي. نموني طور سندس شاعري جو سٽون هيٺ ڏجن ٿيون.

اسانجي نه ڪنهن سان عداوت رهي آ
رهي آ ته سڀ سان محبت رهي آ.

غلام نبي مغل

غلام نبي مغل 12- مارچ 1944ع تي حيدرآباد ۾ پيدا ٿيو. پاڻ سنڌي ٻوليءَ جو سگهارو ڪهاڻيڪار آهي.

غلام نبي مغل، مئٽرڪ نور محمد هاءِ اسڪول حيدرآباد مان، بي- اي سچل سرمست ڪاليج حيدرآباد، ۽ ايل- ايل- بي لا ڪاليج حيدرآباد مان پاس

ڪئي. پاڻ ڊپٽي ڊائريڪٽر فوڊ جي عهدي تي فائز آهي.

مغل صاحب 14 سالن جي عمر ۾ لکڻ جي ابتدا اردو ڪهاڻين جي لکڻ سان ڪئي. ان وقت سندس ڪهاڻيون اردو مخزن ”اديب لطيف“ ۽ ڪراچي مان نڪرندڙ رسالي ”نيا راهي“ ۾ ڇپبيون هيون. 1960ع ۾ جمال ابڙي جي ڪهاڻي ”بدمعاش“ پڙهڻ کان پوءِ سنڌي ۾ لکڻ جي شروعات ڪيائين. سنڌي ۾ پهرين ڪهاڻي ”تر“ نالي سان لکيائين، جيڪا حميد سنڌي جي رسالي ”روح رهاڻ“ ۾ شايع ٿي هئي. ان کان پوءِ هو مسلسل ڪهاڻيون لکي مختلف رسالن ۾ ڇپرائڻ لڳو، ۽ ٿوري ئي وقت اندر ئي سندس شمار سنڌ جي پهرين صف جي ڪهاڻيڪارن ۾ ٿيڻ لڳو. پاڻ سنڌ جو پهريون ڪهاڻيڪار آهي جنهنجو ويهن سالن جي ننڍي عمر ۾ ڪهاڻين جو مجموعو شايع ٿيو. سندس اهو پهريون ڪتاب 1964ع ۾ ”نئون شهر“ جي نالي سان شايع ٿيو هو. ان کان پوءِ سندس چار ڪهاڻين جا مجموعا، رات جا نين (1969ع)، رات منهنجي روح ۾ (1979ع)، سن ستراسي (1990ع)، ۽ عورت ۽ پيار (1994ع) ۽ ٻه ناول ”اوڙاه“ ۽ ”دونهاتيل راتيون ۽ رولاڪ“ ڇپجي چڪا آهن. سندس ڪتاب ”رات منهنجي روح ۾“ کي سنڌالاجي طرفان 1979ع جو بهترين ڪهاڻي ڪتاب جو انعام مليل آهي. مغل صاحب جي ڪجهه ڪهاڻين جا ترجما پڻ ٿي چڪا آهن. جهڙوڪ، تر، رات جا نين، ۽ آدم جا گناهه ڪهاڻين جا اردو ۾، اڪيان بيوس لڳيان جو پنجابي ۾ ترجمو ٿيو آهي ۽ سندس هڪ ڪهاڻي شيشي جو گهر، جو انگريزي ۽ اردو ٻولين ۾ ترجمو به ٿيو آهي ته انهيءَ ڪهاڻي کي ٻه دفعا ڊرامي جي روپ ۾ ٽيليزين تان پڻ پروڊيوسر هارون رند جي هدايت هيٺ پيش ڪيو ويو آهي.

مغل صاحب 1959ع ۾ طارق اشرف سان گڏجي ”اداره ادب نو“ نالي هڪ اشاعتي ادارو به قائم ڪيو. ۽ 1970ع ۾ مشهور رسالي ”سهڻي“ جي جاري ڪرڻ به ٻه مرحوم طارق اشرف جو ٻانهن پيلي ٿي رهيو.

غلام نبي مغل سنڌي ڪهاڻيءَ ۾ ڪجهه نوان موضوع آندا ۽ نيٺ سنڌي محاورا ۽ پهاڪا اختيار ڪري نوان آندي. هن پنهنجي ڪهاڻين ۾ پهريون ڀيرو شهري ماڻهن جا مسئلا ڪنيا. بي روزگار نوجوان کان علاوه شهر جا لوفر، بدمعاش، ڳنڍي چوڙ، عورتن جا دلال، رازا، واڍا، موچي ۽ فقير وغيره اڪثر سندس ڪهاڻين جا ڪردار رهيا آهن. هن ڪهاڻين وانگر ڪالم به بهترين لکيا آهن.

غلام نبي مهيسر

حاجي غلام نبي مهيسر ولد حاجي عبدالحق مهيسر سن 1938ع ۾ ڳوٺ باڳو تيئو لڳ ميهڙ ضلعي دادو ۾ ڄائو. پاڻ تمام وڏو نعت گو شاعر ٿي

گذريو آهي.

حاجي غلام نبي مهيسر سنڌي جا ٻه ٽي درجا مس پڙهيو ته سندس والد جو انتقال ٿي ويو، جنهن کان پوءِ پاڻ اباڻو ڳوٺ ڇڏي ڳوٺ ڇڏي اچي ناناڻڪي ڳوٺ گاهي مهيسر ۾ رهڻ لڳو، جتي مدرسي ۾ ڪجهه فارسي پڙهيو ۽ پوءِ وڃي ڪنهن دوڪان تي ملازم ٿيو. ٻارنهن سالن جي عمر ۾ اوچتو کيس مالڪ طرفان اهڙي ته ذات عطا ٿي جو بنا ڪنهن استاد جي پر سوز نعتيه شاعري ڪرڻ لڳو ۽ سگهو ئي سڄي سنڌ ۾ مشهور ٿيو.

غلام نبي مهيسر ويهين صدي جو تمام وڏو نعت گو شاعر هو. سندس شعر عشق رسول صلي الله عليه وسلم جي جذبي سان ڀرپور آهي. نعت گوئي ۾ سندس مقابلي جو ڪوبه شاعر سنڌ ۾ مونکي ڪونه ٿو سڃڻ. پاڻ مولود جو شهنشاهه شاعر هو، سندس مولود ٻڌي ايمان تازو ٿيو وڃي. سندس مولود هر مذهبي محفل جي زينت بڻيل هوندا آهن. پاڻ هر ديني جلسي جي عنوان سان اتي جو اتي شعر ٺاهي محفل ۾ سوز و گداز واري ڪيفيت طاري ڪري ڇڏيندو هو. پاڻ منڙي آواز جو مالڪ هو، ان ڪري پنهنجو شعر پاڻ به نرالي انداز ۾ ڳائيندو هو ۽ ڪيترن ئي مولودن پڻ سندس مولود ڳايا آهن جن ۾ ليمون فقير ۽ جانڻ فقير خاص طرح مشهور آهن.

سندس شاعريءَ جو پهريون مجموعو 1965ع ۾ ”تاءِ سرور ڪائنات“ جي نالي سان ڇپيو. ان کان پوءِ ان ساڳئي نالي سان ان جا 46 ڀاڱا ڇپجي چڪا آهن. سندس وڌيڪ ڇپيل ڪتابن ۾ عقيدت جا گل، پنج خدا جا گنج، رنگي تنهنجا رنگ، سونهن ۽ ساراهه، حق مدينا ۽ محفل ميلاد شامل آهن. جڏهن ته اڃا سندس ڪلام جا 10 مجموعا ان ڇپيل صورت ۾ سندس پوئين وٽ موجود آهن اهڙي طرح هن ڏهن هزارن کان وڌيڪ شعر مختلف صنفن ۾ لکيا. 500 کان وڌيڪ آڊيو ڪيسٽون سندس شاعري جون مارڪيٽ ۾ اچي چڪيون آهن. خاص مذهبي موقعن، جهڙوڪ رمضان شريف، ربيع الاول، محرم الحرام مهينن ۾ يا عيدن وغيره جي ڏينهن تي هر مسجد، هر گهر گهڻي روڊ رستي ٽريڪٽر، ٽراليءَ تي سندس مولودن جون ڪيسٽون ٻڌجن ۾ اينديون آهن.

حاجي صاحب جو تعلق اهل سنت (بريلوي) جماعت سان هئو، هن جماعت طرفان منعقد ڪرايل مذهبي جلسن ۾ شرڪت ڪرڻ لاءِ کيس سنڌ جي ڪنڊڪڇ کان سواءِ پنجاب، سرحد ۽ بلوچستان مان به دعوتون ملنديون هيون، جن ۾ پاڻ وڏي شوق سان شرڪت ڪري پنهنجي شعر ۽ آواز سان دلين کي گرمائيندو هو. پاڻ ڪيترائي حج ڪري چڪو هو. پهريون حج 1958ع ۾ 2 سال 14 ڏينهن پيادل سفر ڪري ڪيو. ان سفر دوران سندس کيسي ۾ صرف 13

روپيا هئا.

حاجي غلام نبي مهيسر 26 نومبر 2000ع تي وفات ڪري ويو، سندس جنازي نماز ميهڙ جي مشهور عالم ۽ مفتي ڪريم بخش مگسي پڙهائي. سندس آخري آرامگاهه ڳوٺ گاهي مهيسر لڳ آبائي قبرستان ۾ آهي.

حاجي غلام نبي مهيسر نعتيه شاعريءَ سان گڏ عشقيه ڪلام، مزاحيه شاعري، قومي گيت، غزل، ڪافيون، ڏوهيڙا ۽ سهرا وغيره پڻ لکيا آهن. جيڪي مختلف ڳائڻن ڳايا آهن. سندس نعتيه ڪلام جو نمونو هيٺ ڏجي ٿو.

منهنجا الله محشر ۾ سزا وارن جو ڇا ٿيندو

تون آن نيڪن جو پاسو پر گنهگارن جو ڇا ٿيندو

قيامت ڏينهن جنت ڏي نمازي ناز سان هلندا

اتي هن بي نمازن ۽ خطادارن جو ڇا ٿيندو.

غمدل فقير

غمدل فقير جو اصل نالو عبدالخالق دايو هو، سندس ولادت 14 مئي 1887ع تي ڳوٺ ڪڇا ڇاڙڻ تعلقي پني عاقل ضلعي سکر ۾ ٿي. پاڻ صوفي طريقي جو بزرگ ۽ قادر الڪلام شاعر هو.

غمدل فقير جو سلسلو نسب اميرالمومنين حضرت علي عليه السلام جي غلام قمبر سان ملي ٿو. سندس والد پير بخش دايو خيرپور جي والي مير علي مراد خان ٽالپر وٽ ملازم هو. فقير اڃا ننڍڙو هو ته سندس والد فوت ٿي ويو.

غمدل فقير ابتدائي تعليم پني عاقل جي مدرسي مان حاصل ڪئي. قرآن پاڪ ۽ عربي، فارسيءَ جا ڪجهه ڪتاب پڙهيو، جڏهن جواني ڇڙهيو ته روهڙي جي رهبر فقير قادر بخش ”بيدل“ جي درگاه تي حاضري ڏيڻ لڳو. جتان کيس امر ٿيو ته ڪو سڄو رهبر تلاش ڪر. پوءِ ته سيلاني بنجي ويو، سنڌ جو چيو چيو گهميو، بلوچستان به ويو مگر ڪٿي به کيس مرشد هٿ نه آيو، آخر هن تنگ اچي پنهنجو انت آڻڻ جو ارادو ڪيو ته کيس خواب ۾ ڪنهن چيو ته، ”غمدل نه ٿي هڪ دم درگاه تي پهچ، اسان تنهنجو انتظار ڪنداسين“ اهو هو سندس مرشد قلندر شاه، ڳڙهي ياسين وارو، پاڻ سڌو سندس خدمت ۾ پهتو ۽ ان ڏينهن کانپڻ کي ”غمدل فقير“ سڏائڻ لڳو.

1948ع ۾ فقير صاحب رتيديري شهر ۾ دڪان کولي گذر سفر ڪرڻ لڳو، شاعري جو شوق کيس جواني کان ئي رهيو. جنهن ڪري صوفين جي سماع ۽ صحبت مان ڪافيون چوڻ لڳو. ڪافين کان سواءِ هن سر، حرفين، بيتن ۽ مناجات وغيره تي پڻ طبع آزمائي ڪئي. سندس ڪلام سنڌي، اردو، هندي،

فارسي ۽ سرائڪي ٻولين تي مشتمل آهي. پاڻ هڪ ئي وقت سو سو، ٻه ٻه سو شعر چئي ويندو هو. سندس ڪلام ۾ سلاست ۽ رواني سان گڏ حسن و عشق ۽ تصوف جا نڪتا ججهي انداز ۾ ملن ٿا. سندس ڪلام جو مجموعو ”ديوان گلزار غمدل“ سندس پٽ لطف علي جي ڪوششن سان ڇپجي چڪو آهي. فقير غلام علي ”مسرور“ سندس خاص يارن ۽ صحبت مان هو.

غمدل فقير 15 مئي 1972ع تي رتيديري ۾ وفات ڪئي. کيس ڳوٺ نبي بخش وڳڻ تعلقي ڳڙهي ياسين ۾ سندس مرشد قلندر شاهه جي پيرانديءَ کان دفنايو ويو. هر سال سندس ميلو لڳندو آهي. سندس سرائڪي ڪلام جو نمونو هيٺ ڏسندا.

عشق لڳا الحمد لله صديبار شڪر گذار ميان
وڳڻين وسدا مرشد ميڏا قلندر قربدار ميان
ڪيٽس قرب اياز والا عالم وچ اظهار ميان
”غمدل“ نال وصال هميشه نينهن ڪيٽس نروار ميان.

غني، سائين

عبدالغني المعروف ”سائين غني“ ولد الحاج مولوي محمد بشير قادري ڪراچي ۾ ڄائو. پاڻ سنڌ جو گمنام ليکڪ، قادر الڪلام شاعر ۽ اهل دل صوفي بزرگ ٿي گذريو آهي.

سائين غني جا وڏا اصل ۾ ڀارت جي ضلعي پٽنا جي دانا پور ڳوٺ جا رهاڪو هئا، ۽ پنهنجي پيري مريدي ۽ زمينداري ڪري مشهور هئا.

سائين غني جيتوڻيڪ باقاعدي ڪٿي به ڪا به تعليم حاصل ڪونه ڪئي هئي، ليڪن پنهنجي ذوق سليم، محنت ۽ مطالعي سان هن سنڌي کان سواءِ برصغير جي ڪيترين ئي ٻولين ۾ مهارت حاصل ڪئي.

سائين غني تيرهن سالن جي عمر ۾ ئي دنيا جي ديمڪ کي دوکو ڄاڻي، پنهنجي من کي محبوب حقيقي جي عشق ۽ الفت جو طلبگار بنائي ڇڏيو. هيءُ سيلاني بڻجي سڄو هندستان گهمندو رهيو، احمد نگر گجرات ۾ ڪيتريون ئي رياضتون ۽ مشاهدا ڪيائين. حضرت خواجہ غريب نواز ۽ ٻين ڪيترن بزرگن جي مزارن تي هن سلامي پري. پاڻ ڪافي عرصو مسجدون ۽ مندر ڏسندي پنهنجي پرين کي تلاش ڪندو رهيو، آخر حضرت سيد گل حسن شاهه پاڻيپٽيءَ جي در جو سلامي ٿيو ۽ انهي روحاني رهبر کان دلبر جو درس وٺي اچي وري ڪراچي وسايائين.

سائين غني سنڌ جو اهو نامور صوفي شاعر ٿي گذريو آهي، جنهن

سنڌي ٻوليءَ کان سواءِ پنجابي، فارسي، سرائڪي، اردو ۽ ٻين ڪيترن ئي ٻولين ۾ بيشمار ڪلام چيو آهي. سنڌي ۾ چيل سندس ڪلام زماني جي گردش ڪري ڪافي گم ٿي ويو آهي، باقي جيڪي ڪجهه ملي ٿو سو اسانجي ادب جو قيمتي سرمايو آهي. سندس ڪلام جو موضوع مذهب ۽ تصوف آهي. پاڻ 21- ربيع اول 1357ھ (1938ع) تي وفات ڪري ويو.

غوث علي شاھ، سيد

جسٽس سيد غوث علي شاھ 1934ع ۾ ڳوٺ ڳاڙهي موري ضلعي خيرپور ۾ پيدا ٿيو. سندس شمار پاڪستان جي نامور قانوندانن ۽ سياستدانن ۾ ٿئي ٿو.

سيد غوث علي شاھ 1955ع ۾ سنڌ مسلم ڪاليج ڪراچي مان بي-اي ڪئي. 1957ع ۾ قانون جي ڊگري حاصل ڪري خيرپور ميرس ۾ وڪالت ڪرڻ لڳو. سندس خاندان علائقي ۾ روحاني قيادت جي ڊگهي تاريخ جو حامل رهيو آهي. پاڻ 1964ع ۾ يونين ڪائونسل ڳاڙهي موري جو چيئرمين چونڊيو. 1969ع کان 1974ع تائين ضلعي بارائوسيشن خيرپور جو صدر ٿي رهيو. 1974ع ۾ پاڪستان بارڪائونسل جو ميمبر ۽ 1975ع ۾ انجو وائيس چيئرمين چونڊيو ويو. پاڻ سنڌ صوبي جي لا ڪاليجن جي بورڊ ۽ پبلڪ اسڪول سکر جي بورڊ آف گورنرس جو ميمبر پڻ رهيو آهي. 19- جولاءِ 1979ع تي سنڌ هاءِ ڪورٽ جو جج مقرر ٿيو. پاڻ پاڪستان اسڪاٽ جو چيئرمين به رهي چڪو آهي.

جنرل ضياءَ جي حڪومت ۾ سنڌ جي گورنر ليفٽيننٽ ايس-ايم عباسي جي وزارت ۾ 15- مئي 1981ع تي غوث علي شاھ کي سنڌ جو وزير تعليم، ثقافت، رانديون ۽ قانون بڻايو ويو. 1983ع کان 1985ع تائين سنڌ جو وزير بلديات ٿي رهيو. 1985ع جي اليڪشن ۾ شاھ صاحب جيتوڻيڪ صوبائي اسيمبليءَ جو ميمبر ڪونه چونڊيو هو، پر پوءِ به کيس 6- اپريل 1985ع تي سنڌ جو وزير اعليٰ مقرر ڪيو ويو. ۽ بعد ۾ سکر جي هڪ ٽڪ مان ضمني چونڊن ۾ بنامقابلي سنڌ اسيمبليءَ جو ميمبر بڻجي ويو. 6- اپريل 1988ع تي جنرل ضياءَ جي دٻاءُ تحت شاھ صاحب وڏي وزارت تان استيفعا ڏئي ڇڏي. جنهنجو سبب هن هڪ اخباري بيان ۾ ٻڌايو هو ته، پاڻ ڪالا باغ ڊيم ۽ سنڌ ۾ غيرن کي آباد ڪرڻ واري جنرل ضياءَ جي پاليسيءَ جي خلاف هو.

1988ع واري اليڪشن ۾ غوث علي شاھ کي پاڪستان پيپلز پارٽيءَ جي اميدوار کان شڪست ملي بعد وارن چونڊن ۾ به ساڳئي پوزيشن رهي. البتہ 1997ع واري عام اليڪشن ۾ مسلم ليگ (نواز گروپ) جي ٽڪي تي

ضلعي خيرپور مان هڪ ئي وقت قومي ۽ صوبائي اسيمبلي جو ميمبر چونڊيو ويو. بعد ۾ مرڪزي سيٽ رکيائين. نواز شريف جي ڪابينه ۾ وفاقي وزير طور شامل رهيو. 1999ع ۾ سنڌ ۾ گورنر راج نافذ ٿيڻ کان پوءِ کيس وزيراعظم نواز شريف جو سنڌ جي معاملن لاءِ مشير مقرر ڪري وزيراعليٰ وارا اختيار ڏنا ويا. پر سگهوئي 12 آڪٽوبر 1999ع تي فوج جي سربراھ جنرل پرويز مشرف اسيمبليون ٽوڙي اقتدار تي قبضو ڪري ورتو ۽ مسلم ليگ جي حڪومت جو خاتمو ٿيو. هن وقت پاڻ جنرل پرويز مشرف جي حڪومت طرفان داخل ڪيل سنگين نوعيت جي ڪيسن کي منهن ڏئي رهيو آهي.

غوث علي شاھ صاحب هميشه عوام لاءِ خاص طور تي ڳوٺاڻن علائقن جا مسئلا حل ڪرائڻ ۽ پلاٽي وارن ڪمن ۾ سرگرم رهيو آهي. خاص ڪري سندس وزيراعليٰ واري دؤر ۾ سنڌ اندر ڪرايل ترقياتي ڪم ۽ قومي مفادن واري پاليسي يادگار رهندي.

غبيبي خان چانڊيو، نواب

نواب علي نواز خان المعروف ”غبيبي خان“ ولد محمد خان (اول) چانڊيو سن 1881ع ڌاري ڳوٺ ديرو، تعلقي قمبر ضلعي لاڙڪاڻي ۾ پيدا ٿيو. پاڻ چانڊيا ذات جو لٽ سردار ۽ سنڌ جو وڏو سخي مرد ٿي گذريو آهي.

غبيبي خان چانڊيو پنهنجي والد ۽ وڏي پيءُ جي وفات کان پوءِ ڀڳ جو وارث ٿيو. هن خاندان جي جاگير سمن جي دؤر کان هلندي اچي، جيڪا 50 ميل اتر کان ڏکڻ ۽ 40 ميل اوڀر کان اولهه هئي. ورهاڱي وقت به سڄي برصغير ۾ وڏي ۾ وڏي جاگير نواب غبيبي خان چانڊيو جي هئي پاڻ سڄي ڪند ۾ چانڊين جو قبول ڪيل سردار هو. چانڊيا قوم سندس فيصلي کي آخري سمجهندي هئي.

نواب صاحب جو وڏو ڏاڏو سر پڻ خان چانڊيو ارغونن جي ڪاھ وقت ڄام نظام الدين عرف ڄام ننڍي جي وزير دولهه دريا خان جي پريور مدد ڪئي هئي، انهيءَ ڪري کيس جاگير ملي هئي. انگريزن سان وفاداري ڪري هن خاندان جي جاگير بحال رهي. اڳ هن ذات جي ڀڳدارن جو لقب وير، وڏيرو يا سردار هوندو هو، پر علي نواز خان ”غبيبي خان“ جي لقب سان مشهور ٿيو. بعد ۾ حڪومت کيس نواب تسليم ڪيو ۽ آخر ۾ کيس ”سر“ جو لقب مليو. هن صاحب چانڊين ۽ مگسيڻ واري شاهي جرگي ۾ پڻ فتح حاصل ڪئي.

سڄاوت ۾ نواب غبيبي خان جو ڪو ثاني ڪونه هو، سندس بني ڪڏهن ڪان اجهائي غريب مسڪينن ماڻهن ۾ اناج جون پورين جون پوريون روزانو

تفسير ڪرائيندو هو. سندس سخاوت جي سلسلي ۾ اڄ به اها چواڻي سنڌ ۾ مشهور آهي ته ”فلائو ماڻهو نواب غيبي خان واري بني چاڙهيو ويٺو آهي.“

نواب صاحب آخر ۾ پنهنجي پوٽي سلطان احمد خان کي پنهنجي جيتري پگ ٻڌائي، جنهن جو انتقال تازو 24 جنوري 2000ع تي ٿيو، ۽ هاڻي وري ان جو پٽ سردار شبير احمد خان چانڊيو کي چانڊين جي سرداري جي پگ ٻڌرائي اٿس.

نواب غيبي خان چانڊيو 26 نومبر 1954ع تي وفات ڪري ويو.

فاضل راهو

فاضل ولد احمد خان راهو سن 1937ع ۾ ڳوٺ راهوڪي ضلعي بدين ۾ پيدا ٿيو. پاڻ هڪ بي باڪ، جراثمند ۽ اصول پرست سياسي اڳواڻ ۽ درويش صفت انسان ٿي گذريو آهي.

فاضل راهو جو تعلق هڪ غريب گهراڻي سان هو. سندس والد هر هاري هو، جنهن ڪري غربت جي ماحول ۾ سندس تربيت ۽ تعليم ٿي. ۽ هن هارين، مزدورن ۽ مسڪين ماڻهن کي ويجهي کان ڏٺو ۽ انهن جي جذبن جي مڪمل ڄاڻ ۽ پروڙ حاصل ڪئي. پاڻ ننڍي هوندي کان ئي ملنسار، بهادر، جفاڪش ۽ باهمت هو. جڏهن جوان ٿيو ته سندس دل ۾ مظلوم طبقي ۽ هارين ۾ سجاڳي آڻڻ ۽ انهن جا مسئلا حل ڪرائڻ جو جذبو پيدا ٿيو ۽ پاڻ هاري تحريڪ ۾ شامل ٿيو. هن هاري تحريڪ ۾ وڏيون قربانيون ڏنيون ۽ ڊگهي عرصي تائين جيل جي چارديواري ۾ رهيو، پر ڪڏهن به اصولن جي سودي بازي نه ڪيائين. هن جي قرباني ۽ خدمت جو هڪ ڊگهو داستان آهي.

فاضل راهو صدر ايوب خان جي زماني ۾ بلدياتي چونڊن ۾ وڏي اڪثريت سان ڪامياب ٿيو. بعد ۾ يونين ڪائونسل ترائي جو چيئرمئن ٿيو. 3 مارچ 1970ع تي جناب رسول بخش پليجي سان گڏجي ”عوامي تحريڪ“ پارٽيءَ جو بنياد رکيائين. پاڻ هميشه سنڌ جي مظلوم طبقي لاءِ آواز اٿاريندو رهيو. هن سنڌ دشمن سازشن خلاف پڻ مڙس ٿي جنگ جوٽي. پاڻ سنڌين جي زمينن جي نيلائي بند ڪرائڻ ۽ سنڌي ۾ ووٽر لسٽون لکڻ وارين تحريڪن ۾ لڳاتار سرگرم رهيو، صوبائي خودمختياري لاءِ آخر تائين جدوجهد ڪندو رهيو. جنرل ضياءَ جي مارشل لا کان نجات وٺڻ لاءِ پاڪستان جي پارٽين گڏجي جيڪو ”ايم آر ڊي“ نالي محاذ قائم ڪيو هو، ان لاءِ پڻ راهو صاحب ڪافي پاڻ پتوڙيو ”ايم آر ڊي“ طرفان جيڪا 1983ع ۾ تحريڪ هلائي وئي هئي، ان ۾ کيس گرفتار ڪري مسلسل ٽي سال جيل ۾ رکيو ويو. هن سنڌ ۾ سنڌين کي اقليت ۾ بدلائڻ جي سازش کي چاڪ ڪيو، سنڌي عورتن ۾ وڏي بيداري آندي. عوام جا مسئلا حل ڪرائڻ ۾ سندس وڏي دلچسپي رهي. غريبن ۽ بي پهچ ماڻهن جي ڪمن ڪرڻ لاءِ آفيسرن ۽ وڏيرن سان سندس هميشه ڦڏا رهيا، اهوئي سبب هو جو پاڻ آفيسرن، وڏيرن ۽ سنڌ دشمن قوتن جي اک جو ڪنڊو ٿي پيو هو.

سنڌ جي هن اڏول انسان، هارين جي مقبول ليڊر، غريب پرور، سچي محب وطن ۽ سنڌ جي عوامي ڪردار فاضل راهو کي 17 جنوري 1987ع تي گولاڙجي شهر ۾ ڪهاڙين جا وار ڪري قتل ڪيو ويو ۽ سندس قتل کي ذاتي دشمني ڄاڻايو ويو.

عبدالفتاح ”فتاح“ ملڪ 3 مارچ 1939ع تي پٺو عاقل ضلعي سکر ۾ پيدا ٿيو. پاڻ دلي جذبات ۽ رنگين خيالن جو شاعر آهي.

فتاح ملڪ ابتدائي تعليم پٺي عاقل ۾ حاصل ڪئي، مئٽرڪ جو امتحان 1958ع ۾ ناز هاءِ اسڪول خيرپور مان پاس ڪيائين. بي اي 1961ع ۾ اسلاميه ڪاليج سکر مان ۽ ايل ايل بي لا ڪاليج حيدرآباد مان پاس ڪري، سکر ۾ وڪالت ڪرڻ شروع ڪئي.

فتاح ملڪ نظم توڙي غزل جو تمام سٺو شاعر آهي. سندس سارو ڪلام لذيذ، پر معنيٰ، ڪشش انگيز ۽ دل کي وڻندڙ آهي. سندس سوچ ۽ فڪر جي تيزي ۽ خيال جي گهرائي سندس فن جو خاص معيار آهي. سندس نظم ”سنڌي جا سينگار اڃا پي ساڳياڙي“ بهترين تخليق آهي. ”ڪنول پاڙون پاتال ۾“ (1976ع) سندس شاعريءَ جو مشهور ڪتاب آهي. سندس ڪلام سنڌ جي سڀني ادبي رسالن ۾ پڻ ججهي تعداد ۾ ڇپيو آهي. سندس شعر جو نمونو هيٺ ڏجي ٿو.

هر ٿيءَ جهڙو من اڃا ڪجهه ڳولي ٿو
برسيو توڙي بن اڃا ڪجهه ڳولي ٿو
ساري ساري رات وٺو هو،
ساوڻ پويي ڪنهن نه ڏٺو هو،
جل ٿل يا جوين اڃا ڪجهه ڳولي ٿو.

فتاح هاليپوٽو

فتاح/ شر جيل ولد ڪرڙ خان هاليپوٽو 13 ڊسمبر 1938ع تي قاضي احمد، ضلعي نواب شاھ ۾ ڄائو. پاڻ مشهور مصور ۽ ليکڪ آهي.

فتاح هاليپوٽي پرائمري کان بي اي تائين تعليم دادو مان حاصل ڪئي. پاڻ حيدرآباد ۾ ڊرائينگ ٽيچر ٿي رهيو جتان 1998ع ۾ رٽائر ٿيو آهي.

فتاح صاحب جوننڊيڻ کان ئي لاڙو چترڪاري طرف رهيو. هن لاتعداد تصويرون ٺاهيون، جن مان ڪافي محفوظ ڪري نه سگهيو باقي ڪجهه تصويرون محفوظ اٿس. ان کان سواءِ هن ستر واري ڏهاڪي کان وٺي اڄ تائين لاتعداد سنڌي ادبي ڪتابن جا سر ورق، تصويرون ۽ اسڪيچ ٺاهيا آهن، ۽ ٻيون انيڪ ڊرائينگس، مونو گرامس، گرافڪ ورڪ، سٽ ڊزائينگ ۽ پورٽريٽس جو ڪم ڪيو آهي.

فتاح هاليپوتي جو شمار سنڌي نثري ادب جي سٺن ليکڪن ۾ پڻ ٿئي ٿو. سندس ادبي نالو ”شرجيل“ آهي. پاڻ 1970ع کان مسلسل لکندو پيو اچي ۽ هن وقت تائين ڪافي ڪهاڻيون ۽ هڪ سو کان وڌيڪ نثري نظم لکي چڪو آهي. سندس ڪهاڻين جو مجموعو ”هن چڻ کان پوءِ“ ۽ نثري نظمن جو ڪتاب ”چوليون“ شايع ٿي چڪا آهن، جڏهن ته ڪافي مواد وٽس قلمي صورت ۾ موجود آهي، جنهن ۾ هڪ ناولٽ ”هوا جو وجود“ ۽ اٽل ڪٿا ”الاڏا هي ٿيان....“ پڻ شامل آهن.

فتاح کي سندس فني ۽ ادبي خدمتن جي عيوض ڪيترائي انعام، ايوارڊ ۽ سرٽيفڪيٽ مليل آهن پاڻ اڄڪلهه حيدرآباد ۾ رهي ٿو.

فتح محمد سيوهاڻي، حڪيم

حڪيم فتح محمد ولد حڪيم حافظ غلام محي الدين عباسي سن 1882ع ۾ سيوهڻ ۾ پيدا ٿيو. پاڻ سنڌ جو بلندپايه عالم، اديب، صحافي، شاعر، حڪيم ۽ سياسي رهنما ٿي گذريو آهي.

حڪيم فتح محمد سيوهاڻي فارسي ۽ عربيءَ ۾ تعليم حاصل ڪئي. پهريائين مولوي محمد عمر چني وٽ ۽ پوءِ تعلقي ميهڙ جي ڳوٺ پيروز شاھ ۾ مولوي عطاءُ الله جي مدرسي ۾ تعليم حاصل ڪري 21 سالن جي ڄمار ۾ فارغ التحصيل ٿيو. جنهن کان پوءِ سيوهڻ جي مسجد شاھ صدر ۾ مدرسو کوليائين ۽ گڏوگڏ خانداني پيشي طب جو شغل به اختيار ڪيائين، ليڪن سگهوئي سيد الهه آندي شاھ کيس مدرسي نوشهروفيروز ۾ فارسيءَ جو استاد ڪري رکيو. جتي سيد الهه آندي جي صحبت ۾ رهڻ ڪري سياسي سرگرمين ۾ به حصو وٺڻ لڳو. سياست بابت حڪيم صاحب جو خيال هوندو هو ته ”انسان هڪ مجسمو آهي ۽ سياست ان جو روح، جنهن انسان ۾ سياسي شعور نه آهي، سو هڪ بي جان جسم مثال آهي.“

حڪيم صاحب برصغير جي آزادي جو حامي هو، انگريز شهنشاهيت جو سخت دشمن هو، پاڻ قومي خيالن جو مسلمان هو، پاڻ ”جمعيت العلماء هند“ جي مکيه اڳواڻن مان هڪ هو، جنهن سان شروع کان وٺي آخر تائين نباهندو آيو. پاڻ جمعيت العلماء سنڌ جو سيڪريٽري پڻ رهي چڪو هو. خلافت تحريڪ جو به سرگرم رڪن ٿي رهيو، خلافت تحريڪ جو جسم هند ۾ هو ته، ان جو روح سنڌ هئي. حڪيم فتح محمد سيوهاڻي، رئيس غلام محمد ڀرڳڙي، رئيس جان محمد جوڻيجو، مولانا تاج محمود امروٽي ۽ شيخ عبدالمجيد سنڌي، سنڌ ۾ هن تحريڪ جا روح روان هئا. حڪيم صاحب گهڻو عرصو سنڌ خلافت تحريڪ جو سيڪريٽري رهيو.

حڪيم صاحب ڪجهه وقت سنڌ مدرسي ڪراچي ۾ فارسي ۽ عربيءَ جو استاد پڻ رهيو، ۽ ڪراچي ۾ هڪ شفاخانو به کوليو هئائين، جيڪو بقول سائين جي اير سيد جي سياسي ڪارڪن جي ملڻ لاءِ ڄڻ ته مرڪز هوندو هو. حڪيم فتح محمد سيوهاڻي بي باڪ صحافي پڻ هو. هن آگسٽ 1925ع ۾ ڪراچي مان ”الجامع“ رسالو جاري ڪيو، جيڪو هڪ ئي وقت سنڌي، انگريزي ۽ عربي ٻولين ۾ نڪرندو هو. ڪراچي مان هڪ ٻيو رسالو ”الاسلام“ سندس سرپرستيءَ هيٺ 1913ع کان نڪرڻ شروع ٿيو. محمد صالح ڀٽي ان رسالي جو آنرري ايڊيٽر هو. هن رسالي ۾ ديني، اخلاقي، اصلاحي ۽ سياسي مضمون ڇپبا هئا.

ادبي دنيا ۾ هڪ عمدي شاعر ۽ نثر نويس جي حيثيت سان حڪيم صاحب عالم آشڪار آهي. مختلف موضوعن تي سندس ڪيترائي ڪتاب ۽ مضمون مقالا ڇپيل آهن پاڻ هميشه سليس ۽ بامحاوره سنڌي لکندو هو. سندس زبان ۾ سادگي، خيالن ۾ شائستگي ۽ رواني آهي، پاڻ نثر توڙي نظم جو بادشاهه هو. نظم ۾ سندس هڪ ڪتاب ”بهار اخلاق“ شايع ٿيل آهي، جنهن ۾ سندس چونڊ قومي نظم، غزل ۽ بيت شامل آهن. سندس عربي ۽ فارسي ڪلام ڪابل ۽ مصر جي ادبي جريدن ۾ شايع ٿيندو هو. شاعري ۾ پهريان تخلص ”صغير“ ۽ پوءِ ”حڪيم“ استعمال ڪندو هو. سندس جواني واري شعر ۾ مجاز غالب آهي، پر جڏهن قومي تحريڪن سان وابسته ٿيو ته پوءِ قومي شاعري ڪرڻ لڳو. سندس اکر موتين جهڙا هوندا هئا، ديوبندي سلسلي سان تعلق رکنڊو هو. پاڻ نهايت سڳجهڙو انسان هو. ڪم سخن ۽ شائستگي جو مالڪ هو. ماڻهن تي احسان ڪرڻ سندس دل جو مرغوب مشغلو هو. شهر ۾ رهن جي باوجود سندس دستر خوان کليل رهندو هو. نثر ۾ سندس ڪيترائي ڪتاب شايع ٿيل آهن جن مان ڪجهه ريت آهن.

حيات النبي ﷺ، اخلاق محمدي ﷺ، فتح محمدي ﷺ، داستان قوم، احوال لعل شهباز قلندر رحم، ميرن جي صاحبي، آفتاب ادب، تذڪر الايمان، ڪمال ۽ زوال، ابرو الفضل ۽ فيضي وغيره.

حڪيم فتح محمد سيوهاڻي 13 ڊسمبر 1942ع تي وفات ڪئي. سندس ڪلام جو فونو هيٺ ڏجي ٿو.

محبوب منهنجي دل جو حقيقي ڪتاب آهي
جو بينظير حسن ۾ ۽ لاجواب آهي
هر صفحه جنهن جو روشن هڪ آفتاب آهي
چوڏهين جي چنڊ جهڙو پڻ منهن تي تاب آهي.

فضل احمد بچاڻي

فضل احمد ولد خان صاحب محمد چٽل بچاڻي 11- اپريل 1934ع تي تندي الهيار، ضلعي حيدرآباد ۾ جنم ورتو. پاڻ بهترين اديب، شاعر ۽ صحافي هو. فضل احمد بچاڻي ابتدائي تعليم تندي الهيار ۾ حاصل ڪئي، ۽ وڌيڪ تعليم سروريه ڪاليج هالا ۽ سنڌ يونيورسٽيءَ ۾ حاصل ڪئي. کيس ننڍي هوندي کان ئي ادب ۽ صحافت سان دلچسپي هوندي هئي، جنهنڪري گريجوئيشن ڪرڻ کان پوءِ ريڊيو پاڪستان، اخبار ۽ انفارميشن ڪاٽن سان وابسته رهيو، ڪجهه وقت حبيب بينڪ ۾ آفيسر ٿي رهيو، آخر نوڪري ڇڏي هميشه لاءِ گوشه نشيني اختيار ڪري فقط مطالعي ۽ ادب ۾ واڌاري خاطر لکڻ لاءِ پاڻ کي محدود ڪري ڇڏيائين.

فضل احمد بچاڻي ڪيترائي مضمون، مقالا، ڪالم، ناول، افسانا ۽ شعر لکيا. هن جا ڪجهه ڪتاب به ڇپيل آهن، جن ۾ سندس طبع زاد ۽ ترجما شامل آهن. هن لکڻ جو آغاز بمبئي مان نڪرندڙ ماهوار ”گل ڦل“ ۾ هڪ طويل لطيفي لکڻ سان ڪيو ۽ پوءِ 1956ع کان باقاعده لکڻ شروع ڪيائين. سندس پهريون افسانو ماهوار ”تقاضا“ لاڙڪاڻو ۾ اپريل 1956ع ۾ ڇپيو ۽ پهريون اردو مضمون ”روزه ليل ونهيار“ لاهور جي سيپٽمبر 1961ع واري پرچي ۾ ڇپيو. هن انگريزي جي مشهور ناول شيء (SHE) جو سنڌي ترجمو ”عاشيءَ“ جي نالي سان 1961ع ۾ ڪيو، جنهن کي سنڌي اديبن ۽ دانشورن طرفان ساراهيو ۽ پسند ڪيو ويو. ۽ انهيءَ ڪتاب شايع ٿيڻ کان پوءِ سندس شمار سنڌ جي نامور اديبن ۾ ٿيڻ لڳو، ان کان سواءِ سندس هيٺيان ڪتاب ڇپيل آهن.

سڀون (ترجمو ڪهاڻيون- (1959ع)، نازبو (ڪهاڻيون 1962ع)، روح جي ڳولا (ترجمو ناول 1962ع)، عجب اسرار اڳي ائين هياس (به حصا يادون) ۽ اسڪر وائلڊ جا خط.

جڏهن ته قلمي صورت ۾ سندس ڪتاب موجود آهن. بچاڻي صاحب نثر سان گڏ نظم ۾ به طبع آزمائي ڪئي. هن سنڌي ۽ اردو ۾ پنهنجا طبع زاد شعر ۽ نظم به لکيا ته شيڪسپيئر جي نظمن جو سنڌي نظم ۾ ترجمو پڻ ڪيو جيڪو مهراڻ رسالي ۾ ڇپيو. سندس پهريو سنڌي غزل ماهوار ”قلمي دنيا“ حيدرآباد، 1957ع ۾ پهرين اردو غزل ماهوار ”آپ ڪي صنعت“ 1960ع ۾ شايع ٿيو.

جناب فضل احمد بچاڻي 23 آگسٽ 1987ع تي هن فاني دنيا مان لاڏاڻو ڪيو، فوري طور سندس هڪ مالوداعي شعر هيٺ ڏجي ٿو.

شل آباد هجو مان ته هلاڻ ٿو يارو
عمر پوري ٿي قرض نه بي باق ٿيو
اهو ارمان ڪنيو مان ته هلاڻ ٿو يارو.

فضل الله، قاضي

قاضي فضل الله ولد ميان عبيدالله 15 جنوري 1902ع تي نوشهروفيروز ۾ ڄائو. پاڻ چوٽيءَ جو سياستدان ۽ قانوندان ٿي گذريو آهي.

قاضي فضل الله ابتدائي تعليم شهدادپور ۾ حاصل ڪئي، سيڪنڊري تعليم جي ابتدائي مٿاڻي ۾ ٿي، ليڪن پوءِ سنڌ مدرسي ڪراچي ۾ داخل ٿيو، جتان 1920ع ۾ مسٽرڪ پاس ڪري وڌيڪ تعليم وٺڻ لاءِ علي ڳڙه ويو، پر سگهوئي سنڌ موٽي آيو، ۽ خلافت تحريڪ جو اچي ڪارڪن بڻيو، جڏهن خلافت تحريڪ جهڪي ٿي ته 1923ع ۾ حيدرآباد جي نيشنل ڪاليج ۾ پڙهڻ شروع ڪيو 1925ع ۾ وري ڊي-جي سنڌ ڪاليج ڪراچي ۾ داخل ٿيو جتان بي-اي ڪري 1929ع ۾ شهائي لا ڪاليج ڪراچي مان ايل ايل بي جو امتحان پاس ڪري وڪالت جو پيشو اختيار ڪيائين. هن 30 مارچ 1931ع کان مستقل طور لاڙڪاڻي ۾ اچي رهائش اختيار ڪئي ۽ پوءِ اتي ئي وڪالت ڪرڻ لڳو.

قاضي صاحب سياست جي شروعات 1944ع ۾ لاڙڪاڻي ميونسپالٽيءَ جو ميمبر چونڊجڻ سان ڪئي، پاڻ 1939ع ۾ دسترڪت اسڪول بورڊ لاڙڪاڻي جو چيئرمين ۽ 1945ع ۾ ضلعي لاڙڪاڻي لوڪلبورڊ جو صدر چونڊيو ويو. 1946ع واري اليڪشن ۾ ڏوڪري، وارھ ٽڪ مان سنڌ اسيمبليءَ جو ميمبر چونڊيو. پاڪستان ٺهڻ کانپوءِ پهريان محمد ايوب ڪهڙي ۽ پوءِ يوسف هارون وارين وزارتن ۾ کيس وزير بڻايو ويو. جڏهن يوسف هارون کي پاڪستان سرڪار آسٽريليا ۾ سفير ڪري موڪليو ته ان جي جاءِ تي 8 مئي 1950ع تي قاضي فضل الله کي سنڌ جو وزير اعليٰ مقرر ڪيو ويو. 25 مارچ 1951ع تي ڪهڙي صاحب کي پيهر سنڌ جو وزيراعليٰ مقرر ڪيو ويو ته قاضي صاحب ان جي ڪابينا ۾ هوم منسٽر جي حيثيت سان شامل رهيو. 1955ع ۾ ڪهڙي صاحب سان اختلاف پيدا ٿيڻ تي کيس جيل وڃڻو پيو. جنوري 1956ع ۾ مغربي پاڪستان اسيمبليءَ جون چونڊون ٿيون، جنهن ۾ قاضي صاحب نٿي ضلعي ۽ لاڙڪاڻي ضلعي مان هڪ ئي وقت ڪامياب ٿيو، ليڪن هن لاڙڪاڻي واري سيٽ بحال رکي، ان کان پوءِ ڊاڪٽر خانصاحب اولهه پاڪستان جو وزيراعليٰ ٿيو ته هن پنهنجي ڪابينا ۾ قاضي صاحب کي آبپاشي جو وزير ڪري ڪيو. 8 آڪٽوبر 1958ع تي مارشل لا قائم ٿيڻ تائين وزير رهندو آيو ۽ پوءِ لاڙڪاڻي ۾ وڪالت ڪرڻ ۽ زمين سنڀالڻ جي ڪم ۾ مشغول رهيو. پاڻ 24 جون 1987ع تي وفات ڪري ويو.

فقير بخش ڪاڇي

رئيس فقير بخش ولد شهمير خان ڪاڇي ضلعي دادو ۾ مانجهندن ڀرسان هڪ ڳوٺ ۾ ڄائو. پاڻ پنهنجي وقت جو مشهور زميندار، لڳ ڀڳ ٽي واري ۽ رنگين طبيعت جو انسان ٿي گذريو آهي.

رئيس فقير بخش ڪاڇي جا وڏا ميرن جي صاحبيءَ ۾ ڪڙچاٽ جي نزديڪ ڪوهستان جي ماڳ گابان ۾ اچي رهيا، رئيس جو وڏو ڏاڏو محمد صالح به وڏو مالدار، هوشيار ۽ مهمان نواز هوندو هو. هڪ دفعي مير صاحب ڪڙچاٽ ۾ شڪار لاءِ آيا. هن انهن جي سٺي خدمت ڪئي، جنهن ڪري مير صاحبن هن مان راضي ٿي کيس نوڪري ۾ به رکيو ۽ زمين به ڏني، سگهوني محنت ڪري ڇوڪري ملڪيت گڏ ڪري ويو ۽ مانجهندن جي ڀرسان پنهنجو ڳوٺ ٻڌايائين.

فقير بخش اڃا ننڍو هو ته سندس والد وفات ڪري ويو، پر تنهن هوندي به سندس تربيت مناسب نموني ٿيندي رهي. هن وٽ اباڻي ملڪيت گهڻي هئي ان ڪري سڪيو نهنو. جواني ۾ کيس ملهه، شڪار ۽ راڳ سان گهڻو شوق رهيو. هن ڪيترن ئي وڏن خاندانن سان واقفيت ۽ لڳ ڀڳ لاڳاپا قائم ڪيا. پاڻ باهت، هڪ سخنو، بي ڊپو، سخي ۽ مهمان نواز انسان هو. مهل تي ڪم اچڻ جهڙو هو ۽ ڪس کان واري وڃس انسان هو. سندس بنگلو هميشه ڪچهرين، مهمانن ۽ راجن جي اچ وڃ کان پيو پهڪندو هو. آفيسرن سان گهڻا دوستانه تعلقات هوندا هئا، جنهن ڪري سندس هٿان ڪيترن ئي غريبن مسڪينن جا پيا ڪم ٿيندا هئا.

سنڌ جي هڪ معتبر شخصيت جناب جي ايمر سيد جي ننڍي هوندي سنڀال ۽ تربيت ۾ فقير بخش جو وڏو هٿ رهيو. جي ايمر سيد جو والد صاحب جڏهن قتل ٿي ويو ته رئيس فقير بخش سندس مٿي تي شفقت ڀريو هٿ رکيو، شاه صاحب کانئس گهڻو ڪجهه پرايو، جنهن جو اعتراف هن خود پنهنجي جڳ مشهور ڪتاب ”جنب گذاريم جن سين“ ۾ ڪيو آهي.

هيءُ ڪچهرين جو ڪوڏيو ۽ يارويس انسان 11 مئي 1942ع تي لاڏاڻو ڪري ويو.

فقير محمد ”عاجز“

آخوند فقير محمد ”عاجز“ ولد آخوند محمد موسيٰ قريشي 4 شوال 1263ھ تي حيدرآباد جي شيرائي محلي ۾ پيدا ٿيو. پاڻ هڪ سدا بهار اديب، شاعر ۽ نيڪ سيرت انسان ٿي گذريو آهي.

آخوند فقير محمد جا وڏا اصل عربستان جا رهاڪو هئا، جي پوءِ عربن جي دؤر ۾ اچي سنڌ ۾ رهيا. هن خاندان جو اصل پيشو درس و تدريس رهيو،

جنهن جي ڪري هي اڳلڏيان آخوند جي نالي سان مشهور ٿيو.

آخوند فقير محمد پنهنجي والد بزرگوار جي رهنمائي هيٺ عربي، فارسي، سنڌي، فقه، حديث جي تعليم حاصل ڪري فارغ التحصيل ٿيو. پاڻ ڪجهه وقت تهيدار ٿي رهيو، پر پوءِ اها نوڪري ڇڏي درس و تدريس ۽ لکڻ جي ڪم ۾ مشغول ٿيو.

آخوند فقير محمد ”عاجز“ اڪثر عبادت ۽ ذڪر فڪر ۾ محو رهندو هو، باقي وقت مطالعي ڪرڻ، عالمن، صوفين، شاعرن، اديبن، فقيرن ۽ مستن سان محبت وندن ۾ گذاريندو هو. پاڻ سنڌي زبان جو بهترين شاعر ۽ نثر نويس هو. سندس ڪلام اعليٰ درجي جو آهي. هن ڪيترائي ڪتاب لکيا جن مان ديوان عاجز - نيڪ اخلاق، رحمت العاشقين ۽ بهار گلشن قابل ذڪر آهن.

مير عبدالحسين سانگي، غلام محمد شاھ گدا، مرزا قليچ بيگ، محمد بخش واصف، محمد صديق مسافر ۽ حافظ حيات شاھ سندس خاص صحبتي هئا. آخوند فقير محمد ”عاجز“ 16 جنوري 1918ع تي رحلت ڪري ويو. سندس شاعري جو نئون هيٺ ڏجي ٿو،

تنهنجي باغ وصل کان بهشت ٿيو آب

۽ درد هجر کان تنهنجي وٺي ٿو دوزخ تاب

فقير محمد ويهڙائي

فقير محمد ولد ميان نبي بخش چانڊيو سن 1876ع ۾ تعلقي سيوهڻ جي ڳوٺ ويهڙ ۾ پيدا ٿيو. پاڻ ڪامل وٺي، صاحب ڪرامت ۽ برگزيده شخصيت ٿي گذريو آهي.

فقير محمد ابتدائي تعليم آخوند ميان محمد عالم وٽ حاصل ڪئي ۽ وڌيڪ تعليم لاءِ مخدوم عبداللطيف جي درسگاهه هالن ۾ داخل ٿيو، تحصيل ڪرڻ کان پوءِ مخدوم غلام محمد ملڪاڻي جي رشد و هدايت جو چرچو ٻڌي وڃي سمنس مريد ٿيو ۽ هن جي صحبت ۾ رهي وڏو فيض حاصل ڪيائين ۽ ٿوري ئي عرصي ۾ پنهنجي مرشد کان خلافت جو خرقو حاصل ڪيائين.

فقير محمد الله جي واٽ ۾ ڏاڍا ڏونگر ڏوريا، لاهوت لامڪان کان ويندي مڪليءَ جي مزارن تائين ڏها. چاليها ڪنڀن کان علاوه لطيف سائين جي مزار تي به چلا ڪيائين. شاھ عنايت شهيد، مخدوم محمد هاشم نثري، شيخ جيسو، حضرت نيل شهباز، مخدوم سرور نوح، سيد حسن علي شاهه ۽ شاهه شڪر گنج جي درگاهن جو خاص پادشاهو هئو. جڏهن کيس حرمين شريف رجن جو مقرر مقرر ٿيو، ته پاڻ حيدرآباد ۾ سرور ڪائنات جي جي روضي مبارڪ تي

ڪافي عرصو عبادت ۾ مشغول رهيو.

ميان فقير محمد باڪمال بزرگ هو. سندس زبان ۾ وڏو تاثير هو. سندس فقيري ۽ بزرگي جي هاڪ ٻڌي پري پري کان حق جي راه جا پانڌيڻا سندس خدمت ۾ اچي حاضريون ڀريندا هئا.

ميان فقير محمد ويهڙائي 12 جمادي الاول 1376ھ (1956ع) تي وصال ڪيو. سندس درگاه ويهڙ شريف ۾ آهي.

فوزيه سومرو

مشهور عوامي گلوڪاره فوزيه سومرو ٽنڊي محمد خان ۾ ڄائِي. سندس ننڍپڻ ۽ جواني اتي ئي گذريا. هن وقت قاسم آباد، حيدرآباد ۾ رهائش پذير آهي. سندس وڏا اصل ٿر جا رهاڪو هئا.

فوزيه سومرو مشترڪ پاس ڪرڻ کان پوءِ سورهن سترهن سالن جي عمر ۾ ڳائڻ شروع ڪيو. جيئن ته سندس تعلق هڪ مولوي گهراڻي سان آهي، ان ڪري شروع ۾ کيس والدين ڳائڻ کان روڪيندا هئا، پر هوءَ پنهنجي شوق جي تڪميل خاطر مائٽن کان چوري ننڍن ننڍن فنڪشنن ۾ ڳائيندي رهي. آخر ڳائڻ جو شوق کيس ريڊيو پاڪستان حيدرآباد تي ڪشي آيو جتي پروڊيوسر نصير مرزا صاحب مٿس گهڻي محنت ڪري سندس آواز ۾ ٻه ڪلام رڪارڊ ڪيا. هڪ ”بي قدر قدر نه ڪيئي“ ۽ ٻيو ”چڙي ويا چڙي ويا ساڻي سڪن جا“ جڏهن اهي ڪلام پبلڪ تائين پهتا ته ڏاڍا پسند ڪيا ويا ۽ فوزيه سڄي سنڌ سان متعارف ٿي. انکان پوءِ پارس ڪمپني طرفان سندس ڪيستن رليز ٿيڻ لڳيون. اهڙي طرح پاڻ آهسته آهسته ڪاميابي جون منزلون طئي ڪندي رهي ۽ اڄڪلهه مقبول عوامي فنڪاره طور ڄاتي سڃاتي وڃي ٿي، ۽ هر محفل ۾ سندس شرڪت ڪاميابي جي ضمانت سمجهي وڃي ٿي.

موسiqي جي حوالي سان فوزيه سومرو استاد مجيد خان ۽ غلام حسين ڪليري مرحوم کي پنهنجو استاد مڃي ٿي. هن پنهنجي فن جو ڏاڪو ريڊيو، ٽي وي، اسٽيج ۽ ڪيسٽ، هر جاءِ ڄمايو آهي. سريلي آواز ۾ ماڪيءَ جي مناس جهڙا آلاپ ڪيندڙ فوزيه سومرو موجوده دؤر جي اها سنڌي عورتن گلوڪاره آهي، جنهن کي وڌ ۾ وڌ ٻڌو ۽ پسند ڪيو وڃي ٿو. پاڻ هر طبقي ۽ هر علائقي ۾ هڪ جهڙي مقبول آهي. ڪيسٽ جي دنيا ۾ ته سندس ڪيسٽن جي وڏي ڪهت آهي. هر سال مختلف ميوزڪ ڪمپنين طرفان سندس آواز ۾ رڪارڊ ٿيل ڪوڙ ساڙيون ڪيسٽون رليز ٿينديون آهن، جن جو هوءَ ڳرو معاوضو وٺندي آهي. هن گهڻو تشو عشقيه ڪلام ڳايو آهي. خاص طور بلاول اوڻي، علي محمد اڏيرائي ۽

پڻ نون شاعرن جي شاعري ڳائيندي آهي. ان کان علاوه هر سال محرم شريف جي مهيني ۾ سندس پرسوز آواز ۾ سنڌي نوحن جرن هڪ ٻه ڪيستن پڻ اوس نڪرنديون آهن. مڃتا طور کيس ڪيترائي انعام اعزاز مليل آهن. سندس فن کي پڇتا ڏيندي تازو 2 سيپٽمبر 2000ع تي ”تر پروڊڪشن“ رڪارڊنگ ڪمپني طرفان ٿرپارڪر جئز خان ميرپور خاص ۾ منعقد ڪيل هڪ رنگارنگي پروگرام ۾ سندس تاج پوشي ڪئي وئي.

فوزيه سومرو ملڪ کان ٻاهر سعودي عرب ۽ ڀارت وغيره ۾ پڻ پنهنجي آواز جو جادو جاڳائي مڃتا ماڻي چڪي آهي. سندس ور جو نالو حاجي مصري سڏيو آهي، جيڪو هر جاءِ، هر محفل ۾ ساڻس گڏي گڏ هوندو آهي.

فولاد فقير شر

فقير فولاد علي ولد فقير غلام حيدر شر 5 جون 1865ع تي ڳوٺ مينگهو فقير شر تعلقي ٿري ميرواه ضلعي خيرپور ميرس ۾ ڄائو. پاڻ پنهنجي وقت جو بگانو، نامور فقير ٿي گذريو آهي.

فولاد فقير جتي اڪيون پٽيون ۽ وڏو ٿيو اتي سچل سائين جي سلسلي جي فقيرن جا قدم قائم هئا، پر جنهن جو نالوئي فولاد تنهن لوهه کي به ڪٽي پنهنجي نئين وات ڪڍي، پاڻ ”مگر جي“ واري درويش محمد علي شاه جيلاني عرف ”مهشور سائين“ جو طالب هو، جنهن کان روحاني فيض حاصل ڪيائين.

فولاد فقير ظاهري علم به حاصل ڪيو هو. ان ڏس ۾ پاڻ پهريان ڪهڙن ۾ ميان خدادوست اچڻ وٽ ۽ شاهه پنهي ڀرسان آڳوڻ جي ڳوٺ ۾ مولوي محمد پيرل آڳري ۽ غلام نبي آڳري وٽ ڪجهه وقت عربي ۽ فارسيءَ جا سبق پڙهيو ۽ پوءِ ڳوٺ آباد جي ڀر ۾ مخدوم غلام محمد وٽ فارسي سڪندر نام تائين پڙهي ڳوٺ موٽي آيو. 1877ع ۾ سنڌي فائينل جو امتحان پاس ڪيائين. هن يارهن سال ماستري جي نوڪري به ڪئي، پر پوءِ استعيفا ڏئي ڇڏيائين.

فولاد فقير جو ذهن جڏهن جوان ٿيو ته، هن پنهنجي ماحول ۾ سچل جي سلسلي جي فقيرن ۽ حالي وائان ”مشن وومشن“ ڄاڻڻ ۽ هوڪا ٻڌا، تڏهن فولاد فقير چيو ته جيڪڏهن ”مشن وومشن“ اها آهي ته پوءِ ”مان به مان“، وري جڏهن فولاد فقير لاهين رسمي ڳالهين کي توڙي حق ۽ حقيقت ڏانهن ڌيان ڇڪايو ته رسم جي دعويٰ دارن مٿس طعن، مهش ۽ ملامت جا نير وسائي ڇڏيا. چيائونس ته ”تن وڏو شيطان آهين“ هن چيو ته ”جيڪي به پيشو پر اسين ساڳيان آهي آهيون“ فقير پوءِ رڻا ۽ مڪر، ۽ حق ۽ حقيقت ۾ فرق سمجهائڻ خاطر هڪ ڀيري عام دھوت ڪئي، جنهن ۾ هڪ طرف دال ماني وڌائي ۽ ٻئي طرف ٻوڙ پلا.

جڏهن ماڻهو اچڻ لڳا ته فقير کين چوڻ لڳو ته، ابا هن طرف الله جي ماني آهي (دال ماني) ۽ هن طرف شيطان جي ماني آهي. (پلاء واري) پنهنجي رضا سان جتي چاهيو اتي ويهي کانئس. چون ٿا ته اڪثر ماڻهو ٻوڙ پلاء واري طرف ويا. سندس ٻيون به کوڙ فقيرائيون رمزون اتر سنڌ طرف مشهور آهن. هن نثر ۾ هڪ ڪتاب ”روح اعظم“ نالي لکيو، جيڪو سندس پونيرون وٽ قلمي صورت ۾ موجود آهي.

فقير فولاد علي شر ڊگهي عمر ماني 10 جون 1967ع تي وفات ڪري ويو. سندس اڪيلو پٽ فقير علي گوهر به پنهنجي وقت جو مشهور فقير ۽ شاعر ٿي گذريو آهي.

فهميده حسين

ڊاڪٽر فهميده حسين ڏي محمد يعقوب ميمڻ 5 جولاء 1948ع تي ٽنڊو ڄام ضلعي حيدرآباد ۾ پيدا ٿي. پاڻ سنڌي ادب جي نالي واري ليکڪا آهي. ڊاڪٽر فهميده حسين مشترڪ ماڊل اسڪول سنڌ يونيورسٽي مان ڪئي، بي ايس سي، ڊي جي ڪاليج ڪراچي مان ۽ ايم اي (انگريزي) ايم اي (سنڌي)، (امتيازي حيثيت سان)، ايل ايل بي ۽ پي ايڇ ڊي جون ڊگريون ڪراچي يونيورسٽي⁽¹⁾ مان حاصل ڪيون. پاڻ 1972ع ۾ سنڌ يونيورسٽي ڄامشورو ۾ انگريزيءَ جي ليڪچرار مقرر ٿي. 1978ع کان هن ڪراچي يونيورسٽيءَ جي ملازمت اختيار ڪئي، جتي پروفيسر ۽ سنڌي شعبي جي چيئرسن رهن ڪانهو هائي شاھ عبداللطيف چيئر جي ڊائريڪٽر آهي. پاڻ هن عهدي تي 1998ع کان فائز آهي.

ڊاڪٽر فهميده حسين جو والد صاحب پنهنجي وقت جو مشهور شاعر ۽ اديب ٿي گذريو آهي، ۽ سندس وڏو ڀاءُ سراج ميمڻ موجوده دؤر جو بلندپايه اديب ۽ صحافي آهي. فهميده حسين پڻ پنهنجي خانداني ادبي اثر مان اتساه وٺي لکڻ شروع ڪيو. ۽ ڪيتريون ئي ڪهاڻيون، مضمون ۽ ست اٺ ڪتاب لکي ادبي ميدان ۾ پنهنجي ساک قائم ڪئي آهي. ان کان علاوه صحافت سان به سندس واسطو رهيو آهي. ستر واري ڏهاڪي ۾ پاڻ هلال پاڪستان اخبار جي خواتين واري پرچي ”سگهڙڻ ست“ جي ايڊيٽر ٿي رهي. نوي واري ڏهاڪي ۾ ”جاڳو“ اخبار سان وابسته رهي. هن ڏهن سالن تائين مسلسل ريڊيو پاڪستان تان ”سنڌي اردو بول چال“ پروگرام پڻ ڪيو.

(1) ڪراچي يونيورسٽيءَ ڪراچي جي قيام جو اعلان 12 مئي 1951ع تي ڪيو ويو. 1952ع ۾ يونيورسٽيءَ باقاعده هڪ ڪرڻ شروع ڪيو.

ڊاڪٽر صاحبہ سنڌ جي نياڻين جي سجاڳيءَ لاءِ قلم جي ذريعي توڙي سماجي تنظيمن جي پليٽ فارم تان عملي طور ڀرپور ڪوششون ورتيون آهن. ادبي ميدان ۾ پڻ سندس ڪاوشون ساراه جوڳيون رهيون آهن. هن ڪيتريون ئي ڪهاڻيون ۽ تحقيقي مضمون لکي نثري ادب ۾ اضافو ڪيو آهي. سندس لکڻيون مختلف اخبارن ۽ رسالن جي زينت بڻيل آهن. هن جا ترجمو ۽ تصنيف ڪيل ڪجهه ڪتاب ڇپجي مقبوليت ماڻي چڪا آهن. جن جا نالا هيٺ ڏجن ٿا.

شاهه لطيف جي شاعريءَ ۾ عورت جو روپ، ساڳئي ڪتاب جو اردو ترجمو، ادبي تنقيد (فن ۽ تاريخ) پير حسام الدين راشدي، لنگسٽڪ سروي آف انڊيا جو سنڌي ترجمو، لنگسٽڪ سروي آف انڊيا جو اردو ترجمو، دنيا جون شاعر عورتون (ترجمو)، تنهن کان سواءِ سندس ڪهاڻين جو هڪ مجموعو ڇپائي هيٺ آهي.

شاهه لطيف ڇيئر جي ڊائريڪٽر جي حيثيت سان ڊاڪٽر صاحبہ ڇهن ڪتابن ۽ ”ڪلاچي جرنل“ جي چئن پرچن جي سهيڙڻ ۽ ادارت جي ذميواري پوري ڪئي آهي ۽ وڌيڪ ٽن ڪتابن تي ڪم ڪري رهي آهي.

پاڻ ملڪ جي اهم علمي ادبي ادارن سان پڻ واڳيل رهي آهي. جهڙوڪ سنڌي ادبي بورڊ ۽ سنڌي ٻوليءَ جو بااختيار ادارو جي بورڊ آف گورنرس جي ميمبر، سنڌ يونيورسٽي ۽ ڪراچي يونيورسٽي جي سنڌي ڊپارٽمينٽ جي بورڊ آف اسٽڊيز جي ميمبر، علامه اقبال اوپن يونيورسٽي اسلام آباد جي ڪورس ڪميٽي جي ميمبر، سچل ڇيئر شاهه عبداللطيف يونيورسٽي خيرپور جي صلاحڪاري بورڊ جي ميمبر، پاڪستان رائٽرس گلڊ جي ميمبر، سگا جي ڪاروباري ڪميٽي جي ميمبر ۽ سگا خواتين شاخ جي صدر ۽ ٻه ڀيرا سيڪريٽري ۽ ٻين ڪيترن ئي ادارن جي ميمبر رهي چڪي آهي. ان کان سواءِ 1981ع ۾ سنڌ ۾ پهريون ڀيرو ٿيندڙ ”عورت ڪانفرنس“ جي سيڪريٽري مقرر ٿي، سنڌي عورتن جي پهرين تنظيم ”سنڌي عورت تنظيم“ جي باني ۽ پهرين جنرل سيڪريٽري، ”سوجهرو“ رسالي جي اسسٽنٽ ايڊيٽر، ۽ ”سوجهرو سنگت“ نالي عورتن جي تنظيم جي بنيادي ميمبر پڻ آهي. پاڻ ڪيترن ئي سيمينارن، ڪانفرنسن ۽ ورڪشاپن وغيره ۾ مختلف حيثيت سان شرڪت ڪري چڪي آهي. پاڻ به ڪافي ڪانفرنسون، سيمينار ۽ ادبي گڏجاڻيون سڏائي چڪي آهي.

ڊاڪٽر فهميده حسين کي سندس علمي، ادبي ۽ سماجي خدمتن عيوض مڃتا طور ڪيترائي ايوارڊ، ميڊل، سرٽيفڪيٽ ۽ شيلڊون مليل آهن جن ۾ سنڌي ادبي سنگت طرفان، بهترين ليکڪا جو ايوارڊ 1994ع، اڪيڊمي آف ليٽرس طرفان بهترين تحقيقي ليکڪا جو ايوارڊ 1995ع ۽ سگا طرفان بهترين

ليڪڪا جو ايوارڊ 1996ع ۾ پڻ شامل آهن بقول سندس، سنڌ، سنڌي ٻولي، ادب ۽ سنڌي ماڻهن جي ڀلائي ڇاڻ سندس زندگيءَ جو اهم مقصد آهي.

ڊاڪٽر صاحب جي ور جو نالو عبدالرحيم سرائي آهي، جيڪو سندس بهترين هم سفر ثابت ٿيو آهي.

فيروز احمد، ڊاڪٽر

ڊاڪٽر فيروز احمد سن 1945ع ڌاري پيدا ٿيو. پاڻ مشهور ادبي ۽ سياسي دانشور ٿي گذريو آهي، کيس انٽرنيشنل شهرت حاصل هئي.

ڊاڪٽر فيروز احمد ڪراچي، ڪيناڊا ۽ آمريڪا جي وڏين يونيورسٽين مان تعليم حاصل ڪئي هئي. ننڍي ڄمار ۾ آمريڪا مان ڊاڪٽريٽ جي ڊگري حاصل ڪندڙ سنڌ جو هي املهه ماڻڪ سنڌ جو هڪ قومي ڪارڪن به هو، هن سنڌ جي هاري ۽ ترقي پسند سياسي تحريڪن ۾ ڀرپور حصو ورتو. تنظيمي طور هو ”عوامي تحريڪ“ سان گڏجي عرصو وابسته رهيو. ڪجهه وقت سنڌ يونيورسٽيءَ ۾ استاد طور خدمتون سرانجام ڏنائين ۽ پوءِ آمريڪا هليو ويو، جتي سندس زندگيءَ جو ڪافي حصو گذريو. هو اتي ”هار ورڊ يونيورسٽيءَ“ ۾ آخر تائين پروفيسر ٿي رهيو. آمريڪا ۾ هن سدائين دنيا سان گڏ سنڌ ۽ ان جي مظلوم عوام بابت سوچيو، لکيو ۽ لوڇيو.

- ڊاڪٽر فيروز احمد سنڌ توڙي پاڪستان بابت سوين مضمون ۽ مقالا لکيا، جن مان ڪجهه آڪسفورڊ يونيورسٽي وارن ڇپائي پترا ڪيا آهن. کيس سڄي دنيا اندر هڪ وڏي اسڪالر طور مڃتا مليل هئي.

ڊاڪٽر فيروز احمد 16 اپريل 1997ع تي آمريڪا ۾ وفات ڪئي، کيس هار ورڊ يونيورسٽي ۾ وڏي اعزاز سان دفنايو ويو.

فيروز گل

فيروز گل ولد رحيم بخش شيخ 16 جون 1943ع تي حيدرآباد شهر ۾ پيدا ٿيو. پاڻ مشهور موسيقار راڳي ۽ ڪمپوزر ٿي گذريو آهي.

فيروز گل قاضي عبدالقيوم هاءِ اسڪول ۾ پنج درجا انگريزي پڙهي، پوءِ ٽريننگ ڪاليج فارمين ۾ داخل ٿيو، پر پوءِ ستت ئي پاڻ ڪتابي علم کان موڪلائي علم موسيقي طرف وڌيو.

موسيقي کيس ورثي ۾ ملي هئي، سندس والد ۽ سندس ڏاڏو عارب خان پنهنجي وقت جا مشهور راڳي هئا. فيروز گل راڳ جي سکيا پنهنجي والد کان حاصل ڪئي. جڏهن جوان ٿيو ته کيس موسيقار بنجڻ جو شوق ٿيو. ان سلسلي ۾ هن 1966ع ۾ ڪاٺي روڊ تي سهيل رانا سان گڏجي هڪ ڪلب کولي، جنهن

جو نالو ”فيروز رانا موسيقي ڪلب“ رکيو ويو، جتي وڏا وڏا موسيقار اچڻ لڳا. ان دوران سندس ملاقات مشهور شاعر موسيٰ ڪليم سان ٿي، جنهن جي ساٿ سان فيروزگل نيٺ پنهنجي منزل مائي ۽ پنهنجي فني سفر جي شروعات فلم ”رنگ محل“ جي موسيقي ڏيڻ سان ڪئي. اها فلم 1969ع ۾ ٺهي هئي. ان فلم ۾ سندس پهرين ڪمپوزيشن رونا ليليٰ جي آواز ۾ هئي، شاعري موسيٰ ڪليم جي ٻول هئا ”منهنجا پيارا پرين حسن وارا پرين، زندگي توهان آجان توهان فنا.“

فيروزگل کي 1972ع ۾ ريڊيو پاڪستان تي راڳي طور ڀرتي ڪيو ويو، جتي هن پهريون آئٽم مسخوم طالب الموليٰ جو هڪ غزل رڪارڊ ڪرايو، جنهنجا ٻول آهن ”ڪنهن جي درد محبت کي دل جان سان زندگيءَ جي امانت بنائي ڇڏيم.“

فيروزگل سنڌي شاعري کي اهڙين ته دل ۾ پيهي ويندڙ ڏنن سان رچايو جو راڳ جا عاشق فيروزگل جي ڪمپوزيشن جا اسير بنجي ويا. هن پنهنجي حياتي ۾ 22 فلمن جي موسيقي ترتيب ڏني ۽ ڪيسٽ ڪمپنين لاءِ هزارين ڏنن تيار ڪيون. سائين طالب الموليٰ جي خوبصورت شاعري ۾ رونا ليليٰ جا ڳايل سڀئي يادگار گيت پڻ سندس ئي ڪمپوز ٿيل آهن.

فيروزگل جي ڪريبت تي سڀ کان اهم ۽ ساراه جوڳو ڪم سنڌ ثقافت کاتي طرفان حضرت شاھ عبداللطيف ڀٽائي رح جي سرن کي موسيقي جو ويس ڊڪاڻ آهي، جن مان 19 سر عابده پروين جي مڌر آواز ۾ مڪمل ٿي چڪا آهن. باقي سر تڪميل جي مرحلي تي هئا ته موسيقيءَ جو هيءُ سڏابهار نانءُ فيروزگل 14 آڪٽوبر 1996ع تي پرڏيهه ۾ لاڏاڻو ڪري ويو.

هن ڪيترن ئي ملڪن ۾ پنهنجي فن جو مظاهرو ڪري داد حاصل ڪيو هو. فن جي مڃتا طور ڪيس 1986ع ۾ ”شاھ لطيف ايوارڊ“، 1987ع ۾ ”شهباز ايوارڊ“ ۽ فلم ”پڪار“ جي موسيقي ڪمپوز ڪرڻ تي ”فلم ايوارڊ“ مليو.

فيض بخشاپوري

فيض الله خان ”فيض“ ولد مصري خان ڊومبڪي بلوچ سن 1922ع ۾ بخشاپور ضلعي جيڪب آباد ۾ پيدا ٿيو. پاڻ غزل جو شهنشاه شاعر ۽ صحافي ٿي گذريو آهي.

فيض بخشاپوري ابتدائي تعليم بخشاپور ۾ حاصل ڪئي ۽ پوءِ وڌيڪ تعليم پرائڻ ڇڏي پنهنجي والد سان زمينداري پيشي ۾ هٿ وٺائڻ لڳو. ڪجهه

وقت کان پوءِ کيس پنهنجي قومي سردار مير تاج محمد خان ڊومبڪيءَ جي صحبت نصيب ٿي، جيڪو پڻ سخن شناس، علم جو اڪابر ۽ وڏو دانا هو. اهڙي نيڪ بخت جي نظر فيض اثر هيٺ فيض صاحب کي ڪافي ڪتابن جي مطالعي جو موقعو مليو. پوءِ ته سنڌي سان گڏ ٻين ٻولين ۾ به مهارت حاصل ڪري ورتائين. اڳتي هلي سن 1954ع ۾ رحيم يار خان مان اديب عالم (اردو) جو امتحان پاس ڪيائين.

فيض صاحب ست زبانون ڄاڻندو هو ۽ سنڌي، اردو، بلوچي ۽ سرائڪي ٻولين ۾ سندس ڪافي ڪلام موجود آهي. پاڻ اردو شاعرن ۾ جوش مليح آبادي، احسان دانش ۽ بهزاد لکنوي جهڙن شاعرن جو هم عصر ۽ هم مرتب هو. پاڻ سڄي برصغير ۾ ٿيندڙ مشاعرن ۾ شامل ٿيندو هو. غزل جو شهنشاهه هو، ڪمال سخن جي بدولت کيس ”غالب سنڌ“ جي لقب سان ياد ڪيو وڃي ٿو. سندس سنڌي خواهه اردو ڪلام ۾ استعارا، تشبيهون ۽ ڪنايه ڪثرت سان استعمال ٿيل آهن. ان کان سواءِ فارسي لفظن جو استعمال به جامر ٿيل آهي، جنهن ڪري سنڌ جي ڪجهه جدت پسند شاعرن سندس ڪلام جي مخالفت به ڪئي. بهرحال سندس ڪلام ۾ بناوت، سجاوت، بلاغت، نفاست ۽ لطافت وغيره جا ڪافي آثار ملن ٿا.

فيض صاحب جي اها دعويٰ هئي ته هن سخن ۾ ڪنهن به شاعر کان اصلاح نه ورتي، رڳو به غزل پنهنجي ٻن دوست شاعرن کي ارسال ڪيا، جن مان هڪ سنڌي غزل غلام سرور مغل کي ۽ ٻيو اردو غزل اسد ملتاني کي موڪليو. جن ٻن اهوچئي جيئن جوتيشن ڪلام واپس ڪيو ته ”توهان مصلح لاءِ ڪهڙي جاءِ ڇڏي آهي جو اصلاح ڪجي.“

فيض بخشاپوري جو پهريون مجموعو ڪلام 1958ع ۾ ”شعله عشق“ جي نالي سان شايع ٿيو. ان کان پوءِ ٻيا مجموعا ”خمخانه فيض“ ۽ ”گنجينه فيض“ شايع ٿيا، جڏهن ته سندس هڪ مجموعو ڪلام ”سرچشمه فيض“ اڃا قلمي صورت ۾ آهي.

فيض صاحب 1956ع ۾ جيڪب آباد مان ”مساوات“ نالي هفتيوار اخبار جاري ڪري صحافت جي ميدان ۾ پڻ پير رکيو. صحافتي زندگيءَ ۾ کيس زماني جون لهرون ۽ لوڏا به آيا، مگر پاڻ هر محاذ تي ايماني قوت، مستقل مزاجيءَ ۽ قومي وقار جي اصولن تحت پڌري پٽ مظاهرو ڪندو آيو.

فيض صاحب جي ادبي خدمتن جي مدنظر کيس 1962ع ۾ صدر ايوب خان طرفان هڪ سو روپيا ماهوار وظيفو جاري ٿيو ۽ 1987ع ۾ کيس صدارتي ايوارڊ سان نوازيو ويو.

فيض بخشاپوري 14 مئي 1992ع تي وفات ڪئي. سندس ورسِي هر سال عوامي سطح تي ملهائي ويندي آهي. سندس سنڌي غزل جو نمونو هيٺ ملاحظه فرمائيندا.

سرو پا دست و بازو دل جگر بند، ڪمند زلف ۾ آ بند هر بند
تير قيدِ خيال گل کان آزاد، ڪيا صياد جڏهن بال و پربند

فيض درياھ شاهه ”ميرل“

داتا فيض درياھ شاهه ولد پير شاهه جيلاني سال 1863ع ۾ چڪ شهر جي برسان ڳوٺ انباھ، تعلقي لڪي غلام شاهه سلسلي شڪارپور ۾ پيدا ٿيو. پاڻ مشهور صوفي شاعر، درويش ۽ سالڪ ٿي گذريو آهي.

فيض درياھ شاهه جو اصل نالو فيض محمد شاهه هو. سندس والد شاهه نصير الدين نوشهروفيروز واري جو معتقد هو ۽ سالن جا سال سندس خدمت ۾ گذاريائين آخر مرشد جي ارشاد به حسب ڳوٺ وڃي شادي ڪيائين، جنهن مان کيس ٽي پٽ ٿيا. وڏو سيد تاج محمد شاهه، وچرو سيد فيض محمد شاهه ۽ ننڍو سيد جان محمد شاهه هو. جڏهن شاهه نصيرالدين (وفات 1900ع) ٿيو ننگر ڏنا، تڏهن فيض محمد شاهه لاءِ فرمايائين ته ”جي هن صاحبزادي جي عمر آهي ته، بلها شاهه وارو طبل وڄائيندو.“

فيض درياھ شاهه سنڌي ۽ فارسي جي تعليم شاهه نصيرالدين جي هڪ طالب درويش سيد ڏنل شاهه کان حاصل ڪئي هئي، چون ٿا ته سائين فيض درياھ شاهه ڪيترائي ورهيه محبت ۽ استغراق جي عالم ۾ رهيو. نيٺ ڪجهه سالن بعد مجذوبيءَ کان سالڪي طرف مڙيو ۽ شعر چوڻ شروع ڪيائين. شاعري ۾ ”ميرل“ تخلص استعمال ڪندو هو. ميرل فقير جاگيرائي سندس معتمد هو، جيڪو ڪمڙي جي ويجهو ديهه ڪالهرڙي جو ويٺل هو. فيض درياھ شاهه جي ساڻس ايتري محبت هئي جو کيس ادب وڃان ”بابا ميرل“ سڏيندو هو ۽ پنهنجو تخلص به ”ميرل“ رکيائين.

سيد فيض درياھ شاهه سڄي عمر لوڙهي ۾ گذاري ۽ شادي ڪانه ڪيائين، ساري عمر مجرد ٿي گذاريائين. پاڻ بيخودي واري حالت ۾ تمام گهڻو ڪلام چيو اٿس. هن پنهنجي ڪلام ۾ ڪيترن ئي هنڌن تي اناالحق جا نعرا هنيا آهن. سندس سارو ڪلام رندي رمزن ۽ صوفيائي خيالن جو آئينو آهي.

داتا فيض درياھ شاهه 11 شوال 1325ھ (1907ع) تي جواني واري عمر ۾ وفات ڪئي. سندس مزار ڳوٺ انباھ ۾ آهي، جتي هر سال 11 ۽ 12 شوال تي ميلو لڳندو آهي. سندس ڪلام جو نمونو هيٺ ڏجي ٿو:

مرشد مامر ڏني ڳيت اناالحق ٿا ڳايون
ڳيت اناالحق ٿا ڳايون پيال پلي جا پايون.

فيض محمد (اول) مير

ويهن صدي عيسوي جي پهرين سج جڏهن پنهنجي سونهري ڪرڻ سان سنڌ ڌرتيءَ کي روشن ڪيو ته، ان وقت اتر سنڌ جي رياست خيرپور ۾ مير فيض محمد (اول) جو راج قائم هو. جيڪو پنهنجي والد مير مراد علي خان تالپر جي وفات کان هڪ هفتي پوءِ 7 اپريل 1894ع تي گادي تي ويٺو.

مير فيض محمد (اول) کي سندس پسند مطابق انگريزن طرفان خانبهادر قادر داد خان وزير ٿي مليو، جنهن مير صاحب جي مشوري سان رياست ۾ ڏاڍا سڌاري جا ڪم ڪرايا. ان کان پوءِ سردار محمد يعقوب ۽ شيخ صادق علي هڪ ٻئي پويان رياست جا وزير بڻيا.

مير صاحب شڪار جو شوقين هوندو هو ۽ اڪثر گشت ۾ رهندو هو، رياستي سارو انتظام وزير جي حوالي هوندو هو. صرف نئين ڪم لاءِ مير صاحب کان منظوري وٺڻي پوندي هئي. سندس دؤر ۾ رياست اندر جيڪي ترقياتي ڪم ٿيا، انهن جو مختصر وچور هن ريت آهي. زرعي سڌارن لاءِ واه ڪوتايو ويا، شڪار گاهن کي محدود ڪري جهنگ ڪٽرائي اتي آبادي ڪرائي وئي، جنهن جي نتيجي ۾ رياست جي اپت پنجن لکن مان وڌي وڃي پندرهن لکن تي پهتي، پوسٽ آفيس ۽ ٽيليگراف جو نئون محڪمو ڪوليو ويو. هڪ سو کان وڌيڪ اسڪول ڪوليا ويا. خيرپور ۾ هڪ وڏي اسپتال، لائبريري، انگريزي اسڪول، بورڊنگ هائوس ۽ فيض محل نالي سان هڪ عاليشان عمارت ٺهي. ڪوٽ ڏيجي ۽ ڪراچي ۾ مير صاحب لاءِ بنگلا تيار ٿيا وغيره.

جنوري 1903ع ۾ برطانيه جي بادشاهه پاران دهلي ۾ دربار ٿي، جنهن ۾ ساري هندستان جا نواب ۽ راجا شريڪ ٿيا هئا، جنهن ۾ مير فيض محمد به شامل هو. کيس دربار ۾ وڏي عزت ملي. سندس تنبو ۾ ملاقات ڪرڻ لاءِ ڪيترائي نواب آيا. 1906ع ۾ پرنس آف ويلز ڪراچي ۾ آيو ته ساڻس مير صاحب جي ملاقات ٿي. مير صاحب کي سرڪار کان 17 توپن جي سلامي ملندي هئي.

مير فيض محمد خان (اول) هڪ وڏو رحمدل، سادگي پسند ۽ نياز نوٽ ڏيارو ماڻهو هو. مروت مهرباني ۽ خوش خلقي ۾ پنهنجو مٿ پاڻ هو. هن رعيا لاءِ گهڻو پاڻ پتوڙيو. پاڻ نماز جو پابند ۽ خداپرست انسان هو، فارسي لکڻ ۽ پڙهڻ ۾ هوشيار هو. پاڻ سنڌي سرائڪي ۽ فارسي زبانن جو قادر الڪلام شاعر پڻ هو ”عاجز“ تخلص استعمال ڪندو هو. پاڻ 5 مارچ 1909ع تي ڪوٽ ڏيجي ۾ 74 سالن جي عمر ۾ وفات ڪري ويو. سندس جسد خاڪي ڪربلا معليٰ ۾ دفن ڪيو ويو.

فيض محمد (ثاني) مير

مير فيض محمد (ثاني) ولد مير علي نواز خان "ناز" تالپر 4 جنوري 1913ع تي ڪوٽ ڏيجي ۾ ڄائو. پاڻ خيرپور رياست جو والي ٿي گذريو آهي.

مير فيض محمد (ثاني) والدين جو اڪيلو پٽ هو، تنهن ڪري کيس ڏاڍو پيار ڪندا هئا ۽ پيار مان "الهيجايو" ڪري سڏيندا هئا. سندس والده بيبي نذير بيگم بلوچ خاندان مان نه هئي، تنهنڪري سندس چاچي مير غلام علي خان ۽ ڪجهه ٻين شاهي خاندان جي ماڻهن کي سندس ولي عهديءَ تي اعتراض هو. مير غلام علي خان برطانيه سرڪار وٽ به پڪاريو، مگر علي نواز خان ڪوشش ڪري سندس ولي عهدي منظور ڪرائي ڇڏي.

سن 1934ع ۾ هڪ ڏينهن اهڙو اتفاق ٿيو جو مير علي نواز خان جي ڪچهري ۾ مير فيض محمد خان جي هٿان سندس روالور ڇڏي ويو ۽ اوچتو وڃي سندس مصووع پٽ شهزادي علي مراد خان جي پانهن ۾ لڳو. پوءِ ته وڏو پائيتال مچي ويو ۽ ڪئمپ شاهي جي حوارين مير فيض محمد خان کي چريوڇوڻ شروع ڪيو ۽ کيس ڪجهه وقت لاءِ ذهني علاج راسطي لاهور موڪليو ويو. ان کان پوءِ هن کي پوني ۾ زير علاج رکيو ويو. هو اڃا پوني ۾ ئي هو ته 1935ع ۾ سندس والد وفات ڪئي. ان کان پوءِ ستت سندس والده به گذاري وئي، هڪ طرف والدين جو رچوڙ، ٻيو وطن کان دور، تيون چاچي جي ناسازي آخر مڙني ڳالهين گڏجي سندس ذهني توازن وڃائي ڇڏيو. جنهن ڪري 1947ع ۾ برطانيه سرڪار کيس حڪومت لاءِ نااهل قرار ڏيئي، سندس ولي عهد مير علي مراد خان کي حاڪم بنايو.

ساڳئي سال ۾ پاڪستان بنجڻ بعد هن کي پوني مان خيرپور آندو ويو. هو پنهنجي حياتيءَ جا آخري پنج ڇهه سال ڪوٽ ڏيجي ۾ گذاري 14 اپريل 1952ع تي وفات ڪري ويو.

مير فيض محمد (ثاني) جي ناني ماتر حڪومت سال 1935ع کان 1947ع تائين رهي، جنهن ۾ 1937ع تائين انگريز وزير مسٽر سليڊن هو جيڪو سندس والد جي وقت کان رياست جو وزير رهندو آيو هو. ان کان پوءِ خان بهادر اعجاز علي وزير مقرر ٿيو، جيڪو 1947ع تائين رياست جي اچي ۽ ڪاري جو مالڪ رهيو، انهيءَ عرصي ۾ رياست ۾ جيڪي سڌارا آندا ويا، انهن مان هيٺيان ذڪر جي لائق آهن.

ڪافي غير آباد زمين آباد ٿي، اعجاز ٽئنري نالي هڪ چمڙي جو ڪارخانو کوليو ويو، ڳوٺ سڌار کاتي کڻ سبب هارين جي معاشي ۽ سماجي حالت ۾ سڌارو آيو، خيرپور ۾ هاءِ ڪورٽ جو قيام عمل ۾ آيو. صحت کاتي ۾ توسيع آئي ڪجهه ڊسپينسرين کوليون ويون، ٻه نوان هاءِ اسڪول ۽ ڪافي پرائمري اسڪول کوليا ويا وغيره.

فيض محمد "فيض" حيدري

فيض محمد "فيض" حيدري ولد امام بخش ڪيريو 2- اپريل 1922ع تي ڳوٺ تندي حيدر تعلقي حيدرآباد ۾ ڄائو. پاڻ قادر الڪلام شاعر ۽ ڪهاڻيڪار هئو. فيض محمد "فيض" حيدري ابتدائي تعليم پنهنجي ڳوٺ ۾ ورتي، ان کان پوءِ اديب فاضل سنڌي ۽ جي وي جا امتحان پاس ڪري، گذر سفر لاءِ استاد جي مقدس پيشي کي اختيار ڪيو. پاڻ آخر تائين ماستر رهيو، پنهنجي جنم ڏينهن تي تندي حيدر جي نسبت سان پاڻ کي "فيض حيدري" سڏائيندو هو ۽ ادبي حلقن ۾ پڻ انهيءَ نالي سان سڃاڻپ هئس.

فيض حيدري کي شروع کان وٺي ادب سان دلچسپي رهي، ويتر معاشري جي ناانصافين، ڪامورا شاهي ۽ وڏيرا شاهي جي من مڃڻن ۽ غريبن جي بيڪسي سندس دل ۾ اڌما پيدا ڪري ڇڏيا ۽ پوءِ هن جي نظرن جيڪي ڏٺو ۽ دل ۽ دماغ جيڪو ڪجهه محسوس ڪيو، سو قلم جي نوڪ مان هن بيان ڪيو. سندس نثر ۽ نظم ٻنهي صنفن ۾ بي انتها درد پوشيده نظر اچي ٿو. هن جون ڪهاڻيون زندگيءَ جي قريب تر ۽ انساني جذبن جي صحيح ترجماني ڪندڙ آهن. معاشري جي ناانصافين تي خوب چوڻ چنڊيا اٿس. سندس ڪهاڻين جا مجموعا "اوچنگارون" ۽ "فرياد عورت" ڏاڍا مقبول آهن. سندس هڪ ٻيو ڪتاب "مظلوم عورت" نهايت رفت انگيز تحرير آهي، جا جذبات سان لبريز آهي. سندس عوامي شاعري اڄ به سنڌ جي اڪثر حصن ۾ الپي ويندي آهي. سندس غزل، مولود، مڏاحون ۽ ڪافيون مشهور آهن. سندس شاعري سليس سنڌي تي مبني آهي، منجهس روانگي به موجود آهي.

فيض حيدري شريعت جو پابند، طريقت جو صاحب، قلندري خيالن جو مالڪ هو، علم و ادب سان آخري وقت تائين وابستہ رهيو. پاڻ عربي، فارسي ۽ اردو زبانن جو به سٺو ڄاڻو هو.

فيض محمد "فيض" حيدري 31 مارچ 1968ع تي گذاري ويو. سندس ڪافي جو نمونو هيٺ ڏجي ٿو.

ڪات پڇي پيو ڪنڌ، نينهن جو ناحق ورتر نالو
روھ رڱيا مون رت سان روئي لال ڪير لڪ ڏوئي پوئي
رڻپٽ رڇ ۽ رند آب اکين جي ڪيـــــــــــــــڙو آلو.

فيض محمد، قاضي

قاضي فيض محمد ولد قاضي نبي بخش 23 نومبر 1908ع تي هالاڻي، ضلعي نوشهروفيروز ۾ ڄائو. پاڻ مخلص سياستدان، ماهر وڪيل ۽ سٺو اديب ۽ شاعر ٿي گذريو آهي.

قاضي فيض محمد ابتدائي تعليم هالائي ۾ روتي ۽ پوءِ خيرپور ميرس ۽ نوشهروفيروز جي هاءِ اسڪولن ۾ پڙهي 1929ع ۾ مشترڪ پاس ڪئي. 1935ع ۾ بمبئي يونيورسٽيءَ مان بي ايس سي جي ڊگري حاصل ڪئي. ابتدائي زماني ۾ پاڻ تعليم کاتي ۾ ملازم رهيو، ڪجهه وقت لوڪل بورڊ اي وي اسڪول ۾ سائنس ٽيچر ٿي رهيو. ان کان پوءِ 1940ع ۾ ايل ايل بي جو امتحان پاس ڪري نوابشاهه ۾ وڪالت شروع ڪيائين ۽ مستقل طور نواب شاهه ۾ رهڻ لڳو.

سندس سياسي زندگي 1919ع ۾ خلافت تحريڪ ۽ ڪانگريس هلچل شروع ٿيڻ جي وقت کان ٿي. 1928ع ۾ پدمعبدن ريلوي اسٽيشن تي سائنس ڪميشن جي خلاف ”سائنس گوبنڪ“ جا نعرا هنيائين. 1933ع ۾ خاکسار تحريڪ ۾ حصو ورتائين. 1943ع ۾ مسلم ليگ ۾ شامل ٿيو. 1948ع ۾ هاري ڪميٽيءَ ۾ شامل ٿيو ۽ سال 1951ع ۾ سنڌ هاري ڪميٽيءَ جو صدر چونڊيو ويو. 1956ع ۾ عوامي ليگ ۾ شموليت اختيار ڪيائين. انهيءَ پارٽي ۾ پاڻ مرحوم شيخ مجيب الرحمان جي دؤر ۾ سينئر نائب صدر هو. خود غرض سياستدان، فرقي پرست ۽ علائقائي تعصب رکندڙن جي غلط رويي کڻي جڏهن بنگال (اڀر پاڪستان) جدا ٿي پيو، ته قاضي صاحب جي دل تي انهيءَ حادثي سخت صدمو پهچايو ۽ ان کان پوءِ هو هميشه لاءِ سياست کان پري رهي، وڪالت جي ڌنڌي سان گڏ علمي ۽ ادبي مشغولين ۾ رڌل رهيو. پاڻ سياسي زندگيءَ دوران ڪيترائي دفعا جيل به ويو هو.

قاضي صاحب راڳڻ ۽ موسيقيءَ جو اعليٰ درجي جو چاڻو هو. الهڏنو نوناري سندس راڳ جو استاد هو. ان سان گڏوگڏ پاڻ اعليٰ پايي جو نشر نويس ۽ شاعر به هو. هن ڪيترائي معياري ڪتاب سنڌي ۽ انگريزيءَ ۾ تصنيف ڪيا آهن. جن مان سندس هيٺان ڪتاب ادب ۾ بلند مقام رکن ٿا.

هاويهه مشهور ٻاويهه (ناول-1980ع) - جنسار (ناول-1954ع) دردن سندو داستان (شعري مجموعو ٻن ڀاڱن ۾ 1980ع ۽ 1982ع) سورن سنڌي سچ، - Lateefi Sindh in search of Truth- In search of Truth ۽ منهنجو سفر (آٽر ڪهاڻي 1999ع) وغيره. سندس لکڻي سليس، سهڻي ۽ سباجهڙي آهي پاڻ 13 آڪٽوبر 1982ع تي راهه رباني وٺي ويو.

ڦوٽو زرداري

ڦوٽو خان ولد شير محمد زرداري اٽڪل سن 1956ع ڌاري ڳوٺ عالم خان زرداري لڳ سرهاڙي تعلقي شهدادپور، ضلعي سانگهڙ ۾ ڄائو. پاڻ ريڊيو، ٽيليويزن ۽ اسٽيج جو مقبول ڳائڻو ٿي گذريو آهي. ڦوٽي زرداري جي ولادت هڪ غريب گهراڻي ۾ ٿي. سندس تعليم معمولي هئي، ننڍپڻ کان ئي سندس دلچسپي راڳ طرف رهي. انهن ڏينهن ۾ مصري فقير سنڌي موسيقيءَ جي دنيا تي پوري طرح چاڻهجي چڪو هو. ڦوٽو زرداري کانئس متاثر ٿي سندس ڳايل ڪلاز دلچسپي سان ٻڌندو هو. پيراسي ۾ جنهن به محفل ۾ مصري فقير ڳائڻ ايندو هو ته ڦوٽو اچي کيس ٻڌندو هو ۽ سندس فني مهارت جو ڳوڙهو اڀياس ڪندو هو ۽ پنهنجي ليکي راتين جون راتيون رياض ڪندو هو. اهو ئي سبب هو جو ڦوٽي زرداري جي گائڪي تي آخر تائين مصري فقير جو اثر رهيو، ايتري تائين جو سندس آواز به مصري فقير جي آواز سان ملندو هو. جڏهن ته هو مصري فقير جو باقاعدي شاگرد ڪونه هو. ۽ هن راڳ جي باقاعده تعليم عبد علي فقير کان ورتي هئي.

سندس والدين کيس راڳ ڳائڻ کان روڪيندا هئا، پر ڦوٽو راڳ ۽ آواز جي دنيا ۾ رنگجي ريتو ٿي ويو هو ۽ وڏن جي روڪ جي پرواهه نه ڪندي رياض جاري رکيو. ۽ نيٺ وڃي اعليٰ درجي تي پهتو.

ڦوٽو زرداري هارمونيم تي ڳائيندو هو. راڳ جي حوالي سان سڄي سنڌ ۾ مقبول هو. پاڻ پنهنجي سربلي ۽ سوز واري آواز ۾ ڳائي محفل ۾ ويٺل ماڻهن کي مدهوش بنائي ڇڏيندو هو ۽ اهي بي خودي واري عالم ۾ جهومڻ لڳندا هئا. سندس گائڪي ۽ آواز ۾ ايترو ته اثر هو جو جيڪڏهن ڪنهن سادي سودي شاعري کي به آواز جا روپ ڏيندو هو ته اها پر تاثير بنجي پوندي هئي. پاڻ هلڪي ڦلڪي موسيقي ۾ نيم ڪلاسيڪل رنگ پرن جو ماهر هو. ڪڏهن به ڏنن جي چوري نه ڪيائين، هميشه ديسي ڏنن ۾ ڪلام ڳائيندو هو. آسا، ڪاموڏ، تلنگ، ڪوهياري، پيروي، پهڙي ۽ راڻو راڳئين تي کيس عبور حاصل هو. هن گهڻو ڪري شاھ عبداللطيف ڀٽائي رح، مخدوم طالب الصولي، سيد مرتضيٰ ڏاڏي، پير اعجاز، احمد شاه، بلها شاه ۽ ٻين نون پراڻن شاعرن جي شاعري ڳائي. هن ريڊيو ۽ ٽيليويزن کان سواءِ سڄي سنڌ ۾ ٿيندڙ سرڪاري ۽ خانگي محفلن ۾ ڳائي داد حاصل ڪيو. سندس آواز ۾ رڪارڊ ڪيل سوين آڊيو ڪيسٽون مختلف رڪارڊنگ ڪمپنين طرفان رليز ٿيل آهن. جنهن ڪري اڄ به سنڌ جي ڪنڊ ڪڙڇ ۾ هوتلن، اوطاقن ۽ گهرن ۾ ڦوٽي زرداري جو سدا حيات آواز گوجندو رهي ٿو.

سنڌ جو هيءُ سربلو فنڪار 16- مارچ 1996ع تي بيوٽائيزر لاڏاڻو

ڪري ويو.

قادر بخش "بشير"

ماسٽر قادر بخش "بشير" 25- آگسٽ 1896ع تي شڪارپور ۾ ڄائو، پاڻ سنڌي ٻوليءَ جو صاحب فن شاعر ۽ قابل احترام استاد ٿي گذريو آهي. ماسٽر قادر بخش سنڌي فائينل پاس ڪري پرائمري استاد جي حيثيت سان پنهنجي علمي زندگيءَ جي شروعات ڪئي. ادب سان دلچسپي شروع کان وٺي هوندي هئس. هر ڪانفرنس ۽ مشاعري ۾ شريڪ ٿيندو هو، جلد ئي هڪ نامور اديب ۽ شاعر جي حيثيت ۾ نالو ڪڍيائين. هن شاعري جي مڙني صنفن ۾ طبع آزمائي ڪئي آهي. سندس ڪلام سليس دلڪش ۽ اصلاحي آهي. هڪ المناڪ حادثي کان متاثر ٿي شاعري ڏي رجوع ٿيو ۽ آخر تائين پنهنجي حسرتن، پريشانين ۽ نااميدين کي شاعري جي رنگين دنيا ۾ وندرائيندو رهيو، عشقي غزل به چيائين ته مزاحيه ڪلام به چيائين، وطني ترانه به ڳايائين ته بي وفا دنيا لاءِ مرثيا به پڙهيائين.

کيس عوامي شاعر هجڻ جو درجو حاصل هو، هو پنهنجي همعصر شاعرن ۾ ان ڪري به عزت ۽ آبرو وارو شاعر هو جو کيس فني ڄاڻ گهڻي هئي، جيتوڻيڪ سندس ڪلام جو مجموعو سندس زندگيءَ ۾ شايع نه ٿيو پر اخبارن ۽ رسالن ۾ سندس ڪافي مواد شايع ٿيل آهي. سنڌ جي سڀني رسالن ۽ اخبارن ۾ سندس ڪلام شايع ٿيندو هو.

ماسٽر قادر بخش کي رسالن ۽ اخبارن جي جمع ڪرڻ جو بيحد شوق هوندو هو. الوحيد جا پرچا شروع کان وٺي گڏ ڪيا هئائين. سنڌ جو هيءُ سادو دل ۽ خاموش طبع شاعر 14 مارچ 1954ع تي گذاري ويو، نموني طور سندس شاعري جون ستون هيٺ ڏجن ٿيون.

جاريون ۽ ڪپڙ سڀڙ ڏسڻ ۾ ٿا اچن اڄ،
جن ملڪ ڪيو آهه مزيدار ڏسي وڃ.

قادر بخش "ڪاپاري"

مولوي قادر بخش "ڪاپاري" ولد بنگل خان گولو بلوچ سن 1837ع ۾ ڳوٺ صحبت پور ضلعي نصيرآباد (بلوچستان) ۾ ڄائو. پاڻ صوفي شاعر ۽ بزرگ ٿي گذريو آهي.

مولوي قادر بخش گولي ابتدائي تعليم پنهنجي ڳوٺ ۾ پرائي. ان کان پوءِ سکر ضلعي جي ڳوٺ رستم ۾ مولوي عبدالستار جي مدرسي ۾ داخل ٿيو، جتان دستاربندي ڪري پنهنجي استاد جي حڪم مطابق ڳوٺ عاشق آباد ۾

مدرسو قائم ڪري ديني علم جي تعليم ڏيڻ شروع ڪئي. سگهو ئي کيس مجازي عشق جي اهڙي چوٽ لڳي وئي، جو سڀ ڪجهه ڇڏي پورا ست سال جهنگل ۾ ڦرندو رهيو. آخر قلندر لعل شهباز رحم جي سجاده نشين ميان محمد ڪامل جي خدمت ۾ حاضر ٿي سندس مريد ٿيو. پوءِ مرشد جي حڪم سان پنج سال قلندر سائين جي در جي مٿي پيريندو رهيو، آخر هڪ ڏينهن جيئن ئي سندس مرشد عبادت ۾ شروع ٿيو ته مولوي صاحب اوچتو وڃي سندس سامهون بيٺو ۽ ميان محمد ڪامل ڏسي دعا ڏيندي چيس ته ”وج بابا وڃي مدرسو وڌاء، الله تنهنجو رهبر آهي“ اهڙي طرح مولوي صاحب جي درس و تدريس جو سلسلو وري شروع ٿي ويو. هاڻي مولوي صاحب مجازي مان پار ٿي معرفت جي مالها پوئڻ لڳو.

مولوي صاحب کي ڳائڻ وڄائڻ جو شوق شروع کان ئي هو. پاڻ جڏهن مدرسي ۾ پڙهندو هو، تڏهن مدرسي لڳ موالين جي مڪان تي وڃي يڪتاري جي لشي تي مست ٿي جهومندو هو. وري جي عشق جي چوٽ لڳس ته شاعر بشجي پيو. پاڻ جيئن ته حق جو طالبو ۽ صوفيانه راه جو راهي هو، تنهنڪري سندس شاعري ۾ به زهد تقويٰ جا درس ڏنل آهن. معراج نامو، مولود شريف، ڏوهيڙا، بيت، ڪافيون ۽ غزل وغيره تي طبع آزمائي ڪئي اٿس. ڪلام سنڌي کان سواءِ سرائڪي، فارسي ۽ اردو ۾ به چيو اٿس. سڄي ڪلام ۾ الاهي رموز نهايت پرت ۽ پاڻوھ سان بيان ڪيا اٿس. هن صوفي درويش جي ڪلام جو هڪ مجموعو ”گلزار ڪاپاري“ جي نالي سان منظر عام تي اچي چڪو آهي. جيڪو درگاه جي سجاده نشين مولوي احمد خان گولي ترتيب ڏنو آهي.

مولوي قادر بخش ”ڪاپاري“ گولو سال 1922ع ۾ هن دنيا مان لاڏاڻو ڪري ويو. سندس مزار عاشق آباد تعلقي جهٽ پٽ (بلوچستان) ۾ آهي، جتي هر سال 25 کان 27 ذوالحج تائين سندس عرس ملهايو ويندو آهي. سندس ڪافي جوڻوڻو هيٺ ڏجي ٿو.

نت ڪوٽ ۾ هر گهر نور وسي
جاڻي محب منهنجو منظور وسي
جن شڪر ڪيو سي شاد رهن
دوست عاشق جا آباد رهن
سي قهر قيامت کان آزاد رهن
تن تي روز رحمت ضرور وسي.

قادر بخش منو

قادر بخش منو ولد محمد حسن بلوچ ڳوٺ محمد يوسف بلوچ، نانگرو لائين ڪوٽڙي ضلعي دادو ۾ ڄائو. پاڻ نامور مزاحيه فنڪار آهي. قادر بخش منو فقط پرائمري تائين تعليم پنهنجي ڳوٺ مان حاصل ڪئي، جنهن کان پوءِ هن مختلف ڪم ۽ نوڪريون ڪيون. هن وقت ايريجيشن فيڊر سب ڊويزن ڪوٽڙي ٽريڪٽر ورڪشاپ ۾ نوڪري ڪري ٿو. پاڻ مزاح جو بي تاج بادشاهه آهي، ۽ ان فن جي حوالي سان هن ڏيهه توڙي پرڏيهه ۾ ان ڳڻيا پروگرام ڪيا آهن. پاڻ جڏهن اسٽيج تي ايندو آهي ته ماڻهن کي ڪلاسي ڪلاسي پيٽ ۾ سور وجهيو ڇڏي. هو پنهنجي گلي مان مختلف جانورن جون ٻوليون ۽ مختلف ڳائڻ جو آواز هوبهو ڪيندو آهي ۽ مزاحيه ٽوٽڪا ٻڌائي غمزده ماڻهو کي به کلڻ تي مجبور ڪيو وجهي. پاڻ ريڊيو ۽ ٽيليويزن جي پروگرامن کان سواءِ سرڪاري ۽ نجی محفلن ۾ شرڪت ڪري پنهنجي فن جو مظاهرو ڪندو آهي. پاڻ پبلڪ ۾ تمام گهڻو مقبول آهي، مڃتا طور کيس ڪافي انعام ۽ اعزاز مليل آهن.

قادر مگسي، ڊاڪٽر

ڊاڪٽر قادر بخش ولد جيئند خان مگسي 25 ڊسمبر 1962ع تي نٿي ۾ پيدا ٿيو. پاڻ مشهور قومپرست سياسي ليڊر آهي.

ڊاڪٽر قادر مگسي جو تعلق وچولي طبقي سان آهي. سندس والد پهريان راز ڪو ڪم ڪندو هو ۽ پوءِ سرڪاري ٺيڪيدار ٿيو. قادر مگسي انٽرميڊيٽ تائين تعليم نٿي ضلعي مان حاصل ڪئي. ان وقت تائين سياست سان سندس ڪوبه واسطو نه رهيو، ۽ سندس سڄو خيال پڙهائي ۽ راند روند ڏانهن رهيو. پاڻ ڪهڙي، ملهه، ونجهه وٽي، ڪرڪيٽ، فٽ بال، ڪراتو، ٽيبل ٽينس جون رانديون وڏي چاهه سان ڪيڏندو هو. 1979ع کان 1981ع تائين جو ڊوڪرائي سکڻ لاءِ نٿي کان ڪراچي ويندو هو ۽ برائون بيلٽ حاصل ڪيائين.

مگسي صاحب اپريل 1981ع ۾ ڊاڪٽري پڙهڻ لاءِ ايل ايم سي ڄامشورو ۾ داخل ٿيو، جتان ڊاڪٽر سان گڏ هڪ سياستدان پڻ بڻجي نڪتو. هن 1982ع ۾ ”جيئي سنڌ اسٽوڊنٽس فيڊريشن“ (جساف) جو ميمبر بڻجي پنهنجي سياسي زندگيءَ جو آغاز 1983ع ۾ کيس [] ايل ايم سي جو صدر [] بڻايو ويو، ان حيثيت سان آگسٽ 1983ع ۾ ڪاليج ۾ جنرل باڊي کي خطاب ڪندي پهرين سياسي تقرير ڪيائين، جيڪا جمهوريت جي بحالي واري هلچل جي سلسلي ۾ هئي. سائين جي ايم سيد پاران جيتوڻيڪ ”ايم آر ڊي تحريڪ“ جي مخالفت ڪئي وئي هئي، پر قادر مگسي پنهنجي

سائين سميت انهيءَ تحريڪ پر ڀرپور غوڻي حصو ورتو. 1978ع ۾ هن اسٽڊي سرڪل جو بنياد وڌو جنهن اڳتي هلي 1988ع ۾ ”ترقي پسند ونگ“ جو روپ اختيار ڪيو.

قادر مگسي ۽ سندس ساٿين جو ”جيئي سنڌ محاذ“ جي اڳواڻن سان ڪجهه سياسي مسئلن تي اختلاف ٿي پيا، جنهن ڪري مارچ 1991ع ۾ هن پنهنجي ساٿين سان گڏجي جدا ”جيئي سنڌ ترقي پسند“ پارٽي ٺاهي، جنهن جو پاڻ شروع کان چيئرمين آهي. ان کان علاوه 9 نومبر 1998ع تي کيس پاڪستان جي جمهوريت پسند ۽ قومپرست پارٽين جي گڏيل اتحاد ”پونر“ جو سنڌ لاءِ ڪنوينر پڻ مقرر ڪيو ويو.

قادر مگسي جي سياست سنڌ ليول جي آهي. هن سنڌ جي حقن لاءِ پنهنجي وس آهر گهڻو پاڻ پتوڙيو آهي. 1988ع ۾ سنڌي مهاجر جهيڙي ۾ هن سورهيہ جوان نهايت دليرانه ڪردار ادا ڪيو. ڪالاباغ ڊيم⁽¹⁾ واري مسئلي تي 1998ع واري تحريڪ ۾ هن ڀرپور حصو ورتو ۽ ڪشمور کان ڪراچي تائين لانگ مارچ ڪري پاڪستان جي سرڪاري حلقن ۾ ٿرڻو ملجائي ڇڏيو. پاڻ ڪيترائي ڀيرا جيل جون سختيون برداشت ڪري چڪو آهي ڪيترن ئي ناهموار رستن تان گذري چڪو آهي. سندس جدوجهد جاري ساري آهي، ايڪيهن صدي جو سنڌي ماڻهو هن نوجوان قيادت ۾ وڏيون اميدون رکي ٿو. خدا ڪري هو انهن تي ڀروڙ لهي، پنهنجو قومي فرض نڀائي ۽ سچي محب وطن هجڻ جو عملي ثبوت ڏئي.

قائم علي شاھ

سيد قائم علي شاھ 13 سيپٽمبر 1933ع تي خيرپور ميرس ۾ ڄائو. پاڻ مشهور سياسي ۽ سماجي شخصيت آهي.

(1) بجلي جي پيداوار وڌائڻ، آبپاشيءَ لاءِ پاڻيءَ جو ذخيره قائم ڪرڻ ۽ ٻوڏن کي روڪڻ جي مقصد لاءِ سنڌو درياھ تي پنجاب جي شهر ڪالاباغ وٽ هڪ ڊيم ٺاهڻ جي رٿا 1953ع کان پاڪستان سرڪار جي زير غور هئي. آخر 1987ع ۾ رٿا جي رپورٽ مڪمل ڪري منظوري لاءِ حڪومت کي پيش ڪئي وئي، جنهن سان نئين صوبن خاص ڪري سنڌ ۾ وڏي بيچيني ڦهلائي وئي. ڇو جو ان ڊيم ٺهڻ سان هڪ تہ سنڌ ۾ پاڻيءَ جي سخت کوٽ پيدا ٿيندي پيو تہ سنڌو ڊيلٽا ۾ پاڻي ۽ لٽ نہ پهچڻ ڪري ماحولياتي تبديليون ظاهر ٿينديون جن جا سنڌ تي خراب اثر پوندا. ان ڪري سنڌ جي ماڻهن ڪالاباغ ڊيم کي زندگي ۽ موت جو مسئلو سمجهي ان جي سخت مخالفت ڪري رهيو آهي. ٻئي پاسي پنجاب جا ماڻهو ڊيم جي ڀرپور حمايت ڪري رهيا آهن، جو ان سان پنجاب جي زرعي ۽ بجلي جي پيداوار ۾ اضافو ٿيندو، هن ڊيم جو تعميراتي ڪم مختلف دورن ۾ بہ ٿي پيرا شروع بہ ٿيو، پر وري سنڌ صوبي جي عوامي دٻاءُ سبب حڪومت کي اهو ڪم روڪڻو پيو ۽ اڃا تائين اهو مسئلو متنازعہ بڻيل آهي.

سيد قائم علي شاه مئٺرڪ ناز هاءِ اسڪول خيرپور مان، بي اي، ايس ايم ڪاليج ڪراچي مان ايل ايل بي جو امتحان ڪراچي يونيورسٽيءَ مان پاس ڪيو. تعليم مڪمل ڪرڻ کان پوءِ پاڻ 1957ع کان خيرپور ۾ وڪالت ڪرڻ لڳو. ساڳئي سال ۾ هن ”خدمت خلق“ نالي هڪ سماجي تنظيم قائم ڪئي، جنهن جو پاڻ صدر ٿي رهيو. هن تنظيم جي پليٽ فارم تان عوام جي فلاح وبهسود لاءِ ڪيترائي ڪم ڪيائين. 1958ع ۾ خيرپور ۾ پنهنجي ڪوشش ۽ دوستن جي مدد سان هڪ ڪلب ”پائينر ڪلب“ قائم ڪيائين، جنهن جو مقصد غريب عوام جي خدمت ۽ سندن مسئلا حل ڪرڻ هو. جنهن مان عوام کي تمام گهڻو فائدو پهتو ۽ پنهنجي علائقي ۾ سندس شهرت ٿي. سندس سماجي خدمتن کي مدنظر رکندي جناب ذوالفقار علي ڀٽي (1970ع جي اليڪشن ۾ کيس پنهنجي پارٽيءَ جي تڪيٽ ڏني ۽ پاڻ ان اليڪشن ۾ ڪامياب ٿيو. عوامي حڪومت ۾ کيس پهريان سنڌ جي وزارت ۾ سينيئر وزير مقرر ڪيو ويو ۽ بعد ۾ کيس وفاقي وزير صنعت ۽ ڪشمير مقرر ڪيو ويو. ان دوران خيرپور ۾ ريڊيو اسٽيشن قائم ڪرائڻ سندس اهم ڪارنامو آهي، جنهن جو سنگ بنياد شاه صاحب پنهنجي هٿن سان 27 مئي 1976ع تي رکيو. (1)

1977ع ۾ ملڪ ۾ مارشل لا لڳڻ کان پوءِ پاڪستان پيپلز پارٽي جي ٻين اڳواڻن سان گڏ قائم علي شاه پڻ جنرل ضياءَ جي قهري ڪارواين جو نشانو بڻيو رهيو. 1988ع ۾ پاڪستاني سياست جو وايو منڊل تبديل ٿيو. ڊگهي عرصي بعد ملڪ ۾ سياسي بنياد تي اليڪشن ڪرائي وئي. شاه صاحب ان اليڪشن ۾ پيپلز پارٽي جي تڪيٽ تي سنڌ اسيمبليءَ جو ميمبر چونڊيو ويو. محترم بينظير ڀٽو صاحب کيس سنڌ جو وزير اعليٰ مقرر ڪيو ۽ هن 2 ڊسمبر 1988ع تي انهيءَ عهدي جو حلف ڪيو، ليڪن بدقسمتيءَ سان سندس دؤر ۾ سنڌ اندر بدامني عروج تي رهي. خاص ڪري ڪراچي ۽ حيدرآباد ۾ سنڌي، مهاجر جهيڙن ۾ ڪيتريون ئي جانين ضايع ٿي ويون ۽ ڪيترائي گهر اجڙي ويا. آخر ان وقت جي وزير اعظم محترم بينظير ڀٽو کيس وڏو وزارت وارو عهدو ڇڏڻ لاءِ چيو، جنهن ڪري 25 فيبروري 1990ع تي هن وزير اعليٰ سنڌ جي عهدي تان استيفعا ڏئي ڇڏي.

(1) - خيرپور ريڊيو اسٽيشن جو ڪم 1976ع ۾ شروع ٿيو ليڪن 1977ع ۾ عوامي حڪومت جي خاتمي کان پوءِ ان جو تعميراتي ڪم روڪي جو شڪار ٿي ويو آخر 21- مارچ 1983ع تي ريڊيو پاڪستان خيرپور جي نشريات ضلع ڪائونسل خيرپور جي عمارت ۾ قائم ڪيل عارضي براءِ ڪاسٽنگ هائوس مان شروع ٿي موجوده عمارت مان نشريات جو آغاز 7- مئي 1986ع تي ٿيو. جنهن جو افتتاح وقتي وزير اعظم محمد خان جوييجي ڪيو.

1993ع واري بينظير گورڻينٽ ۾ پاڻ سرڪاري عهدن کان پري رهي، پاڪستان پيپلز پارٽي صوبي سنڌ جي صدر جي حيثيت سان صرف تنظيمي ڪم اڪائيندو رهيو. ياد رهي ته پاڻ ڀٽي صاحب جي وقت ۾ پڻ پارٽي جو صوبائي صدر ٿي رهيو هو.

قبول محمد (ثاني) درازي

سخي قبول محمد (ثاني) ولد خواجہ نجم الدين 27 آگسٽ 1842ع تي درازن ضلعي خيرپور ميرس ۾ پيدا ٿيو. پاڻ جليل القدر صوفي بزرگ ۽ سچل سائين جي درگاه جو پنجن نمبر سجاده نشين ٿي گذريو آهي.

سخي قبول محمد سنڌي ۽ فارسيءَ جي ابتدائي تعليم راڻي پور ۾ پنهنجي عزيز مولوي عبدالقادر کان حاصل ڪئي. پاڻ اڃا يارهن سالن جو مس ٿيو ته سندس والد وفات ڪري ويو، جنهن ڪري سچل جي درگاه جي ذميواري کيس سونپي وئي. پوءِ ته پڙهڻ ڇڏي رات ڏينهن خدا جي ذڪر ۽ ڏڪار ۾ رڌل رهيو. خداوند ڪريم سندس درجو بلند ڪيو هو. جنهن ڪري پرهيزگاريءَ سببان ستت ئي بزرگيءَ کي وڃي رسبو. ڪيترائي سندس فيض مان مستفيض ٿيا. پاڻ شريعت جو پابند ۽ هر ڪنهن کي حق سچ منهن تي چوڻ وارو هو. حلال رزق کائيندو هو ۽ هميشه پنهنجي طالبن کي حرام کان منع ڪندو هو.

شهناشاه عشق حضرت سچل سرمست رحم جي صوفيانہ تعليمات کي فروغ ڏيڻ ۾ هن ڪابه ڪسر کان ڇڏي. وٽس هر مذهب ۽ طبقي جا ماڻهو وڏي تعداد ۾ ايندا هئا.

هيءُ نوراني چهري وارو بزرگ مٿي تي سائي دستار ٻڌندو هو، سفيد چاٻين ڏاڙهي ۽ اکيون بادامي هونديون هئس، سندس دعا مستجاب هوندي هئي. اڪثر ڪري دعا جي وقت مٿي آسمان طرف نهاريندو هو. سندس سخاوت مشهور هئي.

سخي قبول محمد (ثاني) درازي 15 جون 1925ع تي وفات ڪئي. سندس مزار سچل جي روضي ۾ اندر آهي.

قربان علي بيگ، مرزا

مرزا قربان علي تخلص ”قربان“ ولد مرزا قاسم علي بيگ سن 1872ع ڌاري تندو آغا، حيدرآباد ۾ ڄائو. پاڻ ناميارو اديب، شاعر، خوش خط، مرثيه خوان ۽ ذاڪر ٿي گذريو آهي.

مرزا قربان علي ابتدائي تعليم آخوند علي محمد جي مدرسي مان حاصل ڪئي، ۽ پوءِ روينيو کاتي ۾ ملازمت شروع ڪئي، جتان بعد ۾

هزائينس مير حاجي نور محمد خان تالپر استعيفا ڏياري کيس پاڻ وٽ ڪاتب ڪري رکيو هو.

مرزا صاحب عربي ۽ فارسيءَ جي تعليم مولانا ابوالقاسم لکنويءَ کان حاصل ڪئي، جيڪو انهن ڏينهن ۾ مرزا فتح علي بيگ وٽ سندس امام بارگاهه علي آباد تندو آغا ۾ رهندو هو. ان کان پوءِ ساڳئي امام بارگاهه ۾ مولانا ابوالحسن لکنوي رهڻ لڳو، مرزا صاحب ان کان علم عروض، ابجد جو علم، فن ڪتابت ۽ فن خطابت سکيو.

مرزا قربان علي پنهنجي بزرگن جي نقش قدم هلندي، فن شاعري ۾ به قدم رکيو ۽ قمار گهڻي محنت ڪري پنهنجي ڪلام جو مجموعو ”رياض قربان“ جي نالي سان لکيو، جنهن ۾ حمد، نعت، قصيده، مناجات، منقبت، سلام، غزل، قطعه، رباعيون، مثنوي ۽ مرثيه جي صنفن تي طبع آزمائي ٿيل آهي. هن نظر کان سواءِ نثر ۾ به طبع آزمائي ڪئي. وقت بوقت سندس مذهبي مضمون رسالي ”صراط المستقيم“ ۾ ڇپبا هئا. ان کان سواءِ ٻه ڪتاب ”سروالمومنين“ ۽ ”اصلاح خيال“ سندس لکيل آهن.

مرزا صاحب جيئن ته فارسي علم جو وڏو ڄاڻو هو ۽ چوڻيءَ جو خوش نويس به هو. جڏهن مير نور محمد خان تالپر کي ايران، عراق ۽ هندستان جي عالمن ۽ بزرگن سان خطو ڪتابت جاري رکڻ لاءِ ڪنهن ماهر جي ضرورت پئي ته هن مرزا قربان علي بيگ جو انتخاب ڪري کيس پاڻ وٽ ملازمت ۾ رکيو، ان دوران مرزا صاحب ڪيترائي ڪتاب خوش خطي ۾ ڪاتب جي حيثيت سان لکيا.

مرزا قربان پنهنجي پيءُ مرزا امام علي بيگ سان گڏ ٻه سؤ انداز ۾ مرثيا به پڙهندو هو. پاڻ بهترين مقرر به هو ۽ سنڌي، اردو ۽ پنجابي زبانن ۾ مجلسون پڙهندو هو. سندس تقرير تي سندس حريف به کيس داد ڏيندا هئا. پاڻ صومر و صلاوت جو پابند، صابر، سخي، صاف دل، صاف گو، صداقت پسند ۽ با اصول انسان هو.

مرزا قربان علي بيگ 12 مئي 1932ع تي وفات ڪئي. سندس ڪلام جو نمونو هيٺ ڏسندا.

اگر مهربان جانِ جانان ٿي وڃي، ته سامان راحت عيان ٿي وڃي. يقين آه پئتي نه هئندو قدم، سرِ عام جي امتحان ٿي وڃي.

قربان علي جهتيال

ڊاڪٽر قربان علي ولد احمد خان جهتيال 1956ع ۾ ڳوٺ ڪمال خان جهتيال ضلعي دادو ۾ ڄائو. پاڻ ريڊيو جو معروف لسٽر ۽ نئين تهلي جو سنو ليڪڪ آهي.

ڊاڪٽر قربان علي جهتيال جي تعليم اير بي بي ايس، آر اير بي آهي. پاڻ هن وقت مستقل طور شهر قلجي اسٽيشن ۾ سڪونت پذير آهي، جتي ”رضوان ڪلينيڪ“ نالي پنهنجي ذاتي اسپتال هلائي رهيو آهي.

سنڌ ۾ اهڙن ماڻهن جو چڱو خاصو تعداد موجود آهي، جيڪي ريڊيو پاڪستان ۽ دنيا جي ٻين ملڪن جي مختلف ريڊيو اسٽيشنن تان نشر ٿيندڙ فرمائشي، معلوماتي، ادبي، زرعي ۽ تفريحي وغيره پروگرام پابندي سان ٻڌن ٿا ۽ انهن ۾ خط لکي شامل ٿين ٿا. منهنجي خيال ۾ ته اهڙن شوقين جو تعداد دنيا ۾ سڀ کان وڌيڪ سنڌ ۾ ئي ٿيندو، انهن شوقين ۾ ڊاڪٽر قربان علي جهتيال جو نالو سر فهرست آهي، جنهن نه ڇڏي آهي ڪا اهڙي ريڊيو اسٽيشن جتان سندس نالو نشر نه ٿيندو هجي.

ڊاڪٽر صاحب پاڪستان جي ته مڙني ريڊيو اسٽيشن تي لکندو آهي، پر آل انڊيا ريڊيو جي سنڌي سروس کان علاوه دنيا جي هر انهيءَ ريڊيو اسٽيشن تي لکندو آهي، جتان اردو نشریات هلي ٿي ۽ اها سنڌ ۾ ٻڌجي ٿي. گويا ريڊيو جي حوالي سان کيس عالمي شهرت حاصل آهي.

ڊاڪٽر صاحب ريڊيو سان دلچسپي رکندڙن لاءِ قلجي مان ”ريڊيو پبليڪيشن“ نالي هڪ اشاعتي سلسلو پڻ شروع ڪيو آهي جنهن جو پاڻ ايڊيٽر آهي. 1995ع کان وٺي هيل تائين هن سلسلي جون ٻارهن ڪڙيون شايع ٿي چڪيون آهن. تنهن کان سواءِ هن 8 جنوري 1997ع تي ريڊيو جي شوقين جي هڪ تنظيم ”ريڊيو لسٽرز معلوماتي انجمن“ جو بنياد رکيو، جنهن جو پاڻ صدر آهي. پاڻ هر سال قلجي ۾ ريڊيو جي شوقين، پروڊيوسرن، انائونسنرن ۽ فنڪارن جو ميڙاڪو به سڏائيندو آهي، جنهن ۾ کين مڃتا طور بهترين ڪارڪردگيءَ جا ايوارڊ، انعام ۽ سرٽيفڪيٽ ڏيندو آهي.

ان کان علاوه ڊاڪٽر قربان علي جهتيال شاعري به ڪئي آهي ته مضمون، ڪهاڻيون، ڪالم وغيره به لکيا اٿس، جيڪي مختلف اخبارن ۽ رسالن ۾ ڇپيا آهن. پاڻ سنڌي ادبي سنگت، سگا ۽ ٻين ادبي توڙي سماجي تنظيمن سان پڻ لاڳاپيل آهي، سندس غزل جو غونو هيٺ ڏجي ٿو.

اڄ مان توکي ساري وينس لڙڪن کي پي هاري وينس
الڪا پنهنجي پليم سارا لالڻ تنهنجي لاري وينس
پٿرن کي مون اريبي جذبا جذبن کي چو ماري وينس
ڪيڏي سڪ مان گهر جي پت تي ڏيڻا هن لاءِ ٻاري وينس

قليج بيگ، مرزا

”شمس العلماء“ مرزا قليچ بيگ ولد مرزا فریدون بيگ 7 آڪٽوبر 1853ع تي تندي ٺوڙهي حيدرآباد ۾ ڄائو. پاڻ سنڌي ادب جو سچو خدمتگار، چوٽي جو نثر نويس ۽ اعليٰ پايي جو شاعر هو.

مرزا قليچ بيگ جو والد اصل ۾ جارجيا جو هو (1) جيڪو پوءِ قسمت جي رولا ڪڙي ڪري اچي سنڌ ۾ سڪونت پذير ٿيو ۽ انکي پنهنجو وطن بڻايائين کيس ست پٽ ۽ ٻه نياڻيون هيون، قليچ بيگ انهن ۾ ٽيون نمبر هو.

مرزا قليچ بيگ ابتدائي تعليم خانگي مڪتب ۾ آخوند شفيع محمد وٽ حاصل ڪئي. ان کانپوءِ سنڌي اسڪول ۾ داخل ٿيو، جتي سنڌي سان گڏ فارسي، عربي ۽ انگريزي تعليم ساڳئي وقت وٺندو رهيو. 1865ع ۾ ائنگلورنيڪيولر اسڪول حيدرآباد ۾ داخل ٿيو جتي ڇهه درجا انگريزي پڙهڻ بعد 1872ع ۾ گورنمينٽ هاءِ اسڪول ۾ پيشن طور مقرر ٿيو. ساڳئي سال ۾ مشترڪ جو امتحان به پاس ڪري ورتائين. 1873ع ۾ بمبئي هليو ويو جتي وڌيڪ تعليم حاصل ڪرڻ لاءِ ايلفنسٽن ڪاليج ۾ داخلا ورتائين. پاڻ جڏهن بي اي جي آخري سال ۾ پهتو ته سندس والده به فوت ٿي وئي ۽ پاڻ به بيمار رهڻ لڳو، ان پریشاني واري عالم ۾ بي اي جو امتحان به پاس نه ڪري سگهيو ۽ 1876ع ۾ واپس ٿيو، ليڪن اتي کيس ٻه شيون اهڙيون مليون جن سندس ڪردار ٺاهڻ ۾ وڏو ڀاڱو ادا ڪيو. هڪ پروفيسر حيرت جهڙو قابل استاد ۽ ٻيو ڪاليج جو رنگ برنگي ماحول، پروفيسر حيرت کيس شاگرد بجاءِ پٽ وانگر ڀائيندو هو. قليچ فارسي ۽ عربي ٻوليون ته اڳئي ڄاڻندو هو پروفيسر حيرت کيس انهن ٻولين جي علمي ڪتابن جو مطالعو ڪرايو، شعروشاعري جو وڌيڪ شوق ڏياريو ۽ همت افزائي ڪئي ۽ ترڪي زبان پڻ سيکاريائينس.

پروفيسر حيرت ئي پهريون ڀيرو کيس قليچ بيگ جي نالي سان سڏيو، جڏهن ته سندس ڀانگ جو نالو ”قليچ خان“ رکيو ويو هو، ترڪي زبان ۾ ”قليچ“ لفظ جي معنيٰ آهي تلوار.

(1) مرزا قليچ بيگ جو والد جارجيا جي گاديءَ واري شهر تفليس جي ڀر ۾ ”سڪر“ نالي شهر ۾ 1790 ۾ ڄائو. پاڻ عيسائين جي امير گهراڻي مان هو نالو سڙني منس، ڪنهن جنگ ۾ گرفتار ٿي ايران پهتو، جتان ڏهن سالن جي عمر ۾ ايراني حڪومت کيس هڪ وڪيل جي معرفت سنڌ ۾ مير ڪرم علي خان ٽالپر ڏانهن تحفو ڪري موڪليو. پاڻ پوءِ مسلمان ٿيو ۽ اسلامي نالي فریدون بيگ سان سڏجڻ لڳو. هن شادي پنهنجي هڪ هم وطن مرزا خسرو بيگ جي نياڻيءَ سان ڪئي، جيڪو پڻ جارجيا مان جنگين جي زماني ۾ گرفتار ٿي طهران پهتو جتان هڪ ٻئي وڪيل جي هٿان مير ڪرم علي خان کي موڪليو ويو ۽ مير صاحب جو پٽيلو هو. هي ٻئي چٽا ميراني درٻار ۾ لکڻ پڙهڻ جو ڪم ڪندا هئا. ايران ۾ لکڻ پڙهڻ جي ڪم ڪرڻ واري کي مرزا (ميرزا) چئبو آهي. ان ڪري ههه تي به مرزا لقب پئجي ويو، جيڪو بعد ۾ سندن ذات تي سڏجڻ لڳو.

ڪاليج ۾ مختلف ٻولين، قومن ۽ مذهب سان واسطو رکندڙ شاگرد پڙهندا هئا، انهن جي رهڻي ڪهڻي، ٻولي، مذهب ۽ ريتن رسمن جي خوب ڄاڻ حاصل ڪيائين ۽ انهن جي سنگت ۾ رهڻ ڪري هن جي دل مذهبي تعصب جي اثر کان پاڪ رهي، هو صوفي منش ٿي پيسو مڙني مذهبن، قومن ۽ نسلن جو احترام ڪرڻ سکيو.

مرزا قليچ بيگ وطن ۾ واپس پهچڻ بعد صحت کي سڌارڻ لاءِ ڪجهه آرام ڪيو ۽ پوءِ روزگار خاطر نوڪري ۾ گهڙيو. دوستن جي چوڻ تي پهريان ڪراچي هاءِ اسڪول ۾ 1878ع ۾ پرنسپل ٿيو، پر کيس روپنيو کاتي ۾ ڪم ڪرڻ جو شوق هو ان ڪري هو سرڪاري اجازت سان مختلف آفيسن ۾ وڃي خزاني توڙي ڏوهن جي متعلق لکپڙهه ڏسندو رهيو ۽ قانون جا ڪتاب پڙهندو رهيو، آخر 1879ع ۾ مئجسٽريٽ ٿيڻ لاءِ امتحان ڏنائين، جنهن ۾ سموري سنڌ مان هيءُ اڪيلو پاس ٿيو. 1880ع ۾ پهريان کيس روپنيو کاتي ۾ هيڊ منشي مقرر ڪيو ويو ۽ پوءِ 1882ع ۾ ميهڙ تعلقي جو مختيارڪار ٿيو. مختلف تعلقن ۾ مختيارڪار رهندي 1891ع ۾ ڊپارٽمنٽل امتحان پاس ڪرڻ بعد ساڳئي سال شڪارپور ۾ سٽي مئجسٽريٽ ۽ انڪٽنگ ڊپٽي ڪليڪٽر مقرر ٿيو ۽ پوءِ جدا جدا جاين تي ڊپٽي ڪليڪٽر رهي 1910ع ۾ پينشن تي لٿو. انهيءَ عرصي اندر سندس سٺي ڪارڪردگيءَ ڪري کيس حڪومت وٽان ڪيئي آفيسن نام، انعام ۽ تمغا ملي چڪا هئا ۽ عام ماڻهن ۾ ايڏو مقبول ٿي ويو هو جو سڄي سنڌ ۾ سندس نالو مشهور ٿي چڪو هو.

ادبي حوالي سان سنڌي زبان تي مرزا صاحب جو وڏو احسان آهي، جنهن رات ڏينهن هڪ ڪري ڪيترائي ڪتاب لکي، سنڌي ادب ۾ انقلاب برپا ڪري ڇڏيو. هن رڳو سنڌي زبان ۾ 385 ڪتاب لکيا. اها سنڌي ادب ۾ آيل وڏي ۾ وڏي اٿل آهي. انهن ڪتابن مان ڪي نشر ۾ آهن ته ڪي نظم ۾، ڪي ڪتاب سندس حياتيءَ ۾ ڇپيا، ڪي بعد ۾ ڇپيا، پر ڪيترا ڇپجڻ کان رهجي به ويا، جيڪي سندس پوين وٽ اڃا تائين قلمي صورت ۾ موجود آهن. سندس لکيل ڪتابن مان ڪي ڪتاب انگريزي، فارسي، عربي ۽ اردو تان ترجمو ٿيل آهن ۽ ڪي سندس پنهنجا طبعزاد آهن. هن نٽ نرالن موضوعن تي ٻين ٻولين مان ترجما ڪري سنڌي ٻوليءَ کي مالا مال بڻايو. هن شعر ۽ ادب تي به ڪتاب لکيا ته اقتصاد ۽ باغباني جهڙن خشڪ موضوعن کي به نه وساريو. ناٽڪ ۽ قصا به لکيائين، تعليم ۽ ننڍن ٻارن لاءِ به ڪتاب لکيائين، سنڌي الف ب نهڻ کان پوءِ جيتوڻيڪ ڪيترن ئي مختلف عالمن ۽ ماهرن چڱي طرح پاڻ پتوڙيو، پر مرزا صاحب سڀني کان گوءَ کڻي ويو. مرزا صاحب اهو يگانو عالم ۽ مصنف هو،

جنهن نه رڳو موجوده سنڌي ادب جي عمارت جي پيٽر جو پيٽر رکيو ۽ ان کي موجوده ادبي روايت جي رنگ ۾ رنگي ڇڏيو، پر هن معمار بڻجي هڪ عاليشان، خوبصورت ۽ جديد عمارت ٺاهي راس ڪئي، جنهن جي چوگرد اڄوڪا ٻيا مصنف هلندا رهن ٿا. هن هر صنف تي لکيو، ڪيترين صنفن جو ته هو باني هو. جهڙوڪ، ناول، سوانح نگاري، تنقيد نگاري، مضمون نگاري وغيره. هي پهريون ئي شخص هو جنهن انهن صنفن جو سنڌيءَ ۾ تعارف ڪرايو.

مرزا صاحب هڪ ئي وقت چار چار ڪتاب لکندو هو، پاڻ ڏينهن ۽ رات جو ڪجهه حصو عبادت ۾ گذاريندو هو باقي سموري وقت ۾ ڪتاب لکندو هو، هن پنهنجي ڳوٺ واري باغ ۾ املداس جي وٽ تي هڪ پيهو ٺهرايو هو، گهران نڪري وڃي اتي ويهندو هو، جتي تنهائي ۾ سارو وقت وينو لکڻ پڙهڻ جو ڪم ڪندو هو.

جڳ مشهور عالم، اديب، محقق ۽ تاريخدان سيد حسام الدين شاه راشدي مرزا صاحب جي ڪل لکيل ڪتابن جو تعداد 457 ۽ انهن سڀني ڪتابن جي صفحن جو تعداد 27458 ڄاڻايو آهي. انهن ڪتابن ۾ سنڌي، انگريزي، فارسي، عربي، اردو ۽ بلوچي زبانن ۾ لکيل ڪتاب شامل آهن.

مرزا صاحب کي، سندس ڪيل ادبي ۽ سماجي خدمتن جي سرت ۾ سرڪار طرفان مڃتا طور 1906ع ۾ ”قيصر هند“ جو ٻلو، 1924ع ۾ ”شمس العلماء“ جو خطاب ۽ ”خانهدار“ جو لقب عطا ٿيو. جڏهن ته عام ماڻهو کيس ”سنڌي ادب جو ابو“ ۽ ”سنڌ جو شيڪسپيئر“ جي لقب سان پڻ ياد ڪندا آهن.

مرزا قليچ بيگ بهترين شاعر پڻ هو، سندس شاعري نهايت دلنشين، نصيحت پري ۽ علم عروض مطابق آهي.

مرزا صاحب جا ڪتاب وڏي تعداد ۾ ڇپيل آهن، جن جي مختصر جھلڪ هيٺ ڏجي ٿي.

ناول: دلارام (1888ع)، هي سنڌي زبان ۾ لکيل پهريون طبعزاد ناول آهي، ريت (1890ع)، حاجي بابا اصفهاني (ترجمو 1911ع)، راحيل (ترجمو 1914ع)، سندباد جهازي (ترجمو 1922ع).

ڊراما: ليلى مجنون (1880ع) هي سنڌي ۾ لکيل اوائلي ڊرامن مان آهي، خورشيد (1885ع)، شاه ايليا (1900ع)، گل بڪاولي، نور جهان، نادر بادشاه، انڪرائي آفيسر.

افسانو: دلپسند قصا (1890ع)، شيطان جي ناني، دل جو آرام ۽ عجيب دوا (1914ع)، دل وندرائيندڙ ڳالهيون، هندستان جون ديسي آکاڻيون (1919ع).

مضمون: مقالات (1899ع) سنڌي زبان ۾ مضمونن جو هي اهڙو پهريون ڪتاب آهي جنهن ۾ سمورا مضمون هڪ ئي مصنف جا هجن (ڏاڙهياري جبل جو سير (1941ع)، خوديا وري (1901ع)

عورتن لاءِ: اخلاق النساء، هدايت النساء، صحت النساء، تحفة النساء.
تنقيد نگاري: انشاء سنڌي، علم ادب (1913ع)، علم بديع (1920ع).
تاريخ: تاريخ محمدي، قديم سنڌ ان جا مشهور شهر ۽ ماڻهو (1925ع)، تاريخ خيرپور، تاريخ سنڌ، دنيا جي مختصر تاريخ.
لطيفيات: شاه جو رسالو (ترتيب 1913ع)، لطيفي لات (1912ع)، احوال شاه عبداللطيف ڀٽائي (1897ع)، شاه جي رسالي جي ڪنجي (1918ع)، لغات لطيفي (1914ع).

مختلف موضوع: خصائص القرآن، تحفته السالڪين، اسلام جا تيهتر فرق، خطبا، ڪيميائي سعادت، چيني ماڻهو، حالات الاوليا، زاد الآخرة، مجالس الشهداء، رساله ڪريمي، ثابت علي شاه شاعر جو احوال ۽ مرييا، مصرنامو، ساڻو پڻ يا ڪارو پڻو (آتم ڪهاڻي) وغيره.

واضح رهي ته مٿي ڄاڻايل ڪتابن کان سواءِ ٻيا به سندس ڪيترائي ڪتاب مختلف موضوعن تي مختلف ٻولين ۾ ڇپيل آهن.

سنڌ جو هيءُ سڀوت 3 جولاءِ 1929ع تي رات جو يارهين وڳي دارالفنا کان دارالبقا طرف روانو ٿي ويو. هن پنهنجي قبر ۽ ڪفن زندگيءَ ۾ ئي جوڙائي ڇڏيا هئا. کيس ڳوٺ جي ويجهو بلند شاه جي مقام ۾ دفنايو ويو.

مرزا قليچ بيگ تي شاديون هڪٻئي جي وفات ڪرڻ بعد ڪيون هيون. کيس انهن مان يارهن پٽ ۽ ٽي نياڻيون پيدا ٿيون. سندس احوال جي پڄاڻي سندس هيٺين شعر سان ڪجي ٿي.

آخر ملي ته رب ملهجي ٻيو مليو ته ڇا ٿيو
دنيا ۽ دل جو مطلب پورو ٿيو ته ڇا ٿيو.

قمر شهباز

قمر شهباز جو اصل نالو قمرالدين ولد محمد مقبول ٻگهيو آهي. سندس ولادت 13 اپريل 1938ع تي نواب شاه ۾ ٿي. پاڻ ناميارو اديب ۽ شاعر آهي.

قمر شهباز پرائمري کان بي اي تائين نواب شاه ۾ پڙهيو، هن 1955ع ۾ مئسٽرڪ ۽ 1959ع ۾ بي اي پاس ڪئي، ۽ پوءِ 1962ع ۾ ڪراچي يونيورسٽيءَ مان انگريزي ادب ۾ ايم اي ڪري ساڳئي سال ۾ ليڪچرار مقرر ٿيو. مختلف ڪاليجن ۾ ليڪچرار رهڻ کان پوءِ 1965ع کان 1972ع تائين

ڊگري ڪاليج ڪنڌڪوٽ جو پرنسپال ٿي رهيو. انکان پوءِ مقابلي جو امتحان پاس ڪرڻ کان پوءِ پهريان پاڪستان ائير فورس ۾ پائلٽ آفيسر مقرر ٿيو، بعد ۾ پي اين ايس سي، وزارت صحت ايڪسپورت پروموشن بيمورو، ٽريڊنگ ڪارپوريشن آف پاڪستان ۾ نوڪريون ڪرڻ کان پوءِ سن 1985ع کان گيهه ڪارپوريشن آف پاڪستان ۾ پنهنجون خدمتون سرانجام ڏيندو رهيو جتان آخر رٽائر ڪيائين.

قمر شهباز کي لکڻ جو شوق اسڪول جي ابتدائي زماني کان ئي هو. استادن ۽ شاگردن بابت مختلف طنزيه لکڻ ۽ ڪارٽون تي مشتمل هڪ هفتيوار رسالو قمر شهباز پان لکي اسڪولن جي دوستن ۾ ورهائيندو هو. اهڙي ريت دلچسپي ۽ شرارتي لکڻ سان قمر شهباز لکڻ جي ابتدا ڪئي، 1954ع کان 1955ع تائين نواب شاه مان ”ادا“ نالي رسالو جاري ڪيائين.

قمر شهباز جي ادبي اوسر ۾ سنڌي ادبي سنگت نواب شاه جي تنقيدي ميڙن اهم ڪردار ادا ڪيو. کيس وڌيڪ متعارف ڪرائڻ ۾ روح رهاڻ، مهران، سهڻي ۽ نيشنل زندگي رسالن جو به حصو آهي، جن ۾ سندس لکڻيون نمايان ۽ اهميت سان شايع ٿيون. جذبي جي سچائي ۽ مسلسل لکڻ سبب هن جلد ئي ادب ۾ پنهنجي سڃاڻپ ڪرائي ورتي.

قمر شهباز افساني ۽ شاعري ۾ هڪ جيتري مڃتا ڪرائي آهي. ٽيليويزن ۽ ريڊيو لاءِ ڊراما به لکيا اٿس، جيڪي پڻ گهڻو مقبول ٿيا. ڊرامن لکڻ سان گڏ ڊرامن ۾ صداڪار جي حيثيت سان حصو وٺڻ سندس دلي شوق رهيو. سندس آواز رعب وارو آهي، جنهن ڪري ڊرامن ۾ ادا ڪيل سندس ڊائلاگ گهڻو متاثر ڪندڙ آهن. ريڊيو لاءِ لکيل سندس ڊرامن مان وڇوڙن ۾ لات، ڪاري، قرض مرض فرض، رشتا، ۽ تنهنجون ڳالهيون، ۽ ٽيليويزن لاءِ لکيل ڊرامن مان راهون جدا جدا، واريءَ سڌو ڪوٽ، ۽ شڪست نهايت مقبول ڊراما آهن. ان کان سواءِ هن اسٽيج ڊراما، مضمون، ڪالم، ڊاڪيومينٽري فلمون ۽ مزاحيه ڪالم وغيره وڏي تعداد ۾ لکيا آهن. پاڻ هڪ ڊاڪيومينٽري فلم تي هڪ عالمي ايوارڊ پڻ حاصل ڪري چڪو آهي. هن ڪجهه وقت جيل جون سختيون به ڏنيون.

قمر شهباز جي شاعري جو مجموعو ”چنڊ رهين ٿو دور“ ڪهاڻين جا مجموعا ”انئون گهر“، ”قمر شهباز جون ڪهاڻيون“ ۽ ”ضمير جو موت“ ۽ ريڊيو، ٽي وي جي ڊرامن جو مجموعو ”وڇوڙن ۾ لات“ شايع ٿيل آهن. سندس شاعريءَ جو نمونو هيٺ ڏجي ٿو.

اُءِ گهڙي پل ويهه ته متجن گهرا گهرا گهڙا
پهر پهر کي پنهنجا ڏکڙا پلڪن کي پچتا.

قيصر خان بوزدار، سردار

سردار قيصر خان ولد سردار غلام محمد خان بوزدار ڊسمبر 1890ع ڌاري ميرپور ماٿيلي ضلعي گهوٽڪي ۾ پيدا ٿيو. پاڻ بوزدار قوم جو ديهي وارو سردار ۽ سنڌ جو مکيه زميندار ٿي گذريو آهي.

سردار قيصر خان ستين درجي سنڌي تائين تعليم حاصل ڪئي، پوءِ ڪجهه فارسي به پڙهيو، سندس والد جي وفات کانپوءِ راڄ ڪيس سرداريءَ جي پگ پڌرائي. ان کان پوءِ هن ملڪيت کي وڌائڻ ۽ زمينداري کي سڌارڻ شروع ڪيو، ۽ ٿوري وقت ۾ ڪافي ملڪيت ۽ وڏي زمينداري جو مالڪ بڻجي ويو.

سردار صاحب دسترڪت لوڪلبورڊ سکر جو ميمبر، بمبئي ڪائونسل جو ميمبر ۽ 1937ع ۾ سنڌ اسيمبليءَ جو ميمبر پڻ رهي چڪو هو. سرڪاري آفيسرن سان سندس سٺا تعلقات رهندا هئا. پاڻ وقت سر راڄن کي ڪم اچڻ وارو ماڻهو هو. نهايت سخي مرد هو، غريبن جو يار هو، ڀلن لوفرن سان اصل ڪونه پوندي هئس. خلق جي خدمت پنهنجو فرض سمجهندو هو، جنهن ڪري سن 1922ع ۾ ڪيس ”خانصاحب“ ۽ 1930ع ۾ ”خانبهادر“ جو خطاب مليو ۽ 1941ع ۾ ”سردار بهادر“ ٿي ويو. پاڻ 1925ع کان 1937ع تائين سرڪار طرفان آئري مشجسٽريٽ ٿي رهيو. ان ڪري پولس ۾ اثر، ملڪ ۾ رعب ۽ بدمعاشن تي ڊڙڪو رهندو هوس، سندس ڪوشش سان ميرپور ماٿيلي ۾ انگريزي هاءِ اسڪول قائم ٿيو. جنهن لاءِ ساڍا ڇهه ايڪڙ زمين ۽ ڪوھ پنهنجي طرفان ڏنائين.

سردار صاحب پير محبوب شاھ گهوٽڪيءَ واري جو مريد هو ۽ پڇاڙي تائين انهيءَ گهر سان عقيدت رکندو آيو. 1948ع ۾ باعياڻ حج ڪري آيو. پاڻ اڪثر درگاهن ۽ بزرگن جي مزارن تي زيارت لاءِ ويندو هو. سردار قيصر خان بوزدار 29 آگسٽ 1952ع تي وفات ڪئي.

قيصر خان چانڊيو

رئيس قيصر خان ولد جان محمد چانڊيو سن 1933ع ۾ پنهنجي آبائي ڳوٺ شادي خان چانڊيو تعلقي سکر ۾ ضلعي نواب شاھ ۾ ڄائو. پاڻ ضلعي نواب شاھ جي اهم سياسي ۽ سماجي شخصيت آهي. رئيس قيصر خان جو تعلق هڪ معزز ۽ زميندار گهواڻي سان آهي. پاڻ ابتدائي تعليم حاصل ڪرڻ کان پوءِ زمينداري پيشي ۾ پنهنجي والد جي مدد ڪرڻ لڳو ۽ گڏوگڏ سياسي ۽ سماجي خدمت ۾ پڻ حصو وٺڻ لڳو. محنت، نيڪ جذبي ۽ خداداد صلاحيت هنن ڪري سگهوني سندس نالو علائقي ۾ مشهور ٿيو.

قيصر خان چانڊيو ڪوڙ سارين خويين جو مجسمو آهي، پاڻ صوفي منش، حليم ۽ سادي طبيعت رکندڙ نيك مرد، هڪ سخڻو، يارويس، سخڻي مرد، رڄ چڱو مڙس ۽ اڻ وڪندڙ سياسي ۽ سماجي شخصيت آهي. سندس شمار ضلعي نواب شاھ جي وڏن زميندارن ۾ ٿئي ٿو. پاڻ ضلع ڪائونسل نواب شاھ جو ميمبر رهي چڪو آهي. هن ”چانڊيا وليجز ايڊڪوآريٽو“ نالي هڪ نجی بينڪ قائم ڪئي هئي. جيڪا ڪيترائي سال سندس چيئرمين شپ هيٺ ڪم ڪندي رهي. پاڻ وليج ايڊيوڪيشن بورڊ ۾ تعلقي سڪرنڊ جو چيئرمين ٿي رهيو.

ان عرصي دوران سندس ذاتي ڪوششن سان تعلقي ۾ ڪيترائي اسڪول قائم ٿيا. پاڻ ڪجهه وقت ”بلوچ اتحاد“ سان به لاڳاپيل رهيو، جيڪو پنجاب سان تعلق رکندڙ مير حسان الحيدري چانڊيو قائم ڪيو هو. هن اتحاد طرفان ”بلوچي دنيا“ نالي هڪ رسالو پڻ شايع ٿيندو هو.

قيصر خان چانڊيو وٽ عوامي عدالت پڻ لڳندي آهي. خاص طور تي چانڊيا برادري جا (جنهن جو وڏو انگ ضلعي نواب شاھ ۾ آباد آهي) ۽ عام طور تي ٻين ذاتن وارن راجن جا فيصلا وٽس ايندا آهن، جن کي ڪير ڪنڊ ڪرڻ کان سواءِ هرگز نه ڇڏيندو آهي. سندس فيصلن جي ساک ايتري ته قائم آهي جو مارشل لا واري دؤر ۾ نواب شاھ جي ملٽري ڪورٽ ڪيترائي ڀيرا فيصلا سندس ڏانهن موڪليا. سندس اوطاق مختلف راجن جي ماڻهن سان هميشه ڀني بهڪندي آهي.

قيصر خان چانڊيو سياست سان پڻ دلچسپي رکي ٿو. سندس سياسي ناتو شروع کان وٺي اڄ تائين جناب غلام مصطفيٰ جتوئي سان جڙيل رهيو آهي. 1983ع واري ايم آر ڊي تحريڪ ۾ جمهوريت جي بحاليءَ لاءِ چانڊيي صاحب تعلقي سڪرنڊ مان سڀ کان پهريان گرفتاري پيش ڪئي، جنهن دوران کيس پهريان ضلع جيل نواب شاھ ۽ پوءِ سينٽرل جيل سکر ۾ رکيو ويو ۽ مٿس ڪافي تشدد به ڪيو ويو.

پاڻ جتوئي صاحب جي انهن خاص دوستن ۾ شامل آهي، جن سان گڏجي جتوئي صاحب 30 آگسٽ 1986ع تي لاهور ۾ سڏايل هڪ ڪنوينشن ۾ ”نيشنل پيپلز پارٽي“ جو بنياد رکيو. چانڊيو صاحب نيشنل پيپلز پارٽي جي سنڌ ڪائونسل جو ميمبر آهي. جيتوڻيڪ کيس ڪيترائي ڀيرا مختلف پارٽين ۾ شامل ٿيڻ لاءِ مختلف قسم جون آڇون به ٿيون، پر هن با اصول ماڻهو ڪڏهن به ڪنهن لالچ ۾ اچي سياسي قلابازي ڪانه ڪاڏي. پاڪستان جي ڪيترين ئي اهم شخصيتن سان سندس ڄاڻ سڃاڻ ۽ دوستي وارا تعلقات قائم آهن.

علاقوي ۾ سندس سٺو اثر رسوخ آهي، پاڻ علائقي جي حاجتمند ماڻهن جي هر ممڪن مدد ڪندو رهي ٿو.

ڪاٺيو خان، ڄام

سما خاندان سنڌ تي تقريباً پوڻا ٻه سؤ سال حڪومت ڪئي. هن خاندان جي آخري حڪمران ڄام فيروز جو چوڏهون غير پڳدار ڄام ڪاٺيو خان ولد ڄام محمد شريف وڏو نالي وارو شخص ٿي گذريو آهي. سندس وڏا سترهين صدي عيسوي ۾ لڏي اچي موجوده ڳوٺ ڄام نواز علي ضلعي سانگهڙ ۾ ويٺا. ڄام ڪاٺيو خان جو وڏو ڀاءُ ڄام منا خان به وڏو سخي ٿي گذريو آهي. جنهن لاءِ مشهور آهي ته چانديءَ جي روپين جون چليون پري ورهائيندو هو. سن 1924ع ۾ ڄام منا خان جي وفات کان پوءِ ڄام ڪاٺيو خان هن خاندان جو پڳدار ٿيو. پاڻ تمام وڏو بردبار، دانشمند ۽ سخي مرد هو. ڪيترن ئي سالن تائين کيس منجسٽريٽ ۽ جسٽس آف پيس جا اختيار به حاصل هئا.

سندس ننڍو ڀاءُ ڄام جان محمد پڻ سخاوت ۽ عام ڀلائي جي ڪمن سبب مشهور هو، نواب شاه جي لوڪلبورڊ هاءِ اسڪول جي هاسٽل جي تعمير ۽ ٻيا ڪيترائي ڀلائي جا ڪم سندس خرچ سان ٿيا.

ڄام ڪاٺيو خان ڪو اعليٰ تعليم يافته نه ڪونه هئو، پر خدا کيس روشن دماغ عطا ڪيو هو، جنهن ڪري پنهنجي رعب، دٻدي، حشمت ۽ سخاوت سبب هنڌين ماڳين مشهور ٿيو. سندس خاندان وٽ شروع کان وٺي هڪ وڏي زرعي اسٽيٽ رهي آهي. جڏهن ته مالدار ماڻهن جي سنڌ ۾ ڪوٽ نه آهي، ليڪن ڄام صاحب پنهنجي دولت کي خدا جي راه ۾ ۽ سماج جي ستاري لاءِ جنهن انداز ۾ خرچ ڪيو تنهن سبب سندس نالو سنڌ ۾ هڪ مثالي ڏند ڪٿا وانگر ڄاتو وڃي ٿو. اڄ به سنڌ ۾ اها چواڻي عام آهي ته ”فلانو وري ڪهڙو ڄام ڪاٺيو خان آهي.“

ڄام ڪاٺيو خان راج پاڳ وارو ماڻهو هو، آفيسر شاهيءَ سان سندس سٺا تعلقات هئا. وڏا وڏا برطانوي عملدار وٽس ڳوٺ ايندا هئا. پاڻ ڪنهن وٽ هلي نه ويو، وٽس رات ڏينهن لنگر هلندڙ هو، هر روز وٽس ڪيترائي حاجتمند ايندا هئا، جن جون حاجتون پوريون ڪندو هو پنهنجي ملڪيت جو وڏو حصو تعليم لاءِ خرچ ڪندو هو، هن ڪيترائي خيراتي ڪوھ ڪوٽايا، مسجدون ۽ مدرسا جوڙايا ۽ ٻيا ان ڳڻپيا عام ڀلائي جا ڪم ڪيا. کيس انگريز سرڪار کان 1926ع ۾ ”خانبهادر“ ۽ 1932ع ۾ ”نواب“ جو خطاب مليو. تنهن کان سواءِ کيس ڪيترائي اعزاز، آفيس نام ۽ تلوارون اعزازي مليون.

ڄام ڪاٺيو خان جي پنهنجي ننڍي ڀاءُ ڄام جان محمد سان مثالي محبت هئي، جڏهن 11 آگسٽ 1954ع تي ڄام جان محمد لنڊن ۾ وفات ڪئي

تہ پاء جي وچوڙي ڄامر ڪاٺيو خان کي وڏو دلي صدمو رسايو، جنهن ڪري پاڻ پوءِ پورا چار مهينا به زنده نه رهي سگهيو ۽ 6 ڊسمبر 1954ع تي وفات ڪري ويو.

ڪرشن ”راهي“

ڪرشن ”راهي“ وڃائي 25 مئي 1932ع تي لاڙڪاڻي ضلعي جي هڪڙي ننڍڙي ڳوٺ آباد ۾ پيدا ٿيو. سندس شمار ڀارت جي برک سنڌي شاعرن ۽ ڪهاڻيڪارن ۾ ٿئي ٿو.

ڪرشن ”راهي“ ورهاڱي کان پوءِ پنهنجي وڏن سان گڏجي ڀارت هليو ويو، جتي هن بمبئي يونيورسٽيءَ مان بي اي جي ڊگري حاصل ڪري پاڻ ائٽمڪ ريسرچ سينٽر بمبئي ۾ ڪم ڪرڻ شروع ڪيو.

ڪرشن ”راهي“ جي ادبي زندگي ڪهاڻين لکڻ سان شروع ٿي، پر پوءِ هن ڪهاڻين سان گڏ شاعري به شروع ڪئي جنهن ۾ هن وڏو مقام حاصل ڪري ورتو. سندس شعرن جي مجموعي ”ڪماچ“ تي 1971ع ۾ ساهت اڪيڊمي طرفان کيس انعام ڏنو ويو. هن ”نئين دنيا“ ماهوار ۽ ”سنڌ ڌارا“ هفتيوار جي ايڊيٽوريبل بورڊ جو ڪجهه وقت ميمبر رهي ڪافي ادبي خدمت ڪئي ۽ چئن سالن تائين ساهت منڊل بمبئي جو سيڪريٽري جنرل پڻ رهيو. سندس لکيل ڪهاڻين جو مجموعو ”لڙڪ ۽ مرڪ“ مقبوليت ماڻي چڪو آهي.

هڪ سجاڳ ۽ باشعور شاعر ڪرشن ”راهي“ پنهنجي ڪلام کي خيالن جي نون گلن سان سينگارايو آهي. سندس شاعريءَ جا جتي خيال پيارا آهن اتي انهن ۾ شوخي به آهي، جنهن ڪري پڙهندڙ ۽ ٻڌندڙ کي سرور محسوس ٿيندو آهي. سندس ڪلام جو غونو هيٺ ڏجي ٿو:

دل ۾ نه دل جو درد سمنائي ته ڇا ڪريان
۽ جي زبان پي نه ٻڌائي ته ڇا ڪريان
ڏيئي پلٽ ڏئي کي بچايان هوا کان مان
پر جي ڏٺو پلٽ ڪي جلاتي ته ڇا ڪريان.

ڪرم ٽالپر

قادر بخش، تخلص ”ڪرم“ ولد عنايت علي ٽالپر 21 ڊسمبر 1940ع تي ڳوٺ ٽالپر وڏا ضلعي خيرپور ميرس ۾ ڄائو. پاڻ مشهور شاعر ۽ اديب آهي. ڪرم ٽالپر 1952ع ۾ سنڌي فائينل جو امتحان پاس ڪري طب جو پيشو اختيار ڪيو. بعد ۾ 1965ع کان فوج ۾ نوڪري ڪرڻ لڳو، فوج جي

نوڪري دوران تعليمي لياقت به وڌائيندو رهيو ۽ اتي بي اي تائين امتحان ڏنائين. پاڪستان آرمي مان 1990ع ۾ پاڪستان جونيئر آفيسر (وڏو صوبيدار) جي عهدي تان رٽائر ٿيڻ کان پوءِ پاڻ ٻيهر حڪمت جو ڪم ڪري رهيو آهي، ”صوفي دوا خانو“ نالي ٽالپر وڏا ۾ سندس مطب آهي.

ڪرم ٽالپر ستن زبانن سنڌي، سرائڪي، هندي، اردو، پنجابي، فارسي ۽ انگريزي ۾ شاعري ڪئي آهي. شاعري جي هر صنف تي سندس ڪلام موجود آهي. سندس ٻه شعري مجموعا ڇپيل آهن. جن مان هڪ سنڌي شاعري جو ڪتاب ”ڇوڙين وايون“ 1986ع ۾ ۽ ٻيو سرائڪي شاعري جو مجموعو ”دل ديان دانئين“ 1992ع ۾ ڇپجي پڌرو ٿيو. تنهن کان سواءِ نظم ۽ نثر ۾ سندس لکيل وڌيڪ اٺ ڪتاب وٽس قلمي صورت ۾ موجود آهن.

ڪرم ٽالپر جون لکڻيون سڀني مشهور اخبارن ۽ رسالن ۾ ڇپجنديون رهن ٿيون، سندس ڪلام وڏي تعداد ۾ ريڊيو پاڪستان تي ۽ آڊيوڪيسٽن لاءِ رڪارڊ ٿيل آهي. هن ريڊيو پاڪستان خيرپور جي مختلف پروگرامن لاءِ تحريرون پڻ لکيون آهن، جنهن لاءِ ريڊيو طرفان کيس بهترين ليکڪ جو سرٽيفڪيٽ به مليل آهي، ان کان سواءِ مختلف تنظيمون طرفان پڻ کيس بهترين شاعر، ليکڪ ۽ مقرر لاءِ ڪيترائي سرٽيفڪيٽ ۽ شيلڊون مليل آهن. سندس غزل جو نمونو هيٺ ڏجي ٿو.

هن شهر وفا جا ماڳ، مٺا ويران گهڻا ٿيندا ٿا وڃن
سڪ جن کان گهريم تن سور ڏنا ارمان گهڻا ٿيندا ٿا وڃن
ڪجهه پنهنجا ڏک ڪجهه تنهنجا غم ڪي سور زماني وارن جا
هن هڪڙي ننڍڙي دل ۾ سڄڻ مهمان گهڻا ٿيندا ٿا وڃن

ڪريم بخش نظاماڻي، رئيس

رئيس ڪريم بخش ولد رئيس غلام محمد خان نظاماڻي سن 1909ع ۾ ماتلي ضلعي بدين ۾ پيدا ٿيو. پاڻ علم، ادب، فن ۽ ثقافت جو تمام وڏو ڄاڻو ٿي گذريو آهي.

رئيس ڪريم بخش نظاماڻي ابتدائي تعليم ماتلي ۾ حاصل ڪئي ۽ پوءِ سنڌ مدرست الاسلام ڪراچي ۾ داخل ٿيو، جتي چار درجا انگريزي پاس ڪري پنهنجو خانداني پيشو زمينداري سنڀالڻ لڳو.

رئيس ڪريم بخش نظاماڻي سنڌ جي انهن خدمتگارن مان هڪ هو، جن سڄي عمر بنا ڪنهن لوپ لالچ ۽ مفاد جي پنهنجي ڌرتي، ٻولي ۽ عوام جي خدمت ڪئي، نه صرف اهو پر پنهنجي هڙان وڙان خرچ ڪري سنڌ جي ثقافت جي

وآڌاري لاءِ پاڻ پتوڙيو. هو سنڌ جو هڪ اهڙو رئيس هو، جيڪو فقير ٿي ڄائو، فقير ٿي رهيو ۽ جڏهن هن دنيا مان رخصت ٿيو تڏهن به فقير واري حيثيت ۾. ان جو سبب شايد اهو ٿي سگهي ٿو ته جڏهن وقت ٺي هن جي ڪن تي شاھ عبداللطيف ڀٽائي رحم جي ٻيٽن جو پڙلاءِ امڙ جي لوليءَ جي صورت ۾ پيو، انهن ٻيٽن ننڍڙي ڪريمر بخش تي ايترو ته اثر ڪيو جو رئيساڻو ٻار فقير بنجي ويو، سندس اندر مان رئيس، وڏيرن ۽ تونگرن واريون سمورين ڳالهيون ڌوڍجي ويون. هو رئيس رهيو ته فن جو ۽ تونگر رهيو ته صرف دل جو شاھ لطيف جي ڪلام سندس اندر ۾ اهڙي ته اڇ اوتڙي ڇڏي جو سڄي عمر شاھ جو ڪاهوڙي بنجي سر سنگيت ۽ موسيقيءَ جي نميگيءَ جي تلاش ۾ بمبئي، ڪلڪتي، دهلي ۽ لاهور کان ٿيندو ڪشمير جي خوبصورت سبڙارن ۾ گهمندو رهيو، ڪٿي ناچوڻي نچيو ته ڪٿي ڳائيندو رهيو، ڪٿي هارمونيم تي خوبصورت سرسڃائڻ لڳو، ته ڪٿي ڊولڪ نواز بنيو، ڪٿي جهانجهه وڃائڻ لڳو ته ڪٿي گنگهرن جي چمر چمر ۾ رقصان رهيو.

قدرت رئيس صاحب کي بي پناهه صلاحيتن سان نوازيو هو، پاڻ برک فلمي اداڪار، موسيقيءَ جو ماهر، سنڌي ثقافت، راندين، ميلن ملاڪڙن جو اڳواڻ، مشهور مصنف ۽ نهايت صاف، سچو ۽ ڪرو شخص هو. دنيا ۾ ڪي ٿورا اهڙا ماڻهو گذريا آهن جن ۾ هڪ ئي وقت ايتريون ساريون خوبيون ۽ صلاحيتون هجن. رئيس ڪريمر بخش پنهنجو فلمي سفر بمبئيءَ ۾ سن 1931ع کان شروع ڪيو. جڏهن آواز واريون فلمون ٺهڻ شروع ٿيون تڏهن به تمام معمولي پگهار تي هو هڪ فلمي ڪمپني جي فلمن ۾ ڪم ڪندو رهيو، اهڙي طرح سندس اندر جو فنڪار پنهنجي پوري جوين ۽ جواني تي پهچي ويو، ۽ هن سنڌي زبان جي پهرين فلم ”ايڪنا“ ٺاهڻ شروع ڪئي، جنهن ۾ کيس ڪاميابي حاصل ٿي، ان فلم جي ڪاميابي کان پوءِ هن بمبئيءَ ۾ ”سنڌ ساگر موسيڪيون“ جي نالي سان پنهنجي فلم ڪمپني قائم ڪئي، جنهن جون ٻه فلمون مڪمل ٿيڻ واريون ٿي هيون ته بروفنير جو وڙهاڱو ٿي ويو، جنهنڪري نه صرف سندس فلمن ۾ لڳايل لکين روپيه سرمايو ٻڏي ويو، پر ٻه موٽر ڪارون ۽ ٻيون ڪيتروئي قيمتي سامان پڻ انتها پسند وڳوڙين جي ور چڙهي ويو.

نظاماڻي صاحب راڳ جو شوقين هوندو هو، کيس موسيقي ۾ مهارت حاصل هئي، لاڙ جا مشهور راڳي حاجي محمد عثمان دڻڇي ۽ سندس ڀاءُ مٺو ڪڇي اڪثر وٽس رهندا هئا. پاڻ ڪڏهن ڪڏهن محفلن ۾ انهن سان گڏ ڳائيندو به هوندو، دلالي جي ٿال تي خوب رقص به ڪندو هو. پاڻ ڪيترائي ساز وڄائي سگهندو هو، سندس سياست سال به تعلق رهيو. پاڻ سڄي عمر صرف هڪ ئي

سياسي پارٽي "خاڪسار تحريڪ" ۾ شامل رهيو، جيستوئيڪ ٻين پارٽين ۾ شامل ٿيڻ لاءِ کيس وزارت جون ۽ ٻيون آڇون به ٿيون، پر هن پنهنجي اصل پارٽي نه ڇڏي، کيس اليڪشن ۾ به سخت ترين شڪستين به آيون پر پوءِ به پارٽيءَ سان وفادار رهيو.

رئيس ڪريم بخش نظاماڻي جيستوئيڪ پيشه ور ليکڪ نه هو، پر سندس لکيل ڪتاب "ڪيئي ڪتاب" سنڌي ادب ۾ هڪ انقلابي ڪارنامو آهي، جنهن کيس سنڌي ادب ۾ صف اول جي ليکڪن ۾ آڻي بيهاريو آهي.

"ڪيئي ڪتاب" نالي ڪتاب رئيس ڪريم بخش نظاماڻي جي آتم ڪهاڻيءَ جو ڪتاب آهي، جيڪو ٽن جلدن تي مشتمل آهي، ان جو پهريون جلد سندس حياتي ۾ 1980ع ۾ ڇپيو ۽ ٻيو جلد 1986ع ۾ ڇپيو. هن ڪتاب ۾ نظاماڻي صاحب پنهنجون اوڻايون سڃاڻي ۽ سان بيان ڪرڻ ۾ ٻين سڀني سنڌي آتم ڪهاڻين جو رڪارڊ ٽوڙي ڇڏيو آهي. ان کان سواءِ هيءُ ڪتاب سنڌ جي تاريخ جو هڪ بهترين ماخذ آهي ۽ مستقبل جي مورخ لاءِ فائدي مند ثابت ٿيندو. هن ڪتاب تاريخ جي ڪيترن ئي وساريل ڪردارن کي ٻيهر زندگي ڏني آهي.

رئيس ڪريم بخش نظاماڻي پهرين جنوري 1983ع تي وفات ڪري هي ميلا ملاڪڙا ۽ گيت سنگيت جون محفلون ٻيون ڪري ويو.

ڪشچند "بيوس"

ديوان ڪشچند ولد تيزٿ داس ڪتري 19 مارچ 1885ع تي لاڙڪاڙي شهر جي لاهوري محلي ۾ ڄائو. پاڻ قومي گيتن کي جنم ڏيندڙ ۽ عوامي جذبات ۽ احساسات جي پرپور عڪاسي ڪندڙ پختو شاعر هو، "بيوس" سندس تخلص هو. ڪشچند "بيوس" جو پتا حڪيم هو. ننڍپڻ کان ئي سندس تربيت نهايت ئي سليقي سان ٿي. مگر پاڻ اڃا سنڌي چوڻون درجو پڙهي رهيو هو ته، سندس پتا پر لوڪ پڌرايو، جنهن ڪري سنڌي فائيل جو امتحان پاس ڪرڻ کان پوءِ ملازمت اختيار ڪيائين. پرائمري ماستر مقرر ٿيو ۽ 1944ع ۾ هيڊ ماستري جي عهدي تان رٽائر ڪيائين ۽ پوءِ آبائي پيشو حڪمت شروع ڪيائين.

بيوس جي شاعريءَ جو مجموعو "شيرين شعر" 1937ع ۾ جڏهن ڇپيو ته، ڪن حلقن کيس شاعر تسليم ڪرڻ کان ئي انڪار ڪري ڇڏيو، جي "سندس شاعري عروضي قاعدن ۽ ضابطن مطابق ناهي". ليڪن حقيقت اها هئي ته بيوس پهريون سنڌي شاعر هو جنهن پنهنجي ڪلام ۾ خار جي تشبيهه بجاءِ ٺيڪ وطني تشبيههون ڏئي وطني ماحول جي عڪاسي ڪئي. هن عروضي شاعريءَ جي مضمونن کان آڄو ٿيڻ جي ڪوشش ڪئي، موضوعن ۾ تبديلي آڻي

ڪيائين. هن 1954ع ۾ موتي پرڪاش سان شادي ڪئي ۽ کيس ٻه ٻار هڪ پٽ هڪ ڌيءُ آهن.

ڪلاپرڪاش 1954ع کان 1971ع تائين ڀارت سرڪار جي مرڪزي ڪاتي ۾ آڊيٽر ٿي رهي ۽ 1971ع کان 1977ع تائين آر ڪي ٽربيڪا ڪاليج الهاس نگر مهاراشٽر ۾ سنڌيءَ جي ليڪچرار رهي ۽ 1980ع کان 1982ع تائين دؤبني جي هڪ اسڪول ۾ هيڊمسٽريس پڻ ٿي رهي آهي.

ڪلاپرڪاش جو نالو هندستان جي اهم سنڌي ليکڪائن ۾ شمار ڪيو وڃي ٿو. هن ناول، ڪهاڻيون ۽ شعر تمام سولي ۽ سهڻي سنڌيءَ ۾ لکيا آهن کيس خاص طور تي ڪوتائن جي ڪري اهو مقام حاصل آهي. هن هر موضوع کي نهايت سهڻي طريقي سان نڀايو آهي. سندس لکڻين ۾ تشبيهون، اصطلاح، پهڪا ۽ چوڻيون نهايت سهڻيون استعمال ٿيل آهن. پاڻ هند توڙي سنڌ جي مڃيل ليکڪا آهي. هن گهڻو ڪري اصلاحي، سماجي ۽ اخلاقي پهلوئن تي مدنظر رکي ناول ۽ افسانا لکيا آهن، جن ۾ اهڙا مسئلا پيش ڪيل آهن، جيڪي هر وقت هر هنڌ هر انسان لاءِ ڪارائتا ۽ ضروري آهن.

ڪلاپرڪاش جي لکڻين ۾ ورهاڱي کانپوءِ سنڌ مان لڏي ويندڙ هندو اديبن کي ڀارت ۾ پيش ايندڙ معاشي ۽ سماجي مسئلن، وطن جي سک، سنڌ جي جذبن ۽ ماحول جو نقشو چٽيل آهي ۽ عورت جي مجبورين، محرومين ۽ آهنگن ايڏائين جي پرڀر عڪاسي به ٿيل آهي ته سنڌ سان سندس والدهانه محبت جو ذڪر به ٿيل آهي.

ڪلاپرڪاش سنڌ مان لڏي وڃڻ کان پوءِ 37 سالن بعد وري سنڌ گهمڻ آئي هئي. انهيءَ جي باري ۾ هن پنهنجو سفرنامو لکيو هو، جنهن ۾ موءِ پاڻ کي سنڌي هئڻ تي فخر ڪري ٿي ۽ سنڌيءَ جي ناتي سان جيڪو سڱ جوڙي ٿي انهيءَ جو ذڪر هوءَ هن لفظن ۾ ڪري ٿي ”منهنجي واقفيت اهائي آهي ته مان سنڌي آهيان، سنڌي ٻولي هن سنڌ جي ڌرتيءَ جي ٿيڻ آهي، جيڪا توهان ۽ مون گڏ پيئي آهي. اسڻي توهان جو ۽ منهنجو سڱ آهي جيڪو ڪڏهن به نه ٽٽندو.“ سنڌ سان سندس بي تحاشا محبت جو اندازو سندس هيٺين لفظن مان لڳائي سگهجي ٿو.

”سنڌ ۾ پهچي ائين لڳو هو جن سالن جا سال امڙ جي ٿيڻ لاءِ باڪارن بعد اها ملي آهي. جيبل ڇاتيءَ سان لاتو آهي ته اسان کي ڇڻ سڪون جي ننڊ اچي ويئي.... پر سنڌ مان واپس ٿيڻ مهل ائين لڳو ته ڪنهن بي رحميءَ سان ماءُ جي ڇڳڙ وٺندي سنڌل ٻارن کي ڇڪي الڳ ڪيو آهي ماءُ کان ان ٻار وانگر ڦٽڪي ڦٽڪي روئي رهيا هئاسون.“

ڪلا پرڪاش جي شايع ٿيل ڪتابن ۾ پنج ناول هڪ دل هزار ارمان (1957ع)، شيشي جي دل (1970ع)، هڪ سڀنو سڪن جو (1974ع)، حياتي هوتن ري (1979ع)، ۽ وقت وڻيون وڇوڻيون (1988ع) شامل آهن. جڏهن ته هڪ ڪهاڻين جو مجموعو مرڪ ۽ مٿا، ۽ سنڌي نثري نظم جو مجموعو مٿا جون لهرون (1973ع) شايع ٿي چڪا آهن. ان کان سواءِ سندس سنڌ وارو سفر نامو ”هينٽي منجهن هن“ جي نالي سان سنڌ مان (1987ع) ۾ شايع ٿيو آهي.

ڪلياڻ آڏواڻي

ڪلياڻ داس پٽ جئرا مداس آڏواڻي 21- نومبر 1932ع تي حيدرآباد سنڌ ۾ ڄائو. پاڻ سنڌي ٻوليءَ جو ناميارو اديب ۽ لطيف سائين جو شارح ٿي گذريو آهي.

ڪلياڻ آڏواڻي مشترڪ تائين تعليم حيدرآباد ۾ حاصل ڪئي ۽ باقي تعليم ڪراچي ۾ حاصل ڪئي. ايم- اي جو امتحان ڏيڻ کان پوءِ ليڪچرار مقرر ٿيو ۽ ترقي ڪندو پروفيسر جي عهدي تي رسيو. ورهاڱي کان پوءِ آڏواڻي صاحب وطن ڇڏي ڀارت جو مهاجر بڻيو ۽ بمبئي ۾ وڃي رهيو.

ڪلياڻ آڏواڻي کي سنڌ ۽ سنڌي ٻوليءَ سان تمام گهڻي محبت هئي. هن سنڌي نثر ۾ ڪجهه ڪتاب لکيا آهن، جيتوڻيڪ انهن جو تعداد گهٽ آهي، پر تحقيق جي لحاظ کان اهي معياري ۽ اعليٰ شاهڪار جي حيثيت جا حامل آهن.

ڪلياڻ آڏواڻي جو سڀ کان وڌيڪ جيڪو ادبي ڪارنامو آهي اهو آهي ”شاه جو رسالو“ ترتيب ڏيڻ. هن سالن جا سال محنت ڪري رسالو ترتيب ڏئي 1958ع ۾ بمبئي مان شايع ڪرائي، هند توڙي سنڌ ۾ شهرت حاصل ڪئي. هن حضرت شاه عبداللطيف ڀٽائي رحم جي ڪلام جي چند ڇاڻ ڪري نڌاريون ڪلام خارج ڪري. رسالي ۾ ڪلام سان گڏ شاه صاحب جي سوانح، شعر جي سمجهاڻي، لفظن جي معنيٰ ۽ هر هڪ داستان جو پس منظر پڻ ڏنو آهي. سندس ترتيب ڏنل رسالي کي عام طرح سان ڏاڍو پسند ڪيو وڃي ٿو. سنڌ ۾ هن رسالي جو ڇاپو پهريون ڀيرو 1976ع ۾ مڪتبہ اسحاقية ڪراچي طرفان شايع ٿيو.

ان کان علاوه سندس لکيل ڪتاب ڪاليداس (ترجمو- ناول) شاه (1951ع)، سامي (1953ع)- ۽، سچل (1954ع) مشهور آهن. سندس لکيل ڪافي مضمون ۽ مقالا هند ۽ سنڌ جي رسالن ۾ ڇپيل آهن. مڃتا طور کيس مختلف ادارن طرفان سونا پلا ۽ ٻيا انعام پڻ مليا. 1970ع ۾ ڀارت سرڪار طرفان کيس ريشيا ۽ فرانس ڏانهن هڪ خاص ڊيليگيشن ۾ شامل ڪري موڪليو ويو هو. ڪلياڻ آڏواڻي 27- مارچ 1994ع تي ڀرلوڪ ڀڏاريو.

ڪنور رام، ڀڳت

ڀڳت ڪنور رام پٽ تارا چند 13- اپريل 1885ع تي گهٽوڪي ضلعي جي ننڍڙي ڳوٺ جروار ۾ جنم ورتو. پاڻ شيرين زبان ڳائڻو ۽ ايڪي ۽ امن جي پرچار ڪندڙ الله لوڪ فقير ٿي گذريو آهي.

ڀڳت ڪنور رام ننڍي هوندي کان ئي ڏاڍو سليشو هو. جڏهن ٿورو وڏو ٿيو ته سندس پيءُ کيس ڳائڻ ۽ گر مڪي تعليم حاصل ڪرڻ لاءِ ڳوٺ حيات پتافي ۾ پاڻي هاسا نند وٽ ڇڏيو، پر ٿوري وقت ۾ پاڻ اتان ڇڏي رهڙڪي دربار ۾ سنت سترام داس وٽ آيو، جتي هن روحاني تعليم به حاصل ڪئي ته راڳ جي سکيا به ورتي. سنت سترام داس جڏهن به ڀڳتي (راڳ) ڪندو هو ته ڪنور رام کي پاڻ سان گڏ ضرور بيهاريندو هو ۽ جڏهن ٻاهر ويندو هو ته کيس گڏ وٺي ويندو هو. قدرت واري ڪنور رام جي آواز ۾ اهڙو نه جادو پريو هو، جو ماڻهو ته ڇا پر پڪي به مست ٿي پوندا هئا. پاڻ محفلن ۾ جڏهن ڳائڻ شروع ڪندو هو ته ماڻهو حال کان بي حال ٿي پوندا هئا ۽ پنسن جي سٽس بارش رسائي ڇڏيندا هئا، ليڪن هيءُ فقير تن، سخي مرد اهو مليل سمورو پنسو اتي جو اتي غريبن ۽ ضرورتمندن ۾ ورهائي ڇڏيندو هو. سندس پرسوز آواز گراموفون جي رڪارڊن ذريعي محفوظ آهي، جنهن کي ٻڌڻ سان دل کي راحت اچيو وڃي.

ڀڳت ڪنور رام هميشه نوڙت ۽ نمائانيءَ کان ڪم وٺندو هو. سترام داس جي چالاقي بعد پاڻ رهڙڪي دربار جو گادي نشين ٿيو. پاڻ هميشه پنهنجي راڳ ۾ امن ۽ محبت جو درس ڏيندو رهيو. هن ساري حياتي هندو مسلم ايڪي ۽ محبت وڌائڻ لاءِ ڪم ڪندي گذاري. اهو ئي سبب هو جو سندس راڳ ۾ هندو ۽ مسلمان هڪ جيترا ايندا هئا.

4- آڪٽوبر 1939ع تي سکر ۾ هندن پير صاحب پرچونڊيءَ جي پٽ ميان عبدالرحيم کي وڃ بازار ۾ مارڪٽ ڪئي، جنهن ڳالهه تي پير صاحب جي مريدن ۾ وڏو تاءُ پيدا ڪيو ۽ هن انشعامي ڪاروائي لاءِ ڀڳت ڪنور رام جو انتخاب ڪيو. ڇو جو ڪنور رام ان وقت هندن ۾ تمام معزز شخص سمجهيو ويندو هو. آخر 2- نومبر 1939ع تي پير صاحب پرچونڊي جي هڪ مريد حان محمد جلباڻي رڪ اسٽيشن تي بندوق جا فائر ڪري ڀڳت ڪنور رام کي قتل ڪري وڌو.

ڪوثر ٻرڙو

غلام قاسم ولد نبي بخش ٻرڙو پهرين سيپٽمبر 1958ع تي ڳوٺ جاني ٻرڙو تعلقي ڪوٽ ڏيجي ضلعي خيرپور ميرس ۾ ڄائو. سندس ادبي نالو ”ڪوثر ٻرڙو“ آهي. پاڻ ريڊيو پاڪستان جو ناميارو پروڊيوسر ۽ سنڌي ٻوليءَ جو سٺو

شاعر ۽ اديب آهي.

ڪوثر ٻڙي 1983ع ۾ ايم اي بين الاقوامي تعلمات ۾ فرسٽ ڪلاس فرسٽ پوزيشن ۾ شاھ عبداللطيف يونيورسٽي خيرپور مان پاس ڪري، ساڳئي سال ۾ ريڊيو پاڪستان جي نوڪري اختيار ڪئي، جتي هن 3 نومبر 1983ع تي پاڪستان براءِ ڪاسٽنگ اڪيڊمي اسلام آباد ۾ بطور پروڊيوسر سروس جوائن ڪئي. اپريل 1984ع تي ٽريننگ مضمحل ڪرڻ کان پوءِ پهريان ڪيس ڪراچي ريڊيو اسٽيشن تي موڪليو ويو بعد ۾ 1987ع ۾ حيدرآباد اسٽيشن تي پروڊيوسر ٿي آيو. اتي تقريباً اٺ سال رهيو. اهو سندس محنتي ڪيريئر جو سونهري دؤر هو. 1995ع ۾ ڪيس سينئر پروڊيوسر بنائي لاڙڪاڻي ريڊيو اسٽيشن (1) جو پهريون پروڊيوسر مقرر ڪيو ويو. جتي هن اڻ ٿڪ محنت سان اسٽيشن جي شروعات بهتر نموني سان ڪئي ۽ اسٽيشن کي ڪاميابي ڏياري. ان کان پوءِ خيرپور، تربت ۽ وري 2000ع کان ٻيهر خيرپور اسٽيشن تي پنهنجون خدمتون سرانجام ڏئي رهيو آهي.

ڪوثر ٻڙو هڪ محنتي ۽ سچار پروڊيوسر آهي، هن ريڊيو جي مختلف شعبن ۾ رهي خيرپور محنت جو مظاهرو ڪيو آهي. هن صائب موسيقيءَ واري شعبي ۾ خاص ڪري ”نئون رنگ“ پروگرام شروع ڪري ان جي ذريعي سوين فنڪارن کي ريڊيو تي آندو. جنرل ميوزڪ ۾ ڪيترن ئي نون فنڪارن ۽ شاعرن کي متعارف ڪرايو. هن ٻارڙن ۽ عورتن جا پروگرام به ڪيا. سندس شروع ڪيل ڪجهه يادگار سلسلا جهڙوڪ ٿو هر گهر جهوپڙا، ماڻهو مينگهه ملهار، ريڊيو اوهان جو دوست ۽ ٻيا سلسلا ٻڌندڙن کي هميشه ياد رهندا. هن جن گلوڪارن ۽ گلوڪارائن کي ريڊيو تي متعارف ڪرايو، انهن ۾ سرمد سنڌي، شازيه خشڪ، الهڏنو جوييجو، امير علي، روبين حيدري، شازيه بلوچ ۽ ٻيا شامل آهن. ڪوثر صاحب زرين بلوچ کي ڪمپيئر طور متعارف ڪرايو. ميڊم مهتاب راشدي کي ڊگهي عرصي کان پوءِ ٻيهر ريڊيو تي ڪمپيئر طور آندو. قومي شاعر ابراهيم منشيءَ کي ريڊيو تي فنڪار طور آندو. هن خيرپور اسٽيشن تي پڻ ڪيترن ئي نون فنڪارن ۽ شاعرن کي متعارف ڪرايو آهي ۽ اتان جي پروگرامن ۾ نئون روح ڦوڪيو آهي. ان کان علاوه ريڊيو جي ميوزڪ لائبريري ۾ اضافو ڪيو آهي. هڪ

(1) ريڊيو پاڪستان لاڙڪاڻي جي هڪ ڪلو واٽ ايف ايم چئنل جي نشريات جو افتتاح وقتي وزيراعظم محترم بينظير ڀٽو صاحب 24 سيپٽمبر 1995ع تي ڪيو. في الحال هن اسٽيشن جي نشريات پنجاه سن ڪلو ميٽر چوڌاري ٻڌڻ ۾ اچي ٿي. مستقبل قريب ۾ هن اسٽيشن جي نشريات هاءِ ٽرانسميٽر ذريعي ميڊيم ويوز تي اچڻ جي توقع آهي. هن اسٽيشن جو پهريون اسٽيشن ڊائريڪٽر خواجہ امداد علي هو.

سو کان وڌيڪ شاعرن جو تحت اللفظ ڪلام ۽ سن ڪن فنڪارن جا انٽرويو محفوظ ڪيا آهن. سندس هڪ خوبي اها به آهي ته هو پنهنجي هر پروگرام جو ڪم پاڻ ڪندو آهي. مثال طور اسڪرپٽ لکڻ، مختلف پروگرامن لاءِ آيل هزارين خطن کي هڪ هڪ ڪري ڏسڻ، معلوماتي پروگرامن لاءِ مختلف ڪتابن جو مطالعو ڪري انهن مان معياري سوال وٺڻ وغيره. نه ته اڪثر پروڊيوسر اهو ڪم ڪمپئينن وغيره کان وٺندا آهن. کيس ڪيترائي ڀيرا اليڪشن يا ٻئي ڪنهن اهم اسائيمينٽ لاءِ اسلام آباد موڪليو ويو آهي، ڇهه دفعا اڪيڊميءَ ۾ مختلف ڪورس به ڪري آيو آهي.

ڪوثر ٻرڙو ڪامياب پروڊيوسر سان گڏوگڏ هڪ بهترين شاعر ۽ نثر نويس به آهي. سندس شاعري جو مجموعو ”اوجاڳا ۽ خواب“ 2000ع ۾ ڇپجي پڌرو ٿيو آهي. جڏهن ته مختلف عنوانن تي سندس لکيل 300 کان وڌيڪ مضمون ۽ مقالا مختلف سنڌي اخبارن ۽ رسالن ۾ ڇپجي چڪا آهن. پاڻ ڪيترن ئي علمي، ادبي ۽ فني ادارن سان لاڳاپيل آهي. سندس ادبي ۽ فني خدمت عيوض مڃتا طور کيس 37 ايوارڊ مختلف شهرن ۾ مختلف تنظيمن ۽ ادارن کان ملي چڪا آهن.

ڪوثر ٻرڙو ذاتي زندگيءَ ۾ پڻ اڪيچار خوبين جو مالڪ آهي. هر ڪنهن سان مرڪي ملڻ وارو، دشمن سان به ڀلائي ڪرڻ وارو، نيڪي ڪري وساري ڇڏڻ وارو، هڪڙي ملاقات ۾ هر ڪنهن کي پنهنجو مداحي بنائي ڇڏڻ وارو، ڪچهري جو ڪوڏيو ۽ ماڪيءَ کان به منڙو ماڻهو ڪوثر، واقعي ڪوثر آهي. سندس شاعريءَ جو نمونو هيٺ ملاحظه فرمائيندا.

دل ۽ اکيون ڦاٽيون آهن، توکي ڏسڻ لاءِ آڻيون آهن
 اکيون تنهنجو او الببلا، مون لاءِ مڏيون ڪاٽيون آهن
 پيار ته هوندو پيار ئي آهي، هن جو رنگ نه ذاتيون آهن
 پنهنجي سڪ ۽ چن جون ويري، شڪليون سڀ سڃاڻيون آهن

ڪوڙو مل ڪلنائي

ديوان ڪوڙو مل ڀٽ ديوان چندن مل 5 آڪٽوبر 1844ع تي پريا، ضلعي نوشهروفيروز ۾ ڄائو. پاڻ سنڌي ٻوليءَ جو عمدو نثر نويس، تعليمي ماهر ۽ سماجي خدمتگار ٿي گذريو آهي.

ديوان ڪوڙي مل ابتدائي تعليم ڳوٺ دريا خان جلباڻيءَ ۾ آخوند قاضي محمد سليمان جي مڪتب ۾ ورتي، جتان فارسي ۽ سنڌي جي تعليم حاصل ڪري وڃي مختيار ڪاري نوشهرو فيروز ۾ عربي نويسي جو ڪم شروع

ڪيو. ان زماني ۾ انگريز سرڪار ڪراچيءَ ۾ استادن جي سکيا لاءِ ”نارمل تربيتي اسڪول“ کوليو، جنهن ۾ پاڻ داخلا ورتائين بمبئي مان مشترڪ جو امتحان پاس ڪرڻ لاءِ ويٺو، پر ان ۾ پاس ڪون ٿيو. ان کان پوءِ پاڻ سنڌ جي ڪمشنر آفيس ۾ ڪلارڪ ٿي ڪم ڪرڻ لڳو. ان وقت ڌاري کيس سنڌي مضمون لکڻ جو شوق پيدا ٿيو ۽ پاڻ ڪيترائي بهترين مضمون ۽ ڪتاب لکيائين. جلدئي کيس تعليم کاتي ۾ آڻي پهريان شڪارپور ۾ ائنگلو ورنڪيولر اسڪول جو هيڊ ماستر مقرر ڪيو ويو ۽ پوءِ سکر ۾ هيڊ ماستر ٿي رهيو. ان زماني ۾ هن عورتن جي تعليم ۽ ترقي لاءِ هڪ ڪتاب ”پڪو پھ“ جي نالي سان سنڌيءَ ۾ لکيو، جيڪو سنڌي زبان ۾ مضمونن جو پهريون ڪتاب هو. اهو ڪتاب 1862ع ۾ ڇپيو هو.

حيدرآباد ۾ جڏهن تربيتي ڪاليج قائم ٿيو ته ان جو پهريون پرنسپال ديوان ڪوڙي مل کي مقرر ڪيو ويو، جنهن کان پوءِ پاڻ ڪجهه وقت روپنيو کاتي ۾ ڊپٽي ڪليڪٽر ٿي رهيو، پر وري موٽي تعليم کاتي ۾ آيو، جتان 1899ع ۾ پيشن تي لٿو. تعليمي خدمتن ڪري سرڪار کيس ”راءِ بهادر“ جو خطاب ڏنو. ديوان صاحب برهمڙ سماج جي ڌرم جو پوئلڳ هو. فرقيوار پيد بلڪل ڪونه هئس، هن پنهنجي شهر پيرين ۾ تعليم لاءِ ڏاڍو پاڻ پتوڙيو. چوڪن ۽ چوڪرين لاءِ ڌار ڌار اسڪول قائم ڪرايا هندو قوم ۾ هن زبردست ستارا آندا. ديوان ڪوڙي مل سنڌي علم و ادب جي راهه ۾ پڻ تمام گهڻي ڪوشش ورتي ۽ سنڌي ادب جي دامن کي سهڻن گلن سان سينگاريو. سندس لکيل ڪجهه ڪتابن جا نالا هن ريت آهن.

ساميءَ جا سلوڪ - پڪو پھ - اصول علم - سنڌي پنجون ڪتاب - رتنا واي - هري درشن - ڪيتي - سنڌي ڳجهارتون - آکاڻيون - ميران پاڻي - درو پڳت - تاريخ ڪولمبس - قول مالا - ڀڄن مالا - روھني - پهاڙي بابا - ساوٿري وغيره.

ديوان ڪوڙي مل 16 ڊسمبر 1916ع تي ٻو لوڪ پٿاريو.

ڪيٿل داس ”فاني“

ڪيٿل داس ”فاني“ پٽ وليرام بيگواڻي سن 1910ع ۾ شڪارپور جي ڀر ۾ ”ميان جوڳون“ ۾ پيدا ٿيو، ۽ پوءِ شڪارپور شهر ۾ اچي رهيو. پاڻ پيرڙو شاعر ۽ نثر نويس ٿي گذريو آهي.

ڪيٿل داس ”فاني“ شڪارپور ۾ تعليم حاصل ڪئي ۽ پوءِ اتي ئي پهريان نيو ايريا هاءِ اسڪول ۾ استاد مقرر ٿيو ۽ پوءِ سي انڊ ايس ڪاليج ۾ سنڌي جو ليڪچرار مقرر ٿيو. شيخ اياز، نورالدين سرڪي ۽ سترام ڪلياڻي ”همدرد“ سندس شاگردن ۾ شمار ٿين ٿا.

ورهاڱي کان پوءِ ”فاني“ صاحب شڪارپور ڇڏي وڃي يوپال (ڀارت) ۾ رهيو ۽ اتي يوپال جي انٽر ڪاليج ۾ پرنسپال جي عهدي تي رهيو.

بي جنگ عظيم کان پوءِ جيڪا ترقي پسند تحريڪ شروع ٿي، ”فاني“ ان جي اڳواڻن مان هڪ هو. هن جديد شاعري جي اوسر ۾ اهم ڪردار ادا ڪيو، سندس شاعريءَ جا مجموعا، سامونڊي لهرن (1951ع)، سڪ سوز ۽ ساز (1983ع)، خواني جي خوشبو پيلاپن ۽، سمند سمايو بوند ۾ ڇپيل آهن. مؤخرالذڪر ڪتاب 1995ع ۾ سنڌي ادبي بورڊ ڄامشورو پاران ڇپيو آهي، جيڪو محترم انور فگار هڪڙي جو ترتيب ڏنل آهي.

ڪيٿل داس ”فاني“ ڪجهه ڊراما به لکيا، جيڪي اسٽيج ڪيا ويا، سندس وفات 1995ع ۾ هندستان ۾ ٿي. سندس ڪلام جو فونو هيٺ ڏجي ٿو.

درد کان چلڪي حسن جو جام
دل روڪي ڪو هڻندو هام
سونهن جو آهي خاص خزانو
عشق به هر هنڌ ناهي عام

گامون سچار

گامون سچار جو اصل نالو عزيز الله ۽ والد جو نالو پيرائو ٻگهيو هو. گهر وارا پيار وچان کيس ”گامون“ چوندا هئا. سندس ولادت 6 نومبر 1863ع تي ٻون آباد ٻگهيو تعلقي وارو ضلعي لاڙڪاڻي ۾ ٿي. سندس وجهه شهرت سندس نالي مان ئي ظاهر آهي.

گامون سچار عربي ۽ فارسي جي تعليم مولوي علي محمد کهاوڙ کان حاصل ڪئي. سنڌي جي تعليم وارو ۾ حاصل ڪيائين. پاڻ اڃا ننڍو هو ته سندس والد فوت ٿي ويو، جنهن کان پوءِ ٻون جي وڏيري وٽ مينهن چارڻ لڳو. ڪجهه وقت کان پوءِ هاريو ڪرڻ لڳو. پاڻ ٻون جي مسجد جو پيش امام به هو جنهن ڪري کيس ملا گامون ڪري پڻ سڏيندا هئا. مذهبي اعتبار کان به پڪو پختو هو. انهيءَ ڪري ڪٿي به ڪا بي واجبي ڏسندو هو ته هڪدم آواز اٿاريندو هو. اهوئي سبب هو جو هو انگريز سرڪار جي خلاف نفرت ڪرڻ ۾ اڳرو رهيو.

گامون سچار کي ننڍپڻ کان ئي سچائيءَ جي سٽي پيل هئي. انهيءَ ڪري هن پنهنجي زندگيءَ ۾ ڪوڙ ڪونه ڳالهائيو ۽ ڪنهن کي سچ چوڻ کان نه مڙندو هو، پوءِ اهو ڀلي ڪشي ڪيڏو به طاقتور ڇو نه هجي، پاڻ سچ چوڻ جي حوالي سان ايڏو ته مشهور ٿيو جو، اڄ به سنڌ ۾ ”گامو سچار“ چواڻي مشهور ۽ عام جام استعمال ٿيندڙ آهي.

ملا گامون خلافت تحريڪ ۾ پڻ ڀرپور حصو ورتو. 1920ع ۾ جڏهن مسلمانن لاڙڪاڻي مان اسپيشل ٽرين جي ذريعي افغانستان ڏانهن هجرت ڪئي، تڏهن گامون به ان ۾ شريڪ ٿيو. افغانستان پهچڻ کان پوءِ سندس ملاقات افغانستان جي بادشاهه امير امان الله خان ۽ مولانا عبيدالله سنڌيءَ سان ٿي، جيڪو ان وقت افغانستان ۾ رهيل هو. انهن تي سندس شخصيت جو ايترو اثر ٿيو جو کيس هڪ هزار مهاجرن جي ٽولي جو اڳواڻ مقرر ڪيو.

گامون سچار افغانستان ۾ بيمار ٿي پيو، جنهن سبب 9 نومبر 1921ع تي اتي ئي وفات ڪري ويو. کيس امير امان الله جي حڪم موجب ڪابل جي شهيدن جي قبرستان ۾ دفنايو ويو.

گل حسن ”شاد“ گوپانگ

گل حسن ”شاد“ ولد جمع خان گوپانگ پهرين جنوري 1933ع تي ٻون ڪرم خان گوپانگ تعلقي ميرو خان ضلعي لاڙڪاڻي ۾ پيدا ٿيو. پاڻ مشهور عوامي شاعر ٿي گذريو آهي.

گل حسن گويانگ ابتدائي تعليم ڳوٺ جي اسڪول ۽ مدرسي مان حاصل ڪئي، عربي ۽ فارسيءَ سان گڏ سنڌي فائنل جو امتحان پاس ڪري 1950ع ۾ پرائمري استاد بڻيو. نوڪري دوران مئٽرڪ، انٽر ۽ اديب فاضل جا امتحان خانگي طور پاس ڪيائين. رٽائر ٿيڻ کان پوءِ حڪمت جو پيشو اختيار ڪيائين.

”شاد“ صاحب جڏهن چوٿون درجو پڙهندو هو، ته ان وقت کان شعر چوڻ شروع ڪيائين ۽ پرائمري استاد بنجڻ بعد مشاعرن ۽ ادبي يermen ۾ شرڪت ڪرڻ لڳو، جنهن سبب شاعرن سان خوب ڏيڻ ويٺ ٿيس جن کان متاثر ٿي موزون ڪلام لکڻ لڳو، هن شاعري جي هر صنف تي طبع آزمائي ڪئي آهي. خاص ڪري غزل، گيت ۽ نعت ۾ ملڪو حاصل هئس. سندس شاعري عوامي رنگ ڍنگ ۾ رتل آهي ۽ ان ۾ معاشرتي اوڻاڻن ۽ خوبيه جي عڪاسي ٿيل آهي. جنهن ذريعي معاشري جي اصلاح ڪري سگهجي ٿي. سندس شاعريءَ جا ڪتاب ڇپيل آهن. جن مان ”ديوان شاد“ الف ب جي پائونجاه اکرن تي مشتمل آهي. ”شان رسوليت“ نعتيه ديوان آهي جيڪو سنڌي ادبي بورڊ 1993ع ۾ ڇپرايو آهي. ”تحفته عشق“ سندس عشقيه غزلن جو مجموعو آهي ۽ ٻه ڪتاب ”شان پنجن“ ۽ ”ڪوثر جا ڍڪ“ نعتيه ڪلام تي مشتمل آهن.

گل حسن ”شاد“ کي شعروشاعري جي ذات ڌاتر کان مليل هئي. في البداهه شعر چوڻ ۾ زبردست مهارت رکندو هو. سندس شعر ۾ فصاحت، بلاغت ۽ رواني جا ذرياه اٽلون کائيندا نظر اچن ٿا. ڪيترن ئي ڳائڻن سندس ڪلام ڳايو آهي. پاڻ شاعر سان گڏ اديب، نقاد، ڪهاڻيڪار ۽ افسانا نگار به هو. سندس وفات سال 1997ع ۾ ٿي. سندس ڪلام جو غونو هيٺ ڏجي ٿو.

نظر ۾ تنهنجي نه آهي ڪو خوئش و بيگانو
هميشه پنهنجي پرائي کي پيار ڏيندو آن
وجهي ٿي تنهنجي ڪشاده دلي به حيرت ۾
گهري جو سو ته انهي کي هزار ڏيندو آن

گلزار علي خان

گلزار علي خان ولد محمد مراد سن 1932ع ۾ هالاڻي ڀرسان ڳوٺ ديهات تعلقي ڪنڊياري ضلعي نوشهرو فيروز ۾ ڄائو، پاڻ مهان ڪلاسيڪل گروپ ٿي گذريو آهي.

استاد گلزار علي خان ابتدائي تعليم پنهنجي ڳوٺ ۾ حاصل ڪئي ۽ مئٽرڪ جو امتحان نواب شاھ مان پاس ڪيو. پاڻ ننڍپڻ ۾ ناچو هو. اهو فن هن پنهنجي والد کان حاصل ڪيو، ۽ پوءِ لالو اٽڻو نالي شخص کان باجي ۽

جي وڃائڻ ۽ راڳ ڳائڻ جي سکيا وٺڻ لڳو، پر پوءِ سگهوئي وڃي استاد منظور علي خان جو شاگرد ٿيو. جتي هن ڪلاسيڪل، نيم ڪلاسيڪل، ڪافي ۽ ٻين راڳن ۾ وڏي مهارت حاصل ڪري ورتي. پاڻ آخر تائين استاد منظور علي خان جي تربيت ۽ نگراني ۾ رهيو. منظور علي خان ڪانئس ڏاڍو متاثر هوندو هو، چوندو هو ته ”سهجو علم گلزار ۾ آهي، جنهن کي مون کان پوءِ سگهو هجي اهو گلزار ڪن سگهي.“ ڪي پيري ساڻين مهدي شاه جي ميلي تي گلزار علي خان، استاد منظور علي خان سان گڏ اهڙو ته وجد ۾ اچي ڳايو جو استاد منظور علي خان متاثر ٿي پنهنجو طنبورو استاد گلزار علي خان کي انعام ۾ ڏئي ڇڏيو.

استاد گلزار علي خان سنڌي ڪلاسيڪل راڳ ۽ ڪلاسيڪل موسيقي جو هڪ ادارو سر. پاڻ وڏي شناس وارو فنڪار هو ۽ بنا لالچ جي پيرن فقيرن جي درگاهن تي جي رونقون سڃاڻيندو هو.

، ٻيو پاڪستان خيرپور قائم ٿيڻ کان پوءِ استاد گلزار علي خان اتي ڪمپوزر مقرر ٿيو. جتي هن لاتعداد نئين ڌنون ڪمپوز ڪيون. هن راڳ جي درياهه تي اڳتي وڌائڻ لاءِ لاڙڪاڻي شهر ۾ ”استاد منظور علي خان“ جي نالي سان ڪلاسيڪي ۽ سنڌي موسيقي جي سکيا جي هڪ مرڪز جو بنياد رکيو. جنهن مان ريڊيو ۽ ٽي وي جا ڪافي مشهور راڳي سکيا وٺي نڪتا. استاد گلزار علي خان فالج جي تڪليف سبب 22 سيپٽمبر 1992ع تي انتقال ڪري ويو.

گل محمد خان ”زيب“ مگسي

نواب گل محمد خان ”زيب“ ولد نواب مير قيصر خان مگسي 7 جولاءِ 1884ع تي جهل مگسي (بلوچستان) ۾ ڄائو. پاڻ مايه ناز عالم، فاضل، شاعر ۽ صوفي درويش ٿي گذريو آهي.

نواب گل محمد خان جو والد مگسي قوم جو سردار هو، جيتوڻيڪ پاڻ سهوني نموني جو ٻروچ سادگي پسند هو، پر اولاد جي تعليم تي ڀرو ڀورو ڌيان ڏنائين، سندس وڏي فرزند گل محمد خان وقت جي وڏي مفتي ۽ عالم مولانا عبدالغفور ”مفتين“ همايوني وٽ علم ظاهري ۽ سلوڪ جون منزلون طئي ڪيون هيون. پاڻ عربي ۽ فارسيءَ جو ته وڏو چاڻو هو، پر ان سان گڏ سنڌي، اردو، سرائيڪي، هندي، گرمکي، براهوي ۽ انگريزي تي به کيس عبور حاصل هو، جڏهن ته بلوچي سندس مادري زبان هئي.

نواب گل محمد خان بنيادي طور هڻو ته نواب زادو، پر شروع کان ئي سندس طبيعت جو لاڙو درويشي ۽ فقيري ڏانهن رهيو، هو نوابي ۽ شاهوڪاري

جي معاملن ۾ ڪابه دلچسپي نه وٺندو هو، تنهنڪري کيس سرداري تان معزول ڪري، سندس ننڍي ڀاءُ نواب يوسف علي ”عزيز“ مگسي کي سرداريءَ جي ڀڳ ٻڌائي وئي.

نواب گل محمد خان 1933ع ۾ جهل مگسي کي ڇڏي، سنڌ ۾ لاڙڪاڻي ضلعي جي شهبادڪوٽ شهر ۾ اچي رهيو، ۽ پنهنجي زندگيءَ جا آخري ويه سال اتي بسر ڪيائين، اهو پورو عرصو مطالعي ۽ شعروشاعري ۾ گذاريائين.

نواب صاحب کي مطالعي جو وڏو چاه هوندو هو وٽس عاليشان ڪتب خانو هو. جيڪو سندس وفات کان پوءِ سندس وصيت مطابق ايران حڪومت جي حوالي ڪيو ويو. پاڻ فارسي، سنڌي، عربي، هندي ۽ بلوچي جو عمدو شاعر هو. پنهنجي ڪلام ۾ ”زيب“ تخلص استعمال ڪندو هو. سندس فارسي شاعريءَ جا ٻه ڪتاب ”پنج گلدستہ زيب“ ۽ ”مخمسات زيب“ نهايت اهميت جا حامل آهن، جيڪي ايران، افغانستان ۽ وچ ايشيا جي مسلم ملڪن ۾ درسي طور پڙهايا وڃن ٿا. اردو ۾ پڻ سندس شاعريءَ جو ڪتاب ”زيب نامہ“ نالي ڇپيل آهي، جيڪو ردیف وار ديوان آهي ۽ سنڌي شاعريءَ جو ڪتاب ”تحفہ سنڌ“ قلمي صورت ۾ موجود آهي.

”زيب“ سنڌي غزل ۾ خوب گلڪاري ڪئي آهي، سندس ڪلام سمنڊ وانگر ڇوليون هڻي ٿو. سندس شاعري ۾ دل جا جذبا ۽ روحاني ڪيفيتون پوشيده آهن. سندس ڪلام ۾ ذهني پختگي به نظر اچي ٿي.

پاڻ نه رڳو بي مثال سخڻو رهو، پر سندس ڪردار به هڪ روشن باب آهي. هو روزي ۽ نماز جو پابند هو ۽ شريعت تي زندگي گذارڻ وارو هو، هن پنهنجي زندگيءَ ۾ مختلف ماڻهن جا جيڪي به فيصلا ڪيا، اهي قرآن پاڪ ۽ حديث شريف جي روشني ۾ ڪيا، وٽس اهل علم جي تمام گهڻي عزت هئي. مولانا ”مفتون“ همايوني ۽ خواجه غلام فريد سان کيس بي حد عقيدت هئي.

نواب گل محمد خان ”زيب“ مگسي 8 جنوري 1953ع تي وفات ڪئي. نموني طور سندس جوڙيل هڪ نعت جون ستون ڏجن ٿيون.

تون آن مظهر انوار، السلام عليڪ
سپاه عرش جو سالار السلام عليڪ
هرار جرم ڪندڙ جو حضور ۾ ضامن
هزار عيب جو ستار السلام عليڪ

گل محمد شاھ ”گل“ بخاري

سيد گل محمد شاھ ”گل“ ولد سيد غلام شاھ بخاري 21 آگست 1960ع تي شهر شهدادڪوٽ، ضلعي لاڙڪاڻي ۾ پيدا ٿيو. پاڻ نامور نعت گو شاعر، اديب ۽ عالم آهي.

سيد گل محمد شاھ بخاري جو والد ڳوٺ بکو سيال تعلقي شهدادڪوٽ جو رهاڪو هو، تنهنڪري هن ابتدائي سنڌي ۽ ديني تعليم ڳوٺ بکو سيال ۽ پرياسي جي ٻين ڳوٺن مان حاصل ڪئي، جنهن کان پوءِ شهدادڪوٽ مان مئٽرڪ 1976ع ۾ ۽ انٽر ڪامرس 1980ع ۾ پاس ڪئي. بي اي 1981ع ۾ ۽ ايم اي 1983ع ۾ سنڌ يونيورسٽي مان خانگي طور پاس ڪئي. بعد ۾ شاھ عبداللطيف يونيورسٽي خيرپور مان ٽن مختلف سبجيڪٽن ۾ ايم اي ڪيائين پاڻ عربي ۽ فارسي ۾ پڻ مهارت رکي ٿو.

شاھ صاحب قرآن مجيد جي تعليم کي فروغ ڏيڻ لاءِ 1983ع ۾ ”مرڪز تعليم القرآن شهدادڪوٽ“ جو بنياد رکي درس و تدريس جو سلسلو شروع ڪيو. 1984ع ۾ سنڌ پبلڪ سروس ڪميشن حيدرآباد جو امتحان پاس ڪري اسلامي ڪلچر جي مضمون ۾ ليڪچرار ٿيو. هن وقت پاڻ گورنمينٽ ڪاليج شهدادڪوٽ ۾ اسسٽنٽ پروفيسر جي عهدي تي فائز آهي. گذرڻ کان ”مرڪز تعليم القرآن“ شهدادڪوٽ جو مهتمم ۽ جامع مسجد جو خطيب پڻ آهي. شاھ صاحب وڏو اهل علم، اديب، شاعر ۽ ليکڪ آهي. سندس پسنديده موضوع سيرت پاڪ رهيو آهي. هن 1980ع ۾ ”سيرت لائبريري شهدادڪوٽ“ جو باقاعده بنياد رکي سيرت متعلق ڪتاب جمع ڪرڻ شروع ڪيا. هن لائبريري ۾ هن وقت ڏهن هزارن کان وڌيڪ ڪتاب آهن جن ۾ صرف سيرت پاڪ تي به اڍائي هزار ڪتاب آهن. جنهن مان سندس عشق رسول ﷺ جي پروڙ پوي ٿي. شاھ صاحب سيرت پاڪ جي عنوان تي ڪتابن جي اشاعت لاءِ شهدادڪوٽ ۾ ”سيرت اڪيڊمي“ نالي ادارو قائم ڪيو آهي، جنهن مان ڪيترائي ڪتاب شايع ٿي چڪا آهن.

شاھ صاحب ادب جي ميدان ۾ باقاعده 1988ع ۾ پير رکيو. نثر نويسي ۾ سندس رهنمائي ڊاڪٽر ميمڻ عبدالمجيد سنڌي ۽ غلام مصطفيٰ مشتاق ڪئي ۽ شاعري ۾ سندس رهنمائي ڊاڪٽر نذير احمد جروار ۽ مولانا محمد يوسف شهدادڪوٽي ڪئي. هن علم عروض ۾ عبدالقيوم ”صائب“ ۽ اردو نعتيه شاعري ۾ حافظ لڙيائي (فيصل آباد) کان به رهنمائي حاصل ڪئي. سندس شاعري اڪثر حمد ۽ نعت تي مشتمل آهي.

شاھ صاحب هڪ ئي وقت تصنيف، تاليف، ترجمي ۽ ترتيب جو ڪم

نثر ۽ نظم ۾ ڪري رهيو آهي. هن وقت تائين 50 ڪتاب لکي چڪو آهي جن مان 32 ڪتاب شايع ٿي سنڌ جي ڪنڊڪڙڇ ۾ پهچي چڪا آهن. کيس اهو به اعزاز حاصل آهي ته سيرت پاڪ جي موضوع تي سندس لکيل هڪ نثري ڪتاب ۽ نعتيه شاعري جي ٽن ڪتابن تي مختلف سالن ۾ ٿيندڙ قومي سيرت النبي ڪانفرنس اسلام آباد ۾ کيس چار ڀيرا صدارتي ايوارڊ ۽ نقد انعام ملي چڪو آهي.

کيس پهريون ڀيرو صدارتي ايوارڊ 22 سيپٽمبر 1991ع تي سندس نعتيه شاعري جي پهرين مجموعي ”ذڪر رسول ﷺ“ تي مليو. اهو ڪتاب 1990ع ۾ ڇپيو. ٻيو صدارتي ايوارڊ 31 آگسٽ 1993ع تي، نعتيه ديوان ”سرور عالميت“ تي مليو، جيڪو سنڌي 52 اکرن مطابق پهريون سنڌي نعتيه ديوان آهي. هي ڪتاب 1991ع ۾ شايع ٿيو. ٽيون ڀيرو کيس صدارتي ايوارڊ ۽ نقد انعام 10 آگسٽ 1995ع تي نعتيه شاعري جي ڪتاب ”ثناء محمد ﷺ“ تي مليو ۽ چوٿون ڀيرو 27 جون 1999ع تي کيس صدارتي ايوارڊ سان نوازيو ويو. اهو ايوارڊ کيس نثري ڪتاب ”سيرت النبي قرآن جي آئيني ۾“ (1998ع) تي مليو. انهن ڪتابن کان سواءِ سندس هيٺيان ڪتاب پڻ اهم آهن.

رهبر اعظم صلي الله عليه وسلم (سوالن جوابن تي 1989ع)، تاريخ جا ٻه ورق (ترجمو 1989ع)، پيغمبري فرمان (1990ع)، تعارف القرآن (سوالن جوابن تي 1991ع)، شهادت ڪوٽ جو علمي جائزو (1992ع)، فڪر حبيب (مولانا حبيب الله شهادت ڪوٽ جي شاعري جو مجموعو ترتيب ڏنل 1992ع)، نبوي دعائون (1993ع)، طب نبوي (1994ع)، ديوان گل بخاري (شعري مجموعو 1995ع)، آب ڪوثر (نعتيه ديوان 1997)، سنڌي ۾ حديث نگاري (1999ع)، شهادت ڪوٽ جا قلم ڪار ۽ شاعر (2000ع) وغيره.

شاه صاحب جي نعتيه شاعريءَ جو نمونو هيٺ ڏجي ٿو.

ٻڌايان ڇا اوهان کي مان جمال مصطفيٰ ڇا هي
 پڇو الله ڪان يارو ڪمال مصطفيٰ ڇا هي
 هزارين ”گل“ هميشه لئه ڪجن قربان دلبر تان
 وڃي ڪرب وبا ڪان پڇ ته آلِ مصطفيٰ ڇا هي.

گل نصرپوري

گل حسن ميمڻ المعروف ”گل نصرپوري“ سنڌي ادب جو نهايت خوبصورت ۽ سڳندڻ ۽ سرهاڻ وارو گل هو، جيڪو اڃا شاخ حيات تي مڪڙيءَ جي صورت ۾ ئي هو ته خزان جي اڻمندائتي جهوٽي، کيس هميشه لاءِ ڪومائي، سڪائي ۽ نهروڙي رکيو.

گل نصرپوري ابتدائي تعليم نصرپور ۾ ۽ پوءِ ٽنڊي الهيار ۾ ورتي. ايم اي (سنڌي) سنڌ يونيورسٽيءَ مان پاس ڪري ٽريننگ ڪاليج فارمين حيدرآباد ۾ استاد مقرر ٿيو ۽ پوءِ سگهوني موڪلائي ڪيائين.

گل نصرپوري بهترين شاعر هو. شروعات ۾ مولانا غلام محمد گرامي سندس همت افزائي ڪندو رهيو ۽ ٽن سالن تائين سندس ڪلام جي اصلاح ڪندو رهيو. آخري وقت ۾ مخدوم طالب الحولي سان سندس نيازمنانه تعلقات رهيا. جنهن کان اصلاح وٺندو هو، هن ”بزم طالب الموليٰ“ جي محفلن ۾ دل کولي حصو ورتو. پاڻ مختلف مجلسن ۽ مشاعرن ۾ شعر پڙهندو رهيو ۽ سرهاڻ پکيڙيندو رهيو.

گل نصرپوري رسالي مهراڻ لاءِ مرحوم ڪيائيءَ جون تقريرون ترجمو ڪيون، ان کان علاوه مهراڻ ۽ نئين زندگي رسالن ۾ ڇپيل سندس ڪجهه مضمون، ايم اي لاءِ لکيل مقالو ڪتاب ”درياه جي ڪپ تي“ ۽ سندس ڪلام جو بياض يادگار طور باقي آهن.

گل نصرپوري کي جگر جي تڪليف ٿي پئي هئي، جنهن ڪري ڪجهه وقت بيمار رهڻ کان پوءِ آخر 29 سيپٽمبر 1965ع تي ننڍي عمر ۾ فوت ٿي ويو. پاڻ اڃا شادي به ڪانه ڪئي هئائين ۽ ٻن مهينن کان پوءِ سندس شادي ٿيڻي هئي. پر افسوس جو سندس پوڙهي پيءُ ۽ ماءُ کي سندس منهن تي موڙ ٻڌڻ کان پهريائين ڪفن جون پٽيون ٻڌيون پيون.

سندس شاعريءَ مان به سٺون هيٺ ڏجن ٿيون.

زندگي آهي اشارن ۾ اسير حوصلن کي ٿيون ڪپن دلداريون
هر طرف آهي قيامت جي فضا ڇا سهي سهندون دليون ويچارون

گوبند رام پريتمنداس، مڪي

مڪي گوبندرام پٽ پريتمنداس ساگرڙهي سن 1898ع ۾ حيدرآباد سنڌ ۾ ڄائو. پاڻ سنڌ جي هندن جو وڏو هڏوڪي، سماجي ۽ سياسي قائد ۽ مڪي تي گذريو آهي.

مڪي گوبندرام جو والد ڏن ڌڻي هو، ان ڪري هن ڄڻ ڄمڻ سان ئي لکن تي مشروط ٿيو. هن 1915ع ۾ مشترڪ پاس ڪري اڳئين سال ڊي جي سنڌ ڪاليج ڪراچي ۾ داخلا ورتي، پر دولت جي نشي ۾ وڌيڪ تعليم حاصل ڪرڻ کي فضول سمجهي پڙهڻ ڇڏي ڏنائين.

گوبند رام کي پنهنجي پيءُ مڪي چيئنانند جي لاڏاڻي کان پوءِ مکين جي گادي ملي ۽ پاڻ سنڌ جو مڪي سڏجڻ ۾ آيو. هن سنڌ جي هندن لاءِ سماجي

ٽوڙي سياسي ميدان ۾ تمام گهڻو پاڻ پٽوڙيو.

گوبندرام حيدرآباد ميونسپالٽيءَ جو ميمبر ٿي رهيو. انهيءَ عرصي دوران ”هندوفند“ جو ڊائريڪٽر به رهيو. پاڻ تولا رام گرلس هاءِ اسڪول جو پريزيڊنٽ ۽ پنهنجي ڀاءَ سرگواسي جيئانند جي قائم ڪيل ”ڀائيبنند سپا“ جو اڳواڻ به رهيو. ان کان سواءِ جن ادارن ۽ جماعتن سان وابستہ رهيو، تن مان هندوسپا، هندو انٽ آشرمز، بئنڪرس ائسوسيئيشن، مڪي چانڊومل وليرام پنجر پوري ائسوسيئيشن، اين ڊبليو، آر ايڊوائيزري ڪاميٽي، سنڌ ڪاٽن ڪاميٽي، ڊي جي سنڌ ڪاليج بورڊ ۽ نولراءِ هيرانند اڪيڊمي جا نالا ذڪر لائق آهن.

1936ع ۾ جڏهن سنڌ جو پرڳڻو بمبئي کان الڳ ٿيو، تڏهن سنڌ جي گورنر لاءِ جيڪو صلاحڪار بورڊ ٺهيو هن کي انهيءَ ۾ شامل ڪيو ويو. چونڊن ۾ سنڌ اسيمبليءَ جو ميمبر چونڊيو ۽ اسيمبلي ۾ کيس غير ڪانگريسِي هندو ميمبرن جو قائد چونڊيو ويو. جڏهن سنڌ جي پهرين ڪابينہ ٺهي ته پاڻ سنڌ سرڪار جو پهريون هندو وزير مقرر ٿيو. 1945ع ۾ کيس ٻيو گهمرو وزير ٿيڻ جو موقعو مليو.

گوبند مالهي

گوبند مالهي جو شمار ڀارت جي برڪ سنڌي ناول نويسن ۽ نثر نويسن ۾ ٿئي ٿو. سندس ولادت 5 آگسٽ 1921ع تي نارو شاهه ۾ ٿي ۽ ورهاڱي کان پوءِ ڀارت لڏي ويو.

گوبند مالهي سنڌي ادب ۾ ڀڄرتاري جيان آيو ۽ ايندي ئي هو سنڌي ادب تي چانهجي ويو. هن جي اچڻ کان اڳ سنڌي ناول خاموش، بي جان ۽ شور و غل کان خالي هو. پر مالهي جي ايندي ئي ناول ۾ وڏو انقلاب آيو. سندس نالو سنڌي ناول نگارن ۾ جذبات نگاريءَ ۽ ڪردارن جي اپٽار بابت مشهور آهي.

گوبند مالهي خاص ڪري ناول نويسي ۾ گهڻو نالو ڪمايو آهي. سندس ناولن جا خاص موضوع ڏيتي لپتي، پيار جي شادي، خانداني شاديون، گڏيل ڪٽنب جو مسئلو، طلاق جو مسئلو امن ۽ شانتِي وغيره آهن. هن ٻين به ڪيترن ئي سماجي مسئلن کي پنهنجن ناولن جو مرڪز بڻايو آهي. ان کان سواءِ هن جي ناولن ۾ سنڌ جي سڪ، سنڌ جو ماحول، سنڌي جذبا، سنڌي ڪردار ۽ سنڌ جو واپو منڊل گهڻي حد تائين نظر اچي ٿو.

گوبند مالهي ڪيترائي ناول لکيا، ورهاڱي کان اڳ جي لکيل ناولن ۾ انقلابي سپاهي، ۽ انقلابي شاهراهه قابل ذڪر آهن. ڀارت وڃي هن هيٺيان ناول لکيا آهن.

آنسو (1952ع)، زندگيءَ جي راهه تي (1952ع)، جيون ساٿي (1952ع)، من جو مٽ (1953ع)، پڪيڙا وٺڻ کان وڇڙيا (انعام يافتہ 1953ع)، للڪار (1954ع)، چنڊل نگاهون (1954ع)، عشق ناهي راند (1955ع)، شرم ٻوٽي (1956ع)، لوڪ آهي ٻوڪ (1957ع)، ديسي سين ڪڇن (1958ع)، ڏيهي پرڏيهي ٿيا (1961ع)، پيار جي شڪست (1961ع)، سنڌو جي ڪناري (1961ع)، هڪ انسان سو طوفان (1965ع)، محبت جي راهه ۾ (1975ع)، پريتر ويو پرديس، سوداگر جي سونهن، ۽ ٽي ترجمو ڪيل ناول ساٿي، سيما ۽ ماءُ.

گورڊن ڀارتِي

گورڊن پٽ آسومل محبوباڻي لوهائو 13 جنوري 1929ع تي ٻڳوڻ آراضي تعلقي سيوهڻ ضلعي دادو ۾ پيدا ٿيو، ورهاڱي کان پوءِ ڀارت لڏيو جي اجمير ۾ رهيو. پاڻ ڀارت جي انهن ارڏن شاعرن مان هڪ آهي جنهن شاعري ۾ نوان جو رنگ ڀريو آهي.

گورڊن ڪجهه تعليم سنڌ ۾ حاصل ڪئي ۽ پوءِ ڀارت ۾ ايم اي آگرا يونيورسٽيءَ مان ۽ پرياکر (هندي) پنجاب يونيورسٽيءَ مان پاس ڪري اجمير ۾ سب هيڊ ٽريننگ اڪائونٽس آفيس ۾ ڪم ڪرڻ لڳو.

گورڊن ڀارتي نه صرف سٺو شاعر آهي، پر سٺو ڪهاڻيڪار، ناٽڪ نويس، مضمون نگار ۽ اداڪار پڻ آهي. هن ڪيترائي ڪتاب لکيا آهن، جنڪي وڏي مقبوليت حاصل ڪري چڪا آهن. سندس شاعريءَ ۾ نئون رنگ نمايان آهي. هو دل جي زخمن کان زياده جهان جي دک جو ذڪر ڪري ٿو. هو داخلي الجهن بجاءِ خارجي حالت کي وڌيڪ بيان ڪري ٿو. جوڏسي ٿو سو ٻڌائي ٿو.

گورڊن جو ڪلام ڀارت توڙي سنڌ جي رسالن ۾ شايع ٿيندو رهيو آهي ۽ آل انڊيا ريڊيو تان به نشر ٿيندو آهي. شاعري ۾ سندس استاد نارائن شيام هو ۽ تخلص ”ڀارتي“ اٿس.

گورڊن ڀارتي ڪيترن ئي ادبي سوسائٽين سان وابسته رهيو آهي. هن درسي ڪتاب به لکيا آهن. ڪيترن ڊرامن ۾ مرڪزي ڪردار ادا ڪري چڪو آهي. کيس مڃتا طور ڪيترائي ايوارڊ مليل آهن. جن ۾ 1957ع ۾ ٻارن جي ادب تي ايوارڊ، 1962ع ۾ ڀارت سرڪار جي وزارت تعليم کان ايوارڊ، 1966ع ۾ واسواڻي ايوارڊ ۽ قومي گيت جي سلسلي ۾ آل انڊيا ريڊيو طرفان مليل ايوارڊ شامل آهن. گورڊن جي شايع ٿيل ڪن ڪتابن جا نالا هي آهن.

عمر مارني (هندي ڊرامو)، گل ۽ مڙيون (شاعري)، پيلو چنڊ لال داغ

(ڪهاڻيون) انا مينهن ملير ۾ (شاعري)، طوفاني رات (ناٽڪ)، لائون (انعام)
 يافتہ-ٻارن جا گيت)، نئين بستي (انعام يافتہ - ٻارن لاءِ آکاڻيون) پانڌي پراڻو
 وات نئين (ڪهاڻيون).

سندس ڪلام جو نمونو هيٺ ڏجي ٿو:

تون بيقرار دلين کي قرار ڏيندو وڃ
 نه جن کي پيار مليو تن کي پيار ڏيندو وڃ
 يقين ڪلهه جو ڪٿي ڀروسو سڀان جو ڪٿي
 اسان کي اڄ جو رڳو اعتبار ڏيندو وڃ.

لاچند امر ڏنو مل جڳتياڻي

لاچند پت امر ڏنو مل جڳتياڻي 25 جنوري 1885ع تي حيدرآباد سنڌ ۾ ڄائو. پاڻ سنڌي ٻوليءَ جو بهترين نثر نويس ٿي گذريو آهي.

لاچند امر ڏنو مل سنڌي جي تعليم گهر ۾ حاصل ڪئي. انگريزي تعليم وٺڻ لاءِ هيرانند اڪيڊميءَ ۾ داخل ٿيو، جتان 1903ع ۾ مئٽرڪ پاس ڪيائين. ۽ پوءِ 1918ع تائين ڪاليج ۾ پڙهندو به رهيو ۽ نوڪري به ڪندو رهيو. پاڻ سنڌ مدرسي ڪراچي مان ماسٽر جي حيثيت سان نوڪري ۾ داخل ٿيو ۽ ترقي ڪندو پروفيسر جي عهدي تي پهتو. 1941ع ۾ سنڌي ساهت مرڪزي صلاحڪار بورڊ (موجوده سنڌي ادبي بورڊ) جو اسسٽنٽ سيڪريٽري مقرر ٿيو، سنڌي لغت تيار ڪرڻ لاءِ جيڪا ڪميٽي مقرر ڪئي وئي هئي، ان جو به اسسٽنٽ سيڪريٽري ٿي رهيو. مشهور رسالي مهراڻ جو شروع کان وٺي ورهاڱي تائين مئنيجنگ ايڊيٽر به ٿي رهيو.

لاچند امر ڏنومل جو نالو انهن اديبن ۾ شامل آهي، جن جديد سنڌي ادب جي اوسر لاءِ وڏي جاکوڙ ڪئي. برک عالم، اديب و شاعر مولانا غلام محمد گرامي لکي ٿو ته ”جينمل پرسرام، پيرومل مهر چند آڏواڻي ۽ لاچند امر ڏنو مل جڳتياڻي، اهي ٽيئي صاحب سنڌي زبان لاءِ ڄڻ ابوامان هئا، جن سنڌيءَ کي پاليو پختو ڪيو ۽ سينگارو.“

لاچند اٽڪل 32 ڪتاب لکيا، جن مان گهڻا ٿڌا ڇپيل آهن. هن ادب جي سڀني فن تي ڪتاب لکيا، سنڌي زبان، لطيفيات، تصوف، گهرو زندگي، ناول، ڊراما، ڪهاڻيون ۽ مضمون وغيره لکيا. هن سيرت پاڪ تي پڻ ڪو ڪتاب ”حضرت محمد رسول الله“ جي نالي سان لکيو، جنهن ڪري ڪي دوست کيس مذاق طور لاچند مان لال محمد سڏيندا هئا. پاڻ سليس ۽ سهڻي زبان ۾ لکندو هو، هن ڌارين زبانن جي ڏکين لفظن کي استعمال نه ڪيو آهي. ان ڪري سندس لکڻيون مٺي، سليس، صاف، عام فھر ۽ سهڻي سنڌي ٻولي ۾ آهن.

لاچند سياست ۾ به حصو ورتو. ڪانگريس هلچل ۾ حصو وٺڻ ڪري 1922ع ۾ جيل به ڏسي آيو هو. سنڌ هاري ڪميٽي ٺهڻ وقت پاڻ ساڻن جي اير سيد وارن سان گڏ هو. 1930ع ۾ هن ڪجهه دوستن سان گڏجي ”سنڌي ساهت سوسائٽي“ بڻيا ڪئي. هيءُ صوفي منش، صاف دل، بي تعصب ماڻهو هو. سنڌ سان کيس بي انتها محبت هئي، ورهاڱي کان پوءِ سنڌ مان وڃڻ تي هرگز دل ڪا نه هئس، پريو، مجبور ٿي سنڌ ڇڏي وڃي بمبئي ۾ رهيو. سندس

ڇپيل ڪتابن مان ڪجهه ڪتابن جا نالا هيٺ ڏجن ٿا.

سين ڪي ويٽ (ڊرامو) شاهڻو شاه، سچل سونهارو، بيرنگ باغ جو گل سنڌي (ٻه ڀاڱا - خليفي گل تي تنقيد)، ڦٽل من، عمر مارئي (ڊرامو)، سدا گلاب (ترجمو)، سون ورنين دليون (ترجمو- ناول) پرماتند، هندونارين سان ويل، ماتين ڪي دلداري، سر ڪيڏارو، حر مڪيءَ جا، پيرم جا ٻول، شاعراڻا گل، مائڪ موتي لال، پنيور، سر ڏهر ۽ ان جي تشريح، لڳ ڀڳ ننڍو جيءُ گهڻو وغيره.

لاچند امر ڏنو مل جڳتسيائي 18 اپريل 1954ع تي ڀارت ۾ پڙهڻ لاءِ لاڏاڻو ڪيو. سندس وصيت مطابق سندس سنگ سنڌ ۾ آڻي 18 اپريل 1956ع تي سنڌونديءَ ۾ حيدرآباد جي ڀر ۾ پرواه ڪيا ويا، جنهن ۾ سنڌ جي ڪافي هندو ۽ مسلمانن حصو ورتو.

لچمن مولچند خوبچندائي

ڊاڪٽر لچمن مولچند خوبچندائي سن 1932ع ۾ ڪراچي ۾ ڄائو. پاڻ سنڌي ٻوليءَ جو قلم وڏو محقق آهي.

ڊاڪٽر لچمن مولچند خوبچندائي ابتدائي تعليم سنڌ ۾ حاصل ڪئي، ورهاڱي کان پوءِ پنهنجي گهر وارن سان گڏ ڀارت هليو ويو. وڌيڪ تعليم هن اتي حاصل ڪئي، اعليٰ تعليم حاصل ڪرڻ لاءِ آمريڪا جي پينسلوانيا يونيورسٽيءَ ۾ داخل ٿيو، جتان 1961ع ۾ ايم اي ۽ 1963ع ۾ پي ايڇ ڊي (لسانيات) جي ڊگري حاصل ڪيائين.

ڊاڪٽر خوبچندائي ”زيگرب يونيورسٽي يوگوسلاويا“ ۾ پروفيسر آف انڊين لئنگئيجس ٿي رهيو، آمريڪا ۾ هونولولو جي ايسٽ ويسٽ سينٽر ۾ سينئر فيلو ٿي رهيو.

سنگاپور جي ريجنل انگلش لئنگويج سينٽر RELC ۾ 1976ع دوران نومبرينار هيو. پاڻ ڀوني (ڀارت) جي مشهور ڊيڪن ڪاليج سان پڻ لاڳاپيل رهيو ۽ ڪجهه سال ڀوني جي سينئر فارڪميونيڪيشن اسٽڊيز سان پڻ وابسته رهيو. ڊاڪٽر خوبچندائي سنڌي ٻوليءَ تي تحقيق ڪندڙ ڀارتي اديبن ۾ سڀ کان نمايان حيثيت رکي ٿو. ان سلسلي ۾ هن ڪيترائي مضمون، مقالا ۽ ڪتاب لکيا آهن. سندس لکيل ٻي ايڇ ڊي واري ٿيسز نهايت اعليٰ ۽ عمدي تحقيقي مواد تي مشتمل آهي. ان کان علاوه ڪرنٽ ٽرينڊس ان لئنگئيجس جي جلد 5 ۾ 1969ع ۾ ڇپيل سندس مقالو ”ڪرنٽ ٽرينڊس ان سنڌي“ پڻ سندس اهم ۽ يادگار ڪارنامو آهي. هن مقالي ۾ هند ۽ سنڌ ۾ ٿيل ڪم کي نظر ۾ رکندي، سنڌي لسانيات جي هر پهلوءَ ۾ ٿيل ڪم جو تعارف ۽ جائزو پيش ڪيو ويو آهي.

ڊاڪٽر صاحب جا ڏھ مضمون جيڪي هن 1968ع کان 1976ع تائين لکيا، ان جو مجموعو سنگاپور جي ريجنل لينگويج سينٽر RELC پاران ڇپايو ويو آهي. سنڌي ٻوليءَ بابت سندس رايو آهي ته ”سنڌيءَ جو وارڇڊ اڀيرون سان ڪوبه تعلق ڪونهي، جيئن مارڪنڊيه ڄاڻايو آهي. پر سنڌي ڪنهن اڳاٽي پراڪرت مان اسري نسري آهي.“

ٻوني جي مشهور ڪاليج ڊيڪن ڪاليج ۾ سنڌي لسانيات جو شعبو سن 1961ع ۾ قائم ٿيو. جنهن جي، ترقي ۽ واڌاري ۾ ڊاڪٽر خوبچنداڻي جو گهڻو حصو آهي. هن ڪاليج ۾ جامع سنڌي، انگريزي ڊڪشنريءَ جي رٿا تيار ڪئي وئي، جنهن جا ٻه حصا خوبچنداڻي تيار ڪري 1968ع ۾ ڇپائي پڌرا ڪيا. کيس سنڌي ٻوليءَ کان علاوه لسانيات جي ٻين مختلف شاخن ۾ پڻ انٽرنيشنل مڃتا حاصل آهي.

لطف الله بدوي

لطف الله ولد حاجي امام بخش ”خادم“ بدوي 4 جولاءِ 1904ع تي شڪارپور ۾ پيدا ٿيو. پاڻ بلند پايه شاعر ۽ اديب ٿي گذريو آهي.

لطف الله بدوي سنڌي ۽ فارسيءَ جي تعليم پنهنجي والد وٽ حاصل ڪئي، جيڪو پڻ ناميارو شاعر ۽ سنڌي زبان جو اوائلي نثر نويس ٿي گذريو آهي ۽ سندس ذڪر پنهنجي جاءِ تي اچي چڪو آهي. لطف الله انگريزي پڙهڻ لاءِ شڪارپور هاءِ اسڪول ۾ داخل ٿيو، ڇهن درجن پڙهڻ کان پوءِ والد جي وفات سبب تعليم ترڪ ڪري نوڪري جي تلاش ۾ رهيو. ٻه ٽي نوڪريون ڪيائين، پر ڪٿي به سڪون نه مليس، آخر 1920ع ۾ سنڌي فائنل جو امتحان پاس ڪري ماسٽر مقرر ٿيو. 1925ع ۾ لائلپور (موجوده فيصل آباد) جي زرعي ڪاليج ۾ چونڊيو جتان ٻن سالن ۾ ايگريڪلچرل ٽيچر ڪورس مڪمل ڪري اچڻ کان پوءِ ايگريڪلچرل ماسٽر مقرر ٿيو. 1949ع ۾ ميونسپل اسڪولن جو اسسٽنٽ ڊپٽي ايڊيوڪيشنل انسپيڪٽر بنيو ۽ 1952ع ۾ بي اي پاس ڪرڻ کان پوءِ گورنمينٽ ڪاليج شڪارپور ۾ سنڌي جو عارضي طرح ليڪچرار مقرر ٿيو. آخر مستقل ملازمت ۾ رهي 4 جولاءِ 1958ع تي رٽائر ٿيو.

لطف الله بدوي کي علم ۽ ادب ورثي ۾ مليل هئا، هن سنڌي کان علاوه اردو ۽ فارسي زبانن ۾ به لکيو، شاعري ۽ نثر جي هر صنف تي لکيو اٿس. پاڻ قادر الڪلام شاعر هو، سندس شاعري نئين زندگي، مهراڻ ۽ ٻين رسالن ۾ شايع ٿيل آهي. سندس اردو ڪلام اردو رسالن ۾ پڻ شايع ٿيندو رهندو هو. هن شاعري جي شروعات 1920ع کان ”جوڳي“ تخلص سان ڪئي، پر بعد ۾

پنهنجو تخلص ” لطف “ اختيار ڪيائين. هن نظر توڙي نشر ۾ نهايت سليس، سهڻي، عام فہم ٻولي استعمال ڪئي آهي.

اخلاقيات، تاريخ ۽ تصوف سندس پسنديدہ موضوع رهيا، پاڻ تمام وڏو اهل قلم هو. هن سنڌي، اردو ۽ فارسيءَ ۾ اٽڪل 140 ڪتاب تصنيف، ترتيب ۽ ترجمو ڪيا، جن مان چاليهن جي قريب ڪتاب ڇپيل اٿس. باقي مسودا موجود آهن. هن جو سڀ کان اهم ادبي ڪارنامو ڪتاب ”تذڪره لطفی“ ۽ علامه اقبال جي فارسي ڪلام جو سنڌي زبان ۾ ترجمو ليکيو وڃي ٿو. سندس شايع ٿيل اهم ڪتاب هن ريت آهن.

سيدنا علي المرتضيٰ (1930ع)، رت جا ڳوڙها، (ناول 1935ع)، تذڪره لطفی 3 ڀاڱا (تحقيق ۽ تنقيد 1936ع، 1946ع ۽ 1953ع)، عروس عجم (ناول 1941ع)، حيات اقبال (شخصيات 1952ع)، ڪليات خادم (ترتيب 1958ع)، ڪنڊڙيءَ وارن جو ڪلام (ترتيب 1964ع)، اسرار نامو (ترجمو 1965ع)، هير رانجهو (قصو)، مير بهرام (ناٽڪ)، جاويد نامہ اقبال (ترجمو)، ارغمان حجاز (ترجمو) وغيره.

لطف الله بدوي 19 نومبر 1968ع تي وفات ڪئي. سندس ڪلام جو نمونو هيٺ ڏجي ٿو:

سوڍو ساھ ڏئي ويو اُڪرس ۽ اُڪير
هڪ هجي تان چينيان هت سوين پيا چير
ويني پوڄيان پير کانگ لوندا ڪڏهين

لعل بخش خان لغاري

لعل بخش خان ولد نظر علي خان لغاري سن 1860ع ۾ ڳوٺ جعفر خان لغاري تعلقي سنجهوري ضلعي سانگهڙ ۾ ڄائو. پاڻ وڏو سگهڙ، سياڻو، شاعر ۽ پهلوان مڙس ٿي گذريو آهي.

لعل بخش خان لغاري جو والد مسڪين هاري هو. انهيءَ ڪري کيس به ساڳيو ڏندو ورثي ۾ مليو. تعليم حاصل ڪري نه سگهيو، رڳو ٿورو لکي پڙهي سگهندو هو، ليڪن پاڻ نهايت ذهين ۽ اعليٰ دماغ وارو انسان هو، جنهن ڪري سندس سمجهه تمام گهڻي هئي.

لعل بخش جواني ۾ نهايت صحتمند ۽ طاقتور مڙس هو، ملهه به وڙهندو هو ۽ ڪيترن ئي ناميارن ملهن کي شڪست ڏنائين. ان کان علاوه پاڻ اڌ مٿي (ڌڙي) اشهد اگر ۾ سنئين پانهه ڪندو هو ۽ پوڻا ٽي مڻ وزني پٿر کي ويهي ڪلهو ڏئي اڪيلي سر ڪڍندو هو. سندس اها ڪايا 26، 27 ورهين جي ڄمار

ميمبر طور شامل ڪيو ويو. ان دوران جڏهن ايمر آر ڊي تحريڪ شروع ٿي ته سنڌ ۾ هزارين ماڻهو گرفتار ٿيا، سوين ماڻهو شهيد ٿيا ۽ ڪيترن ئي ماڻهن تي ڪوڙن جي برسات وسائي ويئي، هن ظلم خلاف احتجاج ڪندي لياقت صاحب مجلس شوري تان استعيفا ڏئي ڇڏي. 1985ع واري اليڪشن ۾ پاڻ صوبائي اسيمبليءَ جو ميمبر چونڊجي علائقي جي ماڻهن جي ڪافي خدمت ڪئي. 1990ع جي چونڊن ۾ سنڌ اسيمبليءَ جو ميمبر چونڊيو ۽ ڄام صادق علي جي وزارت ۾ سنڌ جو وزير خزانہ ۽ ايڪسائيز جو وزير ٿي رهيو. ان کان اڳ نگران حڪومت ۾ ايريجيشن جو وزير ٿي رهيو. فيبروري 1997ع واري اليڪشن ۾ مسلم ليگ (نواز گروپ) جي تڪيٽ تي ميهڙ واري تڪ مان سنڌ اسيمبليءَ جو ميمبر منتخب ٿيو. هن اليڪشن ۾ قومي اسيمبليءَ ۾ مسلم ليگ (نواز گروپ) کي واضح اڪثريت ملي وئي، ليڪن سنڌ اسيمبليءَ ۾ ڪابو پارٽي سادي اڪثريت به حاصل نه ڪري سگهي. جڏهن نواز شريف ملڪ جو وزيراعظم ٿيو ته هن لياقت علي جتوئي کي سنڌ ۾ حڪومت ٺاهڻ لاءِ چيو، جتوئي صاحب ايمر ڪيو ايمر ۽ ٻين ننڍن پارٽين ۽ آزاد ميمبرن جي اتحاد سان حڪومت ٺاهڻ ۾ ڪامياب ٿي ويو ۽ 22 فيبروري 1997ع تي لياقت علي جتوئي وزيراعليٰ سنڌ جي عهدي جو حلف ڪيو، ليڪن سگهوئي سندس حڪومت مختلف مسئلن جو شڪار بڻجي وئي. ايمر ڪيو ايمر وارا جيڪي هميشه بليڪ ميلنگ واري سياست ڪندا رهيا آهن، انهن جتوئي صاحب کي به خوب بليڪ ميل ڪيو، روز روز حڪومت کان الڳ ٿيڻ جي ڌمڪي ڏني، وري ڪروڙين روپيه وٺي ڪجهه ڏينهن حڪومت سان ها ۾ ها ملائيندا رهيا. اهڙي طرح هنن ٻيا به ڪيترائي پنهنجا من پسند فيصلا حڪومت کان قبول ڪرايا ۽ جيئن پوءِ تيشن سندن مطالبن ۾ اضافو ٿيندو ويو، هوڏانهن سنڌ جا ترقياتي ڪم بلڪل بند ٿي ويا، مالي بحران شديد ٿيندو ويو، لياقت سرڪار بلڪل ئي ايمر ڪيو ايمر جي هٿن ۾ يرغمال ٿي وئي جو سندس حڪومت جي ڪرسي بيٺل ئي ايمر ڪيو ايمر جي ٽيڪ تي هئي، آخر 23 آڪٽوبر 1998ع تي ايمر ڪيو ايمر حڪومت مان نڪرڻ جو فيصلو ڪيو، جنهن ڪري نواز شريف 30 آڪٽوبر 1998ع تي لياقت جتوئي جي حڪومت کي معطل ڪري سنڌ ۾ گورنر راج قائم ڪري ڇڏيو.

ليڪراچ ڪشچند ”عزيز“

ليڪراچ ڪشچند مير چنداڻي تخلص ”عزيز“ 19- ڊسمبر 1897ع تي حيدرآباد سنڌ ۾ ڄائو. پاڻ مشهور شاعر ۽ نثر نويس ٿي گذريو آهي. ليڪراچ ڪشچند ”عزيز“ جاوڏا زميندار هئا. هن اين اي اڪيڊمي هاءِ اسڪول حيدرآباد مان مئٽرڪ پاس ڪئي وڌيڪ تعليم حاصل ڪرڻ لاءِ بمبئي

کان وٺي 50 سالن جي عمر تائين هلي.

لعل بخش ڳالهائڻ جو تيز ۽ حاضر جوابي ۾ پنهنجو مٿ ڀاڻهو. ويٺي اهڙيون ڳالهيون ڪندو هو، جو ويٺل کلي کلي ڪيرا ٿي پوندا هئا. پاڻ ڪچهري ۾ ويندو هو ته هر ڳالهه ۽ هر نقطي کي پروڙي پوءِ پنهنجو رايو ڏيندو هو. سندس سهڻي سمجهه سببان ڪيترائي خاندان سندس دوست بڻجي ويا. وقت جي مشهور سگهڙن سان سندس دوستانه تعلقات هوندا هئا. شعروشاعري ۾ حسن بخشي ۽ حيدر خان کي پنهنجو استاد ڪري ورتائين. سندس قول هوندو هو ته ”بنا صفت جي حق کي رسڻ مشڪل آهي“ کيس ڪيترن ئي شاعرن جو ڪلام ياد هوندو هو، نه فقط لفظ ياد هوندا هئس، پر انهن جي معنيٰ کان به بخوبي واقف هو. پاڻ ڪچهرين جو مور هوندو هو، راتين جون راتيون محفلن ۾ مست هوندو هو، ديسي، پرديسي سگهڙ سياڻا ۽ شوقين سندس محفل ۾ اچي شريڪ ٿيندا هئا. پاڻ مستي ۽ موج ۾ اچي شعر چوندو هو.

لعل بخش خان لغاري سن 1938ع ۾ وفات ڪئي، سندس ڪافي جو نمونو هيٺ ڏجي ٿو.

ڏاڍا ناز ڪري نينهن لايو تو
مهدي ٿي تون مڪي آئين،
حڪم حق جو هلايو تو،
يوسف ۾ ڪا رمز رکي تو،
ٿي مالڪ ملهه ڪايو تو.

لياقت علي جتوئي

لياقت علي ولد عبدالمجيد خان جتوئي 1948ع ۾ ڳوٺ ڀٽو جتوئي تعلقي ميهڙ ضلعي دادو ۾ پيدا ٿيو. پاڻ معروف سياسي شخصيت آهي.

لياقت علي جتوئي تعليم مقامي اسڪولن مان حاصل ڪئي، ايم اي (پوليٽيڪل سائنس) سنڌ يونيورسٽيءَ مان پاس ڪري سنڌ يونيورسٽيءَ ۾ ئي ليڪچرار مقرر ٿيو ۽ ڪجهه وقت کان پوءِ نوڪري ڇڏي سياست ۾ حصو وٺڻ لڳو.

لياقت صاحب 1977ع ۾ ميهڙ، خيرپور ناٿن شاھ تک مان پاڪستان پيپلز پارٽيءَ جي تڪي تي قومي اسيمبليءَ جو ميمبر چونڊيو ويو، پر پوءِ سگهوئي ملڪ ۾ مارشل لا لاڳو ڪري اسيمبليون ختم ڪري سياسي سرگرمين تي پابندي لڳائي وئي.

جنرل ضياءَ جڏهن مجلس شوري قائم ڪئي ته، ان ۾ جتوئي صاحب کي

جي ايلفنسٽن ڪاليج ۾ داخل ٿيو. بمبئي ۾ هن کي عشق جي چوٽ لڳي وئي ۽ عشق ۾ ناڪاميابي سبب تعليم ۽ بمبئي پنهنجي ڪي ڇڏي اچي حيدرآباد پهتو ۽ مرندي دمر تائين شادي نه ڪيائين. حيدرآباد ۾ سندس پيءُ جو جواهرات جوڊڪان هو پاڻ اهو سنڀالڻ لڳو. ورهاڱي کان پوءِ ڀارت هليو ويو، پهريان احمدآباد ۽ پوءِ بمبئي ۾ وڃي رهيو جتي کيس ڪي سي ڪاليج ۾ سنڌي پروفيسر مقرر ڪيو ويو. هن زندگيءَ جا پويان ڏينهن سنڌ کي ساريندي اتي ئي پورا ڪيا.

ويهين صدي جي پهرين اڌ دوران سنڌي ادب پنهنجي اوج تي هو. ان وقت جا اديب ۽ شاعر سنڌي ٻوليءَ تي پنهنجو ساھ ڇڏيندا هئا. هن مختلف ادبي صنفن ۾ جيڪي خزانا گڏ ڪيا تنهن لاءِ سنڌي ٻولي سندن احسان مند آهي. انهن مان گهڻا اديب ۽ شاعر ورهاڱي وقت پنهنجي سر زمين کي ڇڏي ڀارت هليا ويا، ليڪن سندن اثمت ادبي نقوش هميشه يادگار رهندا. انهن اديبن ۽ شاعرن مان ليڪراج ڪشچند ”عزيز“ پڻ هڪ هو.

پاڻ هڪ ڪامياب مضمون نويس، مقبول شاعر، علم عروض جو چاٿو، سنڌي ٻوليءَ جو ماهر، همت وارو مرد، زنده دل انسان، دلاور دوست ۽ رنگين طبيعت رکندڙ شخص هو. سندس علمي ادبي خدمتون ناقابل فراموش آهن. سندس ڪيترائي مضمون مشهور آهن، جن کي پڙهڻ کان پوءِ ائين ٿو محسوس ٿئي ته، تحرير جي فن ۾ وري ڪو ماڻهو سندس برميچي سگهندو. سندس مضمونن جو هڪ مجموعو ”ادبي آئينو“ سنڌ ۾ پهريون ڀيرو 1941ع ۾ ڇپيو، جنهن کي پوءِ ڪيترائي ڀيرا ڇپرائيو ويو، جيڪو ڏاڍو مقبول ٿيو ۽ بي-اي (سنڌي لازمي) جي ڪورس تي رکيل هو. ان کان سواءِ تنقيدي مضمونن جا مجموعا ”گل وڃار“ ۽ ”سامي“ لکيائين. هن ڊراما به لکيا جن مان ”ڪمار اجيت سنگهه“، ”مسءِ مجنون“ ۽ ”غريبان مار“ سندس لکيل مشهور ڊراما آهن.

ليڪراج ڪشچند ”عزيز“ بهترين شاعر به هو. هن شعر جي قديم هر صنف ۾ طبع آزمائي ڪئي، ليڪن غزل ۽ رباعي جي حوالي سان گهڻو سڃاتو وڃي ٿو. سندس شاعري ۾ زبان جي سلاست مضمون جي چٽائي ۽ دل جي ڪيفيت بلڪل موزون لفظن ۾ پيش ڪيل آهي. سندس غزل ۾ ٺهڪندڙ تشبيهون، واقع بندي ۽ معاملہ نگاري پنهنجي بلنديءَ تي آهن. شاعري ۾ سندس لکيل ڪتاب آهن، ڪليات مزير- پيغام عزيز- گلزار عزيز- گلشن نظم- آبشار- صراحي- بهڳڻ ٻول- سوز و ساز- ۽، مصر جي راڻي.

پاڻ سنڌي کان علاوه عربي، فارسي ۽ اردو زبانن جو پڻ ماهر هو. هن 19- آگسٽ 1971ع تي ٻر لوڪ ڀنڀارو. سندس ڪلام جو غمو هيٺ ڏجي ٿو.

دنيا ۾ ڪنهن آيا ڪنهن پيا ويندا
جي ويندا ڪڍي تن جي نه ڪل ڪي ايندا
پر ڪر هيءُ يقين جاتو انهن راز حيات
جي غم ۾ ڪلي ماڳ ڏي راهي ٿيندا.

ليلا رام "خاڪي"

ديوان ليلا رام "خاڪي" پٽ وطن مل ٽيڪواڻي 13- آڪٽوبر 1867ع تي حيدرآباد سنڌ ۾ ڄائو. پاڻ سٺو غزل گو شاعر، نقاد، ناٽڪ نويس ۽ شاھ جو شارح ٿي گذريو آهي.

ديوان ليلا رام جو پتا غريب ماڻهو هو. انگري سندس تعليم مڪي ڏنراج مل جي خرچ تي ٿي. مشرڪ پاس ڪرڻ کان پوءِ 1886ع ۾ بمبئي يونيورسٽيءَ مان بي- اي ۽ بعد ۾ ايل- ايل- بي جون ڊگريون حاصل ڪيائين. تعليم مڪمل ڪرڻ کان پوءِ پهريان وڪالت شروع ڪيائين ۽ پوءِ سب جج مقرر ٿيو، جتان 1918ع ۾ رٽائر ڪيائين.

ديوان ليلا رام "خاڪي" ملازمت دوران نشر ۽ نظم ۾ لکندو رهيو. کيس عربي ۽ فارسي زبانن جي به سٺي ڄاڻ هئي. پاڻ قاذر الکلام شاعر هو. تخلص "خاڪي" وجهندو هو. سندس غزلن تي مشتمل ديوان 1921ع ۾ "ديوان خاڪي" جي نالي سان ڇپيو هو. نشر ۾ هن ڪيترائي ناٽڪ لکيا. سندس پهريون ناٽڪ "مريش چندر" هو، جيڪو 1895ع ۾ پيش ڪيو ويو. هن انگريزي زبان ۾ لطيف سائين جي حياتي، فڪر ۽ فن بابت ڪتاب "Life Religion and Poetry of Shah latif - 14 - مارچ 1889ع تي لکي مڪمل ڪيو، جيڪو 1890ع ۾ ڪراچي مان ڇپيو. ديوان صاحب نقاد ۽ ٻوليءَ جو وڏو پارکو به هو. هن ڊاڪٽر گربخشاڻي جي ترتيب ڏنل شاھ جي رسالي تي انگريزي ۾ سخت تنقيدي ليک لکيو، جيڪو "ڀارت واسي" ۾ ڇپيو هو.

ليلا رام "خاڪي" خالص ڌرمي انسان هو. ڪيئي خير جا ڪم ڪيائين، خاص ڪري سماجي ڪمن ۾ سڀني کان اڳرو هوندو هو. سندس مرتبو سن 1941ع ۾ حيدرآباد ۾ ٿيو. سندس هڪ غزل جا ڪجهه شعر هيٺ ڏجن ٿا.

مرحبا اي گل گلابي خوش لقا اي خوش نما
بوءِ خوش ديدار خوش اي خوب ياري باغ باغ
باغ آهي هي جهان انسان آهي گل عجيب
باغبان بستان مخفي دل اجاري باغ باغ

ماڪن شاھ رضوي

سيد ماڪن شاھ ولد سيد جيئرو شاھ رضوي 11- نومبر 1960ع تي شھر جهڙي، ضلعي ميرپور خاص ۾ ڄائو. پاڻ ناميارو ڪهاڻيڪار، ڊرامانويس، مضمون نگار، شاعر ۽ اسٽيج ۽ ريڊيو جو شهنشاهه ڪمپيئر آهي.

سيد ماڪن شاھ رضوي جي پرورش جهڙي ويجهو سندس والد صاحب جي ٻڌرايل ڳوٺ جيئرو شاھ لڳ خيرپور گنڊو تعلقي ٽنڊي باگي ضلعي بدين ۾ ٿي. پاڻ ميرپور خاص مان بي- اي پاس ڪرڻ کان پوءِ پنهنجي اباڻي ڪرت زمينداري سان لڳي ويو. شعر و سخن کيس ورثي ۾ مليل آهي. سندس خاندان ۾ کانئس اڳ شاھ عنايت رضوي نصيرپور وارو، مصري شاھ رضوي، شاھ شريف، قطب شاھ، بلال شاھ، سيد عباس علي شاھ ۽ لال حسين شاھ سوز جهڙا اعليٰ پايي جا شاعر ٿي گذريا آهن.

سيد ماڪن شاھ جو نالو به اهڙي ريت قلم ڌڻين ۾ شامل ٿئي ٿو. کيس ذات قدرت بخشي ۽ ذوق ادب سندس استاد مجذوب لاشاري صاحب جي صحبت مان مليو. هن باقاعده لکڻ جي ابتدا 1973ع کان ڪئي. سندس پهرين ڪهاڻي ”عزت جو سوال“ ملير ڊائجسٽ ۾ ڇپي. هيستائين سنڌ جي مختلف رسالن ۽ اخبارن ۾ سندس 82 ڪهاڻيون ۽ ڪجهه شعر ڇپيا آهن. سندس ڪلام ڪجهه فنڪارن پڻ ڳايو آهي. ان کان سواءِ هندستان جي ادبي پرچن ۾ به سندس تخليقون شايع ٿيون آهن. 1983ع ۾ سندس ڪهاڻين جو پهريون مجموعو ”زهر جهڙي زندگي“ ڇپجي پڌرو ٿيو. وڌيڪ سندس لکيل نوڪتاب نشر ۾ ۽ هڪ شعري مجموعو ”گهايل گيت اسان جا“ ڇپائيءَ جي اوسيٽي ۾ آهن. تنهن کان سواءِ شاھ صاحب ريڊيو پاڪستان لاءِ 53 ڊراما ۽ 244 فيچر لکيا آهن ۽ ٽيليويزن لاءِ 48 اردو ۽ 22 سنڌي ڊراما لکيا آهن.

12 مئي 1984ع تي پروڊيوسر نصير مرزا سيد ماڪن شاھ کي ليکڪ جي حيثيت سان ريڊيو پاڪستان حيدرآباد تي آندو، بعد ۾ پروڊيوسر علي نواز خاصخيلي 1987ع ۾ ڪمپيئر طور کيس ريڊيو ٻڌندڙن سان متعارف ڪرايو، جنهن کان پوءِ هو ڪيترن ئي پروگرامن ۽ سلسلن ۾ پنهنجي آواز جو جادو جاڳائيندو رهيو آهي. سندس ڪمپيئرنگ ۽ تحريرن جن سلسلن کي عروج بخشي، انهن ۾ رتن سان رهاڻ، سونارو پارنگ، سرس سواڻي، سنڌ، شعر ستارا، سنگيت رنگ، سرهي سرهي سوچ ۽ پيا ڪوڙ سارا ريڊيو پاڪستان حيدرآباد جا سلسلا ۽ پروگرام شامل آهن.

سيد ماڪن شاھ حضرت شاھ عبداللطيف ڀٽائي رحه جي ڪلام تي به

جاگوڙ ڪئي آهي. شاھ جي ستن سورمن وانگر ست سورما متعارف ڪرايا اٿس. انهيءَ سان گڏ شاھ جا پورهيت، شاھ جا پکي جهڙن عنوانن تي مضمون لکي فيچر جي صورت ۾ ريڊيو پاڪستان حيدرآباد تان نشر ڪرايا. سنڌ جا آهي ڳوٺ ۽ شهر جيڪي عورتن جي نالي آباد ٿيا، تن کي تاريخ جي روشني ۾ قلمبند ڪري ريڊيو تان نشر ڪرايائين. پاڻ لاتعداد پروگرامن جي نشرين ۽ اليڪشن پروگرام جو 36 ڪلاڪن جو اسڪرپٽ لکي چڪو آهي. ريڊيو سان اڃا ناتو جوڙيو اچي.

ماڪن شاھ اسٽيج تي پڻ ڪمپيئرنگ جو ڌاڪو ڄمائي چڪو آهي. پاڻ سدوري سنڌ جو اهو ڪمپيئر آهي جو جڏهن ڪنهن محفل کي پنهنجي ڪمپيئرنگ جو شرف بخشيندو آهي ته ان محفل ۾ ڪيترائي ماڻهو صرف سندس من موهندڙن ڪمپيئرنگ ٻڌڻ لاءِ ايندا آهن. سنڌ جا ماڻهو کيس نهايت پيار ۽ عزت جي نگاه سان ڏسن ٿا.

سيد ماڪن شاھ رضوي کي پاڪستان براد ڪاسٽنگ ڪارپوريشن جو ”ايڪسي لينسر ايوارڊ“ مليل آهي، ليڪن سندس ادبي خاص طوڙ تي فني خدمتون ڪنهن ايوارڊ وغيره کان گهڻو مٿي آهن.

ماڻڪ / منير

منير احمد المعروف ”ماڻڪ“ ولد محمد ادریس ميمڻ 5 مارچ 1943ع تي نوشهروفيروز ۾ ڄائو. پاڻ چوٽيءَ جو ڪهاڻيڪار ۽ ناول نويس ٿي گذريو آهي. ماڻڪ ابتدائي ۽ سيڪنڊري جي تعليم نواب شاھ ۾ حاصل ڪئي، پوءِ ايم اي، بي ايڊ، ايم ايڊ ۽ ايل ايل بي جا امتحان پاس ڪيائين. هن ماستري، سوشل ويلفيئر آفيسري ۽ روسي سفارتخاني ۾ نوڪري به ڪئي ته وڪالت ۽ ميڊيڪل اسٽور به هلايائين.

ماڻڪ نواب شاھ ۾ رهي سنڌي ادبي سنگت جي گڏجاڻين ۾ شرڪت ڪندي پنهنجي ادبي زندگيءَ جي شروعات ڪئي، شروع ۾ ”منير سنڌي“ ۽ بعد ۾ ”ماڻڪ“ جي نالي سان مشهور ٿيو. هن سو کان وڌيڪ ڪهاڻيون، ڪجهه ناول، ناوليٽ ۽ ڊراما وغيره لکيا ڪجهه وقت صحافت ۾ به ڪم ڪيائين، ليڪن کيس شهرت ڪهاڻيڪار جي حيثيت سان حاصل آهي.

ماڻڪ جون ڪهاڻيون ۽ ناول سماج جي مڪمل ۽ واضح تصوير آهن. سندس هر تحرير سندس سوچ ۽ انداز بيان جي ڪري واضح طور چٽي آهي. هن ڪيترائي چرڪائيندڙ موضوع کڻي ڪهاڻيون لکي سنڌي ادب ۾ ڌماڪا مچائي ڇڏيا. سندس ڪيترين ئي ڪهاڻين تي سخت اعتراض ٿيا ۽ کيس ڪچيون گاريون

ٻه مليون، پر هو انهن جي بنا ڪا پرواه ڪندي ويتر وڌيڪ سڃاڻي ۽ بنا ڪنهن رڪ رکاءَ جي سماجي برائين تي لکندو رهيو. خاص ڪري عورت جي بيوسي ۽ حق تلفيءَ جو ذڪر هن ظاهر ظهور ڪيو آهي.

سندس لکيل ڪهاڻي ”حويليءَ جا راز“ جڏهن شايع ٿي ته ماڻڪ هڪڙن مائڻهن جي اکين ۾ ڪنڊي وانگر ڇيڻ لڳو، ته وري جاگيردارانه نظام جي ڏنگيل، بيوس ۽ پيڙيل طبقي جي مائڻن ۽ ادبي حلقن کيس داد ڏنو. هن ڪهاڻي جو موضوع اها بيهوده رسم هئي، جنهن ۾ ڌيءَ کي حق بخشايو هو. جنهن ڪري هوءَ يا ته سڄي عمر چڙي چڙي مرندي هئي يا ته پنهنجو رستو پاڻ ڳولڻ تي مجبور ٿيندي هئي.

مطلب ته ماڻڪ ڏاڍو حقيقت پسند لکڪ هو. منجهس منافقت جي بوءَ به نه هئي ۽ پنهنجي مقصد سان انتهائي حد درجي جو سڄو هو. سندس شايع ٿيل هيٺيان ڪتاب سنڌي ادب ۾ شاهڪار جي حيثيت رکن ٿا.

حويليءَ جا راز (ڊگهي ڪهاڻي)، لڙهندڙ نسل (ناولٽ 1972ع)، پاتال ۾ بغاوت (ڪهاڻي 1977ع)، رڃ ۽ پڙاڏا (ڪهاڻيون ۽ ناولٽ 1976ع) ۽ ڇهه انام ڪهاڻيون (ڪهاڻيون 1981ع).

ان کان علاوه سندس ٻيون اٺيڪ لکڻيون سنڌ ۽ هند جي مختلف رسالن ۽ سلسلن ۾ ڇپيل آهن. جڏهن ته هن ”ڪلاچيءَ جي ڪن ڀر“ جي نالي سان سورڙي جي ڪهاڻي جي پس منظر ۾ ناٽڪ، ”زندگي هڪ ڪن“ تي وي لاءِ ڊرامو، ”مائي بختاور“ اسٽيج ڊرامو ۽ ڪجهه مضمون پڻ لکيا آهن.

ماڻڪ/ منير سنڌي 26 جنوري 1982ع تي نواب شاھ ۾ آپگهات ڪري جسماني طرح پنهنجو اوت آندو، پر سنڌي ادب جي دنيا ۾ هو اڄ به زنده آهي.

ماھتاب محبوب

ماھتاب منور بيگم محبوب شيخ 14 جولاءِ 1945ع تي ڪراچي ۾ پيدا ٿي. پاڻ سنڌي ادب جي نالي واري ليکڪا آهي.

ماھتاب محبوب جو تعلق حيدرآباد جي عباسي (ڪلهوڙا) خاندان سان آهي. هن ابتدائي تعليم سينٽ ميريز ڪانوينٽ ۽ مدرسته البنات مان حاصل ڪرڻ کان پوءِ گورنمينٽ گرلز ڪاليج حيدرآباد مان گريجوئيشن ڪئي.

ماھتاب محبوب پنهنجي ادبي سفر جي شروعات بالڪ پٿي ۾ ٻاراڻي ادب سان ۽ وڏپڻ ۾ ڪهاڻين جي ترجمي سان ڪئي، هو 1960ع کان باقاعدي سان لکندي پئي اچي. هن ڪيترائي نفسياتي مضمون ۽ تحقيقي مقالا پڻ لکيا جيڪي ان وقت نئين زندگي ۽ ٻين رسالن ۾ ڇپجندا رهيا. ”ڪڏهن ائين به ٿيندو

آهي” سندس پهرين طبع زاد ڪهاڻي آهي جيڪا نئين زندگي ۾ شايع ٿي. ماهتاب محبوب سنڌي ادب جي واحد ليکڪا آهي جا ادب جي ٽڪائيندڙ، ورچائيندڙ ۽ هاجيڪار حالتن جي باوجود مسلسل سڃاتي پڄرائت سان زندگيءَ جي مختلف روپن جا چتر چٽيندي رهي آهي، جاڳالهه سنڌي ادب لاءِ نئون مثال، نيڪ فال ۽ خود ليکڪا لاءِ املهه اعزاز آهي. سنڌي ڪهاڻي جي تاريخ ۾ ماهتاب جي حصي ۾ ڪي ٻيا به اعزاز آيا آهن. اها ڳالهه نهايت فخر جهڙي آهي ته سنڌ اندر ڪنهن ڪهاڻيڪار خاتون جي ڪهاڻين جو پهريون مجموعو، ماهتاب محبوب جو ڪتاب ”چانديءَ جون تارون“ 1970ع ۾ ڇپيو، جنهن ساڳئي سال ۾ پاڪستان رائٽرز گلد (1) جو انعام پڻ حاصل ڪيو. پاڻ واحد خاتون ليکڪا آهي، جنهن ادبي شخصيت تي قلمي خاڪا لکي پهريون ڀيرو ڪتابي شڪل ۾ ”جيءَ جهروڪا“ جي نالي سان ظاهر ڪيو. پاڻ پهرين سنڌي ليکڪا آهي. جنهن جي چونڊ سنڌي ڪهاڻين جو اردو مجموعو ”پل صراط“ شايع ٿيو. اهڙي ريت 1980ع ۾ هن پنهنجي انڊيا جي سفر کي ادبي سفرنامي جي صورت ۾ لکي ”اندر جنين اُچ“ جي نالي سان سنڌي ادب کي هڪ شاهڪار تخليق ڏني. ان سفرنامي نه رڳو هند ۽ سنڌ جي اديبن کي هڪ ٻئي جي ويجهو آندو، بلڪه هند ۽ سنڌ جي سمورن سنڌين کي سک ۽ پيار جي اتوت رشتن ۾ ڳنڍي ڇڏيو. اهڙو مثال اڄ تائين ڪنهن سفير به قائم ناهي ڪيو، جيڪو ماهتاب جي ادبي سفرنامي کان پوءِ قائم ٿيو آهي ۽ اڄ به ٻنهي ملڪن جا سنڌي وڏي سک مان هڪ ٻئي ڏي اچي وڃي رهيا آهن. ”اندر جنين اُچ“ ۽ ”سرهي سرهي سار“ ان لحاظ کان پنهنجي نوعيت جا منفرد ۽ شاهڪار ڪتاب آهن، جن کي هند توڙي سنڌ ۾ زبردست مڃتا ملي آهي.

ماهتاب محبوب قلم وسيلي سنڌي ٻوليءَ ۽ تهذيب کي هڪ نئين زندگي ڏني آهي. سندس ڪهاڻين جا ڪردار جيئرا جاڳندا اسان مان آهن. سندس ڪا به ڪهاڻي پڙهڻ سان ائين نه لڳندو ته هي جملا ڪردار جا نه پر ليکڪا جا آهن ۽ اهاڻي سڄي اديب جي وڏي ۾ وڏي خوشي آهي ته، هر ڪردارن جي وات ۾ پنهنجي زبان نه رکي، مطلب ته پاڻ هر حال ۾ هڪ ٻڳڻ، ڌيرج پري، ڌيان واري، ستائڻي ۽ پنهنجي ڍنگ ۽ پختي رنگ واري ڪهاڻيڪار آهي.

هن ڪهاڻين سان گڏ ئي وي ۽ ريڊيو لاءِ ڪيترائي ناٽڪ، مقالا ۽ مضمون لکيا آهن ۽ گڏوگڏ هڪ سٺي مصوره ۽ ڪالمر نويس پڻ آهي. سندس لکڻيون اردو انگريزي، هندي ۽ گجراتي زبانن ۾ به ترجمو ٿي چڪيون آهن.

(1) پاڪستان رائٽرز گلد جو قيام 31 جنوري 1959ع تي عمل ۾ آيو، قدرت الله شهاب ان جو پهريون جنرل سيڪريٽري مقرر ٿيو.

مٿي ذڪر ڪيل ڪتابن کان علاوه ماهتاب محبوب جا وڌيڪ ڇپيل ڪتاب هن ريت آهن.

پره کان پهرين (ڪهاڻيون)، مٺي مراد (ڪهاڻيون)، لهر لهر زندگي (ڪهاڻيون)، راهون چند ستارا (سفرنامو)، ورهاڱي جو ورجاء (مضمون)، خواب خوشبو ڇوڪري (ناول) وغيره.

ماهتاب محبوب کي ادبي خدمتن عيوض مڃتا طور ڪيترائي انعام اعزاز ۽ ايوارڊ مليل آهن، جن ۾ اديبن ۽ دانشورن جي قومي ڪانفرنس 1994ع جي موقعي تي وقتي صدر جناب فاروق احمد لغاري طرفان مليل ”شاهه عبداللطيف ڀٽائي ايوارڊ“ به شامل آهي.

مبارڪ علي خان، استاد

خانصاحب استاد مبارڪ علي خان سنڌ جي نامياري گائڪ استاد گامڻ خان جو نرند هو. پاڻ شڪارپور شهر ۾ ڄائو نهنو سنگيت جي سکيا پنهنجي پيءُ کان حاصل ڪري فن جي بلنديءَ تي پهتو، ان دؤر ۾ پوري هندستان ۾ زال جي گائڪيءَ کي مقبوليت حاصل هئي. شڪارپور جي هاندن (1) ۾ توڙي سنڌ جي ٻين شهرن ۾ سنگيت جي محفلن ۾ سڄي هندستان جا ڳائڻا شرڪت ڪندا هئا، استاد مبارڪ علي خان به انهن محفلن ۾ خيال جي گائڪيءَ جو مظاهرو ڪندو رهيو ۽ گهڻي شهرت حاصل ڪئي.

مرحوم رئيس ضياءُالدين ايس-بلبل استاد مبارڪ علي خان سان منسوب ٿيل هڪ دلچسپ واقعو قلمبند ڪيو آهي. جنهن ۾ هولي ٿو ته ”هڪ پيري راڳ جي ڪنهن محفل ۾ حاضرين کيس ملهار ڳائڻ جي فرمائش ڪئي. استاد جڏهن وجد ۾ اچي ملهار ڳايو ته مينهن وسي پيو.“

سنڌ جو هي ممتاز گويو ڪجهه عرصو سنگيت جي شيدائي سينٽر وشنڊاس وٽ مانجهوءَ ۾ رهيو ۽ ان کان پوءِ سينٽر صاحب جي قائم ڪيل وشن نگر (ٽنڊو آغا) حيدرآباد ۾ فن موسيقي جي سکيا ڏيندو رهيو ۽ پوءِ ڪراچيءَ ۾ رهائش اختيار ڪيائين. جتي سن 1941ع ۾ وفات ڪري ويو، سندس پٽ قدرت الله خان سٺو گويو ٿي گذريو آهي، جيڪو ريڊيو پاڪستان ڪراچي تان ڪلاسيڪي موسيقيءَ سان گڏ سنڌي موسيقيءَ جي مشهور صنف ڪافيءَ جو مظاهرو ڪندو رهيو. مشهور فنڪار ظفر علي خان سندس پٽ آهي.

(1) ورهاڱي کان اڳ شڪارپور شهر ۾ هر سال هوليءَ جي ڏينهن ۾ موسيقيءَ جو اجلاس ٿيندو هو، جنهن ۾ هند ۽ سنڌ جا مشهور ڳائڻا شريڪ ٿيندا هئا. ان اجلاس کي ”هاندو“ چوندا هئا. اهڙو برصغير ۾ پڻ ڪٿي به نه ٿيندو هو.

منا خان زرداري

منا خان ولد راتو خان زرداري سن 1920ع ۾ پريتم آباد تعلقي سنجهوري ضلعي سانگهڙ ۾ ڄائو. پاڻ مشهور گهڙي نواز آهي.

منا خان زرداري پرائمري جي تعليم پريتم آباد ۾ حاصل ڪئي، سيڪنڊري جي تعليم پهريان وزير آباد مان. پوءِ مدرسو ترشورفيروز ۽ آخر ۾ نور محمد هاءِ اسڪول حيدرآباد مان حاصل ڪئي، جتان 1942ع ۾ مئٽرڪ جو امتحان پاس ڪرڻ کان پوءِ سرڪاري نوڪري ۾ گهڙيو. پهريان نواب شاهه ايشورپور ۾ ملازم ٿيو، ليڪن 5 مهينن کان پوءِ سيپٽمبر 1942ع ۾ ايس پي ميرپور خاص جي آفيس ۾ ڪلارڪ ٿيو، جتان ترقي ڪندو 1970ع ۾ آفيس سپرنٽينڊنٽ جي عهدي تي پهتو، مختلف شهرن ۾ رهندي آخر نواب شاهه مان جون 1980ع ۾ سرڪاري نوڪري تان رٽائر ڪيائين.

منا خان زرداري گهڙي وڄائڻ جو ماهر آهي، هن فن ۾ سندس ڪوٽائي ڪونهي، پاڻ ٺڪر جي قديم ساز گهڙي (گگهر) تي آڱرين جي ڪمال سان منجهائينس اهڙي ته موسيقي ڪڍي ٿو، جو ان جي ڀيٽ ۾ اڄ جا جديد ساز ٻڌڻ تي به دل ڪانه ٿي ٿئي. هو پنهنجي هٿ جي حرڪت سان گهڙي مان اهڙا ته مختلف عجيب آواز ڪڍي ٿو جو انسان جو عقل دنگ رهجي وڃي ٿو، آواز ڪڏهن اهڙو سنهو جو لڳندو آهي ته ڪوتار وارو ساز پيو وڃي ۽ ڪڏهن وري ايتري قدر بلند جو چڻ نغاراڻيا وڃن.

منا خان گهڙي وڄائڻ جي سکيا پنهنجي ٻن عزيزن محمد ڪامل ۽ خدا بخش کان حاصل ڪئي. پاڻ پهريائين علائقي ۾ ٿيندڙ شادين مرادن جي موقعن تي مختلف ڳائڻن سان گڏ گهڙو (گگهر) وڄائيندو هو، جن ۾ ماسٽر چندر، سونا خان بلوچ ۽ جيوڻي ٻائي پڻ شامل هئا، پاڻ منظر عام تي ان وقت آيو جڏهن هن 1952ع ۾ پٽ شاهه ۾ ميڙي جي موقعي تي راڳ جي محفل ۾ پهريون ڀيرو اسٽيج تي اچي الغوزه نواز مصري خان جمالي ۽ خميسو خان سان گڏ گهڙو وڄائي عام وڃاڻن سان گڏ ڏانهن متوجهه ڪيو ان کان پوءِ سندس فن جي واکاڻ ڏيهه پوڏيهه ٿيڻ لڳي.

پاڻ اڄ تائين لاتعداد نجي ۽ سرڪاري موسيقي جي محفلن کان سواءِ 1956ع کان ريڊيو پاڪستان حيدرآباد ۽ 1987ع کان پاڪستان ٽيليزون ڪراچي سينٽر تان مختلف وقتن تي جدا جدا پروگرامن ۾ پنهنجي فن جو مظاهرو ڪري چڪو آهي. ڪيترين ئي محفلن ۾ هن پنهنجي فن جي جادو سان گهڙي پل لاءِ دانا به ديوانا ڪري ڇڏيا.

1960ع ۾ نيهال جو بادشاهه مهندرا پاڪستان آيو ته لاهور ۾ سندس

آمد تي هڪ رنگارنگي جشن ملهائيو ويو هو، هن جشن جي ميوزڪ واري پروگرام لاءِ صدر ايوب خان جي حڪم تي سنڌ مان خميسي خان الغوزي واري ۽ منا خان زرداريءَ کي خاص طور تي گهرايو ويو هو. ان محفل ۾ خميسي خان سان گڏ گهڙي تي منا خان سنگت ڪنڌي وڃايو. جڏهن گهڙي جي وڃت نيپال جي بادشاهه ٻڌي ته، کيس اعتبار ئي نه پيو اچي ته اهو ڪو نڪر جي گهڙي تي هٿ جو ڪمال آهي. هن جي خيال ۾ ته گهڙي ۾ ڪا مشين رکيل آهي، جنهن مان اهو آواز نڪري ٿو. آخر هن گهڙو پاڻ وٽ گهرائي جانچي ڏٺو ۽ منا خان کي ٻيهر وڃائڻ لاءِ چيو. جڏهن بادشاهه کي پڪ ٿي ته اهو واقعي هٿ جو ڪمال آهي ته هن ان محفل ۾ اٿي بيهي تازيون وڃائي منا خان زرداري کي داد ڏنو.

منا خان زرداري سنڌ جي هن قديمي ساز کي پوري دنيا ۾ هڪ نئين ساز جي حيثيت سان متعارف ڪرايو. پاڻ آمريڪا، اولهه جرمني، انگلينڊ، فرانس، اٽلي، سسلي، ترڪي، چين، ڪوريا، سئپڻ ۽ ڊينمارڪ وغيره ۾ ان نڪر کي نوڪي موسيقي جون محفلون گرماني مڃتا مائي چڪو آهي.

هن عظيم فنڪار کي سنڌ جو هر فرد جيءَ ۾ جاءِ ڏئي ٿو، عزت ۽ قدر جي نگاهه سان ڏسي ٿو. سرڪاري حلقا به سندس قدر دان رهيا آهن. 1989ع ۾ کيس صدارتي ايوارڊ ”تمغه حسن ڪارڪردگي“ ۽ ”شاهه لطيف ايوارڊ“ سان نوازيو ويو ۽ ڪلچرل کاتي طرفان 500 روپيا ماهوار وظيفو پڻ کيس ملندو رهي ٿو.

منا خان زرداري هن وقت نوابشاهه شهر ۾ سڪونت پذير آهي. سندس فرزندن مان انور حسين گهڙو، چنگ ۽ بانسري وڃائڻ ۾ مهارت رکي ٿو ۽ عالمي نشريات اداري بي بي سي تان پڻ پنهنجي فن جو مظاهرو ڪري چڪو آهي.

منو ڪچي

منو ڪچي سنڌ جو مهان راڳي ٿي گذريو آهي. سندس وڏا اصل ۾ ڪڇ ڀڄ جا رهاڪو هئا، پر منو ڪچي جي ولادت سنڌ ۾ ٿي. پاڻ لاڙ واري علائقي جو استاد راڳي هو. سندس وڏو ڀاءُ حاجي محمد عثمان به مشهور ڳائڻو هو. هن ٻنهي ڀائرن راڳ جي سکيا قاسم علي شاهه، خان صاحب مبارڪ علي خان ۽ سندس پٽ خان صاحب قدرت الله خان کان حاصل ڪئي.

منو ڪچي جو ننڍو ڀاءُ محمد هاشم وري ڊولڪ وڃائڻ جو ماهر هو، اهڙي طرح هي سڀئي ڀائر ڊگهي عرصي تائين سر سنگيت سان لاڳاپيل رهيا.

منو ڪچي جو آواز منو ۽ تمام مٿي هوندو هو، مٿس رئيس ڪريم بخش نظاماڻي ڏاڍو مهربان رهندو هو. ڪڏهن ڪڏهن محفلن ۾ منو سان گڏ رئيس به ڳائڻ ۾ شروع ٿي ويندو هو ۽ دقلي جي تال تي خوب رقص ۽ وجدانيت جو

مظاهرو ڪندو هو.

منو ڪڇي 1980ع ۾ لاڙ جي فنڪارن جي مستقبل جي پيلي لاءِ هڪ تنظيم ”لاڙ سنگيت ائسوسيئيشن“ ٺاهي، جيڪا سندس سرپرستيءَ ۾ سندس وفات تائين ڪم ڪندي رهي.

منو ڪڇي هڪ استاد راڳي هو، لاڙ علائقي ۾ سندس لاتعداد شاگرد موجود آهن. پاڻ روزي غاز جو پابند هوندو هو. پاڻ پنهنجي پاڙي مهاولي ۾ مين روڊ واري مسجد ۾ موزن جا فرائض به سرانجام ڏيندو هو. جڏهن فجر وقت پنهنجي منڙي آواز ۾ الله اکبر چوندو هو ته، پاڙي ۾ گهرياتي هڪ پٺي کي اٿاريندا هئا ته اتي ٻانگ ٻڌو. منو جي آواز واري ٻانگ جي ڪنهن هڪ دفعو ٻڌي هوندي ته، سڄي عمر ڪنن ۾ گوجندي رهندس.

منو ڪڇي پاڻ ته سڄي زندگي راڳ ڳائي هزارين ماڻهن جون دليون خوش ڪندو رهيو، پر آخر ۾ جڏهن مٿس ڏکيو وقت آيو ته سندس حال پڇڻ وارو به ڪو ڪونه هئو، ۽ ڊگهو عرصو بيمار رهي بي يارو مددگار فوت ٿي ويو.

منو ڪڇي راڳ کي عشق جي راه سمجهي ڳائيندو هو. سندس ڳايل ڪيترائي ڪلام ڏاڍو مقبول ٿيا. مولوي احمد ملاح جو ڪلام ”قدم قدم تان قربان“ ۽ ”اڃ ڪيا اوڻن اشارا هو منارا ميرجا“ وجد ۾ اچي ڳائيندو هو ته، سڄي محفل کي پڻ وجد ۾ آڻي ڇڏيندو هو. سندس ڳايل ڪلام ريڊيو پاڪستان حيدرآباد جي ٽيپن ۽ آڊيو ڪيسٽن ذريعي محفوظ آهي.

محبت ٻرڙو

ڊاڪٽر محبت علي ٻرڙو 25 مارچ 1952ع تي قمبر، ضلعي لاڙڪاڻي ۾ ڄائو. پاڻ ماهر ڊاڪٽر، اديب ۽ سماجي ۽ سياسي ڪارڪن ٿي گذريو آهي.

ڊاڪٽر محبت ٻرڙي پرائمري کان مشترڪ تائين تعليم قمبر ۾ حاصل ڪئي، انٽر لاڙڪاڻي مان ۽ ايم بي بي ايس لياقت ميڊيڪل ڪاليج ڄامشورو مان پاس ڪيائين. ملازمت جي سلسلي ۾ پهريان فوج ۾ ڪيپٽن رهيو ۽ پوءِ ميلون جونس بلڊ بينڪ ڪراچي، آغا خان چيريٽيبل ڊسپنسري ڪراچي ۽ پرائيوٽ پريڪٽس ۾ جنرل ميڊيڪل پريڪٽيشنر طور نوڪريون ڪيائين، ليڪن سياست ۾ اچڻ کان پوءِ نوڪريون ڇڏي 1984ع کان آخر تائين قمبر شهر ۾ پنهنجي ذاتي ”لطيف ڪلينيڪ“ هلائيندو رهيو.

ڊاڪٽر محبت ڪيترين ئي سماجي ڀلائي لاءِ ڪم ڪندڙ ۽ قومي جاڳرتا ۽ شعور ٿلهائيندڙ تنظيمون جوباني اڳواڻ، عهديدار ۽ ميمبر رهيو. کيس سنڌ جي تاريخ ۽ مشاهيرن جي حالات زندگيءَ جي ترتيب ۽ ڇنڊڇاڻ ڪرڻ ۾ پڻ وڏو

درڪ حاصل هو. سنڌ جي عالمن، اديبن ۽ دانشورن جي زندگي ۽ خدمتن تي ڪتاب لکڻ جو خيال هئس، ان سلسلي ۾ ڪافي مواد به هڪ ڪيائين، پر موت مهلت نه ڏنس، پاڻ آخري وقت ۾ سنڌي ٻولي، خاص طور تي گرامر ۽ لغت بابت تحقيقي ڪم ۾ مصروف هو، هن جو لکڻيون تاريخ، جاگرافي، زراعت، باهائي، اقتصاديات، فلسفو ۽ عام معلومات وغيره جي موضوعن تي وڏي تعداد ۾ موجود آهن. افسوس جو سندس زندگي بقا نه ڪئي ۽ دل جو دورو پوڻ ڪري. 9 اپريل 1997ع تي وفات ڪري ويو. قمبر ۾ دفن ٿيل آهي.

محبوب سروري

محبوب سروري جا ۴ نالا آهن. هڪ محمد بچل ۽ ٻيو محبوب علي سندس ٻيو نالو فقط تخلص جي صورت ۾ رهجي ويو. سندس والد جو نالو محمد صديق پنوهر هو، سندس ولادت 8 جنوري 1934ع تي ڳوٺ جاڙو پنوهر لڳ هوسڙي تعلقي حيدرآباد ۾ ٿي. پاڻ نالي وارو شاعر ۽ اديب آهي. محبوب سروري مشترڪ نور محمد هاءِ اسڪول حيدرآباد مان، انٽر آرٽس، سروري اسلاميه ڪاليج هالا مان پاس ڪيائين. بي اي ۽ ايم اي جون ڊگريون سنڌ يونيورسٽيءَ مان حاصل ڪيائين ۽ پوءِ درس و تدريس جي پيشي سان لڳو، آخر پروفيسر جي عهدي تان رٽائرٽيو، کيس 1991ع ۾ سنڌي ادبي بورڊ جو سيڪريٽري به مقرر ڪيو ويو هو.

محبوب سروري سنڌ جو شيرين بيان شاعر آهي. ”ياز خاطر“ 1959ع شعري مجموعو ۽ ”نالنامو“ لطيفيات متعلق سندس بهترين ڪتاب آهن. پاڻ مخدوم طالب الموليٰ جي نظر ڪرم هيٺ بلنديءَ تي پهتو ۽ شاعري ۾ پڻ ان کان ئي استفادو ڪيو.

پاڻ پختي ۽ وڻندڙ شاعريءَ ۾ مشهور آهي، سندس هڪ شزل جا شعر آهن.

فلڪ منهنجي طفيل آهي مه ڪامل به مان آهيان
سان جنهن منزل کي ڳوليان ٿر اها منزل به مان آهيان
جهان ۾ پنهنجي مرمل پنهنجو راڻو هر ڪو پاڻ آهي
مان خود ”محبوب“ پنهنجو عاشق بيدل به مان آهيان.

محبوب عالم

محبوب عالم ولد محمد علي سر 1948ع تي ٽنڊي غلام علي ڀرسان سندس والد جي نالي تي قائم ڪيل ڳوٺ چوڌري محمد علي ۾ پيدا ٿيو. پاڻ هئس ۽ ڏراهن جو بهترين اداڪار هو.

محبوب عالم پرائمري جي تعليم ڳوٺ حاجي جاني رند ۾ حاصل ڪئي. مشترڪ هاءِ اسڪول ٽنڊو غلام علي مان، انٽر مسلم ڪاليج حيدرآباد مان ۽ بي اي سنڌ يونيورسٽيءَ مان پاس ڪئي.

محبوب عالم کي ننڍي هوندي کان ئي اداڪاري جو شوق هو ۽ اسڪول جي ٿيندڙ ڊرامن ۾ حصو وٺي انعام حاصل ڪندو رهيو. تعليم مڪمل ڪرڻ کان پوءِ پاڻ ڪراچي هليو ويو. جتي سندس وڏو پيڻو جيڪو ٽريننگ پوليس ۾ سارجنٽ هو، تنهن سندس ملاقات هدايتڪار ايس نديم سان ڪرائي، جنهن محبوب عالم کي سندس ٺهندڙ فلم ”قيدي“ ۾ قيدي جو ڪردار ڏنو. جيتوڻيڪ اها فلم مڪمل ته نه ٿي سگهي، پر سندس صلاحيت کي ڏسندي ڪراچي ۾ ٺهندڙ فلمن جي هدايتڪارن ۽ فلمسازن هن کي فلمن ۾ ڪاسٽ ڪيو. جن ۾ ڌرتي دل وارن جي، رت جا رشتا، رت جي راند، پيار ڪيو سينگار، سورٺ، غيرت جو سوال وغيره فلمون شامل آهن. هن اٽڪل پنجويهين سنڌي فلمن ۾ ڪم ڪيو، جيڪي سڀ ڪامياب رهيون، بهرحال انهن مان هدايتڪار اي ڪي پيرزادي جي فلم ”سورٺ“ ۾ هن راءِ ڏياچ جو جيڪو ڪردار ادا ڪيو ان ۾ هن کي تمام سٺي موٽ ملي. کيس سنڌي، پنجابي، اردو ۽ سرائڪي ٻولين تي عبور حاصل هو، جنهن ڪري هن لاهور ويڃڻ کان پوءِ اردو، پنجابي ۽ سرائڪي فلمن ۾ پڻ ڪم ڪيو. سندس پهرين اردو فلم ”خاک اور خون“ هئي، جنهن ۾ هن هڪ غيرقند سڪ جو ڪردار ادا ڪندي ڪافي داد حاصل ڪيو.

محبوب عالم ڪراچي ۽ لاهور سينٽرن جي سنڌي ۽ اردو ٽي وي ڊرامن ۾ پڻ ڪم ڪيو. هن پنهنجي فني ڪيريئر جي شروعات به سنڌي ڊرامن وسيلي ڪئي ۽ سندس زندگيءَ جو آخري ڊرامو به سنڌي هو. هن سڀ کان پهرين علي بابا جي ليکيل ۽ عبدالڪريم بلوچ جي پيش ڪيل سنڌي ڊرامي ”روپ پهروپ“ ۾ ڪم ڪيو. ان ڊرامي کي سال جو بهترين ايوارڊ به مليو هو. ان کان پوءِ هن ڪيترائي سنڌي ٽي وي ڊراما ڪيا. سندس آخري ڊرامو ”مور اڏاڻا مور“ هو جنهن ۾ هن بهترين ڪردار ادا ڪيو.

اردو ٽي وي ڊرامن جي حوالي سان محبوب عالم لاهور سينٽر جي ڊرامي ”وارث“ ۾ چوڌري حشمت جو اهڙو ڪردار ڪيو هو. جو اهو ڪردار سندس حقيقي زندگيءَ جو لازمي جز بڻجي ويو ۽ هو جتي ڪٿي ان ڪردار جي حوالي سان سڃاتو ويندو هو. ان کان علاوه هن ٻين به ڪيترن ئي اردو ڊرامن ۾ ڪم ڪيو، جن ۾ سادو ورق، ايڪ حقيقت ايڪ افسانا، تلافِي، حيدرعلي، نئي منزل نئي راستي ۽ شهيد خاص آهن.

محبوب عالم خواجه امداد علي جي پيشڪش قبول ڪندي، ريڊيو جي

ڪافي ڊرامن ۾ پڻ حصو ورتو. هو ريڊيو، ٽي وي ۽ فلم جو هڪ ئي وقت هڪ جهڙو مقبول فنڪار هو.

محبوب عالم 18 مارچ 1994ع تي وفات ڪئي، کيس ٽنڊي غلام علي ۾ محمود شاه قبرستان ۾ دفنايو ويو.

محبوب علي چنڊ

پروفيسر محبوب علي ولد محمد صالح چنڊ 12 مارچ 1922ع تي سيوهڻ ۾ ڄائو. ويهين صدي دوران سنڌ جي علمي، ادبي آسمان تي جن ستارن چمڪي جهرمر لاتي تن ۾ محبوب علي چنڊ هڪ درخشان ستارو هو.

محبوب علي چنڊ جو والد پوست آفيس ۾ هيڊ ڪلارڪ هو، جنهن جي سرپرستيءَ ۾ هن ابتدائي تعليم سيوهڻ ۾ حاصل ڪئي، مئٽرڪ نور محمد هاءِ اسڪول حيدرآباد مان، انٽر آرٽس نيشنل ڪاليج حيدرآباد مان ۽ بي اي، ڊي جي سنڌ ڪاليج ڪراچي مان پاس ڪيائين. بي اي جي امتحان ۾ سڄي سنڌ مان پهريون نمبر آيو، ان ڪري بمبئي يونيورسٽيءَ طرفان کيس ”دڪشنا فيلوشپ“ جو اعزاز مليو. 1947ع ۾ ايم اي ۾ به بمبئي يونيورسٽيءَ مان پهريون نمبر اچي ”سونو تڦر“ حاصل ڪيو.

1946ع ۾ چنڊ صاحب کي ڊپٽي ڪليڪٽر جي عهدي لاءِ چونڊيو ويو، پر کيس تعليم تدريس ۽ تصنيف تاليف سان بيحد محبت پيدا ٿي چڪي هئي، ان ڪري هن انتظامي ڪاتي ڏانهن وڃڻ پسند نه ڪيو ۽ تعليم کاتي کي ترجيح ڏنائين. 1948ع ۾ بي ٽي پاس ڪري گورنمينٽ ڪاليج حيدرآباد ۾ ليڪچرار ٿيو. 25 مئي 1951ع تي سروري ڪاليج هالا جو پهريون پرنسپال مقرر ٿيو ۽ 1953ع تائين ان عهدي تي رهيو. مارچ 1953ع کان جولاءِ 1954ع تائين سنڌ يونيورسٽيءَ جي سنڌي شعبي جو سرواڻ رهيو. ان کان پوءِ حيدرآباد، ڪراچي ۽ ميرپور خاص جي ڪاليجن ۾ پرنسپال جي عهدي تي رهيو ۽ اهم اداري نيشنل بوڪ ڪائونسل جو ڊائريڪٽر به ٿي رهيو.

چنڊ صاحب وڏو تعليمي ماهر هو. سندس علمي مرتبي کي نظر ۾ رکندي، آمريڪي سرڪار کيس 1961ع ۾ خاص دعوت تي آمريڪا گهرايو. هن اتي جا علمي، ادبي ادارا، ڪاليج، يونيورسٽيون ۽ لائبريرين ڏٺيون، ۽ موٽندي جهان ۽ ٻين ملڪن جو علمي دورو ڪري اتان جي ڪيترن ئي اسڪالرن سان مليل ۽ ساڻن بحث مباحثا ڪيا.

پروفيسر محبوب علي چنڊ جون علمي توڙي ادبي خدمتون هميشه ياد رهنديون. هن تدريس سان گڏ تصنيف ۽ تاليف جي ڪم کي به جاري رکيو.

سندس علمي مقالن جو معيار نهايت اعليٰ آهي، جيڪي 1950ع کان وٺي مختلف ادبي پرچن ۾ شايع ٿيندا رهيا. هن مختلف موضوعن تي ڪيترائي ڪتاب پڻ لکيا ۽ ترتيب ڏنا. حضرت قلندر لعل شهباز رحم ۽ حضرت سچل سرمست رحم تي سندس ڪتاب ترتيب ۽ تدوين آهن. لطيفيات تي پڻ سندس معياري ڪتاب لکيل آهن. هن ڪجهه شاعرن جو ڪلام ترتيب ڏنو، ان سلسلي ۾ سيد نور محمد شاھ ”نورل“ جو ڪليات ايڊٽ ڪيائين ۽ سروري خاندان جي بزرگ مخدوم امين محمد جو ڪلام ڪليات جي صورت ۾ ترتيب ڏنائين. هي ٻئي ڪليات بالترتيب صالح سيريز ۽ سنڌي ادبي بورڊ شايع ڪيا. ڪلياتن ۾ شاعريءَ سان گڏ شاعرن جي مڪمل سوانح حيات، مقدا ۽ شاعري تي مڪمل تبصرو به شامل آهي.

چن صاحب جو تحقيق ۾ معيار نهايت بلند هو، هو پنهنجي مقالن ۾ جيڪي چونڊو هو، ان لاءِ مضبوط دليل ۽ ثبوت پيش ڪندو هو. هو زبان جي ڄاڻ ۽ استعمال ۾ شاهوڪار هو. سندس زبان ۾ به گهڻو اثر هوندو هو. محفل ۾ ويٺو گفتگو ڪري يا اسٽيج تان ڪنهن موضوع تي ڳالهائي، سندس گفتگو اثر انگيز ۽ بيمثال هوندي هئي. شايع ٿيل سندس اهم ڪتابن جا نالا هيٺ ڏجن ٿا.

لطيفي لنٿون (1951ع)، شاھ جي شاعري تي چند مقالا)، بزم لطيف (1954ع)، مسلمانن جي شاديءَ جو قانون (1961ع)، مخدوم قلندر شهباز (1962ع)، سرمست درازي (1964ع)، مظهر قلندر، ڪليات امين (1966ع)، سردار قلندر (1967ع)، اسلامي تاريخ جو مطالعو (1967ع)، هڪ شخص ۾ پهلو (1968ع)، ڪليات نورل (1970ع)، ڪچڪول طالب الموليٰ (1970ع)، تذڪره شيخ عثمان مروندي (شخصيات)، سنڌي ادب جو سرسري جائزو (سنڌي، اردو ۽ انگريزي ۾)، قطب قلندر (65) شاعرن جو ڪلام ترتيب ڏنل. (1973ع)، سنڌي رسم الخط جي ارتقا ۽ مخدوم نوح سرور رحم جا سهڻوڳي (1991ع) وغيره.

ان کان علاوه مختلف موضوعن تي لکيل سندس ڪيترائي مقالا نئين زندگي، مهراڻ ۽ ٻين رسالن ۾ ڇپيل آهن، جن جي فهرست تمام ڊگهي آهي. محبوب علي چن ڪيترن ئي علمي ۽ ادبي ادارن جو ميمبر رهيو، جن ۾ سنڌي ادبي بورڊ، لطيف، يادگار ڪميٽي، جمعيت الشعراءِ سنڌ، مرڪزي بزم طالب الموليٰ، اڪيڊمڪ ڪميٽي بورڊ آف انٽرميڊيٽ ۽ سيڪنڊري ايڊوڪيشن حيدرآباد ۽ سنڌ يونيورسٽي جا ڪجهه شامل هئا.

هيءُ ڀلوڙ ماڻهو 24 نومبر 1977ع تي ڀلي ڀار يعني مڪي شريف جي متبرڪ شهر ۾ وصال ڪري ويو ۽ اتي ئي دفن ٿيل آهي.

محسن ڪڪڙائي

محسن ڪڪڙائي جو اصل نالو سيد نياز علي شاھ والد جو نالو سيد احمد شاھ آھي. سندس جنم 4 جولاءِ 1937ع تي شھر ڪڪڙ تعلقي خيرپور ناٿن شاھ ضلعي دادو ۾ ٿيو. پاڻ ڪهنه مشق غزل گر شاعر آھي.

محسن ڪڪڙائي سنڌي فائينل جو امتحان پاس ڪري 2 آگسٽ 1954ع تي پرائمري استاد بڻيو ۽ پوءِ خانگي طور اديب سنڌي، اديب عالم ۽ اديب فاضل جا امتحان پاس ڪرڻ بعد 1970ع ۾ مئٽرڪ، 1971ع ۾ انٽر 1972ع ۾ بي اي، 1973ع ۾ بي ايڊ ۽ 1974ع ۾ ايم اي پاس ڪري ساڳئي سال ۾ جي ايس تي ۽ 1984ع ۾ ايج ايس تي مقرر ٿيو، جتان ڊسمبر 1993ع ۾ 17 گريڊ ۾ رٽائر ڪيائين.

محسن ڪڪڙائي شعر لکڻ جي شروعات 1952ع کان ڪئي، حافظ احسن چنا ۽ احمد خان ”آصف“ کان ابتدائي اصلاح ورتائين، ”محسن“ تخلص اٿس. هونءِ تہ شاعري جي هر صنف تي مهارت رکي ٿو، پر غزل، نظم ۽ رباعي تي خاص ملڪو حاصل اٿس.

سندس ڪلام جا ٻه مجموعا ”آمنگون“ ۽ ”ڪنهن جي ڳالهه گراڙي“ ڇپيل آهن. ان کان علاوه ڪيترو ئي ڪلام مختلف اخبارن ۽ رسالن ۾ شايع ٿيو اٿس ۽ اڃا سندس ڪافي ڪلام اشاعت جي اوسيٽي ۾ آهي. ريڊيو پاڪستان تان پڻ سندس گيت غزل نشر ٿيندا آهن. سندس لکيل قومي نغما به گهڻو مشهور آهن. سندس ڪلام جو ڀارت ۾ به ڌاڪو جميل آهي، ڪجهه وقت اڳ سندس هڪ نظم جو ترجمو ڀارت ۾ چوڏهن زبانن ۾ ڪيو ويو. اهو ترجمو ڀارت جي مشهور ادبي اداري ”پارٽيه گيانپيٿ ساهتية اڪيڊمي“ طرفان ڪرايو ويو هو. هن اردو زبان ۾ شاعري به ڪئي آهي تہ، سندس سنڌي ڪلام جو ترجمو به ٿي چڪو آهي، جيڪو اردو ڪتابن ”موج موج مهران“ ۽ ”مهران ڪي ڦول“ ۾ ڇپيو آهي.

محسن صاحب راڳ جو به چاٽو آهي ۽ آواز به سربلو اٿس. ان ڪري مشاعرن ۾ جڏهن پنهنجو ڪلام ترنم سان پڙهندو آهي تہ، پوري مجمع تي رقص جو مود طاري ٿي ويندو آهي. پاڻ پنهنجي معاصر شاعرن ۾ انفرادي حيثيت جو مالڪ آهي.

محسن ڪڪڙائي جا نشر ۾ پڻ ٻه ڪتاب ڇپيل آهن. هڪ ”سوريءَ چڙهيو سچ“ (طويل افسانو) ۽ ٻيو ”ليلي جا خط“. کيس مڃتا طور ڪيترائي انعام ۽ سرٽيفڪيٽ مليل آهن. جن ۾ 1968ع ۾ لاهور ۾ قومي نغمن جي مقابلي ۾ پهريون نمبر ڪپ، ڪمشنر خيرپور وٽان ٻه سو روپيا روڪ انعام،

ريڊيو پبليڪيشن ڦلجي اسٽيشن طرفان ٽرافي ۽ ٻيا ڪوڙ سارا سرٽيفڪيٽ شامل آهن.

شاعري ۾ محسن ڪڪڙائي جا ڪيترائي شاگرد آهن، جن ۾ ڪافي نالي وارا شاعر پڻ شامل آهن. آثم نائن شاهي، وفا نائن شاهي، ڊاڪٽر قربان علي جهتيال، مارو جمالي ۽ سحر ٿير کي پاڻ پنهنجا پيارا شاگرد قرار ڏئي ٿو.

سندس غزل جو نمونو هيٺ ڏجي ٿو:

سونهن تي ساه ڏي، ضرور آ، نه ته سڄي زندگي اڏوري آ
ڪو تماچي اچي ڏسي ته سهي اڃ به ڪينجهر سڄوئي نوري آ
ڪيترو جلد ئي وٺي لائق، ها مڃيوسين ته ڏيءَ ڏيوري آ
ڪنهن جي پوڄا ڪندي ڪندي ”محسن“ عمر گذري وئي سموري آ

محمد ابراهيم، استاد

استاد محمد ابراهيم ولد احمد ڪڇي 13 جون 1920ع تي گجرات جي هڪ ننڍڙي ڳوٺ سلايا ۾ ڄائو. پاڻ سنڌي موسيقي جو شهنشاهه راڳي ۽ موسيقار ٿي گذريو آهي.

محمد ابراهيم جي والد جو تعلق ڪڇي عرب ڪڪڙ سان هو، جيڪو ڪڇ جي شريچ جي هڪ سامونڊي بندر ”ٽونا هاربر“ جو ريلوي اسٽيشن ماسٽر هو ۽ 1942ع ۾ وفات ڪري ويو، جنهن کان پوءِ محمد ابراهيم لڏي اچي ڪراچي ۾ ويٺو.

محمد ابراهيم کي ننڍپڻ کان ئي راڳ جو شوق هوندو هو. سندس مائٽ کيس راڳ ڳائڻ کان روڪيندا هئا، پر هو موسيقي جي شوق ۾ گر رهندو هو ۽ پڙهڻ ڏي توجهه ڪونه رهيس اهو حال ڏسي سندس والد کيس پنهنجي هڪڙي هندو دوست ڏانهن بمبئي موڪليو، جنهن جون اتي ڪهڙي تيار ڪرڻ جون ملون هيون، کيس اتي انجنيئرنگ جو ڪم سکڻ لاءِ موڪليو ويو هو، پر اتي به سندس ساڳيون ئي حال رهيو. پاڻ اتي انجنيئرنگ سکڻ بجاءِ ميوزڪ جي هڪڙي ڪاليج ۾ پروفيسر نارائن داس کان موسيقي سکڻ لڳو. ان کان پوءِ پاڻ جڏهن ڪراچي ۾ اچي رهڻ لڳو ته اتي پاڻي جي جهازن تي ڪم ڪندو هو. اتي سندس ڪم هئو جهازن جي انجنين وغيره جي مرمت ۽ سنڀال وغيره ڪرڻ، پاڻ سٺو مستري (انجنيئر) هو. ان وقت سندس ڇهه - ست سؤ روپيا پگهار هو، پر راڳ جي شوق ۾ اها نوڪري ڇڏي 1948ع ۾ ريڊيو پاڪستان ڪراچي ۾ 15 روپيا ماهوار پگهار تي اچي ملازم ٿيو، اتان پوءِ ريڊيو پاڪستان حيدرآباد ۾ ميوزڪ ڪمپوزر مقرر ٿيو.

استاد محمد ابراهيم ساز ۽ آواز جي دنيا جو انمول هيرو هو، هن سنڌي سنگيت جي جيڪا خدمت ڪئي سا ڪنهن به تعريف جي محتاج نه آهي. پاڻ نه رڳو راڳ جو راڻو هو، پر ڪمپوزنگ جي فن جو به عظيم ۽ بيمثال ڄاڻو هو. هن بيشمار ڌنون ٺاهيون، سنڌي موسيقي ۾ نوان رنگ ملائي انهيءَ کي نهايت سهڻي نموني پيش ڪيو. پاڻ اٺن زبانن يعني سنڌي، سرائڪي، ملٽاني، پنجابي، اردو، براهوئي، بلوچي ۽ ڪچي ۾ ڳائي سگهندو هو. سنڌي راڳيندڙن ۾ هيءُ پهريون ڳائڻو هو، جنهن سنڌي سنگيت جي ڪل ڪل عمارت کي زينت بخشي هيءُ پهريون ڳائڻو هو جنهن حضرت شاھ عبداللطيف ڀٽائي گهرو جي وائين کي ڪافيءَ جو روپ ڏئي ڳايو، سندس ٻيو ڪارنامو اهو به هو جو شاھ صاحب جي بيتن جو ذخيرو جيڪو اڳ رڳو رسالي ۾ ڪتاب جي صورت ۾ بند پيو هو ۽ ڪوبه ڳائڻو ڪونه ڳائيندو هو، پر جي ڳائيندو به هو ته بيتن جي اصل صورت ئي بگاڙي ڇڏيندو هو. هن انهن بيتن کي صحيح نموني سان ڳائي شاھ صاحب جو صحيح پيغام گهر گهر پهچايو. محمد ابراهيم ئي اهو راڳي هو جنهن ڪافي يا نغمي جي شروعات ۽ وچ ۾ بيت (ڏوهيڙن) چوڻ جو رواج عام جام ڪيو.

محمد ابراهيم پاڪستان ٽيليويزن تان پڻ خدمتون سرانجام ڏنيون، ڪجهه سنڌي فلمن جي پس منظر ۾ سندس آواز ۾ لطيف سائين جا بيت ۽ انهن فلمن جا گانا به رڪارڊ ٿيل آهن. تنهن کان سواءِ پاڪستاني پهرين سنڌي فلم ”عمر مارئي“ ۾ هن هڪ اداڪار جي حيثيت سان پڻ ڪم ڪيو.

استاد محمد ابراهيم جي آواز ۾ دردناڪ قسم جو سوز هوندو هو. سندس سدا حيات آواز ڪيسٽن ۽ رڪارڊن ذريعي محفوظ آهي. جنهن کي ٻڌڻ سان دل جا چاڪ چڪيو پون.

هن سنگيت جي سرهاڻ سان نه رڳو ڏيهه کي واسيو، پر پرڏيهه جي به ڪيترن ئي ملڪن ۾ وڃي پنهنجي فن جو مظاهرو ڪري داد حاصل ڪيو. سندس شاگرديءَ ۾ ڪيترائي بهترين راڳي پيدا ٿيا، جن مان گهڻا هن دنيا مان لاڏاڻو ڪري چڪا آهن.

موسيقي جي دنيا جو هيءُ گل گلابي ڪينسر جهڙي موذي مرض جي واءِ سبب تاريخ 3 مئي 1977ع تي کومائجي ويو.

محمد ابراهيم جويو

محمد ابراهيم ولد محمد خان جويو 12 آگسٽ 1915ع تي تيرٿ لڪيءَ جي ۾ رڳو آباد تعلقي ڪوٽڙي ضلعي دادو ۾ پيدا ٿيو. پاڻ موجوده دور جو مھان اديب ۽ دانشور آھي.

محمد ابراهيم جويو ابتدائي تعليم پنهنجي ڳوٺ ۾ حاصل ڪئي، لکي ۽ سن ۾ ڪجهه درجا پڙهي 1930ع ۾ سنڌ مدرسه السلام ڪراچي ۾ داخل ٿيو، جتان 1934ع ۾ مشرڪ پاس ڪيائين. 1938ع ۾ ڊي جي سنڌ ڪاليج ڪراچي مان بي اي پاس ڪري، سنڌ مدرسي ۾ ماستريءَ جي نوڪري ڪرڻ لڳو. 1940ع ۾ بي تي جي تعليم حاصل ڪرڻ لاءِ بمبئي ويو، جتان 1941ع ۾ موٽي آيو. سنڌ مدرسي ۾ نوڪري ڪرڻ دوران هن انگريزيءَ ۾ هڪ ڪتاب ”سيو سنڌ سيودي ڪانٽيننٽ“ لکيو، جنهن تي سنڌ مدرسه السلام جي پريزيڊنٽ پير الاهي بخش ناراض ٿي کيس نوڪري مان ڪڍي ڇڏيو. ٿوري وقت کان پوءِ کيس نئي ميونسپل هاءِ اسڪول ۾ 1948ع ۾ نوڪري ملي، اتان بدلي ٿي حيدرآباد جي ٽريننگ ڪاليج ۾ آيو. 1951ع ۾ جڏهن ”سنڌي ساهت مرڪزي صلاحڪار بورڊ“ کي ”سنڌي ادبي بورڊ“ جي نئين ڌالي سان نئين سر تنظيم ڪيو ويو ته، جويي صاحب کي ان جو سيڪريٽري مقرر ڪيو ويو، ان عهدي تي پاڻ فيبروري 1961ع تائين رهيو. ان عرصي دوران هن سنڌي ادب ۽ زبان کي ترقي ڏيارڻ لاءِ نهايت محنت ۽ جفاڪشيءَ سان ڪم ڪيو. انتظامي ذميوارين کان علاوه بورڊ جي ٺهرائن کي عملي جامو پهرائڻ، ڇپجندڙ ڪتابن کي نظر مان ڪڍڻ، ويندي پروفن تپاسڻ جي ڪم تائين هن خود نظرداري ڪئي. پاڻ انهيءَ عرصي ۾ رسالي مهراڻ جو ايڊيٽر پڻ ٿي رهيو. هيءُ اهو دور هو جڏهن ون يونٽ جي قيام سبب سنڌي ثقافت ۽ سنڌي ٻوليءَ جو وجود سخت خطري هيٺ اچي ويا هئا، پر جويي صاحب ٻين قوم دوست ۽ سنڌ دوست اديبن سان گڏجي پنهنجي قومي تشخص جي بچاءَ جي لاءِ جدوجهد ڪئي ۽ مرثيڻگ سنڌي ادب کي نئين زندگي ڏيارڻ ۾ مرڪزي ڪردار ادا ڪيو.

1961ع ۾ جويو صاحب وري سرڪاري نوڪري طرف موٽي ويو. ڪانئس پوءِ بورڊ جي ڪاروبار کي هلائڻ لاءِ مختلف صاحبن ڪوشش ورتي، پر حالتون معمول تي اچي نه سگهيون جنهن ڪري وري بورڊ طرفان حڪومت کي هن جي خدمت ڏيڻ لاءِ عرض ڪيو ويو ۽ 1963ع ۾ هن وري اچي چارج ورتي. ان کان پوءِ پاڻ تعليم کاتي ۾ مختلف عهدن تي رهي 1973ع ۾ سرڪاري نوڪري تان رٽائر ٿيو. پاڻ ڪجهه وقت سنڌ ٽيڪسٽ بوڪ بورڊ سان لاڳاپيل رهيو ۽ هاڻي ڊسمبر 1996ع کان سنڌي ادبي بورڊ جو چيئرمئن آهي.

محمد ابراهيم جويو صاحب سنڌ جو اهو اديب آهي جنهن گذريل اڌ صدي کان پنهنجي قلم کي ننڍن ڪرڻ ٺاهي ڏني ۽ نه وري هن سنڌ جي ماڻهن کي ننڍن ڪرڻ جي ڪا صلاح ڏني آهي. هن سنڌ جي سجاڳي کي پنهنجا اوجاڳا ڏيئي شاندار ڪارناما سرانجام ڏنا آهن.

ويھين صديءَ جي سنڌ جو جويو صاحب ٿي اهو اڪيلو سنڌي اديب آهي، جنهن سنڌ ۾ ذهني تبديلي آڻڻ جي لاءِ فلسفي ۽ ترقي پسند ادب متعلق ڪتاب پڻ ٻولين مان سنڌيءَ ۾ ترجمو ڪيا. جديد سنڌي جو هيءُ ڏاهو وڙهندي ويڙھ ۾ پوڙهو جهور ضرور ٿيو آهي، پر پنهنجي سنڌ سان سندس عشق هر نئين ڏينهن نئين جواني ماڻي ٿو.

جويي صاحب جا ڪيترائي اصلي ۽ ترجمن جا ڪتاب شايع ٿيل آهن، جن مان ڪجهه ڪتابن جا نالا هيٺ ڏجن ٿا.

ايميلي عرف تعليم (ترجمو- 1949ع) - گل (ترتيب- 1956ع) - تعليم (ترجمو- 1972ع) - اڇو ته لکون (ترتيب- 1973ع) - اڇو ته وڌيڪ پڙهون (1973ع) - سنڌي زبانن جي بنيادي لغت (ساٿي مرتب- 1973ع) - سنڌي زبان جي ڪاروباري بنيادي لغت (ساٿي مرتب- 1973ع) - سنڌي زبان جي وڌايل لغت (ساٿي مرتب- 1973ع) - وحشي جيوت جا نشان (ترجمو- 1976ع) - فڪر جي آزادي- (ترجمو- 1977ع) - گليلو (ترجمو- 1977ع) - شاهه سچل سامي (1978ع) - ماڻهوءَ جو پاڳ (1980ع) - ٻارن جو مسيح (ترجمو- 1980ع) - فلسفي جو ابتدائي ڪورس (ترجمو- 1984ع) - علم تدريس مظلومن لاءِ (ترجمو- 1984ع) - محڪريءَ جا مضمون (ترجمو- 1985ع)، وغيره.

ان کان علاوه ٻيا ڪيترائي درسي ڪتاب، ادبي ڪتابن جا لکيل مهاڳ، تقريرون ۽ سنڌي انگريزي ۾ لکيل مضمون جويي صاحب جي قلم جي نوڪ مان نروار ٿيل آهن. سندس ادبي خدمتن کي ڪڏهن به فراموش نٿو ڪري سگهجي.

محمد ابراهيم خان بهادر

خان بهادر محمد ابراهيم ولد محمد اسماعيل شيخ 4- نومبر 1874ع تي ڄائو. پاڻ خيرپور رياست جو ناميارو وزير اعظم ٿي گذريو آهي. خان بهادر محمد ابراهيم بمبئي يونيورسٽيءَ مان بي- اي جو امتحان پاس ڪري 4- جنوري 1901ع تي سرڪاري نوڪري ۾ گهڙيو. سگهوئي مختيار ڪار ٿيو. 1906ع ۾ ڊپٽي ڪليڪٽر مقرر ٿيو. شيخ صادق علي جي وفات بعد 22- مئي 1912ع تي انگريز سرڪار طرفان رياست خيرپور جو وزير اعظم مقرر ٿيو. سندس دلچسپي ۽ ذاتي ڪوششن سان رياست ۾ ڪيترائي سڌاري جا ڪم ٿيا.

هن خيرپور ۾ لوھ جو ڪارخانو لڳرايو، شهر ۾ مسجدون اڏرايون، مسافر خانہ جوڙايا، فوج ۾ سڌارو ڪيو، زراعت کي ترقي ڏياري. هن ڪجهه

علماء مقرر ڪيا ته هو بهراڙي ۾ وڃي ماڻهن کي دين سيکارن. شراب تي بندش وڌي وئي. انگريزي اسڪول کي وڌائي هاءِ اسڪول جي درجي تي آندائين. جماعت الاسلام لاهور کي هڪ هزار روپيا امداد موڪليائين. 1919ع ۾ آل انڊيا ايڊيوڪيشنل ڪانفرنس خيرپور ۾ سڏيائين، جنهن جو اعليٰ انتظام رکيو ويو هو.

خان بهادر محمد ابراهيم جا خيرپور رياست جي والي مير امام بخش خان سان اختلاف ٿي پيا، جنهن ڪري 1919ع ۾ وزارت ڇڏي هليو ويو. جنهن کان پوءِ ضلعي ٿاڻي (لڳ بمبئي) جو ڪليڪٽر ٿيو، جتي وفات ڪري ويو ۽ اتي ئي دفن ٿيو.

محمد ابراهيم ”خليل“ سرهندي

محمد ابراهيم تخلص ”خليل“ ذات فاروقي المعروف سرهندي 9- جولاءِ 1916ع تي تولد ٿيو. سندس وڏا اصل سرهند کان هجرت ڪري سنڌ ۾ آيا ۽ ضلعي ٿرپارڪر جي تعلقي ساماري ۾ سڪونت اختيار ڪيائون ۽ سنڌ جي مٽي سان محبت ڪري هميشه لاءِ سنڌي ٿي ويا.

محمد ابراهيم ”خليل“ سرهندي جي ابتدائي تعليم جو سلسلو قرآن جي پڙهڻ سان شروع ٿيو. ان بعد عربي ۽ فارسيءَ جي تعليم مڪمل ڪيائين. اردو ۽ انگريزي جي به ٿوري تعليم حاصل ڪيائين. ان کان سواءِ طب سکڻ جي شوق ۾ ٻه سالن جا سال مست رهيو. پاڻ ڪجهه وقت درس و تدريس جو ڪم به ڪيائين، شاگردن کي عربي ۽ فارسي پڙهائيندو هو.

”خليل“ سرهندي کي شاعريءَ جو شوق ننڍپڻ کان ئي دامن ڪير رهيو. پاڻ پنهنجي شاعريءَ ۾ اهي سڀ مضمون آندا آهن، جي شعراءِ ڪرام لاءِ طرہ امتياز آهن. شاعري جي مڙني صنفن تي طبع آزمائي ڪيائين، ليڪن سندس ذوق سليم ۽ پاڪيزه جذبات غزل ۾ عجيب رنگيني پيدا ڪئي آهي. سندس ڪلام جي زبان پختي ۽ انداز بيسان وڻندڙ آهي. سندس ڪلام غزل، بيت ۽ ڪافي جي صورت ۾ گهڻو موجود آهي.

سرهندي صاحب کي ديني ڪتابن گڏ ڪرڻ ۽ مطالعي جو شوق شروع کان هئو. فقه ۽ حديث تي ڪافي دسترس حاصل هئس. شرعي فيصلا ڪرڻ سندس خاص مشغولين ۾ رهيو.

دين جي خدمت لاءِ ”عباد الله“ نالي هڪ جماعت برپا ڪيائين، جنهن جي پليٽ فارم تان گهر گهر وڃي اسلامي تعليم جي بنيادي اصولن جي تبليغ ڪافي عرصي تائين ڪندو رهيو. پاڻ ڪڏهن ڪڏهن ماڻهن کي دوائن جا نسخا به

لکي ڏيندو هو. پر پوءِ آخري عمر ۾ ضعيفائي سبب اهي سڀ ڪم ڇڏي صرف پنهنجي اباڻي زمين جي نگراني ڪرڻ لڳو. سندس ڪلام جو غونو هيٺ ڏجي ٿو:

سڪ ۽ سڪ ڇا لڳي عشق تان انبـسـور
پئتي مـسـاءِ هڏن تان ڪري کيس ڪـلـور
رحم نه اچي مـسـور، هن بي ترسي بره کي.

محمد ابراهيم ”خليل“ شيخ

ڊاڪٽر محمد ابراهيم ”خليل“ ولد محمد يوسف شيخ 24- ڊسمبر 1900ع تي ڪراچي ۾ پيدا ٿيو، پاڻ سنڌ جو نامور بزرگ شاعر، اديب، نقاد، محقق، افسانا نگار ۽ جسماني ۽ دماغي بيمارين جو ممتاز معالج ٿي گذريو آهي.

ڊاڪٽر شيخ محمد ابراهيم ”خليل“ ابتدائي تعليم سنڌ مدرست الاسلام ڪراچي ۾ حاصل ڪئي، قرآن شريف مولوي محمد عثمان نورنگزاده وٽ ۽ فارسي تعليم مولوي ميانجي عبدالحق وٽ پڙهيو.

نارائن جڳنٿا هاءِ اسڪول ڪراچيءَ مان 1917ع ۾ مئٽرڪ پاس ڪري ڊي- جي سنڌ ڪاليج ڪراچي ۾ داخل ٿيو. 1925ع ۾ ايم- بي- بي- ايس جي ڊگري گرانڊ ميڊيڪل ڪاليج بمبئي مان حاصل ڪرڻ بعد حيدرآباد ميڊيڪل اسپتال ۾ پروفيسر مقرر ٿيو. جنهن کان پوءِ 1936ع ۾ آسٽريليا جي شهر وينا مان چمٽري جي بيمارين جي ماهر ۾ 1940ع ۾ نيشنل ڪاليج اسپتال رانچي ضلع پٽن (ڀارت) مان دماغي بيمارين جي اسپيشلسٽ جو سرٽيفڪيٽ حاصل ڪيائين. 1941ع ۾ نيشنل اسپتال گڊو حيدرآباد جو سپرنٽينڊنٽ ۽ ميڊيڪل ڪاليج حيدرآباد جي سائيڪالوجي ۽ سائيڪيٽري شعبن جو انچارج مقرر ٿيو. ڪراچي ۾ ڊومميڪل ڪاليج قائم ٿيڻ کان پوءِ شعبه فارماڪالوجي، جي پهرين پروفيسر جي حيثيت ۾ سندس تقرر ٿيو. آخر 1955ع ۾ خيرپور ڊويزن جي ڊائريڪٽر آف هيلٿ جي عهدي تان رٽائر ڪيائين، جنهن کان پوءِ صدر بازار حيدرآباد ۾ پنهنجي ذاتي اسپتال هلائيندو رهيو.

شيخ صاحب سنڌي، اردو، انگريزي عربي ۽ فارسيءَ جو وڏو عالم هو. پاڻ 1913ع کان ادب ۾ ڊپلومي وٺڻ لڳو. هن نظر توڙي نثر ۾ طبع آزمائي ڪئي. فارسي، اردو ۽ سنڌي شاعري ۾ سندس مرتبو تمام بلند هو. هن شعر جي شروعات ”غافل“ تخلص سان ڪئي، پر پوءِ ”خليل“ تخلص استعمال ڪرڻ لڳو. سنڌي شاعري ۾ سندس استاد حڪيم فتح محمد سيوهاڻي ۽ اردو ۾ ميان عبدالله ”فضا“ ڏکني هو. سندس ڪلام عروض جي اصولن جو پابند، زبان جي لحاظ سان درست ۽ فني لحاظ سان پختو ۽ زوردار آهي. غزل، رباعي،

قطعو، نظم، مثنوي، گيت ۽ ڪافي وغيره جي صنفن ۾ سندس ڪلام موجود آهي. سندس فن تي فارسي ۽ اردو ادب جو وڏو اثر آهي، تاهه انفراديت ۽ افاديت تي مشتمل آهي.

شعرو شاعري جي سلسلي ۾ پاڻ هر انجمن ۽ هر مجلس ۾ شريڪ رهيو، ڪيترن ئي نوآموز شاعرن جي رهنمائي ڪندو رهيو. سندس مخلصانه تعاون سان ”اديب سنڌ“ رسالي جو اجراء ٿيو. جنهن سنڌي زبان، ادب ۽ شاعريءَ جي وڏي خدمت ڪئي. اهڙي طرح ”جمعيت الشعراء سنڌ“ جي تشڪيل ۽ تعمير به سندس ئي ڪوششن سان ٿي. جنهن جو بنياد 19 اپريل 1946ع تي لاڙڪاڻي ۾ منعقد ٿيل ستين آل سنڌ ادبي ڪانفرنس جي موقعي تي رکيو ويو ۽ شيخ صاحب کي ان جو پهريون صدر مقرر ڪيو ويو. پاڻ 1946ع کان 1957ع تائين يارهن سال مسلسل ”جمعيت الشعراء سنڌ“ جو صدر ٿي رهيو. سندس ڪوششن سان جمعيت الشعراء جي انتظام هيٺ سنڌ جي سڀني وڏن شهرن ۾ سال بسال عظيم الشان ادبي ڪانفرنسون ٿي گذريون. ان کان سواءِ پاڻ بزم خليل، انجمن ترقي اردو حيدرآباد ۽ ٻين ڪيترن ئي علمي، ادبي ۽ تعليمي ادارن جو باني هو.

ڊاڪٽر شيخ محمد ابراهيم ”خليل“ وڏو اهل قلم، اديب نقاد، مقرر ۽ انشاپرداز هو. هن سنڌي توڙي اردو نثر ۾ ڪيترائي ڪتاب، تحقيقي، تنقيدي، تاريخي مضمون، مقالا، خاڪا، ڪهاڻيون ۽ ڊراما لکيا. پاڻ جڏهن گدو بندر اسپتال جو سپرنٽينڊنٽ هو، تڏهن دماغي مريضن جي صحبتي لاءِ جيڪي نفسياتي طرح تي ڪوششون ڪيائين، انهن سڄين ڪهاڻين کي افسانوي رنگ ۾ ”عبرت ڪده“ جي نالي سان ٽن حصن ۾ لکيائين. اهو ڪتاب پنهنجي افاديت ۽ اهميت جي لحاظ سان سنڌي ادب ۾ انفرادي حيثيت رکي ٿو.

1977ع ۾ علامه اقبال جي سو ساله جشن ولادت جي موقعي تي لاهور ۾ منعقد ٿيل بين الاقوامي ڪانفرنس ۾ خليل صاحب سنڌ جي نمائندگي ڪئي ۽ اردو ۾ پنهنجو يادگار مقالو ”اقبال بحيثيت متڪلم“ پڙهيو. هن لطيف سائين تي پڻ تحقيقي ڪم ڪيو. مطلب ته هر صنف تي لکيو اٿس.

ڊاڪٽر خليل جي لڳاتار علمي ۽ ادبي خدمتن جي اعتراف ۾ خيرپور ميرس جي ادبي ڪانفرنس جي موقعي تي ڊسمبر 1957ع ۾ کيس ”تاج الشعراء“ جو لقب ڏنو ويو ۽ مئي 1980ع ۾ کيس ”باباءِ اردو سنڌ“ جي لقب سان نوازيو ويو.

ڊاڪٽر صاحب ڪيترن ئي ملڪن جو سفر ڪيو. 1953ع ۾ جيڪا ”ورلڊ نيشنل ڊاڪٽرز ڪانفرنس“ بيروت ۾ منعقد ٿي هئي، ان ۾ پاڪستان جي

فائندگي پڻ خليل صاحب ڪئي هئي. سنڌي ۽ اردو ۾ سندس لکيل ڪجهه ڪتابن جا نالا هن ريت آهن:

بيت الله ۽ مسجد نبويءَ جي مختصر تاريخ (1933ع)، رهنماءُ شاعري (تي ڀاڱا 1935ع)، ادب ۽ تنقيد (1949ع)، بلبيل سنڌ (1951ع)، عبرت ڪده (تي ڀاڱا 1961ع، 1962ع ۽ 1971ع)، عمرو بن عاص، علم قافيه، اقبال حيات اور افكار (اردو ۾)، سنڌي مثنوي جي ارتقا، سنڌي رباعيءَ جي تاريخ ۽ رباعيءَ جو فن، تذڪره قديم شعراء سنڌ، ڪليات خليل (سنڌي شاعري)، ۽ گلزار خليل (اردو شاعري جو مجموعو) وغيره.

هيءُ سنڌي ادب جو معمار 19 نومبر 1982ع تي سڀ محفلون، مشاعرا، هي سنڌوءَ جا سرسبز ٻئي ڪنارا هميشه لاءِ ڇڏي دارالبقا ڏانهن روانو ٿي ويو، سندس هڪ غزل جا شعر غوني طور هيٺ ڏجن ٿا.

سجدي ۾ سر ته آهي مگر دل ٻئي رلي
زاھد ڪٿي ٿي ڪم جي اها بندگان ٿئي
اي شمع حسن تون ٿي منور ڪرين جهان
پروانا ات وڃن نه ڇو جت روشني ٿئي.

محمد ”احسن“ چنا، حافظ

حافظ محمد ”احسن“ ولد جمع خان چنو 12 اپريل 1900ع تي ڳوٺ ملڪاڻي ضلعي دادو ۾ پيدا ٿيو. پاڻ پنهنجي وقت جو ڪهنه مشق شاعر ۽ اديب ٿي گذريو آهي.

حافظ محمد ”احسن“ چنا کي پنجن سالن جي عمر ۾ اتي جي مشهور بزرگ غلام محمد ملڪاڻي وٽ علم ۽ تربيت واسطي ڇڏيو ويو، جتي هن ظاهري توڙي باطني علم حاصل ڪيو. عربي ۽ فارسيءَ جي تعليم حاصل ڪرڻ کان علاوه هن حافظ محمد نصرالله کان قرآن شريف پڻ حفظ ڪيو. تعليم مڪمل ڪرڻ کان پوءِ پاڻ 1918ع ۾ پنهنجي ڳوٺ ملڪاڻي ۾ هڪ ديني مدرسو ڪولي درس و تدريس ڪندو رهيو. سندس اها خدمت ۽ مدرسو 1951ع تائين هلندو رهيو.

حافظ صاحب کي ڪتابن جي وسيع مطالعي ۽ غلام محمد ملڪاڻي جي صحبت سبب شعرو شاعري، تصنيف و تاليف ۽ مقالانگاري جو ذوق پيدا ٿيو. هن پهريان ”مجرم“ تخلص سان شاعري ڪئي، پر پوءِ حاجي محمود ”خادم“ سندس تخلص ”احسن“ تجويز ڪيو جيڪو هن قبول ڪيو. اهڙي طرح پاڻ محمد چني مان ٿري حافظ محمد ”احسن“ چنا جي نالي سان سنڌ جي ادبي

دنيا ۾ نروار ٿيڻ لڳو.

احسن صاحب موزون شاعري جي شروعات، 1921ع ۾ مرزا قليچ بيگ ۽ جمع خان ”غريب“ جي اصلاح ۽ تربيت هيٺ ڪئي. سندس شاعري سادو، روان، پخته، شائستو، برجستو ۽ مايو دار آهي. هن نه رڳو عشق ۽ عاشقيءَ کي پنهنجي شعر جو موضوع بنايو آهي، پر اخلاق، مذهب، قوميت، وطنيت، روحانيت، اسلامي ۽ قومي واقعات ۽ فطرت جي مظهرن کي پنهنجي شاعراڻي ڪاوش سان سرگيو آهي. هن غزل، قصيده، مسدس، مخمس، مريع، مثلث، مستزاد، مثنوي، رباعي، قطع، بيت، ڪافي، وائي ۽ ڏوهيڙي، وغيره تي طبع آزمائي ڪئي آهي. سندس ڪلام ايتري ته مقبوليت ماڻي جو سندس وقت ۾ اهڙي ڪا اخبار يا رسالو ڪونه هو، جنهن ۾ سندس ڪلام شايع نه ٿيندو هجي. احسن صاحب مئي 1943ع ۾ دادو شهر ۾ ”انجمن آفتاب ادب“ جو بنياد رکيو، جنهن جو پاڻ تاحيات جنرل سيڪريٽري ٿي رهيو. هن انجمن جي ذريعي ماهوار مشاعرا ۽ ادبي گڏجاڻيون ڪونائي، باذوق حضرات جي ادبي ذوق جي تربيت ڪندو رهيو. کيس ”استاد الشعراء“ جو خطاب مليل هو. سندس تربيت ۽ اصلاح سان ڪيترائي پلوڙ شاعر پيدا ٿيا.

حافظ صاحب شعر کان سواءِ نثر ۾ به ڪافي ڪوششون ڪيون آهن. هن ڪل 51 ڪتاب لکيا جن مان 34 ڇپيل آهن، انهن ۾ ڪجهه درسي ڪتاب به شامل آهن. نثر ۾ ڇپيل سندس ڪجهه ڪتابن جا نالا هيٺ ڏجن ٿا:

احسن الاخلاق (1937ع)، سوانح حيات مخدوم بلاول (1955ع)، بنات الرسول صلي الله عليه وآله وسلم (1959ع)، سچن تي ستم (1960ع)، خاتون جنت، اصلاح المسلمين، سوانح حضرت جعفر طيار، سراپا رسول صلي الله عليه وآله وسلم، قصص الانبياء، افضل الاذڪار، شاه جو پيغام، اذان القبر، وغيره.

ان کان سواءِ رباعيات احسن (1962ع)، گلدستہ احسن (1964ع)، ديوان احسن، گلزار نبر، احسن الاشعار ۽ مظاهر مصطفوي شاعري ۾ سندس اهم تصنيفون آهن. سندس شعر جو آخري ڇپيل ڪتاب ”مختصر آتم ڪهاڻي“ (منظوم) آهي جيڪو 1979ع ۾ ڇپيو.

حافظ محمد ”احسن“ ڇنڊا 19 جون 1908ع تي دادو ۾ انتقال ڪيو. سندس ڪلام جو غمون هن ريت آهي.

منهن تي مٺ مٺ ۽ ڪرڻ ڀرڻ گلا
هيءُ ٿيو اڄڪلهه زماني ۾ رواج
اڳ انهن جي ڪابه عزت ڪانه ٿي
اڃا هي ٿا ڪوئجن پيا خوش مزاج

محمد ادریس ڏاهري، مولانا

مولانا محمد ادریس ولد حاجي رب رکيو ڏاهري 17 سيپٽمبر 1949ع تي پنهنجي آبائي ڳوٺ لڳ مقيم ڏاهري تعلقي دولت پور صحن ضلعي نواب شاھ ۾ پيدا ٿيو. پاڻ اهل سنت (بريلوي) مسلڪ جو برک عالم ۽ فصيح البيان مقرر آهي.

الحاج مولانا محمد ادریس ڏاهري ابتدائي پرائمري ۽ ناظره قرآن پاڪ جي تعليم پنهنجي ڳوٺ جي مدرسي ۾ حاصل ڪئي، فارسيءَ جي تعليم مولانا خان محمد ڏاهري وٽ ۽ عربي علامه محمد اڪثراني وٽ پڙهي، مدرسه افضل المدارس ڳوٺ مقيم ڏاهري ۾ درس نظاميءَ جي سند حاصل ڪري فارغ التحصيل ٿيو. ان سان گڏوگڏ ”مولوي فاضل عربي“ فرست ڪلاس ۽ دوره حديث مدرسه رکن الاسلام حيدرآباد ۾ پڙهيو ۽ تنظيم المدارس جو اعليٰ امتحان پڻ ممتاز حيثيت سان پاس ڪيائين.

مولانا ڏاهري صاحب ظاهري علمن کان فارغ ٿيڻ کان پوءِ نقشبندي سلسلي جي مشهور بزرگ خواجہ الله بخش نقشبندي غفاري جي هٿ تي دست بيعت ٿي، خلافت جو خرقو حاصل ڪيو. هن شاھ پور جهانيان ۾ هڪ ديني درسگاه ”جامعہ محمدية“ قائم ڪيو آهي، جنهن جو پاڻ مهتمم آهي.

مولانا صاحب کي الله پاڪ مخصوص انداز ۾ خطاب ڪرڻ جو ملڪو عطا ڪيو آهي، جنهن ڪري سڄي سنڌ ۾ مشهور آهي. پاڻ جيد عالم هئڻ سان گڏ سربلي آواز جو پڻ مالڪ آهي. پاڻ جڏهن پنهنجي تقرير ۾ قرآن پاڪ جون آيتون، حديثون، شاهه صاحب ۽ ٻين صوفي شاعرن جا بيت پنهنجي پرڪشش آواز ۾ پڙهندو آهي ته ٻڌندڙن جي دل کي عجيب قسم جو سرور محسوس ٿيندو آهي. اهوئي سبب آهي جو کيس ”بلبل مدينه“ جي لقب سان سڏيو ويندو آهي.

مولانا محمد ادریس ڏاهري فن خطابت جو ياد شاھ آهي. سندس دل عشق رسول صلي الله علي وآله وسلم سان سرشار آهي، انڪري پنهنجي وعظ ۾ اڪثر ڪري شان رسول صلي الله عليه وآله وسلم ۽ عظمت صحابه رضه وڏي چاهه سان بيان ڪندو آهي. پاڻ شاعري به ڪندو آهي، خاص ڪري مولود شريف سنا چيا اٿس. پاڻ 48 ڪتابن جو مصنف آهي جن مان هيٺيان 15 ڪتاب ڇپيا اٿس باقي اڃا قلمي صورت ۾ آهن.

مناقيب الصالحين، الاربعين في فضائل خلفاء راشدين، شرح قصيده برده شريف، جامر تصوف، شرح اسماء الله الحسني، سيرت بادشاھ بغدادي، شرح قصيده غوثيه، تحفة الحجاج، شرح قصيده نعمان، مدح نامه سنڌ (فارسي)

ترجمو)، سيرت صديق اڪبر، قادري تحفو، سيرت اويس قرني، تفسير احسن البيان ۽ ماڻڪ موتي لعل.

محمد اسماعيل جان ”روشن“

پير محمد اسماعيل جان ”روشن“ ولد آغا محمد حسن جان مجددي سرهندي 24 اپريل 1890ع تي ڳوٺ ٽڪڙ ضلعي حيدرآباد ۾ ڄائو. پاڻ سرهندي گهراڻي جو عظيم المرتبت بزرگ، عالم، مشائخ، اديب ۽ شاعر ٿي گذريو آهي. محمد اسماعيل جان سرهندي جو شجره نسب ٻارهن واسطن سان حصرت امام رباني مجدد الف ثاني رحمہ تائين پهچي ٿو. مجددي خاندان جو معروف بزرگ خواجه حاجي عبدالرحمان نقشبندي سرهندي (وفات 1898ع) سندس ڏاڏو ۽ مرشد هو، جنهن کان هن نون سالن جي ننڍي ڄمار ۾ قلبي ذڪر جي تلقين حاصل ڪئي، جنهن ڪري ننڍي عمر ۾ ئي سندس قلب جون تارون چرڻ لڳيون.

پير صاحب ظاهري علم حافظ محمد يوسف ۽ حافظ هارون دلگير کان حاصل ڪيو، جن کان قرآن شريف، سنڌي، فارسي ۽ فقه جي تعليم حاصل ڪيائين. عربيءَ ۾ علامه فدا جي شاگرديءَ جو شرف حاصل هئس.

پير صاحب علم و عمل، زهد و تقويٰ جو پيڪر هو. ظاهري ۽ باطني کمالات سان گڏ، دين ۽ ملت جي راه ۾ سندس جان فروشانہ جذبو ۽ مجاهدانه زولو، سلف صالحين جي يادتازي ڪندو هو. کيس شعروشاعري ۾ به مهارت حاصل هئي. سندس شاعري سنڌي، اردو، عربي، فارسي ۽ پشتو وغيره ۾ موجود آهي. سندس سنڌي ڪلام صاف سنڌي تجنيس، حرفي محاورن، تشبيهن ۽ استعارن وغيره سان سينگاريل آهي. سندس سنڌي غزلن، نعتن، ڪافين، سناچتن وغيره جو مجموعو قلمي حالت ۾ موجود آهي. تنهن کان سواءِ سندس فارسي شاعريءَ جو ديوان ۽ نثر ۾ لکيل ڪجهه ڪتاب پڻ موجود آهن. هن سال 1905ع ڌاري ٽڪڙ مان هڪ علمي ادبي ۽ ديني ماهوار رسالو ”اصلاح“ جاري ڪيو، جنهن ذريعي ڪيترائي عرصي تائين ديني ۽ ادبي شعور پيدا ڪرڻ لاءِ خدمت ڪندو رهيو.

پير محمد اسماعيل جان ”روشن“ سرهندي وڏو علم و ادب دوست انسان هو. پاڻ ڪچهري جو ڪوڏيو هو، سندس محفل ۾ اڪثر عالمن، اديبن، سگهڙن، شاعرن ۽ حڪيمن جي شرڪت رهندي هئي. ٽڪڙ جي ماڻهن سان ڏاڍي محبت هوندي هئس. سندس وصال 28 جون 1942ع تي ٿيو.

محمد اسماعيل عرساڻي

محمد اسماعيل عرساڻي ”فدا“ ولد ميان محمد هاشم ميمڻ
17-سيپٽمبر 1906ع تي هالا نوان ۾ ڄائو. پاڻ مشهور تعليمي ماهر، اديب ۽
شاعر ٿي گذريو آهي.

محمد اسماعيل عرساڻي ابتدائي تعليم هالن مان ۽ ثانوي تعليم
حيدرآباد ۽ ڪراچي جي اسڪولن مان ورتي، 1925ع ۾ مئٽرڪ ۽ 1929ع ۾
بي اي بمبئي يونيورسٽيءَ مان پاس ڪيائين. پاڻ هالن نون جو پهريون شخص هو،
جنهن بمبئي يونيورسٽيءَ مان بي اي جي ڊگري حاصل ڪئي. هن بمبئي
يونيورسٽيءَ مان فارسيءَ جو امتحان پڻ امتيازي حيثيت سان پاس ڪيو.

عرساڻي صاحب کي جيئن ته شروع کان ئي علم ۽ ادب سان دلچسپي
هئي، ان ڪري هن تعليم کاتي جي نوڪري اختيار ڪئي. ابتدا اسسٽنٽ
ماسٽريءَ کان ڪيائين ۽ پوءِ ترقي ڪندو 1966ع ۾ اسسٽنٽ ڊائريڪٽر جي
عهدي تان رٽائر ٿيو. پاڻ ٻه سال جامعہ عربيہ هاءِ اسڪول جو هيڊ ماستر به
ٿي رهيو.

عرساڻي صاحب هڪ تعليمي ماهر هئڻ سان گڏوگڏ هڪ سٺو شاعر ۽
نثر نويس پڻ هو. شاعري ۾ تخلص ”فدا“ استعمال ڪندو هو. سندس ڪلام
اول دي جي نيشنل ڪاليج جي مخزن ”ڦليلي“ ۾ ڇپيو. ان کان پوءِ پاڻ مختلف
مشاعرن ۾ وڏن شاعرن سان گڏ ڪلام پيش ڪندو آيو. شاعري تي سٺي
دسترس حاصل هئس، سندس شعري مجموعو ”ڪليات فدا“ جي نالي سان
ڇپيل آهي. نثر ۾ پڻ مختلف موضوعن تي سندس ڇڏيل کوڙ تصنيفون آهن.

”بدنصيب ٿري“ سندس پهريون ڊرامو آهي، جنهن تي سنڌي ساهت
مرڪزي صلاحڪار بورڊ طرفان کيس انعام مليو. سندس ٻيو شاهڪار ”سير
ريگستان“ (1952ع) آهي، جنهن جي تحسين ڪندي هڪ خاص تقريب ۾ کيس
علامہ آءِ آءِ قاضي هار پارايو هو. ان کان علاوه سندس هيٺيان ڪتاب سنڌي ادب
۾ واڌاري جو سبب بڻيل آهن:

نقش عمل (1950ع)، خيال خاطر (1951ع)، ڊزن ڊائلاگ
(1952ع)، سنڌي سباجهڙا (1953ع)، سورڻ راءِ ڏياچ (1955ع)، سنڌي
ڊراما ۽ ناول (1955ع)، حسن پروين (1956ع)، دلڪشا (1960ع)، محنت
جو ڦل، پنج داستان ۽ سکر سي ئي ڏينهن (آتم ڪهاڻي 1985ع) وغيره.

انکان علاوه سندس لکيل ڪيترائي درسي ڪتاب، ناول، مڪالم،
ڊائلاگ ۽ علمي تحريرون موجود آهن.

محمد اسماعيل عرساڻي ”فدا“ نومبر 1986ع ۾ وفات ڪئي. سندس ڪلام جو نمونو حاضر آهي.

مونکي عالم ۾ اچي هاءِ نه آرام مليو
نام بدنام مليو مائٽه الزام مليو
جو ڦٽائي مون ننڊ ڪئي سدا خدمت غير
ان جي برعڪس مونکي واه جو انعام مليو.

محمد اڪبر، قاضي

قاضي محمد اڪبر ولد عبدالقيوم عباسي آڪٽوبر 1910ع ۾ سيوهڻ ۾ پيدا ٿيو. پاڻ برک صحافي، اعليٰ پايي جو سياستدان ۽ عوامي خدمتگار ٿي گذريو آهي.

قاضي محمد اڪبر جو ڏاڏو مولانا حڪيم غلام محي الدين عباسي نامور حڪيم هو. ان جي ٻن فرزندن حڪيم فتح محمد سيوهاڻي، سيوهڻ مان ڪراچي ۾ ۽ عبدالقيوم سيوهڻ مان حيدرآباد ۾ مستقل طور سڪونت اختيار ڪئي. قاضي عبدالقيوم حيدرآباد ميونسپالٽيءَ جو پهريون مسلمان چيئرمين ٿيو. حيدرآباد ۾ سندس مطب پڻ هوندو هو، 1930ع ۾ وفات ڪيائين.

قاضي محمد اڪبر مئٽرڪ جو امتحان سنڌ مدرسته الاسلام ڪراچي مان پاس ڪري علي ڳڙهه مسلم يونيورسٽيءَ ۾ داخل ٿيو. ان بعد حيدرآباد ۾ واپس اچي حڪمت جي تعليم حاصل ڪيائين.

قاضي صاحب پنهنجي سياسي زندگيءَ جي شروعات 1933ع ۾ حيدرآباد ميونسپالٽيءَ جو وائيس پريزيڊنٽ چونڊجڻ سان ڪئي. ساڳئي سال ۾ پاڻ ”خاڪسار تحريڪ“⁽¹⁾ ۾ شامل ٿيو ۽ 1935ع تائين علامه عنايت الله مشرقيءَ جو معتقد رهيو. ان دوران هن ”خاڪسار تحريڪ“ کي سنڌ ۾ مقبول ڪرائڻ لاءِ وڏا جتن ڪيا. پاڻ تحريڪ جو سالار صوبه سنڌ به ٿي رهيو. ان حيثيت سان هن هندستان جي مختلف علائقن جا دورا ڪيا.

قاضي صاحب 1935ع ۾ مسلم ليگ ۾ شامل ٿيو ۽ انهيءَ سال ۾ مير رسول بخش ٽالپر کي شڪست ڏئي حيدرآباد ميونسپالٽيءَ جو صدر چونڊجي ويو. 1946ع ۾ جي ايمر سيد کي شڪست ڏئي نه صرف سنڌ اسيمبليءَ جو ميمبر بڻيو، ليڪن کيس چيف پارلياماني سيڪريٽري پڻ بڻايو ويو. 1953ع ۾

(1) برصغير جي مسلمانن ۾ حریت جو جذبو پیدا ڪرڻ واسطي 1931ع ۾ علامه عنايت الله مشرقي ”خاڪسار تحريڪ“ جو بنياد رکيو. جنهن جو منشور نظم و ضبط، خدمت خلق ۽ اطاعت امير هو. سنڌ ۾ هن تحريڪ جو بنياد حيدرآباد جي وڪيل نصير محمد وڌو ۽ پوءِ قاضي محمد اڪبر ان کي مقبول بنايو.

ٻيهر سنڌ اسيمبليءَ جو ميمبر چونڊيو ۽ عبدالستار پيرزادي جي وزارت ۾ وزير تعليم ٿي رهيو. ان بعد 1955ع ۾ محمد ايوب گهڙي جي وزارت ۾ وزير تعليم رهيو. 1969ع ۾ صدر ايوب خان جيڪا گول ميز ڪانفرنس سڏرائي هئي، قاضي صاحب ان ۾ به شرڪت ڪئي، 1970ع ۾ پاڪستان پيپلز پارٽيءَ جي اميدوار کان شڪست کائي، مسلم ليگ ڇڏي پيپلز پارٽيءَ ۾ شامل ٿيو. 1975ع ۾ حڪومت پاڪستان کيس پورچوگال جو سفير مقرر ڪيو. وفات کان اڳ وري مسلم ليگ ۾ شامل ٿيو. سندس سياسي سوچ سمجهه ڪري کيس ”سنڌ جو دولتان“ پڻ چيو ويندو هو.

قاضي صاحب کي صحافت سان خاص لڳاءُ هو. ان سلسلي ۾ 1949ع ۾ سندس سرپرستيءَ ۾ روزانه اخبار ”غازي“ نڪتي، جنهن جو ايڊيٽر خير محمد نظاماڻي هو. ان کان پوءِ 1958ع ۾ پنهنجي ننڍي ڀاءُ قاضي عبدالمجيد ”عابد“ سان گڏ ”عبرت“ اخبار خريد ڪري روزانه بڻائي هلائڻ لڳو. اخبار ”سنڌ نيوز“ جو باني پڻ پاڻ ئي هو. ان کان علاوه هڪ انگريزي هفتيوار ”سنڌ آبرور“ پڻ جاري ڪيائين.

1978ع ۾ قاضي محمد اڪبر جو نوجوان پٽ قاضي محمد سليم موٽر ڪار جي حادثي ۾ فوت ٿي ويو، جنهن جي صدمي قاضي صاحب جي دل تي وڏو اثر ڪيو ۽ مسلسل بيمار رهڻ لڳو، ڏيهه پوڏيهه گهڻو ئي علاج ڪرايائين. پر ڏکين فرق نه ڪيو، آخر 13 فيبروري 1979ع تي وفات ڪيائين، کيس ڪنٽونينٽ قبرستان حيدرآباد ۾ سپردخاڪ ڪيو ويو.

محمد امين ”فهيم“ مخدوم

مخدوم محمد امين ”فهيم“ ولد مخدوم محمد زمان ”طالب النولي“ جي ولادت 4 آگسٽ 1939ع تي هالا نوان ۾ ٿي، پاڻ حضرت غوث الحق مخدوم نوح سرور رحه جي درگاهه جو موجوده سجاده نشين، مشهور شاعر ۽ بي داغ ڪردار رڪنڌڙ، بي لوٽ سياسي اڳواڻ آهي.

مخدوم محمد امين ”فهيم“ جي تعليم ۽ تربيت پنهنجي عظيم والد بزرگوار جي سرپرستيءَ هيٺ هالن ۾ ٿي. قرآن مجيد جي تعليم آخوند رب ڏني ۽ آخوند محمد قاسم کان حاصل ڪئي ۽ سنڌي جي تعليم استاد عبداللطيف ميمڻ کان حاصل ڪئي. مئٽرڪ جو امتحان 1957ع ۾ مخدوم غلام حيدر هاءِ اسڪول هالا مان پاس ڪيو. بي اي 1961ع ۾ سروري اسلاميه ڪاليج هالا مان ڪئي. ايل ايل بي ۽ ايم اي جون ڊگريون سنڌ يونيورسٽيءَ مان حاصل ڪيائين.

مخدوم امين "فهير" اهڙي ماحول ۾ پرورش پاتي، جنهن ۾ علمي ۽ ادبي گفتگو کان سواءِ ٻي ڪا قيل وقال نه ٿيندي هئي. سندس والد جي درٻار گویا هڪ علمي ۽ ادبي ادارو هو، جنهن مان ڪيترن ئي شاعرن ۽ اديبن تحصيل ڪئي. فهير صاحب پڻ پنهنجي عظيم المرتبت والد جي رهبريءَ ۾ 1953ع کان شاعريءَ جي ابتدا ڪئي. پاڻ پنهنجو ڪلام وقت بوقت اصلاح پذيري لاءِ پنهنجي والد کي ڏيکاريندو رهيو. اهڙي طرح سائين طالب الموليٰ رح جن جي استاد واري رهبري جي ڪري سندس شاعري کي چار چنڊ لڳي ويا. سندس ڪيتريون ئي ڪافيون، غزل، نظم ۽ بيت وغيره لکيل آهن. سندس ڪلام ۾ سوز وگداز، محبت ۽ رقت جا اهي سڀ معيار موجود آهن. جي هڪ قادرالڪلام شاعر ۾ ٿين ٿا. سندس ٻولي نهايت پختي، رسيلي، مٺي ۽ دل کي وڌندڙ آهي. سندس شاعري جو ڪتاب "پيغام" سنڌي ادبي بورڊ طرفان ڇپيل آهي. وڏن وڏن فنڪارن پڻ سندس ڪلام ڳايو آهي. پاڻ پهريائين "امين" تخلص استعمال ڪندو هو، ليڪن بعد ۾ سائين طالب الموليٰ کيس "فهير" تخلص عنايت ڪيو. هن وقت پاڻ سياسي ميدان ۾ سرگرم عمل آهي، ان ڪري شعروشاعري طرف ڌيان گهٽ اٿس.

مخدوم محمد امين "فهير" 1970ع کان پاڪستاني سياست ۾ مسلسل اهم ڪردار ادا ڪري رهيو آهي. پاڻ پنهنجي والد صاحب وانگر شروع کان ئي پاڪستان پيپلز پارٽيءَ سان وابسته آهي ۽ هن وقت پارٽي جي سينئر اڳواڻن ۽ محترم بينظير ڀٽو صاحبہ جي قابل اعتماد ساٿين ۾ شمار ٿئي ٿو.

جناب ڀٽي جي دور ۾ مخدوم صاحب ضلعي ٺٽي مان قومي اسيمبليءَ جو ميمبر چونڊيو ۽ سنڌ جي گورنر جو مشير براءِ ايگريڪلچر، فوڊ مقرر ٿيو. مارشل لا واري دور ۾ سندس خاندان جمهوريت جي بحاليءَ لاءِ شاندار خدمتون سرانجام ڏنيون. پاڻ 1988ع کان هر اليڪشن ۾ ڪامياب ٿي قومي اسيمبليءَ جو ميمبر پئي رهيو آهي. بينظير صاحبہ جي ٻنهي حڪومتن ۾ مخدوم صاحب مختلف کاتن جو مرڪزي وزير ٿي رهيو. پاڻ بينظير صاحبہ جو سياسي امور ۾ خاص معاون رهيو آهي. هن وقت پڻ (2000ع) بينظير صاحبہ جي غير موجودگيءَ ۾ مخدوم صاحب پارٽيءَ جي قائم مقام چيئرمين جي حيثيت سان پنهنجون ذميواريون نڀائي رهيو آهي. سندس سياسي ڪردار بي لوث ۽ بي داغ رهيو آهي. سنڌ ۾ سندس سياسي پوزيشن مستحڪم آهي.

مخدوم محمد امين "فهير" جنوري 1993ع ۾ پنهنجي والد بزرگوار جي وفات کان پوءِ مخدوم سرور نوح رحہ جي نولکي گودڙي جو وارث ۽ سروري درگاه جو 18 سجاده نشين ٿيو. سنڌ واسين کي سندس ذات تي فخر

آهي. نموني طور سندس هڪ خوبصورت غزل جا شعر هيٺ ڏجن ٿا:

بيوفا سان وفا ڪري ڏسبي، هيءَ خطا بار ها ڪري ڏسبي
هن جو لطف وڪرم وري به ٿئي، گويا پيهر خطا ڪري ڏسبي
هر شجر ۾ صبا ۾ ۽ گل ۾، جستجو جا بجا ڪري ڏسبي
جي حياتي وفا ڪئي ته ”فهيم“ عشق ۾ انتها ڪري ڏسبي.

محمد ايوب ڪهڙو

خانبهادر محمد ايوب ولد رئيس شاهه محمد ڪهڙو تعلقي لاڙڪاڻي جي ڳوٺ عاقل ۾ 28 جولاءِ 1901ع تي تولد ٿيو. پاڻ سنڌ جو بااثر زميندار ۽ نامور سياستدان ٿي گذريو آهي.

محمد ايوب ڪهڙي پرائمري تعليم اباڻي ڳوٺ عاقل ۾ حاصل ڪئي. مئٽرڪ سنڌ مدرستہ الاسلام ڪراچي مان 1918ع ۾ پاس ڪري، ڊي جي ڪاليج ڪراچي ۾ داخلا ورتي. 1920ع ۾ سندس والد جي وفات سبب تعليم اڌ ۾ ڇڏي، پنهنجي والد جي ڇڏيل زمينداري سنڀالڻ لڳو ۽ پوءِ ستت ئي سياست ڏانهن رخ رکيائين.

ڪهڙو صاحب 1924ع ۾ بمبئي ڪائونسل جوميمبر چونڊيو، جيڪو 1936ع تائين سندس شعار بڻيو، ان دوران ڪائونسل جي گڏجاڻين ۾ قومي جذبي تحت جوشيليون تقريرون ڪيائين. سنڌي مسلمانن سان مختلف مسئلن خاص ڪري ملازمت ۾ ٿيندڙ ظلم خلاف پريور آواز اٿارٽائين پوءِ ته بمبئي يونيورسٽيءَ ۾ ”فيلو“ به مقرر ٿيو. 1928ع کان 1935ع تائين ”سنڌ محمدن ائسوسيئيشن“ ۽ ”سنڌ آزاد ڪانفرنس“ جو نائب صدر به ٿي رهيو.

سنڌ جي بمبئيءَ کان علحدگيءَ واري تحريڪ ۾ سنڌ جي ٻين سياستدانن سان ٻانهن ٻيلي ٿي تحريڪ کي منظم بڻايائين، انهيءَ سلسلي ۾ پنهنجي روشن دماغ، سياسي بصيرت ۽ حب الوطنيءَ جي جذبي سان برطانوي عوام جي اخلاقي حمايت حاصل ڪرڻ لاءِ لنڊن ۾ تقريرن ذريعي پنهنجو مقصد واضح ڪندو رهيو. آخر سنڌ کي بمبئي کان آزادي حاصل ٿي. سنڌ جي علحدگيءَ کان پوءِ سنڌ ۾ گورنر طرفان جيڪا پهرين انتظامي ڪميٽي (صلاحڪار بورڊ) وجود ۾ آئي هئي، پاڻ ان جو ميمبر رهيو. 1937ع ۾ سنڌ اسيمبليءَ جو ميمبر چونڊيو. قومي خدمت عيوض کيس ”خانبهادر“ جو خطاب به مليو.

ڪهڙي صاحب جو شمار سنڌ ۾ مسلم ليگ جو بنياد وجهندڙ باني اڳواڻن ۾ ٿئي ٿو. پاڻ پهريان سنڌ مسلم ليگ جو نائب صدر ۽ پوءِ سر عبدالله هارون جي انتقال بعد سنڌ جو صدر مقرر ٿيو. پاڻ 1943ع کان 1947ع تائين آل

انديا مسلم ليگ ورڪنگ ڪميٽي جو ميمبر رهيو.

ڪهڙي صاحب سکر ۾ مسجد منزل گاهه واري تحريڪ ۾ بہ ڀرپور حصو ورتو. ان تحريڪ کي هلائڻ لاءِ جيڪا ڪميٽي ٺاهي وئي هئي، کيس ان جو چيئرمين مقرر ڪيو ويو. مارچ 1940ع ۾ ميرپنڊه علي خان جي وزارت ۾ کيس وزير مقرر ڪيو ويو. ان سال ۾ لاهور ۾ منعقد ٿيندڙ قرارداد پاڪستان بابت مسلم ليگ جي تاريخي اجلاس ۾ بہ هن صاحب ڀرپور ڪردار ادا ڪيو. 1943ع ۾ الهه بخش سومري جو قتل ٿيو. هن قتل جي ڪيس ۾ ڪهڙي صاحب کي حڪومت 26 سيپٽمبر 1944ع تي گرفتار ڪيو، پر ڪورٽ کيس بي ڏوهي قرار ڏيندي 3 آگسٽ 1945ع تي آزاد ڪيو. آزاد ٿيڻ بعد سنڌ جي مسلمانن سندس شاندار ۽ تاريخي استقبال ڪيو. هي اهو دور هو جڏهن ڪهڙي صاحب کي سنڌ جو ”مرد آهن“ ۽ ”سنڌ جو اورنگزيب“ سڏيو ويندو هو. ڇو جو ان وقت هن هر مسلم تحريڪ ۾ نهايت دليري ۽ سچائيءَ سان ڀرپور حصو ورتو ۽ مسلمانن جو هيرو بڻجي سامهون آيو.

1946ع ۾ سر غلام حسين هدايت الله جي وڏوزارت ۾ ڪهڙو صاحب پهريان وزير ۽ پوءِ ڊپٽي چيف منسٽر مقرر ٿيو. پاڪستان ٺهڻ کان پوءِ ڪهڙي صاحب کي سنڌ جو پهريون وزيراعليٰ مقرر ڪيو ويو، جيئن ته کيس سنڌ جي مسلمانن طرفان وڏي عوامي حمايت حاصل هئي، ان ڪري هن وڏي دٻدٻي سان حڪومت ڪئي. هو ايترو خودمختيار ۽ طاقتور وزيراعليٰ هو، جو وزيراعظم ۽ گورنر جي حڪمن کي بہ ڪڏهن ڪڏهن ڪونه منجھيندو هو، جنهن ڪري وزيراعظم پاڪستان ۽ گورنر سنڌ جا ساڻس اختلاف ٿي پيا. 26 اپريل 1948ع تي گورنر سنڌ سر غلام حسين قائداعظم جي صلاح سان ڪهڙي صاحب کي ڊسمس ڪري ڇڏيو ۽ حڪومت طرفان کيس ٽن سالن لاءِ ملڪي سياست مان خارج ڪيو ويو. مٿس ڪيس داخل ڪري جيل اماڻيو ويو. 25 مارچ 1951ع تي ڪهڙي صاحب کي ٻيهر سنڌ جو وزيراعليٰ مقرر ڪيو ويو. هن ڀيري پاڻ ليڊري، اصول پرستي ۽ وفاداري سڀ ڇڏي حڪومت ۾ اهو سوچي شامل ٿيو ته اقتدار ۾ رهڻ لاءِ هر سڀ ڪجهه ڪندو. ڇو جو هر ڪو ڪرسي جو سلامي آهي. هن حڪومت ۾ ايندي ئي ڪيتريون ئي انتقامي ڪاروايون ڪيون، چونڊن ۾ ڏانڊلي ڪرائي ۽ غير جمهوري طريقن تي عمل ڪرڻ لڳو. جنهن ڪري سندس عزت، شهرت ۽ وقار کي ڪاپاري ڌڪ لڳو. 29 ڊسمبر 1952ع تي پاڪستان جي گورنر جنرل غلام محمد سنڌ ۾ ڪهڙو حڪومت ختم ڪري گورنر راج قائم ڪيو ۽ حڪومت طرفان هڪ دفعو وري ڪهڙي کي ٽن سالن لاءِ نااهل قرار ڏنو ويو.

1954ع ۾ گورنر جنرل غلام محمد سنڌ جي وقتي وزيراعليٰ عبدالستار

پيرزادي کي ون يونٽ جو ٺهراءَ سنڌ اسيمبليءَ مان پاس ڪرائڻ لاءِ چيو، جنهن جي پيرزادي صاحب سخت مخالفت ڪئي. ان ڪري گورنر جنرل 9 نومبر 1954ع تي عبدالستار پيرزادي جي حڪومت کي ختم ڪري محمد ايوب ڪهڙي تان ايڊيو جي بندش ختم ڪري اسيمبلي ميمبر نه هئڻ جي باوجود کيس ٽيون دفعو سنڌ جو وزيراعليٰ مقرر ڪيو ويو. ون يونٽ جو ٺهراءَ پاس ڪرائڻ وارو سودو ساڻس طئي ٿيل هئو، ان ڪري 11 دسمبر 1954ع تي سنڌ اسيمبليءَ جي ميمبرن کان سنڌ کي ٻين صوبن سان ملائي ”ون يونٽ“ جو ٺهراءَ پاس ڪرايو. اهڙي طرح سنڌ کي بمبئي کان ڌار صوبو ٺاهيندڙن هڪ دفعو وري پاڻ ئي سنڌ کي ون يونٽ ۾ شامل ڪيو.

ڪهڙو صاحب ون يونٽ ۾ وزير مقرر ٿيو. 1956ع کان وٺي 1958ع تائين اپوزيشن ۾ رهيو. 1958ع ۾ فيروز خان نون جي مرڪزي وزارت ۾ کيس وزير دفاع مقرر ڪيو ويو، ليڪن ساڳئي سال ۾ مارشل لا لڳڻ کان پوءِ کيس هڪ ڪيس ۾ گرفتار ڪري جيل موڪليو ويو. ان ڪيس ۾ کيس ٻه سال سزا ملي. 1970ع واري اليڪشن ۾ پاڻ جناب ذوالفقار علي ڀٽي سان قومي اسيمبليءَ جي مقابلي ۾ بيٺو، پر کيس زبردست شڪست ملي، جنهن کان پوءِ هن سياست تان رٽائر ڪيو.

ڪهڙي صاحب جي سياسي زندگيءَ جو پهريون دور سندس عروج ۽ ڪمال وارو دور رهيو، جنهن ۾ هو مسلم ڪاز کي تحريڪ جو روپ ڏئي مسلمانن جي حقن لاءِ وڙهندو رهيو ۽ سندس ٻئي سياسي دور ۾ غلط فيصلن سبب کيس ”سنڌ جو غدار“ جو لقب پڌرو پيو. بهرحال هو ڪجهه به هئو، پر منجهس هڪ خوبي اهڙي هئي جيڪا اڄ جي سياستدانن ۾ گهٽ ٿي نظر اچي. اها هيءَ ته هن سڄي ڄمار هڪڙي ئي سياسي پارٽيءَ ۾ گذاري ۽ هن برساتي سياستدانن وانگر مختلف سياسي پارٽين جا تبديل ٿيندڙ ويس وڳانه پاتا. پاڻ شروع کان آخر تائين مسلم ليگ ۾ رهيو. جيتوڻيڪ ان دوران مٿس ڪيئن سرديون گرميون به آيون، پر هن ڪڏهن به سياسي وفاداريون تبديل نه ڪيون ۽ سڄو مسلم ليگي ٿي رهيو.

ڪهڙي صاحب سنڌ جي تاريخ تي هڪ انگريزي ڪتاب ”استوري آف سفرنگ آف سنڌ“ نالي 1930ع ۾ لکيو ۽ سکر مان هڪ سنڌي اخبار ”سنڌ زميندار“ ۾ پڻ جاري ڪئي هئي. جنهن جو پاڻ مئنيجنگ ڊائريڪٽر ٿي رهيو. خانبهادر محمد ايوب ڪهڙو 20 آڪٽوبر 1980ع تي ڪراچي ۾ وفات ڪري ويو. کيس آبائي ڳوٺ عاقل ۾ سپردخاڪ ڪيو ويو.

محمد بخش خان تالپر ”مير“

مير حاجي محمد بخش خان ولد مير حاجي عبدالله خان تالپر سن 1924ع ۾ ميرپورخاص ۾ ڄائو. پاڻ پنهنجي وقت جي مشهور سياسي، سماجي ۽ ادبي شخصيت ٿي گذريو آهي.

مير حاجي محمد بخش خان جو تعلق ميرپور خاص جي مشهور تالپر خاندان سان هو، پاڻ واليءَ ميرپور شير سنڌ مير شير محمد خان تالپر جو پڙپوٽو هو. هن مڊل تائين تعليم حاصل ڪئي ۽ پوءِ 1938ع ۾ زماني جي حادثن سبب اسڪول ڇڏي پنهنجي اباڻي ڪرت زمينداري سنڀالڻ لڳو.

مير صاحب سياسي خدمتن وسيلي سنڌ ۾ جاتل سڃاتل شخصيت جو مالڪ هو. 1956ع ۾ اولهه پاڪستان اسيمبليءَ جو ٿرپارڪر ضلعي مان ميمبر چونڊيو. 1957ع ۾ ضلع لوڪلبورڊ جو پريزيڊنٽ مقرر ٿيو. 1961ع ۾ ٿر جي خطي مان ٻيهر اولهه پاڪستان اسيمبليءَ جو ميمبر چونڊيو. پاڻ اسيمبليءَ جي ايوانن ۾ ٿر جي مسلسل خدمت ڪندي گهڻي کان گهڻا سوال پڇي ”ڪنگ آف ڪئسچن“ (سوالن جو بادشاهه) جي لقب سان مشهور ٿيو. 1965ع ۾ ضلع ڪائونسل ٿرپارڪر جو وائس چيئرمين چونڊيو ۽ ضلعي جي خوب خدمت ڪيائين. سڄي ٿر ۾ سندس سماجي خدمتون پڻ مشهور آهن.

مير صاحب کي شعروشاعريءَ سان پڻ لڳاءُ رهيو مولانا غلام محمد گرامي کان ڪلام جي اصلاح ڪرائيندو هو. تخلص ”مير“ استعمال ڪندو هو. کيس سنڌ جي تاريخ سان بيحد دلچسپي هوندي هئي، ان سلسلي ۾ ڪافي مقالن کان سواءِ هڪ ڪتاب ”تاريخ اميران ميرپور خاص“ لکيائين، جيڪو شايع ٿيل آهي. سندس ثقافتي خدمتن ۾ ”مارئيءَ جو ميلو“ مشهور آهي، جيڪو 1967ع ۾ پالواجي ماڳ تي منعقد ڪرايائين.

مير محمد بخش خان تالپر ”مير“ 30 مئي 1985ع تي ميرپور خاص ۾ وفات ڪئي. سندس ڪلام جو غونو هيٺ ڏجي ٿو:

ڇا اهي ملا ڇا اهي قاضي عشق بنا ڪل ڪوڙي بازي
پڙهي نمازون ڏيل ڏڪائين سڄا سجدا وقت وڃائين
برهه بنان ڪٿ ٿيندو راضي

محمد بخش ”ڪوچهي“

سردار بهادر محمد بخش ”ڪوچهي“ ولد الاهي بخش شيخ سن 1891ع ۾ شڪارپور ۾ ڄائو. پاڻ اعليٰ آفيسر، سماجي خدمتگار، ڪافي گوشاعر ۽ سچل سائين جو طالبو ٿي گذريو آهي.

محمد بخش ”کوجهي“ جا وڏا اصل ڀاڳناڙي بلوچستان جي طرف جا هئا، جيڪي پوءِ لڏي اچي شڪارپور ۾ ويٺا. سندس والد ڊپٽي ڪليڪٽر جي عهدي تي رهي چڪو هو.

محمد بخش مئٽرڪ تائين تعليم شڪارپور ۾ حاصل ڪئي، 1908ع ۾ مئٽرڪ پاس ڪرڻ کان پوءِ ايلفنسٽن ڪاليج بمبئي ۾ داخل ٿيو. جتان 1912ع ۾ بي اي پاس ڪيائين. 1916ع ۾ لا ڪاليج بمبئي مان ايل ايل بي جي سند ورتائين. جنهن کان پوءِ پاڻ 1917ع ۾ پهريان نواب شاھ ۾ ريزيڊنٽ مئجسٽريٽ مقرر ٿيو ۽ پوءِ ترقيءَ جون منزلون طئي ڪندي آخر ڪليڪٽر جي عهدي تي وڃي پهتو. جتان 1946ع ۾ پينشن تي لٿو. نوڪري دوران هي انتظامي نقطه نگاه ۽ لڳ لاڳاپن ڪري، سٺو عملدار ثابت ٿيو، جنهن ڪري سرڪار سندس خدمت جي مدنظر پهرين کيس ”خانبھادر“ جو خطاب ڏنو ۽ پوءِ ”سردار بھادر“ بنايو.

کوجهي صاحب نوڪري دوران يا ان کان پوءِ ڪافي سڌاري جا ڪم ڪيا. جهڙوڪ 1918ع کان 1920ع تائين هالا، حيدرآباد ۽ ٽنڊي الهيار ۾ خانبھادر عظيم خان کي مدد ڏئي گهڻي تعداد ۾ ڪوآپريٽو سوسائٽيون قائم ڪرائڻ، حيدرآباد ۾ دسترڪٽ پرچيز ۽ سيل سوسائٽي قائم ڪرائڻ، ضلعي حيدرآباد جي شهرن ۽ ڳوٺن ۾ ويهر گهر ۽ اسپتالون قائم ڪرائڻ، ڪوآپريٽو تحريڪ کي زور وٺرائڻ وغيره. پاڻ سنڌ ۾ سچل سرمست جي پيغام کي عام ڪرڻ جي حوالي سان گهڻو مشهور آهي. ڪيترائي ليک سچل جي سوانح متعلق لکيائين پاڻ سچل سائين جو گهڻو عقيدتمند هو. درگاه جي سجاده نشين سخي قبول محمد جو مريد بنجي کانئس روحاني فيض حاصل ڪيائين. سندس صحبت ۾ رهي ڪافيون ڪلام به چيائين شاعري ۾ ”کوجهي“ تخلص ڪم آڻيندو هو. سندس ديوان موجود آهي، جيڪو ”ديوان کوجهي“ جي نالي سان قاضي علي اڪبر درازي ترتيب ڏنو.

محمد بخش ”کوجهي“ حيدرآباد، نواب شاھ ۽ رائيپور ۾ سچل سرمست جي نالي سان اسڪول قائم ڪيا جيڪي پوءِ ڪاليج جي درجي کي رسيا، جن مان اڄ به هر سال هزارين شاگرد فارغ التحصيل ٿين ٿا. پاڻ 24 سيپٽمبر 1959ع تي وفات ڪري ويو. نموني طور سندس ان ڪافيءَ جون ستون هيٺ ڏجن ٿيون جنهنکي ماسٽر چندر ڳائي گهڻو مشهور ڪيو هو.

طبيبا خيال سان ڏسجو اٿم ڪا دل جي بيهاري

جسم تازو توانو آڏري آنبس دل واري

ڪتابن ۾ دوا ڪانهي مٺا هن مرض منهنجي

دوا دارون سڄڻ تون آن فقط ديدار درڪاري

محمد بخش "واصف"

محمد بخش "واصف" ولد محمد عثمان لوهار ڊسمبر 1892ع ۾ پنهجي ناناڻڪي ڳوٺ راضي جتوئي تعنتي دولت پور صنف ضلعي نواب شاھ ۾ پيدا ٿيو. پاڻ هڪ استاد شاعر، خطاط، نقاش، ڪاتب ۽ مصور به هو ته، سخن سنج، سخن فهم ۽ نقاد به هو.

محمد بخش "واصف" جو والد حيدرآباد جو رهاڪو هو. واصف جي ابتدائي تعليم ۽ پرورش حيدرآباد ۾ ٿي. پاڻ اڃا ٽئين درجي انگريزيءَ ۾ هو ته سندس والد 1911ع ۾ وفات ڪري ويو. جنهن کان پوءِ گهرو تڪليفن سبب اسڪول ڇڏڻو پيس ۽ معاشي تلاش ۾ سرگردان رهيو. ليڪن بعد ۾ پنهجي ذهانت، مطالعي ۽ محنت جي آڌار تي فائينل، ڊرائنگ، ميٽرڪ، اديب عالم ۽ اديب فاضل جا امتحان به پاس ڪيائين ۽ ستن زبانن يعني عربي، فارسي، سنڌي، هندي، سنسڪرت، اردو ۽ انگريزي تي پڻ مهارت حاصل ڪري ورتائين. ان کان علاوه يوناني فلسفي ۽ تصوف جي معلومات رکندو هو ۽ ديني علم کان پڻ پوري ريت باخبر هو.

فخرالشعراء سنڌ، محمد بخش واصف 1911ع کان شاعري ڪرڻ جي ابتدا ڪئي، شاعري ۾ استاد فقير محمد عاجز ۽ تخلص "واصف" هئس. کيس شاعريءَ ۾ هڪ انفرادي مقام حاصل آهي. سندس ڪلام ۽ زبان سليس ۽ رنگين آهي. هڪ قادر اڪلام ۽ ڪهنه مشق شاعر هجڻ جي ثبوت ۾ سندس ديوان ۽ رباعيات جو مجموعو پيش ڪري سگهجن ٿا. سندس شاعريءَ ۾ عاشقانه آه و فغان، سوز ۽ درد منڊي به نظر اچي ٿي ته، قومي رنگ ۽ عارفانو اسرار به بيان ٿيل نظر اچن ٿا. پاڻ بيشڪ وطن دوست ۽ درد دل رکندڙ قومي شاعر هو. پاڻ محفلن ۽ مشاعرن جو مور هو. سندس حياتي ۾ ڪل 12 آل سنڌ ادبي ڪانفرنسون ٿيون، پاڻ انهن سڀني ۾ پڻ شريڪ ٿي طرحي يا غير طرحي غزل و نظم ۽ مقالا پڙهي حاضرين کان داد حاصل ڪيو.

واصف صاحب نه رڳو شاعر هو، پر پاڻ بلندپايه نثر نويس ۽ اعليٰ درجي جو نقاد به هو. فارسي زبان ۾ ملاحسين ڪاشفيءَ جي مشهور تصنيف "انوار سهيلي" جو بهترين سنڌي ترجمو "گلزار چنبيلي" جي نالي سان ڪيائين، جنهن جي پڙهڻ سان سندس قابليت جو اندازو لڳائي سگهجي ٿو. پاڻ شاھ جي ڪلام مان به گهڻو واقف هو. محمد صديق ميمڻ 1951ع ۾ سنڌ مسلم ادبي سوسائٽي حيدرآباد طرفان جيڪو شاھ جو رسالو ڇپرايو هو، ان جي ڪتابت واصف صاحب ڪئي هئي. هي رسالو قاضي ابراهيم جي ترتيب ڏنل شاھ جي رسالي (بمبئي ڇاپو) جو نقل هو. ان ۾ فرق صرف اهو هو جو ان رسالي جي

صورتخطي جهوني ابوالحسن واري سنڌي ۾ لکيل هئي، جنهن کي تبديل ڪري واصف نئين سنڌي صورتخطي ۾ آندو. ان کان علاوه غلام محمد شهنواڻي جي ترتيب ڏنل شاھ جي رسالي ۾ به واصف جي گهڻي محنت شامل هئي. ڊاڪٽر گربخشاڻيءَ شاھ جي رسالي کي تريب ڏني، جڏهن ان جو پهريون حصو شايع ڪيو، تڏهن سنڌ جي ٻين بزرگن ان سان اتفاق نه ڪيو تن مان واصف صاحب به هڪ هو. پاڻ ڊاڪٽر گربخشاڻيءَ جي شرح جي جواب ۾ ”شرح لطيفي“ نالي ڪتاب 1925ع ۾ لکيو. مذهبي ڄاڻ هئڻ ڪري فقه ۽ علم المناظره تي پڻ ڪتاب لکيائين. سنڌي ادبي بورڊ طرفان تيار ٿيل سنڌي لغت ۾ هن نمايان ڪم ڪيو. گهڻين زبانن ۾ ڄاڻ رکڻ ڪري سنڌي لغت واري ڪم ۾ ڪارآمد معاون رهيو. سندس ڇپيل ڪتابن مان ڪجهه نالا هن ريت آهن:

ديوان واصف (1922ع)، ردتناسخ (1925ع)، اسلام ۽ آريه سماج (1928ع)، اسان جو پيارو رسول صلي الله عليه وآله وسلم (1931ع)، قرآن شريف جو سنڌي ترجمو (1934ع)، اسلامي شريعت (ٻه ڀاڱا 34-1942)، صداقت القرآن بجواب ستيارٿ پرڪاش (1943ع)، تذڪره شعراء حيدرآباد (1956ع)، وغيره.

محمد بخش ”واصف“ 24 نومبر 1952ع تي وفات ڪئي، سندس ڪلام جو نمونو هيٺ ڏجي ٿو.

برڪي نمڪ کي زخم تي مرڪي مٺي چيو
غمگين ٿي نه توکي اسين شاد ٿا ڪريون.

محمد جمن، استاد

استاد محمد جمن ولد حاجي احمد 10 آڪٽوبر 1935ع تي بلوچستان جي هڪ ڳوٺ ”سوڙهه“ ۾ پيدا ٿيو. پاڻ جديد سنڌي موسيقي جو استاد راڳي ٿي گذريو آهي.

محمد جمن کي ننڍپڻ کان بانسري وڄائڻ جو شوق هو. شوق جي تڪميل خاطر ريڊيو پاڪستان ڪراچي اسٽيشن جا چڪر ڪٽڻ لڳو، آخر پاڻ اتي بانسري نواز جي حيثيت سان پروگرام ڪرڻ لڳو. اتي ريڊيو جي ڪجهه فنڪارن کيس ڳائڻ جو مشورو ڏنو ۽ جڏهن هن ڳائڻ شروع ڪيو ته موسيقيءَ سان واسطو رکندڙ فنڪارن ۽ سندس دوستن سندس آواز جي تعريف ڪئي ۽ اهڙي طرح هن باقاعدي ڳائڻ شروع ڪيو. ٿوري وقت کان پوءِ پاڻ ريڊيو پاڪستان حيدرآباد تان ڳائڻي جي حيثيت سان پروگرام ڪرڻ لڳو.

ريڊيو اسٽيشن سان محمد جمن جي وابستگيءَ کان پوءِ سگنيت جي

سکيا وٺڻ لاءِ پاڻ استاد نذر حسين جو شاگرد بڻيو ۽ وڌيڪ ڪلاسيڪي موسيقي جي سکيا ٻڙي وحيد علي خان کان حاصل ڪيائين. ڪلاسيڪي موسيقي جي سکيا کانپوءِ محمد جمن پٺاڻي گھوٽ جي سرن جي باري ۾ ڄاڻ حاصل ڪرڻ لاءِ جاکوڙ ڪئي، ۽ ان ۾ به مهارت حاصل ڪئي.

محمد جمن ۽ محمد ابراهيم ويهين صدي جا اهڙا موسيقار هئا، جن سنڌي سنگيت کي نوان رنگ، نئون راهون، نوان گھاٽا ڏنا، لاتعداد ڌنون ڪمپوز ڪيون. هي ٻئي گڏجي ڪم ڪندا هئا؛ هڪڙو ڌن ٺاهيندو هو ته ٻيو ان کي ڳائيندو هو. جيئن ته ڪافي سنڌي موسيقيءَ جي هڪ مقبول صنف آهي ۽ هر دور جي فنڪارن ان کي پنهنجي پنهنجي انداز ۾ ڳايو آهي. پر محمد جمن ڪافي کي جنهن مخصوص انداز سان ڳايو، ان کي نه رڳو عام ماڻهن پسند ڪيو پر موسيقارن به کيس داد ڏنو. هن سنڌ جي سڀني صوفي شاعرن کي ڳايو پر خاص ڪري شاه صاحب جو ڪلام وڏي محنت، جاکوڙ ۽ محبت سان ڳايو. شاه صاحب جي رسالي جا گھڻا سِر اهڙا آهن، جن کي صحيح ڳائڻ جي باري ۾ موسيقارن کي معلومات گھٽ آهي. انهن سرن کي صحيح روپ ۾ پيش ڪرڻ لاءِ محمد جمن جيڪا محنت ڪئي، اها تعريف جوڳي آهي. هن شاه صاحب جي ڪافين کي ڳائڻ وقت ان ڳالهه جو خاص خيال رکيو آهي ته، اداڻگي وقت موسيقيءَ جي مروج اصولن سان مطابقت هجي.

استاد محمدر جمن کي ڳائڻي جي حيثيت سان جنهن ڪافي مشهور ڪيو، اها شاه صاحب جي ڪافي هئي جيڪا فلم ”عمر مارئي“ لاءِ رڪارڊ ڪرائي وئي هئي، جنهنجا ٻول آهن ”منهنجو ملڪ ملير ڪوٽن ۾ آءُ ڪيئن گذاريان“ سندس ڳايل هڪ ٻئي ڪافي جيڪا پوري برصغير ۾ مشهور ٿي اها عثمان فقير سانگي جي سرائڪي ڪافي هئي. ٻول اٿس ”يار ڏاڍي عشق آتش لائي هي“، هن ڪافي جي ڌن محمد جمن نهايت سهڻي رڪي هئي، جنهن ۾ پوءِ پاڪستان ۽ انڊيا جي اردو موسيقارن پڻ ڪجهه گانا ڳايا. ان کان سواءِ سندس ڳايل ٻيون به ڪوڙ ساريون ڪافيون مشهور آهن. سندس گھڻو ڪلام ريڊيو پاڪستان جي اسٽوڊيو ۾ رڪارڊ ٿيل آهي.

استاد محمد جمن موسيقي جي مختلف سرن تي وڏي دسترس رکندو هو ۽ لٽي ۾ مهارت به سندس گائڪيءَ جي خاصيت هئي، ٻيلو، ڊولڪ، گھڙو سنڌي موسيقيءَ جي نال جا ساز آهن، پنهنجي گائڪيءَ ۾ محمد جمن انهن سازن کي استعمال ڪندي لٽي جو اهو وزن قائم رکندو هو، جيڪو موسيقيءَ سان دلچسپي رکندڙن ۾ گھڻو مقبول رهيو.

محمد جمن جيتوڻيڪ آواز ٿورو نڪ مان ڪڍندو هو، پر پوءِ به سس

آواز میناچ ۽ مڌرتا سان ڀرپور هو ۽ سوز و گداز جي ڪيفيت وارا ڪلام ڳائڻ وقت پنهنجي آواز سان هڪ خاص ڪيفيت طاري ڪري ڇڏيندو هو. سندس فن جي قدر داني به خوب ٿي. کيس ڪيترن ئي انعامن ۽ اعزازن سان نوازيو ويو، جن ۾ بيدل انعام، گولڊ انعام، سگا ايوارڊ، لطيف ايوارڊ ۽ 1980ع ۾ پاڪستان سرڪار طرفان ڏنل صدارتي ايوارڊ ”تمغہ حسن ڪارڪردگي“ شامل آهي. هن ريڊيو پاڪستان جي مختلف فنڪارن لاءِ سوين ڏنن ڪمپوز ڪيون. هن جا ڪيترائي شاگرد اڄ به بهترين فنڪار آهن.

استاد محمد جمن 24- جنوري 1990ع تي ڪراچي ۾ انتقال ڪيو.

محمد جمن هالو

محمد جمن ولد احمد هالو 22- فيبروري 1911ع تي نٿي ۾ پيدا ٿيو. پاڻ مشهور شاعر ٿي گذريو آهي.

محمد جمن جو ٻانگ جو نالو محمد حسين هو، پڙ جمعي جي ڏينهن جمن ٽٽري مٿس محمد جمن نالو پئجي ويو. پاڻ اڃا ڏهن سالن جو هو ته، سندس والد وفات ڪري ويو، ان ڪري تعليم حاصل ڪري ڪونه سگهيو ۽ اباڻڪو ڏنڌو (رازڪو) اختيار ڪيائين. پوءِ بهتر روزگار جي ڳولا ۾ سن 1926ع ۾ اچي هميشه لاءِ ڪراچي ۾ رهڻ لڳو.

محمد جمن هالي 1935ع کان شاعري ڪرڻ جي شروعات ڪئي. پاڻ نٿي جي پڻ ڪلاسيڪل شاعرن صابر پتڪمي ۽ شاعر چاچائي کان تمام گهڻو متاثر هو، غلام احمد نظامي طرفان قائم ڪيل بزم ادب ۽ بعد ۾ بزم نظامي جي مشاعرن ۾ ڪلام پڙهندو هو. پاڻ جميعت الشعراءِ سنڌ جي چوڏهين ادبي ڪانفرنس جو روح روان پڻ رهيو. 1955ع ۾ جڏهن ”بزم طالب الموليٰ“ جو بنياد پيو ته پاڻ ڪراچي شاخ جو پهريون صدر مقرر ٿيو ۽ مرڪزي ڪائونسل جو رڪن پڻ رهيو. بزم اصغر جو به صدر هو. سندس شاعري جا ڪتاب شايع ٿيل آهن، جن ۾ ”سوز عشق“ ۽ ”وندر ۽ وولاڻ“ مشهور آهن. سندس ڪلام ريڊيو پاڪستان تان پڻ نشر ٿيندو آهي.

محمد جمن هالو 24- آگسٽ 1977ع تي وصال ڪري ويو. کيس مڪليءَ واري قبرستان ۾ دفن ڪيو ويو. سندس ڪلام جو نمونو هيٺ ڏجي ٿو:

هڪ مٽي ٻاهر ڪڍي ۽ ٻي مٽي اندر وجهو
مٿس ڪو مانجهي وجهو ۽ ڪانڌ ڪو ڪونڌر وجهو
هاڪ جنهن جي حسن جي هر وقت سڀ ٻڌندا هئا
سو سينگاري يار سهڻو لحد ۾ دلبر وجهو.

سيد حاجي محمد حافظ شاه ولد سيد الهه بخش شاه 13- جنوري 1871ع تي پراڻي ٽڪڙ ضلعي حيدرآباد ۾ ڄائو. پاڻ قادر الڪلام شاعر ٿي گذريو آهي.

محمد حافظ شاه، حافظ يوسف جي مڪتب ۾ قرآن پاڪ پڙهڻ سان گڏ فارسي ۽ سنڌيءَ جي به تعليم حاصل ڪئي.

حافظ حامد کان پوءِ ٽڪڙ جي شاعرن ۾ سڀ کان وڌيڪ پختو ۽ پر سوز ڪلام محمد حافظ شاه جو سمجهيو وڃي ٿو. هن غزل تمام گهٽ چيو آهي، سندس وڌيڪ توجهه مداحن ۽ ڪافين ڏي رهيو. مٿيو عيسو ۽ لونگ شيدي ساڻس گڏ هوندا هئا. پاڻ پنهنجو ڪلام انهن کي ياد ڪرائي ساڻن گڏجي ڳائيندو هو. ڪافين جون راڱشيسون پهرين پاڻ ڪيندو هو ۽ اول ڪافي به پاڻ ڳائيندو هو. پوءِ هو سندس پٺيان ڳائيندا هئا. کيس موسيقي سان تمام گهڻي دلچسپي هئي. پاڻ راڱ کي روح جي راحت سمجهندو هو. سندس اوطاق هميشه راڳيندڙن، سگهڙن ۽ ملهن سان ڀريل رهندي هئي، رات جو روزانو ڳوٺاڻا هاري، ناري، ڪمي، ڪاري، ديسي پرديسي اچي سندس اوطاق تي گڏ ٿيندا هئا. عشاءَ جي نماز کان پوءِ محفل شروع ٿيندي هئي، عيسو مٿيو ۽ لونگ واري واري تي يا گڏجي ڳائڻ شروع ڪندا هئا. شاه صاحب پاڻ به هنجون پيو هاريندو هو ۽ ٻڌندڙن جي به نيش مان نار پيا وهندا هئا.

محمد حافظ شاه پنهنجي وقت جو مقبول شاعر هو. علائقي جي اڪثر ماڻهن کي سندس ڪلام بر زبان ياد هوندو هو. سندس ڪلام ۾ نيٺ سنڌيءَ لفظ، محاورا ۽ تجنيس حرفي گهڻي قدر موجود آهي. سندس بياض سندس وفات کان پوءِ گم ٿي ويو البتہ ڊاڪٽر اسدالله شاه ”بيخود“ حسيني سندس اهو ڪلام جيڪو ڳائڻن يا عام ماڻهن کي ياد هو، سو گڏ ڪري 1954ع ۾ ”پيام غمگسار عرف حافظ شاه جو ڪلام“ جي نالي سان ڇپرايو.

سيد حاجي محمد حافظ شاه 10- نومبر 1918ع تي انتقال ڪيو. کيس حضرت خواجه عبدالرحمان نقشبندي واري قبرستان ۾ دفن ڪيو ويو. سندس ڪلام جو نمونو هيٺ ڏجي ٿو.

اي عجيبا اوچتي توسان سندم دلڙي اڙي
قلب ۾ گهڻن پرڪا اٽڪي قرب جي قابو ڪڙي
سور توکي ڇا سڻايان درد دل ۾ ٿيا هزار
ڏسڪندي ڏينهنڙا گذاريم راتيون روئي رڙي.

محمد حسن جان سرهندي

خواجہ محمد حسن جان ولد خواجہ عبدالرحمان نقشبندی سرهندي سن 1275ھ ۾ قنڌار ۾ ڄائو. پاڻ مشهور عابد زاهد ٿي گذريو آهي. سندس وڏا اصل سرهند جا رهاڪو هئا ان ڪري سندن خاندان سرهندي جي نالي سان مشهور آهي.

خواجہ محمد حسن جان جو والد بزرگوار قنڌار رستي هجرت ڪري سن 1281ھ ۾ سنڌ پهتو. مختلف جڳهين تي اقامت ڪندي 1298ھ ۾ ٽڪڙ ۾ سندس مريد سيد ميران محمد شاه وٽ پهتو ۽ ڪجهه وقت کان پوءِ مير غلام علي خان جي چوڻ تي اچي تبدي سائينداد ۾ رهڻ لڳو جتي 4- اپريل 1898ع تي وفات ڪيائين. سندس مقبرو گنجي ٽڪر تي آهي. سندس درگاهه ڪي سندس مريد ”مقبره شريف“ به چوندا آهن. خواجہ عبدالرحمان جان نقشبندی سرهندي سنڌ ۾ سرهندي گاديءَ جو مستقبل طور آباد ٿيندڙ پهريون بزرگ هو.

خواجہ محمد حسن جان خواجہ عبدالرحمان جو وڏو فرزند هو ۽ سندس هجرت ۾ ساڻس گڏ رهيو، سندس تربيت والد بزرگوار جي نگرانيءَ هيٺ ٿي. هن تعليم پنهنجي والد کان سواءِ ملا مير اعظم علي زئي ۽ مولوي لعل محمد متياريءَ واري کان حاصل ڪئي. ان بعد پاڻ حجاز مقدس ويو، اتي پنجن سالن تائين ممتاز عالم مولانا رحمت الله مهاجر مڪي کان سندس مدرسي صولتيه ۾ علم حاصل ڪيائين ۽ مڪي ۾ مفتي شيخ احمد زيني دحلان کان حديث شريف جو علم پڙهيائين.

خواجہ محمد حسن جان سرهندي تمام وڏو عالم هو، کيس مطالعي جو گهڻو شوق هو. پاڻ وڏي تعداد ۾ مذهبي ڪتاب گڏ ڪيا هئا جن ۾ ڪيترائي ناياب نسخا هئا. سندس گهڻو وقت زهد تقويٰ ۽ عبادت ۾ گذرندو هو. سرهندي صاحب پنهنجي زندگيءَ جو هڪ ٽائيمر ٽيبل ٺاهيو هو، جنهن مطابق پاڻ عبادت الهي، ذڪر فڪر، وظائف کان علاوه مريدن جي مجلس ۾ ويهي مشنوي مولانا روم يا ٻين طريقن جي ڪتابن جو درس ڏيندو هو. سندس مجلس رعبدار ۽ تقدس جو نمونو هئي. سندس مريدن جو تعداد تمام گهڻو هو. کيس ”تاج الاوليا“، ”قطب الاقطاب“ ۽ ”ثاني مجدد“ وغيره جي لقبن سان ياد ڪيو ويندو هو.

پير صاحب ڪيترائي ڪتاب پڻ تصنيف ڪيا هئا، جن ۾ شفاء الامراض (عربي)، انيس المريدين (فارسي)، عهدو موافيق جو فارسي ۾ ترجمو، سفر نامہ عربستان ۽ ٻيا ڏهه ٻارهن ڪتاب مڪيه آهن.

پير خواجہ محمد حسن جان سرهندي 2- جون 1946ع تي وفات ڪئي.

محمد حسين "كاشف"

محمد حسين "كاشف" ولد حافظ محمد عمر ڪنڀار 3- فيبروري 1930ع تي ڄمڻ تي تعلقي ٽنڊي الهيار ضلعي حيدرآباد ۾ پيدا ٿيو. پاڻ مشهور اديب، شاعر، محقق، نقاد، مقالہ نگار ۽ تعليمي ماهر آهي.

محمد حسين "كاشف" ديني تعليم حاصل ڪرڻ کان پوءِ ڄمڻ جي پرائمري اسڪول ۾ داخل ٿيو، جتان 1944ع ۾ سنڌ ٽائينل جو امتحان پاس ڪري 1946ع ۾ پرائمري استاد مقرر ٿيو، ان کان پوءِ خانگي طور 1962ع ۾ مشترڪ ۽ اديب عالم جا امتحان پاس ڪيائين پاڻ جنوري 1990ع ۾ تعليم کاتي مان رٽائر ڪرڻ کان پوءِ هن وقت شاھ عبداللطيف ريسرچ سينٽر ۾ شاھ انت حيدرآباد جو انچارج آهي.

كاشف صاحب 1948ع ۾ لکڻ جي ابتدا ڪئي. پاڻ مرحوم مولانا گرامي کي پنهنجو ادبي استاد مڃي ٿو. سندس پهريون مضمون "اي قوم جا پاسبان" هو، جو ان وقت جي الوحيد اخبار ۾ شايع ٿيو هو. ان کان پوءِ هن ڪيترائي شعر افسانا، تبصرا، تحقيقي ۽ تنقيدي مضمون ۽ مقالا لکيا آهن. نثر ۾ سندس چار ڪتاب شايع ٿي چڪا آهن ۽ ڇھ ڪتاب اشاعت جا منتظر آهن، جڏهن ته سندس لکيل مضمونن، مقالن ۽ تبصرن جو ته ڪو ڪاٿو ئي ڪونهي، جيڪي مختلف اخبارن ۽ رسالن ۾ ٿڙيا پکڙيا پيا آهن.

محمد حسين "كاشف" لطيفيات تي تمام گهڻو ڪم ڪيو آهي. پاڻ انهن ليکڪن مان هڪ آهي، جن رجعت پرستي، قدامت پرستي ۽ ڪنهن هڪ خاص تنگ نظر غول کان ٻاهر نڪري پٺاڻي جي شعر ۽ فڪر جو اونهو اڀياس ڪيو آهي. پاڻ 1955ع کان وٺي مسلسل لطيف سائين جو اڀياس ڪندو ٿو اچي. شاھ صاحب جي فن ۽ فڪر کي سمجهائڻ لاءِ هن ڪيترائي مقالا لکيا آهن، جي مختلف اخبارن، رسالن ۽ ڪتابن ۾ ڇپيا آهن. سندس ڪتاب "ڪنڌيءَ ڪوٺر ٿڙن" سندس انهن 15 مقالن جو مجموعو آهي، جن ۾ هن لطيف سائين کي وقت، حالات، انساني فڪر جي اوسر، سماجي معروضي ۽ عالمي سطح جي مائن ۽ ماڻهن جي روپ ۾ پيش ڪيو آهي. هيءُ ڪتاب مقصود پبليڪشن حيدرآباد طرفان 1990ع ۾ ڇپيو. تنهن کان سواءِ سندس شايع ٿيل ڪتابن ۾ ٻه درسي ڪتاب "سنڌي ٻيو ڪتاب" ۽ "سماجي اڀياس" ڪلاس ٽيون ۽ هڪ ٻيو ترتيب ڏنل ڪتاب "وتايو فقير" شامل آهن.

محمد حسين "كاشف" کي سندس علمي، ادبي ۽ تعليمي خدمتن جي سلسلي ۾ مڃتا طور هيٺيان انعام ۽ ايوارڊ مليل آهن.

ڪتاب ”ڪنڌيءَ ڪونئر ٿڙن“ تي اڪيڊمي ادبيات پاڪستان اسلام آباد طرفان سنڌي ادب جو ”شاهه لطيف ايوارڊ“ شاهه عبداللطيف ثقافتي مرڪز طرفان لطيف سائين تي لکيل مقالن تي به پيرا انعام، سنڌي ادبي بورڊ طرفان ”هاڪڙو درياءَ“ تحقيقي مقالي تي انعام، سنڌ تعليمي ڪانفرنس شهداد پور طرفان تعليمي خدمت تي ايوارڊ، مھراڻ ويلفيئر سوسائٽي ضلعو بدين، سنڌي ادبي سنگت ۽ لاڙ ادبي سوسائٽي طرفان ”خليفو نبي بخش ايوارڊ“، سانگهڙ تعليمي ڪانفرنس طرفان بهترين تعليمي خدمت تي ايوارڊ ۽ سنڌي ٻوليءَ جو بااختيار ادارو پاران سماجي سائنس جي درسي سبقن تي ڏنل ليڪچر تي شيلڊ.

ڪاشف صاحب جي وابستگي ڪيترن ئي ادارن ۽ تنظيمن سان رهي آهي. پاڻ سنڌ ايڊيوڪيشنل ڪائونسل جي مرڪز ۽ ضلعي حيدرآباد لاءِ ميمبر، بيورو آف ڪرڪيولر جو ميمبر، سنڌ ٽڪيسٽ بوڪ بورڊ ۾ بطور ليڪڪ، سنڌي ٻوليءَ جو بااختيار ادارو ۾ درسي ڪتابن جي ڇاپڻا ڪميٽيءَ جو ميمبر ۽ اعزازي صلاحڪار، وڌايو فقير سيمينار ۾ سيڪريٽري ۽ آل سنڌ پرائمري ٽيچرس ائسو سيئيشن ۾ سينئر نائب صدر سنڌ ۽ ٻين عهدن تي رهي چڪو آهي.

محمد حسين ”ڪاشف“ سخن جي ميدان ۾ به ڪوٺل ڪڏايو آهي ۽ غول ڏاڍو معياري لکيو اٿس. نموني طور سندس هڪ غزل جا بند هيٺ ڏجن ٿا:

رهيون نه بزم جهان ۾ نشان امن و سلام
خدا ڪري ته ٿئي غرق هي خرد جو نظام
جتي آغيسرت و ايمان جو موجزن درياءَ
سا وادي منهنجي نظر ۾ اڃا نه ٿي آ غلام.

محمد حنيف صديقي

محمد حنيف ولد حاجي محمد صالح صديقي 19- اپريل 1904ع تي شڪار پور شهر ۾ ڄائو. پاڻ محقق، مترجم، ليکڪ ۽ فرض شناس آفيسر ٿي گذريو آهي.

محمد حنيف صديقي مشترڪ سنڌ مدرسي ڪراچي مان ۽ بي-اي، ڊي جي سنڌ ڪاليج ڪراچي مان پاس ڪري، ايل. ايل. بي جي ڊگري حاصل ڪئي، جنهن بعد پهريان لاڙڪاڻي ۾ وڪالت ڪرڻ لڳو، قاضي فضل الله سندس جونيئر پارتنر رهيو هو، ۽ پوءِ 1950ع کان سرڪاري نوڪري اختيار ڪيائين. پاڻ پهريان سيشن جج ۽ پوءِ سٽ سرڪار جي لاڊپارٽمينٽ جو سيڪريٽري مقرر ٿيو. گڏوگڏ کيس سنڌ ليگسليٽو اسيمبليءَ جو سيڪريٽري پڻ مقرر ڪيو ويو. 1959ع ۾ رٽائر ٿيڻ کان پوءِ هڪ سال لاءِ پاڪستان لاءِ ظهير ڪمشنر

مقرر ٿيو. پاڻ 1962ع ۾ اولھ پاڪستان جي اسيمبليءَ جو ميمبر پڻ چونڊيو ويو.

صديقي صاحب رٽائر ٿيڻ کان پوءِ سنڌ جي تاريخ جي اهم دورن تي مضمون مقالا ۽ ڪتاب لکيا، ليڪن سندس وڏو ڪارنامو اهو آهي جو سندس مشوري تي سنڌ يونيورسٽي جنوري 1963ع ۾ ”سنڌي اڪيڊمي“ نالي ادارو قائم ڪيو، جنهن جو نالو 1964ع ۾ بدلائي ”انسٽيٽيوٽ آف سنڌالاجي“ رکيو ويو. صديقي صاحب ان وقت سنڌ يونيورسٽي ۾ سنڌيڪيٽ جو ميمبر هو، سندس ٺهراءَ تي 26- ڊسمبر 1962ع تي ان وقت جي وائيس چانسلر ڊاڪٽر رضي الدين صديقي سندس اها گهر قبول ڪندي نه رڳو ان اداري جي منظوري ڏني، پر کيس ان اداري جو اعزازي ڊائريڪٽر پڻ مقرر ڪيو. سنڌالاجي واري لائبريري پڻ سندس ئي رهنمائيءَ هيٺ جڙيل آهي.

صديقي صاحب جا لکيل مقالا مختلف رسالن ۾ ڇپيل آهن. ان کان سواءِ سندس هيٺيان چار ڪتاب سنڌي ادبي بورڊ لاءِ انگريزيءَ مان سنڌيءَ ۾ ترجمو ڪيل آهن.

يادگيريون (سيٽ ناول جي خود نوشتہ سوانح حيات جو ترجمو)، سنڌ جي درٻار (از- جيمس برنس)- سنڌو نديءَ جي ماٿريءَ ۾ رهندڙ قومون (از- رچرڊ برٽن) ۽، سنڌ ۽ بلوچستان جو سير سفر (از- هينري پائنجر).

صديقي صاحب ڪتابن جو ڪوڏيو هو. وٽس هڪ عاليشان لائبريري هئي، هندستان ۽ ٻين ملڪن جي عالمن سان سندس جان سڃاڻ هوندي هئي. سندس وفات 26- فيبروري 1976ع تي ٿي.

محمد خان جوڻيجو

محمد خان جوڻيجو ولد خانصاحب دين محمد جوڻيجو 18- آگسٽ 1932ع تي ضلعي سانگهڙ، تعلقي ڪهري ۾ سنڌڙي لڳ پنهنجي آبائي ڳوٺ ۾ پيدا ٿيو. پاڻ پاڪستان جو يارهون وزيراعظم ٿي گذريو آهي.

محمد خان جوڻيجي ابتدائي تعليم ميرپورخاص ۽ ڪراچي ۾ حاصل ڪئي، اعليٰ تعليم انگلستان جي مشهور تعليمي اداري ڪيمبرج يونيورسٽيءَ ۾ حاصل ڪئي، جتان فارغ التحصيل ٿيڻ کان پوءِ ايگريڪلچرل انسٽيٽيوٽ بيسنگر برطانيه مان زرعي سائنسي علوم ۾ ڊپلوما ڪئي.

جوڻيجي صاحب 21 سالن جي عمر ۾ سياسي ميدان ۾ قدم رکيو. 1954ع ۾ دسترڪت ڪائونسل سانگهڙ جو بنا مقابلي چيئرمين منتخب ٿيو. 1962ع ۾ اولھ پاڪستان اسيمبليءَ جو ميمبر چونڊيو ويو. جولاءِ 1963ع کان مارچ 1969ع تائين پاڻ صوبائي ڪابينا ۾ وزير صحت، وزير بنيادي

جمهوريٽ، وزير بلديات، وزير محنت، وزير براء امداد باهمي ۽ وزير مواصلات جي عهدن تي فائز رهيو. وزير مواصلات جي حيثيت سان ڪراچي حيدرآباد جي وچ ۾ تعمير ڪرايل سهرڙا، وي سندس عظيم ڪارنامو آهي. جولاءِ 1978ع ۾ جنرل ضياءَ کيس پنهنجي ڪابينه ۾ شامل ڪيو ۽ 21 اپريل 1979ع تائين پاڻ ريلوي جو وفاقي وزير ٿي رهيو. جنهن دوران سندس سٺي شهرت رهي.

25 فيبروري 1985ع تي فوجي آمر جنرل ضياءَ پاڪستان ۾ اليڪشن ڪرائي، جنهن ۾ محمد خان جوڻيجو ڪهري واري نڪ مان قومي اسيمبليءَ جو ميمبر چونڊجي آيو. پاڪستان پيپلز پارٽيءَ کي اقتدار ۾ اچڻ کان روڪڻ لاءِ جنرل ضياءَ سياسي چال چلندي اها اليڪشن غير سياسي بنياد تي ڪرائي هئي، جنهن ڪري وزيراعظم جي عهدي لاءِ صدر کي پنهنجي مرضي مطابق اعلان جي ڪنهن ميمبر جي نالي جو انتخاب ڪرڻو هو. جنرل ضياءَ جيئن ته هڪ سنڌي وزيراعظم جناب ذوالفقار علي ڀٽي کي نه رڳو غير قانوني طور اقتدار تان هٽائي حڪومت تي قابض ٿيو هو، پر ان کي قتل جي هڪ جڙو کيس ۾ ڦاسائي ڪورٽن کان ڦاسيءَ جي سزا ڏياري دنيا جي هن مڃل ليڊر کي بي جرم بي خطا شهيد ڪرائي ڇڏيو، جنهن ڪري سنڌي ماڻهو کانئس سخت ناراض هئا. هن انهن جي ڦٽڻ تي مرهم لڳائڻ لاءِ ڪنهن سنڌي کي وزيراعظم بنائڻ ٿي چاهيو. جوڻيجو صاحب جيئن ته ڪم ڳو ۽ خاموش طبع انسان هو ۽ پير صاحب پاڳاري شاهه مردان شاهه (ثاني) جو خاص مريد ۽ پارٽيءَ جو ماڻهو هو، ۽ پير صاحب وري ڀٽي خاندان ۽ پاڪستان پيپلز پارٽيءَ جو وڏو سياسي حریف هو ۽ آهي انڪري جنرل ضياءَ پنهنجي منشا مطابق وزيراعظم جي عهدي لاءِ محمد خان جوڻيجي کي ئي وڌيڪ مرزوق سمجهي حڪومت ٺاهڻ جي دعوت ڏني.

محمد خان جوڻيجي 23 مارچ 1985ع تي وزيراعظم پاڪستان جي عهدي جو حلف ڪيو ۽ ٻئي ڏينهن ئي اسيمبليءَ کان اعتماد جو ووٽ حاصل ڪري ورتو.

جنرل ضياءَ جيئن ته آئين ۾ ترميم ڪرائي سڀ اختيار صدر (يعني خود) وٽ رکيا هئا ۽ وزيراعظم جي عهدي کي ٻيڙ جي مهر وانگر بنائي ڇڏيو هو، پر پوءِ به محمد خان جي وزيراعظم بنجڻ سان وڻهي عرصي کان پوءِ ملڪ ۾ لولي لنگڙي ٿي صحيح ليڪن جمهوريٽ بحال ٿي. ساڍن اٺن سالن کان پوءِ 31-ڊسمبر 1985ع تي مارشل لا ختم ڪري ترميم شدہ آئين بحال ڪيو ويو. سياسي سرگرمين تان پابندي ختم ٿي. ڪافي بيروزگار ماڻهن کي روزگار سان لڳايو ويو، پنج نڪتي پروگرام تحت وڏي پيماني تي تنقياتي دڪان ٿيا، ملڪ جي معاش حالت مستحڪم ٿي ۽ ٻيا به ڪوڙ سارا سڌاري جا ڪم ٿيا.

29 مئي 1988ع تي صدر جنرل ضياءَ پنهنجا آڻي اختيار استعمال ڪندي قومي اسيمبلي ۽ وفاقي ڪابينا توڙي جوتيجي صاحب جي حڪومت جو خاتمو آندو. اهڙي طرح هن فوجي آمر هڪ ٻئي سنڌي وزيراعظم جي حڪومت جو خاتمو آندو، ليڪن هن پيري هن هڪڙي مهرباني ڪئي جو رڳو ان جي حڪومت ختم ڪئي پر کيس صحيح سلامت سنڌ ڏانهن واپس ڪيو.

محمد خان جوڻيجو پاڪستان مسلم ليگ جو صدر پڻ رهي چڪو هو، ۽ ان عهدي تي آخر تائين رهيو. پاڻ نهايت شريف النفس ۽ سادي طبيعت وارو انسان هو. آخري وقت ۾ مٿس ڪينسر جهڙي موذي مرض حملو ڪيو، جنهن وڳهي 18-مارچ 1993ع تي آمريڪا جي شهر بالٽي مورجي هائيڪنس اسپتال ۾ انتقال ڪري ويو. سندس جسد خاڪي کي وطن آڻي 20-مارچ تي سنڌي لڳ سندس آبائي ڳوٺ دين محمد جوڻيجو ۾ گهر جي ڀرسان باغ ۾ دفنايو ويو. سندس جنازي نماز ۾ علائقي جي هزارين ماڻهن کان علاوه ملڪ جي اهم شخصيت شرڪت ڪئي.

محمد خان ”غني“

محمد خان ”غني“ ولد محمد دائود ميمڻ 3-مارچ 1903ع تي ڳوٺ ٽڪڙ تعلقي ٽنڊي محمد خان ضلعي حيدرآباد ۾ ڄائو. پاڻ بهترين شاعر، اديب ۽ صحافي ٿي گذريو آهي.

محمد خان ”غني“ جي ابتدائي تعليم ۽ پرورش ٽڪڙ جهڙي علمي خطي ۾ ٿي. سنڌي تعليم ڳوٺ جي اسڪول ۾ فارسي ۽ قرآن شريف جي تعليم حافظ عبدالله ”بسمل“ کان حاصل ڪئي، 1916ع ۾ سنڌي فائينل جو امتحان پاس ڪري، حيدرآباد ميونسپل ۾ ماسٽر ٿيو، ليڪن 1923ع ۾ ماسٽري جي نوڪري ڇڏي تهپيداري تربنگ ڪاليج ۾ داخل ٿيو. 1924ع ۾ تهپيداري پاس ڪيائين، مگر نوڪري کان ڪيائين جو سندس طبيعت جو لاڙو صحافت طرف ٿي ويو ۽ ساڳئي سال کان پاڻ ”مسلمان“ اخبار جي دفتر ۾ ڪم ڪرڻ لڳو. اڳتي هلي 1931ع ۾ محمد هاشم ”مخلص“ پنهنجي زندگيءَ ۾ ئي ”مسلمان“ اخبار جي ادارت سندس حوالي ڪئي، جنهن کي ڪاميابي سان هلائيندو رهيو. محمد خان ”غني“ ٽڪڙ جي علمي ادبي محفلن مان گهڻو ئي پرايو. حيدرآباد آيو ته اتي جي ادبي محفلن سندس جدي ورثي شاعري کي چار چنڊ لڳائي ڇڏيا. ياد رهي ته محمد خان ”غني“ سنڌ جي جيد شاعر حافظ حامد ٽڪڙائي جو پوٽو ۽ محمد هاشم ”مخلص“ جو ڀائٽيو هو.

محمد خان ”غني“ سنڌي ٻوليءَ جو تمام وڏو شاعر هو. شاعري ۾

سندس استاد حافظ عبدالله ”بسمل“ هو. هن پهريان تخلص ”ستيمر“ ۽ پوءِ ”غني“ اختيار ڪيو. سندس شعر جو وڏو ذخيره موجود آهي، جنهن ۾ ٽي مثنويون طبعراءَ ۽ هڪ مثنوي ترجمو ٿيل آهي. ”مسدس حالي“ جي بهترين ترجمي ڪرڻ تي پنج سوريپا جو اعلان ٿيو، تقريباً ڏهاڪو کن ترجما پيش ٿيا، مگر غني صاحب وارو ٿيل ترجمو بحال ٿيو. مثنوي ”فاتح سنڌ“ تي ادبي بورڊ طرفان ست سوريپا انعام مليس. هڪ ڪافيءَ تي پير صاحب پڳاري ڪيس پنج سوريپا انعام ڏنو هو. ان کان سواءِ پوئين دور ۾ سندس قدردانن ۾ سائين طالب الموليٰ، ”سرشار“ عقيقي ۽ ٻيا ڪافي علم دوست بزرگ شامل هئا. پاڻ آخري ڏينهن ۾ ريڊيو پاڪستان سان پڻ وابسته رهيو. سندس لکيل ڪتابن جا نالا هن ريت آهن.

مسلمان (تنقييد-1943ع)، ارمغان حامد (چوٿون ڇاپو، ترتيب-1949ع)، بادل ۽ بوندون (شاعري-1960ع)، مثنوي فاتح سنڌ، مثنوي گلزار غني، سوانح حضرت عمر، قديم سنڌ ۽ مسدس حالي (ترجمو).
محمد خان ”غني“ پهرين مارچ 1979ع تي وفات ڪئي. سندس ڪلام جو نمونو هيٺ ڏجي ٿو:

ڇا ٿو تون پڇين ڇا مون ڏٺو تنهنجي غمن ۾
هڪ آه جگر دوز ۽ هڪ باهه بدن ۾
مارين ٿو نگهه ساڻ جيارين ٿو لکن سان
اعجاز ڏنر تنهنجي چپن ۾ ۽ اکين ۾.

محمد خان ”مجيدي“

محمد خان ”مجيدي“ ولد قيصر خان جتوئي 5- جنوري 1918ع تي ڳوٺ شادمان جتوئي لڳ جهوڪ شريف تعلقي ميرپور بٺوري ضلعي ٺٽي ۾ ڄائو. پاڻ سنڌ جي تاريخ ساز شخصيت ۽ قومي شاعر آهي.
محمد خان ”مجيدي“ ابتدائي تعليم جهوڪ شريف ۾ حاصل ڪئي. 1932ع ۾ سنڌي فائينل جو امتحان ان وقت جي سڄي ڪراچي ضلعي ۾ پهريون نمبر اچي پاس ڪيو. جنهن کان پوءِ سرڪاري ملازمت اختيار ڪيائين. پهريان جهوڪ ۾ ڊڪ منشي مقرر ٿيو ۽ پوءِ آگسٽ 1934ع ۾ پرائمري ماستر مقرر ٿيو ۽ مختلف اسڪولن ۾ رهندي 5- جنوري 1976ع تي هيڊ ماستر جي عهدي تان رٽائر ڪيائين. نوڪريءَ دوران تعليمي جلسن ۾ ڀرپور غوني سان شرڪت ڪندو هو ۽ جنهن به اسڪول ۾ رهيو اتي تعليمي پروگرام ۽ جلسا ضرور ڪيائين. پاڻ پنهنجي شاعري شاگردن جي آواز ۾ ڳارائي علمي مظاهرو

ڪندو هو. هن ”آل سنڌ پرائمري ٽيچرس ائسوسيئيشن“ (1) جي پليٽ فارم تان استادن جي حقن لاءِ به گهڻو جاکوڙيو.

محمد خان ”مجيد“ جو شمار سنڌ جي قادر الڪلام ۽ ڪهنه مشق شاعرن ۾ ٿئي ٿو. شاعري ڪرڻ جي شروعات نوڪري واري زماني کان ”مجيد“ تخلص سان ڪيائين، ليڪن 1960ع کان پوءِ ڪوبه تخلص شاعري ۾ ڪونه آندائين. ڊاڪٽر شيخ محمد ابراهيم ”خليل“ کان شروعات ۾ شاعريءَ جي اصلاح ڪرائيندو هو. هن نظم جي هر صنف تي طبع آزمائي ڪئي آهي. پر طويل نظم تي خاص ملڪو رکي ٿو. ان سلسلي ۾ سن 1962ع ۾ سندس پهريون ڪتاب ”سنڌي ۽ انجون قومون“ نالي ڇپيو، جنهن ۾ سنڌ جي سمورين ذاتين ۽ قومن جي نالي سان 96 بندن تي مشتمل هڪ ڊگهو نظم ڇپيل آهي. نظم جي هر بند ۾ اٺ اٺ ستون آهن. ان کان سواءِ سنڌ جي شهيد ٿي ويلن ۽ وفات ڪري ويلن شخصيتن تي پڻ شاعري ڪئي اٿس، جنهنجو پڻ ڪتاب تيار آهي. سندس شاعريءَ جو هڪ ٻيو ڪتاب ”مٽي منهنجي مٽي آ“ تازو 2000ع ۾ شايع ٿيو آهي.

مجيد صاحب نوڪري کان رٽائر ٿيڻ کان پوءِ سمورو وقت سنڌ جي شاعري کي ڏنو ۽ سنڌ جي مختلف شهرن ۾ هلي وڃي شاعري پڙهندو آهي ۽ اهو ورد هن پيرسني واري عمر ۾ به اڃا جاري رکيو اچي. پاڻ پوري ردم سان اسٽيج تي شاعري پڙهندو آهي، جنهن سان ٻڌڻ وارا جهومندا آهن ۽ قمار گهڻو لطف اندوز ٿيندا آهن. سندس شاعريءَ جا چار وڏا ڪتاب قلمي صورت ۾ ڇپائي جي انتظار ۾ آهن. سندس قومي شاعري کي زرينه بلوچ، سرمد سنڌي مرحوم ۽ مقامي فنڪارن ۽ ڪارڪنن وڏي تعداد ۾ ڳايو آهي. کيس مختلف تنظيمين طرفان بهترين شاعر طور ڪجهه ايوارڊ پڻ مليل آهن.

محمد خان ”مجيد“ 1936ع ۾ ميهڙ مان پنهنجي عزيزن وٽان شادي ڪئي، جنهن مان کيس ٻه نياڻيون ۽ هڪ پٽ آهن. سندس ٻيو نمبر نياڻي آڀا مريم مجيد مشهور شاعره ۽ غزل جي راڻي سڏجي ٿي. جنهنجو ذڪر پنهنجي جاءِ تي ايندو.

محمد خان ”مجيد“ جي ڪلام مان نموني طور ڪجهه ستون هيٺ ڏجن ٿيون:

پل يار اسان جو يار نه ٿي پر ڌرتي جو غدار نه ٿي
جا سچ لڪائي ڪوڙ لکي تون اهڙي ڪا اخبار نه ٿي.

(1) ”آل سنڌ پرائمري ٽيچرس ائسوسيئيشن“ جو بنياد سال 1950ع ۾ استاد جان محمد جمالي رکيو.

محمد دائود بلوچ

دودو عرف محمد دائود ولد شير محمد خان بلوچ سن 1938ع ۾ ڳوٺ پاڙو خان جمالي تعلقي هالا ۾ جنم ورتو. پاڻ ناميارو ڪهاڻيڪار ۽ ناشر ٿي گذريو آهي.

محمد دائود بلوچ پنهنجي ڳوٺ جي اسڪول مان سنڌي فائينل پاس ڪري بعد ۾ اديب، اديب عالم ۽ اديب فاضل جا امتحان پاس ڪري بي- اي جو امتحان ڏنو. پيشي جي لحاظ سان ماسٽر هو. پاڻ گهڻي وقت کان قاضي عبدالقيوم اسڪول حيدرآباد ۾ 1994ع تائين هيڊ ماسٽر ٿي رهيو. ”آل سنڌ پرائمري ٽيچرس ائسوسيئيشن“ جو رٽائرمينٽ بعد به تاحيات مرڪزي صدر رهيو. محمد دائود بلوچ 1954ع کان لکڻ شروع ڪيو. سندس پهرين ڪهاڻي ”سنڌ خاطر“ هئي جيڪا ڇپجي نه سگهي. سندس ڪهاڻين جا چار مجموعا شايع ٿيل آهن، جن جا نالا آهن منهنجا پاڳ هن جا پاڳ، وري شل ٻيڙي ٻڏي، اڳڙيون اُڃايون ۽ انصاف ڪٿي آهي؟ ان کان علاوه سندس ٻه ترجمو ڪيل ڪتاب ڏهن جو نوٽ- ۽ وفادار دوست ۽ ٽي مرتب ڪيل ڪتاب ڪهاڻي نمبر 1980ع، ڪهاڻي نمبر 1982ع ۽ چار ڪهاڻيڪار چار نقاد پڻ شايع ٿيل آهن.

محمد دائود بلوچ 1979ع ۾ ”منصور پبليڪيشن“ نالي هڪ اشاعتي ادارو قائم ڪيو، جنهن پاران 26 معياري ڪتاب وڏي خلوص ۽ محبت سان سنڌي ادب جي جهول ۾ اڀريائين. پاڻ روسي سفارتخاني طرفان منعقد ڪرايل ”طلوع ادبي انعامي چٽا پيٽي“ ۾ ليٽن تي مضمون لکي ٽيون انعام حاصل ڪيائين. سندس هڪ ڪهاڻي ”ڏاند“ جي عنوان سان ايشيائي اديبن جي حوالي سان انگلينڊ ۾ شايع ٿي. ان کان سواءِ سندس لکڻيون سنڌ توڙي هند جي ڪيترن ئي رسالن ۾ ڇپجنديون رهيون.

محمد دائود بلوچ 14- آڪٽوبر 1996ع تي گذاري ويو.

محمد رحيم مهر، فقير

فقير محمد رحيم مهر ڳوٺ فقير آباد ضلعي سانگهڙ ۾ پيدا ٿيو. پاڻ سانگهڙ جي سر زمين جو مشهور صحافي، اديب ۽ بهادر حر مجاهد ٿي گذريو آهي. فقير محمد رحيم مهر پير صاحب پاڳاري جو مريد هو، هن 1965ع واري پاڪ- ڀارت جنگ ۾ حر مجاهد فورس جي اڳواڻي ڪري راجستان سيڪٽر ۾ بهترين ڪارڪردگيءَ جو مظاهرو ڪيو هو ۽ هندستاني فوج جو مردانگيءَ سان مقابلو ڪيو هئائين. ان کان اڳ انگريزن خلاف هلايل حرن واري تحريڪ ۾ هن پاڻ سر جوشيءَ سان حصو ورتائين، جنهن ڪري کيس ڪافي عرصو جيل ۾ به رکيو ويو هو. عمر جي آخري دؤر ۾ هن حر جماعت ۾ اصلاح جون ڪوششون

پني ڪيون.

فقير صاحب 1952ع ۾ هفتيوار اخبار ”الفقراء“ سانگهڙ مان جاري ڪئي، جنهن کي بعد ۾ ٽي روزه ڪيائين. پاڻ ان اخبار جو چيف ايڊيٽر ٿي رهيو. فقير محمد رحيم مهر کي 23- آگسٽ 1980ع تي سانگهڙ ۾ ڪن ماڻهن گوليون هڻي زخمي ڪري وڌو، کيس پهريان سول اسپتال سانگهڙ ۽ پوءِ ايل-ايم-سي ڄامشورو ۾ داخل ڪيو ويو جتي انتقال ڪري ويو. 24- آگسٽ تي کيس اباڻي ڳوٺ ۾ سپرد خاڪ ڪيو ويو. مشهور شاعر، اديب ۽ ريڊيو، اسٽيج جو ناميارو ڪمپيئر بخشڻ مھراڻوي سندس فرزند آهي.

محمد سليمان، قاضي

ڊاڪٽر قاضي محمد سليمان ولد قاضي دوست محمد 13- جنوري 1902ع تي موري شهر ۾ پيدا ٿيو. پاڻ جانورن جي بيمارين جو ماهر ڊاڪٽر ۽ ادب دوست انسان هو.

قاضي محمد سليمان ابتدائي تعليم موري ۾ حاصل ڪئي. اعليٰ تعليم لاءِ بمبئي جي وٽري ڪاليج ۾ داخل ٿيو، جتان 1923ع ۾ گريجوئيٽ ٿيو ۽ فرسٽ ڪلاس حاصل ڪيائين. ”هينڊلنگ آف اينيملس“ ۾ هوشيار ۽ سبب ”ڊاڪٽر اسٽيل ميموريل ميڊل“ (چاندي جو ٻلو) کيس انعام ۾ مليو. 1946ع ۾ هن ”مڪٽيسر بريلي“ مان پوسٽ گريجوئيٽ ڪئي.

قاضي صاحب نوڪري جي لحاظ کان اسسٽنٽ ڊائريڪٽر اينيمل هسپينڊري ٿي رهيو، جتان 13- جنوري 1958ع تي رٽائر ٿيو. ان کان پوءِ 13- فيبروري 1958ع کان 13- آگسٽ 1959ع تائين وي - اي-ٽي انسٽيٽيوٽ ٽنڊو ڄام ۾ جانورن جي طب بابت ليڪچر ڏيندو رهيو.

ڊاڪٽر صاحب جانورن جي بيمارين جو ماهر ڊاڪٽر هو. ان ڏس ۾ ٻين خدمتن کان سواءِ هن جانورن جي بيمارين متعلق هڪ ڪتاب لکيو، جنهن ۾ خاص طور ٿر ۾ مال جي بيمارين متعلق ۽ ٻي اهم مفيد ۽ ڪارائتي معلومات ڏني آهي.

قاضي صاحب هڪ نثر نويس ۽ شاعر پڻ هو. هن لاهور کان بريلي تائين پنهنجي سفر جو احوال به قلم بند ڪيو، ۽ شعرو شاعري طرف پڻ سندس خاصو لڳاءُ رهيو. سندس ڪلام بحر وزن تي پورو ۽ پختو نظر اچي ٿو.

ڊاڪٽر قاضي محمد سليمان 6- جون 1968ع تي وفات ڪري ويو. نموني طور هيٺ سندس شاعري ڏجي ٿي:

پنا توڪان پل پل ۾ آءُ ٿسو پناه
ڪري مهر مولا ڏي مون کي پناه

محمد سومار شيخ

محمد سومار ولد الله بچايو شيخ پهرين جنوري 1935ع تي ڳوٺ شيخ قريو پانڊاري تعلقي بدين ۾ ڄائو. پاڻ لاڙ علائقي جو مشهور اديب، محقق ۽ تاريخدان ٿي گذريو آهي.

محمد سومار شيخ ابتدائي سنڌي تعليم ڳوٺ دينار خان ٽالپر ۾ حاصل ڪئي. عربي ۽ فارسي ميانجي عارف ۽ هاشم منڌري وٽ پڙهيو. 1952ع ۾ سنڌي فائينل جو امتحان پاس ڪري سنڌي ماسٽر مقرر ٿيو. 1967ع ۾ اديب فاضل جو امتحان به پاس ڪيائين.

محمد سومار شيخ لاڙ جي ادبي ۽ ثقافتي تاريخ لاءِ جيڪو جاکوڙيو، اهو قابل داد آهي. هن لاڙ ۽ ٿر جي علائقن جي ادبي ۽ ثقافتي ورثي کي گڏ ڪرڻ لاءِ سوين ميل پنڌ ڪري، شهرن ۽ ڳوٺن ۾ ماڻهن سان ملي ادبي رهاڻيون رچائي مختلف قومن، ريت رسمن، شخصيتن، ماڳن، مڪانن ڦٽل ڍورن ۽ واهن وغيره متعلق معلومات حاصل ڪئي. هن هر اديب، سگهڙ، شاعر، مولودي، واپي، لوهار، ڪنڀار ۽ ڪنهن وانهڙو کي به اهم سمجهي ان کان ڪجهه نه ڪجهه پڇندو رهيو ۽ جيڪي هن ٻڌايس اهو لکندو رهيو. هو ڪڇ جو رڻ اڪري پڇ تائين وڃي نڪتو هو ۽ اتان شاه صاحب ۽ ڪجهه ٻين شاعرن جو اڻ لپ ڪلام هٿ ڪري آيو. اهڙي طرح هن سوين ڪتاب لکي لاڙ جي ادبي ۽ ثقافتي تاريخ کي مالا مال ڪري ڇڏيو.

پهري جنوري 1975ع تي بدين کي ضلعي جو درجو ڏنو ويو، جنهن کان پوءِ شيخ صاحب جي ڪوششن سان ضلعي اندر ميلن، ملاڪڙن، نمائشن ۽ ادبي ڪانفرنسن جي شروعات ٿي. سندس ڪوششن سان 1976ع ۾ يادگار بدين جو ثقافتي ميلو ملهايو ويو، جنهن ۾ هڪ پاسي لاڙ جي مختلف هنرن، راندين ۽ ثقافت جي نمائش ٿي ته ٻئي پاسي ادبي ڪانفرنس ۾ ضلعي جي مختلف شخصيتن تي مقالا پڙهي انهن جي خدمت بابت ڄاڻ ڏني وئي. لاڙ ميوزم پڻ سندس ئي يادگار آهي، جنهن لاءِ هن تمام گهڻي جاکوڙ ڪري علائقي مان وڏي تعداد ۾ نادر شيون گڏ ڪيون هيون. تنهن کان سواءِ شيخ صاحب بدين ۾ هڪ پريس ۽ هڪ اشاعتي ادارو پڻ قائم ڪيو هو، جيڪو مختلف نالن جهڙوڪ بدين پبليڪيشن، ساگر پبليڪيشن وغيره سان هلندو رهيو.

شيخ صاحب آثار قديمه، تاريخ، لوڪ ادب، سوانح، افسانا، شعر ۽ ثقافت وغيره جي موضوعن تي ننڍا وڏا اٽڪل تي سئو کن ڪتاب لکيا، جن مان شايع فقط پنجاهه جي قريب ٿي سگهيا. انهن مان ڪجهه ڪتابن جا نالا هيٺ ڏجن ٿا.

پرڏيهين ڏانهن پيغام (1954ع) - شاهه جا گهر ٿيل بيت (1956ع) -
تاريخ شمسراء لاڙ (1956ع) - آڏي رات (ناول 1956ع) - هڪ ندي ۾
ڪنارا (ناول 1958ع) - نوراني جاسوس (ناتڪ 1958ع) - قلم وهي ويو
ڪانهن (1969ع) - قصو ڪرهي پير جو (1970ع) - ڪلام مرڪان شيخڻ
(1971ع) - روپا ماڙي (1971ع) - ڪوٽن ڪٺي آهيان (ترتيب 1971ع) -
غزليات احمد (ترتيب 1972ع) - بدين ضلعي جي ثقافتي تاريخ (1975ع) -
ڪڇين جا قول (1977ع) - بدين ضلعي جو مطالعو (1982ع) - لطيف سائينءَ
جا لاڙ تان پيرا (1986ع) وغيره.

محمد سومار شيخ کي مڃتا طور ڪجهه ايوارڊ انعام ۽ سرٽيفڪيٽ
مليا، جن ۾ اڳوڻي صدر جنرل ضياءَ هٿان لطيف ڪانفرنس سکر جي موقعي
تي 1985ع ۾ مليل ”فڪر و نظر ايوارڊ“ به شامل آهي. هيءُ قلمي پورهيت،
محقق، تاريخدان، ٻوليءَ جو ماهر، لوڪ ادب جو ڄاڻو، سچو سڀا جهڙو ۽ محنتي
ماڻهو 24 - آڪٽوبر 1986ع تي هيءُ فاني دنيا ڇڏي ويو.

محمد شاهه امروٽي، مولانا

سيد محمد شاهه ولد ميان نظام الدين شاهه 9 - مئي 1929ع تي ڳوٺ
”ديواني“ لڳ ڀريلوءَ ضلعي خيرپور ميرس ۾ ڄائو.

پاڻ ممتاز عالم دين، روحاني پيشوا ۽ سياسي مدبر ٿي گذريو آهي.

مولانا محمد شاهه امروٽي جو والد ميان نظام الدين برصغير جي
مشهور معروف شخصيت مولانا تاج محمد امروٽي جو رشتي ۾ ڀائيٽو هو،
جيڪو مولانا تاج محمد امروٽي جي وفات کان پوءِ اباڻو ڳوٺ ڇڏي اچي امروٽ
۾ سڪونت پذير ٿيو ۽ درگاهه جي خدمت ۽ سار سنڀال ڪرڻ لڳو.

سيد محمد شاهه امروٽي قرآن مجيد جي تعليم ۽ سنڌي ڇهه درجا
امروٽ شريف ۾ پڙهيو، ان کان پوءِ ديني تعليم مختلف مدرسن ۾ مختلف
ناميارن عالمن کان حاصل ڪئي، آخر ۾ مولانا عبدالعزيز مارواڙي، مولانا در
محمد ڊول ۽ مولانا مظهر الدين انڊيا کان باقي رهيل تعليم مدرسه تاج المدراس
امروٽ ۾ مڪمل ڪري فضيلت جي دستار ٻڌائين.

تعليم مڪمل ڪرڻ کان پوءِ محمد شاهه پنهنجو وقت ديني ڪتابن جي
مطالعي ۽ ٻين علمي مشغلي ۾ صرف ڪرڻ لڳو. ڪجهه ڏينهن کان پوءِ سندس
والد وفات ڪري ويو، جنهن کان پوءِ کيس درگاهه امروٽ جو ٽيون نمبر سجاده
نشين مقرر ڪيو ويو. جنهن کان پوءِ سندس سمورو وقت مريدن کي ذڪر اذڪار
ڏيڻ، درگاهه جي انتظام سنڀالڻ ۽ گهرو ڪم ڪار جي نظرداري ڪرڻ ۾ گذرڻ لڳو.

پاڪستان جي وجود ۾ اچڻ کان ڪجهه سال پوءِ جڏهن ”جمعت العلماء السلام“ نالي هڪ سياسي جماعت قائم ٿي ته محمد شاهه ان جماعت ۾ شامل ٿيو. ون يونٽ ٽٽڻ کان پوءِ ستت ئي حيدرآباد ۾ ”جمعيت العلماء السلام“ صوبي سنڌ جو انتخابي اجلاس ڪوٺايو ويو، جنهن ۾ محمد شاهه کي سنڌ جو امير (صدر) چونڊيو ويو، ۽ پوءِ ٻار ٻار پاڻ ان عهدي لاءِ چونڊجندو رهيو ۽ حياتي جي آخري گهڙي تائين اهو عهدو وٽس ئي رهيو. ان کان علاوه پاڻ مرڪزي مجلس شوري جو رڪن ۽ ڪجهه وقت لاءِ جمعيت جو مرڪزي سيڪريٽري جنرل به ٿي رهيو.

1977ع ۾ جناب ڀٽي جي حڪومت خلاف ”پاڪستان قومي اتحاد“ جيڪا تحريڪ هلائي ان ۾ امروٽي صاحب ڀرپور حصو ورتو ۽ ان تحريڪ دوران ڪيترو وقت سينٽرل جيل سکر ۾ قيد رهيو. 1983ع ۾ ”ايم- آر- ڊي“ تحريڪ ۾ پڻ هن حصو ورتو.

مولانا محمد شاهه کي طب ۾ به سٺي مهارت حاصل هئي. ڪيترائي مريض سندس علاج سان شفا ياب ٿيندا رهيا. سندس حڪمت جي مشهوري پري پري تائين پهتل هئي. هڪ دفعي ايران مان ماليخوليا جا ڪجهه مريض آيا ۽ سندس علاج سان صحت مند ٿي ويا. پاڻ بهترين مقرر پڻ هو. مذهبي ۽ سياسي موضوعن تي اهڙيون ته مدلل ۽ ڀر مفر تقريرون ڪندو هو جو ٻڌندڙ متاثر ٿيڻ کان سواءِ رهي نه سگهندا هئا. تقرير ڪندو هو ته ائين ڀائڻبو هو ته ڄڻ علم جو سمنڊ چوليون هڻي رهيو آهي. هن پنهنجي علمي مناظرن سان ڪيترن غير مسلمانن کي اسلام ۾ داخل ڪيو، جنهن لاءِ کيس ڪيتريون ئي تڪليفون سهيئون پيون.

مولانا امروٽي سنو ليڪڪ ۽ شاعر پڻ هو. هن تي ڪتاب لکيا جن مان هڪ ڪتاب ”ڇا ڏٺو آهي تو؟“ سائين جي-ايم سيد جي ڪتاب ”جيئن ڏٺو آهي مون“ جي رد ۾ لکيل آهي، جيڪو شايع ٿي نه سگهيو آهي. باقي ٻه ڪتاب ”رساله جهاد“ ۽ ”ملن جو مرشد“ شايع ٿيل آهن. اهي ٻئي ڪتاب دارالاشاعت امروٽي طرفان 53-1952ع ۾ شايع ٿيا هئا.

مولانا محمد شاهه امروٽي 13-نومبر 1987ع تي سول اسپتال سکر ۾ وفات ڪئي. سندس جنازي نماز مولانا عبدالڪريم قريشي پير واري پڙهائي. سندس نعتيه شاعري جو نمونو هيٺ ڏجي ٿو:

محبوب مٺي جو ڳائڻ ٿا پيا شان لکين هڪ مان نه رڳو
ان ريت ڪرڻ ٿا دردن جو درمان لکين هڪ مان نه رڳو
ٿئي شال زيارت مدني جي محبوب مديني ملڪ سنڌي
اهڙو رڪن ٿا دل اندر ارمان لکين هڪ مان نه رڳو.

محمد شاھ ڏاکري، پير

پير محمد شاھ ولد پير محمد شير شاھ ڪشمير ۾ پيدا ٿيو. پاڻ تمام وڏو عابد، زاهد، روحاني پيشوا ۽ صاحب ڪرامت بزرگ ٿي گذريو آهي.

سيد محمد شاھ ڏاکري جا وڏا ڪشمير جي طرف جا راهڪو هئا. سندس والد بزرگوار سلسلہ طريقت جي بيعت خواجه نظام الدين ڪشميري کان ورتي هئي ۽ پوءِ 1896ع ۾ اچي سنڌ کي پنهنجو وطن بنايائين. پاڻ ضلعي بدين جي ڳوٺ ڪنڊي ۾ رهڻ لڳو ۽ تلھار لڳ درگاھ تي وفات ڪيائين. سندس وفات کان پوءِ سائين محمد شاھ پنهنجي وڏي ڀاءُ جي اجازت سان بدين ضلعي کي ڇڏي اچي سڪرنڊ تعلقي ۾ سڪونت اختيار ڪئي. جتي پهريان ڳوٺ گھنديا ۾ اچي ويٺو ۽ پوءِ سڪرنڊ شهر جي ڀر ۾ اچي رهيو.

سائين محمد شاھ پنهنجي وقت جو باڪمال، صاحب طريقت ۽ ڪامل بزرگ ٿي گذريو آهي. وڏي تعداد ۾ ماڻهو سندس مريد هئا. پاڻ پنهنجي فقيرن سميت ڪشميري نموني تي وڏي آواز سان ذڪر ڪندو هو، انڪري ”پير ڏاکري“ جي نالي سان مشهور هو. سندس سلسلہ طريقت قادري ۽ نقشبندي هو. وٽس هر هفتي جمعي نماز تي پري پري کان هزارين ماڻهو ايندا هئا، جن مان ڪيترن کي حال پوندو هو ۽ وجد ۾ اچي ڳڻڪندا، ڀيٽ سان ٽڪر هڻدا ۽ زمين تي لپتندا هئا. ڪيترائي چور ۽ اڻ سڌريل جهنگلي ماڻهو به سندس صحبت ۾ اچي نيڪوڪار بڻجي ويا. پاڻ ڪڏهن ڪڏهن مريدن جي دعوت تي يا دين جي تبليغ خاطر سفر به اختيار ڪندو هو. پاڻ ڪرامتن ڀريو بزرگ هو. سندس ڪيتريون ئي ڪرامتون غلاقي ۾ مشهور آهن. (1)

محمد شاھ ڏاکري جو وڏندڙ اثر ڏسي ڪيترن ئي پيرن سندس مخالفت ڪئي، پر مٿس ان جو ڪو به اثر نه ٿيو. هو ذڪر الاهي ۽ ديني تبليغ ۾ مشغول رهيو ۽ ڪيترائي زنده دل انسان سندس روحاني فيض کان مستفيض ٿيندا رهيا.

(1) ”راغب الحروف جو ڇاڇو محمد خان چانڊيو، جنهن 16 جون 1987ع تي وفات ڪئي، سو پير صاحب جو مريد هو ۽ سندس ڪيتريون ئي ڪرامتون بيان ڪندو هو، جن مان سائين جي هڪ ڪرامت اها به ٻڌائيندو هو ته ”اسين مال وندا ماڻهو هئاسين، هڪ سال جهنگلي جانور بگهو اچي هريا جو رات جو اسان جي مال جي وڻاڻن ۾ اچي پوندا هئا ۽ اسان جا ڪيترائي ڀور زخمي ڪري ماري وجهندا هئا. اسان ڪجهه ڳوٺاڻا گڏجي سائين محمد شاھ ڏاکري وٽ دعا لاءِ وياسين. سائين دعا به گهري ۽ پاڻي به پڙهي ڏنو ۽ چيو ته هي پاڻي پنهنجي مال جي وڻاڻن جي چوڌاري چٽڪاري ڇڏيو ته بگهو وڻاڻن ۾ داخل نه ٿيندا ۽ انڌا ٿي پوندا. پوءِ اسان ائين ڪيو ته واقعي اهي جانور رات جو جڏهن اسان جي مال جي وڻاڻن وٽ پهچندا هئا ته انڌا ٿي پوندا هئا ۽ صبح جو اسان انهن کي ماري وجهندا هئاسين ۽ ان کان پوءِ وري ڪڏهن به بگهو وڻاڻن تي نه آيا.“

پير محمد شاه ڏاکري 18- آگسٽ 1926ع تي وفات ڪئي. سندس درگاه ضلعي نواب شاه ۾ سڪرنڊ شهر جي ڀر ۾ نيشنل هاءِ وي سان لاڳيتو واقع آهي، جتي هر سال سندس عرس ملهايو ويندو آهي. هن پنهنجي حياتي ۾ پنهنجو مقبرو ۽ قبر واري خوبصورت مسجد ٺهرائي هئي، جيڪا اڄ به فن تعمير جو هڪ شاهڪار آهي.

سيد محمد شاه ڏاکري جي وفات کان پوءِ سندس اڪيلو فرزند سيد احمد شاه المعروف ”سائين سهڻو“ سندس گادي نشين بڻيو، جيڪو پڻ وڏو عابد ۽ زاهد بزرگ هو. سنڌ ۽ بلوچستان ۾ سندس هزارين مريد هئا. سالن جا سال سندس روحاني فيض جاري ساري رهيو. پاڻ 4 جون 2000ع تي لاڏاڻو ڪري ويو. نوجوان ليکڪ ۽ قوم پرست سياسي اڳواڻ سيد منير شاه سندس وڏو فرزند آهي جيڪو ”درگاه پير ڏاکري“ جو موجوده سجاده نشين پڻ آهي.

محمد شاه (ناصرِي وارو)، پير

پير محمد شاه جيلاني (ناصرِي وارو) اٽڪل سن 1938ع ڌاري ڳوٺ هاشم راهو (عرف ڳوٺ راهو) لڳ ناصري تعلقي دولت پور صحن ضلعي نواب شاه ۾ تولد ٿيو. سندس اصل نالو غلام عبدالقادر آهي، ليڪن پاڻ مشهور محمد شاه جي نالي سان آهي. پاڻ موجوده دؤر جو وڏو ڪامل درويش آهي.

پير محمد شاه ناصري واري جو والد صاحب پير حاجي نظر محمد شاه جيلاني پڻ پنهنجي وقت جو وڏو درويش ۽ صاحب ڪرامت بزرگ ٿي گذريو آهي. پير محمد شاه جيلاني قرآن مجيد جي تعليم ڳوٺ ڇٽن شاه جي اسڪول ۾ پنجاڙو وٽ پڙهي پوري ڪئي ۽ پرائمري تعليم ڳوٺ ڇٽن شاه جي اسڪول ۾ حاصل ڪئي. وڌيڪ ظاهري تعليم حاصل ڪانه ڪئي. سندس پرورش الله جي هڪ صالح بندي (يعني سندس والد صاحب) جي جهوليءَ ۾ ٿي، جنهن ڪري پاڻ شروع کان ئي ذڪر ذاتي جي محبت طرف مائل ٿي ويو.

سائين محمد شاه جيلاني اڃا سن بلوغت کي مس پهتو ته، سندس والد سن 1951ع ۾ راه رباني وٺي ويو. جنهن کان پوءِ پاڻ مسلسل ستاويهن سالن تائين درگاه ناصري تي رهي، مخلوق خدا کي ذڪر الاهي جي تلقين به ڪندو رهيو ۽ مختلف اوليائن جي درگاهن تي وڃي الله وارن سان رهاڻيون به ڪندو رهيو.

جيئن ته سندس والد صاحب، مخدوم عبدالحميد ڪاٽيار ٻوڇڙائي رحم جي درگاه جو طالبو هو، انڪري پاڻ به هن درگاه جو طالبو ۽ پانڌينڙو بڻيو. ان کان سواءِ هر مهيني جي پهرين سومر تي مخدوم نوح سرور رحم جي درگاه تي، هر جمعي تي لکي شاه صدر رحم جي درگاه تي حاضر ٿيڻ ۽ جمع نماز

وري قلندر لعل شهباز رحم جي درگاه تي جماعت سان پڙهڻ سندس معمول رهيو. پاڻ ڪنهن ڪنهن جمعي تي پٺ تي پڻ پيرو ڪندو هو. اهڙي طرح پاڻ مختلف درگاهن تي وڃي توحيد جي تنوار سان اندر اوجاريندو رهيو. آخر شاه صاحب کي ملڪ کان ٻاهر سفر ڪرڻ جو خيال ٿيو، انڪري جنوري 1978ع ۾ پاڻ ناصري کي الوداع چئي پهريان پنهنجي مڙشد جي درگاه ”بوچڙائي“ آيو، اتان ٿي ڪراچي پهتو ۽ اتان بغداد شريف لاءِ روانو ٿيو جتان مصر کان ٿيندو حرمين شريفين پهتو ۽ حج جي سعادت ماڻڻ کان پوءِ پنهنجو نون مهينن جو سفر پورو ڪري واپس سنڌ موٽي آيو ۽ پاڻ جڏهن مرشد جي درگاه ”بوچڙائي“ تي پهتو ته هينئر کيس اتي رهڻ جو حڪم ٿيو. پاڻ مرشد جو امر مڃيندي گوڏا پيڇي درگاه بوچڙائي ۾ ويهي رهيو ۽ اڄ تائين اتي ئي سڪونت پذير آهي ۽ ڪلمه توحيد جي تنوار آلا پي هر هڪ ايندڙ کي نوراني محفل سان نوازيندو رهي ٿو. درگاه بوچڙائي ضلعي حيدرآباد ۾ شيخ پرڪشي کان ٻه ميل اتر طرف آهي هن درگاه کي ”مڪان شريف“ جي نالي سان پڻ سڏيندا آهن.

سيد محمد شاه جيلاني جهڙو هادي رهنماءُ اڄوڪي وقت ۾ ڪو ورلي ڏسڻ ۽ ٻڌڻ ۾ ايندو. پاڻ هن وقت تارڪ الدنيا آهي ۽ هر وقت الله جي عبادت ۾ مشغول رهي ٿو. پاڻ گذريل ٻاويهين سالن ۾ هڪ منت لاءِ ٻه مڪان شريف کان ٻاهر نه نڪتو آهي. جڏهن ته سندس اهل و عيال حيدرآباد ۾ ۽ ٻيو خاندان ۽ زمين وغيره اباڻي ڳوٺ ناصري ۾ آهن، پر هو انهن سڀني کان بي نياز بشجي مرشد جي درگاه ۾ ساڻه سائينءَ جي سپرد ڪري مولا جي محبت ۾ مست رهي الاهو الاهو جي وائي ورجائيندو رهي ٿو ۽ دنيا جي هر فڪر کان آجور آهي. درگاه تي سياري توڙي اونھاري سندس پاڻياري هميشه پت تي هوندي آهي. لباس به تمام سادو پهريندو آهي. پھراڻ ۽ شلوار ۾ ملبوس، مٿي تي سادي سفيد توبی، پيرن ۾ ڪڏهن سليپر ته ڪڏهن باتا جي چونڊيل پيل. کاڌو به اهو ئي کائيندو آهي، جيڪو درگاه تي آيل ماڻهن کي پيش ڪيو ويندو آهي. سوبه تمام گهٽ چانهه به يا ڪڏهن تي تائيم پيئندو آهي. مطلب ته کائڻ پيئڻ ۾ به ڪافي سادگي ۽ ڪفايت اختيار ڪندو آهي.

پير صاحب قادري سلسلي سان تعلق رکي ٿو صومر و صلوات جو نهايت پابند آهي. ذڪر چار تسبيحون بلند آواز سان ورد ڪرائيندو آهي. سندس هزارين مريد سڄي پاڪستان ۾ ٽڙيل پکڙيل آهن. سندس مريد هر نماز بعد ڏهه دفعا ﴿لَا إِلَهَ إِلَّا اللَّهُ﴾ ضرور پڙهندا آهن.

پير صاحب جي ڪچهري ۾ ويهي ته الله پيو ياد ايندو پاڻ ڪافي اوليائن سڳورن جي مفوضات، مقالات ۽ حالات کان واقف آهي ۽ اڪثر اوليائن جي

ڪرامت ۽ تصوف تي راتين جون راتيون رهاڻيون ڪندو آهي. وٽس روزانو وڏي تعداد ۾ سندس مريد ۽ معتقد سندس زيارت ڪرڻ ۽ ڪانئس دعا وٺڻ لاءِ ايندا آهن، جن ۾ هر طبقي جا ماڻهو شامل آهن. جهڙوڪ، امير، غريب، شاگرد، استاد، انجنيئر، ڊاڪٽر، عالم، اديب، آفيسر وغيره. سندس مجلس ۾ خاص ۽ عام جو ڪوبه فرق نه هوندو آهي. رشد و هدايت جو سلسلو سڄو ڏينهن جاري رهندو آهي. درگاه تي چوويهه ڪلاڪ لنگر جاري آهي، هر آني کي فوراً تازو کاڌو ملندو آهي.

مطلب ته پير محمد شاه ناصري وارو متقي پرهيز گار، فضل ۽ ڪمالات جي ذات سان سينگاريل قال ۽ حال وارو وڏو صاحب ڪرامت بزرگ آهي. سندس ڪرامتون بيان کان ٻاهر آهن. سندس بزرگي ۽ ڪمالات جي هاڪ هنڌين ماڳين آهي.

محمد صادق (راڻي پور وارو)

حڪيم مولانا صادق علي عرف محمد صادق ولد مولوي الله بخش کنيرو، ڳوٺ جليل کنيري تعلقي احمد پور (پنجاب) ۾ ڄائو. پاڻ مشهور عالم، اديب، ۽ حڪيم ٿي گذريو آهي.

حڪيم محمد صادق جو والد صاحب خواجه غلام فرید جو خليفو هو، جيڪو خواجه صاحب جي وفات (24- جولاءِ 1901ع) کان پوءِ لڏي اچي راڻي پور سنڌ ۾ ويٺو. جتي سندس هڪ نياڻيءَ جو نڪاح پير ابو محمد صالح شاه جيلاني سان ٿيو.

مولانا محمد صادق ابتدائي تعليم چاچڙان شريف (پنجاب) جي پرائڊري اسڪول ۾ حاصل ڪئي ۽ وڌيڪ تعليم راڻي پور ۾ پير صالح شاه جي سرپرستيءَ ۾ حاصل ڪئي. کيس پهريان ميان الله بخش عباسي کهڙن واري کان فارسيءَ جي تعليم ڏياري وئي، ان کان پوءِ کيس مولانا عبدالغفور همايوني، مولوي عبدالرؤف ۽ آخر ۾ مولانا الحاج محمد صاحب لغاري کان تعليم ڏياري وئي.

مولوي محمد صادق پنهنجي وقت جو مشهور حڪيم هو. سندس حڪمت جو چرچو سنڌ کان ٻاهر به هئو. جهونا ڳڙھ جي نواب جي بيگم بيمار ٿي پئي، بر صغیر جا هزار ها ڊاڪٽر سندس علاج ۾ ناڪام ٿي ويا، ليڪن حڪيم محمد صادق جي علاج سان بيگم صاحب شفاياب ٿي وئي. جنهن تي نواب صاحب خوش ٿيندي کيس انعام به ڏنو ۽ وظيفو به جاري ڪيو، جيڪو آخرتائين کيس ملندو آيو. خيرپور جامير به مٿس مهربان هئا ۽ انهن جي درٻار مان پڻ ماهوار هڪ سؤ روپيا وظيفو ملندو هئس.

طب کان سواء حڪيم صاحب جون ديني ۽ علمي خدمتون پڻ نمايان حيثيت رکن ٿيون. هن مير علي نواز ”ناز“ جي اسرار تي هڪ اردو رسالو ”دعوت الاعتصام بدين الله الاسلام“ لکيو، جنهن ۾ مسلمانن جي سڀني فرقن کي هڪ پليت فارم تي جمع ٿيڻ جي اپيل ڪيل آهي. هن هڪ ٻيو رسالو ”احسن المنادي في الاسلام غاندي (گاندھي)“ نالي سان لکيو، جنهن ۾ پيغمبر اسلام متعلق چند هندو دانشورن جا رايا ۽ حڪيم صاحب جي مهاڻا گاندھيءَ سان خط و ڪتابت جا ڪجهه حصا ڏنل آهن. مولانا صاحب 1916ع ۾ هڪ ماهوار رسالو پڻ جاري ڪيو، جيڪو ”صحيحه قادريه“ جي نالي سان راڻي پور مان نڪرندو هو. ان رسالي ۾ طبي معلومات سان گڏ اسلامي ۽ اخلاقي مضمون به هوندا هئا. هن سچل سرمست رحم جو سرائڪي ڪلام به ترتيب ڏنو، جيڪو سنڌي ادبي بورڊ ڇپرايو آهي. سندس طبيعت جو لاڙو شعر و شاعري ڏانهن به رهيو. هن 1923ع ۾ آريه سماجين ۽ قاديانين خلاف هلايل تحريڪ ۾ پڻ ڀرپور حصو ورتو.

حڪيم مولانا محمد صادق راڻي پور وارو 18- جنوري 1961ع تي وفات ڪري ويو. سندس ڪلام جو غونو هيٺ ڏجي ٿو:

ڪٿي نه ترڪ چو صياد گيـرو دار اڃا
 رهي ٿي بلبل نالان چمن ڪـسان ڌار اڃا
 چڀي ٿو هي گل و غنچ اکين ۾ خار جـيان
 بهار آئي نه آئين تون گلـزار اڃا.

محمد صادق (ڪڏي وارو)

مولانا محمد صادق ولد مولانا عبدالله شيخ 15- مارچ 1874ع تي ڪراچي جي محلي ڪڏي ۾ پيدا ٿيو. پاڻ پنهنجي وقت جو جليل القدر ديني ۽ سياسي اڳواڻ ٿي گذريو آهي.

مولانا محمد صادق ڪڏي واري ابتدائي تعليم پنهنجي والد کان ۽ پنهنجي والد جي قائم ڪيل مدرسي ”مظهرالعلوم“ جي ٻين استادن کان حاصل ڪئي. وڌيڪ علم حاصل ڪرڻ لاءِ دارالعلوم ديوبند ويو. پاڻ شيخ الهند مولانا محمود الحسن ديوبندي جو شاگرد ۽ سندس تحريڪ جو سنڌ ۾ رڪن هو. تعليم مڪمل ڪرڻ کان پوءِ پاڻ شيخ الهند جي مشوري مطابق ڪراچي ۾ رهي تحريڪ جو ڪم ڪرڻ ۽ گڏوگڏ سندس والد جي قائم ڪيل مدرسي ۾ درس و تدريس جو سلسلو جاري رکن ۾ لڳي ويو. سندس مدرسو مظهر العلوم شيخ الهند جي سياسي، ديني ۽ اصلاحي تحريڪ جو خاص مرڪز هو. هو ”جمعيت العلماء

هند“ جي سنڌ واري شاخ جو صدر پڻ رهي چڪو هو. ريشمي رومال، ترڪ مولات، هجرت ۽ آزاديءَ جي تحريڪن کي سنڌ ۾ زور وٺائڻ ۾ سندس ۽ سندس دوستن مان حڪيم فتح محمد سيوهاڻي، مولانا دين محمد وفائي ۽ ٻين جو خاص حصو رهيو. هندستان جي سڀني اڪابرن، عالمن ۽ انقلابين سان سندس ويجهو ٿا هئا.

سن 1914ع ۾ جڏهن پهريون عالمي جنگ لڳي، جنهن ۾ جرمن، آسٽريليا ۽ ترڪي هڪ طرف هئا ۽ فرانس، برطانيه، روس ۽ آمريڪا وغيره ٻئي طرف هئا ته، انگريزن هندستاني لشڪر ذريعي عراق تي حملو ڪيو، ان ڪري جو ان وقت عراق ترڪن جي ماتحت هو. ان وقت ”جمعيت الانصار“ (1) نالي جماعت انگريزن خلاف سرگرم ٿي وئي. مولوي محمد صادق ان جماعت جو رڪن هو. هن فتويٰ ڏني ته انگريزي لشڪر ۾ ڀرتي ٿي ترڪن سان لڙڻ ڪفر آهي. مولانا صاحب جي ان فتويٰ ۽ ٻين عالمن جي پٺڀرائيءَ بلوچستان ۾ خاص اثر پيدا ڪيو، جنهن ڪري سردار نورالدين مينگل جي اڳواڻيءَ هيٺ انگريزن خلاف بغاوت ٿي پئي. انهيءَ ڪري انگريزن جي بلوچستان مان لشڪر جي ڀرتي هڪ طرف روڪجي پئي ته، ٻئي طرف مڪاني بغاوت کي روڪڻ لاءِ انگريزن کي گهڻو لشڪر هتي روڪڻو پيو. جنهن ڪري ترڪن جي گهيري هيٺ آيل جنرل ٿائون شيپ کي هندستان مان مدد وقت تي پهچي نه سگهي، جنهن ڪري هن مجبوراً ترڪن اڳيان 19- اپريل 1916ع تي هٿيار ڦٽا ڪيا.

جمعيت الانصار جي انهن سرگرمين کي روڪڻ لاءِ انگريز سرڪار سخت قدم کنيا، ٻين ليڊرن سان گڏوگڏ مولانا محمد صادق کي به گرفتار ڪري چئن سالن تائين ڪاروار جيل ۾ رکيو ويو. جيل کان آزادي بعد پاڻ خلافت تحريڪ ۾ شريڪ ٿيو ۽ آل انڊيا خلافت ڪميٽيءَ جي ورڪنگ ڪميٽيءَ جو ميمبر ٿي ڪم ڪرڻ لڳو. ٻين به ڪيترين ئي تحريڪن ۾ حصو ورتائين. مثلاً جنگ بلقان ۽ طرابلس جي موقعي تي هندستان مان فنڊ گڏ ڪرڻ ۾ حصو ورتائين. سمرا ۾ يونانين جي ظلمن خلاف احتجاجي جلسا ڪرايائين. فلسطين ۾ اتحادين جڏهن يهودين کي ملڪ جو ٽڪرو ڏنو ۽ يهودين عربن کي اتان لڏائڻ شروع ڪيو ۽ انهيءَ لاءِ هندستاني مسلمانن جي همدردي حاصل ڪرڻ لاءِ 1933ع ۾ مفتي اعظم امين الحسيني ڪراچي آيو ته مولانا کيس همدرديءَ جو يقين ڏياريو. سن 1938ع ۾ خالقدڻي هال ڪراچي ۾ تبليغي ڪانفرنس مولانا حسين احمد مدنيءَ جي صدارت هيٺ ڪوٺايائين. پاڻ مدرسو دارالعلوم ديوبند جي مشاورتي ڪميٽيءَ جو ميمبر به رهندو آيو.

(1) ”جمعيت الانصار“ نالي جماعت شيخ الهند مولانا محمود الحسن قانر ڪئي هئي. انجو پهريون اجلاس 17- اپريل 1911ع تي مراد آباد ۾ ٿيو.

مولانا صاحب جي مدرسي ”مظهر العلوم“ کڏو ڪراچي ۾ سنڌ کان علاوه سرحد، ايران، جاوا، ملايا، ترڪمانستان ۽ افغانستان وغيره کان آيل شاگرد پڙهندا هئا. پاڻ حڪمت جو ڌنڌو به ڪندو هو. هو نهايت خدا ترس، نيڪ سيرت، پرهيزگار، امانتدار، مهمان نواز ۽ قديم سنڌي تهذيب جو مجسمو هو. مولانا محمد صادق کڏي وارو 18- جون 1953ع تي راهه رباني وٺي ويو.

محمد صالح ڀٽي

مخدوم محمد صالح ولد مخدوم محمد ابراهيم ڀٽي 25- سيپٽمبر 1887ع تي پراڻن هالن ضلعي حيدر آباد ۾ ڄائو. سندس نسب سورج ونسي راجپوت خاندان ۾ شري رامچند سان ملي ٿو. پاڻ مشهور نثر نويس ۽ شاعر ٿي گذريو آهي.

مخدوم محمد صالح ڀٽي ابتدائي تعليم پراڻن هالن ۾ ورتي، وڌيڪ پڙهڻ لاءِ سنڌ مدرسته الاسلام ڪراچي ۾ داخل ٿيو، جتان 1909ع ۾ مئٽرڪ جو امتحان پاس ڪيائين. 1910ع ۾ کيس پوني جي زرعي ڪاليج ۾ تعليم وٺڻ لاءِ وظيفو مليو، مگر ساڳئي وقت سنڌ مدرسي جي پرنسپال مسٽر تي ايڇ وائيس کيس پاڻ وٽ اسسٽنٽ ماسٽر ڪري رکيو جا آڇ غربت جي ڪري قبول ڪيائين. ان کان پوءِ سرڪاري نوڪري ۾ داخل ٿيو جتان ترقي ڪري 1941ع ۾ ڊسٽرڪٽ لوڪلبورڊ ٿرپارڪر جو انڊمنسٽريٽو آفيسر مقرر ٿيو، جتان 1944ع ۾ رٽائر ڪيائين.

مخدوم صاحب کي شاگرديءَ واري زماني کان ئي مضمون نويسي ۽ شاعري ڪرڻ جو شوق هوندو هو. ماستريءَ واري زماني ۾ حڪيم فتح محمد سيوهاڻي جي رسالي ”الاسلام“ جو ايڊيٽر به ٿيو هو، پر پوءِ سياسي حالتن جي ڪري ايڊيٽري ڇڏي ڏنائين. هن 1940ع کان باقاعدي ادبي خدمتون سرانجام ڏيڻ شروع ڪيون. پاڻ ڪيترن ئي ڪتابن جو ليکڪ هو ۽ ڪيترن ئي ادارن سان واڳيل رهيو. جن ۾ مسلم ايڊيوڪيشن سليبس ڪميٽي، سنڌي لٽريچر سينٽرل ائڊوائزي بورڊ آف ڪنٽرولر، ايجوڪيشنل ڪميٽي فار ٽرائينيل پيپل، ڊسٽرڪٽ ائڊوائزي ڪميٽي حيدرآباد ۽ سنڌي ادبي سوسائٽي حيدرآباد جو آخري عمر تائين ميمبر ٿي رهيو.

مخدوم صاحب مختلف موضوعن تي ڳڻپ ڪتاب لکيائين. ڪجهه شاعرن جو ڪلام پڻ سهيڙيو، هيٺيان سندس ڇپيل اهم ڪتاب آهن.

منهاج المومنين (1941ع)، اخلاقي جواهر (1951ع)، منصور حلاج (1952ع)، فاروق اعظم (1952ع)، وانڊڪائي جي وندر (ڪهاڻيون)

1952ع)، فتوحات اسلام (تاريخ 1953ع)، عروس كربلا (ناول 1956ع)، سنڌ جي تاريخ ۽ شهرت (1958ع)، سنڌي ويا ڪرڻ (1958ع)، سنڌي گرامر (تي پاڻ)، ڪيڏارو، اسان جو پيارو آقا، سيدۃ النساء، صديق اڪبر، بي بي رابع بصري، سقراط، المرتضيٰ، حيات سعدي، ڪلام صوفي مخدوم محمد ابراهيم ڀٽي، ڪلام مخدوم عبدالروف ڀٽي ۽ ڪلام صالح (سندس ڪلام جو مجموعو) وغيره.

مخدوم محمد صالح ڀٽي 27 ڊسمبر 1953ع تي پراڻن هالن ۾ وفات ڪئي.

محمد صديق ”مسافر“

محمد صديق ”مسافر“ ولد گلاب خان قمبراڻي پهرين اپريل 1879ع تي تنڊي باگي ضلعي بدين ۾ پيدا ٿيو. پاڻ مشهور شاعر اديب ۽ صحافي ٿي گذريو آهي. محمد صديق ”مسافر“ جا وڏا اصل زنجبار (تنزانيا) جا رهاڪو هئا. سندس والد غلام بشجي پهرين مسقط ۽ پوءِ نئي (سنڌ) ۾ پهتو. ڪجهه وقت اتي رهي آخر تنڊي باگي ۾ مستقل سڪونت اختيار ڪيائين.

محمد صديق ”مسافر“ ابتدائي تعليم تنڊي باگي مان حاصل ڪئي، سنڌي فائينل جو امتحان حيدرآباد مان پاس ڪري 1896ع کان پرائمري استاد مقرر ٿيو. ملازمت دوران آخوند عبدالرحيم حيدرآبادي کان فارسي جي ۽ محمد فاضل شاهه کان عربيءَ جي تعليم حاصل ڪيائين. 1899ع ۾ ٽريننگ ڪاليج مان تربيت حاصل ڪري ٽريننگ ڪاليج فارمين حيدرآباد ۾ استاد مقرر ٿيو. کيس انگريزي جي به سٺي ڄاڻ هئي، ايتري قدر جو انگريزي ادب جا ڪيترائي مضمون سنڌي ۾ ترجمو ڪيائين.

محمد صديق ”مسافر“ مير غلام محمد خان تالپر سان گڏجي تنڊي باگي ۾ انگريزي اسڪول قائم ڪيو هو، جيڪو اڄ به موجود آهي.

مسافر صاحب جي قلمر نظر توڙي نثر ۾ ڏاڍا جوهر ڏيکاريا، پاڻ سوين ڪتابن جو مصنف آهي. شاعري ۾ ”مسافر“ تخلص استعمال ڪندو هو. سندس ڪلام جي اصلاح پهريان سيد فاضل شاهه ”فاضل“ ۽ پوءِ آخوند عزيزالله ”عاجز“ ڪندو هو. هن غزل، قصيدا، رباعيون، مثنويون، مسدس، قطعا، نظم، گيت، مناجاتيون ۽ ڪافيون وغيره لکيون. سندس ڪليات 1952ع ۾ ”ڪليات مسافر“ جي نالي سان ڇپجي پڌرو ٿيو. ان کان علاوه نظم ۽ نثر ۾ اٽڪل 200 ڪتاب سندس قلمر جي نوڪ مان نروار ٿيا. خاص ڪري درسي ڪتابن لکڻ تي کيس وڏو ملڪو حاصل هو. پاڻ ڊگهو عرصو درسي ڪاميٽين جو ميمبر ٿي رهيو. ”سنڌ مسلم ادبي سوسائٽي“ جو پڻ سرگرم ڪارڪن رهيو. ماهوار

”اخبار تعليم“ جو 1934ع کان ايڊيٽر ٿي رهيو ۽ مسلسل 18 سال ان عهدي تي ڪم ڪندو رهيو. سندس نظم خواه نشر ”اخبار تعليم“ ۽ ٻين نڪرندڙ اخبارن ۽ رسالن ۾ ڪثرت سان شايع ٿيندو رهيو. سندس لکيل ادبي ۽ تحقيقي مقالا سنڌي ادب ۾ اضافي جو سبب بڻيل آهن.

مسافر صاحب سليس ۽ عام فھر عبارت توڙي روزمره واري گھرو ٻوليءَ جي ڪري سنڌ ۾ سڀ ڪنھن کي وڻندو هو. ٻاراڻي ادب ۾ انيڪ چيزون هن جي ئي خداداد قابليت ۽ جوهر جو بينظير مثال آهن. هن سنڌي ادب جي نشر واري حصي ۾ جيڪا خدمت ڪئي، سا هرگز وساري نٿي سگھجي. سندس لکيل ڪتابن مان ڪي هي آهن.

ڦولداني (شاعري 1930ع)، سڄاڻ زالون (1934ع)، مسدس اڻوجھو (1934ع)، حياتيءَ جي دور جي ڪنجي (1934ع)، گلشن خيال (1936ع)، ديوان فاضل (مرتب 1937ع)، سنڌ جي تاريخ (7 ڀاڱا 1941-42)، ڪلام مولائي (ترجمو 1942ع)، اخلاق محسني (1943ع)، سر سسئي آبري (لطيفيات 1948ع)، شهيد ڪربلا (1950ع)، رساله درحقيقت دين (1951ع)، مطلوب المومنين (1951ع)، منتخب ديوان خاڪي خراساني (ترجمو 1951ع)، ديوان سانگي (ترتيب 1952ع)، منتخب پندياٽ جوان مردين (1952ع)، گلزار نثر و نظم (ٻه ڀاڱا 1953ع)، فاطمة الزهراء (1960ع)، سر آسا (لطيفيات 1968ع)، سر ڪنياٽ (لطيفيات 1961ع)، غلاميءَ ۽ آزاديءَ جا عبرتناڪ نظارا (1967ع)، قرب قليچ، هدايت المسلمين، جوهر اسلام (ترجمو)، ممتاز دمساز (ترجمو)، مھروزيانو (ترجمو)، زينت القاري (ترجمو) ۽ ٻيا ڪوڙ سارا علمي، ادبي، ڪورسي ۽ لطيفيات متعلق لکيل ڪتاب.

محمد صديق ”مسافر“ 24 سيپٽمبر 1961ع تي ٽنڊي باگي ۾ وفات ڪئي. سندس ڪلام جو نمونو هيٺ ڏجي ٿو:

نھن درد مندن سان دم ڪھڙا ڪھڙا،
ڪجن غير محرم سان غم ڪھڙا ڪھڙا،
نه جن جي ڪڏھن درد دلڙي دکسائي،
انهن سان اوريون الم ڪھڙا ڪھڙا.

محمد صديق ميمڻ

خانبهادر محمد صديق ولد محمد يوسف ميمڻ 30 مارچ 1890ع تي حيدرآباد ۾ ڄائو. پاڻ معروف اديب تعليمي ماهر ۽ سماجي خدمتگذار ٿي گذريو آهي.

محمد صديق ميمڻ بي اي ۽ بي ٽي پاس ڪري تعليم کاتي ۾ استاد مقرر ٿيو، جتان 1943ع ۾ ٽريننگ ڪاليج فارمين حيدرآباد جي پرنسپال جي عهدي تان رٽائر ٿيو. هن هڪ بهترين تعليمي آفيسر جي حيثيت سان استادن ۽ شاگردن جي وڏي خدمت ڪئي. هن سنڌ ۾ زناني تعليم جي کوٽ کي محسوس ڪندي مخدوم غلام حيدر صديقي جي سرپرستي ۾ حيدرآباد ۾ پهرين اپريل 1940ع تي هڪ زنانو اسڪول ”مدرسة البنات“ برپا ڪيو، جيڪو اڄ حيدرآباد جي بهترين تعليمي ادارن ۾ شمار ٿئي ٿو. سندس تعليمي خدمتن کي پيٽا ڏيڻ لاءِ سن 1939ع ۾ سرڪار طرفان کيس ”خانبهادر“ جو لقب ڏنو ويو.

ميمڻ صاحب جون علمي ادبي خدمتون پڻ ناقابل فراموش آهن. جنهن وقت پاڻ ٽريننگ ڪاليج جو پرنسپال هو، ان زماني ۾ سن 1931ع ڌاري هن ”سنڌ مسلم ادبي سوسائٽي“ جو بنياد وڌو، جنهن جو روح روان پاڻ هو. هن سوسائٽي نهايت دلڪش ۽ معياري سوکڻ ديني، اصلاحي، تاريخي ۽ ادبي ڪتاب ڇپايا. سنڌي ادب ۾ انهن ڪتابن جو وڏو مقام آهي. ميمڻ صاحب پاڻ به اٽڪل 32 کن ڪتاب لکيا، جن ۾ اڪثر تعليمي نصاب جا ڪتاب آهن، جيڪي پاڪستان جي تاريخ، سنڌ جي تاريخ، انگي حساب، جاميٽري، گرامر ۽ مضمون نويسيءَ تي مشتمل آهن. هن شاهه صاحب جو رسالو ترتيب ڏئي 1951ع ۾ شايع ڪرايو. ان کان علاوه سندس لکيل مشهور ڪتابن ۾ سنڌ جي ادبي تاريخ (ٻه ڀاڱا)، ڪامل رهنما، حياتيءَ جو پهريون دؤر، حضرت مخدوم نوح، جڙتو شهادت، تاريخ اسلام، خلافت راشده ۽ بيگلار نامو وغيره شامل آهن.

ميمڻ صاحب ابتدائي دور ۾ ڪجهه شعر به چيو، سندس تخلص ”صديق“ هو. شاعريءَ ۾ ديني، نعتيه ۽ قومي ڪلام چيائين، پاڻ نهايت خاموش طبع، مخلص، نيڪ نيت، سنجيدو ۽ باعمل شخص هو. پاڻ تعليم کاتي ۾ جيتوڻيڪ ممتاز حيثيت جو مالڪ هو، پر تڏهن به هن هميشه ڪمال سادگيءَ ۽ نهانيءَ جي روش سان زندگي گذاري.

خانبهادر محمد صديق ميمڻ 20 نومبر 1958ع تي لاڏاڻو ڪيو.

محمد عبدالهادي

مولانا حاجي محمد عبدالهادي ولد مولانا عبدالحق چانڊيو 3 جون 1897ع تي ڳوٺ راوت سر تعلقي ڇاڇري ۾ ڄائو. پاڻ بلنديا به عالم دين، مفتي، مدرس ۽ سماجي خدمتگذار ٿي گذريو آهي.

مولانا محمد عبدالهادي ديني تعليم آبائي مدرسي مظهر الحق والهدايتراوت سر مان حاصل ڪئي ۽ فائينل جو امتحان مٺي مان پاس ڪيو.

تعليم مڪمل ڪرڻ کان پوءِ ڳوٺ جي مدرسي ۾ درس تدريس جوڪم ڪرڻ لڳو. هن هڪ نئون ڳوٺ به آباد ڪيو، جنهن جو نالو ”مولوي آباد“ رکيائين. ان ڳوٺ ۾ مسجد، مدرسو ۽ برانچ پوسٽ آفيس قائم ڪرايائين. اهو ڳوٺ اڄ به موجود آهي. 1971ع واري جنگ ۾ اهي سڀ ڳالهيون تباه ٿي ويون، ليڪن جنگ بعد وري ٻيهر ڪوشش ڪري انهن کي قائم ڪيائين.

مولانا صاحب گهڻو وقت فستويٰ نويسي ۽ عوام جي خدمت ۾ صرف ڪيو، پر تنهن هوندي به ڪجهه ڪتاب لکيائين، جن ۾ ”فتاويٰ هادي“ (ٻن جلدن ۾) ۽ مخدوم محمد هاشم نئوي جي عربي وصيت جو سنڌي ترجمو شامل آهن.

مولانا صاحب وڏو مفتي هو، سندس فتويٰ ٿر پارڪر، عمر ڪوٽ ۽ ميرپور خاص ضلعن ۾ هلندي هئي، قمار وڏا مسئلا حل ڪري سگهندو هو. پاڻ ماهر حڪيم به هو، ماڻهن جو مفت علاج ڪندو هو. شاعري سان پڻ سندس لڳاءُ رهيو. حمديہ، نعتيہ ۽ مناجات تي مبني شاعري ڪندو هو. مولانا محمد عبدالهادي 19 فيبروري 1979ع تي وفات ڪئي، سندس مزار راوت سر جي قبرستان ۾ آهي.

محمد عثمان ڏيپلائي

محمد عثمان ”شائق“ ولد حبيب الله ميمڻ 13 جون 1908ع تي ٿر جي شهر ڏيپلي ۾ پيدا ٿيو. جنهن نسبت سان کيس ”ڏيپلائي“ سڏجي ٿو. پاڻ سنڌ جو ڪهنه مشق صحافي، اديب، ناول نويس، هائيڪار، مضمون نويس ۽ ڊرامه نويس ٿي گذريو آهي.

محمد عثمان ڏيپلائي ننڍپڻ کان ئي ڏاڍو ذهين هوندو هو. مشهور آهي ته پاڻ ٻاراڻي درجي ۾ ئي پنهنجي مدرسي جا ڪتاب لس پڙهي ويندو هو. سندس والد ننڍڙو واپاري هو، کيس ست نياڻين تي هڪ پٽ پيدا ٿيو، ان ڪري وڏي لاڏڪوڙ سان سندس پرورش ڪيائين.

ڏيپلائي صاحب ست درجا ڏيپلي ۾ پاس ڪيا، وڌيڪ تعليم لاءِ کيس ڏيپلي کان ويهه ڪوھ پري مٺي شهر وڃڻو پيو، جيڪو سندس والدين کي پسند نه هو. ان ڪري وڌيڪ تعليم پرائڻ ڇڏي پنهنجي والد سان وڻج واپار ۾ ڀانئن پيلي بڻيو. اڳتي هلي پنهنجي ذاتي صلاحيت سبب گجراتي، گرمکي، هندي، اردو، عربي، فارسي ۽ انگريزي ٻولين ۾ سٺي ڄاڻ حاصل ڪيائين ۽ اديب، اديب عالم ۽ بي- اي جا امتحان به پاس ڪيائين.

ڏيپلائي صاحب ٿر جي سخت ڏڪار پيرين حالتن کان تنگ ٿي واپار سانگي ڏيپلي کي، ڇڏي اچي لاڙ طرف نڪتو، جتي ڪن واقف ڪار زميندارن جي آڇ تي واپار ڇڏي ملازمت اختيار ڪيائين ۽ پنجويهه ورهيه تندي باگي، بدين، ڪپري، ميرپورخاص ۽ عمر ڪوٽ تعلقن ۾ خانگي ملازمت ڪندو رهيو.

محمد عثمان ڏيپلائي کي صحافت جو شوق ننڍپڻ کان ئي هوندو هو. پاڻ جڏهن اڃا چوٿون درجو پڙهندو هو ته، ان وقت هٿ سان هڪ اخبار ”فرحت آثار“ نالي لکي پنهنجي ساٿين کي پاڙهندو هو، هن اخبار ۾ ”نيلوفر پري“ نالي وڏڙن کان ٻڌل ڪهاڻي پڻ قسطن وار قلمبند ڪري دوستن کي خوب وندرائيندو هو. هن 1941ع ۾ ماهوار اخبار ”عبرت“ جاري ڪئي، جنهن کي 1945ع ۾ هفتيوار ۽ 1952ع ۾ روزانه اخبار ڪري ڪڍيائين. جيڪا 1958ع ۾ مالي مشڪلاتن سبب قاضي برادران کي ڇهن هزار روپين ۾ وڪڻي ڇڏيائين. هيءُ اخبار اڄ تائين وڏي آب و تاب سان شايع ٿي رهي آهي. پاڻ 1953ع ۾ هفتيوار ”انسان“ ۽ ”اداره انسانيت“ پڻ شروع ڪيائين. جنهن ذريعي سنڌي ادب ۽ صحافت جي ڪافي خدمت ڪيائين. سنڌ مان واهيات رسمن ۽ رواجن جي پاڙ پڻ ۽ سنڌي معاشري جي سڌاري لاءِ باقاعدي جهاد ڪيائين جنهن لاءِ کيس ڪافي سختيون پڻ سهڻيون پيون ۽ 1958ع ۾ جيل پڻ موڪليو ويو. پاڻ 1969ع ۾ هڪ ٻي هفتيوار اخبار ”سنڌ تائمز“ جاري ڪئي، جنهن کي 1970ع کان پوءِ روزانه اخبار ڪيائين. هن هڪ سنڌي رسالو ”ساڻيهه ڊائجيسٽ“ پڻ ڪڍيو هو.

محمد عثمان ڏيپلائي صحافت سان گڏ ادبي خدمتون به سرانجام ڏيندو رهيو. سندس پهريون مضمون اردوءَ ۾ ”منادي“ دهليءَ ۾ ڇپيو. هن نثري ادب ۾ لکڻ جي ابتدا ته ننڍن مضمونن ۽ مختصر افسانن سان ڪئي پر پوءِ پاڻ وڏو مصنف بنجي ويو ۽ ڌڙا ڌڙ سندس ڪتاب ڇپجڻ لڳا. سندس پهريون مذهبي ڪتاب 1934ع ۾ مسلم ادبي سوسائٽي جي سهاري سان منظر عام تي آيو. 1938ع ۾ خير محمد نظاماڻي جي صلاح سان ”مجاهدان اسپرت“ وارا اسلامي ناول لکڻ شروع ڪيائين. انهي ڪم جو آغاز ”سنگدل شهزادي“ ناول لکڻ سان ڪيائين، جيڪو سندس لکيل پهريون ناول هو. ستت ئي ”اسلاميه دارالاشاعت“ نالي ننڍو علمي ادارو قائم ڪري هن سلسلي کي تقويت ڏنائين. سندس پهريون افسانو ”چنڊ سهڻو يا انسان“ 1926ع ۾ ڇپيو. حر تحريڪ تي سندس لکيل ناول ”سانگهڙ“ سنڌي ادب جو اهم ناول سمجهيو وڃي ٿو، جيڪو پهريون ڀيرو 1963ع ۾ ڇپيو ۽ رانئرس گلد جو انعام کٽيائين. هن 1951ع ۾ ”شاه جو رسالو“ ترتيب ڏئي ڇپرايو، ساڳئي ايڊيشن جو پاڪيت سائيز ڇاپو 1963ع ۾

شايع ڪرايائين جيڪو شاھ جي رسالي جو پهريون پاڪيت سائيز ڇاپو هو. هن صاحب ”ڏاهري رنگ محل“ نالي هڪ ناٽڪ لکيو، جنهن ۾ آريه سماج جي هندن جي پروپيگنڊا جو منهن توڙ جواب لکيائين.

ڏيپلائي صاحب کي سنڌي ادب ۾ جنهن حوالي سان امتيازي حيثيت حاصل آهي، اها آهي پيري مرشديءَ جي خلاف کلي بغاوت. هن اوجھه عوام تي، انهن جي ذهن تي ڪوڙن مرشدن کي ظلم ڪندي ڏٺو هو. اهڙن مرشدن جي حقيقتن تان پردو ڪڍڻ لاءِ هن پنهنجو قلم مجاحدانہ انداز ۾ هلايو. هن 1938ع ۾ مرشد توڙ سلسلو شروع ڪيو. ان ڏس ۾ سندس تحريرون مختلف چرڪائيندڙ عنوانن سان شايع ٿيڻ لڳيون، ”مرشد جي ڏاڙهي“ کان وٺي ”مرشد جي ننهن“ ۽ ”مرشد جي ڏي“ تائين لکي وڃي پار پيو. انهن ڪتابن ۾ نقلي مرشدن جي ڪڏن ڪرتوتن ۽ ڪراحت آميسز ڪردار کي مڪمل انداز سان واضع ڪيائين. کيس ڪتابن لکڻ ۾ ڏي مهارت ۽ فزٽائي حاصل هئي. ريل ۾ سفر دؤران به هڪ اسٽيشن کان ٻئي اسٽيشن تائين ناول مڪمل ڪري ويندو هو. پاڻ حالات حاضرہ کان بلڪل با خبر رهندو هو. هر ملاقات ۾ ڪا نه ڪا نئين ڳالهه ضرور ٻڌائيندو هو.

محمد عثمان ڏيپلائي جا ننڍا وڏا ڪل 129 کن ڪتاب شايع ٿيل آهن، جن مان ڪجهه ڪتابن جا نالا هن ريت آهن.

آخري اميد (1939ع) - بلبل ايران (1940ع) - چين جو چنڊ (1944ع) - عيد جو چنڊ (1944ع) - انقلاب سنڌ عرف فتح پاڪستان (1944ع) - قرآني خزانو (1946ع) - اوليائن جي مار (1947ع) - دستگير جي يارهين (1947ع) - قلندر جو هندورو (1947ع) - سيرت محمدي (1948) - سيرت الحيدر (1948ع) - شاھ جي رسالي جو رهبر (1950ع) - ڪڪر ۾ ڪڙو (1951ع) - ڀلي ولايت (1957ع) - جاپاني گڏي (1957ع) - مجاهد ڪشمير (1958ع) - درد دل - مرشد جون تنگون - مرشد جو گهوڙو - مصطفيٰ ڪمال - شهيد ڪربلا - ووتن جي پيٽي - نٿ جو حج - ڪنواريون مائون - ڪنڊ جون ڳوٺيون - مرشد جو چاليهو - مرشد جو بکر - مرشد جي ننڊ - نياڳي مريدپاڻي - فتوحات اسلام - تفسير القرآن - شاھ جي ڏکري - ارشاد القرآن - عرب جي لاڏلي - وغيره.

محمد عثمان ڏيپلائي 7 - فيبروري 1981ع تي امر الاهي سان دارالبقا

ڏانهن روانو ٿيو.

محمد عظيم "شيدا" مولانا

مولانا محمد عظيم "شيدا" ولد لعل بخش سولنگي 1883ع ۾ ڳوٺ گل ٻڙي تعلقي وارھ ضلعي لاڙڪاڻي ۾ پيدا ٿيو. پاڻ جيد عالم، فاضل، اديب، شاعر ۽ حڪيم ٿي گذريو آهي.

مولانا محمد عظيم "شيدا" قرآن شريف ۽ نور نامو پنهنجي وڏي ڀاءُ آخوند فقير محمد مرحوم کان پڙهيو ۽ پوءِ مختلف مدرسن ۾ عربي، فارسي ۽ مختلف علمن جي تعليم وٺي تحصيل ڪيائين. دستار بندي ڪرڻ کان پوءِ مختلف شهرن ۾ درس و تدريس ڪندو رهيو، آخر ۾ نصير آباد ۾ مستقل طور مدرسو قائم ڪري آخرت لاءِ اجر ڪمائيندو رهيو.

مولانا صاحب نهايت پر خلوص محبتي ۽ اعليٰ خوبين وارو انسان هو. هن پنهنجي منفرد سوچ ۽ قلم وسيلي سنڌي ادب جي گرانقدر خدمت ڪئي. سندس علمي ڪاوشون مختلف اخبارن ۽ رسالن ۾ شايع ٿينديون رهيون. شاعريءَ سان کيس دلي لڳاءُ هو "شيدا" تخلص هئس. سندس شاعري خاص ڪري نعتيه آهي. پاڻ غزل، نظم، بيت ۽ ڪافي تي دسترس رکندو هو.

مولانا صاحب وڏو جراح حڪيم به هو. وڏن نوابن ۽ زميندارن خاص ڪري نواب غيبي خان چانڊيو ۽ نواب يوسف علي خان مگسي جو خانداني معالج هو. هن تحريڪ خلافت ۾ پڻ هڪ مخلص ۽ سرگرم ڪارڪن جي حيثيت ۾ ڪم ڪيو.

مولانا صاحب جو سيرت طيبه تي لکيل ڪتاب "سيرت مصطفيٰ صلي الله عليه وسلم" ادبي دنيا ۾ وڏي حيثيت رکي ٿو. هن ڪتاب کي حڪومت طرفان 1980ع ۾ سيرت طيبه صلي الله عليه وسلم جي موضوع تي لکيل بهترين ڪتاب تسليم ڪندي سيرت ايوارڊ طور ڏهه هزار رپيا انعام ڏنو ويو. ياد رهي ته پاڪستان ۾ هيءُ سيرت ايوارڊ جو پهريون انعام هو. جيڪو هڪ سنڌي ڪتاب جي حصي ۾ آيو. مذڪوره ڪتاب سنڌي ادبي بورڊ ڇپرايو آهي. باقي سندس لکيل ٽي ٻيا ڪتاب اڃا قلمي صورت ۾ آهن. جن جا نالا آهن: ارشاد السالڪين- اصول علم حديث- ۽ ديوان شيدا.

مولانا محمد عظيم "شيدا" 6- آڪٽوبر 1988ع تي وفات ڪئي. سندس شاعريءَ جو نمونو هيٺ ڏجي ٿو.

فرقت ۾ صبر جو ڪيو مون نه ڪنهن ڪيو
يعقوب کان وڌيڪ هي منهنجو صبور هو
سينو سڙي جو عشق اوهانجي ۾ ويو پرين
تو پاڻ سمجهيو انکي ته گوريا تنور هو.

محمد علي، آغا

آغا محمد علي ولد آغا نواب علي 15- جولاءِ 1958ع تي شڪار پور ۾ ڄائو. پاڻ ريڊيو پاڪستان جو معروف سينئر پروڊيوسر آهي.

آغا محمد علي پرائمري جي تعليم شڪار پور ۾ ڳڙهي عطا محمد مان حاصل ڪئي، سيڪنڊري تعليم گورنمينٽ هاءِ اسڪول شڪار پور مان ورتي. بي- اي ڪرڻ کان پوءِ 1984ع ۾ سکر لا ڪاليج مان ايل- ايل- بي ۽ 1986ع ۾ سنڌ يونيورسٽي مان ايم- اي (ايڪانامڪس) پاس ڪيائين. پهريان ريڊيو ڪاتي، جيل ڊپارٽمينٽ ۽ ڳوٺاڻي ترقياتي پروگرام ۾ نوڪري ڪيائين، بعد ۾ 18- جون 1988ع تي ريڊيو پاڪستان جو پروڊيوسر ٿيو. پاڻ خيرپور، ڪراچي، مڪران ۽ لاڙڪاڻو ريڊيو اسٽيشن تي رهيو آهي. هن وقت ڪراچي ريڊيو اسٽيشن (1) تي ڪم ڪري رهيو آهي.

آغا صاحب ريڊيو پاڪستان جو با صلاحيت ۽ محنتي پروڊيوسر آهي. هن ريڊيو ٻڌندڙن جي تفريح ۽ معلومات خاطر ڪيترائي يادگار پروگرام ۽ سلسلا مختلف اسٽيشن تان هلايا. خيرپور تي هن غريب شاگردن کي ڪتابن ڏيڻ جو پروگرام ”جوت جلندي رهي لات ٻرندي رهي“ نشر ڪيو، جنهن ذريعي هزارين غريب شاگردن کي ڪتابن سان گڏ اسڪولي ڊريسون به مليون. ڪوئڙ پروگرام ”سوچ ۽ لوچ“ کي عروج تي پهچايو ۽ ان پروگرام ۾ پهريون ڀيرو ٻڌندڙن جا انٽرويو نشر ڪيا ويا. گهمندڙ ڦرندڙ مائڪرو فون ذريعي ماڻهن جا ڪيترائي مسئلا حل ڪرايا ويا. مڪران ريڊيو اسٽيشن تي هن اردو ۽ بلوچي ٻولين ۾ پروگرام پيش ڪيا، جن ۾ معلوماتي ۽ تفريحي پروگرام ”ڪيچ رنگ“ گهڻو مقبول ٿيو. ريڊيو پاڪستان لاڙڪاڻي تي هن نوان سلسلا لطيف رنگ، نئين سوچ، اوهانجي خدمت ۾، عوامي آواز، هڪ شعر هڪ نغمو، ريڊيو ڪانفرنس ۽ ٻارڙن لاءِ خاص پروگرام پيش ڪيا، اهڙي طرح ريڊيو پاڪستان ڪراچي تي پڻ سندس ڪارڪردگي ساراه جوڳي آهي. هن اتي موسيقي جي شعبي ۾ نوان فنڪار متعارف ڪرايا. ٻارڙن لاءِ پروگرام ڪيا. ظل هما کي متعارف ڪرايو ۽ هن جي آواز ۾ ٻارڙن جا گيت رڪارڊ ڪيا. سنڌ اسيمبلي جي اجلاس جي رپورٽنگ ۽ ڪشمير جي مسئلي ۽ ٻين موضوعن تي مذاڪرا ترتيب ڏنا. ان کان علاوه سندس پيشڪش ۾ ٻيا پروگرام پڻ ڪافي مقبوليت ماڻي چڪا آهن.

آغا محمد علي يار ويس، گل مک، ملنسار ۽ پر وقار شخصيت جو مالڪ آهي. ادب سان پڻ سندس خاصي دلچسپي آهي.

(1) ريڊيو پاڪستان ڪراچي جي نشريات جو آغاز 14- آگسٽ 1948ع تي ٿيو.

محمد علي ٻگهيو

محمد علي ولد مراد علي ٻگهيو 14- جولاءِ 1948ع تي شهر بادھ تعلقي ڏوڪري ضلعي لاڙڪاڻي ۾ پيدا ٿيو. پاڻ مشهور ڪمپيئر، صداڪار ۽ ٽي-وي ڊرامن جو اداڪار ٿي گذريو آهي.

محمد علي ٻگهيو ابتدائي تعليم بادھ ۾ حاصل ڪئي، مئٽرڪ هاءِ اسڪول ڏوڪريءَ مان ۽ انٽر (آرٽس) لاڙڪاڻي مان پاس ڪري اچي حيدرآباد ۾ پنهنجي ڀاءُ محمد قاسم ٻگهيو سان گڏ رهڻ لڳو ۽ هتي ئي ڪامرس ڪاليج مان بي- اي خانگي طور پاس ڪيائين.

محمد علي جي آواز ۾ قدرتي طور تي مينڃاڻ ۽ هڪ ان ڄاتل سگهه سمائل هئي، ويتر جو جڏهن ڊاڪٽر نسرين جوڻيجو جي ڪمپيئرنگ کان متاثر ٿي اسٽيج پروگرامن ۾ ڪمپيئرنگ ڪرڻ لڳو ته هزارين دلين جي ڌڙڪڻ بڻجي پيو ۽ ڏسندي ڏسندي اسٽيج ڪمپيئرنگ جي فيلڊ ۾ ايتري ته سوڀ ماڻيائين جو جنهن به فنڪشن ۾ ڪمپيئرنگ ڪرڻ لاءِ ويندو هو ته، ان فنڪشن ۾ شرڪت ڪندڙ فنڪارن کان به وڌيڪ کيس داد ڏنو ويندو هو. ان دؤر ۾ ڪمپيئر منظور جمال ”اسٽيج جو ابو“ ڪري ڪوٺيو ويندو هو. پر جڏهن جيڪب آباد ۾ گهوڙن جي ميلي⁽¹⁾ ۾ محمد علي ٻگهيو جي ڪمپيئرنگ ٻڌائين ته کيس ٻئي ٺهي چيائين ته ”محمد علي تون گوءِ ڪئي وٺين.“

محمد علي ريڊيو تي به پنهنجي آواز جو ڌاڪو ڄمايو. پاڻ جڏهن ريڊيو پاڪستان حيدرآباد تي انٽونرسر ٿيو ۽ سندس آواز هوائن جي لهرن ذريعي جن جن ماڳن تائين پهچندو هو ته، اتان جا ماڻهو ريڊيو سيت جي ويجهو ٿي ويهندا هئا ته جيئن محمد عليءَ جي مٿر آواز جو مينڃاڻ سندن ڪنن اندر ماکيءَ لار بڻجي اوتجي پوي. هن ريڊيو پاڪستان حيدرآباد جي ڪيترن ئي پروگرامن لاءِ ڪمپيئرنگ ڪئي. ان دؤران پاڻ شاعري جي بهترين چونڊ ڪندو هو. وري انهن جي رواني ۽ تلفظ کي اهڙيءَ ريت ادا ڪندو هو جو هر ماڻهو جي دل موهي وجهندو هو. ان کان علاوه هن ريڊيو جي ڊرامن ۾ ڪم ڪيو ۽ ٽيليويزن جي سنڌي ڊرامن ۾ پڻ اداڪاري ڪئي، جن مان ڊراما سيريل ”بئنسر اڌل جي“ ۾ بهترين اداڪاري جو مظاهرو ڪيو.

محمد علي ٻگهيو اسٽيج تي 1980ع کان وٺي 1988ع تائين سرڪاري توڙي غير سرڪاري ڪچهرين ۾ لاجواب ڪمپيئرنگ ڪري نالو ڪمائيندو رهيو. ان کان سواءِ 1985ع واري عام اليڪشن جي موقعي تي سنڌ صوبي جي (1) جيڪب آباد وارو گهوڙن جو ميلو (سنڌ هارس اينڊ ڪيٽل شو) جلي جيڪب 1847ع ۾ شروع ڪيو هو ۽ اهو اڃا تائين هر سال ٿيندو اچي ٿو.

زلزلت اسلام آباد مان ائٽورنس ڪرڻ لاءِ جيڪا ٽيم خواجه امداد علي جي اڳواڻي هيٺ حيدرآباد ريڊيو اسٽيشن تان اسلام آباد وٺي هئي، ان ۾ پاڻ ڪمپيوٽر طور شامل هو. سندس ان يادگار ڪمپيوٽنگ ڪم پڻ سان گڏ ان وقت جي پروگرام ڊائريڪٽر سليم گيلاني پڻ ساراهيو هو.

31- ڊسمبر 1987ع تي ريڊيو پاڪستان اسلام آباد ۾ اتان جي زير-اي بخاري آڊيٽوريم ۾ ملهائي ويندڙ سالگرهه ۾ ريڊيو حيدرآباد جي نمائندگي به نصير مرزا ۽ محمد علي بگهڻي ڪئي هئي. 2- 4 فيبروري 1988ع تي ٿيندڙ ٽن ڏينهن واري بين الاقوامي سنڌي ادبي ڪانفرنس سنڌ يونيورسٽي ڄامشورو جي ڪمپيوٽنگ به محمد عليءَ سرانجام ڏني ۽ پوءِ سگهڻي مئي 1988ع ۾ مٿس اڌ رنگ جهڙي موذي مرض جو حملو ٿيو، جنهن سبب پاڻ ڏهن سالن تائين بيماري جي بستري تي رهي علاج خاطر وس وارن ڏانهن واجهائيندو رهيو، پر ڪنهن به سرڪاري توڙي نجی اداري پاران سندس واهر نه ٿي. آخر 25- آگسٽ 1998ع تي هيءَ ماضيءَ کان به مٿو آواز هميشه لاءِ خاموش ٿي ويو.

محمد علي جناح

قائد اعظم محمد علي جناح وند جناح پونجاھ 25- ڊسمبر 1876ع تي نئي ضلعي جي شهر جهرڪن ۾ پيدا ٿيو. ليڪن بعد ۾ سرڪاري حلقن سندس جنم ڀومي ڪراچيءَ کي قرار ڏنو. پاڻ برصغير جي مسلمانن جو اهو سياسي اڳواڻ هو، جنهن جي قيادت ۾ مسلمان مختصر ۽ برآموت جدوجهد ذريعي ويهين صدي جي وچ ڌاري هڪ وڏي اسلامي مملڪت جا مالڪ بڻيا، جيڪو اڄ به پاڪستان جي نالي سان دنيا جي نقشي تي موجود آهي.

بانيءَ پاڪستان محمد علي جناح جو والد اصل رياست ڪاٺيا واڙ جي ڳوٺ ”پانيلي“ جو رهائڪو هو، جتان لڏي پهاڙان جهرڪ ۽ پوءِ ڪراچي ۾ اچي ويٺو ۽ اتي چمڙي جي ڪلن جو واپار ڪندو هو.

محمد علي ابتدائي تعليم جهرڪن ۾ حاصل ڪئي، مئٽرڪ جو امتحان سنڌ مدرست الاسلام ڪراچي مان پاس ڪيائين، اعليٰ تعليم لاءِ ولايت ويو. 1895ع ۾ لنڊن جي لنڪن ان ڪاليج مان ڊريسٽريءَ جي ڊگري وٺي 1896ع ۾ ڪراچي واپس آيو ۽ 1897ع ۾ بمبئي وڃي وڪالت شروع ڪيائين. جتان اهو ڪيڏي سياسي ميدان ۾ داخل ٿيو. ڪجهه عرصو مشهور پارسي سياستدان دادا پٽي سرور جيءَ جا پرائيموت سيٽيٽري ٿي رهيو.

جناح صاحب شروعات ۾ هندستان جي بديءَ جو پڪو حساس سوچي

1906ع ۾ ”آل انڊيا نيشنل ڪانگريس“ (1) ۾ شموليت اختيار ڪري هندستاني ماڻهن ۾ قومي شعور وڌائڻ لاءِ ڪم ڪرڻ شروع ڪيو، پر مسلمانن جي مسئلن ۽ مفادن سان هندن جي ظاهري لاٽعلقي ڏسي جلدي مايوس ٿي ويو. ۽ هن 1913ع ۾ مسلم ليگ (2) ۾ شموليت اختيار ڪئي.

پاڻ 1916ع ۾ مسلم ليگ جو صدر ٿيو، هن ڪانگريس ۽ مسلم ليگ ۾ لکڻو پيڪٽ ڪرائڻ ۾ وڏو ڪردار ادا ڪيو. انهيءَ ٺاهه مطابق، مستقبل جي هندستاني قانون ساز اسيمبليءَ ۾ مسلمانن جي نمائندگي کي يقيني بنائڻ لاءِ مسلمانن کي جدا وٽ ڪرڻ جو حق ڏنو ويو، پر ٻنهي تنظيمن ۾ اهو سهڪار گهڻو وقت نه هلي سگهيو ۽ ڪانگريس ٺاهه تان هٽ ڪئي وئي.

ڪانگريس کان مايوس ٿي جناح پنهنجون سموريون صلاحيتون مسلم ليگ ۾ ڪم آڻڻ لڳو. هن جو اڳواڻي ۽ ليگ ترقي ڪئي ۽ انجو اثر رسوخ وڌيو. قائد اعظم ڏاڍي مضبوطيءَ سان اصرار ڪيو ته هندستان جي مسلم اقليت کي پنهنجي جدا رياست هٿڻ گهرجي. ۽ ننڍي کنڊ جو ورهاڱو ئي مسلمانن کي هندن جي بالادستيءَ کان بچائي سگهي ٿو. ان سلسلي ۾ هن سڄي هندستان جو دورو ڪري مسلم ليگ کي فعال بنايو ۽ مسلمانن کي جدا ملڪ حاصل ڪرڻ لاءِ تيار ڪيو. آخر 23 مارچ 1940ع تي مسلم ليگ لاهور ۾ هڪ اجلاس ۾ ”قرارداد پاڪستان“ پاس ڪندي انگريز سرڪار کان مطالبو ڪيو ته هندستان جي جن علائقن ۾ مسلمان اڪثريت سان آباد آهن انهن علائقن کي ملائي پاڪستان جي نالي سان هڪ جدا ملڪ قائم ڪيو وڃي. انگريز سرڪار توڙي هندو اڳواڻن شروع ۾ انهيءَ مطالبي تي غور ڪرڻ کان انڪار ڪيو، پر مسلم ليگ ائين ساز اسيمبليءَ لاءِ 1946ع ۾ ٿيندڙ چونڊن ۾ مسلمانن جون سڀ سيٽون کڻي ثابت ڪري ڏيکاريو ته کيس هندستان جي مسلمانن جي اڪثريت جي حمايت حاصل آهي ۽ روز بروز عوامي دٻاءُ وڌندو رهيو. جنهن ڪري انگريزن توڙي هندن اهو مطالبو مڃي ورتو ۽ آگسٽ 1947ع ۾ برطانوي ڪامن ويلٿ اندر پاڪستان جي آزاد حڪومت جو اعلان ڪيو ويو. 7 آگسٽ 1947ع تي جناح ڪراچي پهتو 12 آگسٽ 1947ع تي سرڪاري طور کيس ”قائد اعظم“ جو خطاب مليو. 14 آگسٽ 1947ع تي سندس جدوجهد رنگ لاتو ۽ پاڪستان وجود ۾ آيو. 15 آگسٽ 1947ع تي کيس پاڪستان جو پهريون گورنر جنرل مقرر ڪيو ويو.

(1) ”آل انڊيا ڪانگريس“ نالي جماعت 1885ع ۾ معروف هندستانين قائم ڪئي.

(2) مسلمانن جي حقن جي بچاءَ لاءِ هندستان جي مسلمانن ليدرن 30-۳۰ سيپٽمبر 1906ع تي ”آل انڊيا مسلم ليگ“ نالي هڪ جماعت جو بنياد واکا ۾ رکيو. پاڪستان جي ٺهڻ کان پوءِ ان جماعت کي ”پاڪستان مسلم ليگ“ جو نالو ڏنو ويو.

نئين رياست پڻ علائقن تي ٻڌل هئي، هڪ اولهه پاڪستان جيڪو ننڍي کنڊ جي اتر اولهه ۾ آهي منجهس چار صوبا سنڌ، پنجاب، سرحد ۽ بلوچستان شامل آهن. ۽ ٻيو اوڀر پاڪستان جيڪو اتر اوڀر ۾ آهي ۽ هن وقت بنگلاديش جي نالي سان جدا ملڪ آهي. هنن ٻنهي علائقن جي وچ ۾ هڪ هزار ميل هندستاني علائقو هو.

قيام پاڪستان بعد قائد اعظم پنهنجو سڪ ۽ آرام ڦٽائي رات ڏينهن محنت سان پاڪستان کي مضبوط ۽ خوشحال بنائڻ لاءِ ڪم ڪندو رهيو، جنهن ڪري صحت خراب ٿي پيس، حالانڪه ڊاڪٽرن کيس آرام جو مشورو ڏنو، مگر هن مرد مجاهد مسلم قوم جي فلاح ۽ بهبودي ۽ سربلندي لاءِ سڌوڻ باري لڳائي، نيٺ وڃي بستري داخل ٿيو. آخر 11- سيپٽمبر 1948ع تي ڪراچي ۾ وفات ڪيائين. کيس اتي ئي دفن ڪيو ويو. پاڪستان حڪومت مٿس شاندار مقبرو اڏرايو آهي. سندس جنازي ٽار ۾ اٽڪل ڇهه لک ماڻهن شرڪت ڪئي هئي. کيس نرين اولاد ڪونه ٿيو، صرف هڪ نياڻي هئس جنهن جو نالو دينا جناح هو ۽ ان هڪ پارسي مسٽر نيول واڊيا سان شادي ڪئي، جنهن ڪري قائد اعظم ساڻس تعلقات ختم ڪري ڇڏيا هئا.

محمد علي خان لغاري

نواب محمد علي خان لغاري 1908ع ۾ تاجپور ۾ ڄائو. پاڻ زرعي ماهر ۽ علم دوست بزرگ هو.

نواب محمد علي خان لغاري جو تعلق تاجپور جي مشهور لغاري نواب خاندان سان هو. پاڻ هڪ وڏي خاندان جي مشهور فرد ۽ جاگيردار هجڻ جي باوجود نهايت ملنسار ۽ فقيراني طبيعت جو مالڪ هو. پاڻ ڪچهرين جو مور هو، عالمن، اديبن، شاعرن، سگهڙن ۽ علم وارن ماڻهن سان سندس دوستانه تعلق پڇاڙيءَ تائين قائم رهيو. سندس ڪتبخانو مشهور هوندو هو، جنهن ۾ مختلف ٻولين جا ڪيترائي ناياب ڪتاب گڏ ڪيا هئا.

نواب صاحب زراعت جو وڏو ماهر هو، هن زراعت جي اصلاح ۽ هارين جي رهنمائيءَ لاءِ هڪ رنگين ۽ با تصوير ماهوار زرعي رسالو ”نئين ڪيستي“ آڪٽوبر 1954ع کان حيدرآباد مان جاري ڪيو. ان رسالي جو سرپرست نواب حاجي نور احمد خان لغاري هو، ايڊيٽر پهريان نواب حاجي جان علي خان لغاري ۽ پوءِ نور محمد لغاري ۽ غلام مرتضيٰ ڀٽي ٿي رهيا هن رسالي ۾ شعرو شاعري ۽ ديني معلومات سان گڏ خاص طرح سان سنڌ جي زراعت ۽ انجي فني مسئلن ۽ مشڪلاتن متعلق ماهرن کان مقالا لکايا ويندا هئا. اهو حصو ڪريم

ڌڻي راجپر جهڙي زرعي ماهر جي مشوري سان تيار ڪيو ويندو هو. ان سلسلي ۾ نئين ڪيٽي پبليڪيشن پاران زراعت متعلق ڪافي ڪتاب پڻ شايع ڪيا ويا. نواب محمد علي خان لغاري 9- سيپٽمبر 1975ع تي وفات ڪئي. سندس وصيت موجب کيس جهوڪ شريف ۾ شاهه عنايت شهيد جي پاڙي ۾ دفن ڪيو ويو.

محمد علي شاهه

سيد محمد علي شاهه ولد خانبهادر سيد الهه آندو شاهه 1912ع ۾ دربيلي ضلعي نوشهرو فيروز ۾ پيدا ٿيو. پاڻ پنهنجي وقت جو برجستو زميندار ٿي گذريو آهي.

سيد محمد علي شاهه سيد الهه آندو شاهه جو ننڍو پٽ هو. هن پنهنجي ابتدائي تعليم حڪيم فتح محمد سيوهاڻي وٽان حاصل ڪئي، بعد ۾ نوشهرو فيروز مدرسي مان هوشيار استادن جي زير نگراني وڌيڪ تعليم حاصل ڪئي. ڇهه درجا انگريزي عثمان علي انصاري وٽ پڙهيو.

شاهه صاحب کي قدرت واري ذهني شعور عطا ڪيو هو، پاڻ ننڍي عمر ۾ ئي سياست ۾ بهرو وٺڻ لڳو. پهريائين ضلعي لوڪلبورڊ نواب شاهه جو ميمبر چونڊيو ۽ سنڌ اتحاد پارٽيءَ جو به ميمبر ٿيو ۽ انجي تڪيٽ تي 1937ع ۾ سنڌ اسيمبليءَ جو ميمبر منتخب ٿيو. سر غلام حسين جي وزارت ٺهڻ بعد پاڻ اتحاد پارٽيءَ جي ميمبرن سان مخالفت ۾ ويٺو. بعد ۾ الهه بخش سومرو جي وزارت ۾ سندس اوائلي مددگار ٿي رهيو. 1942ع ۾ کيس سر غلام حسين هدايت الله جي ٻي وزارت ۾ پي. ڊبليو-ڊي ڪاتي جو وزير مقرر ڪيو ويو. منجهس وفاداري، همت، خوش خلقي، عام ماڻهن سان لاڳاپا رکڻ ۽ سندن ڪم ڪار ڪرڻ جون لياقتون خوب هيون.

سيد محمد علي شاهه 8 فيبروري 1948ع تي ڪراچي ويندي هڪ جيب جي حادثي ۾ سخت زخمي ٿي پيو ۽ سول اسپتال ڪراچي ۾ وفات ڪري ويو. هن وقت سندس فرزند سيد ظفر علي شاهه خانداني روايت کي برقرار رکندو اچي.

محمد فقير ڪٿيان

محمد فقير ولد حيدر خان ڪٿيان سن 1876ع ڌاري ڳوٺ بودائي ڪٿيان تعلقي هالا ضلعي حيدرآباد ۾ ڄائو. پاڻ اعليٰ درجي جو صوفي شاعر ۽ فقير ٿي گذريو آهي.

محمد فقير ڪٿيان پنهنجي عارفانه ۽ صوفيانه طرز فڪر جو ذريڪتا هو. پاڻ محمود فقير ڪٿيان جهڙي بهترين شاعر ۽ فقير عبدالله ۽ محمد فقير مست

جي خاندان مان هو، پاڻ سنڌي کان علاوه سرائڪي، اردو، فارسي ۽ عربيءَ جو به ڄاڻو هو. سندس وڏا پير سائين پاڳاري جا مريد هئا، ان ڪري پاڻ به حضرت شاه مردان شاه ڪوٽ ڌڻيءَ جو مريد ٿيو. مرشد کان فيض وٺڻ بعد سندس طبيعت پوريءَ طرح فقيري ڏانهن مائل ٿي وئي.

فقير صاحب مجازي عشق ۾ پنهنجي پيشرو محمود فقير وانگر ڪيتريون ئي چوٽون کاڌيون، انڪري سندس آواز ۾ بي پناهه اداسي ۽ ميناڇ پيدا ٿي پيو. پير صاحب پاڳاري طرفان مريدن کي سازن تي ڳائڻ وڃائڻ جي منع هوندي آهي، ليڪن محمد فقير کي يڪتاري تي ڳائڻ جي اجازت مليل هئي، فقير صاحب پهريان ته ڳوٺ ۾ طبابت جو ڌنڌو ڪندو هو، پر بعد ۾ رئيس غلام محمد ڀرڳڙي وٽ زمين جو عام مختيار ٿي رهيو. فقير صاحب جيئن جيئن پنهنجي ڪلامن سان نروار ٿيندو رهيو، تنهن تنهن سندس صحبتين ۾ اضافو ٿيندو ويو. خاص طور تي ڪورائي فقير سندس خاص طالب ٿيا. ان دوران پاڻ فقير نواب ولي محمد لغاري تاج پور واري وٽ حاضر ٿي لاڳيتو ٽي سال جيڪي فقير نواب ولي محمد جا آخري ايام هئا وٽس تصوف جا نڪتا حاصل ڪندو رهيو ۽ شاعرانه فصاحت، بلاغت، سخن ۽ فھر جي بلندي مان بهرور ٿيندو رهيو ۽ رچي ريتو ٿيو. ان کان پوءِ اول ته پنهنجي ڳوٺ واري ”پوڏيهي پير“ جي مزار تي وڃي جوڳ ڪڍيائين پوءِ کيس ميانداد فقير لغاري نالي هڪ صوفي درويش جي ڪشش ڳوٺ وڃڻ ڏي ڇڪي ورتو. ميانداد فقير پاڻ به تارڪ فقير هو ۽ محمد فقير کي پڻ دنيا ترڪ ڪرڻ جي تنبيهه ڪيائين. هاڻي ته محمد فقير نفس کي ماري عملي طور تارڪ فقير بڻجي پيو ۽ گيڙو ڪفني پائي، مٿو اڳهاڙو ڪري، فقراء جو سنگ بنائڻ ڇيرون ۽ جامان وجهي، ساز ۽ سرود ڪشي پنهنجي صوفيان ڪلامن ذريعي ياد الاهي کي پنهنجو شغل بنايو ۽ پوري سنڌ ۾ ڪڏهن ڪٿي ته ڪڏهن ڪٿي سير سفر ڪندو رهيو. بس پوءِ ته راڳ فقير جي روحاني خوراڪ بڻجي ويو. ان لاءِ هن طعن ۽ ملامت جا بار به پنهنجي سر تي کڻيا. هن سڄي سنڌ ۾ گهمي ڦري مختلف اوتارن، مڪانن، درگاهن، ڳوٺن ۽ شهرن ۾ رندي ڪلام پنهنجي سنگت سان گڏ ڳايو. مختلف پيرن فقيرن سان سندس رهاڻيون ٿيون. سائين طالب الموليٰ جي والد صاحب مخدوم غلام محمد کي ته فقير سائين سان تمام گهڻي محبت هوندي هئي.

محمد فقير ڪيترو ئي رندي ڪلام چيو آهي، جيڪو مختلف راڳين ۽ ڪافين جي صورت ۾ آهي. سندس ڪلام ۾ انسان کي سڃاڻيءَ جي سڏ سان گڏ غفلت مان ڪڍي، صحيح ۽ سچي رستي تي هلڻ جي هدايت ڪيل آهي. سندس ڪلام جو مجموعو ”منطوق محمدي“ جي نالي سان ڇپيل آهي. جنهن

پر 510 کانسيون ڪلام شامل آهن، اهو ڪتاب سائين طالب الموليٰ طرفان ڇپيو. فقير صاحب جي سڄي ڪلام ۾ لفظن جو جيڪو سهڻو سٺاڻ جو شيلو انداز رکيل آهي اهو پنهنجو مت پاڻ آهي.

محمد فقير ڪٿيان 4- فيبروري 1941ع تي وصال ڪيو. نموني طور سندس ڪلام مان ٻه سٽون هيٺ ڏجن ٿيون.

عاشق اصل اويسي وحدت وصال ويسي
مشهور ٿيو مهيسي ”محمد“ مٿي اگهاڙو.

محمد فقير مسخرو

محمد بخش المعروف ”محمد مسخرو“ ولد چاڪر خان ڳوٺ وارياسي تعلقي جو هي ضلعي دادو ۾ ڄائو. پاڻ مشهور مزاحيه فنڪار ٿي گذريو آهي.

محمد فقير جو والد فقيرائي مزاج جو هو، جيڪو 1918ع ۾ پليگ جي بيماري ڪري فوت ٿي ويو. جنهن کان پوءِ محمد فقير پنهنجي مامي پريو فقير وٽ ڳوٺ، قاضي عارف تعلقي ميهڙ ۾ وڃي رهيو، جنهنجي مزاحيه طبيعت جو رنگ محمد فقير تي ٿي پيو ۽ هيءُ به چرچائي ٿي پيو. مامي جي صحبت ۽ تربيت کان علاوه مشهور چرچائي ڪوڙي فقير ڪلهوڙي جي شاگردي ۾ به رهيو.

محمد فقير مسخرو اٽڪل 35 سال مزاحيه فن سان وابسته رهيو، کيس پنهنجي فن تي پوريءَ ريت مهارت حاصل هئي ۽ هو مزاح کي مزاح ڪري سمجهندو هو ۽ ڪڏهن به سندس زبان مان غير سنجيده، گفتگو ڪونه نڪتي ۽ سندس اها ڪوشش رهندي هئي ته سندس زبان يا فن وسيلي ڪنهنجي دل آڙاري نه ٿئي. سندس گفتگو ۾ ڪانه ڪا نصيحت ضرور ملندي هئي. هو جنهن به محفل ۾ هڪ ڀيرو ويندو هو ته پئي پيري کيس ضرور گهرايو ويندو هو. پاڻ هميشه مزاحيه فن کي اڳتي وڌائڻ جي ڪوشش ۾ رڌل هوندو هو ۽ نئي سچ نوان چرچا پوڳ ٺاهي مختلف محفلن ۾ کڻي ايندو هو انڪري کيس ”چرچي جو بادشاهه“ به چيو ويندو هو. سندس فن کان نه صرف ڳوٺن جي عوام خوش هوندي هئي، پر شهرن جي عوام ۽ ان دور جا وڏا ماڻهو به خوش هوندا هئا ۽ کيس خوشيءَ جي محفلن ۾ ضرور گهرائيندا هئا. کيس سنڌ جي گورنر شيخ دين محمد جهڙن ماڻهن به انعام سان نوازيو.

پاڻ 1954ع کان وٺي حيدرآباد ۽ ڪراچي ريڊيو اسٽيشنن ۽ ٽيليويزن جي مزاحيه پروگرامن ۽ لوڪ ڪچهرين ۾ خاص طور پيش ٿيندو رهيو. اهڙي طرح پاڻ سائين جا سال سنڌ جي عوام جا ڏک سور ڪجهه گهڙين لاءِ مٽائي کين ڪلاسيڪن ۽ تهڪ ڏياريندڙ رهيس. سندس اها خواهش هوندي هئي ته سندس

سامهون ڪو به ماڻهو اچي ته هو مايوس نه پر ڪلندو نظر اچي.
 محمد فقير مسخرو شرناءِ وڃائڻ جو پڻ ڪارڊر ڪيو، ان فن جي سکيا
 پاڻ واري جيئندي مڱڻهار کان حاصل ڪئي هئائين. ان کان سواءِ مشهور ڳائڻي
 خانصاحب بيبي خان جي شاگرديءَ ۾ رهي موسيقي جي پڻ ڄاڻ حاصل ڪيائين.
 سنڌ جي عوام ۾ تهڪ ورهائيندڙ سنڌ جو هيءُ تمام وڏو مزاحيه فنڪار
 27- فيبروري 1985ع تي سنڌ جي ماڻهن کي هميشه لاءِ جدائي جو داغ ڏئي ويو.

محمد قاسم ڳڙهي ياسيني

علامه محمد قاسم ولد مولانا محمد هاشم پهرين جنوري 1888ع تي
 ڳڙهي ياسين ضلعي شڪارپور ۾ ڄائو. پاڻ اعليٰ درجي جو علماء، مفتي،
 مدرس ۽ شاعر ٿي گذريو آهي.

علامه محمد قاسم ڳڙهي ياسيني قرآن شريف ۽ فارسيءَ جي تعليم
 پنهنجي والد کان ورتي، جيڪو پڻ پنهنجي دؤر جو مشهور فقيه ۽ ناميارو مدرس
 ٿي گذريو آهي. پاڻ ڪجهه ڪتاب مولانا عبدالغفور ”مفتون“ همايوني وٽ
 پڙهيو. فضيلت جو دستار پڌڻ کان پوءِ پنهنجي والد صاحب جي مدرسي ۾ درس
 ڏيڻ لڳو.

مولانا صاحب نهايت ذڪي ۽ ذهين هو، درس ڏيڻ ۾ کيس مهارت
 حاصل هئي. انڪري سندس علمي شهرت پري پري تائين پهچي وئي. سنڌ کان
 سواءِ بلوچستان، پنجاب، افغانستان جا طالب العلم سندس مدرسي ۾ پڙهڻ لاءِ
 ايندا هئا.

مولانا صاحب نقشبندي طريقي ۾ حضرت خواجه عبدالرحمان سرهندي
 جو دست بيعت هئو. سندس ساري ڄمار تقويٰ ۽ پرهيزگاري تي ۽ صوم و
 صلوات جي پابندي ڪندي گذري.

مولانا محمد قاسم عربي فارسي ۽ سنڌي ۾ نهايت فصيح ۽ بليغ هو.
 عربن سان جڏهن عربي ۾ ڳالهائيندو هو ته، سندس گفتگو جي رواني ۽ فصاحت
 کي ڏسي خود عرب به تيرس ۾ پوندا هئا. ڳڙهي ياسين جي زميندار حاجي
 شمس الدين خان دراني هڪ دفعي حضرت غوث اعظم جيلاني بغدادي رحم جي
 سجاده نشين خانقاه، سيد عبدالرحمان جي فرزند سيد جمال الدين جيلاني کي
 دعوت ڏئي پاڻ وٽ وٺي آيو، سندس همڪلاميءَ ۽ ڪچهريءَ لاءِ مولانا محمد
 قاسم کي به دعوت ڏنائين. سيد جمال الدين مولانا جي فصيح عربي ڳالهائڻ کي
 ٻڌي ايترو ته محظوظ ٿيو، جو حاضرين مجلس کي چيائين ته ”مون قلات کان
 صورت تائين سڄو هندستان ڏٺو آهي، ههڙو عالم ڪٿي به نه ڏٺو اٿم.“

علامہ صاحب کي قضا ۽ فتويٰ نويسي ۾ نهايت گهڻي مهارت حاصل هئي. بعض وقت تي بلوچستان جا حڪمران فيصلن نيرون لاءِ کيس بلوچستان گهرايندا هئا. هن ڪجهه ڪتاب به لکيا، جن مان فارسي ”فتاويٰ قاسميه“ ڇپيل آهي، باقي چار ڪتاب اڻ ڇپيل حالت ۾ موجود آهن.

مولانا صاحب ”قاسم“ تخلص سان شاعري به ڪئي آهي. سندس شعر نهايت شسته ۽ برجسته آهي. سندس گهڻو تنو ڪلام فارسي ۾ آهي، ليڪن سنڌيءَ ۾ به ڪجهه شعر ڇپا اٿس.

علامہ محمد قاسم ڳڙهي ياسيني 7- اپريل 1931ع تي وفات ڪئي. سندس مزار ڳڙهي ياسين ۾ آهي. سندس سنڌي ڪلام جو نمونو هيٺ ڏسندا.

مٺ مساه روئي مدني اهل زمين جو چاهي
نيشن سندس برابر نرگس چمن جو چاهي
سرسل جو معجزو ڏس آگر سان چند چيرون
حاذق عصاءِ موسيٰ بيضا هٿن جو چاهي.

محمد قاسم مشوري، مولانا

مولوي محمد قاسم ولد محمد عثمان مشوري سن 1898ع ۾ ڳوٺ مشوري تعلقي ڏوڪري ضلعي لاڙڪاڻي ۾ پيدا ٿيو. پاڻ بلندپايه عالم، فاضل، خطيب ۽ بزرگ ٿي گذريو آهي.

مولانا محمد قاسم مشوري ابتدا ۾ قرآن پاڪ ناظران پنهنجي والده محترم وٽان پڙهيو، جنهن کان پوءِ يارهن سالن جي عمر ۾ عربي ۽ فارسي جا ڪتاب ابوالفيض مفتي غلام عمر جتوئي وٽان پڙهي دستار فضيلت پڙائين.

مولانا مشوري صاحب 22 فيبروري 1922ع تي پنهنجي ڳوٺ ۾ ”مدرسہ قاسميه“ قائم ڪيو. هن مدرسي سٺا اندر وڏا وڏا عالم پيدا ڪيا آهن، جن تفسير، حديث، فقه ۽ فتويٰ وغيره تي وڏي دسترس حاصل ڪئي آهي. سندس ڪن سراءِ ايران، عراق، عربستان، ڪشمير ۽ پنجاب کان آيل ڪيترائي شاگرد ڪشالا ڪيا. مولانا صاحب جي نظر فاضل کان مستفيض ٿيندا رهايا.

مولانا صاحب علم ۽ عقل جو پندار هو. کيس تفسير، حديث ۽ منطق جي وڏي ڄاڻ هئي. سندس اسلامي تحريرن ۽ جادو بيان تقريرن جي اثر هيٺ ڪيائي ماڻهو انسانيت جي دائري ۾ داخل ٿيا. قدرت سندس قلم ۾ بي پناهه والي ۽ مقبول جو راز رکيو هو.

مولانا مشوري صاحب امام الدين شاعر راشدي قادري جي مٿان بيعت ڪري سوره خلافت رکيو. سندس محمد وڏي تعداد ۾ سچي سنڌ ۾ موجود آهن.

وٽس وڏو ڪتب خانو هئو جيڪو اڄ به موجود آهي، جنهن ۾ سون جي تعداد ۾ رڳو قلمي ڪتاب موجود آهن، هن پنهنجي مصروفيت جهڙوڪ ديني درس، شرعي فتواون جاري ڪرڻ، مسائل، تحريرون ۽ عام فيصلن لاءِ جدا جدا ڏينهن ۽ ٽائم مقرر ڪيا هئا.

مولانا صاحب جو خلافت تحریک ۽ تحریک پاکستان ۾ خاص حصو
رہيو۔ پاڻ انجمن اسلام صديقي لاڙڪاڻي جو صدر بہ ٿي رهيو. هن ڪجهه
ڪتاب بہ لکيا جن مان ڪجهه تصنيفن جا نالا هن ريت آهن:

معلم الفرائض (وورثي بابت ورهاست جا شرعي مسئلا)، رحمتي رات
شب برات، ارشاد العباد، هديت الابرار في ان المصطفى نور الانوار، حزب البحر،
فتوى قاسميه، تفسير قاسميه وغيره.

سنڌ جو هيءُ شيخ المشائخ تاريخ 28 مارچ 1990ع تي لاڏاڻو ڪري ويو.

محمد لائق زرداری

پروفیسر ڈاکٹر محمد لائق ولد احمد خان زرداری 23 اگست 1943ء
تی گوث محمد موسیٰ زرداری تعلیمی سوری ضلعی نوشہرو فیروز یر جائو. پاڻ
موجوده دور جو سئو محقق، تازیخان ۽ ادیب آھی.

ڊاڪٽر محمد لائق زرداري ابتدائي تعليم مڪراري ۽ موري مان حاصل ڪئي، 1970ع ۾ ايم اي (سياست) جي ڊگري ۽ 1980ع ۾ ڊاڪٽريٽ جي ڊگري حاصل ڪيائين. سندس تحقيقي مقالي جو عنوان هو ”تحريڪ پاڪستان ۾ سنڌ جو حصو“ هن وقت پاڻ گورنمينٽ مهران ڊگري ڪاليج مورو جو پرنسپال آهي.

زرداري صاحب تاريخ، سياست ۽ ادب جي موضوعن تي ڪيترائي مضمون، مقالا ۽ ڪجهه ڪتاب لکي چڪو آهي. سندس ڇپيل ڪتابن مان هيٺيان قابل ذڪر آهن.

”تحريڪ پاڪستان ۾ سنڌ جو حصو“ يعني سندس پي ايڇ ڊي وارو مقالو. ”سنڌ جي سياسي جدوجهد“ هن ڪتاب ۾ 1843ع کان وٺي 1936ع تائين برطانوي دور ۾ سنڌي عوام جي مختلف سياسي تحريڪن خاص ڪري خلافت تحريڪ لاءِ ڪيل جدوجهد جو ذڪر تفصيل سان ڪيو اٿس. ”والئءَ سنڌ“ ميان نور محمد ڪلهوڙو“ هن ڪتاب ۾ ميان نور محمد ڪلهوڙي تي 1987ع ۾ سندس ڪوششن سان ڪرايل سيمينار ۾ پڙهيل مختلف عالمن جا مقالا سهيڙيا اٿس. ”غدار سنڌ“ هيءُ ڪتاب اردو ۾ ڊاڪٽر مبارڪ علي جي ڪتاب ”ڪيائون مل غدار ٿا“ جي جواب ۾ لکيو اٿس. ”مجنوب حافظ علي مراد زرداري“ هيءُ ڪتاب بزرگ جي فڪر ۽ زندگيءَ جي حالات تي مشتمل آهي. ۽

”لنڊڪي ۽ کان لنڊن ٿاڻين“ (سفرنامو).

ان کان علاوه سندس ڪافي مضمون ۽ مقالا تماهي مهراڻ ۽ ٻين رسالن ۾ شايع ٿي چڪا آهن. هن صاحب وڏي محنت سان ضلعي نواب شاھ جي تاريخ لکي آهي جنهنجي ڇپائي جو ڪم هلندڙ آهي.

محمد منل ڪملاڻي

محمد منل ڪملاڻي عرف مر-ع تراڻي ولد عبدالله خان 12 جولاءِ 1942ع تي موري ضلعي نوشهري فيروز ۾ پيدا ٿيو. پاڻ شاعر، مضمون نگار ۽ تاريخدان هو.

محمد منل ڪملاڻي تعليم موري ۾ حاصل ڪئي، پيشي جي لحاظ کان استاد هو. لکڻ پڙهڻ جو شوق ننڍي هوندي کان ئي هئس، راشد مورائي جي صحبت ۾ شاعري به ڪيائين ته مضمون ۽ مقالا به لکيائين، ليڪن سندس وڌيڪ لڳاءُ تاريخ ڏانهن رهيو. موري شهر جي تاريخ لکڻ جو شوق جاڳيس، ان لاءِ سالن جي محنت کان پوءِ وڏي محنت ۽ جاکوڙ سان موري شهر تي هڪ تحقيقي ڪتاب ”مورو ٺاهي ٿورو“ لکيائين، جيڪو مهراڻ ڪلچرل سوسائٽي مورو پاران شايع ٿيو. سنڌ جي شهرن ۽ ڳوٺن جي تاريخ لکڻ جو ڪم هٿ ۾ کنيائين، ڪيترو ئي مواد گڏ ڪيائين، ليڪن حياتي وفا نه ڪيس.

محمد منل ڪملاڻي جي اداره آئيند ادب، سنڌي ادبي سنگت، سگا ۽ سيڪنڊري ٽيچرس ائسوسيئيشن سان گهري تنظيمي وابستگي رهي. ان کان علاوه پاڻ ڪجهه وقت روزانه هلال پاڪستان ڪراچي ۾ مترجم ٿي رهيو ۽ حيدرآباد مان ٻارڙن لاءِ هڪ رسالو ”گلستان“ نالي سان پڻ جاري ڪيو هئائين.

محمد منل ڪملاڻي 7 جولاءِ 1986ع تي وفات ڪئي.

محمد معاذ، حڪيم

حڪيم محمد معاذ ولد حاجي محمد عارف پيرزادو سن 1896ع ڌاري ڳوٺ قطال شاھ تعلقي سڪرنڊ ضلعي نواب شاھ ۾ پيدا ٿيو. پاڻ ماھر حڪيم، چوٽي جو عالم دين ۽ مخلص سياسي ڪارڪن ٿي گذريو آهي. مولوي محمد معاذ جو والد هر هاري هو. هن مسڪين جي ٻار ابتدائي ديني تعليم ڳوٺ مان حاصل ڪئي ۽ پوءِ کيس وڌيڪ تعليم حاصل ڪرڻ لاءِ پير جهنڊي جي مدرسي دارالارشاد ۾ داخل ڪرايو ويو. جتي سنڌي، عربي ۽ فارسي پڙهي فارغ التحصيل ٿيو. ان وقت انهيءَ مدرسي ۾ مولانا عبيدالله سنڌي پڙهيائيندو هو، محمد معاذ کي سندس شاگردي جو شرف حاصل رهيو، جڏهن ته حڪيم صاحب جو اصل نالو محمد پناه هو، جنهن کي مولانا عبيدالله سنڌي مٿائي

محمد معاذ رکيو ۽ پوء پاڻ ان نالي سان سڏجڻ لڳو.

حڪيم صاحب مولانا سنڌي جي مشوري تي طب جي تعليم حاصل ڪرڻ لاءِ لکنئو جي طبيع ڪاليج ۾ داخل ٿيو. چئن سالن کان پوءِ ڪاليج مان سند حاصل ڪري دهلي آيو ۽ اتي هڪ سال تائين شهره آفاق حڪيم اجمل خان جي طبيع ڪاليج ۾ درس ڏيندو رهيو ۽ پوءِ اپريل 1917ع ۾ واپس سنڌ آيو. پهريان ڪارا در ڪراچي ۾ مطب کوليائين ۽ گڏوگڏ سياست ۾ به حصو وٺڻ لڳو، خلافت تحريڪ ۾ ڀرپور حصو وٺڻ ڪري کيس 1921ع ۾ هڪ سال جي سزا به لڳي ۽ سندس مطب به ضبط ڪيو ويو. آزاد ٿيڻ بعد وري ٽنڊوآدر ۾ مطب قائم ڪيائين، پر انگريز سرڪار اهو به ضبط ڪري ورتو. ان کان پوءِ نواب شاهه ۾ اچي مطب کوليائين ۽ اتي مستقل سڪونت اختيار ڪيائين.

مولوي صاحب ڪمال جو حڪيم هو، امير، غريب ۽ آفيسر وغيره يڪسان طور تي کانئس دوائون وٺي صحت ياب ٿيندا هئا. غريبن مسڪينن جو اڪثر مفت ۾ علاج ڪندو هو، سندس ايجاد ڪيل شربت ۽ جوشاندا ڏاڍا مشهور ٿيا. حڪيم صاحب جي فرزند محمد منير پنهنجي والد جي نالي کي زنده رکڻ لاءِ حڪيم صاحب جي نسخن مطابق تيار ٿيندڙ شربت کي ”معاذ ٿاڌل“ جو نالو ڏئي متعارف ڪرايو. اهو شربت اڄ به رڳو پوري پاڪستان ۾ ٻه عرب امارات ۽ دنيا جي ڪن ٻين حصن ۾ پڻ مقبول آهي.

حڪيم صاحب سياست ۾ به ڀرپور حصو ورتو. جيئن مٿي ذڪر ٿي چڪو ته هن تحريڪ خلافت ۾ سرجوشيءَ سان حصو ورتو. ان کان سواءِ سنڌ جي جدائي واري تحريڪ ۾ به شامل رهيو. سندس تعلقات ڪانگريس سان پڻ رهيا. 1939ع ۾ نواب شاهه شهر کي ميونسپالٽي ملي ته هو ان جو لاڳيتو پنج ڀيرا ميمبر ٿي رهيو. پنڊت جواهر لعل نهرو جڏهن نواب شاهه آيو هو ته، حڪيم صاحب ميونسپالٽيءَ جي طرفان سڀا سانامو پيش ڪيو هو. پاڻ ڪانگريس نواب شاهه جو صدر به رهي چڪو هو، انگريزن جي دور ۾ هارين جي حقن لاءِ آواز اٿارڻ وارو پهريون شخص حڪيم محمد معاذ هو. پاڪستان ٺهڻ کان پوءِ پاڻ متحده معاذ، نيشنل عوامي پارٽي ۽ هاري پارٽيءَ سان ساٿ ڏيندو رهيو. سن 1946ع ۾ ان وقت جي حڪومت کيس ”سيپٽي ائڪٽ“ هيٺ جيل اماڻيو. جيل کان آزاد ٿيڻ کان پوءِ پاڻ هميشه لاءِ سياست کان ڪناره ڪش رهيو ۽ شهر جي سماجي ڪمن ۾ حصو وٺندو رهيو.

حڪيم صاحب وڏو يتيم پرور هو، غريب ۽ يتيم ٻارن کي پاڻ وٽ رهاڻي پڙهائيندو هو ۽ انهن جي کاڌي، ڪپڙي لٽي جا سڀ خرچ پاڻ ڀريندو هو.

نواب شاه ۾ ”مدرسہ تہفیر القرآن“ لاء سندس خدمتون ناقابل فراموش آهن، جيڪو اڄ بہ قائم آهي.

مولوي حڪيم محمد معاذ 15 مئي 1970ع تي وفات ڪئي.

محمد ملوک انڙ

محمد ملوک ولد فتح محمد انڙ 23 آگسٽ 1946ع تي ڳوٺ راهب شاه تعلقي سڪرنڊ ضلعي نواب شاه ۾ ڄائو. پاڻ مثالي سماجي ورڪر ۽ ادبي ذوق رکندڙ شخصيت آهي.

محمد ملوک انڙ ڳوٺ جي اسڪول مان 1960ع ۾ سنڌي فائينل پاس ڪئي، جنهن کان پوءِ اباڻي زمين سنڀالڻ ۽ عام ڀلائي جي ڪمن ۾ مصروف ٿي ويو. هن پنهنجي ڳوٺ ۾ هڪ سماجي تنظيم ”مخدوم بلاول شهيد ويلفيئر ائسوسيئيشن“ قائم ڪئي آهي، جنهن جو پاڻ چيئرمين آهي. هن تنظيم جي پليٽ فارم تان انڙ صاحب ڪيترائي ڀلائي جا ڪم ڪيا آهن جهڙوڪ ورلڊ بئنڪ جي تعاون سان ڊرينيج اسڪيمون منظور ڪرائڻ، زمينن ۾ ٿيوب ويل لڳرائڻ، غريبن کي پئشن جي پاڻيءَ لاءِ نلڪا وٺرائي ڏيڻ، بلاول فائونڊيشن نواب شاه جي تعاون سان ڳوٺن ۾ ليٽرينس ٺهرائڻ وغيره.

هن پنهنجي ڳوٺ ۾ 1960ع کان هڪ لائبريري قائم ڪئي آهي جنهن ۾ مختلف موضوعن تي هزارين ڪتاب گڏ ڪري چڪو آهي. سندس هيءَ لائبريري باذوق عالمن ۽ تحقيق ڪندڙن لاءِ رهبر جي حيثيت رکي ٿي. ضلعي نواب شاه جا ڪيترائي طالب علم هن لائبريري مان استفادو ڪندا رهن ٿا.

ادبي حوالي سان سياسي، سماجي، اصلاحي، طبي، اسلامي ۽ تاريخي عنوانن تي انڙ صاحب جا لکيل اٽڪل سٺ کن مضمون ۽ ڪالم مختلف رسالن ۽ اخبارن ۾ شايع ٿي چڪا آهن، پاڻ سنڌي ادبي سنگت شاخ قاضي احمد ۽ پاڪستان سوشل ائسوسيئيشن جو ميمبر آهي. سماجي خدمتن جي حوالي سان کيس پاڪستان ليول تي شهرت حاصل آهي ۽ سماجي خدمتن عيوض کيس ڪيترائي ايوارڊ، انعام ۽ سرٽيفڪيٽ وغيره به ملي چڪا آهن. جن ۾ گولڊن جوبلي پاڪستان جي موقعي تي آل پاڪستان سوشل ورڪرز ڪانفرنس 1997ع ۾ ”ستاره سماج“ گولڊ ميڊل، گل پاڪستان سوشل ويلفيئر ائسوسيئيشن ڪانفرنس ڪوٽ ادو 1999ع ۾ ”قائداعظم“ ايوارڊ، آل پاڪستان سوشل ورڪرز ڪانفرنس راولپنڊي 1999ع ۾ ”ستاره سماج“ ايوارڊ ۽ پاڪستان ڪميشن براه انساني حقوق جي عالمي ڏينهن جي موقعي تي شڪيل پٺاڻ يادگار سرٽيفڪيٽ شامل آهي.

محمد ملوک عباسي

محمد ملوک ولد محمد صالح عباسي 13 دسمبر 1944ع تي ضلعي لاڙڪاڻي ۾ موهن جو دڙو لڳ ڳوٺ محمد خان ڪلهوڙي ۾ ڄائو. پاڻ سنڌ جو ناميارو سگهڙ ۽ شاعر ٿي گذريو آهي.

محمد ملوک عباسي پرائمري تائين تعليم حاصل ڪئي. غريبي حال سبب وڌيڪ پڙهي نه سگهيو ۽ اباڻي ڪرت هاري سان لڳي ويو.

محمد ملوک عباسي سنڌي لوڪ ادب جو وڏو پارکو هو. پاڻ لوڪ ادب جي صنفن ڳجهارت، ڏور، ڏٺ، گرچيلو، سينگار کان علاوه ڪافي، غزل، مولود، رباعي، حمد، نعت وغيره جو تمام سٺو شاعر ٿي گذريو آهي. هن پنهنجي شاعري ۾ توحيد، رسالت ۽ پرور جي پيارن جي واکاڻ سان گڏ ڌرتي ۽ ڌرتي جي مسڪينن ماروڙين کي به ساراهيو آهي. خدا کيس وڏي ذات بخشي هئي. هن سنڌ ۾ رهندڙ ذاتين بابت ميسروار ”الف“ کان وٺي ”ي“ تائين ڄاڻ حاصل ڪري شعر جوڙيا. هن سنڌ جي سڀني ماڳن، پڪين ۽ جانورن کي به پنهنجي شاعري ۾ ڳايو آهي. سنڌ جي پهلوان ملهن ۽ سگهڙن کي پڻ نالي سان لکيائين. هن تقريباً هڪ هزار کن ڪلام لکيا. ڪلامن سان گڏ محبوب جا وصف شعرن ۾ بيان ڪيا اٿس. پاڻ مزاحيه شاعري جو پڻ استاد هو. مختلف ”ملوک“ استعمال ڪندو هو. هن ڇهه ڪتاب پڻ لکيا، جن ۾ موتي مور ملوک جا، موتين مٺ ملوک جي، موتين مالها، ملوک جي، موتي مائڪ ملوک جا ۽ ٻه ڪتاب ڏٺ، پرولي ۽ ڏور نجا آهن.

محمد ملوک عباسي سنڌ ۾ سگهڙ جي فن کي عام ماهر ۽ مقبول بنائڻ لاءِ 1972ع ۾ ”سگهڙ سنگت“ نالي تنظيم جو بنياد رکيو. ان کان سواءِ سگهڙن کي اشاعتي ۽ نشرياتي ادارن ۾ متعارف ڪرائڻ لاءِ به هن گهڻو جاکوڙيو، کيس ڊاڪٽر بلوچ، ڊاڪٽر عبدالڪريم سنديلي ۽ ڊاڪٽر در محمد پٺاڻ جهڙن ڏاهن جي سرپرستي حاصل هئي. کيس مڃتا طور 29 دسمبر 1991ع تي ”پيڙو فقير گولڊ ميڊل“ ۽ ڊپٽي ڪمشنر سانگهڙ طرفان ايوارڊ مليو. محمد ملوک عباسي 3 جون 1998ع تي جناح اسپتال ڪراچي ۾ لاڏاڻو ڪيو. هن جي مزار سندس آبائي ڳوٺ ۾ آهي، سندس بيت جو نمونو هيٺ ڏجي ٿو:

شڪارين شڪار تي تتر ڪالهه تڙيا
وانجهن ويهي وات تي وڏا گهٽ گهڙيا
ڪٽي کان ڪونجن سين اچي لب لڙيا
ڏنائون باهه ڀڏي کي سايون سنگ سڙيا

محمد هارون "دلگير"، حافظ

حافظ محمد هارون "دلگير" ولد حافظ محمد يوسف سنڌ جي مردم خيز سر زمين ٽڪڙ ضلعي حيدرآباد ۾ ڄائو. پاڻ مشهور شاعر ۽ اعليٰ پائي جو حفاظ هو.

حافظ محمد هارون "دلگير" جو والد پنهنجي وقت جو علامه هو. حافظ صاحب وٽس سنڌي، فارسي ۽ فقه جي تعليم ورتي ۽ قرآن شريف پڻ ياد ڪيو. ڇهن سالن تائين علامه اسدالله شاهه "فدا" وٽ عربيءَ جي تعليم حاصل ڪيائين. والد جي وفات کان پوءِ پنهنجي آبائي مدرسي ۾ درس و تدريس جو سلسلو جاري رکيائين.

دلگير صاحب فن خطاطي جو ماهر هو، ڪيترائي ليکڻو پيرس وارا ڪانئس پنهنجا ڪتاب وغيره لکائيندا هئا. گهڻا ماڻهو ناياب قلمي ڪتاب ڪانئس لکائيندا هئا. ان وقت ٽڪڙ مان نڪرندڙ رسالن "بهار اخلاق" ۽ "الاصلاح" جا اکر حافظ صاحب ڄاڻي آهن. علامه اسدالله شاهه "فدا" جي لکيل ڪتابن جا قلمي نسخا به حافظ صاحب ئي لکيا. متعلوي ساداتن جي پراڻي شجري کي اتاري نئون ڪيو ويو، سو به سندس ئي هٿ جو ڪرشمو هو. جنهن جي عيوض کيس ڪجهه من اناج ۽ ڪجهه روڪ رقم ملي هئي.

حافظ صاحب کي فارسي ۾ نظم توڙي نثر لکڻ ۾ ايتري قوت حاصل هئي. جنهن تي وقت جا نامور اهل قلم حيرت ۽ رشڪ کائيندا هئا. فارسيءَ جي طرز ۾ نهايت تيزيءَ سان مضمون لکي ويندو هو. سليس فارسي لکڻ ۾ سندس طرز تحرير بيمثال آهي. شاعري ته سندس گهر جو ورثو هو. هن فارسيءَ سان گڏ ڪجهه سنڌيءَ ۾ پڻ شعر چيا آهن، ليڪن انهن ۾ به فارسي لفظن جي پرسار نظر اچي ٿي. جو ان وقت فارسيءَ جو گهڻو رواج هوندو هو. پاڻ ڪڏهن "هارون" ڪڏهن "دلگير" ته ڪڏهن "حافظ" تخلص ڪم آڻيندو هو. سندس ڪليات 1968ع ۾ شايع ٿيو جيڪو ڊاڪٽر "بيخود" حسيني جو ترتيب ڏنل آهي. حافظ محمد هارون "دلگير" 25 جون 1934ع تي وفات ڪئي. سندس سنڌي ڪلام جو نمونو هيٺ ڏجي ٿو:

لڳاءُ وصل جو الله يا نبي مـــــــرهم
آءُ هجر تنهنجي ۾ مدت کان دلفگار آهيان
خدا جي واسطي محشر ۾ ڪج ڪا منهنجي مدد
گناهگار سراپا سياھڪار آهيان.

محمد هاشم گزدر

حاجي محمد هاشم گزدر ولد فيض محمد پهرس فيسروري 1895ع تي جيسلمير ۾ ڄائو. پاڻ ماهر انجنيئر سماجي ورڪر ۽ تحريڪ پاڪستان جو ممتاز رهنماءُ ٿي گذريو آهي.

محمد هاشم گزدر جا وڏا انگريزن جي دور ۾ راجپوتانا کان لڏي اچي سنڌ ۾ وينا، جتي هن 1903ع ۾ ڪراچي جي مشهور تعليمي درسگاه سنڌ مدرسته الاسلام ۾ داخلا ورتي 1910ع ۾ مشترڪ پاس ڪري 1912ع ۾ ڊي جي سنڌ ڪاليج مان انٽر پاس ڪري، پونا انجنيئرنگ ڪاليج ۾ پڙهڻ ويو جتان سول برانچ ۾ بي - اي ڪيائين. تعليم مڪمل ڪري هو انڊيا جي انسٽيٽيوٽ آف انجنيئرس جو ميمبر بڻيو ۽ پهريان بهارلپور رياست جي چولستان صحرا جي سرري کاتي ۾ نوڪري ڪيائين. ان کان پوءِ حيدرآباد دکن ۾ عثمان ساگر ۽ حمايت ساگر جي نون پروجيڪٽن ۾ وڃي نوڪري ڪيائين. مزدور ڪلاس لاءِ گهرن ٺهرائڻ واري اسڪيم ۽ بينڪ اسڪيم کي ڪاميابيءَ سان پورو ڪري سنڌ انجنيئري کاتي ۾ به نوڪري ڪيائين. 1929ع کان 1933ع تائين ضلعي نوڪلبورڊ ڪراچي جو انجنيئر ٿي رهيو، جنهن کان پوءِ پاڻ سياسي ميدان ۾ داخل ٿيو.

محمد هاشم 1934ع ۾ ضلعي چونڊ ۾ حاجي مير محمد بلوچ جي جاءِ تي بمبئي نيجسليٽو ڪائونسل تي چونڊجي ويو، جتي سنڌ جدا ٿيڻ تائين ميمبر ٿي رهيو. سنڌ اسيمبليءَ جي چونڊ ۾ وري ميمبر چونڊجي ويو. ساڳئي وقت ڪراچي ميونسپل ڪارپوريشن جو به ميمبر ٿي رهيو. هن تحريڪ پاڪستان ۾ پريوز حصو ورتو، پاڻ قائداعظم جو نهايت قابل اعتماد ساٿي هو. آل انڊيا مسلم ليگ جي اجلاس بمقام دهلي ۾ صوبي سنڌ جي نمائندي جي حيثيت سان قرارداد پاڪستان جي موضوع تي يادگار تقرير ڪيائين. پاڪستان قائم ٿيڻ کان پوءِ پهرين دستور ساز اسيمبليءَ جو ڊپٽي اسپيڪر مقرر ٿيو ۽ اسيمبليءَ جي اسپيڪر مولوي فيزالدين سان گڏ ائين سازي ۾ نمايان ڪردار ادا ڪيو. قائداعظم جي ذاتي هدايت تي صوبي سرحد جي ريفرنڊم ۾ سردار عبدالرب نشتر سان گڏ نمايان خدمتون سرانجام ڏنائين. 1955ع ۾ اولهه پاڪستان اسيمبليءَ جو ميمبر چونڊيو. مارشل لا لڳڻ کان پوءِ کيس جيل اماڻيو ويو. 1961ع ۾ صدر صاحب سندس سزا معاف ڪئي ۽ آزاد ٿيو ۽ پوءِ سياست کان گوشه نشيني اختيار ڪيائين.

گزدر صاحب مختلف ڪميٽين جو سرگرم ميمبر ۽ ڪراچي ڪارپوريشن فنانس ڪميٽي جو چيئرمين ٿي رهيو. 1958ع تائين سنڌ مدرسي جو ميمبر ۽

پوء صدر به ٿي رهيو. 1934ع کان 1958ع تائين ڪراچي حج ڪميٽيءَ جو چيئرمين ٿي رهيو، نارٿ ويسٽرن ريلوي جي صلاحڪار ڪميٽيءَ جو ميمبر ۽ ڪراچي پورٽ ٽرسٽ جو ٽرسٽي ٿي ڪم ڪيائين.

حاجي محمد هاشم گذر 10 فيبروري 1968ع تي وفات ڪئي.

محمد هاشم ”مخلص“

محمد هاشم ”مخلص“ ولد حافظ حامد ميمڻ سن 1860ع ۾ ٽڪڙ ضلعي حيدرآباد ۾ ڄائو. پاڻ بي باڪ صحافي، بلند پايه شاعر ۽ اديب ٿي گذريو آهي.

محمد هاشم ”مخلص“ پنهنجي ڳوٺ ۾ حافظ محمد يوسف وٽ سنڌي، فارسي ۽ قرآن شريف پڙهيو ۽ پوءِ پڙهڻ ڇڏي پنهنجي والد سان دڪان جي ڪم ۾ مدد ڪرڻ لڳو، جنهنجو ٽڪڙ ۾ ڪپڙي جو دڪان هو ۽ پاڻ اڻويهين صدي جو معروف شاعر به هو.

”مخلص“ کي ننڍپڻ کان ئي صحافت سان لڳاءُ هو، ان وقت جي اخبارن ”آفتاب سنڌ“، ”خيرخواه“ ۽ ”الحق“ ۾ مضمون لکندو هو. ”خيرخواه“ اخبار جو ته ڪجهه وقت ايڊيٽر به ٿي رهيو. 1904ع ۾ حاجي اسدالله شاه ٽڪڙ واري جي مدد سان هڪ ماهوار رسالو ”تختم احباب“ جاري ڪيائين. ان رسالي ۾ ڪنهن ماڻهوءَ خلاف بدناموسيءَ جو ڪو مضمون لکيو، جنهن مٿس ڪورٽ ۾ ڪيس داخل ڪيو، ان ڪيس ۾ ڪيس سزا اچڻ جو امڪان هو، جنهن ڪري هو سنڌ مان روپوش ٿي جوڌپور رياست ۾ وڃي رهڻ لڳو، جتي ٻه سال رهيو. اتي پاڻ کي حڪيم ناصر علي جي نالي سان سڏائيندو هو. ان کان پوءِ هو ڀرڳڙن جي ڳوٺ ڊينگاڻ ۾ رهڻ لڳو. نيٺ 1913ع ۾ رئيس غلام محمد خان ڀرڳڙيءَ جي ڪوشش سان سندس ڪيس ختم ٿي ويو.

غلام محمد خان ڀرڳڙي فيبروري 1910ع کان حيدرآباد مان ماهوار رسالو ”جعفرز تلي“ جاري ڪيو ته، ان جو ايڊيٽر ”مخلص“ کي مقرر ڪيو. روپوشيءَ وارن ڏينهن ۾ ”مخلص“ مرحوم هي رسالو پنهنجي ڀائٽي ۽ نياڻي ماستر عبدالرحيم ”شائق“ جي نالي سان ڪڍندو هو. اڳتي هلي ”مخلص“ صاحب رئيس غلام محمد خان ڀرڳڙي جي اخبار ”الاميين“ جو پڻ ايڊيٽر مقرر ٿيو، ليڪن بعد ۾ ايڊيٽري ڇڏي پنهنجو هڪ ماهوار رسالو ”ڪچڪول“ حيدرآباد مان 1919ع ۾ جاري ڪيو، جنهن کي سندس لکيل ظرافت ۽ علمي مضمونن ڪري ڏاڍي شهرت ملي. ان کان پوءِ ميرپور خاص زميندار ايسوسيئيشن طرفان 6- جون 1924ع کان ”مسلمان“ اخبار جاري ٿي ته ڪيس انجو ايڊيٽر

مقرر ڪيو ويو، جنهن ۾ هن پنهنجي قلم جي آخري زور آزمائي ڪئي ۽ 1931ع ۾ ان اخبار جي ايڊيٽري پنهنجي ڀائي محمد خان ”غني“ جي حوالي ڪري ڇڏيائين.

”مخلص“ صاحب جهڙو نثر ۾ قابل هو، اهڙو شعر ۾ ماهر هو. سندس قلم طنز، هجو، ظرافت، منظر نگاري ۾ پنهنجو مٽ پاڻ هو. سندس قلم تلوار جيئن تڪو هوندو هو. جي جوش اچي ويندو هئس ته، ڪنهن تان ڪين ٽرندو هو، ان ڪري سنڌ جا ڪيترائي زميندار، پير، مير ۽ اخبارن وارا سندس قلم جي نوڪ جا زخمي پئي ٿيا. شاعري ۾ ”مخلص“ تخلص ۽ غلام محمد ”گدا“ استاد هئس. سندس شاعري ۾ پڻ طنز، مزاح ۽ هجو غالب آهي. کيس سنڌ ۾ ”هجو شاعري جو امام“ چيو ويندو آهي. هن معاشري جي ناسور تي به ڪلام چيو ۽ سياسي مسئلن تي به شعر لکيا. خلافت تحريڪ وقت ترڪن جي فائدي جي شعرن ۽ سنڌ جي بمبئي کان جدائيءَ جي تحريڪ وقت سندس چيل شعرن چڱي شهرت حاصل ڪئي. هن غزل ۾ پڻ نوان تجربا ڪيا.

محمد هاشم ”مخلص“ 2- فيبروري 1936ع تي ميرپور خاص ۾ وفات ڪئي. کيس ٽڪڙ جي ميران شاهه واري قبرستان ۾ دفن ڪيو ويو. سندس شاعريءَ جو غونو هيٺ ڏجي ٿو.

ڇا ساڻ ڏيان يار جي دندان کي تشبيهه
ڪنهن جاءِ تي اهڙو ڪو گوهه نه ملي ٿو.

محمد يعقوب، سردار

سردار محمد يعقوب ولد شيخ محمد اسماعيل 14- اپريل 1858ع تي ڄائو. پاڻ ناهه اسڪول خيرپور جو باني، سنڌ جو غريب پرور آفيسر ۽ رياست خيرپور جو نامور وزير هو.

سردار محمد يعقوب جو والد بني اسرائيل قوم مان هو، پوءِ پاڻ مسلمان ٿيو ۽ دهلي جي مغليه خاندان مان شادي ڪيائين. جنهن مان کيس چار فرزند ٿيا. محمد يعقوب سڀني کان وڏو هو. پاڻ ننڍپڻ کان ئي هوشيار ۽ ذهين هو. 1873ع ۾ بمبئي يونيورسٽيءَ مان مئٽرڪ جو امتحان سٺن نمبرن سان پاس ڪري سنڌ جي سڀني شاگردن ۾ پهريون نمبر آيو. 1876ع ۾ سرڪاري نوڪري اختيار ڪيائين ۽ ڪلارڪيءَ کان وڌندو مختيارڪار ۽ پوءِ ڊپٽي ڪليڪٽر جي عهدي تي پهتو. پاڻ نهايت ايماندار، با اصول ۽ غريبن جو يار آفيسر هو. سندس فرض شناسي ۽ اعليٰ ڪارڪردگيءَ ڪري حڪومت کيس 1897ع ۾ ”سردار“ جو لقب عطا ڪيو ۽ 1903ع ۾ خانبهادر قادر خان جي وفات کان پوءِ کيس خيرپور رياست جو وزير مقرر ڪيو.

سردار محمد يعقوب جي شخصيت سنڌ وارن لاءِ بابرڪت ۽ نوجوانن لاءِ مشعل راھ هئي. هن جي تعليمي ڪوششن سان ڪيترائي نوجوان سنڌي سنوار جي قوم ۽ ملڪ لاءِ ڪارائتا فرد بنيا. هن صاحب رياست جي وزير جي حيثيت سان ڪافي سڌارا آندا. هن خيرپور ۾ هڪ انگريزي اسڪول قائم ڪيو، جنهن کي بعد ۾ ”ناز هاءِ اسڪول“ جو نالو ڏنو ويو ۽ اڄ به هن اسڪول مان هر سال ڪيترائي شاگرد فارغ التحصيل ٿين ٿا.

ان کان سواءِ سردار صاحب بورڊنگ هائوس قائم ڪيو. ميرواهه جي پل وارو رستو ۽ خيرپور جو مشهور ”فيض محل“ ٺهرايائين. هن مسلمانن ۾ انگريزي تعليم وٺڻ جي نئين سجاڳي آندي. پنهنجي طرفان غريب شاگردن کي اسڪالرشپون ڏنيون ۽ مفت ڪتاب خريد ڪري ڏنا. سندس ڪوششن سان ڪيترن ئي تعليمي ادارن ۽ ديني مدرسن کي مالي فائدا پهتا. سن 1904ع ۾ پاڻ بمبئي قانون ساز ڪائونسل ۾ ميمبر مقرر ٿيو. هن هارين ۽ زميندارن جي سڌاري لاءِ به تمام گهڻيون ڪوششون ڪيون.

سردار محمد يعقوب 24- جنوري 1907ع تي دل جي حرڪت بند ٿيڻ سبب خيرپور ۾ وفات ڪئي. سندس جسد خاڪي حيدرآباد آڻي دفن ڪيو ويو.

محمد يعقوب ”نياز“

محمد يعقوب ”نياز“ ولد محمد اسماعيل ميمڻ 7- آگسٽ 1904ع تي ٽنڊي ڄام ۾ ڄائو. پاڻ سنڌي ٻوليءَ ۽ ادب جو صلاحيتمند ۽ پر خلوص خدمتگار هو.

محمد يعقوب ”نياز“ 1919ع ۾ سنڌي فائنل پاس ڪري ماستري جي نوڪري ڪرڻ لڳو، جتان 1960ع ۾ رٽائر ٿيو. هن نوڪري جي ابتدائي زماني ۾ ٽنڊي قيصر ۾ مولوي عبدالرسول نظاماڻيءَ کان عربي ۽ فارسيءَ جي تعليم به حاصل ڪئي هئي.

محمد يعقوب ”نياز“ رٽائر ٿيڻ کان پوءِ سنڌ يونيورسٽيءَ ۾ ڊاڪٽر نبي بخش بلوچ صاحب جي نگراني ۾ لوڪ ادب، خليفن نبي بخش جي رسالي ۽ ميان شاهه عنايت جي رسالي تي به ڪم ڪيو. شاعريءَ سان خاص شغف رهيس. هن ڪجهه ترجمن کان سواءِ ڪهاڻيون ۽ هڪ ننڍو ناولت به لکيو. اهو سمورو مواد اڻ ڇپيل صورت ۾ سندس اولاد وٽ موجود آهي. سندس وڏو فرزند سراج ميمڻ سنڌ جو مڃيل اديب، عالم ۽ صحافي آهي ۽ سندس نياڻي سائين فهميده حسين سنڌي ادب جي برڪ ليڪڪا آهي. هنن ٻنهي جو احوال پنهنجي پنهنجي جاءِ تي اچي چڪو آهي.

محمد يعقوب ”نياز“ 11- ڊسمبر 1984ع تي ڪراچي ۾ وفات ڪئي.

محمد يوسف (راڳي)

محمد يوسف ولد لڙنگ فقير مگشهار 14- فيبروري 1940ع تي حيدرآباد ۾ ڄائو. پاڻ ناميارو راڳي ٿي گذريو آهي.

محمد يوسف جو خاندان موسيقيءَ جي دنيا ۾ تمام گهڻو مشهور هو. سندس چاچو زوار بسنت فقير سرناءِ جو وڏو ماهر هو، جيڪو ڪلاسيڪل ۽ لوڪ راڳن تي خوبصورت انداز سان سنگت ڪندو هو. سندس والد لڙنگ فقير پڪواز جو اعليٰ وڃتو هو ۽ نغارو پڻ مهارت سان وڄائي سگهندو هو.

محمد يوسف اسڪولي تعليم مشترڪ تائين حاصل ڪئي، جيئن ته هن سر ۽ تال جي ماحول ۾ اک کولي، انگريزي ننڍپڻ کان ئي سندس طبيعت جو لاڙو موسيقي طرف رهيو. هن کي راڳ جي ڌن ۽ سرن کي ياد رکڻ جي خداداد صلاحيت هوندي هئي. پاڻ ننڍپڻ ۾ ئي اسڪول کان پڇي وڃي اوتارن ۽ درگاهن ۾ فقيرن جي صحبت ۾ رهندو هو. هن جي سڄي جستجو ڪلاسيڪل راڳ کي سکڻ لاءِ هوندي هئي، جنهن کيس استاد بيبي خان جي ڪلب ۾ وڃي پهچايو، جتي هن پورا چار سال استاد اميد علي خان جي خدمت ۾ گذاريا. جنهن کان پوءِ هن وڃي استاد منظور علي خان جي باقاعدي شاگردي اختيار ڪئي. استاد وٽ هن موسيقي جي ڪرڇ، ڪومل ۽ تيور جو اڀياس ڪيو. اهڙي طرح پاڻ راڳ جي ڌڪين پيچن مان گذرندو رهيو.

استاد منظور علي خان، يوسف کي پنهنجي اولاد وانگر پاليندو هو ۽ کيس يوسف تي سدائين فخر رهيو. يوسف به موت ۾ استاد کي پنهنجي پيءُ برابر عزت ڏيندو هو.

محمد يوسف پنهنجي فن جو بادشاهه هو، کيس ڪلاسيڪل ۽ لوڪ موسيقيءَ جي سٺي ڄاڻ هئي، سندس آواز به بهترين ۽ کليل هو. گڏوگڏ موسيقي جي سر ۽ تال تي کيس دسترس حاصل هئي. هن وٽ پنهنجي فن ۾ هڪ سٺي استاد جيتري گهراڻي ۽ ڄاڻ هئي. هر آواز جو جادوگر هو، سر ۽ آواز جي لاهين چاڙهين تي پورو پورو عبور رکندو هو. خاص ڪري ڪومل ۽ تيور سرن کي ته هو پنهنجي چڻ حڪم ۾ رکندو هو. هن جيڪو مقام حاصل ڪيو ان لاءِ هن تمام وڏي محنت ۽ جاکوڙ ڪئي.

سنڌي موسيقي جي راڻي محمد يوسف پهريون ڀيرو پنهنجي فن جو مظاهرو 1955ع ۾ لياقت ميڊيڪل ڪاليج ڄامشورو ۾ منعقد ٿيل هڪ محفل ۾ پنهنجي استاد بيبي خان سان گڏ ڪيو. هن محفل ۾ يوسف پهريون ڀيرو اڪيلي سر مهدي شاهه جي ڪافي ڳائي حاضرين کي جهومائي ڇڏيو هو. ان

کان پوءِ هو شاھ لطيف جي ميلي تي ۽ ٻين محفلن ۾ ڳائيندو رهيو. هن 15 سالن جي ڄمار ۾ ئي ريڊيو پاڪستان تان پنهنجي آواز جو جادو ڦهلائڻ شروع ڪيو. هن سنڌي فلمن لاءِ گانا به ڳايا، ڏيهه پرڏيهه جي اسٽيجن کي رونق بخشي. اهڙي ريت محمد يوسف اٽڪل چاليهه سال موسيقيءَ جي ميدان ۾ راج ڪندو رهيو.

محمد يوسف کي مڃتا طور ڪافي اعزاز ۽ ايوارڊ به مليا، جڏهن ڳائڻ کي هر سال شاھ لطيف ايوارڊ ڏيڻ جو سلسلو شروع ٿيو ته، سڀ کان پهريان محمد يوسف کي پهريون ”شاھ لطيف ايوارڊ“ 31- مارچ 1980ع تي حيدرآباد جي اوپن ايشر ٿيئٽر ۾ منعقد ٿيل تقريب ۾ سنڌ جي وقتي گورنر ايس-ايم-عباسي جي هٿان ڏنو ويو. سال 1982ع ۾ سچل سرمست جي 160 عرس جي موقعي تي کيس گولڊ ميڊل پارايو ويو، ۽ پيرا کيس صدارتي ايوارڊ ”تمغه حسن ڪارڪردگي“ ڏنو ويو.

محمد يوسف سنڌي کان علاوه سرائڪي، اردو، پنجابي، بلوچي، پشتو، عربي ۽ فارسي ٻولين ۾ به ڳايو. هن کي مختلف ٻولين جي اداڪاريءَ جي وسيع پيماني تي خداداد صلاحيت هوندي هئي، جن کي هو ڳائي پنهنجي ٻڌندڙن جي من ۾ ان ميون خوشيون ۽ اميدون پري ڇڏيندو هو.

محمد يوسف پنهنجي 57هين سالگره واري ڏينهن يعني 14- فيبروري 1997ع تي سرسنگيت کان هميشه لاءِ منهن موڙي دارالبقا ڏانهن روانو ٿي ويو.

محمود ”خادم“

حاجي محمود ”خادم“ ولد محمد بچل ٽٽيو 4- جنوري 1895ع تي ڳوٺ بنهي تعلقي ميسرو خان ضلعي لاڙڪاڻي ۾ ڄائو. پاڻ بهترين اديب ۽ قادرالڪلام شاعر ٿي گذريو آهي.

حاجي محمود ”خادم“ ابتدائي تعليم علامه دين محمد جي مدرسي مان ورتي، ان کان پوءِ لاڙڪاڻي مدرسي اسڪول ۾ داخل ٿيو، جتان فائينل پاس ڪرڻ کان پوءِ حج ڪرڻ لاءِ عربستان هليو ويو، حج کان واپس اچي روزگار جي ڳولا ڪرڻ لڳو، آخر تنيداري جي ٽريننگ ڪري تنيدار ٿيو. ڪافي وقت اها نوڪري ڪندو رهيو، بعد ۾ بئراج کاتي ۾ سرويئر ٿيو، جتان 1950ع ۾ رٽائر ڪيائين.

ٻيھين صدي دوران سنڌي ادب جي گلستان ۾ جيڪي سھڻا گل ٽڙيا، انهن ۾ حاجي محمود ”خادم“ جو نالو پڻ نمايان حيثيت رکي ٿو، کيس ننڍي هوندي کان ئي شاعري سان شوق هوندو هو، ويتر جو لاڙڪاڻي ۾ اچي سڪونت اختيار ڪيائين ته، اتي کيس سٺو ادبي ماحول مليو. شاعري ۾ اصلاح ڊاڪٽر عبدالمجيد صديقي کان وٺندو هو. هن شاعري جي مڙني صنفن تي طبع آزمائي

ڪئي، پر غزل، ڪافي ۽ بيت سندس پسنديدہ صنفون رهيون. سندس ڪلام ۾
 قديم ۽ جديد خيالن جي بهار لڳي پئي آهي، سندس ڪلام ٻوڙ گل، نالءِ دل
 جو هڪ نمونو آهي. پاڻ فارسي زبان جو به ڄاڻو هو، ڪيترن ئي فارسي شاعرن
 جا هزارين بيت کيس برزباني ياد هوندا هئا. پاڻ علم عروض جو استاد شاعر
 سمجهيو ويندو هو. هن علم عروض سمجهائڻ لاءِ هڪ ڪتاب ”رياض البلاغت“
 لکيو، جيڪو سنڌي ادب ۾ وڏي اهميت رکي ٿو.

حاجي محمود ”خادم“ ميان علي محمد قادري ۽ ٻين دوستن سان
 گڏجي سال 1915ع ۾ لاڙڪاڻي ۾ ”بزم مشاعره“ جو بنياد وڌو. سندس
 ڪوشش سان عروضي شاعري کي خاص طور غزل کي سنڌ اندر وڏي مقبوليت
 حاصل ٿي. 1921ع ۾ لاڙڪاڻي ۾ جيڪا پهرين آل سنڌ ادبي ڪانفرنس
 ڪوٺائي وئي هئي، ان ۾ ”خادم“ صاحب جون پڻ ڪوششون شامل هيون. پاڻ
 سنڌ جي ڪيترن ئي نالي وارن شاعرن جو استاد هو. سندس شاعري ۽ لکڻيون
 ان وقت جي سڀني اخبارن ۽ رسالن ۾ ڇپجنديون رهيون. هن 1941ع کان
 1952ع تائين لاڙڪاڻي مان هڪ رسالو ”اديب“ پڻ جاري ڪيو.

سندس ادبي خدمتن عيوض 26- مارچ 1948ع تي ”نائين آل سنڌ ادبي
 ڪانفرنس“ ميهڙ جي موقعي تي کيس ”مخدوم الشعراء“ جو لقب ڏنو ويو.

حاجي صاحب سنڌي ادب جي انجمن سازي ۽ بزم آرائي ذريعي تمام
 گهڻي خدمت ڪئي. ”جميعت الشعراء سنڌ“ ۽ ”سنڌ سڌارڪ سوسائٽي“ جي
 برپا ڪرڻ ۾ سندس خدمت کي وڏو دخل آهي. پاڻ ڪيترن ئي علمي، ادبي،
 بزمي ۽ تنظيمي سان لاڳاپيل رهيو، مشاعرن جو محور هو، مشاعرن ۾ ننڍن
 شاعرن جي ڌار گهڻي همت افزائي ڪندو هو. سندس دؤر عروضي شاعريءَ جو
 هڪ درخشان دؤر هو.

محمود ”خادم“ هڪ سٺو نثر نويس پڻ هو. هن ڪيترائي ڪتاب لکيا،
 جن مان، اخلاقي خون- ستاره سنڌ- تحف لاڙڪاڻو- شمشير الاسلام عرف خنجر
 هلال (ترجمو)- رياض البلاغت- ظهور مهدي- سفر نام حج- يادگار دوستان-
 محمود اللغات- ڪانگريسي راڄ- سرگذشت خادم- صحافيات- ۽، شعر جو
 مڪمل ديوان وغيره قابل ذڪر آهن. ان کان علاوه اخبارن ۽ رسالن ۾ سندس
 مقالا ۽ تبصرا ڇپيل آهن، جيڪي سنڌي ادب جو املهه سرمايو آهي.

هيءُ بلند پايه سنڌي شاعر ۽ اديب ساري عمر علم جي خدمت ڪندي
 تاريخ 9- جنوري 1960ع تي گذاري ويو، لاڙڪاڻي ۾ مدفون آهي. سندس
 ڪلام جو نمونو هيٺ ڏسڻ فرمائيندا.

ڪري وينو جو توسان همسري تڏهن زماني ۾
 ٿيو آ شرم کان ڏس داغ ڪارو ماه تابان ۾.

محمود صديقي

محمود ولد مولوي احمد صديقي 17- فيبروري 1945ع تي سکر ۾ ڄائو. پاڻ ٽيليويزن ڊرامن جو ناميارو فنڪار ٿي گذريو آهي. سندس والد مختيار ڪار هو.

محمود صديقي مشترڪ گورنمينٽ هاءِ اسڪول سکر مان ۽ انٽر جو امتحان گورنمينٽ اسلاميه ڪاليج سکر مان پاس ڪيو. هن ڪاليج واري زماني ۾ سياست ۾ ڀرپور حصو ورتو ۽ پاڻ سکر ۾ ”سنڌ پيپلز اسٽوڊنٽ فيڊريشن“ (سپهاڻ) اڙينگ ڪارڪن هو هن ڪيترن ئي شاگردن کي سپهاڻ جي دائري ۾ آندو ۽ تنظيم کي سگهه بخشي، جنهن بعد سپهاڻ لاءِ اهو نعرو ”سپهاڻ جا ٽولا ٻر ۽ گولا“ مشهور ٿيو. جنرل يحيٰ خان جي دؤي ۾ کيس سکر جي هڪ فوجي ڪورٽ ڇهه مهينا سزا ڏني ۽ سينٽرل جيل سکر ۾ قيد رهيو.

محمود صديقي تعليم مڪمل ڪرڻ کان بعد وڪيل بڻيو ۽ شيخ اياز جو اسسٽنٽ ٿي رهيو، ان دوران کيس پاپوليشن ڪاتي ۾ نوڪري ملي. بعد ۾ ممتاز ڀٽو جي وزيراعليٰ واري دؤر ۾ کيس نيشنل شبنگ ڪارپوريشن ۾ نوڪري ملي، پر وقت جي ڦيري سان گڏ ڪانئس اها نوڪري به ڦرجي وئي، جنهن کان پوءِ پاڻ ريڊيو پاڪستان ڪراچي تي انائونسر طور ڪم ڪرڻ لڳو ۽ گڏو گڏ ”هلال پاڪستان“ اخبار ۾ سب ايڊيٽر طور پڻ ڪم ڪندو رهيو.

محمود صديقي ٽيليويزن جي سنڌي ڊرامن جي بانيڪارن مان هو. پاڻ انهن فنڪارن ۾ شامل آهي، جن جي محنت ۽ سهڻي اداڪاري سبب سنڌي ۾ پيش ٿيل ڊراما اردو ۾ ٻيهر ترجمو ٿي ٽيليڪاسٽ ٿيا. خاص طور تي ”راڻي جي ڪهاڻي“ ڊرامو جڏهن ”ڏيوارين“ جي نالي سان پيش ٿيو ته سڄي ملڪ ۾ چؤ ٻول مچي ويو ته، هي لعل مثل سنڌي فنڪار ڪهڙي گودڙي ۾ لڪل هئا. انهيءَ کان پوءِ سنڌي فنڪارن لاءِ اردو سيريلز جا در ڪليا.

محمود صديقي کي 1973ع ۾ پاڪستان ٽيليويزن ڪراچي سينٽر جي اڳوڻي جنرل مئنيجر عبدالڪريم بلوچ ٿي- وي ڊرامن ۾ آندو ۽ سندس پهريون ڊرامو جمال ابڙي جو لکيل ۽ عبدالڪريم بلوچ جي ڊائريڪشن ۾ تيار ڪيل سنڌي ڊرامو ”بدمعاش“ هو. بعد ۾ هن زينت، گلن واري چوڪري ۽ ٻيا سنڌي ڊراما ڪيا، پر صحيح معنيٰ ۾ سندس سڃاڻپ اردو ڊراما سيريل ”ڏيوارين“ وسيلي ٿي. جنهن ۾ هن هڪ ڏاڙيل جو ڪردار ادا ڪري ٿي- وي ڏسندڙن کي چرڪائي ڇڏيو. ”جنگل“ ۾ پڻ هن اڌرنگ جي مريض جو يادگار ڪردار ادا ڪري پاڻ کي امر ڪري ڇڏيو. هن ڊرامي ۾ کيس اٺن کان ٻارنهن ڪلاڪن تائين اڌرنگ ۾ ورتل ماثوره جو ميڪ اپ ٿيل هوندو هو. سندس اداڪاري ڏسي سیت

تي ويٺل ساقي ۽ منصور بلوچ سچ پچ روئي ڏيندا هئا. ”جنگل“ ڊرامي کي عراق ۾ ٿيل ڊرامن جي عالمي فيسٽيول ۾ شامل ڪيو ويو هو، جنهن ۾ محمود صديقي پاڪستان جي نمائندگي به ڪئي هئي.

محمود صديقي 400 کان وڌيڪ سنڌي ۽ اردو ٽي-وي ڊرامن ۾ ڪم ڪيو. پاڪستان ٽيليويزن پاران سندس فن کي مڃتا ڏيندي ”ڪاروان“ ڊرامي ۾ ڪيل سندس اداڪاري تي کيس پي-ٽي-وي بيسٽ ايوارڊ ڏنو ويو. زيب سنڌي جي لکيل اردو ڊراما سيريل ”جانشين“ ۾ هن پنهنجي فنڪاري جا جوهر ڏيکاري گهڻي پذيرائي حاصل ڪئي. اهو سندس آخري اردو ڊرامو ثابت ٿيو. سندس آخري سنڌي سيريل ”قربتون“ هئي. جنهن بعد پي-ٽي-وي جي اختياري وارن کيس لاڳيتو نظرانداڙ ڪري ڇڏيو.

محمود صديقي ماٺ ڪري هٿ هٿ ٿي ڏئي ويهڻ وارن انسانن مان نه هو. هن مٿي مڙس پنهنجي ذاتي پروڊڪشن هيٺ اردو مزاحيه ڊراما سيريل ”نهلي پي دهلا“ تيار ڪيو، جيڪو اين-ٽي-ايم وارن کانئس 26 لکن ۾ ورتو. اها سيريل اين-ٽي-ايم تي پيڙا ٿيل ڪاسٽ ڪئي وئي، انهيءَ سيريل کي تمام گهڻا ڪمرشل پڻ مليا، پر اختياري وارن محمود صديقي کي 26 لکن وارو معاوضو ڪونه ڏنو. جنهن ڪري سندس معاشي حالت کيس پريشان ڪري وڌو. سيريل جي تياري لاءِ دوستن کان ورتل رقمون موٽائڻ هن لاءِ مسئلو بڻجي ويو، جيڪو آخر سندس موت جو سبب بڻيو. هن حالت کان تنگ اچي پنهنجي گهر جي ڀرسان هڪ ميڊيڪل اسٽور کوليو ۽ زندگيءَ جا آخري ڏينهن انهيءَ جنرل اسٽور سان واڳيل رهيو.

محمود صديقي ڊرامن کان سواءِ ٽن فلمن ۾ اداڪاري ڪئي، ۽ هڪ سنڌي فلم ”علي گهر“ تيار ڪئي. پاڻ يارن جو يار ۽ ڪچهريءَ جو مور هو. پنهنجي ڳالهه ٻولهي دوران توڻڪن ذريعي مزاح جون اهڙيون ڳالهيون ڪري وجهندو هو جو ماڻهو سندس ڪچهري مان اٿي نه سگهندا هئا.

محمود صديقي 4-آگسٽ 2000ع تي دل جي تڪليف سبب آغا خان اسپتال ڪراچي ۾ انتقال ڪيو. پاڻ ڪراچي ۾ مدفون آهي. هن ٻه شاديون ڪيون هيون، پر ڪوبه اولاد ٿي نه سگهيس.

محمود فقير ڪٽياڻ

محمود فقير ولد علي خان ڪٽياڻ پاڙو هيٺاڻي سن 1852ع ۾ ڳوٺ سليمان ڪٽياڻ تعلقي هالا ضلعي حيدرآباد ۾ ڄائو. پاڻ مشهور صوفي شاعر ٿي گذريو آهي.

محمود فقير اسڪولي تعليم حاصل ڪونه ڪئي هئي، ليڪن مالڪ

کيس اعليٰ دماغ عطا ڪيو هو. شروع کان سندس طبيعت جو لاڙو صوفياني رنگ طرف هو. مشهور شاعرن سائين مصري شاه، نواب ولي محمد لغاري ۽ سيد سلطان علي شاه ۽ ٻين صوفين سان سندس اڪثر رهائيون ٿينديون هيون، جيئن ته لواري وارن بزرگن ۽ پير صاحب پاڳاري ڏانهن عقيدت هئس، انڪري پاڻ سازن تي ڪو نه ڳائيندو هو، ليڪن بنا ساز جي جذباتي انداز ۾ ڪافيون، ڪلام آلاپيندو هو. تنهي الهيار واري پير موج علي شاه سان به سندس بيحد عقيدتندي هوندي هئي.

محمود فقير سنڌي ۽ سرائڪي ۾ ڪلام چيو آهي، سندس ڪلام لطافت، رواني ۽ ميناج سان ڀريو پيو آهي. هن ڪجهه مزاحيه ڪلام پڻ چيا آهي. سندس ڪلام جو مجموعو سنڌي ادبي بورڊ طرفان 1959ع ۾ ”ڪلام محمود فقير ڪٿيان“ جي نالي سان ڇپيو آهي. جنهن ۾ سنڌي ۽ سرائڪي ۾ ڪل 73 ڪلام ڇپيل آهن. سندس رندي ڪلام سنڌ جي مڙني صوفي ڳائڻن نهايت شوق سان ڳايو آهي.

سنڌ جي هن سرموڙ صوفي شاعر سن 1907ع ۾ وفات ڪئي. غونو طور سندس هڪ مشهور ڪافي جو ٿلهه هيٺ ڏجي ٿو.

ديدن ڪيسا درسن اڃ پسيج پني برس
ماڙيجا منهنجا مسوهر ۾ شل پاڙيجا پرچن.

محمود مغل، ڊاڪٽر

ڊاڪٽر محمود الحسن ولد ميان نور محمد مغل 27- نومبر 1961ع تي سيوهڻ ضلعي دادو ۾ پيدا ٿيو. پاڻ موجوده دؤر جو مشهور ڪهاڻيڪار، ناول نگار، ڊراما نويس، ڪالم نگار ۽ ريڊيو، ٽي- وي جو بهترين ڪمپيئر آهي.

ڊاڪٽر محمود مغل ابتدائي تعليم ٽريننگ ڪاليج فارمين حيدرآباد مان حاصل ڪئي. ان کان پوءِ ماڊل اسڪول حيدرآباد ۾ داخل ٿيو، جتان 1979ع ۾ انٽر ميڊيٽ پاس ڪيائين. 1988ع ۾ لياقت ميڊيڪل ڪاليج ڄامشوري مان ايم- بي- بي- ايس جي ڊگري حاصل ڪئي. پاڻ هن وقت انسٽيٽيوٽ آف فارمسي سنڌ يونيورسٽي ڄام شورو ۾ اسسٽنٽ پروفيسر جي عهدي تي فائز آهي.

ڊاڪٽر محمود مغل گهڻ رخي شخصيت آهي، جنهنجو هر پهلو پيارو آهي. پاڻ محنتي استاد سان گڏ هڪ باشعور ليکڪ، مقبول ڪمپيئر ۽ انهن سڀني کان وڌيڪ هڪ يار ويس ملنسار ۽ محبتي ماڻهو آهي.

ڊاڪٽر صاحب ڪيتريون ئي ڪهاڻيون لکيون آهن، جن جي پڙهڻ سان معلوم ٿئي ٿو ته سندس سڀني سنڌ ڌرتي ۽ سنڌي ماڻهن جي درد سان ڀريل

آهي. هن پنهنجي ڪهاڻين ۾ ڏاڍ، ظلم ۽ معاشري جي گندي ريتن رسس کي تنقيد جو نشانو بڻايو آهي. ٻولي عام فہم استعمال ڪئي اٿس، جنهن کي گهٽ پڙهيل بہ چڱي طرح سمجھي سگھي ٿو. هيل تائين سندس ٽي ڪهاڻين جا مجموعا ”ڪوهيڙي ۾ ويڙهيل يادون“ ”تو سنگ تو بن ڏينھڙا“ ۽ ”محمود مغل جون ڪهاڻيون“ ڇپجي چڪا آهن، جڏهن تہ بہ ناوليت ”سراءِ“ ۽ ”هٿ ريڪائن کان خالي“ پڻ ڇپيل اٿس. تنهن کان سواءِ بہ مڪمل ناول ترجمو ڪيا اٿس جن مان هڪ ”اسين جيئرا آھيون“ 1996ع ۾ ۽ ٻيو ”جون آف آرڪ“ 1997ع ۾ شايع ٿيو آهي.

ڊرامي جي حوالي سان محمود مغل جو نالو پاڪستان جي بهترين ڊراما نگارن جي لسٽ ۾ شامل ٿي چڪو آهي. سندس لکيل ٽي - وي ڊرامن سڄي پاڪستان ۾ ڌرم مڃائي ڇڏي آهي. سندس 23 ٽيلي ناٽڪ ۽ 6 اردو سيريلز ٽيلي ڪاسٽ ٿي چڪا آهن، جن ۾ روش، نوري ڄام قاضي، دل اسے چاهتا هے، اس ني ڪها ٿا، سرگوشيان ۽ سمجھوتا شامل آهن. سندس ٻہ ناٽڪ ريڊيو تان پڻ نشر ٿي چڪا آهن.

مغل صاحب ٽيهه چونڊ ڊراما سهيڙي، پنجاه سالن جي سنڌي ڊرامن جي سفر تي هڪ تفصيلي اداري لکي، اهو اڪيڊمي ادبيات پاڪستان ڏانهن موڪليو آهي. سندس هڪ ٻيو ڪارنامو اهو بہ آهي، جو هن هڪ سئو نامور شاعرن، فنڪارن، فنڪارائن ۽ موسيقارن جي زندگيءَ جو احوال سهيڙي سنڌو ۽ ٻين رسالن ۾ ڇپرايو آهي. ۽ هاڻي انکي ڪتابي صورت ڏيڻ جو ارادو رکي ٿو. هن ڪيترائي ڪالم لکيا آهن، جن ۾ ڪجهه ترجمو ٿيل آهن، ان کان علاوه 30 ڪهاڻيون ٻارن لاءِ ترجمو ڪيون اٿس ۽ اٽڪل هڪ سئو کن طبع زاد ڪهاڻيون مختلف رسالن ۽ اخبارن ۾ ٽريل پکڙيل اٿس.

محمود مغل ڪامياب ليکڪ سان گڏوگڏ هڪ بهترين ريڊيو ۽ ٽي-وي جو ڪمپيئر پڻ آهي. پاڻ ڪمپيئر جي حيثيت سان جڏهن ريڊيو جي مائڪ تي پنهنجي دل فريب آواز ۾ خوبصورت لفظن جي مالها پوني ڳالهائڻ شروع ڪندو آهي تہ، سندس گفتگو ٻڌندڙن جي دل و دماغ کي پاڻ ڏانهن ڇڪي وٺندي آهي ۽ سندس پورو پروگرام ٻڌڻ کان اڳ ريڊيو سيت کان پري ٿيڻ لاءِ دل نہ چوندي آهي. ٽي-وي تي پڻ جنهن انداز سان ڪمپيئرنگ ڪندو آهي، اهو قابل داد آهي. پاڻ ريڊيو پاڪستان حيدرآباد تان ادبي سنگت، صبح مهراڻ ۽ سڳند پروگرامن ۽ پاڪستان ٽيليويزن سينئر نان يرڪ ۽ ٻين پروگرامن جي ڪمپيئرنگ ڪندو رهي ٿو.

ڊاڪٽر محمود مغل کي سڃاتا ضرور غنيان ايوارڊ، سليل آھن.

بهترین کھاڻيڪار طور ”سنڌي ادبي سنگت ايوارڊ“ 1987ع، ”بهترين ريڊيو ڪمپيئر ايوارڊ“ 1997ع، ”بهترين ريڊيو ڊراما ليکڪ ايوارڊ“ 1997ع ۽ ”بهترين ٽيليزن ڪمپيئر ايوارڊ“ 1999ع.

محمود هالائي

حاجي محمود ولد حاجي محمد اسحاق ميمڻ 8- مارچ 1908ع تي نوان هالا ضلعي، حيدرآباد ۾ پيدا ٿيو. پاڻ مشهور تحريڪ آزادي جو پروانو، بي باڪ صحافي ۽ قومي شاعر ٿي گذريو آهي.

محمود هالائي مختلف مدرسن مان سنڌي، عربي، فارسي، گرمکي ۽ هندي جي تعليم حاصل ڪري روزگار خاطر ڪورڪو ڪم، درزڪو هنر ۽ ٻين مشغولين ۾ لڳي ويو.

محمود صاحب ارڙهن سالن جي عمر ۾ حج جو مقدس فرض ادا ڪيو. جڏهن واپس وطن پهتو ته، هن برصغير ۾ انگريزن جي مسلمانن خلاف وڌندڙ ڏاڍاين کي ڏسي ان خلاف جهاد ڪرڻ جو پختو ارادو ڪيو ۽ ان سلسلي ۾ هن صحافت کي انگريزن خلاف هٿيار طور استعمال ڪرڻ جي ارادي سان صحافتي ميدان ۾ پير رکيو. پهنريان ”الحنيف“ پريس شڪارپور ۾ ڪم ڪرڻ لڳو ۽ پوءِ ”سنڌ گزيت“ جيڪب آباد لاءِ ايڊيٽر طور فرائض انجام ڏنائين.

حاجي محمود هالائي ڪجهه وقت ميرپور خاص ۾ به رهيو. اتي 1926ع ۾ ”غالب“ نالي ماهوار رسالو به جاري ڪيائين ۽ ”ڪانگريس تحريڪ“ طرفان ٿرپارڪر ضلعي لاءِ نائب صدر پڻ مقرر ٿيو. انهن ڏينهن ۾ سول نافرمانن جي تحريڪ زور شور سان شروع ٿي، جنهن ۾ هالائي صاحب ميرپور حصو ورتو. پنهنجي تقريرن ۽ تحريرن ۾ شراب جو واهيو بند ڪرائڻ، گڏيل هندستان مان فرنگين کي ڀڄائڻ ۽ ولايتي ڪپڙي پهرڻ خلاف نفرت جو اظهار ڪرڻ لڳو.

1935ع ۾ ميمڻ صاحب واپس اچي هالا ۾ رهائش اختيار ڪئي، جتان هفتيوار ”همدر“ جاري ڪيائين ۽ گڏو گڏ آبروز، الوحيد ۽ هندو جو مستقل نمائندو ٿي رهيو. 1942ع ۾ ميرپور خاص مان پڻ همدر نالي اخبار جاري ڪيائين.

محمود هالائي خاڪسار تحريڪ ۽ ريشمي رومال تحريڪ ۾ به ڀرپور حصو ورتو. ترڪ مسلمانن جي مدد لاءِ انگور ڦنڊ ۽ سمن ڦنڊ ۾ ججهو ڻاڻو جمع ڪري ترڪن جي مدد ڪئي. انگريزن خلاف ڪلمر ڪلا جلسا جلوس برپا ڪري قومي زندگي ۾ اسلامي روح ڦوڪيائين، جنهن لاءِ کيس قيد به ڪاٽڻ پيو، 1945ع ۾ ٿرپارڪر ۾ مسلم ليگ جو بنياد پيو ته، کيس ضلعي لاءِ جنرل

سيڪريٽري مقرر ڪيو ويو. پاڪستان جي ٺهڻ دوران سندس ڪردار مثالي رهيو. هندستان مان ڪوڪراپار ۽ ميرپور خاص ريلوي اسٽيشن تي پهچندڙ مهاجرن جي ڪاڏي، پيٽي ۽ مستقل آباد ڪاريءَ جو خاطر خواه بندوبست سندس ذمئي هو. هاري تحريڪ ۾ به هن جون خدمتون ياد رکن جوڳيون آهن. ون يونٽ جي خلاف آواز اٿارڻ ۾ به ڪو نه گهٽيائين. ون يونٽ جي خاتمي تي سندس اخبار جو ”سنڌ آزاد نمبر“ صحافت لاءِ روشن مثال آهي. پاڻ 1953ع ۾ ميرپور خاص مان سنڌ اسيمبليءَ جو ميمبر به چونڊيو هو.

حاجي محمود هالائي سٺو شاعر پڻ هو، پاڻ سماجي ۽ قومي مسئلن تي گهڻو لکيو اٿس. سندس شاعري ۾ قوم ۽ ملڪ جي بچاءَ لاءِ جستجو ۽ حب الوطني وارو جذبو نمايان نظر اچي ٿو. سنڌ حڪومت سندس قومي خدمتن جي قدرداني ڪندي کيس 14 - آگسٽ 1978ع تي ”تحريڪ پاڪستان ايوارڊ“ ڏنو. آزادي جو هيءُ متوالو 30 - آڪٽوبر 1983ع تي وفات ڪري ويو. هالا ۾ مدفون آهي. سندس شاعريءَ جو نمونو هيٺ ڏجي ٿو.

تجمل شان ۽ شوڪت سڄو گلزار بيني سان
مڙئي مائٽ سڀني ساٿي اٿئي اڃار بيني سان
سڳو پيءُ ماءُ بيني سان سڄو سنسار بيني سان
زمانو آهي مطلب جو عزيز ۽ يار بيني سان.

”مختار“ گهمرو

غلام عمر ”مختار“ ولد الهڏنو گهمرو 25 - مارچ 1955ع تي ڳوٺ ڪيٽي مير محمد گهمرو ضلعي خيرپور ميرس ۾ ڄائو. پاڻ مشهور شاعر ۽ اديب آهي. ”مختار“ گهمرو ايم - اي پاس آهي ۽ پيشي جي لحاظ کان ليڪچرار آهي. پاڻ نئين تهجي ۾ خوبصورت شاعري ڪرڻ وارو اهڙو ذات ڌڻي آهي، جنهن ٿوري وقت ۾ گهڻو ۽ سٺو ادب سرجي پنهنجي عمر جي ڪيترن ئي ليکڪن کان گهڻو اڳتي نڪري ويو آهي. شروع ۾ ”مخمور“ ۽ هينئر ”مختار“ تخلص آهي ٿو. ”مختار“ گهمري شعر جي تقريباً سڀني صنفن تي طبع آزمائي ڪئي آهي، پر ننڍي وزن ۾ غزل لکڻ تي کيس ملڪو حاصل آهي. شاعريءَ کان علاوه نثر ۾ پڻ ڪيترائي مضمون ۽ مقالا لکيا اٿس، جيڪي سنڌي ادب ۾ سٺو اضافو بڻيل آهن. سندس لکڻيون مختلف اخبارن ۽ رسالن ۾ وڏي تعداد ۾ شايع ٿيل آهن. سندس ڪلام جو نمونو هيٺ ڏجي ٿو.

مون سان جذبن ڳالهايو آ دل جي ڌڙڪن ڳالهايو آ
ڪالهه جي پڙهيم خط پروڪا مرڪي لفظن ڳالهايو آ.

مختيار ملڪ

مختيار حسين ولد شفيع محمد ملڪ 21 دسمبر 1959ع تي خيرپور ميرس ۾ ڄائو. پاڻ مشهور ريڊيو پروڊيوسر ۽ سڄاڻ ادب ۽ شاعر آهي.

مختيار ملڪ ايم-ايس-سي ۽ ايم-اي (سنڌي) سنڌ يونيورسٽي ڄامشورو مان ڪئي ۽ ايم-اي (صحافت) شاھ عبداللطيف يونيورسٽي خيرپور مان فرسٽ پوزيشن ۾ پاس ڪري گولڊ ميڊل حاصل ڪيو. پاڻ 1986ع کان ريڊيو پاڪستان تي پروڊيوسر آهي. راولپنڊي، خيرپور، حيدرآباد ۽ هاڻي وري خيرپور اسٽيشن تي بطور سينئر پروڊيوسر خدمتون سرانجام ڏئي رهيو آهي.

مختيار ملڪ پنهنجي سروس دوران گهڻو عرصو ريڊيو پاڪستان خيرپور تي رهيو آهي. سندس ذاتي ڪوششن سان خيرپور ريڊيو اسٽيشن کي عروج نصيب ٿيو. هن علائقي جي ڪيترن ئي، ڳائڻن، ڊراما فنڪارن، ڪمپيئرن، انانونسرن، شاعرن ۽ ليکڪن کي ريڊيو ذريعي عوام سان متعارف ڪرايو. شروع ۾ خيرپور ريڊيو اسٽيشن تي خاص ڪري ليڊر ڪمپيئرس جي ڪمي محسوس ڪئي وئي ڇاڪاڻ ته اندروني سنڌ ۾ اهڙو ماحول ڪونهي جو ماڻهو پنهنجي نياڻين کي ريڊيو تي ڪم ڪرڻ جي اجازت ڏين. ليڪن مختيار ملڪ ذاتي طور ڪوشش وٺي خواهشمند ڇوڪرين جي ماڻهن سان ملي ڪين ان ڳالهه تي آماده ڪيو ته، هو پنهنجي نياڻين کي ريڊيو تي ڪم ڪرڻ جي اجازت ڏيندا. اهڙي طرح هن ڪيترائي ٽيلينٽيڊ ليڊيز آواز خيرپور ريڊيو تي متعارف ڪرائي ان ڪوٽ جو پوراڻو ڪيو. ان کان سواءِ هن خيرپور ريڊيو تان ڪيترائي سٺا سٺا پروگرام ۽ سسلا ٻڌندڙن کي ڏنا جن ۾ پروگرام ”موتين مالها“ تمام گهڻي مقبوليت ماڻي.

مختيار ملڪ جي شعرو شاعري سان پڻ دلچسپي آهي. سندس شمار نئين تهجي جي سٺن شاعرن ۾ ٿئي ٿو. سندس شاعري پڪي ۽ پختي آهي. هن سڀني صنفن تي طبع آزمائي ڪئي آهي، پر سندس غزل تمام بهترين آهن. هن ٻارڙن لاءِ به شاعري ڪئي آهي ”ٿمر ٿمر تانڊاڻا“ ٻاراڻي شاعري تي مشتمل سندس ڪتاب 1980ع ۾ ڇپيو آهي. جنهن کي سنڌ الاڄي طرفان بهترين ٻارڙن جو ڪتاب طور ايوارڊ 1980ع مليل آهي. ان کان سواءِ سندس ٻه ڪتاب ”اماس ۾ به سوجهرو“ شاعري جو مجموعو، ۽ ”سچ سچل ۾“ تحقيقي مقالن جو مجموعو ڇپائيءَ جي انتظار ۾ آهن.

مختيار ملڪ هن وقت (1999ع کان 2000ع تائين) سنڌي ادبي سنگت جو مرڪزي سيڪريٽري جنرل آهي. بي-بي-سي طرفان کيس ”ايڪسي لينسر ايوارڊ“ پڻ مليل آهي. سندس غزل جو نمونو هيٺ ڏجي ٿو.

چاھت ايئن آ پيارا اپ ۾ ڪا ڪير ڌارا
هڪ زندگي ٻچي آ ڇڏندا رهيا سهارا
کلندا رهيا سين توسان ڀر تهڪ هيا اڌارا
دل مان آڌان آئي ٻڌندا رهيا منارا.

مدد علي سنڌي

مدد علي ولد اله بخش قريشي 12- آڪٽوبر 1950ع تي حيدرآباد ۾ ڄائو. پاڻ مشهور صحافي، ڪهاڻيڪار ۽ شاعر آهي.

مدد علي سنڌي پرائمري تعليم فاطمه گرلس اسڪول حيدرآباد ۾ حاصل ڪئي. مئٽرڪ گورنمينٽ هاءِ اسڪول حيدرآباد مان بي- اي سچل سرمست آرٽس ڪاليج حيدرآباد مان پاس ڪئي. جڏهن ته ايم- اي سنڌ يونيورسٽيءَ مان پيرسا سياسي ڪيسن ۾ ريسٽريڪٽ هئڻ سبب نه ڪري سگهيو.

مدد علي سنڌي سياست ۾ بهرو ورتو. 1969ع ۾ ”عوامي ليگ“ حيدرآباد ڊويزن جو آرگنائيزر مقرر ٿيو ۽ شيخ مجيب الرحمان کيس عوامي ليگ جي ورڪنگ ڪاميٽيءَ تي نامزد ڪيو. ”جيئي سنڌ اسٽوڊنٽ فيڊريشن“ جي باني مان آهي. آڪٽوبر 1970ع ۾ ”اڳتي قدم“ رسالو جاري ڪيائين، جنهن کي 1973ع ۾ حڪومت بند ڪري ڇڏيو. جنهن کان پوءِ 1973ع کان 1978ع تائين هن روپوش زندگي گذاري. آخر 1979ع ۾ سياست کي خيرباد چئي صحافت ۾ داخل ٿيو ۽ 1980ع ۾ سليم اڪبر مرحوم جي اخبار ”سنڌ نيوز“ جو ايڊيٽر ٿيو.

مدد علي ادب ۾ لکڻ جي ابتدا شاعريءَ سان ڪئي. 1968ع ۾ سندس پهريون گيت تماهي مهراڻ ۾ ڇپيو. ان کان پوءِ هن ڪهاڻيون پڻ لکڻ شروع ڪيون. سندس پهرين ڪهاڻي ”ويا گذري ڏينھڙا“ ماهوار سهڻي جي جون 1970ع واري پرچي ۾ شايع ٿي، جنهن کان پوءِ هو مسلسل لکندو رهيو. هن جا ٽي ڪتاب شايع ٿيل آهن. جيڪي هن ريت آهن. دل اندر درياءُ (ڪهاڻيون) - قلندر (قرت العين حيدر جي ڪهاڻين جو ترجمو) - ۽، پير ملن (نثري نظم). پاڻ هن وقت هڪ روزانه اخبار جو ايڊيٽر آهي.

مرتضي ڀٽو

مير غلام مرتضيٰ ولد ذولفقار علي ڀٽو 18- سيپٽمبر 1954ع تي ڪراچي ۾ ڄائو. پاڻ سنڌ ماٿر يومي جو اهڙو ارڏو پٽ ٿي گذريو آهي، جنهن

اصلون خاطر جان جي به پرواه نه ڪئي ۽ پنهنجي عظيم والد جي نقش قدم تي هلندي عوام دشمن قوتن اڳيان ڪڏهن به سر جهڪايو ڪو نه توڻي جو اهو ڪڏهن ويو.

جناب ذالفقار علي ڀٽي صاحب به شاديون ڪيون هيون، هڪ ڏاڏي پوٽي بيگم شيرين امير نٿو، جنهن مان ڪو به اولاد ڪو نه ٿيو. ٻي شادي هڪ ايرانين چوڪري نصرت سان سيپٽمبر 1951ع ۾ ڪئي هئائين.

بيگم نصرت ڀٽو جيڪا اڃا خير سان حال حيات آهي. ڀٽي صاحب جي هر ڪلاس پڻ رهي چڪي هئي. بيگم صاحبه مان جناب ڀٽي کي ٻه نياڻيون بينظير ڀٽو ۽ صنم ڀٽو ۽ ٻه پٽ پيدا ٿيا، جن مان وڏي پٽ تي ڏاڏي جو نالو غلام مرتضيٰ ۽ ننڍي پٽ تي پيءُ جو نالو شاهنواز رکيائين.

مرتضيٰ ڀٽي ابتدائي تعليم سينٽ ميري اسڪول راولپنڊي ۾ حاصل ڪئي. ثانوي جي تعليم لاهور ۽ ڪراچي جي درسگاهن مان ورتي، اعليٰ تعليم حاصل ڪرڻ لاءِ 1972ع ۾ هارورڊ يونيورسٽي آمريڪا ۾ داخل ٿي گريجوئيشن ڪيائين. پوءِ آڪسفورڊ يونيورسٽيءَ جي ڪرائسٽ چرچ ڪاليج مان انٽر نيشنل رليشنز ۾ ماسٽر ڊگري حاصل ڪيائين، ٿيسز نيو ڪليئر ڊپلومي سي جي باري ۾ هو. واضع رهي ته برصغير جو هي پهرين شخص هو جنهن اهو مضمون لکيو هو.

مرتضيٰ ڀٽو تعليم مڪمل ڪري اڃا وطن مس پهتو ته، پاڪستان جي فوجي ڊڪٽيٽر جنرل ضياءَ 5- جولاءِ 1977ع تي پاڪستان جي پهرئين منتخب وزير اعظم قائد عوام جناب ذوالفقار ڀٽي جي حڪومت جو تختو اونڌو ڪري، ملڪ ۾ مارشل لا هڻي ڇڏي ۽ جناب ڀٽي کي قتل جي هڪ جڙٽو ڪيس ۾ گرفتار ڪري جيل ۾ رکيو ويو ۽ پوءِ مٿس ڪيس هلارائي هڪ ئي علائقي وارن ججن کان فيصلو ڏيارائي دنيا جي مڃيل عايمر ليڊر کي 4-اپريل 1979ع تي قاسمي ڏياري ڇڏي.

جناب ڀٽي پنهنجي قيد دوران ئي خطرو محسوس ڪندي پنهنجي ٻنهي پٽن کي ملڪ ڇڏي وڃڻ لاءِ چيو، جنهن ڪري 1978ع ۾ ٻئي ڀائر وطن ڇڏي جلا وطن رهڻ لڳا. جلا وطني زندگيءَ ۾ ٻنهي ڀائرن پاڪستان ۾ ٿيندڙ ڏاڍ جي خلاف ۽ جمهوريت جي بحالي لاءِ بين الاقوامي سطح تي جدوجهد شروع ڪئي. 1981ع ۾ ”الذوالفقار“ نالي تنظيم قائم ڪيائون، جنهنجو هيڊ ڪوارٽر بيروت ۾ بنايو ويو. هن تنظيم قائم ڪرڻ جو مقصد هو ته، مخالف طريقن سان پاڪستاني قيادت تي دٻاءُ وجهي ڪيس جمهوريت بحال ڪرڻ لاءِ مجبور ڪيو وڃي، ليڪن جنرل ضياءَ ان تنظيم تي دهشتگرديءَ جا مختلف الزام مڙهندو رهيو ۽ دهشتگرديءَ جا ڪيترائي واقعا ان تنظيم جي کاتي ۾ لکي مرتضيٰ کي

بدنام ڪرڻ جي ڪوشش ڪندو رهيو.

هونءَ به ڏاهن جو خيال آهي ته ڪنهن ڊاڪٽيٽر خلاف هٿيار بند جدوجهد ڪرڻ ڏوهه نه پر وقت جي ضرورت آهي. دنيا جي تاريخ اهڙن واقعن سان ڀري پئي آهي، ليڪن جنرل ضياءَ پنهنجي آمران ڪرتوتن کي لڪائڻ، ڀڄي خاندان سان دشمني جي بنياد تي ۽ مرتضيٰ ڀٽو کي وطن کان ڏور جلاوطني زندگي گذارڻ تي مجبور ڪرڻ لاءِ مرتضيٰ کي دهشتگرد قرار ڏيندو رهيو ۽ مٿس ستر کان وڌيڪ سنگين نوعيت جا ڪوڙا ڪيس داخل ڪرائي ڇڏيائين.

جلا وطني دوران ڀٽي ڀائر 1980ع ڌاري افغانستان ۾ رهيا، جتي ڀنهي جشن افغاني ٻن پيڻ سان شادي ڪئي. ان کان سواءِ پاڻ فرانس، برطانيه، شام، لبنان، لڊيا ۽ ٻين ملڪن ۾ پڻ رهيا جتي پنهنجي والد ذوالفقار علي ڀٽي جي ڪري ڪين وڏي عزت ۽ سهولت ملي. 18- جولاءِ 1985ع تي جنرل ضياءَ جي اشاري سان شاهنواز ڀٽي کي فرانس ۾ زهر ذريعي ماريو ويو. ان کان پوءِ مرتضيٰ ڀٽي پنهنجي گهر واري کي طلاق ڏئي ڇڏي، جنهن مان فاطمه نالي هڪ ڌيءُ آهي. هن ٻي شادي لبنان جي هڪ چوڪري غنوي سان ڪئي، جنهن مان هڪ پٽ ذوالفقار علي ڀٽو جونيئر آٿس.

1988ع ۾ جنرل ضياءَ فوت ٿيو، ساڳئي سال مير مرتضيٰ جي پيڻ محترمہ بينظير ڀٽو پاڪستان جي وزير اعظم بڻي ته هن وطن وٽن جو ارادو ڪيو، مگر ايش ڪرڻ کان ڪيس روڪيو ويو. آخر 1993ع ۾ جلاوطني دوران اليڪشن ۾ حصو وٺڻ جو اعلان ڪيائين. سندس انتخابي مهمر سندس والده بيگم نصرت ڀٽو هلائي ۽ پنهنجي اباڻي شهر لاڙڪاڻي مان سنڌ اسيمبليءَ جو ميمبر منتخب ٿي ويو. ساڳئي سال سندس پيڻ بينظير صاحبہ جڏهن ٻيهر ملڪ جي وزير اعظم بڻي ته، هن وطن موٽڻ جو اعلان ڪيو ۽ 3- نومبر 1993ع تي شام جي صدر حافظ الاسد طرفان مليل خصوصي جهاز ذريعي دمشق کان ڪراچي اچي رهيو هو ته، جهاز کي پاڪستان جي سرحد ۾ لهڻ کان روڪيو ويو. مجبوراً جهاز کي واپس ورتو پيو ۽ دٻي ۾ وڃي لٿو جتان رات جو دير سان مرتضيٰ ڀٽو هڪ مسافر جهاز ۾ سوار ٿي ڪراچي پهتو.

شام جي صدر مرتضيٰ ڀٽي کي شاهي مهمان قرار ڏيندي اهو پروٽوڪول ڏئي شام مان رخصت ڪيو هو، جيڪو ڪنهن ملڪ کان ٻاهر جي سربراھ کي ڏنو ويندو آهي. ٽي سگهي ٿو ته ان وقت مرتضيٰ جي دل ۾ اهو خيال هجي ته جيئن ته هو 16 سال ملڪ کان ٻاهر رهي عوام دشمن قوتن خلاف لڙيو آهي ۽ هينئر جڏهن انهن کي شڪست ملي آهي ۽ سندس پيڻ اقدار اعليٰ جي مالڪن بڻي آهي ته اهڙي وقت ۾ جڏهن هو اسيمبلي جي چونڊيل ميمبر جي عهدي جو

حلف ڪڻ لاءِ ڊگهي عرصي کان پوءِ پهريون ڀيرو وطن جي سر زمين تي قدم رکندو ته شايد سندس يادگار استقبال ٿيندو، ليڪن هتي حالتون ڪجهه ٻيون هيون.

ڪراچي ايئرپورٽ جي جنگ جو ميدان بڻيل هو. هزارين پوليس اهلڪار موجود هئا، جن انهن ماڻهن تي لٿيون ۽ آنسو گيس جا گولا وسايا، جيڪي ذوالفقار علي ڀٽي جي مويي پٽ ۽ ان وقت جي وزير اعظم جي ڀاءُ جي رڳو هڪ جهلڪ ڏسڻ لاءِ گڏ ٿيا هئا، انهن ۾ نصرت ڀٽو پڻ شامل هئي، جنهن روئي چيو هو ته ”اڄ ضياءَ دور جي ياد تازي ٿي آهي.“

مرتضيٰ ڀٽو کي ايئرپورٽ تي پهچندي زنجيرن جا هار پارائي سرڪاري مهمان بڻايو ويو. کيس لاندي جيل موڪليو ويو ۽ جنرل ضياءَ واري دؤر ۾ داخل ٿيل ڪيسن کي خصوصي ڪورٽن ۾ هلائڻ شروع ڪيو ويو. 5- جون 1994ع تي مرتضيٰ ڀٽو ضمانت تي آزاد ٿيو. ان وقت تائين سندس بينظير ڀٽو سان سياسي اختلاف چوٽ تي پهچي چڪا هئا. هنن ٻنهي جي وچ ۾ جهيڙو پاليسي تي هيو. بينظير صاحب جو خيال هو ته پاڪستان ۾ سمجهوتي کان سواءِ اقتدار حاصل نٿو ڪري سگهجي ۽ سياست ۾ اڄ جا دوست سياسي جا دشمن ۽ ڪالهه جا دشمن اڄ جا دوست ٿي سگهن ٿا. جڏهن ته مرتضيٰ سندس ان پاليسي کي رد ڪندي پارٽيءَ ۾ ضياءَ جي باقيلوت جي شموليت تي سخت اعتراض واريندو رهيو. بينظير کي مرتضيٰ جي پاڪستان واپس وڃڻ جي ڳالهه قطعي پسند نه هئي. بهرحال مير مرتضيٰ ڀٽي 15- مارچ 1995ع تي پنهنجي جدا پارٽي ”پاڪستان پيپلز پارٽي“ (شهيد ڀٽو گروپ) قائم ڪئي. پاڻ انجو چيئرمين مقرر ٿيو. هن پنهنجي دوستن سان صلاح مشورو ڪري پوري ملڪ جا دورا ڪيا. هن سامراجي سازش، ڳجهين ايجنسين جي ڪرتوتن، مفاد پرست ٽولي جي حرڪتن ۽ حڪمرانن جي بدعنوانين جهڙن ڪڏن قدم ۽ ڪمن تان پردو کنيو ۽ عام ماڻهو جي سماجي ۽ معاشي حالت سڌارڻ ۽ غصب ٿيل حقن جي بحالي لاءِ جدوجهد شروع ڪئي. سنڌ جي مسئلن تي کليل نموني ڳالهائيندو هو ۽ سنڌ جي قومي مسئلي تي اهڙو واضع ۽ چتر موقف اختيار ڪيائين جو ڪيترن جون نندون اڏامي ويون. ڪيترن ماڻهن کي سندس روپ ۾ هڪ ٻيو ذوالفقار علي ڀٽو نظر آيو.

سنڌ جي هن بي باڪ ۽ ولولا انگيز ليڊر سياسي ميدان ۾ اڃا ابتدائي وڪون مس ڪنيون هيون ته، سامراجي قوتن ۽ عوام دشمن عناصرن سندس راهه روڪي ورتي، ۽ هڪ سازش تحت سندس قتل جو منصوبو ٺاهيو ويو. جنهن موجب 20- سيپٽمبر 1996ع تي رات جو 9 وڳي مرتضيٰ ڀٽو ڪراچي جي هڪ ڳوٺ محمد يوسف ۾ ڪاٺر گڏجاڻي ڪرڻ کان پوءِ پنهنجي ساٿين سان گڏ واپس

گهر 70 ڪلفٽن اچي رهيو هو ته ستر ڪلفٽن کان اٽڪل هڪ سئو وال پري جرمن انفرميشن سينٽر جي سامهون شاهراه ايران تي سئو کان وڌيڪ پوليس وارا جيڪي مورچا بند ٿي پوزيشن سنڀالي تاڙ ۾ ويٺا هئا، تن مرتضيٰ پٽي جي گاڏي تي فائر کولي ڇڏيا. سندس ڇهه ساٿي ٿڌي تي مارجي ويا ۽ پاڻ شديد زخمي ٿي پيو ۽ هڪ ڪلاڪ تائين جاءِ وارڌات تي گاڏي ۾ رت ڳاڙهندو رهيو. ان کان پوءِ کيس هڪ اسپتال ۾ پهچايو ويو، جتي ساڳئي رات زخمن جا تاب نه سهندي فوت ٿي ويو. سندس جسد خاڪي کي 21- سيپٽمبر 1996ع تي ڳڙهي خدا بخش پتو ۾ سندس آبائي قبرستان ۾ دفن ڪيو ويو. ياد رهي ته ان وقت سندس پيڙ محترم بينظير پٽو ملڪ جي وزير اعظم هئي. ڏيڍ مهيني بعد ان جي حڪومت اڪري نگران حڪومت قائم ڪئي وئي. نگران حڪومت مرتضيٰ جي اصل قاتلن جو پتو لڳائڻ لاءِ هڪ ٽربيونل جوڙي جنهنجي بيانن ۽ شاهدين جي روشني ۾ مرتضيٰ پٽي ۽ سندس ساٿين جي قتل جو فرد جرم بينظير پٽي جي ور آصف علي زرداري ۽ پوليس عملدارن شعيب سدل، واجد دراني ۽ ٻين اهلڪارن تي عائد ڪيو ويو، مٿن کيس هلندڙ آهي.

مرتضيٰ ڏاڏاڻي

سيد مرتضيٰ ڏاڏاڻي ولد سيد امام الله شاه 26- نومبر 1939ع تي پيدا ٿيو. پاڻ ننڍي الهيار ضلعي حيدرآباد جو رهاڪو آهي.

سيد مرتضيٰ ڏاڏاڻي سنڌ جو اهو عوامي شاعر آهي، جنهن کي سنڌ جي ڪنڊ ڪڙڇ ۾ هر ڳوٺ، شهر، واهن وستي ۾ نهايت چاه سان ڳايو ۽ پسند ڪيو وڃي ٿو. سندس نالي کان هر ننڍو، وڏو، پڙهيل، اڻ پڙهيل واقف آهي.

سيد مرتضيٰ ڏاڏاڻي شاعريءَ جي ابتدا 1953ع کان ڪئي. شاعريءَ ۾ باقاعده استاد محمد خان ”غني“ کي ورتائين، ليڪن ان کان اڳ سندس والد کيس شاعري جا بحر ۽ وزن سيکاريندو هو، جيڪو شاعر ته نه هو، پر فارسي ۽ عربي ٻولين جي سٺي ڄاڻ رکڻ سبب علم عروض کان واقف هو.

سيد مرتضيٰ ڏاڏاڻي شاعري جي موزون صنفن تي طبع آزمائي ڪئي آهي. جنهن ۾ ڪافي، غزل، گيت، نظم، وائي، بيت، قطعو، حمد، نعت، منقبت، مناجات، وطن جا گيت، زرعي نغما، ميوزيڪل فيچر (غنايا) وغيره شامل آهن. سندس ڪلام زبردست مقبوليت ماڻي چڪو آهي، جيڪو سنڌي ٻوليءَ جي سڀني ادبي رسالن ۽ اخبارن ۾ ڇپيو رهيو آهي. 35 سالن کان ريڊيو تان نشر ٿي رهيو آهي. سنڌ جي اڪثر وڏن توڙي ننڍن فنڪارن سندس ڪلام ريڊيو، ٽي-وي، ڪيسٽ ۽ اسٽيج تي ڳايو آهي ۽ ڳائيندا رهن ٿا، سندس

شاعريءَ جا ٿي مجموعا ”زهر و زمر زم“ ”تون پارس آئون لوهر“ ۽ ”سهڻا سرها گل“ ڇپجي چڪا آهن اڃا ڪافي ان ڇپيل ڪلام وٽس موجود آهي، جيڪو غريبي حال سبب ڇپائي نه سگهيو آهي.

سيد مرتضيٰ ڏاڏاهي اهل دل جو شاعر آهي. حسن، عشق، پيار ۽ محبت جو شاعر آهي. هر خوبصورت شيءِ کي پسند ڪري ٿو. سندس ڪلام ۾ سوز ۽ گذار، رنگيني ۽ شيريني، پختگي ۽ سلاست آهي. سندس شاعري جي هر سٽ ۾ لفظ دل کي ڇيندڙ آهي، اهڙا شاعر ڦار گهٽ آهن، جن جي هر تخليق متاثر ڪندڙ هجي. نيڪن مرتضيٰ ڏاڏاهي کي اها قدرتي ذات مليل آهي، جو سندس هر ٻول ٻئي ٻول کان اتر ۽ اعليٰ لڳندو آهي. سندس شاعري جي هر سٽ خوبصورت لفظن جي مالها پويل محسوس ٿيندي آهي. ٻولي به سليس ۽ نج ڳولائي استعمال ڪئي اٿس. سندس انداز بيان به دل موهندڙ آهي. اهو ئي سبب آهي جو سڌو جو هر فرد هاري، ناري، پورهيت، مزدور، شاگرد، ملازم، شهري نوڙي ڳولائو پنهنجي دل جو بوج هڻڪو ڪرڻ لاءِ مرتضيٰ جي شاعري جو سهارو وٺندي نظر ايندو آهي ۽ سندس ڪلام جون خوبصورت سٽون جهونگاري اندر جو اوبارو ڪڍي گهڙي پل لاءِ فرحت محسوس ڪندو آهي.

مرتضيٰ ڏاڏاهي مزاحيه شاعري به ڪئي آهي، جيڪا 1960ع کان 1970ع واري ڏهاڪي اندر اخبارن ۾ ڇپجي رهي. پاڻ ريڊيو، ٽي-وي جي ڪيترن ئي، مشاعرن ۽ ٻين پروگرامن ۾ شامل ٿيندو رهيو آهي. پاڻ صحافت سان به ورهين کان وٺي وابستہ آهي. مختلف رسالن ۽ اخبارن ۾ لکيل افسانا، مضمون، مقالا ۽ عالم شايع ٿيل اٿس.

سيد مرتضيٰ ڏاڏاهي کي ڦار گهڻي مڃتا ملي آهي. لکين ڌڙڪندڙ دليين جي دعائون ۽ محبت کان علاوه کيس ڪيترائي ادبي ايوارڊ مليا آهن، جن ۾ سڀني سهار گولڊ ميڊل، ماهوار نئين زندگي گولڊن جوبلي ايوارڊ، قلندر شهباز ايوارڊ، سڌو مالڪ موٽي تنظيم طرفان بهترين شاعر ايوارڊ ۽ ٻيا ڪيترائي ايوارڊ شامل آهن. 1992ع ۾ ٽنڊي الهيار جي دوستن سندس تاجپوشي ڪرائي کيس سونڀر تاج پارايو. ڪيترائي ٻيا سائنس شامون ملهائون ۽ رهاڻيون رڄايون ويون آهن. پاڻ ڪيترين ئي ادبي سماجن ۽ ثقافتي انجمنن ۽ تنظيمن جو سر پرست، صدر ۽ سيمبر رهي چڪو آهي ۽ رهندو اچي.

شاعر صاحب طبيعت جي ناسازي جي باوجود به شاعري جي سلسلي کي برقرار رکيو اچي. کيس بيماري توڙي مالي حالت ڪمزور هئڻ جي باوجود به ڏکين سان ڪا شڪايت ناهي ۽ هر حال ۾ کلي خوش ٿي گذارڻ چاهي ٿو. سندس شاعريءَ جو غور هيٺ ڏجي ٿو.

پرين پيار تنهنجو وساري نه سگهيو
 جدا تو کان جاني گذاري نه سگهيو
 محبت ۾ محبوب مجبور آهيان
 چرڻ ۽ ڦرڻ کان صفا چور آهيان
 کڻي نين بي ڏي نهاري نه سگهيو.

مرليڏر ڪشچند جيتلي. ڊاڪٽر

ڊاڪٽر مرليڏر ڪشچند جيتلي 7- نومبر 1930ع تي حيدرآباد سنڌ ۾ پيدا ٿيو. پاڻ سنڌي ٻوليءَ جو ماهر اديب ۽ محقق آهي. سندس والد پنڊت ڪشچند جيتلي پڻ وڏو اسڪالر ۽ ٻوليءَ جو ماهر هو.

ڊاڪٽر مرليڏر جيتلي هندي ۽ سنسڪرت ۾ ايم- اي ڪري، 1965ع ۾ پونا يونيورسٽي مان پي- ايڇ- ڊي جي ڊگري حاصل ڪئي. ان لاءِ سندس تحقيقي مقالي جو عنوان هو ”سنڌي ٻوليءَ ۾ لفظن جي بناوت“ پاڻ دهلي يونيورسٽي جي لسانيات جي شعبي ۾ سنڌي سيڪشن جو سربراھ رھي چڪو آھي. پاڻ دهليءَ جو ئي رهاڪو آهي.

ڊاڪٽر مرليڏر جيتلي موجوده دؤر ۾ سنڌي ٻوليءَ تي تحقيق ڪندڙ انهن چند اسڪالرن مان آهي، جن لسانيات جي موضوع ۾ مخصوص تربيت حاصل ڪئي آهي. پاڻ هند توڙي سنڌ جي ادبي حلقن ۾ پنهنجو نالو روشن ڪري چڪو آهي. هن ڪيترائي ڪتاب ۽ تحقيقي مضمون، مقالا لکيا آهن. جن مان ڪجهه مضمون سنڌ ۾ مھراڻ، نئين زندگي، پيغام ۽ سھڻي رسالن ۾ پڻ ڇپجي چڪا آهن. سنڌي ٻوليءَ تي تحقيق جي سلسلي ۾ ڊاڪٽر مرليڏر جيتلي جو ڪتاب ”اوائلي شايع ٿيل سنڌي لوڪ ڪهاڻيون“ بهترين تحقيقي ڪاوش آهي، جنهن مان بخوبي اندازو ٿئي ٿو ته جيتلي صاحب هڪ اعليٰ درجي جو محقق ليکڪ ۽ دانشور آهي. هن ڪتاب جي اهميت کي مد نظر رکندي سنڌ تحقيقي بورڊ حيدرآباد پاران 1990ع ۾ هن ڪتاب جو ٻيو ايڊيشن سنڌ ۾ پڻ ڇپيو آهي. سندس هڪ ٻيو ڪتاب ”سنڌي پهاڪا ۽ محاورا“ پڻ سنڌ ۾ روشني پبليڪيشن ڪنڊيارو طرفان 1996ع ۾ ڇپيو آهي.

سنڌي ٻوليءَ بابت مرليڏر جيتلي جو خيال آهي ته ڀارت ۽ پاڪستان ۾ جيڪي آريائي ٻوليون ڳالهائون وڃن ٿيون تن ۾ سنڌيءَ کي مکيه درجو حاصل ٿيل آهي. پاشاني بيهڪ جي خيال کان منجهس ڪجهه اهڙيون خاصيتون آهن جيڪي ٻين ڪيترين ئي ڀارتيه آريه ٻولين ۾ نٿيون ملن.

ڊاڪٽر مرليڏر جيتلي هڪ بلند پايه محقق آهي، سندس تحقيق جي معيار کي سنڌ جي عالمن پاران تدر جي نگاه سان ڏٺو وڃي ٿو.

مریم مجیدی

مریم ذیہ محمد خان "مجیدی" جنوري 15 - جون 1943ع تي ميرانپور، تعلقي ميرپور بھوري ضلعي ٺٽي ۾ ڄائي. پاڻ مشهور شاعره ۽ اديبه آهي. مریم مجیدی سنڌ جي مشهور قومي شاعر محمد خان "مجیدی" جي نياڻي آهي. هن پنهنجي عظيم پيءُ جي سرپرستي ۽ تربيت هيٺ اسڪولي ۽ ادبي تعليم حاصل ڪئي. پاڻ پهريان تعليم کاتي ۾ ٽيچر مقرر ٿي ۽ هن وقت سب ڊويزنل ايڊيوڪيشن آفيسر آهي.

مریم مجیدی صاحبہ کي موجوده دؤر جي خواتين شاعراتن ۾ اھم مقام حاصل آهي. هن شاعريءَ جي سڀني صنفن ۾ طبع آزمائي ڪئي آهي. پر غزل سندس پسنديده صنف آهي، ۽ ان ۾ نوان تجربا ڪيا اٿس. کيس "غزل جي راڻي" سڏيو ويندو آهي. سندس ڪلام پڪو، پختو ۽ رنگيني سان ڀرپور آهي. سندس شعر ۽ مضمون مختلف رسالن ۽ اخبارن ۾ ڇپجندا رهن ٿا. پاڻ سني ڪمپيئر پڻ آهي.

مریم مجیدی عورتن جي سلسلي ۾ ٿيندڙ سماجي ڪمن ۾ پڻ وڏو حصو وٺندي رهي ٿي. پاڻ سموت ڪانفرنس ڪراچي توڙي اسلام آباد ۾ شرڪت ڪري چڪي آهي، کيس ڪجهه ادبي ايوارڊ به ملي چڪا آهن. سندس ڪلام جو غونڊو هيٺ ڏجي ٿو.

مات نه ڏيندي مات اسان کي مات نه ٿيڻا آهيون مور
پروڙا پروڙا پاڻ ٿيسون پر چوٽا چوٽا اسان جو چاهه
سوچ سگهاري جن جي آهي عظمت تن جو آهي ماڳ
اندر جن جو اٿينو ۽ ذهن تي ڪا اوندهه ناهه.

”مسڪين“ هلا ڪاتيار

محمد عثمان ”مسڪين“ ولد سڪشو خان پاتولي سن 1923ع ڌاري ڳوٺ ملاڪاتيار تعلقي ٺٽي محمد خان ضلعي حيدرآباد ۾ پيدا ٿيو. پاڻ ڪهنه مشق شاعر ٿي گذريو آهي.

مسڪين ملاڪاتيار جي ملاڪاتيار ۾ ريزڪي دڪان هوندو هو، سندس والد علائقي جو مشهور واپاري هو. روزي غاز جو پابند ۽ عالمن ۽ اديبن جو محبتي هوندو هو. اهڙي سڄان والد جو اثر مسڪين تي لازمي طرح سان پيو. پاڻ علمي محفلن، عالمن ۽ شاعرن جي دوستيءَ مان شاعر ٿي پيو. دڪان تي گراهڪن کي وکر به پيو ڏيندو هو ته، شعر به ويٺو لکندو هو. سندس شاعريءَ ۾ ته - رنگي لهر جو پتو پوي ٿو. پنهنجي شهر جي نيڪ ناميءَ جو عاشق

هوندو هو. غريبن جي مدد ڪندڙ ۽ لوفر، بدديانت سان نفرت رکندڙ ۽ قومي خدمتگذار هو. سندس شعر ۾ پڻ قوميت جي جهلڪ نظر اچي ٿي. هر شاعري ۾ پابنديءَ سان شرڪت ڪندو هو، روزانه اخبار ”عبرت“ جو خاص شاعر هو جنهن ڪري سنڌ جي ڪنڊڪڙچ ۾ ڄاتو سڃاتو ويندو هو. سندس شاعريءَ جو ڪتاب ”سانو ڪاڻ سڙان“ ڇپيل آهي ۽ هڪ ڪتاب نشر ۾ ”ماهناب ملاڪاڻياري“ پڻ ملي ٿو.

”مسڪين“ ملاڪاڻياري 27 مارچ 1999ع تي انتقال ڪري ويو. نموني طور سندس ڪلام مان ڪجهه سٽون هيٺ ڏجن ٿيون.

پيرين هٿين پدمڻي حسن به چڻ ته حور
ستيءَ کي هو، سومري ساري ڏنا سور
پورن مڻي پور، ٿي مارئي ڪتي محل ۾.

مصري خان جمالي

مصري خان ولد ميسو خان جمالي سن 1921ع ۾ رونهجا، ضلعي جيڪب آباد ۾ ڄائو. جتان بعد ۾ لڏي اچي نواب شاھ ۾ سڪونت پذير ٿيو. پاڻ عالمي شهرت رکندڙ الغوزي نواز ٿي گذريو آهي. پ

مصري خان جمالي کي الغوزي جي مڌر ڌن ۾ ايڏي ته مهارت حاصل هئي جو سندس ڌون سنڌ ۽ پاڪستان ته ڇا، پر پوري دنيا ۾ مشهور ٿي ويون، سندس وڃايل لوڪ ڌون لکين انسانن لاءِ آلت ۽ خوشيءَ جو باعث هيون. هن الغوزي وڃائڻ جي سکيا پنهنجي مامي الهندي خان کان حاصل ڪئي، جيڪو الغوزيءَ سرندي وڃائڻ جو ماهر هو.

مصري خان جمالي 1950ع واري ڏهاڪي ۾ ريڊيو ۽ ٽيليويزن سان وابستگي اختيار ڪئي، جيڪا آخر تائين قائم رهي. هن وڏي محنت سان پنهنجو مقام ٺاهيو، پاڻ پهريون الغوزي نواز هو، جنهن بيتن کي جهنگ برمان ڪڍي شهرن ۾ آندو، نه رڳو ايترو پر هن قديمي ساز کي پوري دنيا ۾ هڪ نئين ساز جي حيثيت سان متعارف ڪرايو. يورپ وارن پهريون دفعو هن جي موسيقيءَ کي ٻڌو ۽ بيحد پسند ڪيو. پاڻ راڳ ۽ راڳيتن جي سيني سرن جي چڱي طرح ڄاڻ رکندو هو. کيس ان ڳالهه تي به مهارت حاصل هئي ته ڪهڙو راڳ ڪهڙي وقت ڳائجي. هن پنهنجي فن جو مظاهرو پاڪ و هند ۽ دنيا جي ڪنڊڪڙچ ۾ ڪري سنڌ جو نالو روشن ڪيو.

مجتا طور مصري خان کي ڪيترائي انعام اعزاز ۽ ايوارڊ مليا هئا. 14 آگسٽ 1947ع تي پاڪستان جي آزاديءَ جي خوشيءَ ۾ منعقد ٿيل جشن ۾ فن

جو مظاهرو ڪرڻ تي کيس ”تمغہ پاڪستان“ ڏنو ويو. ان تمغي جي هڪ پاسي پاڪستان جو قومي جھنڊو ۽ ٻئي پاسي تي جارج ششم جي تاج برطانيه جو نشان اڪريل آهي. افغانستان جي وقتي بادشاهه ظاهر شاهه کيس هڪ آني ڊبليو سي گهڙي تحفي طور ڏني هئي، جنهن جي پريان ظاهر شاهه جو نالو لکيل آهي. تنهن کان سواءِ اي ايمر آني ايوارڊ ۽ ڊسمبر 1953ع ۾ ستي ڪاليج حيدرآباد ۾ منعقد ٿيل ”پهرين پاڪستان ميوزڪ ڪانفرنس“ ۾ کيس ميڊل پارايو ويو، ۽ جنرل ضياءَ جي حڪومت ۾ حسن ڪارڪردگيءَ جي صدارتي ايوارڊ ۽ 25 هزار روپيا نقد انعام سان کيس نوازيو ويو.

مصري خان جمالي جي دماغ جي رڳ 20 آڪٽوبر 1980ع تي ڦاٽي پيئي. جنهن ڪري کيس پهرين نواب شاهه جي سول اسپتال ۾ داخل ڪيو ويو ۽ بعد ۾ سنڌ جي گورنر جي هدايت تي سول اسپتال ڪراچي ۾ منتقل ڪيو ويو، جتي 10 نومبر 1980ع تي هيءُ جڳ مشهور ماهر الغوزي نواز انتقال ڪري ويو. سندس مٽيءَ جو آخري پٺو نواب شاهه جي هڪ قبرستان ۾ آهي.

مصري شاهه نصرپوري

سيد مصر شاهه حقيقت ۾ اڻويهين صدي جو مشهور ڪافي گوشاعر هو، ليڪن سندس انتقال ويهين صدي جي شروعات ۾ ٿيو انڪري هتي سندس مختصر احوال ڏجي ٿو.

سيد مصري شاهه ولد سيد بلند شاهه 3- آڪٽوبر 1828ع تي نصرپور جي رضوي ساداتن جي گهراڻي ۾ تولد ٿيو. سندس سلسلہ نسب ستاويهن پيڙهيءَ ۾ حضرت امام علي نقی علیہ السلام جن سان وڃي ملي ٿو.

مصري شاهه ڪجهه وقت قاضي گل محمد ”گل“ وٽان فارسي، عربي ۽ سنڌي جي تعليم حاصل ڪئي ۽ پوءِ پنهنجي مطالعي، مشاهدي، محنت ۽ جاکوڙ سبب پنهنجي تعليم ۽ ڄاڻ ۾ اضافو ڪندو رهيو، وٽس ڊپوان حافظ، مثنوي رومي، ڪليات سعدی ۽ شاهه جو رسالو هميشه موجود هوندو هئا.

عربي لغت قاموس به پڙهندو رهندو هو. سندس حافظو تمام تيز هوندو هو، پيشي جي لحاظ کان هاريو ڪندو هو. جواني ۾ 15-16 سال سنڀالين ۽ جوڳين سان گڏ بيراجي بنجي گهڻو سفر ڪيائين. اجمير، جهوناڳڙهه، جودپور، جيسور، ڪڇ، هنگلاج، گرنار ۽ ٻيا ڪيترائي پٽ جهانگيائين واپسي کان پوءِ نه دنيا جا لڳ لاڳاپا لاهي، اوتاري جي هڪ ڪنڊ ڪان ويهي خدا جي ياد ۾ مشغول رهيو. روزانو وڏي اسراڻي شاهه محمود جي درگاهه تي حاضري ڏئي پوءِ اوتاري تي اچي ويهندو هو، پاڻ راڳ جو وڏو شوقين هوندو هو. هر وقت وٽس

راڳ جي رهائڻ مثل هوندي هئي. پنهنجن طالبن کي به راڳ جي سکيا ڏيندو هو. مصري شاه صرفي هنن جي حوالي سان ڪافيءَ کي پنهنجي پيغام جو ذريعو بنايو. هن غزل به چيو جنهن ۾ مناسب تشبيهه سان حسن ۽ عشق جو ذڪر دلڪش انداز ۾ ڪيو اٿس، ليڪن پاڻ ڪافيون تمام گهڻيون چيون اٿس. کيس ”ڪافين جو بادشاهه“ سڏيو وڃي ٿو. هن 28 سرن ۾ ڪل 130 ڪافيون چيون آهن، جن مان ڪيتريون ئي ڪافيون ڏاڍيون مقبول آهن، جيڪي سنڌ جي ناميارن ڳائڻن ڳايون آهن. ڪافيءَ ۾ مصري شاه پنهنجو مٿ پاڻ آهي. سنڌي ڪافيءَ کي ترقي وٺرائڻ، ان ۾ رنگيني، دلڪشي ۽ نغمگي پيدا ڪرڻ ۾ سندس وڏو حصو آهي. پاڻ پنهنجي ڪافين جي حوالي سان بلاشبہ سنڌي ٻوليءَ جو وڏو ڪافي ڳو شاعر آهي.

مصري شاه خوش قسمت آهي جو ان جو سمورو ڪلام محفوظ آهي. سندس ڪلام جو مجموعو ”ڪليات مصري شاهه“ جي نالي سان پهريون ڀيرو 1961ع ۾ مصري شاه ميموريل ڪونپريٽر ڪائونسل نصرپور ڇپائي پڌرو ڪيو. هن رسالي ۾ مصري شاه جو سمورو ڪلام، جيڪو پنجن ٻولين سنڌي، فارسي، سرائڪي، هندي ۽ اردو ۾ آهي، جمع ڪيو ويو آهي.

مصري شاه 5 - صفر 1325ھ (1906ع) تي وفات ڪئي. کيس نصرپور ۾ شاه محمود جي درگاهه نگه سپرد خاک ڪيو ويو. جوءِ پور جي مريدن پنهنجي ملڪ مان ڳاڙهو پٿر آڻي سندس مزار جوڙائي. سندس هڪ مشهور ڪافيءَ جون ستون هيٺ نموني طور ڏجن ٿيون.

ڏاڍا ناز سڄڻ ڏيکارين ٿو مونکي ماڻا ڪري ڇو ماري ٿو
تات جنهن کي طلب تنهنجي سي وريو ڪيئن وسارين ٿو.

مصري فقير (راڳي)

مصري فقير ولد الهڏو مگهڻهار سن 1929ع ۾ ڳوٺ لقاء پور تعلقي شهداد پور ضلعي سانگهڙ ۾ پيدا ٿيو ۽ پوءِ 1958ع کان هميشه لاءِ اچي سرهاڙي ۾ سڪونت پذير ٿيو. پاڻ مشهور خوش الحان راڳي ٿي گذريو آهي.

مصري فقير جي تفسير چار درجا سنڌي هئي، هن ساز ۽ آواز واري ماحول ۾ اک کولي. سندس تعلق مگهڻهار گهراڻي سان هو جن جو پيشو ئي ڳائڻ وڃائڻ آهي. هن راڳ جي باقاعده سکيا استاد پياري خان کان حاصل ڪئي، ۽ پوءِ جڏهن سائين طالب الموليٰ جن جي مٿس محبت واري نظريي تي سندس فن کي چار چنڊ لڳي ويا.

مصري فقير تمام سربلند فنڪار ٿي گذريو آهي. سندس آواز ۾ حد درجي

جو ميناڄ هوندو هو، پاڻ مخدوم طالب الموليٰ جن جي حاضريءَ جو ڳاڻڻو هوندو هو، ان لحاظ کان هن راڳ کي سوچي سمجهي ڳايو. سندس ڳاڻڻ جو انداز نرالو هوندو هو. جيڪو ڏاڍو مقبول ٿيو ۽ پنهنجي مخصوص ڳاڻڪي واري انداز سبب پاڻ 25 سال سنڌي موسيقي جي دنيا تي چاڻيل رهيو.

مصري فقير باجي تي ڳائيندو هو، اڪثر ساڻن طالب الموليٰ جي شاعري ڳائيندو هو. کيس هزارين بيت ياد هوندا هئا، انڪري ڪلام جي هر مصرع چوڻ کان اڳ بيت جي ٻن برسات وسائي ڇڏيندو هو. هن سنڌ جي ڪنڊ ڪڙڇ ۾ ڳائي وڃائي مڃتا ماڻي. پاڻ 1952ع کان ريڊيو پاڪستان ۽ 1973ع کان پاڪستان ٽيليويزن سان وابستہ رهيو. سندس آواز ۾ ڪيتروئي ڪلام رڪارڊ ٿيل آهي، جيڪو وقت بوقت ريڊيو تان نشر ٿيندو رهندو آهي.

مصري فقير مھمان راڳيءَ سان گڏ ڀلوڙ شاعر پڻ هو. شاعري ۾ ”مخمور“ تخلص استعمال ڪندو هو، ۽ ڪلام جي اصلاح مخدوم صاحب کان ڪرائيندو هو.

مصري فقير 8- سيپٽمبر 1984ع تي سول اسپتال نواب شاھ ۾ انتقال ڪيو. سندس آخري آرام گاهہ سرهاڙي لڳ جوڻ جي ڳوٺ واري قبرستان ۾ آهي. سندس ڪلام مان نمونو هيٺ ڏجي ٿو.

بيوفا آهي زمانو پيار ڪنهن سان ڪيئن ڪجي
توڙي پنهنجو ۽ بيگانو پيار ڪنهن سان ڪيئن ڪجي.

مصطفيٰ حيدر جتوئي

مصطفيٰ حيدر ولد ڪامريڊ حيدر بخش جتوئي 26- مئي 1934ع تي ڊگهڙي شهر ۾ ڄائو. جتي سندس والد ان وقت مختيار ڪار هو. پاڻ شاعر، اديب ۽ صحافي ٿي گذريو آهي.

مصطفيٰ حيدر جي تعليم حيدرآباد ۾ مڪمل ٿي. هن پنهنجي علمي زندگيءَ جي شروعات صحافت جي پيشي اختيار ڪرڻ سان ڪئي ۽ ٿوري عرصي ۾ ملڪ جي ممتاز صحافين ۾ شمار ٿيڻ لڳو. پهريان روزانه ”عبرت“ حيدرآباد ۽ پوءِ ”انڊس ٽائيمس“ (انگريزي) جو اسٽاف رپورٽر بڻيو. ساڳئي وقت انگريزي اخبار سيول اينڊ ملٽري گزيٽ ۽ ليڊر اخبار ڪراچي جو پڻ نمائندو ٿي رهيو. هن 1965ع ۾ سرڪاري ملازمت اختيار ڪئي. پبلڪ سروس ڪميشن جي چونڊ ۾ ڪاميابي حاصل ڪري راولپنڊي ۾ مرڪزي وزارت اطلاعات ۽ نشریات جي پريس انفرميشن آفيس ۾ اسسٽنٽ انفرميشن آفيسر مقرر ٿيو. 1967ع ۾ ترقي ڪري انفرميشن آفيسر ۽ 1973ع ۾ ڪوئيٽا ۾ ڊائريڪٽر پبلڪ ريشن بنجي ويو.

۽ آخر تائين ان عهدي تي رهيو.

مصطفيٰ حيدر کي ننڍپڻ ۾ ئي پنهنجي شفيق پيءُ جي صحبت ۾ ادب، شعرو شاعري ۽ قومي خدمت سان دلچسپي پيدا ٿي. هن 12 سالن جي عمر ۾ مضمون ۽ 14 سالن جي عمر ۾ شعر لکڻ شروع ڪيا. شاعري ۾ غلام محمد گرامي، محمد خان غني ۽ ڊاڪٽر محمد ابراهيم خليل کان رهنمائي حاصل ڪيائين. پهريان ”آتش“ تخلص اختيار ڪيائين، جيڪو پوءِ پنهنجي والد جي هدايت سان ترڪ ڪري ”مصطفيٰ“ تخلص سان شعر چونڊو رهيو. سندس ڪلام مان وطني ۽ قومي درد منڊيءَ جي جهلڪ ملي ٿي.

مصطفيٰ حيدر جتنوئي دل جي عارضو سبب 25- مئي 1975ع تي وفات ڪري ويو.

مصطفيٰ قريشي

مصطفيٰ قريشي جو تعلق حيدرآباد شهر سان آهي. پاڻ پاڪستاني فلم جو نامور اداڪار آهي. هن سنڌ يونيورسٽيءَ مان ايم- اي ڪرڻ کان پوءِ پنهنجي فني زندگيءَ جو آغاز ريڊيو ڊرامن سان ڪيو. ريڊيو پاڪستان حيدرآباد تان جيڪو پهريون ڊرامو نشر ٿيو، اهو مصطفيٰ قريشي پيش ڪيو هو، جنهن جو نالو هو ”موسم ۽ مجبوري“.

مصطفيٰ قريشي ڪجهه عرصو ريڊيو پاڪستان ڪراچي تي ڊيوٽي آفيسر طور رهيو، بعد ۾ پروڊيوسر جي حيثيت سان وري ريڊيو پاڪستان حيدرآباد تي آيو. 1967ع ۾ پاڻ فلمي دنيا سان وابستہ ٿيو. سندس پهرين سنڌي فلم هئي ”ڌرتي لال ڪنوار“ جنهن کان پوءِ کيس اردو فلمن ۾ ڪم ڪرڻ جو شوق ٿيو ۽ اهو شوق کيس لاهور ڪشي آيو، جتي پاڻ اڃا تائين رهائش پذير آهي ۽ فلم انڊسٽري سان وابستگي رکيو اچي.

مصطفيٰ قريشي جي پهرين اردو فلم ”لاڪون مين ايڪ“ هئي جنهنجو هدايتڪار رضا مير هو. ياد رهي ته هدايتڪار رضا مير جي پڻ هيءُ پهرين فلم هئي. هن فلم ۾ مصطفيٰ قريشي ولن جو ڪردار ادا ڪيو ۽ هيءُ فلم 28- اپريل 1967ع تي رليز ٿي هئي جيڪا يونائيٽيڊ ورڪز اداري ٺاهي هئي.

مصطفيٰ قريشي لاهور ۾ ابتدائي ڇهه سال صرف اردو فلمن ۾ ڪم ڪندو رهيو، جو کيس پنجابي زبان ڳالهائڻ نه ايندي هئي، ليڪن 1973ع ۾ اسلام پرويز جي اصرار تي پنجابي زبان سکي پنجابي فلمن ۾ ڪم ڪرڻ شروع ڪيو. سندس پهرين پنجابي فلم جو نالو آهي ”چار خون دي پياسي“. پاڻ هيل تائين سوين اردو پنجابي ۽ سنڌي فلمن ۾ ڪم ڪري چڪو آهي، جيڪي سڀ

جون سڀ ڪامياب ويون. هونءَ تہ سندس ڪيتريون ئي فلمون سپر هٽ ويون، پر فلم ”مولا جت“ ڏاڍي مقبول ٿي، جيڪا صرف لاهور ۾ بہ سئو هفتا لڳاتار هلي.

سنڌ جي هن سڀوت کي پاڪستان فلم انڊسٽري ۾ جيڪا شاندار مقبوليت ملي آهي، اها ڪنهن ٻئي اداڪار کي اڄ تائين نصيب نہ ٿي سگهي آهي. سنڌ ۽ سنڌ واسين کي هميشہ سندس ذات تي فخر رهندو. سنڌ جي مشهور لوڪ گلوڪاره روييہ قريشي سندس شريڪ حيات آهي. مصطفيٰ قريشي کي مڃت طور ڪيترائي اعزاز ايوارڊ ملي چڪا آهن، پر سندس فن انهن کان مٿ ڀرو آهي.

مظفر حسين ”جوش“

مظفر حسين ”جوش“ ولد حاجي محمد حسين 22- دسمبر 1919ع تي خيرپور ۾ ڄائو. پاڻ ڪهنه مشق شاعر ٿي گذريو آهي.

مظفر حسين ”جوش“ جو تعلق سنڌ جي مشهور شخصيت حسن علي آفندي واري آخوند گهراڻي سان هو. سندس والد رياست خيرپور ۾ معتمد خاص جي عهدي تي فائز هو.

مظفر حسين ”جوش“ ابتدائي تعليم خيرپور جي هڪ پرائمري اسڪول مان ورتي، ۽ سيڪنڊري تعليم لاءِ مختلف اسڪولن ۾ پڙهيو. جهڙوڪ ناز هاءِ اسڪول خيرپور، نور محمد هاءِ اسڪول حيدرآباد، نزود يالا هاءِ اسڪول حيدرآباد، سنڌ مدرست الاسلام ڪراچي ۽ اسلاميه هاءِ اسڪول ڀاٽي دروازو لاهور ليڪن پاڻ مئٽرڪ جو امتحان پاس نہ ڪري سگهيو، آخر پڙهڻ جي پيڇر ڇڏي وڃي انڊين نيوي ۾ شامل ٿيو، جتان 1946ع ۾ وطن واپس موٽيو ۽ ايمپلائينٽ ايڪسچينج ۾ ملازم ٿيو، پوءِ وري پي- ڊبليو- ڊي کاتي ۾ ڪلارڪ ٿيو، پر اها نوڪري بہ ڇڏي ڏنائين. آخر 1958ع ۾ ريڊيو پاڪستان حيدرآباد ۾ اسڪرپٽ رائٽر جي حيثيت ۾ شامل ٿيو، جتي 1982ع تائين ڪم ڪندي رٽائر ٿيو.

مظفر حسين ”جوش“ جو تعلق علمي گهراڻي سان هو، انڪري کيس شروع کان علم ۽ ادب سان چاهه رهيو. پاڻ ننڍي عمر کان ئي شعر و شاعري ڪندو هو. ليڪن 1938ع کان باقاعده شعر چوڻ شروع ڪيائين. سندس ڪلام جي اصلاح سيد غلام علي شاهه ”مخمور“ ڪندو هو ۽ علم عروض ڊاڪٽر شيخ محمد ابراهيم ”خليل“ کان حاصل ڪيائين پاڻ بزم خليل جو شروع کان سرگرم ڪارڪن رهيو.

جوش صاحب ريڊيائي ڊراما، افسانا بہ لکيا ۽ فن شاعري مان گيت، غزل، نظم، ڪافيون، مسدس، بيت، حمد، منقبت ۽ مثنويون لکيون، ليڪن پاڻ

بنيادي طور غزل جو شاعر هو. سندس تغزل ۾ رس ۽ پختگي آهي. سندس غزل پختگي، زبان ۽ انداز بيان جي حيثيت سان اردو غزل گو شاعرن جي معياري تجربن سان ڪلهو هڻي ٿو. سندس ڪلام ۾ اشاريت ۽ معنويت آهي. زبان جي دلاويزي آهي. سندس غزل ۾ بندشون شاندار ۽ ترڪيبون رعبدار آهن. سندس غزل بيشڪ فخر جي قابل آهي.

جوش صاحب ڪڏهن ڪڏهن اردو ۾ به شعر چوندو هو، مشا ڀر جو مور هوندو هو. هن ”روپميتي“، ”باز بهادر“ ۽ ٻه ٻيون مثنويون لکيون هيون، ليڪن افسوس جو سندس ڪلام ڇپجڻ کان اڳ سندس زندگيءَ جي آخري ڏينهن ۾ ڪنهن سبب جي ڪري ضايع ٿي ويو. هن بهترين شاعر جي بيش بها شاهڪار جي ضايع ٿيڻ تي جيترو افسوس ڪجي گهٽ آهي. البته سندس ٿورو ڪلام ڪجهه رسالن ۾ ۽ ريڊيو پاڪستان جي ڪيسٽن تي محفوظ ٿيل آهي.

مظفر حسين ”جوش“ 12- اپريل 1995ع تي وفات ڪئي. سندس آخري آرامگاهه ٽنڊو يوسف حيدرآباد ۾ آهي. سندس غزل جو غمون هيٺ ڏجي ٿو:

جهان عشق ۾ ديوانه وار آيا سين
اوهانجي راهه ۾ مٿل غبار آيا سين
اسان جا اشڪ ته افسوس گل بڻي نه سگهيا
اوهان جي بزم ۾ گواشڪبار آيا سين.

مظفر جتوئي

ڪامريڊ مظفر ولد ڪامريڊ حيدر بخش جتوئي 14- فيبروري 1936ع تي گهوٽڪي ۾ ڄائو. پاڻ سنڌ جو گهڻگهرو ۽ هاري ڪميٽيءَ جو بيباڪ اڳواڻ ٿي گذريو آهي.

ڪامريڊ مظفر جتوئي 1958ع ۾ بي. اي ۽ 1960ع ۾ ايل- ايل- بي جو امتحان پاس ڪيو ۽ 1965ع کان بينڪ جي ملازمت اختيار ڪيائين.

ڪامريڊ مظفر نوڪريءَ تان رٽائر ٿيڻ کان پوءِ پنهنجي اولين ذميواري سمجهندي ”هاري ڪميٽي“ کي پنهنجي نگراني ۾ پنهنجي عظيم والد ”بابا“ سنڌ حيدر بخش جتوئي جي خواهش تحت ٽي هلائڻ جي ڪوشش ڪئي. هارين جي حقن کان سواءِ قومي جدوجهد لاءِ به هيءُ مرد مجاهد پاڻ پتوڙيندو رهيو. سنڌ جي حقن لاءِ هر ڪنهن سان گڏجڻ لاءِ تيار رهندو هو. پاڻ نهايت کليل، واضع، چٽو ۽ ڪرو ماڻهو هو.

ڪالا باغ ڊيم جي حوالي سان هن جي ڪيل جدوجهد سنڌ جي تاريخ ۾ هميشه ياد رهندي. کيس ڪالا باغ ڊيم جو پهريون شهيد چيو وڃي ٿو. ڇو

جوان تحريڪ ۾ هن رات ڏينهن هڪ ڪري ايڪشن ڪميٽيءَ جي پليٽ فارم تان جهر جهنگ جهلجي سنڌي قوم کي بيدار ڪيو، ته سنڌ گڏوڏن جي حوالي ٿي آهي جن کان انکي آزاد ڪرائڻو آهي، پير سنيءَ ۾ هيڏي وڏي جاکوڙ ڪرڻ سبب پاڻ بيمار ٿي پيو، نيٺ 22- آگسٽ 1998ع تي دل جو دورو پوڻ سبب فوت ٿي ويو.

کيس سنڌ سان ايتري ته محبت هئي جو پنهنجي وفات کان به ڏينهن اڳ پنهنجي پٽن کي گهرائي چيائين ته ”منهنجي مرڻ کان پوءِ سنڌ جي ڀارت اٿو. خبردار جو چند ٽڪن تي غداري ڪئي اٿو. سنڌ تان سڀني سر گهورڻ لاءِ تيار رهو. پنهنجي امڙ جي نمڪ حلالِي ڪجو، اها ئي منهنجي اوهان کي وصيت آهي.“

ڪامريڊ مظهر جتوئي هڪ اٺول هيرو هو، جنهن مان باباءِ سنڌ جي خوشبوءِ بکي رهي هئي. هن جي وڃڻ سان سنڌ هڪ ٻئي حيدر بخش کان محروم ٿي وئي.

”معمور“ يوسفائي

محمد عمر ”معمور“ يوسفائي ولد حاجي محمد يوسف پلي 24 جنوري 1929ع تي ڳوٺ حاجي نبي بخش پلي تعلقي عمر ڪوٽ ۾ پيدا ٿيو. پاڻ اعليٰ درجي جو اديب، شاعر، محقق ۽ تاريخدان ٿي گذريو آهي.

معمور يوسفائي پرائمري تائين تعليم حاصل ڪري هارپي جو ڏندو اختيار ڪيو، ڪجهه وقت کان پوءِ وري کيس تعليم حاصل ڪرڻ جو شوق ٿيو. 1952ع ۾ سنڌي فائينل جو امتحان پاس ڪري پرائمري استاد مقرر ٿيو. 1959ع ۾ اديب فاضل (سنڌي)، 1963ع ۾ مئٽرڪ ۽ 1964ع ۾ اديب فاضل (اردو) جا امتحان پاس ڪيائين، ان کان پوءِ يوناني، طب، هوميوپٿي، منشي عالم فارسي، بي اي ۽ ايم اي جا امتحان پڻ پاس ڪيائين.

معمور يوسفائي 1978ع ڌاري سنڌ ٽيڪسٽ بوڪ بورڊ ۾ رهيو، ان کان پوءِ جي ايس ٽي ۽ 1986ع ۾ ايڇ-ايس-ٽي ٿي رهيو، آخر ۾ بيت آفيسر جي عهدي تان 24- جنوري 1989ع تي رٽائر ٿيو.

معمور يوسفائي سنڌ جي چند اهڙين شخصيتن مان هڪ هو، جيڪي پنهنجي ذات ۾ انجمن هونديون آهن يا هم گير شخصيت جون مالڪ هونديون آهن کيس لوڪ ادب جي نشر خواه نظر جي هر صنف تي ملڪو حاصل هو. ناول، ڊراما ۽ افسانا اوائلي نوجوانيءَ واري دؤر ۾ لکيائين، مضمون نگاري ۽ مقالو نويسي سان گڏ کيس سنڌ جي تاريخ توڙي جاگرافيءَ تي سٺي ڄاڻ هئي. ٿرپارڪر کي ته پيرين پنڌ هلي چيو چيو ڪري ڏنائين پراڻن ڌڻن، پڙن، ماڳن ۽

وهڪرن تي تحقيق ڪيائين علم جعفر، علم رمل يا صرف ونحو جو پڻ سٺو ڄاڻو هو. لطيف سان ته چڻ عشق هئس، لطيف جي سورمن، سورمين ۽ سخي مردن تي ڀرپور نموني سان لکيائين. شاھ صاحب جي پيغام ۽ روحاني رازن تي تقرير توڙي تحرير ۾ پنهنجو مثال پاڻ هو. صدر جنرل ضياءَ سندس اهڙي هڪ تقرير کان متاثر ٿي کيس ٻه لک روپيا نقد انعام طور ڏنا. هن 1952ع کان باقاعده شاعري ڪرڻ شروع ڪئي. پاڻ استاد شاعر هو، عروضي شاعري جي هر صنف تي لکيائين. في البديهة شاعري تي پڻ ملڪو حاصل هئس، شاعري ۾ سندس لاتعداد شاگرد آهن. سندس گهر واري مهرانساء مهر پروين ۽ سندس پٽ به سٺا شاعر آهن، پاڻ ادب ۾ لادينجي لاڙن جي سخت خلاف هو ۽ انهيءَ مهر ۾ هميشه اڳڀرو رهيو. پاڻ ڪيترين ئي ادبي تنظيمن ۽ تحريڪن سان وابسته رهيو، ادبي اداري ”اداره نواءِ ادب“ ڳوٺ خان صاحب عطا محمد پلي جو ڊائريڪٽر پڻ ٿي رهيو.

معمور يوسفاڻي مختلف موضوعن تي اٽڪل پنجاه کن ڪتاب لکيا، جن مان ڪي ٿورو ڇپجي سگهيا آهن. جهڙوڪ آڏي ڍال مر ڍار (شاعري-1966ع) ستا اٿي جاڳ (1967ع) پکن منجهه پساه (1967ع) ۽ ڏاهر مثنوي (شاعري) وغيره.

ان کان علاوه سندس لکيل لاتعداد مضمون ۽ مقالا نئين زندگي، مهران، پيغام ۽ ٻين رسالن ۾ ڇپيل آهن.

ٿر جو هيءُ عظيم دانشور 24- ڊسمبر 1993ع تي وفات ڪري ويو. سندس آخري آرامگاهه لطيف نگر (راجه رستي) جي ڀرسان سندس ئي زمين ۾ آهي. سندس ڪلام جو نمونو هيٺ ڏجي ٿو.

محب تنهنجي مهر آهي جڳ اندر جلوي گري
دلريا ديدار تنهنجي ڪي ڏسي هراڪ نـسـري
ڇا ڪندو ”معمور“ تنهنجي سونه جي ساراه گري
وصف تنهنجي ۾ رهيا حيران ”سعدِي“ انوري.

معين الدين ڪنيا روي، حڪيم

حڪيم معين الدين ولد ميان عبدالرحمان سن 1893ع ۾ ڳوٺ ڪنياري تعلقي سکر ۾ ضلعي نواب شاھ ۾ پيدا ٿيو. پاڻ وڏو حڪيم، عالم ۽ خلافت تحريڪ جو اڳواڻ ٿي گذريو آهي.

حڪيم معين الدين جو اصل نالو حزب الله هو، ذات جو ڪيريو هو، ڪنياري ڳوٺ ۾ ڄمڻ ڪري ڪنياروي نالي پويان استعمال ڪندو هو، سندس وڏا نقشبندي طريقي جا وڏا بزرگ ۽ عالم ٿي گذريا آهن. انهيءَ ڪري سندن مريد

کين عزت ۽ احترام وچان ”ميان صاحب“ ڪري سڏيندا آهن.

حڪيم صاحب قرآن شريف جي تعليم پنهنجي والد کان حاصل ڪئي ۽ عربي ۽ فارسيءَ جي تعليم مختلف نامور عالمن سڳورن کان حاصل ڪئي. پوءِ کيس حڪمت جو علم حاصل ڪرڻ جو شوق جاڳيو، ان ڪري پهريان ان دور جي وڏي حڪيم محمد نواز بهاولپوريءَ وٽ حڪمت جي ابتدائي سکيا ورتائين ۽ پوءِ ”طبيب ڪاليج پٽيالا“ مان علم طب جي سند حاصل ڪيائين. هن سموري زندگي طبابت جي ڌنڌي ۾ گذاري.

حڪيم صاحب خلافت تحريڪ جو ميمبر ٿي سياست ۾ پير پاتو، پاڻ مولانا عبیدالله سنڌي جي معتقدن مان هو، هن خلافت تحريڪ ۾ سر جوشي سان حصو ورتو. 7- فيبروري 1920ع تي لاڙڪاڻي ۾ خلافت ڪانفرنس سڏائڻ ۾ سندس وڏو هٿ هو. بزرگ گهراڻي سان تعلق هئڻ ڪري سندس ڪيترائي مريد هئا.

حڪيم صاحب ذاتي سببن جي ڪري ڪينيا رين مان لڏي 1917ع ۾ دادو شهر ۾ رهائش پذير ٿيو، پر پوءِ لڏي نواب شاھ ۾ اچي رهيو. پاڻ 20- فيبروري 1970ع تي هن فاني جهان مان رحلت ڪري ويو.

مل محمود پلي

محمود ولد محمد عارف پلي سن 1289ھ ۾ عمر ڪوٽ کان 12 ميل ڏکڻ طرف ڳوٺ حاجي عبداللطيف پلي ۾ پيدا ٿيو. پاڻ مشهور صوفي شاعر ٿي گذريو آهي. مٿس ”مل“ نالو انهيءَ ڪري پيو جو هو بدن ۾ سنهون ۽ قد جو ڊگهو هو، جهڙو چؤنري جو ”مل“ (چؤنري جي جهل لاءِ جيڪي سنهڻا، ڊگها ڪايا ڪم ايندا آهن تن کي مل چئبو آهي)

مل محمود فقير حاجي عبداللطيف وٽ قرآن شريف پڙهي ياد حافظ ٿيو. سندس شاعريءَ ۾ قرآن شريف ۽ حديث پاڪ جا حوالا تمام گهڻا ڏنل آهن پاڻ پنهنجي شاعريءَ ۾ حسن ۽ عشق سان گڏ وعظ، نصيحت ۽ دنيا جي دستور بابت گهڻو ڪجهه چيو آهي. هن بيت، ڪافيون، غزل، نظم، معجزا، مولود، مداحون، مثنويون، ٽيهه اکريون، هجو، مناظرا ۽ واقعاتي بيت چيا آهن سندس ڪلام جا ٻه مجموعا ”مجمع العجائب“ ۽ ”ليلي مجنون“ ڇپيل آهن، جن جي آخر ۾ نصيحت نامو پڻ ڏنل آهي. سندس ڪلام ڪيترن ئي صوفي راڳين ڳايو آهي. فقير صاحب ڪانوڙي وارن راڄڙن مان شادي ڪئي هئي، جنهن مان کيس ٽي پٽ ۽ هڪ نياڻي ٿي.

فقير مل محمود پلي 22- نومبر 1933ع تي وفات ڪري ويو، سندس

مزار رام جوڳي جي مشهور قبرستان ۾ آهي. سندس ڪافيءَ جو نمونو هيٺ ڏجي ٿو.

بدن باقي ڇڏي جاني هنيو هٿ ڪيئي سڄڻ هيري
اڪيون توسان اچي اڙيون جڙون جاني هڻي جڙيون
چشم جي چوٽ چڙهيون چٽي ڪانن وڌيون ڪيري.

ممتاز حسين پٺاڻ، ڊاڪٽر

ڊاڪٽر ممتاز حسين ولد عبدالرحمان پٺاڻ 7 جولاءِ 1927ع تي حيدرآباد ۾ ڄائو. پاڻ مشهور محقق، مورخ ۽ نقاد ٿي گذريو آهي. سندس والد افغاني سدوزئي قبيلي مان هو، جنهن جي ولادت 1901ع ۾ قنڌار ۾ ٿي، اڳتي هلي هيءُ خاندان حيدرآباد سنڌ ۾ اچي رهيو.

ڊاڪٽر ممتاز حسين پٺاڻ ديني، فارسي، عربي ۽ سنڌي جي تعليم حيدرآباد جي هڪ ڳوٺڙي جي مدرسي ۾ حاصل ڪئي. مئٽرڪ جو امتحان 1944ع ۾ نور محمد هاءِ اسڪول حيدرآباد مان پاس ڪري روينيو کاتي ۾ ڪلارڪ بڻيو، بعد ۾ 1951ع ۾ بي-اي، 1953ع ۾ ايل-ايل-بي ۽ 1954ع ۾ ايم-اي جا امتحان پاس ڪيائين. 1962ع ۾ پي-ايڇ-ڊي ڪيائين، جنهن لاءِ سندس تحقيقي مقالي جو عنوان هو ”انڊپنڊنٽ عرب ڪنگڊم آف المنصوره“ پاڻ پهريون اسڪالر هو جنهن کي سنڌ يونيورسٽيءَ مان پي-ايڇ-ڊي جي سند ملي.

ڊاڪٽر صاحب سنڌ پبلڪ سروس ڪميشن جو امتحان پاس ڪري مختيارڪار بڻجي ويو هو، ليڪن ايم-اي ڪرڻ کان پوءِ ان وقت جي وائيس چانسلر علامه آءِ آءِ قاضي ۽ نامور اديب عبدالواحد هاليپوٽي جي مشوري سان پاڻ روينيو جي ملازمت ڇڏي اچي سنڌ يونيورسٽيءَ جي اسلامي تاريخ جي شعبي ۾ استاد بڻيو، اڳتي هلي هن شعبي جو سربراھ مقرر ٿيو. 1963ع ۾ ڪجهه الزامن هيٺ کيس نوڪري مان ڪڍيو ويو، ان کان پوءِ ڪجهه وقت اسلاميه ڪاليج ڪراچي ۾ پروفيسر ۽ سنڌالاجي ۾ ريسرچ فيلو ٿي رهيو، پر پوءِ سرڪاري نوڪري ڇڏي وڪالت ڪرڻ لڳو.

ڊاڪٽر صاحب تمام ڏاهو، وسيع مطالعو رکندڙ محنتي انسان هو کيس سنڌي، اردو، انگريزي، فارسي، عربي، بلوچي ۽ پشتو ٻولين ۾ مهارت حاصل هئي. هڪ اديب، محقق ۽ مورخ جي حيثيت ۾ هن ڪيترن ئي عنوانن تي نهايت عالمانه انداز ۾ لکي سنڌ، پاڪستان ۽ هندستان جي علمي ۽ ادبي مرڪزن ۾ وڏي مڃتا حاصل ڪئي. هن جن عنوانن تي لکيو انهن ۾ اسلامي قانون، رسول

پاڪ جي سيرت، قرآن شريف، عربي اتهاس ۽ ادبيات، تحريڪ آزادي، تحريڪ پاڪستان، اسلامي ادارا ۽ سنڌ جي تاريخ وغيره شامل آهن.

سنڌي، اردو ۽ انگريزي ٻولين ۾ لکيل سندس مضمون ۽ مقالا مختلف رسالن ۾ ڇپيل آهن، جن ۾ سنڌي رسالا مهراڻ، نئين زندگي، اردو رسالو "نئين قدرين" ۽ حيدرآباد دکن جو مشهور انگريزي رسالو "اسلامڪ ڪلچر" شامل آهن. جڏهن ته سندس لکيل ڪتاب هن ريت آهن.

نئين مصر جا پراثر ورق (ڪمپيٽن ايسٽوڪ جي انگريزي ڪتاب جو سنڌي ۾ ترجمو-1973ع)، عرب ڪنگڊم آف النصوره (هيءُ ڪتاب سندس ڊاڪٽوريٽ لاءِ لکيل تحقيقي مقالو آهي، جيڪو سنڌالاجي 1974ع ۾ شايع ڪيو)، هسٽري آف سنڌ (عرب پيرڊ) جلد ٽيون (1978ع).

ان کان سواءِ پنجاب يونيورسٽيءَ جي ادبيات جي اداري طرفان مرتب ڪرايل 19 جلدن ۾ ننڍي کنڊ جي مسلمانن جي ادبي تاريخ ۾ سنڌ ۾ عربي دؤر بابت ڊاڪٽر صاحب جو نهايت تفصيلي مقالو ڇپيل آهي. هي جلد 1972ع ۾ شايع ٿيو.

ڊاڪٽر ممتاز حسين پٺاڻ 14- سيپٽمبر 1993ع تي وفات ڪئي، حيدرآباد جي شاھ مڪي قبرستان ۾ دفن آهي.

ممتاز علي پٿو

ممتاز علي ولد نواب نبي بخش خان پٿو 29- نومبر 1933ع تي ڳوٺ سردار پير بخش خان پٿو ضلعي لاڙڪاڻي ۾ پيدا ٿيو. پاڻ موجوده دؤر جو مشهور سياسي ليڊر آهي.

ممتاز علي پٿي ابتدائي تعليم پنهنجي ڳوٺ مان حاصل ڪئي ۽ وڌيڪ تعليم سينٽ جارج ڪاليج ۽ لارنس ڪاليج مان حاصل ڪئي. هن ايم-اي آڪسفورڊ يونيورسٽيءَ مان ۽ قانون جي ڊگري 1959ع ۾ لنڪنز ان مان حاصل ڪئي.

ممتاز صاحب 1960ع کان ڪراچي هاءِ ڪورٽ جي وڪيل جي حيثيت سان وڪالت ڪرڻ لڳو. سن 1965ع ۾ لاڙڪاڻي مان بنا مقابلي قومي اسيمبليءَ جو ميمبر منتخب ٿيو. جڏهن جناب ذوالفقار علي ڀٽي جا ايوب خان سان سياسي اختلاف ٿي پيا، ته ممتاز صاحب پنهنجي سوت ذوالفقار علي جو ساٿ ڏنو. انڪري 13- نومبر 1968ع تي جناب ذوالفقار علي سان گڏ ممتاز صاحب کي به ڊي-پي-آر ماتحت گرفتار ڪيو ويو. ڊسمبر 1970ع ۾ يحيٰ خان چوڏون ڪرايون ته، ممتاز صاحب پاڪستان پيپلز پارٽيءَ جي ٽڪيت تي شهادت ڪوٽ، مبرو خان تڪ مان سينئر سياستدان قاضي فضل الله مرحوم کي

شڪست ڏئي قومي اسيمبليءَ جو ميمبر چونڊيو. ڊسمبر 1971ع ۾ ڊاڪا سقوط کان پوءِ باقي پاڪستان تي پاڪستان پيپلز پارٽيءَ جي حڪومت قائم ٿي، 24- ڊسمبر 1971ع تي ممتاز صاحب کي سنڌ جو گورنر مقرر ڪيو ويو ۽ آئين پاس ٿيڻ کان پوءِ پاڻ پهرين مئي 1972ع کان 22- ڊسمبر 1973ع تائين سنڌ جو وزيراعليٰ ٿي رهيو. 22- آڪٽوبر 1974ع تي کيس وفاقي ڪابينا ۾ وزير مواصلات مقرر ڪيو ويو، جنهن عهدي تي 4- جولاءِ 1977ع تائين رهيو. ان دوران صدر پاڪستان جي خاص ايلچي طور اٽلي، فرانس، سوئيزر لينڊ ۽ مغربي جرمني جا سرڪاري دورا پڻ ڪيائين. 1977ع ۾ مارشل لا آرڊر نمبر 12 تحت پوري پاڪستان مان پ-پ- پ جا ڏهه سرڪرده ليڊر گرفتار ٿيا، جن ۾ ممتاز علي ڀٽو به شامل هو. بيمگر نصرت ڀٽي سندس گرفتاريءَ کي سپريم ڪورٽ ۾ چئلينج ڪيو، ليڪن اها رٿ درخواست رد ٿي. ڪجهه وقت کان پوءِ ممتاز صاحب هاءِ ڪورٽ جي حڪم سان آزاد ٿيو. 1983 ۾ ايم- آر- ڊي تحريڪ ۾ حصو وٺڻ ڪري کيس حيدرآباد ڀرسان گرفتار ڪري وري جيل موڪليو ويو، ۽ ڪجهه وقت کان پوءِ آزاد ٿيڻ بعد پاڻ ملڪ کان ٻاهر هليو ويو.

جناب ذوالفقار علي ڀٽي کي قاسمي اچڻ کان پوءِ پاڪستان پيپلز پارٽيءَ جي چيئرپرسن بيمگر نصرت ڀٽو ۽ شريڪ چيئرپرسن محترمہ بينظير ڀٽو کي بنايو ويو. اڳتي هلي ممتاز ڀٽي ۽ پاڪستان پيپلز پارٽيءَ جي نئين قيادت وچ ۾ سياسي اختلاف ٿي پيا ۽ کيس پارٽيءَ مان خارج ڪيو ويو. 1985ع ۾ ممتاز علي ڀٽي لنڊن ۾ ”سنڌ بلوچ پختون فئڊريشن“ (ڪنفيڊريشن) نالي پنهنجي نئين جدا پارٽي ٺاهڻ جو اعلان ڪيو. 7- فيبروري 1986ع تي گهڻو وقت ملڪ کان ٻاهر گذارڻ بعد پاڻ لنڊن کان ڪراچي پهتو ۽ تنهي صوبن (سنڌ، بلوچستان ۽ سرحد) ۾ پنهنجي پارٽيءَ جي تنظيم ڪاري جي ڪم ڪرڻ ۾ لڳي ويو. نومبر 1988ع واري اليڪشن ۾ سندس پارٽيءَ کي ڪاميابي حاصل ٿي نه سگهي ۽ خود ممتاز علي ڀٽو رتوديرو صوبائي سيٽ تي پ-پ- پ جي اميدوار سيد ديدار حسين شاھ کان هارائي ويو، جنهن کان پوءِ ممتاز ڀٽي پنهنجون سياسي سرگرميون صرف صوبي سنڌ تائين محدود ڪري ڇڏيون ۽ 31- مارچ 1989ع تي پنهنجي پارٽيءَ کي ”سنڌ نيشنل فرنٽ“ جو نالو ڏنائين. پاڻ هن وقت ان پارٽيءَ جو چيئرمئن آهي، ليڪن سندس نئين پارٽيءَ کي به عوام کان ڪا خاص موٽ نه ملي آهي. سندس شمار سنڌي قوم پرست ليڊرن ۾ ٿئي ٿو. کيس ”ڏهيسر سنڌ“ جي لقب سان پڻ ياد ڪيو ويندو آهي.

صدر فاروق احمد لغاري نومبر 1996ع ۾ جڏهن ملڪ جون قومي ۽

صوبائي اسيمبليون توڙيون ته 6- نومبر 1996ع تي ممتاز علي پٽي کي سنڌ جو نگران وزير اعليٰ مقرر ڪيو ويو، ۽ پاڻ ٽن مهينن تائين سنڌ جو ٻيو پيڙو وزير اعليٰ ٿي رهيو.

ممتاز مرزا

ممتاز مرزا جو اصل نالو توسل حسين هو، سندس ولادت 29- نومبر 1939ع تي ٽنڊو آغا، حيدرآباد ۾ ٿي. پاڻ ادب، لوڪ ثقافت ۽ موسيقي جو زبردست پارکو ۽ ريڊيو، ٽيليويزن ۽ اسٽيج جو مهان ڪمپيئر هو.

ممتاز مرزا جو والد مرزا گل حسن المعروف ”احسن ڪربلائي“ سنڌي ۽ جو قلم وڏو شاعر هو، جنهن ڪري ممتاز مرزا کي ڄمڻ سان ئي گهر ۾ ادبي ماحول ملي ويو. ان املهه خزاني مان هن پورو پورو لاڀ حاصل ڪيو. هن 17 سالن جي عمر ۾ باقاعدي لکڻ شروع ڪيو، سنڌي سان گڏ اردو ۽ انگريزي ۾ به طبع آزمائي ڪيائين تعليم اڃا مڊل تائين مس حاصل ڪيائين ته غريبي حال هئڻ ڪري کيس تعليم اڌ ۾ ڇڏي نوڪري ڪرڻي پئي. پهريان کيس سنڌي ڊڪشنري اسڪيم ۾ ريسرچ اسسٽنٽ جي نوڪري ملي، ان کان پوءِ ٻيا پروڊيڪٽ اردو سنڌي، اردو ڊڪشنري ۽ سنڌي لوڪ ادب شروع ڪيا ويا، جن ۾ پڻ ڊاڪٽر نبي بخش خان بلوچ سان گڏ پاڻ ساڳئي عهدي تي ڪم ڪندو رهيو. ان وچ ۾ هن مشترڪ، بي- اي ۽ ايم- اي (سنڌي) جا امتحان به پاس ڪري ورتا. ان کان پوءِ پاڻ پهريان ريڊيو پاڪستان تي اسڪرپٽ رائٽر ٿيو پوءِ سنڌ يونيورسٽيءَ ۾ انفرميشن آفيسر بعد ۾ پاڪستان ٽيليويزن ڪارپوريشن تي پروگرام پروڊيوسر ۽ اسڪرپٽ ايڊيٽر مقرر ٿيو ۽ آخر ۾ سنڌ حڪومت جي ثقافت کاتي ۾ ڊائريڪٽر جنرل مقرر ٿيو، پاڻ وفات تائين ان عهدي تي فائز رهيو. ممتاز مرزا جڏهن ريڊيو سان منسلڪ ٿيو ته، هن ريڊيو جي ڊرامن ۾ نئون روح فوڪيو، جڏهن ٽيليويزن تي آيو ته اتي به يادگار پروگرام پيش ڪيائين. ”پارڪو“ پروگرام ۾ ذهانت جا ڏاڍا جوهر ڏيکاريا. راڳ رهاڻ ته ممتاز جي زندگي هئي. پاڻ موسيقي ۾ وڏي ڄاڻ رکندو هو. کيس اها ڀلي ڀر خبر هوندي هئي ته راڳ جي محفل کي ڪيئن مڃائجي.

راڳ رنگ جون سرڪاري محفلون سندس ئي نگراني ۾ ٿينديون هيون.

مرزا صاحب ڪمپيئرنگ جي شروعات ڊاڪٽر نبي بخش خان بلوچ جي چوڻ تي 4- آڪٽوبر 1961ع تي بيسنت هال حيدرآباد ۾ منعقد ٿيل ”پهرين ڪل سنڌ مزاحيه ڪانفرنس“ جي اسٽيج تي جلبي جي ڪاروائي هلائڻ سان ڪئي. ان کان پوءِ 1967ع ۾ پالوا ۾ ”مارئي جي ميلي“ کان وٺي پٽائي جي

ميلي تائين، پريا پنجويه سال سنڌي ثقافتي اسٽيج تي سنڌي موسيقي، لوڪ ادب ۽ لوڪ ثقافت کي دنيا آڏو متعارف ڪرائيندي پورو سورج بنجي پيو. ڀٽ شاھ، درازا، جھوڪ ۽ سبوهڻ کان سواءِ پاڻ دنيا جي ڪيترن ئي رنگارنگ ملڪن ۾ سنڌي موسيقي کي ثقافتي پس منظر ۾ خوبصورت ڪمپيئرنگ سان متعارف ڪرائيندو رهيو. هن ريڊيو ۽ ٽي-وي جي ڪجهه پروگرامن جي به ڪمپيئرنگ ڪئي.

ادبي حوالي سان هن ڪهاڻيون، ڊراما، مقالا ۽ ڪجهه ڪتاب لکيا. ڪتاب ”سپريان سنڌي ڳالهڙي“ ۾ راڳي محمد يوسف ۽ حيدرآباد شهر جو پس منظر بيان ڪيو اٿس ٻئي ڪتاب ”سدا سوڻيٽا ڪاڙهي“ ۾ وري سندس موضوع مشهور لوڪ فنڪار علڻ فقير آهي. سندس ڪتاب ”وساريان نه وسرن“ به وسرن جهڙو ناهي. هن وٽ گفتگو لاءِ جهڙا سهڻا ۽ مؤزون ترين لفظ هئا، اهڙائي نثر لکڻ لاءِ.

ممتاز مرزا 6- جنوري 1997ع تي سڀ محفلون ميڙا ڇڏي هميشه لاءِ هن فاني دنيا کان موڪلائي ويو.

منار فقير راجڙ

منار فقير ولد قبول محمد راجڙ سن 1865ع ۾ ڳوٺ کاڻي راجڙ تعلقي ڪپري ضلعي سانگهڙ ۾ ڄائو. پاڻ پنهنجي دور جو وڏو ڪافي گوشاڪر ٿي گذريو آهي. منار فقير جا وڏا اصل جيسلمير رياست جا رهندڙ هئا ۽ تالپرن جي دؤر ۾ لڏي اچي سنڌ ۾ رهڻ لڳا.

منار فقير ظاهرِي تعليم حاصل ڪونه ڪئي، ليڪن اڪرن جي ٿوري گهڻي سڃاڻپ رکندو هو. پاڻ اڃا جواني کي بس رسيو ته پيل ذات جي هڪ سهڻي ڇوڪريءَ جي نوخير نگاهن سان گهاٽجي پيو، بس پوءِ ته فقيراڻا حال بنائي سيلاني بنجي پيو ۽ ٻارهن سال سنڌ ۽ هند جا مختلف ماڳ پيڻيندو رهيو. آخر مجازي عشق جون چاڙهيون ڇڏندي وڃي حقيقي عشق جي ميدان ۾ پهتو. سندس وڏا حضرت مخدوم نوح رح جي درگاه جا عقيدت مند هئا، کيس پڻ طريقت جو فيض مخدوم امين محمد رح ”پکن ڌڻي“ کان حاصل ٿيو.

منار فقير پنهنجن جذبن جو اظهار ڪرڻ لاءِ شاعريءَ جو سهارو ورتو. ڏسندي ڏسندي تقارر وڏو شاعر بڻجي ويو. سندس ڪلام ڪافين، بيتن، مولودن، ٽيهه اڪرين، مداحن ۽ مناجاتن تي مشتمل آهي، ليڪن ڪافي ۾ وڏا جوهر ڏيکاريا اٿس. سندس ڪلام نهايت پڪو، پختو ۽ سلوٽو آهي. هن حسن عشق کي گهڻو ڳايو آهي. هن پنهنجي ڪلام ۾ پاڻ کي گهٽ، منگت، بي پهچ،

لاچار، مڱڻهار ۽ سوالي سڏيو آهي. پاڻ موسيقي جو پڻ ماهر هو، جنهن ڪري سندس سڄو ڪلام سر ۽ راڳئين تي مشتمل آهي. سندس ڪلام وڏي تعداد ۾ موجود آهي.

هن چار رسالا مڪمل ڇڏيا آهن، سندس ڪلام جو پهريون مجموعو ”رسالو خدائي“ پهريون ڀيرو 1928ع ۾ پيراني جي ڪشچند ۽ پرتاب راءِ فقير صاحب جي حياتي ۾ ئي لڳو تي ڇپايو هو، جنهن جو ٽيون ڇاپو 1999ع ۾ ڇپيو آهي. ان کان علاوه سندس ٻه رسالا ”رسالو مرتضائي“ ۽ ”رسالو رهنمائي“ پڻ ڇپيل آهن ۽ ”رسالو سدائي“ اڃا قلمي صورت ۾ آهي.

فقير صاحب روزي غاز ۽ ذڪر جو پابند هوندو هو، مرشد کان مليل ذڪر سهروردي طريقي موجب صبح ۽ شام باقاعديءَ سان ادا ڪندو هو. پاڻ اڪثر ڪري سائو گيڙو يا نيرو پهران ۽ آسماني نيري رنگ جي شلوار پهريندو هو، مٿي تي سائو گيڙو يا ڪاري رنگ جو کٽي نما پٽڪو ٻڌندو هو، ۽ ڪاري کٽي هميشه پاڻ سان گڏ رکندو هو. سفر ۾ ڪندري، بيراڳڻ، ناد، سنڪ، جهولي ۽ ڪستي پاڻ سان گڏ ڪندو هو.

منشار فقير راڄڙ 16 - جنوري 1935ع تي وفات ڪئي، نموني طور سندس هڪ بيت هيٺ ڏجي ٿو:

آئون اڳلي گڏلي گندرن تون سمون سر سڀين
تولاءِ تماچي ڪيتريون سميون ٿيون به سڪن
آئون اڳيان جن جوڙ نه جتيءَ جيسترو.

منصور بلوچ

منصور بلوچ جي ولادت ڳوٺ عبدالله خان لنڊ ضلعي نواب شاھ ۾ ٿي. پاڻ ريڊيو، ٽي-وي جي ڊرامن ۽ فلمي دنيا جو ناميارو صداڪار ۽ اداڪار ٿي گذريو آهي.

منصور بلوچ جو تعلق لنڊن جي هڪ زميندار گهراڻي سان هو، تعليم نواب شاھ ۾ حاصل ڪيائين. هن کي شروع کان ئي ڊرامن ۾ ڪم ڪرڻ جو شوق هوندو هو. هن پنهنجي قلمي زندگيءَ جو آغاز ريڊيو جي ڊرامن ۾ ڪم ڪرڻ سان ڪيو. جنهن کان پوءِ ٽيليويزن تي پهتو، جتي هن ڪيترن ئي سنڌي ۽ اردو ڊرامن ۾ بهترين اداڪاري جو مظاهرو ڪري پوري پاڪستان ۾ شهرت حاصل ڪئي. ٽي-وي تي سندس پهريون سنڌي ڊرامو ”انڪوائري آفيسر“ هو جيڪو ڏاڍو پسند ڪيو ويو. اردو ڊرامن ”ديوارين“ ۽ ”جنگل“ ۾ کيس زبردست مڃتا ملي. سندس آخري سنڌي سيريل ”باک“ ۽ آخري اردو سيريل ”خواب راستي“

هتي، جيڪا اسلام آباد سينٽر تان ٽيلڪاسٽ ٿي ۽ آغا سليم جي لکيل هئي. هن ريڊيو ۽ ٽيليويزن جي ڊرامن ۾ بيشمار ڪردار ادا ڪيا ۽ هر ڪردار کي اهڙي ته امرتا بخشيائين، جو جن به سندس ڊراما ڏٺا هوندا، تن جي اڳيان جڏهن به مرحوم جو ذڪر نڪرندو ته کانئن اهي ڪردار نه وسرندا.

منصور بلوچ 1987ع ۾ فلمي دنيا ۾ داخل ٿيو، سندس پهرين فلم ”مستي خان“ هئي، جيڪا ساڳئي سال ۾ رليز ٿي. ان کان پوءِ هن ڪيترين ئي سنڌي، اردو ۽ پنجابي فلمن ۾ ڪم ڪيو.

سنڌ جو هيءُ عظيم فنڪار 3- مئي 1994ع تي دل جو دورو پوڻ سبب لاهور ۾ انتقال ڪري ويو، سندس جسد خاڪي کي آبائي ڳوٺ آڻي دفن ڪيو ويو.

”منصور“ ويراڳي

عبدالرئوف المعروف ”منصور“ ويراڳي ولد جان محمد ابڙو 8- آڪٽوبر 1930ع تي شهر مانجهند ضلعي دادو ۾ پيدا ٿيو ۽ پنجن ڇهن سالن کان پوءِ پنهنجي آبائي شهر هالا نوان ۾ اچي رهڻ لڳو. پاڻ مقبول شاعر ادب ۽ صحافي آهي. منصور ويراڳي جي تعليم ۽ تربيت هالا ۾ ٿي هن مئٽرڪ کان سواءِ مولوي عربيءَ جو امتحان به پاس ڪيو. سندس تعلق ميان عيسيٰ هالائي جي خاندان سان آهي، جيڪو سروري خاندان جي مخدوم صاحبن جو استاد هو. ميان عيسيٰ جي تربيت درگاه مخدوم نوح رح جي مقبري جي ڀر سان مخدوم صاحبن جي چوڪنڊي ۾ آهي. سندس نسب جو سلسلو پريالوءِ جي مخدوم محمد اسماعيل سان ملي ٿو.

منصور ويراڳي هڪ شاعر ۽ اديب جي حيثيت کان علاوه تحريڪ آزادي جي سلسلي ۾ ”مسلم نيشنل گارڊ“ جي حيثيت سان پڻ مشهور آهي. سماجي حوالي سان پڻ گهڻو ڪجهه ڪيو اٿس. ان سلسلي ۾ پاڻ ڪجهه تعليمي ادارن جو باني پڻ آهي. هڪ صحافي جي حيثيت ۾ ماهنامہ ”منزل“ جو ايڊيٽر ۽ ”سروري مخزن“ جو سيڪريٽري پڻ رهي چڪو آهي. پاڻ سياسي پبليڪيشن ۽ انٽرنيشنل اڪيڊميءَ جو اڳواڻ به ٿي رهيو آهي. سندس ڪجهه ڪتاب نشر توڙي نظر ۾ ڇپيل آهن کيس سنڌ جي قومي شاعرن ۾ اهم مقام حاصل آهي. سندس شاعري عوام ۾ مقبول آهي. ريڊيو تان به سندس ڪلام نشر ٿئي ٿو ۽ مختلف رسالن ۽ اخبارن ۾ پڻ سندس ڪافي شعر ڇپيل آهن. شاعري ۾ استاد مرحوم نظامي هئس. خلافت هُلجڻ جي مشهور مجاهد مرحوم ”سائل“ هالائي جي استادانه صحبت ۽ سيد احسن الهاشمي جي مجاهدانه رفاقت سندس زندگيءَ کي جهد و رياضت جي رنگ ۾ رڱي ڇڏيو.

ويراڳ ۽ عسڪريت جو عجيب امتزاج سندس قلندرانه زندگيءَ جي
 سڃاڻپ آهي. پاڻ اڄڪلهه خاموش زندگي بسر ڪري رهيو آهي. سندس ڇپيل
 ڪتابن مان ڪجهه هن ريت آهن،

وطن جي راه ۾ (ناول- 1964ع) - شامر وسحر (ناول- 1965ع) -
 سوري جني سيج (ناول- 1965ع) - صدا وطن (شاعري- 1967ع) - رت جا
 ڳوڙها (ناول- 1971ع) - ڪاڪ نه جهليا ڪاڙي (شاعري- 1968ع) - اندر
 جا آلاپ - غيرت - هن پار - جيون ساڻي - مزدور جو لاش - وغيره.

سندس ڪلام جو نمونو هيٺ ملاحظه فرمائيندا.

محبوب جو هي مون تي ڪيڏو نه آ ڪرم
 دل کي سستائي دم دم دلدار جو ئي غم
 جيڪو شب فراق ۾ غم سان آ همڪنار
 تنهن کي ڪندا ڀلا ڇا سنسار جا ستم.

منظور علي خان، استاد

استاد منظور علي خان ولد استاد جمالو خان سن 1922ع ۾ شڪار
 پور ۾ ڄائو. پاڻ سنڌي سنگيت جو قاهر وڏو گويو ٿي گذريو آهي.

خانصاحب استاد منظور علي خان جو پڙ ڏاڏو شادي خان جواني واري
 وقت ۾ هندستان جي شهر فتح ڳڙهه ڇوڙيان (ضلع گرداس پور) مان لڏي
 خيرپور ميرس آيو، ڇو جو خيرپور وارا مير راڳ جي قدراني ۽ سرپرستي ڪرڻ
 ۾ سڄي هندستان ۾ مشهور هئا، ۽ پوءِ خيرپور مان لڏي وڃي شڪار پور ۾
 رهڻ لڳو.

منظور علي خان نائين ڪلاس تائين شڪار پور ۾ پڙهيو، ۽ 1940ع ۾
 پنهنجي والد سان گڏ شڪار پور ڇڏي اچي ٽنڊو آدم وسايو. جيئن ته سندس
 تعلق موسيقار گهراڻي سان هو، انڪري هن ننڍي هوندي ئي پنهنجي والد جمالو
 خان ۽ استاد سينڌو خان کان موسيقي جي سکيا ورتي، ۽ پنهنجي پيرل ۽
 اثرائتي آواز، ذهن ۽ لياقت سان سگهو ئي موسيقي ۾ وڏي مهارت حاصل ڪري
 ورتي نوجواني ۾ سنڌ ۽ هند ۾ راڳ جي مختلف محفلن ۾ پنهنجي پيءُ سان گڏ
 شريڪ ٿيندو رهيو. 1940ع ۾ لاهور ۾ استاد بڙي غلام علي خان کان راڳ
 جو مقابلو کٽيائين، نوجواني ۾ اها سندس وڏي ڪاميابي هئي.

پاڪستان ٺهڻ کان پوءِ خانصاحب منظور علي خان سنڌ ۾ ڪلاسيڪي
 موسيقيءَ جو اڳواڻ ٿي رهيو. خيال، نمري، دادرو، ٽپو وغيره ڳائڻ ۾ کيس
 مهارت حاصل هئي. ٽپو ڳائڻ ۾ ته پاڻ سڄي پاڪستان ۾ برڪ هو. وڏي ڳالهه

تہ ويہين صدي جي ڪلاسيڪل موسيقارن مان، استاد منظور علي خان پهريون گرو هو، جنهن کي سنڌ جي مقامي موسيقي جي به ڄاڻ هئي. جيتريون سنڌي راڳيون صحيح انداز ۾ هن ڳايون آهن. اوتريون ڪانئس اڳ ڪنهن به نه ڳايون. هن ڪلاسيڪي موسيقي ۽ سنڌي موسيقي جي به درياهي کي گڏي، موسيقي جون ڄڻ ملڪ ۾ مرڪون لائي ڇڏيون هيون. راڳ سان گڏ هو ڪلاسيڪي موسيقي جو هڪ وڏو عالم هو. کلي محفل ۾ کلي ڳائڻ جو بادشاهه هو. پنهنجي صاف سريلي آواز وارن سٺن آلاپن، توڙي پوري پيرل آوازن وارن ڌڙڪن ۽ ڌماڪن سان استاد منظور علي خان سنڌ جي ڪنڊ ڪڙڇ ۾ سالن جا سال محفلون مڃائيندو رهيو. سنڌ جي موسيقيءَ جي تاريخ ۾ سندس نالو هميشه ياد رهندو. سنڌي ٻوليءَ ۽ ثقافت جو امين ڊاڪٽر نبي بخش خان بلوچ فرمائي ٿو ته ”استاد منظور هڪ سنجيده، بااخلاق، قرباتو ۽ سنڌ جي ناتي نپاڻ واري ريت رسم جو پابند انسان هو.“

استاد منظور علي خان ريڊيو پاڪستان سان به لاڳاپيل رهيو، پهريان هو ڪراچي اسٽيشن تان ۽ پوءِ آگسٽ 1955ع کان حيدرآباد اسٽيشن تان پنهنجي آواز جو جادو ٿلهائيندو ۽ فن جو مظاهرو ڪندو رهيو. اڄ به سندس ڪلام ڪثرت سان ريڊيو تان نشر ٿيندو رهي ٿو. ٽيليويزن تي به سندس يادگار پروگرامن جي رڪارڊنگ محفوظ آهي. ان کان سواءِ مختلف ميوزيڪل ڪمپنين سندس يادگار محفلن جي رڪارڊنگ هٿ ڪري، ڪيتريون ئي ڪيسٽون رليز ڪيون آهن. سندس ڳايل ڪلام کي ٻڌڻ سان ذهن تي عجيب ڪيفيت طاري ٿيو وڃي ۽ بي اختيار زبان تي واه واه جا لفظ اچيو وڃن. موسيقي جي دنيا ۾ هن ڪيترائي شاگرد ڇڏيا، جن مان ڪي پنهنجو وارو وڄائي هليا ويا ته ڪي زندهه آهن.

خانصاحب منظور علي خان جي مادري زبان پنجابي هئي، پر هن سڄي زندگي سنڌ ۽ سنڌين کي ڳايو، ته وري سنڌ وارن به خانصاحب کي پنهنجو سڀو ڄاتو. خانصاحب کي سنڌ سان والھانہ محبت هئي، هن پنهنجي نياڻين کي سنڌي ميڊيم اسڪول ۾ داخل ڏياري. هن سڄي زندگي لطيف ۽ لطيف جي سورمين کي ڳايو، پاڻ چوندو هو ته، ”جڏهن به اتفاق سان لاهور ويندو هئس ته پير تيندا هئا ۽ جڏهن ترين ريتي جي اسٽيشن تي پهچندي هئي ته مون کي ملير جي مهڪ محسوس ٿيندي هئي.“

استاد منظور علي خان کي وڏي مڃتا ملي ۽ سندس فن جي خوب قدرداني ٿي. موسيقيءَ سان دلچسپي رکندڙن لکين ڌڙڪندڙ دلين جي محبت ۽ دعائون کان علاوه کيس ڪيترائي انعام اعزاز ۽ ايوارڊ مليا. سنڌ جي سرواڻ

سائين طالب الموليٰ 1960ع ۾ لطيف سائين جي ميلي جي موقعي تي کيس ”بهار موسيقي“ جو لقب ڏنو. پاڪستان سرڪار طرفان پڻ کيس مڃتا طور 1978ع ۾ صدارتي ايوارڊ ”تمغہ حسن ڪارڪردگي“ مليو.

استاد منظور علي خان 9- سيپٽمبر 1980ع تي دل جي بيهي وڃڻ سبب تندي آدم ۾ گذاري ويو، کيس ساڳئي ڏينهن تندي آدم ۾ دفن ڪيو ويو. هن پويان به بيوهاون ۽ چار ڏيڻون ڇڏيون. استاد منظور جي وفات کان پوءِ سنڌ جي موسيقي جي ميدان ۾ جيڪو خال پيدا ٿيو، اهو اڃا تائين ڀرجي نه سگهيو آهي.

منظور نقوي، سيد

سيد منظور نقوي ولد سيد حسين علي شاھ 17- مئي 1924- ني تندي جهانين، حيدرآباد ۾ ڄائو. پاڻ ناميارو شاعر، اديب، مصور ۽ حڪيم ٿي گذريو آهي.

سيد منظور نقوي جو اصل نالو سيد لطف علي شاھ هو. سندس خاندان جو شجرو حضرت مخدوم جلال الدين جهانين جهان گشت سان ملي ٿو. جيڪو وري حضرت امام علي نقوي عليه السلام جن تائين پهچي ٿو. سندس تعلق هڪ زميندار گهراڻي سان هو.

سيد منظور نقوي مئٽرڪ تائين تعليم حاصل ڪئي، ان کان پوءِ حڪيم عبدالڪريم عباسي وٽ فارسيءَ ۾ پڙهيو. طب جي وڌيڪ تعليم وٺڻ لاءِ دهلي ويو، جتان علم طب جي تڪميل ڪري 1944ع ۾ ”ڪامل الاطباء“ جي سند وٺي واپس ٿيو. طب، شڪار، مصوري ۽ شاعري گویا کيس ورثي ۾ مليل هئا.

پاڻ خطرناڪ جانورن جو شڪار شوق سان ڪندو هو. جهنگلي جانورن جي خصلتن مان چڱي طرح واقفيت حاصل ڪيائين. کيس مصوري سان گهرو لڳاءُ هو. فن مصوري ۾ سندس استاد بين الاقوامي شهرت رکندڙ بنگالي مصور ايس- ڊي ٽڪر هئو. شاھ صاحب کي موسيقي ساب به گهڻو چاهه هوندو هو. پاڻ ڪيترن ئي سازن وڃائڻ تي مهارت رکندو هو، سر ۽ تال جي کيس چڱي طرح پروڙ هئي.

سيد منظور نقوي جي خاندان ۾ ناميارا شاعر ٿي گذريا آهن. جيئن ته هن شاعراڻي ماحول ۾ اک کولي ۽ ذهين به تمام گهڻو هو، انڪري هن يارهن سالن جي عمر ۾ شاعري ڪرڻ شروع ڪئي ۽ اڳتي هلي سنڌ جو قادرالڪلام شاعر شمار ٿيڻ لڳو. سندس چيل پهريون شاعر نوح جي صورت ۾ هو جنهنجا ٻول هئا ”هتي هتي اصغر ننڍڙو ٻار.“

کيس علم عروض جي به سٺي ڄاڻ هئي، پاڻ سنڌي، سرائڪي ۽ اردو

۾ ”منظور“ تخلص استعمال ڪندو هو، هندي ۾ ”منجو“ فارسيءَ ۾ ”سبق“ ۽ پراڻي سنڌي زبان جي واپس، ڪافين ۽ بيتن ۾ ”لطف“ تخلص استعمال ڪندو هو. مٿي ذڪر ڪيل سڀني ٻولين ۾ سندس ڇپيل ڪلام وڏي تعداد ۾ موجود آهي.

سيد منظور نقوي کان اڳ سنڌي زبان ۾ ڪلاسيڪي موسيقيءَ جا ٻول رائج نه هئا، ليڪن هيءُ پهريون سنڌي شاعر هو جنهن ڪلاسيڪي موسيقيءَ مان واقفيت حاصل ڪري، سنڌي زبان ۾ خيال جا ٻول لکيا. اهڙي ريت سنڌي ادب ۾ منظري نغما لکندڙ پهريون شاعر پڻ منظور نقوي آهي. هن شاعري جي ڪا به صنف نه ڇڏي. غزل، نظم، مسدس، مخمس، رباعي، سلام، قصيده، مثنوي، گيت، نغما، ڪافي، ترانا، نثر جا بيت، چلا، مورا، لوليون، ڳجهارتون، ڏور، هنر ۽ نوحا وغيره تي طبع آزمائي ڪئي، پر پاڻ در اصل غزل جو شاعر هو ۽ غزل ۾ هڪ خاص مقام حاصل ڪيائين. کيس ڪافيءَ جي صنف تي پڻ عبور حاصل هو. هن فلمي گيت به لکيا ۽ رزميه شاعري به ڪئي.

سيد منظور نقوي ريڊيو پاڪستان حيدرآباد سان سالن جا سال وابسته رهيو. هن ريڊيولاءِ سنڌي ۾ اصلي مڪمل 83 ڊراما ۽ ٻيون ڪيتريون ئي تحريرون لکيون ۽ ڳوٺاڻي ڪچهري واري پروگرام ۾ هڪ ڳوٺاڻي ”ميرن خان“ جي ڪردار ۾ پنهنجي دانشمندانہ گفتگو ذريعي پروگرام کي رونق بخشيڻو رهيو.

سندس ڪلام ۽ مضمون اخبارن ۽ رسالن ۾ وقت بوقت شايع ٿيندا رهيا. سندس ڇپيل تصنيفون هن ريت آهن.

سنڌ جي مدنيت (1969ع) - جڙو - ڪافي صنف - ڪلاسيڪل راڳ - ۽ ملهه ۽ ٻلهڙو.

سيد منظور نقوي 10 آڪٽوبر 1997ع تي وفات ڪئي. نموني طور سندس مشهور شعر هيٺ ڏجي ٿو.

آءُ پرين گهر گهڙيان صدقو ڪريان ساه

جاڻي هڪ الله ته سو سڪن ٿيون ڳالهڙيون.

منگهارام ملڪاڻي

پروفيسر منگهارام پٽ اڌ رام شيو ڪرام مڪاڻي 24 - ڊسمبر 1896ع تي حيدرآباد سنڌ ۾ ڄائو. پاڻ مشهور عالم، اديب، نقاد، تاريخ نويس، ناٽڪ نويس ۽ اسٽيج اداڪار ٿي گذريو آهي.

منگهارام ملڪاڻي مئٽرڪ تائين تعليم حيدرآباد ۾ حاصل ڪئي، جنهن کان پوءِ ڊي-جي سنڌڪاليج ڪراچي ۾ داخل ٿيو، جتان 1919ع ۾ بي-اي پاس ڪرڻ کان پوءِ سندس والد جي چوڻ تي پنهنجو خانداني پيشو زمينداري

سنيالڻ لڳو. چئن پنجن سالن کان پوءِ ڊي- جي سنڌ ڪاليج ۾ انگريزيءَ جو آنرري فيلو مقرر ٿيو ۽ پوءِ ترقي ڪندو پروفيسر جي عهدي تي پهتو. پرماني کان پوءِ ڀارت لڏي ويو، جتي بمبئي ۾ جڻ هند ڪاليج ۾ پروفيسر مقرر ٿيو. 1962ع ۾ رٽائر ڪري ڪلڪتي وڃي رهيو.

منگها رام ملڪاڻي جديد سنڌي ننڍي ناٽڪ جو باني هو. هن ساهت جي شاخ کي پورا پنجاه سال پالي تاتي هڪ ميوڊار وڻ بنايو. هن پنجاه کن ننڍا ناٽڪ لکيا. هن صاحب اداڪاري ۽ هدايتڪاري سان پڻ سنڌي اسٽيج کي اوج تي پهچايو. ان کان علاوه ادبي تاريخ، تنقيد ۽ مضمون جي شاخن کي به مالا مال ڪيو.

پروفيسر ملڪاڻي کي ننڍي هوندي کان ئي ناٽڪن ۾ ڪم ڪرڻ جو شوق هوندو هو. اسڪولي توڙي ڪاليجي زماني ۾ هن مکيه ڀارت ادا ڪري ڊراما اداڪاري ۾ نالو ڪڍرايو. 1923ع ۾ حيدرآباد ۾ ”رانبدر نات لٽري ۽ ڊرامٽڪ ڪلب“ برپا ڪئي وئي، جنهنجو افتتاح بنگالي زبان جي جڳ مشهور شاعر ۽ اديب رانبدر نات ٽيگور پاڻ پنهنجي هٿن سان حيدرآباد ۾ اچي ڪيو هو. هن موقعي تي منگهارام ملڪاڻي هڪ ناٽڪ ۾ اهڙو ته سڃاڻي سان ڪردار ادا ڪيو جو ٽيگور کيس خاص پاڻ وٽ گهرائي داد ڏنو.

پروفيسر ملڪاڻي چوٽيءَ جو تنقيد نگار ۽ ادبي تاريخ نويس پڻ هو، ليڪن ٻنهي صنفن تي لکڻ جي شروعات ناٽڪ نويسي ۾ مڪمل مقبوليت حاصل ڪرڻ کان پوءِ 1940ع ۾ ڪيائين. هن جا سنڌي ۾ اٽڪل ويهه کن ڪتاب ڇپيل آهن، جن مان هيٺان اهم آهن:

گم ٿيل صندوقڙي (ناول- ترجمو- 1924ع)- قسمت (ناٽڪ- ترجمو- 1926ع)- ايڪتا جو آلاپ (ناٽڪ- ترجمو- 1929ع)- انار ڪلي (ناٽڪ- 1930ع)- پریت جا گيت (ٽيگور تان ترجمو- 1940ع)- ادبي اصول (تنقيد- 1950ع)- ڇمڇمي ياترا (آمريڪا جو سفر نامو- 1963ع)- سنڌي نثر جي تاريخ (1968ع)- جواني جا جذبا پيريءَ جون يادون (نظمائون نثر- 1975ع)- ڀارت ۾ سنڌي ساهت جو مختصر جائزو (1980ع)- ڀارت ۾ سنڌي ساهت جو سالو ڇٽا (1982ع)، وغيره.

پروفيسر منگهارام ملڪاڻي پهرين ڊسمبر 1980ع تي فوت ٿي ويو.

ه. ن ”محزون“

مر- ن ”محزون“ جو مڪمل نالو محمد نواز ۽ سندس والد جو نالو رئيس شفيع محمد پٽي هو. سندس ولادت 10- جولاءِ 1933ع تي ميهڙ ضلعي دادو ۾ ٿي. پاڻ سنڌي ٻوليءَ جو مشهور اديب، دانشور، محقق، مترجم، ڪهاڻيڪار ۽ مصور هو.

مر-ن "محزون" ابتدائي تعليم ميهڙ مان حاصل ڪئي، ۽ پوءِ بي-اي سنڌ مسلم ڪاليج ڪراچي مان، ايم-اي، بي-ٽي ۽ ايل-ايل-بي سنڌ يونيورسٽيءَ مان ۽ هوميو پيٿڪ آڪسفورڊ ميڊيڪل ڪاليج لاهور مان پاس ڪيائين.

نوڪري جي شروعات آرميءَ ۾ سيڪنڊ ليفٽيننٽ جي عهدي سان ڪيائين، پر ٽريننگ دوران پير مڙي پوڻ ڪري ان فٽ قرار ڏنو ويو، ان کان پوءِ ڪجهه وقت ڪسٽمر ۽ ٻين سرڪاري کاتن ۾ نوڪري ڪيائين آخر 1958ع ۾ تعليم کاتي ۾ استاد مقرر ٿيو، ڪجهه وقت ايس-ڊي-اي-او- جي عهدي تي رهيو ۽ 8- جولاءِ 1993ع تي بحیثیت هیڊ ماستر جي هاءِ اسڪول سنڌي پٿڙا مان رٽائر ڪيائين.

محزون صاحب هڪ سٺو ڪهاڻيڪار هو، سندس 60 کان مٿي ڪهاڻيون ڇپيل آهن. سندس ڪهاڻين جا موضوع، ڪردار ۽ ٻولي نج سنڌي آهي. پنهنجن ڪهاڻين ۾ هو معاشري کي نوان رخ ڏيڻ ۽ اصلاح ڪرڻ جو ڏس ڏيندي نظر اچي ٿو.

هڪ مترجم جي حيثيت ۾ محزون صاحب سنڌ ۾ پهريون شخص هو، جنهن خليل جبران کي سنڌيءَ ۾ متعارف ڪرايو، هن خليل جبران جي وڌ ۾ وڌ ڪتابن جو سنڌي ٻوليءَ ۾ ترجمو ڪيو، پاڻ اٺاڪلام آزاد کان پڻ گهڻو متاثر هو، ۽ ان جي ڪتابن جو پڻ سنڌي ۾ ترجمو ڪيائين. ان کان علاوه هن ٻين به ڏيهي ۽ پرڏيهي ادبين جي مختلف موضوعن تي ليکڪ ڪتابن جو ترجمو ڪري سنڌي ادب ۾ واڌارو ڪيو مصور هئڻ جي ناتي مختلف رسالن ۽ ڪتابن جا ٺاهيل ٽائٽل سندس بهترين مصور هئڻ جا شاهد آهن. 1965ع ۾ آمريڪن سينٽر لائبريري حيدرآباد ۾ ٿيل تصويرن جي نمائش ۾ سندس ٺاهيل ٽي تصويرون نمائش ۾ رکيون ويون، جن کي تمام گهڻو ساراهيو ويو، محقق جي حيثيت سان سندس تحقيقي، تاريخي ۽ ادبي مقالن ۽ تصنيفن کي سنڌي ادب ۾ اهم مقام حاصل آهي. اهي مضمون، مقالا اڪثر سيرت رسول صلي الله عليه وسلم، سنڌ جي تاريخ، ثقافت ۽ مشهور شخصيت جي حالات زندگي ۽ تذڪرن تي مشتمل آهن.

تعليم کاتي سان زندگيءَ جو وڏو عرصو لاڳاپيل هئڻ ڪري کيس تعليم جي وڏي مهارت حاصل هئي. هن ڪجهه شاعري به ڪئي، جيڪا مختلف رسالن ۾ شايع ٿي. سندس ڪيترائي ڪتاب شايع ٿيل آهن، جن مان ڪجهه هن ريت آهن. ڪنوار جي سڀج- ڀڳل ڪنڀڙاڻيون- بائيبل قرآن ۽ سائنس- سائن جو سوڳند- خالد بن وليد- سلطان صلاح الدين ايوبي- لڙڪ ۽ مرڪ- وغيره سندس اڻ ڇپيل ڪتابن جو تعداد به گهڻو آهي.

مر-ن "محزون" 8- نومبر 1995ع تي رات جو سوا ڏهين وڳي گذاري ويو.

موتي ”پرڪاش“

موتي ”پرڪاش“ پٽ سڪرا مداس شرما 15- مئي 1931ع تي ڳوٺ دڙي ضلعي نئي ۾ پيدا ٿيو. پاڻ ڀارت جو مشهور سنڌي نثر نويس ۽ شاعر آهي. موتي ”پرڪاش“ ابتدائي تعليم پنهنجي ڳوٺ ۾ حاصل ڪئي. انگريزي پڙهڻ لاءِ مائٽن کيس نانائي ڳوٺ جاتيءَ ۾ موڪليو، جتي پنڊت ڪندن آسورام شرما جي مٿس مهرباني ٿي، جنهن کيس سنگيت ۽ هار مونير جي سکيا ڏني. پنڊت کي سنڌي ناٽڪ سان ڏاڍو چاهه هوندو هو. پرڪاش هن جي لکيل ۽ هدايتڪاري هيٺ پيش ڪيل ڊرامن ۾ اداڪاري ڪندو هو. سندس سهڻي صورت سبب گهڻو ڪري کيس زنانو ڀارت ڏنو ويندو هو. ورهاڱي کان پوءِ هو ڀارت هليو ويو، جتي بي- اي (آنرس) ۽ بي- ايڊ جا امتحان پاس ڪري ماسٽري جو پيشو اختيار ڪيائين. دهليءَ ۾ آل انڊيا ريڊيو جي سنڌي نيوز سروس ۾ پڻ ڀارت تائين ڪم ڪندو هو.

موتي ”پرڪاش“ ترقي پسند اديب آهي. ڀارت ۾ ترقي پسند تحريڪ ۾ سرگرميءَ سان حصو ورتو آهي. هو بنيادي طرح ڪهاڻيڪار، ناٽڪ نويس ۽ مضمون نگار آهي، پر هن شاعري ۾ به چنگ چورو آهي. کيس ڊرامن لکڻ ۽ هدايتڪاريءَ جو گهڻو چاهه آهي. سندس ڪيترائي ڊراما ريڊيو تان نشر ٿي چڪا آهن. 1960ع ۾ هن ڪن ساٿين سان گڏجي بمبئي ۾ سنڌو ڪلا مندر جو بنياد وڌو ۽ ان سنسٽا طرفان ئي ورهاڱي بعد پهريون سنڌي اصولڪو ناٽڪ پيش ٿيو. ڀارت جي مشهور سنڌي ليکڪا ڪلاپرڪاش سندس رفيق حيات آهي، جنهنجو ذڪر پنهنجي جاءِ تي اچي چڪو آهي. موتي کي لکڻ تي ڀارڻ ۾ ڪلا جو وڏو هٿ رهيو آهي. موتي ”پرڪاش“ نثر توڙي نظم ۾ گهڻو لکيو آهي، هن جي شايع ٿيل ڪجهه ڪتابن جا نالا هيٺ ڏجن ٿا.

اڏينا- ڪاڪو ڪلو- ڪالندي- انڊر سيڪريٽري (ترجمو)- رات هڪ طوفان جي (جنهنجي سنڌي ۾ فلم به نڪتي هئي)- پردي اڳيان پردي پٺيان (اصلوڪا ناٽڪ)- آءُ ته چوريون چنگ (ڪلام جو مجموعو)- ادبي گل- دل جون ڳالهيون (مضمونن جو مجموعو)- ۽ انيڪ ڪهاڻيون.

سندس ڪلام جو غونو هيٺ ڏجي ٿو.

اڄ وري گزريل زمنا نا ياد پيا
پيار جا رنگين فسانا ياد پيا
لام تي لنونڊو ڏسي بلبل کي اڄ
پنهنجا اجڙيل آشيانا ياد پيا.

مولا بخش "مسڪين" پٽو

مولا بخش "مسڪين" ولد عبدالمجيد پٽو پهرين مارچ 1892ع تي شڪارپور ۾ ڄائو. پاڻ سٺو شاعر ۽ نثر نويس هو.

مولا بخش "مسڪين" تعليم شڪارپور ۾ حاصل ڪئي، 1919ع ۾ سنڌي فائينل جو امتحان پاس ڪيائين ۽ پوءِ پرائمري استاد مقرر ٿيو، پر جلدي اها نوڪري ڇڏي جيڪب آباد جي سول ڪورٽ ۾ وڃي عريضي نويسي ڪرڻ لڳو ۽ 1948ع تائين اتي ڪم ڪندو رهيو. حياتيءَ جي پوئين عرصي ۾ سڀ ڪجهه ڇڏي ياد خدا ۽ تصنيفات جي شغل ۾ گذاريندو رهيو.

مولا بخش "مسڪين" سٺو شاعر هو، هن بيت ڪافي، غزل سہ حرفي ۽ نعت وغيره تي طبع آزمائي ڪئي آهي. انهن سڀني جو مضمون گهڻو ڪري نعتيه، حمدي ۽ ناصحانه آهي. سندس ڪلام ۾ پختگي ۽ رواني گهڻي حد تائين موجود آهي. پاڻ حاجي محمود "خادم" محمد بخش "واصف" ۽ فقير غلام علي "مسرور" جن جي صحبت ۾ ادبي دنيا ڏانهن راغب ٿيو.

سندس بيتن جو مجموعو "ابيات مسڪين" جي نالي سان 1941ع ۾ ڇپيو، جنهن تي کيس هڪ سئو روپيا انعام به مليو هو. جڏهن ته سندس ڪليات اڃا قلمي صورت ۾ موجود آهي. مسڪين پنهنجي ڪلام ۾ نهايت سلوٽي ۽ سهڪ ٻولي استعمال ڪئي آهي. سندس ڪلام شاعرانه فني خوبيون سان مالا مال آهي.

مسڪين نثر ۾ به پنهنجو قلم هلايو. هن صاحب اسلامي مضمون بابت هڪ ڪتاب "حقوق الوالدين" کليو، جيڪو 1928ع ۾ رفاه عامه سٽيمپ پريس لاهور ۾ ڇپيو، ان کان علاوه سورت يوسف ۽ سورت ياسين جو تفسير وڏي محنت سان لکيائين. سندس ديني فڪر تي حضرت سلطان باهو رح جو اثر واضع آهي، ۽ هن باهو رح جي اولاد مان سلطان العارفين سائين نور احمد جي هٿ تي بيعت ڪئي هئي.

مولا بخش "مسڪين" پٽو 24- سيپٽمبر 1953ع تي شڪارپور ۾ گذاري ويو. سندس ڪلام جو نمونو هيٺ ڏجي ٿو:

بندا ڪر تنون بندگانِ مولا جي ته مدام
آئين جنهن لاءِ انهن مونگا ڇڏي مقام
پرئسون پاڙ پرين سان اڳيون ڪيل انجام
ته اهڙيءَ ريت انعام، ملتي محشر ۾ "مسڪين" چئي.

مولائي شيدائي

رحيمداد خان ”مولائي شيدائي“ ولد شير محمد خان بروهي سن 1894ع ۾ سکر ۾ تولد ٿيو. پاڻ سنڌ جو ناميارو مورخ، محقق، اديب ۽ شاعر ٿي گذريو آهي.

مولائي شيدائي جا وڏا اصل بلوچستان جا رهاڪو هئا، جتان سندس ڏاڏو لڏي اچي سنڌ ۾ پهريان سيوهڻ ۽ پوءِ ڪوٽڙيءَ ۾ ويٺو، جتي مولائي شيدائي جو والد صاحب ڄائو، جيڪو بعد ۾ سکر ۾ اچي رهيو.

مولائي شيدائي ابتدائي تعليم سکر جي مدرسن ۽ مڪتن ۾ ورتي، انگريزي پڙهڻ لاءِ سکر جي ميونسپل هاءِ اسڪول ۾ داخل ٿيو، پاڻ مئٽرڪ ۾ پهتو ته سندس والد جيڪو ريلوي کاتي ۾ نوڪري ڪندو هو. رٽائر ٿيو. هن کيس تعليم ڇڏرائي ريلوي کاتي ۾ نوڪري وٺرائي ڏني. سال 1913ع ۾ ڀرتي ٿيل رحيمداد ترقي ڪري گارڊ جي عهدي تي پهتو، جتان 1939ع ۾ رٽائر ڪيائين.

مولائي شيدائي کي تعليم واري زماني ۾ ئي مطالعي جو شوق ٿيو ۽ ملازمت دوران به سندس اهو شغل جاري رهيو. هن باقاعده لکڻ جي ابتدا 1934ع ۾ ڪئي، ۽ هڪ تاريخي نيم افسانوي رنگ جو مضمون ”ممتاز محل“ جي نالي سان لکيو. هن اهو مضمون مولانا دين محمد وفائيءَ کي ڏيکاريو، جنهن نه رڳو اهو مضمون پسند ڪيو، پر رسالي توحيد ۾ شايع ڪرڻ جو خيال ڏيکاريو. مسئلو ليکڪ جو پيدا ٿيو، سرڪاري ملازمت ۾ هئڻ سبب ليکڪ پنهنجي نالي سان ”توحيد“ ۾ ڇپجڻ نوڪري لاءِ خطرو پئي سمجهيو. آخر ”ستاره سنڌ“ جي دفتر ۾ هڪ علمي تقريب ۾ پير علي محمد راشدي، پير حسام الدين راشدي ۽ مولانا وفائي جي باهمي مشوري سان سندس قلمي نالو ”مولائي شيدائي“ تجويز ڪيو ويو. اهڙي ريت ”ممتاز محل“ نالي سان سندس پهرين ڪاوش 1934ع ۾ ”توحيد“ رسالي ۾ شايع ٿي ۽ هڪ نئون محقق ۽ مورخ ”مولائي شيدائي“ جي نالي سان سنڌ جي علمي ۽ ادبي دنيا ۾ روشناس ٿيو. اڳتي هلي چرچي چرچي ۾ رکيل اهو قلمي نالو، سنڌ جي سڀيتا ۽ ساهت ۾ ساڳيا وارو نالو اڀريو ۽ مشهور ٿيو. ان بعد مولائي شيدائي مسلسل لکندو رهيو. سندس تربيت ۾ مولانا وفائي ۽ راشدي برادرن جو وڏو هٿ رهيو. اهڙي طرح پاڻ ستاره سنڌ، سنڌ زميندار ۽ توحيد ۾ لکندو رهيو، ان کان پوءِ سنڌ جي سڀني ادبي رسالن ۽ اخبارن ۾ سندس هزارين مقالا شايع ٿيندا رهيا.

نوڪري مان رٽائر ٿيڻ کان پوءِ کيس صحافت جو شوق ٿيو ۽ صحافتي زندگيءَ جي شروعات مولانا عبدالڪريم چشتيءَ جي ادارت هيٺ ڪراچي مان جاري ٿيل اخبار ”آزاد“ کان ڪئي. بعد ۾ ڪاروان حيدرآباد ۽ مهراڻ جو ايڊيٽر

ٿي رهيو، ڪجهه وقت هلال پاڪستان اخبار سان به وابسته رهيو. صحافت مان رٽائر ڪرڻ کان پوءِ سکر جي هڪ ڀر رونق ٽڪريءَ جي چوٽي تي زندگيءَ جا ڏينهن اچي ڪٽيا ۽ ان ڀر سڪون ۽ دلفريب ماحول ۾ مطالعي ۽ تحرير جو عمل جاري رکيو.

مولائي شيدائي ڪڏهن ڪڏهن موڊ ۾ اچي شعر تي به طبع آزمائي ڪندو هو، پر سندس شاعريءَ کا خاص ذڪر جي قابل نه آهي. باقي نشر ۾ ته واهڙ وهائي ڇڏيائين. خاص ڪري تاريخ نويسي جي ميدان ۾ سندس ڪيل خدمتون هميشه ياد رهنديون. تاريخ جي موضوع تي هن وڏي محنت ۽ جاکوڙ سان ڇنڊ ڇاڻ ڪري ڪيترائي مستند ڪتاب لکيا آهن. سندس تاريخي، تحقيقي، ۽ تنقيدي مقالن ۽ ڪتابن جو سرمايو ايترو ته گهڻو آهي، جو هوند پاڻ يورپ ۾ هجي ها ته يقيناً کيس وڏي اعزاز سان نوازيو وڃي ها.

مولائي جي لائبريري به علم ۽ ادب جو پندار هئي، جنهن ۾ رڳو تاريخ جي موضوع تي ئي انگريزي، سنڌي، اردو ۽ فارسيءَ ۾ اٺ سئو ڪتاب هئا. مولائي شيدائي خوش خط به اول درجي جو هو. هن لڳ ڀڳ اڌ صديءَ جو عرصو سنڌ جي تاريخ لاءِ عرق گڏ ڪندي ۽ سنڌي ادب لاءِ نور نچوڙيندي گذاريو. سندس اڪيچار مضمونن کان سواءِ هيٺيون تصنيفون آهن، جن ۾ ڪي ڇپيل آهن ۽ ڪي ان ڇپيل.

جنت السنڌ (1958ع) - تاريخ بلوچستان (1941ع) - تاريخ قديم سنڌ (1959ع) - تاريخ خاصخيلي (1961ع) - موسوين جي تاريخ - تاريخ سکر - تاريخ بکر - سنڌ جي اقتصادي ۽ تجارتي تاريخ - روضت السنڌ - سفيت النوح - تاريخ هندستان (ترجمو) - اقاليم اسلام - تاريخ ٽالپر - تاريخ سنڌ - شعر بلوچستان - تاريخ قلات (اردو) - انسائيڪلو پيڊيا آف بلوچستان (سنڌي) - تاريخ اسلام - سنڌ جا قديم شهر - تاريخ ترڪستان - مقالات شيدائي - ۽ مڻخانہ شيدائي (خط).

رحيمداد خان ”مولائي شيدائي“ 12 - فيبروري 1978ع تي وفات ڪري ويو.

”مومن“ مليرائي

شفيع محمد ميمڻ المعروف ”مومن“ مليرائي سن 1906ع ۾ ڪراچي جي ڳوٺ سرد ميمڻ ۾ تولد ٿيو. پاڻ مشهور شاعر، اديب ۽ سياسي ڪارڪن ٿي گذريو آهي.

مومن مليرائي ابتدائي تعليم ملا مڪتب ۾ حاصل ڪئي ۽ پوءِ پرائمري اسڪول ۾ داخل ٿيو، جتان چار درجا سنڌي پاس ڪرڻ بعد ذاتي مجبورين

سبب تعليم ڇڏي ٻني ٻاري جي ڪم ڪار کي لڳي ويو. 1933ع کان ادبي دنيا ۾ داخل ٿيو، سياست سان پڻ سندس وابستگي رهي. پاڻ خلافت تحريڪ، مسلم ليگ ۽ ٻين سياسي جماعتن ۾ صف اول جو ڪارڪن ٿي رهيو. آزادي کان پوءِ سياسي سرگرمين کان ڪناره ڪش ٿي، مڪمل طور تي ادبي انجمن جهڙوڪ ”بزم نظامي“، ”بزم طالب الموليٰ“ ۽ ”بزم اسير“ جو سرگرم ميمبر ٿي رهيو.

مومن صاحب قادر الڪلام شاعر هو. پاڻ پنهنجي ڪلام جي اصلاح سر شار عقيلي ۽ امير بخش ”امير“ قريشي شڪار پور واري کان ڪرائيندو هو. سندس ڪلام جو مجموعو ”عشق جو آواز“ چنگ پبليڪيشن طرفان سن 1976ع ۾ ڇپجي پڌرو ٿيو، سندس ڪلام ۾ رومانيت سان گڏ وطن جي حب جو عنصر نمايان آهي. ادبي محفلن ۽ مشاعرن ۾ شرڪت سندس محبوب مشغلو هوندو هو. مومن سڄاڻيءَ جو مجسمو هو ۽ وفاداري سندس خاص شيوو هو. پاڻ سال 1987ع ۾ وفات ڪري ويو. سندس ڪلام جو نمونو هيٺ ڏجي ٿو:

مون کي ڪوڻ اي يارو حيران وري نه ايندو
هڪ وار جو ڏٺسورخ تابان وري نه ايندو
هن عيد تي مليا سون اڳتي به شل ملن سڀ
عيدون وري به اينديون انسان وري نه ايندو.

مومن ڀڳت

مومن ڀڳت پٽ اميد رام سن 1926ع ۾ اسلام ڪوٽ کان 28- ميل پري ٿر جي هڪ ڳوٺ ۾ پيدا ٿيو. پاڻ مشهور راڳي ٿي گذريو آهي.

مومن ڀڳت سورهن سالن جي ڄمار ۾ ڳائڻ شروع ڪيو. هن راڳ جي سکيا پنهنجي چاچي کان ورتي، جنهنجو نالو ”امرو“ هو. ان کان سواءِ پاڻ عارفانه ڪلام ڳائڻ لاءِ ٿر جي مشهور راڳي مراد فقير جو پڻ شاگرد رهيو.

مومن ڀڳت لطيف سائين جون وايون پر سوز انداز ۾ هڪ منفرد ڀڳتي اسٽائل تي ڳائيندو هو. سنڌ ۾ ايش ڪو به نٿو ڳائي. پاڻ طنڊوري ۽ ٽليءَ تي ڳائيندو هو. سندس طنڊورو اک جي ڪاٺي مان ڀانوسوٽهڙ نالي ڪاريگر جو ٺهيل هو. ساڻس گڏ سنگت ۾ سندس ڀاءُ سروپ چند ۽ سندس پٽ شنڪر ڳائيندا هئا. 1970ع ۾ غلام حسين شيخ مرحوم کيس ريڊيو پاڪستان حيدرآباد تي آندو. سندس درديلي آواز ۾ رڪارڊ ٿيل وايون اڄ به ريڊيو تان نشر ٿينديون رهن ٿيون.

مروهن ڀڳت جي فن کي پيٽا ڏيندي کيس 1980ع ۾ ”سهڻي ميهار ايوارڊ“ ۽ 1989ع ۾ ”لطيف ايوارڊ“ سان نوازيو ويو. پاڻ 10- مارچ 1995ع تي فوت ٿي ويو.

مروهن ڪلپنا

مروهن ڪلپنا جو جنم 22- نومبر 1930ع تي ڪوٽڙي ۾ ٿيو. هن جو اصل نالو مروهن بولچند لال هو. پاڻ قمار وڏو ڪهاڻيڪار، ناول نگار ۽ شاعر هو. مروهن ڪلپنا ابتدائي تعليم ڪوٽڙي ۾ حاصل ڪئي، پوءِ سندس مائٽ ڪراچي لڏي ويا، انڪري سندس وڌيڪ تعليم ۽ تربيت ڪراچي ۾ ٿي. پاڪستان ٺهڻ کان پوءِ پنهنجي خاندان سان گڏ سنڌ ڇڏي ڀارت هليو ويو، جتي وڃڻ کان پوءِ سندس خاندان مشڪلن ۽ مصيبتن ۾ ڦاسي پيو. سگهوئي سندس ڏاڏو ۽ پيءُ به مري ويا، جن جي موت کيس انتهائي مايوس ۽ پريشان ڪري ڇڏيو. سندس مالي حالت قمار ڪمزور ٿي وئي. انهن مشڪل حالتن ۾ پنهنجي گهر ڀاتين جو سهارو بڻجي پيو ۽ ننڍي عمر ۾ ئي مختلف نوڪريون ڪرڻ لڳو. اهو سلسلو مروهن پنهنجي آخري ڏينهن تائين نپايندو آيو.

مروهن جي طبيعت ۾ اديباتو مزاج ننڍپڻ کان وٺي سمايل هو، ويتر زندگيءَ جي ڏکڻ جي پرڳڻا سبب هو اندر ئي اندر پچندو رهيو، آخر سندس اندر جو آواز قلم جو روپ ڌاري ٻاهر نڪرڻ لڳو، جنهن کيس پوءِ هند ۽ سنڌ جو مهمان اديب بنائي ڇڏيو.

مروهن ڪلپنا سنڌي ادب جي تاريخ جو ننڍي عمر وارو پهريون ليکڪ هو، جنهن تيوبهن سالن جي ڄمار ۾ هڪ شاهڪار ناول ”آواره“ لکيو. سندس لکيل پهرين ڪهاڻي جو نالو ”آتم هتيا“ آهي جيڪا 1948ع ۾ هڪ فلمي رسالي ۾ ڇپي هئي. سندس لکيل هڪ ٻي ڪهاڻي ”ڦيرو“ هند ۽ سنڌ جي اديبن جي وچ ۾ ٿيل بهترين لکڻيءَ جي چٽا پيٽي، ۾ پيو نمبر آئي هئي.

پاڻ بهترين ناول نگار پڻ هو. سندس لکيل ناول سماج جي ان طبقي جي پريور عڪاسي ڪن ٿا، جيڪي صدين کان بک، غربت، بيوسي ۽ غلامي جي زنجيرن ۾ جڪڙيل آهن. ان کان علاوه سندس ناولن جا ڪردار حساس دل ۽ ڏکيل پڻ آهن. مروهن ڪلپنا زندگيءَ سان پريور پيار ڪندڙ اديب هو. جيتوڻيڪ سندس زندگيءَ ۾ ڪيئن ڏک ڏولاوا آيا پر هو ڪڏهن به دل شڪسته نه ٿيو ۽ ڏک درد کي عارضي سمجهندو هو. سنڌي ادب ۾ سندس حيثيت ڪهاڻيڪلو ۽ ناول نويس طور منفرد ۽ مٿاهين آهي. هن پنهنجي لکڻين ذريعي جيڪي لاڙا پيش ڪيا آهن، پڙهندڙن انهن کي ڏاڍو پسند ڪيو آهي. هن هند ۽ سنڌ جي ”ريڊر

شپ" پر جيڪو واڌارو آندو آهي، انجي ڪنهن سان به پيٽ نٿي ڪري سگهجي. سندس اٽڪل پنجويهه ڪهاڻين جا مجموعا ۽ ناول هند ۽ سنڌ مان ڇپجي پڌرا ٿيا آهن ۽ سندس هر ڪتاب جا ٻه يا ٻن کان وڌيڪ ڇاپا ڇپجي چڪا آهن، جيڪو هڪ رڪارڊ آهي.

موهن ڪلپنا مهران ادبي سنگت جو صدر، ماهوار ڪونج جو ايڊيٽر به رهيو، جڏهن ته هو پنهنجي هڪ سنڌي اخبار "سنڌي" نالي سان به ڪيندو هو. سندس ڪيترائي مضمون، مقالا ۽ ڪهاڻيون هند ۽ سنڌ جي مختلف اخبارن ۽ رسالن ۾ ڇپيون، سندس لکيل ڊراما ۽ تقريرون آل انڊيا ريڊيو ۽ ٽيليويزن تان پيش ٿيون. پاڻ هڪ سٺو شاعر به هو سندس شاعريءَ جو مجموعو "جهاز جي ڊيڪ تي" ڇپيل آهي. هن آزاد نظم ۽ نثرانو نظم گهڻو لکيو آهي، سندس شاعري سک، محبت، رچوڙي، قوميت ۽ سنڌ سان عشق جي اظهار سان ڌنڌار آهي. کيس سنڌ ۽ سنڌ جي ماڻهن سان بي انتها چاهه هو. هو سدائين چوندو هو ته "مان اڪثر رات جو خوابن ۾ پاڻ کي سنڌ گهمندي ڏسندو آهيان."

موهن ڪلپنا جو سڀ کان بهترين ڪتاب "ڪانءُ ۽ سمنڊ" (ناول-1981ع) آهي، ان کان علاوه سندس هيٺيان ڪتاب به مشهور آهن.

ڪهاڻين جا مجموعا:- موهي نر موهي (1961ع)- فرشتن جي دنيا (1967ع)- پيار ۽ پاپ (سنڌ ۾- 1977ع- اها شام (سنڌ ۾- 1982ع)- ائين ڪٿا (سنڌ ۾- 1991ع).

ناول:- آواره (سنڌ ۾- 1993ع)- پٿر جو جگر مٽي جي دل (1958ع)- پيار جي پڇاڙي (1969ع)- جلا وطني (سنڌ ۾- 1975ع)- درد جو درياهه (1992ع)، عورت (1956ع)- زندگي سنڌ ۾ (1985ع).

ان کان سواءِ مختلف موضوعن تي لکيل سندس ڪتاب، منهنجا هر وطني (خط- 1975ع)- بک، عشق ۽ ادب (آتم ڪهاڻي- 1984ع)- آفتاب انقلاب (1975ع)- ۽ سنڌي ادب ۾ نظرياتي ڪشمش (مقالو- 1963ع) پڻ پڙهڻ جهڙا ڪتاب آهن.

موهن ڪلپنا 19- جون 1992ع تي الهاس نگر (ڀارت) ۾ پير لوڪ پڌرايو.

مهتاب اڪبر راشدي

مهتاب ڌيءُ محمد عيسيٰ چنو 14- آگسٽ 1947ع تي نئون ديرو ضلعي لاڙڪاڻي ۾ پيدا ٿي راشدي خاندان جي چشم و چراغ سيد اڪبر حسين شاه راشديءَ سان 26- فيبروري 1981ع تي شادي ڪرڻ کان پوءِ مهتاب اڪبر راشدي جي نالي سان سڏجي ٿي. پاڻ ريڊيو، ٽي- وي جي مشهور ڪمپيئر،

سنڌ جي ثقافت جي ڄاڻو، مخلص خدمتگار، تعليمي ماهر ۽ سڄاڻ ليکڪا آهي. ميسر مهتاب اڪبر راشدي ابتدائي تعليم نئون ديرو ۾ حاصل ڪئي، ان کان پوءِ پاڻ گهر وارن سان گڏ اچي حيدرآباد ۾ مستقل طور رهي. سندس وڌيڪ تعليم اتي ٿي. 1967ع ۾ سنڌ يونيورسٽيءَ مان بي-اي ۽ 1969ع ۾ ايم-اي (سياست) فرسٽ ڊويزن ۾ پاس ڪيائين. 1978ع ۾ آمريڪا جي ميسا چوٽس يونيورسٽيءَ مان ايم-اي (سياست) پڻ پاس ڪيائين.

ميسر مهتاب اڪبر راشدي پنهنجي فن جو سفر ريڊيو پاڪستان حيدرآباد کان ڪيو، اتي هن مختلف پروگرامن ۾ ڪمپيئرنگ ۽ ڊرامن ۾ صداڪاري ڪئي 1974ع کان 1980ع تائين ٽيليويزن جي مختلف پروگرامن کي پنهنجي خوبصورت ڪمپيئرنگ وسيلي رونق بخشي. ٽيليويزن تي هن پنهنجي خداداد ذهانت ۽ صلاحيت جو مظاهرو ڪري سنڌي عوام ۾ وڏي عزت ۽ شهرت حاصل ڪئي. سندس صلاحيتن ۽ خدمتن کي قومي سطح تي به قابل رشڪ مڃتا حاصل ٿي.

هڪ باوقار تعليمدان جي حيثيت ۾ محترم مهتاب صاحب سنڌ يونيورسٽيءَ ۾ جيڪي تدريسي خدمتون انجام ڏنيون آهن، سي پڻ قابل تحسين آهن. پاڻ پهريان اتي انٽرنيشنل رليشن شعبي ۾ اسسٽنٽ پروفيسر مقرر ٿي. نومبر 1980ع کان ڊسمبر 1985ع تائين ڊائريڪٽر آف يونيورسٽي گرانٽس ڪميشن علائقي ۾ مرڪز حيدرآباد جي عهدي تي رهي. سندس بي ثروت علمي، ادبي، ثقافتي ۽ تهذيبي خدمتن جي پيش نظر 20- آگسٽ 1983ع تي کيس انسٽيٽيوٽ آف سنڌالاجيءَ جو ڊائريڪٽر مقرر ڪيو ويو، جنهن منصب کي محترم نهايت سلبتي، ذهانت، خوش اسلوبيءَ ۽ محنت سان هلائي اداري جي شهرت ۾ اضافو آندو. بعد ۾ پاڻ سنڌ سرڪار جي ثقافت ۽ سياحت کاتي سان وابسته ٿي، جتي کيس جنوري 1989ع ۾ کاتي جي سيڪريٽري بنايو ويو، جنهن کان پوءِ پاڻ ڪجهه وقت تعليم کاتي جي سيڪريٽري ٿي رهي ۽ اڄڪلهه سنڌ جي ڊائريڪٽر جنرل محتسب جي عهدي تي ڪم ڪري رهي آهي.

ميسر مهتاب اڪبر راشدي سٺي نثر نويس آهي سندس ڪيترائي مضمون مشهور رسالن ۾ شايع ٿيل آهن. کيس سنڌ جي ثقافت بابت سٺي ڄاڻ آهي. پاڻ ملڪ جي ڪيترن ئي علمي، ادبي ۽ سماجي ادارن سان وابسته آهي. مختلف ادارن کان کيس ڪيترائي ايوارڊ وغيره مليل آهن. پاڻ دنيا جي ڪافي ملڪن جا سرڪاري ۽ غير سرڪاري دورا ڪري چڪي آهي.

ميران شاه سنڌي، قاري

قاري ميران شاه ولد سيد نور شاه بلند پايه عالم دين ۽ خوش الحان قاري ٿي گذريو آهي. پاڻ اصل ۾ شهدادڪوٽ ضلعي لاڙڪاڻي جو رهاڪو هو. هن قرآن پاڪ، سنڌي ۽ فارسيءَ جي تعليم سنڌ ۾ حاصل ڪئي، ۽ پوءِ ڪنهن وسيلي سان مڪي شريف وڃي پهتو، اتي فن قرأت سکيو ۽ پوءِ ڪو وقت اتي رهي قرأت جي سکيا ڏيندو رهيو. ان کان پوءِ پاڻ هندستان پهتو، اتي لکنؤ جي هڪ اسلامي مدرسي ۾ فن قرأت جي تعليم ڏيڻ لڳو، هن اتي لکنؤ جي هڪ اعليٰ خاندان مان شادي به ڪئي.

قاري ميران شاه سنڌي سن 1918ع ڌاري ڪراچي ۾ اچي رهيو ۽ اتي صدر جي پو فضا محلي ۾ ”جامع مسجد قصابان“ ۾ خطيب مقرر ٿيو. ان وقت ڪراچي شهر ۾ ڪوبه قاري ڪونه هو، قاري ميران شاه سنڌي ڪراچيءَ جو پهريون قاري هو. پاڻ ست قرأتون ڄاڻندو هو، عربي، فارسي ۽ اردو اهڙي فصيح ۽ بليخ ڳالهائيندو هو جهڙي مادري زبان سنڌي ڳالهائيندو هو. ڪراچي شهر جا عام ماڻهو شادي توڙي غمي جي موقعن تي کيس گهرائي واعظ ڪرائيندا هئا. ان وقت سندس عمر ست سالن جي لڳ ڀڳ هئي، پر سندس آواز ايترو ته بلند هو، جو لاتود اسپيڪر جي ضرورت ئي ڪانه هوندي هئي. سندس زبان جو ميناڇ ۽ تقرير اهڙي ته دلڪش هوندي هئي، جو غير مسلم به واٽ ويندي ڪلاڪن جا ڪلاڪ بيهي سندس تقرير ٻڌندا هئا. سندس هر تقرير ۾ ٻڌندڙن جي دلين ۾ به مختلف ڪيفيتون پيدا ٿينديون هيون، يعني سندس تقرير ٻڌي ڪڏهن ته سامعين سڌا ڪا پري زارو قطار روئندا هئا ته ٿوري دير کان پوءِ وري تهڪ ڏيئي ڪلندا هئا.

قاري صاحب ڪجهه سالن کان پوءِ ڪراچي کي خيرباد چئي حيدرآباد دکن (هندستان) هليو ويو. کيس اتي به وڏي شهرت ملي، سندس علمي لياقت ۽ خوش بياني جي واکاڻ دکن جي نواب مير عثمان علي خان وٽ پهتي ته هن کيس دعوت ڏئي پاڻ وقت گهرايو ۽ سندس دلپذير تقرير ٻڌي ايترو متاثر ٿيو جو پوءِ قاري صاحب کي هميشه لاءِ پاڻ وٽ رهائي ڇڏيائين کيس هڪ بنگلو به ڏنائين ۽ پنج سؤ روپيا ماهوار وظيفو به مقرر ڪيائين. ان کان سواءِ کيس ٻيو خرچ به ڏيندو رهيو. مٿس ڪم فقط اهو هو ته جڏهن نواب صاحب کيس طلب ڪري ته مجلس ۾ شريڪ ٿئي ۽ جمعي جي نماز ”مڪه مسجد“ ۾ پڙهائي، جتي نواب صاحب جمع نماز پڙهندو هو.

قاري صاحب فن سهڳري ۾ به مهارت رکندو هو. سندس وصال 1952ع ۾ حيدرآباد دکن ۾ ٿيو.

ميران محمد شاه ”مير“

سيد ميران محمد شاه (پيو) ولد سيد حاجي زين المايدين شاه 19- مارچ 1898ع تي ٽڪڙ جهڙي مردم خير سر زمين تي ڄائو. پاڻ معروف اديب، شاعر، سياسي اڳواڻ ۽ سماجي خدمتگار ٿي گذريو آهي.

سيد ميران محمد شاه جا وڏا اصل ۾ هرات کان سنڌ ۾ پهريان هالن ۾، پوءِ مٽياري ۾ ۽ بعد ۾ ٽڪڙ ۾ اچي آباد ٿيا. سندس ڏاڏي سيد ميران محمد شاه (اول) جون تصنيفون دنيا جي سڀني مشهور لائبريرين ۾ محفوظ آهن.

سيد ميران محمد شاه ”مير“ ابتدائي تعليم ٽڪڙ جي ملا مڪتب مان ورتي ۽ پوءِ مئٽرڪ 1917ع ۾ سنڌ مدرسته الاسلام ڪراچي مان بي-اي 1921ع ۾ ڊي-جي سنڌ ڪاليج ڪراچي مان ۽ ايل-ايل-بي 1923ع ۾ بمبئيءَ مان پاس ڪيائين تعليم مڪمل ڪرڻ کان پوءِ پاڻ 1924ع کان حيدرآباد ۾ وڪالت ڪرڻ لڳو.

شاه صاحب پنهنجي سياسي زندگيءَ جي شروعات 1924ع ۾ حيدرآباد ميونسپالٽيءَ جو ميمبر چونڊجڻ سان ڪئي. 1926ع ۾ دسترڪت اسڪول بورڊ جو چيئرمين، 1928ع ۾ بمبئي ليجسليٽو ڪائونسل جو ميمبر ۽ 1929ع ۾ حيدرآباد دسترڪت لوڪلبورڊ جو پريزيڊنٽ چونڊيو ويو. سنڌ کي بمبئي کان جدا ڪرڻ جي سلسلي ۾ شاه صاحب ”سائن ڪميشن“ ۽ ”لوٽين ڪميٽيءَ“ سان گڏ ڪم ڪيو ۽ حيدرآباد ۾ ”سنڌ جدا ڪانفرنس“ سڏائي، ماڻهن کي پنهنجي حق حاصل ڪرڻ لاءِ متحد ۽ بيدار ڪيو. انهن ڪوششن جي نتيجي ۾ 1936ع ۾ سنڌ کي بمبئيءَ کان آزادي ملي، جنهن کان پوءِ 31- جنوري 1937ع تي گورنمينٽ آف انڊيا ايڪٽ 1935ع تحت سنڌ ۾ پهريون ڀيرو صوبائي اليڪشن ٿي، جنهن ۾ پاڻ سنڌ اسيمبليءَ جو ميمبر چونڊجي ويو. 1938ع ۾ کيس اسيمبليءَ جو اسپيڪر بنايو ويو، ۽ ڏه سال ان عهدي تي فائز رهيو. 1946ع وارين چونڊن ۾ پيهر سنڌ اسيمبليءَ جو ميمبر چونڊيو. پاڪستان ٺهڻ کان پوءِ 1948ع ۾ جڏهن سنڌ جي وزارت ٺهي ته قائداعظم کيس خاص گهرائي سنڌ ۾ وزير مقرر ڪيو ۽ کيس مالياتي ۽ مهاجرن کي آباد ڪرڻ وارو ڪاٿو ڏنو. شاه صاحب حيدرآباد ۾ ”لطيف آباد“ ٺهرائي مهاجرن کي اتي آباد ڪرڻ جو بندوبست ڪيو. 1952ع ۾ پاڪستان جو اسپيڪر ۾ پهريون سفير مقرر ٿيو. 1954ع ۾ ڪراچي امپروومينٽ ٽرسٽ (هاڻوڪي K.D.A) جو پهريون چيئرمين مقرر ٿيو. کيس اهو به اعزاز حاصل آهي جو پاڻ 1957ع ۾ ايگريڪلچر بئنڪ آف پاڪستان جو پڻ پهريون چيئرمين مقرر ٿيو.

سيد ميران محمد شاه جون علمي، ادبي ۽ سماجي خدمتون به هميشه ياد رهنديون ان ڏس ۾ 1940ع ۾ حيدرآباد ۾ قائم ٿيندڙ پهرين زناني اسڪول

”سنڌ مدرسته البنات“ لاءِ سندس ورتل ڪوششون ساراهه جوڳيون آهن. سنڌ يونيورسٽيءَ قائم ڪرڻ ۾ پڻ سندس وڏو هڪ رهيو. پاڻ سنڌ مسلم ادبي سوسائٽي حيدرآباد جو منتظم ۽ صدر ٿي رهيو. ”سنڌي ساهت مرڪزي صلاحڪار بورڊ“ (هاڻي سنڌي ادبي بورڊ) (1) جي قيام لاءِ سائين جي-ايم سيد سان گڏ ميران محمد شاھ پڻ ڪوششون ورتيون، جڏهن اهو ادارو قائم ٿيو ته کيس ان جو پهريون چيئرمين (1941ع کان 1951ع تائين) مقرر ڪيو ويو. پنهنجي وزارت واري وقت ۾ حضرت شاھ عبداللطيف ڀٽائي رحم جي سالياني ورسي ملهائڻ جي شاندار روايت قائم ڪيائين، ان وقت کان وٺي هر سال ”شاھ عبداللطيف يادگار ڪائونسل“ جي اهتمام سان پٽ شاھ تي شاھ لطيف جي سالياني ورسي ملهائي ويندي آهي، شاھ صاحب ان ڪائونسل جو باني ۽ چيئرمين هو. ان کان سواءِ هر سال شاھ لطيف جي مزار جي دروازي وٽ ثقافتي ڪانفرنس به سڏرائيندو هو. اهڙي ڪانفرنس پهريون ڀيرو 1929ع ۾ سڏائي وئي هئي. P.W.D. جي وزير جي حيثيت سان نيشنل هاءِ وي وارو رستو پٽ شاھ لڳ اهڙي نموني ٺهرايائين جو جيئن ڪراچي کان پشاور ويندڙ هر ماڻهو انهيءَ رستي کان ڀٽائي جي مزار جي سوني نيل ڏسندو لنگهي.

سيد ميران محمد شاھ هڪ قادرالڪلام شاعر ۽ بلندپايه نثر نويس به هو. شاعري ۾ ”مير“ ۽ ”مهجور“ تخلص استعمال ڪندو هو. سندس ڪلام جو مجموعو 1960ع ۾ ”ڪليات ميران“ جي نالي سان ڇپيو. مختلف شاعرن جو ڪلام ”گلزارِ خيال“ جي نالي سان ترتيب ڏنائين نثر پڻ سندس ٻه مضمون ”گنجي تڪر جو سير“ ۽ ”دل جي طلب“ اهم مقام رکن ٿا، جيڪي درسي ڪتابن ۾ اڃا تائين رکيل آهن. جي-ايم سيد ڏانهن لکيل سندس خطن جو مجموعو ”رهاڻ“ نثر جو بهترين نمونو سمجهيو وڃي ٿو.

سيد ميران محمد شاھ ”مير“ جيڪو نه ڀڳو پنهنجي ذات ۾ انجمن هو، پر پنهنجي دور جو هڪ انجمن ساز شخص به هو 16- نومبر 1963ع تي سڀني محفلن ۽ مل فنگاما ڇڏي رڙ ڏي راهي ٿيو. سندس آخري آرامگاهه مقبره شريف ٽڪر ۾ آهي. سندس ڪلام جو نمونو هيٺ ڏجي.

شمع دل جتي جو ٿو سڏجي ۽ عمل جو شاهراه
علم مسردن کي ملي زالن ڪيو ڪهڙو گناه
رنج راحت، فرح، فاقتي ۾ رهي عسرت رفيق
جهل ۾ تنهن کي رکي ڇو گهر ڪجي پنهنجو تباه

(1) سن 1941ع ۾ سنڌ سرڪار جي سرپرستيءَ ۾ ”سنڌي ساهت مرڪزي صلاحڪار بورڊ“ جي نالي سان هڪ ادارو قائم ڪيو ويو. ڊسمبر 1951ع ۾ ان اداري کي ”سنڌي ادبي بورڊ“ جو نالو ڏنو ويو.

مير محمد پيرزادو

مير محمد ولد رحمت الله پيرزادو 20 جون 1944ع تي ڳوٺ پهلڙيجي تعلقي ڏوڪري، ضلعي لاڙڪاڻي ۾ ڄائو. پاڻ ناميارو شاعر ۽ اديب آهي.

مير محمد پيرزادي 1974ع ۾ ايم-ايس-سي (آنر زراعت) جي ڊگري زرعي ڪاليج تنڊوچار (1) مان ۽ 1989ع ۾ ايم-اي (سنڌي) جي ڊگري شاھ عبداللطيف يونيورسٽي خيرپور مان حاصل ڪئي. پاڻ 20- جنوري 1969ع کان وٺي سنڌ سرڪار جي زرعي کاتي ۾ نوڪري ڪري رهيو آهي ۽ هن وقت ڪڻڪ جي تحقيقاتي اداري سڪرنڊ ۾ ايگرونامسٽ جي عهدي تي فائز آهي، ان پوسٽ تي 1989ع کان ڪم ڪري رهيو آهي.

جديد شاعري جي حوالي سان مير محمد پيرزادي جو نالو نهايت اهميت وارو آهي. هن شاعري کي نوان موڙ ڏئي نوان ۽ نرالا تجربا ڪيا آهن. وٽس لفظن جي ڪاڻ آهي، سهڻا لفظ ۽ تشبيهون استعمال ڪري ٿو، جنهن ڪري سندس شاعري نهايت اثرائتي ۽ دل کي ڇهڪندڙ آهي. هن شاعريءَ جي سڀني صنفن تي لکيو آهي ۽ انهن سان انصاف ڪيو آهي، ليڪن گيت سندس پسنديدہ صنف آهي ۽ گيت ۾ کيس خاص مقام حاصل آهي.

پيرزادي صاحب کي ڪلاسيڪي موسيقي جي سٺي ڄاڻ حاصل آهي، انڪري سندس ڪلام جي هڪ خوبي اها به آهي، جو اهو موسيقي ۾ ٺهڪي اچي ٿو. سندس شاعريءَ جا ٻه ڪتاب ڇپيل آهن، جن مان پهريون ڪتاب ”مڪڙيون ماڪ ٿڙا“ 1981ع ۾ ۽ ”ليار نيشن ۾ ٿڙا“ 1999ع ۾ ڇپيو آهي. ان کان سواءِ سندس شاعري سڀني رسالن ۽ اخبارن جي زينت بڻيل آهي. هن پنهنجي شاعري ۾ ڪٿي به پنهنجو نالو يا تخلص وغيره نه آندو آهي.

پيرزادي صاحب نظم سان گڏوگڏ شعر ۾ به لکيو آهي. هن ڪجهه ڪهاڻيون، مضمون، تبصرا ۽ ٻين ڪتابن جا مهاڳ پڻ لکيا آهن. پاڻ هن وقت ڪتاب ڪهاڻين جو ۽ ٻه ڪتاب مضمونن جا ترتيب ڏئي رهيو آهي.

ڪتاب ”مڪڙيون ماڪ ٿڙا“ تي پيرزادي صاحب کي (سگا) طرفان گولڊ ميڊل، 1981ع ۽ سنڌ الاچيءَ طرفان سرٽيفڪيٽ ۽ هڪ هزار روپيا نقد انعام مليو. سندس گيت جو نمونو هيٺ ڏجي ٿو.

گل جو تڙڻ ڏسان ٿو ته ياد ٿو اچين، بوندين اندر پڄان ٿو ته ياد ٿو اچين
مني جي اداس اثر ۾ هي جو سرور آ، فنڪار جي سڀاءَ ۾ هي جو غرور آ
تنهنجي اڳيان ٻنهي کي جهڻڪو ضرور آ، ڪو گيت جي لکان ٿو ته ياد ٿو اچين

(1) سال 29-1928ع ڌاري ڪنگ جارج پنجن جي نالي سان سڪرنڊ ۾ هڪ زرعي ڪاليج قائم ڪيو ويو بعد ۾ انهيءَ ڪاليج کي 1954ع ۾ سڪرنڊ کان تنڊوچار منتقل ڪيو ويو ۽ 18- فيبروري 1977ع تي ان کي زرعي يونيورسٽيءَ جو درجو ڏنو ويو.

مير محمد لنجار

مير محمد ولد عبدالرحمان لنجار 5- جنوري 1952ع تي ڳوٺ مانجهو تعلقي ڪوٽڙي ضلعي دادو ۾ ڄائو. پاڻ ريڊيو پاڪستان حيدرآباد جو بهترين ڪمپيئر آهي.

مير محمد لنجار جي تعليم ايم- ايس- سي (ايگريڪلچر) ۽ ايل-ايل-بي آهي، پاڻ يونائيٽڊ بينڪ ۾ آفسر آهي.

لنجا صاحب مارچ 1970ع ۾ ريڊيو پاڪستان حيدرآباد تي انائونسر جي حيثيت سان آيو، هن ريڊيو جي ڪيترن ئي مقبول پروگرامن ۽ سلسلن جي انائونسمينٽ ۽ ڪمپيئرنگ ڪئي، جن ۾ نئون سج، ڪڙو منجهه ڪڙي، سون ورنِي ڌرتي، چاه اوهانجي چونڊ اسانجي، اوهانجي فرمائش، انتخاب، چارڻ چوريو چنگ، هڪ شعر هڪ نغمو وغيره شامل آهن. سندس آواز ۾ مالڪ سائين ان مير ميناج اوتي ڇڏيو آهي ۽ وري ڪمپيئرنگ ڪرڻ جو وٽس ڏانء به آهي، انڪري جڏهن هو پنهنجي مخصوص انداز ۾ ڪمپيئرنگ ڪندو آهي، ته ٻڌندڙن کي لطف اچيو وڃي. پاڻ ريڊيو پاڪستان حيدرآباد جي چند سينئر ۽ سٺي آواز وارن ڪمپيئرن ۾ شامل آهي.

مير محمد لنجار هن وقت جيتوڻيڪ مستقل طور بينڪ جو ملازم آهي، جتي تمام گهڻو مصروف رهي ٿو، پر پوء به ريڊيو سان ناتو جوڙيو اچي ۽ ٻين پروگرامن کان سواءِ ريڊيو پاڪستان حيدرآباد جي مشهور عام معلوماتي پروگرام ”لوچين سي لهن“ جي ڪمپيئرنگ جا فرائض سرانجام ڏئي رهيو آهي. پروگرام ”لوچين سي لهن“ ريڊيو پاڪستان جو واحد ڪوٽڙ پروگرام آهي، جيڪو 1971ع کان مسلسل ساڳئي آب و تاب سان نشر ٿيندو پيو اچي. هن پروگرام کي ايتري ڊگهي عرصي تائين مقبوليت ڏيارڻ ۾ لنجار صاحب جو اهم ڪردار رهيو آهي، جيڪو ڪافي عرصي کان هن پروگرام جي ڪمپيئرنگ ڪندو اچي ۽ هي پروگرام سندس سڃاڻپ بنجي چڪو آهي. هن ريڊيو ۽ اسٽيج جي ڪجهه دوائرن ۾ پڻ ڪم ڪيو.

عام زندگيءَ ۾ مير محمد لنجار نهايت سنجيده، سچار، يار ويس ۽ نياز منديءَ سان پيش ايندڙ انسان آهي ضرورت کان وڌيڪ نه ڳالهائيندو آهي. پنهنجي پيشي سان سڃاڻي رکندڙ آهي. کيس علم ۽ ادب سان به چاهه آهي. شاھ جو رسالو، الطاف شيخ جا سفر ناما ۽ امر جليل جون ڪهاڻيون شوق سان پڙهندو آهي. شعر و شاعري جو مطالعو ڪري سٺن شعرن جو انتخاب ڪري ريڊيو جي پروگرامن ۾ پڙهندو آهي.

لنچار صاحب کي 1970ع ۾ اسٽيج ڊرامي هوشو شيددي ۾ ايوارڊ مليو، تنهن کان سواءِ ريڊيو ٻڌندڙن طرفان سندس قدرداني ڪندي انجمن نوجوانن سي لهن ۽ انجمن سوچ ۽ لوچ سنڌ طرفان 1989ع ۾ ۽ ريڊيو لسٽز معلوماتي انجمن سنڌ طرفان 1998ع ۾ کيس بهترين ڪمپيئر ايوارڊ ڏنا ويا.

مير محمد لنڊ

مير محمد ولد الهڏنو لنڊ 23- مارچ 1925ع تي ڳوٺ ڪيٽي مير ٺارو خان چڪ نمبر 3 تعلقي ڏيهلي، ٿر ۾ پيدا ٿيو. پاڻ جڳ مشهور نڙائي فنڪار ٿي گذريو آهي.

مير محمد لنڊ پنج درجا سنڌي پاس ڪري وڃي اُن ۽ ٻڪريون چارڻ لڳو. جيئن ته سندس والد نڙ وڄائڻ جو ڪاريگر هو، انڪري هن به پنهنجي پيءُ کان اهو فن سکي ورتو. اڳتي هلي دنبوري وڄائڻ جو فن محمد حسن کان سکيائين ۽ بوڙيندو وڄائڻ ۾ پڻ مهارت حاصل ڪيائين.

مير محمد لنڊ پهريان علائقي جي ميلن، ملاڪڙن ۽ تقريبن ۾ پنهنجي فن جو مظاهرو ڪندو رهيو، پوءِ 1957ع ۾ ڊاڪٽر نبي بخش خان بلوچ جي مدد سان ريڊيو تي پهتو ۽ 2- جنوري 1958ع تي ريڊيو پاڪستان حيدرآباد تان پهريون پروگرام ڪيائين، جنهن کان پوءِ سندس فن پوري سنڌ ۾ متعارف ٿيڻ لڳو. پوءِ ته ايتري ترقي ڪيائين جو پنهنجي فن جي سرهاڻ سان ولايت کي به واسي ڇڏيائين.

مير محمد لنڊ نڙ، بوڙيندي ۽ دنبوري وڄائڻ جو ماهر ته هئو. پر سندس ڪمال اهو هو جو هو ٿي، ٿي ساز هڪ ئي وقت گڏ وڄائي سگهندو هو. ياد رهي ته پاڻ سنڌ جو پهريون نڙائي هو جيڪو نڙ، دنبورو ۽ ڇير کي هڪ وقت وڄائيندو هو. ان کان سواءِ بوڙيندو، ڇير ۽ دنبورو به هڪ ئي وقت گڏ وڄائڻ جو پهريون تجربو هن ئي ڪيو. تن سازن کي وڄائڻ واري سندس اها ڪاريگري قابلِ داد هئي. هڪ هٿ سان نڙ ٻئي هٿ سان دنبورو وڄائيندو هو، جيڪو سندس ڪلهي تي رکيل هوندو هو، ۽ دنبوري واري هٿ جي اشتهاد آڱر ۾ ڇير ٻڌل هوندي هئس. انهن تنهي سازن جي ميلاپ سان جنهن راڳي جي فضا هو نااهڻ چاهيندو هو، ٺاهي ويندو هو. سر ۽ تال تي هڪ ئي وقت هن کي وڏي مهارت حاصل هئي. هو جڏهن ساز ڇيڙيندو هو ته پنهنجي فن ۾ اهڙو ته گم ٿي ويندو هو، جو ايش محسوس ٿيندو هو ته هو اتي جهڙوڪر آهي ئي ڪونه ۽ ڪنهن ٻئي جهان ۾ پهچي ويو آهي.

بوڙيندي جي حوالي سان مير محمد جو اهو به ڪارنامو آهي ته بوڙيندي

ساز ۾ اڳ صرف ٻه سر هوندا هئا، هن انهن کي وڌائي چار سر ڪيا. کيس مڃتا طور پاڪستان جي وقتي صدر غلام اسحاق جي هٿان 1990ع ۾ ملڪ جو سڀ کان وڏو فني اعزاز ”تمغه حسن ڪارڪردگي“ مليو. سندس فن جي قدرهائي نه رڳو پنهنجن ڪٺي، پر پراڻن به ڪٺي. پاڻ 1974ع ۾ حميد آخوند صاحب سان گڏ جرمني ويو هو، اتي شهر ”بون“ ۾ جڏهن هن پنهنجي فن جو مظاهرو ڪيو ته، اتي جي وزير اعظم اسٽيج تي چڙهي اچي کيس داد ڏنو.

مير محمد لنڊ ريڊيو پاڪستان حيدرآباد تي آخري سنئون سنڌو (لائيو) پروگرام 27- جون 1996ع تي ڪيو. کيس آخري ڏينهن ۾ تي- بي جي بيماري ٿي پئي، جنهنجي وگهي 14- اپريل 1997ع تي وفات ڪيائين. کيس سندس آبائي ڳوٺ لڳ اصحابين جي قبرستان ۾ دفن ڪيو ويو. هن نڙ وڄائڻ جا ڪيترائي شاگرد پيدا ڪيا، جن ۾ سندس پٽ ذوالفقار به شامل آهي.

مينهل فقير مهر

مينهل فقير مهر پهرين مارچ 1920ع تي ڳوٺ طيب ضلعي شڪارپور ۾ ڄائو. پاڻ مشهور عوامي شاعر ۽ راڳي ٿي گذريو آهي. مينهل فقير ابتدائي تعليم پرواري ڳوٺ ڪٽڙي مان حاصل ڪئي. سنڌي فائينل پاس ڪرڻ کان پوءِ 1942ع ۾ استاد مقرر ٿيو. کيس مجازي عشق جي چوٽ لڳي وئي جنهن شاعر بنائي ڇڏيس.

مينهل فقير غزل ۽ ڪافيءَ جو سٺو شاعر هو. سندس چيل مولود پڻ ملن ٿا. سندس شاعري ۾ نهايت سهڻي انداز ۾ نقطا بيان ڪيل آهن، جن ۾ طنز و مزاح سان گڏ اصلاح به شامل آهي. سندس شاعري ۾ نيت سنڌي مهاورا، ديسي تشبيهن ۽ ڳوٺاڻي ٻولي استعمال ٿيل آهي، جنهن ڪري سندس ڪلام سڄي سنڌ اندر پهراڙيءَ ۾ ڳايو وڃايو ۽ پسند ڪيو وڃي ٿو. سندس شاعريءَ جا ڪجهه ڪتاب ڇپيل آهن، جن ۾ پرينءَ جي پڪار (1969ع) - سورن جو ثمر (1969ع) - عشق جي ڪوئل عرف بره جي بلبل - نغمه عشق - ۽، دردن جون دانهون شامل آهن.

مينهل فقير کي موسيقيءَ سان به تمام گهڻو چاهه هوندو هو کيس ڪلاسيڪي موسيقي جي سٺي ڄاڻ هئي. هن سنڌ جي ڪنڊ ڪڙڇ ۾ پڻ پوٽن، ۽ ميلن ۽ محفلن ۾ ڳائي شهرت حاصل ڪئي.

هيءُ صوفي سنت، محبتي ۽ مٺو ماڻهه 8- جون 1985ع تي روزي

سان، نماز جي حالت ۾ سجدي ۾ ڏٺي کي پيارو ٿي ويو. سندس ڪلام جو نمونو هيٺ ڏجي ٿو.

پرينءَ سان پيار ۾ وڙهيس محبت ملهه
جانا هنيائين جوش مان ڪيائين ڪانه ڪهل
ڏٺي اڙي اچل، دلبر دوست دسي ويو.

ميوو خان ”موج“

ميوو خان ”موج“ ولد صاحب خان لغاري سن 1906ع ۾ ڳوٺ سعيد خان لغاري تعلقي هالا ضلعي حيدرآباد ۾ ڄائو، ۽ پوءِ جهول ضلعي سانگهڙ ۾ وڃي مستقل طور رهائش اختيار ڪيائين، پاڻ مشهور صحافي ۽ قادرالڪلام شاعر ٿي گذريو آهي.

ميوو خان ”موج“ سنڌي، اردو، فارسي، عربي، بلوچڪي، پنجابي ۽ ٿري ٻوليون ڄاڻندو هو. هن ڪيتريون ئي خانگي نوڪريون، دڪانداريون ۽ واپار ڪيا، صحافت پڻ سندس واسطو رهيو، پاڻ مختلف اخبارن ۽ رسالن سان نمائندي ۽ ايڊيٽر جي حيثيت سان وابسته رهيو. هن خطابت تي پڻ ملڪو حاصل هئس. سندس مطالعو ۽ مشاهدو به تمام وسيع هو.

ميوو خان 1921ع ۾ بيت، ڪافيون ۽ ڏنئون وغيره چئي شاعري جي ابتدا ڪئي، مگر علم عروض موجب 1925ع کان شعر لکڻ شروع ڪيائين، جنهن لاءِ سندس استاد محمد هاشم ”مخلص“، نور محمد ”انور“ نظاماڻي، آغا نجم الحسن ”مضطرب“ ۽ حاجي محمود ”خادم“ جو ڪتاب ”رياض البلاغت“ هئا.

هن شاعريءَ جي سڀني صنفن تي طبع آزمائي ڪئي، تخلص ”موج“ اختيار ڪيائين. هن خلافت تحريڪ ۽ قطع تعلقات هلچل جي ماحول کان متاثر ٿي شعر چوڻ شروع ڪيو ۽ سندس اهو شغل آخر تائين جاري رهيو. تمامي مهراڻ، ماهوار نئين زندگي ۽ ٻين ادبي رسالن ۾ سندس ڪلام وڏي تعداد ۾ ڇپيل آهي. سندس ڪلام جو نمونو هيٺ ڏجي ٿو.

جيڪي آهن خار محبت جي راه ۾
سي گل آهن گلاب جا منهنجي نگاه ۾
آهي فراق ۾ وڌ لذت وصال کان
آرام عاشقن کي فقط آه آه ۾

نارائڻ ”شيام“

نارائڻ ”شيام“ جو اصل نالو نارائڻ داس پٽ گوڪلداس ناگواڻي هو. سندس جنم 25- جولاءِ 1922ع تي ڳوٺ ڪاهي قاسم ضلعي نوشهروفيروز ۾ ٿيو. پاڻ جديد سنڌي شاعريءَ جو بانيڪار شاعر ٿي گذريو آهي.

نارائڻ ”شيام“ ڊي- جي سنڌ ڪاليج ڪراچي مان بي-اي پاس ڪئي، جنهن کان پوءِ گڏيل هندستان جي ورهاڱي سبب پاڻ ڀارت لڏي ويو ۽ اتي دهلي ۾ رهائش پذير هو ۽ ساهتيه اڪيڊمي جي سنڌي بورڊ جو ڪنوينر هو.

ويهن صدي جي مهان سنڌي شاعرن ۾ شيخ اياز کان پوءِ نارائڻ ”شيام“ جو نالو اچي ٿو. هن شيخ اياز هري دلگير ۽ شيخ راز سان گڏجي جديد سنڌي شاعريءَ جو بنياد وڌو. هن شاعري کي نوان موڙ ۽ بيچرا ڏنا دو، سورٺ، بيت، وائي، گيت، نظم، رباعي، غزل، آزاد نظم، سانيٽ، تراويل ۽ هائيڪو وغيره تي طبع آزمائي ڪئي اٿس، ڀارت جي سنڌي شاعرن ۾ نارائڻ ”شيام“ جو ڪلام سڀ کان وڌيڪ چڱو ۽ پسند ڪيو ويو آهي.

ڪشچند ”بيوس“ سنڌي شاعريءَ کي جيڪا نئين واٽ ڏيکاري، ان واٽ تي هلي ۽ نوان تجربا ڪري شيخ اياز ۽ نارائڻ ”شيام“ نه رڳو سنڌي شاعريءَ کي پنهنجو منفرد رستو ۽ مقام مقرر ڪري ڏنو، پر ڌارين ٻولين جي شاعريءَ جي نقالي ۽ اوڌر کان به بچائي ورتو. هنن ٻنهي شاعرن کي سنڌ جي جديد ترقي پسند شاعريءَ جو باني سمجهيو وڃي ٿو.

شيام جي شاعري محبت جو پيغام آهي، سوچن جو سمند آهي، فن جو پيٺار آهي ۽ مصوري جو مجموعو آهي. کيس سنڌ ۽ سنڌي ٻوليءَ سان بي انتها پيار هو ۽ هر وقت انهن جو اوتو رکندو هو. تڏهن ته ڌڻي در ٻاڏائيندي چوي ٿو ته،

الا ائين نه ٿئي جو ڪتابن ۾ پڙهجي

ته هڻي سنڌ ۽ سنڌ وارن جي ٻولي

نارائڻ ”شيام“ بيحد سجاهڙو، بنهه نهڻو، پاڻ کي گم ڪرڻ وارو، منو مر ڪندڙ، لڳندڙ ۽ ڪلائيندڙ شخص هو، هو سدائين معصوم مرڪ چاهي تي سڃاڻي هلندو هو. هن ديس جي ڌرتي سان ذهن ۽ دل جو رشتو هميشه برقرار رکيو. سندس شايع ٿيل شاعريءَ جا مجموعا هن ريت آهن.

ماڪ ڦڙا (هري دلگير سان گڏ-1953ع)، پنڪڙيون (1955ع)، رنگ رتي لهر (1956ع)، روشن چانورو (1961ع)، واريءَ ڀريو پلانڊ (1968ع)،

ماڪ پٺاڙيل (1971ع)، آڇيندي لڄ مران (1971ع)، مهڪي ويل صبح جي (1983ع)، نه سورنگ نه سا سرهاڻ (1987ع)، بوند لهرون ۽ سمنڊ (سنڌ ۾ - 1987ع) ۽ ذات ۽ حيات.

سنڌي ٻوليءَ جو هيءُ سڃاڻ، سريلو ۽ قمار وڏو شاعر 10- جنوري 1989ع تي دهلي ۾ فوت ٿي ويو. نموني طور سندس شاعريءَ مان ٻه سٽون آهن ته:

لڪندي تنهنجا وار چڙيل ها
خط جي خوشبوءِ هي به ڏسيو پئي.

نارو مل ڀڳت

ڀڳت نارو مل پٽ آلو مل ڀڳت سن 1889ع ڌاري ٿاڻي احمد خان ۾ ڄائو ۽ پوءِ لڏي اچي ٿاڻي بولا خان ۾ ويٺو. پاڻ مشهور راڳي ٿي گذريو آهي. ڀڳت نارو مل سنڌ ۾ صوفياڻو ڪلام چونڊڻ ڀڳت جي آخري نشاني هو. هن جو نالو سنڌ جي موسيقي جي تاريخ ۾ سدائين زنده رهندو.

نارو مل پهريان سنڌي بيت، جابلو مورا ۽ لوڪ گيت ڳائيندو هو، اڳتي هلي هن صوفياڻو ڪلام چوڻ شروع ڪيو ۽ ان حوالي سان سڄي سنڌ ۾ مشهور ٿيو. پاڻ گهڻو ڪري پٽ ڌڻي جو ڪلام ڳائيندو هو، جنهن جو ڪافي ڪلام کيس ياد هوندو هو، ڀڳت جي آواز ۾ قدرت واري ڏاڍو سهڻو اثر ۽ رس رکيو هو. سندس ڳائڻ جو هڪ منفرد انداز هو، جيڪو سڄي محفل کي ڏاڍو متاثر ڪندو هو. پاڻ جڏهن ڳائڻ شروع ڪندو هو، ۽ يڪتاري جي تندي اڃا اگر مس هڻندو هو ته هڪدم سندس بدن ۾ وڏو جوش پيدا ٿي ويندو هو ۽ نوراً اٿي ويندو هو ۽ ڳائيندي ڳائيندي نچڻ لڳي ويندو هو ۽ پوءِ ويهي ڪونه سگهندو هو. پوءِ ڀلي کيس سڄي رات چوڻ ڳائڻو پوي. سندس آواز به ان ڪٽ هو. جيئن ڳائيندو ويندو هو تيئن هن جو آواز تيز ۽ مٿو ٿيندو هو. ڪڏهن به سندس گلو ويٺو ڪو نه، جيتوڻيڪ سڄيون سڄيون راتيون ڳائيندو هو. پر هميشه سندس آواز اڳي کان اڳرو رهيو. سر ۽ نال جو به ڏاڍو پختو هو. سنڌي لوڪ رس ۾ پراڻو روايتي ڀڳت وارو انداز هوندو هئس، سنڌ جا ڳائڻا سندس وڏي عزت ڪندا هئا.

ڀڳت نارو مل ريڊيو پاڪستان ني به ڳايو پهريان ڪراچي اسٽيشن تي ۽ پوءِ حيدرآباد اسٽيشن (1) تي افتتاحي نشرياتي پروگرام کان وٺي مرڻ کان هڪ

(1) ريڊيو پاڪستان حيدرآباد جي نشريات جو آغاز 17 آگسٽ 1955ع تي هوم سٽيم هال حيدرآباد مان ٿيو ۽ موجوده عمارت مان ان جي نشريات جو آغاز 28 ڊسمبر 1962ع تي ٿيو. هن ريڊيو اسٽيشن وقت بوقت اهڙا ڪيترائي فنڪار پيدا ٿيا ڪيا آهن، جن پنهنجي فن جي سرهاڻ سان نه رڳو سنڌ ۽ پاڪستان کي پر پوري دنيا کي واسي ڇڏيو. ان کان سواءِ علم، ادب ۽ ثقافت جي حوالي سان پڻ هن ريڊيو اسٽيشن جون خدمتون ساراه جوڳيون رهيون آهن، هن ريڊيو اسٽيشن جي اها خوش قسمتي آهي جو کيس شروع کان وٺي اڄ تائين بهترين براڊ ڪاسٽر پني مليا آهن، جن جي ڪوشش سان کيس لازوال عروج نصيب ٿيو آهي.

هفتو پهريان تائين پروگرام ڪندو رهيو. پاڻ شاعري به ڪندو هو. ”الله غني“ سندس تڪيه ڪلام هوندو هو، جيڪو شاعريءَ ۾ ۽ عام زندگيءَ ۾ بار بار استعمال ڪندو هو.

ڀڳت نارومل صوفياڻو خيال رکندو هو. سندس اعتقاد جهانيان پوٽي سائين قطب شاه حيدرآباد جي درگاه سان هو ۽ اتي جامر ايندو ويندو هو. هيءُ صوفي منش ڀڳتي 16- ڊسمبر 1966ع تي فوت ٿي ويو، سندس ڪلام جو غونو هيٺ ڏجي ٿو.

سخي سباحها باجهه ڪريو ڪا ۽ مهر ڪريو هاڻي. پنهنجو فضل ڪريو اوهين هاڻي سخي سباحها باجهه ڪريو هاڻي. الله غني درد منهنجي جو دارون تون ئي پئي درجي مان ناهيان سونهي. حال سڀني ٿو ڄاڻي سخي سباحها باجهه ڪريو هاڻي. الله غني.

ناز سنائي

محمد عثمان ولد محمد خان ميمڻ 2- آڪٽوبر 1959ع تي ماحهند تعلقي ڪوٽڙي ضلعي دادو ۾ پيدا ٿيو. پاڻ نئين ٽهي جو سڄاڻ اديب ۽ شاعر آهي ”ناز سنائي“ سندس ادبي نالو آهي.

ناز سنائي منترڪ تائين تعليم سن شهر ۾ حاصل ڪي، ۽ پوءِ سچل ڪاليج حيدرآباد ۾ داخل ٿيو، جتان انٽر ۽ بي- اي جا امتحان پاس ڪري ايم-اي (سنڌي) جي ڊگري سنڌ يونيورسٽيءَ مان حاصل ڪيائين. پيشي جي لحاظ کان پاڻ پبلشر به آهي ۽ گورنمينٽ ڪراپريٽو انسپيڪٽر طور سرڪاري نوڪري به ڪري رهيو آهي.

ناز سنائي کي شاگرديءَ واري دور کان ئي شعرو شاعري سان دلچسپي رهي شروع ۾ تاج جويو ۽ راشد مورائي کان اصلاح وٺندو هو، هن غزل، وائي ۽ بيت تي طبع آزمائي ڪئي آهي. پاڻ سٺو نثر نويس پڻ آهي، هن نثر ۾ پندرهن ڪتاب لکيا آهن. ٻاراڻي ادب ۾ پڻ سندس وڏو حصو آهي، هن ٻارن لاءِ ”چشنگ“ جا 25 پرچا مسلسل ڪڍيا. ”ڪينجهر“ ۽ ”مومل“ رسالن جا پڻ سوين پرچا ايڊٽ ڪيا اٿس. تنهن کان سواءِ پاڻ پنهنجي اشاعتي اداري ”سنڌ تحقيقي بورڊ حيدرآباد“ مان ٽي سو کن معياري ڪتاب مختلف اديبن جا شايع ڪري چڪو آهي. هن ننڍپڻ کان لکڻ شروع ڪيو ۽ مسلسل لکندو اچي، جنهن ڪري کيس سٺي شهرت ملي آهي.

ناز سنائي شروع کان وٺي علم ادب جي خدمت ۾ پيش پيش رهيو آهي. جنهن جي عيوض مڃتا طور کيس ڪجهه ايوارڊ مليل آهن. جن ۾ استاد بخاري

اڪيڊمي دادو طرفان مليل "استاد بخاري ايوارڊ"، سنڌو سميٽا سوسائٽي حيدرآباد پاران مليل "دولھه دريا خان ايوارڊ" ۽ سنڌي ادبي سنگت ڪوٽڙي پاران مليل "ادب جو خدمتگار ايوارڊ" شامل آھن. سندس تصنيف ٿيل ڪجهه ڪتابن جا نالا هيٺ ڏجن ٿا، جيڪي سڀ ڇپيل آھن.

ڏکيون جان نه مڙن، ڪچان ته ڪافر، ماءُ ڪاهوڙي هليا، رجي جي ريتو ٿيا، ڏونگر ڏوريا، حفيظ شيخ، منهنجو عزم فولاد، نوان چار درويش، سنڌ جو سفر ۽ جاڳرتا وغيره.

سندس ڪلام جو غونو پڻ هيٺ ڏجي ٿو:

يار اسان کان ڌار پري هت هت وينو عبيد ڪري
توڪي موت اچڻ کان اڳ شل ڪو تنهنجو موت مري.

نيل جمالي

نيل خان ولد مولا بخش جمالي سال 1947ع ۾ ڳوٺ فقير محمد جمالي تعلقي نوشهروفيروز ۾ ڄائو. پاڻ پهرين جوڙ جو پلوڙ ملهه پهلوان آهي. نيل جمالي ويهن سالن جي عمر ۾ ملهه وڙهڻ شروع ڪئي. ملهه جي تربيت پنهنجي والد کان حاصل ڪيائين. جيڪو پڻ سٺو ملهه ٿي گذريو آهي. نيل جوڙ کان ملهه وڙهڻ جي شروعات ڪئي ۽ پوءِ سگهڙي ترقي ڪري پهرين جوڙ ۾ پهتو. پاڻ سنڌ جي ڪنڊڪرچ ۾ ٿيندڙ ميڙن ملاڪڙن ۾ پنهنجي پهلوايءَ جا جوهر ڏيکاري چڪو آهي. هونءَ ته سندس ڪيترائي يادگار مقابلا ٿيا. ليڪي هڪ سال نواب شاهه ۾ ٿيندڙ ملاڪڙي ۾ هن سنڌ جي ٻن سگهارن پهلوانن سيد سمن شاهه ۽ غلام سرور جتوئي کي هٿ تي ملاڪڙي ۾ دسي رڪارڊ قائم ڪيو، جيڪو اڃا تائين ڪير به توڙي نه سگهيو آهي. ان ملاڪڙي ۾ کيس "نواب شاهه هيليڪاپٽر" جو خطاب مليو.

نيل جمالي هن وقت ضلعي نواب شاهه جي ڳوٺ فضل محمد جمالي لڳ سن ميل ۾ رهائش پذير آهي، پاڻ ملهه انسوسيئيشن ضلعي نواب شاهه جو صدر به رهي چڪو آهي. سندس پهلواني جي مڃتا طور کيس هيل تائين ڪافي ترافيون، ايوارڊ ۽ سرٽيفڪيٽ وغيره ملي چڪا آهن. جهڙوڪ، 1978ع ۾ نواب شاهه ٽرافي، 1988ع ۾ جشن جمهوريت ٽرافي، 1987ع ۾ نواب شاهه ملاڪڙي ۾ ايوارڊ، 1990ع ۾ سخي چامر ڏاتار ٽرافي، 1991ع ۾ فورٽ سنڌ گيسز حيدرآباد جي موقعي تي گولڊ ميڊل ۽ سچل سرمست جي عرس جي موقعي تي سلور ميڊل ۽ ٻيا ڪوڙ سارا سرٽيفڪيٽ وغيره.

نبي بخش خان بلوچ، ڊاڪٽر

ڊاڪٽر نبي بخش خان بلوچ ولد علي محمد خان لغاري بلوچ 16 ڊسمبر 1917ع تي ڳوٺ جعفر خان لغاري تعلقي سنجهري ضلعي سانگهڙ ۾ پيدا ٿيو. ڊاڪٽر نبي بخش خان بلوچ ويهين صدي جي تمام وڏي ادبي شخصيت آهي. پاڻ سنڌي ادب خاص ڪري لوڪ ادب لاءِ جيترو قلمي پورھيو ڪيو اٿس ايترو اڳ شايد ئي ڪنهن ڪيو هجي، سندس ڪيل جاکوڙ ۽ نچوڙيل نور کي سنڌي نسل صدين تائين ساراھيندو رهندو. پاڻ تمام وڏو محقق، عالم، اديب، تاريخدان، دانشور، ماهر لسانیات ۽ مبصر آهي. کيس بين الاقوامي شهرت حاصل آهي.

ڊاڪٽر صاحب اڃا ڇهن مھينن جو مس هئو ته، سندس والد صاحب قومه جوانيءَ ۾ وفات ڪري ويو، انڪري سندس تعليم ۽ تربيت سندس چاچي ولي محمد خان جي نگراني ۾ ٿي جنهن پهريان کيس ڳوٺ جي وائڻي پائي وسومل وٽ پڙهڻ لاءِ ويهاريو، جنهن وٽ هندڪا اکر سکيو. ان کان پوءِ ڳوٺ پليو خان لغاري ۾ پرائمري تعليم حاصل ڪري، وڌيڪ تعليم لاءِ 1929ع ۾ نوشهروفيروز مدرسي ۾ داخل ٿيو، 1936ع ۾ بمبئي يونيورسٽيءَ مان مئٽرڪ پاس ڪري، بهاءُالدين ڪاليج جهوناڳڙھ ۾ داخل ٿيو، جتان 1941ع ۾ بي-اي جو امتحان سڄي بمبئي يونيورسٽيءَ ۾ فرسٽ ڪلاس، ٽيون نمبر اچي پاس ڪيائين. ان کان پوءِ 1943ع ۾ مسلم يونيورسٽي علي ڳڙھ مان ايم-اي فرسٽ ڪلاس ۾ پاس ڪري سڄي يونيورسٽيءَ ۾ پهريون نمبر آيو. ساڳئي سال مسلم يونيورسٽيءَ مان ايل-ايل-بي پڻ فرسٽ ڊويزن ۾ پاس ڪيائين. جنهن کان پوءِ ايڊيوڪيشن ۾ اعليٰ تعليم حاصل ڪرڻ لاءِ پاڻ 16- آگسٽ 1946ع تي ولايت روانو ٿيو، ۽ ڪولمبيا يونيورسٽي نيويارڪ (آمريڪا) مان ايڊيوڪيشن ۾ ايم-اي ۽ بي-ايچ-ڊي جي اعليٰ ڊگري حاصل ڪيائين. ان دوران سندس مشهور ڪتاب ”بيالين جا ٻول“ جي تاليف به شروع ڪيائين.

ڊاڪٽر جي ڊگري حاصل ڪرڻ کان پوءِ بلوچ صاحب کي اقوام متحده ۾ نوڪريءَ جي آڇ ٿي، پر پاڻ وطن جي خدمت جي شوق ۾ 1949ع کان آگسٽ 1950ع تائين سنڌ جي ڪنڊڪڙچ گهميو ۽ علمي، ادبي ڪچهريون ڪندو ۽ تاريخي ماڳ ڏسندو رهيو ۽ ادبي ۽ تاريخي مواد گڏ ڪندو رهيو.

ملازمت جي سلسلي ۾ ڊاڪٽر صاحب پهريان ڪجهه وقت لاءِ حڪومت پاڪستان جي محڪم اطلاعات ۽ نشریات ۾ هڪ عهدي تي ڪم ڪيو، جتان مرڪزي پبلڪ سروس ڪميشن کيس ڪلاس وٺڻ ۾ چونڊيو، جنهن کان پوءِ کيس پاڪستان سرڪار طرفان وچ اوڀر ۾ تعلقات عامه جي شعبي ۾ سفارتخاني ۾

مقرر ڪيو ويو، پر هن صاحب تعليم، تدريس ۽ تحقيق جي خدمت کي ترجيح ڏيندي اهڙي اعليٰ عهدي تان استعيفا ڏئي ڇڏي جنهن کان پوءِ پاڻ 1951ع ۾ سنڌ يونيورسٽي ڄامشورو ۾ تعليم جي شعبي جو پروفيسر مقرر ٿيو. سنڌي شعبي جو پهريون استاد ۽ سربراھ به پاڻ ٿيو. 1973ع ۾ سنڌ يونيورسٽيءَ جو وائيس چانسلر مقرر ٿيو. 76-1975ع ۾ کيس نيشنل بئرو پروفيسر جو درجو مليو. 1976ع ۾ کيس اسلام آباد بدلي ڪري وفاقي وزارت تعليم ۾ آفيسر بڪار خاص مقرر ڪيو ويو. 1977ع ۾ تعليم کاتي مان رٽائر ڪرڻ کان پوءِ 1979ع تائين پاڻ وزارت ثقافت، آثارِ قديم، رانديون ۽ سياحت ۾ رهيو. پهريون جولاءِ 1979ع تي چيئرمين قومي ڪميشن تحقيق، تاريخ ۽ ثقافت مقرر ٿيو، جتان 22 نومبر 1980ع تي کيس اسلامي يونيورسٽي اسلام آباد جو پهريون وائيس چانسلر مقرر ڪيو ويو. هن عهدي تي آگسٽ 1982ع تائين رهيو. 1983ع کان 1990ع تائين نيشنل هجره ڪائونسل اسلام آباد جو مشير رهيو. جنهن کان پوءِ سال 1990ع کان 6 مارچ 1994ع تائين ”سنڌي ٻوليءَ جو بااختيار ادارو“⁽¹⁾ جو پهريون چيئرمين ٿي رهيو، ان عرصي دوران سنڌ جي نگران حڪومت ۾ اپريل 1993ع کان آڪٽوبر 1993ع تائين تعليم ۽ زراعت جو صوبائي وزير پڻ ٿي رهيو. پاڻ ڪافي عرصي کان علامه آءِ آءِ قاضي چيئر جو چيئرمين هلدو اچي.

ڊاڪٽر بلوچ هڪ اديب، عالم ۽ دانشور جي حيثيت سان يورپ ۽ مشرق جي تعليمي ۽ ثقافتي اجلاس ۾ پاڪستان جي نمائندگي ڪيترائي ڀيرا ڪري چڪو آهي. ان سلسلي ۾ آمريڪا، ڪئناڊا، فرانس، انگلينڊ، اسڪاٽلينڊ، جاپان، فلپائن، ترڪي، لبنان، عراق، ايران، سعودي عرب، ڪويت، شام، تيونس، الجزائر ۽ مراکش وغيره جو سفر ڪري چڱو آهي.

تصنيفات ۽ تاليفات جي سلسلي ۾ علم، ادب، لغت، شاعري، تاريخ، ثقافت، موسيقي ۽ آثارِ قديم تي بيش بها ڪتاب مقالا انگريزي، عربي، فارسي، سنڌي ۽ اردو ۾ لکيا اٿس، جن کي علمي ادبي دنيا ۾ تحسبن جي نگاه سان ڏٺو وڃي ٿو.

ڊاڪٽر جا علمي ڪارناما سنڌي ادب ۾ هڪ وڏي اٿل آهي. هن ڪيترن ئي شاعرن جو ڪلام گڏ ڪري ڇپايو آهي. ڪجهه وڏن مشهور شاعرن جو

(1) سنڌي ٻوليءَ جو بااختيار ادارو (سنڌي لينگويج اٿارٽي) سنڌ اسيمبليءَ جي پاس ڪيل هڪ ايڪٽ 1972ع جي ترميمي ايڪٽ 1990ع هيٺ قائم ڪيو ويو آهي. جنهن جو بنيادي مقصد آهي. سنڌي ٻوليءَ جي سکيا، فروغ ۽ استعمال. هن اداري 1991ع کان عملي طور ڪم ڪرڻ شروع ڪيو.

ڪلام ڌار ڌار رسالن جي صورت ۾ مقدمو لکي ڇپرايو اٿس. انهن ۾ ڪليات حمل (1952ع)، ڪليات سانگي (1969ع)، شاهه لطف الله جو ڪلام (1968ع)، ميهن شاهه عنايت جو ڪلام (1963ع)، خليفي نبي بخش لغاري جو ڪلام (1966ع)، ڪلام فقير نواب ولي محمد خان لغاري (1968ع)، شاهه شريف پاڙائيءَ جو ڪلام (1972ع)، سر فهرست آهن.

پاڻ ڪجهه مشهور تاريخي ڪتاب فارسي متن ۾ ايڊٽ ڪري چڪو آهي. جهڙوڪ، لب تاريخ سنه (1969ع)، تاريخ طاهري (1964ع) وغيره. سنڌي ادبي بورڊ جي تاريخ جي رٿا ۾ ٽي بنيادي تاريخي ڪتاب، ڇچ نامو (1954ع)، تاريخ معصري (1953ع) ۽ تحفته الڪرام (1957ع) سنڌي ۾ ايڊٽ ڪيا اٿس. ڪتاب ”پيلاين جا ٻول“ (1951ع) ۾ لس ٻيلي جي شاعرن جو ڇيل سنڌي ڪلام گڏ ڪيو اٿس. هن سنڌي موسيقيءَ جي تاريخ به لکي آهي. سنڌي لغت کي گڏ ڪري انکي سوڌي ۽ سنواري باقاعدي پنجن جلدن ۾ پيش ڪيو آهي، جيڪو هڪ وڏو ڪارنامو آهي. ان سان گڏ هن صاحب سنڌي اردو لغت ۽ اردو سنڌي لغت به لکي آهي.

ڊاڪٽر صاحب سنڌي ٻوليءَ تي نئين ڪوجنا ڪري 1962ع ۾ هڪ ڪتاب ”سنڌي ٻوليءَ جي مختصر تاريخ“ لکيو، جنهن ۾ سنڌي ٻولي جي بڻ بنياد بابت نئون نظريو ڏنو ته ”اها سڌو سنئون سنسڪرت مان نڪتل نه آهي، بلڪ سنسڪرت کان اڳ واري دؤر جي سنڌو ماڻھو جي قديم ٻولي آهي.“ ان کان علاوه بلوچ صاحب هن ڪتاب سنڌي ٻولي ۽ ادب جي تاريخ ۽ ارتقائي بهترين تحقيقي مواد پيش ڪيو آهي. هيءُ ڪتاب سنڌي ادب جي تاريخ جو بنيادي ماخذ آهي.

ڊاڪٽر بلوچ لاکيڻي لطيف رحم تي پڻ تمام گهڻو تحقيقي ڪم ڪيو آهي. گهڻي ڇنڊ ڇاڻ کان پوءِ ”شاهه جو رسالو“ به ترتيب ڏنو اٿس ته، لطيفيات تي ٻيا ڪتاب به لکيا ۽ ايڊٽ ڪيا آهن. جهڙوڪ، ياد لطيف (1953ع)، يادگار لطيف (1953ع)، شاهه عبداللطيف ڀٽائيءَ جي ڪلام ۾ انساني اخلاق ۽ ڪردار جو معيار (1968ع)، شاهه عبداللطيف ڀٽائي سنڌي ٻولي جو معمار (1968ع)، سر ڪلياڻ جو مطالعو (1970ع)، سر سمن ڪلياڻ جو مطالعو (1971ع)، شاهه جي رسالي جا سر چشما (1972ع)، سر ڪنياڻ جو مطالعو (1972ع) ۽ شاهه جي رسالي ترتيب (1974ع) وغيره. ان کان سواءِ گذريل 33 سالن کان سندس جي نگراني ۾ شاهه جي رسالي تي هلندڙ تحقيقي ڪم تازو (2000ع ۾) مڪمل ڪيو ويو آهي ۽ ڏهن جلدن تي مشتمل ان تحقيقي رٿا جو آخري جلد به شايع ٿي چڪو آهي ۽ هن وقت سندس نگراني ۾ شاهه جي

رسالي جي لغت تي ڪم هلندڙ آهي.

اها هڪ مڃيل حقيقت آهي ته سنڌي لوڪ ادب کي سهيڙڻ، سينگارڻ ۽ محفوظ ڪرڻ لاءِ جيتري جاکوڙ ڊاڪٽر بلوچ صاحب ڪئي آهي، ايتري هن کان اڳ ڪنهن به نه ڪئي آهي ۽ شايد هن کان پوءِ به ڪو ڪري نه سگهي. ڊاڪٽر صاحب هيٺائين اٽڪل 80 کن ڪتاب لکي چڪو آهي، جن ۾ 55 کن ته رڳو لوڪ ادب تي آهن. انهن مان چاليهه ڪتاب سنڌي ادبي بورڊ جي لوڪ ادب اسڪيم کي مڪمل ڪرڻ لاءِ لکيائين. ان سلسلي ۾ ڊاڪٽر صاحب سنڌ جي ڪنڊ ڪڙڇ ۾ وڃي هر علائقي جي ماڻهن سان مليو ۽ انهن جي رهڻي ڪهڻي جو مشاهدو ڪيو، سگهڙن ۽ وڏي عمر جي ماڻهن کي ڳولي ڳولي انهن سان ڪچهريون ڪري انهن کان ٻڌل مختلف روايتون ۽ لوڪ ادب جي مختلف صنفن تي مشتمل شاعري لکندو ويو. اهڙي طريقي سان ڪيئي ڪتاب لکجي ويا ۽ سنڌ جي سوين هزارين سگهڙن جا بي بها موتي ڪتابن ۾ محفوظ ٿي ويا. هن سلسلي ۾ لوڪ ادب جي هر صنف کي سهيڙيو اٿس، جيڪا تمام وڏي ڳالهه آهي. لوڪ ادب متعلق سندس لکيل ڪتابن جي فهرست تمام ڊگهي آهي. جن مان ڪن ٿورن ڪتابن جا نالا هيٺ ڏجن ٿا.

مسداھون ۽ مناجاتون (1959ع) - معجزا (1960ع) - مولود (1960ع) - مناقبات (1960ع) - ٽيهه اکريون (61-1960ع) - مناظرا (1961ع) - ڳيچ (1964ع) - مشهور سنڌي قصا (1964ع) - پروليون، ڏئون، معنائون ۽ ٻول (1965ع) - لوڪ گيت (1965ع) - ڳجهارتون (1969ع) - ڍول مارو (1969ع) - تڙ بيت (1970ع) - ڏور (1970ع) - جنگناما (1984ع) - ڪافيون (ٽن جلدن ۾ (1985ع، 1987ع، 1990ع). وغيره

جڏهن ته مختلف اخبارن، رسالن، مخزنن ۽ ادبي پرچن ۾ مختلف موضوعن تي ڇپيل سندس مقالن جو ته ڪو ڪاٿوئي ڪونهي. مطلب ته سندس ڪيل علمي پالوٽ ٿر ٻر، ڪڏون، ڪوپا سيراڀ ڪري ڇڏيا آهن.

ڊاڪٽر بلوچ ڪجهه شاعري به ڪئي آهي، پاڻ راڳ جو شوقين آهي ۽ ان فن ۾ سندس ڳوٺ جو الهڏنو فقير ماڇي سندس هو. ملهه جي فن کي مقبول بنائڻ لاءِ پڻ ڊاڪٽر گهڻي ڪوشش ورتي. پٽ شاهه تي پهريون ڀيرو ڪرڪيٽ وائڊر ملاڪڙي جي ڪمينٽري (روان تبصرو) ڪرڻ جو انتظام ڪيائين. ملهه انسويشن ٺهرايائين، جنهنجو صدر مير رسول بخش ٽالپر ٿيو. نياز اسٽيڊيم حيدرآباد ۾ جيڪا پهرين راند ڪيڏي وٺي سا ملهه هئي. اهو ملاڪڙو به ڊاڪٽر صاحب جي ڪوششن سان اتي ٿيو هو.

عبدالڪريم سنديلي مرحوم جي لفظن ۾ هيءُ ”جوان بخت“ ۽ ”جوان سال“ اڃا تڪو ناهي. ڊاڪٽر صاحب اڃا تائين رات جو ٻارهين ۽ هڪ وڳي تائين لکڻ پڙهڻ ۽ تحقيق جو ڪم ائين جاري رکيو اچي جيئن ڪچهريءَ جا ڪوڏيا ڪچهريءَ ۾ اڌ رات تائين جاڳندا آهن.

ڊاڪٽر صاحب ڪيترن ئي ملڪي توڙي غير ملڪي علمي ادبي ادارن سان لاڳاپيل آهي. بيشمار علمي، ادبي ۽ ثقافتي ڪانفرنسن ۾ شرڪت ڪري چڪو آهي، جن مان ڪافي پروگرام سندس ڪوششن سان منعقد ٿيا. سندس علمي فيض به جاري ساري آهي. سندس شاگردن جو حلقو تمام وسيع آهي جن ۾ ڪيترائي نالي وارا اسڪالر ۽ اديب به شامل آهن. سندس رهنمائيءَ ۾ ڪيترن ئي شاگردن پي-ايڇ-ڊي جي ڊگري حاصل ڪئي آهي ۽ ڪي اڃا جستجو ڪري رهيا آهن.

ڊاڪٽر نبي بخش بلوچ کي سندس علمي خدمتن تي ڪافي انعام ۽ ايوارڊ وغيره ملي چڪا آهن، جن ۾ ڪجهه قومي ايوارڊ ”تمغہ پاڪستان“، ”ستاره قائد اعظم“ ۽ 1979ع ۾ صدارتي ايوارڊ ”تمغہ حسن ڪارڪردگي“ شامل آهن، پر ڊاڪٽر صاحب جو علمي مرتبو ۽ ڪم تمغن کان گهڻو گهڻو اوچو ۽ اتاهون آهي. پاڻ بيشڪ سنڌ، سنڌي ادب ۽ ٻوليءَ جو سچو هڏ ڏوڪي ۽ گهڻ گهرو آهي. سنڌ ۽ سنڌين کي سندس ذات تي فخر آهي.

نبي بخش فقير

نبي بخش فقير عرف نبي فقير ولد ڦٽوئل ذات جيهو سن 1879ع ڌاري ڳوٺ جيهي تعلقي ڳڙهي ياسين ضلعي شڪار ۾ ڄائو. پاڻ اعليٰ صوفي شاعر ۽ صاحبِ ڪرامت بزرگ ٿي گذريو آهي.

نبي فقير جو ننڍي هوندي کان ئي لاڙو فقيريءَ ڏانهن هوندو هو. پاڻ ڏينهن جا ڏينهن گهران نڪري ويندو هو ۽ درگاهن ۽ مزارن تي وڃي چلا ڪيندو هو. تيهن سالن جو ڦيرو ته هڪ رات خواب ۾ حضرت شيخ عبدالقادر جيلاني رحم جو ديدار نصيب ٿيس، جنهنجي حڪم تي چننل فقير سانگي وٽ اچي رهيو. ڪجهه عرصي کان پوءِ قلندر شهباز رحم جي درگاه تي سيوهڻ وڃي رهيو، جتي پاڻ نبي فقير صوفي جي نالي سان مشهور ٿيو. فقير صاحب اتي هڪ ڪافي به جوڙائي، جيڪا اڄ تائين سندس نالي سڏجي ٿي.

ٻين حقيقي عاشقن جيان نبي فقير کي به پهريائين مجازي عشق جي چنگڻ چوليءَ ۾ پيئي، جنهن ۾ اندر جا جذبا ڪلام جي صورت ۾ ٻاهر نڪتا. پاڻ ڏينهن رات ڪافيون ڪلام چونڊو وڃائيندو، محبوب جي عشق ۾

مست ٿيو پيو گهمندو هو.

نهن فقير جو شمار سنڌ جي وڏن صوفي شاعرن ۾ ٿئي ٿو. سندس ڪلام نهايت پر اثر ۽ ميناج وارو آهي، ۽ تصوف جي باريڪ نڪتن سان ڀريو پيو آهي. سندس ڪلام ۾ ”پاڻ سڃاڻڻ“ وارو نظريو هر هنڌ نمايان نظر اچي ٿو. سندس هزارين ڪافيون ۽ بيت سندس هڪ طالب بياض جي صورت ۾ قلمبند ڪيا هئا، ليڪن افسوس جو اهو بياض فقير صاحب جي وفات کان پوءِ ڪنهن طرح گم ٿي ويو، البت سندس ڪجهه ڪلام محفوظ آهي.

نهن فقير، صاحب ڪرامت بزرگ هو. سندس سوين ڪرامتون مشهور آهن. ڪيترائي سوالي سندس درٿان فيض ياب ٿي ويا. سندس معتقدن ۽ طالبن جو تعداد چڱو خاصو هو، جن ۾ ڪيترائي شاعر به هئا. پاڻ پوري حياتي ذڪر الاهي ۽ ڪيف و مستي ۾ گذاري، 10- جنوري 1929ع تي راه رباني وٺي ويو. سندس ڪلام جو نمونو هيٺ ڏجي ٿو.

دنيا جي اسباب مان نڪري الله جي آڌار آياسين
عرب، عجم، ايراني، يمن، يونان، توراني
مليو دل جي اندر جاني ناحق پيا ملڪ ماڻياسين.

نثار بزمي

نثار بزمي جو اصل نالو قلندر بخش ولد محمد حسن خان جوڻيجو هو. سندس ولادت 13- جون 1924ع تي ڳوٺ مرزا پور، تعلقي ڳڙهي ياسين ضلعي شڪارپور ۾ ٿي. پاڻ ڪهنه مشق شاعر ۽ اديب ٿي گذريو آهي.

نثار بزمي سنڌي فائينل، مئٽرڪ ۽ اديب فاضل جا امتحان پاس ڪيا. 1938ع ۾ پرائمري ماسٽر ٿيو، 1954ع ۾ تهذيبي پاس ڪري تهذيب ٿيو، ليڪن شاعري جي شوق اهڙو ته اچي سوگهر ڪيس جو ڪابه سرڪاري نوڪري باقاعدي سان ڪري نه سگهيو. آخر 1965ع ۾ نوڪري ڇڏي خانگي ڌنڌو اختيار ڪيائين.

نثار بزمي يارهن سالن جي عمر ۾ شاعري ڪرڻ جي شروعات ڳوٺ جي هڪ هندو دوست ڀڳوانداس جي محبت ۾ موهجي ڪئي، ويتر جوان و قت جو سدا بهار راڳي ماسٽر چندر سان سندس منهن ميلو ٿيو ته، ڄڻ باهه تي ڳاسليت جا چنڊا پيا. سندس پهريون شعر ان وقت جي فلمي رسالي ”فلم نيز“ ۾ شايع ٿيو، جيڪو انهيءَ زماني جي خوبصورت اداڪاره نسيم جي تعريف ۾ هو.

پاڪستان ٺهڻ کان پوءِ جڏهن نثار بزمي جو محبوب ڀڳوانداس 1948ع ۾ سنڌ مان لڏي وڃي ڀارت جي شهر جيلپور ۾ رهيو، تڏهن هن جي جدائي ۾

نثار بزمي هڪ ڪلام ٺاهيو ”ڀڳا ڌار ڳيرا اڏاڻا هليا ويا“ اهو ڪلام تمام گهڻو مشهور ٿيو. سنڌ جي اهڙي ڪا وسندي يا اهڙو ڪو واهڻ يا شهر نه هو. جتي اهو ڪلام ڳايو نه ويو هجي.

نثار بزمي شاعريءَ جي هر صنف تي لکيو آهي. ڪلاسيڪل شاعري سان گڏوگڏ سندس عوامي گيت گهڻو مشهور آهن. مولود جو پڻ سٺو شاعر هو. سنڌي فلمن ”البيلي“ ۽ ”سنڌڙي تان صدقي“ لاءِ به گيت لکيائين سندس ڪلام ريڊيو پاڪستان نان به نشر ٿيندو آهي ۽ راڳ رنگ جي هر محفل ۾ پڻ نهايت شوق سان ڳايو وڃي ٿو. گذريل اڌ صدي ۾ شايع ٿيندڙ مشڪل ڪو اهڙو ادبي رسالو هجي، جنهن ۾ بزمي صاحب جو ڪلام شايع ٿيو نه هجي. ان کان سواءِ سندس نظم گذريل تيهن سالن کان نصابي ڪتابن ۾ به استعمال ٿي رهيا آهن. سندس شاعري جا ڪجهه مجموعا ورهاڱي کان اڳ به ڇپيا هئا، جيڪي اڄ ان لپ آهن. بهر حال ورهاڱي کان پوءِ سندس جيڪي شعري مجموعا ڇپيا، انهن ۾، سنڌڙي، وڃن وراڪا، ڏکڻ آءِ ڏڏي، عشق نه ڀڄي ذات، تاجدار حرمر ۽ ٻول نثار بزميءَ جا، شامل آهن.

نثار بزمي نظم سان گڏ نثر ۾ ڊراما، افسانا ۽ مضمون به لکيا. نثر ۾ سندس ٻه ڪتاب ”بيداري“ (ڊرامو) ۽ ”غريبن جي آه“ (ڊرامو) ڇپيل آهن. ان کان سواءِ کيس موسيقي جي پڻ سٺي ڄاڻ هئي، پاڻ سٺو ڳائي ۽ وڃائي سگهندو هو. سازن ۾ هار مونيمر، بينجو ۽ ستار وڃائڻ ڄاڻندو هو. موسيقي جي سکيا هن خانصاحب الهڏني نوناري کان حاصل ڪئي هئي. پاڻ پنهنجي اندر نرالو مزاج رکندو هو. سندس وابستگي فقيرائن ٽولن سان به رهي، جن جي صحبت ۾ ساري پاڪستان جو سير سفر ڪيائين.

نثار بزمي فالج جي حملي کان پوءِ ڳچ عرصو بيماري جي بستري تي داخل رهيو. آخر 7- جولاءِ 2000ع تي هيءُ مهان عوامي شاعر پنهنجي اباڻي ڳوٺ ۾ انتقال ڪري ويو. کيس مرزا پور ۾ پير سليم شاهه جي درگاهه جي ڀرسان دفنايو ويو. سندس شاعريءَ جو نمونو هيٺ ڏجي ٿو.

خدا ڪري ته صنم خوش هجين بهار هجين
اسان جا ڀاڳ اسان سان تون برقرار هجين
وري نه تنهنجي ملڻ لاءِ واجهه ڪي وجهبا
نه ڪڇبو ”بزمي“ تون ڪنهن جو به توڙي يار هجين.

نجف علي شاه "ڪمتر" نقوي

سيد نجف علي شاه "ڪمتر" نقوي ولد حسين علي شاه جهانيان پوتو 21- اپريل 1923ع ٿنبو جهانيان، حيدرآباد ۾ پيدا ٿيو. پاڻ شاعر ۽ اديب هو. سيد نجف علي شاه "ڪمتر" نقوي جا وڏا اصل موجوده ملڪ ازبڪستان جي شهر بخارا جا هئا. بر صغير ۾ هن خاندان جو پهريون شخص سيد شير شاه جلال قطب جمال اڄ شريف ۾ اچي آباد ٿيو. سندس اولاد مان هڪ شاخ سنڌ ۾ اچي رهي، جيڪا مخدوم جهانيان جي نالي جي مناسبت سان "جهانيان پوٽا" جي نالي سان مشهور ٿي. هن خاندان ۾ ڪيتريون اهم شخصيتون پيدا ٿيون آهن. هن معزز گهراڻي جي فرد سيد نجف علي جي تعليم و تربيت نهايت پاڪيزه ماحول ۾ ٿي. حيدرآباد جي مختلف اسڪولن ۾ سنڌي، اردو، فارسي، عربي ۽ انگريزيءَ ۾ تعليم حاصل ڪيائين. ننڍي عمر ۾ ئي ساري گهر جو بار مٿس اچي پيو. جنهنڪري با حوصله ۽ باهمت ٿي برداشت ڪيائين.

شاه صاحب ڪجهه عرصو بيماريءَ جي بستري تي گذاريو، جنهن دوران هن مختلف ڪتابن جو مطالعو جاري رکيو، جنهن سبب کيس ادب سان دلچسپي پيدا ٿي پئي ۽ شاعري ڪرڻ شروع ڪيائين. ابتدا ۾ سندس تخلص "نجف" هوندو هو، جنهنڪري بعد ۾ بدلائي "ڪمتر" ڪيائين. سندس ڪلام معنيٰ جي لحاظ کان ڏاڍو ميناج وارو ۽ پيارو آهي. زبان جي صحت ۽ سلاست قابل رشڪ آهي.

نقوي صاحب لطيف سائين تي پڻ ڪجهه عرصو ڪم ڪيو آهي. ڪتاب "ٻاروچي ٻولي" لطيفيات تي نثر ۾ لکيل سندس مشهور ڪتاب آهي. ان کان علاوه سندس لکڻيون مهراڻ ۽ ڪنهن ٻئي هڪ اڌ رسالي ۾ ڇپيل آهن.

شاه صاحب زراعت جو ماهر هوندو هو. طريقت ۾ پاڻ پنهنجي ڇاچي هادي بخش شاه "مسڪين" جي هٿ تي بيعت ڪيل هئس. پاڻ 13- سيپٽمبر 1984ع تي وفات ڪري ويو. سندس هڪ قطعو نموني طرز هيٺ ڏجي ٿو.

حال ڪريان اظهار خدايا رات وڃي ٿي جلد گذرندي
آه ڊگهي گفـتار خدايا رات وڃي ٿي جلد گذرندي
هاڻ تصور فرقت وارو دل ڪي ڪري ٿو پاره پاره
وقت ڪي ڪجهه بيهار خدايا رات وڃي ٿي جلد گذرندي.

نجم عباسي

ڊاڪٽر نجم الدين ولد الله آندو خان عباسي 18- آڪٽوبر 1927ع تي خانواڻ، ضلعي نوشهري فيروز ۾ اڪيون ڪوليون. پاڻ مايا ناز ڪهاڻيڪار، ناول نگار ۽ مضمون نويس ٿي گذريو آهي.

ڊاڪٽر نجم عباسي مئٽرڪ 1946ع ۾ نواب شاھ مان، انٽر 1948ع ۾ ڪراچي مان ۽ ايس - بي - بي - ايس 1953ع ۾ ڊاؤ ميڊيڪل ڪاليج ڪراچيءَ ۾ پاس ڪري، ڇهه سال سرڪاري نوڪري ڪئي ۽ پوءِ 1959ع کان حيدرآباد شهر ۾ خانگي اسپتال هلائڻ شروع ڪيائين.

نجم عباسي پنهنجي ادبي جيون جي شروعات اسڪول واري زماني کان 1941ع ۾ شاعريءَ سان ڪئي ۽ 1948ع تائين هڪ سئو کان وڌيڪ شعر لکيائين، جن مان ڪي شعر ان زماني جي ڪن اخبارن ۽ رسالن ۾ به ڇپيا هئا، پر پوءِ سندس سمورو توجه صرف نثر ڏانهن رهيو ۽ پاڻ ڪهاڻيڪار بنجي اڀريو. هن پهرين ڪهاڻي 1944ع ۾ لکي ۽ ان کان اڳ هن هڪ ناول ”عشق جي راه اثاڳي“ نالي سان لکيو.

نجم عباسي سنڌي ڪهاڻيءَ جي اڌ صديءَ جي چئن تاريخ هو. پاڻ سنڌ جو اهو ڪهاڻيڪار هو، جنهن ٻن کان وڌيڪ نسلن کي ڏٺو. ورهاڱي کان اڳ، ورهاڱي وارو وقت ۽ ورهاڱي کان پوءِ واري دؤر جو هو اڪين ڏٺو شاهد هو. هن پنهنجي مشاهدي ۽ تجربي جي بنياد تي پنهنجي ڪهاڻين ۾ سنڌ جي شهرن، ڳوٺن ۽ اتان جي ماحول ۽ حالت جو جيڪو نقشو ڇڏيو آهي، اهو بي مثال به آهي ته بي باڪ به. هن نه صرف پنهنجي وطن جي مسئلن کي پيش ڪيو آهي، بلڪه ٻين الاقوامي موضوعات تي به ڪيتريون ئي ڪهاڻيون لکيون آهن. هن جي ڪهاڻين ۾ عام ماڻهن جي زندگي، سماجي ريتن رسمن، غريبن ۽ مسڪينن جي احساسن ۽ امنگن ۽ مظلومن جي آهن ۽ دانهن ۽ ظالمن جي ڏاڍاين جو ذڪر آهي.

ڊاڪٽر نجم عباسي ويهين صدي جو اهو اديب هو، جنهن نئين نسل کي اُتساه بخشيو، پاڻ هن صدي جو سڀ کان وڌيڪ پڙهيو ويندڙ ڪهاڻيڪار آهي. کيس ”عوامي ڪهاڻيڪار“ جي لقب سان ياد ڪيو وڃي ٿو. هن سنڌي ادب کي نه رڳو ڪيترا سٺا پڙهندڙ ڏنا، پر ڪيترن نوجوانن سندس لکڻين مان اُتساه وٺي لکڻ شروع ڪيو. ان حوالي سان هن سنڌي ادب کي نوان ڪهاڻيڪار به ڏنا.

نجم عباسي 350 کان وڌيڪ ڪهاڻيون لکيون. سندس مختلف موضوعن يعني ڪهاڻين، ناولن، ترجمن ۽ مضمونن جا 30 ڪتاب ڇپيل آهن، جڏهن ته اڃا ڪجهه ان ڇپيل مواد به سندس پرنٽيڊن وٽ موجود آهي. سندس

ڇپيل ڪتابن جا ڪجهه نالا هن ريت آهن.

طوفان جي تمنا (ڪهاڻيون- 1969ع- سنڌ الاهي ۽ رائيٽرس گلڊ طرفان انعام يا آفت)- پٿر تي ليڪو (ڪهاڻيون- 1973ع)- ڳاڙهو لالٽين (ناول - ترجمو- 1974ع)- ايڏو سور سهي (ڪهاڻيون- 1978ع) - مون پڻ ڳايو هو (شاعري- 1979ع)- سورج هوندي مرجھايل (ڪهاڻيون- 1982ع)- للڪار (ڪهاڻيون- 1983ع)- پيار ڪهاڻي (ناول- 1984ع)- بلنديون (ناول - 1984ع)- پروفيسر (ڪهاڻيون- 1984ع)- ڪهاڻيءَ جو قافلو (تنقيد- 1986ع)- گانڌي (جيون ڪهاڻي - ترجمو- 1987ع)- تصوف جي چير ڦاڙ (مضمون- 1987ع)- تلاش (ناول- 1987ع)- مٿي سنڌ سڪار (ڪهاڻيون- 1988ع)- لينن جي انقلابي ڪهاڻي (ناول- ترجمو- 1989ع)- اوچا ڳاٽ پهاڙن جا (ڪهاڻيون / انٽرويو- 1993ع. وغيره.

ڊاڪٽر نجم عباسي تي زندگيءَ جي آخري حصي ۾ ٻن خطرناڪ بيمارين اڌ رنگ ۽ دمي (سهڪي) حملو ڪيو، جن جي وگهي 25- آڪٽوبر 1995ع تي سندس زندگيءَ جو ڏيئو اجهامي ويو.

نجي الله شاھ راشدي

علامہ سيد نجي الله شاھ ولد سيد نور الحق شاھ راشدي 26- جون 1893ع تي ڳوٺ نور آباد لڳ وڳن تعلقي وارھ، ضلعي لاڙڪاڻي ۾ تولد ٿيو. پاڻ پنهنجي دؤر جو هڪ مڃيل عالمِ دين، اهل دل ڊرويش ۽ شاعر هو.

علامہ نجي الله شاھ جو تعلق جيئن ته سنڌ جي مشهور علمي، ادبي ۽ مذهبي ”راشدي“ خاندان سان هو، انڪري سندس پرورش به ديني ماحول ۾ ٿي. پاڻ مختلف هنڌن تي مختلف عالمن کان تعليم حاصل ڪندو رهيو. تعليم پوري ڪرڻ کان پوءِ پاڻ ٽي سال پوري هندستان جو تعليمي دورو ڪري اتان جي ديني مدرسن، علمي مرڪزن ۽ درگاهن تي وڃي مشهور عالمن ۽ سجاده نشين سان ملاقاتون ڪري ديني ۽ علمي ڄاڻ حاصل ڪندو رهيو. سفر تان واپس اچي پنهنجي ڳوٺ ۾ هڪ عاليشان مدرسو کوليائين، جنهن ۾ ناميارا عالم درس ڏيندا رهيا.

راشدي صاحب کي ڪتابن گڏ ڪرڻ ۽ پڙهڻ جو ڏاڍو شوق هو. سندس ڪتبخاني ۾ ڪيترائي اڳاتا نسخا هئا، جن ۾ سن 737ھ جو لکيل ”مشڪوات شريف“ ۽ سن 1223ھ جو لکيل ”حزینت الروایت شرح شرح وقایہ“ جو اهو نسخو شامل آهي، جنهن لاءِ چيو وڃي ٿو ته، اهو دنيا جو واحد قلمي نسخو آهي، جنهن تي وڏن وڏن عالمن ۽ بزرگن جا حاشيا لکيل آهن.

راشدي صاحب 60 سال مطالعي ۾ صرف ڪيا، ڪجهه ڪتاب به لکيا اٿس، جيڪي سڀ قلمي آهن. پاڻ سنڌي، اردو، ۽ فارسي زبانن جو سٺو شاعر به هو. فارسي ۾ ”عديم النظر“ ۽ سنڌي ۾ ”فقيده المثل“ نالي سان شاعريءَ جا مجموعا ڇڏيا اٿس، جن ۾ سندس شاعريءَ سان گڏ ٻين شاعرن جي شاعري به موجود آهي. پاڻ تحريڪ خلافت جو اهم ڪارڪن به رهيو.

علامه سيد نجي الله شاھ راشدي پنهنجي ساري حياتي خدا پروري، سنت رسول ص، غريب نوازي ۽ مهمان نوازيءَ ۾ گذاري، 31 جنوري 1984ع تي انتقال ڪري ويو. سندس ڪلام جو نمونو هيٺ ڏجي ٿو.

جانب هن جهمان ۾ سمجھي هل سڀاڻا
انڌن جان وڃي اوچتو متان ڪه پوين ڪاڻا
لائق انھسيءَ لسوءِ ۾ رلي ويسا راڻا
ڪيئي اڀرندي اٿلي پيا ڪي ڪونڌر ڪوماڻا

نذير قاضي

پروفيسر نذير احمد ولد محمد قاسم قاضي 9- فيبروري 1940ع تي موري شهر ۾ پيدا ٿيو. پاڻ سٺو ڪهاڻيڪار، شاعر ۽ اديب آهي.

نذير قاضي بي-اي 1960ع ۾ پاس ڪئي ۽ پوءِ ايم-اي (جنرل هسٽري) 1963ع ۾، ايم-اي (پوليٽيڪل سائنس) 1967ع ۾ ۽ ايم-اي (انگريزي) 1969ع ۾ پاس ڪئي. پاڻ 1956ع ۾ اتحاد مقرر ٿيو ۽ 1963ع ۾ ليڪچرار ٿيو، جتان ترقي ڪري پروفيسر جي عهدي تي پهتو، ڪجهه وقت گورنمينٽ سچل سرمست آرٽس ڪاليج حيدرآباد جو پرنسپال به رهيو.

قاضي صاحب لکڻ جي شروعات 1957ع ۾ هڪ روسي ڪهاڻي جي ترجمي سان ڪئي. سندس پهرين طبع زاد ڪهاڻي ”پڪر“ هئي. سندس شايع ٿيل ڪهاڻين ۾ روحي، پڪر، واليون ۽ بڪي اهم آهن، جن مان ”بڪي“ کي قلم گهڻي مڃتا ملي ۽ اها ڪهاڻي سنڌي ننڍين ڪهاڻين جي صف ۾ مڃيل ڪهاڻي ليکي وڃي ٿي. سندس ڪهاڻين ۾ ڪردارن جي امنگي، احساسن ۽ محرومين کي پرپور انداز سان پيش ڪيو ويو آهي. سادي ۽ سباجهڙي ٻولي، نهايت ٿورا لفظ ۽ مقصد جي مڪمل پهچ سندس ڪهاڻين جي خوبي آهي. ان کان علاوه سندس ڪيترائي مضمون مختلف اخبارن ۾ ڇپجي چڪا آهن، جيڪي سياسي، سماجي، ادبي ۽ بين الاقوامي تعلقن جي موضوعن تي لکيل آهن.

نذير قاضي ڪيترن ادبي ۽ علمي ادارن جو باني پڻ آهي. 1962ع ۾ ”بزم قاسم“ نالي سان هڪ ادارو قائم ڪيائين، جنهن پاران ڪيترائي ادبي

ميڙاڪا ۽ مشاعرا ڪرايا ويا. موري شهر ۾ ”ساڃاهه ڪلچرل فورم“ جو پڻ بنياد وڌو، جنهن پاران ڪجهه ڪتابن جون مهورتون ٿيون ۽ ڪجهه اديبن، شاعرن ۽ ناول نگارن سان شامون ملهائون ويون. موري شهر ۾ ”باک پبليڪيشن“ قائم ڪري ”باک“ جا ڇهه معياري پرچا شايع ڪرايائين. پاڻ ايڊيوڪيشنل سوسائٽي موري جو پڻ باني آهي، جنهن طرفان آرٽس ڪاليج مورو قائم ڪيو ويو، جيڪو اڄ گورنمينٽ مهران ڊگري ڪاليج جي صورت ۾ موجود آهي. ”مهران ڪلچرل سوسائٽي مورو“ به سندس قائم ڪيل آهي، جنهنجو پاڻ جنرل سيڪريٽري آهي. هن اداري طرفان ڪجهه ڪتاب ڇپرايا ويا آهن. هن صاحب 1956ع کان 1961ع تائين واري عرصي ۾ نواب شاھ جي ٻين اديبن ۽ شاعرن سان گڏ ترقي پسنديءَ جي تحريڪ ۾ پڻ ڀرپور حصو ورتو.

نذير قاضي هڪ سٺو شاعر به آهي، سندس شاعري پڪي، پختي ۽ معياري آهي. سندس مزاحيه شاعري عبرت اخبار جي ڪالم ”نظري خوش گذري“ ۾ 63-1962ع دوران ”ن-ق پاھوڙو“ جي تخلص سان شايع ٿيندي هئي. هن وائي، غزل، آزاد نظم، ٽيڙو، چؤسٽا ۽ ٻين صنفن تي طبع آزمائي ڪئي آهي، سندس شاعريءَ جو نمونو هيٺ ڏجي ٿو:

ماڻهو تنهنجي ملڪ جا سڀتيا ۽ سڄا
اچي ڪٿان اوچتو اڻ ڪاڪيا اڃا
سيد سندن سار لهج لال لطيف تون.

نسيم کرل

نسيم احمد ولد حاجي عبدالڪريم کرل 29- جون 1939ع تي ڳوٺ کرل تعلقي گمبٽ ضلعي خيرپور ميرس ۾ پيدا ٿيو. پاڻ مشهور ڪهاڻيڪار ٿي گذريو آهي.

نسيم کرل خيرپور ضلعي جو وڏو زميندار هو، تعليمي لحاظ کان بي-اي ۽ ايل-ايل-بي پاس هو.

ادبي حوالي سان چوڻيءَ جو ڪهاڻيڪار هو، هن سنڌي افساني کي نئون موڙ، نئون لهجو، نئون فڪر ۽ نئون اسلوب عطا ڪيو. جيئن ته پاڻ مٿئين طبقي سان تعلق رکندو هو، تنهن ڪري هن سندس طبقي کي تمام وجهڙائي کان ڏٺو ۽ ان سماج ۾ جيڪا گندگي ۽ برائي ڏٺائين، ان کي خوبصورت لفظن جو روپ ڏئي پٿري پٽ نروار ڪيائين. سندس ڪهاڻيون گهڻو ڪري ڳوٺاڻي ماحول جي باري ۾ آهن، ۽ ٻولي به نيٺ ڳوٺاڻي رنگ ۾ استعمال ڪئي اٿس. ٽانگي وارن جي ٻولي، چورن جي ڪچهري، پوليس وارن جو انداز وغيره اهڙي نموني سان

استعمال ڪيو اٿس جو پڙهندڙ ائين محسوس ڪري ٿو ته ڄڻ نسيم پاڻ به انهيءَ واقعي جو ڪو حصو هو.

نسيم ڪرل جي لکيل ڪهاڻين ۾ ”پهرين مراد“ ۽ ”ڪافر“ مقبول ڪهاڻيون آهن. سندس ڇپيل ڪهاڻين جا مجموعا هن ريت آهن.

شبنم شبنم ڪنول ڪنول (1966ع)، اڪيون آرسيون (1968ع)، ڪڙندا ڪٽتھار (1968ع)، چوٽيهن در (1973ع) ۽، ڊمي (ڪهاڻيون ۽ مضمون وغيره)

انهن ڪتابن کان علاوه ڪرل صاحب ڪيترائي مضمون، خاڪا ۽ ڪالم پڻ لکيا. پاڻ اوچتوئي اوچتو 14- جولاءِ 1978ع تي پنهنجو وسندو ويڙهو ڇڏي، برباڻان ۾ مٽي ماءُ جي آغوش ۾ وڃي ابدي نند ستو، مشهور شاعر شعبان بخت جڏهن هن کي بيوقتو ويندي ڏٺو ته سندس قلم جي نوڪ مان هيٺيون سٽون نروار ٿيون:

هن کي ويڙهو نه هو پر هليو ٿي ويو
سوز ۽ سک وارو پيو پڻ وساڻو ڏيئرو.

”نشتر“ ناٿن شاهي

غازي خان ”نشتر“ ناٿن شاهي ولد بالو خان لغاري 15- مارچ 1929ع تي ڳوٺ بهاري تعلقي خيرپور ناٿن شاه ضلعي دادو ۾ پيدا ٿيو. پاڻ موجوده دؤر جي سٺن شاعرن مان هڪ آهي.

”نشتر“ ناٿن شاهي انٽر آرٽس پاس ڪرڻ کان پوءِ استاد جهڙو مقصدس پشو اختيار ڪيو. بعد ۾ هن خانگي طور ايم- اي تائين تعليم حاصل ڪئي، هن 31- ڊسمبر 1981ع تي نوڪريءَ مان رٽائر ڪيو ۽ ڳوٺ کي الوداع چئي خيرپور ناٿن شاه شهر ۾ زندگي گذاري رهيو آهي.

”نشتر“ ناٿن شاهي سن 1948ع کان مولوي عبدالله ”اثر“ جي استادي ۾ موزون شاعري لکڻ جي شروعات ڪئي ۽ پوءِ آهسته آهسته سندس فن ۾ پختگي ۽ شيريني پيدا ٿيندي رهي ۽ هن وقت شاعري ۾ سٺو مقام رکي ٿو ۽ سنڌ جي استاد شاعرن ۾ شمار ٿئي ٿو. هن هر صنف تي لکيو آهي. سندس ڪلام هر اخبار ۽ رسالي ۾ ڇپيل نظر اچي ٿو، خاص ڪري مهراڻ رسالي سان سندس گهڻو پيار آهي. سندس مادري زبان سرائڪي آهي، ان ڪري سرائڪي زبان ۾ ڪافي ڪلام چيو اٿس. نئين زندگي ۾ سندس ڪافي سارو سرائڪي ڪلام ڇپيو آهي. کيس شعر پڙهڻ جو پڻ وڻندڙ ڍنگ آهي. پاڻ سڄي سنڌ ۾ مشاعرن ۾ شرڪت ڪري نهايت پر لطف انداز سان محفل کي گرمائيندو آهي. ڪافي نون شاعرن جي رهنمائي پڻ ڪندو رهي ٿو. ”بزم طالب الموليٰ“ شاخ

خيرپور ناٿن شاھ ۽ ”جمعيت الشعراء سنڌ“ سان بہ سندس وابستگي رهي آهي. نموني طور سندس شاعري مان هڪ رباعي هيٺ ڏجي ٿي.

نسازش جي طريقي سان گهرايا وياسين
 ويهاري ڪچهري ۾ اٿاريا وياسين
 ايڏو ته اچي بار ٿياسين ”نشتري“
 جو ڏوهه نڪسو ڏوهه تڙايا وياسين.

نصرت حاجي عبدالله هارون، بيگم

بيگم نصرت حاجي عبدالله هارون جي ولادت 9- فيبروري 1896ع تي عراق جي شهر ڪرمان شاھ ۾ ٿي، سنڌ جي تاريخ ۾ سندس ڪيل سماجي ۽ سياسي خدمتون هميشه ياد رهنديون.

بيگم نصرت حاجي عبدالله هارون ماءُ جي طرف کان صفوي حڪمرانن ۽ پيءُ جي طرف کان مغل بادشاهن جي خاندان مان هئي. سندس پڙ ڏاڏو مرزا ناظم شاھ مغلن جي آخري حڪمران بهادر شاھ ظفر جو پيءُ هو. سندس والد مرزا نياز علي خان عرف ڊاڪٽر حاجي هندستان مان لڏي وڃي ايران جي شهر اصفهان ۾ آباد ٿيو ۽ پوءِ 1911ع ۾ اچي ڪراچي رهيو.

بيگم نصرت فارسي ۽ انگريزي تعليم حاصل ڪري ڊفرن اسپتال ۾ نرسنگ جو ڪم سکيو ۽ 13- نومبر 1913ع تي سندس شادي سنڌ جي عظيم سياستدان حاجي عبدالله هارون سان ٿي. پاڻ حاجي عبدالله هارون جي ٽيون نمبر زال هئي. هن پنهنجي عظيم مڙس جو هر موڙ تي پرپور ساٿ ڏنو ۽ سندس ٻانهن پيلي ٿي رهي. سياسي توڙي سماجي خدمتن ۾ ساڻس برابر جي شريڪ رهي. پاڻ اڪثر سياسي پروگرامن ۽ ڪانفرنسن ۾ حاجي عبدالله هارون سان گڏ شامل ٿيندي رهي. سندس ڪوشش سان 1929ع ۾ ڪراچي ۾ ”انجمن اصلاح الحواتين اسلام“ نالي هڪ جماعت ٺهي، جيڪا سالن جا سال عورت ذات جي فلاح ۽ بهبود لاءِ ڪم ڪندي رهي. ان کان سواءِ بيگم صاحبہ ڪيترن ئي سماجي، مذهبي ۽ سياسي تنظيمن سان وابسته رهي ۽ انهن جي مالي مدد ڪئي. 1942ع ۾ مڙس جي وفات کان پوءِ بہ سياسي ميدان خالي نہ ڇڏيائين، بلڪ تحريڪ پاڪستان ۾ پرپور حصو ورتائين.

بيگم صاحبہ جي خدمتن جو اعتراف پنهنجن سان گڏ پراون بہ ڪيو. مڃتا طور 1937ع ۾ ڪراچي جي ”وي- اين ڪنينا مهاو ديال“ جي مرڪزي حال تي نالو ”نصرت حال“ رکيو ويو. دهلي جي دريا گنج محلي ۾ سندس نالي پٺيان ”ايوان نصرت“ قائم ڪيو ويو. ليڊي نصرت عبدالله هارون 26- مارچ 1974ع تي ڪراچي ۾ انتقال ڪري وئي.

نصير فقير جلالاڻي

نصير محمد فقير ولد سلطان خان جلالاڻي 1840ع ۾ ڳوٺ جلالاڻي ضلعي خيرپور ميرس ۾ پيدا ٿيو. پاڻ مشهور صوفي شاعر ۽ بزرگ ٿي گذريو آهي. نصير محمد فقير جا وڏا جهوڪ شريف جا مريد هئا. فقير صاحب جي ولادت کان گهڻو اڳ سندس ڳوٺ ۾ جڏهن صادق شاه آيو، ته ان فرمايو هو ته ”هت اسان کي هڪ ڳانڌو گذري جي خوشبوءِ اچي ٿي، جو اسان کان پوءِ فقراءَ جي سڪ لاهيندو.“ فقير صاحب جي ولادت بعد وري جڏهن شهنشاه پير محمد زاهد عرف وسڻ شاه آيو ته ان کيس جهولي ۾ جهلي فرمايو ته ”نصير پر اڪسير ڄمندي ئي ڄام آهي.“

نصير فقير جڏهن هوش سنڀاليو ته درگاه جهوڪ شريف جي ان وقت جي سجاده نشين عبدالستار شاه جو وڃي مريد ٿيو ۽ کانئس روحاني فيض حاصل ڪندو رهيو. ان کان سواءِ هادي حسن شاه جيلاني ۽ داتا فيض درياه شاه انباه واري کان به دعائون حاصل ڪيائين.

فقير صاحب وڏو فيض جو درياه هو، هزارن جي تعداد ۾ هندو ۽ مسلمان سندس مريد ٿيا. هو روزي نماز جو سخت پابند هو. سمورو وقت پنهنجي مريدن سان روحاني رهاڻ ڪندو هو.

سندس ڪجهه قول هيٺ ڏجن ٿا، جيڪي ڏاڍا نصيحت پريا آهن.

فقير اهو جنهن ڏني رب ياد پوي، فقير وٽ وڃڻ رحمت ۽ دنيا جي ماڻهو وٽ وڃڻ ضلالت آهي.

ننڍ جي خريداري ڇڏي جاڳڻ جو وڻج ڪريو ته اڳيان قبر روشن ٿئي ۽ مالڪ به پنهنجو ڪن.

جنهن دل کي دوست ياد آهي، سا دل آباد آهي، بيدردِي دل ڪڍڻي جيان نه مرد نه عورت آهي.

هي حياتي ساعت آهي، گذريل وقت وساري هاڻي همت ڪريو. جن همت ڪئي تن حق ڏنو ٻيا نيست نابود ٿيا نادان.

نصير فقير جلالاڻي صوفي شاعريءَ جي حوالي سان به گهڻو مشهور آهي. سندس ڪافيون سڄي سنڌ ۾ مشهور آهن. پاڻ ڊگهي ڄمار مائي 16- ڊسمبر 1960ع تي وفات ڪري ويو. سندس روضو 1965ع ۾ تيار ٿيو، جتي ڏهن مهيني جي 27 تاريخ تائين تي راتيون فقير اڻو ميلو لڳندو آهي. سندس ڪافي جو نمونو هيٺ ڏسندا.

جڏهن پيٽم جامر وحدت جو وجود جو ترڪ تڏهن ٿيڙو
صحيح ڪيمر سير هيءُ سارو ماري انا الحق سندو نعارو
وڃائي وره جو وارو صدق تنهن تاب جو ٿيڙو.

نصير مرزا

نصير علي بيگ ولد ناصر علي بيگ مرزا 20- جولاءِ 1956ع تي تنڊي
نوڙهي حيدرآباد ۾ ڄائو. پاڻ مشهور شاعر، اديب ۽ براد ڪاسٽر آهي.
نصير مرزا ايدر- اي (صحافت) 1980ع ۽ ايمر- اي (سنڌي) 1985ع
۾ سنڌ يونيورسٽي ڄامشورو مان ڪئي. پاڻ پهريان هڪ هاءِ اسڪول ۾ استاد
مقرر ٿيو، پوءِ پبليڪيشن آفيسر ۽ هن وقت ريڊيو پاڪستان حيدرآباد تي سينئر
پروڊيوسر آهي.

نصير مرزا جو تعلق سنڌ جي ان ”ميرزا“ گهراڻي سان آهي، جنهن
گذريل اٽڪل ٻن صدين کان وقت بوقت اهڙا املهه ماڻڪ پيدا ٿيا آهن، جن
سنڌ جي سياسي، سماجي ۽ ادبي تاريخ ۾ قابل فخر ڪردار ادا ڪيو آهي.
نصيرمرزا اڪيچار خوبين جو مالڪ آهي. پاڻ پلورڙ شاعر، سڄاڻ
ليکڪ، محنتي پروڊيوسر، ڪامياب اسٽيج ڪمپيئر ۽ انهن سڀني کان وڌيڪ
هڪ محبتي ماڻهو آهي.

پاڻ 1983ع کان ريڊيو پاڪستان سان پروڊيوسر جي حيثيت سان
لاڳاپيل آهي. هو پنهنجي پيشي ۽ ٻوليءَ سان سڄاڻيءَ جو ثبوت ڏيندي ريڊيو
تان لاتعداد علمي، ادبي، ثقافتي ۽ تفريحي پروگرام پيش ڪري چڪو آهي،
ڪيترائي فنڪار متعارف ڪرايا اٿس. نون فنڪارن جي حوصله افزائي ڪندو
رهي ٿو. کيس موسيقي بابت سٺي ڄاڻ آهي، هن موسيقي واري شعبي ۾ رهي
مختلف فنڪارن جي آواز ۾ ڪيترائي گيت، غزل، ڪافيون، ڪلام وغيره رڪارڊ
ڪيا آهن. جن کي قلمر گهڻو پسند ڪيو ويو آهي.

هڪ ليکڪ جي حوالي سان نصير صاحب جو قلمر ڏاڍو تيز ۽ پر تاثير
آهي. هن خوبصورت شعرن سان گڏ نثر ۾ ڪيترائي مضمون، مقالا، تاثر،
مهاڳ، تبصرا وغيره لکيا آهن، ڪجهه اهم شخصيتن کان انٽرويو به ورتا اٿس.
سندس اٺ نو ڪتاب پڻ ڇپيل آهن. سندس لکڻيون سڀني نالي وارن رسالن ۽
اخبارن ۾ ٽڙيل پکڙيل آهن.

نصير مرزا وٽ ڪمپيئرنگ جو فن به ڪمال جو آهي، سندس گفتگو ۽
انداز بيان هر دل کي موهيو وجهي، پاڻ جڏهن اسٽيج تي پنهنجي مٿر آواز ۽
منڙي لهجي ۾ سهڻن لفظن جي مالها پوئڻ شروع ڪندو آهي، ته سندس انداز

بيان جو جادو محفل ۾ موجود هر دل ۽ ذهن تي حاوي ٿيو وڃي. اهو ئي سبب آهي جو کيس ”اسٽيج جو شهزادو“ چيو ويندو آهي.

نصير مرزا نهايت سنجيده، صاف گو، واعدي جو سچو، ملنسار ۽ کل مک انسان آهي. وٽس لڙي وڃبو ته ڪوڙ ساري محبت ۽ عزت ملندي، هوان واقف سان به هڪ پراڻي دوست وانگر پيش ايندو آهي. سچ پچ ته (نصير مرزا ڪڙن سڏايو).

مرزا صاحب هيٺيان ڪتاب تصنيف ۽ تاليف ڪيا آهن:

ڌرتيءَ جا تارا (پراڻي شاعري-1979ع)- خوشبوءِ جي سنگ سنگ (شعري مجموعو-1980ع)- سفر من اندر - اچو پکي واڌ ۾ (حفيظ شيخ جون ڪهاڻيون - مرتب-1987ع)- نادر بيگ مرزا جون ڪهاڻيون (مرتب-1992ع)- ڌرتي سارو ديس (مرتب- منتخب افسانا)- سڌ پڌو (مرتب-1993ع)- سامي سج وڙاءُ (مرتب- شيخ اياز بابت تحريرون-1998ع)- انڪان سواءِ سندس ترتيب ڏنل هڪ ڪتاب ”چهار چهر پنسا به به پايون“ سنڌي ادبي بورڊ طرفان زير اشاعت آهي، جنهن ۾ ڪنهن چند ”بيوس“ جا ٻاراڻا نظر ڏنل آهن. سندس ٻن ڪتابن ”ڌرتي جا تارا“ کي سنڌ الاچي ۽ نيشنل بوڪ ڪائونسل آف پاڪستان پاران ۽ ”خوشبوءِ جي سنگ سنگ“ کي سنڌ الاچي طرفان ايوارڊ مليل آهن.

نصير مرزا ريڊيو جي مصروفيت جي باوجود سڄي سنڌ ۾ ٿيندڙ ادبي ميڙاڪن ۽ مشاعرن ۾ وڏي پابندي ۽ چاهر سان شامل ٿيندو آهي. پاڻ سنڌي ادبي بورڊ ڄامشورو جو ميمبر پڻ آهي. نموني طور سندس هڪ غزل جا بند هيٺ ڏجن ٿا.

صبح مهراڻ سنڌ اڪڙين ۾ ڪيڏو ڪلياڻ سنڌ اڪڙين ۾
سونهن جا، رنگ جا، خوشبوءِ جا، سڀئي اهڃاڻ سنڌ اڪڙين ۾
مرڪ مڪڙين جان سجائي مک تي لڙڪ چا ڪاڻ سنڌ اڪڙين ۾.

نظام الدين ”ناظم“ چانڊيو

نظام الدين ”ناظم“ ولد مولوي عبدالله ”اثر“ چانڊيو پهرين آگسٽ 1948ع تي ڳوٺ ٻيڙو چانڊيو تعلقي لاڙڪاڻي ۾ پيدا ٿيو. پاڻ مشهور شاعر ۽ اديب ٿي گذريو آهي.

نظام الدين ”ناظم“ پرائمري ۽ قرآن شريف جي تعليم ڳوٺ ۾ حاصل ڪئي، سيڪنڊري تعليم لاءِ گورنمينٽ هائيلٽ سيڪنڊري اسڪول لاڙڪاڻي ۾ داخل ٿيو. مئٽرڪ بعد تعليم کاتي ۾ ڪلارڪ ٿيو. سروس سان گڏ خانگي

طور تعليم به جاري رکيائين، ۽ ايمر-اي، بي-ايد ۽ ايل-ايل-بي جا امتحان پاس ڪيائين. جنوري 1976ع ۾ گورنمينٽ پائلٽ سيڪنڊري هاءِ اسڪول لاڙڪاڻي ۾ استاد مقرر ٿيو، مختلف اسڪولن ۾ رهندي آخر هاءِ اسڪول پيٽرو چانڊيو پهتو.

”ناظم“ صاحب شاعر ابن شاعر هو. ابتدا ۾ ”مفتي“ تخلص استعمال ڪندو هو، پر پوءِ حضرت شاھ آغا سرهندي جي چوڻ تي ”ناظم“ تخلص اختيار ڪيائين. علم عروض جي مطالعي بعد پاڻ مشاعرن ۾ شريڪ ٿيو ۽ شعر جي هر صنف تي طبع آزمائي ڪيائين. خاص ڪري غزل ۽ نعت سندس پسنديدہ صنفون هيون. سندس لکيل نعت ديني مجلسن ۾ مداحي شوق سان پڙهندا آهن. مادہ تاريخ ڪڍڻ ۾ ڪيس وڏي مهارت هئي. پاڻ سنڌي، انگريزي، اردو، سرائڪي ۽ فارسي ٻولين جي ڄاڻ رکنندو هو. پاڻ محبتي، محنتي ۽ لائق انسان هو.

”ناظم“ صاحب نشر ۾ طبع آزمائي ڪئي، شاھ ولي الله رحمہ جي انعامي مقابلي ۾ سندس مضمون پيوغبر آيو. سندس لکيل ٻہ ڪتاب ”اگر مگر“ ۽ ”تاجدار ڪربلا“ شايع ٿيل آهن. مارس ليبلانڪ جي انگريزي ناول ”گولڊ اسٽرين گل“ جو سنڌي ۾ ترجمو ڪيائين، جيڪو قلمي صورت ۾ آهي. ۽ نظم ۾ ”اسرار حيات“ سنڌي غزلن جو مجموعو ۽ ”ڪراچي ڪي اسير“ اردو ۾ مثنوي لکيل اٿس، جيڪي پڻ اڃا قلمي صورت ۾ آهن. نظام الدين ”ناظم“ چانڊيو 8- آگسٽ 1996ع تي وفات ڪري ويو. سندس ڪلام جو نمونو هيٺ ڏجي ٿو:

جهان غم جي عظمت کي نه تو سمجهيو نه مان سمجهيو
وفا سڳ سوز الفت کي نه تو سمجهيو نه مان سمجهيو
متاع زيبست پنهنجو مون لتايو تو لتيو ليڪن
اي سهڻا دل جي دولت کي نه تو سمجهيو نه مان سمجهيو.

نظام ”زائر“

نظام الدين ولد سونهارو خان بليدي پهرين آگسٽ 1944ع تي خيرپور ميرس ۾ ڄائو. پاڻ مشهور شاعر آهي. نظام ”زائر“ مشترڪ 1962ع ۾، انٽر آرٽس 1972ع ۾، بي-اي 1974ع ۾ ۽ ايل-ايل-بي جو امتحان 1976ع ۾ پاس ڪيو. پاڻ خيرپور ميرس ۾ پيشن ۽ باند رائيٽر آهي.

”زائر“ صاحب هڪ پخته ڪلام شاعر آهي. 1973ع کان هيل تائين ”زائر“ جي تخلص سان شاعريءَ جي هر صنف تي لکي چڪو آهي. سندس

ڪلام جو مجموعو ”وڻ وڻ تنهنجو واس“ نالي سان ڇپيل آهي، جيڪو 1982ع ۾ ”سنڌ گريجوئيشن ائسوسيئيشن“ (1) شاخ خيرپور طرفان ڇپيو. شاعري ۾ سندس استاد عطا محمد حامي مرحوم جو.

نظام ”زائر“ جو فن جديد ۽ قديم قدرن جو حامل آهي. هن گيت، وايون ۽ نظم تمام سٺا لکيا آهن. سندس غزل ٻن قسمن جا ملن ٿا. هڪ پهريان غزل، جن ۾ فارسي جواثر رهيو آهي ۽ ٻيو جديد غزل جيڪي هتان جي ماحول مطابق ڇيل آهن. سندس سمورو ڪلام دلنشين ۽ رنگين آهي. پاڻ شاعري ۾ استادانه حيثيت جو مالڪ آهي. سندس ڪلام مختلف رسالن جي زينت بڻجندو رهيو آهي ۽ ريڊيو پاڪستان تان پڻ نشر ٿيندو آهي. پاڻ ريڊيو پاڪستان خيرپور جي ادبي پروگرامن لاءِ اسڪرپٽ لکڻ ۽ ڪمپيئرنگ ڪرڻ جا فرائض پڻ انجام ڏيندو آهي.

شاعريءَ جي حوالي سان مڃتا طور کيس ”اجرڪ آرٽس ڪائونسل“ طرفان ايوارڊ، ”سنڌي اسپيڪرس فورم“ پاران ايوارڊ ۽ ”محمد يوسف شيخ ميموريل ايوارڊ“ مليل آهن.

پاڻ روتري ڪلب خيرپور ۽ سچل سرمست ادبي، ثقافتي سنگت خيرپور سان پڻ لاڳاپيل آهي. سندس شاعريءَ جو غمونو حاضر آهي.

هڪ جهلڪ تنهنجي جنهن ڏٺي هوندي
سا نظر عرش تي پڳي هوندي
سادگيءَ جي ڪري نه مئون ڄاتو
دوستي ۾ به دشمني هوندي.

نظر شاهه، سيد

سيد نظر شاهه ولد سيد خير شاه ڊسمبر 1924ع تي ڳوٺ ڪراڻي لڳ ڪوئيٽا ۾ ڄائو. پاڻ ضلعي نواب شاهه جو معروف زميندار، سياستدان ۽ سماجي خدمتگار ٿي گذريو آهي.

سيد نظر شاهه جا وڏا اصل ۾ ڪوئيٽا جا هئا ۽ پوءِ لڏي اچي سنڌ ۾ آباد ٿيا. هيءُ خاندان اڄ به ڪوئيٽائي سيد جي نالي سان سڏجي ٿو. سيد نظر شاهه جو والد سيد خير شاه وڏي دٻڊي ۽ اثر رسوخ وارو زميندار هو ۽ سياست جي ميدان جو پڻ شهنسوار هو. 57-1956ع ۾ اولهه پاڪستان وزارت ۾ نائب وزير ٿي رهيو. سندس آباد ڪيل ڳوٺ ”خير شاهه“ تعلقي نواب شاهه ۾ سندس يادگار آهي.

(1) معروف سماجي تنظيم ”گريجوئيشن ائسوسيئيشن“ (سگا) سال 1972ع ۾ قائم ٿي.

سيد نظر شاه ابتدائي تعليم حاصل ڪرڻ کان پوءِ نواب شاه جي مشهور تعليمي اداري دي-سي هاء اسڪول ۾ داخل ٿيو، جتان 1941ع ۾ مئٽرڪ جو امتحان پاس ڪيائين. ۽ پوءِ پنهنجي خانداني پيشي زمينداري ۾ لڳي ويو. ڪجهه وقت کان پوءِ سياست ۾ پير پاتائين. پاڻ لوڪلبورڊ نواب شاه جو چيئرمين به ٿي رهيو. 1962ع ۾ اولهه پاڪستان اسيمبلي ۽ 1970ع ۾ سنڌ اسيمبليءَ جو ميمبر چونڊيو. 15- مئي 1981ع تي کيس سنڌ جو وزير براءِ پيلا، روينيو، مواصلات ۽ ورڪس بنايو ويو. 1985ع کان پوءِ پاڻ سياست تان رٽائر ٿي ويو.

شاه صاحب هڪ سٺو سماجي ورڪس به هو. پاڻ علائقي ۾ ڪيترائي سڌاري جا ڪم ڪرايائين. هن نواب شاه جي سول اسپتال جو سڌارو ۽ واڌارو پنهنجي ۽ دوستن جي خرچ سان ڪيو. پاڻ علائقي جي عوام جي سماجي معاشي زندگيءَ ۾ گهري دلچسپي وٺڻ ڪري ڪافي اثر رسوخ رکندو هو. سيد نظر شاه 8- نومبر 1994ع تي پنهنجي آبائي ڳوٺ خير شاه ۾ وفات ڪئي. هن وقت سندس لائق ۽ فائق فرزند سيد شوڪت حسين شاه پنهنجي خانداني روايت سان نڀائيندي علائقي جي عوام جي بي لوث خدمت ڪري رهيو آهي ۽ سياسي ميدان ۾ پاڻ ملهائيندي مختلف دورن ۾ وزارت جي عهدا به ماني چڪو آهي.

نماڻو فقير

نماڻو فقير هڪ عورت جو نالو آهي. جنهنجو اصل نالو هاسي ٻائي يا رکي ٻائي هو، جيڪا شڪارپور جي هڪ هندو ڏوڏا رام جي نياڻي هئي. سندس جنم 1888ع ۾ ٿيو.

رڪي ٻائي ننڍپڻ کان تمام حسين ۽ خوبصورت هئي. بيوه ٿيڻ کان پوءِ کيس ويراڳ لڳو ۽ حضرت سچل سرمست رحمہ جي مزار تي وڃي پنهنجي آتما کي آندڻ بخشيندي هئي. پاڻ سخي قبول محمد (ثاني) جي مريد پياڻي ٿي، جنهن مٿس مردانو نالو ”نماڻو فقير“ رکيو. هن پوءِ درگاهه درازا تي رهائش اختيار ڪئي اتي صوفين جي صحبت ۾ ايترو ته رنگجي ويٺي جو شعر چوڻ شروع ڪيائين.

ورهاڱي کان پوءِ نماڻو فقير هندستان وڃي شهر ٻڙوڏا ۾ رهڻ لڳي. جتان 1952ع ۾ سچل سائين جو رسالو ”سچل جو ڪلام عرف عاشقي الھام جي نالي سان ترتيب ڏني شايع ڪرايائين. سندس ڪيترائي هندو شش ٿيا. نماڻو فقير 23- مارچ 1963ع تي ديهانت ڪري وئي، سندس ارڙهي سچل سائين جي پيرن کان آهي. سندس ڪلام جو غونو هيٺ ڏجي ٿو.

اديون عشق نه اٿو آسان پرجهي پايو پير انهيءَ ميدان
جيڪا سڪ سبق پڙهندي دنيا کان سا منهن موڙيندي
طعنا تنڪا سر تي سهندي جڪ ماري ڀل سڄو جهان.

نواز علي "شوق"، ڊاڪٽر

ڊاڪٽر نواز علي "شوق" ولد تاج محمد سهراباڻي بلوچ رحمت آباد تعلقي ڪنڌڪوٽ ضلعي جيڪب آباد ۾ ڄائو. پاڻ نالي وارو اديب، شاعر، محقق ۽ دانشور آهي.

ڊاڪٽر نواز علي "شوق" ايم - اي (سنڌي)، ايم - اي (اردو) ۽ ايل - ايل - بي جي ڊگريون ڪانسواءِ هدايت علي نجفيءَ جي ڪلام ۽ سوانح تي ٿيسز لکي ڪراچي يونيورسٽيءَ مان پي ايڇ - ڊي ڊگري پڻ حاصل ڪئي. هن عملي زندگيءَ جي شروعات اسلاميه ڪاليج سکر ۾ ليڪچرارشپ سان ڪئي، بعد ۾ ڪراچي يونيورسٽيءَ ۾ پروفيسر مقرر ٿيو، جتي پاڻ سنڌي شعبي جو چيئرمين به ٿي رهيو، پاڻ سنڌي ٻوليءَ جي بااختيار اداري حيدرآباد جو چيئرمين پڻ رهي چڪو آهي ۽ هن وقت شاھ لطيف چيئر، ڪراچي يونيورسٽي جو صلاحڪار آهي.

"شوق" صاحب ننڍي هوندي کان لکڻ جي شروعات ڪئي ۽ اڃا تائين مسلسل لکندو پيو اچي، سنڌي ادب جي مختلف صنفن تي سندس لکيل مقالا ۽ ڪتاب موجود آهن. سندس اٽڪل 26 کن ڪتاب ڇپجي پٿر تي چڪا آهن، ان کان علاوه سندس ڪيترائي مقالا، مضمون، ڪالم ۽ ڪهاڻيون مختلف ادبي رسالن ۽ اخبارن ۾ شايع ٿيل آهن. پاڻ ڪيترين ئي ڪانفرنسن ۽ ادبي ميٽرڪن ۾ شرڪت ڪري تحقيقي مقالا پيش ڪري چڪو آهي.

ڊاڪٽر نواز علي "شوق" نشر سان گڏ نظم تي پڻ سٺي دسترس رکي ٿو. هن شاعريءَ جي مختلف صنفن ۾ پڪو ۽ پختو ڪلام لکيو آهي، سندس علمي ۽ ادبي خدمتن جي اعتراف ۾ کيس ڪيترائي ايوارڊ ۽ اعزاز مليا آهن. سندس ڇپيل ڪتابن ۾ ملاوت جا ماهر، آديسي اٿي ويا، ڪلام سچل سرمست ۽ ٻيا اچي وڃن ٿا.

سندس ڪلام جو نمونو هيٺ ڏجي ٿو:

دل ۾ خيسال زلف ورخ يار ٿي ويو
والليل والضحى سان سروڪار ٿي ويو
تنهنجي ثنا ڪيم ته بڻيا شعر شاهڪار
ٻيو شعر ڪو چيم ته سو بيڪار ٿي ويو.

نواز علي "نياز" جعفري

نواز علي ولد محمد آچر سومرو 18- آڪٽوبر 1892ع تي لاڙڪاڻي ۾ پيدا ٿيو. پاڻ اعليٰ پايي جو شاعر ٿي گذريو آهي. "نياز" تخلص هئس ۽ جيئن ته فقر جعفري سان تعلق هئس، ان ڪري پاڻ کي جعفري سڏائيندو هو.

نواز علي "نياز" جعفري ابتدائي تعليم لاڙڪاڻي مان حاصل ڪئي، مئٽرڪ سنڌ مدرسه الاسلام ڪراچي مان پاس ڪيائين. پاڻ پهريان استاد مقرر ٿيو ۽ پوءِ روپنيو کاتي جي نوڪري اختيار ڪيائين جتان 18- آڪٽوبر 1947ع ۾ مختيار ڪاريءَ جي عهدي تان رٽائر ڪيائين.

نواز علي "نياز" جعفري سنڌ جو قادر الڪلام شاعر ٿي گذريو آهي. هن شعر جي هر صنف تي طبع آزمائي ڪئي. غزل، نظم، مئسنس ۽ مخمس ۾ ته پنهنجو مثال پاڻ هو. طويل نظمن ۾ جذبات ۽ احساسات جون لهرون وهائيندڙ هو. سندس طويل نظم "جذبات فطرت" ڏاڍو مشهور ٿيو، جيڪو ماهوار رسالي نئين زندگي ۾ ڇپيل آهي. سندس ڪلام ۾ نوان ۽ فني خوبيون کان علاوه صنعتي خوبيون ۽ مهران جي موجن جيان رواني نظر اچي ٿي. سندس ڪلام تي ڊاڪٽر ميمڻ عبدالغفور سنڌي تحقيقي مقالو لکي 1975ع ۾ ايم-فل جي سند ورتي.

جعفري صاحب لاڙڪاڻي ۾ شعر ۽ ادب جي واڌاري لاءِ ڪافي ڪم ڪيو. نوآموز شاعرن جي حوصلو افزائي ڪندي، ڪيئي قادر الڪلام ۽ استاد شاعر پيدا ڪيائين، جن کي هند خواه سنڌ ۾ سڃاتو وڃي ٿو. سندس ڪلام نئين زندگي، ڳوٺ سڌار ۽ اديب رسالن ۾ شايع ٿيندو رهيو. هن مهراج ليڪچرنگ ۽ مولوي عطا محمد "عطائي" جي رهبري ۾ طب ۾ پڻ طبع آزمائي ڪئي.

مداح محمدي ص، جوهر سخن ۽ تحفته نياز سندس نظمي تصنيفون آهن.

26 ۽ 27 مارچ 1948ع تي ميهڙ ۾ سنڌ جي وزير تعليم پيرالاهي

بخش جي صدارت هيٺ "نئين آل سنڌ ادبي ڪانفرنس" ٿي، جنهن ۾ پيرالاهي پيرو شاعرن کي لقب ڏنا ويا. هن موقعي تي نواز علي "نياز" جعفري کي "عمده الشعراء" جو لقب ڏنو ويو.

پاڻ 12- نومبر 1959ع تي لاڙڪاڻي ۾ انتقال ڪري ويو. سندس

شاعريءَ مان ٻه ستون هيٺ نموني طور ڏجن ٿيون.

اندر کي آسرو جن جو ۽ دل کي ڀروسو جن جو،

الائي ويا هليا ڪاڏي اهي شيرين زبان وارا.

نورالهددي شاھ

نورالهددي شاھ 22- جولاءِ 1957ع تي حيدرآباد ۾ ڄائي. پاڻ موجوده دور جي بهترين، مشهور، معروف ليکڪا آهي.

نورالهددي شاھ جو تعلق ٽکڙ، تعلقي ٽنڊي محمد خان جي معزز سيد گهراڻي سان آهي، سندس گهر واري جو نالو سيد خادم حسين شاھ آهي. هن پرائمري تعليم لاهور ۾ حاصل ڪئي، انٽر ڪراچي ۽ پوءِ حيدرآباد مان ۽ بي-اي فاطمه جناح ڪاليج ڪراچي مان پاس ڪئي.

سنڌ جي هيءَ عظيم نياڻي ڪهاڻين ۽ ٽيليويزن جي ڊرامن جي حوالي سان وڏي شهرت حاصل ڪري چڪي آهي. سندس ڪهاڻين جا مجموعا بار بار ڇپجي چڪا آهن ۽ سندس لکيل ٽي-وي ڊرامن کي ايتري ته مقبوليت ملي چڪي آهي، جو جڏهن سندس ڪو ڊرامو ٽي-وي تي هلندو آهي ته ماڻهو پنهنجا ڪم ڪاريون ڇڏي سينيڙجي سندس لکيل ڊرامو ضرور ڏسندا آهن. ڇاڪاڻ جو سندس لکيل ڊراما بامقصد، بامعنيٰ ۽ حقيقت جي بلڪل ويجهو هوندا آهن، ۽ انهن ۾ رنگيني گهٽ ڏک وڌيڪ هوندا آهن، جيڪي ماڻهن کي پنهنجا محسوس ٿيندا آهن. سندس پهريون ڊرامو سنڌي ۾ ”رانديڪو“ نالي سان ٽيليڪاسٽ ٿيو. جنهن کان پوءِ سندس ڪيترائي سنڌي ۽ اردو ڊراما ٽيليڪاسٽ ٿي چڪا آهن. سندس اردو ڊرامن مان ”جنگل“ ڊرامي کي پوري پاڪستان ۾ ڏاڍو پسند ڪيو ويو. سندس لکيل اردو ڊراما پاڪستان ٽيليويزن تان قومي راڻي ٿي ٽيليڪاسٽ ٿي چڪا آهن. هاڻي ته انهن جي ريكارڊنگ پي-ٽي-وي جي ورلڊ نشريات تان به هلي رهي آهي.

دوويهين صديءَ ۾ سنڌ به اهڙا ته ڊراما نگار پيدا ڪيا، جن دنيا کي حيرت ۾ وجهي ڇڏيو. انهن ۾ هڪ نورالهددي شاھ ۽ ٻيو عبدالقادر جوڻيجو آهي. هي ٻئي سنڌي توڙي اردو جا ڪامياب ترين ڊراما نگار آهن.

نورالهددي شاھ موجوده دور جي برک ڪهاڻيڪار پڻ آهي. هن 1977ع کان ڪي چرڪائيندڙ موضوع ڪئي وڏي همت ۽ بهادريءَ سان لکڻ شروع ڪيو. سندس لکيل ڪهاڻيون بي نظير تخليقي اسلوب ۽ زبان رکن ٿيون، جنهنجي ڄمڻ جو مٿر ترنم پڙهندڙ اندر جي اونهائين ۾ لهندو محسوس ڪري ٿو.

نور ڇا لکيو آهي سندس ڪردار ڪهڙا آهن؟ انجو جواب هوءَ پاڻ هن ريت ڏئي ٿي:

”منهنجي عمر ڪهاڻيءَ جو ڪردار آ؟ پاڻ آهيان. هر ليکڪ پنهنجي اندر جي صحرائن ۾ پڙڪندڙ پنهنجي تنها وجود تي به لکي ٿو. ڪائنات جي سموري

پيڙا ليڪڪ جي اندر اڱارن سمان ڏڪندي رهي ٿي. پنهنجي سهاڳ جي چانو ۾ ويهي به مون انهن نياڻين جا ڏک ڀوڳيا آهن، جن لاءِ ڪو به شهزادو ڪنهن چاندوڪيءَ رات ۾ لاتون لهڻ نه ايندو. مون انهن پانهين جو عذاب به سنو آهي. جيڪي ستن پيڙهين کان مالڪن جي بسترن جو شو پيس بنجنديون ٿيون اچن. مون انهن خوبصورت شهزادين جي احساس جا صليب به ڪنيا آهن، جيڪي نڪاح جي تن ٻولن عيوض ڪنهن پوڙهي مير، پير ۽ رئيس جي پوڙهي جسم جي گهنجن ۾ سجايون ٿيون وڃن.

نور الهدي شاھ جي ڪهاڻين جو پهريون مجموعو ”جلا وطن“ 1979ع ۾ ڇپيو ۽ هيل تائين ان جا ڪيترائي ايڊيشن ڇپجي چڪا آهن. سنڌي ڪهاڻين جو هيءُ پهريون ڪتاب آهي، جنهنجا سڀ کان وڌيڪ ايڊيشن شايع ٿيا آهن. ان کان سواءِ سندس ڪهاڻين جا ڪتاب ڪزيلا (1981ع)، رڻ ۽ رڃ جو اتهاس (1988ع)، قياديائيءَ جون اڪيون ۽ چنڊ-انڌيون اڪيون ۽ خواب-۽ هڪ ناول گرپ وٽي ڇپجي چڪا آهن.

نور بانو

نور بانو جي پيدائش ضلعي بدين ۾ تلھار ويجهو ڳوٺ ”رپ“ ۾ گروپانگن جي هڪ مسڪين گهراڻي ۾ ٿي. بعد ۾ مڙس سان گڏ تلھار شهر ۾ رهڻ لڳي، پاڻ مشهور لوڪ فنڪاره ٿي گذري آهي.

نور بانو جا مائٽ غريب ۽ مالوند ماڻهو هئا، جنهن ڪري هن ننڍي هوندي مال ڇاريو. کيس ان وقت ڪان ٿي ڳائڻ جو شوق هوندو هو ۽ ڀور چاريندي لوڪ گيت جهوگاريندي وتندي هئي. سندس والد ۽ ماما فن سان اڳتي وابسته هئا، جن نور بانو جو سنو آواز ٻڌي سندس همت افزائي ڪئي. ائين کيس ڳائڻ جو شوق پيدا ٿيو.

راڳ ۾ نور بانو جو شروعاتي استاد محمد حيات گروپانگ هو، پوءِ جڏهن زمان شاھ راشدي جي معرفت ريڊيو تي پهتي ته هن اتي محمد جمن، محمد ابراهيم، نياز حسين ۽ مڻو ڪڇي کان پڻ راڳ جي سکيا ورتي.

نور بانو لوڪ رس ۽ نيم ڪلاڪ رنگ ۾ ڳايو، سندس آواز صاف، سنو ۽ ججهو هوندو هو، سندس ڳايل ڪيترائي لوڪ گيت سڄي سنڌ ۾ مشهور آهن. پير حسام الدين شاھ راشدي، پير علي محمد شاھ راشدي ۽ استاد نياز حسين جهڙا ماڻهو سندس فن جا قدردان رهيا. پير علي محمد شاھ راشدي ڪانئس مصري شاھ يحيٰ ڪافي ”پينر ڙي ڪڏهن پيڙا ٿيندا ڏاڍا ڏينهن ٿا لڳا“ جي ڳائڻ جي اڪثر فرمائش ڪندو هو ۽ ٻڌي روئي ڏيندو هو.

ريڊيو پاڪستان حيدرآباد تي نور بانو جو پهريون لوڪ گيت ”منهنجا مانت ايندا مون کي ڏوري ڏسندا“ رڪارڊ ٿيو. ان کان علاوه سندس آواز ۾ ڳايل ڪيترن ئي لوڪ گيتن، ڪافين ۽ ڪلامن جا رڪارڊ ريڊيو پاڪستان حيدرآباد جي لائبريري ۾ موجود آهن، جيڪي وقت بوقت ريڊيو تان نشر ٿيندا رهن ٿا.

نور بانو کي ملڪ ڪان ٻاهر وڃي پنهنجي فن جو مظاهرو ڪرڻ جو ڪوبه موقعو نه مليو، ۽ نه وري کيس ڪو ايوارڊ وغيره مليو. پاڻ ڪيترو وقت دم ۽ بلڊ پريشر جي بيماري ۾ مبتلا رهي. هن لوڪ فنڪاره جو سرڪاري خرچ تي علاج ڪرائڻ لاءِ اخبارن وسيلي دانهون ڪوڪون ٿينديون رهيون مگر وس وارن ان تي ڪوبه ڌيان نه ڏنو، آخر 1999ع ۾ سندس انتقال ٿيو.

نور ”شاهين“

نور جهان ڌيءَ شاه محمد خان علي زئي ڪاڪڙ پٺاڻ 18- آگسٽ 1936ع تي پيدا ٿي. پاڻ سنڌي ۽ اردو جي تمام وڏي شاعره ۽ نثر نويس هئي. نور ”شاهين“ جا وڏا اصل قنڌار جا رهاڪو هئا، جتان سندس والد پهريان ڪوئيٽا ۽ پوءِ سنڌ ۾ اچي آباد ٿيو ۽ 1954ع ۾ حيدرآباد سنڌ ۾ وفات ڪري ويو. نور ”شاهين“ جو پيدائشي نالو ”بخت بلند“ هو، اسڪول جي پرنسپال گهر وارن جي اجازت سان سندس نالو نور جهان رکيو.

نور ”شاهين“ ابتدائي انگريزي تعليم سينٽ ميريز اسڪول مان حاصل ڪئي. 1956ع ۾ اورينٽل ڪاليج حيدرآباد ۾ داخلا ورتائين، جتان 1966ع تائين اديب فاضل ۽ بي- اي جا امتحان پاس ڪيائين. ان عرصي دوران هن 1963ع ۾ هوميو ٽريننگ ڪاليج لاهور مان ايم- ڊي- ايج جو امتحان پڻ امتيازي حيثيت سان پاس ڪيو.

نور ”شاهين“ نظم توڙي نثر جي ابتدا اردو زبان کان ڪئي، بعد ۾ سنڌي ڪلام کي پنهنجو بنيادي البتو اردو ۾ به ڪڏهن ڪڏهن لکندي رهندي هئي. ان کان سواءِ انگريزي، عربي، فارسي، هندي ۽ سرائيڪي ٻولين جو هن کي نه فقط مطالعو هو، پر هن انهن ٻولين ۾ لکيو به آهي.

شاعري ۾ سندس استاد پهريان رشيد احمد لاشاري ۽ پوءِ شيخ محمد ابراهيم ”خليل“ ۽ مولانا محمد اسماعيل رهيا. سنڌي، پنجابي ۽ ملتانِي ۾ ”شاهين“ ۽ اردو ۾ ”هما“ تخلص استعمال ڪيو اٿس. سنڌي ادب ۾ کيس ”خاتون آرز شاعره“ جي لقب سان ياد ڪيو وڃي ٿو. سنڌي ادب ۾ شاعري جي حوالي سان مٿن جي خاتون شاعرائن ۾ نور ”شاهين“ جو مقام تمام بلند آهي. کيس غزل، مثنوي، نظم، رباعي، قطع ۽ ڪافي وغيره تي عبور حاصل هو. کيس

علم عروض جي به سٺي ڄاڻ هئي. سندس ذاتي ڪتبخاني ۾ موجود هزارين ڪتاب هن جي مطالعي ۾ رهيا. هن جي فن ۾ نهايت دڪڏاڻڪ ڪشمڪش سان گڏ، وفا ۽ جفا، هجر ۽ وصال، تعشق ۽ سهڻدگي، محبت ۽ وارفتگي جي درد انگيز روداد موجود آهي.

نور ”شاهين“ سنڌ جي اڪيلي سنڌي شاعره هئي، جنهن مردن سان شان بهان سڄي سنڌ ۾ مشاعرا پڙهيا ۽ ادبي گڏجاڻين جي صدارت ڪئي. کيس اهو به اعزاز حاصل آهي ته هو پهرين سنڌي عورت هئي، جنهن ريڊيو لاءِ پهريون دفعو فيچر، ڊراما، گيتن پريون ڪهاڻيون، تقريرون ۽ گيت لکيا.

پاڻ عورتن جي ماهوار رسالي ”اديون“ جي اسسٽنٽ ايڊيٽر به رهي چڪي هئي. ان کان سواءِ سنڌ جي مختلف اخبارن ۽ رسالن ۾ سندس لکڻيون شايع ٿينديون هيون. ڪو زمانو هو جو هن ”شارڏا“ ۽ ”شگفت“ جي نالن سان سنڌ جي اخبارن ۽ رسالن ۾ تنقيدي ليک لکي تهلڪو مچائي ڇڏيو هو. هن سنڌ جي ڪيترين ئي اڀرندڙ ليکڪائن جي همت افزائي ڪئي ۽ کين ادب ۾ آسري اڳيان وڌي اچڻ جو حوصلو ڏنو. آخر تائين سندس گهر اڀرندڙ ليکڪائن لاءِ جڻ هڪ درسگاه رهيو.

نور ”شاهين“ جي سنڌي ڪلام جو مجموعو ”س مَ رسڻ گهوريو“ جي نالي سان 1968ع ۾ ڇپجي پڌرو ٿيو. ان کان سواءِ سنڌي ۽ اردو ۾ ٻيا به ڪجهه ڪتاب لکيا اٿس. جهڙوڪ: ديارِ غير (ترجمو اردو)، اسلامي عهد ۾ سک قوم (ترجمو)، بهارِ جنون (اردو ڪلام جو مجموعو)، مشنوي فتح استنبول، ۽ مذهب اور تصوف (اردو ۾) وغيره.

نور ”شاهين“ 20- سيپٽمبر 1995ع تي وفات ڪئي. سندس غزل جو نمونو هيٺ ڏسندا:

نه مائي سگهيس مان مهربانيون
 پلؤ نيٺ پاٽم پريشانينون
 ڪئي مون هئي پيار ۾ انتها
 ڪئي ٿيون ٿين اهڙيون ديوانيون
 وفا توسان ٿي بي تحاشا ڪيم
 اڃا ياد آهن سي نادانيون

”نور“ عباسي

نور محمد ”نور“ ولد حاجي محمد هاشم عباسي 26- جون 1927ع تي موجوده ضلعي نوشهروفيروز جي شهر پرين ۾ ڄائو. پاڻ طنز و مزاح جي دنيا

جو نهايت مقبول صحافي، شاعر ۽ ليکڪ ٿي گذريو آهي.

”نور“ عباسي ابتدائي تعليم پرين ۾ حاصل ڪئي، ۽ سنڌي فائينل جو امتحان پرين جي ڀرسان جلباڻين جي ملا مڪتب مان پاس ڪيائين. بعد ۾ پاڻ پنهنجي والد سان گڏ لڏي اچي نوابشاھ ۾ رهيو، جتي سندس والد نيڪيڊاريءَ جو ڌنڌو ڪندو هو.

”نور“ عباسي پنهنجي شخصيت ۾ انجمن هو. هن جا مزاحيه ۽ بامقصد گفتا ۽ ڳالهيون هر ڪچهريءَ جي جان ۽ روح هونديون هيون. پاڻ هڪ مخلص، حق گو، بي باڪ ۽ خوش گفتار صحافي، ڪالم نويس، اديب، شاعر ۽ يارن جو يار انسان هئو.

هن شاعري ڪرڻ جي شروعات 1959ع کان ڪئي، جنهن ۾ طنز ۽ مزاح جو موضوع منتخب ڪيائين. پاڻ پنهنجي طبيعت سان ٺهڪندڙ شعر چونڊو هو، شعر ۾ ”نور“ تخلص آڻيندو هو. پاڻ ڪهنه مشق صحافي ۽ ڪالم نويس هو. صحافت جي دنيا ۾ 1950ع ۾ داخل ٿيو. انهيءَ سلسلي ۾ سڀ کان اول ”آزاد سنڌ“ اخبار جو سب ايڊيٽر ٿي رهيو. 1950ع کان 1960ع تائين ”عبرت“ اخبار جو نواب شاھ لاءِ نمائندو ٿي رهيو ۽ پوءِ روزانه ”مهراڻ“ حيدرآباد ۾ ”پيٽي ٽي ڏونڪو“ جي عنوان سان ڪالم لکندو رهيو، پوءِ وري روزانه ”عبرت“ حيدرآباد لاءِ ”واٽ ويندي“ عنوان سان ڪالم زندگيءَ جي آخري ڏينهن تائين لکندو رهيو. هن مزاحيه ڪالم نويسي کي منفرد ۽ عوامي انداز ڏنو. هن مظلومن جي حمايت ڪرڻ ۽ ظالمن ۽ انسانيت جي دشمنن کي ڪالم نويسي ذريعي بي نقاب ڪرڻ پنهنجي زندگيءَ جو نصب العين بنائي ڇڏيو هو. هن جو قلم سدائين سچائيءَ جي علامت ٿي رهيو. پاڻ معاشري جي برائين جي ڪالم نويسيءَ ذريعي نشاندهي ڪري، ان جي اصلاح جون تجويزون ڏيندو هو. پاڻ نواب شاھ پريس ڪلب جو آخر تائين صدر ٿي رهيو.

”نور“ عباسي افسانه نگاريءَ ۾ به هڪ منفرد حيثيت جو مالڪ هو، سندس افسانن ۾ زندگيءَ جي حقيقتن جو رنگ ڀريل هو. ”نور“ عباسي سنڌي ادب جو ”سعادت حسن منٽو“ ۽ ”سنڌ جو ابن انشا“ هو. سندس افسانن جو مجموعو ”چمڙي جا واپاري“ سنڌي ادب جي هڪ بهترين سوکڙي آهي. پاڻ سنڌي ادبي سنگت سان ورهين جا ورهيه وابسته رهيو. طنز ۽ مزاح سان ڀريل سندس ٻه مخصوص نظم ”تنهنجو ڇا تون هل مسافر، هنڌ ڪٿولو ماڙيءَ تي“ ۽ ”پينگ ٿي وئي آهي دلبر، ٻيو مڙيوئي خير آ“ عوام ۾ بيحد مقبول هوندا هئا.

”نور“ عباسي 6- آگسٽ 1982ع تي هن جهان مان رحلت ڪئي. سندس آخري آرامگاهه نواب شاھ ۾ آهي.

نور محمد ٽالپر، ڊاڪٽر

ڊاڪٽر مير نور محمد ولد مير علي بخش خان ٽالپر 15- فيبروري 1935ع تي حيدرآباد ۾ ڄائو. پاڻ عالمي شهرت رکندڙ سنڌ جو عظيم رياضيدان هو.

مير نور محمد ٽالپر 1950ع ۾ مشترڪ ۽ 1952ع ۾ انٽر سائنس جا امتحان پاس ڪيا. رياضيءَ سان دلچسپي هئڻ ڪري، رياضي کي پنهنجي پسند جي مضمون طور اختيار ڪيائين. اڳتي هلي سنڌ يونيورسٽيءَ مان بي-ايس-سي (اعزازي) ۽ 1956ع ۾ رياضيءَ جون سندون حاصل ڪيائين. اعليٰ تعليم حاصل ڪرڻ لاءِ لنڊن ويو، جتي امپيريل ڪاليج مان ايم-ايس-سي ۽ ڊي-آءِ-سي جون ڊگريون حاصل ڪري واپس وطن آيو ۽ سنڌ يونيورسٽي ۾ ڄامشورو جي رياضيءَ جي شعبي ۾ ليڪچرار مقرر ٿيو. 1964ع ۾ ڪولمبو پلان فيلو شپ تحت رياضيءَ جي اعليٰ تعليم لاءِ وري لنڊن روانو ٿيو. جتان 1967ع ۾ خالص رياضيءَ ۾ ڊاڪٽريٽ جي ڊگري وٺي واپس ٿيو. 1968ع ۾ سنڌ يونيورسٽيءَ جي رياضيءَ واري ڊپارٽمينٽ جو ريڊر ۽ 1970ع ۾ پروفيسر ٿيو.

سنڌ يونيورسٽيءَ جو رياضيءَ وارو موجوده شعبو مير صاحب جي ڪوشش جو ثمر آهي. پاڻ 1968ع کان وٺي 1973ع تائين شعبي جو سربراھ ٿي رهيو. ڊپارٽمينٽ کي وڌائڻ ۽ ويجهائڻ لاءِ جنهن جفاڪشي ۽ اڻ ٿڪ محنت سان ڪم ڪيائين، اهي هميشه لاءِ ياد رهن جوڳيون آهن. اهو سندس ئي محنت جو نتيجو هو جو پوري پاڪستان ۾ سنڌ يونيورسٽيءَ جي رياضيءَ جي شعبي کي خالص رياضي جو اعليٰ مرڪز قرار ڏنو ويو. سندس ڪوششن سان 1974-75ع ۾ سنڌ يونيورسٽيءَ جي اختياريءَ وارن رياضيءَ جي ڊپارٽمينٽ کي انسٽيٽيوٽ جي حيثيت ڏني.

ڊاڪٽر نور محمد ٽالپر رياضيءَ جي ميدان ۾ بين الاقوامي شهرت ۽ ڄاڻ سڃاڻ جو مالڪ هو. پاڻ هڪ ئي وقت ڪيترين ئي بين الاقوامي جماعتن ۽ سوسائٽين جو ميمبر هو. دنيا جي مختلف ملڪن ۾ رياضيءَ جي عالمي ڪانفرنسن ۾ پڻ شريڪ رهيو. هن آمريڪا ۽ جرمني ۾ وزينگ اسڪالر جي حيثيت سان تحقيق ڪئي، پاڻ پاڪستان ۾ مختلف تعليمي ۽ سائنسي جماعتن سان پڻ لاڳاپيل رهيو.

ڊاڪٽر صاحب جا رياضي جي موضوع تي نصابي ڪتاب به لکيل آهن. 1970ع کان 1972ع تائين ڇهين کان اٺين جماعت لاءِ رياضي جي ڪتابن لکڻ ۽ ايڊٽ ڪرڻ جو سهرو سندس سر تي آهي. ان کان سواءِ مڊل اسٽينڊرڊ کان وٺي يونيورسٽيءَ سطح تائين رياضي نصاب جي نوان ۾ سندس خدمتون شامل

رهيون. پاڻ سينٽرل بيسرو آف ڪريڪيولر رياضيءَ جي قومي ڪميٽيءَ جو چيئرمين پڻ رهي چڪو هو.

ڊاڪٽر صاحب جا تحقيقي مضمون دنيا جي مشهور رسالن ۾ ڇپيل آهن. ملڪ ۾ ۽ ملڪ کان ٻاهر ٿيل ڪانفرنسن ۾ سندس پڙهيل مقالن کي تحقيقي لحاظ کان قدر جي نگاه سان ڏنو وڃي ٿو. پاڻ 1971ع ۾ پوري پاڪستان سطح تي يونيورسٽي گريجوئيٽ ڪورس لاءِ رياضي جي ڪتاب "Calculus and Analytic Geometry" جو ايڊيٽر ۽ ليکڪ ٿي رهيو. ان کان علاوه هن تعليمي ۽ سائنسي شعبي ۾ ٻيون به ڪوڙ ساريون خدمتون سرانجام ڏنيون.

ڊاڪٽر مير نور محمد ٽالپر 20- مئي 1975ع تي اٽلي جي شهر ٽرائيسٽ ۾ وفات ڪئي. پاڻ اٽلي ۾ ٿيندڙ هڪ بين الاقوامي سيمينار ۾ شرڪت ڪرڻ لاءِ ويو هو، جتي سندس انتقال ٿيو.

نور محمد خاصخيلي

نور محمد ولد يار محمد خاصخيلي 18- جنوري 1956ع تي نوابشاھ شهر ۾ ڄائو. پاڻ ريڊيو پاڪستان جو معروف اناونسر آهي.

نور محمد خاصخيلي جو تعلق سانگهڙ شهر سان آهي، هن مئٽرڪ ۽ انٽر جا امتحان اتي ئي پاس ڪيا، جنهن کان پوءِ پاڻ 1977ع ۾ ريڊيو پاڪستان حيدرآباد تي عارضي طور اناونسر مقرر ٿيو ۽ 15- جولاءِ 1984ع تي کيس ريگيولر اناونسر مقرر ڪيو ويو. ان عرصي دوران هن سچل ڪاليج حيدرآباد مان بي-اي ۽ ايم-اي جا امتحان به پاس ڪري ورتا. هن پاڪستان براءِ ڪاسٽنگ ڪارپوريشن اڪيڊمي اسلام آباد مان شعبه پيشڪش جي ٽريننگ پڻ ڪئي آهي. ڪجهه وقت ريڊيو پاڪستان حيدرآباد ۽ ڪراچي تي رهڻ کان پوءِ 24- سيپٽمبر 1995ع تي کيس ريڊيو پاڪستان لاڙڪاڻي جو پھ يون سنڌي اناونسر مقرر ڪيو ويو، جتي پاڻ اڃا تائين اناونسمينٽ ۽ پروڊيوسر جي جاءِ تي ڪجهه پروگرام پيش ڪري رهيو آهي.

ريڊيو پاڪستان لاڙڪاڻي جي ايف-ايم چينل پنهنجي حسن ڪارڪردگيءَ سبب ٿوري ئي عرصي اندر علائقي جي ماڻهن ۾ وڏي مقبوليت ماڻي آهي. ريڊيو جي عملي منجهان جن ماڻهن جي ڪاوشن سان هن ريڊيو اسٽيشن کي عروج مليو آهي، انهن ۾ نور محمد خاصخيلي جهڙو سينئر، محنتي ۽ شيرين آواز جو مالڪ اناونسر پڻ شامل آهي.

هونءَ تہ لاڙڪاڻي ريڊيو اسٽيشن تان نور محمد جا پيش ڪيل سڀئي

پروگرام مقبول آهن، پر ”چاچي ڇيڙ جي محفل“ ۾ پاڻ هڪ مزاحيه ڪردار ادا ڪندو آهي، جنهن کي هر وڏو توڙي ننڍو چاهه سان ٻڌندو ۽ پسند ڪندو آهي. خاصخيلي صاحب مهراڻ آرٽ اينڊ ڪلچرل ويلفيئر سوسائٽي سان گهڙ ۽ ڪراچي جو چيئرمين ۽ باني ۽ مرڪ آرٽ اينڊ ڪلچرل سوسائٽي لاڙڪاڻي جو باني ۽ صدر پڻ آهي. پاڻ نهايت ڪل مک، ملنسار ۽ يارويس انسان آهي. نور محمد خاصخيلي کي سندس فني خدمتن جي عيوض، مهراڻ ايوارڊ نواب شاھ ۽ ريڊيو پاڪستان لاڙڪاڻي طرفان بهترين انائونسر جو ايوارڊ مليل آهي.

نور محمد سنڌي

مولوي نور محمد سنڌي اٽڪل سن 1912ع ڌاري پيدا ٿيو. پاڻ سنو عالم، اديب، محقق ۽ مورخ ٿي گذريو آهي.

مولوي نور محمد سنڌي، تعليم مختلف مدرسن ۽ تعليمي ادارن مان حاصل ڪئي. کيس شروع کان ئي مطالعي جو شوق دامن گير رهيو. هن ڪيترائي ڪتاب ۽ مضمون لکيا، صحافت سان پڻ سندس دلچسپي رهي. پاڻ ماهوار ”مليز ڊائجسٽ“ جو سرپرست به رهي چڪو هو ۽ انهيءَ رسالي جي مالي، اخلاقي ۽ تخليقي طور مدد به ڪندو هو ۽ ان کي سنڌي پڙهندڙن ۾ مقبوليت ڏيارڻ ۾ سندس علم، عقل ۽ ذهانت جو وڏو هٿ رهيو.

مولوي صاحب هڪ محب وطن سنڌي به هو، سندس لکڻين ۾ سنڌي قوم جي پسماندگيءَ ۽ قومي غلاميءَ تي نه رڳو رت جا ڳوڙها هارييل آهن. پر قومي غلاميءَ جي خلاف جدوجهد جو جوش به ڏيکاريل آهي. پاڻ هيٺين ڇپيل ڪتابن جو مصنف آهي.

آسمان ڌرتي ۽ انسان - تصوف جي تاريخ - مٿڪ مٿيادار ۽ ڪعبي جي تاريخ.
ان کان علاوه سندس ٻيا ڪيترائي ڪتاب قلمي صورت ۾ موجود آهن.
مولوي نور محمد سنڌي 27 - سيپٽمبر 1996ع تي ڪوٽڙي ۾ وفات ڪئي.

نور محمد شاھ ”نورل“

سيد حاجي نور محمد شاھ ”نورل“ ولد سيد اسماعيل شاھ 7-جنوري 1890ع تي ڳوٺ موري منگر، تعلقي حيدرآباد ۾ پيدا ٿيو، پاڻ سنو شاعر ٿي گذريو آهي.

سيد نور محمد شاھ ”نورل“ متعلوي سادات جي ميان پوٽا پاڙي جي شاخ ڳاڙهيا مان هو، پاڻ مخدوم نوح رحه جي درگاه جو مريد هو. هن ابتدائي تعليم پينڊي شريف جي مدرسي مان مولوي عبدالله ڪيريو کان حاصل ڪئي، ۽

پوءِ ڪجهه وقت هوسڙي لڳ احمد وڪوٽ پڙهيو. کيس عربي ۽ فارسي ٻولين ۾ مهارت حاصل هئي. سندس قابليت ۽ ذهانت ڏسي مجاز آفيسر کيس پيندي جي پرائمري اسڪول ۾ سن 1915ع ۾ نائب ماستر مقرر ڪيو. ايڪٽيڻه سال هڪ ئي اسڪول ۾ نوڪري ڪري 1946ع ۾ رٽائر ڪيائين.

شاه صاحب نوڪريءَ سان گڏ مطالعي ۽ شعروشاعري جو شغل به جاري رکندي آيو. سندس تخلص ”نورل“ هو. هن مناجات، رباعي، غزل، قصيده، مداح، مثنوي وغيره تي طبع آزمائي ڪئي. پاڻ جيڪو شعر چونڊو هو، سو پنهنجي هٿ لکيل بياض ۾ درج ڪندو ويندو هو. ان ڪري سندس سمورو ڪلام محفوظ آهي. هن خطن جو هڪ مجموعو پڻ لکيو. سندس اکر قمار سهڻا هوندا هئا.

سيد نور محمد شاه ”نورل“ 16- فيبروري 1965ع تي وفات ڪئي. سندس غزل جو نمونو هيٺ ڏجي ٿو.

اي صبا ڪا سڌ سسما ڏي دلربا دلدار جي
خوش طبع شيرين زبان گوهر فشان گفتار جي
جن سوا ساعت نه سک تن ري ٿيا مهينا منڪي
ههءِ منهنجو هانو ههڙي هول کان ويو هارجي.

نور محمد شيخ. ڊاڪٽر

ڊاڪٽر شيخ نور محمد ولد ديوان ريجهر مل حيدرآباد سنڌ ۾ جڳتياڻي عامل خاندان ۾ پيدا ٿيو. هن شيخ عبدالرحيم سنڌي جي ڪوششن سان هندو مذهب ڇڏي دين اسلام قبول ڪيو هو. پاڻ افغاني بادشاهه نادر شاه جو شاهي ڊاڪٽر ٿي رهيو ۽ تحريڪ آزادي جي مکيه اڳواڻن ۾ پڻ شامل هو.

شيخ نور محمد مشترڪ جو امتحان حيدرآباد ۾ پاس ڪيو ۽ ايم-بي-بي-ايس جي ڊگري بمبئيءَ مان حاصل ڪئي. پاڻ ماهر ڊاڪٽر هو. شروع ۾ حيدرآباد ۾ خانگي طور ڊاڪٽريءَ جو ڌنڌو ڪندو هو. تحريڪ آزادي ۽ خلافت تحريڪ جو متوالو هو. 1920ع ۾ جڏهن هجرت جي تحريڪ شروع ٿي، ته هو سنڌي قافلي سان گڏجي ڪابل هجرت ڪري ويو. پاڻ اتي مولانا عبيدالله سنڌي جو شريڪ ڪار ۽ ماسڪو ۾ شريڪ سفر رهيو، پاڻ جرمني ۽ ترڪي به ويو هو ۽ 1928ع ۾ موٽي سنڌ ۾ آيو. ان کان پوءِ 1930ع ۾ جڏهن امير نادر شاه افغانستان جو حاڪم بڻيو، تڏهن هن شيخ نور محمد کي ڪابل گهرائي پنهنجو شاهي ڊاڪٽر ڪري رکيو، ڇو جو نادر شاه سان سندس پراڻي ڄاڻ سڃاڻ هئي ۽ هو سندس طبي مهارت کان پوري طرح واقف هو.

ڊاڪٽر نور محمد شيخ 1948ع ۾ ڪابل کان موٽي پنهنجي وطن آيو.

جنهن بعد پهريان کيس ملٽري جو ڊاڪٽر مقرر ڪيو ويو ۽ پوءِ سول اسپتال حيدرآباد جو سپرنٽينڊنٽ مقرر ٿيو، جتي هن اسپتال جي سڌاري لاءِ اهم ڀاڱو ورتا. رٽائر ٿيڻ کان پوءِ خانگي اسپتال هلائيندو رهيو. ڊاڪٽر شيخ نور محمد 22- نومبر 1956ع تي وفات ڪئي.

نور محمد لاشاري

نور محمد لاشاري سنڌ جو تمام وڏو فنڪار ٿي گذريو آهي. عام زندگيءَ ۾ هو ماسٽر هو، پر هن سنڌ جي ڪنڊڪڙڇ ۽ سنڌ جي هر گهر ۾ ٽيليويزن جي ڊرامن ذريعي سنڌ جي ڏکڻيل ماڻهن جا ڏک پنهنجي فن جي عروج سان وٺايا.

نور محمد لاشاري ٽيهن سالن تائين مسلسل ٽي-ري جي ڊرامن ۾ اداڪاري ڪندو رهيو. هن فني سفر جو آغاز ڪراچي سينٽر تان ٿاڪ سڀا جي (سنڌي) ڊرامن کان ڪيو. ان وقت اڃا بليڪ اينڊ وائٽ ڊرامن جو زمانو هو، جن ۾ لاشاري صاحب جي فني اڏاوت جا مختلف روپ دل جي اڱڻ تي مور بڻجي نرت ڪندا هئا. هن جي اداڪاري ۾ اناالحق جو نعرو ٻڌڻ ۾ ايندو هو. انهن ڊرامن ۾ علي بابا جو ڊرامو ”ڏنگي منجهه درياهه“ به هو، جنهن ۾ هن اعليٰ معيار جي اداڪاري ڪئي هئي. جنهن کان پوءِ سندس فن ۾ ڏينهان ڏينهن سگهه ايندي وئي. هن ڪيترن ئي سنڌي توڙي اڄو ڊرامن ۾ چرڪائيندڙ اداڪاري ڪئي. نيت ورڪ تي عبدالقادر جوڻيجي جي ڊرامي ”ديوارين“ لاشاري صاحب کي وڏي شهرت بخشي. ان کان سواءِ هٿين گل ميندي، راڻي جي ڪهاڻي، بدلي موسم ۽ ٻين ڪيترن ئي ڊرامن ۾ هن جيڪي فني جوهر ڏيکاريا، اُهي ڏسندڙن جي ذهن تي هميشه نقش رهندا.

نور محمد لاشاري مڪمل طرح سان ڪيمرا جو ماڻهو هو، ڪيمرا آن ٿيندي هئي ته هو ان تي ويندو هو. پاڻ ڪردار ۾ سمانجي ويندو هو. سندس اداڪاري ۾ ڪمال جي اصليت هوندي هئي، هن کي جيڪو به ڪردار ڏنو ويندو هو، ان سان تمام سٺو نڀائيندو هو. کيس صرف سندس لافاني فن جي ڪري ڊرامي ۾ رول ملندو هو. کيس ڪڏهن به پنسو حاصل ڪرڻ جو شوق نه رهيو. ڊگهي عرصي کان وٺي فني سگهه جي علامت هوندي به وٽس چڙهي لاءِ اسڪوٽر ۽ رهڻ لاءِ ڪراچي ۾ مسواڙ جو گهر هوندو هو. پاڻ نهايت سڀا جهڙو ۽ قرباتو ماڻهو هو، هن جي اکين ۾ ٻين لاءِ شفقت ۽ چپن تي دعائون هونديون هيون.

سنڌ جو هيءُ مايه ناز فنڪار پهرين فيبروري 1997ع تي لاڏاڻو ڪري ويو، فني دنيا ۾ سندس جاءِ هميشه خالي رهندي.

نور محمد لاکير

نور محمد ولد محمد سجاوڻ لاکير 16 - سيپٽمبر 1845ع تي ڳوٺ چڪرو، تعلقي ڏوڪري ضلعي لاڙڪاڻي ۾ ڄائو. پاڻ قانوني ماهر، سماجي سڌارڪ ۽ حيدرآباد جي معروف تعليمي درسگاه ”نور محمد هاءِ اسڪول“ جو باني هو.

نور محمد جو والد پرائمري ماستر هو، جيڪو نوڪري سانگي تعلقي ڪڪڙ جي ڳوٺ ”جمعو لاکير“ ۾ لڏي اچي ويٺو، پينشن تي پهچڻ بعد زمين جو تڪرو وٺي باقي حياتي اتي ئي گذاريائين.

نور محمد ابتدائي تعليم پنهنجي والد صاحب کان ورتي، مشترڪ جو امتحان سنڌ مدرستہ الاسلام ڪراچي مان پاس ڪرڻ بعد علي ڳڙھ ويو، جتان بي- اي ۽ ايل- ايل- بي جون ڊگريون حاصل ڪيائين. پاڻ ڪجهه وقت علي ڳڙھ ڪاليج ۾ استاد ٿي رهيو ۽ پوءِ خيرپور ياست ۾ جج مقرر ٿيو. جتان ٻن سالن بعد استعيفا ڏئي اچي حيدرآباد (سنڌ) ۾ وڪالت ڪرڻ لڳو.

نور محمد قومي خدمت جو جذبو رکندو هو، ان سلسلي ۾ هن ڪيترائي خير جا ڪم ڪيا، ليڪن تعليم جي حوالي سان هن تمام گهڻو پاڻ پرتوڙيو. جيئن ته انهن ڏينهن ۾ حيدرآباد اندر مسلمان ٻارن جي تعليم ۽ تربيت لاءِ ڪو خاص جدا درسگاه ڪونه هئو، نور محمد صاحب ان ڪمي کي شدت سان محسوس ڪندي 1924ع ۾ سنڌ مسلم تعليمي ڪانفرنس سڏائي، جنهن ۾ سنڌي مسلمانن جي ٻارن لاءِ حيدرآباد ۾ مسلم ”هاستل“ قائم ڪرڻ جو فيصلو ڪيو ويو جيڪا (1925ع) ۾ قائم ٿي. مسلمانن جي ٻارڙن جي مستقبل کي روشن بنائڻ لاءِ هن صاحب ان هاستل جي هيٺين حصي ۾ اي-وي ڪلاس ٽن درجن تائين پڙهائڻ جو انتظام به ڪيو، جن ۾ ٻين استادن سان گڏ پاڻ به پڙهائيندو هو. ڪجهه وقت کان پوءِ هن صاحب سر غلام حسين هدايت الله جيڪوان وقت بمبئي حڪومت ۾ وزير هو تنهنجي تعاون سان حيدرآباد ۾ هڪ هاءِ اسڪول جو بنياد رکيو. اهو اسڪول اڄ به سندس يادگار آهي، ۽ سندس ئي نالي سان سڏجي ٿو.

اهو اسڪول مسلم ايڊيوڪيشن سوسائٽي کي انهيءَ شرط تي مليو ته، اسڪول جي نئين بلڊنگ تعمير ڪرائي ويندي. نور محمد صاحب پاڻ ۽ پنهنجي دوستن جي مدد سان هن اسڪول جي بلڊنگ جوڙائي ۽ 13 - اپريل 1934ع کان هيءُ اسڪول باقاعده چالو ٿيو.

نور محمد هن درسگاه کي ترقي ڏيارڻ لاءِ هر ممڪن ڪوشش ڪئي، ايتري قدر جو هڪ ڀيري پنسي جي کوٽ پوڻ سبب هن پنهنجو بنگلو خانهدار

الهداد خان ميرپور خاص واري وٽ 13 هزار روپين ۾ گروي رکي اسڪول جو خرچ پورو ڪيو. سندس اهو بنگلو سندس وفات تائين به نه ڇڏائجي سگهيو. اسڪول ۾ تعليم حاصل ڪندڙ بهراڙيءَ جي شاگردن جي رهائش جو هاسٽل ۾ مناسب انتظام رکيو ويو، هوشيار ۽ غريب شاگردن کي لوڪل بورڊ کان اسڪالرشپون ڏياريون ويون، پڙهائي جو معيار بلند رکڻ لاءِ پري پري کان قابل استاد گهرايا ويا. ان زماني ۾ سڄي اسٽاف جو ماهوار پگهار ٻه سو روپيا هو. هيءُ جفاڪش، هڏوڪي ۽ هر دل عزيز انسان 22- آگسٽ 1937ع تي ڪراچي ۾ هاءِ بلڊ پريشر جي تڪليف سبب گذاري ويو، سندس مزار مسلم هاسٽل حيدرآباد جي احاطي ۾ آهي.

نور محمد نظاماڻي، مولوي

مولوي نور محمد ولد محمد علي خان نظاماڻي سن 1882ع ڌاري ڳوٺ تڏو سومرو، ضلعي حيدرآباد ۾ ڄائو. پاڻ سنڌ جو بيباڪ صحافي، شاعر ۽ اديب ٿي گذريو آهي.

مولوي نور محمد نظاماڻي ابتدا ۾ قرآن شريف ۽ فارسيءَ جي تعليم حاصل ڪئي، ۽ پوءِ مٽيارين جي ماسٽر محمد حسن وٽ سنڌي فائينل تائين پڙهيو. کيس اردو ۾ به مهارت حاصل هئي. صحافت کان اڳ پنهنجي ڳوٺ جي ”نور الهدئي“ ديني مدرسي ۾ پاڻ درس تدريس جو ڪم ڪندو هو، ۽ ان دوران عربي تي پڻ دسترس حاصل ڪيائين.

مولوي نور محمد نظاماڻي سنڌي صحافت ۾ ڏهه سال پنهنجو ڌاڪو ڄمايو. هن پهريان 1924ع ۾ تندي الهيار مان هفتيوار اخبار ”نور اسلام“ جاري ڪئي، جيڪا 1929ع تائين وڏي آب و تاب سان نڪرندي رهي. ان کان پوءِ پهرين جون 1933ع کان 13- فيبروري 1934ع تائين ”طيرا ابابيل“ ۽ 15- مئي 1934ع کان زندگيءَ جي آخري ڏينهن تائين ”مرغ فلڪ“ نالي اخبارون هلايائين. هي ٻئي اخبارون حيدرآباد مان نڪرنديون هيون.

مولوي صاحب جي صحافت تي مذهبي رنگ نمايان طرح چڙهيل هوندو هو. هن پنهنجي اخبارن ذريعي مسلمانن جي برين عادت ۽ بدعتن، جهڙوڪ هندن کان قرض ڪڍڻ، ڏانڊن ۽ ڪڪڙن جون گوڀون ڪرڻ، شادين غمين جي موقعي تي اجاڻي اسراف، پيرن پاران منجهيل مريدن کان ڏن وصول ڪرڻ، وغيره خلاف جهاد ڪيو. ان کان علاوه هن سرڪاري ڪامورن جي رشوتن ۽ اره زورين، وڏيرن ۽ جاگيردارن جي ڪلورن خلاف به لکيو، جنهن ڪري ڪيترائي اثر رسوخ وارا ماڻهو سندس مخالف ٿي پيا، پر کيس ان مخالفت جي انڪري پرواهه نه هوندي

هتي جو هو اها جنگ بي لوٽ ۽ مخلصانه انداز ۾ لڙي رهيو هو ۽ کيس ذاتي طرح ان ۾ ڪنهن به قسم جي لالچ ڪانه هئي.

نظاماڻي صاحب جي طرز تحرير وقتي سنجيده تر وقتي طنزيه، توڪ ۽ چڙ ڏيارڻ وارن گفت سان گاڏڙ هوندي هئي، ليڪن عبارت اهڙي ماڻيدار ۽ پختي ۽ الفاظن جو انتخاب ايڏو اديبانه هوندو هو جو ٻڌندڙ ۽ پڙهندڙ برداشت ۽ هضم ڪرڻ لاءِ آماده ٿي پوندو هو.

صحافت کان علاوه نظاماڻي صاحب سٺو شاعر به هو. هن ڪيترائي شعر ۽ نظم لکيا، جيڪي سندس اخبارن ۾ موقعي جي مناسبت سان شايع ٿيندا رهيا. پاڻ ڪيترائي تخلص استعمال ڪندو هو. جهڙوڪ نور، انور، عرشي ۽ ملا وغيره. هن سنڌ جي تاريخ لکي جيڪا ڇپائي وئي ۽ نصاب ۾ پڙهائي ويندي هئي. ٽيپو سلطان تي به هڪ ڪتاب لکيائين پر اهو ڇپجي نه سگهيو.

مولوي نور محمد نظاماڻي 24- نومبر 1934ع تي وصال ڪيو. فوني طور سندس ان نظم جون ڪجهه سٽون هيٺ ڏجن ٿيون، جيڪو سندس اخبار ”نور اسلام“ جي هر پرچي جي پهرئين صفحي تي ڇپجندو هو:

نور حق نروار ٿيو بجلي ڪري باطل مٿي
دهشت دم توڙ پئي اڄ دشمن جي دل مٿي
نور تنهنجي يا محمد مات ڪيو ظلمات کي
صد هزار رحمتون تو شادي ڪامل مٿي.

نياز حسين. (موسيقيار)

استاد نياز حسين ولد محمد ابراهيم قريشي (بيبو خان) 24- جنوري 1936ع تي ڪراچي ۾ ڄائو. پاڻ علم موسيقي جو قابل استاد، گائيڪ، ناٽڪ، سرلٽي جو ڄاڻو، موسيقيار ۽ سازن وڄائڻ جو ماهر هو.

استاد نياز حسين جو تعلق گواليار جي جڳ مشهور موسيقيار گهراڻي سان هو. سندس والد جنهن جو اصل نالو محمد ابراهيم هو ۽ بيبي خان جي نالي سان مشهور هو، سو برصغير جو قاهر وڏو گويو ٿي گذريو آهي. ساز ۽ آواز واري ماحول ۾ اک کولڻ ڪري نياز حسين جي طبيعت جو لاڙو شروع کان ئي موسيقي طرف رهيو. ان ڪري هو سنڌي فائينل جو امتحان حيدرآباد مان پاس ڪري، پنهنجي اباڻي ڪرت ڳائڻ وڄائڻ کي لڳي ويو. هن موسيقي جي سکيا پنهنجي والد بيبو خان ۽ استاد مبارڪ علي خان کان ورتي. پهريان پنهنجي والد سان گڏ ڪلاسيڪي راڳ ڳائيندو هو، ان کان پوءِ هن سنڌي راڳن ۽ راڳڻين کي سمجهڻ ڏانهن ڌيان ڏنو. جلد پاڻ ان ۾ مهارت حاصل ڪري ورتائين.

هن انگريزي موسيقي جي به ڄاڻ حاصل ڪئي ۽ ان جي باقاعده سکيا محمد عثمان کان ورتائين.

استاد نياز حسين 1955ع کان تاحيات ريڊيو پاڪستان حيدرآباد سان وابسته رهيو. جتي پهريان وايو لنسٽ مقرر ٿيو ۽ پوءِ هار مونيئر تي ليڊ ڪندو هو ۽ موسيقي ترتيب ڏيندو هو. هن ريڊيو لاءِ اٽڪل اڍائي هزار موسيقي جي آئٽمن لاءِ ڏنل جوڙيون، ڪيترن ڪلاڪن سندن رهنمائي هيٺ ريڊيو تان ڳائي شهرت حاصل ڪئي. جن ۾ عابده پروين، وحيد علي، علن فقير، مائي ڀاڳي، نور بانو، فوزيه سومرو ۽ زرين بلوچ وغيره شامل آهن.

موسيقي جي دنيا ۾ استاد نياز حسين جو وڏو ڪارنامو اهو آهي ته هن حضرت شاھ عبداللطيف ڀٽائي رحم جي وائيءَ کي پهريون دفعو مفهوم ۽ صاف لفظن جي ادانگي وارين ڌنن ۾ ڪمپوز ڪري سمجهڻ جي لائق بنائي لطيفي پيغام عام ڪرڻ ۾ مدد ڪئي. هن شاھ جي راڳ جي سکيا شاھ صاحب جي وائي جي مکيه راڳي سيد غلام شاھ کان ورتي هئي.

نياز حسين ڪيترائي ساز وچائي سگهندو هو، جن ۾ هارمونيم، پيانو، وائلن، اڪارڊيون، بينجو، ستار ۽ گيتار وغيره شامل آهن. هن ريڊيو پاڪستان کان علاوه پرائيويٽ ڪيسٽ ڪمپنين جي لاتعداد آڊيو ۽ وڊيو ڪيسٽن لاءِ موسيقي ترتيب ڏني، ڪيترن ئي سنڌي ڊرامن جو بيٺڪ گرائونڊ ميوزڪ ترتيب ڏنو.

هن موسيقي ۽ ادب جي جن صنفن تي ڪم ڪيو، انهن ۾ حمد، نعت، سوز، سلام، نوحه، مرثيه، منقبت، رباعي، پنجن، ڪلاسيڪل، نيم ڪلاسيڪل، ڪافي، وائي، گيت، غزل، نظم، آزاد نظم، هائيڪو، مورو، لوڪ گيت، مزاحيه گيت، سدا رنگي ڪلام، زرعي نغما، وطن جا گيت، ٻارن جا گيت وغيره شامل آهن.

استاد نياز حسين 1964ع کان 1984ع تائين پاڪستان ٽيليويزن سان پڻ لاڳاپيل رهيو. هن موسيقي جي سکيا لاءِ 1950ع ۾ هڪ ادارو ”سنڌ ميوزڪ ڪاليج“ ڪاهي روڊ حيدرآباد ۾ کوليو، جنهن مان ڪيترائي نالي وارا راڳي فارغ التحصيل ٿيل آهن. هن اداري طرفان ڪجهه ڊراما پڻ اسٽيج ڪيا ويا. نياز حسين سنڌ جي وڏن وڏن ميلن، سرڪاري توڙي غير سرڪاري پروگرامن ۾ نمايان طور تي شرڪت ڪندو هو. 1991ع ۾ کيس ترڪي ۾ پنهنجي فن جو مظاهرو ڪرڻ جو موقعو مليو. سندس فن جو قدر ڪندي کيس ڪيترن ئي ايوارڊن سان نوازيو ويو جهڙوڪ: پي-ٽي-وي ميرٽ سرٽيفڪيٽ 1964ع کان 1974ع، لعل شهباز قلندر ايوارڊ 1986ع، لعل شهباز قلندر ايوارڊ خصوصي، پي پيرا 1987ع ۽ 1988ع، سچل سرمست ايوارڊ، پراڻ

ايوارڊ 1992ع (وصال کان پوءِ)، بي- بي- سي ايوارڊ 1993ع (وصال کان پوءِ) وغيره.
سنڌ جو هيءُ جدت پسند موسيقار 7- فيبروري 1992ع تي گذاري ويو،
کيس ٽنڊو يوسف (حيدرآباد) واري قديمي قبرستان ۾ سپرد خاڪ ڪيو ويو.

”نياز“ همايوني

مشتاق احمد ”نياز“ ولد فائز الدين پهرين اپريل 1930ع تي ضلعي
شڪارپور جي مشهور ڳوٺ همايون ۾ ڄائو. پاڻ بلندپايه شاعر، اديب، مترجم
۽ حڪيم آهي.

”نياز“ همايوني جي تعليم ۽ تربيت مختلف مدرسن مان ٿي، پاڻ سنڌي
۽ فارسيءَ جي تعليم حاصل ڪرڻ کان پوءِ علم طب ڏانهن رجوع ٿيو، جتان
تحصيل ڪري مطب جاري ڪيائين. پاڻ ڪجهه وقت سنڌ جي مختلف طبي
درسگاهن ۾ پڙهائيندو رهيو. انهيءَ عرصي دوران قومي ۽ سماجي سرگرمين ۾
به حصو وٺندو آيو. گهڻو عرصو مرڪزي اردو بورڊ جي ريجنل آفيس حيدرآباد
سان وابستہ رهيو، پاڻ پاڪستان رائيٽرس گلڊ (سنڌي ريجن) جو سيڪريٽري ۽
سنڌي لئنگويج اٿارٽي جو ميمبر به رهي چڪو آهي. سنڌ جي اهم ادبي ادارن
سان سندس وابستگي ابتدا کان ئي رهي، هن وقت به پاڻ علمي ادبي توڙي قومي
۽ سماجي سرگرميون جاري رکيو اچي، ان لاءِ سنڌ رائيٽرس گلڊ فائز ڪري
پنهنجون خدمتون سرانجام ڏيندو رهي ٿو.

”نياز“ همايوني باڪمال شاعر آهي. هن سنڌي شعر کي نرالو انداز ڏنو
آهي. سندس شاعريءَ ۾ اها خصوصيت آهي ته ان ۾ اصليت جو عنصر گهڻو
ملي ٿو. هن سالها سال مشق دوران جديد تجربا ڪري ڪيتريون ئي نيون راهون
پيدا ڪيون آهن. سندس انقلابي ۽ قومي شاعري ۾ وقت جي ڳالهه ۽ زندگيءَ
جو درد دهرائيل هوندو آهي، ان ڪري هن کي سنڌ جي هر طبقي ۾ پوري
دلچسپي سان ٻڌو ۽ ساراهيو وڃي ٿو. پاڻ اسٽيج جو بهترين شاعر آهي.
ڪشمور کان ڪيٽي بندر تائين لافاني شهرت حاصل ڪري چڪو آهي. سندس
هر شعر دلين ۾ گهاءَ ڪيو وڃي. هن هر صنف تي قادرالڪلام فنڪار وانگر
لکيو آهي، پر نظر جو بادشاهه آهي. سندس ڪلام جا ٻه مجموعا ڇپيل آهن ۽
اخبارن ۽ رسالن ۾ پڻ سندس ڪلام ججهي تعداد ۾ ڇپيل آهي. هن سرائڪي
۾ به ڪجهه ڪلام لکيو آهي.

سنڌي ادب ۾ ”نياز“ همايوني جو هڪ ٻيو وڏو ڪارنامو اهو آهي ته هن
سنڌ جي ڪلاسيڪي شاعريءَ کي اردو ۽ فارسيءَ ۾ روشناس ڪرائڻ لاءِ سنڌي
شاعرن جو چوند ڪلام اردو ۽ فارسي ۾ وڏي مهارت سان ترجمو ڪيو آهي.

انهن شاعرن ۾ لطيف سائين به شامل آهي، جنهن جو اڌ کان وڌيڪ ڪلام فارسيءَ ۾ منظوم ترجمو ڪيو اٿس. ان کان علاوه هن ڪافي ڪتاب نشر ۽ نظم ۾ تصنيف، تاليف ۽ ترجمو ڪيا آهن، جن جو تفصيل هيٺ ڏجي ٿو:

فرهنگ جعفري (ترجمو، ٽن جلدن ۾ طبعي ڪتاب-1960ع)، ديوان مفتون (ٻيو ڇاپو-1973ع)، هفت زبان لغت (ٻين عالمن سان گڏ ترتيب ۾ حصو ورتل -1975ع)، سائيهم جي ساڪ (دودي چنيسر جو داستان نظم ۾ 1975ع)، سنڌ جي طبي تاريخ (ٻن جلدن ۾ 1976ع)، ڌرتيءَ جا گيت (شعري مجموعو-1977ع)، ملوڪ ڪلام (خواجہ محمد زمان لواريءَ واري جي بيتن جو منظوم فارسي ترجمو-1977ع)، سنڌ نامہ (اردو-1978ع)، تاريخ مظهر شاهجهاني (سنڌي ترجمو-1979ع)، انتخاب سنڌي شاعري (سنڌي شاعرن جي چونڊ ڪلام جو اردو ۾ ترجمو-1987ع)، آهوان صحرا (قاضي قادن جي بيتن جو اردو ترجمو-1988ع)، تاريخ طاهري (سنڌي ترجمو-1988ع)، مقصود العارفين (ترجمو-1989ع)، آءُ ڪانگا ڪر ڳالهه (ڪلام صوفي دريا خان- ترتيب-1989ع)، راه عشق، خميني (امام خميني جي روحاني شاعري جو سنڌي ۾ منظوم ترجمو-1993ع)، تاريخ تازه نواءِ معمارڪ (ترجمو-1995ع)، فرهنگ همايوني (مولانا مفتون همايوني جي لکيل طبي لغت جي ترتيب-1996ع) ۽ رسالہ اوسيه (ترجمو-1996ع).

ان کان علاوه ”نياز“ همايوني جا لکيل اٽڪل سترهن وڌيڪ ڪتاب قلمي صورت ۾ ڇپائي جي انتظار ۾ آهن، جڏهن ته وڌيڪ جاکوڙ جاري آهي. ادبي خدمتن جي اعتراف ۾ مڃتا طور کيس ڪجهه انعام ۽ ايوارڊ به مليل آهن، جن ۾، 1970ع ۾ روس کان مليل انعام ڊپلوما آف ميرٽ، پاڪستان رائٽرس گلڊ طرفان 1978ع ۾ سنڌ جي طبي تاريخ تي مليل نقد انعام، 22- نومبر 1986ع تي ڪتاب ملڪ الڪلام لاءِ ليل شيلڊ، 4- جنوري 1994ع تي طالب الموليٰ اڪيڊمي هالا طرفان وزيراعظم محترم بينظير ڀٽو هٿان مليل طالب الموليٰ ايوارڊ شامل آهي. فوني طور سندس هڪ مشهور گيت جون سٽون هيٺ ڏجن ٿيون:

تنهنجي دنيا سڀ رنگ سانول مون وٽ روپ نڪو پهروپ الا
تنهنجي دنيا انڊلٽ ريڪا، منهنجي دنيا گسڊلا بادل
تنهنجي دنيا چيت جا ميلا، منهنجي دنيا هيڪل وياڪل
منهنجي دنيا مرگه ترشنا، تنهنجي دنيا رمنڊا بادل
مون وٽ روپ نڪو پهروپ الا

واجد جو اصل نالو شعبان علي منگي هو. سندس ولادت 3-جنوري 1952ع تي لاڙڪاڻي شهر ۾ ٿي، پاڻ پلوڙ شاعر ۽ ڪهاڻيڪار ٿي گذريو آهي. واعد پيٽ گذران لاءِ مختلف ننڍيون ننڍيون نوڪريون ڪيون، پاڻ تمام سٺو شاعر هو، هن تقريباً سڀني صنفن تي طبع آزمائي ڪئي، سندس ٽي ڪتاب ”منهنجا گيت زهر جي گيت“، ”سوريءَ مٽي سين“ ۽ ”اڏاوهان جو آهيان“ ڇپيل آهن. پاڻ سٺي شاعر هجڻ سان گڏ سٺو ڪهاڻيڪار پڻ هو. هن ڪهاڻي ڪي به پنهنجي شاعري وانگر رت ست ڏنو. سندس ٺاهوڪن ڪهاڻين ۾ ”تتل ڀر ڄا پور“ ۽ ”لاشي جي ڍوڙ“ وغيره شامل آهن، واعد جي ڪهاڻين ۾ به سندس شاعري وانگر درد ۽ پيڙا جو احساس ڀرپور طرح سمايل آهي. سندس ڪهاڻين ۾ غربت ۽ مفلسي جا عڪس، سماج جي غلط روايتن جا اولڙا ۽ زهر جيان ڪڙا ڪيترائي موضوع ملن ٿا. جيئن ته واعد پاڻ سڄي حياتي مفلسي جي حالت ۾ گذاري، شايد انهيءَ جي ڪري سندس ڪجهه ڪهاڻين ۾ پڻ اها جهلڪ نظر اچي ٿي.

شعبان علي منگي المعروف ”واجد“ 2-مارچ 1995ع تي وفات ڪري ويو. سندس شاعريءَ جو غونو هيٺ ڏجي ٿو:

اڄ وري ڪو حق مٽائڻ ٿو گهري
وقت مون کان سچ لکائڻ ٿو گهري
زندگي ويندو زماني جو ضمير
ڏن عيوض من مٽائڻ ٿو گهري.

واحد بخش خان پٽو، سردار

سردار واحد بخش خان ولد الاهي بخش خان پٽو سن 1898ع ڌاري ڳوٺ پير بخش خان پٽو لڳ نئون ديرو، ضلعي لاڙڪاڻي ۾ پيدا ٿيو. پاڻ پتا قوم جو سردار ۽ سياسي اثر رسوخ رکندڙ شخص ٿي گذريو آهي. سردار واحد بخش خان ابتدائي تعليم ڳوٺ جي اسڪول مان حاصل ڪئي، جنهن بعد انگريزي تعليم حاصل ڪرڻ لڳو، پنج درجا انگريزي پڙهيو، جنهن کان پوءِ 1910ع ۾ پنهنجي والد جي وفات سبب وڌيڪ پڙهڻ ڇڏي پنهنجي ذاتي ڪاروبار کي سنڀالڻ لڳو. 1924ع ۾ پتا قوم جي ماڻهن کيس پگ ٻڌائي پنهنجو سردار تسليم ڪيو ۽ پوءِ پاڻ ”سردار“ جي لقب سان سڏجڻ لڳو.

سردار صاحب نهايت هٽ جو چٽل هوندو هو، پاڻ مهمان نواز ۽ يارويس ماڻهو هو، غريب شاگردن کي اسڪالرشپون ڏئي پڙهائيندو هو. نئين ڊيري ۾ مئٽرني هوم ڪولرايائن ۽ ٻيا به ڪيترائي پلائيءَ جا ڪم ڪيائين. پاڻ شڪار ۽ راڳ جو شوقين هوندو هو، جنهن ڪري هندستان جي ڪيترن شخصيتن سان سندس دوستانه تعلقات ٿي ويا هئا.

سردار صاحب سياست ۾ به حصو ورتو. پاڻ 1926ع ۾ زميندارن پاران مرڪزي اسيمبليءَ لاءِ اميدوار بيٺو ۽ ان ۾ چونڊجي ويو. 1930ع ۾ خانبهادر غلام محمد خان اسراڻ بمبئي ڪائونسل جي ميمبري تان دستبردار ٿيو ته اها جڳهه سردار صاحب کي ملي.

سائين جي-ايم سيد پنهنجي مشهور ڪتاب ”جنب گذاريم جن سين“ (جلد پهريون) ۾ لکي ٿو ته ”انهيءَ وقت ضلعي لاڙڪاڻي ۾ سر شاهنواز ڀٽو ۽ خانبهادر محمد ايوب ڪهڙو نالي وارا ماڻهو هئا، پر ائين پئي معلوم ٿيو ته سردار صاحب (واحد بخش ڀٽو) جي جيڪڏهن عمر وڌي ٿي هان ته پئسي، لاڳاپي ۽ ڪشاده دستيءَ سان هي به لاڙڪاڻي جي سياست ۾ پنهنجي عليحدہ جاءِ والاري هان.“ سردار واحد بخش خان ڀٽو 25- ڊسمبر 1931ع تي قوم جو جواني ۾ وفات ڪري ويو.

واسديو ”نرمل“

واسديو ”نرمل“ 2- جون 1936ع تي ڪراچي ۾ ڄائو. پاڻ ڀارت جو مشهور سنڌي اديب ۽ شاعر آهي.

واسديو ”نرمل“ ورهاڱي کان پوءِ پنهنجي خاندان سان گڏ ڀارت هليو ويو، جتي هن بي-اي (سول) جي ڊگري حاصل ڪري، بمبئي ميونسپل ڪارپوريشن ۾ انجنيئر مقرر ٿيو ۽ بمبئي ميونسپل ۾ ڪم ڪندڙ سنڌين جي سنڌي سرڪل طرفان شايع ٿيندڙ رسالي ”سورن“ جو اعزازي ايڊيٽر پڻ مقرر ٿيو. هيءَ رسالو ڀارت جو مشهور سنڌي رسالو آهي، جنهن ۾ هند ۽ سنڌ جي مشهور اديبن جون تخليقون وڏي شان سان شايع ٿينديون آهن.

”نرمل“ جو شمار ڀارت جي سٺن شاعرن ۽ ناٽڪ نويسن ۾ ٿئي ٿو. شاعري ۾ سندس استاد سڳن آهو جا هو. سندس پهريون شعر 1952ع ۾ هڪ اسڪول مئگزين ”جوت“ ۾ شايع ٿيو. اڄ سندس ڪلام ڀارت ۽ سنڌ جي سڀني مکيه رسالن جو سينگار آهي. سندس شعري مجموعا به ڇپجي چڪا آهن. ان کان سواءِ سندس لکيل ڪيترائي ڊراما ڀارت ۾ اسٽيج ڪيا ويا آهن، نشر توڙي نظم ۾ سندس ڪيترائي ڪتاب شايع ٿيل آهن، جن مان ڪجهه نالا هيٺ ڏجن ٿا:

منهنجا سر ۽ تنهنجا گيت (شاعري)، ٻوڙا اچي مڙيا (ڊرامو)، بنا ڏيتي ليتي (ڊرامو)، دل جا گهاو (شاعري)، هڪ ٻه ٽي (ڊرامو)، هيءُ پياسو من منهنجو، عورت ۽ بوتل، پلٽ پلي، مس ريتا، پاڻال (ترجمو) وغيره.

واسديو ”نرمل“ ڪافي ادبي جماعتن ۽ ڊراميتڪ سوسائٽين سان مختلف حيثيت سان وابستہ رهيو آهي. جهڙوڪ، سنڌي ساهت منڊل بمبئي جو جنرل سيڪريٽري، اڪل ڀارت سنڌي ٻولي، ۽ ساهت سپا جو سيڪريٽري، ناتيہ سنڌو جو جنرل سيڪريٽري، لٽ ڪلاسنگ جو وائس چيئرمين، ڪلامندر ۽ سنڌو ڪلانيڪيٽ جي ڪاروباري ڪميٽيءَ جو ميمبر ٿي رهيو آهي. سندس ادبي خدمت جي مڃتا طور کيس انعام ۽ ايوارڊ بہ مليل آهن، جن ۾ 1972ع ۾ مليل سويت لينن نھرو انعام (ڏھ هزار روپيا) پڻ شامل آهي. سندس شاعريءَ جو نمونو هيٺ ملاحظہ فرمائيندا:

داستان درد جو ڪو ڪنھن کي سٺائي ڇا لاءِ
پاڻ جيان ٻئي جي ائين نند ڦٽائي ڇا لاءِ
دل ٿي چاهي تہ ڪوئي لفظ بہ لفظ آٿت جا چوي
ورنہ جنھن تنھن کي ڪوئي سور سٺائي ڇا لاءِ.

وحيد علي

وحيد علي سن 1950ع ۾ ٽنڊي آدم شهر ۾ ڄائو. پاڻ سنڌ جو ڪلاسيڪل ۽ نير ڪلاسيڪل ناميارو راڳي ٿي گذريو آهي.

وحيد علي ٿوري ڪتابي تعليم ورتي ۽ پوءِ موسيقي جي تعليم حاصل ڪرڻ لڳو. سندس تعلق موسيقي جي اعليٰ گهراڻي سان هو، جنهن ڪري کيس ننڍپڻ کان ئي سرن جي سٽي پياري وئي. پاڻ سازن ۽ راڳن سان راند ڪندي پروان چڙهيو. مشهور گويو استاد جمالو خان سندس نانو ۽ خانصاحب استاد منظور علي خان سندس مامو هو.

وحيد علي راڳ جي باقاعده سکيا استاد منظور علي خان کان حاصل ڪئي، جنهن کان پوءِ ذاتي محنت ۽ فن سان لڳاءُ ۽ سچائي سبب هن پنهنجو هڪ الڳ مقام ٺاهي ورتو ۽ ڏسندي ئي ڏسندي ريڊيو، ٽي-وي، اسٽيج ۽ فلم تان ڪاميابي ماڻي پوري ملڪ تي چانئجي ويو.

وحيد علي سنڌي موسيقي ۾ نواڻ آڻڻ جي ڪوشش ڪئي، نيون ڌنون جوڙيائين، لطيف جي وائي کي نرالي ڍنگ ۾ ڳايائين، ڪيئي جديد شاعر متعارف ڪرايائين. نون شاعرن کان علاوه هن شاھ لطيف، سچل سرمست، استاد بخاري، شيخ اياز، اياز گل وغيره جي شاعري پڻ شوق سان ڳائي. هميشہ

شاعري جو انتخاب سٺو ڪندو هو، سندس گلي ۾ ميناج به اهڙو هو، جو پاڻ جڏهن خوبصورت شاعري جي سهڻن ۽ سندر لفظن کي سنگيت جي مالها ۾ پوئي سر آلاپيندو هو ته سندس منڙي آواز تي آس پاس جو ماحول جهومڻ لڳندو هو. وٽس راڳ جي ذات به هئي ته ڏانءُ به.

وحيد علي ريڊيو پاڪستان حيدرآباد تان پهريون ڀيرو پنهنجي فن جو مظاهرو پروگرام ”ٻارڙن جي ٻاري“ ۾ ڪيو. ان کان پوءِ هن مختلف ريڊيو اسٽيشنن تان فن جو مظاهرو ڪيو، ٽيليويزن تي به آيو ۽ سنڌي فلمن ”جانيڙا“ ۽ ”دريا خان“ لاءِ پڻ گانا ڳايائين. پاڪستان کان سواءِ دوبيئي، شارجه، مدراس، ممبئي وغيره ۾ پڻ هن پنهنجي آواز جو جادو جاڳائي سنڌ جو نالو روشن ڪيو.

پاڻ سنڌي، اردو، سرائڪي، پنجابي، بلوچي ۽ ٻين ٻولين ۾ ڳائي سگهندو هو. هارمونيم ۽ طنبورو ساز وڄائڻ ۾ خاص مهارت حاصل هئس، پاڻ ڏنن هميشه ڊيسي ڳائيندو هو. فني خدمتن عيوض مڃتا طور کيس ٻه ٽي ڀيرا لطيف ايوارڊ، چار ڀيرا شهباز ايوارڊ، بيدل ايوارڊ، سگا پاران ايوارڊ ۽ ٻيا ڪوڙ ايوارڊ مليا.

سنڌي موسيقي جو هيءُ روشن ستارو موسيقي جي اپ تي نهايت آب و تاب سان چمڪي رهيو هو ته، اوچتو ئي اوچتو 22- مارچ 1999ع تي موت جي ڪارڻ بادلن ۾ هميشه هميشه لاءِ غائب ٿي ويو. سندس وفات گڙدن جي تڪليف سبب اسلام آباد ۾ ٿي.

وسيم سومرو

محمد خان ولد محمد حسن سومرو 16- نومبر 1963ع تي ٽنڊو آدم ضلعي سانگهڙ ۾ ڄائو. پاڻ ادبي دنيا ۾ وسيم سومري جي نالي سان ڄاتو سڃاتو وڃي ٿو. سندس شمار نئين نجي جي سٺن شاعرن ۽ اديبن ۾ ٿئي ٿو.

وسيم سومري بي-اي، بي-ايڊ، ايم-اي (سنڌي) ۽ ايم-ايد جا امتحان پاس ڪيا آهن. 1984ع کان درس ۽ تدريس جهڙي مقدس پيشي سان لاڳاپيل آهي. پاڻ مستقل طور نواب شاھ ۾ رهي ٿو.

وسيم لکڻ جي ابتدا 1978ع کان ڪئي، جڏهن پاڻ اڃا نائين درجي ۾ پڙهندو هو. هن ڪيترائي ڪالم ۽ مضمون به لکيا آهن، پر ادب ۾ سندس اصل سڃاڻپ شاعري آهي. جديد شاعري ۾ کيس سٺو مقام حاصل آهي. هن وٽ پيار محبت ۽ حسن وڏي معنيٰ رکي ٿو ۽ انهن جي اظهار جو منفرد ڏانءُ رکي ٿو. سندس شاعري ۾ وطن دوستي جي جھلڪ پڻ نمايان طور نظر اچي ٿي. سنڌ ۽ سنڌي عوام جا ڏک ۽ سور هن کي پنهنجا ڏک سور ٿا لڳن. هن ٻولي عام

فهر ۽ تشبيهون ۽ استعارا نهايت موزون استعمال ڪيا آهن. سندس شاعريءَ جا ٻه ڪتاب ”ياد جي نيري ندي“ 1996ع ۾ ۽ ”سچ جي چاندني“ 1997ع ۾ ڇپجي چڪا آهن. مؤخرالذڪر ڪتاب ۾ عبدالواحد آريسر کي ٿر جي پس منظر ۾ ڪيل شاعري جي پيٽا ڏنل آهي. سندس هڪ ٻيو ڪتاب ”دل جون لهرون“ ڇپائيءَ هيٺ آهي.

وسيم سومري کي مختلف مقامي علمي ۽ ادبي تنظيمن ۽ ادارن کان مڃتا طور ايوارڊ ۽ سرڪيفڪيٽ وغيره مليل آهن. نموني طور سندس هڪ غزل جا بند هيٺ ڏجن ٿا.

ديس پنهنجو دل جي چوليءَ ۾ ڏسان
خواب پنهنجا پنهنجي ٻوليءَ ۾ ڏسان
اوتريون ئي يادگيريون ٿيون اڃن
جيٿرا ٿورنگ هوليءَ ۾ ڏسان.

وشنداس، سينٽ

سينٽ وشنداس پٽ نهاچند سن 1843ع ۾ ڳوٺ مانجهو ضلعي دادو ۾ پيدا ٿيو. پاڻ سنڌ جو وڏو زميندار، سماجي ڪارڪن، راڳ جو پارکو ۽ ادب دوست انسان ٿي گذريو آهي.

راء بهادر سينٽ وشنداس جو والد فقيرائي طبيعت جو انسان هو، جنهن جي تربيت سينٽ صاحب تي گهڻو اثر ڪيو. کيس گرمکي، هندي ۽ سنڌي جي تعليم ڏياري وئي. پاڻ اڃا اوڻيهين سالن جو مس ٿيو ته، کيس روحاني ڳالهين طرف ڪشش ٿي ۽ پاڻ ڪوٽڙيءَ کان اڳيوت ۾ چڙهي ملتان لهي پنجاب جي ڳوٺ چيانوال ۾ پهتو. اتي ڇهه مهينا گروءَ جي درٻار ۾ رهڻ بعد واپس ڳوٺ آيو. ۽ پوءِ اچي واپار جو ڌنڌو اختيار ڪيائين. گڏوگڏ زمين جا مقاطعا ۽ ڪالين جا ٺيڪا به ڪشندو رهيو. پوءِ ته پنهنجي هوشيارِي ۽ دانشمنديءَ سان ڏسندي ڏسندي وڏو شاهوڪار بڻجي ويو. ڪراچي ۾ ڪاري در تي ڪوٺي کولي ڏيسارو سان واپار ڪرڻ لڳو، ڦٽين جا ڪارخانا چالو ڪيائين ۽ سنڌ ۾ مختلف هنڌن تي زمين خريد ڪري اٺ هزار ايڪڙ زمين جو مالڪ بڻجي ويو. بخت آخر تائين سندس ساٿ ڏيندو رهيو.

سينٽ صاحب جيترو شاهوڪار هو، ايترو ئي سخي مرد به هو. پاڻ ڀلائي جي ڪمن تي دل کولي خرچ ڪندو هو. هن لاتعداد خيراتي ڪم ڪيا، جن مان چند مثال هيٺ ڏجن ٿا:

بارش نه پوڻ ڪري ڏڪار پوندا هئا ته سستا آناج جا دڪان کولائي

ماڻهن کي اناج ڏيندو هو. ڳولن ۾ ڊيڪيون رڌائي غيراتي کاڌو ورهائيندو هو. پيلن جي پوري ۽ پلڙي جا مقاطعا سرڪسار کان کڻي مالدارن کي مفت چرن جي اجازت ڏيندو هو. نوان واه ڪوٽائي، يا نوان ڌنڌا کولي ماڻهن جي روزگار جو بندوبست ڪندو هو. بيمارين وقت مفت طبي ڪئمپون لڳرائيندو هو. 1897ع ۾ جڏهن شولاپور ۽ احمد نگر ۾ ڏڪار پيو ته، اتي به سستا دڪان کولائي ماڻهن جي مدد ڪيائين، هندن مان خراب رسمن، لباس ۽ فضول خرچيءَ کي ختم ڪرائڻ لاءِ هڪ تحريڪ هلايائين. ڏيئي لپتي جي فضول خرچن، نياڻن تان پيسا وٺڻ ۽ ٻين برائين خلاف هن هڪ ڪتاب ڇپائي پنهنجناتن ۾ ورهايو ۽ پنکتي ميڙ ڪوٺائي هڪ ٺهراءُ پڻ پاس ڪرايائين. آخر ۾ حيدرآباد ۾ ”وشن نگر“ محلو ٺاهي ان ۾ اچي رهيو، اتي هڪ وڏو مسافر خانو کوليائين، جتي محتاج، غريبن ۽ ٻي سهارن ماڻهن لاءِ رهائش ۽ کاڌي پيئي جو مفت انتظام ٿيل هوندو هو. اتي اسڪول ۽ اسپتال به ٻڌيا ڪيائين، سال ۾ ميلو به لڳرائيندو هو، وغيره.

سيٺ وشنداس جيئن ته صوفيائي طبيعت جو هو، ان ڪري راڳ سان کيس وڏي دلچسپي رهي. وٽس برصغير جا وڏا وڏا گزريا رهندا هئا، جن ۾ هادو خان، گامن خان، پيارو خان، مبارڪ خان، سيندو خان وغيره شامل هئا. پاڻ انهن سڀني فنڪارن جي سرپرستي ڪندو هو. راڳ ۾ ايترو ماهر هوندو هو جو اڪثر گويا ڊهندا هئا ته، ڪٿي سندس محفل ۾ ڳائيندي ڪا غلطي نه ڪري وجهن، مانجهو ۾ سندس باغ، حيدرآباد ۾ ”وشن نگر“ ۽ ڪراچي ۾ ”وشن سپا“ نالي وارو حال سندس راڳ وارين محفلن جا مرڪز هئا. ان کان علاوه ڪڏهن ڪڏهن زمين تي منزل ڪندو هو ته، اتي به تنبو هڻائي راڳ جو انتظام ڪندو هو، سندس جهاز ۾ به اهڙيون محفلون ٿينديون هيون.

سيٺ صاحب ادب دوست شخص پڻ هو، ڪيترائي اديب سندس ڪشاده دستيءَ مان مستفيد ٿيندا هئا. هن تصوف تي ڪتاب لکرايا. ڪجهه صوفي شاعرن جو ڪلام اردو، فارسي، سنڌي سرائڪي ۾ ڇپرائي مفت ورهائڻ جو انتظام ڪيائين. قرآن شريف جو ترجمو ڪرائي مفت ورهائين. اهڙي طرح ”ڪرما“ جو فارسيءَ مان سنڌيءَ ۾ ترجمو ۽ سماج جي ستاري تي ڪيترائي ڪتاب ڇپرائي مفت تقسيم ڪيائين. سماجي خدمتن جي مڃتا طور انگريز سرڪار کان کيس ”راه بهادر“ جو خطاب مليو. سيٺ صاحب سياست ۾ پڻ حصو ورتو. پاڻ 1885ع ۾ انڊين نيشنل ڪانگريس جي بڻاڻ ٿيڻ واري پهرين اجلاس کان وٺي 1918ع تائين ڪانگريس جي اڪثر اجلاسن ۾ شريڪ ٿيندو رهيو. پاڻ ضلعي لوڪلبورڊ ڪراچي جو ميمبر ۽ تعلقي لوڪلبورڊ ڪوٽڙيءَ جو صدر تاحيات رهيو.

سنڌ جي هن سهوت 7- جنوري 1929ع تي چالاڻو ڪيو.

”وفا“ نائن شاهي

مشتاق علي ”وفا“ ولد خيرات علي قريشي 15- مئي 1944ع تي شهر بنديالا ضلعي امرتسر (پارت) ۾ پيدا ٿيو. پاڻ سنڌي ٻوليءَ جو مايه ناز غزل گو شاعر آهي.

”وفا“ نائن شاهي جا والدين ورهاڱي کان پوءِ پارت مان لڏي اچي سنڌ ۾ ضلعي دادو جي ڳوٺ گوزي ۾ رهڻ لڳا. ”وفا“ صاحب گهڻو عرصو خيرپور نائن شاه ۾ رهيو آهي، جنهن ڪري پاڻ کي ”وفا“ نائن شاهي چورائي ٿو. پاڻ هن وقت حيدرآباد ۾ رهي ٿو.

”وفا“ نائن شاهي بي-اي ۽ وٽرنري ۾ ڊپلوما ڪري، جانورن واري اسپتال ۾ بي زبان جانورن جي خدمت ڪري رهيو آهي. شعروشاعري جو شوق کيس شاگردي واري زماني کان ئي هو. ننڍپڻ ۾ فلمي گانن جي طرز تي سنڌي گيت لکندو هو، اسڪولي ڊرامن ۾ ڪردار ادا ڪرڻ سان گڏ گيتن جون ڌنون تيار ڪندو هو. باقاعدي شاعريءَ جو آغاز 1962ع کان ”محسن“ ڪڪڙائي جي رهنمائي ۾ ڪيائين. هن غزل، نظم، قطع ۽ رباعي ۾ سهڻا تجربا ڪيا آهن. ڪافي رسالن ۾ سندس ڪلام ڇپيل آهي، تازو سندس شعري مجموعو ”اکين ۾ الماس“ پڻ ڇپيو آهي.

”وفا“ صاحب واقعي وفا جو پتلو آهي. سنڌ ۽ سنڌي ٻوليءَ سان هن صاحب جيڪو سچائي، وفائي ۽ محبت جو ثبوت ڏنو آهي اهو قابل تحسين آهي. سندس شاعريءَ جا ٻه رخ آهن، هڪ مزاحمتي شاعري ۽ ٻيو مجازي شاعري. مزاحمتي شاعري ۾ سچن انسانن وانگر هن مسڪين شاعر به ظلم ۽ ڏاڍ خلاف جهاد جو علم بلند ڪيو آهي. مجازي شاعري ۾ جديد کان جديد انداز ۾ تشبيهون، نوان نوان لفظ ۽ گھاٽيتا ڏئي نرالي انداز سان گهڻو تشو غزل جي صنف تي لکيو اٿس. سندس هر غزل ٻئي کان وڌيڪ وڻندڙ آهي. سندس ڪلام جو نمونو هيٺ ڏجي ٿو.

هن رسڻ پرچڻ کان هٿ جوڙي ڇڏيا
مون تمنائين جا رخ موڙي ڇڏيا
حسن زنده باد جا نعرا هڻي
مون محبت جا علم ڪوڙي ڇڏيا
چنڊ ڪڪرن ۾ لڪي ويو هن جڏهن
زلف رخسارن مٿان چوڙي ڏيا.

ولایت علي شاه

سید ولایت علي ولد سید بگن شاه (اول) سن 1911ع ۾ ڳوٺ انباه، تعلقي لکي ضلعي شڪارپور ۾ تولد ٿيو. پاڻ سنڌ جو مشهور سيلاني فقير ۽ صوفي شاعر ٿي گذريو آهي.

سید ولایت علي شاه، صوفي شاعر فيض محمد شاه عرف داتا فيض درياھ شاه جو ڀائٽيو هو. پاڻ پورو سارو پڙهيل هو، اڃا 16 سالن جو مس ٿيو ته، سندس والد فوت ٿي ويو ۽ پاڻ درگاه انباه شريف جي مسند تي ويٺو. پاڻ پنهنجي فرزند شاه بگن (دوم) جي پيدا ٿيڻ کان پوءِ فقيري پائي ٻاهر روانو ٿيو. رياضتون ۽ مجاهدا به ڪيائين ته سير سفر به ڪيائين. هن پوري سنڌ اتر، لاڙ، وچولو، ٿر ۽ ڪاڇو گهمي در در عشق جو اظهار ڪيو. سير سفر جي سلسلي ۾ بلوچستان ۽ پنجاب ڏي به ويو. پاڻ جڏهن فقيرن جي وڏي اتالي سان سير سفر تي نڪرندو هو ته، هزارين ماڻهو سندس درشن جي انتظار ۾ هوندا هئا. فقراء جو سپهر سالار غلام نبي شاه جيلاني ۽ فقراء جو جمعدار جاڙو مست هوندو هو. فقيرن جو وڏو تعداد وٽس داتا رهندو هو، جن ۾ ڪيئي مست ۽ ابدال به شامل هئا. هر هڪ جي سنڀال پاڻ رکندو هو.

پاڻ هم اوست نظريه جو حامي هو. پنهنجي والد صاحب بگن شاه جو طالب هو، جيڪو وري فيض درياھ شاه جو طالب هو. پاڻ شاه ولایت جي نالي سان ڪافي شاعري ڪيائين. شاعري ۾ ڪوبه استاد ڪونه ورتائين. سندس چوڻ ۾ ڪلام جو مجموعو ”انباه ۾ آڙاه“ جي نالي سان مهدي شاه فياضي ترتيب ڏئي ڇپرايو آهي.

سید ولایت علي شاه 17- مارچ 1982ع تي وصال ڪيو. سندس ڪلام جو غونو هيٺ ڏسندا.

رهبر جي رمز جو ڪي رند وٺن راه
اڄ پيئي آب حيات جي اوري ڇڏن اونداھ
وهلو گڏين ويجهڙو والي ”ولایت شاه“
لوچي لڏائون الله، سو جهي ساهه پساه ۾.

ولي راه ولي

ولي رام ولي ولد ڪيول رام 18- آگسٽ 1941ع تي ٿر جي مشهور شهر مٺي ۾ ڄائو. پاڻ سنڌي ٻوليءَ جو ڄاتل سڃاتل اديب آهي.

ولي رام ولي مئٽرڪ لوڪلبورڊ هاءِ اسڪول مٺي مان 1959ع ۾، بي-اي سچل سرمست ڪاليج حيدرآباد مان 1964ع ۾، ايم-اي (اردو) سنڌ

يونيورسٽيءَ مان 1967ع ۾، ايل-ايل-بي جناح ڪاليج حيدرآباد مان 1969ع ۾، ايم-اي (ماس ڪميونيڪيشن) ۽ ايم-اي (سوشالاجي) سنڌ يونيورسٽي ڄامشوري مان پاس ڪئي، ۽ هاڻي پي ايڇ-ڊي ۾ به رجسٽريشن ڪرائي اٿس.

ولي رام 1969ع تائين پيلي ڪاتي ۾ نوڪري ڪئي، ۽ پوءِ ڪجهه وقت سسٽيما انٽروٽائيزنگ ڪمپني لميٽڊ ۾ نوڪري ڪيائين ۽ هاڻي انسٽيٽيوٽ آف سنڌالاجيءَ ۾ ڊپٽي ڊائريڪٽر جي عهدي تي فائز آهي.

ولي رام لکڻ جي شروعات ترجمن سان ڪئي، جيئن ته پاڻ سنڌي، اردو، انگريزي، هندي، سنسڪرتي، گجراتي، سرائڪي، پنجابي ۽ ڍاڪي ٻوليون ڄاڻي ٿو، انهيءَ ڪري هن انهن ٻولين مان ڪيترائي ڪتاب ترجمو ڪيا آهن. هن سڀ کان پهرين گجراتي ٻوليءَ جي ڪهاڻيڪار ڏومڪيٽو جي ڪهاڻي ”بهشت ۽ دوزخ“ ترجمو ڪئي، جيڪا تماهي مهراڻ ۾ 1960ع ۾ ڇپي. ان کان پوءِ سندس ترجمو ٿيل ڪهاڻيون ۽ مضمون سنڌ جي مختلف اخبارن ۽ رسالن ۾ شايع ٿيڻ لڳا. سندس ترجموڪيل ۽ ترتيب ڏنل ڪتابن جو تفصيل هن ريت آهي:

”بند دروازو“ امرتا پريتم جي پنجابي ناول جو ترجمو آهي جيڪو 1978ع ۾ ڇپيو. ”سيتا هرڻ“ قره العين حيدر جي مشهور ناول جو ترجمو آهي، جيڪو 1977ع ۾ آگرم پبليڪيشن حيدرآباد وارن شايع ڪرايو. ”غدار“ اردو مان ترجمو ڪيل ناول آهي، جنهن جو پهريون ڇاپو 1968ع ۾ شايع ٿيو. ”ڌاريو“ هيءُ البرٽ ڪاميو جي فرينچ زبان ۾ لکيل ناول جو سنڌي ۾ ترجمو آهي، جيڪو 1993ع ۾ شايع ٿيو. ”ٽين دنيا جون ڪهاڻيون“ هيءُ سندس ترجمو ٿيل پرڏيهي ڪهاڻين جو مجموعو آهي ۽ 1980ع ۾ شايع ٿيو. ”ٽڪل سريت“ اٽليءَ جي مشهور ڪهاڻيڪار البرٽو موراديا جي ڪهاڻين جو ترجمو ۽ ترتيب 1983ع ۾ شايع ڪرايائين. ”ٻار سنڌي ڪهاڻيءَ ۾“ 1984ع ۾ ٻارن جي موضوع تي سهيڙيل ڪتاب آهي ۽ ساڳئي سال ۾ سندس ترتيب ڏنل هڪ ٻيو ڪتاب ”سدا ساوا پن“ پڻ ڇپيو جيڪو چئن انقلابي ليکڪن محمود درويش، يسمال، پشرونودا ۽ لوڪار بابت آهي.

ان کان علاوه ولي رام ڪجهه مضمون، تبصرا ۽ تخليقي ڪهاڻيون به لکيون آهن، جيڪي مختلف مخزنن ۽ ڪتابي سلسلن ۾ شايع ٿيل آهن. جڏهن ته اڃا ڪافي مواد وٽس قلمي صورت ۾ پيل آهي، جن ۾ پنج ناول، ڇهه افسانن جا مجموعا، هڪ شاعريءَ جو ڪتاب ۽ دنيا جي عظيم افسانن جا چار مجموعا (ترجمو ٿيل) شامل آهن.

ولي رام وٽ مختلف رسالن، مخزنن ۽ ڪتابي سلسلن جو ٻانهن ٻيلي ٿي رهيو آهي. جهڙوڪ: سهڻي، سنڌي ساهت، عالمي ادب ۽ آرسي وغيره. کيس

مجتا طور 1992ع ۾ قومي ڪلچرل اقليتي ايوارڊ ۽ 1987ع ۾ قليچ ايوارڊ ملي چڪا آهن.

ولي سروري

ولي محمد رونجهو المعروف ولي سروري سن 1924ع ۾ ڪراچي ۾ پيدا ٿيو. پاڻ سنڌي ادب جي معروف شخصيت آهي.

ولي سروري بي-اي ڪرڻ کان پوءِ تعليم جي موضوع تي بي-ايد، ايم-ايد ۽ اردو ۽ فارسي ادب ۾ ايم-اي جا امتحان اعزازي حيثيت سان پاس ڪيا. 1951ع کان وٺي درس و تدريس جي معزز پيشي سان وابسته ٿيو. پاڻ ڪجهه وقت علامه اقبال اوپن يونيورسٽيءَ جي ريجنل آفيس حيدرآباد ۾ ريجنل ڊائريڪٽر جي عهدي تي رهيو. 13- سيپٽمبر 1990ع تي کيس ڪجهه وقت لاءِ سنڌي ادبي بورڊ جو سيڪريٽري بہ مقرر ڪيو ويو.

سنڌي زبان جي ڪهنه مشق شاعر، تعليمي ماهر ۽ سنڌي ادب جي ديرينه مخلص خدمتگذار ولي سروري 1953ع کان لکڻ شروع ڪيو، اوائل ۾ الله بخش ”سرشار“ عقيلي جي فني صحبت ۽ مجلسن مان خوب استفا دوڪيائين. ان زماني ۾ ”ولي سرشاري“ جي نالي سان لکندو هو، ليڪن بعد ۾ مخدوم طالب الموليٰ جن جي محفل سخن سان وابستگي اختيار ڪيائين ته، پوءِ 1961ع کان ”ولي سروري“ جي قلمي نالي سان لکڻ لڳو.

ولي سروري هڪ قادر الڪلام شاعر آهي، تخلص ”کوشان“ اٿس. سندس ڪلام، فن جي رنگيني ۽ شريفي کيس معاصر شاعرن ۾ هڪ انفراديت بخشي آهي. سندس استادنانه حيثيت مان ڪيئي نوآموز شاعر فيضياب ٿيل آهن. پاڻ ”لطيفيات“ جي اڀياس جي سلسلي ۾ وڏي جاکوڙ ڪئي اٿس. ان سلسلي ۾ ڪيترن ئي لطيفي ماڳن، پنڌن، پڊن، پٽن، اوتارن، تڪين ۽ برن رٿن ۾ پنڌ ڪري لطيفي فقيرن سان رهاڻيون ڪيائين ۽ انهن جي روايت کي درايت جي ڪسوٽيءَ تي مسلسل پرکڻ حاجت ڪيائين. سندس شاعريءَ جو غمونو هيٺ ڏجي ٿو:

سڄڻ کي تحفو ڏنم دل مگر نه ورتائين
چيائين ويڻو آهيان ڪباب ڪونه ڪپي
پري کان وڃي پيون پيرين اڪيون
جهڪي وٺي جبين سنگ در کان اڳي

ولي محمد لغاري، فقير

فقير نواب ولي محمد (ثاني) ولد نواب احمد خان لغاري جي ولادت سن 1836ع ۾ ٿندي ولي محمد، حيدرآباد ۾ ٿي. پاڻ سنڌجو مايه ناز صوفي شاعر ۽ بزرگ ٿي گذريو آهي.

فقير نواب ولي محمد خان لغاري (ثاني) تالپوري حڪومت جي وزيراعظم نواب ولي محمد خان (اول) جو پوتو هو. انگريزن جي قبضي بعد سندس رهائش موجوده تعلقي دولت پور صحن ۾ مرزان پور جاگير ۾ ٿي، جتي سندس نالي سان سڪرنڊ - مورو ريلوي لائين تي ريلوي اسٽيشن (جيڪا هاڻي بند ٿي چڪي آهي) ۽ نيشنل هاءِ وي سان بس اسٽاپ (ڳوٺ) موجود آهي. فقير صاحب ان علائقي جي بزرگن ميان مقيم ۽ ميان سجاوڻ کان فارسي ۽ عربي جي تعليم حاصل ڪئي. مرزان پور جاگير کي درياھ جي پاڻن کان پوءِ پاڻ مستقل طور اچي تاجپور ۾ رهن لڳو.

فقير نواب ولي محمد لغاري قادرالڪلام شاعر ٿي گذريو آهي. سنڌي ۽ سرائڪي ۾ ڪافي ڪلام ڇڏيو اٿس. کيس موسيقي جي به وڏي ڄاڻ هئي، وٽس وڏا وڏا گويا ۽ راڳيندڙ محفلون ڪرڻ ايندا هئا. پاڻ به ستار وڄائيندو هو. سندس گفتگو عالمانه ۽ مدلل هوندي هئي، گهڻو ڪري بحث مباحثي ۽ اڃاين ڳالهين کان پاسو ڪندو هو. سندس محفل ۾ امير ۽ فقير حاضر هوندا هئا. سندس ڪچهريءَ مان هر طبقه فڪر جو ماڻهو راضي ٿي اٿندو هو. پاڻ نرم طبيعت ۽ بردبار انسان هو. طريقت جي تلقين جهوڪ شريف جي سجاده نشين صوفي ابراهيم شاه کان ورتل هئس. سندس شعرو شاعري مان عالمانه ۽ محققانه بوءِ اچي ٿي. سندس شعر پختو ۽ علم عروض مطابق آهي.

فقير صاحب آخري عمر ۾ پنهنجي طالب مشهور صوفي شاعر محمد فقير کٽياڻ ۽ پنهنجي فرزند نواب غلام حيدر خان کي سڏي چيو ته اسان وٽ صحبت وارا فقير ۽ معتقد جدا جدا وقتن تي اچن ٿا، انهيءَ ڪري ڪا هڪ تاريخ مقرر ڪئي وڃي، جنهن تي هر مهيني سڀني طالب فقراءَ ۽ سنگت وارا اچي گڏ ٿين جو اسين به ساڻن ڪچهري ڪيون ۽ فقرائن جو به پاڻ ۾ ميل ميلاب ٿئي. محمد فقير ۽ غلام حيدر خان پاڻ ۾ صلاح ڪري هر مهيني جي ستين ۽ يارهين تاريخ مقرر ڪرڻ لاءِ چيو، جنهن کي نواب ولي محمد پسند نه ڪيو ۽ چيائين ته اها تاريخ هر چنڊ جي چوٿين مقرر ڪئي وڃي. اهڙي طرح هر مهيني جي چوٿين جي رات سندس طالب ۽ صحبتي اچي تاجپور ۾ نواب صاحب وٽ گڏ ٿيندا هئا ۽ ڪچهريون ۽ محفلون ڪري واپس ويندا هئا. ڏيڍ سال کن اهو سلسلو جاري رهيو تان جو سال 1332ھ ۾ رمضان شريف جي چوٿين تاريخ جي رات،

يعني 27- جولاءِ 1914ع تي فقير صاحب راهه رباني وٺي دارالبقا ڏي روانو ٿيو. کيس تاجپور ۾ سندس ذاتي خانقاه ۾ دفن ڪيو ويو. هر سال چوٿين رمضان المبارڪ تي سندس ميلو لڳندو آهي. سندس ڪلام جو مجموعو سنڌي ادبي بورڊ طرفان 1968ع ۾ ڇپجي پڌرو ٿيو. جيڪو ڊاڪٽر نبي بخش خان بلوچ جو ترتيب ڏنل آهي. هيٺ سندس هڪ بيت نموني طور ڏجي ٿو:

موت جئين کي ياد پيو سي سڪ ٿي ڪين سمهن
راتو ڏينهنان وجود ۾ پتنگ جيئن پڇن
ڳجهه اندر جي ڳالهڙي ظاهر ڪين ڪهڻ
”ولي محمد“ حب اٿن ڏوراهين ڪنهن ڏيهه جي.

وينا شرننگي

وينا شرننگي ڌيءَ مهراج گوپي ڪرشن 16- فيبروري 1948ع تي شهداد ڪوٽ، ضلعي لاڙڪاڻي ۾ ڄائِي. پاڻ ڀارت جي مشهور سنڌي ليکڪا ۽ آل انڊيا ريڊيو سنڌي سروس جي ماهر ناز انانوسر آهي.

وينا شرننگي پرائمري تعليم شهداد ڪوٽ جي مين پرائمري اسڪول مان حاصل ڪئي، مئٽرڪ ميونسپل هاءِ اسڪول شهداد ڪوٽ مان ۽ بي- اي سنڌ يونيورسٽي ڄامشورو مان پاس ڪئي. جنهن کان پوءِ سندس گهر وارا ڪن مجبورين سبب 1971ع ۾ سنڌ مان لڏي ڀارت هليا ويا، جنهن ڪري وينا شرننگي به پنهنجي گهر ڀاتين سان گڏ سنڌ کي خيرپاد چئي، ڀارت ۾ وڃي نئين دهلي ۾ سڪونت پذير ٿي، جتي 1976ع ۾ آل انڊيا ريڊيو جي سنڌي سروس لاءِ ترجم نگار ۽ انانوسر مقرر ٿي ۽ هينئر ڪلاس وٺ آفيسر جي حيثيت ۾ سينئر براد ڪاسٽنگ جي پرڏيهي نشریات واري کاتي ۾ ڪم ڪري رهي آهي ۽ ڪجهه ريڊيو پروگرامن جي ڪمپيئرنگ جا فرائض پڻ سرانجام ڏيندي رهي ٿي.

وينا شرننگي کي ننڍي هوندي کان ئي ادب، تقرير ۽ تحرير سان شوق هوندو هو. هن ڀارت ۾ سنڌي ٻولي ۽ ادب لاءِ تمام گهڻو جاکوڙيو آهي. هن 1983ع ۾ ڀارت جي عورتن جي هڪ تنظيم ”مارني“ قائم ڪئي، جنهنجي پاڻ جنرل سيڪريٽري آهي. هن تسليم جي زير نگراني ورهاڱي کان پوءِ پهريون ڀيرو 1987ع ۾ ”عالمي شاھ لطيف ڪانفرنس“ دهليءَ ۾ ڪوٺائي وئي. جنهن کان پوءِ ٻه ڀيرا ”شاھ سچل سامي“ ڪانفرنسون ڪرايون ويون، جن ۾ هند ۽ سنڌ جي اديبن ۽ فنڪارن شرڪت ڪئي هئي. 1985ع ۾ مارني تنظيم طرفان هندستان جي وزيراعظم راجيو گانڌي کي وينا شرننگي جي قيادت ۾ سنڌي ٻولي ۽ ڪلچر بابت مطالبين جو چئو پيش ڪيو ويو. پاڻ 1994ع کان 1999ع

تائين دهلي سنڌي اڪيڊمي جي پهرين گورننگ باڊي ايگريڪٽو ۽ لٽري ڪميٽي جي ميمبر طور خدمتون سرانجام ڏئي چڪي آهي. 1999ع ۾ سنڌي اڪيڊمي طرفان شايع ڪيل ٽماهي رسالي ”سنڌو جوت“ جي خاص ڪهاڻي پرچي جي گيسٽ ايڊيٽر طور خدمتون سرانجام ڏنيون. پاڻ هند توڙي سنڌ ۾ منعقد ٿيل ڪيئي ڪانفرنس ۽ ادبي ميٽاڪن ۾ شرڪت ڪري چڪي آهي. هند ۽ سنڌ کان ٻاهر 1990ع ۾ آمريڪا ۾ ”سنڌي انسوسيئيشن آف نارٿ آمريڪا“ (SANA) طرفان سڏايل ڪانفرنس ۽ 1995ع ۾ ”ورلڊ سنڌي ڪانگريس“ طرفان لنڊن ۾ سڏايل ڪانفرنس ۾ پڻ شرڪت ڪري چڪي آهي.

وينا شرنگي مختلف موضوعن تي ڪيترائي ڪتاب لکيا آهن، پاڻ سنڌي ۽ اردو ٻولين ۾ شاعري به ڪري ٿي. سندس لکڻيون ڀارت جي مڙني سنڌي رسالن ۽ سنڌ جي ٻن ڪن رسالن ۾ شايع ٿينديون رهن ٿيون. کيس سنڌ ۽ سنڌي ٻوليءَ سان جنون جي حد تائين پيار آهي.

ريڊيو جي حوالي سان وينا شرنگي آل انڊيا ريڊيو جي سنڌي سروس تان مختلف علمي، ادبي ۽ موسيقي جي پروگرامن ۾ پنهنجي مٿر ۽ مٺي آواز ۾ خوبصورت ڪمپيئرنگ سان هند ۽ سنڌ جي ٻڌندڙن کي سالن کان مسلسل محظوظ ڪندي پئي اچي. ريڊيو جي پروگرامن ۾ سندس ڪيل گفتگو مان پڻ سنڌي قوميت واري جذبي جي جھلڪ محسوس ٿيندي آهي.

پاڻ ٽيليويزن تي پڻ ڪم ڪري چڪي آهي. دهلي سيٽلائيٽ ٽيليويزن تان ٽيليڪاسٽ ٿيندڙ پهرين سنڌي ڊرامي ۾ هن اهم ڪردار ادا ڪيو، جيڪو مختلف ٽي-وي سينٽرن تان ڏيکاريو ويو هو، ان کان سواءِ ٽي-وي تي مشاعرن ۽ ڪجهه ٻين ادبي پروگرامن جي ڪمپيئرنگ ڪري چڪي آهي.

وينا شرنگي کي ادبي ۽ فني خدمتن عيوض ڪيترائي انعام، ايوارڊ ۽ سرٽيفڪيٽ وغيره ملي چڪا آهن، جن ۾ 1994ع ۾ دوشي جي ايسٽوري ٻائي فائونڊيشن طرفان مليل <Women of the year> جو خطاب ۽ ڏهه هزار روپيا نقد انعام، 1995ع ۾ ڊاڪٽر هرومل سدا رنگاڻي جي ياد ۾ مليل گولڊ ميڊل ۽ آل انڊيا سنڌي ڪلچرل سوسائٽي جئپور راجستان طرفان مليل ترافي شامل آهي.

وينا شرنگي صاحب جا شايع ٿيل ڪتاب هن ريت آهن.

ڪيئن وساريان وڙهيڃن (بچپن جي يادن تي مشتمل - 1984ع) - منهنجي پيشي جا گل ۽ خار (سندس فني سفر جي احوال تي مشتمل) - پڪا ۽ پنهور ڏني مون ڏينهن ٿيا (1987ع) - زندگي هڪ ناٽڪ (ڪهاڻيون - 1988ع) - منهنجا معصوم سڄڻ (1989ع) - اڌ ڪليون اڪيون (ڪهاڻيون - 1990ع) - ڪچان تا ڪافر (1992ع) - واسنا جو واسينگ (ڪهاڻيون - 1996ع) - اجتنا جي مورت شاعري (1997ع) - ۽ سنڌو ڪناري نئون تاريخي باب (سفر نامو - 1998ع).

هادي بخش لاڙڪ

هادي بخش لاڙڪ سن 1928ع ۾ خيرپور ميرس ۾ ڄائو. پاڻ مشهور اديب، صحافي، وڪيل ۽ سماجي خدمتگذار هو.

هادي بخش لاڙڪ قانون جي ڊگري حاصل ڪرڻ کان پوءِ وڪالت جو پيشو اختيار ڪيو، کيس خيرپور جو ماهر وڪيل سمجهيو ويندو هو. پاڻ سالن جا سال لاکاليج جو پرنسپال پڻ ٿي رهيو. ادب سان سندس وابستگي شروع کان ئي رهي. پاڻ سنڌي ادبي سنگت جي بنيادي ميمبرن مان هڪ هو. هن ڪيترائي معياري مضمون لکيا جيڪي مختلف اخبارن ۽ رسالن ۾ ڇپيا. ڪجهه عرصو هفتيوار ”پڙاڏو“ جو ايڊيٽر به رهيو. خيرپور اسٽيٽ اسٽوڊنٽس فيڊريشن پاران شاگرد برادري جي پلاٽي لاءِ خيرپور مان ”محافظ“ نالي رسالو سنڌي ۽ انگريزي ٻولين ۾ نڪرندو هو. لاڙڪ صاحب انجو مخزن سيڪريٽري ٿي رهيو. پاڻ سچل ميموريل اڪيڊمي جي باني مان هو 83-1982ع وارن يادگار سچل نيشنل سيمينارن جي ڪاميٽي ۾ سندس وڏو عمل دخل رهيو.

هادي بخش لاڙڪ سماجي ڪمن جي حوالي سان به پنهنجي علائقي ۾ مشهور هو. هن خيرپور جي ڪيترن ئي سماجي توڙي ادبي تنظيمن کي سرگرم ڪيو، ناز هاءِ اسڪول اولڊ بوائز ويلفيئر ائسو سيشن جو بنياد به لاڙڪ صاحب رکيو. ٻارن جي معياري تعليم لاءِ خيرپور ۾ نوا پرائمري اسڪول قائم ڪيائين. هن سياست ۾ به بهرو ورتو ۽ سنڌ اسيمبليءَ جو ميمبر رهيو.

هادي بخش لاڙڪ 10- فيبروري 1985ع تي خيرپور ۾ وفات ڪئي.

هارون رند

هارون رند جي ولادت 24- ڊسمبر 1946ع تي ڳوٺ محمد يوسف بلوچ لڳ ڪوٽڙي، ضلعي دادو ۾ ٿي. پاڻ پاڪستان ٽيليويزن جو معروف پروڊيوسر آهي. هارون رند پرائمري تعليم نانگا لائين ڪوٽڙي ۾ ورتي، مئٽرڪ 1964ع ۾ شير دل هاءِ اسڪول ڪوٽڙي مان، انٽر سائنس سچل ڪاليج حيدرآباد مان ۽ بي-ايس-سي ناظم آباد ڪاليج ڪراچيءَ مان ڪئي.

هارون رند جو تعلق هڪ اهڙي خاندان سان آهي، جيڪو گهڻي عرصي کان فن ۽ علم جي دولت سان مالا مال آهي. انهيءَ ڪري سندس طبيعت جو لاڙو شروع کان ئي ادب ۽ فن طرف رهيو. هن پنهنجي عملي زندگيءَ جو آغاز واهه فيڪٽري ۾ بطور چيف اسسٽنٽ سان ڪيو، پاڻ سٺي کيس ۾ سپروائيزر پڻ رهيو. ان کان پوءِ ڇاڄي اسٽوڊيو جوائن ڪيائين، ان بعد پاڻ مادون فلمي

اسٽوڊيو ۾ ڪم ڪرڻ لڳو، جتي وڏن فنڪارن ۽ اديبن سان گڏ ڪيس ڪم ڪرڻ جو موقعو مليو، ان اسٽوڊيو مان شروعاتي فلمون يوسف خان ۽ شيربانو رليز ٿيون. پاڻ هن اسٽوڊيو ۾ ساٿونءَ اسسٽنٽ طور ڪم ڪندو هو. جنهن کان پوءِ منظور قريشي سان گڏ ريڊيو پاڪستان حيدرآباد سان وابستہ ٿيو. ان کان اڳ هو ڪيترن ئي اسٽيج ڊرامن ۾ عبدالحق ابڙو، منظور قريشي ۽ ٻين مشهور فنڪارن سان گڏ ڪم ڪري چڪو هو. هن 1972ع تائين ريڊيو ۽ مختلف فلمي اسٽوڊيوز ۾ وڏي محنت سان ڪم ڪيو. ان کان پوءِ 1973ع ۾ پاڪستان ٽيليويزن ۾ پروڊيوسر مقرر ٿيو ۽ هن وقت ان عهدي تي رهندي ڪراچي سينٽر تي پنهنجون خدمتون سرانجام ڏئي رهيو آهي.

ٽيليويزن تي 75-1974ع دوران پروگرام روشن تارا سندس نگراني ۾ پيش ٿيندو رهيو. 1975ع ۾ علي بابا جو لکيل جڳ مشهور ڊرامو ”دنگي منجهه درياھ“ هارون صاحب وڏي محنت سان پيش ڪري پنهنجو نالو روشن ڪيو. هن ڊرامي تي ڪيس پي-ٽي-وي ايوارڊ مليو. ان کان پوءِ سندس پيش ڪيل ڪيترائي ڊراما ڏاڍا مقبول ٿيا آهن. هن ڪيترائي فنڪار ۽ اديب ٽي-وي تي متعارف ڪرايا. جن ۾ نورلهدی شاه، صندر بلوچ، منظور مراد، محمود مغل، طارق عالم، انور سولنگي وغيره شامل آهن، جن مان ڪيترائي اڄڪلهه ٽيليويزن جي ضرورت بڻيل آهن.

هارون رند با صلاحيت ۽ محنتي پروڊيوسر آهي، پاڻ رات ڏينهن پنهنجي ڪم جي ڌن ۾ مست هوندو آهي. پاڻ پنهنجي سچائي، خلوص، محنت ۽ ذهانت سبب شهرت جي بلندين تائين پهچي چڪو آهي.

هاسا رام، پروفيسر

پروفيسر هاسا رام پٽ سندر داس پمناڻي 10-اپريل 1888ع تي روهڙي شهر ۾ پيدا ٿيو. پاڻ مشهور سماجي ورڪر، شاعر ۽ ليکڪ هو.

پروفيسر هاسا رام ثانوي تائين تعليم روهڙي ۾ حاصل ڪئي، 1906ع ۾ ميٽرڪ جو امتحان پاس ڪرڻ کان پوءِ وڌيڪ تعليم حاصل ڪرڻ لاءِ بهريان بڙوداجي ڪاليج ۾ ۽ پوءِ فرگوسن ڪاليج پوني ۾ داخل ٿيو، جتان فلاسفيءَ ۾ بي-اي پاس ڪري واپس وطن اچي روپنيو کاتي ۾ ملازمت اختيار ڪيائين بعد ۾ اها نوڪري ڇڏي وڃي سليم کاتي ۾ ملازم بڻيو جتي ترقي ڪندو حيدرآباد جي ٽريننگ ڪاليج ۾ مقرر ٿيو. 1921ع ۾ ”قطع تعلقات“ واري هلچل جي ڪري نوڪري ڇڏي وڃي تحريڪ ۾ شامل ٿيو.

پروفيسر هاسا رام السوفي منش ماڻهو هو، شاه لطيف، سامي، سچل

۽ ٻين صوفي شاعرن جو ڪلام گهڻو ياد هوندو هئس. پاڻ به شاعري ڪندو هو. سندس گرو لاکڙ ڪاڻي جو سوامي ڌرم داس هو، جنهنجي نالي پويان روهڙي ۾ ”سوامي ڌرم داس شيو منڊلي“ برپا ڪيائين، جنهنون شاخون مختلف شهرن ۽ ڳوٺن ۾ پڻ قائم ڪيائين. شام جو روزانو پاڻ منڊليءَ ۾ ست سنگت ڪندو هو ۽ انجي وسيلي ماڻهن تائين گروه جو پيغام پهچائيندو هو. 1917ع ۾ ”ست سنگت ولاس“ ۽ 1919ع ۾ ”ڌرم درشن“ نالي رسالا جاري ڪيائين، جن ۾ ڌرمي سکيا بابت ڪهاڻيون، مضمون ۽ مختلف مذهبن جا متا ۽ مختلف مذهبن جي مکيه ڪتابن جا ترجما وغيره ڇپيا هئا. ان کان علاوه پروفيسر ڪيترائي ننڍا ننڍا ڪتاب مذهب متعلق لکيا، جن ۾، من جينتي- جهگت جيت- گيان مالا- سري رامچندر- سار ڪتا ولي جا سنڌيءَ ۾ ترجما- سک جي چاهه- موڪشن پندار- اڇوت اڇارا ۽ خدا ڏي موٽ وغيره شامل آهن.

پروفيسر صاحب کي عام ڀلائي جي ڪمن ۾ حصو وٺڻ جو وڏو جذبو هوندو هو. 1927ع انهن ٻوڏن 1931ع ۾ سنڌ ۾ وڏيون ٻوڏون آيون هن دوران ماڻهن ۾ هزارين روپيا نقد ۽ ڪپڙو، کاڌو ۽ دوائون وغيره ورهائيون. پاڻ ڪيترن ئي تعليمي ادارن جو سرپرست ۽ مئنيجر ٿي رهيو، 1923ع ۾ پاڻي ڏينو مل جي نالي تي سدا ورت قائم ڪيائين، روهڙي ۾ تلڪ قومي هاءِ اسڪول ۽ تلڪ کاڌي فيڪٽري کوليائين.

پروفيسر صاحب سياست ۾ به حصو ورتو. سنڌ جي ڳوٺ ڳوٺ ۾ وڃي ڪانگريس جو پيغام پهچائيندو هو. 1937ع ۾ ڪانگريس جي تڪيٽ تي روهڙي سب ڊويزن مان سنڌ اسيمبليءَ جو ميمبر چونڊجي ويو.

1939ع ۾ سکر ۾ مسجد منزل گاهه (1) جي مسئلي تي ۽ پگت ڪنور رام جي قتل سبب هندو- مسلم چڪتاڻ پيدا ٿي، ان بابت هاسا رام سنڌ اسيمبليءَ ۾ سخت تقرير ڪئي. ان کان پوءِ کيس ڌمڪيون ملڻ لڳيون. آخر 17- جولائي 1940ع تي روهڙي ۾ گس ويندي کيس گوليون هڻي قتل ڪيو.

(1) سکر ۾ مير معصوم شاه بکري جي جوڙايل ”مسجد منزل گاهه“ کي انگريزن 1843ع ۾ پنهنجي قبضي ۾ آڻي برطانوي فوج جي رهائش گاهه بنائي ڇڏيو. 1920ع کان سنڌ جي مسلمانن مسجد جي آزادي لاءِ ڪوششون شروع ڪيون. پهرين آڪٽوبر 1939ع تي سکر ۾ مسلمانن زبردست احتجاجي مظاهرو ڪيو، جنهن کان پوءِ 4- آڪٽوبر 1939ع تي مسجد جو قبضو مسلمانن کي ڏنو ويو، جنهن تي هنن وڏو احتجاج ڪيو. جنهن ڪري 19- نومبر 1939ع تي انگريز سرڪار مسجد وري پنهنجي تحويل ۾ آڻي ڇڏي جنهن کان پوءِ هندو- مسلم فساد شروع ٿي ويا جن ۾ ٻنهي پاسي کان وڏو جاني مالي نقصان ٿيو. آخر 11- جنوري 1941ع تي مسجد کي هميشه لاءِ مسلمانن جي حوالي ڪيو ويو.

و.و. سندس ڪلام جو نمونو هيٺ ڏجي ٿو:
 پڳتي پڳتي سيڪو چوي هاسا پڳتي جاڻي ڪو
 سر تريءَ تي جو ڌري پڳت چنبو سو
 چون ڪرڻ پر آهي هاسا وڏو ڦٽند ۽ ڦير
 رهڻيءَ سندن گهيڙ جي لهين ته لڪ ٿئي.

هدايت الله "مشتاق" هالائي

آخوند هدايت الله "مشتاق" ولد عبدالله ميمڻ سن 1869ع ۾ تعلقي هالا جي ڪنهن ڳوٺ ۾ پيدا ٿيو. پاڻ سنڌي زبان ۾ انشا پردازيءَ جو ناميارو ليکڪ ٿي گذريو آهي.

آخوند هدايت الله جو تعلق هڪ علم واري گهراڻي سان هو، ابتدائي تعليم گهر ۾ حاصل ڪيائين ۽ پوءِ مولانا محمد حسن دادويءَ جي مدرسي ۾ داخل ٿيو، جتان عربي ۽ فارسي جا علم پڙهي فارغ التحصيل ٿيو.

آخوند صاحب ڪمال جي ذهانت رکندڙ هو، سندس حافظو تمام تيز هو. هن نشر توڙي نظم ۾ طبع آزمائي ڪئي پاڻ صاحب تصنيف هو. سندس اکر تمام سهڻا هوندا هئا جنهن ڪري ڪتابت به پاڻ تي ڪندو هو. هن 1894ع ۾ هڪ ڪتاب "هدايت الانشاء" نالي سان لکيو، جيڪو تمام گهڻو مشهور ٿيو. هن ڪتاب ۾ تحرير جو نمونو نهايت معلوماتي، رس، رچاءُ ۽ رواني وارو استعمال ڪيل آهي. ٻولي سلسلي ۽ عام فهم استعمال ٿيل آهي، انگريزي ٿوري علم واري ماڻهو کي به آساني سان سمجهه ۾ اچي وڃي ٿو.

آخوند هدايت الله "مشتاق" هالائي 21- جون 1935ع تي وصال ڪيو.

هدايت پريم ڊاڪٽر

ڊاڪٽر هدايت الله آخوند ولد عبدالڪريم آخوند 24- مارچ 1946ع تي اهاڙو ضلعي گهوٽڪي ۾ پيدا ٿيو. پاڻ لسانيات جو ماهر ۽ نالي وارو اديب ۽ محقق آهي. ادبي دنيا ۾ "هدايت پريم" جي قلمي نالي سان مشهور آهي.

ڊاڪٽر هدايت پريم ابتدائي تعليم روھڙي ۾ ورتي. ثانوي تعليم سکر ۾ حاصل ڪئي ۽ ايم-اي (سنڌي) 1971ع ۾ سنڌ يونيورسٽي ڄامشورو مان پاس ڪئي. پاڻ پهريان پبليڪاتي ۾ آفيسر هو. 1989ع ۾ سنڌ يونيورسٽيءَ جي سنڌي شعبي ۾ ليڪچرار مقرر ٿيو، جتي هاتي اسٽنٽ پروفيسر آهي.

ڊاڪٽر هدايت پريم 1989ع ۾ اسڪول آف اورينٽل اينڊ آفريڪن اسٽڊيز لنڊن مان لسانيات ۾ ڊپلوم ڪري آيو ۽ 1995ع ۾ سنڌ يونيورسٽيءَ

مان پي- ايڇ- ڊي جي ڊگري حاصل ڪئي.

ڊاڪٽر صاحب ڪجهه ڪهاڻيون ۽ ڪيئي تحقيقي مضمون ۽ مقالا لکيا آهن. هيل تائين سندس ٽي ڪتاب ۽ 42 مقالا ڇپجي چڪا آهن، سندس لکڻين جو تعلق اڪثر ڪري لسانيات جي موضوع سان آهي. سندس لکيل ڪتابن مان ”سنڌي ٻوليءَ جا محقق“ نالي ڪتاب سنڌي ادب جي هڪ بهترين سوکڙي آهي، جنهن ۾ هن صاحب سنڌي ٻوليءَ جي ٻاويهن ماهرن جي زندگيءَ بابت ڄاڻ ۽ سنڌي ٻوليءَ بابت سندن رايا پيش ڪيا آهن. اهو ڪتاب سنڌ تحقيقي بورڊ حيدرآباد پاران 1994ع ۾ ڇپجي پڌرو ٿيو آهي.

سندس وڌيڪ علمي ادبي جاڪوڙ جاري ساري آهي. پاڻ نهايت بااخلاق، باڪردار، ملنسار، يار ويس، سچار محنتي ۽ مخلص انسان آهي.

هدايت علي نجفي ”تارڪ“

فقير هدايت علي نجفي ”تارڪ“ ولد فقير الهداد عرف تراب علي تنيو 29- جولاءِ 1894ع تي ڳوٺ لملورائشڪ تعلقي وارھ ضلعي لاڙڪاڻي ۾ پيدا ٿيو. پاڻ هفت زبان شاعر ۽ وڏو عارف، سالڪ ۽ صوفي بزرگ ٿي گذريو آهي. کيس تاج الشعراء، فخر الشعراء، خادم الفقراء، زبدة العارفين، قدوة السالڪين، وغيره جي اعليٰ لقبن سان ياد ڪيو وڃي ٿو.

هدايت علي نجفي جيئن ته تمام ذهين هو، انڪري ديني خواه دنياوي تعليم ۾ خاصي مهارت حاصل ڪيائين ۽ ستت ئي فارسي، عربي، سنڌي، سرائڪي، اردو، هندي ۽ پنجابي زبانن تي عبور حاصل ڪري ورتائين.

فقير صاحب مٿي ڄاڻايل ستن زبانن ۾ شاعري ڪئي آهي، پهرين ”نجفي“ تخلص هئس، جنهن کي پوءِ ”تارڪ“ ۾ تبديل ڪيائين. واقعي هو تارڪ الدنيا هئو. هو انسانيت جو پيرو ڪار، امن آوشي جو ڌرم رکندڙ انسان، ڪيئي ۽ ڪلفت کان ڪنارو ڪندڙ، سچ جو ساٿي ۽ قربت وارو عظيم انسان هو. سندس ڪلام ۾ رنگيني، سلاست، رواني ۽ لفظن جي سادگي آهي. سندس شعر تقريباً هر صنف تي علم عروض موجب نهايت پڪي، پختي ۽ اعليٰ پايي جو آهي. خاص ڪري ڪافيون، رباعيون، مثنويون، قطعات، معنائون، مرثيا، مسدس، ڏوهيڙا ۽ غزل گهڻي انداز ۾ ڇيل ملن ٿا. سندس سنڌي ديوان ڇپيل آهي، جيڪو ڊاڪٽر نواز علي شوق صاحب جو ترتيب ڏنل آهي ۽ سنڌي ادبي بورڊ طرفان 1989ع ۾ ڇپيو آهي. عربي ۽ فارسيءَ ۾ به ديوان جڙيل اٿس، جيڪي قلبي صورت ۾ آهن.

فقير هدايت علي نجفي جوانيءَ جي جوڀن ۾ مجازي عشق جي ڪڙيءَ ۾

قيد ٿي ويو، جنهنجي ناڪاميءَ کيس هميشه لاءِ مجرد بنائي ڇڏيو. سلوڪ جي راهه ۾ پاڻ نوشهري فيروز جي نقشبندي بزرگ ميان صفي الله جو مريد هو. دريا خان فقير ۽ فقير نواب ولي محمد لغاري سان به سندس خاص عقيدت هئي. سندس شاگردن ۾ دادن فقير، حڪيم عبدالڪريم قاضي، اظهر گيلاني ۽ ڪي ٻيا نالي وارا شاعر شامل آهن.

هدايت علي نجفي صاحب بلند پايه عالم، اديب ۽ نثر نويس پڻ هئو. هن شعر جي ٿوري عرصي ۾ 200 ڪتاب لکيا، جن ۾ سواءِ هڪ ٻن جي باقي سڀ قلمي سمور ۾ آهن ۽ هن وقت ناياب آهن، البته 45 ڪتاب سندس شاگرد اظهر گيلاني جي لائبريري ۾ موجود آهن، فقير صاحب بو علي قلندر جي فارسي مثنوي جو سنڌي ۾ ترجمو ”چمڪندڙ گوهر“ جي نالي سان ڪيو، جيڪو اظهر گيلاني 1964ع ۾ ڇپرايو. سندس هڪ ٻيو ڪتاب ”تاريخ شعراء سنڌ“ به گهڻو مشهور آهي. پاڻ خوش خط پڻ هئو. چار قرآن شريف ڪتابت ڪيائين. فقير نواب ولي محمد لغاري جي رسالي ”واعظ العشاق“ جي هڪ قلمي ڪاپي به تيار ڪئي هئائين.

فقير هدايت علي نجفي ”تارڪ“ 9- مارچ 1939ع تي وفات ڪئي. نموني طور سندس هڪ غزل جا شعر آهن:

عيش عشرت رنج راحت وصل هجرت چار ڏينهن
عشق الفت يا عداوت آهي مدت چار ڏينهن
فر شاهي ڪج ڪلاهي سئو سپاهي سڀ گذر
شان شوڪت ناز نعمت تاب حشمت چار ڏينهن

هر چند راه، سيٺ

سيٺ هر چند راه پٽ سيٺ وشنواس اپريل 1862ع ۾ ڳوٺ مانجهو تعلقي ٽڪوٽڙي ۾ ڄائو. سندس شمار سنڌ جي انهن سڀوتن ۾ ٿئي ٿو، جن سنڌ جي بمبئيءَ کان جدائي لاءِ جاگڙيو. سندس پتا وڏو پئسي وارو ۽ هر دل عزيز انسان هو.

سيٺ هر چند راه 1885ع ۾ بمبئيءَ مان ايل-ايل-بي جو امتحان پاس ڪري اچي ڪراچي ۾ وڪالت شروع ڪئي. هو هڪ مدبر وڪيل، صوفي نموني جو هندو، فراح دل انسان ۽ هندو مسلم اتحاد جو زبردست حامي ليڊر هو. پاڻ 1899ع کان 1921ع تائين ڪراچي ميونسپالٽي جو پهريان ميمبر پوءِ قانوني مدير ۽ آخر ۾ پريزيڊنٽ ٿي رهيو. 1910ع کان 1921ع تائين سينيٽ ڪائونسل جو سنڌ جي ميونسپالٽي پاران ميمبر رهيو. ان دوران عام آدمي جي

ڪم لاءِ هن گهڻو پاڻ پتوڏيو. پاڻ جواني واري وقت کان وٺي ڪانگريس جو ميمبر رهيو. جڏهن 1913ع ۾ ڪراچي ۾ ڪانگريس جو اجلاس نواب سيد محمد جي زير صدارت ٿيو ته، هن صاحب کي استقباليه ڪميٽيءَ جو چيئرمين مقرر ڪيو ويو هو. ان موقعي تي هن پنهنجي مرحبائي تقرير ۾ سنڌ کي بمبئي کان جدا ٿيڻ تي تمام گهڻو روز ڏنو. جيئن ته اڪثر ڪانگريسي ليڊرن سنڌ جي جدائي واري تحريڪ دوران ڪن لاتاري اختيار ڪئي هئي، پر هر چند راه زندگيءَ جي آخري ڏينهن تائين نهايت سچائي ۽ بيباڪي سان ان تحريڪ ۾ سرگرم عمل رهيو. ان سلسلي ۾ ڪيتريون ئي ڪانفرنسون ۽ گڏجاڻيون سندس صدارت ۾ ٿيون.

سنڌ ۾ جڏهن هندو-مسلمر چڪ تان شروع ٿي ته، سيد صاحب رئيس غلام محمد خان پرڳڙي سان گڏجي هندو-مسلمر ٺاه لاءِ گهڻيون ڪوششون ڪيون. پاڻ ڪيترن ئي علمي ادبي ۽ سماجي ادارن ۽ تنظيم سان وابستہ رهيو. هن سنڌ ليگ آف پراگريس برپا ڪئي، جنهنجو پاڻ صدر ٿي رهيو. آخري وقت ۾ جڏهن هو اسيمبليءَ جو ميمبر چونڊجي ويو ۽ 1928ع ۾ سائمن ڪميشن جي بائڪاٽ جو ٺهراءُ اسيمبلي ۾ آيو، تڏهن پاڻ بيماريءَ جي حالت ۾ به دهلي پهتو ۽ بائڪاٽ جي حق ۾ ووٽ ڏني، دهليءَ ۾ 16- فيبروري 1928ع تي وفات ڪري ويو.

هرومل سدا رنگاڻي، ڊاڪٽر

ڊاڪٽر هرومل پٽ ايسر داس سدا رنگاڻي 22- آڪٽوبر 1913ع تي شهداد پور ضلعي سانگهڙ ۾ ڄائو. پاڻ اعليٰ درجي جو شاعر اديب، محقق، مترجم ۽ درويش صفت انسان هو.

ڊاڪٽر هرومل سدا رنگاڻي ابتدائي تعليم شهداد پور ۾ حاصل ڪئي، جنهن کان پوءِ سنڌ نيشنل ڪاليج حيدرآباد، ڊي-جي سنڌ ڪاليج ڪراچي ۽ اسماعيل ڪاليج بمبئي ۾ پڙهيو. هن سنڌ جي فارسي شاعرن تي تحقيق ڪري 1946ع ۾ بمبئي يونيورسٽيءَ مان ڊاڪٽوريٽ جي ڊگري حاصل ڪئي.

ڊاڪٽر صاحب هتي سنڌ ۾ ڊي-جي ڪاليج ڪراچي ۾ نوڪري ڪندو هو ۽ 1947ع تائين ”سنڌي ساهت مرڪزي صلاحڪار بورڊ“ يعني موجوده سنڌي ادبي بورڊ جو ميمبر به رهيو. بورڊ طرفان نڪرندڙ مشهور رسالي ”مهراڻ“ جو پهريون ايڊيٽر به پاڻ ئي مقرر ٿيو. هيءُ رسالو جنوري 1946ع کان ٻه ماهي ۽ ٻن سالن کان پوءِ تهاڻي پرڇو ٿي نڪرڻ لڳو ۽ اڄ تائين وڏي آب و تاب سان نڪرندو اچي.

پاڪستان ٺهڻ کان پوءِ ڊاڪٽر سدا رنگاڻي سنڌ مان لڏي وڃي ڀارت جي

شهر دهلي ۾ رهيو. اتي دهلي يونيورسٽي ۾ فارسيءَ جي شعبي سان وابستہ ٿي ويو. اڳتي هلي کيس تهران يونيورسٽيءَ ۾ وڌيڪ تحقيق ۽ تعليم پرائڻ جو موقعو مليو. هن اتي 1956ع ۾ ”فارسي گويان هندو سند“ جي عنوان سان پنهنجو تحقيقي مقالو مڪمل ڪيو. هن ساهتيه اڪيڊمي ۽ آل انڊيا ريڊيو ۾ به ڪم ڪيو.

ڊاڪٽر صاحب سنڌيءَ جو نامور شاعر به هو ۽ تخلص ”خادم“ استعمال ڪندو هو. سندس ڪافي شعري مجموعا ڇپيل آهن. جن مان رنگين رباعيون- روح ڏنو ريلو- پره جي باڪ- چيخ- ۽، خشبوءَ جو سفر گهڻو مشهور آهن. ”ڪڪ ۽ ڪانا“ سندس لکيل ادبي مضمونن جو بهترين ڪتاب آهي. پاڻ سٺو مترجم پڻ هئو، سندس ترجمو ڪيل چار ڪتاب بابر نامو- گروگوبند سنگهه- امراؤ جان ادا- ۽، ولٿول شايع ٿيل آهن. سنڌ جي حوالي سان سندس ٻه ڪتاب وڏي اهميت رکن ٿا. هڪ سندس ڊاڪٽوريٽ لاءِ لکيل مقالو ”پرشين پوٽس آف سنڌ“ جيڪو پهريان 1956ع ۾ سنڌي ادبي بورڊ شايع ڪيو ۽ بعد ۾ 1987ع ۾ هن ڪتاب جو ٻيو ايڊيشن به سنڌ ۾ شايع ٿيو. هن ڪتاب اڳتي هلي ننڍي کنڊ کان علاوه ايران، روس ۽ يورپ ۾ سنڌ جي فارسيءَ ادب جي باري ۾ ٿيندڙ اڀياس ۾ وڏي مدد ڪئي. سنڌ بابت سندس ٻيو ڪتاب ”ڪنور پاڙون پاتار ۾“ سال 1984ع ۾ ڇپيو. جنهن ۾ نهايت تحقيق سان ٻڌايو ويو آهي ته، شاهه عبداللطيف ڀٽائي رحمہ جي شعر تي عربي، فارسي، پنجابي، هندي ۽ سنڌي شاعرن جو ڪيترو اثر پيو آهي.

ڊاڪٽر هرومل سدا رنگاڻي 6- ڊسمبر 1992ع تي دهلي ۾ پرلوق نموني طور سندس هڪ غزل جا شعر هيٺ ڏجن ٿا:

گلن کي بخشڻو آ هيم سوز پنهنائي
چمن ۾ ڪيئن نه ڪريان هاڻ آتش افشاني
سياهه زلف ۾ ڳل لپٽيل خدا جو شان
ڏٺي سون ڪفر جي آغوش ۾ مسلماني
عجيب شباب جي مستي ٿي وحشت افزائي
ڪندي اسان کي به ديوانو نيٺ ديواني.

هري ”دلگير“

هري رام ”دلگير“ پٽ گردنومل درياني 15- جون 1916ع تي لاڙڪاڻي شهر ۾ ڄائو. سندس شمار جديد شاعريءَ جي برک شاعرن ۾ ٿئي ٿو. هري درياني ”دلگير“ انجنيئرنگ ڪاليج ڪراچي مان بي- اي پاس

ڪري ملازمت اختيار ڪئي. پهريان اوورسيئر مقرر ٿيو ۽ پوءِ ترقي ڪندو ايگزيڪيوٽو انجنيئر جي عهدي تي پهتو. 1958ع ۾ هندستان هليو ويو، جتي تولاڻي پالِيٽيڪنڪ انسٽيٽيوٽ آڊي پور (ڪڇ) ۾ فائونڊر پرنسپال ٿي رهيو. ساڳئي وقت گانڌي ڌام ڪاليجيت بورڊ جو بنيادي سيڪريٽري به ٿي رهيو، سا هتي اڪيڊمي بمبئي يونيورسٽي ۽ گجرات يونيورسٽي جي سنڌي وياڳ سان گهرو ڳانڍاپو رهيس.

هري ”دلگير“ جو نالو انهن چند اوائلي جدت پسند شاعرن جي لسٽ ۾ شامل آهي جن سنڌي شاعريءَ جي خارجي ماحول مان جان چڙائي ۽ ايراني ۽ اردو رنگ مان نڪري پهريون ڀيرو نيت سنڌي زبان ۽ وطني تشبيهون ڏني شاعري ڪئي.

”دلگير“ صاحب سنڌي شاعري کي نوان گهاٽا ڏنا. سادگي ۽ سلاست سندس ڪلام جون خاص خوبيون آهن ان کان سواءِ سندس ڪلام ۾ بي پناه رواني ۽ لفظن ۾ هڪ قسم جو ترنم آهي. انهيءَ سلسلي ۾ نواز علي ”نياز“ جعفري کي استاد ڪري مڃيندو هو. لاڙڪاڻي جي مشاعرن توڙي عام ادبي محفلن ۾ به گهري دلچسپي ورتائين، سندس شعر سنڌ ۽ هند جي مختلف رسالن ۾ ڪثرت سان ڇپجندو رهيو. ”دلگير“ تخلص سان بيت، وايون، پنجڪٽا گيت، غزل، تراثيل، نظم، ٽيڙو، قطعا، رباعيون وغيره تي خوب طبع آزمائي ڪيائين. نظم ته هن اهڙي منفرد انداز ۾ لکيو آهي جو انهيءَ سلسلي ۾ هن کي جديد شاعرن مان ڪنهن سان به پيٽي نٿو سگهجي. ”قليلي“، ”قيدي“ ۽ ٻيا ڪيترائي شاهڪار نظم لکيائين. کيس هميشه معاشري جي سڌارڻ ۽ اوڻائين جي هورا ڪورا دل ۾ لڳل رهي ۽ ان لاءِ گهڻو ڪجهه لکيائين. سندس هيٺيان شعري مجموعا منظر عام تي آيل آهن:

هرشچندر جي ڪوتا (1941ع- سنڌ مان)- ڪوڏ (1942ع- سنڌ مان)- ماڪ ڦڙا (1953ع- سنڌ مان- نارائڻ شيام سان گڏ)- موج ڪني مهران (1966ع)- ۽، پل پل جو پڙلاءُ (1977ع).

سندس ڪلام جو نمونو هيٺ ڏجي ٿو:

ڪنڊن جي ياد ته تنهنجي نهار ۾ هوندس
چمن ۾ گيت ۾ هرڪوهسار ۾ هوندس
جڏهن تون سڀج تي سمهندئين ته خواب ۾ ايندس
۽ جاڳ ۽ تنهنجي ڳوڙهن جي تار ۾ هوندس.

هزارو خان "مجاهد"

هزارو خان "مجاهد" ولد لعل بخش عباسي 13- آگست 1924ع تي ڳوٺ گهوگهاري تعلقي قمبر، ضلعي لاڙڪاڻي ۾ پيدا ٿيو. سندس شمار سنڌ جي قادر الکلام شاعرن ۾ ٿئي ٿو.

هزارو خان "مجاهد" جا وڏا سندس ولادت کان پوءِ سگهڙي ڳوٺ گهوگهاري مان لڏي اچي شهر وڳڻ تعلقي وارو ۾ ويٺا، جتان بعد ۾ "مجاهد" صاحب لڏي وڃي شڪارپور شهر ۾ ويٺو. هن عملي زندگيءَ جو آغاز 1943ع ۾ پرائمري استاد جي حيثيت سان ڪيو.

ماسٽر هزاري خان "مجاهد" شاعري جي مڙني صنفن تي طبع آزمائي ڪئي آهي، ليڪن غزل سندس پسنديده صنف رهي. سخن جي ميدان ۾ عبدالڪريم "تراب" کان رهنمائي حاصل ڪيائين. سندس شاعريءَ جا ٽي ڪتابڙا شايع ٿيل آهن. جن جا نالا آهن: ڪلام مجاهد- گل ٺي گل- ۽، باقي ڇاپو آهي.

ان کان علاوه سندس اڻ ڇپيل ڪلام جو مجموعو "جذبات مجاهد" جي نالي سان ٻن ضخيم جلدن ۾ قلمي صورت ۾ موجود آهي. سندس ڪلام جو نمونو آهي.

ماڻهو وجهين ٿو ماري نخري ۽ ناز ۾
ماري وري جيسارين آهين جي راز ۾
موهي وجهين ٿو مٺڙا مرڪي تون مرڪ سان
دلبر ڪسي تو دل آهڪڙي غماز ۾.

هوٽچند گربخشاڻي، ڊاڪٽر

ڊاڪٽر هوٽچند پٽ مولچند گربخشاڻي 8- مارچ 1884ع تي حيدرآباد جي گربخشاڻي عاملن جي خاندان ۾ ڄائو. پاڻ لکيڻي لطيف جو ناميارو پارکو ۽ سنڌي زبان جو باڪمال نثر نويس ٿي گذريو آهي.

ڊاڪٽر هوٽچند گربخشاڻي ابتدائي تعليم چرچ مٿن اسڪول حيدرآباد مان حاصل ڪئي، سيڪنڊري تعليم اين- ايڇ اڪيڊمي حيدرآباد ۾ وٺي 1899ع ۾ مشترڪ جو امتحان ڏنائين. جنهن کان پوءِ 1900ع ۾ ڊي- جي ڪاليج ۾ داخل ٿيو جتان 1905ع ۾ بي- اي پاس ڪيائين. وڌيڪ پڙهڻ لاءِ بمبئيءَ جو رخ ڪيائين، جتي ولسن ڪاليج مان 1907ع ۾ فارسي ۽ انگريزي مضمونن ۾ ايم- اي پاس ڪري ساڳئي ڪاليج ۾ انگريزي ۽ فارسيءَ جو اسسٽنٽ پروفيسر ٿيو. هڪ سال بعد 1908ع ۾ موٽي سنڌ ۾ آيو ۽ ڊي- جي

سنڌ ڪاليج ڪراچي ۾ فارسي جو پروفيسر ٿيو ۽ پوءِ ساڳئي ڪاليج جو 1937ع ۾ پرنسپال مقرر ٿيو ۽ زندگيءَ جي آخري ڏينهن تائين ان عهدي تي فائز رهيو. پاڻ 1928ع ۾ ولايت ويو هو، اتي ”انگريزي شاعري ۾ تصوف“ جي مضمون تي مقالو لکي لنڊن يونيورسٽيءَ مان ڊاڪٽوريٽ جي سند ورتائين.

ڊاڪٽر گربخشاڻي علم ادب جي ميدان ۾ گهڻن ئي صفتن جو صاحب هو. سندس لکيل ڪتاب جيتوڻيڪ ٿورا آهن، پر پنهنجو مٽ پاڻ آهن.

سندس سڀ کان وڏو ڪارنامو اهو آهي، جو هن شاعرن جي سرتاج حضرت شاه عبداللطيف ڀٽائي رحم جي رسالي جا مختلف ڇپيل ۽ اڻ ڇپيل نسخا هٿ ڪري انهن ۾ ڏنل بيتن کي لطيف سائين جي معيار مطابق پرکيو. جيڪي به بيت سندس نظر ۾ ان خاص معيار مطابق نه هئا، انهن کي شاه جي رسالي مان ڪڍي رسالي کي نئين سر چئن جلدن ۾ مرتب ڪيو. اهڙي طرح هن شاه صاحب جو رسالو سڀ کان پهريان ادب جي مروج مٿني عقلي، منطقي ۽ سائنسي دليلن وسيلي ڇنڊي ڇاڻي، معنيٰ، مفهوم، تشريح ۽ وضاحت سان پهريون جلد 1923ع ۾، ٻيو جلد 1924ع ۾ ۽ ٽيون جلد 1931ع ۾ شايع ڪرائي سنڌ ۽ سڄي دنيا جي اڳيان پيش ڪيو. افسوس جو سندس ترتيب ڏنل چوٿون جلد شايع نه ٿي سگهيو.

ڊاڪٽر صاحب رسالي جي سرن جو مٿن ۽ انهن جو روحاني راز جو سر جي منڍ ۾ لکيو ته جيئن سڀ ماڻهو شاه جي فلسفي کي چڱي طرح سمجهي سگهن. هر بيت کي صحيح طريقي سان پڙهڻ لاءِ لفظن تي اعرابون ڏنائين، رسالي جي شروعات ۾ شاه عبداللطيف جي سوانح عمري، سندس اسلوب بيان ۽ ٻوليءَ تي هڪ جامع مقدمو لکيائين. هن پهريون دفعو شاه جي شاعريءَ تان ڏند ڪٽائون ۽ پيري مرشدي جو ڀردو لاهي، اهو ثابت ڪيو ته شاه جي شاعري عام ماڻهو جي جذبن، امنگن، خواهشن ۽ آرزون جي شاعري آهي.

هڪ هڪ بيت لاءِ ڇهه ڇهه ست ست رسالا ڇپتن، هڪ هڪ لفظ جي صحيح پڙهڻي مقرر ڪرڻ، معنيٰ ۽ بڻ بنياد ڳولي ڪڍڻ ڪا چرچي جي ڳالهه نه آهي. اهو ڪم اڄ جي ترقي يافته سائنسي دور ۾ به ڪي ادارائي ڪري سگهن ٿا، جيڪو ڪم ڊاڪٽر صاحب اڪيلي سر ڪيو ۽ ان سان خوب نڀايو. سندس هيءُ ڪم اڄ تائين شاه جي رسالي تي ٻين ڪم ڪندڙن لاءِ رهنمائي طور استعمال ٿئي ٿي.

ان کان سواءِ ڊاڪٽر صاحب جيڪي ٻيا ڪتاب لکيا انهن ۾ هڪ ناول ”نور جهان“ جي نالي سان لکائين، جيڪا سندس پهرين تصنيف هئي. اهو ڪتاب 1915ع ۾ شايع ٿيو. نورجهان هڪ تاريخي ناول آهي، جيڪو مغلن جي

حڪومت جي پس منظر ۾ لکيل آهي. ٻيو ڪتاب ”لنوارِيءَ جلال“ جي نالي سان لکي 1934ع ۾ ڇپرايائين. جنهن ۾ لنوارِيءَ جي چئن بزرگن خواجه محمد زمان، خواجه گل محمد، خواجه محمد زمان ثاني ۽ خواجه محمد حسن جون سوانح عمريون لکيائين، تنهنڪان سواءِ سس مرتب ڪيل شاه جي رسالي ۾ آيل احوال مان به ڪتاب جدا ڪري ”روح رهاڻ“ 1933ع ۾ ۽ ”مقدمه لطيفي“ 1936ع ۾ الڳ ڇپرايائين.

ڊاڪٽر گربخشاڻي جو نشري ادب نهايت عمدو آهي. سندس طرز تحرير سادي سلوڻي، پرڪشش ۽ دلپذير آهي. ڊاڪٽر صاحب ڪيترائي بهترين شاگرد تيار ڪيا، جن پنهنجي ڪاوشن سان سنڌي ادب کي مالا مال ڪري ڇڏيو. اهڙن شاگردن ۾ علامه دائود پوٽي جو نالو سر فهرست آهي. ڊاڪٽر هوتچند مولچند گربخشاڻي 11- فيبروري 1947ع تي ڪراچي ۾ سرگواس مائيو.

هوشو شيدِي (راڳي)

هوشو شيدِي سنڌ جو مشهور گلوڪار ٿي گذريو آهي. پاڻ شهر بلڙي تعلقي تنڊي محمد خان جو رهاڪو هو. اتي ئي ڄائو نهنو ۽ موسيقي جي سکيا حاصل ڪيائين ۽ هوشو بلڙي واري جي نالي سان مشهور ٿيو. پاڻ لاڙ توڙي اتر سنڌ جي محفلن ۾ ڳائيندو هو ۽ مقبوليت حاصل هئس، پاڻ سنڌي موسيقي سان گڏوگڏ ڪلاسيڪي موسيقي جو به ماهر هو. سندس گهڻو وقت مير شير محمد خان ٽالپر وٽ گذريو. سندس عروج جو زمانو سن 1930ع تائين رهيو. افسوس جو سنڌي سنگيت جي هن نامياري فنڪار جي ولادت ۽ وفات جون تاريخون معلوم ٿي نه سگهيون آهن.

هوند راج ”دڪايل“

هوند راج ”دڪايل“ پٽ ليلا رام ڪٽري 11- جنوري 1908ع تي لاڙڪاڻي شهر ۾ ڄائو. پاڻ مشهور شاعر ۽ سماجي خدمتگار ٿي گذريو آهي. هوند راج ”دڪايل“ لاڙڪاڻي ۾ پرائمري تعليم حاصل ڪئي ۽ پوءِ ٿورو انگريزي به پڙهيو، پر پوءِ پڙهڻ ڇڏي سونارڪو ڌنڌو ڪرڻ لڳو. هن جي طبيعت ننڍپڻ کان ئي علم ادب ۽ سماجي خدمتن طرف مائل هئي، ان ڪري هن سگهوئي سونارڪو ڌنڌو ڇڏي گيت ۽ سنگيت جي دنيا ويڃي وسائي، ڪشچند ”بيوس“ ڪيس ”دڪايل“ تخلص ڏنو ۽ شاعري جي سکيا پڙ ڏني.

هوند راج ”دڪايل“ 1924ع کان شعروشاعري شروع ڪئي. هن وڏي تعداد ۾ موسيقيءَ جي آڌار تي گيت ۽ نظم لکيا، سندس ڪلام جو مجموعو

”سنگيت ٿول“ جيڪو 1946ع ۾ ڇپيو. ان ۾ پڻ موسيقيءَ جي طرز تي ڪلام ڇپيل ۽ مرتب ٿيل آهي ۽ اها ئي سندس ڪلام جي اهم خصوصيت آهي. هن جو ڪلام سريلو هجڻ سان گڏ موضوع توڙي هيٺ جي لحاظ کان ”بيوس“ جي مڪتبہ فڪر جي ترجماني ڪري ٿو.

شعرو شاعري سان گڏوگڏ پاڻ راڳ روپ ۽ ڀڳت وغيره جي محفلن ۾ به وڏي دلچسپي رکندو هو. پاڻ پنهنجي ٽوليءَ سان گڏ ڊولڪ تي ڳائيندو هو، سندس مشهور ڪافي هوندي هئي ”سنڌڙي تنهنجا ڳوٺ وسن“

غريبن ۽ مسڪينن جي خدمت ڪرڻ به ”دڪايل“ جي زندگيءَ جو خاص مقصد رهيو. هو ڳوٺن شهرن ۾ وڃي مسڪينن جا مسئلا معلوم ڪري سرڪار جا درڪڙ ڪاٺي مسئلن کي حل ڪرائڻ جي وس آهر ڪوشش ڪندو هو، سياسي طور ڪانگريس سان وابسته هو. هن انساني خدمت جي جذبي تحت 1934ع ۾ پنهنجن ساٿين جي سهڪار سان رتيديري شهر ۾ ”ڳوٺ سيوا دل“ نالي هڪ سماجي ادارو قائم ڪيو، جيڪو اڳتي هلي ”گاندڙي خدمت گهر“ جي نالي سان مشهور ٿيو. هن اداري ۾ هندو توڙي مسلمان گڏجي ڪم ڪندا هئا. هن اداري تحت تعليم، صحت ۽ هنر وغيره جي بلامعاوضه خدمت ڪئي ويندي هئي. ان سلسلي ۾ اداري طرفان هڪ اسپتال قائم ڪئي وئي جنهن ۾ ماهر ڊاڪٽر مفت طبي خدمتون سرانجام ڏيندا هئا. هنري لحاظ کان اداري طرفان خاص قسم جا جنم (بال بيرنگ) متعارف ڪرايا ويا، جيڪي عام جنمن جي مقابلي ۾ آسان ۽ سٺي پيساني ڪندا هئا. ان جي پڙائي لاءِ ڪاٺ جا جنم ايجاد ڪيا ويا. ڪاغذ ٺاهڻ جو به بندوبست ڪيو ويو ۽ ٻيا به ڪوڙ نيك ڪم ڪيا ويا.

هن حساس طبع انسان هميشه غريبن ۽ مسڪينن لاءِ وڙ ڪيا، پاڻ اونهي ۽ گاڏر مزدورن جي روزگار لاءِ 1940ع ۾ ”سانتيڪي سوپ“ نالي هڪ تحريڪ کي جنم ڏنائين، جيڪا ڪامياب وئي جنهن تحت هن حڪومت کي مجبور ڪيو ته رتيديري کان نئي ديري ريلوي اسٽيشن تائين اناج ڍوڻ لاءِ ترڪن تي بندش وڌي وڃي، ته جيئن اهو اناج انهن ۽ گاڏرن تي مسڪين ماڻهو ڍوئي پنهنجو گذر ڪندا رهن. هن تحريڪ جي ڪاميابي سان اٺ سو غريب ڪٽنب سڳي گذارڻ لڳا.

”دڪايل“ صاحب وهاڱي کان پوءِ وطن جا وڻ ڇڏي وڃي گاندڙي ڌام (ڪڇ ڀڄ) ۾ رهيو، جتي هن ”ڌرتي ماتا“ نالي هڪ هفتيوار اخبار جاري ڪئي. جڏهن ته جهونگار (1946ع)، سانتيڪي سوپ (1946ع)، ۽ چونڊن جا آلاپ (1947ع) سنڌ مان پڌرا ٿيل سندس ڪتاب ملن ٿا. سندس ڪلام جو نمونو هيٺ ڏجي ٿو:

ملڪ جي ماڻهن کي خود غرضيءَ جو ويو مرض وڪوڙي
جنهن کان ننڍڙو وڏڙو عالم جاھل هر ڪو پيو لوڙي
عام وڪيلن ڊاڪٽرن ۾ ڪا همدردي ناهي
جبري خاطر پڪري ڪيندا چوندا ته ان ۾ چاهي.

هيم ناگواڻي

هيم ناگواڻي پٽ گو ڪلداس ناگواڻي 3- فيبروري 1931ع تي ڳوٺ
کاھي فاسر ضلعي نوشهروفيروز ۾ ڄائو. پاڻ ڀارت جو مشهور سنڌي ناٽڪ
نويس ۽ اسٽيج ڊرامن جو مائٽي ناز اداڪار ۽ هدايتڪار ٿي گذريو آهي.
هيم ناگواڻي سنڌي ٻوليءَ جي مھان شاعر نارائڻ شيام جو ننڍو ڀاءُ
هو. هن سيڪنڊري تائين تعليم سنڌ ۾ حاصل ڪئي. ورهاڱي کان پوءِ پنهنجي
خاندان سان گڏ ڀارت هليو ويو، وڌيڪ تعليم هن دهليءَ ۾ حاصل ڪئي.
هيم ناگواڻي اديب ۽ شاعر به هو، پر سندس اصل خدمتون ناٽڪ جي
ميدان ۾ هيون، هو ڊرامن جو وڏو اداڪار به هو ته بهترين ليکڪ ۽ هدايتڪار
پڻ هو. ڀارت ۾ ناٽڪ منڊليءَ جي فن جي ميدان ۾ پاڻ سنڌ جو سفير هو.
هن ناٽڪ وسيلي سنڌ جي تاريخ، سڀيتا، ڪلچر، ريتن رسمن، اخلاقي
قدرن کي واضح ڪيو. هن ڪيترائي سنڌي ۾ ڊراما لکيا، جن ۾ خاص ڪري
سنڌ جي تاريخ جي اصل ڪردارن کي هن ڪمال خوبصورتيءَ سان چٽيو. سندس
لکيل ڊراما ڏاڍا مقبول ٿيا، انهن مان ڪيترائي ڊراما وري اسٽيج ٿيا. هن
ڪيترن ئي اسٽيج ڊرامن ۾ اداڪاري ڪئي.
پنهنجي شعبي ۾ هيءُ يگانو سنڌي فنڪار ويهين صديءَ جي دفترن ۾
پنهنجن ڪارنامن ۽ يادگيري جا انيڪ داستان گڏ ڪري 10- فيبروري 1985ع
تي هميشه هميشه لاءِ موڪلائي ويو.

هيمون ڪالاڻي

هيمون پٽ پيسو مل ڪالاڻي 11- مارچ 1924ع تي پراڻي سکر ۾
ڄائو. سندس اصل نالو راهي هيمون هو، پر پيار مان کيس هيمون چوندا هئا. پاڻ
تحريڪ آزادي جو سورهيہ سڄو سپاهي ٿي گذريو آهي. هن وطن جي آزادي
حاضر 19 سالن جي عمر ۾ دار کي چمي سر ڏئي پاڻ کي امر بڻائي ڇڏيو.
هيمون ڪالاڻي پرائمري جي تعليم حاصل ڪري لوڪماليه تلڪ
ميونسپل هاءِ اسڪول سکر ۾ انگريزي پڙهڻ لاءِ داخل ٿيو، جڏهن مئٽرڪ ۾
پهتو ته، هن سياسي سرگرمين ۾ حصو وٺڻ شروع ڪيو. اهو 1941ع وارو
زمانو هو. ان وقت سنڌ ۾ ”حر تحريڪ“ عروج تي پهتل هئي ته وري وچ

هندستان ۾ مهاڻا گانڌي ”هندستان خالي ڪريو“ جو نعرو هنيو. ان وقت ماڻهن جي دلين ۾ انگريزن خلاف نفرت جا آڙا هڻي پئي پريا. ان ڪري هندستان جي آزاديءَ لاءِ هر ڪو هن نعري کي ليکڪ چئي اڳتي وڌيو.

جڏهن هن نعري جو پڙاڏو سکر جي هڪ نوجوان هيومن جي ڪنن تي پيو ته هن به ظالم سامراج برٽش حڪومت خلاف بغاوت جي تياري ڪئي، ۽ دادا ٿانورداس گلوبل جي اڳواڻي هيٺ پنهنجي ساٿين سان گڏ باغيانه ڪارواين ۾ حصو وٺندو رهيو، شروع ۾ هٿ سان پمفليت لکي ورهائيندو هو. ”ساڙ پاڙ“ تحريڪ جو رڪن به رهيو هو، جنهن ۾ سرڪاري رڪارڊ ساڙيندا هئا. هيومن ۽ سندس ساٿي اهي ڪاروايون ڪاميابي سان ڪندا رهيا. 23 - آڪٽوبر 1941ع تي هيومن کي خبر پئي ته، انگريز فوج سان پيرل هڪ ريل گاڏي جنهن ۾ بارود پيل آهي سا روھڙي سکر کان ٿيندي ڪوئيٽا وڃڻ واري آهي. جنهن وسيلي سرحد ۽ بلوچستان جي جوانن کي ڪڇليو ويندو. هيومن پنهنجي ساٿين سان پروگرام ٺاهيو ته ريل جي اچڻ کان اڳ پتي اڪيڙي گاڏي کي ڪيرائينداسين. مقرر وقت تي هيومن ۽ سندس ساٿي عيشي وديار ٿي ۽ پرڇو وديار ٿي، مخدوم جمائي پير جي سامهون ڪڙائي سيدن جي گهرن وٽ پهچي ريلوي لائين جي پتي اڪيڙڻ کي لڳي ويا، عجب ان وقت کين هڪ سپاهي فيروز خان ڏسي ورتو ۽ هيومن پڪڙجي پيو ۽ سندس ساٿي ڀڄي وڃڻ ۾ ڪامياب ٿي ويا. ريل ڪانه ڪري سگهي، گرفتار ٿيڻ کان پوءِ 22 ڏينهن پولس مٿس طرح طرح جا ظلم ۽ سختيون ڪيون پر هو ٻڙڪ به ڪونه ڪڇيو. آخر انگريزن ان ڏوهه ۾ مٿس ڪيس هلايو جيڪو چوڏهن مهينا چالو رهيو. ان وچ ۾ ڪيئي موقعا آيا، مهلن گذريون ۽ اتفاق ٿيا. انگريزن جو خيال هو ته هي نوجوان رڳو پنهنجي فعل تي پڇتاءُ ڪري ۽ آئنده ڪنهن اهڙي ڪرتب کان توبه ڪري ڇڏي ته هوند ڪيس آزاد ڪري ڇڏجي، پر هن سورهيه سرويچ بهادر انسان ائين ڪرڻ کان صاف انڪار ڪيو. سندس ڪيس سکر مارشل لا ڪورٽ ۾ هليو، جتان جنرل ٽيپ جو فيصلو ڪري حيدرآباد جي فوجي ڪمانڊر آفيسر ڪرنل رچرڊ سن ڏانهن موڪليو ويو، جنهن ان سزا کي سزاءِ موت ۾ بدلائي ڇڏيو. سنڌ جي اعليٰ سياسي ۽ سماجي شخصيت هن نوجوان انقلابي جي جان بچائڻ جي پريور ڪوشش ڪئي ۽ ڪيس منتون ڪندا رهيا ته هو رحم جي اپيل تي صحيح ڪري، پر هيومن رحم جي بدلي ۾ مليل زندگيءَ کان عزت جي موت کي ترجيح ڏيندي، ائين ڪرڻ کان انڪار ڪري ڇڏيو، آخر 21 - جنوري 1943ع جي صبح جو اسر ويلي ڪيس سکر جي اسپيشل جيل ۾ ڦاسي ڏني ويئي. هو مرڪنڊڙ منهن سان انقلاب زنده باد جا فلڪ شگاف نعرا هڻندو ڦاسيءَ تي چڙهي ويو. جيل آفيسرن جي رپورٽ موجب هيومن جو آخري 21 ڏينهن ۾ ست پائونڊ وزن وڌيو هو، ڇاڪاڻ ته ڪيس خوشي هوندي هئي ته هو وطن لاءِ قربان ٿي رهيو آهي.

(ي)

يار محمد، فقير

فقير حاجي يار محمد مري عرف ”يار علي فقير“ ڳوٺ ڪانوڙي تعلقي ڪهري ضلعي سانگهڙ ۾ پيدا ٿيو. پاڻ مشهور صوفي راڳي ۽ شاعر ٿي گذريو آهي. فقير يار محمد جو خانداني پيشو زمينداري هو، پر هو ننڍي هوندي کان ئي صوفين جي سنگت ۾ رچي رهيو ٿيو ۽ صوفي فقيرن سان گڏجي يڪتاري تي ڪلام چوڻ لڳو. پهريان ٻين شاعرن جا ڪلام چونڊو هو پوءِ پنهنجا ڪلام به چيائين. پاڻ محمد فقير کٽياڻ جو طالب ٿيو ۽ انجي ڪلامن پاران ڪلام چيائين. شاعري ۾ تخلص ڪئي ”طالب علي“ ۽ ڪٿي ”يار محمد“ استعمال ڪيو اٿس. فقير صاحب سنڌي جي ڪنڊ ڪڙڇ ۾ ڳايو، ريڊيو پاڪستان حيدرآباد تي به ڳائيندو هو. پاڻ تمام جوش ۾ اچي ڳائيندو هو. ”عشق قائم“ ۽ ”صدقي حضرت عشق تان“ سندس تڪيه ڪلام هو.

فقير يار محمد وڏي محبت وارو فقير هو، پاڻ وڏي جمار مائي 23-آڪٽوبر 1982ع تي وفات ڪري ويو. سندس پٽ فقير نور محمد عرف نورل (ولادت- 1938ع- وفات 1991ع) پڻ سٺو شاعر ۽ لوڪ ادب توڙي موسيقي جو ڄاڻو ٿي گذريو آهي.

فقير يار محمد جي هڪ ڪافي نموني طور هيٺ ڏجي ٿي:

- عشق جي آڱ ٿي ڪين اجهامي پري ٻارهن ئي ماه
(۱)- العشق واري آڱ ۾ عاشق سورهيه ڪڻندا ساھ
(۲)- درد وارن جي دل ۾ دم دم پيڙڪا لايا باھ
(۳)- محبت وارن ڏي مڇ مڇايو پئي اچي ڪاهو ڪاه
(۴)- ”يار محمد“ ساڀاري ٻاروچن رمز سڃاڻي راه.

ياسر قاضي

ياسر ولد مقصود گل قاضي 17- جنوري 1979ع تي رتي ڊيري ضلعي لاڙڪاڻي ۾ جنم ورتو. پاڻ نئين تهجي جو سڄاڻ شاعر، اديب ۽ ريڊيو پاڪستان لاڙڪاڻي جو بهترين اناونسر آهي.

ياسر قاضي مڊل تائين تعليم رتي ڊيري ۾ حاصل ڪئي. مئٽرڪ ۽ انٽر پبلڪ اسڪول ميرپور خاص مان پاس ڪئي. هن وقت پاڻ قائد عوام يونيورسٽي نواب شاھ ۾ بي- اي (اليڪٽريڪل) جو شاگرد آهي. جيئن ته ياسر قاضي جو تعلق هڪ علمي ادبي گهراڻي سان آهي، انڪري سندس طبيعت شروع کان علم

ادب ۽ فن طرف مائل رهي. هن ٿوري عرصي اندر ادبي حلقن ۾ سٺي مڃتا ماڻي آهي ۽ پاڻ پنهنجي هر عمر شاعرن ۽ اديبن ۾ اهم مقام رکي ٿو. هن نظر توڙي نثر ۾ طبع آزمائي ڪئي آهي.

غزل، نظم، قطعي، واڻي ۽ بيتن کان سواءِ جديد صنفن متعلق سندس ٻه سئو کان مٿي تخليقون مختلف اخبارن ۽ رسالن ۾ ڇپجي چڪيون آهن. ٻاراڻيءَ شاعريءَ جو مجموعو تيار رکيو اٿس جيڪو ڇپائيءَ جي اوسيٽڙي ۾ آهي. نثر ۾ 10 کن تحقيقي مضمون، پنجن شاعرن جي شاعريءَ جو اڀياس، ويهارو کن انٽرويو ۽ پنجاه کن اخباري ڪالمر مختلف اخبارن ۽ رسالن ۾ شايع ٿي چڪا اٿس.

کيس ڪمپيوٽنگ جي فن سان پڻ لڳاءُ آهي. ان حوالي سان پاڻ ريڊيو پاڪستان لاڙڪاڻي سان وابستہ آهي. قدرت واري کيس سٺي آواز سان گڏ خوش گفتاري جو ڏاڏو پڻ بخشيو آهي، انهيءَ ڪري سندس شمار لاڙڪاڻي ريڊيو اسٽيشن جي چند سٺن ڪمپيئرز ۾ ٿئي ٿو.

ياسر قاضي کي سندس ادبي ۽ فني خدمت جي پيٽا طور هيل تائين هيٺيان ايوارڊ به ملي چڪا آهن.

عوامي اخبار پاران ”جوت ايوارڊ“ 1992ع، ريڊيو پاڪستان لاڙڪاڻي پاران ”بهترين ڪمپيئر ايوارڊ“ 1996ع، ۽ مهراڻ آرٽ اينڊ ويلفيئر سوسائٽي پاران ”مهراڻ ايوارڊ“ 1997ع. سندس ڪلام جو نمونو هيٺ ڏجي ٿو:

سونهن جا سڀنا سڀني ساڀيان ٿين جي تون اچين
پيار جا سڀ پيچرا خوش ٿي کٽن جي تون اچين
آبي ترتيب هي جيئون سڄو توکان سوا
سلسلا سک جا ملي هڪ ٿي وڃن جي تون اچين.

يعقوب ڪونريجو، حڪيم

وڏيرو يعقوب ڪونريجو سنڌ جو عظيم ترين طبيب ٿي گذريو آهي. پاڻ تلثي ضلعي دادو جي علائقي جو رهاڪو هو. پاڻ ويهين صدي جي پهرين چوٽائي دوران پنهنجي همعصر طبيبن جو سرتاج هو جنهنجي طبابت کي ڪرامت سان تعبير ڪيو ويندو هو. هو پري کان ئي مريضن جو منهن ڏسي مرض جي سڃاڻپ ڪري وٺندو هو ۽ عورتن جي ڪراني تي ڏاڳو ٻڌرائي پري کان ان سڳي جي ذريعي نبض جو حال معلوم ڪندو هو.

1981ع ۾ هڪ ڏينهن پاڻ ڪوٽڙي کان حيدرآباد وڃي رهيو هو ته، گس تي هڪ پارسي ڊاڪٽر کيس ڪالرا جي اڳواٽ سڏي هٿن گهري ته، هن کيس هڪل ڪري چيو ته ”ڊاڪٽر تون موڪلي ڇا ٿو سٺي هٿين تون پاڻ مرداني

ڳجهي بيماري ۾ ورتل آهي. " ان تي پارسي ڊاڪٽر جيڪو واقعي ان بيماري ۾ ورتل هو، حيران ٿي ويو ۽ کانئس علاج ڪرائي صحت ياب ٿيو. هڪ پيري ڪراچي کان ڳوٺ ايندي ريلوي اسٽيشن تي هڪ انگريز ڊاڪٽر نظر آيس، جنهن بي منهن کي ڏسي ٻڌايائين ته، مٿس دل جو دورو پوڻ وارو آهي. جنهن مان ٻڃي نه سگهندو. حيرت جي ڳالهه آهي ته واقعي ان ساڳئي رات تي هو دل جي دوري سبب مري ويو.

مطلب ته هو سنڌ جو تمام وڏو حڪيم هو، حڪيم اجمل خان جڏهن سنڌ ۾ هڪ مريض جو علاج ڪرڻ آيو هو ته، حڪيم يعقوب ڪونريجي جا عجيب ڪارناما ٻڌي حيرت ۾ پئجي ويو هو.

افسوس جو هن عظيم انسان جي ولادت ۽ وفات جون تاريخون معلوم ٿي نه سگهيون آهن.

يوسف کڏي

استاد يوسف کڏي حيدرآباد شهر جو رهواسي هو. پاڻ سنڌ جو مشهور راڳي ٿي گذريو آهي.

استاد يوسف خانداني ڳائڻو نه پر شوقيه راڳي هو. سنڌ جي علائقائي موسيقي توڙي ڌر پتي ڪلاسيڪي گائڪي ۾ مهارت رکندڙ هو ۽ ڏاڍو نالو ڪڍيائين. سنڌ جي مختلف هنڌن تي راڳ رهائڻ جي محفلن ۾ ڳائي داد حاصل ڪندو هو. هن ڪجهه شاگرد به پيدا ڪيا، جن ۾ حيدرآباد جو بسنت زوار ڏاڍو مشهور شرناءَ جو ماهر فنڪار ٿي گذريو آهي. جنهنجو ذڪر هن ڪتاب ۾ پنهنجي جاءِ تي ٿي چڪو آهي.

استاد يوسف کڏي سن 1930ع ۾ حيدرآباد ۾ وفات ڪئي ۽ اتي دفن ٿيو.

”ضمیمو“

عبدالواحد آریسر: پاڻ سنڌ جو مشهور قومپرست سياسي اڳواڻ، ناميارو دانشور ۽ محب الوطن اديب آهي. سندس نالو سنڌ جي سياسي تاريخ ۾ سائين جي-ايمر سيد جي فڪري تحريڪ کي سنڌ جي هر واھڻ ۽ سستيءَ ۾ پکيڙڻ جي لحاظ کان وڏي اهميت رکي ٿو. سندس فڪري بلندي ۽ سياسي سچ ۽ سحر خطابت جا، سنڌ جا ساجھ وند نوجوان، توڙي عالم ۽ اديب معترف رهيا آهن. کيس سنڌ ۽ سنڌين سان والھانہ محبت آھي جن جي گڏيل حقن لاءِ هر دور ۾ جاکوڙ ڏيندو رهيو. کيس ڪيترا ڀيرا جيل ۽ تارچر سيل ۾ به رکيو ويو آهي. سندس ڪجهه ڪتاب پڻ ڇپيل آهن.

ڄام ساقی: سندس مڪمل نالو ڪامريڊ محمد ڄام ولد سچيڏنو (سچل) آهي. پاڻ ڇاڇري شهر ۾ ڄائو، تعليم به اتي ئي پرايائين. پاڻ ننڍي هوند کان ئي اخبارن ۽ رسالن پڙهڻ جو شوقين هوندو هو. بي-بي-سي ۽ ريڊيو پاڪستان جون خبرون به پابنديءَ سان ٻڌندو هو. ٻارن لاءِ مضمون ڪهاڻيون نظر لکندو هو. اسڪولي زماني ۾ ”مالهن“ ۽ ”بدنصيب ٿري“ ڊرامن ۾ ڪم پڻ ڪيائين. دنيا جي مختلف موضوعن ۽ معاملن تي ننڍي پڻ کان ئي وڏا بحث ڪندو هو ۽ چوندو هو ته آئون ڪميونسٽ ٿيندس. آخر ائين ئي ٿيو ۽ پاڻ ”ڪميونسٽ پارٽي آف پاڪستان“ جو سيڪريٽري جنرل بڻجي ويو. 1991ع ۾ ڪميونسٽ پارٽيءَ کي خيرباد چئي پاڪستان پپلز پارٽيءَ ۾ شامل ٿيو. وزيراعليٰ سنڌ سيد عبدالله شاهه جو صلاحڪار ٿي رهيو. هن وقت خاموش زندگي گذاري رهيو آهي.

علامہ عبدالحکیم سولنگي: ممتاز شيعه خطيب ۽ عالم دين آهي. سندس تعلق حيدرآباد سان آهي. سنڌي، اردو، انگريزي، عربي ۽ فارسي ٻولين تي عبور حاصل اٿس. فن خطابت جي حوالي سان پوري پاڪستان ۾ ناموري حاصل اٿس نهايت فصيح، بليغ مقرر آهي. سندس سڄي تقرير قرآن پاڪ ۽ حديث شريف جي روشني ۾ هوندي آهي. سنڌ ۾ ڪيترائي ماڻهو سندس تقريرن ۽ تبليغ جي روشني ۾ اهل شيعت فرقو اختيار ڪري چڪا آهن. سنڌي زبان ۾ سندس پايي جو ڪو ٻيو شيعه خطيب ڪونهي.

محمد علي شاهه ”جوهر“: نوحی جو شهنشاهه شاعر آهي. سندس تعلق ڪوٽ ڏيجي ضلعي خيرپور سان آهي. سنڌي ۾ به شاعري ڪئي اٿس پر خاص ڪري سرائڪي ۽ اردو ۾ ڇپيل سندس ٻه سؤ نوحه بيمثال آهن، جيڪي

سڄي پاڪستان جا نوحه خوان شوق سان پڙهندا آهن. سندس نوحن جي شاعري جا ڪتاب به ڇپيل آهن ۽ لاتعداد آڊيو ڪيسٽون به رليز ٿيل آهن.

مهدي شاهه جهانيان پوٽو. ولد امام بخش شاهه تعلقي موري جي شهر شاهپور جهانيان جي سادات گهراڻي مان وڏي توڪل ۽ صبر وارو بزرگ ٿي گذريو آهي. گيتو رتا ڪپڙا ڍڪي پنهنجي طالبن جي تولي سان گڏ موج مستي واري عالم ۾ ڪافيون ڪلام چونڊو هو. مشهور صوفي شاعر محمد فقير ڪٿيان سندس خاص صحبتي هو. پاڻ به شاعري ڪندو هو. سندس ڪافيون مشهور آهن. پاڻ 1969ع ۾ وفات ڪري ويو.

بخشن مهراڻوي: سندس اصل نالو محمد بخش ولد فقير محمد رحيم مهر آهي. سندس جنم 18- آڪٽوبر 1964ع تي ٿيو، تعليم بي- ايس- سي (زراعت) ۽ ايم- اي (سنڌي) اٿس. ملازمت ڪندو آهي، پاڻ مشهور شاعر، اديب ۽ ريڊيو، اسٽيج جو ماهر ناز ڪمپيئر آهي، سندس شاعري مختلف اخبارن ۽ رسالن ۾ ڇپجندي رهي ٿي، ڪمپيئرنگ جي فن ۾ به سندس ڪو ثاني ڪونهي.

منظور سخيڙائي: موجوده دؤر جو سريلو راڳي آهي. دادو سان تعلق اٿس، هن موسيقي جي دنيا ۾ سٺي مڃتا ماڻي آهي. سندس آواز به سٺو آهي ۽ شاعري جو انتخاب به چڱو ڪري ٿو. ڏنن جو ته بادشاهه آهي، ڪيتريون ئي داخلي توڙي خارجي ڏکيون ڏکيون ته نهايت مهارت سان ڳائيندو آهي. سندس مڏر آواز ۾ راڳ ٻڌي حاضرين جھومڻ لڳندا آهن.

شمن علي ميراڻي: ”سنڌي گيتن جو بادشاهه“ راڳي سڏجي ٿو. شڪارپور جو رهاڪو آهي. هن وقت سنڌي موسيقي جي دنيا تي مڪمل طرح چاڻيل آهي. پوري سنڌ سندس ڳايل گيتن، غزلن، ڪافين ۽ ڪلامن سان گونجي رهي آهي. هر شهر واهڻ، وستي، ڳوٺ ۽ ڳلي مان سندس ڳايل ڪيسٽ جو آواز ضرور ٻڌڻ ۾ ايندو. ڪيسٽ توڙي اسٽيج جو نهايت مقبول فنڪار آهي.

بيگم خان چانڊيو: سنڌ جو هيءُ سخي مرد ضلعي خيرپور ۾ گمبٽ شهر جي ڀرسان پنهنجي آبائي ڳوٺ ۾ پيدا ٿيو.

سندس مهمان نوازي بابت چواڻي اڄ به سنڌ ۾ مشهور آهي. وٽس هر وقت لنڪر هلندڙ هو. جنهن وقت به سندس اوطاق تي وڃيو هو ته گرمز ماني ملندي هئي. انهي پهر سندس بني تتل رهندي هئي. هر وقت سندس اوطاق مهمانن سان ڀريل هوندي هئي. پاڻ وڏو هر دلغيز، ڳالهين جو ڳهيڙ ۽ نيڪ نيت انسان هو.

محمد صديق ڪنڀر: تعلقي هالا جي هڪ ننڍڙي ڳوٺ شير محمد ٺوڙها جو هيءُ مسڪين ڪنڀر سڄي پاڪستان ۾ مشهور هو. پاڻ ڀڳل تتل انساني هڏن

کي جوڙڻ جو ماهر هو. روز مره جي زندگيءَ ۾ پيش آيل مختلف حادثن ۾ زخمي ٿيل ڪيترائي لولا لنگڙا پاڪستان جي وڏين وڏين اسپتالن مان به مايوس ٿي سنڌ جي هن عظيم حاذاق جي در تان شفا ياب ٿي ويا. هن فن مر کيس خدا داد قابليت حاصل هئي. تنگ پانهه يا جسم جي پئي ڪنهن عضوي جو هڏو پلي ڇو نه چڪنا چور ٿي ويو هجي، پر هو ان کي جوڙي اصلي حالت ۾ آڻي ڇڏيندو هو. هو پنهنجي مخصوص ڪاريگريءَ سان تتل هڏي جا ذرا پرزا ملائي متاثر ٿيل عضوي تي ڪاٺين جون سنهڙيون پٽيون رکي مٿان ڪپڙي جو پتو چاڙهي ڇڏيندو هو. جيڪو پوءِ مختلف ڏينهن تي نئون نئون ڪندو رهندو هو. اهڙي طرح ڪجهه ڏينهن کان پوءِ مريض بلڪل ٺيڪ ٿي ويندو هو، پاڻ ان علاج جو معاوضو ڪنهن کان نه گهرندو هو. ڪنهن پاڻ مرادو ڏهه- ويهه روپيا ڏنا ته وٺندو هو نه ته بس. سندس مطب تي هر وقت هڏن پگھل مريضن جو وڏو تعداد موجود هوندو هو، جن ۾ سنڌ کان سواءِ ٻين صوبن جا ماڻهو به شامل هوندا هئا. دڪي انسانيت جو هيءُ خدمتگذار اڄ کان به ٽي سال اڳ گذاري ويو.

نواب محمد خان لغاري: تاج پور (ضلعو حيدرآباد) جي نواب گهراڻي جو هيءُ چشم و چراغ نانگن جي ڏنگيل مريضن جو انوکي طريقي سان علاج ڪرڻ جي حوالي سان ملڪان ملڪ مشهور هو. کيس ”نانگن جو بادشاهه“ جي لقب سان ياد ڪيو ويندو هو. وٽس تقريباً چار هزار پاليل نانگ هر وقت موجود هوندا هئا ۽ انهن سڀني کي ڏند ۽ زهر جون ٿيلهيون موجود هون. بون هيون. پاڻ نانگن جي ڏنگيل مريضن جو علاج بغير معاضعي جي ڪندو هو. وٽس مريضن لاءِ مفت رهائش ۽ کاڌي جو انتظام به ٿيل هوندو هو. پاڻ هڪ عمل جي ذريعي مريضن جو علاج ڪندو هو. جنهن ۾ سورة (قُلْ يَا أَيُّهَا الْكَافِرُونَ) غايلان هئي. ان کان علاوه تعويذ ۽ دم ڪيل پاڻي کان سواءِ نانگن جي زهر سان به علاج ڪندو هو.

شبنم گل: ڌيءُ ڊاڪٽر بشير احمد لاشاري 5-سيپٽمبر 1967ع تي لاڙڪاڻي ۾ جنم ورتو. پاڻ معروف ليکڪا ۽ ڪمپيئر آهي. سندس تعليم ايم-اي (انگريزي) آهي، ملازمت ڪري ٿي. سندس گهر وارو جناب اشتياق انصاري انجنيئر آهي، شبنم صاحبہ 1988ع کان لکڻ شروع ڪيو، ڪيترائي شعر، ڪهاڻيون ۽ ڊراما لکيا اٿس. سندس ٽي ڪتاب ”آخري لفظ“ (شاعري)، ”انڇاتل شهر جو نقشو“ (ڪهاڻيون) ۽ ”لهرن جو گيت“ (ڊراما) منظر عام تي اچي چڪا آهن.

علي نواز ”وفائي“:- ولد مولانا دين محمد وفائي پٽي 5-جون 1925ع تي سکر ۾ ڄائو. پاڻ بلنديا به صحافي، اديب ۽ عالم هو. 1942ع کان صحافت شروع ڪيائين. ڪيترن ئي اخبارن لاءِ ڪم ڪيائين، ڪراچي مان هفتيوار اخبار

”آزاد“ جاري ڪيائين، سڄي ڄمار وڏي بهادري سان معاشرتي بدران جي نشاندهي ڪندو رهيو. سندس تحرير ۾ لفظن جو درياھ ڇوليون هڻندي نظر ايندو هو. ڪجهه ڪتاب به تصنيف ڪيائين. جن ۾ ”سنڌ جي سورهين ڏانهن سنهيو“ ”پلٽ پايو سچ“ ۽ ”رتي جي رهاڻ“ قابل ذڪر آهن. 28- مئي 2000ع تي سندس انتقال ٿيو.

امين ”ارباب“ محمد امين ”ارباب“ ولد علي محمد نهڙو 3 جولاءِ 1968ع تي ڳوٺ ڪهري موري ۾ ڄائو. سندس تعليم بي- اي، ايل- ايل- بي ۽ ايم- اي آهي. پاڻ ست سال عبرت اخبار ۾ نيوز ايڊيٽر ٿي رهيو ۽ هاڻي اسٽيٽ لائف انشورنس ڪارپوريشن آف پاڪستان جي ملازمت سان گڏوگڏ ريڊيو پاڪستان حيدرآباد تي ڪمپيئرنگ جا فرائض پڻ سرانجام ڏيندو رهي ٿو. سندس شمار نئين تهلي جي سٺن شاعرن ۾ ٿئي ٿو. جيتوڻيڪ سندس ڪو شعري مجموعو اڃا تائين منظر عام تي اچي نه سگهيو آهي. بهرحال سندس ڪافي شاعري مختلف اخبارن ۽ رسالن ۾ ڇپجي چڪي آهي ۽ ريڊيو تي به رڪارڊ ٿي آهي.

ضواب حيدر:- ولد غلام حيدر ڪليار 12- اپريل 1967ع تي سکر ۾ پيدا ٿيو. 1992ع ۾ بي فارميسي 1998ع ۾ ايم- اي، سنڌ يونيورسٽي مان ڪيائين، وڊيو گرافي ۾ صحافت سندس پيشو آهي. هن وقت سنڌي ادبي سنگت جو مرڪزي بوائونٽ سيڪريٽري (سال 2000ء- 1999ء) آهي. سندس ڪهاڻين جا ٻه مجموعا ”انگن ڇڙهه“ 1987ع ۽ ”سرحدن کان اڳتي“ 1997ع ڇپيل آهن.

سائل لاکو:- محمد هاشم ”سائل“ ولد واليءَ ڏنو لاکو سن 1932ع ۾ ڳوٺ پوتو، لڳ ٻاروڇو باغ تعلقي هالا ۾ تولد ٿيو. سنڌ جو هي ڪهنه مشق شاعر رنگين طبيعت جو مالڪ آهي. جيتوڻيڪ سندس تعليم معمولي آهي، ليڪن مشاهدي ۽ مطالعي جي بنياد تي پاڻ وڏي سٺ ٻڌ رکي ٿو. پاڻ اڃا جواني کي مس رسيو ته ڪنهن جي زلفن جو اسير بڻجي پيو ۽ پوءِ ان در جو سائل بڻجي 1957ع کان شاعري جو سهارو وٺندي پنهنجي جذبات ۽ احساسات جون لهرون وهائڻ لڳو. پاڻ شاعري جي مڙني صنفن تي دسترس رکي ٿو. سندس ڪلام پڪو پختو ۽ علم عروض مطابق آهي. پاڻ مشاعرن جو مور ۽ ڪچهري جو ڪوڏيو آهي. کيس چاليهه ايڪٽ ذاتي زمين به آهي، پر پاڻ تمام سادو ۽ فقير تن انسان آهي، ايتري قدر جو جڏهن ڪنهن مشاعري وغيره ۾ شرڪت ڪرڻ لاءِ ڳوٺ کان ٻاهر نڪرندو آهي ته پنهنجي قميص جا ڪيسا مانيءَ سان ڀري نڪرندو آهي ”جي ڇو ڪنهن تي مانيءَ جو بار رکجي“. سندس شاگردن جو

حلقو به تمام وسيع آهي. هيءَ سنڌ جو واحد يگانو شاعر آهي، جيڪو پنهنجي شاگردن وٽ هلي وڃي ڪين شاعري جي سکيا ڏيندو آهي. پيرسنيءَ جي باوجود سندس اهو شغل اڄ به جاري ساري آهي، ۽ ڪيترائي نوآموز شاعر هن ”استاد الشعراء“ جي فيض پري درياه مان مستفيض ٿي رهيا آهن. پاڻ نهايت ڪرو، با اصول يارويس ۽ محبتي ماڻهو آهي. مڃتا طور کيس ڪيترائي ايوارڊ مليل آهن. سندس ڪلام وڏن وڏن فنڪارن ڳايو آهي. سندس شاعري جو مجموعو ”اڳڙيون ٿيون رهن آليون“ ڇپائيءَ هيٺ آهي.

جڏهن ته سنڌ ۽ هند سان تعلق رکندڙ ٻيا به لاتعداد مشهور سنڌي ماڻهو ويهين صدي (عيسوي) ۾ پيدا ٿيا. هڪ سو سالن جي هن ڊگهي عرصي ۾ پيدا ٿيندڙ انهن مڙني سنڌي سڄڻ جو ذڪر هن ڪتاب ۾ گڏ ڪرڻ گهٽ ۾ گهٽ مون جهڙي معمولي انسان لاءِ تمام مشڪل هئو. بهرحال انهن رهجي ويل مشهور ماڻهن مان ڪن کي هن ڪتاب ۾ شامل ڪرڻ لاءِ صرف سندن نالن تي اڪتفا ڪجي ٿو. هيٺ انهن جا نالا جدا جدا شعبن تحت ڏجن ٿا. ياد رهي ته انهن مان ڪن ٿورڙن جو تعلق ويهين صدي جي اوائل ۾ وڃ واري دؤر سان هئو ۽ هاڻي تائين وفات ڪري چڪا آهن، باقي اڪثر شخصيتون اڃا حال حيات آهن ۽ انهن جو ويهين صديءَ ۾ ڪونه ڪو ڪردار رهيو آهي، ليڪن اها لسٽ به مڪمل ناهي ۽ اڃا به هن صديءَ جا هزارين مشهور ماڻهو رهن ٿا، جنهن لاءِ آئون معذرت خواهه آهيان.

(مختلف مذهبي فرقن جا ناميارا عالم ۽ خطيب)

مولانا غلام مهدي نجفي مرحوم، مولانا عباس علي نجفي مرحوم، مولانا حيدر علي جوادي، مولانا باقر نجفي، مولانا عبدالله جروار، مولانا منظور حسين سولنگي، مولانا اسدالله شر، مولانا عبدالرحيم سڪندري، مولانا دوست محمد، مولانا عبدالله چانڊيو مرحوم، مولانا عبدالله شاه، مولانا علي شير حيدري وغيره.

(قلمڪار اديب، شاعر، نثر نويس ۽ صحافي)

عبدالقيوم ”صائب“، عبدالقيوم ”طراز“، ڪريم بخش خالد، صوفي قربان علي ”قربان“ مرزا نادر بيگ ”نادر“، اسح جنسنگهاڻي ”سامر“، سيد احمد شاه ”خاڪي“، رمضان واڍو، گنبل شاه، داغ ٽڪڙائي، صوفي محمد بخش ٿرڙو، شفيع محمد ”اوج“ علوي، محمد علي ”جوهر“، مراد علي مرزا، مير محمد پيو، مرزا امام علي بيگ ”افسر“، عطيه دائود، خليل مورياڻي، عبدالله ورياه، عالم خان نظاماڻي،

عبدالڪريم ڪوسو، مستانو سيوهاڻي، فقير محمد لاشاري، ظفر ڪاظمي (مصور)، رفيق ڪاڇيلو، اميد خيرپوري، سائل آزاد، ”وفا“ پلي، موسيٰ ڪليم، گل محمد ڪٽري (مصور)، الياس عشقي، پروفيسر ڪريم بخش نظاماڻي، آڪاش انصاري، انيس انصاري، محمد رمضان ”ثاقب“، پير اعجاز، احمد شاه بخاري، جليس هالاڻي، علي محمد خالدي، نقش ناياب، اياز عالم ابڙو، خاڪي جويو، ڪروڙ پٽي، ڪيهر شوڪت، مخمور ميرانپوري در محمد ڪمال، زيب پٽي، مشتاق ”مسرور“ باريچو، فيروز احمد ميمڻ، حافظ ارشد انڙي، ثريا سوز ڏيهلاڻي، عنايت الله زنگيجو، ڊاڪٽر عبدالجبار ”عابد“ لغاري، الهر رکيو ٻٽ، حسين شاه راشدي، نفيس احمد شيخ، يوسف شاهين، خير محمد ڪوکر، محمد صديق منگيو، هيرو ٺڪر، ڪرشن چندر، نارائڻ پارٽي، هري موٽواڻي، ڪرشن ڪٽواڻي، ڪيرت ٻاٻاڻي، غلام حيدر گجو، مير عبدالرسول ”مير“، مخدوم جميل الزمان، زاهد شيخ، سائينداه ساند، احمد سولنگي، ايوب گاد، نذير ناز، جامي چانڊيو، انور فگار هڪڙو، غلام نبي ”غازي“ چنو، سهيل سانگي، ناز سهتو، سڪندر سروان، زبيده ميتلو، عبدالحميد آس ٻٻر، محمد قاسم ٻگهيو، حسن درس، خادم جلاڻي، شوڪت ڌماڄ، مائڪ ملاح، مشتاق بخاري، سلمڻ لوهڙ، عزيز ڪنگراڻي، معشوق ڌاريچو، بخشل باغي، نياز پٽافي، بلال اوڻو، علي گل سانگي، انور قمبراڻي، علي محمد اڏيراڻي، وحيد هڪڙو، سميع بلوچ، عاجز اڄڻ، عطا محمد پنيرو وغيره.

(سياسي ميدان جا شهنشاهه)

دين محمد شيخ، مير بنده علي خان ٽالپر، غلام علي ڇاڳلا، ديوان نيجلداس، رئيس غلام مصطفيٰ ڀرڳڙي، محمود اي هارون، يوسف اي، هارون، پير عبدالقادر شاه جيلاني، نور محمد خان لنڊ، پيار علي الانا، امير علي شاه ڄاموٽ، پير غلام محي الدين جيلاني، حاجي نجر الدين سريوال، محمد يوسف چانڊيو، راڻا چندر سنگهه، سيد قمر الزمان شاه، امداد قاضي، حفيظ قريشي (سينئر)، عطا محمد مري، امداد چانڊيو، ادريس چانڊيو، شفقت شاه شيرازي، حاڪم علي زرداري، ملڪ اسد، پير آفتاب حسين شاه جيلاني، سيد مظفر حسين شاه، غوث بخش مهر، شفقت شاه ڄاموٽ، مير هزار خان بجاراڻي، مولانا عزيزالله ٻوهيو، آصف علي زرداري، امداد محمد شاه، مخدوم خليق الزمان، گل محمد جڪراڻي، محمد يوسف لغاري، ڊاڪٽر خالد محمود سومرو، ڊاڪٽر دودو مهيري، غلام رسول چانڊيو، قمر پٽي، نثار احمد کهڙو، سيد عبدالله شاه، حسين بخش ناريچو، آفتاب شعبان ميراڻي، ارباب کهاوڙ، غلام رسول سهتو، نويد قمر، شبير احمد چانڊيو، سيد جلال محمود شاه، پير بظهر الحق، منظور حسين وسڻ، شاهنواز جويچو، غلام قادر چانڊيو ۽ سيد خورشيد شاه وغيره.

فن جي دنيا سان لاڳاپيل ماڻهو

راڳي فنڪار: ٻڍو فقير، مراد فقير، عنايت فقير، غلام رسول نواب شاهي، طالب پالاري، قربانو، مائي اله وسائي، مائي اله رکي، سيد سليمان شاه، سينگار علي سليم، روبين قريشي، زيب النساء، كريم ڏنو فقير، صادق فقير، قمر سومرو، دين محمد شيخ، غلام قادر، عبدالله پنهور، عبدالله ڪچي، شازيه خشڪ، روبين حيدري، تاج مستاني، حميرا چنڊ، ممتاز لاشاري، حنيف لاشاري، غلام شبير سمون، غلام علي سنڊيلو، سچن سنڌي، اسلم تنيو، عاشق نظاماڻي، مختيار شيددي، مهنڊر ڪهور، پڳونتي ناواڻي، ڪملا ڪيسواڻي، مهيش چندر، سترام روهڙا، ميران ديوي، گچن مل اوڏ، عرس چانڊيو، برڪت علي، محمد قاسم اونو، غلام رسول لوهار، فدا حسين (موسيقتار)، غلام نبي/عبداللطيف (موسيقتار)، اقبال جوڳي (مرلي نواز)، غوث بخش بروهي (بانسري نواز)، اله بجايو کوسو (الفوز نواز) وغيره.

ريڊيو، ٽي وي، فلم ۽ اسٽيج جا صداڪار ۽ اداڪار:

شفيع محمد شاه، يار محمد شاه، صلاح الدين تنيو، غزاله رفيق مرحوم، يوسف مرحوم، گلاب چانڊيو، انور سولنگي، لطيف منو، منظور مراد، اسد قريشي، غزل صديق، قيصر خان، فضيل قيصر، فريد نواز بلوچ، ممتاز ڪنول، شهزادي، نور بانو، اي آر بلوچ، مشتاق چنگيزي، سعيد واگهو، يعقوب ذڪريا، شميم ٻانڀڻ، ايمر يحيٰ پٽو، مير صوبدار سعيد، شاه اسد، رشيد چارڻ.

ريڊيو جا پروڊيوسر/اناٿونسز/ڪمپيوزر:

غلام حسين شيخ، سرور بلوچ، جهانگير قريشي، زاهد ڪلباڻي، علي نواز خاصخيلي، ڪامران پٽي، انور هڪڙو، گل حسن قريشي، اله بخش شاه بخاري، خواجہ امداد علي، شوڪت خاصخيلي، عبدالغفور کوسو، علي ڏنو رند، خادم حسين بلوچ، محمد موسيٰ چانڊيو، خليل جان قريشي، شوڪت نوناري، زاهد جتوئي، مهر علي هيسباڻي، رسول بخش ڪٿريو، علي بخش مري، منور ڌاريجو، اياز ميمڻ، غلام حسين منگي، وغيره.

ماخذ

هن ڪتاب کي ترتيب ڏيڻ لاءِ جن ڪتابن، رسالن ۽ اخبارن مان مدد حاصل ڪئي وئي انهن جا نالا هن ريت آهن.

ڪتاب

جنب گذاريم جن سين، (جلد پهرين ۽ ٻيو) - جي - ايمر سيد
اهي ڏينهن اهي شينهن (جلد پهرين - ٻيو ۽ ٽيون) - پير علي محمد شاھ راشدي
ياد رفتگان - مخدوم طالب الموليٰ
گهڙيون گهاريون جن سين - ڊاڪٽر ميمڻ عبدالمجيد سنڌي
عظيم سنڌي انسان - ڊاڪٽر ميمڻ عبدالغفور سنڌي
سدا سوڻيتا هڪڙي - ممتاز مرزا
وياسي وينجهار - مولانا غلام محمد گرامي
ماڻڪ موتي لال - ايوب انصاري
موتي جي مهران جا - فيروز احمد
مشهور سنڌي سهت - نور احمد ميمڻ
هوندا سي حيات - ڪٿيائ مولابخش
جڙگيڙا جهان پر (مشاهير دادو) - محمد امين مگسي
منهن تنهن مشعل - ڊاڪٽر تنوير عباسي
سنڌي سرواڻ - لعل لطيفي
سنڌي ليکڪن جي ڊائريڪٽري - ڊاڪٽر غلام علي الانا
سنڌي نثر جي تاريخ - ڊاڪٽر غلام علي الانا
سنڌي ادب جو مختصر جائزو - اڪبر لغاري
سنڌي شاعريءَ جي مختصر تاريخ - ڊاڪٽر عبدالجبار "عابد" لغاري
سنڌي ٻوليءَ جا محقق - هدايت پريم
سنڌي ادب جو تنقيدي اڀياس - ڊاڪٽر ميمڻ عبدالمجيد سنڌي
سنڌ جا شهيد - لطيف سنڌي
سنڌ جا عوامي ڪردار - دادا سنڌي
سنڌ جي واقعاتي تاريخ : مخدوم جميل الزمان
سنڌي غزل جي اوسر - اياز قادري
سنڌ جا عظيم ويڇ - ڊاڪٽر اديب انقلابي
سنڌي صحافت جي ارتقا ۽ تاريخ : ڊاڪٽر عزيز الرحمان پگهيو.
شڪارپور صدين کان - ڊاڪٽر عبدالخالق "راز" سومرو
شڪارپور سونهن جو شهر - خليل مورائي
لاڙڪاڻو ساه سيبائو - گل محمد گاد/ محمد افضل عباسي
لاڙڪاڻو ليڊرن جي ڌرتي: عبدالستار ڀٽي
لاڙڪاڻو صدين کان : ڊاڪٽر بشير احمد "شاد"
شهدادڪوٽ جا قلمڪار ۽ شاعر - (جلد پهرين) سيد گل محمد شاھ بخاري
ضلع نواب شاھ، تاريخي شهر ۽ شخصيتون: ڊاڪٽر حامد علي خاناني.
تاريخ سجاول: عزيز جعفرائي

خيرپور جي ميرن جو ادب، سياست ۽ ثقافت پر حصو: ڊاڪٽر عطا محمد حامي
 ملهه ۽ ملاڪڙا: محمد عثمان ڀٽي
 سگهڙن جي ڊائريڪٽري: عبدالله ورياه
 معلومات انسائيڪلوپيڊيا (اردو) سيد قاسم محمود
 شخصيات ڪا انسائيڪلوپيڊيا (اردو)، مقصود اياز/ محمد ناصر
 اردو جامع انسائيڪلوپيڊيا (جلد اول- دوم): جسٽس ايس-اي رحمان
 پاڪستاني اهل قلم ڪي ڊائريڪٽري (اردو)، اڪادمي ادبيات پاڪستان، قرآن مجيد
 جا سنڌي ترجما ۽ تفسير:
 ڊاڪٽر عبدالرزاق گهانگهرو
 آزادي جي راه پر: ڪي- بي منگي
 ڪهاڻي: سيد زوار نقوي
 ڪافيون: (جلد پيو ۽ ٽيون) - ڊاڪٽر نبي بخش خان بلوچ
 هڪڙو پيارو مائهو: قاضي منظر حيات
 پرين جي پچار (حصو ٽيون): محمد موسيٰ پٿر
 مزاحيه ڪهاڻيون: سيد زوار نقوي

رسالا ۽ اخبارون

جيئن ته مختلف رسالن ۽ اخبارن جي سوين پرچن مان مدد ورتل آهي،
 انهيءَ ڪري انهن جا صرف نالا ڏجن ٿا.

ٿماهي مهراڻ (مختلف پرچا)

= ماهوار نيشنل زندگي

= ماهوار پيغام

= ماهوار ساڃاهه

= ماهوار نئون نياپو - ماهوار سنڌ رنگ

= ماهوار السنڌ

= ماهوار روح رهاڻ

= ڪاوش فئملي ميگزين

= هفتيوار سنڌر (مختلف پرچا)

= پندرهين وار سنڌ لائين

= ريڊيو پبليڪيشن ڦلجي

= ڪينجهر

= روزنامہ هلال پاڪستان

= روزنامہ عبرت

= روزنامہ سچ

= روزنامہ شام

= روزنامہ ڪاوش

= الوحيد (سنڌ آزاد نمبر)

مصطفيٰ مخزن

ماهنامہ شريعت (سوانح نمبر)

پڄاڻي

تعارف



محترم خادم حسين چانڊيو پهرين
سيپٽمبر 1961ع تي ڳوٺ شادي خان چانڊئي
تعلقي سڪرنڊ ضلعي نواب شاھ ۾ اميد علي
خان چانڊئي جي گهر ۾ ڄائو. پاڻ تعليمي لحاظ
کان اير - اي (سنڌي) ۽ پيشي جي لحاظ کان
1985ع کان آن فارم وائر مئنيجمينٽ
ڊپارٽمينٽ ۾ سرڪاري ملازم آهي. کيس ننڍپڻ
کان علم و ادب جو چاهه ۽ ڪتابن سان عشق
رهيو آهي. وڻس ڪتابن جو سئو ذخيره ۽
سبنڌڙي لائبريري به آهي.

خادم حسين چانڊئي جي جيتوڻيڪ هيءَ پهرين ادبي ڪاوش آهي پر جس
لهڙي هيءَ نوجوان جنهن بيحد محنت ۽ جفاڪشيءَ سان هن ڪتاب ۾ هڪ ئي هنڌ
ويهين صدي عيسوي جي سوين مشهور مختلف علم و فن جي شخصيتن جو ذڪر
اهڙي ته دلچسپ ۽ تحقيقي انداز ۾ سهيڙيو آهي، جو پڙهندڙ کي عام معلومات،
تاريخ ۽ سوانح حيات ساز گڏ روح کي راحت به ملي ٿي.

چانڊئي صاحب ڄڻ ته سنڌ جي علمي ادبي چمن مان جدا جدا رنگن جا گل گڏ
ڪري، هڪ خوبصورت رنگين ۽ وڻندڙ گلڊسٽو جوڙيو آهي. اميد ته هن ضخيم ڪتاب
کي سنڌ جي علمي ادبي حلقن ۾ قدر جي نگاه سان ڏٺو ويندو.

ڊاڪٽر عبدالرسول قادري

ڊڙي مگسي سڪرنڊ سنڌ